

11 FM
1557

* श्री *

श्रीमद्वरवरमुनीन्द्र षट्छताब्दी महोत्सव स्मारक ग्रन्थवृन्वप्रकाशक
सदाचार्यसूक्तिमालायाम्

श्रीभगवद्रामानुजग्रन्थमाला



तत्र द्वितीयं संपुटम्

वेदार्थसंग्रह गीताभाष्य गद्यत्रय

नित्यग्रन्थ शारीरकमीमांसाभाष्यविभूषितम्

(प्रमाणाकरसूच्यादि समेतम्)



श्रीमत्परमहंसपरिव्राजकाचार्य श्रीमन्नारायणरामानुजयतीन्द्राणामाज्ञया
श्रीकाश्चोप्रतिवादिभयङ्कर अण्णङ्गराचार्येण संपादितम्

वेदार्थसंग्रहात् नित्यग्रन्थपर्यन्तं श्रीहरिनाममुद्रणालये मुद्रितम्
शारीरकमीमांसाभाष्यं तु श्रीसर्वेश्वरमुद्रणालये मुद्रितम्

मूल्यं विंशतिमुद्राः

१६७१

श्रीः

श्रीहस्तिशैलशिखरोज्ज्वलपारिजाताय नमः

श्रीमते रामानुजाय नमः

श्रीभगवद्वाखानुजग्रन्थमालायाम्

॥ वेदार्थसंग्रहः ॥



अशेषचिदचिद्वस्तुशेषिणे शेषशायिने ।

निर्मलानन्तकल्याणनिधये विष्णवे नमः ॥

परं ब्रह्मैवाज्ञं भ्रमपरिगतं संसरति तत् परोपाध्यालीढं द्विवशमशुभस्यास्पदमिति ।
श्रुतिन्यायापेतं जगति विततं मोहनमिदं तमो येनापास्तं स हि विजयते यामुनमुनिः ॥

(स्वपक्षसंक्षेपः)

अशेषजगद्धितानुशासनश्रुतिनिकरशिरसि समधिगतोऽयमर्थः-जीवपरयाथात्म्यज्ञानपूर्वक-
र्णाश्रमधर्मेतिकर्तव्यताकपरमपुरुषचरणयुगलध्यानार्चनप्रणामादिःअत्यर्थप्रियः तत्प्राप्तिकलः ।
अस्य जीवात्मनोऽनाद्यविद्यासंचितपुण्यपारुषकर्मप्रवाहहेतुकब्रह्मादिसुरनरतिर्यक्स्थावरात्मक-
चतुर्विधदेहप्रवेशकृततत्तदात्ताभिमानजनितावर्जनीयभवभयविध्वंसनाय देहातिरिक्ता-त्मस्वरूप-
प्राप्तिभाव-तदन्तर्यामि-परमात्मस्वरूप-तत्त्वभाव-तदुपासन-तत्फलभूतात्मस्वरूपविभक्तिपूर्-
वकानवधिकतिशयानन्दब्रह्मानुभवज्ञापने प्रवृत्तं हि वेदान्तवाक्यजातम्, *तत्त्वमसि,
*अयमात्मा ब्रह्म, *य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य
तात्मानमन्तरो यमयति स त आत्माऽन्तर्याम्यमृतः, *एष सर्वभूतान्तरात्माऽपहतपाप्मा
इत्यो देव एको नारायणः, *तमेतं वेदानुवचनेन ब्राह्मणा विविद्विषन्ति यज्ञेन दानेन
साऽनाशकेन, *ब्रह्मविदानोति परम्, *तमेवं द्विदानमृत इह भवति, नान्यः
स्या अयनाय विद्यते इत्यादिकम् । जीवात्मस्वरूपं देवमनुष्यादिप्रकृतिपरिणासविशेष-
नानाविधभेदरहितं ज्ञानानन्दैकगुणम् । तस्यैतस्य कर्मकृतदेवादिभेदेऽपध्वस्ते स्वरूपभेदो
ग्रामगोचरः स्वसंवेद्यः, ज्ञानस्वरूपमित्येतावदेव निर्देश्यम् । तच्च सर्वेषामात्मनां
तन्म । एवंविधचिदचि दात्मकप्रपञ्चस्य उद्भवस्थितिप्रलयसंसारनिवर्तनैकहेतुमृतः
प्रत्ययप्रत्यनीकतया (अनन्त) कल्याणैकतानतया च स्वेतरसमस्तवस्तुविलक्षणस्वरूपः
कातिशयासंख्येयकल्याणगुणगणः सर्वात्म-परब्रह्म-परज्योतिः-परतत्त्व-परभूत-सदा-
व्यभिचैर्निखिलवेदान्तवेद्यो भगवान् नारायणः पुरुषोत्तमः इत्यन्तर्यामिस्वरूपम् ।

तस्य च वैभवप्रतिपादनपराश्रुत्यः स्वेतरसमस्तचिदचिद्वस्तुजातान्तरात्मतया निखिलनियमनं तच्छक्ति-तदंश-तद्विभूति-तद्रूप-तच्छरीर-तत्तनुप्रभृतिभिश्शब्दैः तत्सामानाधिकरण्येन च प्रतिपादयन्ति ।

(शाकरमतसंक्षेपः)

तस्य वैभवप्रतिपादनपरानामेयां सामानाधिकरण्यादीनां विवरणे प्रवृत्ताः केचनः— निर्विशेषज्ञानमात्रमेव ब्रह्म, तच्च नित्यमुक्तस्वप्रकाशमपि तत्त्वमस्यादिसामानाधिकरण्यावगतजीवैक्यम्, ब्रह्मैवाज्ञं बध्यते मुच्यते च, निर्विशेषचिन्मात्रातिरेकि ईशेशितव्याद्यनन्तविकल्पस्वरूपं कृत्स्नं जगन्मिथ्या, कश्चिद्वदुः कश्चिन्मुक्त इतीयं व्यवस्था न विद्यते, इतः पूर्वं केचन मुक्ता इत्ययमर्थो मिथ्या, एकमेव शरीरं जीववत्, निर्जीवानोतराणि शरीराणि तच्च शरीरं किमिति न व्यवस्थितम्, आचार्यो ज्ञानस्योपदेष्टा मिथ्या, प्रमाता (च) मिथ्या, शास्त्रं (च) मिथ्या, शास्त्रज्ञान्यज्ञानं च मिथ्या, एतत्सर्वं मिथ्याभूतेन शास्त्रेणैवावगतम्— इति वर्णयन्ति ।

(भास्करमतसंक्षेपः)

अपरे तु—अपहृतपाप्मत्वाविसमस्तकल्याणगुणोपेतमपि ब्रह्म तेनैवैक्यावबोधेन केनचिदुपाधिविशेषेण संबद्धं बध्यते मुच्यते च, नानाविधमलरूपपरिणामास्पदं च— इति व्यवस्थिताः ।

(यादवमतसंक्षेपः)

अन्ये पुनः ऐक्यावबोधेयाथात्म्यं वर्णयन्तः स्वाभाविकापरिमितोदारगुणसागरं ब्रह्मैव सुरनरतिर्यक्स्थायवरनारकिस्वर्ग्यपर्वगिचेतेनैकस्वभावं स्वभावतो विलक्षणं च अविलक्षणं च विद्यदादिनानाविधमलरूपपरिणामास्पदं च— इति प्रत्यवतिष्ठन्ते ।

(शांकरमतनिराकरणम्)

तत्र प्रथमपक्षे श्रुत्यर्थपर्यालोचनपराः दुष्परिहरात् दोषानुदाहरन्ति । तथा हि— प्रकृतपरामर्शितच्छब्दावगतस्य ब्रह्मणः स्वसङ्कल्पकृतजगदुदयविभवलयादयः— तदंशत बहु स्यां प्रजायेथेत्यारभ्य *सम्भूलाः सोभ्येमाः सर्वाः प्रजाः सदायतनाः सत्प्रतिष्ठाः इत्यादिभिः पदैः प्रतिपादिताः, तत्संबन्धितया प्रकरणान्तरनिदिष्टाः सर्वजता-सर्वशक्तित्व-सर्वेश्वरत्व—सर्वप्रकारत्व—समाभ्यधिकनिवृत्ति—सत्यकामत्व—सत्यसङ्कल्पत्व—सर्वावभास—कत्वाद्यनवधिकातिशयासङ्ख्येयकल्याणगुणगणाः *अपहृतपाप्मेत्याद्यनेकवाक्यावगतनिरस्त-निखिलदोषता च सर्वे तस्मिन् पक्षे विहन्यन्ते ।

अथ स्यात्-उपक्रमेऽप्येकविज्ञानेन सर्वविज्ञानमुखेन कारणस्यैव सत्यतां प्रतिज्ञाय तस्य कारणभूतस्यैव सत्यतां विकारजातस्य चासत्यतां मृदहृष्टांतेन दर्शयित्वा सत्यभूतस्यैव ब्रह्मणः *सदेव सोभ्येदमग आसीदेकमेवाद्वितीयम्, इति सजातीयविजातीयतिलभेद-निरसनेन निर्विशेषतैव प्रतिपादिता । एतच्छोधकानि प्रकरणान्तर (गत) वाक्यान्पि *सत्यं ज्ञानमचरन्तं ब्रह्म, *निष्कलम्, *निष्कर्मम्, *निर्गुणम्, *विज्ञानम्, *आनन्दम्, इत्यादीनि सर्वविशेषप्रत्यनीकैकाकारतां बोधयन्ति । न च एकाकारत्वबोधेऽपि पदानां

पर्यायिता; एकत्वेऽपि वस्तुनः सर्वविशेषप्रत्यनीकाकारत्वोपस्थापनेन सर्वपदानामर्थवस्त्रादिति ।

नैतदेवम् । एकविज्ञानेन सर्वविज्ञानप्रतिज्ञानं सर्वस्य मिथ्यात्वे सर्वस्य ज्ञातव्यस्याभावात् न सेत्स्यति, सत्यमिथ्यात्वयोरेकताप्रसक्तिर्वा । अपितु एकविज्ञानेन सर्वविज्ञानं सर्वस्य तदात्मकत्वेनैव सत्यत्वे सिध्यति ।

अयमर्थः—श्वेतकेतुं प्रत्याह *स्तब्धोऽस्युत तमादेशमप्राक्ष्यः ? इति, परिपूर्ण इव लभ्यसे तानाचार्यान्प्रति, तमप्यादेशं पृष्ठवानसि ? इति। आदिश्यतेऽनेनेत्यादेशः, आदेशः प्रशासनम्, *एतस्य वा अक्षरस्य प्रशासने गार्गी सूर्याचन्द्रमसौ विधूतौ तिष्ठतः; इत्यादिभिरैकार्थार्थम् । तथा च मानवं वचः *प्रशासितारं सर्वेषामित्यादि । अत्रापि *एकमेवेति जगदुपादानतां प्रतिपाद्य अद्वितीयपदेनअधिष्ठात्रन्तरनिवारणात् अस्यैवाधिष्ठातृत्वमपि प्रतिपाद्यते । अतः तं प्रशासितारं जगदुपादानभूतमपि पृष्टवानसि, येन श्रुतेन मतेन विज्ञातेन अश्रुतममतमविज्ञातं श्रुतं मतं विज्ञातं भवति ? इत्युक्तं स्यात् । निखिलजगदुदयविभवविलयादिकारणभूतं सर्वज्ञत्व-सत्यकामत्व-सत्यसङ्कल्पत्वाद्यपरिमितोदारगुणसागरं किं ब्रह्मापि त्वया श्रुतमिति हार्दो भावः । तस्य निखिलकारणतया कारणमेव नानासंस्थानविशेषसंस्थितं कार्यमित्युच्यत इति, कारणभूतसूक्ष्मचिदचिद्वस्तुशरीरकब्रह्मविज्ञानेन कार्यभूतमखिलं जगद्विज्ञातं भवतीति हृदि निधाय*येनाश्रुतं श्रुतं भवत्यमतं मतमविज्ञातं विज्ञातं स्यादिति पुत्रं प्रति पृष्ठवात् पिता ।

तदेतत् सकलस्य वस्तुजातस्य एककारणत्वं पितृहृदि निहितमजानन्पुत्रः परस्परविलक्षणेषु वस्तुष्वन्यस्य (चि) ज्ञानेन तदन्य (वि) ज्ञानस्याघटमानतां बुद्ध्वा परिचोदयति *कथं नु भगवस्स आदेशः इति । परिचोदितः पुनः तदेव हृदि निहितं ज्ञानानन्दामलत्वंकस्वरूपम्, अपरिच्छेद्यमाहात्म्यं, सत्यसङ्कल्पत्वमिश्रैरननवधिकातिशयासंख्येयकल्याणगुणगणैर्जुष्टम्, अविकारस्वरूपं परं ब्रह्मैवनामरूपविभागानर्हसूक्ष्मचिदचिद्वस्तुशरीरं स्वलीलायै स्वसङ्कल्पेन अनन्तविचित्र-अस्थिरत्रसरूपजगत्संस्थानं स्वांशोनावस्थितमिति तज्ज्ञानेन अन्यस्य निखिलस्य ज्ञाततां ब्रुवन् लोकदृष्टं कार्यकारणयोरनन्यत्वं दर्शयितुं दृष्टान्तमाह—*यथा सोम्यैकेन मृत्पिण्डेन सर्वं मृन्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्यम् इति । एकमेव मृद्द्रव्यं स्वैकदेशेन नानाव्यवहारास्पदत्वाय घटशरावादिनानासंस्थानावस्थारूपविकारापन्नं नानानामधेयमपि मृत्तिकासंस्थानविशेषत्वात् मृद्द्रव्यमेवेत्थमवस्थितं, न वस्त्वन्तरमिति, यथा मृत्पिण्डविज्ञानेन तत्संस्थानविशेषरूपं घटशरावादि सर्वं विज्ञातमेव भवतीत्यर्थः ।

ततः कृत्स्नस्य जगतो ब्रह्मैककारणतामजानन्पुत्रः पृच्छति *भगवांस्त्वेव मे तद्ब्रवीतु, इति । ततः सर्वज्ञं सर्वशक्ति ब्रह्मैव सर्वकारणमित्युपदिशन् स होवाच *सदेव सोम्येदमग्र आसीदेकमेवाद्वितीयम्, इति । अत्र इदमिति जगन्निर्दिष्टम्, अग्र इति च सृष्टेः पूर्वकालः । तस्मिन्काले जगतः सदात्मकतां सदेवेति प्रतिपाद्य तन्सृष्टिकालेऽप्यविशिष्टमिति

कृत्वा एकमेवेति सदापन्नस्य जगतस्तदानीमविभक्तनामरूपतां प्रतिपाद्य तत्प्रतिपादनेनैव सतो जगदुपादानत्वं प्रतिपादितमिति स्वव्यतिरिक्तनिमित्तकारणम् अद्वितीयपदेन प्रतिपिद्धमिती *तमादेशमप्राश्यः येनाश्रुतं श्रुतं भवतीति आदावेव प्रशंसितैव जगदुपादानमिति हृदि निहृतमिदानीमभिव्यक्तम् ।

एतदेवोपपादयति—स्वयमेव जगदुपादानं जगन्निमित्तं च सत् *तदैक्षतवहु स्यां प्रजायेयेति । तदेतत्सच्छब्दवाच्यं परं ब्रह्म सर्वज्ञं सर्वशक्ति सत्यसङ्कल्पम् अवाप्तसमस्तकाममपि लीलार्थं विचित्रानन्तचिदचिन्मिश्रजगद्रूपेण अहमेव बहु स्यां तदर्थं प्रजायेयेति स्वमेव संकल्प्य स्वांशैकदेशादेव वियदाविभूतानि सृष्ट्वा पुनिरपि संव सच्छब्दाभिहिता परा देवता एवमैक्षत *हृताहमिमास्तिस्त्रो देवता अनेन जीवेनात्मनाऽनुप्रविश्य नामरूपे व्याकरवाणीति, *अनेन जीवेनात्मनेति जीवस्य ब्रह्मात्मकत्वं प्रतिपाद्य ब्रह्मात्मकजीवानुप्रवेशपादेव कृत्स्नस्याचिद्वस्तुनः पदार्थत्वम्, एवंभूतस्यैवाचिद्वस्तुनः(सर्वस्य वस्तुनो)नामरूपभाक्त्वमिति च दर्शयति ।

एतदुक्तं भवति—जीवात्मा तु ब्रह्मणरशरीरतया प्रकारत्वात् ब्रह्मात्मकः * यस्यात्मा शरीरमिति श्रूत्यन्तरात्; एवंभूतस्य जीवस्य शरीरतया प्रकारभूतानि देवमनुष्यादिसंस्थानानि वतूस्तीति, ब्रह्मात्मकानि तानि सर्वाणि । अतः देवो मनुष्यो यक्षो राक्षसः पशुमृगः पक्षी वृक्षो लता काष्ठशिला तृणं घटः पट इत्यादयः सर्वे प्रकृतिप्रत्यययोगेन अभिधायकतया प्रसिद्धाश्शब्दाः, लोके तत्तद्वाच्यतया प्रतीयमानतत्तत्स्थानवस्तुमुखेन तदभिमानिजीवतदन्तर्यामिपरमात्मपर्यन्तसंघातस्यैव वाचका इति । एवं, समस्तस्य चिदचिदात्मकप्रपञ्चस्य सदुपादानता-सन्निमित्तता-सदाधारता-सन्नियाम्यता-सच्छेषतादि सर्वं च *सन्मूलास्तोम्येमास्सर्वाः प्रजास्सदायतनास्सत्प्रतिष्ठाः । इत्या दिना विस्तरेण प्रतिपाद्य, कार्यकारणभावादिमुखेन *ऐतदात्म्यमिदं सर्वं तत्सत्यमिति कृत्स्नस्य जगतः ब्रह्मात्मकत्वमेव सत्यमिति प्रतिपाद्य, कृत्स्नस्य जगतः स एवात्मा, कृत्स्नं च जगत्स्य शरीरम्, तस्मात् स्वं शब्दवाच्यमपि जीवप्रकारं ब्रह्मैवेति, सर्वम्य ब्रह्मात्मकत्वं प्रतिज्ञातं *तत्त्वमसि इति जीवविशेषे उपसंहृतम् ।

एतदुक्तं भवति—*ऐतदात्म्यमिदं सर्वमिति चेतनाचेतनप्रपञ्चम् इदं सर्वमिति निर्दिश्य तस्य प्रपञ्चस्यै एष आत्मा इति प्रतिपादितः, प्रपञ्चोद्देशेन ब्रह्मात्मकत्वं प्रतिपादितमित्यर्थः । तदिदं ब्रह्मात्मकत्वं किमात्मशरीरभावेन, उत स्वरूपेणेति विवेचनीयम् । स्वरूपेणेति चेत्, ब्रह्मणस्सत्यसङ्कल्पत्वादयः *तदैक्षत बहु स्यापित्युपक्रमावगताः बाधिता भवन्ति । शरीरात्मभावेन च तदात्मकत्वं श्रूत्यन्तराद्दिशेषतोऽवगतम्, *अन्तः प्रविष्टः शास्ता जनानां सर्वात्मा इति । प्रशंसितृत्वरूपात्मत्वेन सर्वेषां जनानामन्तः प्रविष्टः, अतः सर्वात्मा—सर्वेषां जनानामात्मा, सर्वं चास्य शरीरमिति विशेषतो ज्ञायते ब्रह्मात्मकत्वम् । *य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयति स त

आत्मान्तर्याम्यमृतः, इति च । अत्रापि, * अनेन जीवेनात्मनेति, इदमेव ज्ञायत इति पूर्वं मेवोक्तम् । अतः, सर्वस्य चिद्विद्वस्तुनो ब्रह्मशरीरत्वात् सर्वशरीरं सर्वप्रकारं सर्वशब्दैर्ब्रह्मैवाभिधीयत इति, * तत् त्वम्, इति सामानाधिकरण्येन जीवशरीरतया जीवप्रकारं ब्रह्मैवाभिहितम् ।

एवमभिहिते सति अयमर्थो ज्ञायते—त्वमिति यः पूर्वं देहस्याधिष्ठातृतया प्रतीतः सः परमात्मशरीरतया परमात्मप्रकारभूतः, परमात्मपर्यन्तः; अतः त्वमितिशब्दः तत्प्रकारविशिष्टं तदन्तर्यामिणमेवाचष्ट इति, * अनेन जीवेनात्मनाऽनुप्रविश्य नामरूपे व्याकरवाणीति ब्रह्मात्मकतयैव जीवस्य शरीरिणः स्वनामभावत्वात्, तत् त्वम् इति सामानाधिकरणवृत्तयोर्द्वयोरपि पदयोर्ब्रह्मैव वाच्यम् । तत्र, तत्पदं जगत्कारणभूतं सर्वकल्याणगुणाकरं निरवद्यं निर्विकारमाचष्टे; त्वमिति च तदेव ब्रह्म जीवान्तर्यामिरूपं सशरीरजीवप्रकारविशिष्टमाचष्टे । तदेवं प्रवृत्तिनिमित्तभेदेन एकस्मिन् ब्रह्मैवेव तत् त्वं इति द्वयोः पदयोर्वृत्तिरुक्ता । ब्रह्मणो निरवद्यत्वं निर्विकारत्वं सर्वकल्याणगुणाकरत्वं जगत्कारणत्वं चाबाधितम् ।

अश्रुतवेदाताः पुरुषाः सर्वे पदार्थाः सर्वे जीवात्मानश्च ब्रह्मात्मकाः इति न पश्यन्ति; सर्वशब्दानां च केवलेषु तत्तत्पदार्थेषु वाच्यैकदेशेषु वाच्यपर्यवसानं मन्यन्ते । इदानीं वेदान्तवाक्यश्रवणेन ब्रह्मकार्यतया तदन्तर्यामिकतया सर्वस्य ब्रह्मात्मकत्वं सर्वशब्दानां तत्तत्प्रकारसंस्थितब्रह्मैवाचित्वं च जानन्ति । नन्वेवं गवादिशब्दानां तत्तत्पदार्थवाचित्तया व्युत्पत्तिर्बाधिता स्यात् । नैवम् । सर्वे शब्दाः अचिज्जीवविशिष्टस्य परमात्मनो वाचका इत्युक्तं * नामरूपे व्यकरवाणीत्यत्र । तत्र लौकिकास्तु पुरुषाः शब्दं व्याहरन्तः शब्दवाच्ये प्रधानांशस्य परमात्मनः प्रत्यक्षाद्यपरिच्छेद्यत्वात्, वाच्यैकदेशभूते वाच्यसमाप्तिं मन्यन्ते । वेदान्तश्रवणेन च व्युत्पत्तिः पूर्यते । एवमेव वैदिकाशब्दास्सर्वे परमात्मपर्यन्तान् स्वार्थान् बोधयन्ति । वैदिका एव सर्वे शब्दाः वेदादेवोद्भूत्योद्घुन्य, परेणैव ब्रह्मणा सर्वपदार्थान् पूर्ववत्सृष्ट्वा, तेषु परमात्मपर्यन्तेषु पूर्ववत् नामतया प्रयुक्ताः । तदाह मनुः—

* सर्वेषां तु स नामानि कर्माणि च पृथक्पृथक् । वेदशब्देभ्य एवादौ पृथक्संस्थाश्च निर्ममे ॥ इति । संस्थाः—संस्थानानि; रूपाणीति यावत् । आह च भगवान् पराशरः— * नाम रूपं च भूतानां कृत्यानां च प्रपञ्चनम् । वेदशब्देभ्य एवादौ देवादीनां चकार सः ॥ इति । श्रुतिश्च * सूर्याचन्द्रमसौ धाता यथापूर्वमकल्पयदिति । सूर्यादीन् पूर्ववत्परिकल्प्य, नामानि च पूर्ववच्चकारेत्यर्थः । एवं जगद्ब्रह्मणोरनन्यत्वं प्रपञ्चितम् । तेन एकेन ज्ञातेन सर्वस्य ज्ञातता उपादिता भवति । सर्वस्य ब्रह्मकार्यताप्रतिपादनेन तदात्मकतयैव सत्यत्वं नान्यथेति * तत्सत्यमित्युक्तम् । यथा दृष्टान्ते सर्वस्य मृद्विकारस्य मृदात्मनैव सत्यत्वम् ।

शोधकवाक्यन्यपि निरवद्यं सर्वकल्याणगुणाकरं परं ब्रह्म शोधयन्ति । सर्वप्रत्यनीकाकार बोधनेऽपि, तत्तत्प्रत्यनीकताभेदस्यावर्जनीयत्वान्न निर्विशेषत्वसिद्धिः ।

ननु ज्ञानमात्रं ब्रह्मेति प्रतिपादिते, निर्विशेषज्ञानमात्रं ब्रह्मेति निश्चीयते । नैवम् । स्वरूपनिरूपणधर्मशब्दा हि धर्ममुखेन स्वरूपमपि प्रतिपादयन्ति, गवादिशब्दवत् । तथाऽऽह सूत्रकारः *तदगुणसारत्वात् तद्व्यपदेशः प्राज्ञवत्, *यावदात्मभावित्वाच्च न दोषः *इति । ज्ञानेन धर्मोऽस्वरूपमपि निरूपितं; न तु ज्ञानमात्रं ब्रह्मेति । कथामिदमवगम्यत इति चेत्; *यः सर्वज्ञः सर्ववित् इत्यादिज्ञानुत्त्वश्रुतेः । *पराऽस्य शक्तिविविधैव श्रूयते स्वःभक्तिविकी ज्ञानबलक्रिया च, *विज्ञातारमरे केन विजानीयात् इत्यादिश्रुतिशतसमधिगतमिदम् । ज्ञानस्य धर्ममात्रत्वात् धर्ममात्रस्यैकस्य वस्तुत्वप्रतिपादानुपपत्तेश्च । अतः, सत्यज्ञानरूपिदानि स्वःर्थ-भूतज्ञानादिविशिष्टमेव ब्रह्म प्रतिपादयन्ति । तत् त्वमिति द्वयोरपि पदयोः, स्वार्थप्रहाणेन निर्विशेषवस्तुस्वरूपोपस्थापनपरत्वे मुख्यार्थपरित्यागाश्च ।

ऐक्यतात्पर्यनिश्चयान्न लक्षणा दोषः, सोऽयं देवदत्त इतिवत् । यथा सोऽयमित्यत्र स इति शब्देनदेशान्तरकालान्तरसंबन्धी पुरुषः प्रतीयते; अयमिति च संनिहित-देशवर्तमानकालसंबन्धी; तयोस्सामानाधिकरण्येनैवयं प्रतीयते । तत्र एकस्य द्युगपद्विरुद्धदेश-कालसंबन्धितया प्रतीतिर्न घटत इति द्वयोरपि पदयोः स्वरूपमात्रोपस्थापनपरत्वं, स्वरूपस्य चैवयं प्रतिपाद्यते इति चेत्; नैतदेवम् । सोऽयं देवदत्त इत्यत्रापि लक्षणागन्धो न विद्यते, विरोधाभावात् । एकस्य भूतवर्तमानक्रियाद्वयसंबन्धो न विरुद्धः । देशान्तरस्थितिभूता, संनिहितदेशस्थितिर्बर्तते; अतः भूतवर्तमानक्रियाद्वयसंबन्धितयैवयंप्रतिपादनमविरुद्धम् । देश-द्वयविरोधश्च कालभेदेन परिहृतः । लक्षणायामपि न द्वयोरपि पदयोरलक्षणासामाश्रयणम्, एकनैव लक्षितेन विरोधपरिहारात् । लक्षणाभाव एवोक्तः, देशान्तरसंबन्धितया भूतस्यैव अन्य-देशसंबन्धितया वर्तमानत्वाविरोधात् । एवमत्रापि, जगत्कारणभूतस्यैव परस्य ब्रह्मणः, जीवान्तर्यामितया जीवात्मत्वमविरुद्धमिति प्रतिपादितम् । यथाभूतयोरेव हि द्वयोरैवयं सामानाधिकरण्येन प्रतीयते; तत्परित्यागेन स्वरूपमात्रैवयं न सामानाधिकरण्यस्यार्थः । *भिन्नप्रवृत्तिनिमित्तानां शब्दानामेकस्मिन्नर्थे वृत्तिस्सामानाधिकरण्यमिति हि तद्विदः । तथाभूतयोरेवैक्यमुपादितमस्माभिः ।

उपक्रमविरोध्युपसंहारवाक्यतात्पर्यनिश्चयश्च न छटते । उपक्रमे हि *तदैक्षत बहु स्यां प्रजा-येत्यादिना सत्यसङ्कल्पत्वं जगदेककारणत्वमप्युक्तम्; तद्विरोधि चाविद्याश्रयत्वादि, ब्रह्मणः ।

अपि च, अर्थभेदतत्सर्गविशेषबोधनकृतपदवाक्यस्वरूपतालब्धप्रमाणभावस्य शब्दस्य, निर्विशेषवस्तुबोधनासामर्थ्यात्, न निर्विशेषवस्तुनि शब्दः प्रमाणम् । निर्विशेषेत्यादिशब्दास्तु केनचिद्विशेषेण विशिष्टतयाऽवगतस्य वस्तुनो वस्तवन्तरावगतविशेषनिषेधपरतया बोधकाः; इतरथा तेषामप्यनवबोधकत्वमेव; प्रकृतिप्रत्ययरूपेण पदस्यैवानेकविशेषाभिमतत्वात्, अनेक-पदार्थसर्गबोधकत्वाच्च वाक्यस्य ॥

अथ स्यात्—नास्माभिर्निर्विशेषे स्वयंप्रकाशे वस्तुनि शब्दः प्रमाणमित्युच्यते, स्वतस्सिद्धस्य प्रमाणानपेक्षत्वात् । सर्वेशशब्दस्तदुपरागविशेषाः ज्ञातृत्वादयस्सर्वे निवर्त्यन्ते;

सर्वेषु विशेषेषु निवृत्तेषु, वस्तुमात्रमनवच्छिन्नं स्वयंप्रकाशं स्वत एवावतिष्ठत इति । नैतदेवम्, केन शब्देन तद्वस्तु निर्दिश्य तद्गता विशेषा निरस्यन्ते ? ज्ञप्तिमात्रशब्देनेति चेन्न, सोऽपि सविशेषमेव वस्त्ववलम्बते, प्रकृतिप्रत्ययरूपेण विशेषगर्भत्वादेव । *ज्ञा अवबोधन इति सकर्मकसकर्तृकः क्रियाविशेषः, क्रियान्तरव्यावर्तकस्वभावविशेषश्च, प्रकृत्याऽवगम्यते; प्रत्ययेन च लिङ्गसङ्ख्यादयः । स्वतस्सिद्धावप्येतत्स्वभावविशेषविरहे सिद्धिरेव न स्यात् । अनन्यसाधनस्वभावतया हि ज्ञप्तेः स्वतस्सिद्धिरुच्यते । ब्रह्मस्वरूपं कृत्स्नं सर्वदा स्वयमेव प्रकाशते चेत्, न तस्मिन्नन्यधर्माध्याससंभवति । न हि रज्जुस्वरूपे अवभासमाने सर्पत्वादिरध्यस्यते ! अत एव हि भवद्भिराच्छादिकाऽविद्याऽभ्युपगम्यते । ततश्च शास्त्रीयनिवर्तकज्ञानस्य ब्रह्मणि तिरोहितांशो विषयः । अन्यथा तस्य निवर्तकत्वं च न स्यात् । अधिष्ठानातिरेकिरज्जुत्वप्रकाशनेन हि सर्पत्वं बाध्यते । एकश्चेद्विशेषो ज्ञानमात्रे वस्तुनि शब्देनाभिधीयते; स च ब्रह्मविशेषणं भवतीति, सर्वश्रुतिप्रतिपादितसर्वविशेषणविशिष्टं ब्रह्म भवति । अतः, प्रामाणिकानां न केनापि प्रमाणेन निर्विशेषवस्तुसिद्धिः ।

निर्विकल्पकप्रत्यक्षेऽपि, सविशेषमेव वस्तु प्रतीयते । अन्यथा, सविकल्पके सोऽयमिति पूर्वावगतप्रकारविशिष्टप्रत्ययानुपपत्तेः । वस्तुसंस्थानविशेषरूपत्वाद्गोत्वादेः निर्विकल्पकदशायामपि ससंस्थानमेव वस्तु इत्यमिति प्रतीयते । द्वितीयादिप्रत्ययेषु तस्यैव संस्थानविशेषस्य अनेकवस्तुनिष्ठतामात्रं प्रतीयते । संस्थानरूपप्रकाराख्यस्य पदार्थस्य अनेकवस्तुनिष्ठतयाऽनेकवस्तुविशेषणत्वं द्वितीयादिप्रत्ययावगम्यमिति द्वितीयादिप्रत्ययास्सविकल्पका इत्युच्यन्ते । अत एव एकस्य पदार्थस्य भिन्नाभिन्नरूपेण विरुद्धं द्व्यात्मकत्वं प्रत्युक्तम् । संस्थानस्य संस्थानिनः प्रकारतया पदार्थान्तरत्वं, प्रकारत्वादेव पृथक्सिद्धचनर्हत्वं पृथगनुपलम्भश्चेति, न द्व्यात्मकत्वसिद्धिः ।

अपि च, निर्विशेषवस्तुवादिना स्वयंप्रकाशे वस्तुनि तदुपरागविशेषाः सर्वे सर्वशब्देर्निषिध्यन्त इति वदता, के ते शब्दा निषेधका इति वक्तव्यम् । *वाचारम्भणं विकारो नामधेयं मृत्तिकेत्येव सत्यमिति विकारनामधेयोः वाचारम्भणमात्रत्वात्, यत्तत्र कारणतयोपलक्ष्यते वस्तुमात्रं, तदेव सत्यमन्यदसत्यमितीयं श्रुतिवदतीति चेत्; नैतदुपपद्यते । एकस्मिन् विज्ञाते सर्वमिदं विज्ञातं भवतीति प्रतिज्ञाते, अन्यज्ञानेन अन्यज्ञानासंभवं मन्वानस्य एकमेव वस्तु विकाराद्यवस्थाविशेषेण पारमार्थिकेनैव नानारूपमवस्थितं चेत्; तत्र एकस्मिन् विज्ञाते तस्माद्विलक्षणसंस्थानान्तरमपि तदेवेति, तत्र दृष्टान्तोऽयं निर्दाशितः; नात्र कस्यचिद्विशेषस्य निषेधकः कोऽपि शब्दो दृश्यते । *वाचारम्भणमिति, वाचा—व्यवहारेण आरभ्यत इति आरम्भणम्, पिण्डरूपेण संस्थितायाः मृत्तिकायाः नाम चान्यत्, व्यवहारश्चान्यः । घटशरावादिरूपेण अवस्थितायास्तस्या एव मृत्तिकायाः अन्यानि नामानि, व्यवहाराश्रान्यादृशाः; तथाऽपि सर्वत्र मृत्तिकाद्रव्यमेकमेव नानासंस्थाननानानामधेयाभ्यां नानाव्यवहारेण चारभ्यत इति एतदेव

सत्यमित्यनेन, अन्यज्ञानेन अन्यज्ञानसंभवो निर्दाशितः । नात्र किञ्चिद्वस्तु निषिध्यत इति, पूर्वमेवायमर्थः प्रपञ्चितः । अपि च; *येनाश्रुतं श्रुतमित्यादिना ब्रह्मव्यतिरिक्तस्य सर्वस्य मिथ्यात्वं प्रतिज्ञातं चेत्, *यथा सोम्यैकेन मृत्पिण्डेनेत्यादिदृष्टान्तः साध्यविकलस्स्यात्; रज्जु-सर्पादिवन्मृत्तिकाविकारस्य घटशरावादेरसत्यत्वं श्वेतकेतोश्शुश्रूषोः प्रमाणान्तरेण युवत्या चासिद्धमिति, एतदपि सिषाधयिषितमिति चेत्, यथेति दृष्टान्तयोपादानं न घटते ।

सदेव, एकमेव, इत्यवधारणद्वयेन, अद्वितीयमित्यनेन च सन्मात्रातिरेकि सजातीय-विजातीयाः सर्वे विशेषाः निषिध्यन्त इति प्रतीयत इति चेत्; नैतदेवम् । कार्यकारणभावा-वस्थाद्वयावस्थितस्यैकस्य वस्तुनः एकावस्थावस्थितस्य ज्ञानेन अवस्थान्तरावस्थितस्यापि वस्त्वैक्येन ज्ञाततां दृष्टान्तेन दर्शयित्वा श्वेतकेतोरप्रज्ञातं सर्वस्य ब्रह्मकारणत्वं च ववत्तुं *सदेव सोम्येदमित्यारब्धम् । इदमग्रे सदेवासीदिति, अग्र इति कालविशेषः इदंशब्दाच्चयस्य प्रपञ्चस्य सदापत्तिरूपां क्रियां सद्गृह्यतां च वदति; एकमेवति च अस्य नानानामरूपविकार-प्रहाणम् । एतस्मिन्प्रतिपादिते अस्य जगतः सद्गुपादानता प्रतिपादिता भवति । अन्यत्र उपादानकारणस्य स्वव्यतिरिक्ताधिष्ठात्रपेक्षादर्शनेऽपि सर्वविलक्षणत्वादस्य सर्वज्ञस्य ब्रह्मणः सर्वशक्तियोगो न विरुद्ध इति अद्वितीयपदमधिष्ठात्रन्तरं निवारयति । सर्वशक्तियुक्तत्वादेव ब्रह्मणः काश्चन श्रुतयः प्रथममुपादानकारणत्वं प्रतिपाद्य निमित्तकारणमपि तदेवेति प्रति-पादयन्ति, यथेयं श्रुतिः । अन्याश्च श्रुतयः ब्रह्मणो निमित्तकारणतामनुज्ञाय तस्य (अस्यैव) उपादानतादि कथमिति परिबोध्य सर्वशक्तियुक्तत्वादुपादानकारणं तदितराशेषोपकरणं च ब्रह्मैवेति परिहरन्ति । *किंस्विद्वनं क उ स वृक्ष आसीद्यतो द्यावापृथिवी निष्ठतक्षुः । मनीषिणो मनसा पृच्छते दु तद्यदध्यतिष्ठद्बुवनानि धारयन् ॥ ब्रह्म वनं ब्रह्म स वृक्ष आसीद्यतो द्यावापृथिवी निष्ठतक्षुः । मनीषिणो मनसा विब्रवीमि वो ब्रह्माध्यति-ष्ठद्बुवनानि धारयन् ॥ इति सामान्यतो दृष्टेन विरोधमाशङ्क्य ब्रह्मणस्सर्वविलक्षणत्वेन परिहार उक्तः । अतः *सदेव सोम्येदमग्र आसीदित्यत्राप्यग्र इत्याद्यनेकविशेषा ब्रह्मणः प्रतिपादिताः । भवदभिमतविशेषनिषेधवाची कोऽपि शब्दो न दृश्यते । प्रत्युत जगद्ब्रह्मणोः कार्यकारणभावज्ञापनाय अग्र इति कालविशेषसङ्कावः आसीदिति च क्रियाविशेषः, जगद्गुपा-दानता जगन्निमित्ता च, निमित्तोपादानयोर्भेदनिरसनेन तस्यैव ब्रह्मणस्सर्वशक्तियोगश्चेति अप्रज्ञातासहस्रशो विशेषा एव प्रतिपादिताः । यतो वास्तवकार्यकारणभावादिज्ञापने प्रवृत्त-मिदम्, अत एव *असदेवेदमग्र आसीदित्यारभ्य असत्कार्यवादननिषेधश्च क्रियते *कुतस्तु खलु सोम्यैव स्यादिति; प्रागसत उत्पत्तिरहेतुकेत्यर्थः । तदेवोपपादयति *कथमसतस्सज्जा-येतेति । असत उत्पन्नमसदात्मकमेव भवतीत्यर्थः; यथा मृद उत्पन्नं घटादिकं मृदात्मकम् । सत उत्पत्तिर्नाम व्यवहारविशेषहेतुभूतोऽवस्थाविशेषयोगः ।

एतदुक्तं भवति-एकमेव कारणभूतद्रव्यमवस्थान्तरयोगेन कार्यमित्युच्यत इति एक-
विज्ञानेन सर्वविज्ञानं प्रतिपादाद्यपि तद्वत्त्वत्वादे न सेत्स्यति । तथा हि-निमित्त-
समवाय्यसमवायिप्रभृतिभिः कारणैरवयवव्याख्यं कार्यं द्रव्यान्तरमेवारभ्यत इति, कारणभूता-
द्रव्यस्तु नः कार्यस्य वस्त्वन्तरत्वात्, न तज्ज्ञानेनास्य ज्ञातता कथमपि संभवतीति । कथमवयववि-
द्रव्यान्तरं निरस्यत इति चेत्; कारणगतावस्थान्तरयोगस्य द्रव्यान्तरोत्पत्तिवादिनस्संप्रति-
पन्नस्यैव एकत्वनामान्तरव्यवहारान्तरादेरुपपादकत्वात्, द्रव्यान्तरादर्शनाच्चेति कारणमेवा-
वस्थान्तरापन्नं कार्यमित्युच्यत इत्युक्तम् ।

ननु निरधिष्ठानभ्रमासंभवज्ञापनायासत्कार्यवादनिरासः क्रियते । तथा हि-एकं चिद्रूपं
सत्यमेवाविद्याशब्दलितं जगद्रूपेण विवर्तत इत्यविद्याश्रयत्वाय मूलकारणं सत्यमित्यभ्युपगन्त-
व्यमित्यसत्कार्यवादनिरासः । नैतदेवम्, एकविज्ञानेन सर्वविज्ञानप्रतिज्ञादृष्टान्तमुखेन सत्कार्य-
वादस्यैव प्रसक्तत्वादित्युक्तम्, भवत्पक्षे निरधिष्ठानभ्रमासंभवस्य दुरुपपादकत्वाच्च । यस्य हि
चेतनगतो दोषः पारमार्थिकः, दोषाश्रयत्वं च पारमार्थिकम्, तस्य पारमार्थिकदोषेण युक्त-
स्यापारमार्थिकगन्धर्वनगरादिदशमनुपपन्नम् । यस्य तु दोषश्चापारमार्थिकः, दोषाश्रयत्वं
चापारमार्थिकम्, तस्यापारमार्थिकेनाप्याश्रयेण तदुपपन्नमिति भवत्पक्षे न निरधिष्ठानभ्रमा-
संभवः ।

शोधकवाक्येष्वपि *सत्यं ज्ञानमनन्तं ब्रह्म, *आनन्दो ब्रह्म इत्यादिषु सामानाधि-
करण्यव्युत्पत्तिसिद्धान्तैकगुणविशिष्टैकार्थभिधानमविरुद्धमिति सर्वगुणविशिष्टं ब्रह्माभिधीयत
इति पूर्वमेवोक्तम् । *अथात आदेशो नेति नेति* इति बहुधा निषेधो दृश्यत इति चेत्,
किमत्र निषिध्यत इति वक्तव्यम् । *द्वे वाव ब्रह्मणो रूपे मूर्ते चैवामूर्ते चेति मूर्तामूर्तमकः
प्रपञ्चस्सर्वोऽपि निषिध्यत इति चेत्, ब्रह्मणो रूपतया अप्रज्ञातं सर्वं रूपतयोपदिश्य पुनस्तदेव
निषेद्धुम्युक्तम्, *प्रक्षालनाद्धि पङ्कस्य दूरादस्पृशंनं वरमिति न्यायात् । कस्तीह निषेधक-
वाक्यार्थः ? सूत्रकारस्स्वयमेव वदति *प्रकृतैतावत्त्वं हि प्रतिषेधति ततो ब्रवीति च भूय*
इति । उत्तरत्र *अथ नामधेयं सत्यस्य सत्यमिति प्राणा वै सत्यं तेषामेष सत्यमित्यादिना
गुणगुणस्य प्रतिपादितत्वात् पूर्वप्रकृतैतावन्मात्रं न भवति ब्रह्मेति ब्रह्मणस्तावन्मात्रता प्रति-
षिध्यते इति सूत्रस्यार्थः । *नेह नानास्ति किञ्चनेत्यादिना नानात्वप्रतिषेध एव दृश्यत इति
चेत् ते, अत्रापि उत्तरत्र *सर्वस्य वशी सर्वस्येशान इति सत्यसङ्कल्पत्वसर्वेश्वरत्वप्रतिपादनात्
चेतनाचेतनवस्तुशरीरः ईश्वर इति सर्वप्रकारसंस्थितः सर्वेश्वरः स एव एवेति तत्प्रत्यनीकाद्ब्रह्मा-
त्मकानात्वं प्रतिषिद्धम्, न भवदभिमतम् । सर्वास्वेवंप्रकारासु श्रुतिषु इयमेव स्थितिरिति न
क्वचिदपि ब्रह्मणः सविशेषत्वनिषेधवाची कोऽपि शब्दो दृश्यते ।

अपि च, निर्विशेषज्ञानमात्रं ब्रह्म, तच्चाच्छादिकाविद्यातिरोहितस्वरूपं स्वगत-
नानात्वं पश्यतीत्ययमर्थो न घटते, तिरोधानं नाम प्रकाशनिवारणम्; स्वरूपादिकेप्रकाश-
धर्मान्भ्युपगमेन प्रकाशस्यैव स्वरूपत्वात्, स्वरूपनाश एवस्यात् । प्रकाशपर्यायं ज्ञानं नित्यम्,
स च प्रकाशः अविद्यातिरोहित इति बालिशभाषितमिदम् । अविद्यया प्रकाशस्तिरोहित
इति प्रकाशोत्पत्तिप्रतिबन्धो वा, विद्यनानस्य विनाशो वा ? प्रकाशस्यानुत्पद्यत्वाद्दिनाश एव
स्यात् । प्रकाशः नित्यो निर्विकारस्तिष्ठतीति चेत्, सत्यामच्यद्विद्यायां ब्रह्माणं न किञ्चित्ति-
रोहितमिति, नानात्वं पश्यतीति भवतामयं व्यवहारः सत्स्वनिर्वचनीय एव ।

ननु च, भवतोऽपि विज्ञानस्वरूप आत्मा अभ्युपगन्तव्यः, स च स्वयंप्रकाशः; तस्य च
देवादिस्वरूपात्माभिमाने स्वरूपप्रकाशतिरोधानमवश्याश्रयणं यम्, स्वरूपप्रकाशे सति स्वात्म-
न्याकारान्तराध्यासायोगात्; अतो भवतश्च समानोऽयं दोषः । किञ्च अस्माकमेकस्मिन्ने-
वात्मनि भवदुदीरितं दुर्घटत्वम्; भवतामात्मान्याभ्युपगमात्सर्वेष्वयं दोषः परिहरणीयः ।
अत्रोच्यतेस्वभावतः मलप्रत्यनीकानन्तज्ञानानन्दैकस्वरूपम्, स्वाभाविकानवधिकातिशयापरि-
मितोदारगुणसागरम्, निमेषकाष्ठाकलामुहूर्तादिपरार्धपर्यन्तापरिमितव्यवच्छेदस्वरूपसर्वोत्पत्ति-
स्तिथिविनाशादिसर्वपरिणामनिमित्तभूतकालकृतपरिणामास्पृष्टानन्तमहाविभूति, स्वलीलापरि-
करस्वांशभूतानन्तबद्धमुक्तनानाविधचेतनतद्गोच्यभूतानन्तविचित्रपरिणामशक्तिचेतनेतरवस्तुजा-
तान्तर्यामित्वकृतसर्वशरीरत्वसर्वप्रकारावस्थानावस्थितं, परं ब्रह्म च वेद्यम्, तत्साक्षात्कार-
क्षमभगवद्द्वं पायनपराशरबाल्मीकिमनुयाजावल्क्यगौतमाप्रस्तम्बप्रभृतिमुगिगणप्रणीतविद्यर्थं;
वादमन्त्ररूपवेदमूलेतिहासपुराणधर्मशास्त्रोपबृंहितपरमार्थभूतानादिनिधनाविच्छिन्नप्राप्तसंप्रदाय-
ऋग्यजुस्सामाथर्वरूपानन्तशाखं वेदं च, अभ्युपगच्छतामस्माकं किं न सेत्स्यति ?

यथोक्तं भगवता द्वं पायनेन महाभारते-॥ यो मामजमनादिं च वेत्ति लोकमहेश्वरम् ।
॥ द्वाविमौ पुरुषौ लोके क्षरश्चाक्षरं एव च । क्षरस्सर्वाणि भूतानि कूटस्थोऽक्षर उच्यते ॥
उत्तमः पुरुषस्त्वन्यः परमात्मेत्युदाहृतः । यो लोकत्रयमाविश्य विभर्त्यव्यय ईश्वरः ॥ ॥ कालं
स पचते तत्र न कालस्तत्र वै प्रभुः । एते वै निरयास्तात स्थानस्य परमात्मनः ॥ अव्यक्ता-
द्विविशेषान्तं परिणामाद्विसंयुतम् । क्रीडा हरेरिदं सर्वं क्षरइत्यवधार्यताम् ॥ ॥ कृष्ण एव हि
लोकानामुत्पत्तिरपि चाप्ययः । कृष्णस्य हि कृते भूतमिदं विश्वं चराचरम् ॥ इति । कृष्णस्य
हि कृते इति कृष्णस्य शेषभूतमित्यर्थः ॥

भगवता पराशरेणाप्येवमुक्तम्- ॥ शुद्धे महाविभूत्याख्ये परे ब्रह्मणि शब्दते । मंत्रेय
भगवच्छब्दस्सर्वकारणकारणे ॥ ॥ ज्ञानशक्तिबलैश्वर्यवीर्यतेजांस्यशेषतः । भगवच्छब्दवाच्यानि
विना हेयैर्गुणादिभिः ॥ ॥ एवमेव महाशब्दो मंत्रेय भगवानिति । परमब्रह्मभूतस्य वासुदेवस्य
नान्यगः ॥ तत्र पूज्यपदार्थोक्तिपरिभाषासमन्वितः । शब्दोऽयं नोपचारेण त्वन्यत्र ह्युपचारतः ॥
॥ एवंप्रकारममलं सत्यं व्यापकमक्षयम् । समस्तहेयरहितं विष्ण्वाख्यं परमं पदम् ॥
॥ कलामुहूर्तादिमयश्च कालो न यद्विभूतेः परिणामहेतुः ॥ ॥ क्रीडतो बालकस्येव चेष्टां तस्य

निशामयेति । मनुनाऽपि *प्रशासितारं सर्वेषामणीयांसमणीयसामित्याद्युक्तम् ॥ याज्ञवल्क्ये-
नापि— *क्षेत्रज्ञस्येश्वरज्ञानाद्विशुद्धिः परमा मता, इत्यादि ॥

आपस्तम्बेनापि *पूः प्राणिनस्सर्वगुहाशयस्येति । सर्वे प्राणिनः गुहाशयस्यपरमात्मनः
पूः—पुरम्, शरीरमित्यर्थः । प्राणिन इति जीवात्मकभूतसंघाताः ॥

ननु च किमनेनाडम्बरेण ? चोद्यं तु न परिहृतम् । उच्यते—एवमभ्युपगच्छताम-
स्माकम्; आत्मधर्मभूतस्य चैतन्यस्य स्वाभाविकस्यापि कर्मणा पारमार्थिकं संकोचं विकासं च
ब्रुवतां सर्वमिदं परिहृतम् । भवतस्तु प्रकाश एव स्वरूपमिति, प्रकाशो न धर्मभूतः; तस्य
संकोचो विकासो वा नाभ्युपगम्यते । प्रकाशप्रसरानुत्पत्तिमेव तिरोधानभूताः कर्मादयः
कुर्वन्ति । अविद्या चेत् तिरोधानम्, तिरोधानभूतया तया स्वरूपभूतप्रकाशनाशः पूर्वमेवोक्तः ।
अस्माकं चाविद्यारूपेण कर्मणा स्वरूपनित्यधर्मभूतज्ञानप्रकाशसङ्कुचितः; तेन देवादिरूपा-
त्माभिमानो भवतीति विशेषः ॥ यथोक्तम् *अविद्या कर्मसंज्ञाऽन्या तृतीया शक्तिरिष्यते ॥
यया क्षेत्रज्ञशक्तिस्सा वेष्टिता नृप सर्वगा । संसारतापानखिलानवाप्नोत्यतिसन्तताम् । तया
तिरोहितत्वाच्च शक्तिः क्षेत्रज्ञसंज्ञिता । सर्वभूतेषु भूपाल तारतम्येन वर्तते ॥ इति । क्षेत्रज्ञानां
स्वधर्मभूतज्ञानस्य, कर्मसंज्ञया अविद्यया संकोचं विकासं च दर्शयति ॥

अपि च, आच्छादिका अविद्या, श्रुतिभिर्भ्रं क्योपदेशबलाच्च ब्रह्मस्वरूपतिरोधानहेतु-
दोषरूपा आश्रीयते । तस्याश्च मिथ्यारूपत्वेन प्रपञ्चवत् स्वदर्शनमूलदोषापेक्षत्वात्, न सा
मिथ्यादर्शनमूलदोषस्याविति, ब्रह्मं च मिथ्यादर्शनमूलं स्यात् । तस्याश्चानादित्वेऽपि मिथ्या-
रूपत्वादेव, ब्रह्मदृश्यत्वेनैवानादित्वात् तद्दर्शनमूलपरमार्थदोषानभ्युपगमाच्च, ब्रह्मं च तद्दर्शनमूलं
स्यात् । तस्य नित्यत्वात् अनिमोक्ष एव ॥ अत एवेदमपि निरस्तम्—एकमेव शरीरं जीववत्
निर्जीवानीतराणि शरीराणि, यथा स्वप्नदृष्टनानाविधशरीराणां निर्जावत्वम्, तत्र स्वप्ने
द्रष्टुशरीरमेकमेव जीववत्, तस्य स्वप्नवेलायां दृश्यभूतनानाविधानन्तशरीराणां निर्जावत्व-
मेव । अनेनैकेनैव अन्येषां जीवानां शरीराणां च परिकल्पितत्वात् जीवाः मिथ्याभूताः—इति ।
ब्रह्मणा स्वस्वरूपव्यतिरिक्तस्य जीवभावस्य सर्वशरीराणां च कल्पितत्वात्, एकस्मिन्नपि शरीरे
शरीरवज्जीवसद्भावस्य मिथ्यारूपत्वात्, सर्वाणि शरीराणि मिथ्यारूपाणि, तत्र जीवभावश्च
मिथ्यारूप इति, एकस्य शरीरस्य तत्र जीवसद्भावस्य च न कश्चिद्विशेषः । अस्माकं तु स्वप्ने
द्रष्टुशरीरस्य, तस्मिन्नात्मसद्भावस्य च प्रबोधवेलायामबाधितत्वात्, अन्येषां शरीराणां
तद्गतजीवानां च बाधितत्वात् ते सर्वे मिथ्याभूताः; स्वशरीरमेकम् तस्मिन् जीवभावश्च
परमार्थ इति विशेषः ॥

अपि च केन वाऽविद्यानिवृत्तिः ? सा च कीदृशी ? इति विवेचनीयम् । ऐक्य
ज्ञानं निवर्तकम्, निवृत्तिश्च अनिर्वचनीयप्रत्यनीकाकारा इति चेत् । अनिर्वचनीयप्रत्यनीकं
निर्वचनीयम् । तन्न सद्वा ? असद्वा ? द्विरूपं वा ? कोऽप्यन्तरं न विद्यते । ब्रह्मव्यतिरेकेण

एतदभ्युपगमे पुनरप्यविद्या न निवृत्ता स्यात् । ब्रह्मैव चेन्निवृत्तिः, तत् प्रागप्यविशिष्टमिति, वेदान्तज्ञानात्पूर्वमेव निवृत्तिस्सात् । ऐक्यज्ञानं, निवर्तकम्, तदभावात् संसार, इति भवदृशं विहन्यते ।

किञ्च, निवर्तकज्ञानस्याप्यविद्यारूपत्वात् तन्निवर्तनं केनेति वक्तव्यम् । निवर्तकज्ञानं स्वैतरसस्यस्तभेदं निवर्तकं, क्षणिकत्वादेव स्वयमेव नश्यति, दावानलविपनाशनविषान्तरगवत्, इति चेत्, न । निवर्तकज्ञानस्य ब्रह्मव्यतिरिक्तत्वेन तत्स्वरूपतद्गुणव्यतिरिक्तविनाशानां मिथ्यारूपत्वात् तद्विनाशरूपविद्या तिष्ठत्येवेति, तद्विनाशदर्शनस्य निवर्तकं वक्तव्यमेव । दावाग्न्यादीनामपि पूर्वावस्थाविरोधिपरिणामपरम्परा अवर्जनीयेव ॥

अपि च, चिन्मात्रब्रह्मव्यतिरिक्तकृत्स्ननिषेधविषयज्ञानस्य कोऽयं जाता ? अध्यासरूप इति चेन्न; तस्य निषेधतया निवर्तकज्ञानकर्मत्वात् तत्कर्तृत्वानुपपत्तेः । ब्रह्मस्वरूपमेवेति चेत्, न । ब्रह्मणः निवर्तकज्ञानं प्रति ज्ञातृत्वं किं स्वरूपम्, उताध्यस्तम् ? अध्यस्तं चेत्, अयमध्यासः, तन्मूलाविद्यान्तरं च निवर्तकज्ञानविषयतया तिष्ठत्येव । तन्निवर्तकान्तराभ्युपगमे तस्यापि त्रिरूपतया अनवस्थैव । सर्वस्य हि ज्ञानस्य त्रिरूपत्वविरहे ज्ञानत्वमेव हीयते; कस्यचित् कञ्चन अर्थविशेषं प्रति सिद्धिरूपत्वात् ज्ञानस्य । त्रिरूपत्वविरहे भवतां स्वरूपभूतज्ञानवत् निवर्तकज्ञानमप्यनिवर्तकं स्यात् । ब्रह्मस्वरूपस्यैव ज्ञातृत्वाभ्युपगमे, अस्मदीयपक्ष एव परिगृहीतस्स्यात् । निवर्तकज्ञानस्वरूपज्ञातृत्वं च स्वनिवर्त्यान्तर्गतमिति वचनम्, भूतलव्यतिरिक्तं कृत्स्नं चिन्मं देवदत्तेनेत्यस्यामेव छेदनत्रियायाम् अस्याशुद्धदक्रियायाः, छेत्तृत्वस्य च छेद्यान्तर्भाववचनवदुपहास्यम् ॥

अपि च, निखिलभेदनिवर्तकमिदमेक्यज्ञानं केन जातमिति विवेचनीयम्; श्रुत्यैवेति चेन्न । तस्याः ब्रह्मव्यतिरिक्त्याः अविद्यापरिकल्पितत्वात्, प्रपञ्चबाधकज्ञानोत्पादकत्वं न संभवति । तथा हि—दुष्टकारणजन्यमपि रज्जुसर्पज्ञानम्, दुष्टकारणजन्येन रज्जुरियं न सर्प इति ज्ञानेन न बाध्यते । रज्जुसर्पज्ञानभये वर्तमाने केनचिद्भ्रान्तेन पुरुषेण रज्जुरियं न सर्प इत्युक्तेऽपि, अयं भ्रान्त इति ज्ञाने सति, तद्वचनं रज्जुसर्पज्ञानस्य बाधकं न भवति, भयं च न निवर्तते । प्रयोजकज्ञानवतः श्रवणवेलायामेव हि, ब्रह्मव्यतिरिक्तत्वेन श्रुतेरपि भ्रान्तिमूलत्वं ज्ञातमिति ॥ किञ्च, निवर्तकज्ञानस्य ज्ञातुः तत्सामग्रीभूतशास्त्रस्य च, ब्रह्मव्यतिरिक्ततया यदि बाध्यत्वमुच्यते, हन्त ! तर्हि प्रपञ्चनिवृत्तेर्मिथ्यात्वमापततीति प्रपञ्चस्य सत्यता स्यात्; स्वप्नदृष्टपुरुषवाक्यावगतपुत्रादिमरणस्य मिथ्यात्वेन पुत्रादिसत्यतावत् ।

किञ्च, तत्त्वमस्यादिवचनं न प्रपञ्चस्य बाधकम् भ्रान्तिमूलत्वात्; भ्रान्तप्रयुक्तरज्जुसर्पबाधक वाक्यवत् । ननु च स्वप्ने कस्मिंश्चिद्भूये वर्तमाने स्वप्नदशायामेव अयं स्वप्नः इति ज्ञाते सति

पूर्वमयनिवृत्तिर्दृष्टा; तद्वाद्यत्रापि संभवतीति; नैवम्, स्वप्नवेलायामेव सोऽपि स्वप्न इति ज्ञाते सति पुनर्भयानुवृत्तिरेव दृष्टेति न काश्चिद्विशेषः, श्रवणवेलायामेव सोऽपि स्वप्न इति ज्ञातमेवेत्युक्तम् ॥

यदपि चेदमुक्तम्— भ्रान्तिपरिकल्पितत्वेन मिथ्यारूपमपि शास्त्रं सदद्वितीयं ब्रह्मेति बाधयति । तस्य सतो ब्रह्मणो विषयस्य पश्चात्तनबाधादर्शनात् ब्रह्म सुस्थितमेवेति, तद्युक्तम्, शून्यमेव तत्त्वमिति वाक्येन तस्यापि बाधितत्वात् । इदं भ्रान्तिमूलं वाक्यमिति चेत्, सदद्वितीयं ब्रह्मेति वाक्यमपि भ्रान्तिमूलमिति त्वयैवोक्तम् । पश्चात्तनबाधादर्शनं तु सर्व-शून्यवाक्यस्यैवेति विशेषः । सर्वशून्यवादिनः ब्रह्मव्यतिरिक्तवस्तुमिथ्यात्ववादिनश्च स्वपक्ष-साधनप्रमाणपारमार्थ्यानभ्युपगमेन अभ्युक्तैर्वादानधिकार एव प्रतिपादितः—*अधिकारोऽनुपा-यत्वान्न वादे शून्यवादिनः, इति ॥

अपि च प्रत्यक्षदृष्टस्य प्रपञ्चस्य मिथ्यात्वं केन प्रमाणेन साध्यते ? प्रत्यक्षस्य दोष-सूत्रत्वेनान्यथासिद्धिसंभवात्, निर्दोषं शास्त्रमनन्यथासिद्धं प्रत्यक्षस्य बाधकमिति चेत्, केन दोषेण जातं प्रत्यक्षमनन्तभेदविषयमिति वक्तव्यम् । अनादिभेदवासनाख्यदोषजातं प्रत्यक्षमिति चेत् हन्त, तर्हि अनेनैव दोषेण जातं शास्त्रमपीति एकदोषमूलत्वाच्छास्त्रप्रत्यक्षयोर्न बाध्य-बाधकभावसिद्धिः । आकाशवाद्यादिभूततदारब्धशब्दस्पर्शादियुक्तमनुष्यत्वाविसंस्थानसंस्थित-पदार्थग्राहि प्रत्यक्षम्, शास्त्रं तु प्रत्यक्षाद्यपरिच्छेद्यसर्वान्तरात्मत्वसत्यत्वाद्यनन्तविशेषणविष्टि-ब्रह्मस्वरूपतदुपासनाद्याराधनप्रकारतत्प्रसिद्धपूर्वकतत्प्रसादलभ्यफलविशेषतदनिष्टकरणमूलनिग्रह-विशेषविषय इति शास्त्रप्रत्यक्षयोर्न विरोधः । अनादिनिधनाविच्छिन्नपाठमप्रदायताद्यनेकगुण-विशिष्टस्य शास्त्रस्य बलीयस्त्वं वदता प्रत्यक्षपारमार्थ्यमवश्यमभ्युपगन्तव्यमित्यलमनेन श्रुतिशत-विततिवातवेगपराहनकुट्टिदुष्टयुक्तिजालतूलनिरसनेनेत्युपरम्यते ॥

[इति शाङ्करमतनिराकरणम्]

(अथ भास्करमतनिराकरणम्)

द्वितीये तु पक्षे उपाधिब्रह्मव्यतिरिक्तवस्त्वन्तरानभ्युपगमात्, ब्रह्मण्येवोपाधिसंसर्गात्, औपाधिकास्सर्वे दोषाः ब्रह्मण्येव भवेयुः । ततश्चापहतपाप्मत्वादिनिर्दोषश्रुतयस्सर्वा विहन्यन्ते । यथा घटाकाशादेः परिच्छिन्नतया महाकाशाद्वैलक्षण्यं परस्परभेदश्च दृश्यते, तत्रस्था दोषा वा गुणा वा अनवच्छिन्ने महाकाशे न संबध्यन्ते, एवमुपाधिकृतभेदव्यवस्थितजीवगता दोषाः अनुपहिते परे ब्रह्मणि न संबध्यन्ते इति चेत्; नैतदुपपद्यते । निरवयवस्याकाशस्य अनवच्छे-द्यस्य घटादिभिर्गुणैर्दासंभवात्तैर्नैवाकाशेन घटादयस्संयुक्ता इति ब्रह्मणोऽप्यच्छेद्यत्वात्ब्रह्मैवोपाधि-संयुक्तं स्यात् । घटसंयुक्ताकाशप्रदेशः अन्यस्मादाकाशप्रदेशाद्भिद्यते इति चेत्; आकाशस्यै-कस्यैव प्रदेशभेदेन घटादिसंयोगात् घटादौ गच्छति तस्य च प्रदेशस्य अनियम इति, तद्वत् ब्रह्मण्येव प्रदेशभेदानियमेनोपाधिसंसर्गात् उपाधौ गच्छति संयुक्तविद्युत्कब्रह्मप्रदेशभेदाच्च ब्रह्मण्येवोपाधिसंसर्गः क्षणे क्षणे बन्धो मोक्षश्च भवतीति सन्तः परिहसन्ति ॥

निरवयवस्याकाशस्यैव श्रोत्रेन्द्रियत्वेऽपि इन्द्रियव्यवस्थावत् ब्रह्मण्यपि व्यवस्थो-
पपद्यते इति चेत् न, वायुविशेषसंस्कृतकर्णप्रदेशसंयुक्तस्यैवाकाशप्रदेशस्योन्द्रियत्वात् तस्य च
प्रदेशान्तराद्भेदानियमेऽपि इन्द्रियव्यवस्थापपद्यते । आकाशस्य तु सर्वेषां शरीरेषु गच्छन्मु
अनियमेन सर्वप्रदेशसंयोग इति ब्रह्मण्यप्युपाधिसंयोगप्रदेशानियम एव । आकाशस्य स्वरूपेणैव
श्रोत्रेन्द्रियत्वमभ्युपगम्यापि इन्द्रियव्यवस्थोक्ता । परमार्थतस्तु आकाशो न श्रोत्रेन्द्रियम्,
वैकारिकादहङ्कारादेकादशोन्द्रियाणि जायन्ते इति हि वैदिकाः । यथोक्तं भगवता पराशरेण—
*तैजसान्दीन्द्रियाण्याहुर्वैवा वैकारिका दश । एकादशं मनश्चात्र देवा वैकारिकाः स्मृताः ॥
इति । अयमर्थः—वैकारिकः तैजसः भूतादिः इति त्रिविधोऽहङ्कारः, स च क्रमात् मात्त्विको
राजसस्तामसश्च । तत्र तामसाद्भूतादेराकाशादीनि भूतानि जायन्त इति सृष्टिः क्रमणमुक्त्वा,
तैजसाद्वाजसाहङ्कारादेकादशोन्द्रियाणि जायन्त इति परमतमुपन्यस्य, सात्त्विकाहङ्कारात्
वैकारिकाणि इन्द्रियाणि जायन्त इति स्वमतमुच्यते *देवा वैकारिकास्मृताः, इति । देवाः—
इन्द्रियाणि । एवम् आहङ्कारिकाणामिन्द्रियाणां भूतेश्चाप्यायनं महाभारते उच्यते ॥
भौतिकत्वेऽपीन्द्रियाणाम् आकाशादिभूतविकारत्वादेव, आकाशादिभूतपरिणाम विशेषः व्यवस्थिता
एव, शरीरवत् पुरुषाणामिन्द्रियाणि भवन्तीति; ब्रह्मण्यच्छेदे निरवयवे निविकारे त्वनियमेना-
नन्तहेयोपाधिसंसर्गदोषो दुष्परिहर एवेति श्रद्धधानानामेवायं पक्ष इति शास्त्रविदो न बहुमन्य-
न्ते ॥ स्वरूपपरिणामाभ्युपगमात् अविकारश्रुतिर्वाध्यते निरवद्यता च । ब्रह्मणः शक्तिपरिणाम
इति चेत्; केयं शक्तिरित्युच्यते ? किं ब्रह्मपरिणामरूपा ? उत ब्रह्मणोऽनन्या काऽपीति ?
उभयपक्षेऽपि स्वरूपपरिणामोऽवर्जनीय एव ॥

[इति भास्करमतनिराकरणम्]

(अथ यादवप्रकाशमतनिराकरणम्)

तृतीयेऽपि पक्षे; जीवब्रह्मणोर्भेदवदभेदस्य चाभ्युपगमात् तस्य च तद्भावात् सौभरिभेदवत् स्वा-
वतारभेदवच्च सर्वेश्वरभेदत्वात् सर्वे जीवगता दोषास्तस्यैव स्युः । एतदुक्तं भवति-ईश्वरः स्वरूपे-
णैव मुरनरतिर्यक्तस्थावरादिभेदेनावस्थित इति हि तदात्मकत्ववर्णनं क्रियते; तथा सति एकमृतिप-
ण्डारब्धघटशरावादिगतान्युक्ताहरणादीनि सर्वकार्याणि यथा तस्यैव भवन्ति, एवं सर्वजीवगतसुख-
दुःखादि सर्वमीश्वरगतमेव स्यादिति ॥ घटकरकादिसंस्थानानुपयुक्तमृद्वद्रव्यं कार्यान्तरानन्वितम्
एवमेव मुरपशुमनुजादिजीवत्वानुपयुक्तेश्वरः सर्वज्ञसत्यसङ्कल्पत्वादि(कल्याण)गुणाकर इति चेत्;
सत्यम्, स एवेश्वरः एकेनांशेन कल्याणगुणाकरः, स एव चान्येनांशेन हेयगुणाकरः इत्युक्तम्, द्वयोरंश-
योरीश्वरत्वाविशेषात् । द्वावशांशौ व्यवस्थिताविति चेत् करतेन लाभः ? एकस्यैव एकेनांशेन नित्य-
दुःखित्वात् अंशान्तरेण सुखित्वमपिनेश्वरत्वाय कल्पते । यथा देवदत्तस्यैकस्मिन् हस्ते चन्दनपङ्का-
नुलेपः केयूरकटकाङ्गुलीयकालङ्कारः, एतयैवान्यस्मिन् हस्ते मुद्गराभिघातः कालानलज्वालानु-
प्रवेशश्च तद्देव ईश्वरस्य स्यादिति, ब्रह्माज्ञानपक्षादपि पापीयानयं भेदाभेदपक्षः, अपरिमितदुःखस्य

पारमाधिकत्वात् संसारिणामनन्तत्वेन दुस्तरत्वाच्च । तस्माद्विलक्षणोऽयं जीवांश इति चेत्, आगतोऽसि तर्हि मदीयं पन्थानम् । ईश्वरस्य स्वरूपेण तादात्म्यवर्णने स्यादयं दोषः; आत्मशरीरभावेन तु तादात्म्यप्रतिपादने न कश्चिद्दोषः । प्रत्युत निखिलभुवननियमनादिर्महान् गुणगणः प्रतिपादितो भवति । सामानाधिकरण्यं च मुख्यवृत्तम् ॥

अपि च एकस्य वस्तुनो हि भिन्नाभिन्नत्वं विरुद्धत्वाच्च संभवतीत्युक्तम् । घटस्य पटाद्भुन्नत्वे सति तस्यतस्मिन्नभावः; अभिन्नत्वे सति तस्य च भाव इति, एकस्मिन् काले चैकस्मिन् देशे चैकस्य हि पदार्थस्ययुगपत्सद्भावोऽसद्भावश्च विरुद्धः । जात्यात्मना भावः व्यक्त्वात्मना चाभाव इति चेत्, जातेः मुग्धेन व्यक्त्या चाभेदे सति, खण्डे मुण्डस्यापि सद्भावप्रसङ्गः । खण्डेन च जातेरभिन्नत्वे सद्भावः भिन्नत्वे असद्भावः; अश्वे महिषत्वस्येवेति विरोधो दुष्परिहर एव ॥ जात्यादेर्वस्तु-संस्थानतया वस्तुनः प्रकारत्वात् प्रकारप्रकारिणोश्च पदार्थान्तरत्वम् प्रकारस्य पृथक्सिद्धच-नर्हत्वम् पृथगनुपलम्भश्च तस्य संस्थानस्य चानेकवस्तुषु प्रकारतयावस्थितिश्च इत्यादि पूर्वमेवोक्तम् । सोऽयमिति बुद्धिः प्रकारैक्यात्, अयमपि दण्डीति बुद्धिवत् । अयमेव च जात्यादिः प्रकारो वस्तुनो भेद इत्युच्यते; तद्योग एव वस्तु भिन्नमिति व्यवहारहेतुरित्यर्थः । स च वस्तुनो भेदव्यवहारहेतुः स्वस्य च, संवेदनवत्; यथा संवेदनं वस्तुनो व्यवहारहेतुः, स्वस्य व्यवहारहेतुश्च भवति । अत एव सन्मात्रग्राहिप्रत्यक्षं न भेदग्राहिइत्यादिवादा निरस्ताः । जात्यादिसंस्थानसंस्थितस्यैव वस्तुनः प्रत्यक्षेण गृहीतत्वात् तस्यैव संस्थानरूप-जात्यादेः प्रतियोग्यपेक्षया भेदव्यवहारहेतुत्वाच्च । स्वरूपपरिणामदोषश्च पूर्वमेवोक्तः ॥ [इति यादवप्रकाशमतनिराकरणम्]

(अथ स्वमतस्थापनम्)

※यः पृथिव्यां तिष्ठन् पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयति एष त आत्माऽन्तर्याम्यमृतः; ※य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयति स त आत्माऽन्तर्याम्यमृतः; ※यः पृथिवीमन्तरे संचरन् यस्य पृथिवी शरीरम् यं पृथिवी न वेद इत्यादि; ※योऽक्षर-मन्तरे संचरन् यस्याक्षरं शरीरं यमक्षरं न वेद यो मृत्युमन्तरे संचरन् यस्य मृत्युशरीरं यं मृत्युर्न वेद एष सर्वभूतान्तरात्माऽपहृतपाप्मा दिव्यो देव एको नारायणः; ※द्वा सुपर्णा सयुजा सखाया समानं वृक्षं परिषस्वजाते । तयोरग्न्यः पिप्पलं स्वाद्वत्ति अनश्नन्नन्यो अभि-चाकशीति, ※अन्तः प्रविष्टश्शास्ता जनानां सर्वात्मा, ※तत्सृष्ट्वा, तदेवानुप्राविशत्, तदनु-प्रविश्य, सच्च त्यञ्जाभवत्, इत्यादि; ※सत्यं चानृतं च सत्यमभवत्, ※अनेन जीवेनात्मना इत्यादि, ※पृथगात्मानं प्रेरितारं च मत्वा जुष्टस्ततस्तेनामृतत्वमेति, ※भोक्ता भोग्यं प्रेरितारं च मत्वा सर्वं प्रोक्तं त्रिविधं ब्रह्ममेतत्, ※नित्यो नित्यानां चेतनश्चेतनानामेको बहूनां यो विदधाति कामान्, ※प्रधानक्षेत्रज्ञपतिर्गुणेशः, ※ज्ञाज्ञौ द्वावजावीशनीशौ, इत्यादिश्रुतिततः

तदुपवृंहणैः *जगत्सर्वं शरीरं ते स्थैर्यं ते वसुधातलम्, *यत्किञ्चित्सृज्यते येन सत्त्वजः तेन वै द्विज । तस्य सृज्यस्य संभूतौ तत्सर्वं वै हरेस्तनुः ॥ *अहमात्मा गुडाकेश सर्वं भूतेश्चरित्विनः, *सर्वस्य चाहं हृदि सन्निविष्टो मत्तस्मृतिर्ज्ञानमपोहनं च, इत्यादिवैश्विप्रैस्तत्त्वतः तन्मिमांसा-पराशरद्वैपायनवचोभिश्च, परस्य ब्रह्मणः सर्वस्यात्मत्वावगमात्, चिच्चिदात्मकस्य वस्तुनः तच्छरीरत्वावगमाच्च, शरीरस्य च शरीरिणं प्रति प्रकारतयैव पदाश्रयत्वात्, शरीरशरीरिणोश्च धर्मभेदेऽपि तयोरसङ्कारात्, सर्वशरीरं ब्रह्मंति ब्रह्मणो वैभवं प्रतिपादयद्भिः सामानाधिकरण्या-दिभिः मुख्यवृत्तैः सर्वचेतनाचेतनप्रकारं ब्रह्मं वाभिधीयते ॥

सामानाधिकरण्यां हि द्वयोः पदयोः प्रकारद्वयमुखेनैकार्थनिष्ठत्वम् । तस्य चैतारिमवृ पक्षे मुख्यता । तथा हि-तत्, त्वम्, इति सामानाधिकरण्ये तदित्यनेन जगत्कारणं सर्व-कल्याणगुणाकरं निरवद्यं ब्रह्मोच्यते । त्वमिति च चेतनसामानाधिकरणवृत्तेन जीवान्तर्यामि-रूपि, तच्छरीरं तदात्मतयाऽवस्थितं तत्प्रकारं ब्रह्मोच्यते । इतरेषु पक्षेषु सामानाधिकरण्य-हानिः, ब्रह्मणस्सदोषता च स्यात् ॥

एतदुक्तं भवति । ब्रह्मैवैवमवस्थितमित्यत्र एवंशब्दार्थभूतप्रकारतयैव विचित्रचेतना-चेतनात्मकप्रपञ्चस्य स्थूलस्य सूक्ष्मस्य च सङ्कावः । तथा च *बहु स्यां प्रजायेयेत्ययमर्थ-संपन्नो भवति । तस्यैवेश्वरस्य कार्यतया कारणतया च नानासंस्थानसंस्थितस्य संस्थानतया चिदचिद्वस्तुजातवस्थितमिति ॥

ननु च संस्थानरूपेण प्रकारतया एवंशब्दार्थत्वं तातिगुणयोरेव दृष्टम्; न द्रव्यस्य । स्वतन्त्रसिद्धियोग्यस्य पदार्थस्य एवंशब्दार्थतया ईश्वरस्य प्रकारमात्रत्वमयुक्तमिति चेत्; उच्यते । द्रव्यस्यापि दण्डकुण्डलादेः द्रव्यान्तरप्रकारत्वं दृष्टमेव । ननु च दण्डादेः स्वतन्त्रस्य द्रव्यान्तर-प्रकारत्वे मत्वर्थीयप्रत्ययो दृष्टः यथा-दण्डी कुण्डलीति । अतः गोत्वादिनित्यतया चेतना-चेतनस्य द्रव्यभूतस्य वस्तुनः ईश्वरप्रकारतया सामानाधिकरण्येन प्रतिपादनं न युज्यते । अत्रोच्यते-गौरश्चो मनुष्यो देव इति, भूतसंघातरूपाणां द्रव्याणामेव, देवदत्तो मनुष्यो जातः पुण्यविशेषेण, यज्ञदत्तो गौर्जातः पापेन कर्मणा, अन्यश्चेतनः पुण्यातिरेकेण देवो जातः इत्यादि देवादिशरीराणां, चेतनप्रकारतया लोकदेवयोः सामानाधिकरण्येन प्रतिपादनं दृष्टम् ।

अयमर्थः-जातिर्वा द्रव्यं वा गुणो वा न तत्रादरः । कञ्चन द्रव्यविशेषं प्रति विशेषणतयैव यस्य सङ्कावः, तस्य तदपृथक्सिद्धेः तत्प्रकारतया तत्सामानाधिकरण्येन प्रति-पादनं युक्तम् । यस्य पुनर्द्रव्यस्य पृथक्सिद्धस्यैव कदाचित् वचचित् द्रव्यान्तरप्रकारत्वमिष्यते, तत्र मत्वर्थीयप्रत्यय इति विशेषः । एवमेव स्थावरजङ्गमात्मकस्य सर्वस्य वस्तुनः ईश्वर-शरीरत्वेन तत्प्रकारतयैव स्वरूपसङ्काव इति, तत्प्रकारी ईश्वर एव तत्तच्छब्देनाभिधीयत इति, तत्सामानाधिकरण्येन प्रतिपादनं युक्तम् । तदेतत् सर्वं पूर्वमेव नामरूपव्याकरणश्रुतिविवरणे

प्रपञ्चितम् । अतः प्रकृतिपुरुषमहदहङ्कारतन्मात्रभूतेन्द्रियतदारब्धचतुर्दशभुवनरत्मकब्रह्माण्ड-
तदन्तर्वीतिदेवतिथिर्दं, मनुष्यस्थावरादिसर्वप्रकारसंस्थानसंस्थितं कार्यमपि सर्वं ब्रह्मैवेति कारण-
भूतब्रह्मविज्ञानादेव सर्वं विज्ञातं भवतीति एकविज्ञानेन सर्वविज्ञानमुपपन्नतरम् । तदेवं
कार्यकारणभावादिसुखेन कृत्स्नस्य चिदचिद्वस्तुनः परब्रह्मप्रकारतया तदात्मकत्वमुक्तम् ॥

ननु च परस्य ब्रह्मणः स्वरूपेण परिणामास्पदत्वं निर्विकारनिरवद्यश्रुतिव्याकोपप्रसंगेन
निवारितम् । *प्रकृतिश्च प्रतिज्ञादृष्टान्तानुपरोधादिति एकविज्ञानेन सर्वविज्ञानप्रतिज्ञा
मृत्तकार्यदृष्टान्ताभ्याम् परमपुरुषस्य जगदुपादानकारणत्वं च प्रतिपादितम्; उपादानकारणत्वं
च परिणामास्पदत्वमेव; कथमिदमुपपद्यते ? अत्रोच्यते--सजीवस्य प्रपञ्चस्याविशेषेण कारणत्व-
मुक्तम्; तत्र ईश्वरस्य जीवरूपपरिणामाभ्युपगमे, *नात्मा श्रुतेरित्यत्वाच्च ताम्यः इति विरुध्यते;
वैषम्यनैर्घृण्यपरिहारश्च जीवानामनादित्वाभ्युपगमेन तत्तत्कर्मनिमित्ततया प्रतिपादितः *वैषम्य
नैर्घृण्ये न सापेक्षत्वात्, *न कर्माविभागादिति चेन्नानादित्वादुपपद्यते चाप्युपलभ्यते च
इति । अकृताभ्यागमकृतविप्रणाशप्रसंगश्चानित्यत्वेऽभिहितः ॥ तथा प्रकृतेरप्यनादिता श्रुतिभिः
प्रतिपादिता । *अजामेकां लोहितशुक्लकृष्णां ब्रह्मीं प्रजां जनयन्तीं स्रुपां । अजो ह्येको
जुषमाणोऽनुशेते जहात्येनां भुक्तभोगामजोऽभ्यः ॥ इति प्रकृतिपुरुषयोरजत्वं दर्शयति ।
*अस्मान्मायी सृजते विश्वमेतत्तस्मिन्श्रान्यो मायया सन्निरुद्धः; मायां तु प्रकृतिं विद्यान्मायिनं
तु महेश्वरम् ॥ इति प्रकृतिरेव स्वरूपेण विकारास्पदमिति च दर्शयति; *गौरनाद्यन्तवती सा
जनित्री भूतभाविनी, इति च ॥

स्मृतिश्च *प्रकृतिं पुरुषं चैव विद्वद्यनादी उभावपि, *भूमिरापोऽनलो वायुः खं मनो
बुद्धिरेव च । अहङ्कार इतीयं मे भिन्ना प्रकृतिरष्टधा ॥ अपरेयमितस्त्वन्यां प्रकृतिं विद्धि मे
पराम् । जीवभूतां महाबाहो यदेदं धार्यते जगत् ॥ *प्रकृतिं स्वामवष्टभ्य विसृजामि पुनः पुनः,
*मयाऽऽयक्षेण प्रकृतिस्मूयते सचराचरम् इत्यादिका । एवं च प्रकृतेरपि ईश्वरशरीरत्वात्
प्रकृतिशब्दोऽपि तदात्मभूतस्येश्वरस्य तत्प्रकारसंस्थितस्य वाचकः; पुरुषशब्दोऽपि तदात्मभूतस्ये-
श्वरस्य पुरुषप्रकारसंस्थितस्य वाचकः । अतः तद्विकाराणामपि तथैवेश्वर आत्मा । तदाह-
*व्यक्तं विष्णुस्तथाऽव्यक्तं पुरुषः काल एव च *स एव क्षोभको ब्रह्मन् क्षोभ्यश्च परमेश्वरः इति ।
अतः प्रकृतिप्रकारसंस्थिते परमात्मनि प्रकारभूतप्रकृत्यंशे विकारः प्रकायंशे चाविकारः; एवमेव
जीवप्रकारसंस्थिते परमात्मनि च प्रकारभूतजीवःशे सर्वे चापुरुषार्थाः; प्रकायंशः नियन्ता
निरवद्यः; सर्वकल्याणगुणाश्रयः सत्यसंकल्प एव । तथा च सति कारणावस्थ ईश्वर एवेति
तदुपादानकजगत् कार्यावस्थोऽपि स एवेति कार्यकारणयोरनन्यत्वं सर्वश्रुत्यविरोधश्च
भवति । तदेवं नामरूपविभागानर्हसूक्ष्मदशापन्नप्रकृतिपुरुषशरीरं ब्रह्म कारणावस्थम्;
जगतः तदापत्तिरेव च प्रलयः; नामरूपविभागविभक्तस्रूलचिदचिद्वस्तुशरीरं ब्रह्म कार्या-

वस्यम् । ब्रह्मणः तथाविधस्त्रुलभाव एव (जगतः) सृष्टिरित्युच्यते ।

यथोक्तं भगवता पराशरेण—*प्रधानपुंसोरजयोः कारणं कार्यभूतयोरिति । तस्मात् ईश्वरप्रकारभूतसर्वाविस्थप्रकृतिपुरुषवाचिनशब्दाः तत्प्रकारविशिष्टतयाऽवस्थिते परमात्मनि मुख्यतया वर्तन्ते, जीवात्मवाचिदेवमनुष्यादिशब्दवत् । यथा देवमनुष्यादिशब्दाः देवमनुष्यादि-प्रकृतिपरिणामविशेषाणां जीवात्मप्रकारतयैव पदार्थत्वात् प्रकारिण जीवात्मनि मुख्यतया वर्तन्ते । तस्मात् सर्वस्य चिदचिद्वस्तुनः परमात्मशरीरतया तत्प्रकारत्वात् परमात्मनि मुख्यतया वर्तन्ते सर्वे तद्वाचकाशब्दाः ॥

अयमेव आत्मशरीरभावः पृथक्सिद्धचनर्हाधाराधेयभावः नियन्तृनियाम्यभावः शेष-शेषिभावश्च । सर्वात्मना आधारतया नियन्तृतया शेषितया च आप्नोतीत्यात्मा, सर्वात्मना आधेय-तया नियाम्यतया शेषितया च अपृथक्सिद्धं प्रकारभूतमिति आकारः शरीरमिति चोच्यते । एव-मेव हि जीवात्मनस्त्वशरीरसम्बन्धः । एवमेव परमात्मनः सर्वशरीरत्वेन सर्वशब्दवाच्यत्वम् । तदाह श्रुतिगणः—*सर्वे वेदा यत्पदमामनन्ति, *सर्वे वेदा यत्रंक्तं भवन्ति, इति । तस्यैकस्य वाच्यत्वादेकार्थवाचिनो भवन्तीत्यर्थः । *एको देवो बहुधा सन्नविष्टः, *सहैव सन्तं न विजानन्ति देवाः, इत्यादि । देवाः—इन्द्रियाणि देवमनुष्यादीनामन्तर्यामितयाऽऽत्मत्वेन निविश्य सहैव सन्तं तेषामिन्द्रियाणि मनःपर्यन्तानि न विजानन्तीत्यर्थः ॥

तथा च पौराणिकानि वचांसि—*नतास्मि सर्ववचसां प्रतिष्ठा यत्र शाश्वती । वाच्ये हि वचसाः प्रतिष्ठा । *कार्याणां कारणं पूर्वं वचसां वाच्यमुत्तमम्, *वेदैश्च सर्वैर्हमेव वेद्यः इत्यादीनि सर्वाणि हि वचांसि सशरीरात्मविशिष्टमन्तर्यामिणभेवाचक्षते । *हन्ताहमिभा स्तिहो देवता अनेन जीवेनात्मनानुप्रविश्य नामरूपे व्याकरवाणि, इति हि श्रुतिः ॥

तथा च मानवं वचः—*प्रशासितारं सर्वेषामणीयांसमणीयसाम् । स्वमाभं स्वप्न-धीगम्यं विद्यात्तु पुरुषं परम् ॥ अन्तः प्रविश्यअन्तर्यामितया, सर्वेषां प्रशासितारं—नियन्तारम्, अणीयांसः—आत्मानः, कृत्स्नस्याचेतनस्य व्यापकतया सूक्ष्मभूताः, तेषामपि व्यापकत्वात्ते-भ्योऽपि सूक्ष्मतर इत्यर्थः । स्वमाभः—आदित्यवर्णः । स्वप्नधोगम्यः—स्वप्नकल्पबुद्धिप्राप्यः, विशदतमप्रत्यक्षतापन्नानुध्यनैकलभ्य इत्यर्थः । *एनमेके वदन्त्यपि न मरुतोऽप्ये प्रजापतिम् । इन्द्रमेके परे प्राणमपरे ब्रह्म शाश्वतम् ॥ इति । एके—वेदाः इत्यर्थः । उक्तरीत्या परस्यैव ब्रह्मणस्सर्वस्य प्रशासितृत्वेन सर्वान्तरात्मतया प्रविश्यावस्थितत्वात्, अग्न्यादयोऽपि शब्दाः शाश्वतब्रह्मशब्दवत् तस्यैव वाचका भवन्तीत्यर्थः ।

तथा च स्मृत्यन्तरम्—*ये यजन्ति पितृन् देवान् ब्राह्मणान् सहृताशान् । सर्व-भूतान्तरात्मानं विष्णुमेव यजन्ति ते ॥ इति । पितृदेवब्राह्मणहृताशनादिशब्दाः तन्मुखेन तदन्तरात्मभूतस्य विष्णुरेव वाचकाः, इत्युक्तं भवति ॥

अत्रेह सर्वशास्त्रहृदयम्—जीवात्मानः स्वयमसंकुवितापरिच्छिन्ननिर्मलज्ञानस्वरूपा-स्वरतः कर्मरूपाविद्यावेष्टिताः तत्तत्कर्मानुरूपज्ञानसङ्कोचमापन्नाः ब्रह्माविस्तम्बपर्यन्तविध-

विचित्रदेहेषु प्रविष्टाः तत्तद्देहोचितलब्धज्ञानप्रसराः तत्तद्देहात्माभिमानिनः तदुचितकर्माणि कुर्वाणाः तदनुगुणसुखदुःखोपभोगरूपसंसारप्रवाहं प्रतिपद्यन्ते । एतेषां संसारमोचनं भगवत्प्रपत्तिमन्तरेण नोपपद्यत इति, तदर्थं प्रथममेषां देवादिभेदरहितज्ञानैकाकारतया सर्वेषां साम्यं प्रतिपाद्य तस्यापि स्वरूपस्य भगवच्छेषतैकस्वरूपैकरसतया भगवदात्मकतामपि प्रतिपाद्य, भगवत्स्वरूपं च हेयप्रत्ययं ककल्याणैकतानतया सकलेतरविसजातीयम्, अनवधिकातिशयासंख्येयकल्याणगुणगणाश्रयम्, स्वसंकल्पप्रवृत्तसमस्तचिदचिद्रस्तुजाततया सर्वस्यात्मभूतं प्रतिपाद्य तदुपासनं साङ्गं तत्प्रापकं प्रतिपादयन्ति शास्त्राणांति ॥

यथोक्तम्—*निर्वाणमय एवायमात्मा ज्ञानमयोऽमलः । दुःखाज्ञानमला धर्माः प्रकृतेस्ते न चात्मनः ॥ प्रकृतिसंसर्गकृतकर्ममूलत्वान्नात्मस्वरूपप्रयुक्ता धर्मा इत्यर्थः । प्राप्ताप्राप्तविवेकेन प्रकृतेरेव धर्माः इत्युक्तम् ॥ *विद्याविनयसंपन्ने ब्राह्मणे गवि हस्तिनि । शुनि चैव श्वपाके च पण्डिताः समदर्शिनः ॥ इति, देवतियङ्मनुष्यस्थावररूपप्रकृतिसंसृष्टस्यात्मनः स्वरूपविवेचनी बुद्धिः येषां ते पण्डिताः तत्तत्प्रकृतिविशेषविद्विक्तात्मयाथात्म्यज्ञानवन्तः, तत्र तत्रात्यन्तविषमाकारे वर्तमानमात्मानं समानाकारं पश्यन्तीति समदर्शिनः इत्युक्तम् ॥ तद्विदमाह—*इहैव तैर्जितस्सर्गो येषां साम्ये स्थितं मनः । निर्दोषं हि समं ब्रह्म तस्माद्ब्रह्मणि ते स्थिताः ॥ इति । निर्दोषम्—देवादिप्रकृतिविशेषसंसर्गरूपदोषरहितं, स्वरूपेणावस्थितं सर्वमात्मवस्तु निर्वाणरूपज्ञानैकाकारतया सममित्यर्थः ।

तस्यैवंभूतस्यात्मनः भगवच्छेषतैकरसता, तन्नियम्यता, तदेकाधारता च, तच्छरीरतत्तनुप्रभृतिभिश्शब्दैः, तत्सामानाधिकरण्येन च श्रुतिस्मृतीतिहासपुराणादिषु प्रतिपाद्यते इति पूर्वमेवोक्तम् । *दंवी ह्येषा गुणमयी मम माया दुरत्यया । मामेव ये प्रपद्यन्ते मायामेतान् तरन्ति ते ॥ इति तस्यैतस्यात्मनः कर्मकृतविचित्रगुणमयप्रकृतिसंसर्गरूपात् संसारान्मोक्षः भगवत्प्रपत्तिमन्तरेण नोपपद्यते इत्युक्तं भवति; *नान्यः पन्था अयनाय विद्यते इत्यादिभिः श्रुतिभिश्च । *मया तत्तमिदं सर्वं जगद्व्यक्तमूर्तिना । मत्स्थानि सर्वभूतानि न चाहं तेष्ववस्थितः । न च मत्स्थानि भूतानि पश्य मे योगमैश्वरम् ॥ इति सर्वशक्तियोगात् स्वैश्वर्यवैचित्र्यमुक्तम् । तदाह—*विष्टभ्याहमिदं कृत्स्नमेकांशेन स्थितो जगत्, इति । अनन्तविचित्रमहाश्रयंरूपं जगत् मम अयुतायुतांशांशेन आत्मतया प्रविश्य, सर्वं मत्संकल्पेन विष्टभ्य, अनेन रूपेण अनन्तमहाविभूतिः अपरिमितोदारगुणसागरः निरतिशयाश्रयंभूतः स्थितोऽहमित्यर्थः ॥

तद्विदमाह—*एकत्वे सति नानात्वं नानात्वे सति चैकता । अचिन्त्यं ब्रह्मणो रूपं कस्तद्देदितुमर्हति । इति । प्रशासितृत्वेनैक एव सत् विचित्रचिदचिद्रस्तुष्वन्तरात्मतया प्रविश्य, तत्तद्रूपेण विचित्रप्रकारः, विचित्रकर्म कारयत् नानारूपतां भजते । एवं स्वल्पाल्यांशेन सर्वाश्रयंमयं नानारूपं जगत् तदन्तरात्मतया प्रविश्य, विष्टभ्य, नानात्वेनावस्थितोऽपि सत्, अनवधिकातिशयासङ्ख्येयकल्याणगुणगणः सर्वेश्वरेश्वर परब्रह्मभूतः

पुरुषोक्तमः नारायणः निरतिशयाश्रयंभूतः नीलतोयदसंकाशः, पुण्डरीकदलामलायतेक्षणः सहस्रांशुः सहस्रकिरणः परमे व्योम्नि *यो वेद निहितं गुहायां परमे व्योमन् *तदक्षरे परमे व्योमन् इत्यादिश्रुतिसिद्ध एक एवावतिष्ठते ॥

ब्रह्मव्यतिरिक्तस्य कस्यचिदपि वस्तुनः एकस्वभावस्यैककार्यशक्तियुक्तस्यैकरूपस्य रूपान्तरयोगः स्वभावान्तरयोगः शक्त्यन्तरयोगश्च न घटते तस्यैकस्य परस्य ब्रह्मणः सर्ववस्तुविसजातीयतया सर्वस्वभावत्वं सर्वशक्तियोगश्चेति, एकस्यैव विचित्रानन्तनानारूपता च पुनरप्यनन्तापरिमिताश्रययोगैकैकरूपता च न विरुद्धेति वस्तुमात्रसाम्यात् विरोधचिन्ता न युक्तैत्यर्थः । यथोक्तम् *शक्त्यस्सर्वभावानामचिन्त्यज्ञानगोचराः । यतोऽतो ब्रह्मणस्तास्तु सर्गाद्या भावशक्तयः । भवन्ति तपतां श्रेष्ठ ! पावकस्य यथोष्णता । एतदुक्तं भवति सर्वेषामग्निजलादीनां भावानामेकस्मिन्नपि भावे दृष्टैव शक्तिः तद्विसजातीयभावान्तरेऽपीति न चिन्तयितुं युक्ता जलादावदृष्टाऽपि तद्विसजातीये पावके भासकत्वोष्णत्वादिशक्ति यथा दृश्यते, एवमेव सर्ववस्तुविसजातीये ब्रह्मणि सर्वसाम्यं नानुमातुं युक्तमिति । अतः विचित्रानन्तशक्तियुक्तं ब्रह्मैत्यर्थः । तदाह—*जगदेतन्महाश्रयं रूपं यस्य महात्मनः । तेनाश्रयं वरेणाहं भवता कृष्ण ! सङ्गतः ॥ इति ॥

तदेतन्नानाविधानन्तश्रुतिनिकरशिष्टपरिगृहीततद्वाह्यानपरिश्रमादेवधारितम् । तथा हि—प्रमाणान्तरापरिदृष्टापरिमितपरिणामानेकतत्वनियतक्रमविशिष्टो सृष्टिप्रलयो ब्रह्मणोऽनेकविधाश्रुतयो वदन्ति ॥

* निरवद्यं निरञ्जनम् * विज्ञानम् * आनन्दम् * निर्विकारम् * निष्कलं निष्क्रियं शान्तम् * निर्गुणम् इत्यादिकाः निर्गुणं ज्ञानस्वरूपं ब्रह्मेति काश्चन श्रुतयोऽभिदधति । *नेह नानास्ति किञ्चन, मृत्योस्स मृत्युमाप्नोति य इह नानेव पश्यति । *यत्र त्वस्य सर्वमात्मैवाभूत्तत्केन कं पश्येत्, तत्केन क विजनीयात्, इत्यादिकाः नानात्वनिषेधवादिन्यस्सन्ति काश्चन श्रुतयः । *यस्सर्वज्ञस्सर्वविद्यस्य ज्ञानमयं तपः, *सर्वाणि रूपाणि विचित्र्य धीरः, नामानि कृत्वाऽभिवदन्त्यदास्ते, *सर्वे निमेषा जज्ञिरे विद्युतः पुरुषादधि *अपहतपाप्मा विजरो विमृत्युविशोकोऽविजिघत्सोऽपिपासस्सत्यकामस्सत्यसङ्कल्पः इति सर्वस्मिन् जगति हेयतयाऽवगतं सर्वं गुणं प्रतिषिध्य, निरतिशयकल्याणगुणानर्थं सर्वज्ञतां सर्वशक्तियोगं सर्वनामरूपव्याकरणं सर्वस्याधारतां च काश्चन श्रुतयो ब्रूवते ॥ *सर्वं खल्विदं ब्रह्म तज्जलानिति *ऐतदात्म्यमिदं सर्वम्, *एकस्सत् बहुधा विचारः इत्यादिकाः ब्रह्मसृष्टं जगन्नानाकारं प्रतिपाद्य तदैक्यं च प्रतिपादयन्ति काश्चन श्रुतयः ॥ *पृथगात्मानं प्रेरितारं च मत्वा *भोक्ता भोग्यं प्रेरितारं च मत्वा, *प्रजापतिरकामयत प्रजास्तृजेयेति, *पति विश्वस्यात्मेश्वरं शाश्वतं शिवमच्युतम् *तमीश्वराणां परमं महेश्वरं तं देवतानां परमं च दैवतम्,

*सर्वस्य वशी सर्वस्येशानः इत्यादिकाः ब्रह्मणस्सर्वस्मादन्यत्वम् सर्वस्येशितव्यत्वम् ईश्वरत्वं च ब्रह्मणः सर्वस्य शेषतां पतित्वं चेश्वरस्य काश्चन *अन्तः प्रविष्टशशास्ता जनानां सर्वात्मा, *एष त आत्माऽन्तर्ग्राम्यमृतः, *यस्य पृथिवी शरीरं यस्यापशरीरं यस्य तेज-शरीरम् इत्यादि, *यस्याव्यक्तं शरीरं यस्याक्षरं शरीरं यस्य मृत्युशरीरं यस्यात्मा शरीरम् इति ब्रह्मव्यतिरिक्तस्य सर्वस्य वस्तुनः ब्रह्मणश्च शरीरात्मभावं दर्शयन्ति काश्चनेति नाना-रूपाणां वाक्यानामविरोधः मुखयार्थापरित्यागश्च यथा संभवति, तथैव वर्णनीयम्; वर्णितं च ॥

अविकारश्रुतयः स्वरूपपरिणामपरिहारादेव मुखयार्थाः । निगुणवादाश्च प्राकृतहेयगुण-निषेधविषयतया व्यवस्थिताः । नानात्वनिषेधवादाश्च एकस्यैव ब्रह्मणश्शरीरतया प्रकारभूतं सर्वं चेतनाचेतनं वस्त्विति, सर्वस्यात्मतया सर्वप्रकारं ब्रह्मैवावस्थितमिति सुरक्षिताः । सर्व-विलक्षणत्वपतित्वेश्वरत्वकल्याणगुणाकरत्वसत्यकामत्वसत्यसङ्कल्पत्वादिवाच्यं तदभ्युपगमा-देव सुरक्षितम् । ज्ञानानन्दमात्रवादि च सर्वस्मादन्यस्य, सर्वकल्याणगुणाश्रयस्य सर्वेश्वरस्य, सर्व-शेषिणः, सर्वाधारस्य, सर्वोत्पत्तिस्थितिप्रलयहेतुभूतस्य, निरवद्यस्य, निर्विकारस्य, सर्वात्मभूतस्य परस्य ब्रह्मणः स्वरूपनिरूपकधर्मः मूलप्रत्यनीकानन्दरूपज्ञानमेवेति, स्वप्रकाशतया स्वरूपमपि ज्ञानमेवेति च प्रतिपादनादनुपालितम् । ऐक्यवादाश्च शरीरात्मभावेन सामानाधिकरण्य-मुखयार्थतोपपादनादेव सुस्थिताः ।

एवं च सति अभेदो वा भेदो वा द्व्यात्मकता वा, वेदान्तवेद्यः कोऽयमर्थः समर्थितो भवति ? सर्वस्य वेदवेद्यत्वात् सर्वं समर्थितम् सर्वशरीरतया सर्वप्रकारं ब्रह्मैवावस्थितमि-त्यभेदः समर्थितः । एकमेव ब्रह्म ज्ञानाभूतच्चिद्विद्वस्तुप्रकारं ज्ञानादेनावस्थितमिति भेदाभेदौ । अविद्वस्तुनश्च चिद्वस्तुनश्च ईश्वरस्य च स्वरूपस्वभाववैलक्षण्यात् असंकराच्च भेदः समर्थितः ।

ननु च *तत्त्वमसि श्वेतकेतो *तस्य तावदेव चिरमित्यैक्यज्ञानमेव परमपुरुषार्थलक्षणमोक्ष-साधनमिति गम्यते । नैतदेवम्; *पृथगात्मानं प्रेरितारं च मत्वा जुष्टस्ततस्तेनामृतत्वमेतीति आत्मानं प्रेरितारं च अन्तर्यामिणं पृथक् मत्वा, ततः-पृथक्त्वज्ञानाद्धेतोः तेन परमात्मना जुष्टः अमृतत्वमेतीति साक्षादमृतत्वप्राप्तिसाधनमात्मनो नियन्तुश्च पृथग्भावज्ञानमेवेत्यवगम्यते । ऐक्यवाक्यविरोधादेतदपरमार्थसगुणब्रह्मप्राप्तिविषयमित्यभ्युपगन्तव्यमिति चेत्; पृथक्त्व-ज्ञानस्यैव साक्षादमृतत्वप्राप्तिसाधनत्वश्रवणात् विपरीतं कस्मान्न भवति ?

एतदुक्तं भवति—द्वयोस्तुल्ययोर्विरोधे सति अविरोधेन तयोर्विषयो विवेचनीय इति । कथमविरोध इति चेत्, अन्तर्यामिरूपेणावस्थितस्य परस्य ब्रह्मणः शरीरतया प्रका-रत्वात्तज्जात्मनः तत्प्रकारं ब्रह्मैव त्वमिति शब्देनाभिधीयते, तथैव ज्ञातव्यमिति तस्य वाक्यस्यार्थः । एवंभूताज्जीवात् तदात्मतयाऽवस्थितस्य परमात्मनो निखिलरोषरहिततया सत्यसंकल्पत्वाद्यनवधिकातिशयासंख्येयकल्याणगुणाकरत्वेन च यः पृथग्भावः, सोऽनुसन्धेय

इति अस्य वाक्यस्य विषयः इत्ययमर्थः पूर्वंमेवासकृदुक्तः । *भोक्ता भोग्यं प्रेरितारं च मत्वेति, भोग्यभूतस्य वस्तुनः अचेतनत्वं परमार्थत्वं सततविकारास्पदत्वमित्यादयस्स्वभावाः; भोक्तुः जीवात्मनश्चमलापरिच्छिन्नज्ञानानन्दस्वभावस्यैव अनादिकर्मरूपाविद्याकृतनानाविध-
ज्ञानसंकोचविकासौ भोग्यभूताचिद्वस्तुसंसर्गश्च परमात्मोपासनात्मोक्षश्चेत्यादयस्स्वभावाः; एवंभूतभोक्तृभोग्ययोरन्तर्यामिरूपेणावस्थानम् स्वरूपेण चापरिमितगुणौघाश्रयत्वेनावस्था-
नमिति परस्य ब्रह्मणः त्रिविधावस्थानं ज्ञातव्यमित्यर्थः ॥

*तत्त्वमसीति सद्विद्यायामुपास्यं ब्रह्म सगुणम्; सगुणब्रह्मप्राप्तिश्च फलमित्य-
भियुक्तैः पुर्वाचार्यैः व्याख्यातम् । यथोक्तं वाक्यकारेण—*युक्तं तदगुणकोपासनात्, इति ।
व्याख्यातं च द्रमिडाचार्येण विद्याविकल्पं वदता—*यद्यपि सञ्चित्तो न निर्भृग्नदैवतं गुण-
गणं मनसाऽनुधावेत्, तथाऽप्यन्तर्गुणामेव देवतां भजते इति तत्रापि सगुणैव देवता प्राप्यते,
इति । सञ्चित्तः—सद्विद्यानिष्ठः, न निर्भृग्नदैवतं गुणगणं मनसाऽनुधावेत्—अपहतपाप्मत्वादि-
कल्याणगुणगणं देवताद्विभक्तम् यद्यपि दहरविद्यानिष्ठ इव सञ्चित्तो न स्मरेत्; तथाऽप्य-
न्तर्गुणामेव देवतां भजते—देवतास्वरूपानुबन्धित्वात्सकलकल्याणगुणगणस्य केनचित्पर-
देवतासाधारणेन निखिलजगत्कारणत्वादिना गुणेनोपास्यमानाऽपि देवता, वस्तुतस्वरूप-
पानुबन्धिसर्वकल्याणगुणगणविशिष्टं बोपास्यते; अतः सगुणमेव ब्रह्म तत्रापि प्राप्यमिति सद्वि-
द्यादहरविद्ययोर्विकल्पः इत्यर्थः ॥

ननु च सर्वस्य जन्तोः परमात्मा अन्तर्यामी, तन्नियाम्यं च सर्वमित्युक्तम्; एवं
च सति, विधिनिषेधशास्त्राणामधिकारी न दृश्यते । यः स्वबुद्धयैव प्रवृत्तिनिवृत्तिशक्तः स
एवं कुर्यान्न कुर्यादिति विधिनिषेधयोग्यः, न चैष दृश्यते । सर्वस्मिन् प्रवृत्तिजाते सर्वस्य प्रेरकः
परमात्मा कारयितेति तस्य सर्वनियमनं प्रतिपादितम् । श्रूयते च *एष एव साधु कर्म
कारयति तं यमेभ्यो लोकेभ्य उन्निसीषति एष एवासाधु कर्म कारयति तं यमधो निनीषती-
ति । साध्वसाधुकर्मकारयित्वात्तद्वृण्यं च ॥

अत्रोच्यते—सर्वेषामेव चेतनानां चिच्छक्तियोगः प्रवृत्तिशक्तियोग इत्यादि सर्वं प्रवृत्ति-
निवृत्तिपरिकरं सामान्येन संबिधाय तन्निर्वहणाय तदाधारो भूत्वा अन्तः प्रविश्य अनुमन्तृतया च
नियमनं कुर्वन्, शेषित्वेनावस्थितः परमात्मा एतदाहितशक्तिसत्त्वं प्रवृत्तिनिवृत्त्यादि स्वयमेव कुरुते;
एवं कुर्वाणमीक्षमाणः परमात्मा उदासीन आस्ते, अतः सर्वमुपपन्नम् । साध्वसाधुकर्मकारयितुः
तु व्यवस्थितविषयम्, न सर्वसाधारणम् । यस्तु पूर्वं स्वयमेवातिमा(त्रमा)त्रानुकूल्ये प्रवृत्तः, तं
प्रति प्रीतः स्वयमेव भगवान् कल्याणबुद्धियोगदानं कुर्वन् कल्याणे प्रवर्तयति । यः पुनरतिमात्रं
प्रातिकूल्ये प्रवृत्तः, तस्य तु क्रूरां बुद्धिं ददत्, स्वयमेव क्रूरेष्वेव कर्मसु प्रेरयति भगवान् ।
यथोक्तं भगवता—*तेषां सततयुक्तानां भजतां प्रीतिपूर्वकम् । ददामि बुद्धियोगं तं येन

मामुपयान्ति ते ॥ *तेषामेवनुक्तपार्थं महमज्ञानजं तमः । नाशयाम्यात्मभावस्थो ज्ञानदीपेन भास्वता ॥ *तानहं द्विषतः क्रूरान् संसारेषु नराधमात् । क्षिपाम्यजलमशुभानामुरीध्वेव योनिषु ॥ इति ॥

सोऽयं परब्रह्मभूतः पुरुषोत्तमः, निरतिशयपुण्यसञ्चयक्षीणाशेषजनमोपचितपापराशेः परमपुरुषचरणारविन्दशरणागतजितनिततदाभिमुख्यस्य, सदात्रायोपदेशोपबृंहितशास्त्राधिगत-तत्वयाथात्म्यावबोधपूर्वकाहूरुपचोयमानशमदमतपःशौचक्षमार्जवभयाभयस्थानविवेकदया-हिंसाद्यात्मगुणोपेतस्य, वर्णाश्रमोचितपरमपुरुषाराधनवेषनित्यनैमित्तिककर्मोपसंहृतिनिषिद्ध-परिहारनिष्ठस्य, परमपुरुषचरणारविन्दयुगलन्यस्तात्मात्मीयस्य तद्भुक्तिकारितानवरतस्तुति-स्मृतिनमस्कृति (वन्दन) यतनकीर्तनगुणश्रवणवचनध्यानार्चनप्रणामादिप्रीतपरमकारुणिकपुरुषो-त्तमप्रसादविध्वस्तस्वान्तध्वान्तस्य अनन्यप्रयोजनानवरतनिरतिशयप्रियविशदतमप्रत्यक्षताप-ज्ञानुद्धानरूपभक्त्येकलभ्यः । तदुक्तं परमगुरुभिः भगवद्यामुनाचार्यपादैः उभयपरिकामित-स्वान्तस्य ऐकान्तिकात्यन्तिकभक्तिप्रोगलभ्यः इति । ज्ञानयोगकर्मयोगसंस्कृतान्तःकरणस्येत्यर्थः । तथा च श्रुतिः— *विद्यां चाविद्यां च यस्तद्वेदोभयं सह । अविद्यया मृत्युं तीर्त्वा विद्य-याऽमृतमनुते । इति । अत्राविद्याशब्देन विद्येतरत् वर्णाश्रमाचारादि पूर्वोक्तं कर्मोच्यते; विद्याशब्देन च भक्तिरूपापन्नं ध्यानमुच्यते । यथोक्तम्—

*इयाज सोऽपि सुबहून् यज्ञान् ज्ञानव्यपाश्रयः । ब्रह्माविद्यामधिष्ठाय तर्तुं मृत्युमविद्यया । इति । *तमेवं विद्वानमृत इह भवति, नान्यः पन्था अयनाय विद्यते, *य एनं विदुरमृतास्ते भवन्ति, *ब्रह्माविदाप्नोति परम्, *स यो ह वै तत्परमं ब्रह्मवेद ब्रह्मैव भवति, इत्यादि ॥ वेदन-शब्देन ध्यानमेवाभिहितम्, *निदिध्यासितव्य, इत्यादिनैकाभ्यर्त् । तदेव ध्यानं पुनरपि विशिनष्टि, *नायमात्मा प्रवचनेन लभ्यो न मेधया न बहुना श्रुतेन । यमेवैष वृणुते तेन लभ्यस्तस्यैष आत्मा विवृणुते तन्ं स्वाम् ॥ इति ॥ भक्तिरूपापन्नानुष्ठयानेनैव लभ्यते न केवलवेदनमात्रेण; न मेधयेति केवलस्य निषिद्धत्वात् ॥

एतदुक्तं भवति— योऽयं मुमुक्षुः वेदान्तविहितवेदनरूपध्यानादिनिष्ठः, यदा तस्य तस्मिन्नेवानुष्ठयाने अनवधिकातिशया प्रीतिर्जायते, तदैव तेन लभ्यते पर पुरुष इति ॥ यथोक्तं भगवता *पुरुषस्त परः पार्थ ! भक्त्या लभ्यस्त्वनन्यया । *भक्त्या त्वनन्यया शक्य अहमेवंविधोऽङ्गुन । ज्ञातुं ब्रह्मं च तत्त्वेन प्रवेष्टुं च परन्तप ! । *भवत्या मामभिजानाति यावान् यश्चास्मि तत्त्वतः । ततो मां तत्त्वतो ज्ञात्वा विशते तदनन्तरम् ॥ इति ॥ तदनन्तरं मां तत एव—भक्तः विशते इत्यर्थः । भक्तिरपि निरतिशयप्रियानन्यप्रयोजनस्वेतरवैतुष्ण्यावह-ज्ञानविशेष एवेति, तद्युक्त एव तेन परेणात्मना वरणीयो भवतीति, तेन लभ्यते—इति श्रुत्यर्थः

एवंविधपरभक्तिरूपज्ञानविशेषयोत्पादकः पूर्वोक्ताहरहरूपचीयमानज्ञानपूर्वकं कर्मानु-
गृहीतभक्तियोग एव । यथोक्तं भगवता पराशरेण-- *वर्णाश्रमाचारवता पुरुषेण परः पुमान् ।
विष्णुराराध्यते पन्था नान्यस्तत्तोषकारकः ॥ इति ॥ निखिलजगदुद्धरणाय अननितलेऽवतीर्णः
परब्रह्मभूतः पुरुषोत्तमः स्वयमेवैतदुक्तवान्--*स्वकर्मनिरतस्सिद्धिं यथा विन्दति तच्छृणु ।
यतः प्रवृत्तिभूतानां येन सर्वमिदं ततम् । स्वकर्मणा तमभ्यर्च्य सिद्धिं विन्दति मानवः ॥
इति यथोदितक्रमपरिणतभक्त्येकलभ्य एव ॥

भगवद्धोधानयटङ्कमिडगुहेदेवकपर्दिभारुचिप्रभृत्यविगीतशिष्टपरिगृहीतपुरातनवेदवेदान्त-
व्याख्यानसुव्यक्तार्थश्रुतिनिकारादेशितोऽयं पन्थाः । अनेन चावकाशक्यायौलूव्याक्षपादक्षपणक-
कपिलपतञ्जलिमतानुसारिणो वेदब्राह्म्याः वेदावलम्बिकुट्टिभिस्सह निरस्ताः । वेदावलम्बिना-
मपि यथावस्थितवस्तुविपर्यस्तदृशां बाह्यसामर्थ्यं मनुनैवोक्तम्--*या वेदब्राह्म्याः स्मृतयः याश्च
काश्च कुट्टयः । सर्वास्ता निष्फलाः प्रेत्य तमोनिष्ठा हि ताः स्मृताः ॥ इति । रजस्त-
मोभ्यामस्पृष्टमुत्तमं सत्यमेव येषां स्वाभाविको गुणः, तेषामेव (वेदिकी) वेदेक रुचिः वेदार्थ-
याथात्म्यावबोधश्चेत्यर्थः । यथोक्तं मात्स्ये--*सङ्कीर्णस्सात्त्विकाश्च राजसास्तामसास्तथा ॥
इति । केचिद्ब्रह्मकल्पास्सङ्कीर्णाः केचित् सत्त्वप्रायाः केचित् रजःप्रायाः केचित् तमःप्रायाः
इति कल्पविभागमुक्त्वा सत्त्वरजस्तमोभयानां तत्त्वानां माहात्म्यवर्णनश्च, तत्तत्कल्पप्रोक्त-
पुराणेषु सत्त्वादिगुणमयेन ब्रह्मणा क्रियत इति चोक्तम्--*यस्मिन् कल्पे तु यत्प्रोक्तं पुराणं
ब्रह्मणा पुरा । तस्य तस्य तु माहात्म्यं तत्स्वरूपेण वर्णयते ॥ इति ॥ विशेषतश्चोक्तम्--
*अग्नेशिवस्य माहात्म्यं तामसेषु प्रकीर्त्यते । राजसेषु च माहात्म्यमधिकं ब्रह्मणो विदुः ॥
सात्त्विकेष्वथ कल्पेषु माहात्म्यमधिकं हरेः । तेष्वेव योगसंसिद्धाः गमिष्यन्ति परां गतिम् ॥
संकीर्णेषु सरस्वत्याः पितृणाम्...इत्यादि ॥

एतदुक्तं भवति-- आदिकेत्रज्ञत्वात् ब्रह्मणः तस्यापि केषुचिदहस्सु सत्त्वमुद्रिवत्सु,
केषुचिद्रजः, केषुचित्तमः । यथोक्तं भगवता--*न तदस्ति पृथिव्यां वा दिवि देवेषु वा पुनः ।
सत्त्वं प्रकृतिजैर्मुक्तं यदेभिः स्यात्तृभिर्गुणैः ॥ इति ॥ *यो ब्रह्माणं विदधाति पूर्वं यो वै
वेदांश्च प्रहिणोति तस्मै, इति श्रुतेः ब्रह्मणोऽपि सृज्यत्वेन शास्त्रावश्यत्वेन च क्षेत्रज्ञत्वं गम्यते ।
सत्त्वप्रायेष्वहस्सु तदितरेषु च यानि पुराणानि ब्रह्मणा प्रोक्तानि तेषां परस्परविरोधे सति
सात्त्विकाहःप्रोक्तं पुराणमेव यथार्थम्, तद्विरोध्यन्यदयथार्थमिति पुराणनिर्णयायैवेदं
सत्त्वनिष्ठेन ब्रह्मणा अभिहितमिति विज्ञायते इति । सत्त्वादीनां कार्यश्च भगवतैवोक्तम्--

*सत्त्वात् संजायते ज्ञानं रजसो लोभ एव च । प्रमादमोहौ तमसो भवतोऽज्ञानमेव च *प्रवृत्तिं
च निवृत्तिं च कार्याकार्ये भयाभये । बन्धं मोक्षं च या वेत्ति बुद्धिस्सा पार्थ ! सात्त्विकी ॥

यथा धर्ममधर्मं च कार्यं चाकार्यमेव च । अयथावत् प्रजानाति बुद्धिस्सा पार्थ ! राजसी ॥
अधर्मं धर्ममिति या मन्यते तमसाऽऽवृता । सर्वार्थान् विपरीतान्श्च बुद्धिस्सा पार्थ ! तामसी ॥
इति ॥ सर्वान् पुराणार्थान् ब्रह्मणस्सकाशादधिगम्यैव सर्वाणि पुराणानि पुराणकाराश्चक्रुः ।
यथोक्तम्—*कथयामि यथापूर्वं दक्षाद्यैर्मुं निसत्तमैः । पृष्टः प्रोवच भगवानब्जयोनिः पितामहः ॥
इति ॥

अपौरुषेयेषु वेदवाक्येषु परस्परविरुद्धेषु कथमिति चेत्, तात्पर्यनिश्चयादविरोधः
पूर्वमेवोक्तः । यदपि चेदं विरुद्धमिव दृश्यते— *प्राणं मनसि सह करुणैर्नादान्ते परात्मनि,
संप्रतिष्ठाप्य ध्यायीतेशानं प्रध्यायीतैवं सर्वमिदम् ब्रह्मविष्णुरुन्द्रास्ते सर्वे संप्रसूयन्ते स
कारणं... कारणं तु ध्येयः सर्वैश्वर्यसंपन्नस्सर्वेश्वरश्शम्भुराकाशमध्ये ध्येयः ॥*

यस्मात्परं नापरमस्ति किञ्चित् यस्मान्नाणीयो न ज्यायोऽस्ति कश्चित् ।

वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण सर्वम् ॥

ततो यदुत्तरतरं तदरूपमनामयम् । य एतद्विदुरमृतास्ते भवन्ति अथेतरे दुःखमेवापि यन्ति ॥
सर्वाननिशिरोऽग्नीवः सर्वभूतगुहाशयः । सर्वव्यापी च भगवान् तस्मात् सर्वगतश्शिवः ॥

*यदा तमस्तन्न दिवा न रात्रिर्न सन् न चासच्छिव एव केवलः ।

तदक्षरं तत्सवितुर्वरेण्यं प्रज्ञा च तस्मात् प्रसृता पुराणी ॥ इत्यादि—

*नारायणः परं ब्रह्म, इति च पूर्वमेव प्रतिपादितम्—तेनास्य कथमविरोधः ?

अत्यल्पमेतत्—वेदवित्प्रवरप्रोक्तवावचन्यायोपबृंहिताः । वेदास्साङ्गा हरिं प्राहुर्जगज्ज-
न्मादिकारणम् ॥ *जन्माद्यस्य यतः, *यतो व इमानि भूतानि जायन्ते, येन जातानि जीवन्ति,
यत्प्रयन्त्यभिसंविशन्ति, तद्विजिज्ञासस्व, तद्ब्रह्मेति जगज्जन्मादिकारणं ब्रह्मेत्यवगम्यते । तन्न
जगत्सृष्टिप्रलयप्रकरणेष्वेवावगन्तव्यम् । *सदेव सोम्येदमग्र आसीदेकमेवाद्वितीयमिति
जगदुपादानताजगन्निमित्तताजगदन्तर्यामितादिमुखेन परमकारणं सच्छब्देन प्रतिपादितम् ।
अयमेवार्थः *ब्रह्म वा इदमेक एवाग्र आसीत् इति शाखान्तरे ब्रह्माशब्देन प्रतिपादितः—अनेन
सच्छब्दाभिहितं ब्रह्मेत्यवगतम् । अयमेवार्थःशाखांतरे *आत्मा वा इदमेक एवाग्र आसीत्,
नान्यत् किञ्चन मिषत् इति— तथा सद्ब्रह्माशब्दाभ्यामात्मैवाभिहित इत्यवगम्यते ।
तथा च शाखान्तरे *एको ह वै नारायण आसीन्न ब्रह्मा नेशानो नेमे द्यावापृथिवी,
इत्यादिना सद्ब्रह्मादिपरमकारणवाचिभिःशब्दैः नारायण एवाभिधीयत इति निश्चीयते ॥
*यमन्तस्समुद्रे कवयो वयन्तीत्यादि *नैनमूर्ध्वं न तिर्यञ्चं न मध्ये परिजग्रभत् । न
तस्येशे कश्चन तस्य नाम महद्दशः ॥ न सन्दृशे तिष्ठति रूपमस्य न चक्षुषा पश्यति कश्च-
नैनम् । हृदा मनीषा मनसाऽभिवक्तृशो य एनं विदुरमृतास्ते भवन्ति ॥ इति सर्वास्मात् परत्व-

मस्य प्रतिपाद्य, *न तस्येशे कश्चनेति तस्मात्परं किमपि न विद्यत इति च प्रतिषिध्य, *अद्भुचस्संभूतो हिरण्यगर्भ इत्यष्टौ इति तेनैकवाच्यतां गमयति । तच्च महापुरुषप्रकरणं *ह्रींश्च ते लक्ष्मीश्च पत्न्यौ, इति नारायण एवेति द्योतयति ॥

अयमर्थः नारायणानुवाके प्रपञ्चितः—*सहस्रशीर्ष देवम् इत्यारभ्य *स ब्रह्मा स शिवस्तेन्द्रस्सोऽक्षरः परमः स्वराट्, इति सर्वशाखासु परतत्त्वप्रतिपादनपरान्, अक्षरशिव-शम्भुपरब्रह्मपरंज्योतिःपरतत्त्वपरायणपरमात्मादिसर्वशब्दात् तत्तद्गुणयोगेन नारायण एव प्रयुज्य, तद्व्यतिरिक्तस्य समस्तस्य तदायत्ततां तद्व्याप्यतां तदाधारतां तनियाम्यतां तच्छेषतां तदात्मकतां च प्रतिपाद्य ब्रह्माशिवयोरपीन्द्रादिसमानाकारतया तद्विभूतित्वं च प्रतिपादितम् । इदं च वाक्यं केवलपरतत्त्वप्रतिपादनपरम्—अन्यत् किञ्चिदप्यत्र न विधीयते । अस्मिन् वाक्ये प्रतिपादितस्य सर्वस्मात् परत्वेनावस्थितस्य ब्रह्मणः वाक्यान्तरेषु *ब्रह्मविदानोति परमित्यादिषु उपासनादि विधीयते । अतः *प्राणं मनसि सह करणै-रित्यादिवाक्यं सर्वकारणे परमात्मनि करणप्राणादि सर्व विकारजातमुपसंहृत्य तमेव परमात्मानं सर्वस्थेशानं ध्यायीतेति परब्रह्मभूतनारायणस्यैव ध्यानं विदधाति ॥ *पतिं विश्वस्य *न तस्येशे कश्चन, इति तस्यैव सर्वेशानता प्रतिपादिता । अत एव *सर्वैश्वर्यसंपन्नः सर्वेश्वरशशम्भुराकाशमध्ये ध्येयः इति नारायणस्यैव परमकारणस्य शम्भुशब्दवाच्यस्य ध्यानं विधीयते । *कञ्च ध्येयः इत्यारभ्य *कारणं तु ध्येयः इति कार्यस्य ध्येयतापूर्वकं कारणैकध्ये-यतापरत्वात् वाक्यस्य । तस्यैव नारायणस्य परमकारणता शम्भुशब्दवाच्यता च परमकारण-प्रतिपादनैकपरे नारायणानुवाक एव प्रतिपन्नेति तद्विरोध्यथान्तरपरिकल्पनं कारणस्यैव ध्येयत्वेन विधिवाक्ये न युज्यते ।

यदपि *ततो यदुत्तरतरमित्यत्र पुरुषादन्यस्य परतरत्वं प्रतीयत इत्यभ्युधायि, तदपि *यस्मात्परं नापरमस्ति किञ्चिद्यस्मान्नाणीयो न ज्यायोऽस्ति कश्चित्—यस्मादपरम्, यस्मा-दन्यत् किञ्चिदपि परं नास्ति-केनापि प्रकारेण पुरुषव्यतिरिक्तस्य परत्वं नास्तीत्यर्थः । अणीयस्त्वम्—सूक्ष्मत्वम् । ज्यायस्त्वम्—सर्वेश्वरम् । सर्वैश्वर्यापित्वात्, सर्वेश्वरत्वादस्य एतद्व्यतिरिक्तस्य कस्यापि अणीयस्त्वं च नास्तीत्यर्थः । *यस्मान्नाणीयो न ज्यायोऽस्ति कश्चिदिति पुरुषादन्यस्य कस्यापि ज्यायस्त्वं निषिद्धमिति तस्मादन्यस्य परत्वं न युज्यते इति प्रत्युक्तम् ॥ कर्ताहि अस्य वाक्यस्यार्थः ? अस्य प्रकरणस्योपक्रमे *तमेव विदित्वातिमृत्युमेति नान्यः पन्था विद्यतेऽयनाय इति, पुरुषवेदनस्यामृतत्वहेतुताम् तद्व्य-तिरिक्तस्यापथतां च प्रतिज्ञाय, *यस्मात्परं नापरमस्ति किञ्चित्...तेनेदं पूर्णं पुरुषेण सर्वम् इत्येनदन्तेन पुरुषस्य सर्वस्मात्परत्वं प्रतिपादितम् । यतः पुरुषतत्त्वमेवोत्तरतरं ततो यदुत्तरतरं पुरुषत्वम् तदेवारूपम् अनामयम्—य एतद्विदुरमृतास्ते भवन्ति अथेतरं दुःखमेवा—

पियन्ति; इति पुरुषवेदनस्यामृतत्वहेतुत्वम् तदितरस्य चापथत्वं प्रतिज्ञातं सहेतुकमुप-
गृह्यतम् । अन्यथा उपक्रमगतप्रतिज्ञाभ्यां विरुध्यते । पुरुषस्यैव शुद्धिगुणयोगेन शिवशब्दाभि-
धेयत्वम् *शाश्वतं शिवमच्युतमित्यादिना ज्ञातमेव । पुरुष एव शिवशब्दाभिहित इत्यनन्तर-
मेव च वदति—*महान् प्रभुर्वै पुरुषः सत्त्वस्यैव प्रवर्तकः इति । उक्तैर्नैव न्यायेन *न सन्न
चासच्छिव एव केवलः इत्यादि सर्वं नेयम् ॥

किञ्च, *न तस्येशे कश्चनेति निरस्तसमाभ्यधिकसंभावनस्य पुरुषस्य *अणोरणोयानि-
त्यस्मिन्ननुवाके वेदाद्यन्तरूपतया वेदबीजभूतप्रणवस्य प्रकृतिभूताकारवाच्यतया महेश्वरत्वं
प्रतिपाद्य, दहरपुण्डरीकमध्यस्थाकाशान्तर्वर्तितयोपास्यत्वमुक्तम् । अयमर्थः—*सर्वस्य वेद-
जातस्य प्रकृतिः प्रणवः (उक्तः); प्रणवस्य च प्रकृतिरकारः; प्रणवविकारो वेदः स्वप्रकृतिभूते
प्रणवे लीनः; प्रणवोऽप्यकारविकारभूतः स्वप्रकृतावकारे लीनः; तस्य च प्रणवप्रकृति-
भूतस्याकारस्य यः परः—वाच्यः, स एव महेश्वरः—इति । सर्ववाचकजातप्रकृतिभूताकारवाच्यः,
सर्ववाच्यजातप्रकृतिभूतनारायणो यः, स महेश्वरः—इत्यर्थः ॥ यथोक्तं भगवता—

*अहं कृत्स्नस्य जगतः प्रभवः प्रलयस्तथा । मत्तः परतरं नान्यत् किञ्चिदस्ति धनञ्जय ! ॥
*अक्षराणामकारोऽस्मि, इति; *अ इति ब्रह्म, इति च श्रुतेः, *अकारो वै सर्वा वाक्
इति च वाचकजातस्य अकारप्रकृतित्वम्, वाच्यजातस्य ब्रह्मप्रकृतित्वं च सुस्पष्टम् । अतः ब्रह्मणः
अकारवाच्यताप्रतिपादनात् अकारवाच्यो नारायण एव महेश्वर इति सिद्धम् । तस्यैव
*सहस्रशार्धं देवमिति केवलपरतत्त्वविशेषप्रतिपादनपरेण नारायणानुवाकेन सर्वस्मात्परत्वं
प्रपञ्चितम् ।

अनेन अनन्यपरेण प्रतिपादितमेव परतत्त्वम् अन्यपरेषु सर्वेषु वाक्येषु केनापि शब्देन
प्रतीयमानं तदेवेत्यवगम्यत इति शास्त्रदृष्ट्या तूपदेशो वामदेववत्, इति सूत्रकारेण निर्णीतम् ।
तदेतत्परं ब्रह्म क्वचित् ब्रह्मशिवादिशब्दावगतमिति केवलब्रह्मशिवयोर्न परत्वप्रसंगः ॥ अस्मि-
न्ननन्यपरेऽनुवाके तयोरिन्द्रादिदुल्यतया तद्विभूतित्वप्रतिपादनात्; क्वचिदाकाशप्रणादिशब्देन
परं ब्रह्माभिहितमिति भूताकाशप्राणादेर्यथा न परत्वम् ।

यत्पुनरिदमाशङ्कितम्—*अथ यदिदमस्मिन् ब्रह्मपुरे दहरं पुण्डरीकं वेश्म दहरोऽ
स्मिन्नन्तराकाशस्तस्मिन् यदन्तस्तदन्वेष्टव्यम् तद्वाव विजिज्ञासितव्यमित्यत्र आकाश-
शब्देन जगदुपादानकारणं प्रतिपाद्य तदन्तर्वर्तितः कस्यचित्त्वविशेषस्यान्वेष्टव्यता
प्रतिपाद्यते; अस्याकाशस्य नामरूपयोर्निर्वोदत्वश्रवणात्, पुरुषसूक्ते पुरुषस्य नामरूपयोः
कर्तृत्वदर्शनाच्च आकाशपर्यायभूतात्पुरुषादन्यस्य अन्वेष्टव्यतया उपास्यत्वं प्रतीयत इति;
अनधीतवेदानामदृष्टशास्त्रविदामिदं चोद्यम् । यतस्तत्र श्रुतिरेवास्य परिहारमाह । वाक्यकारश्च
*दहरोस्मिन्नन्तर आकाशः किं तदत्र विद्यते यदन्वेष्टव्यं यद्वाव विजिज्ञासितव्यमिति—चोदिते,

॥यावान्वा अयमाकाशस्तावानेषोऽन्तर्हृदय आकाशः इत्यादिना अस्याकाशशब्दवाच्यस्य परमपुरुषस्य अनवधिकमहत्त्वम् सकलजगत्कारणतया सकलजगदाधारत्वं च प्रतिपाद्य, ॥तस्मिन्कामास्समाहिता इति, अपहृतपाप्मत्वादिसत्यकामशब्देन सत्यसङ्कल्पत्वपर्यन्तगुणाष्टकं निहितमिति, परमपुरुषवत्परमपुरुषगुणाष्टकस्यापि पृथग्विजिज्ञासितव्यताप्रतिपिपादयिषया ॥तस्मिन् यदन्तस्तदन्वेष्टव्यमित्युक्तमिति श्रुत्यैव सर्वं परिहृतम् ॥

एतदुक्तं भवति—किं तदत्र विद्यते यदन्वेष्टव्यमित्यस्य चोद्यस्य, तस्मिन् सर्वस्य जगतः स्रष्टृत्वम्, आधारत्वम्, नियन्त्रित्वम्, शेषित्वम्, अपहृतपाप्मत्वादयो गुणाश्च विद्यन्ते इति परिहार इति ॥

तथा व वाक्यकारवचनम्—॥तस्मिन्यदन्तः इति कामव्यपदेश इति । काम्यन्त इति कामाः, अपहृतपाप्मत्वादयो गुणा इत्यर्थः । एतदुक्तं भवति—यदेतद्गहराकाशशब्दाभिधेयम्, निखिलजगद्बुद्ध्यविभक्तलयलीलं परं ब्रह्म, तस्मिन् यदन्तर्निहितम् अनवधिकातिशयमपहृतपाप्मत्वादिगुणाष्टकम्, तद्बुधमप्यन्वेष्टव्यम्, विजिज्ञासितव्यमिति । यथाऽऽह—॥अथ य इहात्मानमनुविद्य ब्रजन्येतांश्र सत्यान् कामास्तेषां सर्वेषु लोकेषु कामचारो भवतीति ।

यः पुनः कारणस्यैव ध्येयताप्रतिपादनपरे वाक्ये विष्णोरनन्यपरवाक्यप्रतिपादितपर-
तत्त्वभूतस्य कार्यमध्ये निवेशः, सः स्वकार्यभूततत्त्वसंख्यापूरणं कुर्वतः स्वलीलया जगदुपकाराय स्वेच्छावतार इत्यवगन्तव्यः, यथा लीलया देवसंख्यापूरणं कुर्वत उपेन्द्रत्वं परस्यैव; यथा च सूर्यवंशोद्भवराजसंख्यापूरणं कुर्वतः परस्यैव ब्रह्मणो दाशरथिरूपेण स्वेच्छावतारः; यथा च सोमवंशसंख्यापूरणं कुर्वतो भगवतः भूभारावतरणाय स्वेच्छया वसुदेवगृहेऽवतारः । मृष्टि-
प्रजयप्रकरणेषु नारायण एव परमकारणतया प्रतिपाद्यत इति पूर्वमेवोक्तम् ॥

यत्पुनरथर्वशिरसि रुद्रेण स्वसर्वैश्वर्यं प्रपञ्चितम्, तत्, ॥सोऽन्तरादन्तरं प्राविशदिति परमा-
त्मप्रवेशदुक्तमिति श्रुत्यैव व्यक्तम् । ॥शास्त्रदृष्ट्या तूपदेशो वामदेववदिति सूत्रकारेणैवमादीना-
मर्थः प्रतिपादितः । यथोक्तं प्रह्लादेनापि—॥सर्वगतवादनन्तस्य स एवाहमवस्थितः । मत्तस्सर्व-
महं सर्वं मयि सर्वं सनातने ॥ इत्यादि । अत्र ॥सर्वगतवादनन्तस्येति हेतुरुक्तः; स्वशरीरभूतस्य सर्वस्य चिदचिद्वस्तुनः आत्मत्वेन सर्वगतः परमात्मा इति सर्वं शब्दाः सर्वशरीरं परमात्मा-
नमेवाभिदधतीत्युक्तम् । अतः अहमिति शब्दः स्वात्मप्रकारिणं परमात्मानमेवाचष्टे । अत इदमुच्यते—॥आत्मेत्येव तु गृह्णीयात्सर्वस्य तन्निष्पत्तेः इत्यादिना अहंप्रहणोपासनं वाक्यकारेण;
कार्यावस्थः कारणावस्थश्च स्थूलसूक्ष्मचिदचिद्वस्तुशरीरः परमात्मैवेति ॥सर्वस्य तन्निष्पत्ते-
रित्युक्तम् । ॥आत्मेति तूपगच्छन्ति प्राहयन्ति चेति सूत्रकारेण च ॥

महाभारते च ब्रह्मरुद्रसंवादे, ब्रह्मा रुद्रं प्रत्याह—॥तवान्तरात्मा मम च ये चान्ये

देहिसंज्ञिताः, इति रुद्रस्य, ब्रह्मणश्च, अन्येषां च देहिनां परमेश्वरो नारायणः अन्तरात्म-
तयाऽवस्थित इति ।

तथा तत्रैव— *विष्णुरात्मा भगवतो भवस्यामिततेजसः ।
तस्माद्भुज्यांसस्पर्शं स विषेहे महेश्वरः ॥ इति ॥
तत्रैव— *एतौ द्वौ विबुधश्रेष्ठौ प्रसादक्रोधजौ स्मृतौ ।
तदादर्शितपन्थानौ सृष्टिसंहारकारकौ ॥ इति ॥

अन्तरात्मतयाऽवस्थितनारायणदर्शितपथौ ब्रह्मरुद्रौ सृष्टिसंहारकार्यकरावित्यर्थः ॥

निमित्तोपादानयोस्तु भेदं वदन्तः वेदबाह्या एव स्युः, *जन्माद्यस्य यतः, *प्रकृ-
तिश्च प्रतिज्ञादृष्टान्तानुपरोधात् इत्यादिवेदवित्प्रणीतसूत्रविरोधात् । *सदेव सोम्येदमग्र
आसीदेकमेवाद्वितीयम्, *ब्रह्म वनं ब्रह्म स वृक्ष आसं द्यतो द्यावापृथिवी निष्ठतक्षुः;
ब्रह्माध्यतिष्ठद्भुवनानि धारयन्, *सर्वे निमेषा जज्ञिरे विद्मस्तः पुरुषादधि, *न तस्येशो
कश्चन तस्य नाम महद्यशः, *नेह नानाऽस्ति किञ्चन, *सर्वस्य वशो सर्वस्येशानः, *पुरुष
एवेदं सर्वम् यद्भूतं यच्च भव्यम् उतामृतत्वस्येशानः, *नान्यः पन्था अयनाय विद्यते,
इत्यादिसर्वश्रुतिगणविरोधाच्च ॥

इतिहासपुराणेषु च, सृष्टिप्रलयप्रकरणयोरिदमेव परतत्त्वमित्यवगम्यते । यथा
महाभारते—

*केन सृष्टमिदं सर्वं जगत् स्थावरजङ्गमम् । प्रलये च कमभ्येति तन्मे ब्रूहि पितामह ! ॥
इति पृष्टः, *नारायणो जगन्मूर्तिरनन्तात्मा सनातनः । इत्यादि च वदन्
*ऋषयः पितरो देवा महाभूतानि धातवः । जङ्गमाजमङ्गश्चैवं जगन्नारायणोद्भवम् ॥ इति च ॥

प्राच्योदीच्यदाक्षिणात्यपाश्चात्यसर्वशिष्टैः सर्वधर्मसर्वतत्त्वव्यवस्थायामिदमेव पर्याप्तमित्य-
विगानपरिगृहीतं ब्रह्मणं च पुराणम् *जन्माद्यस्य यत इति जगज्जन्मादिकारणं ब्रह्मेत्यवगम्यते,
तत् जन्मादिकारणं किमिति प्रश्नपूर्वकम्, *विष्णोस्सकाशादुद्भूतमित्यादिना ब्रह्मस्वरूप-
विशेषप्रतिपादनैकपरतया प्रवृत्तमिति सर्वसम्मतम् । तथा तत्रैव—

*प्रकृतिर्या मयाऽऽद्यता व्यक्तव्यक्तस्वरूपिणी । पुरुषश्चाप्युभावेतौ लीयते परमात्मनि ॥
परमात्मा च सर्वेषामाधारः परमेश्वरः । विष्णुनामा च वेदेषु वेदान्तेषु च गीयते ॥ इति ॥
सर्ववेदवेदान्तेषु सर्वैश्वर्यैः परमकारणतया अयमेव गीयत इत्यर्थः ॥ यथा, सर्वासु श्रुतिषु
केवलपरब्रह्मस्वरूपविशेषप्रतिपादनायैव प्रवृत्तो नारायणानुवाकः, तथेदं ब्रह्मणं च पुराणम्—
*सोहमिच्छामि धर्मज्ञ ! श्रोतुं त्वत्तो यथा जगत् । बभूव भूयश्च यथा महाभाग ! भविष्यति ॥
यन्मयं च जगत् ब्रह्मन् ! यतश्चैतच्चराचरम् । लीनमासीद्यथा यत्र लयमेष्यति यत्र च ॥

इति परं ब्रह्म किमिति प्रक्रम्य,

*विष्णोः सकाशादुदभूतं जगत्त्रैव च स्थितम् । स्थितिसंयमकर्ताऽसौ जगतोऽस्य जगच्च सः ॥
 *परः पराणां परमः परजात्माऽऽत्मसंस्थितः । रूपवर्णादिनिर्देशविशेषणविर्वाजितः ॥
 अपक्षयविनाशाभ्यां परिणामाद्भ्रजन्मभिः । वर्जितशक्यते वक्तुं यस्सदाऽस्तीति केचनम् ॥
 सर्वत्रासौ सः सः च वसः प्रत्रेति वै यतः । तत्रस्त वायुदेवेति विद्वद्भिः परिपठ्यते ॥
 तद्ब्रह्म परमं नित्यमजमक्षयमव्ययम् । एकस्वरूपं च सदा हेयाभावान्न निर्मलम् ॥
 तदेव सर्वमेवेतत् व्यक्ताव्यक्तस्वरूपवत् । तथा पुरुषरूपेण कालरूपेण च स्थितम् ॥

*स सर्वभूतप्रकृतिं विकारात् गुणादिदोषांश्च मुने ! व्यतीतः ।
 अतीतसर्वाविरणोऽखिलात्मा तेनाऽऽस्तृतं यद्भुवनान्तरगान् ॥
 समस्तकल्याणगुणात्मकोऽसौ स्वशक्तिलेशोद्धृतभूतवर्गः ।
 इच्छागृहीतप्रभिमतोरुदेहसंसाधिताशेषजगद्धितोऽसौ ॥
 तेजोबलैश्वर्यमहाबोधसुवीर्यशक्त्यादिगुणैकराशिः ।
 परः पराणां सकला न यत्र क्लेशादयस्सन्ति परावरेणो ॥
 स ईश्वरो व्यष्टिसमष्टिरूपो व्यक्तस्वरूपः प्रकटस्वरूपः ।
 सर्वेश्वरस्सर्वदृक् सर्ववेत्ता समस्तशक्तिः परमेश्वराख्यः ॥
 संज्ञायते येन तदस्तदोषं शुद्धं परं निर्मलमेकरूपम् ।
 संदृश्यते वाऽप्यधिगम्यते वा तद् ज्ञानमज्ञानमतोऽन्यदुक्तम् ॥

इति परब्रह्मस्वरूपविशेषनिर्णयायैव प्रवृत्तम् । अन्याति सर्वपुराणानि अन्यपराणि एतद-
 विरोधेन नेयानि । अन्यपरत्वं च तत्तदारम्भप्रकारैरवगम्यते । सवत्सिमा विरुद्धांशस्तामसन्वादा-
 नादरणीयः ॥ नन्वस्मिन्नपि

*सृष्टिस्थित्यन्तकरणं ब्रह्मविष्णुशिवात्मिकाम् । स संज्ञां याति भगवान् एक एव जनार्दनः ॥
 इति त्रिपूर्तिसाम्यं प्रतीयते । नैतदेवम्, *एक एव जनार्दन इति जनार्दनस्यैव ब्रह्माशिवादि-
 कृत्स्नप्रपञ्चतादात्म्यं विधियते; *जगच्च सः इति पूर्वाक्तमेव विवृणोति ।
 *रूपा सृजति चात्मानं विष्णुः पाल्यं च पाति च । उपसंह्रियते चान्ते संहर्ता च स्वयंप्रभुः ॥
 इति रूपात्वेनावस्थितं ब्रह्माणं सृज्यं च संहर्तारं संहार्यं च युगपरिनिर्दिश्य सर्वग्य
 विष्णुतादात्म्योपदेशात्, सृज्यसंहार्यभूताद्वस्तुनः रूपासंहर्त्रोः जनार्दनविभूतित्वेन विशेषो
 दृश्यते । जनार्दनविष्णुशब्दयोः पर्यायत्वेन, *ब्रह्मविष्णुशिवात्मिकामिति विभूतिमत एव
 स्वेच्छया लीलार्थं विभूत्यन्तर्भाव उच्यते । यथेदमनन्तरमेवोच्यते—

पृथिव्यापस्तथा जैजो वायुराकाश एव च । सर्वेन्द्रियान्तःकरणं पुरुषाख्यं हि यज्जगत् ॥
 स एव सर्वभूतात्मा विश्वरूपो यतोऽव्ययः । सर्गादिकं ततोऽस्यैव भूतस्थमुपकारकम् ॥

स एव सृज्यस्स च सर्गकर्ता स एव पात्यन्ति च पात्यते च ।

ब्रह्माद्यवस्थाभिरशेषमूर्तिविष्णुर्वरिष्ठो वरदो वरेण्यः ॥ इति ॥

अत्र सामानाधिकरण्यनिर्दिष्टं हेयमिश्रप्रपञ्चतादात्म्यं निरवद्यस्य, निर्विकारस्य, समस्तकल्याणगुणाकरस्य ब्रह्मणः कथमुपपद्यते ? इत्याशङ्क्य, *स एव सर्वभूतात्मा विश्वरूपो यतोऽव्ययः स्वयमेवोपपादयति । स एव—सर्वेश्वरेश्वरः परब्रह्मभूतो विष्णुरेव सर्वं जगदिति प्रतिज्ञाय *सर्वभूतात्मा विश्वरूपो यतोऽव्यय इति हेतुरुक्तः; सर्वभूतानामयमात्मा विश्वशरीरो यतोऽव्ययः इत्यर्थः । वक्ष्यति च *तत्सर्वं वै हरेस्तनुरिति । एतदुक्तं भवति—अस्य अव्ययस्यापि परस्य ब्रह्मणो विष्णोः विश्वशरीरतया तादात्म्यमविरुद्धमिति । आत्मशरीर-योश्च स्वभावाः व्यवस्थिता एव ॥

एवंभूतस्य सर्वेश्वरस्य विष्णोः प्रपञ्चान्तभूतनियाम्यकोटिनिविष्टब्रह्मादिदेव-तिर्यङ्मनुष्येषु तत्तत्समाश्रयणीयत्वाय स्वेच्छावतारः पूर्वोक्तः; तदेतत् ब्रह्मादीनां भावना-त्रयान्वयेन कर्मवशयत्वम्, भगवतः परब्रह्मभूतस्य वासुदेवस्य निखिलजगदुपकाराय स्वेच्छया स्वेनैव रूपेण देवादिष्ववतार इति च षष्ठोऽंशे शुभाश्रयप्रकरणे सुव्यक्तमुक्तम् । अस्य देवादि-रूपेणावतारेष्वपि न प्राकृतो देह इति महाभारते *न भूतसंघसंस्थानो देहोऽस्य परमात्मनः, इति प्रतिपादितः । श्रुतिश्च *अजायमानो बहुधा विजायते । तस्य धीराः परिजानन्ति योनिस्, इति । कर्मवशयानां ब्रह्मादीनामनिच्छतामपि तत्तत्कर्मानुगुणप्रकृतिपरिणामरूपभूतसंघसंस्थान-विशेषदेवादिशरीरप्रवेशरूपं जन्म अवर्जनीयम्; अयं तु सर्वेश्वरस्तस्यसंकल्पो भगवान् एवंभूत-शुभेतरजन्माकुर्वन्नपि स्वेच्छया स्वेनैव निरतिशयकल्याणरूपेण देवादिषु जगदुपकाराय बहुधा जायते; तस्यैतस्य शुभेतरजन्माकुर्वतोऽपि स्वकल्याणगुणानन्त्येन बहुधा योनिस्—बहुविधजन्म, धीराः—धीमतामग्रेसराः जानन्तीत्यर्थः ॥

तदेतन्निखिलजगन्निमित्तोपादानभूतात् *जन्माद्यस्य यतः, *प्रकृतिश्च प्रतिज्ञा-दृष्टान्तानुपरोधात् इत्यादिसूत्रैः प्रतिपादितात् परस्मात् ब्रह्मणः परमपुरुषादन्यस्य कस्य-चित् परत्वम्- *परमतस्सेतन्मानसबन्धभेदव्यपदेशेभ्यः, इत्याशङ्क्य, *सामान्यात्, *बुद्धचर्यः पादवत्, *स्थानविशेषात् प्रकाशादिवत्, *उपपत्तेश्च, *तथाऽन्यप्रतिषेधात्, *अनेन सर्वगतत्वमायामशब्दादिभ्यः—इति सूत्रकारः स्वयमेव निराकरोति ।

मानवे च शान्ने—*प्रादुरासीत्तमोनुदः, *सिसृक्षुर्विधाः प्रजाः, *अप एव सस-र्जादो तासु वीर्यमपासृजत्, *तस्मिन् जज्ञे स्वयं ब्रह्मा इति ब्रह्मणो जन्मश्रवणात् क्षेत्रज्ञ-त्वमेवावगम्यते । तथा च स्रष्टुः परमपुरुषस्य तद्विसृष्टस्य च ब्रह्मणः *अयनं तस्य ताः पूर्वं तेन नारायणस्मृतः, *तद्विसृष्टस्स पुरुषो लोके ब्रह्मेति कीर्त्यते इति नामनिर्देशाच्च ॥

तथा वैष्णवे पुराणे, हिरण्यगर्भादीनां भावनात्रयान्वयादशुद्धत्वेन शुभाश्रयत्वा-नर्हत्वोपपादनात् क्षेत्रज्ञत्वं निश्चीयते ।

एतदुक्तं भवति । समभिध्याहृतपदान्तरवाच्यान्वययोग्यमेवेतरपदप्रतिपाद्यमित्यन्वि-
ताभिधायिपदसंघातरूपवाक्यश्रवणसमनन्तरमेव प्रतीयते । तच्च स्वर्गसाधनरूपम् । अतः
क्रियावत् अनन्यार्थताऽपि विरोधादेव परित्यक्तेति । अत एव गङ्गायां घोष इत्यादौ घोष-
प्रतिवासयोग्यार्थोपस्थापनपरत्वं गङ्गापदस्याश्रीयते; प्रथमं गङ्गापदेन गङ्गार्थस्मृत इति,
गङ्गापदार्थस्य पेयत्वं न वाक्यार्थान्वयी भवति । एवमत्रापि यजेतेत्येतावन्मात्रश्रवणे कार्य-
मनन्त्यर्थं स्मृतमिति वाक्यार्थान्वयसमये कार्यस्यानन्यार्थता नावतिष्ठते । कार्याभिधायिपद-
श्रवणवेलायां प्रथमं कार्यमनन्यार्थं प्रतीतमित्येतदपि न संगच्छते; व्युत्पत्तिकाले गवानयनादि-
क्रियाया दुःखरूपायाः इष्टविशेषसाधनतयैव कार्यं ताप्रतीतेः । अतः नियोगस्य पुरुषानुकूलत्वं
सर्वलोकविरुद्धम् । नियोगस्य सुखरूपपुरुषानुकूलतां वदतः स्वानुभवविरोधश्च । *कारीर्या
वृष्टिकामो यजेतेत्यादिषु सिद्धेऽपि नियोगे वृष्ट्यादिसिद्धिनिमित्तस्य वृष्टिव्यतिरेकेण नियोगस्या-
नुकूलता नानुभूयते । यद्यप्यस्मिन् जन्मनि वृष्ट्यादिसिद्धेरनियमः; तथाऽप्यनियमादेव
नियोगसिद्धिरवश्याश्रयणीया; तस्मिन्ननुकूलतापर्यायमुखानुभूतिर्न विद्यते; एवमुक्तरीत्या ३ ति-
साध्येष्टवातिरेकि कृत्युद्देश्यत्वं न दृश्यते ।

कृतिं प्रति शेषित्वं कृत्युद्देश्यत्वमिति चेत्; किमिदं शेषित्वम्, किं च शेषत्वमिति
वक्तव्यम् । कार्यप्रतिसंबन्धी शेषः, तत्प्रतिसंबन्धित्वं शेषित्वमिति चेत्; एवं तर्हि कार्य-
त्वमेव शेषित्वमित्युक्तं भवति; कार्यत्वमेव हि विचार्यते । परोद्देशप्रवृत्तकृतिव्याप्यहृत्वं
शेषत्वमिति चेत्, कोऽयं परोद्देशो नामेति; अयमेव हि विचार्यते । उद्देश्यत्वं नाम ईप्सित-
साध्यत्वमिति चेत्; किमीप्सितत्वम् ? कृतिप्रयोजनत्वमिति चेत्; पुरुषस्य कृत्यारम्भप्रयो-
जनमेव हि कृतिप्रयोजनम्; स चेच्छाविषयः कृत्यधीनात्मलाभ इति पूर्वोक्त एव ॥

अयमेव हि सर्वत्र शेषशेषिभावः—परगतातिशयाधानेच्छया उपादेयत्वमेव यस्य
स्वरूपम् स शेषः; परःशेषी । फलोत्पत्तिच्छया यागादेः तत्प्रयत्नस्य च उपादेयत्वम्,
यागादिसिद्धीच्छया अन्यत्सर्वनुपादेयम् । एवं गर्भदासादीनामपि पुरुषविशेषातिशयाधानेच्छया
उपादेयत्वमेव स्वरूपम् । एवम्, ईश्वरगतातिशयाधानेच्छया उपादेयत्वमेव चेतनाचेतनात्मकस्य
नित्यस्थानित्यस्य च सर्वस्य वस्तुनः स्वरूपमिति सर्वमीश्वरशेषभूतम्, सर्वस्य चेश्वरःशेषीति
*सर्वस्य वशो सर्वस्थेशानः, *पति विश्वस्य इत्याद्युक्तम् । *कृतिसाध्यं प्रधानं यत्तत्कार्य-
मभिधीयते इत्ययमर्थः श्रद्धधानेष्ट्वेव शोभते ॥

अपि च *स्वर्गकामो यजेतेत्यादिषु लकारवाच्यकर्तृविशेषसमर्पणपराणां स्वर्ग-
कामादिपदानां नियोज्यविशेषसमर्पणपरत्वं शब्दानुशासनविरुद्धं केनावगम्यते ? साध्य-
स्वर्गविशिष्टस्य स्वर्गसाधने कर्तृत्वान्वयो न घटते, इति चेत्; नियोज्यत्वान्वयोऽपि न घटत
इति हि स्वर्गसाधनत्वनिश्चयः; स तु शास्त्रसिद्धे कर्तृत्वान्वये स्वर्गसाधनत्वनिश्चयः क्रियते ।

यथा भोक्तुकामो देवदत्तगृहं गच्छेदित्युक्ते भोजनकामस्य देवदत्तगृहगमने कर्तृत्वश्रवणादेव प्रागज्ञातमपि भोजनसाधनत्वं देवदत्तगृहगमनस्यावगम्यते; एवमत्रापि भवति । न क्रियान्तरं प्रति कर्तृतया श्रुतस्य क्रियान्तरे कर्तृत्वकल्पनं युक्तम् । यजेतेति हि यागकर्तृतया श्रुतस्य बुद्धौ कर्तृत्वकल्पनं क्रियते, बुद्धेः कर्तृत्वकल्पनमेव हि नियोज्यत्वम् । यथोक्तम्—*नियोज्यस्स च कार्यं यस्स्वकीयत्वेन बुद्धयते, इति । यष्टृत्वानुगुणं तद्बुद्धृत्वमिति चेत्; देवदत्तः पचेदिति पाककर्तृतया श्रुतस्य देवदत्तस्य, पाकार्थगमनं पाकानुगुणमिति, गमने कर्तृत्वकल्पनं न युज्यते ॥

किञ्च; लिङ्गादिशब्दवाच्यं स्थायिरूपं किमित्यपूर्वमाश्रीयते ? स्वर्गकामपदसमभिव्याहारानुपपत्तेरिति चेत्; काऽत्रानुपपत्तिः ? सिषाद्यधिषितस्वर्गो हि स्वर्गकामः; तस्य स्वर्गकामस्य कालान्तरभाविस्वर्गसिद्धौ क्षणभङ्गिनी यागादिक्रिया न समर्थति चेत्; अनाप्रातवेदसिद्धान्तानामियमनुपपत्तिः । सर्वैः कर्मभिराराधितः परमेश्वरः भगवान् नारायणः तत्तद्विष्टं फलं ददातीति वेदविदो वदन्ति ॥ यथाऽऽहुः वेदविदशेसराः द्रमिडाचार्याः—*फलसंबिभन्तसया कर्मभिरात्मानं पिप्रैषन्ति स प्रीतोऽलं फलायेति शास्त्रमयं देति । फलसंबन्धेच्छया कर्मभिः यागदानहोमादिभिः; इन्द्रारिदेवतामुखेन तत्तदन्तर्यामिरूपेणावस्थितमिन्द्रादिशब्दवाच्यं परमात्मानं भगवन्तं वायुदेवमारिराधयिषन्ति; स हि कर्मभिराराधितः तेषामिष्टानि फलानि प्रयच्छतीत्यर्थः ।

तथा च श्रुतिः—*इष्टापूर्तं बहुधा जातं जायमानं विश्वं विभर्ति भुवनस्य नाभिः; इति; इष्टापूर्तमिति सकलश्रुतिस्मृतिचोदितं कर्मोच्यते । तत्, विश्वं विभर्ति—इन्द्राग्निवरुणादिसर्वदेवतासंबन्धितया प्रतीयमानम्, तत्तदन्तरात्मतया अवस्थितः परमपुरुषः स्वयमेव विभर्ति—स्वयमेव स्वीकरोति । भुवनस्य नाभिः—ब्रह्माक्षत्रादिसर्ववर्णपूर्णस्य भुवनस्य धारकः; तैस्तैः कर्मभिराराधितः तद्विष्टफलप्रदानेन भुवनानां धारक इति नाभिरित्युक्तः ॥

अग्निवायुप्रभृतिदेवतान्तरात्मतया तत्तच्छब्दाभिधेयः अयमेवेत्याह—*तदेवाग्निस्तद्वायुस्तत्सूर्यस्तदु चन्द्रमाः; इति ॥ यथोक्तं भगवता—

*यो यो यां यां तनुं भक्तश्श्रद्धयाऽर्चतुमिच्छति । तस्य तस्याचलां श्रद्धां तामेव विदधाम्यहम् ॥ स तथा श्रद्धया युक्तस्तस्याऽऽराधनमीहते । लभते च ततः कामान् मयैव विहितात् हि तात् ॥

यां यां तनुम्—इन्द्रादिदेवताविशेषाः तत्तदन्तर्यामितया अवस्थितस्य भगवतः तनवः शरीराणीत्यर्थः । *अहं हि सर्वयज्ञानां भोक्ता च प्रभुरेव च, इत्यादि; प्रभुरेव चेति—सर्वफलानां प्रदाता चेत्यर्थः ॥ यथा च—*यज्ञं स्वमिज्यसे नित्यं सर्वदेवमयाच्युत ! *यैस्वधर्मपरैर्नाथ ! नरैराराधितो भवान् ! ते तरन्त्यखिलास्मेताम् मायामात्मविमुक्तये ॥ इति । सेतिहासपुराणेषु सर्वेष्वेव वेदेषु सर्वाणि कर्माणि सर्वेश्वराराधनरूपाणि, तैस्तैः कर्मभिराराधितः

पुरुषोत्तमः तत्तद्विष्टफलं ददातीति तत्र तत्र प्रपञ्चितम् ।

एवमेव हि सर्वज्ञं सर्वशक्तिं सर्वेश्वरं भगवन्तस्मिन् प्रादिदेवतान्तर्यामिण्येषेण यागदानहोमादिवेदोदितसर्वकर्मणः भोक्तारम् सर्वफलानां प्रदातारं च सर्वशिश्रुवयो वदन्ति—
 *चतुर्होतारो यत्र संपदं गच्छन्ति देवैः, इत्याद्याः । चतुर्होतारः— यज्ञः, यत्र— परमात्मनि देवेष्वन्तर्यामितयाऽवस्थिते, देवैः संपदं गच्छन्ति—देवैः संबन्धं गच्छन्तीत्यर्थः । अन्तर्यामिरूपेण—
 अवस्थितस्य परमात्मनश्शरीरतयाऽवस्थितानामिन्द्रादीनां आगामिसंबन्ध इत्युक्तं भवति ।
 यथोक्तं भगवता—*भोक्तारं यज्ञतपसां सर्वलोकमहेश्वरमिति । तस्मादाभ्यादिदेवतान्तर्यामि-
 भूतपरमपुरुषाधाराराधनभूतानि सर्वाणि कर्मणि, स एव चाभिलक्षितप्रदाकीति, किमत्रापूर्वेण व्युत्पत्तिपथदूरवतिना वाच्यतयाऽभ्युपगतेन कल्पितेन वा प्रयोजनम् ? एवं च सति लिङ्गादेः
 कर्तृव्यापारसाध्यतां व्युत्पत्तिसिद्धां लिङ्गादयोऽभिदधतीति न किञ्चिदनुपपन्नम् । कर्तृवर्चिनां
 प्रत्ययानां प्रकृत्यर्थस्य कर्तृव्यापारसंबन्धप्रकारो हि वाच्यः; भूतवर्तमानताविमन्ये वदन्ति;
 लिङ्गावयस्तु कर्तृव्यापारसाध्यतां वदन्ति ।

अपि च, कामिनः कर्तव्यतया कर्म विधाय कर्मणो देवताराधनरूपताम् तद्द्वारेण फलसिद्धिं च तत्तत्कर्मविधिवाक्यायेव वदन्ति, *वायव्यं श्वेतमालभेत भूतकामो वायुर्व क्षेपिष्ठा देवता वायुमेव स्वेन भागधेयेनोपधावति स एवैवं भूतिं गमयतीत्यादीनि । नात्र फलसिद्धिचतुःपत्तिः काऽपि दृश्यते इति फलसाधनत्वावगतिरौपादानिकीत्यपि न सङ्गच्छते; विध्यपेक्षितं यागादेः फलसाधनत्वप्रकारं वाक्यशेष एव बोधयतीत्यर्थः । अतएव द्वाहात्म्याय नापगुरेत इत्यत्र अपगोरणनिषेधविधिपरवाक्यशेषे श्रूयमाणं निषेधस्यापगोरणस्य एव दानना-
 साधनत्वं निषेधविध्युपयोगीति हि स्वीक्रियते । अत्र पुनः कामिनः कर्तव्यतया विहितस्य यागादेः काम्यस्वर्गादिनाधनत्वप्रकारं वाक्यशेषावगनमनादित्य, किमनुपादानेन यथादेः फलसाधनत्वं परिकल्प्यते ? *हिरण्यनिधिसपवरके निधाय यत्त्वे को प्रदातिपुष्टः कृपणं जनम्, इति श्रूयते; तदेतत् पुस्मासु दृश्यते ॥

शतयातनासाधनत्वमपि नाहृष्टद्वारेण, चोदितान्यनुत्पिष्टतः विहितं कर्माभ्युत्त-
 निन्दितानि च कर्तव्यं सर्वाणि सुखानि दुःखानि च परमपुरुषानुग्रहनिष्ठाभ्यामेव भवन्ति ।
 *एष ह्येवानन्दयाति, *अथ सोऽभयं गतो भवति, *अथ तस्य भयं भवति, *सर्वदात्ममानः
 पवते, भीषोदेति सूर्यः, भीषस्मादग्निश्चेन्द्रश्च, मृत्युधावति पञ्चम इति, *एतस्य वा अक्षरस्य
 प्रशान्तने गार्गी सूर्याचन्द्रमसौ विद्युतौ तिष्ठतः, *एतस्य वा अक्षरस्य प्रशान्तने गार्गी ददन्ते
 मनुज्यः प्रशंसन्ति यजमानं देवाः दर्वी पितरो अन्वायत्ताः, इत्याद्येकविधाः श्रुतयस्सन्ति ।
 यथोक्तं द्रमिडभाष्ये—*तस्याज्ञया धावति वायुः नष्टस्त्वदन्ति तेन च कृतमीमानो जन्मभयाः

समदा इव भेषजविलापितं कुर्वन्ति, इति, *तत्संकल्पलिङ्गन्धना ह्रीमे लोकाः न च्यवन्ते न स्कुटन्ते स्वशासनानुवर्तितं ज्ञात्वा कारुण्यात् स भगवान् वधयेत् विद्वान् कर्मदक्षः इति च ।

परमपुरुषवयाथात्म्यज्ञानपूर्वकं तदुपासनादिविहितकर्मानुष्ठायिनः तत्प्रसादात्तत्प्राप्तिपर्यन्तानि सुखानि अभयं च यथाधिकारं भवन्ति । तज्ज्ञानपूर्वकं तदुपासनादि विहितं कर्म-कुर्वतः निन्दितानि च कुर्वतः तन्निग्रहादेव तदप्राप्तिपूर्वकार्परमितदुःखानि भयं च भवन्ति । यथोक्तं भगवता *नियतं कुरु कर्म त्वं कर्म उयायो हू दर्मणः, इत्यादिना कृत्स्नं कर्म ज्ञानपूर्वक-मनुष्ठेयं दिधाय, *मयि सर्वाणि कर्माणि सन्यस्येति सर्वस्य कर्मणः स्वाराधनताम्, आत्मनां स्वनियाम्यतां च प्रतिपाद्य,

*ये मे सतमिदं नित्यमनुतिष्ठन्ति मानवाः । श्रद्धावन्तोऽनसूयन्तो मुच्यन्ते तेऽपि कर्मभिः ॥
ये त्वेतदभ्यसूयन्तोः नानुतिष्ठन्ति मे मतम् । सर्वज्ञानविमूढास्तां विद्धि नष्टान्चेतसः ॥
इति स्वाज्ञानुवर्तितः प्रशस्य विपरीताम् विन्देद्य पुनरपि स्वाज्ञानुपालनमकुर्वताभासुर-प्रकृत्यन्तर्भावमभिधाय अधमा गतिश्चोक्ता—

*तानहं द्विषतः क्रूरां संसारेषु नराधमान् । क्षिपाम्यज्जन्मशुभानासुरीष्वेव योनिषु ॥

आसुरीं योनिमापन्ना मूढा जन्मनि जन्मनि ।

मामप्राप्यैव कौन्तेय ! ततो यान्त्यधमां गतिम् ॥ इति ।

*सर्वकर्माण्यपि सदा कुर्वाणो मद्व्यपाश्रयः । मत्प्रसादादवाप्नोति शाश्वतं पदमव्ययम् ॥
इति च स्वाज्ञानुवर्तिनां शाश्वतं पदं चोक्तम् । अश्रुतवेदान्तानां कर्मण्यश्रद्धा मा भूदिति देवताधिकरणेऽतिवादाः कृताः, कर्ममात्रे यथा श्रद्धा स्यादिति सर्वभेकशास्त्रमिति वेद-चित्सिद्धान्तः ॥

तस्यैतस्य परस्य ब्रह्मणो नारायणस्य अपरिच्छेद्यज्ञानानन्दामलत्वस्वरूपवत्, ज्ञान-शक्तिबलैश्वर्यवीर्यतेजःप्रभृत्यनवधिकातिशयासंख्येयकल्याणगुणवत्, स्वसंकल्पप्रवर्त्यस्वेतर-समस्तचिदचिद्वस्तुजातवत्, स्वाभिमतस्वानुरूपैकरूपदिव्यरूप-तदुचितनिरतिशयकल्याण-विधिधानन्तभूषण-स्वशक्तिसदृशपरिमितानन्ताश्रयानानाविधायुध- स्वाभिमतस्वानुरूपस्वरूप-रूपगुणविभवैश्वर्यशीलाद्यनवधिकमहिमसहिष्णी-स्वानुरूपकल्याणज्ञानक्रियाद्यपरिमेयगुणानन्त-परिजनपरिच्छेद-स्वोचितनिखिलभोग्यभोगोपकरणद्यनन्तमहाविभवावाङ्मनरुगोचरस्वरूप-स्वभावदिव्यस्थानादिनित्यतानिरदद्यतागोचराश्च सहस्रसः श्रुत्यसस्तन्-वेदाहमेतं पुरुषं महान्तम्, आदित्यवर्ण तमसः परस्तात्, *य एषोऽन्तरादित्ये हिरण्मयः पुरुषः...तस्य यथा कर्पासं पुण्डरीकमेवशक्षिणी, *स य एषोऽन्तर्हृदय आकाशः, तस्मिन्नयं पुरुषो मनोमयः; अमृतो हिरण्मयः । मनोमय इति मनसैव विशुद्धेन गृह्यत इत्यर्थः । *सर्वे निमेषा जज्ञिरे चिद्युतः पुरुषादधि-विद्युद्वर्णात् पुरुषादित्यर्थः । *नीलतोयदमध्यस्था विद्युल्लेखेव भास्वरा-

मध्यस्थनीलतोयदा विद्युत्लेखेव; सेयं दहरपुण्डरीकमध्यस्थाकाशवर्तिनी वद्विशिखा स्वान्तनिहितनीलतोयदाभरमात्मस्वरूपा स्वान्तनिहितनीलतोयदा विद्युदिवभाती-
त्यर्थः । *मनोमयः प्राणशरीरो भारूपसत्यकामस्सत्यसङ्कल्प आकाशात्मा सर्वकर्म
सर्वकामस्सर्वगन्धस्सर्वरसस्सर्वभिदमभ्यात्तोऽवाक्यनादरः, *माहारजतं वासः, इत्याद्याः ।
*अस्थेशाना जगतो विष्णुपत्नी, *ह्रीश्च ते लक्ष्मीश्च पत्न्यौ, *तद्विष्णोः परमं पदं सदा
पश्यन्ति सूरयः, *क्षयन्तमस्य रजसः पराके, *यदेकमव्यक्तमनन्तरूपं विश्वं पुराणं तमसः
परस्मात्, *यो वेद निहितं गुहायां परमे व्योमन्, *यो अस्याध्यक्षः परमे व्योमन्, *तदेव
भूतं तदु भव्यमा इदं तदक्षरे परमे व्योमन्, इत्याद्विश्रुतिशतनिश्रुतोऽयमर्थः ॥

*तद्विष्णोः परमं पदमिति विष्णोः—परस्य ब्रह्मणः परमं पदं सूरयः सदा पश्यन्ति
इति वचनात्, सर्वकालदर्शनवन्तः परिपूर्णज्ञानाः केचन सन्तीति विज्ञायते । ये सूरयः ते
सदा पश्यन्तीति वचनव्यक्तिः, ये सदा पश्यन्ति, ते सूरय इति वा । उभयपक्षेऽप्यनेक
विधानं न संभवतीति चेन्न; अप्राप्तत्वात् सर्वस्य सर्वविशिष्टं परमं स्थानं विधीयते । यथोक्तम्
*तद्गुणास्तु विधीयेरन्नविभागद्विधानार्थं न चेदन्त्येन शिष्टः, इति । यथा *यदाग्नेयोऽ-
ष्टाकपालः, इत्यादिकर्मविधौ कर्मणो गुणानां चाप्राप्तत्वेन सर्वगुणविशिष्टं कर्म विधीयते;
तथाऽत्रापि सूरिभिस्सदा दृश्यत्वेन विष्णोः परं स्थानमप्राप्तं प्रतिपादयतीति न कश्चिद्विरोधः ।

करणमन्त्राः क्रियमाणानुवादिनः स्तोत्रशस्त्ररूपाः जपादिषु विनियुक्ताश्च प्रकरण-
पठिताश्चप्रकरणपठिताश्च स्वायं सर्वं यथावस्थितमेव अप्राप्तमविरुद्धं ब्राह्मणवद्बोधयन्तीति हि
वैदिकाः । (प्रगीतमन्त्रसाध्यगुणिनिष्ठगुणाभिधानं स्तोत्रम्; अप्रगीतमन्त्रसाध्यगुणिनिष्ठगुणा-
भिधानं शस्त्रम् ।) विनियुक्तार्थप्रकाशिनां च देवतादिष्वप्राप्ताविरुद्धगुणविशेषप्रतिपादनं
विनियोगानुगुणमेव । नेयं श्रुतिमुक्तजनविषया, तेषां सदादर्शनानुपपत्तेः; नापि मुक्तप्रवाह-
विषया, *सदा पश्यन्तीत्येकैककर्तृविषयतया प्रतीतेः श्रुतिभङ्गप्रसङ्गात्; मन्त्रार्थवादगता ह्यर्थाः
कार्यपरत्वेऽपि सिद्धचन्तीत्युक्तम्; किं पुनः सिद्धवस्तुन्येव तात्पर्यं व्युत्पत्तिसिद्ध इति
सर्वमुपपन्नम् ॥

ननु चात्र *तद्विष्णोः परमं पदमिति परस्वरूपमेव परमपदशब्देनाभिधीयते,
*समस्तहेयरहितं विष्ण्वाख्यं परमं पदम्, इत्यादिष्वव्यतिरेकदर्शनात् । नैवम्; *क्षयन्तमस्य
रजसः पराके, *तदक्षरे परमे व्योमन्, *यो अस्याध्यक्षः परमे व्योमन्, *यो वेद निहितं
गुहायां परमे व्योमन् इत्यादिषु परस्थानस्यैव दर्शनात्, *विष्णोः परमं पदमिति व्यतिरेक-
निर्देशाच्च । *विष्ण्वाख्यं परमं पदमिति विशेषणात् अन्यदपि परमं पदं विद्यत इति तेनैव
ज्ञायते । तदिदं परं स्थानं सूरिभिस्सदा दृश्यत्वेन प्रतिपाद्यते ॥

एतदुक्तं भवति—क्वचित् परस्थानं परमपदशब्देन प्रतिपाद्यते; क्वचित् प्रकृति-
विद्युक्तात्मस्वरूपम्; क्वचित् भगवतस्स्वरूपम् । *तद्विष्णोः परमं पदमिति परस्थानम्;

*सर्गस्थित्यन्तकालेषु त्रिधैवं संप्रवर्तते । गुणप्रवृत्त्या परमं पदं तस्यागुणं महत् ॥ इत्यत्र प्रकृतिवियुक्तात्मस्वरूपम्; *समस्तहेयरहितं विष्ण्वाख्यं परमं पदम्, इत्यत्र भगवतस्स्वरूपम् । त्रीण्यप्येतानि परमप्राप्यत्वेन परमपदशब्देन प्रतिपाद्यन्ते । कथं त्रयाणां परमप्राप्यत्वमिति चेत् ? भगवतस्स्वरूपं परमप्राप्यत्वादेव परमं पदम्; इतरयोरपि भगवत्प्राप्तिगर्भत्वादेव परमपदत्वम् । सर्वकर्म(बन्ध)विनिमुक्तात्मस्वरूपावाप्तिः भगवत्प्राप्तिगर्भा *त इमे सत्याः कामा अनृतापिधानाः इति भगवतो गुणगणस्य तिरोधायकत्वेन अनृतशब्देन स्वकर्मणः प्रतिपादनात् । अनृतरूपतिरोधानं क्षेत्रज्ञकर्मैति कथमवगम्यते इति चेत्;

*अविद्या कर्मसंज्ञाऽन्या नृतीया शक्तिरिष्यते । यया क्षेत्रज्ञशक्तिः सा वेष्टिता नृप ! सर्वगा ॥ संसारतापानखिलानवाप्नोत्यतिसन्ततात् । तया तिरोहितत्वाच्च, इत्यादिवचनात् । परस्थान-प्राप्तिरपि भगवत्प्राप्तिगर्भेवेति सुद्व्यक्तम् ।

*क्षयन्तमस्य रजसः पराके इति रजशब्देन त्रिगुणात्मिका प्रकृतिरुच्यते, केवलस्य रजसोऽनवस्थानात्; इमां त्रिगुणात्मिकां प्रकृतिमतिक्रम्य स्थिते स्थाने क्षयन्तं-वसन्तम् इत्यर्थः । अनेन त्रिगुणात्मकात् क्षेत्रज्ञस्य भोग्यभूताद्वस्तुनः परस्तात् विष्णोर्वासिस्थानमिति गम्यते । *वेदाहमेतं पुरुषं महान्तम्, आदित्यवर्णं तमसः परस्तात्, इत्यत्रापि तमशब्देन सैव प्रकृतिरुच्यते, केवलस्य तमसः अनवस्थानादेव । *रजसः पराके क्षयन्तम् इत्यनेनैक-वाक्यत्वात्, तमसः परस्तात् वसन्तं महान्तमादित्यवर्णं पुरुषमहं वेदेत्ययमर्थोऽवगम्यते । *सत्यं ज्ञानमनन्तं ब्रह्म, यो वेद निहितं गुहायां परमे व्योमत्, *तदक्षरे परमे व्योमत्, इति तत् स्थानमविकाररूपं परमव्योमशब्दाभिधेयमिति च गम्यते, *अक्षरे परमे व्योमन्नित्यस्य स्थानस्याक्षरत्वश्रवणात् क्षररूपादित्यमण्डलादयः न परमव्योमशब्दाभिधेयाः । *यत्र पूर्वं साध्यास्सन्ति देवाः, *यत्रर्षयः प्रथमजा ये पुराणाः, इत्यादिषु च त एव सूरय इत्यव-गम्यते । *तद्विप्रासो विपन्यवो जागृवांसस्समिन्धते, विष्णोर्यत्परमं पदम्, इत्यत्रापि विप्रासः-मेधाविनः, विपन्यवः-स्तुतिशीलाः, जागृवांसः-अस्खलितज्ञानाः; त एवास्खलित-ज्ञानाः, तत् विष्णोः परमं पदं सदा स्तुवन्तस्समिन्धते-इत्यर्थः ॥

एतेषां परिजनस्थानादीनाम् *सदेव सोम्येदमग्र आसीदित्यत्र ज्ञानबलै-श्र्यादिकल्याणगुणगणवत्, परब्रह्मस्वरूपान्तर्भूतत्वात्; सदेव एकमेव द्वितीयमिति ब्रह्मान्तर्भावोऽवगम्यते । एषामपि कल्याणगुणैकदेशत्वादेव, *सदेव सोम्येदमग्र आसीदित्यत्र इदमिति शब्दस्य कर्मवश्यभोक्तृवर्गमिश्रत-द्भोग्यभूतप्रपञ्चविषयत्वाच्च, *सदा पश्यन्ति सूरय इति सदादर्शित्वेन च तेषां कर्मवश्यानन्तर्भावात्, *अपहृतपाप्मा इत्यादि *अपि-पासः इत्यन्तेन स्वलीलोपकरणभूतत्रिगुणात्मकप्रकृतिप्राकृततत्संपृष्टपुरुषगतं हेयस्वभावं सर्वं

प्रतिविध्य, *सत्यकाम इत्यनेन स्वभोग्यभोगोपकरणजातस्य सर्वस्य नित्यता प्रतिपत्तिरिति । सत्याः कामाः यस्यासौ—सत्यकामः; काम्यन्त इति—कानाः । तेन परेण ब्रह्मणा स्वभोग्य-तदुपकरणादयः स्वाभिमतया ये काभ्यन्ते ते सत्याः—नित्या इत्यर्थः । अन्यस्य लोपोप-करणस्यापि वस्तुनः प्रमाणसंबन्धयोग्यत्वे सत्यपि विकारास्पदत्वेनास्थिरत्वान्, तद्विपरितं स्थिरत्वमेपां सत्यपदेनोच्यते; *सत्यसंकल्प इति, एतेषु भोग्यतदुपकरणादिषु नित्येषु निरति-शयेष्वनन्तेषु सत्वपि अपूर्वाणामपरिमितानामर्थानामपि संकल्पयात्रेण सिद्धिं वदति । एषां च भोगोपकरणानां लोपोपकरणानां चेतनानामचेतनानां स्थिराणामस्थिराणां च तत्संकल्पयत्स्वरूपस्थितिप्रवृत्तिभेदादि सर्वं वदति *सत्यसंकल्प इति ॥

इतिहासपुराणयोः वेदोपबृंहणयोश्चायमर्थ उच्यते—

*तौ तु मेधाविनौ दृष्ट्वा वेदेषु परिनिष्ठितौ । वेदोपबृंहणार्थाय तादृशमह्यत प्रभुः ॥

इति वेदोपबृंहणतया प्रारब्धे श्रीरामायणे—

*व्यक्तमेव महायोगी परमात्मा सनातनः । अनादिमध्यनिधने महतः परमो महान् ॥

तमसः परमो धाता शङ्खचक्रगदाधरः । श्रीवत्सवक्षा नित्यश्रीरज्यशशाश्वतो ध्रुवः ॥

*शरा नानाविधाश्चापि धनुरायतविग्रहम् । अन्वगच्छन्त काकुत्स्थं सर्वे पुरुषविश्रहाः ।

*विवेश वैष्णवं धाम सशरीरस्सहानुगः ।

श्रीमति वैष्णवे पुराणे—

*समस्ताश्शक्तयश्चैता नृप ! यत्र प्रतिष्ठिताः । तद्विश्वरूपवैखण्यं रूपमस्यद्वरेमंहत् ॥

*मूर्तं ब्रह्म महाभाग ! सर्वब्रह्ममयो हरिः ।

*नित्यैवैषा जगन्माता विष्णोश्श्रीरनपायिनी । यथा सर्वगतो विष्णुस्तथैवेयं द्विजोत्तम ! ॥

*देवत्वे देवदेहेयं मनुष्यत्वे च मानुषी । विष्णोर्देहानुरूपां वै करोत्येषाऽऽत्मनरतनुम् ॥

*एकान्तिनस्सदा ब्रह्मध्यायिनो योगिनो हि ये । तेषां तत्परमं स्थानं यद्द्वै पश्यन्ति सूरयः ॥

*कलामुहूर्तादिमयश्च कालो न यद्विभूतेः परिणामहेतुः ॥

महाभारते च—*दिव्यं स्थानमजर चाप्रमेयं दुविज्ञेयं चागमैर्गन्मयद्य(माद्यम्) ।

गच्छ प्रभो ! रक्ष चास्मात् प्रपन्नात् कल्पेकल्पे जायमानस्सदमूर्त्या ॥

*कालस्संपच्यते तत्र न कालस्तत्र वै प्रभुः । इति ॥

परस्य ब्रह्मणो रूपवत्त्वं सूत्रकारश्च वदति—*अन्तस्तादृशोपदेशादिति ।

योऽसावादित्यमण्डलान्तर्वर्ती तत्कार्तस्वरगिरिवरप्रभः, सहस्रांशुशतसहस्रविरणः, गम्भी-

रामस्समुद्रभूतसृष्टुणालरविकरविकसितपुण्डरीकदलामलायतेक्षणः, सुभ्रूललाटः, सुनागः,

सुन्मिताधरविद्रुमः, सुरुचिरकोमलगण्डः, कम्बुग्रीवः, समुद्रतांसविलम्बिवांशरूपदिव्यकर्ण-

किसलयः, पीनवृत्तायतभुजः, चास्तराताम्रकरतलानुरक्ताङ्गुलीभिरलङ्कृतः, तनुमध्यः, विशाल-

वक्षस्स्थलः, समविभक्तसर्वाङ्गः, अनिर्देश्यदिव्यरूपसंहननः, स्निग्धवर्णः, प्रबुद्धपुण्ड्रीकचारु-
चरणयुगलः, स्वानुरूपपीताम्बरधरः, अमलकिरीटकुण्डलहारकौस्तुभकेयूरकटकनूपुरोदरबन्ध-
नाद्यपरिमिताश्रयनिन्ददिव्यभूषणः, शङ्खचक्रगदासिशाङ्गश्रीवत्सवनमालालङ्कृतः, अन-
वधिकातिशयसौन्दर्याहृताशेषमनोदृष्टिवृत्तिः, लावण्यामृतपूरिताशेषचराचरभूतजातः, अत्यद्-
भुतादिन्त्यनित्ययौवनः, पुष्पहाससुकुमारः, पुण्यगन्धवासितानन्तदिगन्तरालः, त्रैलोक्या-
क्रमणप्रवृत्तगम्भीरभावः, करुणानुरागमधुरलोचनावलोकिताश्रितवर्गः पुरुषवरो दृश्यते; स
निखिलजगद्बुदयविभवलयलीलः, निरस्तसमस्तहेयः, समस्तकल्याणगुणनिधिः, स्वेतरसमस्त-
वस्तुविलक्षणः, परमात्मा, परं ब्रह्म नारायणः—इत्यवगम्यते; *तद्धर्मोपदेशात्—*स एष
सर्वेषां लोकानामोशस्सर्वेषां कामानाम्, *स एष सर्वेभ्यः पाप्मभ्य उदितः इत्यादिदर्शनात् ॥
तस्यैते गुणाः—*सर्वस्य वशी सर्वस्येशानः, *अपहृतपाप्मा विज्ररः इत्यादि *सत्यसंकल्पः
इत्यन्तम्, *विश्वतः परमं नित्यं विश्वं नारायणं हरिम्, *पति विश्वस्यात्मेश्वरम्,
इत्यादिवाक्यप्रतिपादिताः ॥

वाक्यकारश्चैतत् सुस्पष्टमाह—*हिरण्मयः पुरुषो दृश्यते इति प्राज्ञस्सर्वान्तर-
स्याल्लोककामेशोपदेशात्तद्यथात्पाप्मनामित्यादिना ॥ तस्य च रूपस्यानित्यतादि
वाक्यकारेणैव प्रतिषिद्धम्—*स्याद्रूपं कृतकमनुग्रहार्थं तच्चेतसामैश्वर्यादिति; उपासितुर-
नुग्रहार्थः परमपुरुषस्य रूपसंग्रहः इति पूर्वपक्षं कृत्वा, *रूपं वाऽतीन्द्रियमन्तःकरणप्रत्यक्ष-
निर्देशात् इति । यथा ज्ञानादयः परस्य ब्रह्मणः स्वरूपतया निर्देशात् स्वरूपभूता गुणाः;
तथा इदमपि रूपं श्रुत्या स्वरूपतया निर्देशात् स्वरूपभूतमित्यर्थः ॥

भाष्यकारेणैतद्व्याख्यातम्—*अञ्जसैव विश्वसृजो रूपम्; तत्तु न चक्षुषा ग्राह्यम्,
मनसा त्वक्जुषेण साधनान्तरवता गृह्यते; *न चक्षुषा गृह्यते नापि वाचा, मनसा तु विशु-
द्धेन इति श्रुतेः; न ह्यरूपाया देवताया रूपमुपदिश्यते; यथाभूतवादि हि शास्त्रम्; *महाहा-
रजतं वासः; *वेदाहमेतं पुरुषं महान्तम्, आदित्यवर्णं तमसः परस्तात् इति प्रकरणान्तर-
निर्देशाच्च साक्षिणः इत्यादिना, *हिरण्मय इति रूपसामान्यात्, चन्द्रमुखवत् न मयडत्र
विकारमादाय प्रयुज्यते, अनारभ्यत्वादात्मनः इति ॥

यथा, ज्ञानादिकल्याणगुणानन्त्यनिर्देशादपरिमितकल्याणगुणविशिष्टं परं ब्रह्मो-
त्यवगम्यते; एवम् *आदित्यवर्णम्, *पुरुषम् इत्यादिनिर्देशात् स्वाभिमतस्वानुरूप-
कल्याणतमरूपः, परब्रह्मभूतः पुरुषोत्तमो नारायण इति ज्ञायते । तथा *अस्येशाना, *ह्नीश्र
ते लक्ष्मीश्च पत्न्यौ, *सदा पश्यन्ति सूरयः, *तमसः परस्तात्, *क्षयन्तमस्य रजसः पराके,
इत्यादिना पत्नीपरिजनस्थानादीनां निर्देशादेव तथैव सन्तीत्यवगम्यते । यथाऽऽह भाष्य-
कारः—*यथाभूतवादि हि शास्त्रम् इति ॥

एतदुक्तं भवति—यथा *सत्यं ज्ञानमनन्तं ब्रह्म इति निर्देशात् परमात्मस्वरूपं समस्तहेयप्रत्यनीकानवधिकानन्दैकतानतयाऽपरिच्छेद्यतया च सकलेतरविलक्षणम्; तथा *यस्सर्वज्ञः सर्ववित् *पराऽस्य शक्तिविविधैव श्रूयते स्वाभाविकी ज्ञानबलक्रिया च *तमेव भान्तमनुभाति सर्वं तस्य भासा सर्वमिदं विभाति इत्यादिनिर्देशात् निरतिशयासंख्येयाश्च गुणाः सकलेतरविलक्षणाः; तथा *आदित्यवर्णम् इत्यादिनिर्देशात् रूपपरिजनस्थानादयश्च सकलेतरविलक्षणाः स्वासाधारणा अनिर्देश्यस्वरूपस्वभावा इति ॥

वेदाः प्रमाणं चेत्, विध्यर्थवादमन्त्रगतं सर्वं अपूर्वमविरुद्धमर्थजातं यथावस्थितमेव बोधयन्ति । प्रामाण्यं च वेदानाम् *औत्पत्तिकस्तु शब्दस्यार्थेन संबन्धः इत्युक्तम् । यथा अग्निजलादीनामौष्ण्यादिशक्तियोगस्वभावाविकी, यथा च चक्षुरादीनामिन्द्रियाणां बुद्धि-विशेषजननशक्तिस्वभावाविकी; तथा शब्दस्यापि बोधकत्वशक्तिस्वभावाविकी । न च हस्तचेष्टादिवत् सङ्केतमूलं शब्दस्य बोधकत्वमिति वक्तुं शक्यम्; अनाद्यनुसन्धानाविच्छेदेऽपि सङ्केतयितृपुरुषाज्ञानात्; यानि सङ्केतमूलानि, तानि सर्वाणि साक्षाद्वा परंपरया वा ज्ञायते । न च देवदत्तादिशब्दवत् कल्पयितुं युक्तम्; तेषु च साक्षाद्वा परंपरया वा संकेतो ज्ञायते, गवादिशब्दानां तु अनाद्यानुसन्धानाविच्छेदेऽपि सङ्केतज्ञानादेव बोधकत्वशक्तिस्वभावाविकी । अतः अन्यादीनामौष्ण्यादिशक्तिवत्, इन्द्रियाणां बोधकत्वशक्तिवच्च शब्दस्यापि बोधकत्वशक्तिराश्रयणीया ॥

ननु च इन्द्रियवत् शब्दस्यापि बोधकत्वं स्वाभाविकम् (चेत्); संबन्धग्रहणं बोधकत्वाय किमित्यपेक्षते ? लिङ्गवत् इत्युच्यते, यथा ज्ञातसंबन्धनियमं धूमादि अग्न्यादिविज्ञानजनकम्, तथा ज्ञातसंबन्धनियमशब्दोऽत्यर्थविशेषबुद्धिजनकः । एवं तर्हि शब्दोऽप्यर्थविशेषस्य लिङ्गमिति अनुमानमेव स्यात् । नैवम्, शब्दार्थयोः संबन्धः बोध्यबोधकभाव एव; धूमादीनां तु संबन्धान्तरमिति तस्य संबन्धस्य ज्ञानद्वारेण बुद्धिजनकत्वमिति विशेषः । एवं गृहीतसंबन्धस्य बोधकत्वदर्शनात् अनाद्यानुसन्धानाविच्छेदेऽपि सङ्केतज्ञानात् बोधकत्वशक्तिरेवेति निश्चीयते ॥

एवं बोधकानां पदसंघातानां संसर्गविशेषबोधकत्वेन वाक्यशब्दाभिधेयानाम् उच्चारणक्रमो यत्र पुरुषबुद्धिपूर्वकः, ते पौरुषेयाः शब्दा इत्युच्यन्ते, यत्र तूच्चारणक्रमः पूर्वपूर्वोच्चारणक्रमजनितसंस्कारपूर्वकः, सर्वदा अपौरुषेयास्ते च वेदा इत्युच्यन्ते । एतदेव वेदानामपौरुषेयत्वं नित्यत्वं च, तत् पूर्वपूर्वोच्चारणक्रमजनितसंस्कारेण तमेव क्रमविशेषं स्मृत्वा तेनैव क्रमेणोच्चार्यमाणत्वम् ॥ ते च आनुपूर्वीविशेषेण संस्थिताः अक्षरराशयो वेदाः श्रग्यसुसामाथर्बभेदभिन्नाः अन्तशाखा वर्तन्ते; ते च विध्यर्थवादमन्त्ररूपा वेदाः परब्रह्म-भूतनारायणस्वरूपं, तदारधनप्रकारम्, आराधितात् फलविशेषं च बोधयन्ति । परमपुरुषवत्

तत्स्वरूपतदाराधनतत्फलज्ञापकवेदाख्यं शब्दजातं नित्यमेव ॥

वेदानामनन्तत्वात् दुरवगाहत्वाच्च परमपुरुषनियुक्ताः परमर्षयः कल्पेकल्पे निखिल जगदुपकारार्थं वेदार्थं स्मृत्वा विध्यर्थवादमन्त्रमूलानि धर्मशास्त्राणि, इतिहासपुराणानि च चक्रुः । लौकिकाश्च शब्दाः वेदराशेरुद्धृत्यैव तत्तदर्थविशेषनामतया पूर्ववत्प्रयुक्ताः पारंपर्येण च प्रयुज्यन्ते । ननु च वैदिका एव सर्वे वाचकाश्शब्दाश्चेत्, छन्दस्येवम् । भाषाया-मेवमिति लक्षणभेदः कथमुपपद्यते ? उच्यते—तेषामेव शब्दानां तस्यामेवानुपूर्व्यां वर्तमानानां तथैव प्रयोगः । अन्यत्र प्रयुज्यमानानामन्यथेतीति न कश्चिद्दोषः ॥

एवम्, इतिहासपुराणधर्मशास्त्रोपबृंहितसाङ्गवेदवेद्यः, परब्रह्मभूतो नारायणः, निखिल-ह्यप्रत्यनीकः, सकलेतरविलक्षण, अपरिच्छिन्नज्ञानानन्दैकस्वरूपः, स्वाभाविकानवधिकाति-शयासंख्येयकल्याणगुणगणकरः, स्वसङ्कल्पानुविधायिस्वरूपस्थितिप्रवृत्तिभेदचिदचिद्वस्तु-जातः, अपरिच्छेद्यस्वरूपस्वभावानन्तमहाविभूतिः, नानाविधानन्तचेतनाचेतनात्मकप्रपञ्च-लीलोपकरण इति प्रतिपादितम् । *सर्वं खल्विदं ब्रह्म, *ऐतदात्म्यमिदं सर्वं...तत्त्वमसि च तकेतो *एनमेके वदन्याग्नि मरुतोऽन्ये प्रजापतिम् । इन्द्रमेके परे प्राणमपरे ब्रह्म शाश्व-तम् *ज्योतींषि शुक्राणि च यानि लोके त्रयो लोका लोकपालास्त्रयी च । त्रयोऽग्नयश्चा-हुतयश्च पञ्च सर्वे देवा देवकीपुत्र एव ॥ *त्वं यज्ञस्त्वं वषट्कारस्त्वमोङ्कारः पररतपः *ऋतधामा वसुः पूर्वः वसूनां त्वं प्रजापतिः *जगत्सर्वं शरीरं ते स्थैर्यं ते वसुधातलम् । अग्निः कोपः प्रसादस्ते सोमश्श्रीवत्सलक्षण ॥ *ज्योतींषि विष्णुर्भुवनानि विष्णुर्वनानि विष्णुर्गिरयो विशश्च । नद्यः समुद्राश्च स एव सर्वम् यदस्ति यन्नास्ति च विप्रवर्य ! ॥ इत्यादिसामानाधिकरण्याप्रयोगेषु सर्वैश्शब्दैः सर्वशरीरितया सर्वप्रकारं ब्रह्मैवाभिधीयत इति चोक्तम् ॥

सत्यसंकल्पं परं ब्रह्म स्वयमेव बहुप्रकारं स्यामिति सङ्कल्प्य अचित्समष्टिरूप-महाभूतसूक्ष्मं वस्तु, भोक्तृवर्गसमूहं च स्वस्मिन् प्रलीनं स्वयमेव विभज्य, तस्मात् भूतसूक्ष्माद्-स्तुनः महाभूतानि सृष्ट्वा, तेषु च भोक्तृवर्गमात्मतया प्रवेश्य, तैश्चिदधिष्ठितैर्महाभूतै-रन्योन्यसंसृष्टैः कृतानं जगद्धिधाय, स्वयमपि सर्वस्यात्मतया प्रविश्य, परमात्मत्वेनावस्थितं सर्वशरीरं बहुप्रकारमवतिष्ठते । यद्विदं महाभूतसूक्ष्मं वस्तु तदेव प्रकृतिशब्देनाविधीयते । भोक्तृवर्गसमूह एव पुरुषशब्देनोच्यते । तौ च प्रकृतिपुरुषौ परमात्मशरीरतया परमात्म-प्रकारभूतौ तत्प्रकारः परमात्मैव प्रकृतिपुरुषशब्दाभिधेयः । *सोऽकामयत, बहु स्यां प्रजायेयेति...तत्सृष्ट्वा, तदेवानुप्राविशत्, तदनुप्रविश्य, सच्च त्यज्जाभवत्, निरुक्तं चानिरुक्तं च, निलयनं चानिलयनं च, विज्ञानं चाविज्ञानं च, सत्यं चानृतं च सत्यमभवत्, इति पूर्वोक्तं सर्वमनयैव श्रुत्या व्यक्तम् ॥

ब्रह्माप्राप्त्युपायश्च, शास्त्राधिगततत्त्वज्ञानपूर्वकस्वकर्मानुगृहीतभक्तिनिष्ठासाध्यानवधिकातिशयप्रियविशदतमप्रत्क्षतापन्नानुध्यानरूपपरभक्तिरेयेत्युक्तम् । भक्तिशब्दश्च प्रीतिविशेषे वर्तते; प्रीतिश्च ज्ञानविशेष एव । ननु च सुखं प्रीतिरित्यनर्थान्तरम्; सुखं च ज्ञानविशेषसाध्यं पदार्थान्तरमिति लौकिकाः; नैवम्, येन ज्ञानविशेषेण तत् साध्यमित्युच्यते स एव ज्ञानविशेषस्सुखम् । एतदुक्तं भवति—विषयज्ञानानि सुखदुःखमध्यस्थसाधारणानि । तानि च विषयार्थविशेषाणि तथा भवन्ति; येन च विषयविशेषेण विशेषेण विशेषितं ज्ञानं सुखस्य जनकमित्यभिमतम्, तद्विषयज्ञानमेव सुखम्; तदतिरेकि पदार्थान्तरं नोपलभ्यते तेनैव सुखित्वव्यवहारोपपत्तेश्च । एवंविधसुखरूपज्ञानस्य विशेषकत्वम्, ब्रह्मव्यतिरिक्तस्य वस्तुनस्सातिशयमस्थिरं च; ब्रह्मणस्त्वनवधिकातिशयं स्थिरं चेति *आनन्दो ब्रह्मेत्युच्यते । विषयायत्तत्वात् ज्ञानस्य सुखरूपतया ब्रह्मैव सुखम् । तदिदमाह—*रसो वै सः रसं ह्येवायं लब्ध्वाऽऽनन्दी भवतीति । ब्रह्मैव सुखमिति, ब्रह्म लब्ध्वा सुखी भवतीत्यर्थः । परमपुरुषः स्वेनैव स्वयमनवधिकातिशयसुखस्सत् परस्यापि सुखं भवति, सुखरूपत्वाविशेषात्; ब्रह्म यस्य ज्ञानविषयो भवति स सुखी भवतीत्यर्थः । तदेवं परस्य ब्रह्मणः अनवधिकातिशयानुसंधेयकल्याणगुणाकरस्य, निरवयस्य, अनन्तमहाविभूतेः, अनवधिकातिशयसौशील्यवात्सल्यसौन्दर्यजलधेः, सर्वशेषित्वात्, आत्मनश्शेषत्वात्, प्रतिसंबन्धितयाऽनुसन्धीयमानम् अनवधिकातिशयप्रतिविषयं सत् परं ब्रह्मैव एनमात्मानं प्रापयतीति ॥

ननु च अत्यन्तश्रेयैवात्मनोऽनवधिकातिशयं सुखमित्युक्तं भवति; तदेतत् सर्वलोकविरुद्धम्, तथा हि—सर्वेषामेव चेतनानां स्वातन्त्र्यमेवेष्टतमं दृश्यते, पारतन्त्र्यं दुःखतरम्; स्मृतिश्च—*सर्वं परवशं दुःखं सर्वमात्मवशं सुखम् । तथा च—*सेवा श्रवृत्तिराख्याता तस्नातां परिवर्जयेत् । इति । तदिदमनधिगतदेहातिरिक्तात्मस्वरूपाणां शरीरात्माभिमानविजृम्भितम् । तथा हि—शरीरं हि मनुष्यत्वादिजातिगुणाश्रयापिण्डभूतं स्वतन्त्रं प्रतीयते, तस्मिन्नेव अहमिति संसारिणां प्रतीतिः; आत्माभिमानो यादृशः तदनुगुणैव पुरुषार्थप्रतीतिः; तिहृद्यांब्रवराहमनुष्ययक्षरक्षःपिशाचदेवदानवस्त्रीपुंसव्यवस्थितात्माभिमानानां सुखानि व्यग्रस्थितानि, तानि च परस्परविरुद्धानि । तस्मात् आत्माभिमानानुगुणपुरुषार्थव्यवस्थया सर्वं समाहितम् ॥

आत्मस्वरूपं तु देवादिदेहविलक्षणं ज्ञानैकाकारम्; तच्च परशेषतैकस्वरूपम् । यथावस्थितत्माभिमाने तदनुगुणैव पुरुषार्थप्रतीतिः । *आत्मा ज्ञानमयोऽमल इति स्मृतेः तानैकाकारता प्रतिपन्ना; *पति विश्वस्य इत्यादिश्रुतिगणैः परमात्मशेषतैकाकारता च प्रति-

पादिता । अतः सिंहव्याघ्रादिशरीरात्माभिमानवत् स्वतन्त्राभिमानोऽपि कर्मकृतविपरीतात्म-
ज्ञानरूपो वेदितव्यः, अतः कर्मकृतमेव परमपुरुषव्यतिरिक्तविषयाणां सुखत्वम्; अत एव
तेषामल्पत्वमस्थिरत्वं च । परमपुरुषस्यैव स्वत एव सुखत्वम्; अतः तदेव स्थिरमनवधिका-
तिशयं च *कं ब्रह्म खं ब्रह्म *आनन्दो ब्रह्म *एतत्त्वं ज्ञानमनन्तं ब्रह्म, इति श्रुतेः ॥

ब्रह्मव्यतिरिक्तस्य कृत्स्नस्य वस्तुनः स्वरूपेण सुखत्वाभावः कर्मकृतत्वेन
रास्थिरत्वं भगवता पराशरेणोक्तम्—*नरकस्वर्गसंज्ञे वै पापपुण्ये द्विजोत्तम ! । वस्त्वेक
मेव दुःखाय सुखायैर्ध्यागमाय च । कोपाय च यतस्तस्मात् वस्तु वस्त्वात्मकं कुतः ॥
सुखदुःखाद्येकान्तरूपेण वस्तुनो वस्तुत्वं कुतः ? तदेकान्तता पुण्यपापकृतेत्यर्थः । एवम्
अनेकपुरुषापेक्षया कस्यचित् सुखमेव कस्यचित् दुःखं भवतीत्यनवस्थां प्रतिपाद्य, एकस्मिन्नपि
पुरुषे न व्यवस्थितमित्याह—*तदेव प्रीतये भूत्वा पुनः दुःखाय जायते । तदेव कोपाय यतः
प्रसादाय च जायते ॥ तस्माद्दुःखात्मकं नास्ति न च किञ्चित्सुखात्मकम् ॥ इति । सुख-
दुःखात्मकत्वं सर्वस्य वस्तुनः कर्मकृतम्; न वस्तुस्वरूपकृतम्; अतः कर्मावसाने तदपैतीत्यर्थः ॥

यत्तु *सर्वं परवशं दुःखमित्युक्तम्, तत् परमपुरुषव्यतिरिक्तानां परस्परशेषशेषि-
भावाभावात् तद्व्यतिरिक्तं प्रति शेषता दुःखमेवेत्युक्तम् । *सेवा श्रवृत्तिराख्यातेत्यत्रापि
असेव्यसेवा श्रवृत्तिरेवेत्युक्तम् । *स ह्याश्रमैस्सदोपास्यः समस्तैरेक एव तु, इति सर्वैरात्म-
याथात्म्यविद्भिस्सेव्यः पुरुषोत्तम एक एव । यथोक्तं भगवता—

*मां च योऽप्यभिचारेण भक्तियोगेन सेवते । स गुणान् समतीर्येतात् ब्रह्मभूताय कल्पते ॥ इति ॥

इयमेव भक्तिरूपा सेवा *ब्रह्मविदानोति परम्, *तमेवं विद्वानमृत इह भवति
*ब्रह्म वेद ब्रह्मैव भवति, इत्यादिषु वेदनशब्देनाभिधीयत इत्युक्तम् । *यमेवैष वृणुते तेन
लभ्यः इति विशेषणात् । *यमेवैष वृणुत इति भगवता वरणीयत्वं प्रतीयते; वरणीयश्च
प्रियतमः; यस्य भगवति अनवधिकातिशया प्रीतिर्जायते स एव भगवतः प्रियतमः । तदुक्तं
भगवतैव—*प्रियो हि ज्ञानिनोऽत्यर्थं महं स च मम प्रियः । इति ।

तस्मात्, परभक्तिरूपापन्नमेव वेदनं तत्त्वतो भगवत्प्राप्तिसाधनम् ॥ यथोक्तं भगवता
द्वैपायनेन मोक्षधर्मैर् सर्वोपनिषद्व्याख्यानरूपम्—

*न संदृशे तिष्ठति रूपमस्य न चक्षुषा पश्यति कश्चनेनम् ।

भक्त्या च धृत्या च समाहितात्मा ज्ञानस्वरूपं परिपश्यतीह ॥ इति ।


धृत्या समाहितात्मा भक्त्या पुरुषोत्तमं पश्यति—साक्षात्कारोति, प्राप्नोतीत्यर्थः; *भक्त्या
त्वन्नन्याया शक्यः इत्यनेनैकार्थ्यात् । भक्तिश्च ज्ञानविशेष एव इति सर्वमुपपन्नम् ॥

सारासारविवेकज्ञाः गरीयांसो विमत्तराः ॥

प्रमाणतन्त्राः सन्तीति कृतो वेदार्थसंग्रहः ॥

इति श्रीभगवाद्रामानुजविरचितः श्रीवेदार्थसंग्रहस्समाप्तः ॥

वेदार्थसंग्रहोपात्तप्रमारावचानानामकारादि क्रमसूचिका ।



पृष्ठसंख्या	पृष्ठसंख्या	पृष्ठसंख्या			
अद्वित्यब्रह्म	२७	अहमात्मा गुडाकेश	१६	ओत्पत्तिकस्तु	८२
अकारो वै सर्वा वाक्	२७	आत्मा ज्ञानमयोऽमलः	४४	क ब्रह्म स्व ब्रह्म	८७
अक्षराणाम कारोऽस्मि	२७	आत्मा वा इदमेक एवाग्रे	२५	कथन्तुभगवस्म	३
अग्ने शिवस्य माहात्म्यम्	२४	आत्मतितूपगच्छन्ति	२८	कथमसतर्ग जायेत	८
अजामेकां लोहितशुक्ल	१७	आत्मेत्येवतु गृह्णीयात्	२८	कथयामियथापुर्वम्	२५
अजायमानो बहुधा	३१	आदित्यवर्णम्	४२	कलामुहूर्नादिमयश्च	१०, ८०
अञ्जदैव विश्वसृजो	४१	आनन्दो ब्रह्म	१, ८८, ८५	कश्चध्वेयः	२३
अरोरखीयान्	२७	आसुरी योनिमा	३७	कारण तु ह्येय	२६
अथ तस्य भय भदति	३६	इयाज सोऽपि	२३	कारिणी वृष्टिर्नामो यजेत	३४
अथ नामधेयम्	६	इष्टापूर्त बहुधा जातम्	३५	कारिणा कारण पूर्वम्	१८
अथ य इहात्मानम्	२८	इहैव तैजितः सर्गो	१६	काल स पचते यथ	१०, ८०
अथ यदिदमस्मिन्	२७	उपपत्तेश्च	३१	कालस्मपच्यते तत्र	८०
अथसोऽभय गतो	३६	उभयपरिकर्मित	२३	कितदत्र विद्यते	२८
अथात आदेशो नेतिनेति	६	ऋणहिवैजायते इति	३२	किन्विद्धनम्	८
अद्भुघस्संभूतः	२६	ऋतधामावसुः पूर्वः	४३	कुतस्तुन्यतु	८
अधिकारोऽनुपायत्वात्	१३	ऋषयः पितरो देवाः	२६	कृतिसाध्यम्	३१
अनेनजीवेनात्मना	४, ५, १५	एकत्वे सति नानात्व	१६	कृप्राणवृद्धि	१०
अनेनसर्वगतत्वम्	३१	एकस्सन् बहुधा	२०	केनमृष्टमिदम्	२२
अन्तःप्रविष्टःशास्ता	४, १५, २१	एकान्तिनस्सदा	४०	क्रीडतोवालकम्पेव	१०
अन्तस्तद्धर्मोपदेशान्	४०	एको देवो बहुधा	१८	क्षयन्तमभ्यर्जजग	३८, ३९, ८१
अपएव ससर्जादौ	३१	एको ह वै नारायण	२५	क्षेत्रज्ञरश्मेश्वरज्ञानात्	११
अपक्षयविनाशाभ्यां	३०	एतस्य वा अक्षरस्य	३, ३६	गौरान्द्यन्तवतीमा	१७
अपहतपाप्मा विजरः	२, २०, ३६	एतौद्वौविवृध	२६	चतुर्होतागो	३६
अयन तस्य ताः पूर्वम्	३१	एतमेकैवदन्त्यग्निम्	२८, ४३	जगच्चम	३०
अयमात्माब्रह्म	१	एवं प्रकारममलं	१०	जगत्सर्वं शरीरम्	१६, ८८
अविद्या कर्मसंज्ञाऽन्या	११, ३६	एवमेव महाशब्द	१०	जगदन्तन्महाश्रयम्	२०
असदेवेदमग्र आसीत्	८	एव एव साधुकर्म	२२	जन्माश्रय यत	२८, ३१
अस्मान्मायी सृजते	१७	एव त आत्मा	२१	ज्ञानौद्वावजावीजनीजा	१७
अस्येशाना	२८, ४१	एष सर्वभूतान्तरात्मा	१	ज्ञानशक्तिवैश्वेथं	१०
अहं कृत्स्नस्य जगतः	२७	एष ह्ये वानन्दयाति	३६	ज्योतीर्गप विष्णु	८३
अहं हि सर्वयज्ञानाम्	३५	ऐतदात्म्यमिदम्	४, २०, ४३	ज्योतीर्गप शुक्राग्निभ	८३

त इमे सत्याः कामाः	३६	तस्याज्ञया धावति	६	नारायणो जगन्मूर्तिः	२६
ततो यदुत्तरतरम्	२५, २६	तानह द्विषतः क्रूरान्	२३, ३७	नित्योनित्यानाम्	१५
तत्त्वमसि	१, ४, २१, २२, २७	निस्त्रो देवता अनेन	२८	नित्यैवैषा जगन्माता	४०
तत्सकल्पनिबन्धना	३	तेजोबलैश्वर्यं	३०	निदिध्यासितव्यः	२३
तत्सत्यम्	५६	तेषामेवानुकम्पार्थम्	२३	नियतं कुरुकर्मत्वम्	३७
तत्सर्वं वै हरेस्तनुः	३१	तेषां सतत युक्तानाम्	२२	नियोज्यस्स च	३५
तत्सृष्ट्या तदेवानु प्राविशत्	१५	तैजसानोन्द्रियाण्याहः	१४	निरवद्यम्	२०
तथाज्यप्रतिषेधात्	३१	तौ तु मेधाविनौ दृष्ट्वा	४०	निर्गुणम्	२१, २०
तदक्षरे परमेव्योमन्	२०, ३८, ३६	त्व यज्ञस्त्वंवपट्टकारः	४३	निर्वाणमय एवायम्	१६
तदेव प्रीतये भूत्वा	४५	त्वत्तः कमलपत्राक्ष	२७	निर्विकारम्	२०
तदेव भूत तदुभव्यमा	३८	दहरोऽस्मिन्नन्तर	२७	निष्फलं निष्क्रियम्	२, २०
तदेवसर्वमेवैतत्	३०	दिव्यं स्थानमजरम्	४०	निष्क्रियम्	२
तदेवाग्निस्तद्वायुः	३५	देवत्वे देवदेहेयम्	४०	नीलतोयदमध्यस्था	३७
तदक्षत बहुस्याम्	२, ४, ६	दैवीह्येषा गुणमयी	१६	नेह नानाऽस्ति	६, २०, २६
तद्गुणसारत्वात्	६	द्वाविमौपुरुषोलोके	१०५	नैनमूर्ध्वं न	२५
तद्गुणास्तु विधीयेरन्	३८	द्वासुपर्णां सयुजा	२५	पति विश्वस्यात्मेश्वरम्	२०, २६, ४४
तद्धर्मोपदेशात्	४१	द्वे वीवन्नह्मणो रूपे	६	परः पराणाम्	३०
तद्ब्रह्मपरम	३०	न कर्माविभागादिति	१७	परमतस्सेतुन्मान	३१
तद्विप्रासो विपन्यवः	३६	न चक्षुषा गृह्यते	४१	पराऽस्यशक्तिः	६, ४२
तद्विष्णोः परमं पदम्	३८	न तदस्ति पृथिव्याम्	२४	पुरुषम्	४१
तद्विसृष्टस्सपुरुषः	३१	न तस्येशेकश्चन	२६, २७, २६	पुरुष स्सपरः	२३
तमसःपरस्तात्	४१	नतास्म सर्ववचमाम्	१८	पुरुषएवेदम्	२६
तमादेशमप्राक्ष्यः	४	न भूतसंघसस्थानो	३१	पूः प्राणिनः सर्वं	११
तमीश्वराणां परमम्	२०	न मयडत्र विकारम्	३१	पृथगात्मानम्	१५, २०, २१
तमेतं वेदानुवचनेन	१	नरकस्वगसंज्ञं वै	४५	पृथिव्यापस्तथा	३०
तमेव विद्वान्	१, २३, ४८	न संदृशेतिष्ठति	४५	प्रकृतिं पुरुषं चैव	१७
तमेव भान्तमनुभाति	४२	न सन्नचासच्छिव	२६	प्रकृतिं स्वाम्	१७
तवान्तरात्मा ममच	२८	नात्मा श्रुतेनित्यत्वाच्च	१७	प्रकृतिर्यामया	२६
तस्मिन्कामाः	२८	नान्यः पन्था अयनाय	१६, २६	प्रकृतिश्च प्रतिज्ञा	१७, २६, ३१
तस्मिन्जज्ञे स्वयम्	३१	नाम रूपं च भूतानाम्	५	प्रकृतैतावत्त्वम्	६
तस्मिन्वदन्तः इति	२८	नामरूपे व्याकरवाणि	५	प्रक्षालनादि	६
तस्मिन् यदन्तस्तत्	२८	नायमात्मा प्रवचनेन	२३	प्रजापतिरकामयत	२०
तस्य तावदेवचिरम्	२१	नारायणपरं ब्रह्म	२५	प्रधानक्षेत्रज्ञपतिः	१५

प्रधानपुंसोः	१८	य एतद्विदुरमुतास्त्रे	२६	युक्तं तद्रुग्गकोपामनात्	२०
प्रवृत्तच निवृत्तच	२४	य एनं विदुरमुतास्ते	२३	येत्वेतरभ्यमूयन्तो	३७
प्रगासितारम्	३, ११, १८			ये मे मतमिदम्	३७
प्रागंमनमिसह	२५, २६			येनाश्रुतं श्रुतम्	३, ८
प्रादुरासीत्तमोनुदः	३१	य एषोन्तरादित्ये	३७	ये यजन्ति पितृ	१८
प्रियोहिज्ञानिनो	४५	यः पृथिवीमन्तरो	१५	येस्वधर्मपरैः	३५
फलसंविभन्सया	३५	यः पृथिव्यां तिष्ठन्	१५	योक्षरमन्तरे	१५
बहूस्यां प्रजायेय	१६	यज-देवपूजायाम्	३६	यो ब्रह्मागाम्	२४
बुद्धयर्थः पादवत्	३१	यज्ञैस्त्वभिज्यसे	३५	योमामजम्	१०
ब्रह्मवन ब्रह्म	२६	यतोवा इमानि	२५	यो यो यो या ननुम्	३५
ब्रह्म वा इदम्	२५	यत्किञ्चित्सृज्यते	१६	यो वेद निहिनम्	००, ३८
ब्रह्मविदानोति	१, २३, २६, ३२, ४५	यत्रर्षयः प्रथमजाः	३६	यो अस्याध्यक्षः	३८
ब्रह्मविष्णुशिवात्मिकाम्	३०	यत्रत्वस्य सर्वम्	२०	रसो वै सः	४४
ब्रह्म वेद ब्रह्मैव	२३, ४५	यत्र पूर्वसाध्याः	३६	हृपंवातीन्द्रियम्	४१
ब्रह्माध्यतिष्ठत्	२६	यथाभूतवादिहि	४१	वर्णाश्रमाचारवता	२४
भक्त्याच भूत्याच	४५	यथा सोम्यैकेन	३, ८	वाचारम्भण विकारो	७
भक्त्यात्वनव्यया	२३, ४५	यदाग्नेयोष्टाकपालः	३८	वायव्यं श्वेतमालभेन	३६
भक्त्यामामभिजानाति	२३	यदा तमस्तन्न	२५	विज्ञातारमरेकेन	६
भगवांस्त्वेव मे	३	यदेकमव्यक्तमनन्त	३८	विज्ञानम्	२
भिन्नप्रवृत्तिमित्तानाम्	६	यद्यपि सञ्चितो	२२	विद्याचाविद्यांच	२३
भीषाऽस्माद्वातः	३६	यद्यप्यवदानमनुतिः	३२	विद्याविनयसपन्न	१६
भूमिरापोऽनलो	१७	यमन्तस्समुद्रे	२५	विवेशवैष्णवम्	४०
भोक्ता भोग्यम्	१५, २०, २२	यमेवैषवृष्टाते	४५	विश्रुत.परम नित्यम्	४१
भोक्तरं यज्ञतपसाम्	३६	यस्मात्परं नापरमस्ति	२५, २६	विष्टभ्यायहमिदम्	१६
मनोमयः प्राण	३८	यस्मान्नाणीयो न	२६	विष्णुं रात्मा भगवन्	२६
मया ततमिदम्	१६	यस्मिन् कल्पेतु	२४	विष्णोःपरमम्	३८
मयाऽध्यक्षेण	१७	यस्य पृथिवीशरीरम्	२१	विष्णोस्सकाशात्	०६, ३०
मयिसर्वाणि कर्माणि	३७	यस्यात्माशरीरम्	४	विष्णवाह्यं परमम्	३८
महान् प्रभुर्व	२७	यस्याव्यक्तं शरीरम्	२१	वेदवित्प्रवरप्रोक्त	२७
माहारजतं वासः	३८	यस्सर्वज्ञस्सर्व	६, २०, ४२	वेदाहमेतं पुरुषम्	३७, ३६, ४१
मांच योऽव्यभिचारेण	४५	यावदात्ममावित्वाच्च	६	वेदैश्च सर्वैरहंसव	१८
मूर्तं ब्रह्म महाभाग	४०	यावान्वाःअयमाकाशः	२८	वैषम्यनैर्घृष्ये न	१७
य आत्मनि तिष्ठन्नात्मनो	४, १५	यावदबाह्याः	२४	व्यक्तमेषमहायोगी	४०

व्यक्तं विषणुस्तथा	१७	सन्मूलास्सोभ्येमाः	२, ४	सहैव सन्तम्	१८
शक्तयस्सर्वभावानाम्	२०	सब्रह्मासशिवः	२६	सह्याश्रमैस्सदोपास्यः	४५
शरानानाविधाश्चापि	४०	समस्तकल्याण	३०	सात्त्विकेष्वथकल्पेषु	२४
शाश्वतं शिवमच्युतम्	२७	समस्तहेयरहितम्	३८, ३९	सामान्यान्तु	३१
शास्त्रदृष्ट्यातूपदेशः	२७, २८	समस्ताश्शक्तयश्चाः ताः	४०	सिमृक्षुर्विबिधाः	३१
शुद्धे महाविभूत्याख्ये	१०	स य एषोऽन्तर्हृदय	३७	सूर्याचन्द्रमसौघाता	५
स ईश्वरोव्यष्टिसमष्टि	३०	सर्गस्थित्यन्तकालेषु	३९	सृष्टिस्थित्यन्तकरणीम्	३०
स एवक्षोभको	१७	सर्वं खल्विदं ब्रह्म	२०, ४३	सेवाश्ववृत्तिराख्याता	४४, ४५
स एव सर्वभूतात्मा	३१	सर्वं परवश दुःखम्	४४, ४५	सोऽङ्गामयत	४३
स एष सर्वेभ्यः	४१	सर्वकर्माण्यपि सदा	३७	सोन्तरादन्तरम्	२८
स एष सर्वेषाम्	४१	सर्वगत्वादनन्तस्य	२८	सोहमिच्छामिधर्मज्ञ	२९
स एव सृज्यः	३१	सर्वत्रासौ समस्तं च	३०	स्तब्धोऽस्युत तमा देशम्	३
संकीर्णाः सात्त्विकाश्चैव	२४	सर्वस्यचाह हृदि	१६	स्थानत्रिगेपात्प्रकाशादिवत्	३१
संकीर्णेषु सरस्वत्याः	२४	सर्वस्यवशी	२९, ३४, ४१	स्याद्रूपं कृतकम्	४१
संज्ञायते येन	३०	सर्वाणि रूपाणि	२०	स्रष्टा सृजति चात्मानम्	३०
सत्त्वात्सजायते	२४	सर्वाननशिरोऽग्नीवः	२५	स्वकर्मनिरतस्सिद्धिम्	२४
सतया श्रद्धया	७, २२	सर्वेनिमेषाजज्ञिरे	२०, २९, ३७	स्वर्गकामो यजेत	३३, ३४
सत्यं चानृतं च	१५	सर्वे वेदायत्पदम्	१८	हन्ताहमिमाः	४
सत्यं ज्ञानमनन्तम्	२, ६, ३६, ४२, ४५	सर्वे वेदा यत्रैकम्	१८	हिरण्य इतिरूप	४१
सत्यकामः	४०	सर्वेषां तु सनामानि	५	हिरण्यमयः पुरुषो	४१
सत्यसंकल्पः	४१	सर्वेश्वर्यं संपन्नः	२६	हिरण्यमयः इति	४१
सदा पश्यन्ति सूरयः	४१	स सर्वभूत प्रकृतिम्	३०	हिरण्यनिधिमपवरके	३६
सदेव सोम्येदमग्नेः	३, ६, २५, २९, ३९	सहस्रशीर्षं देवम्	२५, २७	ह्रीश्रतेतलक्ष्मीश्च	३८, ४१



44A
1557



* श्रीरस्तु *
॥ श्रीमत्प्रणतातिहरवरदपरब्रह्मणे नमः ॥
* श्रीमते रामानुजाय नमः *

श्रीभगवद्रामानुजग्रन्थमालायाम् श्रीभगवद्गीताभाष्यम्



यत्पदाम्भोरुहृद्धानविध्वस्ताशेषकल्मषः ।
वस्तुतामुपयातोऽहं यामुनेयं नमामि तम् ॥

अवतारिका ।

श्रियःपतिः, निखिलहेयप्रत्यनीककल्याणैकतानः, स्वेतरसमस्तवस्तुविलक्षणानन्तज्ञानानन्दैकस्वरूपः,
नवाभाविकानवधिकानिश्चयज्ञानबलैश्रयैवीर्यशक्तितेजःप्रभृत्यसख्येयकल्याणगुणगणमहोदधिः, स्वाभिमतानुरूपैक-
रूपाचिन्त्यदिव्यद्भुतनित्यनिरवद्यनिरतिशयौज्ज्वल्यसौदर्यसौगन्ध्यसौकुमार्यलावण्ययौवनाद्यनन्तगुणनिधिव्य-
रूपः, स्वोचितविवधविचित्रानन्ताश्रयैरित्यनिरवद्यापरिमितदिव्यभूषणः, स्वानुरूपसंख्येयाचिन्त्यशक्तिनित्य-
निरवद्यनिरतिशयकल्याणदिव्यायुधः, स्वाभिमतानुरूपनित्यनिरवद्यस्वरूपपुण्यविभवैश्रयैशीलानवधिका-
तिशयासख्येयकल्याणगुणगणश्रीवल्लभः, स्वसङ्कल्पानुविधायिस्वरूपस्थितिप्रवृत्तिभेदाशेषशेषतैकरतिरूपनित्य-
निरवद्यनिरतिशयज्ञानक्रियैश्रयैरानन्तगुणगणापरिमितसूरिभिरनवरताभिष्टुतचरणयुगलः, वाङ्मनसापरिच्छे-
द्यस्वरूपस्वभावः, स्वोचितविविधविचित्रानन्तभोग्यभोगोपकरणभोगस्थानसमुद्धानन्ताश्रयैरानन्तपरिमाणुनित्य-
निरवद्याधरपरमव्योमनिलयः, विविधविचित्रानन्तभोग्यभोक्तृवर्गपरिपूर्णनिखिलजगदुदयविभवलयलीलः,
परं ब्रह्म, पुरुषोत्तमो नारायणः ब्रह्मादिस्थावरान्तमखिलं जगत्सृष्ट्वा स्वेन रूपेणावस्थितः, ब्रह्मादिदेवमनुष्याणां
ध्यानाराधनाद्यगोचरः, अपारकारुण्यसौशील्यवात्सल्यौदार्यमहोदधिः, स्वमेव रूपं तत्तत्सजातीयसंस्थान-
स्वस्वभावमजहदेव कुर्वस्तेषुतेषु लोकेष्ववतीर्यावतीर्यं तैस्तेराराधितस्तत्तदिष्टानुरूप धर्मार्थकाममोक्षाभ्यं फलं
प्रयच्छन्, भूभारावतारणापदेशेनामदादीनामपि समाश्रयणीयत्वायावतीर्यैर्वा सकलमनुजनयनविपयता-
गतः, परावरनिखिलजनमनोनयनहारिदिव्यचेष्टितानि कुर्वन्, पूतनाशकटयमलाजुं नारिष्टप्रलम्बधेनुकनानियकेदि-
कुवलयपीडचाणूरसमुष्टिकतोसलकंसादीन्निहत्य अनवधिकदयासौहार्दानुरागभक्तिभक्तिकानापासुतैर्विश्रमाप्या-
यन्, निरतिशयसौन्दर्यसौशील्यदिगुणगणाविष्कारेणाक्रूरमालाकारादीन् परमभागवतान् कृत्वा, पाण्डुतनय-
युद्धप्रोत्साहनव्याजेन परमपुरुषार्थलक्षणमोक्षासाधनतया वेदान्तोदितं स्वविषयं ज्ञानकर्मानुगृहीतं भक्तियोग-
मवतारयामास ।

तत्र पाण्डवानां कुरूणां च युद्धे प्रारब्धे स भगवान् पुरुषोत्तमः सर्वेश्वरेश्वरं जगदुपकृतिमन्थः
आश्रितवात्सल्यविवश पार्थः रथिनमात्मानं च सारथिं सर्वलोकसाक्षिकं चकार ।

एवं ज्ञात्वाऽपि सर्वात्मनाऽन्धो धृतराष्ट्रः सुयोधनविजयबुभुत्सया सञ्जयं पप्रच्छ ॥

* श्रीभगवद्गीतायां प्रथमोऽध्यायः *

धृतराष्ट्र उवाच—

धर्मक्षेत्रे कुरुक्षेत्रे समवेता युयुत्सवः । मामकाः पाण्डवाश्चैव किमकुर्वत सञ्जय ॥ १ ॥

सञ्जय उवाच—

दृष्ट्वा तु पाण्डवानीकं व्यूढं दुर्योधनस्तदा । आचार्यमुपसंगम्य राजा वचनमब्रवीत् ॥२॥

पश्यैतां पाण्डुपुत्राणामाचार्यं महतीं चमूम् । व्यूढां द्रुपदपुत्रेण तव शिष्येण धीमता ॥३॥

अत्र शूरा महेश्वासा भीमार्जुनसमा युधि । युयुधानो विराटश्च द्रुपदश्च महारथः ॥४॥

धृष्टकेतुश्चेकितानः काशीराजश्च वीर्यवान् । पुरुजित्कुन्तिभोजश्च शंब्यश्च नरपुङ्गवः ॥५॥

युधामन्युश्च विक्रान्त उत्तमौजाश्च वीर्यवान् । सौभद्रो द्रौपदेयाश्च सर्वे एव महारथाः ॥६॥

अस्माकं तु विशिष्टा ये तान्निबोध द्विजोत्तम । नायका मम सैन्यस्य संज्ञार्थं तां ब्रवीमि ते ॥७॥

भवान्भीष्मश्च कर्णश्च कृपश्च समितिञ्जयः । अश्वत्थामा विकर्णश्च सौमदत्तिस्थेव च ॥८॥

अन्ये च बहवः शूरा मदर्थे त्यक्तजीविताः । नानाशस्त्रप्रहरणास्सर्वे युद्धविशारदाः ॥९॥

अपर्याप्तं तदस्माकं बलं भीष्माभिरक्षितम् । पर्याप्तं त्वदमेतेषां बलं भीष्माभिरक्षितम् ॥१०॥

अयनेषु च सर्वेषु यथाभागमवस्थिताः । भीष्ममेवाभिरक्षन्तु भवन्तः सर्वे एव हि ॥११॥

दुर्योधनः स्वयमेव भीमाभिरक्षितं पाण्डवानां बलमात्मीयं च भीष्माभिरक्षितं बलमवलोच्य,
(आत्मीयं) आत्मविजये तस्य बलस्य पर्याप्ततामात्मीयस्य बलस्य तद्विजये चापर्याप्ततामाचार्याय निवेद्य अन्त-
विपण्णोऽभवत् ॥ १—११ ॥

तस्य संजनयन् हर्षं कुरुवृद्धः पितामहः । सिंहनादं विनद्योच्चैः शंखं दध्मौ प्रतापवान् ॥ १२ ॥

ततः शङ्खाश्च भेर्यश्च पणवानकगोमुखाः । सहस्रैवाभ्यहन्यन्त स शब्दस्तुमुलोऽभवत् ॥ १३ ॥

तस्य त्रिषादमालक्ष्य भीष्मस्तस्य हर्षं जनयितुं सिंहनादं शङ्खध्मानं च कृत्वा, शङ्खभेरीनिनादेष्व
विजयाभिशसिन धोषं चाकारयत् ॥ १२, १३ ॥

ततः श्वेतैर्हयैर्युक्ते महति स्यन्दने स्थितौ । माधवः पाण्डवश्चैव दिव्यौ शंखौ प्रदध्मतुः ॥१४
 पाञ्चजन्यं हृषीकेशो देवदत्तं धनञ्जयः । पौण्ड्रं दध्मौ महाशंखं भीमकर्मा वृकोदरः ॥१५॥
 अनन्तविजयं राजा कुन्तीपुत्रो युधिष्ठिरः । नकुलः सहदेवश्च सुघोषमणिपुष्पकौ ॥१६॥
 काश्यश्च परमेष्वासः शिखण्डी च महारथः । घृष्टद्युम्नो विराटश्च सात्यकिश्चापराजितः ॥१७
 द्रुपदो द्रौपदेयाश्च सर्वतः पृथिवीपते । सौभद्रश्च महाबाहुः शङ्खान् दध्मुः पृथक् पृथक् ॥१८
 स घोषो धार्तराष्ट्राणां हृदयानि व्यदारयत् । नभश्च पृथिवीं चैव तुमुलो व्यनुनादयत् ॥१९॥

ततः—तं घोषमाकर्ण्य सर्वेश्वरेश्वरः पार्थसारथी रथी च पाण्डुतनयस्त्रैलोक्यविजयोपकरणभूते महति स्यन्दने स्थितौ त्रैलोक्यं कम्पयन्तौ श्रीमत्पाञ्चजन्यदेवदत्तौ दिव्यौ शंखौ प्रदध्मतुः ॥

ततो युधिष्ठिरो वृकोदरादयश्च स्वकीयान् शङ्खान् पृथक् प्रदध्मुः । स घोषो दुर्योधनप्रमुखानां सर्वेषामेव भवत्युत्राणां हृदयानि विभेद । अर्धं च नष्टं कुरूणां बलमिति धार्तराष्ट्रा मेनिरे । एवं तद्विजयाभि-
 काक्षिणे घृतराष्ट्राय संजयोऽकथयत् ॥ १४—१९ ॥

अथ व्यवस्थितान्दृष्ट्वा धार्तराष्ट्रान्कपिध्वजः । प्रवृत्ते शङ्खसंपाते धनुर्दृष्टम्य पाण्डवः ॥२०॥
 हृषीकेशं तदा वाक्यमिदमाह महीपते ।

अर्जुन उवाच—

सेनयोरुभयोर्मध्ये रथं स्थापय मेऽच्युत ॥२१॥

यावदेतात् निरीक्षेऽहं योद्धुकामानवस्थितान् । कैमंया सह योद्धव्यमस्मिन् रणसमुद्यमे ॥२२
 योत्स्यमानानवक्षेऽहं य एतेऽत्र समागतः । धार्तराष्ट्रस्य दुर्बुद्धे युद्धे प्रियचिकीर्षवः ॥२३॥

अथ युयुत्सूनवस्थितान्धार्तराष्ट्रान्दृष्ट्वा लङ्कादहनवानरध्वजः पाण्डुतनयो ज्ञानशक्तिबलैश्वर्यवीर्यैतेजसां
 निधिं स्वसङ्कल्पकृतजगद्दुदयविभवलयलीलं हृषीकेश परावरनिखिलजानान्तरवाह्यकरणाणां सर्वप्रकार-
 नियमनेऽवस्थितमाक्षितवासस्यविवशतया स्वसारथ्येऽवस्थितं युयुत्सून्यथावदवेक्षितुं तदीक्षणक्षमे स्थाने रथं
 स्थापयेत्यचोदयत् ॥ २०—२३ ॥

सञ्जय उवाच—

एवमुक्तो हृषीकेशो गुडाकेशेन भारतन । सेनयोरुभयोर्मध्ये स्थापयित्वा रथोत्तमम् ॥२४॥
 भीष्मद्रोणप्रमुखतस्सर्वेषां च महीक्षिताम् । उवाच पार्थ परथैतान् समवेतान् कुरुनिति ॥२५॥

स च तेन चोदितस्तत्क्षणादेव भीष्मद्रोणादीनां सर्वेषामेव महीक्षितां पश्यतां यथाचोदितम-
 करोत् । ईदृशी भवदीयानां विजयस्थितिरिति चावोचत् ॥ २४—२५ ॥

तत्रापश्यत्स्थितान् पार्थः पितृन्थ पितामहात् । आचार्यान्मातुलान्भ्रातृन्पुत्रान्पौत्रान्स्वर्ध्वान् ॥
श्वशुरान्सुहृदश्चैव सेनयोहभयोरपि । तान्समीक्ष्य स कौन्तेयः सर्वान्बन्धून्ववस्थितान् ॥२७॥
कृपया परयाऽऽविष्टो विषोदन्नदमन्नवीत् ।

अर्जुन उवाच—

दृष्ट्वे मं स्वजनं कृष्ण ! युयुत्सुं समुपस्थितम् ॥२८॥
सीदन्ति मम गात्राणि मुखं च परिशुष्यति । वेपथुश्च शरीरे मे रोमहर्षश्च जायते ॥२९॥
गाण्डीवं स्रंसते हस्तास्त्वक्चैव परिवह्यते । न च शक्नोम्यवस्थातुं भ्रमतीव च मे मनः ॥३०॥
निमित्तानि च पश्यामि विपरीतानि केशव । न च श्रेयोऽनुपश्यामि हृत्वा स्वजनमाहवे ॥३१॥
न काङ्क्षे विजयं कृष्ण न च राज्यं सुखानि च । किं नो राज्येन गोविन्द किं भोगैर्जीवितेन वा ॥
येषामर्थे काङ्क्षितं नो राज्यं भोगाः सुखानि च । त इमेऽवस्थिता युद्धे प्राणांस्त्यक्त्वा धनानि च ॥
आचार्याः पितरः पुत्रास्तथैव च पितामहाः । मातुलाश्चशुराः पौत्राः स्यालास्संबन्धितस्तथा ॥
एतान्न हन्तुमिच्छामि घ्नतोऽपि मधुसूदन । अपि त्रैलोक्यराज्यस्य हेतोः किं नु महीकृते ॥३५॥
निहत्य धार्तराष्ट्रान्नः का प्रीतिः स्याज्जनार्दन । पापमेवाश्रयेदस्मान्हृत्वेतानाततायिनः ॥३६॥
तस्मान्नार्हा वयं हन्तुं धार्तराष्ट्राःसबाधवात् । स्वजनं हि कथं हत्वा सुखिनः स्याम माधव ॥
यद्यप्येते न पश्यन्ति लोभोपहतचेतसः । कुलक्षयकृतं दोषं मित्रद्रोहे च पातकम् ॥३८॥
कथं न ज्ञेयमस्माभिः पापादस्मान्निवर्तितुमम् । कुलक्षकृतं दोषं प्रपश्याद्भूर्जनार्दन ॥३९॥
कुलक्षये प्रणश्यन्ति कुलधर्माः सनातनाः । धर्मो नष्टे कुलं कृत्स्नमधर्मोऽभिभवत्युत ॥४०॥
अधर्माभिभवात्कृष्ण प्रदुष्यन्ति कुलस्त्रियः । स्त्रीषु दुष्टासु वार्ष्णेय जायते वर्णसङ्करः ॥४१॥
सङ्करो नरकायैव कुलघनानां कुलस्य च । पतन्ति पितरो ह्येषां लुप्तपिण्डोदकक्रियाः ॥४२॥
दोषैरेतैः कुलघनानां वर्णसङ्करकारकैः । उत्साद्यन्ते जातिधर्माः कुलधर्माश्च शाश्वताः ॥४३॥
उत्सन्नकुलधर्माणां मनुष्याणां जनार्दन । नरके नियतं वासो भवतीत्यनुशुभम् ॥४४॥
अहो नब महत्पापं कर्तुं व्यवसिता वयम् । यद्राज्यसुखलोभेन हन्तुं स्वजनमुद्यताः ॥४५॥
यदि मामप्रतीकारमशस्त्रं शस्त्रपाणयः । धार्तराष्ट्रा रणे हन्युस्तन्मे क्षेमतरं भवेत् ॥४६॥

सञ्जय उवाच—

एवमुक्त्वाऽर्जुनस्संख्ये रथोपस्थ उपाविशत् । विसृज्य सशरं चापं शोकसंविग्नमानसः ॥४७॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे

अर्जुनविपादयोगो नाम प्रथमोऽध्यायः ॥

स तु पार्थो महामनाः परमकारुणिको दीर्घबन्धुः परमधार्मिकस्सभ्रातृको भवद्भिर्भगिन्योरमार्गम्गोः
जतुगृह्णाह्।दिभिरसकृद्विचितांसि परमपुत्रसहायेनात्मना हनिष्यमाणान् भवदीयान् विलोक्य बन्धुरनेत्रेण परया

कृपया धर्माधर्मभयेन चातिमात्रसन्नसर्वगात्रः सर्वथाऽहं न योत्स्यामीत्युक्त्वा बन्धुविश्लेषजनितशोकसविन्मानससत्सहरं चापं विसृज्य रथोपस्थ उपाविसात् ॥ २६—४७ ॥

॥ इति श्रीभगवद्रामानुजविरचिते श्रीमद्गीतभाष्ये प्रथमोऽध्यायः ॥

अथ द्वितीयोऽध्यायः ॥ २ ॥

सञ्जय उवाच —

तं तथा कृपयाऽऽविष्टमश्रुपूर्णकुलेक्षणम् । विषीदन्तमिदं वाक्यमुवाच मधुसूदनः ॥१॥

श्रीभगवानुवाच—

कुतस्त्वाकश्मलमिदं विषमे समुपस्थितम् । अनार्यजुष्टमस्वर्ग्यमकीर्तिकरमर्जुन ॥२॥

*क्लैव्यं मास्म गमः पार्थ नैतत्त्वय्युपपद्यते । धुद्रं हृदयदौर्बल्यं त्यक्त्वोत्तिष्ठ परन्तप ॥३॥

एवमुपविष्टे पार्थ कुतोऽयमस्थाने समुपस्थितः शोक इत्याक्षिप्य तमिमं विषमस्थं शोकमविद्वत्सेवित परलोकविरोधिनमकीर्तिकरमतिक्षुद्रं हृदयदौर्बल्यकृतं परित्यज्य युद्धायोत्तिष्ठेति श्रीभगवानुवाच ॥१—३॥

अर्जुन उवाच—

कथं भीष्ममहं संख्ये द्रोणं च मधुसूदन । इषुभिः प्रतियोत्स्यामि पूजाहविरिसूदन ॥४॥

गुरूनहत्वा हि महानुभावान् (श्रेयो भोक्तुं) श्रेयश्चतुं भैक्षमपीह लोके ।

हत्वाऽर्थकामांस्तु गुरूनिहैव भुञ्जीय भोगान् रुधिरप्रदिग्धान् ॥५॥

पुनरपि पार्थः स्नेहकारुण्यधर्माधर्मभयाकुलो भगवदुक्तं हिततममजानन्निदमुवाच—भीष्मद्रोणादिवान् गुरून्वहुमन्तव्यान् कथमहं हनिष्यामि ? कथतरां भोगेष्वतिमात्रसक्तान् तां हत्वा तैर्भुज्यामानांस्तानेव भोगान् तद्रुधिरेणोपसिच्य तेष्वानेषूपविश्य भुञ्जीय ? ॥ ४, ५ ॥

न चैतद्विद्मः कतरन्नो गरीयो यद्वा जयेम यदि वा नो जयेयुः ।

यानेव हत्वा न जिजीविषामस्तेऽवस्थिताः प्रमुखे धार्तराष्ट्राः ॥६॥

कार्पण्यदोषोपहतस्वभावः पृच्छामि त्वा धर्मसंमूढचेताः ।

यच्छुभ्यः स्यान्नश्रितं ब्रूहि तन्मे शिष्यस्तेऽहं शाधि मां त्वां प्रपन्नम् ॥७॥

* मा क्लैव्यं गच्छ कौन्तेयेति तात्पर्यचन्द्रिकानुसारी पाठः ।

न हि प्रपश्यामि ममापनुद्याद्यच्छोकमुच्छोषणमिन्द्रियाणाम् ।

अवाप्य भूमावसपत्नमृद्धं राज्यं सुराणामपि चाधिपत्यम् ॥८॥

सञ्जय उवाच—

एवमुक्त्वा हृषीकेशं गुडाकेशः परन्तपः । न योत्स्यामीति गोविन्दमुक्त्वा तूष्णीं बभूव ह ॥९

एवं युद्धमारभ्य निवृत्तव्यापारान् भवतो धार्तराष्ट्राः प्रसह्य हन्युरिति चेत्; अस्तु । तद्वधलब्ध-
विजयादधर्म्यादस्माकं धर्माधर्माविज्ञानदमिस्तेर्हेननमेव [श्रेय] गरीय इति मे प्रतिभातीत्युक्त्वा, यन्महद्घं श्रेय
इति निश्चितं तत् शरणागताय तव शिष्याय मे ब्रूहीत्यतिमात्रकृपणो भगवत्पादावुपमसाद ॥ ६—९ ॥

एवमस्थाने समुपस्थितस्नेहकारुण्याभ्यामप्रकृतिं गतं, क्षत्रियाणां युद्धं परमधर्ममप्यधर्मं मन्वानं
धर्मबुभुत्सया च शरणागतं पार्थमुद्दिश्यत्मयाथात्म्यज्ञानेन युद्धस्य फलाभिसन्धिरहितस्यात्मप्राप्त्युपायनाज्ञानेन
च विना अस्य मोहो न शाम्यतीति मत्वा, भगवता परमपुरुषेण अध्यात्मशास्त्रावतरणं कृतम् । तदुक्तम्—
* अस्थानस्नेहकारुण्यधर्माधर्मधियाऽऽकुलम् । पार्थ प्रपन्नमुद्दिश्य शास्त्रावतरणं कृतम् ॥ इति ॥

तमुवाच हृषीकेशः प्रहसन्निव भारत । सेनयोरुभयोर्मध्ये विषीदन्तमिबं वचः ॥१०॥

[एवं] तमेवं देहात्मनोयीथात्म्याज्ञाननिमित्तशोकाविष्टम्, देहातिरिक्तात्मज्ञाननिमित्तं च धर्मं भाप-
माणम्, परस्परविरुद्धगुणान्वितम्, उभयोस्सेनयोर्युद्धायोद्युक्तयोर्मध्ये अकस्मान्निरुद्धोगम्, पार्थमालोक्य
परमपुरुषः प्रहसन्निवेदमुवाच—परिहास वाक्यं वदन्निव, इदम्—आत्मपरमात्मयाथात्म्यतत्प्राप्त्युपायभूतकर्म-
योगज्ञानयोगभक्तियोगगोचरं * न त्वेवाहं जातु दासमित्यारभ्य * अहं त्वा सर्वपापेभ्यो मोक्षयिष्यामि मा
भुञ्जः इत्येतदन्तं वचनमुवाचेत्यर्थः ॥ १० ॥

श्रीभगवानुवाच—

अशोच्यानन्वशोचस्त्वं प्रजावादांश्च भाषसे ।

गतासूनगतासूंश्च नानुशोचन्ति पण्डिताः ॥११॥

अशोच्याग्रप्रति अनुशोचसि । * पतन्ति पितरो ह्येषां लुप्तपिण्डोदकक्रियाः इत्यादिकान् देहात्म-
स्वभावप्रज्ञानिमित्तवादांश्च भाषसे । देहात्मस्वभावज्ञानवतां नात्र किञ्चिच्छोकनिमित्तमस्ति । गतासून् देहान्
आगतासून् आत्मनश्च प्रति तयोः स्वभावयाथात्म्यविदो न शोचन्ति । अतस्त्वयि विप्रतिपिद्धमिदमुपल [क्षय]-
भ्यते : यदेतान् हनिष्यामीत्यनुशोचनम्, यच्च देहातिरिक्तात्मज्ञानकृतं धर्माधर्मभाषणम् । अतो देहस्वभावं च
न जानासि, तदतिरिक्तात्मानं च नित्यम्, तत्प्राप्त्युपायभूतं युद्धादिकं धर्मं च । इदं च युद्धं फलाभिसन्धि-
रहितमात्मयाथात्म्यावाप्त्युपायभूतम् । आत्मा हि न जन्माधीनसद्भावो न मरणाधीनविनाशश्च, तस्य जन्म-
मरणयोरभावात् । अतः स न शोकस्थानम् । देहस्वचेतनः परिणामस्वभावः; तस्योत्पत्तिविनाशयोः
स्वभाविक इति सोऽपि न शोकस्थानमित्यभिप्रायः ॥ ११ ॥

प्रथमं तावदात्मनां स्वभावं शृणु—

न त्वेवाहं जातु नासं न त्वं नेमे जनाधिपाः ।

न चैव न भविष्यामः सर्वे वयमतः परम् ॥१२॥

अहं सर्वेश्वरस्तावत्, अतो वर्तमानात्पूर्वस्मिन् अनादौ काले, न नासम्—अपि त्वासम् । त्वन्मुखाश्चेते ईशितव्याः क्षेत्रज्ञा न नासन्—अपि त्वासन् । अहं च यूयं च सर्वे वयम्, अतः परम्—अस्मादनन्तरे काले, न चैव न भविष्यामः—अपि तु भविष्याम एव । यथाऽहं सर्वेश्वरः परमात्मा नित्य इति नात्र संशयः, तथैव भवन्तः क्षेत्रज्ञा आत्मनोऽपि नित्या एवेति मन्तव्याः ।

एवं भगवतः सर्वेश्वरात्, आत्मनां परस्परं च भेदः पारमार्थिक इति भगवतैवोक्तमिति प्रतीयते; अज्ञानमोहितं प्रति तन्निवृत्तये पारमार्थिकनित्यत्वोपदेशसमये अहम्, त्वम्, इमे सर्वे, वयमिति व्यपदेशात् । औपाधिकभेदवादे हि आत्मभेदस्यातात्त्विकत्वेन तत्त्वोपदेशसमये भेदनिर्देशो न संगच्छते । भगवदुक्तात्मभेदः स्वाभाविक इति श्रुतिरप्याह—* नित्यो नित्यानां चेतनश्चेतनानामेको बहूनां यो विदधाति कामान् इति । नित्यानां बहूनां चेतनानां य एको नित्यश्चेतनः, (स) कामान् विदधातीत्यर्थः । अज्ञानकृतभेददृष्टिवादे तु परमपुरुषस्य परमार्थ-दृष्टेर्निर्विशेषकूटस्थनित्यचैतन्यात्मयाथात्म्यसाक्षात्कारान्निवृत्ताज्ञानतत्कार्यतया अज्ञानकृतभेद-दर्शनं तन्मूलोपदेशादिव्यवहाराश्च न संगच्छन्ते ।

अथ परमपुरुषस्याधिगताद्भेदज्ञानस्य बाधितानुवृत्तिरूपमिदं भेदज्ञानं दग्धपटादिवन्न बन्धकमित्युच्यते—नैतदुपपद्यते; मरौचिकाजलज्ञानादिकं हि बाधितमनुवर्तमानं न जलाहरणा-दिप्रवृत्तिहेतुः । एवमत्राप्यद्वैतज्ञानेन बाधितं भेदज्ञानमनुवर्तमानमपि मिथ्यार्थविषयत्वनिश्चया-न्नोपदेशादिप्रवृत्तिहेतुर्भवति । न चेश्वरस्य पूर्वमज्ञस्य शास्त्राधिगततत्त्वज्ञानतया बाधितानुवृत्तिः शक्यते वक्तुम्; *यस्सर्वज्ञस्सर्ववित्,* पराऽस्य शक्तिविविधैव श्रूयते स्वाभाविकी ज्ञानबलक्रिया च, *वेदाहं समतीतानि वर्तमानानि चाजुं न । भविष्यामि च भूतानि मां तु वेद न कश्चन ॥ इति श्रुतिस्मृतिविरोधात् ।

किंच परमपुरुषश्चेदानीं तनगुरुपरम्परा च, अद्वितीयात्मस्वरूपनिश्चये सति, अनुवर्त-मानेऽपि भेदज्ञाने, स्वनिश्चयानुरुपमद्वितीयात्मज्ञानं कस्मै उपदिशतीति वक्तव्यम् । प्रतिबिम्ब-वत्प्रतीयमानेभ्योऽज्जुं नादिभ्य इति चेत्—नैतदुपपद्यते; न ह्यनुमत्तः कोऽपि मणिकृपाण-दर्पणादिषु प्रतीयमानेषु स्वात्मप्रतिबिम्बेषु, तेषां स्वात्मनोऽनन्यत्वं जानन् तेषु कस्यचि-न्मुपदिशति । बाधितानुवृत्तिरपि तैर्न शक्यते वक्तुम्; बाधकेनाद्वितीयात्मज्ञानेनात्मव्यतिरिक्तभेद-ज्ञानकारणस्थानादर्शिनष्टत्वात् । द्विचन्द्रज्ञानादौ तु चन्द्रैकत्वज्ञानेन पारमार्थिकतिमिरादिदोषस्य द्विचन्द्रज्ञानहेतोरविनष्टत्वात् बाधितानुवृत्तिरुक्ता; अनुवर्तमानमपि प्रबलप्रमाणबाधितत्वेना-

किञ्चित्करम् । इह तु भेदज्ञानस्य सविषयस्य सकारणस्यापारमार्थिकत्वेन वस्तुयाथात्म्यज्ञान-
विनष्टत्वान्न कथञ्चिदपि बाधितानुवृत्तिः संभवति । अतः सर्वेश्वरस्येदानीं तनगुरुपरंपरायाश्च
तत्त्वज्ञानमस्ति चेद्भेददर्शनतत्कार्योपदेशाद्यसंभवः । भेददर्शनमस्ति चेदज्ञानस्य तद्धेतोः
स्थितत्वेनाज्ञत्वादेव सुतरामुपदेशो न संभवति ॥

किञ्च गुरोर्द्वितीयात्मविज्ञानादेव ब्रह्माज्ञानस्य सकार्यस्य विनष्टत्वात् शिष्यं प्रत्युपदेशो
निष्प्रयोजनः । गुरुस्तज्ज्ञानं च कल्पितमिति चेत्; शिष्यतज्ज्ञानयोरपि कल्पितत्वात्तदप्यनि-
वर्तकम् । कल्पितत्वेऽपि पूर्वविरोधित्वेन निवर्तकमिति चेत्; तदाचार्यज्ञानेऽपि समानमिति
तदेव निवर्तकं भवतीत्युपदेशानर्थक्यमेव, इति कृतमसमीचीनवादैर्निरस्तैः ॥१२॥

देहिनोऽस्मिन् यथा देहे कौमारं यौवनं जरा ।

तथा देहान्तरप्राप्तिर्धीरस्तत्र न मुह्यति ॥१३॥

एकस्मिन् देहे वर्तमानस्य देहिनः कौमारावस्थां विहाय यौवनाद्यवस्थाप्राप्तावात्मनः
स्थिरत्वबुद्ध्या यथाऽऽत्मा नष्ट इति न शोचति, देहाद्देहान्तरप्राप्तावपि तथैव स्थिर आत्मेति
बुद्धिमान्न(शोचति)तत्र मुह्यति । अत आत्मनां नित्यत्वादात्मनो न शोकस्थानम् । एतावदत्र
कर्तव्यम्—आत्मनां नित्यानामेवानादिकर्मवश्यतया तत्तत्कर्माचित्देहसंसृष्टानां तैरेव देहैर्बन्ध-
निवृत्तये शस्त्रोयं स्ववर्णोचितं युद्धादिकमनभिसंहितफलं कर्म कुर्वतामवर्जनीयतया इन्द्रि-
यैरिन्द्रियार्थस्पर्शशोतोष्णादिप्रयुक्तसुखदुःखदा भवन्ति, ते तु यावच्छास्त्रीयकर्मसमाप्ति
क्षन्तव्या इति ॥१३॥

इममर्थं मनन्तरमेवाह—

मात्रास्पर्शास्तु कौन्तेय शीतोष्णसुखदुःखदा ।

आगमापायिनोऽनित्यास्तांस्तितिक्षस्व भारत ॥१४॥

शब्दस्पर्शरूपरसगन्धास्साश्रयास्तन्मात्राकार्यत्वान्मात्रा इत्युच्यन्ते । श्रोत्रादिभिस्तेषां
स्पर्शशीतोष्णमृदुपहृषादिरूपाः सुखदुःखदा भवन्ति । शीतोष्णशब्दः प्रदर्शनार्थः । तान्
धैर्येण यावद्बुद्ध्याद्विशान्नीयकर्मसमाप्ति तितिक्षस्व । ते चागमापायित्वाद्धैर्यवतां क्षन्तुं योग्याः,
अनित्याश्च ते—बन्धहेतुभूतकर्मनाशे सत्यागमापायित्वेनापि निवर्तन्त इत्यर्थः ॥१४॥

तत्क्षमा किमर्थेत्यत आह—

यं हि न व्यथयन्त्येते पुरुषं पुरुषर्षभ ।

समदुःखसुखं धीरं सोऽमृतत्वाय कल्पते ॥१५॥

यं पुरुषं धैर्ययुक्तमवर्जनीयदुःखं सुखबन्धन्यमानममृतत्वसाधनतया स्ववर्णोचितं युद्धा-

दिकर्मनिभिसंहितफलं कुर्वाणं तदन्तर्गताश्शस्त्रपातादिमृदुकूररस्पर्शा न व्यथयन्ति; स एवामृतत्वं साधयति । न त्वाद्दृशो दुःखासहिष्णुरित्यर्थः । आत्मनां नित्यत्वादेतावदत्र कर्तव्यमित्यर्थः ॥१५

यच्चात्मनां नित्यत्वं देहानां स्वाभाविकं नाशित्वं च शोकानिमित्तमुक्तं * गतासून-
गतासूंश्च नानुशोचन्ति पण्डिता इति, तदुपपादयितुमारभते—

नासतो विद्यते भावो नाभावो विद्यते सतः ।

उभयोरपि दृष्टोऽन्तस्त्वनयोस्तत्त्वदर्शिभिः ॥१६॥

असतो देहस्य सद्भावो न विद्यते । सतश्चात्मनो नासद्भावः । उभयोः—देहात्मनो-
रुपलभ्यमानयोः यथोपलब्धि तत्त्वदर्शिभिरन्तो दृष्टः । निर्णयान्तरत्वान्निरूपणस्य निर्णय इहान्त-
शब्देनोच्यते; देहस्याचिद्वस्तुनोऽसत्त्वमेव स्वरूपम्; आत्मनश्चेतनस्य सत्त्वमेव स्वरूपमिति
निर्णयो दृष्ट इत्यर्थः । विनाशस्वभावो ह्यसत्त्वम् । अविनाशस्वभावश्च सत्त्वम् । यथोक्तं
भगवता पराशरेण—*तस्मान्न विज्ञानमृतेऽस्ति किञ्चित् क्वचिक्त्वाच्चिद्द्विज वस्तुजातम् ।
*सद्भाव एव भवतो मयोक्तो ज्ञानं यथा सत्यमसत्यमन्यत् । *अनाशी परमार्थश्च प्राज्ञैरभ्युप-
गम्यते । तत्तु नाशिनो संदेहो नाशिद्रव्योपपादितम् ॥ *यत्तु कालान्तरेणापि नान्यसंज्ञामुपैति
वै । परिणामादिसंभूतां तद्वस्तु नृप तन्न किमिति । अत्रापि—*अन्तवन्त इमे देहाः, (१८)*अवि-
नाशिनो तु तद्विद्धि (१७) इति ह्युच्यते । तदेव सत्त्वासत्त्वव्यपदेशहेतुरिति गम्यते ! अत्र तु
सत्कार्यवादस्याप्रस्तुतत्वात् तत्परोऽयं श्लोकः । देहात्मस्वभावज्ञानमोहितस्य तन्मोहशान्तये
दृष्ट्यभयोर्नाशित्वानाशित्वरूपस्वभावविवेक एव वक्तव्यः । स एव * गतासूनगतासूनिति च
प्रस्तुतः । स एव च * अविनाशिनो तु तद्विद्धि *अन्तवन्त इमे देहा इत्यन्तरमुपपाद्यते । अतो
यथोक्त एवार्थः ॥१६॥

आत्मनस्त्वविनाशित्वं कथमवगम्यत इत्यत्राह—

अविनाशिनो तु तद्विद्धि येन सर्वमिदं ततम् ।

विनाशमव्ययस्यास्य न कश्चित् कर्तुं मर्हति ॥१७॥

तत्—आत्मतत्त्वमविनाशीति विद्धि । येनात्मतत्त्वेन चेतनेन तद्व्यतिरिक्तमिदमचेतनं सर्वं
सर्वं, ततं—व्याप्तम् । व्यापकत्वेन निरतिशयसूक्ष्मत्वादात्मनो विनाशानर्हस्य तद्व्यतिरिक्तो न
कश्चित्पदार्थो विनाशं कर्तुं मर्हति, तद्व्याप्यतया तस्मात् स्थूलत्वात् । नाशकं हि शस्त्रजलाग्नि-
वाय्वादिकं नाशयं व्याप्य शिथिलीकरोति । मुद्गरादयोऽपि हि वेगवत्संयोगेन वायुमुत्पाद्य
तद्द्वारेण नाशयन्ति । अत आत्मतत्त्वमविनाशिनो ॥१६॥

देहानां तु विनाशित्वमेव स्वभाव इत्याह—

अन्तवन्त इमे देहा नित्यस्योक्ताशरीरिणः ।

अनाशिनीऽप्रमेयस्य तस्माच्च ध्यस्व भारत ॥१८॥

* विह उपचये इत्युपचयरूपा इमे देहा अन्तवन्तः—विनाशस्वभावाः । उपचयात्मका हि घटादयोऽन्तवतो हृष्टाः । नित्यस्य शरीरिणः कर्मफलभोगार्थतया भूतसंघातरूपा देहाः * पुण्यः पुण्येन इत्यादिशास्त्रैरुक्ताः कर्मावसानविनाशिनः । आत्मा त्वविनाशी; कुतः ? अप्रमेयत्वात् । न ह्यात्मा प्रमेयतयोपलभ्यते; अपि तु प्रमातृतया च । तथा च वक्ष्यते * एतद्यो वेत्ति तं प्राहुः क्षेत्रज्ञ इति तद्विद इति । न चानेकोपचयात्मक आत्मोपलभ्यते, सर्वत्र देहे अहमिदं जानामीति देहस्य चान्यस्य च प्रमातृतयंकरूपेणोपलब्धेः । न च देहादेरिव प्रदेशभेदे प्रमातुराकारभेद उपलभ्यते । अत एकरूपत्वेनानुपचयात्मकत्वात् प्रमातृत्वाद्ध्यापकत्वाच्च आत्मा नित्यः । देहस्तूपचयात्मकत्वात्, शरीरिणः कर्मफलभोगार्थत्वादानेकरूपत्वात्, व्याप्यत्वाच्च विनाशी । तस्माद्देहस्य विनाशस्वभावत्वादात्मनो नित्यस्वभावत्वाच्च उभावरपि न शोकस्थान-मिति शस्त्रपातादिपक्षस्पृशान् अवर्जनीयात् स्वगतानन्यगतांश्च धैर्येण सोढ्वा अमृतत्वप्राप्तये अनभिसंहितफलं युद्धाख्यं कर्मारभस्व ॥१८॥

य एनं वेत्ति हन्तारं यश्चैनं मन्यते हतम् ।

उभौ तौ न विजानीतो नायं हन्ति न हन्यते ॥१९॥

एनम्—उक्तस्वभावमात्मानं प्रति, हन्तारं—हननहेतुं कमपि यो मन्यते; यश्चैनं केनापि हेतुना हतं मन्यते, तावुभौ न विजानीतः । उक्तं हेतुभिरस्य नित्यत्वादेनमयं—हननहेतुः, न हन्ति—अस्य हननहेतु न भवति । अत एव चायमात्मा न हन्यते । हन्तिधातुरप्यात्मकर्मकशरीर-वियोगकरणवाची; * न हिंस्यात् सर्वा भूतानि, * ब्राह्मणो न हन्तव्य इत्यादीन्यपि शास्त्राण्य-विहितशरीरवियोगकरणविषयाणि ॥१९॥

न जायते म्रियते वा कदाचिन्नायं भूत्वा भविता वा न भूयः ।

अजो नित्यः शाश्वतोऽयं पुराणो न हन्यते हन्यमाने शरीरे ॥२०॥

उक्तैरेव हेतुभिः नित्यत्वेनापरिणामित्वादात्मनो जननमरणादयस्सर्वं एवाचेतनदेहधर्मा न सन्तीत्युच्यते । तत्र जायते म्रियत इति वर्तमानतया सर्वेषु देहेषु सर्वैरनुभूयमाने जननमरणे कदाचिदप्यात्मानं न स्पृशतः । (नायं भूत्वा भविता वा न भूयः—) अयं कल्पादौ भूत्वा भूयः कल्पान्ते च न न भविता । केषुचित्प्रजापतिप्रभृतिदेहेष्वागमेनोपलभ्यमानं कल्पादौ जननं कल्पान्ते च मरणमात्मानं न स्पृशतीत्यर्थः । अतस्सर्वदेहगत आत्मा अजः, अत एव नित्यः, शाश्वतः,—प्रकृतिवदविशदसततपरिणामैरपि नान्वीयते, पुराणः—पुराऽपि नवः, सर्वदा अपूर्ववदनुभाव्य इत्यर्थः । अतश्शरीरे हन्यमाने न हन्यतेऽयमात्मा ॥२०॥

वेदाविनाशिनं नित्यं य एनमजमव्ययम् ।

कथं स पुरुषः पार्थ कं घातयति हन्ति कम् ॥२१॥

एवमविनाशित्वेनाजत्वेन व्ययानर्हत्वेन च नित्यमेनमात्मानं यः पुरुषो वेदः स पुरुषो देवमनुष्यतिर्यक्स्थावरशरीरावस्थितेष्वाम्बुसु कमप्यात्मानं कथं घातयति ? कं वा कथं हन्ति—कथं नाशयति ? कथं वा तत्प्रयोजको भवतीत्यर्थः । एतानात्मनो घातयामि हन्मीत्यनुशोचन-मात्मस्वरूपयाथात्म्याज्ञानमूलमेवेत्यभिप्रायः ॥२१॥

यद्यपि नित्यानामात्मनां शरीरविश्लेषमात्रं क्रियते; तथाऽपि रमणीयभोगसाधनेषु शरीरेषु नश्यत्सु तद्वियोगरूपं शोकनिमित्तमस्त्येवेत्यत्राह—

वासांसि जीर्णानि यथा विहाय नवानि गृह्णाति नरोऽपराणि ।

तथा शरीराणि विहाय जीर्णान्यन्यानि संयाति नवानि देही ॥२२॥

धर्मयुद्धे शरीरं त्यजतां त्यक्तशरीरादधिकतरकल्याणशरीरग्रहणं शास्त्रादवगम्यत इति जीर्णानि वासांसि विहाय नवानि कल्याणानि वासांसि गृह्णतामिव हर्षनिमित्तमेवात्रोपलभ्यते ॥२२॥

पुनरपि *अविनाशि तु तद्विद्धि येन सर्वमिदं ततमिति पूर्वोक्तमविनाशित्वं सुखग्रहणाय व्यञ्जयन् द्रढयति—

नैनं छिन्दन्ति शस्त्राणि नैनं दहति पावकः ।

न चैनं क्लेदयन्त्यापो न शोषयति मारुतः ॥२३॥

अच्छेद्योऽयमदाह्योऽयमक्लेद्योऽशोष्य एव च ।

नित्यस्सर्वगता स्थाणुरचलोऽयं सनातनः ॥२४॥

शस्त्राग्न्यम्बुवायवः छेदनदहनक्लेदनशोषणान्यात्मानं प्रति कर्तुं न शक्नुवन्ति; सर्वगतत्वादात्मनस्सर्वतत्त्वव्यापनस्वभावतया सर्वेभ्यस्तत्त्वेभ्यस्सूक्ष्मत्वाद्दस्य तैर्व्याप्त्यनर्हत्वात्; व्याप्यकर्तव्यत्वाच्च छेदनदहनक्लेदनशोषणानाम् । अत आत्मा नित्यस्स्थाणुरचलोऽयं, सनातनः— स्थिरस्वभावोऽप्रकम्प्यः पुरातनश्च ॥२३, २४॥

अव्यक्तोऽयमचिन्त्योऽयमविकार्योऽयमुच्यते ।

तस्मादेवं विदित्वैनं नानुशोचितुमर्हसि ॥२५॥

छेदनादियोग्यानि वस्तूनि यैः प्रमाणैर्व्यज्यन्ते तैरया/मात्मा न व्यज्यत इत्यव्यक्तः ।

अतश्छेद्यादिवसजातीयः । अचिन्त्यश्च—सर्ववस्तुविजातीयत्वेन तत्तत्स्वभावयुक्ततया चिन्तयितुमपि नार्हः । अतश्चाविकार्यः—विकारानर्हः । तस्मादुक्तलक्षणमेनमात्मानं विदित्वा तत्कृते नानुशोचितुमर्हसि ॥२५॥

अथ चैनं नित्यजातं नित्यं वा मन्यसे मृतम् ।
तथाऽपि त्वं महाबाहो ! नैवं शोचितुमर्हसि ॥२६॥

अथ नित्यजातं नित्यमृतं देहमेबेनमात्मानं मनुष्ये, न देहातिरिक्तमुक्तलक्षणम्; तथाऽप्येवमतिमात्रं न शोचितुमर्हसि, परिणामस्वभावस्य देहस्योत्पत्तिविनाशयोर्बर्जनीयत्वात् ॥२६॥

जातस्य हि ध्रुवो मृत्युः ध्रुवं जन्म मृतस्य च ।
तस्मादपरिहार्येऽर्थे न त्वं शोचितुमर्हसि ॥२७॥

उत्पन्नस्य विनाशो ध्रुवः—अवर्जनीय उपलभ्यते । तथा विनष्टस्यापि जन्म अवर्जनीयं । कथमिदमुपपद्यते विनष्टस्योत्पत्तिरिति ? सत एवोत्पत्युपलब्धेः, असतश्चानुपलब्धेः ? उत्पत्तिविनाशादयस्सतो द्रव्यस्यावस्थाविशेषाः । तन्तुप्रभृतीनि हि द्रव्याणि सन्त्येव रचनाविशेषयुक्तानि पटादीन्युच्यन्ते । असत्कार्यवादिनाऽप्येतावदेवोपलभ्यते । न हि तत्र तन्तुसंस्थानविशेषातिरेकेण द्रव्यान्तरं प्रतीयते । कारकव्यापारनामान्तरभजनव्यवहारविशेषाणामेतावतैवोपपत्तेः न द्रव्यान्तरकल्पना युक्ता । अत उत्पत्तिविनाशादयस्सतो द्रव्यस्यावस्थाविशेषाः । उत्पत्त्याख्यामवस्थामुपयातस्य द्रव्यस्य तद्विरोध्यवस्थान्तरप्राप्तिविनाश इत्युच्यते । मृद्द्रव्यस्य पिण्डत्वघटत्वकपालत्वचूर्णत्वादिवत् परिणामिद्रव्यस्य परिणामपरम्परा अवर्जनीया । तत्र पूर्वावस्थस्य द्रव्यस्योत्तरावस्थाप्राप्तिविनाशः । सैव तदवस्थस्य चोत्पत्तिः । एवमुत्पत्तिविनाशाख्यपरिणामपरम्परा परिणामिनो द्रव्यस्यापरिहार्येति न तत्र शोचितुमर्हसि ॥२७॥

सतो द्रव्यस्य पूर्वावस्थाविरोध्यवस्थान्तरप्राप्तिदर्शनेन योऽल्पीयाञ्छोकोः, सोऽपि मनुष्यादिभूतेषु न संभवतीत्याह—

अव्यक्तादीनि भूतानि व्यक्तमध्यानि भारत ।
अव्यक्तनिधनान्येव तत्र का परिदेवना ॥२८॥

मनुष्यादिभूतानि सन्त्येव द्रव्याण्यनुपलब्धपूर्वावस्थान्युपलब्धमनुष्यत्वादिमध्यावस्थान्यनुपलब्धोत्तरावस्थानि स्वेषु स्वभावेषु वर्तन्त इति न तत्र परिदेवनानिमित्तमस्ति ॥२८॥

एवं शरीरात्मवादेऽपि नास्ति शोकात्मित्तमित्युक्त्वा शरीरातिरिक्त आश्रयस्वरूप आत्मनि द्रष्टा वक्ता श्रोता श्रवणायत्तात्मनिश्रयश्च दुर्लभ इत्याह—

आश्चर्यवत्पश्यति कश्चिदेनमाश्चर्यवद्भवति तथैव चान्यः ।

आश्चर्यवच्चैनमन्यश्शृणोति श्रुत्वाऽप्येनं वेदं न चैव कश्चित् ॥२६॥

एवमुक्तस्वभावं स्वेतरसमस्तवस्तुविसजातीयतया आश्चर्यवदवस्थितम् अनन्तेषु जन्तुषु महता तपसा क्षीणपापः उपचितपुण्यः कश्चित्पश्यति । तथाविधः कश्चित्परस्मै वदति । एवं कश्चिदेव शृणोति । श्रुत्वाऽप्येनं यथावदवस्थितं तत्त्वतो न कश्चिद्वेद । चकारात् द्रष्टृवक्तृ-श्रोतृष्वपि तत्त्वतो दर्शनं तत्त्वतो वचनं तत्त्वतश्श्रवणं दुर्लभमित्यूक्तं भवति ॥२६॥

देही नित्यमवध्योऽयं देहे सर्वस्य भारत ।

तस्मात्सर्वाणि भूतानि न त्वं शोचितुमर्हसि ॥३०॥

सर्वस्य देवादिदेहिनो देहे बध्यमानेऽप्ययं देही नित्यमवध्यो मन्तव्यः । तस्मात्सर्वाणि देवादिस्थावरान्तानि भूतानि विषमाकाराण्यप्युक्तेन स्वभावेन स्वरूपतत्समानानि नित्यानि च । देहगतं तु वैषम्यमनित्यत्वं च । ततो देवादीनि सर्वाणि भूतान्युद्दिश्य न शोचितुमर्हसि; न केवलं भीष्मादीन्प्रति ॥३०॥

स्वधर्ममाप चावेक्ष्य न विकम्पतुमर्हसि ।

धर्म्याद्धि युद्धाच्छ्रेयोऽन्यत् क्षत्रियस्य न विद्यते ॥३१॥

अपि चेदं प्रारब्धं युद्धं प्राणिमारणमपि अग्नीषोमीयादिवत् स्वधर्ममवेक्ष्य न विकीम्पितुमर्हसि । धर्म्यात्—न्यायतः प्रवृत्ताद्युद्धादन्यन्न हि क्षत्रियस्य श्रेयो विद्यते । * शौर्यं तेजो धृतिर्दाक्ष्यं युद्धे चाप्यपलायनम् । दानमौश्वरभात्रश्च क्षात्रं कर्म स्वभावजम् ॥ (१८-४३) इति हि वक्ष्यते । अग्नीषोमीयादिवु च न हिंसा पशोः, निहीनतरच्छागादिद्रेहपरित्याग-पूर्वककल्याणतरदेहस्वर्गादिप्रापकत्वश्रुतेस्संज्ञपनस्य * न वा उ वे तन्निभ्रयसे न रिष्यसि, देवां इदेषि पथिभिस्सुगोभिः । यत्र यन्ति सुकृतो नापि दुष्कृतः । तत्र त्वा देवस्सविता दधात्विति हि श्रूयते । इह च युद्धे मृतानां कल्याणतरदेहप्राप्तिरुक्ता * वासांसि जीर्णानि यथा विहाय नवानि गृह्णातीत्यादिना । अतश्चिकित्सकशल्यादिकर्मातुरस्येवास्य रक्षणमेवाग्नी-षोमीयादिवु संज्ञपनम् ॥३१॥

यदृच्छया चोपयन्नं स्वर्गद्वारमपावृतम् ।

सुखिनः क्षत्रियाः पार्थ लभन्ते युद्धमीदृशम् ॥३२॥

अयत्नोपनतमिदं निरतिशयसुखोपायभूतं निर्विघ्नमीदृशं युद्धं सुखिनः—पुण्यवन्तः क्षत्रिया लभन्ते ॥३२॥

अथ चेत्त्वमिमं धर्म्यं संग्रामं न करिष्यसि ।

ततः स्वधर्मं कीर्तिं च हित्वा पापमवाप्स्यसि ॥३३॥

अथ क्षत्रियस्य स्वधर्मभूतमिमम्—आरब्धं संग्रामं मोहात् (-अज्ञानात्) न करिष्यसि चेत्, ततः-प्रारब्धस्य धर्मस्याकरणात् स्वधर्मफलं निरतिशयसुखं विजयेन निरतिशयां च कीर्तिं हित्वा पापं निरतिशयमवाप्स्यसि ॥३३॥

अकीर्तिं चापि भूतानि कथयिष्यन्ति तेऽव्ययाम् ।

संभावितस्य चाकीर्तिर्मरणादतिरिच्यते ॥३४॥

न ते केवलं निरतिशयसुखकीर्तिहानिमात्रम्, पार्थो युद्धे प्रारब्धे पलायित इत्यव्ययां-सर्वदेशकालव्यापिनीमकीर्तिं च समर्थान्यसमर्थान्यपि सर्वाणि भूतानि कथयिष्यन्ति । ततः किमिति चेत्, शौर्यवीर्यपराक्रमादिभिस्सर्वसंभावितस्य तद्विपर्ययजा ह्यकीर्तिर्मरणादतिरिच्यते; एवंविधाया अकीर्तेर्मरणमेव तव श्रेय इत्यर्थः ॥३४॥

बन्धुस्नेहात्कारुण्याच्च युद्धास्त्रिवृत्तस्य शूरस्य ममाकीर्तिः कथमागमिष्यतीत्यत्राह—

भयाद्रणादुपरतं मंस्यन्ते त्वां महारथाः ।

येषां च त्वं बहुमतो भूत्वा यास्यसि लाघवम् ॥३५॥

येषां—कर्णदुर्योधनादीनां महारथानामितःपूर्वं त्वं शूरो वैरीति बहुमतो भूत्वा, इदानीं युद्धे समुपस्थिते निवृत्तव्यापारतया लाघवं—सुनिग्रहतां यास्यसि, ते महारथास्त्वां भयाद्युद्धा-दुपरतं मंस्यन्ते । शूराणां हि वैरिणां शत्रुभयाहते बन्धुस्नेहादिना युद्धादुपरतिर्नोपपद्यते ॥३५॥

किंच,

अवाच्यवादांश्च बहून्वदिष्यन्ति तवाहिताः ।

निन्दतस्तव सामर्थ्यं ततो दुःखतरं नु किम् ॥३६॥

शूराणामस्माकं सन्निधौ कथमयं पार्थः क्षणमपि स्थातुं शक्नुयात् ? अस्मत्सन्निधाना-दन्यत्र ह्यस्य सामर्थ्यमिति तव सामर्थ्यं निन्दन्तः शूराणामवाच्यवादांश्च बहून्वदिष्यन्ति तव शत्रवो धार्तराष्ट्राः; ततोऽधिकतरं दुःखं किं तव ? एवंविधावाच्यश्रवणान्मरणमेव श्रेय इति त्वमेव मंस्यसे ॥३६॥

अतश्शूरस्यात्मना परेषां हननमात्मनो वा परं हननमुभयमपि श्रेयसे भवतीत्याह—

हतो वा प्राप्स्यसि स्वर्गं जित्वा वा भोक्ष्यसे महीम् ।

तस्मादुत्तिष्ठ कौन्तेय ! युद्धाय कृतनिश्चयः ॥३७॥

धर्मयुद्धे परैर्हृतश्चेत्त एव परमनिःश्रेयसं प्राप्स्यसि; परान्वा हत्वा अकण्टकं राज्यं भोक्ष्यसे । अनभिसंहितफलस्य युद्धाख्यस्य धर्मस्य परमनिःश्रेयसोपायत्वात्तन्न परमनिःश्रेयसं प्राप्स्यसि । तस्माद्युद्धायोद्योगः परमपुरुषार्थलक्षणमोक्षसाधनमिति निश्चित्य तदर्थमुत्तिष्ठ । कुन्तीपुत्रस्य तवैतदेव युक्तमित्यभिप्रायः ॥३७॥

मुमुक्षोः युद्धानुष्ठानप्रकारमाह—

सुखदुःखे समे कृत्वा लाभालाभौ जयाजयौ ।

ततो युद्धाय युज्यस्व नैवं पापमत्राप्यसि ॥३८॥

एवं देहातिरिक्तमस्पृष्टमस्तदेहस्वभावं नित्यमात्मानं ज्ञात्वा युद्धे चावर्जनीयशस्त्र-पातादिनिमित्तसुखदुःखार्थलाभालाभजयपराजयेष्वविकृतबुद्धिः स्वर्गादिफलाभिसन्धिरहितः केवलकायबुद्ध्या युद्धमारभस्व । एवं कुर्वाणो न पापमवाप्स्यसि—पार्थ दुःखरूपं संसारं, नावाप्स्यसि—संसारबन्धान्मोक्षस्य इत्यर्थः ॥३८॥

एवमात्मयाथात्म्यज्ञानमुपदिश्य तत्पूर्वकं मोक्षसाधनभूतं कर्मयोगं वक्तुमारभते—

एषा तैःभिहिता सांख्ये बुद्धिर्योगे त्विमां शृणु ।

बुद्ध्या युक्तो येषां पार्थ ! कर्मबन्धं प्रहास्यसि ॥३९॥

सङ्ख्या बुद्धिः; बुद्ध्याऽवधारणीयमात्मतत्त्वं साङ्ख्यम् । ज्ञातव्ये आत्मतत्त्वे तज्ज्ञानाय या बुद्धिरभिधेया *न त्वेवाहम् इत्यारभ्य *तस्मात्सर्वाणि भूतानि न त्वं शोचिषुमर्हसीत्यन्तेन, सैषां तैःभिहिता । आत्मज्ञानपूर्वकमोक्षसाधनभूतकर्मानुष्ठाने यो बुद्धियोगो वक्तव्यः स इह योगशब्देनोच्यते । *दूरेण ह्यवरं कर्म बुद्धियोगात् (४९) इति हि वक्ष्यते । तत्र योगे या बुद्धिर्वक्तव्या तामिमामभिधीयमानां शृणु; यया बुद्ध्या युक्तः कर्मबन्धं प्रहास्यसि; कर्मणा बन्धः कर्मबन्धः, संसारबन्ध इत्यर्थः ॥३९॥

वक्ष्यमाणबुद्धियुक्तस्य कर्मणो माहात्म्यमाह—

नेहाभिक्रमनाशोऽस्ति प्रत्यवायो न विद्यते ।

स्वल्पमप्यस्य धर्मस्य त्रायते महतो भयात् ॥४०॥

इह—कर्मयोगे नाभिक्रमनाशोऽस्ति—अभिक्रमः—आरम्भः, नाशः—फलसाधनभावनाशः, आरब्धस्यासमाप्तस्य विच्छिन्नस्यापि न निष्फलत्वम्, आरब्धस्य विच्छेदे प्रत्यवायोऽपि न विद्यते । अस्य कर्मयोगाख्यस्य धर्मस्य स्वल्पांशोऽपि महतो भयात्—संसारभयात् त्रायते । अयमर्थः * पार्थ नैवेह नामुत्र विनाशस्तस्य विद्यत (६-४०) इत्युत्तरत्र प्रपञ्चयिष्यते ।

अन्यानि हि लौकिकानि वैदिकानि च साधनानि विच्छिन्नानि न फलाय भवन्ति, प्रत्यवायाय च भवन्ति ॥४०॥

काम्यकर्मविषयतया बृद्धेर्भोक्षसाधनभूतकर्मविषयां बुद्धिं विशिनष्टि—

व्यवसायात्मिका बुद्धिरेकेह कुरुनन्दन ।

बहुशाखा ह्यनन्ताश्च बुद्धयोऽव्यवसायिनाम् ॥४१॥

इह—शास्त्रीये सर्वस्मिन् कर्मणि व्यवसायात्मिका बुद्धिरेका—मुमुक्षुणाऽनुष्ठेये कर्मणि बुद्धिः व्यवसायात्मिका बुद्धिः, व्यवसायो निश्चयः, सा हि बुद्धिरात्मयाथात्म्यनिश्चयपूर्विका । काम्यकर्मविषया तु बुद्धिरव्यवसायात्मिका । तत्र हि कामाधिकारे देहातिरिक्तात्मा-स्तित्वज्ञानमात्रमपेक्षितं नात्मस्वरूपयाथात्म्यनिश्चयः; स्वरूपयाथात्म्यनिश्चयेऽपि स्वर्गादिफलार्थित्वतत्साधनानुष्ठानतत्फलानुभवानां संभवादविरोधाच्च । सेयं व्यवसायात्मिका बुद्धिरेकफलसाधनविषयतयैका; एकस्मै भोक्षाख्यफलाय हि मुमुक्षोस्सर्वाणि कर्माणि विधीयन्ते; अतरशास्त्रार्थस्यैकत्वात् सर्वकर्मविषया बुद्धिरेकैव; यथैकफलसाधनतया आग्नेयादीनां षण्णां सेतिकर्तव्यताकानामेकशास्त्रार्थतया तद्विषया बुद्धिरेका, तद्वदित्यर्थः । अव्यवसायिनां तु स्वर्गपुत्रपञ्चनादिकलसाधनकर्माधिकृतानां बुद्धयः फलानन्त्या-दनन्ताः । तत्रापि बहुशाखाः, एकस्मै फलाय चोदितेऽपि दर्शपूर्णमासादौ कर्मणि * आयु-राशास्ते इत्याद्यवगतवान्तरफलभेदेन बहुशाखत्वं च विद्यते । अतोऽव्यवसायिनां बुद्धयोऽनन्ता बहुशाखाश्च ॥

एतदुक्तं भवति—नित्येषु नैमित्तिकेषु कर्मसु प्रधानफलान्यवान्तरफलानि च यानि श्रयमाणानि, तानि सर्वाणि परित्यज्य भोक्षैकफलतया सर्वाणि कर्माप्येकशास्त्रार्थतयाऽनुष्ठे-यानि; काम्यानि च स्ववर्णाश्रमोचितानि तत्तत्फलानि परित्यज्य भोक्षसाधनतया नित्यनैमित्ति-कैरेकीकृत्य यथाबलमनुष्ठेयानीति ॥४१॥

अथ काम्यकर्माधिकृतान्निन्दति—

यामिमां पुष्पितां वाचं प्रवदन्त्यविपश्चितः ।

वेदवादरताः पार्थ नान्यदस्तीति वादिनः ॥४२॥

कामात्मानः स्वर्गपरा जन्मकर्मफलप्रदाम् ।

क्रियाविशेषबहुलां भोगैश्वर्यगतिं प्रति ॥४३॥

भौगैश्वर्यप्रसक्तानां तथाऽपहृतचेतसाम् ।

व्यवसायात्मिका बुद्धिरसमाधौ न विधीयते ॥४४॥

यामिमां पुष्पितां—पुष्पमात्रफलासु, आपातरमणीयां, वाचमविपश्चितः—अल्पज्ञाः भौगैश्वर्यं प्रति वर्तमानां प्रवदन्ति, वेदवादरताः—वेदेषु ये स्वर्गादिकलवादास्तेषु सक्ताः, नान्यदस्तीति वादिनः—तत्सङ्गातिरेकेण स्वर्गादिरधिकं फलं नान्यदस्तीति वदन्तः, कामात्मानः—कामप्रवणमनसः, स्वर्गपराः—स्वर्गपरायणाः, स्वर्गादिकलावसाने पुनर्जन्मकर्मण्यफल-प्रदां, क्रियाविशेषबहुलां—तत्त्वज्ञानरहिततया क्रियाविशेषप्रचुरां, भौगैश्वर्यं प्रति वर्तमानां यामिमां पुष्पितां वाचं ये प्रवदन्तीति संबन्धः । तेषां भौगैश्वर्यप्रसक्तानां, तथा—वाचा भौगैश्वर्य-विषययाऽपहृतज्ञानानां यथोदित व्यवसायात्मिका बुद्धिः समाधौ—मनसि न विधीयते—नोत्पद्यते समाधीयतेऽस्मिन्नात्मज्ञानमिति समाधिर्भनः; तेषां मनस्यात्मयाथात्म्यनिश्चयपूर्वकमोक्षसाधनभूत-कर्मविषया बुद्धिः कदाचिदपि नोत्पद्यत इत्यर्थः । अतः काम्येषु कर्मसु मुमुक्षुणा न सङ्गः कर्तव्यः ॥४२—४४॥

एवमत्यल्पफलानि पुनर्जन्मप्रसवानि कर्माणि मातापितृसहस्रेभ्योऽपि वत्सलतरतया आत्मोज्जीवने प्रवृत्ता वेदाः किमर्थं वदन्ति ? कथं वा वेदोदितं त्याज्यतयोच्यत इत्यत आह—

त्रैगुण्यविषया वेदा निस्त्रैगुण्यो भवाजुन ।

निर्द्वन्द्वो नित्यसत्त्वस्थो निर्योगक्षेम आत्मवान् ॥४५॥

यावानर्थं उदपाने सर्वतस्संप्लुतोदके ।

तावान् सर्वेषु वेदेषु ब्राह्मणस्य विजानतः ॥४६॥

त्रयो गुणास्त्रैगुण्यं सत्त्वरजस्तमांसि; सत्त्वरजस्तमः प्रचुराः पुरुषास्त्रैगुण्यशब्देनोच्यन्ते; तद्विषया वेदाः; तमःप्रचुराणां रजःप्रचुराणां सत्त्वप्रचुराणां च वत्सलतरतयैव हितमवबोधयन्ति वेदाः । यद्येषां स्वगुणानुगुण्येन स्वर्गादिसाधनमेव हितं नावबोधयन्ति, तदैते रजस्तमः प्रचुरतया सात्त्विकफलमोक्षविमुखाः, स्वापेक्षितफलसाधनमजानन्तः, कामप्रावण्यविवशाः अनुपा (दे) येषु उपा (दे) यभ्रान्त्या प्रविष्टाः प्रनष्टा भवेयुः । अतस्त्रैगुण्यविषया वेदाः । त्वं तु निस्त्रैगुण्यो भव—इदानीं सत्त्वप्रचुरस्त्वं तदेव वर्धय; नान्योन्यसङ्कीर्णगुणत्रयप्रचुरो भव; न तत्प्राचुर्यं वर्धयेत्यर्थः । निर्द्वन्द्वः—निर्गतसकलसांसारिकस्वभावः; नित्यसत्त्वस्थः—गुणद्वयरहित-नित्यप्रवृद्धसत्त्वस्थो भव । कथमिति चेत्, निर्योगक्षेमः—आत्मस्वरूपतत्प्राप्त्युपायबहिर्भूतानामर्थानां योगं, प्राप्तानां च क्षेमं परित्यज्य आत्मवान् भव—आत्मस्वरूपान्वेषणपरो भव । (अप्राप्तस्य प्राप्तियोगः, प्राप्तस्य परिरक्षणं क्षेमः ।) एवं वर्तमानस्य ते रजस्तमःप्रचुरता नश्यति, सत्त्वं च वर्धते । न च वेदोदितं सर्वं सर्वस्योपादेयम् । यथा सर्वार्थपरिकल्पिते सर्व-तस्संप्लुतोदके उदपाने पिपासो यावानर्थः—यावदेव (पानीयं) प्रयोजनम् तावदेव तेनोपादीयते

न सर्वम्; एवं सर्वेषु च वेदेषु ब्राह्मणस्य विजानतः—वैदिकस्य मुमुक्षोः, यदेव मोक्षसाधनं तदेवोपादेयम्, नान्यत् ॥४५, ४६॥

अतस्सत्त्वस्थस्य मुमुक्षोरेतावदेवोपादेयमित्याह—

कर्मण्येवाधिकारस्ते मा फलेषु कदाचन ।

मा कर्मफलहेतुर्भूः मा ते संगोऽस्त्वकर्मणि ॥४७॥

नित्ये नैमित्तके काम्ये च केनचित्फलविशेषेण संबन्धितया श्रूयमाणे कर्मणि नित्य-सत्त्वस्थस्य मुमुक्षोस्ते कर्ममात्रेऽधिकारः । तत्संबन्धितयाऽवगतेषु फलेषु न कदाचिदप्यधिकारः । सफलस्य बन्धरूपत्वात् फलरहितस्य केवलस्य मदाराधनरूपस्य मोक्षहेतुत्वाच्च । मां च कर्मफलयोः हेतुर्भूः । त्वयाऽनुष्ठीयमानेऽपि कर्मणि नित्यसत्त्वस्थस्य मुमुक्षोस्तवाकर्तृत्वमप्यनु-सन्धेयम् । फलस्यापि क्षुब्धिवृत्त्यादेः न त्वं हेतुरित्यनुसन्धेयम् । तद्बुभयं गुणेषु वा सर्वेश्वरे मयि वाऽनुसन्धेयमित्युत्तरत्र वक्ष्यते । एवमनुसन्धाय कर्म कुरु । अकर्मणि—अननुष्ठाने, * न धोत्स्यामीति यत्त्वयाऽभिहितं न तत्र ते सङ्गोऽस्तु; उक्तेन प्रकारेण युद्धादिकर्मण्येव सङ्गोऽस्त्वित्यर्थः ॥४७॥

एतदेव स्फुटीकरोति—

योगस्थः कुरु कर्माणि संगम् त्यक्त्वा धनञ्जय ।

सिद्धयसिद्धयोस्समौ भूत्वा समत्वं योग उच्यते ॥४८॥

राज्यबन्धुप्रभृतिषु सङ्गम् त्यक्त्वा युद्धादीनि कर्माणि योगस्थः कुरु—तदन्तर्भूतविजया-दिसिद्धयसिद्धयोस्समो भूत्वा कुरु । तदिदं सिद्धयसिद्धयोस्समत्वं योगस्थ इत्यत्र योगशब्दे-नोच्यते । योगः—सिद्धयसिद्धयोस्समत्वरूपं चित्तसमाधानम् ॥४८॥

किंमर्थमिदंमसकृदुच्यत इत्यत आह—

दूरेण ह्यवरं कर्म बुद्धियोगाद्धनञ्जय ।

बुद्धौ शरणमन्विच्छ कृपणाः फलहेतवः ॥४९॥

योऽयं प्रधानंफलत्यागविषयोऽवान्तरफलसिद्धयसिद्धयोस्समत्त्वविषयश्च बुद्धियोगः, तद्बुक्तात्कर्मणं इतरं कर्म दूरेणावरम् । महदिवं द्वयोरुत्कर्षाकर्षरूपं वैरूप्यम्; उक्तबुद्धियोग-युक्तं कर्म निखिलसंसारिकदुःखं विनिवर्त्य परमपुरुषार्थलक्षणं च मोक्षं प्रापयति, इतरदपरि-मितदुःखरूपं संसारमिति । अतः कर्मणि क्रियमाणे उक्तायां बुद्धौ शरणमन्विच्छ । शरणं—वासिस्थानम् । तस्यामिव बुद्धौ वर्तस्वेत्यर्थः । कृपणाः फलहेतवः—फलसङ्गादिना कर्म कुर्वाणाः कृपणाः—संसारिणो भवेयुः ॥४९॥

बुद्धियुक्तो जहातीह उभे सुकृतदुष्कृते ।
तस्माद्योगाय युज्यस्व योगः कर्मसु कौशलम् ॥५०॥

बुद्धियोगयुक्तस्तु कर्म कुर्वाणः उभे सुकृतदुष्कृते अनाविकालसञ्चिते अनन्ते बन्धहेतुभूते जहाति । तस्माद्युक्ताय बुद्धियोगाय युज्यस्व । योगः कर्मसु कौशलम्—कर्मसु क्रियमाणेष्वयं बुद्धियोगः कौशलम्—अतिसामर्थ्यम्; अतिसामर्थ्यसाध्य इत्यर्थः ॥५०॥

कर्मजं बुद्धियुक्ता हि फलं त्यक्त्वा मनीषिणः ।
जन्मबन्धविनिमुक्ताः पदं गच्छन्त्यनामयम् ॥५१॥

बुद्धियोगयुक्ताः कर्मजं फलं त्यक्त्वा कर्म कुर्वन्तः, तस्मात् जन्मबन्धविनिमुक्ताः अनामयं पदं गच्छन्ति । हि—प्रसिद्धं ह्ये तत्सर्वसूपनिषत्स्वित्यर्थः ॥५१॥

यदा ते मोहकलिलं बुद्धिर्व्यतितरिष्यति ।
तदा गन्तासि निर्वेदं श्रोतव्यस्य श्रुतस्य च ॥५२॥

उक्तप्रकारेण कर्मणि वर्तमानस्य तया वृत्त्या निर्धूतकल्मषस्य ते बुद्धिः यदा मोहकलिलम्—अत्यल्पफलसङ्गहेतुभूतं मोहरूपं कलुषं व्यतितरिष्यति, तदा अस्मत् इतः पूर्वं त्याज्यतया श्रुतस्य फलादेरितः पश्चाच्छ्रोतव्यस्य च कृते स्वयमेव निर्वेदं गन्तासि—गमिष्यसि ॥५२॥

* योगे त्विमां शृण्वत्यादिनोक्तस्यात्मयाथात्म्यज्ञानपूर्वकस्य बुद्धिविशेषसंस्कृतस्य कर्मानुष्ठानस्य लक्ष्यभूतं योगाख्यं फलमाह—

श्रुतिविप्रतिपन्ना ते यदा स्थास्यति निश्चला ।
समाधावचला बुद्धिस्तदा योगमवाप्स्यसि ॥५३॥

श्रुतिः—श्रवणम् । अस्मत्तश्रवणेन विशेषतः प्रतिपन्ना सकलेतरविसजातीयनित्यनिरतिशयसूक्ष्म(आत्म)तत्त्वविषया स्वयमचला—एकरूपा बुद्धिरसङ्गकर्मानुष्ठानेन निर्मलीकृते मनसि यदा निश्चला स्थास्यति, तदा योगम्—आत्मावलोकनम्, अवाप्स्यसि । एतदुक्तं भवति—शास्त्रजन्यात्मज्ञानपूर्वकः कर्मयोगः स्थितप्रज्ञताख्यज्ञाननिष्ठामापादयति; ज्ञाननिष्ठारूपा स्थितप्रज्ञता तु योगाख्यमात्मावलोकनं साधयतीति ॥५३॥

एवमुक्ते पार्थोऽसङ्गकर्मानुष्ठानरूपकर्मयोगसाध्यस्थितप्रज्ञतायाः योगसाधनभूतायास्स्वरूपम् स्थितप्रज्ञस्यानुष्ठानप्रकारं च पृच्छति—

अर्जुन उवाच—

स्थितप्रज्ञस्य का भाषा समाधिस्थस्य केशव ।

स्थितधीः किं प्रभाषेत किमासीत ब्रजेत किम् ॥५४॥

समाधिस्थस्य स्थितप्रज्ञस्य का भाषा—को वाचकशब्दः ? तस्य स्वरूपं कीदृश-
मित्यर्थः । स्थितप्रज्ञः किं च भाषणादिकं करोति ? ॥५४॥

वृत्तिविशेषकथनेन स्वरूपमप्युक्तं भवतीति वृत्तिविशेष उच्यते—

श्रीभगवानुवाच—

प्रजहाति यदा कामान् सर्वान्पार्थ मनोगतान् ।

आत्मन्येवात्मना तुष्टः स्थितप्रज्ञस्तदोच्यते ॥५५॥

आत्मन्येवात्मना—मनसा आत्मंकावलम्बनेन तुष्टः तेन तोषेण तद्व्यतिरिक्तान् सर्वान्
मनोगतान् कामान् यदा प्रकर्षेण जहाति; तदाऽयं स्थितप्रज्ञ इत्युच्यते; ज्ञाननिष्ठाकाष्ठेयम् ॥५५॥

अनन्तरं ज्ञाननिष्ठस्य ततोऽर्वाचीनादूरविप्रकृष्टावस्थोच्यते—

दुःखेष्वनुद्विग्नमनास्सुखेषु विगतस्पृहः ।

वीतरागभयक्रोधः स्थि(र)तधीर्मुनिरुच्यते ॥५६॥

प्रियविश्लेषादिदुःखनिमित्तेषुपस्थितेष्वनुद्विग्नमनाः—न दुःखी भवति; सुखेषु विगत-
स्पृहः—प्रियेषु सन्निहितेष्वपि विगतस्पृहः; वीतरागभयक्रोधः—अनागतेषु स्पृहा रागः, तद्रहितः;
प्रियविश्लेषाप्रियागमनहेतुदर्शननिमित्तं दुःखं भयं तद्रहितः; प्रियविश्लेषाप्रियागमनहेतुसूतचेतना-
न्तरगतदुःखहेतुभूतस्वमनोविकारः क्रोधः; तद्रहितः; एवंभूतो मुनिः—आत्ममनशीलः स्थित-
धीरित्युच्यते ॥५६॥

ततोऽर्वाचीनदशा प्रोच्यते—

यस्सर्वत्रानभिस्नेहस्तत्तत्प्राप्य शुभाशुभम् ।

नाभिनन्दति न द्वेष्टि तस्य प्रज्ञा प्रतिष्ठिता ॥५७॥

यस्सर्वत्र प्रियेष्वनभिस्नेहः—उदासीनः, प्रियसंश्लेषविश्लेषरूपं शुभाशुभं प्राप्याभिनन्दन-
द्वेषरहितः, सोऽपि स्थितप्रज्ञः ॥५७॥

ततोऽर्वाचीनदशामाह—

यदा संहरते चायं कूर्मोऽङ्गानीव सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥५८॥

यदा इन्द्रियाणीन्द्रियार्थान् स्पष्टमुद्युक्तानि तदैव कूर्मोऽङ्गानीवेन्द्रियार्थेभ्यस्सर्वशः
प्रतिसंहस्य मन आत्मन्यवस्थापयति, सोऽपि स्थितप्रज्ञः । एवं चतुर्विधा ज्ञाननिष्ठा पूर्वपूर्वा
उत्तरोत्तरनिष्पाद्या ॥५८॥

इदानीं ज्ञाननिष्ठाया दुष्प्रापतां तत्प्राप्त्युपायं चाह—

विषया विनिवर्तन्ते निराहारस्य देहिनः ।

रसवर्जं रसोऽप्यस्य परं दृष्ट्वा निवर्तते ॥५९॥

इन्द्रियाणामाहारो विषयाः, निराहारस्य—विषयेभ्यः प्रत्याहृतेन्द्रियस्य देहिनो विषया
विनिवर्तमाना रसवर्जं विनिवर्तन्ते; रसो रागः, विषयरागो न निवर्तत इत्यर्थः । रागोऽप्या-
त्मस्वरूपं विषयेभ्यः परं—सुखतरं दृष्ट्वा निवर्तते ॥५९॥

यततो ह्यपि कौन्तेय पुरुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥६०॥

आत्मदर्शनेन विना विषयरागो न निवर्तते; अनिवृत्ते विषयरागे विपश्चितो यतमान-
स्यापि पुरुषस्येन्द्रियाणि प्रमाथीनि—बलवन्ति मनः प्रसह्य हरन्ति । एवमिन्द्रियजय आत्म-
दर्शनाधीनः, आत्मदर्शनमिन्द्रियजयाधीनमिति ज्ञाननिष्ठा दुष्प्रापा ॥६०॥

तानि सर्वाणि संयम्य युक्त आसीत मत्परः ।

वशे हि यस्येन्द्रियाणि तस्य प्रज्ञा प्रतिष्ठिता ॥६१॥

अस्य सर्वस्य परिजिहीर्षया विषयानुरागयुक्ततया दुर्जयानीन्द्रियाणि संयम्य, चेत-
सश्शुभाश्रयभूते मयि मनोऽवस्थाप्य, समाहित आसीत; मनसि मद्विषये सति निर्दग्धाशेष-
कल्मषतया निर्मलीकृतं विषयानुरागरहितं मनः इन्द्रियाणि स्ववशानि करोति; ततो वश्येन्द्रियं
मन आत्मदर्शनाय प्रभवति । यथोक्तम्—* यथाऽग्निरुद्धतशिखः कश्चं दहति सानिलः । तथा
चित्तस्थितो विष्णुः योगिनां सर्वकल्मषमिति । तदाह—वशे हि यस्येन्द्रियाणि तस्य प्रज्ञा
प्रतिष्ठितेति ॥६१॥

एवं मय्यनिवेश्य मनः स्वयत्नगौरवेणेन्द्रियजये प्रवृत्तो विनष्टो भवतीत्याह—

ध्यायतो विषयान् पुंसस्संगस्तेषूपजायते ।
संगात्संजायते कामः कामात्क्रोधोऽभिजायते ॥६२॥

क्रोधाद्भवति संमोहः संमोहात् स्मृतिविभ्रमः ।
स्मृतिभ्रंशाद्बुद्धिनाशो बुद्धिनाशात्प्रणश्यति ॥६३॥

अनिरस्तविषयानुरागस्य हि मय्यनिवेशितमनसः इन्द्रियाणि संयम्यावस्थितस्याप्यना-
दिपापवासनया विषयध्यानमवर्जनीयं स्यात् । ध्यायतो विषयान्पुंसः पुनरपि सङ्गोऽतिप्रदृद्धो
जायते । सङ्गात्संजायते कामः । कामो नाम सङ्गस्य विपाकदशा । पुरुषो यां दशामापन्नो
विषयानभुक्त्वा स्थातुं न शक्नोति स कामः । कामात् क्रोधोऽभिजायते—कामे वर्तमाने, विषये
चासन्नहिते, सन्नहितान् पुरुषान् प्रति एभिरस्मद्विष्टं विहतमिति क्रोधो भवति । क्रोधाद्भवति
संमोहः—संमोहः—कृत्याकृत्यविवेकशून्यता, यया सर्वं करोति । ततश्च प्रारब्धे इन्द्रियजयादिके
प्रयत्ने स्मृतिभ्रंशो भवति । स्मृतिभ्रंशाद्बुद्धिनाशः—आत्मज्ञाने यो व्यवसायः कृतस्तस्य
नाशस्स्यात्; बुद्धिनाशात्पुनरपि संसारे निमग्नो विनष्टो भवति ॥६२—६३॥

रागद्वेषवियुक्तैस्तु विषयानिन्द्रियैश्चरन् ।
आत्मवश्यैर्विधेयात्मा प्रसादमधिगच्छति ॥६४॥

उक्तेन प्रकारेण मयि सर्वेश्वरे चेतसश्शुभाश्रयभूते न्यस्तमनाः निर्दग्धाशेषकल्मषतया
रागद्वेषवियुक्तैरात्मवश्यैरिन्द्रियैः—विषयांश्चरन्—विषयांस्तिरस्कृत्य वर्तमानो विधेयात्मा—
विधेयमना,; प्रसादमधिगच्छति—निर्मलान्तःकरणो भवतीत्यर्थः ॥६४॥

प्रसादे सर्वदुःखानां हानिरस्योपजायते ।
प्रसन्नचेतसो ह्याशु बुद्धिः पर्यवतिष्ठते ॥६५॥

अस्य पुरुषस्य मनःप्रसादे सति प्रकृतिसंसर्गप्रयुक्तसर्वदुःखानां हानिरुपजायते ।
प्रसन्नचेतसः—आत्मावलोकनविरोधिदोषरहितमनसः तदानीमेव हि विविक्तात्मविषया बुद्धिः
पर्यवतिष्ठते । अतो मनःप्रसादे सर्वदुःखानां हानिर्भवत्येव ॥६५॥

नास्ति बुद्धिरयुक्तस्य न चायुक्तस्य भावना ।
न चाभावयतश्शान्तिरशान्तस्य कुतस्सुखम् ॥६६॥

मयि सन्न्यस्तमनोरहितस्य स्वयत्नेनेन्द्रियनियमने प्रवृत्तस्य कदाचिदपि विविक्तात्म-
विषया बुद्धिर्न सेत्स्यति । अत एव तस्य तद्भावना च न संभवति । विविक्तात्मानमभावयतो
विषयस्पृहाशान्तिर्न भवति; अशान्तस्य—विषयस्पृहायुक्तस्य कुतो नित्यनिरतिशयसुखप्राप्तिः? ॥६६॥

पुनरप्युक्तेन प्रकारेणैन्द्रियनियमनमकुर्वतोऽनर्थमाह—

इन्द्रियाणां हि चरतां यन्मनोऽनुविधीयते ।
तदस्य हरति प्रज्ञां वायुर्नावमिवाम्भसि ॥६७॥

इन्द्रियाणां विषयेषु चरतां—वर्तमानानां वर्तनमनु यन्मनो विधीयते—पुरुषेणानुवर्त्यते, तन्मनोऽस्यविविक्तात्मप्रवर्णनां प्रज्ञां हरति—विषयप्रवर्णनां करोतीत्यर्थः; यथा अम्भसि नीयमानां नावं प्रतिकूलो वायुः प्रसह्य हरति ॥६७॥

तस्माद्यस्य महाबाहो निगृहीतानि सर्वशः ।
इन्द्रियाणोन्द्रियार्थेभ्यस्तस्य प्रज्ञा प्रतिष्ठिता ॥६८॥

तस्मादुक्तेन प्रकारेण शुभाश्रये मयि निविष्टमनसो यस्येन्द्रियाणोन्द्रियार्थेभ्यस्सर्वशो निगृहीतानि तस्यैवात्मनि प्रज्ञा प्रतिष्ठिता भवति ॥६८॥

एवं नियतेन्द्रियस्य प्रसन्नमनसस्सिद्धिमाह—

या निशा सर्वभूतानां तस्यां जागर्ति संयमी ।
यस्यां जाग्रति भूतानि सा निशा पश्यतो मुनेः ॥६९॥

या—आत्मविषया बुद्धिः सर्वभूतानां निशा—निशेवाप्रकाशा, तस्यामात्मविषयायां बुद्धौ इन्द्रियसयमी प्रसन्नमनाः जागर्ति—आत्मानमवलोकयन्नास्त इत्यर्थः । यस्यां—शब्दादि-विषयायां बुद्धौ सर्वाणि भूतानि जाग्रति—प्रबुद्धानि भवन्ति; सा शब्दादिविषया बुद्धिरात्मानं पश्यतो मुनेः निशेवाऽप्रकाशा भवति ॥६९॥

आपूर्यमाणमचलप्रतिष्ठं समुद्रमापः प्रविशन्ति यद्वत् ।
तद्वत्कामा यं प्रविशन्ति सर्वे स शान्तिमाप्नोति न कामकामी ॥७०॥

यथा स्वेनैवापूर्यमाणमेकरूपं समुद्रं नादेय्य आपः प्रविशन्ति; आसामपां प्रवेशेऽपि अप्रवेशे च समुद्रो न कञ्चन विशेषमापद्यते; एवं सर्वे कामाः—शब्दादयो विषयाः यं संयमिनं प्रविशन्ति—इन्द्रियगोचरतां यान्ति, स शान्तिमाप्नोति—शब्दादिविष्विन्द्रियगोचरतामापन्नेष्वनापन्नेषु च स्वात्मावलोकनतृप्त्यैव यो न विकारमाप्नोति, स एव शान्तिमाप्नोतीत्यर्थः । न कामकामी—यश्शब्दादिभिर्विक्रियते, स कदाचिदपि न शान्तिमाप्नोति ॥७०॥

विहाय कामान् यः सर्वान् पुमांश्चरति निःस्पृहः ।
निर्ममो निरहंकारः स शान्तिमधिगच्छति ॥७१॥

काम्यन्त इति कामाशब्दादयः । यः पुमान् शब्दादीन् सर्वान्विषयान् विहाय तत्र निस्स्पृहः तत्र ममतारहितश्च, अनात्मनि देहे आत्माभिमानरहितश्चरति, स आत्मानं दृष्ट्वा शान्तिमधिगच्छति ॥७१॥

एषा ब्राह्मी स्थितिः पार्थ नैनां प्राप्य विमुह्यति ।
स्थित्वाऽस्यामन्तकालेऽपि ब्रह्मनिर्वाणमृच्छति ॥७२॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
साङ्ख्ययोगो नाम द्वितीयोऽध्यायः ॥

एषा नित्यात्मज्ञानपूर्विका, असङ्गकर्मणि स्थितिः स्थितधीलक्षा, ब्राह्मी—ब्रह्मप्रापिका, ईदृशीं कर्मणि स्थितिं प्राप्य न विमुह्यति—पुनस्संसारं नाप्नोति । अस्यां स्थित्यामन्तिमेऽपि वयसि स्थित्वा ब्रह्म निर्वाणमृच्छति—निर्वाणमयं ब्रह्म गच्छति; सुखैकतानमात्मानमवाप्नोतीत्यर्थः ॥७२॥

एवमात्मयाथात्म्यं युद्धाल्यस्य च कर्मणस्तत्प्राप्तिसाधनतामजानतश्शरीरात्मज्ञानेन मोहितस्य तेन च मोहेन युद्धान्निवृत्तस्य मोहशान्तये नित्यात्मविषया साङ्ख्यबुद्धिस्तत्पूर्विका चासङ्गकर्मानुष्ठानरूपकर्मयोगविषया बुद्धिः स्थितप्रज्ञतायोगसाधनभूता द्वितीयेऽध्याये प्रोक्ता; तदुक्तं * नित्यात्मासङ्गकर्महृणोचरा साङ्ख्ययोगधीः । द्वितीये स्थितधीलक्षा प्रोक्ता तन्मोहशान्तय इति ॥

॥ इति श्रीभगवद्रामानुजविरचिते श्रीमद्गीताभाष्ये द्वितीयोऽध्यायः ॥२॥



॥ अथ तृतीयोऽध्यायः ॥ ३ ॥

तदेवं मुमुक्षुभिः प्राप्यतया वेदान्तोदितनिरस्तनिखिलाविद्यादिदोषगन्धानवधिकतिश-
यासंख्येयकल्याणगुणगणपरब्रह्मपुरुषोत्तमप्राप्त्युपायभूतवेदनोपासनध्यानादिशब्दवाच्यां तदैका-
न्तिकात्यन्तिकर्मात् वक्तुं तदङ्गभूतं * य आत्माऽपहतपाप्मेत्यादिप्रजापतिवाक्योदितं प्राप्नु-
रात्मनो याथात्म्यदर्शनं तन्नित्यताज्ञानपूर्वकासङ्गकर्मनिष्पाद्यज्ञानयोगसाध्यमुक्तम् । प्रजापति-
वाक्ये हि दहरवाक्योदितपरविद्याशेषतया प्राप्नुरात्मनस्वरूपदर्शनं * यस्तमात्मानमनुविद्य
विजानातीत्युक्त्वा जागरितस्वप्नेसुषुप्त्यतीर्तं प्रत्यगात्मस्वरूपमशरीरं प्रतिपाद्य * एवमेवैष
संप्रसादोऽस्माच्छरीरात्समुत्थाय परं ज्योतिरूपसंपद्य स्वेन रूपेणाभिनिष्पद्यत इति दहरविद्या-
फलेनोपसंहृतम् । अन्यत्रापि * अध्यात्मयोगाधिगमेन देवं मत्वा धीरो हर्षशोकौ जहातीत्येव-
मादिषु देवं मत्वेति विधीयमानपरविद्याङ्गत्वाया अध्यात्मयोगाधिगमेनेति प्रत्यगात्मज्ञानमपि
विधाय * न जायते म्रियते वा विपश्चिदित्यादिना प्रत्यगात्मस्वरूपं विशोध्य * अणोरणीया-
नित्यारभ्य * महान्तं विभुमात्मानं मत्वा धीरो न शोचति * नायमात्मा प्रवचनैर्न लभ्यो
न मेधया न बहुना श्रुतेन । यमेवैष वृणुते तेन लभ्यस्तस्येव आत्मा विवृणुते तन्नू स्वामि-
त्यादिभिः परस्वरूपं तदुपासनमुपासनस्य च भक्तिरूपतां प्रतिपाद्य * विज्ञानसारथिर्यस्तु
मनःप्रग्रहवाह्वरः । सोऽध्वनः पारमाप्नोति तद्विष्णोः परमं पदमिति परविद्याफलैर्नोपसंहृतम् ।
अतःपरमध्यायचतुष्टयेनेदमेव प्राप्नुः प्रत्यगात्मनो दर्शनं ससाधनं प्रप(ञ्च्यतै)ञ्चयति—

अर्जुन उवाच—

ज्यायसी चेत्कर्मणस्ते मता बुद्धिर्जनार्दन ।

तत्क कर्मणि घोरे मां नियोजसि केशव ॥१॥

व्यामिश्रेणैव वाक्येन बुद्धिं मोहयसीव मे ।

तदेकं वद निश्चित्य येन श्रेयोऽहमाप्नुयाम् ॥२॥

यदि कर्मणो बुद्धिरेव ज्यायसीति ते मता, किमर्थं तर्हि घोरे कर्मणि मां नियोजयसि ?
एतदुक्तं भवति—ज्ञाननिष्ठैवात्मावलोकनसाधनम्, कर्मनिष्ठा तु तस्याः निष्पादिका ।
आत्मावलोकनसाधनभूता च ज्ञाननिष्ठा सकलेन्द्रियमनसां शब्दादिविषयव्यापारोपरतिनिष्पा-
द्येत्यभिहिता । इन्द्रियव्यापारोपरतिनिष्पाद्यमात्मावलोकनं चेत्सिषाधयिषितं, सकलकर्मनिवृत्ति-

पूर्वकज्ञाननिष्ठायामेवाहं नियोजयितव्यः; किमर्थं घोरे कर्मणि सर्वेन्द्रियव्यापाररूपे आत्मावलोकनविरोधिनि कर्मणि मां नियोजयसीति । अतो मिश्रवाक्येन मां मोहयसीव प्रतिभाति । तथा ह्यात्मावलोकनसाधनभूतायास्सर्वेन्द्रियव्यापारोपरतिरूपाया ज्ञाननिष्ठायाः तद्विपर्ययरूपं कर्म साधनं तदेव कुविति वाक्यं विरुद्धं श्यामिश्रमेव । तस्मादेकममिश्ररूपं वाक्यं वद, येन वाक्येनाहमनुष्ठेयरूपं निश्चित्य श्रेयः प्राप्नुयास् ॥१, २॥

श्रीभगवानुवाच—

लोकेऽस्मिन् द्विविधा निष्ठा पुरा प्रोक्ता मयाऽनघ ।
ज्ञानयोगेन सांख्यानानां कर्मयोगेन योगिनाम् ॥३॥

पूर्वोक्तं न सम्यगवधृतं त्वया । पुरा ह्यस्मिन् लोके विचित्राधिकारिपूर्णे द्विविधा निष्ठा ज्ञानकर्मविषया यथाधिकारमसङ्कीर्णैव मयोक्ता । न हि सर्वो लौकिकः पुरुषस्संजात-मोक्षाभिलाषस्तदानीमेव ज्ञानयोगाधिकारे प्रभवति; अपि त्वनभिसंहितफलेन केवलपरम-पुरुषाराधनवेपेणानुष्ठितेन कर्मणा विध्वस्तस्वान्तमलः अव्याकुलेन्द्रियो ज्ञाननिष्ठायामधि-करोति । * यतः प्रवृत्तिर्भूतानां येन सर्वमिदं ततम् । स्वकर्मणा तमभ्यर्च्य सिद्धिं विन्दति मानवः ॥ (१८. ४६) इति परमपुरुषाराधानैकवेषता कर्मणां वक्ष्यते । इहापि * कर्मण्ये-वाधिकारस्ते (२. ४७) इत्यादिना अनभिसंहितफलं कर्मानुष्ठेयं विधाय तेन विषयव्याकुलता-रूपमोहादुत्तीर्णबुद्धेः * प्रजहाति यदा कामान् (१. ५५) इत्यादिना ज्ञानयोग उदितः । अतः साङ्ख्यानमेव ज्ञानयोगेन स्थितिरुक्ता; योगिनां तु कर्मयोगेन । सङ्ख्यया बुद्धिः; तद्युक्ता-स्साङ्ख्य्याः; आत्मैकविषयया बुद्ध्या संबन्धिनस्साङ्ख्य्याः; अतदर्हाः कर्मयोगाधिकारिणो योगिनः । विषयव्याकुलबुद्धियुक्तानां कर्मयोगेऽधिकारः; अव्याकुलबुद्धीनां तु ज्ञानयोगेऽधिकार उक्त इति न किञ्चिदिह विरुद्धं व्यामिश्रमभिहितम् ॥३॥

सर्वस्य लौकिकस्य पुरुषस्य मोक्षेच्छायां जातायां सहसैव ज्ञानयोगो दुष्कर इत्याह—

न कर्मणामनारम्भान् नैकर्म्यं पुरुषोऽश्नुते ।
न च संन्यसनादेव सिद्धिं समधिगच्छति ॥४॥

न शास्त्रीयाणां कर्मणामनारम्भादेव पुरुषो नैकर्म्यं—ज्ञाननिष्ठां प्राप्नोति; न चारब्धस्य शास्त्रीयस्य त्यागात् । यतोऽनभिसंहितफलस्य परमपुरुषाराधनवेषस्य कर्मणस्सिद्धिस्सा; अतस्तेन विना तां न प्राप्नोति । अनभिसंहितफलैः कर्मभिरनाराधितगोविन्दैरविनष्टानादि-कालप्रवृत्तान्तपापसञ्चयैरव्याकुलेन्द्रियतापूर्विका आत्मनिष्ठा दुस्संपादा ॥४॥

एतदेवोपपादयति—

न हि कश्चित् क्षणमपि जातु तिष्ठत्यकर्मकृत् ।
कार्यते ह्यवशः कर्म सर्वः प्रकृतिजैर्गुणैः ॥५॥

न ह्यस्मिन् लोके वर्तमानः पुरुषः कश्चित्कदाचिदपि कर्माकुर्वाणस्तिष्ठति; न किञ्चित्करोमीति व्यवसितोऽपि सर्वः पुरुषः प्रकृतिसंभवैस्सत्त्वरजस्तमोभिः प्राचीनकर्मानुगुणं प्रवृद्धैर्गुणैः स्वोचितं कर्म प्रति अवशः कार्यते—प्रवर्त्यते । अतः उक्तलक्षणेन कर्मयोगेन प्राचीनं पापसंचयं नाशयित्वा गुणांश्च सत्त्वादीन् वशे कृत्वा निर्मलान्तःकरणेन संपाद्यो ज्ञानयोगः ॥५॥

अन्यथा ज्ञानयोगाय प्रवृत्तो मिथ्याचारो भवतीत्याह—

कर्मेन्द्रियाणि संयम्य य आस्ते मनसा स्मरन् ।
इन्द्रियार्थान्विमूढात्मा मिथ्याचारः स उच्यते ॥६॥

अविनष्टपापतया अजितान्तःकरणः आत्मज्ञानाय प्रवृत्तो विषयप्रवणतया आत्मनि विमुञ्जीकृतमनाः विषयानेव स्मरन् य आस्ते, अन्यथा संकल्पान्यथा चरतीति स मिथ्याचार उच्यते । आत्मज्ञानयोद्युक्तो विपरीतो विनष्टो भवतीत्यर्थः ॥६॥

यस्त्विन्द्रियाणि मनसा नियम्यारभतेऽर्जुन ।
कर्मेन्द्रियैः कर्मयोगमसक्तस्स विशिष्यते ॥७॥

अतः पूर्वाभ्यस्तविषयसजातीये शास्त्रीये कर्मणि इन्द्रियाण्यात्मावलोकनप्रवृत्तेन मनसा नियम्य तैस्स्वत एव कर्मप्रवणैरिन्द्रियैरसङ्गपूर्वकं यः कर्मयोगमारभते; सोऽसंभाव्यमानप्रमादत्वेन ज्ञाननिष्ठादपि पुरुषाद्विशिष्यते ॥७॥

नियतं कुरु कर्म त्वं कर्म ज्यायो ह्यकर्मणः ।
शरीरयात्राऽपि च ते न प्रसिद्धयेदकर्मणः ॥८॥

नियतं—व्याप्तम्, प्रकृतिसंसृष्टेन हि व्याप्तं कर्म, प्रकृतिसंसृष्टस्त्वमनादिवासनया नियतत्वेन सुशक्तत्वादसंभावितप्रमादत्वाच्च कर्मणः कर्मेव कुरु । अकर्मणः—ज्ञाननिष्ठया अपि कर्मेव ज्यायः । *नैष्कर्म्यं पुरुषोऽश्नुत (१-४) इति प्रक्रमादकर्मशब्देन ज्ञाननिष्ठैवोच्यते । ज्ञाननिष्ठा धिकारिणोऽप्यनभ्यस्तपूर्वतया ह्यनियतत्वेन दुश्शक्तत्वात्सप्रमादत्वाच्च ज्ञाननिष्ठयाः कर्मनिष्ठैव ज्यायसी । कर्मणि क्रियमाणे चात्मयाथात्म्यज्ञानेनात्मनोऽकर्तृत्वानुसन्धानमनन्तरमेव वक्ष्यते । अत आत्मज्ञानस्यापि कर्मयोगान्तर्गतत्वात्स एव ज्यायानित्यर्थः । कर्मणो ज्ञाननिष्ठया

ज्यायस्त्ववचनं ज्ञाननिष्ठायामधिकारे सत्येवोपपद्यते । यदि सर्वं कर्म परित्यज्य केवलं ज्ञान-
निष्ठायामधिकरोषि, तर्ह्यर्कर्मणस्ते ज्ञाननिष्ठस्य ज्ञाननिष्ठोपकारिणी शरीरयात्राऽपि न
सेत्स्यति । यावत्साधनसमाप्तिं शरीरधारणं चावश्यं कार्मम् । न्यायाजितधनेन महायज्ञादिकं
कृत्वा तच्छिष्टशनेर्बैव शरीरधारणं कार्यम्, * आहारशुद्धौ सत्त्वशुद्धिस्सत्त्वशुद्धौ ध्रुवा
स्युतिरित्यादिश्रुतेः । * ते त्वच्च भुङ्क्ते पापा ये पचन्त्यात्मकारणात् (१. १३) इति च वक्ष्यते ।
अतो ज्ञाननिष्ठस्यापि कर्माकुर्वतो वेहयात्राऽपि न सेत्स्यति । यतो ज्ञाननिष्ठस्यापि ध्रियमाण-
शरीरस्य यावत्साधनसमाप्तिं महायज्ञादिनित्यनेमित्तकं कर्मावश्यं कर्तव्यम्; कर्मावश्यं यतश्च कर्म-
योगेऽप्यात्मनोऽकर्तृत्वभावनया आत्मयाथात्म्यानुसन्धानमन्तर्भूतम्; यतश्च प्रकृतिसंसृष्टस्य कर्म-
योगसुशकोऽप्रमादश्च; अतो ज्ञाननिष्ठायोग्यस्यापि ज्ञानयोगात्कर्मयोगो ज्यायात् । तस्मात्त्वं
कर्मयोगमेव कुर्वित्यभिप्रायः ॥८॥

एवं तर्हि द्रव्यार्जनादेः कर्मणोऽहङ्कारममकारादिसर्वेन्द्रियव्याकुलतागर्भत्वेनास्य
पुरुषस्य कर्मवासनया बन्धनं भविष्यतीत्यत्राह—

यज्ञार्थात्कर्मणोऽन्यत्र लोकोऽयं कर्मबन्धनः ।
तदर्थं कर्म कौन्तेय मुक्तसंगस्समाचर ॥९॥

यज्ञादिशास्त्रीयकर्मशेषभूताद्द्रव्यार्जनादेः कर्मणोऽन्यत्र—आत्मीयप्रयोजनशेषभूते कर्मणि
क्रियमाणेऽयं लोकः कर्मबन्धनो भवति । अतस्त्वं यज्ञार्थं द्रव्यार्जनादिकं कर्म समाचर ।
तत्रात्मप्रयोजनसाधनतया यस्सङ्गः, तस्मात्सङ्गान्मुक्तस्तत्समाचर । एवं मुक्तसङ्गेन यज्ञार्थ-
तया कर्मणि क्रियमाणे, यज्ञाविभिः कर्मभिरारभ्यतः परमपुरुषोऽस्यानादिकालप्रवृत्तकर्म-
वासनान्मुच्छिष्टाव्याकुलात्मावलोकनं वदातीत्यर्थः ॥९॥

यज्ञशिष्टेनैव सर्वपुरुषार्थसाधननिष्ठानां शरीरधारणकर्तव्यतामयज्ञशिष्टेन शरीरधारणं
कुर्वतां दोषं चाह—

सह यज्ञः प्रजासृष्ट्वा पुरोवाच प्रजापतिः ।
अनेन प्रसविष्यध्वमेष वोऽस्त्विष्टकामधुक ॥१०॥

* पतिं विश्वस्येत्यादिश्रुतेः निरुपाधिकः प्रजापतिशब्दः सर्वेश्वरं विश्वस्य स्रष्टारं विश्वा-
त्मनं करावर्णं नमस्त्रायणस्तह । पुरा—सर्गकाले स भगवात् प्रजापतिरनादिकालप्रवृत्ताचित्संसर्ग-
विक्रान्त उपसंहृतनाभरूपविश्वाम्याः स्वभिन्नप्रलीनास्सकलपुरुषार्थानहर्षितेनेतरकल्पाः प्रजा-
स्तन्मैक्ष्य परमकारिणिकः तदुज्जिजीवयिष्यथा स्वराधनभूतयज्ञनिर्वृत्तये यज्ञैस्सह तासृष्ट्वा

एषमुवाच—अनेन यज्ञेन प्रसविष्यध्वम्—आत्मनो वृद्धिं कुरुध्वम् । एष वो यज्ञः परसुपुरुषार्थ-
लक्षणमोक्षाख्यस्य कामस्य तदनुगुणानां च कामानां प्रपूरयिता भवतु ॥१०॥

कथम् ?

देवान् भावयतानेन ते देवा भावयन्तु वः ।

परस्परं भावयन्तश्चेयः परमवाप्स्यथ ॥११॥

अनेन देवताराधनभूतेन, देवान्—मच्छरीरभूताव मदात्मकानाराधयत । * अहं हि सर्वयज्ञानां भोक्ता च प्रभुरेव च (६. २४) इति हि वक्ष्यते । यज्ञेनाराधितास्ते देवा मदात्मकाः स्वाराधनापेक्षितान्नपानादिकैः युष्मान् पुण्यन्तु । एवं परस्परं भावयन्तः परं श्रेयो मोक्षाख्य-
मवाप्स्यथ ॥११॥

इष्टान् भोगान् हि वो देवा द्रास्यन्ते यज्ञभाविताः ।

तैर्ब्रह्मप्रदायैभ्यो यो भुङ्क्ते स्तेन एव सः ॥१२॥

यज्ञभाविताः—यज्ञेनाराधिताः मदात्मका देवाः, इष्टान्भोगान् वो द्रास्यन्ते—यज्ञ-
पुरुषार्थलक्षणं भोक्तृं साधयतां ये इष्टा भोगाः तान् भोगान् (पूर्वपूर्वयज्ञभाविता) देवा द्रास्यन्ते;
यज्ञेनाराधनापेक्षितान् सर्वान्भोगान् वो द्रास्यन्ते इत्यर्थः । स्वाराधनार्थं त्रयं तैर्ब्रह्म-
भोगान् तेषामोऽप्रदाय ये भुङ्क्ते चोर एव सः । चौर्यं हि नाम—अन्वदीप्ते दत्तयोजनार्थं
परिकल्पते वस्तुनि स्वकीयतावृद्धिं कृत्वा तेन स्वात्मप्रोक्षणम्; अत्रोऽस्य च परसुपुरुषार्थार्थ-
ताभात्रम्, अपि तु त्रिरयमस्मिन् च भविष्यतीत्यभिप्रायः ॥१२॥

तदेव विवृणोति—

यज्ञशिष्टाशिनस्सन्तो मुच्यन्ते सर्वैकिल्बिषैः ।

ते त्वघं भुञ्जते पापा ये पचन्त्यात्मकारणात् ॥१३॥

इन्द्राद्यात्मनावस्थितपरमपुरुषाराधनार्थं तयं द्रव्याण्युपादाय त्रिप्रच्य तयंथावस्थितं
परमपुरुषमाराध्य तच्छिष्टाशनेन ये शरीरयात्रां कुर्वन्ते, ते त्वनादिकालोपार्जितैः किल्बिषैरात्म-
याथात्म्यावलोकनविरोधिभिस्सर्वैः मुच्यन्ते । ये तु परमपुरुषेणैन्द्राद्यात्मना स्वाराधनाय
दत्ता(न्या)नात्मार्थतपोपादाय विपच्याशन्ति, ते पापात्मानोऽघमेव भुञ्जते; अघपरिणामि-
त्वादघमित्युच्यते । आत्मावलोकनविमुखाः नरकार्येव पचन्ते ॥१३॥

पुनरपि लोकदृष्ट्या शास्त्रदृष्ट्या च सर्वस्य यज्ञमूलत्वं दर्शयित्वा यज्ञानुवर्तनस्यावश्य-
कार्यतामननुवर्तने दोषं चाह—

अन्नाद्भवन्ति भूतानि पर्जन्यादन्नसंभवः ।

यज्ञाद्भवति पर्जन्यो यज्ञः कर्मसमुद्भवः ॥१४॥

कर्म ब्रह्मोद्भवं विद्धि ब्रह्माक्षरसमुद्भवम् ।

तस्मात्सर्वगतं ब्रह्म नित्यं यज्ञे प्रतिष्ठितम् ॥१५॥

एवं प्रवर्तितं चक्रं नानुवर्तयतीह यः ।

अथायुरिन्द्रियारामो मोघं पार्थ स जीवति ॥१६॥

अन्नात्सर्वाणि भूतानि भवन्ति, पर्जन्यादन्नसंभव इति सर्वलोकसाक्षिकम्, यज्ञात्पर्जन्यो
भवतीति च शास्त्रेणावगम्यते *अग्नौ प्रास्ताहुतिस्सम्यगादित्यमुपतिष्ठते । आदित्याज्जायते वृष्टिः*
इत्यादिना । यज्ञश्च द्रव्यार्जनादिकर्तृव्यापाररूपकर्मसमुद्भवः । कर्म च ब्रह्मोद्भवं । अत्र च ब्रह्म-
शब्दनिर्दिष्टं प्रकृतिपरिणामरूपं शरीरम् । *तस्मादेतद्ब्रह्म नामरूपमन्नं च जायत इति हि ब्रह्म-
शब्देन प्रकृतिर्निर्दिष्टा । इहापि *मम योनिर्ब्रह्म इति(हि)वक्ष्यते । अतः कर्म ब्रह्मोद्भवमिति
प्रकृतिपरिणामरूपशरीरोद्भवं कर्मेत्युक्तं भवति । ब्रह्माक्षरसमुद्भवमिति, अत्राक्षरशब्दनिर्दिष्टो
जीवात्मा, अन्नपानादिना वृक्षाक्षराधिष्ठितं शरीरं कर्मणे प्रभवतीति कर्मसाधनभूतं शरीर-
मक्षरसमुद्भवम् । तस्मात्सर्वगतं ब्रह्म—सर्वाधिकारिगतं शरीरं, नित्यं यज्ञे प्रतिष्ठितं—यज्ञमूल-
मित्यर्थः । एवं परमपुरुषेण प्रवर्तितमिदं चक्रम्—अन्नात् भूतशब्दनिर्दिष्टानि सजीवानि
शरीराणि, पर्जन्यादन्नम्, यज्ञात्पर्जन्यः, यज्ञश्च कर्तृव्यापाररूपात्कर्मणः, कर्म च सजीवाच्छ-
रीरात्, सजीवं शरीरं पुनरप्यन्नात्, इत्यन्योन्यकार्यकारणभावेन चक्रवत्परिवर्तमानम्,
इह—साधने वर्तमानो यः कर्मयोगाधिकारी ज्ञानयोगाधिकारी वा, नानुवर्तयति—न
प्रवर्तयति यज्ञशिष्टेन देहधारणमकुर्वन्, सोऽघायुर्भवति; अघारम्भायैव यस्यायुरघपरिणतं
बोभयरूपं वा सोऽघायुः । अत एवेन्द्रियारामो भवति, नात्मारामः; इन्द्रियाण्येवास्योद्यानानि
भवन्ति । अयज्ञशिष्टवर्धितदेहमनस्त्वेनोद्भ्रिक्तरजस्तमस्कः आत्मावलोकनविमुखतया विषय-
भोगैकरतिर्भवति । अतो ज्ञानयोगादौ यतमानोऽपि निष्फलप्रयत्नतया मोघं पार्थ स
जीवति ॥१४, १५, १६॥

असाधनायत्तात्मदर्शनस्य मुक्तस्येव महायज्ञादिवर्णाश्रमोचितकर्मनारम्भ इत्याह—

यस्त्वात्मरतिरेव स्यादात्मतृप्तश्च मानवः ।

आत्मन्येव च संतुष्टस्तस्य कार्यं न विद्यते ॥१७॥

नैव तस्य कृतेनार्थो नाकृतेनेह कश्चन ।

न चास्य सर्वभूतेषु कश्चिदर्थव्यपाश्रयः ॥१८॥

तस्मादसत्त्वरसततं कार्यं कर्म समाचर ।

असक्तो ह्याचरन्कर्म परमाप्नोति पूरुषः ॥१९॥

यस्तु ज्ञानयोगकर्मयोगसाधननिरपेक्षः स्वत एवात्मरतिः—आत्माभिमुखः, आत्मनैव तृप्तो नास्नपानादिभिरात्मव्यतिरिक्तैः, आत्मन्येव च सन्तुष्टो नोद्यानरुक्चन्दनगीतवादित्रनृत्तादौ, धारणपोषणभोग्यादिकं सर्वमात्मैव यस्य, तस्यात्मदर्शनाय कर्तव्यं न विद्यते, स्वत एव सर्वदा दृष्टात्मस्वरूपत्वात् । अत एव तस्यात्मदर्शनाय कृतेन तत्साधनेन नार्थः—न किञ्चित्प्रयोजनम् । अकृतेनात्मदर्शनसाधनेन न कश्चिदर्थः; असाधनायत्तात्मदर्शनत्वात् । स्वत एवात्मव्यतिरिक्तसकलाचिद्वस्तुविमुखस्यास्य सर्वेषु प्रकृतिपरिणामविशेषेष्वकाशादिभूतेषु सकार्येषु न कश्चित्प्रयोजनतया व्यपाश्रयः; यतस्तद्विमुखीकरणाय साधनारम्भः । स हि मुक्त एव । यस्मादसाधनायत्तात्मदर्शनस्यैव साधनाप्रवृत्तिः; यस्मान्च साधने प्रवृत्त्यापि सुशक्तत्वादप्रमादत्वाद्दन्तर्गतात्मयाथात्म्यानुसन्धानत्वाच्च ज्ञानयोगिनोऽपि मात्रया कर्मानुवृत्त्यपेक्षत्वाच्च कर्मयोग एवात्मदर्शननिवृत्तौ श्रेयात्, तस्मादसङ्गपूर्वकं कार्यमित्येव सततं—यावदात्मप्राप्तिं कर्मैव समाचर । * असक्तः * कार्यमिति वक्ष्यमाणाकर्तृत्वानुसन्धानपूर्वकं च कर्माचरन् पूरुषः कर्मयोगेनैव परमाप्नोति—आत्मानं प्राप्नोतीत्यर्थः ॥१७, १८, १९॥

कर्मणैव हि संसिद्धिमास्थिता जनकादयः ।

यतो ज्ञानयोगाधिकारिणोऽपि कर्मयोग एवात्मदर्शने श्रेयान्; अत एव हि जनकादयो राजर्षयो ज्ञानिनामप्रेसराः कर्मयोगेनैव संसिद्धिमास्थिताः—आत्मानं प्राप्तवन्तः ॥

एवं प्रथमं मुमुक्षोर्ज्ञानयोगानर्हृतया कर्मयोगाधिकारिणः कर्मयोग एव कार्यं इत्युक्त्वा ज्ञानयोगाधिकारिणोऽपि ज्ञानयोगात्कर्मयोग एव श्रेयानिति सहेतुकमुक्तम् । इदानीं शिष्टतया व्यपदेश्यस्य सर्वथा कर्मयोग एव कार्यं इत्युच्यते—

लोकसंग्रहमेवापि संपश्यन् कर्तुं मर्हसि ॥२०॥

यद्यदाचरति श्रेष्ठस्तत्तदेवेतरो जनः ।

स यत्प्रमाणं कुरुते लोकस्तदनुवर्तते ॥२१॥

लोकसंग्रहं पश्यन्नपि कर्मैव कर्तुं मर्हसि; श्रेष्ठः कृत्स्नशास्त्रज्ञतया अनुष्ठानतया च प्रथितो यद्यदाचरति, तत्तदेवाकृत्स्नविज्ञानोऽप्याचरति । अनुष्ठीयमानमपि कर्म श्रेष्ठो यत्प्रमाणं—

यदङ्गयुक्तमनुतिष्ठति, तदङ्गयुक्तमेवाकृत्स्नविल्लोकोऽप्यनुतिष्ठति । अतो लोकरक्षार्थं शिष्टतया प्रथितेन श्रेष्ठेन स्ववर्णाश्रमोचितं कर्म सकलं सर्वदाऽनुष्ठेयम्; अन्यथा लोकनाशजनितं पापं ज्ञानयोगादप्येनं प्रच्यावयेत् ॥२१॥

न मे पार्थाहितं कर्तव्यं त्रिषु लोकेषु किञ्चन ।
ज्ञानवाप्तमवाप्तव्यं वर्त एव च कर्मणि ॥२२॥

न मे सर्वेश्वरस्यावाप्तमस्तकामस्य सर्वज्ञस्य सत्यसङ्कल्पस्य त्रिषु लोकेषु देवमनुष्यादिरूपेण स्वच्छन्दतो वर्तमानस्य किञ्चिदपि कर्तव्यमस्ति, यतोऽनवाप्त्यं कर्मणाऽवाप्तव्यं न किञ्चिदप्यस्ति; अथापि लोकरक्षायै कर्मण्येव वर्ते ॥२२॥

यदि ह्यहं न वर्तेयं जातु कर्मण्यतन्द्रितः ।
मम वर्तमानुवर्तन्ते मनुष्याः पार्थ सर्वशः ॥२३॥
उत्सीदेयुरिमे लोका न कुर्यां कर्म चेदहम् ।
संकरस्य च कर्ता स्यामुपहन्यामिमाः प्रजाः ॥२४॥

अहं सर्वेश्वरस्तस्यसङ्कल्पः स्वसङ्कल्पकृतजगदुदयविभवलयलीलः छन्दतो जगदुपकृति-
मर्त्यो जातोऽपि मनुष्येषु शिष्टजनाग्रेसरवसुदेवगृहेऽवतीर्णः तत्कुलोचिते कर्मण्यतन्द्रितसर्वदा यदि
न वर्तेय(म्),मम शिष्टजनाग्रेसरवसुदेवसूनोः वर्त्म अकृत्स्नविदशिशृष्टाः सर्वप्रकारेणायमेव धर्मं
इत्यनुवर्तन्ते । ते च स्वकर्तव्याननुष्ठानेनाकरणे प्रत्यवायेन चात्मानमलब्ध्वा निरयगामिनो भवेयुः ।
अहं कुलोचितं कर्म न चेत्कुर्याम्, एवमेव सर्वे शिष्टलोका मदाचारायत्तधर्मनिश्रयाः
अकरणादेवोत्सीदेयुः-नष्टा भवेयुः । शास्त्रीयाचाराननुपालनात्सर्वेषां शिष्टकुलानां संकरस्य
च कर्ता स्याम् । एवेमाः प्रजाः उपहन्याम् । एवमेव त्वमपि शिष्टजनाग्रेसरपाण्डुतनयो
युधिष्ठिरानुजोऽङ्गुनस्सन् यदि ज्ञाननिष्ठायामधिकरोषि, ततश्चत्वाचारानुवर्तितोऽकृत्स्नविद-
शिशृष्टा मुमुक्षवः स्वाधिकारमजानन्तः कर्मनिष्ठायां नाधिकुर्वन्तो विनश्येयुः । अतो व्यपदेश्येन
विदुषा कर्मैव कर्तव्यम् ॥२४॥

सक्ताः कर्मण्यविद्वांसो यथा कुर्वन्ति भारत ।
कुर्याद्विद्वांस्तथाऽसक्तश्चिकीर्षुर्लोकसंग्रहम् ॥२५॥
न बुद्धिभेदं जनयेदज्ञानां कर्मसंगिनाम् ।
जौषयेत्सर्वकर्माणि विद्वान् युक्तस्समाचरन् ॥२६॥

अविद्वांसः—आत्मन्यकृत्स्नविदः कर्मणि सक्ताः—कर्मण्यवर्जनीयसंबन्धा; आत्मन्यकृत्स्न-
वित्तया तदभ्यासरूपज्ञानयोगोऽनधिक्ताः कर्मयोगाधिकारिणः कर्मयोगमेव प्रथा आत्मदर्शनाय
कुर्वन्ते; तथा आत्मनि कृत्स्नवित्तया कर्मण्यसक्तो ज्ञानयोगाधिकारयोगोऽपि व्यपदेश्यशिशिष्टो
लोकरक्षार्थं स्वाचारेण शिष्टलोकानां धर्मनिश्चयं चिकीर्षुः कर्मयोगमेव कुर्यात् । अज्ञानासु—
आत्मन्यकृत्स्नवित्तया ज्ञानयोगोपादानशक्तानां मुमुक्षुणां, कर्मसङ्गिनासु—अनादिकर्मवासनया
कर्मण्येव नियतत्वेन कर्मयोगाधिकारिणां, कर्मयोगादन्यदात्मावलोकनसाधनमस्तीति न बुद्धि-
भेदं जनयेत् । किं तर्हि ? आत्मनि कृत्स्नवित्तया ज्ञानयोगशक्तोऽपि पूर्वोक्तरीत्या कर्मयोग
एव ज्ञानयोगनिरपेक्ष आत्मावलोकनसाधनमिति बुद्ध्या युक्तः कर्मवाचरन् सकलकर्मस्वकृत्स्न-
विदां प्रीतिं जनयेत् ॥२५, २६॥

कर्मयोगमनुष्ठितो विदुषोऽविदुषश्च विशेषं प्रदर्शयन् कर्मयोगापेक्षितमात्मनोऽकर्तृत्वा-
नुसन्धानप्रकारमुपदिशति—

प्रकृतेः क्रियमाणानि गुणैः कर्माणि सर्वशः ।
अहंकारविमूढात्मा कर्ताऽहमिति मन्यते ॥२७॥
तत्त्ववित्तु महाबाहो गुणकर्मविभागयोः ।
गुणा गुणेषु वर्तन्त इति मत्वा न सज्जते ॥२८॥

प्रकृतेर्गुणैस्सत्त्वादिभिः स्वानुरूपं क्रियमाणानि कर्माणि प्रति अहङ्कारविमूढात्माऽहं
कर्तेति मन्यते । अहङ्कारेण विमूढ आत्मा यस्यासावहङ्कारविमूढात्मा । अहङ्कारो नाम
अनहमर्थे प्रकृतावहमभिमानः; तेनाज्ञातात्मस्वरूपो गुणकर्मसहं कर्तेति मन्यत इत्यर्थः । गुण-
कर्मविभागयोः—सत्त्वादिगुणविभागे तत्तत्कर्मविभागे च तत्त्ववित्तु गुणात्सत्त्वादयः स्वगुणेषु-
स्वेषु कार्येषु वर्तन्त इति मत्वा गुणकर्मसु अहं कर्तेति न सज्जते ॥२७, २८॥

प्रकृतेर्गुणसंमूढास्सज्जन्ते गुणकर्मसु ।
तानकृत्स्नविदो मन्दाम् कृत्स्नविन्न विचालयेत् ॥२९॥

अकृत्स्नविदस्स्वात्मदर्शनाय प्रवृत्ताः प्रकृतिसंसृष्टतया प्रकृतेर्गुणैः यथावस्थितात्मनि संमूढाः
गुणकर्मसु क्रियास्वेव सज्जन्ते । न तद्विक्त्यात्मस्वरूपे; अतस्ते ज्ञानयोगाय न प्रभवन्तीति कर्म-
योग एव तेषामधिकारः । एवंभूतास्ताव् मन्दानकृत्स्नविदः कृत्स्नवित् स्वयं ज्ञानयोगावस्थानेन
न विचालयेत् । ते किल मन्दाः श्रेष्ठजनाचारानुवर्तिनः कर्मयोगाद्बुद्धितमेनं दृष्ट्वा कर्मयोगात्
प्रचलितमनसो भवेयुः । अतश्श्रेष्ठस्वयमपि कर्मयोगे तिष्ठन्नात्मयात्मात्म्यज्ञानेनात्मनोऽकर्तृत्व-

मनुसन्दधानः, कर्मयोग एवात्मावलोकने निरपेक्षसाधनमिति दर्शयित्वा तानकृत्स्नविदो जोषयेदित्यर्थः । ज्ञानयोगाधिकारिणोऽपि ज्ञानयोगादस्यैव ज्यायस्त्वं पूर्वमेवोक्तम् । अतो व्यपदेश्यो लोकसंग्रहायैतमेव कुर्यात् । प्रकृतिविविक्तात्मस्वभावनिरूपणेन गुणेषु कर्तृत्वमारोप्य कर्मानुष्ठानप्रकार उक्तः । गुणेषु कर्तृत्वानुसन्धानं चेदम् (एव)—आत्मनो न स्वरूपप्रयुक्तमिदं कर्तृत्वम्, अपि तु गुणसंपर्ककृतमिति प्राप्ताप्राप्तविवेकेन गुणकृतमित्यनुसन्धानम् ॥२६॥

इदानीमात्मनां परमपुरुषशरीरतया तन्नियाम्यत्वस्वरूपनिरूपणेन भगवति पुरुषोत्तमे सर्वात्मभूते गुणकृतं च कर्तृत्वमारोप्य कर्मकर्तव्यतोच्यते—

मयि सर्वाणि कर्माणि संन्यस्याध्यात्मचेतसा ।

निराशीर्निर्ममो भूत्वा युध्यस्व विगतज्वरः ॥३०॥

मयि—सर्वेश्वरे सर्वभूतान्तरात्मभूते सर्वाणि कर्माण्यध्यात्मचेतसा संन्यस्य, निराशीः निर्ममश्च विगतज्वरो युद्धादिकं सर्वं चोदितं कर्म कुरुष्व । आत्मनि यच्चेतस्तदध्यात्मचेतः; आत्मस्वरूपविषयेण श्रुतिशतसिद्धेन ज्ञानेनेत्यर्थः । *अन्तः प्रविष्टश्शास्ता जनानां सर्वात्मा ... अन्तः प्रविष्टं कर्तारमेतम् *य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयति स त आत्माऽन्तर्याम्यमृतः इत्येवमाद्या श्रुतयः परमपुरुषप्रवर्त्यं तच्छरीरभूतमेनमात्मानम् परमपुरुषं च प्रवर्तयितारमाचक्षते । स्मृतयश्च *प्रशासितारं सर्वेषाम् इत्याद्याः । *सर्वस्य चाहं हृदि सन्निविष्टो मत्तः स्मृतिर्ज्ञानमपोहनं च (१५. ५५) *ईश्वरस्सर्वभूतानां हृद्देशेऽजुं न तिष्ठति । भ्रामयन् सर्वभूतानि यन्त्रारूढानि मायया ॥ (१८. ३१) इति वक्ष्यते । अतो मच्छरीरतया मत्प्रवर्त्यात्मस्वरूपानुसन्धानेन सर्वाणि कर्माणि मयैव क्रियमाणानीति मयि परमपुरुषे संन्यस्य तानि च केवलं मदाराधनानीति कृत्वा तत्फले निराशीः तत एव तत्र कर्मणि ममतारहितो भूत्वा विगतज्वरो युद्धादिकं कुरुष्व । स्वकीयेनात्मना कर्त्रा स्वकीयैश्चोपकरणैस्वाराधनैकप्रयोजनाय परमपुरुषस्सर्वेश्वरस्सर्वशेषो स्वयमेव स्वकर्माणि कारयतीत्यनुसन्धाय कर्मसु ममतारहितः प्राचीनेनानादिकालप्रवृत्तानन्तपापसञ्चयेन कथमहं भविष्यामीत्येवंभूतान्तज्वरविनिमुक्तः, परमपुरुष एव कर्मभिराराधितो बन्धान्मोचयिष्यतीति सुखेन कर्मयोगमेव कुरुष्वेत्यर्थः । * तमीश्वराणां परमं महेश्वरं तं दैवतानां परमं च दैवतम् * पतिं विश्वस्य * पतिं पतीनाम् इत्यादिश्रुतिसिद्धं हि सर्वेश्वरत्वं सर्वशेषित्वं च । ईश्वरत्वम्—नियन्तृत्वम्, शेषित्वम्—पतित्वम् ॥३०॥

अयमेव साक्षादुपनिषत्सारभूतोऽर्थ इत्याह—

ये मे मतमिदं नित्यमनुतिष्ठन्ति मानवाः ।

श्रद्धावन्तोऽनसूयन्तो मुच्यन्ते तेऽपि कर्मभिः ॥३१॥

ये मानवाः शास्त्राधिकारिणोऽयमेव शास्त्रार्थ इत्येतन्मे मतं निश्चित्य तथा अनुतिष्ठन्ति; ये चाननुतिष्ठन्तोऽप्यस्मिन् शास्त्रार्थे श्रद्धाधाना भवन्ति; ये चाश्रद्धाधाना अप्येवं शास्त्रार्थो न संभवतीति नाभ्यसूयन्ति—अस्मिन् महागुणे शास्त्रार्थे दोषमनाविष्कुर्वन्तो भवन्तीत्यर्थः; ते सर्वे बन्धहेतुभिरनादिकालारब्धैस्सर्वैः कर्मभिर्मुच्यन्ते । तेऽपि कर्मभिः इत्यपिशब्दादेषां पृथक्करणम् । इदानीमनुतिष्ठन्तोऽप्यस्मिन् शास्त्रार्थे श्रद्धाधाना अनभ्यसूयवश्च श्रद्धया चानसूयया च क्षीणपापा अचिरेणमेव शास्त्रार्थमनुष्ठाय मुच्यन्त इत्यर्थः ॥३१॥

भगवदभिमतमौपनिषदमर्थमननुतिष्ठतामश्रद्धाधानानामभ्यसूयतां च दोषमाह—

ये त्वेतदभ्यसूयन्तो नानुतिष्ठन्ति मे मतम् ।

सर्वज्ञानविमूढांस्तान् विद्धि नष्टानचेतसः ॥३२॥

ये त्वेतत्सर्वमात्मवस्तु मच्छरीरतया मदाधारं मच्छेषभूतं मदेकप्रवर्त्यमिति मे मतं नानुतिष्ठन्ति—नैवमनुसन्धाय सर्वाणि कर्माणि कुर्वन्ते, ये च न श्रद्धन्ते, ये चाभ्यसूयन्तो वर्तन्ते, तां सर्वेषु ज्ञानेषु विशेषेण मूढान्, तत एव नष्टानचेतसो विद्धि । चेतःकार्यं हि वस्तुयाथात्म्य-निश्चयः, तदभावादचेतसो विपरीतज्ञानाः सर्वत्र विमूढाश्च ॥३२॥

एवं प्रकृतिसंसर्गिणस्तद्गुणोद्रेककृतं कर्तृत्वं, तच्च परमपुरुषायत्तमित्यनुसन्धाय कर्म-योगयोग्येन ज्ञानयोगयोग्येन च कर्मयोगस्य सुशक्तत्वादप्रमादत्वादन्तर्गतात्मज्ञानतया निरपेक्षत्वादितरस्य दुश्शक्तत्वात् सप्रमादत्वात् शरीरधारणाद्यर्थतया कर्मपेक्षत्वात्कर्मयोग एव कर्तव्यः; व्यपदेश्यस्य तु विशेषतस्स एव कर्तव्य इति चोक्तम् । अतःपरमध्यायशेषेण ज्ञान-योगस्य दुश्शक्ततया सप्रमादतोच्यते—

सदृशं चेष्टते स्वस्याः प्रकृतेर्ज्ञानवानपि ।

प्रकृतिं यान्ति भूतानि निग्रहः किं करिष्यति ॥३३॥

प्रकृतिविक्रमोद्देशमात्मस्वरूपं तदेव सर्वदाऽनुसन्धेयमिति च शास्त्राणि प्रतिपाद-यन्तीति ज्ञानवानपि, स्वस्याः प्रकृतेः—प्राचीनवासनायास्सदृशं प्राकृतविषयेष्वेव चेष्टते; कुतः ? प्रकृतिं यान्ति भूतानि—अचित्संसृष्टा जन्तवोऽनादिकालप्रवृत्तवासनामेव यान्ति । तानि वासना-नुयायीनि भूतानि शास्त्रकृतो निग्रहः किं करिष्यति ॥३३॥

प्रकृत्यनुयायित्वप्रकारमाह—

इन्द्रियस्येन्द्रियस्यार्थे रागद्वेषौ व्यवस्थितौ ।

तयोर्न वशमागच्छेत्तौ ह्यस्य परिपन्थिनौ ॥३४॥

श्रोत्रादिज्ञानेन्द्रियस्यार्थे शब्दादौ वागादिकर्मेन्द्रियस्य चार्थे वचनादौ प्राचीनवासना-
जनिततदनुबुभूषारूपो रागोऽवर्जनीयो व्यवस्थितः । तदनुभवे प्रतिहते चावर्जनीयो द्वेषो
व्यवस्थितः । तावेवं ज्ञानयोगाय यतमानं नियमितसर्वेन्द्रियं स्ववशे कृत्वा प्रसह्य स्वकार्येषु
संयोजयतः । ततश्चायमात्मस्वरूपानुभवविमुखो विनष्टो भवति । ज्ञानयोगारम्भेण रागद्वेष-
वशमागम्य न विनश्येत् । तौ हि रागद्वेषौ अस्य दुर्जयौ शत्रू ज्ञानाभ्यासं वारयतः ॥३४॥

श्रेयान् स्वधर्मो विगुणः परधर्मात् स्वनुष्ठितात् ।

स्वधर्मे निधनं श्रेयः परधर्मो भयावहः ॥३५॥

अतस्सुकृतया स्वधर्मभूतः कर्मयोगो विगुणोऽप्यप्रमादगर्भः, प्रकृतिसंसृष्टस्य दुःश-
कतया परधर्मभूतात् ज्ञानयोगात्सगुणादपि कंचित्कालमनुष्ठितात् सप्रमादाच्छ्रेयान्; स्वेनैवो-
पादात्तु योग्यतया स्वधर्मभूते कर्मयोगे वर्तमानस्यैकस्मिन् जन्मन्यप्राप्तफलतया निधनमपि श्रेयः,
अनन्तरायहततयाऽनन्तरजन्मन्यप्यव्याकुलकर्मयोगारम्भसंभवात् । प्रकृतिसंसृष्टस्य स्वेनैवोपादा-
नुमशक्यतया परधर्मभूतो ज्ञानयोगः प्रमादगर्भतया भयावहः ॥३५॥

अजुंन उवाच—

अथ केन प्रयुक्तोऽयं पापं चरति पूरुषः ।

अनिच्छन्नपि वाष्ण्येय बलादिव नियोजितः ॥३६॥

अथार्थं ज्ञानयोगाय प्रवृत्तः पूरुषः स्वयं विषयाननुभवितुमनिच्छन्नपि केन प्रयुक्तो
वषयानुभवरूपं पापं बलान्नियोजित इव चरति ॥३६॥

श्रीभगवानुवाच—

काम एष क्रोध एष रजोगुणसमुद्भवः ।

महाशनो महापाप्मा विद्ध्येनमिह वैरिणम् ॥३७॥

अस्योद्भववाभिभवरूपेण वर्तमानगुणमयप्रकृतिसंसृष्टस्य ज्ञानायारब्धस्य रजोगुणस-
मुद्भवः प्राचीनवासनाजनितः शब्दादिविषयः कामो महाशनः शत्रुः विषयेष्वेनमाकर्षति; एष
एव प्रतिहतगतिः प्रतिहितहेतुभूतचेतनान् प्रति क्रोधरूपेण परिणतौ महापाप्मा परहिंसादिषु
प्रवर्तयति; एनं रजोगुणसमुद्भवं सहजं ज्ञानयोगविरोधिनं वैरिणं विद्धि ॥३७॥

धूमेनाव्रियते वह्निर्यथाऽऽदर्शो मलेन च ।
यथोल्बेनावृतो गर्भस्तथा तेनेदमावृतम् ॥३८॥

यथा धूमेन वह्निराव्रियते; यथा आदर्शो मलेन; यथा चोल्बेनावृतो गर्भः; तथा तेन-
कामेन इदं—जन्तुजातम्, आवृतम् ॥३८॥

आवरणप्रकारमाह—

आवृतं ज्ञानमेतेन ज्ञानिनो नित्यवैरिणा ।
कामरूपेण कौन्तेय दुष्पूरेणानलेन च ॥३९॥

अस्य जन्तोः ज्ञानिनो ज्ञानस्वभावस्यात्मविषयं ज्ञानमेतेन-कामाकारेण विषयव्यामोह-
जननेन नित्यवैरिणा आवृतम्, दुष्पूरेण—प्राप्त्यनर्हविषयेण, अनलेन च—पर्याप्तिरहितेन ॥३९॥
कंरूपकरणैरयं काम आत्मानमधितिष्ठतीत्यत्राह—

इन्द्रियाणि मनो बुद्धिरस्याधिष्ठानमुच्यते ।
एतैर्विमोहयत्येष ज्ञानमावृत्य देहिनम् ॥४०॥

अधितिष्ठत्येभिरयं काम आत्मानमितीन्द्रियाणि मनो बुद्धिरस्याधिष्ठानम्; एतैः—
इन्द्रियमनोबुद्धिभिः कामाधिष्ठानभूतैर्विषयप्रवणैर्देहिनं प्रकृतिसंसृष्टं ज्ञानमावृत्य विमोहयति-
विविधं मोहयति, आत्मज्ञानविमुखं विषयानुभवपरं करोतीत्यर्थः ॥४०॥

तस्मात्त्वमिन्द्रियाण्यादौ नियम्य भरतर्षभ ।
पाप्मानं प्रजहि ह्येनं ज्ञानविज्ञाननाशनम् ॥४१॥

यस्मात्सर्वेन्द्रियव्यापारोपरतिरूपे ज्ञानयोगे प्रवृत्तस्यायं कामरूपशत्रुः विषयाभिमुख्य-
करणेनात्मनि वैमुख्यं करोति; तस्मात्प्रकृतिसंसृष्टतयेन्द्रियव्यापारप्रवणस्त्वमादौ—मोक्षोपाया-
रम्भसमय एवेन्द्रियव्यापार(ानु)रूपे कर्मयोगे इन्द्रियाणि नियम्य, एनं ज्ञानविज्ञाननाशनम्—
आत्मस्वरूपविषयस्य ज्ञानस्य तद्विवेकविषयस्य च नाशनं पाप्मानं कामरूपं वैरिणं प्रजहि-
नाशय ॥४१॥

ज्ञानविरोधिषु प्रधानमाह—

इन्द्रियाणि पराण्याहुरिन्द्रियेभ्यः परं मनः ।
मनसस्तु परा बुद्धिर्यो बुद्धेः परतस्तु सः ॥४२॥

ज्ञानविरोधे प्रधानानीन्द्रियाण्याहुः; यत इन्द्रियेषु विषयव्यापृतेषु आत्मनि ज्ञानं न प्रवर्तते । इन्द्रियेभ्यः परं मनः—इन्द्रियेषु उपरतेष्वपि मनसि विषयप्रवर्णे आत्मज्ञानं न संभवति । मनसस्तु परा बुद्धिः—मनसि वृत्त्यन्तरविमुखेऽपि विपरीताध्यवसायप्रवृत्तौ सत्यां ज्ञानं न प्रवर्तते । सर्वेषु बुद्धिपर्यन्तेषु उपरतेष्वपीच्छापरीयः कामो रजस्समुद्भवो वर्तते चेत्स एवैतानीन्द्रियादीन्वपि स्वविषये वर्तयित्वा आत्मज्ञानं निरुणद्धि, तदिदमुच्यते—यो बुद्धेः परतस्तु सः इति; बुद्धेरपि यः परस्स काम इत्यर्थः ॥४२॥

एवं बुद्धेः परं बुद्ध्वा संस्तभ्यात्मानमात्मना ।

जहि शत्रुं महाबाहो कामरूपं दुरासदम् ॥४३॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
कर्मयोगो नाम तृतीयोऽध्यायः ॥

एवं बुद्धेरपि परं कामं ज्ञानयोगविरोधिनं वैरिणं बुद्ध्वा, आत्मानं—मनः आत्मना—
बुद्ध्या कर्मयोगोऽवस्थाप्य एनं कामरूपं दुरासदं शत्रुं जहि—नाशयेति ॥४३॥

॥ इति श्रीभगवद्रामानुजविरचिते श्रीमद्गीताभाष्ये तृतीयोऽध्यायः ॥३॥

॥ अथ चतुर्थोऽध्यायः ॥४॥

तृतीयेऽध्याये प्रकृतिसंसृष्टस्य मुमुक्षोस्सहसा ज्ञानयोगेऽनधिकारात् कर्मयोग एव कार्यः; ज्ञानयोगाधिकारिणोऽप्यकर्तुं त्वानुसन्धानपूर्वककर्मयोग एव श्रेयानिति सहेतुकमुक्तम्; शिष्टतया व्यपदेश्यम्य तु विशेषतः कर्मयोग एव कार्य इति चोक्तम् । चतुर्थनेदानीमस्यैव कर्मयोगस्य निखिलजगद्ब्रह्मण्यय भवन्तरादावेवोपदिष्टतया कर्तव्यतां द्रढयित्वा अन्तर्गतज्ञानतयाऽस्यैव ज्ञानयोगाकारतां प्रदर्शय कर्मयोगस्वरूपम्, तद्भेदाः, कर्मयोगे ज्ञानांशस्यैव प्राधान्यं चोच्यते । प्रसङ्गान्न भगवदवतारयाथात्म्यमुच्यते ।

श्रीभगवानुवाच—

इमं विवस्वते योगं प्रोक्तवानहमव्ययम् ।

विवस्वान्मनवे प्राह मनुरिक्ष्वाकवेऽब्रवीत् ॥१॥

एवं परम्पराप्राप्तमिमं राजर्षयो विदुः ।

स कालेनेह महता योगो नष्टः परन्तप ॥२॥

स एवायं मया तेऽद्य योगः प्रोक्तः पुरातनः ।
भक्तोऽसि मे सखा चेति रहस्यं द्येतदुक्तमम् ॥३॥

योऽयं तवोदितो योगः स केवलं युद्धप्रोत्साहनायेदानीमुदित इति न मन्तव्यम् ।
मन्वन्तरादाखिव निखिलजगद्गुद्धरणाय परमपुरुषार्थलक्षणमोक्षसाधनतयेमं योगमहमेव विवस्वते
प्रोक्तवान्, विवस्वांश्च मनवे, मनुरिक्ष्वाकवे; इत्येवं संप्रदायपरम्परया प्राप्तमिमं योगं पूर्वं
राजर्षयो विदुः । स महता कालेन तत्तच्छ्रोतृबुद्धिमान्द्याद्विनष्टप्रायोऽभूत् । स एवायमस्खलित-
स्वरूपः पुरातनो योगः सख्येनातिमात्रभक्त्या च मामेव प्रपन्नय ते मया प्रोक्तः—सपरिकर-
स्वविस्तरमुक्त इत्यर्थः । मदन्येन केनापि ज्ञातुं वक्तुं चाशक्यम्, यत इदं वेदान्तोदितमुत्तमं
रहस्यं ज्ञानम् ॥१, २, ३॥

अस्मिन् प्रसङ्गे भगवदवतारयाथात्म्यं यथावत् ज्ञानुमर्जुन उवाच—
अर्जुन उवाच—

अवरं भवतो जन्म परं जन्म विवस्वतः ।
कथमेतद्विजानीयां त्वमादौ प्रोक्तवानिति ॥४॥

कालसङ्ख्या अवरम्, अस्मज्जन्मसमकालं हि भवतो जन्म; विवस्वतश्च जन्म
कालसङ्ख्या परम्—अष्टाविंशतिचतुर्गुणसङ्ख्यासङ्ख्यातम् । त्वमेवादौ प्रोक्तवानिति कथमेतद-
संभावनीयं यथार्थं जानीयात् ? ननु जन्मान्तरेणापि वक्तुं शक्यम्, जन्मान्तरकृतस्य महतां
स्मृतिश्च युज्यत इति नात्र कश्चिद्विरोधः । न चासौ वक्तारमेनं वसुदेवतनयं सर्वेश्वरं न जानाति, य
एवं वक्ष्यति *परं ब्रह्म परं धाम पवित्रं परमं भवान् । पुरुषं शाश्वतं दिव्यमादिदेवमजं विभुम् ॥
आहुस्त्वामृषयस्सर्वे देवर्षिर्नरदस्तथा । असितो देवलो व्यासः स्वयं चैव ब्रवीषि मे ॥ इति ।
युधिष्ठिरराजसूयादिषु भोग्मादिभ्यश्चासकृच्छ्रुतं *कृष्ण एव हि लोकानामुत्पत्तिरपि चाप्ययः ।
कृष्णस्य हि कृते भूतमिदं विश्वं चराचरम् ॥ इत्येवमादिषु । कृष्णस्य हि कृत इति कृष्णस्य
शेषभूतमिदं कृत्स्नं जगदित्यर्थः । अत्रोच्यते—जानात्येवार्थं भगवन्तं वसुदेवसूनुं पार्थः ।
जानतोऽप्यजानत इव पृच्छतोऽयमाशयः—निखिलहेयप्रत्यनीककल्याणैकतानस्य सर्वेश्वरस्य
सर्वज्ञस्य सत्यसङ्कल्पस्यावाप्तसमस्तकामस्य कर्मपरवशदेवमनुष्यादिसजातीयं जन्म किमि-
न्द्रजालादिवन्मिथ्या उत सत्यम् ? सत्यत्वे च कथं जन्मप्रकारः ? किमात्मकोऽयं देहः ? कश्च
जन्महेतुः ? कदा च जन्म ? किमर्थं च जन्मेति परिहारप्रकारेण प्रश्नार्थो विज्ञायते ॥४॥

श्री भगवानुवाच—

बहूनि मे व्यतीतानि जन्मानि तव चार्जुन ।
तान्यहं वेद सर्वाणि न त्वं वेत्थ परन्तप ॥५॥

अनेन जन्मनस्सत्यत्वमुक्तम् *बहूनि मे व्यतीतानि जन्मानीति वचनात्, तव चेति
दृष्टान्ततयोपादानाच्च ॥५॥

अवतारप्रकार देहयाथात्म्यं जन्महेतुं चाह—

अजोऽपि सन्नव्ययात्मा भूतानामीश्वरोऽपि सन् ।
प्रकृतिं स्वामधिष्ठाय संभवाम्यात्ममायया ॥६॥

अजत्वाव्ययत्वसर्वेश्वरत्वादि सर्वं पारमेश्वरं प्रकारमजहदेव स्वां प्रकृतिमधिष्ठाय
आत्ममायया संभवामि । प्रकृतिः—स्वभावः, स्वमेव स्वभावमधिष्ठाय स्वेनैव रूपेण स्वेच्छया
संभवामीत्यर्थः । स्वस्वरूपं हि * आदित्यवर्णं तमसः परस्तात् * क्षयन्तमस्य रजसः पराके
* य एषोऽन्तरादित्ये हिरण्मयः पुरुषः, तस्मिन्नयं पुरुषो मनोमयः, अमृतो हिरण्मयः * सर्वे
निमेषा जज्ञिरे दिद्युतः पुरुषादधि * भारूपस्सत्यसङ्कल्प आकाशात्मा सर्वकर्म सर्वकाम-
स्सर्वगन्धस्सर्वरसः * महारजनं वास इत्यादिश्रुतिसिद्धम् । आत्ममायया—आत्मीयया
मायया । * माया वयुनं ज्ञानं इति ज्ञानपर्यायोऽत्र मायाशब्दः । तथा चाभियुक्तप्रयोगः—
* मायया सततं वेत्ति प्राणिनां च शुभाशुभम् इति । आत्मीयेन ज्ञानेन—आत्मसङ्कल्पेने-
त्यर्थः । अतोऽपहतपाप्मत्वादिसमस्तकल्याणगुणात्मकत्वं सर्वमेशं स्वभावमजहत् स्वमेव रूपं
देव ननुष्यादिसजातीयसंस्थानं कुर्वन्नात्मसङ्कल्पेन देवादिरूपस्संभवामि । तद्विदमाह—*अजा-
यमानो बहुधा विजायते इति श्रुतिः । इतरपुरुषसाधारणं जन्माकुर्वन्देवादिरूपेण स्वसङ्कल्पे-
नोक्तप्रक्रियया जायत इत्यर्थः; * बहूनि मे व्यतीतानि जन्मानि तव चार्जुन । तान्यहं वेद
सर्वाणि * तदाऽऽत्मानं सृजाम्यहं * जन्म कर्म च मे दिव्यमेवं यो वेत्ति तत्त्वत इति पूर्वापरा-
विरोधाच्च ॥६॥

जन्मकालमाह—

यदा यदा हि धर्मस्य ग्लानिर्भवति भारत ।
अभ्युत्थानमधर्मस्य तदाऽऽत्मानं सृजाम्यहम् ॥७॥

न कालनियमोऽस्मत्संभवस्य । यदा यदा हि धर्मस्य—वेदोदितस्य चातुर्वर्ण्यचातुरा-
श्रम्यवप्रवस्थयाऽवस्थितस्य कर्तव्यस्य ग्लानिर्भवति; यदा यदा च तद्विपर्ययस्याधर्मस्याभ्युत्थानं,
तदाऽहमेव स्वसङ्कल्पेनोक्तप्रकारेणात्मानं सृजामि ॥७॥

जन्मनः प्रयोजनमाह—

परित्राणाय साधुनां विनाशाय च द्रुक्कृताम् ।

धर्मसंस्थापनार्थाय संभवामि युगेयुगे ॥८॥

साधवः—उक्तलक्षणधर्मशीला वेष्णवाग्नेसरा मत्समाश्रयणे प्रवृत्ता मन्नामकर्मस्व-
रूपाणां वाङ्मनसागोचरतया मद्दर्शनादृते स्वात्मधारणपोषणादिकमलभमानाः क्षणमात्रकालं
कल्पसहस्रं मन्वानाः प्रशिथिलसर्वगात्रा भवेयुरिति मत्स्वरूपचेष्टितावलोकनालापादिदानेन
तेषां परित्राणाय तद्विपरीतानां विनाशाय च क्षीणस्य वैदिकस्य धर्मस्य मदारोधनरूपस्यारा-
ध्यस्वरूपप्रदर्शनेन स्थापनाय च देवमनुष्यादिरूपेण युगेयुगे संभवामि कृतत्रेतादियुगविशेष-
नियमोऽपि नास्तीत्यर्थः ॥८॥

जन्म कर्म च मे दिव्यमेवं यो वेत्ति तत्त्वतः ।

त्यक्त्वा देहं पुनर्जन्म नैति मामेति सोऽर्जुन ॥९॥

एवं कर्ममूलहेयत्रिगुणप्रकृतिसंसर्गरूपजन्मरहितस्य सर्वेश्वरत्वसार्वभ्यसत्यसङ्कल्पत्वादि-
समस्तकल्याणगुणोपेतस्य साधुपरित्राणमत्समाश्रयणकप्रयोजनं दिव्यं—अप्राकृतं मदसाधारणं
मम जन्म चेष्टितं च तत्त्वतो यो वेत्ति, स वर्तमानं देहं परित्यज्य पुनर्जन्म नैति, मामेव
प्राप्नोति, मदीयदिव्यजन्मचेष्टितयाथात्म्यविज्ञानेन विध्वस्तसमस्तमत्समाश्रयणविरोधिपापो-
ऽस्मिन्नेव जन्मनि यथोदितप्रकारेण मामाश्रित्य मदेकप्रियो मदेकचित्तो मामेव प्राप्नोति ॥९॥

तदाह—

वीतरागभयक्रोधा मन्मया मामुपाश्रिताः ।

बहवो ज्ञानतपसा पूता मद्भावमागताः ॥१०॥

मदीयजन्मकर्मतत्त्वज्ञानारूपेण तपसा पूता बहव एवं संवृत्ताः । तथा च श्रुतिः *
तस्य धीराः परिजानन्ति योनिस् इति । धीराः—धीमतामग्नेसराः एवं तस्य जन्मप्रकारं
जानन्तीत्यर्थः ॥१०॥

ये यथा मां प्रपद्यन्ते तांस्तथैव भजाम्यहम् ।

मम वर्त्मानुवर्तन्ते मनुष्याः पार्थ सर्वशः ॥११॥

न केवलं देवमनुष्यादिरूपेणावतीर्य मत्समाश्रयणापेक्षाणां परित्राणं करोमि । अपि तु ये मत्समाश्रयणापेक्षाः, यथा—येन प्रकारेण स्वापेक्षानुरूपं मां संकल्प्य प्रपद्यन्ते—समाश्रयन्ते, तां प्रति तथैव—तन्मनीषितप्रकारेण भजामि—मां दर्शयामि । किमत्र बहुना, सर्वे मनुष्याः मदनुवर्तनेकमनोरथा मम वर्त्म—मत्स्वभावं सर्वं योगिनां वाङ्मनसागोचरमपि स्वकीयैश्वर्य-रादिकरणैः सर्वशः स्वापेक्षितैस्सर्वप्रकारैरनुभूयानुवर्तन्ते ॥

इदानीं प्रासङ्गिकं परिसमाप्य प्रकृतस्य कर्मयोगस्य ज्ञानाकारताप्रकारं वक्तुं तथा-विधकर्मयोगाधिकारिणो दुर्लभत्वमाह—

काङ्क्षन्तः कर्मणां सिद्धिं यजन्त इह देवताः ।

क्षिप्तं हि मानुषे लोके सिद्धिर्भवति कर्मजा ॥१२॥

सर्वं एव पुरुषाः कर्मणां फलं काङ्क्षमाणाः इन्द्रादिदेवतामात्रं यजन्ते—आराधयन्ति; न तु कश्चिदनभिसंहितफलः इन्द्रादिदेवतात्मभूतं सर्वयज्ञानां भोक्ताः मां यजते । कुत एतत् ? यतः क्षिप्रमस्मिन्नेव मानुषे लोके कर्मजा पुत्रपश्चन्नाद्यादिसिद्धिर्भवति । मनुष्यलोकशब्दः स्व-र्गादीनामपि प्रदर्शनार्थः । सर्वं एव लौकिकाः पुरुषा अक्षीणानादिकालप्रवृत्तानन्तपापसंचयतया अविवेकिनः क्षिप्रफलाकाङ्क्षिणः पुत्रपश्चन्नाद्यस्वर्गाद्यर्थतया सर्वाणि कर्माणीन्द्रादिदेवताराधन-मात्राणि कुर्वन्ते; न तु कश्चित्संसारोद्विग्नहृदयो मुमुक्षुरुक्तलक्षणं कर्मयोगं मदाराधनभूतमार-भत इत्यर्थः ॥१२॥

यथोक्तकर्मयोगारम्भविरोधिपापक्षयहेतुमाह—

चातुर्वर्ण्यं मया सृष्टं गुणकर्मविभागशः ।

तस्य कर्तारमपि मां विद्ध्यकर्तारमव्ययम् ॥१३॥

चातुर्वर्ण्यप्रमुखं ब्रह्मादिस्तम्भपर्यन्तं कृत्स्नं जगत् सत्त्वादिगुणविभागेन तदनुगुण-शमादिकर्मविभागेन च विभक्तं मया सृष्टम् । सृष्टिग्रहणं प्रदर्शनार्थम्; मयैव चोपसंहियते; तस्य—विचित्रसृष्ट्यादेः कर्तारमप्यकर्तारं मां विद्धि ॥१३॥

कथमित्यत्राह—

न मां कर्माणि लिम्पन्ति न मे कर्मफले स्पृहा ।
इति मां योऽभिजानाति कर्मभिर्न स बध्यते ॥१४॥

यत इमानि विचित्रसृष्ट्यादीनि कर्माणि मां न लिम्पन्ति—न मां संबध्नन्ति; न मत्प्रयुक्तानि तानि देवमनुष्यादिवैचित्र्याणि, सृज्यानां पुण्यपापरूपकर्मदिशेऽप्रयुक्तानीत्यर्थः । अतः प्राप्ताप्राप्तविवेकेन विचित्रसृष्ट्यादेः नाहं कर्ता; यतश्च सृष्टाः क्षेत्रज्ञाः सृष्टिरूढकरणकले-बराः सृष्टिलब्धं भोग्यजातं फलसङ्गादिहेतुस्वकर्मानुगुणं भुञ्जते; सृष्ट्यादिकर्मफले च तेषामेव स्पृहेति न मे स्पृहा । तथाऽऽह सूत्रकारः—*वैषम्यनैर्घृष्ये न सापेक्षत्वात् इति । तथा च भगवान् पराशरः—* निमित्तमात्रमेवायं सृज्यानां सर्गकर्मणि । प्रधानकारणीभूता यतो वै सृज्यशक्तयः ॥ निमित्तमात्रं मुक्त्वेदं नान्यत्किंचिदपेक्षते । नीयते तपतां श्रेष्ठ स्वश-क्त्या वस्तु वस्तुताम् ॥इति। सृज्यानां देवादीनां क्षेत्रज्ञानां सृष्टेः कारणमात्रमेवायं परम-पुरुषः; देवादिवैचित्र्ये तु प्रधानकारणं सृज्यभूतक्षेत्रज्ञानां प्राचीनकर्मशक्तय एव । अतो निमित्तमात्रं मुक्त्वा सृष्टेः कर्तारं परमपुरुषं मुक्त्वा इदं क्षेत्रज्ञवस्तु देवादिविचित्रभावे नान्यदपेक्षते; स्वगतप्राचीनकर्मशक्त्यैव हि देवादिवस्तुभावं नीयत इत्यर्थः । एवमुक्तेन प्रकारेण सृष्ट्यादेः कर्तारमप्यकर्तारं सृष्ट्यादिकर्मफलसङ्गरहितं च यो मामभिजानाति; कर्म-योगारम्भविरोधिभिः प्राचीनकर्मभिर्न स बध्यते—मुच्यत इत्यर्थः ॥१४॥

एवं ज्ञात्वा कृतं कर्म पूर्वैरपि मुमुक्षुभिः ।

कुरु कर्मैव तस्मात्त्वं पूर्वंः पूर्वतरं कृतम् ॥१५॥

एवं मां ज्ञात्वा विमुक्तपापैः पूर्वैरपि मुमुक्षुभिश्चकलक्षणं कर्म कृतम् । तस्मात्त्वं-मुक्तप्रकारमद्विषयज्ञानविधृतपापैः पूर्वैः विवस्वन्मन्वादिभिः कृतं पूर्वतरं—पुरातनं, तदानीमेव मयोक्तं वक्ष्यमाणाकारं कर्मैव कुरु ॥

वक्ष्यमाणस्य कर्मणो दुर्ज्ञानतामाह—

किं कर्म किमकर्मेति कवयोऽप्यत्र मोहिताः ।

तत्ते कर्म प्रवक्ष्यामि यज्ज्ञात्वा मोक्षयसेऽशुभात् ॥१६॥

मुमुक्षुणाऽनुष्ठेयं कर्म किंरूपम् ? अकर्म च किम् ? अकर्मेति कर्तुरात्मनो याथा-

त्म्यज्ञानमुच्यते; अनुष्ठेयं कर्म तदन्तर्गतं ज्ञानं च किरूपमित्युभयत्र कवयः—विद्वांसोऽपि मोहिताः—यथावन्न जानन्ति । एवमन्तर्गतज्ञानं यत्कर्म तत्ते प्रवक्ष्यामि; यत् ज्ञात्वा अनुष्ठाय, अशुभात्—संसारबन्धान्मोक्षयते; कर्तव्यकर्मज्ञानं ह्यनुष्ठानफलम् ॥१६॥

कुतोऽस्य दुर्ज्ञानितेत्यत्राह—

कर्मणो ह्यपि बोद्धव्यं बोद्धव्यं च विकर्मणः ।

अकर्मणश्च बोद्धव्यं गहना कर्मणो गतिः ॥१७॥

यस्मान्मोक्षसाधनभूते कर्मस्वरूपे बोद्धव्यमस्ति, विकर्मणि च; नित्यनैमित्तिककाम्यरूपेण, तत्साधनद्रव्यार्जनाद्याकारेण च विविधता (मा) पन्नं कर्म विकर्म । अकर्मणि—ज्ञाने च बोद्धव्यमस्ति । गहना—दुर्विज्ञाना मुमुक्षोः कर्मणो गतिः । विकर्मणि बोद्धव्यं नित्यनैमित्तिककाम्यतत्साधनद्रव्यार्जनादौ कर्मणि फलभेदकृतं वैविध्यं परित्यज्य मोक्षेकफलतयैकशास्त्रार्थत्वानुसन्धानम् । तदेतत् *व्यवसायात्मिका बुद्धिरेका (२. ४१) इत्यत्रैवोक्तमिति नेह प्रपञ्चयते ॥१७॥

कर्माकर्मणोः बोद्धव्यमाह—

कर्मण्यकर्म यः पश्येदकर्मणि च कर्म यः ।

स बुद्धिमान्मुष्येषु स युक्तः कृत्स्नकर्मकृत् ॥१८॥

अकर्मशब्देनात्र कर्मेतरत् प्रस्तुतमात्मज्ञानमुच्यते । कर्मणि क्रियमाण एवात्मज्ञानं यः पश्येत्; अकर्मणि चात्मज्ञाने वर्तमान एव यः कर्म पश्येत् । किमुक्तं भवति ? क्रियमाणमेव कर्म आत्मयाथात्म्यानुसन्धानेन ज्ञानाकारं यः पश्येत्, तन्नज्ञानं कर्म (योगा) ण्यन्तर्गततया कर्माकारं यः पश्येदित्युक्तं भवति । क्रियमाणे हि कर्मणि कर्तृभूतात्मयाथात्म्यानुसन्धाने सति तदुभयं संपन्नं भवति । एवमात्मयाथात्म्यानुसन्धानगर्भं कर्म यः पश्येत् स बुद्धिमान्—कृत्स्नशास्त्रार्थवित्, मनुष्येषु स युक्तः—मोक्षार्हाः, स एव कृत्स्नकर्मकृत्—कृत्स्नशास्त्रार्थकृत् ॥१८॥

प्रत्यक्षेण क्रियमाणस्य कर्मणो ज्ञानाकारता कथमुपपद्यते इत्यत्राह—

यस्य सर्वे समारम्भाः कामसंकल्पवर्जिताः ।

ज्ञानाग्निदग्धकर्माणं तमाहुः पण्डितं बुधाः ॥१९॥

यस्य मुमुक्षोः सर्वे द्रव्यार्जनादिलौकिककर्मपूर्वकनित्यनैमित्तिककाम्यरूपकर्मसमा-

रम्भाः कामवर्जिताः- फलसङ्गरहिताः, सङ्कल्पवर्जिताश्च-प्रकृत्या तद्गुणैश्चात्मानमेकीकृत्या-
नुसन्धानं सङ्कल्पः, प्रकृतिवियुक्तात्मस्वरूपानुसन्धानयुक्ततया तद्रहिताः; तस्-एवं कर्म
कुर्वाणं पण्डितं कर्मान्तर्गतात्मयाथात्म्यज्ञानाग्निना दग्धप्रचीनकर्माणामाहुस्तत्त्वज्ञाः । अतः
कर्मणो ज्ञानाकारत्वमुपपद्यते ॥१६॥

एतदेव विवृणोति—

त्यक्त्वा कर्मफलासंगं नित्यतृप्तो निराश्रयः ।

कर्मण्यभिप्रवृत्तोऽपि नैव किञ्चित्करोति सः ॥२०॥

कर्मफलासङ्गं त्यक्त्वा, नित्यतृप्तः—नित्ये स्वात्मन्मेव तृप्तः, निराश्रयः—अस्थिर-
प्रकृतावाश्रयबुद्धिरहितो यः कर्माणि करोति, स कर्मण्याभिमुख्येन प्रवृत्तोऽपि नैव किञ्चित्कर्म
करोति—कर्मापदेशेन ज्ञानाभ्यासमेव करोतीत्यर्थः ॥२०॥

पुनरपि कर्मणो ज्ञानाकारत्वेव विशोध्यते—

निराशीर्यतचित्तात्मा त्यक्तसर्वपरिग्रहः ।

शरीरं केवलं कर्म कुर्वन्नाप्नोति किल्बिषम् ॥२१॥

निराशीः—निर्गतफलाभिसन्धिः, यतचित्तात्मा—यतचित्तमनाः, त्यक्तसर्वपरिग्रहः—
आत्मैकप्रयोजनतया प्रकृतिप्राकृतवस्तुनि समतारहितः, यावज्जीवं केवलं शारीरमेव कर्म
कुर्वन् किल्बिषं—संसारं नाप्नोति; ज्ञाननिष्ठाव्यवधानरहितकेवलकर्मयोगेनैवंरूपेणात्मानं
पश्यतीत्यर्थः ॥२१॥

यदृच्छालाभसंतुष्टो द्वन्द्वातीतो विमत्सरः ।

समस्सिद्धावसिद्धौ च कृत्वाऽपि न निबध्यते ॥२२॥

यदृच्छोपनतशरीरधारणहेतुवस्तुसन्तुष्टः, द्वन्द्वातीतः—यावत्साधनसमाप्त्यवर्जनोय-
शीतोष्णादिसहः, विमत्सरः—अनिष्टोपनिपातहेतुभूतस्वकर्मनिरूपणेन परेषु विगतमत्सरः,
समस्सिद्धावसिद्धौ च—युद्धादिकर्मसु जयादिसिद्धचसिद्धचोस्समचित्तः, कर्मैव कृत्वाऽपि—
ज्ञाननिष्ठां विनाऽपि, न निबध्यते—न संसारं प्रतिपद्यते ॥२२॥

गतसंस्रमस्य मुक्तस्य ज्ञानावस्थितचेतसः ।

यज्ञायाचरतः कर्म समग्रं प्रविलीयते ॥२३॥

आत्मविषयज्ञानावस्थितमनस्त्वेन निर्गततदितरसङ्गस्य तत एव निखिलपरिग्रह-
विनिर्मुक्तस्य उक्तलक्षणयज्ञादिकर्मनिवृत्तये वर्तमानस्य पुरुषस्य बन्धुहेतुभूतं प्राचीनं कर्म
समग्रं प्रविलीयते—निश्शेषं क्षीयते ॥

प्रकृतिविद्युक्तात्मस्वरूपानुसन्धानयुक्ततया कर्मणो ज्ञानाकारत्वमुक्तम्, इदानीं सर्वस्य
सपरिकरस्य कर्मणः परब्रह्मभूतपरमपुरुषात्मकत्वानुसन्धानयुक्ततया ज्ञानाकारत्वमाह—

ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ।

ब्रह्मैव तेन गन्तव्यं ब्रह्मकर्मसमाधिना ॥२४॥

ब्रह्मार्पणमिति हविर्विशेष्यते, अप्यन्तेऽनेनेत्यर्पणं सूगादि, तत् ब्रह्मकार्यत्वाद्ब्रह्म; ब्रह्म
यस्य हविषोऽर्पणं तद्ब्रह्मार्पणं ब्रह्म हविः—ब्रह्मार्पणंहविः स्वयं च ब्रह्मभूतं, ब्रह्माग्नौ—
ब्रह्मभूतेऽग्नौ, ब्रह्मणा कर्त्रा हुतमिति सर्वं कर्म ब्रह्मात्मकतया ब्रह्ममयमिति यस्यसमाधत्ते, स
ब्रह्मकर्मसमाधिः; तेन ब्रह्मकर्मसमाधिना ब्रह्मैव गन्तव्यम्—ब्रह्मात्मकतया ब्रह्मभूतमात्मस्वरूपं
गन्तव्यम्; मुमुक्षुणा क्रियमाणं कर्म परब्रह्मात्मकमेवेत्यनुसन्धानयुक्ततया ज्ञानाकारं साक्षा-
दात्मावलोकनसाधनम्; न ज्ञाननिष्ठाव्यवधानेनेत्यर्थः ॥२४॥

एवं कर्मणो ज्ञानाकारतां प्रतिपाद्य कर्मयोगभेदानाह—

दैवमेवापरे यज्ञं योगिनः पयुं पासते ।

ब्रह्माग्नावपरे यज्ञं यज्ञेनैवोपजुह्वति ॥२५॥

दैवम्—देवार्चनरूपं यज्ञम्, अपरे—कर्मयोगिनः पयुं पासते—सेवन्ते, तत्रैव निष्ठां
कुर्वन्तीत्यर्थः । अपरे ब्रह्माग्नौ यज्ञं यज्ञेनैवोपजुह्वति; अत्र यज्ञशब्दो हविस्त्रुगादियज्ञ-
साधने वर्तते; *ब्रह्मार्पणं ब्रह्महविरिति न्यायेन यागहोमयोनिष्ठां कुर्वन्ति ॥२५॥

श्रोत्रादीनीन्द्रियाभ्यन्ये संयमाग्निषु जुह्वति ।

शब्दादीन्विषयानन्ये इन्द्रियाग्निषु जुह्वति ॥२६॥

अन्ये श्रोत्रादीनामिन्द्रियाणां संयमने प्रयतन्ते । अन्ये योगिनः इन्द्रियाणां शब्दादि-
विषयप्रवणतानिवारेण प्रयतन्ते ॥२६॥

सर्वाणीन्द्रियकर्माणि प्राणकर्माणि चापरे ।

आत्मसंयमयोगाग्नौ जुह्वति ज्ञानदीपिते ॥२७॥

अन्य ज्ञानदीपिते मनस्संयमयोगाग्नौ सर्वाणीन्द्रियकर्माणि प्राणकर्माणि च जुह्वति;
मनस इन्द्रियप्राणकर्मप्रवणतानिवारेण प्रयतन्त इत्यर्थः ॥२७॥

द्रव्ययज्ञास्तपोयज्ञा योगयज्ञास्तथाऽपरे ।

स्वाध्यायज्ञानयज्ञाश्च यतयस्संशितव्रताः ॥२८॥

केचित्कर्मयोगिनो द्रव्ययज्ञाः—न्यायतो द्रव्याण्युपादाय देवताचने प्रयतन्ते; केचिच्च दानेषु, केचिच्च यागेषु, केचिच्च होमेषु; एते सर्वे द्रव्ययज्ञाः, केचित्तपोयज्ञाः—कृच्छ्रवान्द्रायणोपवासाद्विषु निष्ठां कुर्वन्ति । योगयज्ञाश्चापरे—पुण्यतीर्थपुण्यस्थानप्राप्तिषु निष्ठां कुर्वन्ति; इह योगशब्दः कर्मनिष्ठाभेदप्रकरणात्तद्विषयः; केचित्स्वाध्यायाभ्यासपराः; केचित्तदर्थज्ञानाभ्यासपराः, यतयः— यतनशीलाः, संशितव्रताः—दृढसङ्कल्पाः ॥२८॥

अपाने जुह्वति प्राणं प्राणेषानं तथाऽपरे ।

प्राणायामगती रुद्धा प्राणायामपरायणाः ॥२९॥

अपरे नियताहाराः प्राणान् प्राणेषु जुह्वति ।

अपरे कर्मयोगिनः प्राणायामेषु निष्ठां कुर्वन्ति; ते च त्रिविधाः पूरकरेचककुम्भकभेदेन; अपाने जुह्वति प्राणमिति पूरकः, प्राणेषानमिति रेचकः, प्राणायामगती रुद्ध्वा प्राणान् प्राणेषु जुह्वतीति कुम्भकः । प्राणायामपरेषु त्रिष्वप्यनुषज्यते नियताहारा इति ॥२९॥

सर्वेऽप्येते यज्ञविदो यज्ञक्षपितकल्मषाः ॥३०॥

यज्ञशिष्टामृतभुजो यान्ति ब्रह्म सनातनम् ।

दैवयज्ञप्रभृतिप्राणायामपर्यन्तेषु कर्मयोगभेदेषु स्वसमीहितेषु प्रवृत्ता एते सर्वे * सह यज्ञैः प्रजाः सृष्ट्वा (३. १०) इत्यभिहितमहायज्ञपूर्वकनित्यनैमित्तिककर्मरूपयज्ञविदः—तन्निष्ठाः तत एव क्षपितकल्मषाः यज्ञशिष्टामृतेन शरीरधारणं कुर्वन्त एव कर्मयोगे व्यापृताः सनातनं ब्रह्म यान्ति ॥३०॥

नायं लोकोऽस्त्ययज्ञस्य कुतोऽन्यः कुरुसत्तम ॥३१॥

अयज्ञस्य—महायज्ञादिरूपनित्यनैमित्तिककर्मरहितस्य, नायं लोकः— न प्राकृतलोकः, प्राकृतलोकसंबन्धिधर्मार्थकामाख्यः पुरुषार्थो न सिध्यति, कुत इतोऽन्यो मोक्षाख्यः पुरुषार्थः ? परमपुरुषार्थतया मोक्षस्य प्रस्तुतत्वात्तदितरपुरुषार्थः अयं लोकः इति निर्दिश्यते; स हि प्राकृतः ॥३१॥

एवं बहुविधा यज्ञा वितता ब्रह्मणो मुखे ।

कर्मजान्विद्धि तान् सवनिवं ज्ञात्वा विमोक्षयसे ॥३२॥

एवं हि बहुप्रकाराः कर्मयोगाः ब्रह्मणो मुखे वितताः— आत्मयाथात्म्यावासिसाधनतया

स्थिताः; तान्—उक्तलक्षणानुक्तभेदान् कर्मयोगान् सर्वान् कर्मजान्विद्धि— अहरहरनुष्ठुयमान-
नित्यनैमित्तिककर्मजान् विद्धि । एवं ज्ञात्वा— यथोक्तप्रकारेणानुष्ठाय मोक्षयसे ॥३२॥

अन्तर्गतज्ञानतया कर्मणो ज्ञानाकारत्वमुक्तम्, तत्रान्तर्गतज्ञाने कर्मणि ज्ञानांशस्यैव
प्राधान्यमाह—

श्रेयान् द्रव्यमयाद्यज्ञात् ज्ञानयज्ञः परन्तप ।

सर्वं कर्माखिलं पार्थ ज्ञाने परिसमाप्यते ॥३३॥

उभयाकारे कर्मणि द्रव्यमयादंशात् ज्ञानमयोऽशश्रेयान्; सर्वस्य कर्मणस्तदितरस्य
चाखिलस्योपादेयस्य ज्ञाने परिसमाप्तेः तदेव सर्वैःसाधनैः प्राप्यभूतं ज्ञानं कर्मान्तर्गतत्वे-
नाभ्यस्यते; तदेव अभ्यस्यमानं क्रमेण प्राप्यदशां प्रतिपद्यते ॥३३॥

तद्विद्धि प्रणिपातेन परिप्रश्नेन सेवया ।

उपदेक्ष्यन्ति ते ज्ञानं ज्ञानिनस्तत्त्वदर्शिनः ॥३४॥

तत्—आत्मविषयं ज्ञानं, * अविनाशि तु तद्विद्धि (२. १७) इत्यारभ्य * एषा
तेऽभिहिता (२. ३६) इत्यन्तेत मयोपदिष्टम् । तद्युक्तकर्मणि वर्तमानस्त्वं विपाकानुगुणं काले-
काले प्रणिपातपरिप्रश्नसेवादिभिः विशदाकारं ज्ञानिभ्यो विद्धि; साक्षात्कृतात्मस्वरूपास्तु
ज्ञानिनः प्रणिपातादिभिस्सेविताः ज्ञानबुभुत्सया परितः पृच्छतस्तवाशयमालक्ष्य ज्ञान-
मुपदेक्ष्यन्ति ॥३४॥

आत्मयाथात्म्यविषयस्य ज्ञानस्य साक्षात्काररूपस्य लक्षणमाह—

यज्ज्ञात्वा न पुनर्मोहमेवं यास्यसि पाण्डव ।

येन भूतान्यशेषेण द्रक्ष्यस्यात्मन्यथो मयि ॥३५॥

यत् ज्ञानं ज्ञात्वा पुनरेवं—देहाद्यात्माभिमानरूपं तत्कृतं ममताद्यास्पदं च मोहं न
यास्यसि, येन च देवमनुष्याद्याकारेणानुसंहितानि सर्वाणि भूतानि स्वात्मन्येव द्रक्ष्यसि,
यतस्तवान्येषां च भूतानां प्रकृतिवियुक्तानां ज्ञानैकाकारतया साम्यम् । प्रकृतिसंसर्गदोषविनि-
र्मुक्तमात्मस्वरूपं सर्वं सममिति च वक्ष्यते * निर्दोषं हि समं ब्रह्म तस्माद्ब्रह्मणि ते स्थिताः
(५. १९) इति । अथो मयि सर्वभूतान्यशेषेण द्रक्ष्यसि, मत्स्वरूपसाम्यात् परिशुद्धस्य सर्वस्या
त्मवस्तुनः । * इदं ज्ञानमुपाश्रित्य मम साधर्म्यमागताः, (१४. २.) इति हि वक्ष्यते; तथा
* तदा विद्वात् पुण्यपापे विधूय निरञ्जनः परमं साम्यमुपैतीत्येवमादिषु नामरूपविनिर्मुक्तस्या-
त्मवस्तुनः परस्वरूपसाम्यमवगम्यते; अतः प्रकृतिविनिर्मुक्तं सर्वमात्मवस्तु परस्परं समं
सर्वेश्वरेण च समम् ॥३५॥

अपि चेदसि पापेभ्यस्सर्वेभ्यः पापकृत्तमः ।

सर्वं ज्ञानप्लवेनैव वृजिनं संतरिष्यसि ॥३६॥

यद्यपि सर्वेभ्यः पापेभ्यः पापकृत्तमोऽसि, सर्वं पूर्वाजितं वृजिनरूपं समुद्रमात्मविषय-
ज्ञानरूपप्लवेनैव संतरिष्यसि ॥३६॥

यथैधांसि समिद्धोऽग्निर्भस्मसात्कुरुतेऽर्जुन ।

ज्ञानाग्निः सर्वकर्माणि भस्मसात्कुरुते तथा ॥३७॥

सम्यक्प्रवृद्धोऽग्निरिन्धनसञ्चयमिवात्मयाथात्म्यज्ञानरूपोऽग्निः जीवात्मगतमनाविकाल-
प्रवृत्तान्तकर्मसञ्चयं भस्मीकरोति ॥३७॥

न हि ज्ञानेन सदृशं पवित्रमिह विद्यते ।

तत्स्वयं योगसंसिद्धः कालेनात्मनि विन्दति ॥३८॥

यस्मादात्मज्ञानेन सदृशं पवित्रं—शुद्धिकरमिह जगति वस्त्वन्तरं न विद्यते, तस्मा-
दात्मज्ञानं सर्वपापं नाशयतीत्यर्थः । तत्—तथाविधं ज्ञानं यथोपदेशमहरहरनुष्ठीयमानज्ञाना-
कारकर्मयोगेन संसिद्धः कालेन स्वात्मनि स्वयमेव लभते ॥३८॥

तदेव विष्णुमाह—

श्रद्धावान् लभते ज्ञानं तत्परस्संयतेन्द्रियः ।

ज्ञानं लब्ध्वा परां शान्तिमचिरेणाधिगच्छति ॥३९॥

एवमुपदेशात् ज्ञानं लब्ध्वा चोपदिष्टज्ञानवृद्धौ श्रद्धावान् तत्परः— तत्रैव नियतमनाः
तदितरविषयात्संयतेन्द्रियः अचिरेण कालेनोक्तलक्षणविपाकदशापन्नं ज्ञानं लभते । तथाविधं
ज्ञानं लब्ध्वा परां शान्तिमचिरेणाधिगच्छति—परं निर्वाणमाप्नोति ॥३९॥

अज्ञश्चाश्रद्धानश्च संशयात्मा विनश्यति ।

नायं लोकोऽस्ति न परो न सुखं संशयात्मनः ॥४०॥

अज्ञः—एवमुपदेशलब्धज्ञानरहितः, उपदिष्टज्ञानवृद्ध्युपाये चाश्रद्धानः—अत्वरमाणः,
उपदिष्टे च ज्ञाने संशयात्मा—संशयमनाः, विनश्यति—नष्टो भवति । अस्मिन्नुपदिष्टे आत्म-
याथात्म्यविषये ज्ञाने संशयात्मनोऽयमपि प्राकृतो लोको नास्ति; न च परः; धर्मार्थकामरूप-
पुरुषार्थाश्च न सिद्ध्यन्ति । कुतो मोक्ष इत्यर्थः । शास्त्रीयकर्मसिद्धिरूपत्वात्सर्वेषां पुरुषार्थानाम्,
शास्त्रीयकर्मजन्यसिद्धेः देहातिरिक्तात्मनिश्चयपूर्वकत्वात् । अतस्सुखलवभागित्वमात्मनि
संशयात्मनो न संभवति ॥४०॥

योगसंन्यस्तकर्माणं ज्ञानसंचिच्छन्नसंशयम् ।
आत्मवन्तं न कर्माणि निबध्नन्ति धनञ्जय ॥४१॥

यथोपदिष्टयोगेन संन्यस्तकर्माणम्—ज्ञानाकारतापन्नकर्माणं, यथोपदिष्टेन चात्मज्ञाने-
नात्मनि संचिच्छन्नसंशयम्, आत्मवन्तम्—मनस्विनम्, उपदिष्टार्थे दृढावस्थितमनसं, बन्धहेतुभूत-
प्राचीनानन्तकर्माणि न निबध्नन्ति ॥

तस्मादज्ञानसंभूतं हृत्स्थं ज्ञानासिनाऽऽत्मनः ।
छिद्वैनं संशयं योगमातिष्ठोत्तिष्ठ भारत ॥४२॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
ज्ञानयोगो नाम चतुर्थोऽध्यायः ॥

तस्मादनाद्यज्ञानसंभूतं, हृत्स्थमात्मविषयं संशयं मयोपदिष्टेनात्मज्ञानासिना छिद्वे-
नामयोपदिष्टं कर्मयोगमातिष्ठ ; तदर्थमुत्तिष्ठ भारतेति ॥४२॥

॥इति श्रीभगवद्रामानुजविरचिते श्रीमद्गीताभाष्ये चतुर्थोऽध्यायः ॥४॥



॥ अथ पञ्चमोऽध्यायः ॥ ५ ॥



चतुर्थोऽध्याये कर्मयोगस्य ज्ञानाकारतापूर्वकस्वरूपभेदो ज्ञानांशस्य च प्राधान्यमुक्तम् ।
ज्ञानयोगाधिकारिणोऽपि कर्मयोगस्यान्तर्गतात्मज्ञानत्वाद्दप्रमादत्वात्सुकरत्वाच्चिरपेक्षत्वाच्च
ज्यायस्त्वं तृतीय एवोक्तम् । इदानीं कर्मयोगस्यात्मप्राप्तिसाधनत्वे ज्ञाननिष्ठायाश्शंभूतं कर्म-
योगान्तर्गताकर्तृत्वानुसन्धानप्रकारं च प्रतिपाद्य तन्मूलं ज्ञानं च विशोध्यते ॥

अर्जुन उवाच—

संन्यासं कर्मणां कृष्ण पुनर्योगं च शंससि ।

यच्छूय एतयोरेकं तन्मे ब्रूहि सुनिश्चितम् ॥५॥

कर्मणां संन्यासं— ज्ञानयोगं पुनः कर्मयोगं च शंससि ; एतदुक्तं भवति— द्वितीयेऽध्याये
मुमुक्षोः प्रथमं कर्मयोग एव कार्यः, कर्मयोगेन मृदितान्तःकरणकषायस्य ज्ञानयोगेनात्मदर्शनं
कार्यमिति प्रतिपाद्य, पुनस्तृतीयचतुर्थयोः ज्ञानयोगाधिकारदशापन्नस्यापि कर्मनिष्ठैव ज्यायसी,

सैव ज्ञाननिष्ठानिरपेक्षा आत्मप्राप्तौ साधनमिति कर्मनिष्ठां प्रशंसतीति । तत्रैतयोर्ज्ञानयोगकर्म-
योगयोर्यात्मप्राप्तिसाधनभावे यदेकं सौकर्याच्छ्रेयसाच्च श्रेयः—श्रेष्ठमिति मुनिश्चितम् तन्मे
ब्रूहि ॥१॥

श्रीभगवानुवाच—

संन्यासः कर्मयोगश्च निश्श्रेयसकरावुभौ ।

तयोस्तु कमसंन्यासात् कर्मयोगो विशिष्यते ॥२॥

संन्यासो—ज्ञानयोगः, कर्मयोगश्च ज्ञानयोगशक्तस्याप्युभौ निरपेक्षौ निश्श्रेयसकरौ ।
तयोस्तु कर्मसंन्यासात्—ज्ञानयोगात् कर्मयोग एव विशिष्यते ॥२॥

कुत इत्यत्राह—

ज्ञेयस्स नित्यसंन्यासी यो न द्वेष्टि न कांक्षति ।

निद्वन्द्वो हि महाबाहो सुखं बन्धात्प्रमुच्यते ॥३॥

यः कर्मयोगी तदन्तर्गतात्मानुभवतृप्तस्तद्व्यतिरिक्तं किमपि न काङ्क्षति, तत एव
किमपि न द्वेष्टि, तत एव द्वन्द्वसहृद्य, स नित्यसंन्यासी—नित्यज्ञाननिष्ठ इति श्रेयः । स हि
सुकरकर्मयोगनिष्ठतया सुखं बन्धात्प्रमुच्यते ॥३॥

ज्ञानयोगकर्मयोगयोर्यात्मप्राप्तिसाधनभावेऽन्योन्यनिरपेक्ष्यमाह—

सांख्ययोगौ पृथग्बालाः प्रवदन्ति न पण्डिताः ।

एकमप्यास्थितस्सम्यग्भूयोर्विन्दते फलम् ॥४॥

ज्ञानयोगकर्मयोगौ फलभेदात्पृथग्भूतौ ये प्रवदन्ति ते बालाः—अनिष्पन्नज्ञानाः, न
पण्डिताः—अकृत्स्नविदः । कर्मयोगो ज्ञानयोगमेव साधयति; ज्ञानयोगस्त्वेक आत्मा-
वलोकनं साधयतीति तस्मैः फलभेदेन पृथक्त्वं वदन्तो न पण्डिता इत्यर्थः । उभयोर्यात्मवलोक-
कनैकफलयोरेकफलत्वेन एकमप्यास्थितस्तदेव फलं लभते ॥४॥

एतदेव विवृणोति—

यत्सांख्यैः प्राप्यते स्थानं तद्योगैरपि गम्यते ।

एकं सांख्यं च योगं च यः पश्यति स पश्यति ॥५॥

सांख्यैः—ज्ञाननिष्ठैः, यदात्मावलोकनरूपं फलं प्राप्यते, तदेव कर्मयोगनिष्ठैरपि
प्राप्यते । एवमेकफलत्वेनैकं वैकल्पिकं सांख्यं योगं च यः पश्यति, स पश्यति—स एव पण्डित
इत्यर्थः ॥५॥

इयान् विशेष इत्याह—

संन्यासस्तु महाबाहो दुःखमाप्तुमयोगतः ।
योगयुक्तो मुनिर्ब्रह्म नचिरेणाधिगच्छति ॥६॥

संन्यासः— ज्ञानयोगस्तु अयोगतः— कर्मयोगाहते प्राप्तुमशक्यः । योगयुक्तः—कर्म-
योगयुक्तः स्वयमेव मुनिः— आत्ममननशीलः सुखेन कर्मयोगं साधयित्वा नचिरेण—अल्पेनैव
कालेन ब्रह्माधिगच्छति—आत्मानं प्राप्नोति । ज्ञानयोगयुक्तस्तु महता दुःखेन ज्ञानयोगं
साधयति; दुःखसाध्यत्वादात्मानं चिरेण प्राप्नोतीत्यर्थः ॥६॥

योगयुक्तो विशुद्धात्मा विजितात्मा जितेन्द्रियः ।
सर्वभूतात्मभूतात्मा कुर्वन्नपि न लिप्यते ॥७॥

कर्मयोगयुक्तस्तु शास्त्रीये परमपुरुषाराधनरूपे विशुद्धे कर्मणि वर्तमानः तेन विशुद्ध-
मनाः विजितात्मा—स्वाभ्यस्ते कर्मणि व्यापृतमनस्त्वेन सुखेन विजितमनाः, तत एव जितेन्द्रियः,
कतुं रात्मनो याथात्म्यानुसन्धाननिष्ठतया सर्वभूतात्मभूतात्मा—सर्वेषां देवादिभूतानामात्म-
भूत आत्मा यस्यासौ सर्वभूतात्मभूतात्मा; आत्मयाथात्म्यमनुसन्धानस्य हि देवादीनां
स्वस्य चैकाकार आत्मा; देवादिभेदानां प्रकृतपरिणामविशेषरूपतया आत्माकारत्वासंभवात् ।
प्रकृतिवियुक्तस्सर्वत्र देवादिबेहेषु ज्ञानैकाकारतया समानाकार इति, * निर्बोधं हि समं ब्रह्म
(१६) इत्यनन्तरमेव वक्ष्यते । स एवंभूतः कर्म कुर्वन्नपि अनात्मन्यात्माभिमानेन न लिप्यते—
न संबध्यते । अतोऽचिरेणात्मानं प्राप्नोतीत्यर्थः ॥७॥

यतस्सौकर्याच्छैत्र्याच्च कर्मयोग एव श्रेयान् अतस्तदपेक्षितं शृणु—

नैव किञ्चित्करोमीति युक्तो मन्येत तत्स्ववित् ।
पश्यञ्शृण्वन् स्पृशन् जिघ्रन्नश्नन् गच्छन् स्वपञ्चश्वसन् ॥
प्रलपन् विसृजन् गृह्णन्नुन्मिषन्निमिषन्नपि ।
इन्द्रियाणीन्द्रियार्थेषु वर्तन्त इति धारयन् ॥६॥

एवमात्मतत्स्ववित् श्रोत्रादीनि ज्ञानेन्द्रियाणि, वागादीनि च कर्मेन्द्रियाणि प्राणाश्र
स्वविषयेषु वर्तन्त इति धारयन्—अनुसन्धानो नाहं किञ्चित्करोमीति मन्येत; ज्ञानैकस्वभा-
वस्य मम कर्मभूलेन्द्रियप्राणसंबन्धकृतमीदृशं कर्तुं त्वं न स्वरूपप्रयुक्तमिति मन्येतेत्यर्थः ॥६;६॥

ब्रह्मण्याधाय कर्माणि संगं त्यक्त्वा करोति यः ।
लिप्यते न स पापेन पद्मपत्रमिवाम्भसा ॥१०॥

ब्रह्मशब्देन प्रकृतिरिहोच्यते । * ममं यीनिर्मह्वब्रह्म (१४. ३) इति हि वक्ष्यते । इन्द्रियाणां प्रकृतिपरिणामविशेषरूपत्वेन इन्द्रियाकारेणावस्थितायां प्रकृतौ *पश्यञ्छृण्वन् इत्याद्युक्तप्रकारेण कर्माण्याधाय फलसङ्गं त्यक्त्वा नैव किञ्चित्करोमीति यः कर्माणि करोति, सः प्रकृतिसंसृष्टतया वर्तमानोऽपि प्रकृत्यात्माभिमानरूपेण बन्धहेतुना पापेन न लिप्यते । पद्म-पत्रमिवाम्भसा—यथा पद्मपत्रमम्भसा संसृष्टमपि न लिप्यते तथा न लिप्यत इत्यर्थः ॥१०॥

कायेन मनसा बुद्ध्या केवलैरिन्द्रियैरपि ।

योगिनः कर्म कुर्वन्ति संगं त्यक्त्वाऽऽत्मशुद्धये ॥११॥

कायमनोबुद्धीन्द्रियसाध्यं कर्म स्वर्गादिफलसङ्गं त्यक्त्वा योगिन आत्मविशुद्धये कुर्वन्ति— आत्मगतप्राचीनकर्मबन्धविनाशाय कुर्वन्तीत्यर्थः ॥११॥

युक्तः कर्मफलं त्यक्त्वा शान्तिमाप्नोति नैष्ठिकीम् ।

अयुक्तः कामकारेण फले सक्तो निबध्यते ॥१२॥

युक्तः—आत्मव्यतिरिक्तफलेष्वचपलः, आत्मैकप्रवणः, कर्मफलं त्यक्त्वा—केवलमात्म-शुद्धये कर्मनिष्ठाय, नैष्ठिकीं शान्तिमाप्नोति—स्थिरामात्मानुभवरूपां निवृत्तिमाप्नोति । अयुक्तः—आत्मव्यतिरिक्तफलेषु चपलः आत्मावलोकनविमुखः कामकारेण फले सक्तः कर्माणि कुर्वन् नित्यं कर्मभिर्बन्ध्यते—नित्यसंसारी भवति । अतः फलसङ्गरहित इन्द्रियाकारेण परिण-तायां प्रकृतौ कर्माणि संन्यस्य आत्मनो बन्धमोचनायैव कर्माणि कुर्वतीत्युक्तं भवति ॥१२॥

अथ देहाकारेण परिणतायां प्रकृतौ कर्तृत्वसन्त्यास उच्यते—

सर्वकर्माणि मनसा संन्यस्यास्ते सुखं वशी ।

नवद्वारे पुरे देही नैव कुर्वन्न कारयन् ॥१३॥

आत्मनः प्राचीनकर्मसूलदेहसंबन्धप्रयुक्तमिदं कर्मणा कर्तृत्वम् न स्वरूपप्रयुक्तामिति विवेकविषयेण मनसा सर्वाणि कर्माणि नवद्वारे पुरे संन्यस्य देही स्वयं वशा देहाधिष्ठानप्रयत्न-मकुर्वन् देहं च नैव कारयन् सुखमास्ते ॥१३॥

साक्षादात्मनस्स्वाभाविकं रूपमाहं—

न कर्तृत्वं न कर्माणि लोकस्य सृजति प्रभुः ।

न कर्मफलसंयोगं स्वभावस्तु प्रवर्तते ॥१४॥

अस्य देवार्तिर्यङ्मनुष्यस्थावरात्मना प्रकृतिसंसर्गेण वर्तमानस्य लोकस्य देवाद्यसाधारणं कर्तृत्वं तत्तदसाधारणानि कर्माणि तत्तत्कर्मजन्यदेवादिफलसंयोगं च अयं प्रभुः—अकमवश्यः, स्वाभाविकस्वरूपेणावस्थित आत्मा न सृजति—नोत्पादयति । कस्तर्हि ? स्वभावस्तु प्रवर्तते ।

एवमुक्तेन प्रकारेण बाह्यस्पर्शेषु—आत्मव्यतिरिक्तविषयानुभवेषु, असक्तात्मा—असक्त-
मनाः अन्तरात्मन्येव यस्सुखं विन्दति—लभते, स प्रकृत्यभ्यासं विहाय ब्रह्मयोगयुक्तात्मा—
ब्रह्माभ्यासयुक्तमनाः ब्रह्मानुभवरूपमक्षयं सुखं प्राप्नोति ॥२१॥

प्राकृतस्य भोगस्य सुत्यजतामाह—

ये हि संस्पर्शजा भोगा दुःखयोनय एव ते ।

आद्यन्तवन्तः कौन्तेय न तेषु रमते बुधः ॥२२॥

विषयेन्द्रियस्पर्शजा ये भोगाः दुःखयोनयस्ते—दुःखोदर्याः, आद्यन्तवन्तः—अल्पकाल-
वर्तिनो द्रियुपलभ्यन्ते । न तेषु तद्याथात्म्यविद्रमते ॥२२॥

शक्नोतीहैव यस्सोढुं प्राक् शरीरविमोक्षणात् ।

कामक्रोधोद्भवं वेगं स युक्तस्स सुखी नरः ॥२३॥

शरीरमोक्षणात् प्रागिहैव—साधनानुष्ठानदशायामेव आत्मानुभवप्रीत्या कामक्रोधोद्भवं
वेगं सोढुं—निरोद्धुं यशक्नोति, स युक्तः—आत्मानुभवायार्हः ; स एव शरीरविमोक्षोत्तर-
कालमात्मानुभवैकसुखैस्संपत्स्यते ॥

योऽन्तस्सुखोऽन्तरारामस्तथाऽन्तर्ज्योतिरेव यः ।

स योगी ब्रह्मनिर्वाणं ब्रह्मभूतोऽधिगच्छति ॥२४॥

यो बाह्यविषयानुभवं सर्वं विहाय अन्तस्सुखः—आत्मानुभवैकसुखः, अन्तरारामः—
आत्मैकोद्यानः, स्वगुणैरात्मैव सुखवर्धको यस्य स तथोक्तः, तथाऽन्तर्ज्योतिः—आत्मैकज्ञानो
यो वर्तते, स ब्रह्मभूतो योगी, ब्रह्मनिर्वाणम्—आत्मानुभवसुखं प्राप्नोति ॥२४॥

लभन्ते ब्रह्मनिर्वाणमृषयः क्षीणकल्मषाः ।

छिन्नद्वं धा यतात्मानस्सर्वभूतहिते रताः ॥२५॥

छिन्नद्वं धाः—शीतोष्णादिवद्वन्द्वं विमुक्ताः, यतात्मानः—आत्मन्येव नियमितमनसः,
सर्वभूतहिते रताः—आत्मवत्सर्वेषां भूतानां हितेष्वेव निरताः, ऋषयः—द्रष्टारः आत्मावलोकन-
पराः, य एवंभूतास्ते क्षीणाशेषात्मप्राप्तिविरोधिकल्मषाः ब्रह्मनिर्वाणं लभन्ते ॥२५॥

उक्तलक्षणानां ब्रह्मात्यन्तमुल्लभमित्याह—

कामक्रोधवियुक्तानां यतीनां यतचेतसाम् ।

अभितो ब्रह्मनिर्वाणं वर्तते विजितात्मनाम् ॥२६॥

कामक्रोधवियुक्तानां यतीनां—यतनशीलानां, यतचेतसां—नियमितमनसां, विजितात्मनां—
विजितमनसां ब्रह्मनिर्वाणमभितो वर्तते, एवंभूतानां हस्तस्थं ब्रह्मनिर्वाणमित्यर्थः ॥२६॥

उक्तं कर्मयोगं स्वलक्ष्यभूतयोगशिरस्कमुपसंहरति—

स्पर्शान् कृत्वा बहिर्बाह्यांश्चक्षुश्चैवान्तरे भ्रूवोः ।

प्राणापानौ समौ कृत्वा नासाभ्यन्तरचारिणौ ॥२७॥

यतेन्द्रियमनोबुद्धिर्मुनिर्मोक्षपरायणः ।

विगतेच्छाभयक्रोधो यस्सदा मुक्त एव सः ॥२८॥

बाह्यान् दिष्यस्पर्शान् बहिः कृत्वा— बाह्येन्द्रियव्यापारं सर्वमुपसंहृत्य योगयोग्यासने
ऋजुकाय उपविश्य चक्षुषी भ्रूवोरन्तरे— नासाग्रे विन्यस्य नासाभ्यन्तरचारिणौ प्राणापानौ
समौ कृत्वा— उच्छ्वासनिश्वासी समगती कृत्वा, आत्मावलोकनादन्यत्र प्रवृत्त्यनर्हेन्द्रियमनो-
बुद्धिः, तत एव विगतेच्छाभयक्रोधः, मोक्षपरायणः—मोक्षैकप्रयोजनः, मुनिः— आत्मावलोकन-
शीलः, यस्सदा मुक्त एव सः—साध्यदशायामिव साधनदशायामपि मुक्त एव सः—साध्यदशायामि-
व साधनदशायामपि मुक्त एव सः इत्यर्थः ॥२७, २८॥

उक्तस्य नित्यनैमित्तिककर्मतिकर्तव्यताकस्य कर्मयोगस्य योगशिरस्कस्य सुशकतामाह—

भोक्तारं यज्ञतपसां सर्वलोकमहेश्वरम् ।

सुहृदं सर्वभूतानां ज्ञात्वा मां शान्तिमृच्छति ॥२९॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे

कर्मसंन्यासयोगो नाम पञ्चमोऽध्यायः ॥

यज्ञतपसां भोक्तारं सर्वलोकमहेश्वरं सर्वभूतानां सुहृदं मां ज्ञात्वा शान्तिमृच्छति—
कर्मयोगकरण एव सुखमृच्छति । सर्वलोकमहेश्वरं—सर्वेषां लोकेश्वराणामपीश्वरम्, *तमीश्वराणां
परमं महेश्वरमिति हि श्रूयते । मां सर्वलोकमहेश्वरं सर्वसुहृदं ज्ञात्वा मदाराधनरूपः कर्मयोग
इति सुखेन तत्र प्रवर्तते इत्यर्थः; सुहृद आराधनाय हि सर्वे प्रयतन्ते ॥२९॥

॥इति श्रीभगवद्रामानुजविरचिते श्रीमद्गीताभाष्ये पञ्चमोऽध्यायः ॥५॥

॥ अथ षष्ठोऽध्यायः ॥ ६ ॥

श्रीभगवानुवाच—

अनाश्रितः कर्मफलं कार्यं कर्म करोति यः ।

स संन्यासी च योगी च न निरग्निरनर्चाक्रियः ॥१॥

उक्तः कर्मयोगस्यपरिकरः; इदानीं ज्ञानयोग कर्मयोगसाध्यात्माबलोकनरूपयोगाभ्यास-
विधिरुच्यते । तत्र कर्मयोगस्य निरपेक्षयोगसाधनत्वं द्रढयितुं ज्ञानाकारः कर्मयोगो योगशिरस्को-
ऽनुवच्यते । कर्मफलं— स्वर्गादिकमनाश्रितः, कार्यं— कर्मानुष्ठानमेव कार्यम्, सर्वात्मनाऽस्मत्सुहृद्-
भूतपरमपुरुषावाराधनरूपतया कर्मैव मम प्रयोजनं न तत्साध्यं किञ्चिदिति यः कर्म करोति, स
संन्यासी च— ज्ञानयोगनिष्ठश्च, योगी च—कर्मयोगनिष्ठश्च; आत्माबलोकनरूपयोगसाधन-
भूतोभयनिष्ठ इत्यर्थः । न निरग्निरनर्चाक्रियः—न चोदितयज्ञादिकर्मस्वप्रवृत्तः, न च केवल-
ज्ञाननिष्ठः; तस्य हि ज्ञाननिष्ठैव, कर्मयोगनिष्ठस्य तृतीयमस्तीत्यभिप्रायः ॥१॥

उक्तलक्षणकर्मयोगे ज्ञानमप्यस्तीत्याह—

यं संन्यास इति प्राहुर्योगं तं विद्धि पाण्डव ।

न ह्यसंन्यस्तसंकल्पो योगी भवति कश्चन ॥२॥

यं संन्यास इति—ज्ञानयोग इति, आत्मयाथात्म्यज्ञानमिति प्राहुः, तं कर्मयोगमेव
विद्धि । तदुपपादयति न ह्यसंन्यस्तसंकल्पो योगी भवति कश्चनैति । आत्मयाथात्म्यानुसन्धा-
नेन अनात्मनि प्रकृतावात्मसङ्कल्पः संन्यस्तः—परित्यक्तो येन स संन्यस्तसंकल्पः, अनेवंभूतः
असंन्यस्तसङ्कल्पः । न ह्युक्तेषु कर्मयोगिष्वनेवंभूतः कश्चन कर्मयोगी भवति ? * यस्य सर्वे
समाहम्बाः कामसङ्कल्पवर्जिताः (४. १८) इति ह्युक्तम् ॥२॥

कर्मयोग एवाप्रमादेन योगं साधयतीत्याह—

आहृक्षोर्मुनेर्योगं कर्म कारणमुच्यते ।

योगारूढस्य तस्यैव शमः कारणमुच्यते ॥३॥

योगम्—आत्माबलोकनं प्राप्तुमिच्छोर्मुमुक्षोः कर्मयोग एव कारणमुच्यते । तस्यैव
योगारूढस्य—प्रतिष्ठितयोगस्यैव, शमः—कर्मनिवृत्तिः कारणमुच्यते । यावदात्माबलोकनरूप-
मोक्षावाप्तिं कर्मं कार्यमित्यर्थः ॥३॥

कदा प्रतिष्ठितयोगो भवतीत्यत्राह—

यदा हि नेन्द्रियार्थेषु न कर्मस्वनुषज्जते ।

सर्वसंकल्पसंन्यासी योगारूढस्तदोच्यते ॥४॥

यदाऽयं योगी स्वात्मैकानुभवस्वभावतया इन्द्रियार्थेषु— आत्मव्यतिरिक्तप्राकृतविषयेषु तत्संबन्धिषु च कर्मणु नानुषज्जते—न सङ्गमर्हति, तदा हि सर्वसङ्कल्पसंन्यासी योगारूढ इत्युच्यते । तस्मादारुक्षोः विषयानुभवार्हतया तदननुषङ्गाभ्यासरूपः कर्मयोग एव योग-निष्पत्तिकारणम् । अतो विषयाननुसङ्गाभ्यासरूपं कर्मयोगमेवारुक्षुः कुर्यात् ॥४॥

तदेवाह—

उद्धरेदात्मनाऽऽत्मानं नात्मानमवसादयेत् ।

आत्मैव ह्यात्मनो बन्धुरात्मैव रिपुरात्मनः ॥५॥

आत्मना—मनसा, विषयाननुषक्तेन मनसा आत्मानमुद्धरेत् । तद्विपरीतेन मनसा आत्मानं नावसादयेत् । आत्मैव—मन एव ह्यात्मनो बन्धुः ; तदेवात्मनो रिपुः ॥५॥

बन्धुरात्माऽऽत्मनस्तस्य येनात्मैवात्मना जितः ।

अनात्मनस्तु शत्रुत्वे वर्तेतात्मैव शत्रुवत् ॥६॥

येन पुरुषेण स्वेनैव स्वमनो विषयेभ्यो जितम् तन्मनस्तस्य बन्धुः । अनात्मनः— अजितमनसः, स्वकीयमेव मनः स्वस्य शत्रुवत्—शत्रुत्वे, वर्तेत—स्वनिश्चयेयसविपरीते वर्तेतेत्यर्थः । यथोक्तं भगवता पराशरेणापि— *मन एव मनुष्याणां कारणं बन्धमोक्षयोः । बन्धाय विषया-सङ्गं मुक्त्यै निर्विषयं मनः इति ॥६॥

योगारम्भयोग्याऽवस्थोच्यते—

जितात्मनः प्रशान्तस्य परमात्मा समाहितः ।

शीतोष्णसुखदुःखेषु तथा मानावमानयोः ॥७॥

शीतोष्णसुखदुःखेषु मानावमानयोश्च जितात्मनः—जितमनसः, विकाररहितमनसः, प्रशान्तस्य मनसि परमात्मा समाहितः—सम्यगाहितः, स्वरूपेणावस्थितः प्रत्यगात्माऽत्र परमात्मेत्युच्यते, तस्यैव प्रकृतत्वात् ; तस्यापि पूर्वपूर्वावस्थापेक्षया परमात्मत्वात् । आत्मा परं समाहित इति वाऽन्वयः ॥७॥

ज्ञानविज्ञानतृप्तात्मा कूटस्थो विजितेन्द्रियः ।

युक्त इत्युच्यते योगी समलोष्टाश्मकाञ्चनः ॥८॥

ज्ञानविज्ञानतृप्तात्मा—आत्मस्वरूपविषयेण ज्ञानेन तस्य च प्रकृतिविसजातीयाकार-
विषयेण विज्ञानेन च तृप्तमनाः, कूटस्थः— देवाद्यवस्थास्वनुवर्तमानसर्वसाधारणज्ञानैकाकारा-
त्मनि स्थितः, तत एव विजितेन्द्रियः, समलोष्टाश्रमकाञ्चनः—प्रकृतिविविक्तस्वरूपनिष्ठतया
प्राकृतवस्तुविशेषेषु भोग्यत्वाभावात्लोष्टाश्रमकाञ्चनेषु समप्रयोजनो यः कर्मयोगी स युक्त
इत्युच्यते—*आत्मावलोकनरूपयोगाभ्यासाहं इत्युच्यते ॥८॥

तथा च—

सुहृन्मित्रार्थुदासीनमध्यस्थद्वेष्ट्यबन्धुषु ।

साधुष्वपि च पापेषु समबुद्धिर्विशिष्यते ॥९॥

वयोविशेषानङ्गीकारेण स्वहितैषिणस्सुहृदः ; सवयसो हितैषिणो मित्राणि; अरयो
निमित्ततोऽनर्थेच्छवः, उभयहेत्वभावात् उभयरहिता उदासीनाः ; जन्मत एवोभयरहिता
मध्यस्थाः ; जन्मत एवानिष्टेच्छवो द्वेष्ट्याः ; जन्मत एव हितैषिणो बन्धवः ; साधवो धर्म-
शीलाः ; पापाः पापशीलाः ; आत्मैकप्रयोजनतया सुहृन्मित्रादिभिः प्रयोजनाभावाद्द्विरोधा-
भावाच्च तेषु समबुद्धिर्योगाभ्यासाहंत्वे विशिष्यते ॥९॥

योगी युञ्जीत सततमात्मानं रहसि स्थितः ।

एकाकी यतचित्तात्मा निराशीरपरिग्रहः ॥१०॥

योगी—उक्तप्रकारकर्मयोगनिष्ठः, सततम्—अहरहर्धर्मयोगकाले, आत्मानं युञ्जीत—
आत्मानं युक्तं कुर्वीत; स्वदर्शननिष्ठं कुर्वीतित्यर्थः । रहसि—जनवर्जिते निश्शब्दे देशे स्थितः;
एकाकी—तत्रापि न सद्वितीयः; यतचित्तात्मा—यतचित्तमनस्कः; निराशीः—आत्मव्यतिरिक्ते
कृत्स्ने वस्तुनि निरपेक्षः; अपरिग्रहः—तद्व्यतिरिक्ते कस्मिंश्चिदपि ममतारहितः ॥१०॥

शुचौ देशे प्रतिष्ठाप्य स्थिरमासनमात्मनः ।

नात्युच्छ्रितं नातिनीचं चेलान्जिनकुशोत्तरम् ॥११॥

तत्रैकाग्रं मनः कृत्वा यतचित्तेन्द्रियक्रियः ।

उपविश्यासने युञ्ज्याद्योगमात्मविशुद्धये ॥१२॥

शुचौ देशे—अशुचिभिः पुरुषैरनघिष्ठिते अपरिगृहीते च, अशुचिभिर्वस्तुभिरसंपृष्टे च
पवित्रभूते देशे, दार्वादिनिर्मितं नात्युच्छ्रितं नातिनीचं चेलान्जिनकुशोत्तरम् आसनं प्रतिष्ठाप्य
तस्मिन्मनःप्रसादकरे सापाश्रय उपविश्य योगेकाग्रं (अव्याकुलं) मनः कृत्वा, यतचित्तेन्द्रिय-
क्रियः—सर्वात्मनोपसंहृतचित्तेन्द्रियक्रियः; आत्मविशुद्धये—बन्धनिवृत्तये, योगं युञ्ज्यात्—
आत्मावलोकनं कुर्वीत ॥११, १२॥

समं कायशिरोग्रीवं धारयन्नचलं स्थिरम् ।
संप्रेक्ष्य नासिकाग्रं स्वं दिशश्चातवलोकयन् ॥१३॥
प्रशान्तात्मा विगतभीः ब्रह्मचारिव्रते स्थितः ।
मनस्संयम्य सच्चित्तो युक्त आसीत् मत्परः ॥१४॥

कायशिरोग्रीवं सममचलं—सापाश्रयतया स्थिरं धारयन्, दिशश्चानवलोकयन्,
स्वनासिकाग्रं संप्रेक्ष्य प्रशान्तात्मा—अत्यन्तनिवृत्तमनाः, विगतभीः ब्रह्मचर्ययुक्तो मनस्संयम्य
सच्चित्तो युक्तः अवहितो मत्पर आसीत्—सामेव चिन्तयन्नासीत् ॥१३, १४॥

युञ्जन्नेवं सदाऽऽत्मानं योगी नियतमानसः ।
शान्तिं निर्वाणपरमां मत्संस्थामधिगच्छति ॥१५॥

एवं मयि परस्मिन् ब्रह्मणि पुरुषोत्तमे मनसश्शुभाश्रये सदा आत्मानं मनो युञ्जन्,
नियतमानसः—मत्पशंषपवित्रीकृतमानसतया निश्चलमानसः, मत्संस्थां निर्वाणपरमां शान्ति-
मधिगच्छति—निर्वाणकाष्ठारूपां मत्संस्थां—मयि संस्मितां शान्तिमधिगच्छति ॥१५॥

एवमात्मयोगमारभमाणस्य मनोर्नैर्मल्यहेतुभूतां मनसो भगवति शुभाश्रये स्थितिमभि-
धायान्यदपि योगोपकरणमाह—

नात्यश्नतस्तु योगोऽस्ति न चैकान्तमनश्नतः ।
न चातिस्वप्नशीलस्य जाग्रतो नैव सार्जुन ॥१६॥
युक्ताहारविहारस्य युक्तचेष्टस्य कर्मसु ।
युक्तस्वप्नावबोधस्य योगो भवति दुःखहा ॥१७॥

अत्यशनानशने योगविरोधिनी, अतिविहाराविहारौ च, तथाऽतिमात्रस्वप्नजागर्षे,
तथा चात्यायासानायसौ ; मिताहारविहारस्य मितायासस्य मितस्वप्नावबोधस्य सकलदुःखहा
बन्धनाशनो योगस्संपन्नो भवति ॥

यदा विनियतं चित्तमात्मन्येवावतिष्ठते ।
निस्स्पृहस्सर्वकामेभ्यो युक्त इत्युच्यते तदा ॥१८॥

यदा प्रयोजनविषयं चित्तमात्मन्येव विनियतम्—विशेषेण नियतं, निरतिशयप्रयोजनतया
तत्रैव नियतं निश्चलमवतिष्ठते, तदा सर्वकामेभ्यो निस्स्पृहस्सर्व युक्त इत्युच्यते—योगार्हं
इत्युच्यते ॥१८॥

यथा दीपो निवातस्थो नेङ्गते सोपमा स्मृता ।

योगिनो यतचित्तस्य युञ्जतो योगमात्मनः ॥१६॥

निवातस्थो दीपो यथा नेङ्गते—न चलति, अचलस्सप्रभस्तिष्ठति; यतचित्तस्य—
निवृत्तसकलेतरमनोवृत्तोर्योगिनः— आत्मनि योगं युञ्जतः आत्मस्वरूपस्य सोपमा; निवातस्थ-
तया निश्चलसप्रभदीपवन्निवृत्तसकलेतरमनोवृत्तितया निश्चलो ज्ञानप्रभ आत्मा तिष्ठतीत्यर्थः ॥१६

यत्रोपरमते चित्तं निरुद्धं योगसेवया ।

यत्र चैवात्मनाऽऽत्मानं पश्यन्नात्मनि तुष्यति ॥२०॥

सुखमात्यन्तिकं यत्तद्बुद्धिर्ग्राह्यमतीन्द्रियम् ।

वेत्ति यत्र न चैवायं स्थितश्चलति तत्त्वतः ॥२१॥

यं लब्ध्वा चापरं लाभं मन्यते नाधिकं ततः ।

यस्मिन् स्थितो न दुःखेन गुरुणाऽपि विचाल्यते ॥२२॥

तं विद्याद्दुःखसंयोगवियोगं योगसंज्ञितम् ।

स निश्चयेन योक्तव्यो योगोऽनिर्विण्णचेतसा ॥२३॥

योगसेवया हेतुना सर्वत्र निरुद्धं चित्तं यत्र योगे उपरमते— अतिशयितसुखमिदमिति
रमते, यत्र च योगे आत्मना— मनसा आत्मानं पश्यन् अन्यनिरपेक्षमात्मन्येव तुष्यति, यत्तद-
तीन्द्रियमात्मबुद्धये कर्णाह्यमात्यन्तिकं सुखम् यत्र च योगे वेत्ति— अनुभवति, यत्र च योगे स्थितः
सुखातिरेकेण तत्त्वतः—तद्भावात् चलति, यं योगं लब्ध्वा योगाद्विरतस्तमेव कांक्षमाणो नापरं
लाभं मन्यते, यस्मिन्योगे स्थितो विरतोऽपि गुणवत्पुत्रवियोगादिना गुरुणाऽपि दुःखेन न
विचाल्यते, तं दुःखसंयोगवियोगं— दुःखसंयोगप्रत्यनीकाकारं योगशब्दाभिधेयं विद्यात्; स एवं
रूपो योग इत्यारम्भदशायाम् निश्चयेनानिर्विण्णचेतसा— हृष्टचेतसा योगो योक्तव्यः ॥२०—२३॥

संकल्पप्रभवान् कामांस्त्यक्त्वा सर्वानिशेषतः ।

मनसैवेन्द्रियग्रामं विनियम्य समन्ततः ॥२४॥

शनैश्शनैरुपरमेद्बुद्ध्या धृतिगृहीतया ।

आत्मसंस्थं मनः कृत्वा न किञ्चिदपि चिन्तयेत् ॥२५॥

स्पर्शजास्सङ्कल्पजाश्चेति द्विविधाः कामाः ; स्पर्शजाशतोत्पन्नादयः ; सङ्कल्पजाः
पुत्रक्षेत्रादयः । तत्र सङ्कल्पप्रभवाः स्वरूपेणैव त्यक्तुं शक्याः, तान् सर्वात् मनसैव तदनन्वयानु-
सन्धानेन त्यक्त्वा, स्पर्शजेष्ववर्जनीयेषु तन्निमित्तहर्षोद्दिगौ त्यक्त्वा समन्ततः—सर्वस्माद्विषया-

त्सर्वमिन्द्रियग्रामं विनियम्य, शनैश्शनेः धृतिगृहीतया विवैकविषयया बुद्ध्या सर्वस्मादात्म-
व्यतिरिक्तादुपरम्य आत्मसंस्थं मनः कृत्वा न किञ्चिदपि चिन्तयेत् ॥२४, २५॥

यतो यतो निश्चरति मनश्चञ्चलमस्थिरम् ।

ततस्ततो नियम्यैतदात्मन्येव वशं नयेत् ॥२६॥

चलस्वभावतया आत्मन्यस्थिरं मनः यतो यतो विषयप्रावण्यहेतोः बहिर्निश्चरति, तत-
स्ततो यत्नेन मनो नियम्यात्मन्येवातिशयितसुखभावनया वशं नयेत् ॥२६॥

प्रशान्तमनसं ह्येनं योगिनं सुखमुत्तमम् ।

उपैति शान्तरजसं ब्रह्मभूतमकल्मषम् ॥२७॥

प्रशान्तमनसम्—आत्मनि निश्चलमनसम्(आत्मन्यस्तमनसम्) तत एव हेतोः दग्धाशेष-
कल्मषम्, तत एव शान्तरजसं—विनष्टरजोगुणम्, तत एव ब्रह्मभूतं—स्वस्वरूपेणावस्थितमेनं
योगिनम्, (आत्मस्वरूपानुभव) आत्मानुभवरूपमुत्तमं सुखमुपैति; हीति हेतौ, उत्तमसुखरूप-
त्वादात्मस्वरूपस्येत्यर्थः ॥२७॥

एवं युञ्जन् सदाऽऽत्मानं योगी विगतकल्मषः ।

सुखेन ब्रह्मासंस्पर्शमत्यन्तं सुखमश्नुते ॥२८॥

एवमुक्तप्रकारेणात्मानं युञ्जन् तेनैव विगतप्राचीनसमस्तकल्मषो ब्रह्मासंस्पर्शं—ब्रह्मानु-
भवरूपं सुखमत्यन्तम् अपरिमितं, सुखेन—अनायासेन सदा अश्नुते ॥२८॥

अथ योगविपाकदशा चतुष्प्रकारोच्यते—

सर्वभूतस्थमात्मानं सर्वभूतानि चात्मनि ।

ईक्षते योगयुक्तात्मा सर्वत्र समदर्शनः ॥२९॥

स्वात्मनः परेषां च भूतानां प्रकृतिवियुक्तस्वरूपाणां ज्ञानैकाकारतया साम्याद्द्वेषम्यस्य
च प्रकृतिगतत्वाद्योगयुक्तात्मा प्रकृतिवियुक्तेष्व्वात्मसु सर्वत्र ज्ञानैकाकारतया समदर्शनः सर्व-
भूतस्थं स्वात्मानं सर्वभूतानि च स्वात्मनीक्षते—सर्वभूतसमानाकारं स्वात्मानं, स्वात्मसमाना-
काराणि च सर्वभूतानि पश्यतीत्यर्थः । एकस्मिन्नात्मनि दृष्टे सर्वस्यात्मवस्तुनस्तत्साम्यात्सर्व-
मात्मवस्तु दृष्टं भवतीत्यर्थः ; * सर्वत्र समदर्शन इति वचनात्, * योऽयं योगस्त्वया
प्रोक्तस्साम्येनेत्यनुभाषणाच्च, * निर्दोषं हि समं ब्रह्मेति वचनाच्च ॥२९॥

यो मां पश्यति सर्वत्र सर्वं च मयि पश्यति ।

तस्याहं न प्रणश्यामि स च मे न प्रणश्यति ॥३०॥

ततो विपाकदशापन्नो मम साधर्म्यमुपागतः * निरञ्जनः परमं साम्यमुपैती-
त्युच्यमानं सर्वस्यात्मवस्तुनो विद्युत्पुण्यपापस्य स्वरूपेणावस्थितस्य मत्साम्यं पश्यन् यस्सर्व-
त्रात्मवस्तुनि मां पश्यति, सर्वमात्मवस्तु च मयि पश्यति, अन्योन्यसाम्यादन्यतरदर्शनेन
अन्यतरदोषीहशमिति पश्यति; तस्य स्वात्मस्वरूपं पश्यतोऽहं तत्साम्यान्न प्रणश्यामि—
नादर्शनमुपयामि; ममापि मां पश्यतो मत्साम्यात् स्वात्मानं मत्सममवलोकयन् स
नादर्शनमुपयाति ॥३०॥

ततोऽपि विपाकदशामाह—

सर्वभूतस्थितं यो मां भजत्येकत्वमास्थितः ।

सर्वथा वर्तमानोऽपि स योगी मयि वर्तते ॥३१॥

योगदशायां सर्वभूतस्थितं मामसंकुचितज्ञानैकाकारतया एकत्वमास्थितः प्राकृतभेद-
परित्यागेन सुदृढं यो भजते, स योगी व्युत्थानकालेऽपि यथा तथा वर्तमानः स्वात्मानं सर्वभूतानि
च पश्यन् मयि वर्तते— मामेव पश्यति, स्वात्मनि सर्वभूतेषु च सर्वदा मत्साम्यमेव
पश्यतीत्यर्थः ॥३१॥

ततोऽपि काष्ठामाह—

आत्मौपम्येन सर्वत्र समं पश्यति योऽर्जुन ।

सुखं वा यदि वा दुःखं स योगी परमो मतः ॥३२॥

स्वात्मनश्चान्येषां चात्मनामसंकुचितज्ञानैकाकारतयौपम्येन स्वात्मनि च अन्येषु च
सर्वत्र वर्तमानं पुत्रजन्मादिरूपं सुखं तन्मरणादिरूपं च दुःखमसंबन्धसाम्यात्समं यः पश्यति,
परपुत्रजन्ममरणादिसमं स्वपुत्रजन्ममरणादिकं यः पश्यतीत्यर्थः ; स योगी परमो मतः—
योगकाष्ठां गतो मतः ॥३२॥

अर्जुन उवाच—

योऽयं योगस्त्वया प्रोक्तः साम्येन मधुसूदन ।

एतस्याहं न पश्यामि चञ्चलत्वात्स्थितिं स्थिराम् ॥३३॥

चञ्चलं हि मनः कृष्ण प्रमाथि बलवद्दृढम् ।

तस्याहं निग्रहं मन्ये वायोरिव सुदुष्करम् ॥३४॥

योऽयं देवमनुष्यादिभेदेन जीवेश्वरभेदेन चात्यन्तभिन्नतयैतावन्तं कालमनुभूतेषु सर्वेष्व-
त्मसु ज्ञानैकाकारतया परस्परसाम्येन अकर्मवश्यतया चेश्वरसाम्येन सर्वत्र समदर्शनरूपो
योगस्त्वया प्रोक्तः, एतस्य योगस्य स्थिरां स्थितिं न पश्यामि, मनसश्चञ्चलत्वात् । तथा

हि—अनवरताभ्यस्तविषयेष्वपि स्वत एव चञ्चलं पुरुषैर्णैकत्रापस्थापयितुमशक्यं मनः पुरुषं बलात्प्रमथ्य दृढमन्यत्र चरति ; तस्य स्वाभ्यस्तविषयेष्वपि चञ्चलस्वभावस्य मनसस्तद्विपरीताकारात्मनि स्थापयितुं निग्रहं प्रतिकूलगतेर्महावातस्य व्यजनादिनेव सुदुष्करमहं मन्ये । मनोनिग्रहोपायो वक्तव्य इत्यभिप्रायः ॥३३, ३४॥

श्रीभगवानुवाच—

असंशयं महाबाहो मनो दुर्निग्रहं चलम् ।

अभ्यासेन तु कौन्तेय वैराग्येण च गृह्यते ॥३५॥

असंयतात्मना योगो दुष्प्राप इति मे मतिः ।

वश्यात्मना तु यतता शक्योऽवाप्तुमुपायतः ॥३६॥

चलस्वभावतया मनो दुर्निग्रहमेवेत्यत्र न संशयः ; तथाऽप्यात्मनो गुणाकरत्वाभ्यास-जनिताभिमुख्येनात्मव्यतिरिक्तेषु दोषाकरत्वदर्शनजनितवैतृष्ण्येन च कथंचिद्गृह्यते । असंयतात्मना—अजितमनसा महताऽपि बलेन योगो दुष्प्राप एव ; उपायतस्तु वश्यात्मना पूर्वोक्तेन मदाराधनरूपेणान्तर्गतज्ञानेन कर्मणा जितमनसा यतमानेनायमेव समदर्शनरूपो योगोऽवाप्तुं शक्यः ॥३५, ३६॥

अथ *नेहाभिक्रमनाशोऽस्ति (२. ४०) इत्यादावेव श्रुतं योगमाहात्म्यं यथावच्छ्रोतु-मर्जुनः पृच्छति । अन्तर्गतात्मज्ञानतया योगशिरस्कतया च हि कर्मयोगस्य माहात्म्यं तत्रोदितं ; तच्च योगमाहात्म्यमेव ।

अर्जुन उवाच—

अयतिश्शुद्धयोपेतो योगाच्चलितमानसः ।

अप्राप्य योगसंसिद्धिं कां गतिं कृष्ण गच्छति ॥३७॥

कच्चिन्नोभयविभ्रष्टशिख्नाभ्रमिव नश्यति ।

अप्रतिष्ठो महाबाहो विमूढो ब्रह्मणः पथि ॥३८॥

एतं मे संशयं कृष्ण च्छेत्तुमर्हस्यशेषतः ।

त्वदन्यस्संशयस्यास्य च्छेत्ता न ह्युपद्यते ॥३९॥

शुद्धया योगे प्रवृत्तो दृढतराभ्यासरूपयतनवैकल्येन योगसंसिद्धिमप्राप्य योगाच्चलित-मानसः कां गतिं गच्छति ? उभयविभ्रष्टोऽयं शिख्नाभ्रमिव कच्चिन्न नश्यति ? यथा मेघशकलः पूर्वस्मात् बृहतो मेघाच्छिन्नः परं बृहन्तं मेघमप्राप्य मध्ये विनष्टो भवति, तथैव कच्चिन्न नश्यति ? कथमुभयविभ्रष्टता ? (अप्रतिष्ठो विमूढो ब्रह्मणः पथीति) यथावस्थितं स्वर्गादिसाधनभूतं कर्म,

फलाभिसन्धिरहितस्यास्य पुरुषस्य स्वफलसाधनत्वेन प्रतिष्ठा न भवतीत्यप्रतिष्ठः ; प्रकान्ते
ब्रह्मणः पथि विमूढः तस्मात्पथः प्रच्युतः; अत उभयविभ्रष्टतया किमयं नश्यत्येव, उत न
नश्यति? तमेनं संशयमशेषतश्छेत्तुमर्हसि । स्वतः प्रत्यक्षेण युगपत्सर्वं सर्वदा पश्यतस्त्वत्तोऽन्य-
स्संशयस्यास्य छेत्ता न द्रुपद्यते ॥३७-३८॥

श्रीभगवानुवाच—

पार्थ नैवेह नामुत्र विनाशस्तस्य विद्यते ।

न हि कल्याणकृत्कश्चिद्दुर्गतिं तात गच्छति ॥४०॥

श्रद्धया योगे प्रकान्तस्य तस्मात् प्रच्युतस्येह चामुत्र च विनाशो न विद्यते ; प्राकृत-
स्वर्गादिभोगानुभवे ब्रह्मानुभवे चाभिलषितानवामिरूप प्रत्यवायाह्यानिष्टावामिरूपश्च विनाशो
न विद्यत इत्यर्थः ; न हि निरतिशयकल्याणरूपयोगकृत् कश्चित् कालत्रयेऽपि दुर्गतिं गच्छति ॥

कथमयं भविष्यतीत्यत्राह—

प्राप्य पुण्यकृतां लोकानुषित्वा शाश्वतीस्समाः ।

शुचीनां श्रीमतां गेहे योगभ्रष्टोऽभिजायते ॥४१॥

यज्जातीयभोगाभिकाङ्क्षया योगात् प्रच्युतोऽयम् अतिपुण्यकृतां प्राप्यान् लोकान् प्राप्य
तज्जातीयानतिकल्याणात् भोगात् योगमाहात्म्यादेव भुञ्जानो यावत्तद्भोगतृष्णावसानं शाश्वती-
स्समास्तत्रोषित्वा तस्मिन् भोगे वितृष्णः शुचीनां श्रीमतां—योगोपक्रमयोग्यानां कुले योगोपक्रमे
भ्रष्टो योगमाहात्म्याज्जायते ॥४१॥

अथवा योगिनामेव कुले महति(भवति)धीमताम् ।

एतद्धि दुर्लभतरं लोके जन्म यदीदृशम् ॥४२॥

परिपक्वयोगश्रलितश्चेत् योगिनां धीमतां योगं—कुर्वतां स्वयमेव योगोपदेशक्षमाणां
(महतां) कुले भवति ; तदेतद्दुर्लभविधं योगयोग्यानां योगिनां च कुले जन्म, लोके प्राकृतानां
दुर्लभतरम् ; एतत्तु योगमाहात्म्यकृतम् ॥४२॥

तत्र तं बुद्धिसंयोगं लभते पौर्वदैहिकम् ।

यतते च ततो भूयस्संसिद्धौ कुरुनन्दन ॥४३॥

पूर्वाभ्यासेन तेनैव ह्यियते ह्यवशोऽपि सः ।

तत्र जन्मनि तमेव पौर्वदैहिकं योगविषयं बुद्धिसंयोगं लभते; ततस्सुप्तप्रबुद्धवद्भूयस्सं-
सिद्धौ यतते, यथानान्तरायहतो भवति, तथा यतते । तेन पूर्वाभ्यासेन—पूर्वेण योगविषये-
णाभ्यासेन सः—योगभ्रष्टो ह्यवशोऽपि योग एव ह्यियते । प्रसिद्धं ह्येतद्योगमाहात्म्यमित्यर्थः ॥४३॥

जिज्ञासुरपि योगस्य शब्दब्रह्मातिवर्तते ॥४४॥

अप्रवृत्तयोगो योगे जिज्ञासुरपि ततश्चलितमानसः पुनरपि तामेव जिज्ञासां प्राप्य कर्मयोगादिकं योगमनुष्ठाय शब्दब्रह्मातिवर्तते शब्दब्रह्म—देवमनुष्यपृथिव्यन्तरिक्षस्वर्गादि-शब्दाभिलाषयोगं ब्रह्म, प्रकृतिः प्रकृतिबन्धाद्भिमुक्तो देवमनुष्यादिशब्दाभिलाषानर्हं ज्ञानानन्वैकतानमात्मानं प्राप्नोतीत्यर्थः ॥४४॥

प्रयत्नाद्यतमानस्तु योगी संशुद्धकिल्बिषः ।

अनेकजन्मसंसिद्धस्ततो याति परां गतिम् ॥४५॥

यत एवं योगमोहात्संयम् ततोऽनेकजन्माजितपुण्यसञ्चयैः संशुद्धकिल्बिषः संसिद्ध-संजातः प्रयत्नाद्यतमानस्तु योगी चलितोऽपि पुनः परां गतिं यात्येव ॥४५॥

अतिशयितपुरुषार्थनिष्ठतया योगिनस्सर्वस्मादाधिक्यमाह—

तपस्विभ्योऽधिको योगी ज्ञानिभ्योऽपि मतोऽधिकः ।

कर्मिभ्यश्चाधिको योगी तस्माद्योगी भवार्जुन ॥४६॥

केवलतपोभिर्यः पुरुषार्थसंसाध्यते, आत्मज्ञानव्यतिरिक्तैः ज्ञानैश्च यः, यश्च केवलैरश्व-मेधादिभिः कर्मभिः, तेभ्यस्सर्वेभ्योऽधिकपुरुषार्थसाधनत्वाद्योगस्य, तपस्विभ्यो ज्ञानिभ्यः कर्मिभ्यश्चाधिको योगी ; तस्माद्योगी भवार्जुन ॥४६॥

तदेवं परविद्याङ्गभूतं प्रजापतिवाक्योदितं प्रत्यगात्मदर्शनमुक्तम्; अथ परविद्यां प्रस्तौति—

योगिनामपि सर्वेषां मद्गतान्तरात्मना ।

श्रद्धावान् भजते यो मां स मे युक्ततमो मतः ॥४७॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे

श्रीकृष्णार्जुनसंवादे योगाभ्यासयोगो नाम

षष्ठोऽध्यायः ॥

* योगिनामिति पञ्चम्यर्थे षष्ठी । * सर्वभूतस्थमात्मानम् (२६) इत्यादिना चतुर्विधा योगिनः प्रतिपादिताः ; तेष्वन्तर्गतत्वाद्ब्रह्ममाणस्य योगिनो न निर्धारणे षष्ठी संभवति । *अपि सर्वेषामिति सर्वशब्दनिदिष्टास्तपस्विप्रभृतयः । तत्राप्युक्तं न्यायेन पञ्चम्यर्थो ग्रहीतव्यः । योगिभ्योऽपि सर्वेभ्यो बक्ष्यमाणो योगी युक्ततमः—तदपेक्षया अवरत्वे तपस्विप्रभृतीनां योगिनां च न कश्चिद्विशेष इत्यर्थः ; सर्वपेक्षया सर्वपाणामिव । यद्यपि सर्वपेक्ष्यन्वेष्यन्नाधिकभावो विद्यते, तथाऽपि सर्वपेक्षया अवरत्वनिर्वेशस्समानः । मतिप्रयत्नातिरेकेणानन्यधारणस्वभावतया

मद्गतैरान्तरात्मना—मनसा, श्रद्धावान्—अत्यर्थमतिप्रयत्नेन क्षणमात्रविश्लेषासहत्या मत्प्राप्तिं प्रवृत्तौ त्वरावान् यो मां भजते, मां—विचित्रानन्तभोग्यभोक्तृवर्गभोगोपकरणभोगस्थानपरिपूर्णनिखिलजगद्बुदयविभवलयलीलम्, अस्पृष्टाशेषदोषानवधिकातिशयज्ञानबलैश्वर्यवीर्यशक्तितेजःप्रभृत्यसङ्ख्येयकल्याणगुणगणनिधिम्, स्वाभिमतानुरूपैकरूपाचिन्त्यदिव्याद्भुतनित्यनिरवद्यतिरतिशयौज्ज्वल्यसौन्दर्यसौगन्ध्यसौकुमार्यलावन्ययौवनाद्यनन्तगुणनिधिदिव्यरूपम्, वाङ्मनसापरिच्छेद्यस्वरूपस्वभावम्, अपारकारुण्यसौशील्यवात्सल्यौदार्यमहोदधिम्, अनालोचितविशेषाशेषलोकशरण्याम्, प्रणतार्तिहरम्, आश्रितवात्सल्यैकजलधिम्, अखिलमनुजनयनविषयतां गतम्, अजहत्स्वस्वभावम्, वसुदेवगृहेऽवतीर्णम्, अनवधिकातिशयतेजसा निखिलं जगद्भासयन्तम्, आत्मकान्त्या विश्वमाप्यायन्तम्, भजते—सेवते, उपास्तं इत्यर्थः । स मे युक्ततमो मतः—स सर्वेभ्यश्श्रेष्ठतम इति सर्वं सर्वदा यथावस्थितं स्वत एव साक्षात्कुर्वन् अहं मन्ये ॥४७॥

॥ इति श्रीभगवद्रामानुजविरचिते श्रीमद्गीताभाष्ये षष्ठोऽध्यायः ॥६॥

इति श्रीमद्भगवद्गीताभाष्ये

॥ प्रथमषट्कं समाप्तम् ॥

॥ अथ सप्तमोऽध्यायः ॥ ७ ॥

प्रथमेनाध्यायषट्केन परमप्राप्यभूतस्य परस्य ब्रह्मणो निरवद्यस्य निखिलजगदेकारणस्य सर्वज्ञस्य सर्वभूतस्य सत्यसङ्कल्पस्य महाविभूतेः श्रीमतो नारायणस्य प्राल्युपायभूतं तदुपासनं वक्तुं तदङ्गभूतमात्मज्ञानपूर्वककर्मानुष्ठानसाध्यं प्राप्तुः प्रत्यगात्मनो याथात्म्यदर्शनमुक्तम् । इदानीं मध्यमेन षट्केन परब्रह्मभूतपरमपुरुषस्वरूपं तदुपासनं च भक्तिशब्दवाच्यमुच्यते । तदेतदुत्तरञ्च * यतः प्रवृत्तिभूतानां येन सर्वमिदं ततम् । स्वकर्मणा तमभ्यर्च्य सिद्धिं विन्दति मानवः ॥ (१८. ४६) इत्यारभ्य * विमुच्य निर्ममश्शान्तो ब्रह्मभूयाय कल्पते । ब्रह्मभूतः प्रसन्नात्मा न शोचति न काङ्क्षति । समस्सर्वेषु भूतेषु मद्भक्तिं लभते पराम् ॥ (५४) इति संक्षिप्य वक्ष्यते । उपासनं तु भक्तिरूपापन्नमेव परप्राप्त्युपायभूतमिति वेदान्तवाक्यसिद्धम् । * तमेव विदित्वाऽतिमृत्युमेति, * तमेवं विद्वानमृत इह भवतीत्यादिनाऽभिहितं वेदनम्, * आत्मा वा अरे द्रष्टव्यः.....निदिध्यासितव्यः, * आत्मानमेव लोकमुपासीत, * सत्त्वशुद्धौ ध्रुवा स्मृतिः, स्मृतिलम्भे सर्वग्रन्थीनां विप्रमोक्षः, * भिद्यते हृदयग्रन्थिशिच्छन्ते सर्वसंशयाः ।

क्षीयन्ते चास्य कर्माणि तस्मिन् दृष्टे परावरे ॥ इत्यादिभिरैकार्थ्यात्मस्मृतिसन्तानरूपं दर्शन-
समानाकारं ध्यानीपासनशब्दवाच्यमित्यवगम्यते । पुनश्च * नायमात्मा प्रवचनेन लभ्यो न
मेधया न बहुना श्रुतेन । यमेवैष वृणुते तेन लभ्यस्तस्यैष आत्मा विवृणुते तन् स्वात् ॥ इति
विशेषणात्, परेणात्मना वरणीयताहेतुभूतं स्मर्यमाणविषयस्यात्यर्थप्रियत्वेन स्वयमप्यत्यर्थप्रिय-
रूपं स्मृतिसन्तानमेवोपासनशब्दवाच्यमिति हि निश्चीयते । तदेव हि भक्तिरित्युच्यते, * स्नेह-
पूर्वमनुष्ठानं भक्तिरित्यभिधीयत इत्यादिवचनात् । अतः * तमेवं विद्वानमृत इह भवति,
नान्यः पन्था अयनाय विद्यते * नाहं वेदेनं तपसा न दानेन न चेज्यया । शक्य एवंविधो
द्रष्टुं दृष्टवानसि मां यथा ॥ भक्त्या त्वनन्यया शक्य अहमेवंविधोऽर्जुन । ज्ञातुं द्रष्टुं च तत्त्वेन
प्रवेष्टुं च परन्तपेत्यनयोरेकार्थत्वं सिद्धं भवति ॥

तत्र सप्तमे तावदुपास्यभूतपरमपुरुषस्वरूपयाथात्म्यं, प्रकृत्या तत्तिरोधानं, तन्निवृत्तये
भगवत्प्रपत्तिः, उपासकविधाभेदः, ज्ञानिनः श्रेष्ठ्यं चोच्यते ॥

श्रीभगवानुवाच—

मय्यासक्तमनाः पार्थ योगं युञ्जन्मदाश्रयः ।

असंशयं समग्रं मां यथा ज्ञास्यसि तच्छृणु ॥१॥

मय्याभिमुख्येन सक्तमनाः— मत्प्रियत्वातिरेकेण मत्स्वरूपेण गुणैश्च चेष्टितेन मद्भिभूत्या
विश्लेषे सति तत्क्षणादेव विशीर्यमाणस्व[भाव]रूपतया मयि सुगाढं बद्धमनाः, मदाश्रयः—
तथा स्वयं च मया विना विशीर्यमाणतया मदाश्रयः—मदेकाधारः, मद्योगं युञ्जन्—योवतुं प्रवृत्तः,
योगविषयभूतं मामसंशयं— निस्संशयम्, समग्रम्— सकलम् यथा ज्ञास्यसि— येन ज्ञानेनोक्तेन
ज्ञास्यसि ; तत् ज्ञानमवहितमनाः शृणु ॥ १ ॥

ज्ञानं तेऽहं सविज्ञानमिदं वक्ष्याम्यशेषतः ।

यज्ज्ञात्वा नेह भूयोऽन्यत् ज्ञातव्यमवशिष्यते ॥२॥

अहं ते मद्दिष्यमिदं ज्ञानं विज्ञानेन सहाशेषतो वक्ष्यामि । विज्ञानम्— विविक्ताकार-
विषयं ज्ञानम् । यथाऽहं मद्ब्रह्मतिरिक्तात्समस्तत्रिदचिद्वस्तुजातान्निखिलहेयप्रत्यनीकतया नाना-
विधानवधिकातिशयासंख्येयकल्याणगुणगणानन्तमहाविभूतितया च विविक्तः तेन विविक्त-
विषयज्ञानेन सह मत्स्वरूपविषयज्ञानं वक्ष्यामि । किं बहुना ; यत् ज्ञानं ज्ञात्वा मयि पुनरन्यत्
ज्ञातव्यं नावशिष्यते ॥२॥

वक्ष्यमाणस्य ज्ञानस्य दुष्प्रापतामाह—

मनुष्याणा सहस्रेषु कश्चिद्यतति सिद्धये ।
यततामपि सिद्धानां कश्चिन्मां वेत्ति तत्त्वतः ॥३॥

मनुष्याः— शास्त्राधिकारयोग्याः ; तेषां सहस्रेषु कश्चिदेव सिद्धिपर्यन्तं यतते । सिद्धि-
पर्यन्तं यतमानानां सहस्रेषु कश्चिदेव मां विदित्वा मत्तस्सिद्धये यतते । मद्दिदां सहस्रेषु
कश्चिदेव तत्त्वतौ यथावस्थितं मां वेत्ति । न कश्चिदित्यभिप्रायः ; * स महात्मा सुदुर्लभः
(१६) * मां तु वेद न कश्चन (२६) इति हि वक्ष्यते ॥३॥

भूमिरापोऽनलो वायुः खं मनो बुद्धिरेव च ।
अहंकार इतीयं मे भिन्ना प्रकृतिरष्टधा ॥४॥

अस्य विचित्रानन्तभोग्यभोगोपकरणभोगस्थानरूपेणावस्थितस्य जगतः प्रकृतिरियं
गन्धादिगुणकपृथिव्यप्तैर्जोवाय्वाकाशादिरूपेण मनःप्रभृतीन्द्रियरूपेण महदहंकाररूपेण चाष्टधा
भिन्ना मदीयेति विद्धि ॥४॥

अपरेयमितस्त्वन्यां प्रकृतिं विद्धि मे पराम् ।
जीवभूतां महाबाहो ययेदं धार्यते जगत् ॥५॥

इयं—समापरा प्रकृतिः, इतस्त्वन्याम्— इतोऽचेतनायाश्चेतनभोग्यभूतायाः प्रकृतेर्विस
जातीयाकारां जीवभूतां परां—तस्या भोक्तृत्वेन प्रधानभूतां चेतनरूपां मदीयां प्रकृतिं विद्धि ।
ययेदमचेतनं कृत्स्नं जगद्धार्यते ॥५॥

एतद्योनीनि भूतानि सर्वाणीत्युपधारय ।
अहं कृत्स्नस्य जगतः प्रभवः प्रलयस्तथा ॥६॥

एतच्चेतनाचेतनसमष्टिरूपमदीयप्रकृतिद्वययोनीनि ब्रह्मादिस्तम्बपर्यन्तान्युच्चावचभावे-
नावस्थितानि चिदचिन्मिश्राणि मदीयानि सर्वाणि भूतानीत्युपधारय । मदीयप्रकृतिद्वययोनीनि
हि तानि मदीयान्येव । तथा प्रकृतिद्वययोनित्वेन कृत्स्नस्य जगतः तयोर्द्वयोरपि मद्योनित्वेन
मदीयत्वेन च कृत्स्नस्य जगतः अहमेव प्रभवः अहमेव च प्रलयः अहमेव च शेषीत्युपधारय ।
तयोश्चिदचित्समष्टिभूतयोः प्रकृतिपुरुषयोरपि परमपुरुषयोनित्वं श्रुतिस्मृतिसिद्धम् । *महानव्यक्तं
लीयते, अव्यक्तमक्षरे लीयते, अक्षरं तमसि लीयते, तमः परे देव एकी भवति, *विष्णोस्स्वरूपात्
परतोदिते द्वे रूपे प्रधानं पुरुषश्च विप्र, * प्रकृतिर्या मयाऽऽख्याता व्यक्ताव्यक्तस्वरूपिणी ।
पुरुषश्चाप्युभावेतौ लीयते परमात्मनि ॥ परमात्मा च सर्वेषामाधारः परमेश्वरः । विष्णुनामा
स वेदेषु वेदान्तेषु च गीयते ॥ इत्यादिका हि श्रुतिस्मृतयः ॥६॥

मत्तः परतरं नान्यत् किञ्चिदस्ति धनञ्जय ।

यथा सर्वकारणस्यापि प्रकृतिद्वयस्य कारणत्वेन सर्वाचितनवस्तुशेषिणश्चेतनस्यापि शेषित्वेन कारणतया शेषितया चाहं परतरः ; तथा ज्ञानशक्तिबलादिगुणयोगेन चाहमेव परतरः ; मत्तोऽन्यत्- मच्छातिरिक्तं ज्ञानबलादिगुणान्तरयोगि किञ्चिदपि परतरं नास्ति ॥

मयि सर्वमिदं प्रोतं सूत्रे मणिगणा इव ॥७॥

सर्वमिदं चिदचिद्वस्तुजातं कार्यावस्थं कारणावस्थं च मच्छरीरभूतं सूत्रेमणिगणवदात्मतयाऽवस्थिते मयि प्रोतम्-श्रितम् । * यस्य पृथिवी शरीरम्, ,..... यस्यात्मा शरीरम्, एष सर्वभूतान्तरात्माऽपहतपाप्मा दिव्यो देव एको नारायणः, इत्यात्मशरीरभावेनावस्थानं च जगद्ब्रह्मणोरन्तर्यामिब्राह्मणादिषु सिद्धम् ॥७॥

अतस्सर्वस्य परमपुरुषशरीरत्वेनात्मभूतपरमपुरुषप्रकारत्वात्, सर्वप्रकारः परमपुरुष एवावस्थित इति सर्वेशशब्दैस्तस्यैवाभिधानमिति तत्तत्सामानाधिकरण्येनाह—

रसोऽहमप्सु कौन्तेय प्रभाऽस्मि शशिसूर्ययोः ।

प्रणवस्सर्ववेदेषु शब्दः खे पौरुषं नृषु ॥८॥

पुण्यो गन्धः पृथिव्यां च तेजश्चास्मि विभावसौ ।

जीवनं सर्वभूतेषु तपश्चास्मि तपस्विषु ॥९॥

बीजं मां सर्वभूतानां विद्धि पार्थ सनातनम् ।

बुद्धिर्बुद्धिमतामस्मि तेजस्तेजस्विनामहम् ॥१०॥

बलं बलवतां चाहं कामरागविवर्जितम् ।

धर्माविरुद्धो भूतेषु कामोऽस्मि भरतर्षभ ॥११॥

एते सर्वे विलक्षणा भावा मत् एवोत्पन्नाः मच्छेषभूताः मच्छरीरतया मध्येवावस्थिताः । अतस्तत्प्रकारोऽहमेवावस्थितः ॥८-११॥

ये चैव सात्त्विका भावा राजसास्तामसाश्च ये ।

मत् एवेति तान्विद्धि नत्वहं तेषु ते मयि ॥१२॥

किं विशिष्याभिधीयते । सात्त्विका राजसास्तामसाश्च जगति देहत्वेनेन्द्रियत्वेन भोग्यत्वेन तत्तद्धेतुत्वेन चावस्थिता ये भावाः, तान् सर्वान् मत् एवोत्पन्नान् विद्धि; ते मच्छरीरतया मध्येवावस्थिता इति च । नत्वहं तेषु- नाहं कदाचिदपि तदायत्तस्थितिः ; अन्यत्रात्मायत्तस्थितित्वेऽपि शरीरस्य शरीरेणात्मनस्थित्वावप्युपकारो विद्यते ; मम तु तैर्न कश्चित्ताविध उपकारः, केवललीलैव प्रयोजनमित्यर्थः ॥१२॥

त्रिभिर्गुणमयैर्भावैरेभिस्सर्वमिदं जगत् ।

मोहितं नाभिजानाति मामेभ्यः परमव्ययम् ॥१३॥

तदेवं चेतनाचेतनात्मकं कृत्स्नं जगन्मदीयं कालेकाले मत्त एवोत्पद्यते, मयि च प्रलीयते, मध्येवास्थितम्, मच्छरीरभूतम्, मदात्मकं चेत्यहमेव कारणावस्थायां कार्यावस्थायां च सर्वशरीरतया सर्वप्रकारोऽवस्थितः । अतः कारणत्वेन शेषित्वेन च ज्ञानाद्यसङ्घेयकल्याण-गुणगणैश्चाहमेव सर्वैः प्रकारैः परतरः ; मत्तोऽन्यत्केनापि कल्याणगुणेन परतरं न विद्यते । एवंसूतां मां त्रिभ्यस्सास्विकराजसतामसगुणमयेभ्यो भावेभ्यः परं मदसाधारणैः कल्याणगुणगणै-स्तत्तद्भोग्यताप्रकारैश्च परम्—उत्कृष्टतमम्, अव्ययं—सदैकरूपमपि, तैरेव त्रिभिर्गुणमयैः निहीनतरैः क्षणध्वंसिभिः पूर्वकर्मानुगुणदेहेन्द्रियभोग्यत्वेनावस्थितैः पदार्थैः मोहितं देवतिर्य-ङ्मनुष्यस्थावररत्मनाऽवस्थितं सर्वमिदं जगन्नाभिजानाति ॥१३॥

कथं स्वत एवानवधिकातिशयानन्दे नित्ये सदैकरूपे लौकिकवस्तुभोग्यताप्रकारैश्चो-त्कृष्टतमे त्वयि स्थितेऽप्यत्यन्तनिहीनेषु गुणमयेष्वस्थिरेषु भावेषु सर्वस्य भोक्तृवर्गस्य भोग्यत्व-बुद्धिरुपजायत इत्यत्राह—

देवी ह्येषा गुणमयी मम माया दुरत्यया ।

ममैषा गुणमयी—सत्त्वरजस्तमोमयी माया यस्माद्देवी—देवेन क्रीडाप्रवृत्तेन मयैव निर्मिता, तस्मात् सर्वैः दुरत्यया—दुरतिक्रमा । अस्याः मायाशब्दवाच्यत्वमासुरराक्षसास्त्रादीनामिव विचित्रकार्यकरत्वेन । यथा च अततो भगवता तस्य रक्षार्थं चक्रमुत्तमम् । आजगाम समाज्ञप्तं ज्वालामालि सुदर्शनम् । तेन माया सहस्रं तच्छम्बरस्याशुगामिना । बालस्य रक्षता देहमके-कश्येन सूदितम् ॥ इत्यादौ । अतो मायाशब्दो न मिथ्यार्थवाची । ऐन्द्रजालिकादिष्वपि केनचिन्मन्त्रौषधादिना मिथ्यार्थविषयायाः पारमाथिक्या एव बुद्धेरुत्पादकत्वेन मायावीति प्रयोगः । तथा मन्त्रौषधादिरेव च तत्र माया, सर्वप्रयोगेष्वनुगतस्यैकस्यैव शब्दार्थत्वात् । तत्र मन्त्रौषधादिरेव च तत्र माया, सर्वप्रयोगेष्वनुगतस्यैकस्यैव शब्दार्थत्वात् । तत्र मिथ्यार्थेषु मायाशब्दप्रयोगो मायाकार्यबुद्धिविषयत्वेनौपचारिकः, मन्त्राः क्रोशन्तीतिवत् । एषा गुणमयी पारमाथिकी भगवन्मायैव * मायां तु प्रकृतिं विद्यान्मायिनं तु महेश्वरमित्यादिष्वभिधीयते । अस्याः कार्यं भगवत्स्वरूपतिरोधानम् स्वस्वरूपभोग्यत्वबुद्धिश्च । अतो भगवन्मायया मोहितं सर्वं जगद्भगवन्तमनवधिकातिशयानन्दस्वरूपं नाभिजानाति ॥

मायाविमोचनोपायमाह—

मामेव ये प्रपद्यन्ते मायामेतां तरन्ति ते ॥१४॥

मामेव—सत्यसङ्कल्पं परमकारुणिकमनालोचितविशेषाशेषलोकशरण्यं ये शरणं प्रपद्यन्ते, त एतां—मदीयां गुणमयीं मायां तरन्ति— मायामुत्सृज्य मामेवोपासत इत्यर्थः ॥१४॥

किमिति भगवदुपासनापादिनीं भगवत्प्रपत्तिं सर्वे न कुर्वत इत्यत्राह—

न मां दुष्कृतिनो मूढाः प्रपद्यन्ते नराधमाः ।

माययाऽपहृतज्ञाना आसुरं भावमाश्रिताः ॥१५॥

दुष्कृतिनः— पापकर्माणो मां न प्रपद्यन्ते । दुष्कृततारतम्येन ते चतुर्विधा भवन्ति— मूढा नराधमा माययाऽपहृतज्ञाना आसुरं भावमाश्रिता इति । मूढाः— विपरीतज्ञानाः, पूर्वोक्तप्रकारेण भगवच्छेषतैकरसमात्मानं भोग्यजातं च स्वशेषतया मन्यमानाः ; नराधमाः— सामान्येन ज्ञातेऽपि मत्स्वरूपे मदौन्मुख्यानर्हाः ; माययाऽपहृतज्ञानाः—मद्विषयं मदैश्वर्यविषयं च ज्ञानं प्रस्तुतं येषां तदसंभावनापादिनीभिः कूटयुक्तिभिरपहृतम्, ते तथोक्ताः ; आसुरं भाव-माश्रिताः— मद्विषयं मदैश्वर्यविषयं च ज्ञानं सुदृढमुपपन्नं येषां द्वेषायैव भवति, त आसुरं भावमाश्रिताः । उत्तरोत्तराः पापिष्ठतमाः ॥१५॥

चतुर्विधा भजन्ते मा जनास्सुकृतिनोऽर्जुन ।

आर्तो जिज्ञासुरर्थार्थी ज्ञानी च भरतर्षभ ॥१६॥

सुकृतिनः— पुण्यकर्माणो मां शरणमुपगम्य मामेव भजन्ते । ते च सुकृततारतम्येन चतुर्विधाः, सुकृतगरीयस्त्वेन प्रतिपत्तिवैशेष्यादुत्तरोत्तराधिकतमा भवन्ति । आर्तः—प्रतिष्ठाहीनः भ्रष्टैश्वर्यः पुनस्तत्प्राप्तिकामः । अर्थार्थी—अप्राप्तैश्वर्यतया ऐश्वर्यकामः । तयोर्मुखभेदमात्रम्; ऐश्वर्यविषयतयैक्यादेकं एवाधिकारः । जिज्ञासुः— प्रकृतिवियुक्तात्मस्वरूपावाप्तीच्छुः ; ज्ञान-मेवास्य स्वरूपमिति जिज्ञासुरित्युक्तम् । ज्ञानी च— * इतस्त्वन्यां प्रकृतिं विद्धि मे पराम् (५) इत्यादिनाऽभिहितभगवच्छेषतैकरसाल्मस्वरूपवित्; प्रकृतिवियुक्तकेवलात्मन्यपर्यवस्यत् भगवन्तं प्रेम्सुः भगवन्तमेव परमप्राप्यं मन्वानः ॥१६॥

तेषां ज्ञानी नित्ययुक्त एकभक्तिर्विशिष्यते ।

प्रियो हि ज्ञानिनोऽत्यर्थमहं स च मम प्रियः ॥१७॥

तेषां ज्ञानी विशिष्यते । कुतः ? नित्ययुक्तः एकभक्तिरिति च ; तस्य हि मदेक-प्राप्यस्य मया योगो नित्यः । इतरयोस्तु यावत्स्वाभिलषितप्राप्ति मया योगः । तथा ज्ञानिनो मय्येकस्मिन्नेव भक्तिः, इतरयोस्तु स्वाभिलषिते तत्साधनत्वेन मयि च । अतस्स एव विशिष्यते। किञ्च, प्रियो हि ज्ञानिनोऽत्यर्थमहम्— अत्रार्थशब्दोऽभिधेयवचनः, ज्ञानिनोऽहं यथा प्रियः, तथा

मया सर्वज्ञेन सर्वशक्तिनाऽप्यभिधातुं न शक्यत इत्यर्थः; प्रियत्वस्येयत्तारहितत्वात् । यथा ज्ञानिनामग्रेसरस्य प्रह्लादस्य * स त्वासक्तमतिः कृष्णे दशयमानो महोरगैः । न विवेदात्मनो गात्रं तत्स्मृत्याह्लादसंस्थितः ॥ इति । सोऽपि तथैव मम प्रियः ॥१७॥

उदारास्सर्व एवैते ज्ञानी त्वात्मैव मे मतम् ।

आस्थितस्स हि युक्तात्मा मामेवानुत्तमां गतिम् ॥१८॥

सर्वे एवैते मामेवोपासत इत्युदाराः— वदान्याः । ये मत्तो यत्किंचिदपि गृह्णन्ति, ते हि मम सर्वस्वदायिनः । ज्ञानी त्वात्मैव मे मतम्—तदायत्तधारणोऽहमिति मन्ये । कस्मादेवम्? यस्मादर्थं मया विनाऽऽत्मधारणासंभावनया मामेवानुत्तमं प्राप्यमास्थितः, अतस्तेन विना ममाप्यात्मधारणं न संभवति; ततो ममात्मा हि सः ॥१८॥

बहूनां जन्मनामन्ते ज्ञानवान्मां प्रपद्यते ।

वासुदेवस्सर्वमिति स महात्मा सुदुर्लभः ॥१९॥

नाल्पसंख्यासङ्ख्यातानां पुण्यजन्मनां फलमिदम् यन्मच्छेषतैकरसात्मयाथात्म्यज्ञान-पूर्वकं मत्प्रपदनम्, अपि तु बहूनां जन्मनां—पुण्यजन्मनामन्ते—अवसाने, वासुदेवशेषतैकरसोऽहं तदायत्तस्वरूपस्थितिप्रवृत्तिश्च, स चासङ्ख्यैः कल्याणगुणगणैः परतर इति ज्ञानवान् भूत्वा, वासुदेव एव मम परमप्राप्यं प्रापकं च, अन्यदपि यन्मनोरथवर्ति स एव मम तत्सर्वमिति मां प्रपद्यते—मामुपास्ते; स महात्मा—महामनाः सुदुर्लभः—दुर्लभतरो लोके । वासुदेवस्सर्वमित्य-स्यायमेवार्थः; * प्रियो हि ज्ञानिनोऽत्यर्थमहम्, * आस्थितस्स हि युक्तात्मा मामेवानुत्तमां गतिमिति प्रक्रमात् । ज्ञानवांश्रायमुक्तलक्षण एव, अस्यैव पूर्वोक्तज्ञानित्वात् । * भूमिराप इत्यारभ्य * अहंकार इतीयं मे भिन्ना प्रकृतिरष्टधा । अपरेयमितस्त्वन्यां प्रकृतिं विद्धि मे पराम् । जीवभूताम् (५) इति हि चेतनाचेतनस्य प्रकृतिद्वयस्य परमपुरुषशेषतैकरसतोक्ता । अहं कृत्स्नस्य जगतः प्रभवः प्रलयस्तथा । मत्तः परतरं नान्यत्किञ्चिदस्ति धनञ्जय । (७) इत्यारभ्य * ये चैव सात्त्विका भावा राजसास्तामसाश्च ये । मत् एवेति तान्विद्धि न त्वहं तेषु ते मयि ॥ (१२) इति प्रकृतिद्वयस्य कार्यकारणोभयावस्थस्य परमपुरुषायत्तस्वरूपस्थिति-प्रवृत्तित्वं परमपुरुषस्य च सर्वैः प्रकारैस्सर्वस्मात्परतरत्वमुक्तम् । अतस्स एवात्र ज्ञानीत्युच्यते ॥

तस्य ज्ञानिनो दुर्लभत्वमेवोपपादयति—

कार्मस्तैस्तेह तज्ञानाः प्रपद्यन्तेऽन्यदेवताः ।

ततं नियममास्थाय प्रकृत्या नियतास्त्वया ॥२०॥

सर्व एव हि लौकिकाः पुरुषाः स्वया प्रकृत्या— (पाप) वासनया गुणमयभावविषयया,

नियताः—नित्यान्विताः, तैस्तैः स्ववासनारूपैर्गुणमयैरेव कामैः— इच्छाविषयभूतैः, हृतमत्स्व-
रूपविषयज्ञानाः, तत्तत्कामसिद्धार्थमन्यदेवताः— मद्यतिरिक्ताः केवलेन्द्रादिदेवताः, तंतं
नियममास्थाय—तत्तद्देवताविशेषमात्रप्रीणनासाधारणं नियममास्थाय, प्रपद्यन्ते—ता
एवाश्रित्यार्चयन्ते ॥२०॥

योयो यांयां तनुं भक्तः श्रद्धयाऽर्चितुमिच्छति ।

तस्यतस्याचलां श्रद्धां तामेव विदधाम्यहम् ॥२१॥

ता अपि देवता मदीयास्तनवः * य आदित्ये तिष्ठन्—यमादित्यो न वेद यस्यादित्य-
शरीरम् इत्यादिश्रुतिभिः प्रतिपादिताः । मदीयास्तनव इत्यजानन्नपि योयो यांयां मदीया
मादित्यादिकां तनुं भक्तः श्रद्धयाऽर्चितुमिच्छति, तस्यतस्याजानतोऽपि मत्तनुविषयेषां श्रद्धेत्यह-
मनुसन्धाय तामेवाचलां—निर्विघ्नां विदधाम्यहम् ॥२१॥

स तथा श्रद्धया युक्तस्तस्याराधनमीहते ।

लभते च ततः कामान् मयैव विहितान् हि तान् ॥२२॥

स तथा—निर्विघ्नया श्रद्धया युक्तस्तस्य—इन्द्रादेः, आराधनं प्रति ईहते । ततः—
मत्तनुभूतेन्द्रादिदेवताराधनात् तानेव हि—स्वाभिलषितात् कामान्मयैव विहितान् लभते ।
यद्यप्याराधनकाले आराध्येन्द्रादयो मदीयास्तनवः, तत एव तदर्थं च मदाराधनमिति न
जानाति, तथाऽपि तस्य वस्तुतो मदाराधनत्वादाराधकाभिलषितमहमेव विदधामि ॥२२॥

अन्तवत्तु फलं तेषां तद्भवत्यल्पमेधसाम् ।

देवान् देवयजो यान्ति मद्भक्ता यान्ति मामपि ॥२३॥

तेषामल्पमेधसाम्—अल्पबुद्धीनामिन्द्रादिमात्रयाजिनां तदाराधनफलमल्पमन्तवञ्च भवति ।
कुतः ? देवान् देवयजो यान्ति—यत इन्द्रादीन् देवान् तद्याजिनो यान्ति । इन्द्रादयो(ऽपि) हि
परिच्छिन्नभोगाः परिमितकालवर्तिनश्च; ततस्तत्सायुज्यं प्राप्तास्तैस्सह प्रच्यवन्ते । मद्भक्ता
अपि तेषामेव कर्मणां मदाराधनरूपतां ज्ञात्वा परिच्छिन्नफलसङ्गं त्यक्त्वा मत्प्रीणनेक-
प्रयोजनाः मां प्राप्नुवन्ति, न च पुनर्निवर्तन्ते । * मामुपेत्य तु कौन्तेय पुनर्जन्म न विद्यत
इति हि वक्ष्यते ॥२३॥

इतरे तु सर्वसमाश्रयणोयत्वाय मम मनुष्यादिष्ववतारमप्यकिञ्चित्करं कुर्वन्तीत्याह—

अव्यक्तं व्यक्तिमापन्नं मन्यन्ते मामबुद्धयः ।

परं भावमजानन्तो ममाव्ययमनुत्तमम् ॥२४॥

सर्वैः कर्मभिराराध्योऽहं सर्वेश्वरो वाङ्मनसापरिच्छेद्यस्वरूपस्वभावः परमकारुण्यादा-
श्रितवात्सल्याच्च सर्वसमाश्रयणीयत्वायाजहृत्स्वभाव एव वसुदेवसूनुरवतीर्ण इति ममैवं परं
भावमव्ययमनुत्तममजानन्तः प्राकृतराजसूनुसमानमितः पूर्वमनभिव्यक्तमिदानीं कर्मवशाज्ज-
न्मविशेषं प्राप्य व्यक्तिसमापन्नम्—प्राप्तं मामबुद्धयो मन्यन्ते, अतो मां नाश्रयन्ते, न कर्मभि-
राराधयन्ति च ॥२४॥

कुत एवं न प्रकाशयत इत्यत्राह—

नाहं प्रकाशस्सर्वस्य योगभायासमावृतः ।

मूढोऽयं नाभिजानाति लोको मामजमव्ययम् ॥२५॥

क्षेत्रज्ञासाधारणमनुष्यत्वादिसंस्थानयोगाख्यमायया समावृतोऽहं न सर्वस्य प्रकाशः ।
मयि मनुष्यत्वादिसंस्थानदर्शनमात्रेण मूढोऽयं लोको मामतिवाधिवन्द्यकर्माणमतिसूर्याग्नितेज-
समुपलभ्यमानमप्यजमव्ययं निखिलजगदेककारणं सर्वेश्वरं मां सर्वसमाश्रयणीयत्वाय मनुष्यत्व-
संस्थानमास्थितं नाभिजानाति ॥२५॥

वेदाहं समतीतानि वर्तमानानि चार्जुन ।

अब्रिध्याणि च भूतानि मां तु वेद न कश्चन ॥२६॥

अतीतानि वर्तमानान्यनागतानि च सर्वाणि भूतान्यहं वेद—जानामि ; मां तु वेद न
कश्चन—मयाऽनुसंधीयमानेषु कालत्रयवर्तिषु भूतेषु, माय-एवंविधं वासुदेवं सर्वसमाश्रयणीयत्वा-
यावतीर्णं विदित्वा मामेव समाश्रयन्न कश्चिदुपलभ्यत इत्यर्थः । अतो ज्ञानी सुदुर्लभ एव ॥२६॥

तथा हि—

इच्छाद्वेषसमुत्थेन द्वन्द्वमोहेन भारत ।

सर्वभूतानि संमोहं सर्गे यान्ति परन्तप ॥२७॥

इच्छाद्वेषाभ्यां समुत्थितेन शीतोष्णाद्विद्वन्द्वाख्येन मोहेन सर्वभूतानि सर्गे—जन्मकाल
एव संमोहं यान्ति । एतदुक्तं भवति—गुणमयेषु सुखदुःखाद्विद्वन्द्वेषु पूर्वपूर्वजन्मनि यद्विषया-
विच्छाद्वेषावभ्यस्तौ तदासनया पुनरपि जन्मकाल एव तदेव द्वन्द्वद्वेषमिच्छाद्वेषविषयत्वेन
समुत्थितं भूतानां मोहनं भवति, तेन मोहेन सर्वभूतानि संमोहं यान्ति—तद्विषयेच्छाद्वेष-
स्वभावानि भवन्ति, न मत्संश्लेषवियोगसुखदुःखस्वभावानि ; ज्ञानी तु मत्संश्लेषवियोगैकसुख-
दुःखस्वभावः ; न तत्स्वभावं किमपि भूतं जायत इति ॥२७॥

येषां त्वन्तगतं पापं जनानां पुण्यकर्मणाम् ।

ते द्वन्द्वमोहेतिर्मुक्ताः भजन्ते मां दृढव्रताः ॥२८॥

येषां त्वनेकजन्माजितेनोत्कृष्टपुण्यसंचयेन गुणमयद्वन्द्वेच्छाद्वेषहेतुभूतं मदौन्मुख्यविरोधि
चानादिकालप्रवृत्तं पापमन्तगतम्—क्षीणम्, ते पूर्वोक्तेन सुकृततारतम्येन मां शरणमनुप्रपद्य
गुणमयान्मोहाद्विनिर्मुक्ताः जरामरणमोक्षाय महंते. चैश्वर्याय मत्प्राप्तये च दृढव्रताः—दृढ-
सङ्कल्पाः मामेव भजन्ते ॥२८॥

अत्र त्रयाणां भावन्तः भजमानानां ज्ञातव्यविशेषानुपादेयांश्च प्रस्तौति—

जरामरणमोक्षाय मामाश्रित्य यतन्ति ये ।

ते ब्रह्म तद्विदुः कृत्स्नमध्यात्मं कर्म चाखिलम् ॥२९॥

जरामरणमोक्षाय—प्रकृतिवियुक्तात्मस्वरूपदर्शनाय मामाश्रित्य ये यतन्ते, ते तद्-
ब्रह्म विदुः, अध्यात्म च कृत्स्नं विदुः, कर्म चाखिलं विदुः ॥२९॥

साधिभूताधिदैवं मां साधियज्ञं च ये विदुः ।

प्रयाणकालेऽपि च मां तेविदुर्युक्तचेतसः ॥३०॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे

श्रीकृष्णार्जुनसंवादे विज्ञानयोगो नाम

सप्तमोऽध्यायः ॥

अत्र य इति पुनर्निदेशात् पूर्वनिर्दिष्टेभ्योऽप्येऽधिकारिणो ज्ञायन्ते । साधिभूतं साधि-
दैवं मामैश्वर्याथिनो ये विदुरित्येतदनुवादस्वरूपमप्यप्राप्तार्थत्वाद्विधायकमेव । तथा साधियज्ञ-
मित्यपि त्रयाणामधिकारिणामविशेषेण विधीयते, अर्थस्वाभाव्यात् । त्रयाणां हि नित्यनैमित्तिकं
रूपमहायज्ञाद्यनुष्ठानमवर्जनीयम् । ते च प्रयाणकालेऽपि स्वप्राप्त्यानुगुणं मां विदुः । तेचेति
चकारात्पूर्वं जरामरणमोक्षाय यतमानाश्च प्रयाणकाले विदुरिति समुच्चीयन्ते । अनेन ज्ञानिनो-
ऽप्यर्थस्वाभाव्यात्साधियज्ञं मां विदुः, प्रयाणकालेऽपि स्वप्राप्त्यानुगुणं मां विदुरित्युक्तं भवति ॥

॥ इति श्रीभगवद्रामानुजविरचिते श्रीमद्गीताभाष्ये सप्तमोऽध्यायः ॥७॥

॥ अथ अष्टमोऽध्यायः ॥ ८ ॥

—१२८—

सप्तमे परस्य ब्रह्मणो वासुदेवस्योपास्यत्वम्, निखिलचेतनाचेतनवस्तुशेषित्वम्, कारणत्वभाधारत्वम्, सर्वशरीरतया सर्वप्रकारत्वेन सर्वशब्दवाच्यत्वम्, सर्वनियन्तृत्वम्, सर्वैश्च कल्याणगुणगणैस्तस्यैव परतरत्वम्, सत्त्वरजस्तमोमयैर्देहेन्द्रियत्वेन भोग्यत्वेन चावस्थितैर्भविरेनादिकालप्रवृत्तबुष्कृतप्रवाहहेतुकैस्तस्य तिरोधानम्, अत्युत्कृष्टसुकृतहेतुक-भगवत्प्रपत्या च तन्निवर्तनम्, सुकृततारतम्येन च प्रतिपत्तिर्वैशेष्यादैश्वर्याक्षरयाथात्म्यभगवत्प्राप्त्यपेक्षयोपासकभेदम्, भगवन्तं प्रेप्तोर्नित्ययुक्ततयैकभक्तितया चात्यर्थपरमपुरुषप्रियत्वेन श्रेष्ठ्यम् दुर्लभत्वं च प्रतिपाद्य, एषां त्रयाणां ज्ञातव्योपादेयभेदांश्च प्रास्तौषीत् । इदानीमष्टमे प्रस्तुतात् ज्ञातव्योपादेयभेदात् विविनक्ति ॥

अर्जुन उवाच—

किं तद्ब्रह्म किमध्यात्मं किं कर्म पुरुषोत्तम ।

अधिभूतं च किं प्रोक्तमधिदैवं किमुच्यते ॥१॥

अधियज्ञः कथं कोऽत्र देहेऽस्मिन्मधुसूदन ।

प्रयाणकाले च कथं ज्ञेयोऽसि नियतात्मभिः ॥२॥

जारामरणभोक्षाय भगवन्तमाश्रित्य यतमानानां ज्ञातव्यतयोक्तं तद्ब्रह्म, अध्यात्मं च कर्म च किमिति वक्तव्यम् । ऐश्वर्याथिनां ज्ञातव्यमधिभूतमधिदैवं च किम् ? त्रयाणां ज्ञातव्यो-ऽधियज्ञशब्दनिर्दिष्टश्च कः ? तस्य चाधियज्ञभावः कथम् ? प्रयाणकाले चैभिविभिन्नियतात्मभिः कथं ज्ञेयोऽसि ? ॥१-२॥

श्रीभगवानुवाच—

अक्षरं ब्रह्म परमं स्वभावोऽध्यात्ममुच्यते ।

भूतभावोद्भवकरो विसर्गः कर्मसंज्ञितः ॥३॥

तद्ब्रह्मेति निर्दिष्टं परममक्षरं, न क्षरतीत्यक्षरम् क्षेत्रज्ञसमष्टिरूपम् । तथा च श्रुतिः— * अब्यक्तमक्षरे लीयते अक्षरं तमसि लीयते इत्यादिका । परममक्षरं प्रकृतिविनिर्मुक्तात्म-स्वरूपम् । स्वभावोऽध्यात्ममुच्यते— स्वभावः— प्रकृतिः । अनात्मभूतमात्मनि संबध्यमानं भूतसूक्ष्मतद्वासनादिकं पञ्चाग्निविद्यायां ज्ञातव्यतयोदितम् । तदुभयं प्राप्यतया त्याज्यतया च मुमुक्षुभिः ज्ञातव्यम् । भूतभावोद्भवकरो विसर्गः कर्मसंज्ञितः— भूतभावः— मनुष्यादिभावः,

तदुद्भवकरो यो विसर्गः * पञ्चम्यामाहुतावापः पुरुषवचसो भवन्ति इति श्रुतिसिद्धो योषित्सं-
बन्धजः, स कर्मसंज्ञितः । तस्मात्खिलं सानुबन्धमुद्भेजनीयतया परिहरणीयतया च मुमुक्षुभिः
ज्ञातव्यम् । परिहरणीयता चानन्तरमेव वक्ष्यते * यदिच्छन्तो ब्रह्मचर्यं चरन्ति (१२)
इति ॥३॥

अधिभूतं क्षरो भावः पुरुषश्चाधिदैवतम् ।

अधियज्ञोऽहमेवात्र देहे देहभूतां वर ॥४॥

ऐश्वर्याथिनां ज्ञातव्यतया निर्दिष्टमधिभूतं क्षरो भावः—वियदादिभूतेषु वर्तमानस्तत्परि-
णामविशेषः क्षरणस्वभावो विलक्षणशब्दस्पर्शादिस्साश्रयः, विलक्षणास्साश्रयाशब्दस्पर्शरूप-
रसगन्धाः ऐश्वर्याथिभिः प्राप्यास्तैरनुसन्धेयाः । पुरुषश्चाधिदैवतम्—अधिदैवतशब्दनिर्दिष्टः
पुरुषः । अधिदैवतम्—दैवतोपरि वर्तं (मानः) मानम्; इन्द्रप्रजापतिप्रभृतिः कृत्स्नदैवतोपरि वर्तमानः
इन्द्रप्रजापतिप्रभृतीनां भोग्यजाताद्विलक्षणशब्दादेर्भोक्ता पुरुषः । सा च भोक्तृत्वावस्था ऐश्वर्या-
थिभिः प्राप्यतयाऽनुसन्धेया । अधियज्ञोऽहमेव—अधियज्ञशब्दनिर्दिष्टोऽहमेव । अधियज्ञः—
यज्ञौराराध्यतया वर्तमानः । अत्रेन्द्रादौ मम देहभूते आत्मतयाऽवस्थितोऽहमेव यज्ञौराराध्य
इति महायज्ञादित्यनैमित्तिकानुष्ठानवेलायां त्रयाणामधिकारिणामनुसन्धेयमेतत् ॥४॥

अन्तकाले च मामेव स्मरन् मुक्त्वा कलेबरम् ।

यः प्रयाति स मद्भावं याति नास्त्यत्र संशयः ॥५॥

इदमपि त्रयाणां साधारणम् । अन्तकाले च मामेव स्मरन् कलेबरं त्यक्त्वा यः
प्रयाति, स मद्भावं याति—मम यो भावः स्वभावः तं याति; तदानीं यथा मामनुसन्धत्ते,
तथाविधाकारो भवतीत्यर्थः ; यथा आदिभरतादयस्तदानीं स्मर्यमाणमुगसजातीयाकारा-
स्संभूताः ॥५॥

स्मर्तुंस्वविषयसजातीयाकारतापादनमन्त्यप्रत्ययस्य स्वभाव इति सुस्पष्टमाह—

यंयं वाऽपि स्मरन् भावं त्यजत्यन्ते कलेबरम् ।

तंतमेवैति कौन्तेय सदा तद्भावभावितः ॥६॥

अन्ते—अन्तकाले यंयं वाऽपि भावं स्मरन् कलेबरं त्यजति तंतं भावमेव मरणा-
नन्तरमेति । अन्त्यप्रत्ययश्च पूर्वभावितविषय एव जायते ॥६॥

तस्मात्सर्वेषु कालेषु मामनुस्मर युष्य च ।

मर्त्यपितमनोबुद्धिर्मांसेवैष्यस्यसंशयः ॥७॥

यस्मात् पूर्वकालाभ्यस्तन्निषय एवान्त्यप्रत्ययो जायते तस्मात् सर्वेषु कालेष्वप्रायाणा-
दहरहः सामनुस्मरं । अहरहरत्तुस्मृतिकरं युद्धादिकं वर्णाश्रमानुबन्धि श्रुतिस्मृतिचोदितं नित्य-
नैमित्तिकं च कर्म कुह । एवमुपायेन मर्त्यापतमनोबुद्धिरन्तकाले च मामेव स्मरत् यथाश्लि-
षितप्रकारं मां प्राप्स्यासे; नात्र संशयः ॥७॥

एवं सामान्येन स्वप्राप्यावाप्तिरन्त्यप्रत्ययाधीनेत्युक्त्वा तदर्थं त्रयाणामुपासनप्रकार-
भेदं वक्तुमुपक्रमते ; तत्रैश्वर्याधिनामुपासनप्रकार यथोपासनमन्त्यप्रत्ययप्रकारं चाह—

अभ्यासयोगयुक्तेन चेतसा नान्यगामिना ।

परमं पुरुषं दिव्यं याति पार्थानुचिन्तयन् ॥८॥

अहरहरभ्यासयोगाभ्यां युक्तया नान्यगामिना चेतसा अन्तकाले परमं पुरुषं दिव्यं
मां वक्ष्यमाणप्रकारं चिन्तयन् मामेव याति—आदिभरतमृगतत्वप्राप्तिवदैश्वर्यं विशिष्टतया मत्समा-
नाकारो भवति । अभ्यासः—नित्यनैमित्तिकाविरुद्धेषु सर्वेषु कालेषु मनसोपास्यसंशीलनम् ।
योगस्त्वहरहर्योगकालेऽनुष्ठेयमानं यथोक्तलक्षणमुपासनम् ॥८॥

कृत्वा पुराणमनुशासितारसणोरणीयांसमनुस्मरेद्यः ।

सर्वस्य धातारमचिन्त्यरूपमादित्यवर्णं तमसः परस्तात् ॥९॥

प्रयाणकाले मनसाऽचलेन भक्त्या युक्तो योगबलेन चैव ।

भ्रूवोर्मध्ये प्राणमावेश्य सम्यक् स तं परं पुरुषमुपैति दिव्यम् ॥१०॥

कवि—सर्वज्ञम्, पुराणम्—पुरातनम्, अनुशासितारम्—स्मिन्नेत्यर्थे प्रशासितारं, अणोरणीयांसम्—
जीवाऽपि सुक्ष्मतरम्, सर्वस्य धातारम्—सर्वस्य स्रष्टारम्, अचिन्त्यरूपम्—सकलेतरविसजातीयस्व-
रूपम्; आदित्यवर्णं तमसः परस्तात्—अप्राकृतस्वासाधारणदिव्यरूपम्, तमेवंभूतम् अहरहरभ्य-
स्यमानभक्तियुक्तयोगबलेनारूढसंस्कारतया अचलेन मनसा प्रयाणकाले भ्रूवोर्मध्ये प्राणमावेश्य-
संस्थाप्य, तत्र भ्रूवोर्मध्ये दिव्यं पुरुषं योऽनुस्मरेत्, स तमेवोपैति—तद्भूतं याति, तत्समानै-
श्वर्यो भवतीत्यर्थः ॥९, १०॥

अथ कैवल्यार्थिनां स्मरणप्रकारमाह—

यदक्षरं वेदविदो वदन्ति विशन्ति यद्यतयो वीतरागाः ।

यदिच्छन्तो ब्रह्मचर्यं चरन्ति ततो पदं संग्रहेण प्रवक्ष्ये ॥११॥

यदक्षरम्—अस्थूलत्वादिगुणकं वेदविदो वदन्ति, वीतरागाश्च यतयो यदक्षरं विशन्ति,
यदक्षरं प्राप्तुमिच्छन्तो ब्रह्मचर्यं चरन्ति, तत्पदं संग्रहेण ते प्रवक्ष्ये; पद्यते गम्यते चेतसेति पदम्
तन्निखिलवेदान्तवेद्यं मत्स्वरूपमक्षरं यथोपास्यम्, तथा संक्षेपेण प्रवक्ष्यामीत्यर्थः ॥११॥

सवद्वाराण सयम्य मनो हृदि निरुध्य च ।

मूढन्याधायात्मनः प्राणमास्थितो योगधारणाम् ॥१२॥

ओमित्येकाक्षर

यः प्रयाति त्यजन् देहं स याति परमा गतिम् ॥१३॥

सर्वाणि श्रोत्रादीनीन्द्रियाणि ज्ञानद्वारभूतानि संयम्य—स्वव्यापारेभ्यो त्रिनिवर्त्य, हृदयकमलनिविष्टे मध्यक्षरे मनो निरुध्य, योगाख्यां धारणामास्थितः—मद्येव निश्चलां स्थितिमास्थितः, ओमित्येकाक्षरं ब्रह्म मद्वाचकं व्याहरन्, वाच्यं मामनुस्मरन्, आत्मनः प्राणं सूद्धं आधाय देहं त्यजन् यः प्रयाति, स याति परमां गतिं—प्रकृतिवियुक्तं मत्समानाकारम-पुनरावृत्तिमात्मानं प्राप्नोतीत्यर्थः—*यस्स सर्वेषु भूतेषु नश्यत्सु न विनश्यति । अव्यक्तोऽक्षर इत्युक्तस्तमाहुः परमां गतिम् ॥ (२०, २१) इत्यनन्तरमेव वक्ष्यते ॥१२, १३॥

एवमैश्वर्याथिनः कैवल्याथिनश्च स्वप्राप्यानुगुणं भगवदुपासनप्रकार उक्तः; अथ ज्ञानिनो भगवदुपासनप्रकारं प्राप्तिप्रकारं चाह—

अनन्यचेतास्सततं यो मां स्मरति नित्यशः ।

तस्याहं सुलभः पाथं नित्ययुक्तस्य योगिनः ॥१४॥

नित्यशो मामुद्योगप्रभृति सततं—सर्वकालम्, अनन्यचेता यः स्मृद्धिः—अत्यर्थमत्प्रियत्वेन मत्स्मृत्या विना आत्मधारणमलभमानो निरतिशयप्रियां स्मृतिं यः करोति; तस्य नित्ययुक्तस्य—नित्ययोगं काङ्क्षमाणस्य योगिनोऽहं सुलभः—अहमेव प्राप्यः, न सद्भाव ऐश्वर्यादिकः; सुभाषश्च । तद्वियोगमसहमानोऽहमेव तं वृणे । मत्प्राप्त्यनुगुणोपासतुविपाकं तद्विरोधिनिरसनमत्यर्थमत्प्रियत्वादिकं चाहमेव ददामीत्यर्थः । * यमेवैव वृणुते तेन नानु इति हि श्रूयते । वक्ष्यते च—* तेषां सततयुक्तानां भजतां प्रीतिपूर्वकम् । ददामि बुद्धियुक्तं तं येन मामुपयान्ति ते ॥ तेषामेवानुकम्पायंमहमज्ञानजं तमः । नाशयाम्यात्मभावस्थो ज्ञानदीपेन मास्वता (१०, ११) इति ॥१४॥

अतः परमध्यायशेषेण ज्ञानिनः कैवल्याथिनश्चापुनरावृत्तिमैश्वर्याथिनः पुनरावृत्तिं चाह—

मामुपेत्य पुनर्जन्म दुःखालयमशाश्वतम् ।

नाप्नुवन्ति महात्मानस्संसिद्धिं परमां गताः ॥१५॥

मां प्राप्य पुनः निखिलदुःखालयमशाश्वतम्—अस्थिरं जन्म न प्राप्नुवन्ति; यत एते महात्मानः—महामनसः यथावस्थितमत्स्वरूपज्ञाना अत्यर्थमत्प्रियत्वेन मया विना आत्मधारणमलभमाना मद्यासक्तमनसो मदाश्रया मामुपास्य परमसंसिद्धिरूपं मां प्राप्ताः ॥१५॥

ऐश्वर्यगतिं प्राप्तानां भगवन्तं प्राप्तानां च पुनरावृत्तांवपुनरावृत्तौ च हेतुमाह—

आब्रह्मभुवनाल्लोकाः पुनरावृत्तिनोऽर्जुन ।

मामुपेत्य तु कौन्तेय पुनर्जन्म न विद्यते ॥१६॥

ब्रह्मलोकपर्यन्ता ब्रह्माण्डोदरवर्तिनस्सर्वे लोका भोगैश्वर्यालयाः पुनरावृत्तिनः—
विनाशिनः ; अतः ऐश्वर्यगतिं प्राप्तानां प्राप्यस्थानविनाशाद्विनाशित्वमवर्जनीयम् । मां—सर्वज्ञं
सत्यसङ्कल्पं निखिलजगदुत्पत्तिस्थितिलयलीलं परमकारुणिकं सदैकरूपं प्राप्तानां विनाशप्रस-
ङ्गभावात् तेषां पुनर्जन्म न विद्यते ॥१६॥

ब्रह्मलोकपर्यन्तानां लोकानां तदन्तर्वर्तिनां च परमपुरुषसङ्कल्पकृतामुत्पत्तिविनाश-
कालव्यवस्थामाह—

सहस्रयुगपर्यन्तमहर्षद्ब्रह्मणो विदुः ।

रात्रिं युगसहस्रान्तां तेऽहोरात्रविदो जनाः ॥१७॥

अव्यक्ताद्व्यक्तयस्सर्वाः प्रभवन्त्यहरागमे ।

रात्र्यागमे प्रलीयन्ते तत्रैवाव्यक्तसंज्ञके ॥१८॥

भूतग्रामस्स एवायं भूत्वाभूत्वा प्रलीयते ।

राज्यागमेऽवशः पार्थ प्रभवत्यहरागमे ॥१९॥

ये मनुष्यादिचतुर्मुखान्तानां मत्सङ्कल्पकृताहोरात्रव्यवस्थाविदो जनाः ते ब्रह्मणः
चतुर्मुखस्य यदहः, तच्चतुर्गुणसहस्रावसानं विदुः, रात्रिं च तथारूपाय । तत्र ब्राह्मणोऽहरागम-
समये त्रैलोक्यान्तर्वर्तिन्यो देहेन्द्रियभोग्यभोगस्थानरूपा व्यक्तयश्चतुर्मुखदेहावस्थादव्यक्तात्
प्रभवन्ति । तत्रैवाव्यक्तावस्थाविशेषे चतुर्मुखदेहे रात्र्यागमसमये प्रलीयन्ते । स एवायं कर्म-
वश्यो भूतग्रामोऽहरागमे भूत्वाभूत्वा रात्र्यागमे प्रलीयते; पुनरप्यहरागमे प्रभवति । तथा
वर्षशतावसानरूपयुगसहस्रान्ते ब्रह्मलोकपर्यन्ता लोकाः ब्रह्मा च *पृथिव्यप्सु प्रलीयते आपस्ते-
जसि लीयन्त इत्यादिक्रमेण अव्यक्ताक्षरतमःपर्यन्तं मध्येव प्रलीयन्ते । एवं मण्डलतिरिक्तस्य
कृत्स्नस्य कालव्यवस्थया मत्त उत्पत्तेर्मयि प्रलयाच्च उत्पत्तिविनाशयोगित्वमवर्जनीयमित्यैश्वर्य-
गतिं प्राप्तानां पुनरावृत्तिरपरिहार्या । मामुपेतानां तु न पुनरावृत्तिप्रसङ्गः ॥१७-१९॥

अथ कैवल्यं प्राप्तानामपि पुनरावृत्तिर्न विद्यत इत्याह—

परस्तस्मात्तु भावोऽन्योऽव्यक्तोऽव्यक्तात्सनातनः ।

यस्स सर्वेषु भूतेषु नश्यत्सु न विनश्यति ॥२०॥

अव्यक्तोऽक्षर इत्युक्तस्तमाहुः परमां गतिम् ।

यं प्राप्य न निवर्तन्ते तद्धाम परमं मम ॥२१॥

तस्मादव्यक्तात्—अचेतनप्रकृतिरूपात्पुरुषार्थतया परः—उत्कृष्टो भावोऽन्यः—
ज्ञानैकाकारतया तस्माद्विसजातीयः, अव्यक्तः—केनचित्प्रमाणेन न व्यज्यत इत्यव्यक्तः,
स्वसंवेद्यस्वासाधारणाकार इत्यर्थः ; सनातनः—उत्पत्तिविनाशानर्हतया नित्यः । यस्सर्वेषु
वियदादिभूतेषु सकारणेषु विनश्यत्सु तत्रतत्र स्थितोऽपि न विनश्यति, सोऽव्यक्तोऽक्षर इत्युक्तः
* ये त्वक्षरमनिर्देश्यमव्यक्तं पशुपासते (१२. ३) * कूटस्थोऽक्षर उच्यते (१५. १६)
इत्यादिषु । तं वेदविदः परमां गतिमाहुः । अयमेव * यः प्रयाति त्यजन् देहं स याति परमां
गतिम् (८. १३) इत्यत्र परमगतिशब्दनिर्दिष्टोऽक्षरः प्रकृतिसंसर्गवियुक्तस्वरूपेणावस्थित
आत्मेत्यर्थः । यमेवंभूतं स्वरूपेणावस्थितं प्राप्य न निवर्तन्ते, तन्मम परमं धाम—परं
नियमनस्थानम् । अचेतनप्रकृतिरेकं नियमनस्थानम्; तत्संसृष्टरूपा जीवप्रकृतिः द्वितीयं नियम-
नस्थानम्; अचित्संसर्गवियुक्तं स्वरूपेणावस्थितं मुक्तस्वरूपं परमं नियमनस्थानमित्यर्थः ।
तच्चापुनरावृत्तिरूपम् । अथवा प्रकाशवाची धामशब्दः, प्रकाशश्चेह ज्ञानमभिप्रेतम् । प्रकृति-
संसृष्टात् परिच्छिन्नज्ञारूपादात्मनोऽपरिच्छिन्नज्ञानरूपतया मुक्तस्वरूपं पर धाम, ॥२०, २१॥

ज्ञानिनः प्राप्यं तु तस्मादत्यन्तविभक्तमित्याह—

पुरुषस्स परः पार्थ भक्त्या लभ्यास्त्वनन्याया ।

यास्यान्तस्थानि भूतानि येन सर्वमिदं ततम ॥२२॥

* मत्तः परतरं नान्यत्किञ्चिदस्ति धनंजय । मयि सर्वमिदं प्रोतं सूत्रे मणिगणा इव ॥
(७. ७), * मामेभ्यः परमव्ययम् (७. १३) इत्यादिना निर्दिष्टस्य यस्यान्तस्थानि सर्वाणि
भूतानि, येन च परेण पुरुषेण सर्वमिदं ततम्, स परः पुरुषः * अनन्यचेतास्सततम् (१४)
इत्यनन्यया भक्त्या लभ्यः ॥२२॥

अथ आत्मयाथात्म्यविदः परमपुरुषनिष्ठस्य च साधारणीमर्चिरादिकां गतिमाह ।
द्वयोरप्यर्चिरादिका गतिश्रुतौ श्रुता, सा चापुनरावृत्तिलक्षणा; यथा पञ्चाग्निविद्यायां * तद्य
इत्थं विदुर्यं चेमेऽरण्ये श्रद्धा तप इत्युपासते तेऽर्चिषमभिसंभवन्त्यर्चिषोऽहुरित्यादौ अर्चिरादिक्या
गतस्य परब्रह्मप्राप्तिरपुनरावृत्तिश्राम्नाता * स एनात् ब्रह्म गमयति.....एतेन प्रतिपद्यमाना
इमं मानवमावर्ते नावर्तन्त इति । न च प्रजापतिवाक्यादौ श्रुतपरविद्याङ्गभूतात्मप्राप्तिविषयेयं
* तद्य इत्थं विदुरिति गतिश्रुतिः ; * ये चेमेऽरण्ये श्रद्धा तप इत्युपासत इति प्ररविद्यायाः
पृथक्श्रुतिवैयर्थ्यात् ; पञ्चाग्निविद्यायां च * इति तु पञ्चम्यामाहुतावापः पुरुषवचसो भवन्तीति
* रमणीयचरणाः.....कपूयचरणा इति पुण्यपापहेतुको मनुष्यादिभावोऽपामेव सूतान्तर-

संसृष्टानाम्, आत्मनस्तु तत्परिष्वङ्गमात्रमिति चिदचित्तोविवेकमभिधाय * तद्य इत्थं विदुः... तेऽर्चिषमभिसंभवन्ति, * इमं मानवमावर्तं नावर्तन्त इति विविके चिदचिद्वस्तुनो त्याज्यतया प्राप्यतया च य इत्थं विदुस्तेऽर्चिरादिना गच्छन्ति न च पुनरावर्तन्त इत्युक्तमिति गम्यते । आत्मयाथात्म्यविदः परमपुरुषनिष्ठस्य च * स एनान् ब्रह्म गमयतीति ब्रह्मप्राप्तिवचनादचिद्विद्युक्तमात्मवस्तु ब्रह्मात्मकतया ब्रह्मशेषतैकरसमित्यनुसन्धेयम्, तत्क्रतुन्यायाच्च । परशेषतैकरसत्वं च * य आत्मनि तिष्ठन्...यस्यात्मा शरीरमित्यादिश्रुतिसिद्धम् ।

यत्र काले त्वनावृत्तिमावृत्तिं चैव योगिनः ।

प्रयाता यान्ति तं कालं वक्ष्यामि भरतर्षभ ॥२३॥

अग्निज्योतिरहश्शुक्लवर्षमासा उत्तरायणम् ।

तत्र प्रयाता गच्छन्ति ब्रह्म ब्रह्मविदो जनाः ॥२४॥

अत्र कालशब्दो मार्गस्याहःप्रभृतिसंवत्सरान्तकालाभिमानिदेवताभूयस्तया मार्गोपलक्षणार्थः । यस्मिन्मार्गे प्रयाता योगिनोऽनावृत्तिं पुण्यकर्माणश्चावृत्तिं यान्ति, तं मार्गं वक्ष्यामीत्यर्थः । *अग्निज्योतिरहश्शुक्लः षण्मासा उत्तरायणमिति संवत्सरादीनां प्रदर्शनम् ॥२३,२४

धूमो रात्रिस्तथा कृष्णः षण्मासा दक्षिणायनम् ।

तत्र चान्द्रमसं ज्योतिर्योगी प्राप्य निवर्तते ॥२५॥

एतच्च धूमादिमार्गस्थपितृलोकादेः प्रदर्शनम् । अत्र योगिशब्दः पुण्यकर्मसंबन्धिविषयः ॥

शुक्लकृष्णे गती ह्येते जगतश्शाश्वते मते ।

एकया यात्यनावृत्तिमन्यथाऽऽवर्तते पुनः ॥२६॥

शुक्ला गतिरचिरादिका, कृष्णा च धूमादिका, शुक्लयाऽनावृत्तिं याति, कृष्णया तु पुनरावर्तते । एते शुक्लकृष्णे गती ज्ञानिनां विविधानां पुण्यकर्मणां च श्रुतौ शाश्वते मते, * तद्य इत्थं विदुष्यं चेमेऽरण्ये श्रद्धा तप इत्युपासते तेऽर्चिषमभिसंभवन्ति * अथ य इमे ग्राम इष्टापूर्ते दत्तमित्युपासते ते धूममभिसंभवन्तीति ॥२६॥

नेते सृती पार्थ जानन् योगी मुह्यति कश्चन ।

तस्मात्सर्वेषु कालेषु योगयुक्तो भवार्जुन ॥२७॥

एतौ मार्गो जानन् योगी प्रयाणकाले कश्चन न मुह्यति; अपि तु स्वेनैव देवयानेन पथा याति । तस्माद्दहरहरचिरादिगतिचिन्तनाह्वययोगयुक्तो भव ॥२७॥

अथाध्यायद्वयोदितशास्त्रार्थवेदनफलमाह-

वेदेषु यज्ञेषु तपस्सु चैव दानेषु च यत्पुण्यफलं प्रदिष्टम् ।

अत्येति तत्सर्वमिदं विदित्वा योगी परं स्थानमुपैति चाद्यम् ॥२८॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
अक्षरपरब्रह्मयोगो नामाष्टमोऽध्यायः ॥

ऋग्यजुस्सामाथर्वरूपवेदाभ्यासयज्ञतपोदानप्रभृतिषु सर्वेषु पुण्येषु यत्फलं निर्दिष्टम्, इदम्—अध्यायद्वयोदितं भगवन्माहात्म्यं विदित्वा तत्सर्वमत्येति—एतद्वेदनसुखातिरेकेण तत्सर्वं तृणवन्मन्यते । योगी—ज्ञानी च भूत्वा ज्ञानिनः प्राप्यं परमाद्यं स्थानमुपैति ॥२८॥

॥ इति श्रीभगवद्रामानुजविरचिते श्रीमद्गीताभाष्ये अष्टमोऽध्यायः ॥८॥

॥ अथ नवमोऽध्यायः ॥ ९ ॥

उपासकभेदनबन्धना विशेषाः प्रतिपादिताः, इदानीमुपास्यस्य परमपुरुषस्य माहात्म्यं ज्ञानिनां विशेषं च विशोध्य भक्तिरूपस्योपासनस्य स्वरूपमुच्यते ।

श्रीभगवानुवाच—

इदं तु ते गुह्यतमं प्रवक्ष्याम्यनसूयवे ।

ज्ञानं विज्ञानसहितं यज्ज्ञात्वा मोक्षयसेऽशुभात् ॥१॥

इदं तु ते गुह्यतमं भक्तिरूपमुपासनाख्यं ज्ञानं विज्ञानसहितम्—उपासनगतिविशेष-ज्ञानसहितम्, अनसूयवे ते प्रवक्ष्यामि—मद्विषयं सकलेतरविसजातीयमपरिमितप्रकारं माहात्म्यं श्रुत्वा एवमेव संभवतीति मन्वानाय ते प्रवक्ष्यामीत्यर्थः । यत् ज्ञानमनुष्ठानपर्यन्तं ज्ञात्वा मत्प्राप्तिविरोधिनस्सर्वस्मादशुभान्मोक्षयसे ॥१॥

राजविद्या राजगुह्यं पवित्रमिदमुत्तमम् ।

प्रत्यक्षावगमं धर्म्यं सुमुखं कर्तुमव्ययम् ॥२॥

राजविद्या—विद्यानां राजा; राजगुह्यं—गुह्यानां राजा । राज्ञां विद्येति वा राज-विद्या; राजानो हि विस्तीर्णागाधमनसः; महामनसामियं विद्येत्यर्थः; महामनस एव हि गोपनीयगोपनकुशला इति तेषामेव गुह्यम् । इदमुत्तमं पवित्रं—मत्प्राप्तिविरोध्यशेषकल्मषापहम् ।

प्रत्यक्षावगमम्—अवगम्यत इत्यवगमो विषयः, प्रत्यक्षभूतोऽवगमो विषयो यस्य ज्ञानस्य तत्प्रत्यक्षावगमम्; भक्तिरूपेणोपासनेनोपास्यमानोऽहं तदानीमेवोपासितुः प्रत्यक्षतामुपगतो भवामीत्यर्थः । अथापि धर्म्यं—धर्मादिनपेतम्; धर्मत्वं हि निश्चयेयससाधनत्वम्; स्वरूपेण-वात्यर्थप्रियत्वेन तदानीमेव महर्शनापादनतया च स्वयं निश्चयेयसरूपमपि निरतिशयनिश्चये-सरूपात्यन्तिकमत्प्राप्तिसाधनमित्यर्थः । अतएव सुसुखं कर्तुं—सुसुखोपादानम्; अत्यर्थप्रियत्वेनो-पादेयम् । अव्ययम्—अक्षयं, मत्प्राप्तिं साधयित्वाऽपि स्वयं न क्षीयते; एवंप्रकारमुपासनं कुर्वतो मत्प्रदाने कृतेऽपि न किञ्चित्कृतं मयाऽप्येति मे प्रतिभातीत्यर्थः ॥२॥

अश्रद्धाणाः पुरुषा धर्मस्थास्य परन्तप ।

अप्राप्य मां निवर्तन्ते मृत्युसंसारवर्त्मनि ॥३॥

अस्योपासनाह्वयस्य धर्मस्य निरतिशयप्रियमद्विषयतया स्वयं निरतिशयप्रियरूपस्य परमनिश्चयेयसरूपमत्प्राप्तिसाधनस्याव्ययस्योपादानयोग्यदशां प्राप्य अश्रद्धाणाः— विश्वासपूर्वक-त्वरारहिताः पुरुषाः मामप्राप्य मृत्युरूपे संसारवर्त्मनि नितरां वर्तन्ते । अहो महद्विदमाश्रयं-मित्यर्थः ॥३॥

शृणु तावत्प्राप्यभूतस्य ममाचिन्त्यमहिमानम्—

मया ततमिदं सर्वं जगदव्यक्तमूर्तिना ।

मत्स्थानि सर्वभूतानि न चाहं तेऽवस्थितः ॥४॥

न च मत्स्थानि भूतानि पश्य मे योगमैश्वरम् ।

भूतभृन्न च भूतस्थो ममात्मा भूतभावनः ॥५॥

इदं—चेतनाचेतनात्मकं कृत्स्नं जगत्, अव्यक्तमूर्तिना—अप्रकाशितस्वरूपेण मया अन्तर्या-मिणा ततम्—अस्य जगतो धारणार्थं नियमनार्थं च शेषित्वेन व्याप्तमित्यर्थः । यथाऽन्तर्यामि-ब्राह्मणे * यः पृथिव्यां तिष्ठन्...यं पृथिवी न वेद * य आत्मानि तिष्ठन्...यमात्मा न वेदेति चेतनाचेतनवस्तुजातैरदृष्टेनान्तर्यामिणा तन्नतन्न व्याप्तिरुक्ता । ततो मत्स्थानि सर्वभूतानि—सर्वाणि भूतानि मध्यन्तर्यामिणि स्थितानि । तत्रैव ब्राह्मणे * यस्य पृथिवी शरीरं...यः पृथिवीमन्तरो यमयति * यस्यात्मा शरीरं...य आत्मानमन्तरो यमयतीति शरीरत्वेन नियाम्यत्वप्रतिपादनात्तदायत्ते स्थितिनियमने प्रतिपादिते, शेषित्वं च । न चाहं तेऽवस्थितः—अहं तु न तदायत्तस्थितिः, मत्स्थितो तैः न कश्चिद्व्युपकार इत्यर्थः । न च मत्स्थानि भूतानि—न घटादीनां जलादेरिव मम धारकत्वम् । कथम् ? मत्सङ्कल्पेन । पश्य मेमैश्वरं योगम्—अन्यत्र कुत्रचिदसंभवादीनां मदसाधारणमाश्रयं योगं पश्य । कोऽसौ योगः ? भूतभृन्न च भूतस्थो ममात्मा भूतभावनः—सर्वेषां भूतानां भर्ताऽहं, न च तैः कश्चिदपि ममोपकारः । ममात्मैव भूतभावनः—

मनोमयस्सङ्कल्प एव भूतानां भावयिता धारयिता नियन्ता च ॥४, ५॥

सर्वस्यास्य स्वसङ्कल्पायत्तस्थितिप्रवृत्तित्वे निदर्शनमाह—

यथाऽऽकाशस्थितो नित्यं वायुस्सर्वत्रगो महान् ।

तथा सर्वाणि भूतानि मत्स्थानीत्युपधारय ॥६॥

यथा आकाशे अनालम्बने महान् वायुः स्थितस्सर्वत्र गच्छति, स तु वायुः निरालम्बने मदायत्तस्थितिरित्यवश्याभ्युपगमनीयः; (मयैव धृत इति विज्ञायते;) एवमेव सर्वाणि भूतानि तैरदृष्टे मयि स्थितानि मयैव धृतानीत्युपधारय । यथाऽऽहुर्वेदविदः * मेघोदयस्सागरसन्निवृत्तिरिन्दोविभागस्स्फुरितानि वायोः । विद्युद्विभङ्गो गतिहृणरश्मोर्विष्णोर्विचित्राः प्रभवन्ति मायाः ॥ इति । विष्णोरनन्यसाधारणानि महाश्रव्याणीत्यर्थः । श्रुतिरपि * एतस्य वा अक्षरस्य प्रशासने गांगि सूर्याचन्द्रमसौ विधृतौ तिष्ठतः * भीषास्माद्वातः पवते, भीषोदेति सूर्यः, भीषास्मादग्निश्चेन्द्रश्चेत्यादिका ॥६॥

सकलेतरनिरपेक्षस्य भगवतस्सङ्कल्पात्सर्वेषां स्थितिः प्रवृत्तिश्चोक्ता, तथा तत्सङ्कल्पादेव सर्वेषामुत्पत्तिप्रलयावर्ष त्याह—

सर्वभूतानि कौन्तेय प्रकृतिं यान्ति मामिकाम् ।

कल्पक्षये पुनस्तानि कल्पादौ विसृजाम्यहम् ॥७॥

स्थावरजङ्गमात्मकानि सर्वाणि भूतानि मामिकाम्— मच्छरीरभूताम्, प्रकृति— तमशशब्दवाच्यां नामरूपविभागानर्हा, कल्पक्षये—चतुर्मुखवासानसमये मत्सङ्कल्पाद्यान्ति; तान्येव भूतानि कल्पादौ पुनर्विसृजाम्यहम् । यथाऽऽह मनुः— आसीद्विदं तमोभूतं... सोऽभिध्याय शरीरात्स्वादिति । श्रुतिरपि * यस्याव्यक्तं शरीरमित्यादिका; * अव्यक्तमक्षरे लीयते, अक्षरं तमसि लीयते * तम आसीत्तमसा गूढमग्रे प्रकैतमिति च ॥७॥

प्रकृतिं स्वामवष्टभ्य विसृजामि पुनःपुनः ।

भूतग्राममिमं कृत्स्नमवशं प्रकृतेर्बशात् ॥८॥

स्वकीयां विचित्रपरिणामिनीं प्रकृतिमवष्टभ्य—अष्टधा परिणमय्य इमं चतुर्विधं देवतिर्यङ्मनुष्यस्थावरात्मकं भूतग्रामं मदीयाया मोहिन्या गुणमय्याः प्रकृतेर्बशादवशं पुनःपुनः— काले काले विसृजामि ॥८॥

एवं तर्हि विषमसृष्ट्यादीनि कर्माणि नैर्घृण्याद्यापादनेन भ(ग)वन्तं बध्नन्तीत्यत्राह—

न च मां तानि कर्माणि निबध्नन्ति धनञ्जय ।
उदासीनवदासीनमसवत् तेषु कर्मसु ॥६॥

न च तानि विषमसृष्ट्यादीनि कर्माणि मां निबध्नन्ति—मयि नैर्घृण्यादिकं नापादयन्ति;
यतः क्षेत्रज्ञानां पूर्वकृतान्येव कर्माणि देवादिविषमभावहेतवः, अहं तु तत्र वैषम्ये असक्तः,
तत्रोदासीनवदासीनः । यथाऽऽह सूत्रकारः— * वैषम्यनैर्घृण्ये न सापेक्षत्वात् * न कर्माविभा-
गादिति चेन्नानादित्वादिति ॥६॥

मयाऽध्यक्षेण प्रकृतिस्सूयते सचराचरम् ।
हेतुनाऽनेन कौन्तेय जगद्धि परिवर्तते ॥१०॥

तस्मात् क्षेत्रज्ञकर्मानुगुणं मदीया प्रकृतिस्सत्यसङ्कल्पेन मया अध्यक्षेणेक्षिता सचराचरं
जगत्सूयते । अनेन क्षेत्रज्ञकर्मानुगुणमदीक्षणेन हेतुना जगत्परिवर्तत इति मत्स्वाम्यं सत्यसङ्क-
ल्पत्वं नैर्घृण्यादिविषमभावहेतवमित्येवमादिकं मम वसुदेवसूनोरेश्वरं योगं पश्य । यथाऽऽह श्रुतिः—
* अस्मान्मायी सृजते विश्वमेतत्तस्मिन्श्रान्यो मायया सन्निरुद्धः । मायां तु प्रकृतिं विद्यान्मायिनं
तु महेश्वरम् ॥इति॥१०॥

अवजानन्ति मां मूढा मानुषीं तनुमाश्रितम् ।
परं भावमजानन्तो मम भूतमहेश्वरम् ॥११॥

एवं मां भूतमहेश्वरं सर्वज्ञं सत्यसङ्कल्पं निखिलजगदेककारणं परमकारणिकतया सर्व-
समाश्रयणीयत्वाय मानुषीं तनुमाश्रितं स्वकृतैः पापकर्मभिमूढा अवजानन्ति—प्राकृतमनुष्यसमं
मन्यन्ते ; भूतमहेश्वरस्य ममापारकाहण्यौदार्यसौशील्यवात्सल्यनिबन्धनं मनुष्यत्वसमाश्रयण-
लक्षणमिमं परं भावमजानन्तो मनुष्यत्वसमाश्रयणमात्रेण मामितरसजातीयं मत्वा तिरस्कुर्व-
न्तीत्यर्थः ॥११॥

मोघाशा मोघकर्माणो मोघज्ञाना विचेतसः ।
राक्षसीमासुरीं चैव प्रकृतिं मोहिनीं श्रिताः ॥१२॥

मम मनुष्यत्वे परमकारण्यादिपरत्वतिरोधानकरीं राक्षसीमासुरीं च मोहिनीं प्रकृति-
माश्रिताः, मोघाशाः— मोघवाञ्छिताः निष्फलवाञ्छिताः, मोघकर्माणः—मोघारम्भाः, मोघ-
ज्ञानाः— सर्वेषु मदीयेषु चराचरेष्वर्थेषु विपरीतज्ञानतया निष्फलज्ञानाः, विचेतसः—तथा सर्वत्र
विगतयाथात्म्यज्ञानाः, मां सर्वेश्वरमितरसमं मत्वा मयि यत्कर्तुमिच्छन्ति—यदुद्दिश्यारम्भा-
न्कुर्वन्ते तत्सर्वं मोघं भवतीत्यर्थः ॥१२॥

महात्मानस्तु मां पार्थ दैवीं प्रकृतिमाश्रिताः ।
भजन्त्यनन्यमनसो ज्ञात्वा भूतादिमव्ययम् ॥१३॥

ये तु स्वकृतैः पुण्यसञ्चयैः मां शरणमुपगम्य विध्वस्तसमस्तपापबन्धा दैवीं प्रकृति-
माश्रिता महात्मानः, ते भूतादिमव्ययम्—वाङ्मनसागोचरनामकर्मस्वरूपं परमकारुणिकतया
साधुपरित्राणाय मनुष्यत्वेनावतीर्णं मां ज्ञात्वा अनन्यमनसो मां भजन्ते ; मत्प्रियत्वातिरेकेण
मद्भुजनेन विना मनसश्चात्मनश्च बाह्यकरणानां च धारणमलभमाना मद्भुजनैकप्रयोजना
भजन्ते ॥१३॥

सततं कीर्तयन्तो मां यतन्तश्च दृढव्रताः ।

नमस्यन्तश्च मां भक्त्या नित्ययुक्ता उपासते ॥१४॥

अत्यर्थमत्प्रियत्वेन मत्कीर्तनयतननमस्कारैर्विना क्षणाणामात्रेऽप्यात्मधारणमलभमानाः,
मद्गुणविशेषवाचीनि मन्नामानि स्मृत्वा पुलकाञ्चितसर्वाङ्गाः, हर्षगद्गदकण्ठाः, नारायणकृष्ण-
वासुदेवेत्येवमादीनि सततं कीर्तयन्तः, तथैव यतन्तः—मत्कर्मस्वर्चनादिकेषु तदुपकारकेषु भवन-
नन्दनवनकरणादिकेषु च दृढसङ्कल्पा यतमानाः, भक्तिभारावनमितमनोबुद्धचभिमानपद्दय-
करद्वयशिरोभिरष्टाङ्गैरचिन्तितपांसुकर्मशर्करादिके धरातले दण्डवत्प्रणिपतन्तः, सततं मां
नित्ययुक्ताः—नित्ययोगं कांक्षमाणाः, आत्मान्तं मद्दास्यव्यवसायिन उपासते ॥१४॥

ज्ञानयज्ञेन चाप्यन्ये यजन्तो मामुपासते ।

एकत्वेन पृथक्त्वेन बहुधा विश्वतोमुखम् ॥१५॥

अन्येऽपि महात्मानः पूर्वोक्तैः कीर्तनादिभिः ज्ञानाख्येन यज्ञेन च यजन्तो मामुपासते ।
कथम् ? बहुधा पृथक्त्वेन—जगदाकारेण विश्वतोमुखम्—विश्वप्रकारमवस्थितं मामेकत्वेनोपासते ।
एतदुक्तं भवति—भगवान् वासुदेव एव नामरूपविभागानर्हातिसूक्ष्मचिदचिद्वस्तुशरीरस्सन्
सत्यसङ्कल्पो विविधविभक्तनामरूपस्त्रुलचिदचिद्वस्तुशरीरस्स्यामिति संकल्प्य स एक एव
देवतिर्यङ्मनुष्यस्थावराल्पविविचित्रजगच्छरीरोऽवतिष्ठत इत्यनुसंधानाश्च मामुपासत इति ॥१५॥

तथा हि विश्वशरीरोऽहमेवावस्थित इत्याह—

अहं क्रतुरहं यज्ञः स्वधाऽहमहमौषधम् ।

मन्त्रोऽहमहमेवाज्यमहमग्निरहं हुतम् ॥१६॥

अहं क्रतुः—अहं ज्योतिष्टोमादिकः क्रतुः ; अहमेव महायज्ञः ; अहमेव पितृगणपुष्टिदा
स्वधा ; औषधम्—हविश्चाहमेव ; अहमेव च मन्त्रः ; अहमेव चाज्यम् ; प्रदर्शनार्थमिदम् ;
सोमादिकं च हविरहमेवेत्यर्थः ; अहमाहवनीयादिकोऽग्निः ; होमश्चाहमेव ॥१६॥

पिताऽहमस्य जगतो माता धाता पितामहः ।

वेद्यं पवित्रमोँकार ऋक्साम यजुरेव च ॥१७॥

अस्य—स्थावरजङ्गमात्मकस्य जगतः तत्रतत्र पितृत्वेन मातृत्वेन धातृत्वेन पिता-
महत्त्वेन च वर्तमानोऽहमेव । अत्र धातृशब्दो मातापितृव्यतिरिक्ते उत्पत्तिप्रयोजके चेतनविशेषे
वर्तते । यत्किञ्चिद्देवेद्यं पवित्रम्—पावनम्, तदहमेव । वेदकश्च वेदबीजभूतः प्रणवोऽहमेव,
ऋक्सामयजुंरात्मको वेदश्चाहमेव ॥१७॥

गतिर्भर्ता प्रभुस्साक्षी निवासशरणं सुहृत् ।

प्रभवप्रलयस्थानं निधानं बीजमव्ययम् ॥१८॥

गम्यत इति गतिः—तत्रतत्र प्राप्यस्थानमित्यर्थः ; भर्ता—धारयिता; प्रभुः— शाशिता;
साक्षी—साक्षाद्द्रष्टा; निवासः— वासस्थानं वेशमादि; शरणम्—इष्टस्य प्रापकतयाऽनिष्टस्य
निवारणतया च समाश्रयणीयश्चेतनशरणम्, स चाहमेव; सुहृत्—हितैषी; प्रभवप्रलयस्थानम्—
यस्यकस्यचित् यत्तत्रचिदुत्पत्तिप्रलययोः यत् स्थानम् तदहमेव; निधानं—निधीयत इति निधानम्,
उत्पाद्यमुपसंहार्य चाहमेवेत्यर्थः ; अव्ययं बीजम्—तत्रतत्र व्ययरहितं यत्कारणम्, तदहमेव ॥

तपाम्यहमहं वर्षं निगृह्णाम्युत्सृजामि च ।

अमृतं चैव मृत्युश्च सदसच्चाहमर्जुन ॥१९॥

अग्यादित्यादिरूपेणाहमेव तपामि; ग्रीष्मादावहमेव वर्षं निगृह्णामि ; तथा वर्षासु
चाहमेवोत्सृजामि । अमृतं चैव मृत्युश्च—येन जीवति लोको येन च म्रियते, तदुभयमहमेव ;
किमत्र बहुनोक्तेन; सदसच्चाहमेव—सद्यद्वर्तते असद्यदतीतमनागतं च, सर्वावस्थावस्थितचिद-
चिद्वस्तुशरीरतया तत्तत्प्रकारोऽहमेवावस्थित इत्यर्थः । एवं बहुधा पृथक्त्वेन विभक्तनामरूपा-
वस्थितकृत्स्नजगच्छरीरतया तत्प्रकारोऽहमेवावस्थित इत्येकत्वज्ञानेनानुसन्दधानाश्च मामु-
पासते ॥१९॥

एवं महात्मनां ज्ञानिनां भगवदनुभवैकभोगानां वृत्तमुक्त्वा तेषामेव विशेषं दर्शयितुम-
ज्ञानां कामकामानां वृत्तमाह—

त्रैविद्या मां सोमपाः पूतपापा यज्ञैरिष्ट्वा स्वर्गात् प्रार्थयन्ते ।

ते पुण्यमासाद्य सुरेन्द्रलोकमश्नन्ति दिव्यान् दिवि देवभोगान् ॥२०॥

ते तं भुक्त्वा स्वर्गलोकं विशालं क्षीणे पुण्ये मर्त्यलोकं विशन्ति ।

एवं त्रयीधर्ममनुप्रपन्ना गतागतं कामकामा लभन्ते ॥२१॥

ऋग्यजुस्सामरूपास्तिस्रो विद्यास्त्रिविद्यम्, केवलं त्रिविद्यानिष्ठास्त्रैविद्याः, न तु त्रय्यन्त-
निष्ठाः । त्रय्यन्तनिष्ठा हि महात्मानः पूर्वोक्तप्रकारेण निखिलवेदवेद्यं मामेव ज्ञात्वा अतिमात्र-
मद्भक्तिकारितकीर्तनादिभिः ज्ञानयज्ञेन च मदेकप्राप्या मामेवोपासते । त्रैविद्यास्तु वेदप्रतिपाद्य-

केवलेन्द्रादियागशिष्टसोमात् पिबन्तः, पूतपापाः—स्वर्गादिप्राप्तिविरोधिपापात्पूताः, तैः केवलेन्द्रा-
दिदैवत्यतयाऽनुसंहितैर्यज्ञैः वस्तुतस्तद्रूपं मामिष्ट्वा, तथावस्थितं मामजानन्तः, स्वर्गं गतिं प्रार्थयन्ते।
ते पुण्यम्—दुःखासंभिन्नं सुरेन्द्रलोकं प्राप्य तत्रतत्र दिव्यान् देवभोगानश्नन्ति । ते तं विशालं
स्वर्गलोकं भुक्त्वा तदनुभवहेतुभूते पुण्ये क्षीणे पुनरपि मर्त्यलोके विशन्ति । एवं त्रय्यन्तसिद्ध-
ज्ञानविधुराः काम्यस्वर्गादिकामाः केवलं त्रयीधर्ममनुप्रपन्नाः गतागतं लभन्ते—अल्पास्थिर-
स्वर्गादीननुभूय पुनःपुननिवर्तन्त इत्यर्थः ॥२०, २१॥

महात्मानस्तु निरतिशयप्रियरूपमच्चिन्तनं कृत्वा मामनवधिकतिशयानन्दं प्राप्य न
पुनरावर्तन्त इति तेषां विशेषं दर्शयति—

अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ॥२२॥

अनन्याः—अनन्यप्रयोजनाः, मच्चिन्तनेन विना आत्मधारणालाभान्मच्चिन्तनैकप्रयोजनाः
मां चिन्तयन्तो ये महात्मानो जनाः पर्युपासते—सर्वकल्याणगुणान्वितं सर्वविभूतियुक्तं मां
परित उन्नस्तैः, अग्न्यनुमुपासते; तेषां नित्याभियुक्तानाम्—मयि नित्याभियोगं काङ्क्षमाणानाम्,
अहम् मत्प्राप्तिलक्षणं योगमपुनरावृत्तिरूपं क्षेमं च वहामि ॥२२॥

ये त्वन्यदेवताभक्ता यजन्ते श्रद्धयाऽन्विताः ।

तेऽपि मामेव कौन्तेय यजन्त्यविधिपूर्वकम् ॥२३॥

ये त्विन्द्रादिदेवताभक्ताः केवलत्रयीनिष्ठाः श्रद्धयाऽन्विताः इन्द्रादीन् यजन्ते, तेऽपि
पूर्वोक्तेन न्यायेन सर्वस्य मच्छरीरतया मदात्मकत्वेन इन्द्रादिशब्दानां च मद्वाचित्वाद्दस्तुतो मामेव
यजन्ते, अपित्वविधिपूर्वकं यजन्ते । इन्द्रादीनां देवतानां कर्मस्वाराध्यतया अन्वयं यथा
वेदान्तवाक्यानि * चतुर्होतारो यत्र संपदं गच्छन्ति देवैरित्यादीनि विदधाति; न तत्पूर्वकं
यजन्ते । वेदान्तवाक्यजातं हि परमपुरुषशरीरतयाऽवस्थितानामिन्द्रादीनामाराध्यत्वं विदुध-
दात्मभूतस्य परमपुरुषस्यैव साक्षादाराध्यत्वं विदधाति । चतुर्होतारः—अग्निहोत्रदर्शपूर्णमा-
सादीनि कर्माणि, यत्र—परमात्मन्यात्मतयाऽवस्थिते सत्येव तच्छरीरभूतैरिन्द्रादिदेवैस्संपदं
गच्छन्ति—इन्द्रादिदेवानामाराधनान्येतानि कर्माणीतीमां संपदं गच्छन्तीत्यर्थः ॥२३॥

अतस्त्रैविद्या इन्द्रादिशरीरस्य परमपुरुषस्याराधनान्येतानि कर्माणि, आराध्यश्च स
एवेति न जानन्ति, ते च परिमितफलभागिनश्च्यवनस्वभावाश्च भवन्ति ; तदाह—

अहं हि सर्वयज्ञानां भोक्ता च प्रभुरेव च ।

न त् मामभिजानन्ति तत्त्वेनातश्च्यवन्ति ते ॥२४॥

प्रभुरेव च— तत्रतत्र फलप्रदाता चाहमेवेत्यर्थः ॥२४॥

अहो महद्विदं वैचित्र्यम्, यदेकस्मिन्नेव कर्मणि वर्तमानाः सङ्कल्पमात्रभेदेन केचिदत्यल्पफलभागिनश्चयवनस्वभावाश्च भवन्ति; केचनानवधिकातिशयानन्दपरमपुरुषप्राप्तिरूपफलभागिनोऽपुनरावर्तिनश्च भवन्तीत्याह—

यान्ति देवव्रता देवान् पितृन् यान्ति पितृव्रताः ।

भूतानि यान्ति भूतेज्या यान्ति मद्याजिनोऽपि माम् ॥२५॥

व्रतशब्दस्सङ्कल्पवाची; देवव्रताः— दशपूर्णमासादिभिः कर्मभिरिन्द्रादीन् यजामह इतीन्द्रादियजनसङ्कल्पा ये त इन्द्रादीन् देवान् यान्ति । ये च पितृयज्ञादिभिः पितृन् यजामह इति पितृयजनसङ्कल्पास्ते पितृन् यान्ति । ये च यक्षरक्षःपिशाचादीनि भूतानि यजामह इति भूतयजनसङ्कल्पास्ते भूतानि यान्ति । ये तु तैरेव यज्ञैः देवपितृभूतशरीरकं परमात्मानं भगवन्तं वासुदेवं यजामह इति मां यजन्ते, ते मद्याजिनो मामेव यान्ति । देवादिव्रताः देवादीन् प्राप्य तैस्सह परिमितं भोगं भुक्त्वा तेषां विनाशकाले तैस्सह विनष्टा भवन्ति । मद्याजिनस्तु माम्—अनादिनिधनं सर्वज्ञं सत्यसङ्कल्पम् अनवधिकातिशयासंख्येयकल्याणगुणगणमहोदधिम् अनवधिकातिशयानन्दं प्राप्य न पुनर्निवर्तन्त इत्यर्थः ॥२५॥

मद्याजिनामयमपि विशेषोऽस्तीत्याह—

पद्मं पुष्पं फलं तोयं यो मे भक्त्या प्रयच्छति ।

तदहं भक्त्युपहृतमश्नामि प्रयतात्मनः ॥२६॥

सर्वमुलभं पत्रं वा पुष्पं वा फलं वा तोयं वा यो भक्त्या मे प्रयच्छति—अत्यर्थ-मर्त्तिप्रयत्नेन तत्प्रदानेन विना आत्मधारणमलभमानतया तदेकप्रयोजनो यो मे पद्मादिकं ददाति; तस्य प्रयतात्मनः—तत्प्रदानैकप्रयोजनत्वरूपशुद्धियुक्तमनसः, तत्—तथाविधभक्त्युपहृतम्, अहम्—सर्वेश्वरो निखिलजगदुदयविभवलयलीलो ज्वाप्तसमस्तकामस्सत्यसङ्कल्पोऽनवधिकातिशयासंख्येयकल्याणगुणगणः स्वाभाविकानवधिकातिशयानन्दस्वानुभवे वर्तमानोऽपि, मनोरथपथद्वारवति प्रियं प्राप्येवाशनामि । यथोक्तं मोक्षधर्म— * याः क्रियास्संप्रयुक्तास्स्युरेकान्तगतबुद्धिभिः । तास्सर्वाशिशरसा देवः प्रतिगृह्णाति वै स्वयम् ॥इति॥२६॥

यस्मात् ज्ञानिनां महात्मनां वाङ्मनसागोचरोऽयं विशेषः तस्मात्त्वं च ज्ञानी भूत्वोक्तलक्षणभक्तिभारावनमितात्मात्मीयः कीर्तनयतनार्चनप्रणामादिकं सततं कुर्वाणो लौकिकं वैदिकं च नित्यनैमित्तिकं कर्म चेत्थं कुर्वित्याह—

यत्करोषि यदश्नासि यज्जुहोषि ददासि यत् ।

यत्तपस्यसि कौन्तेय तत्कुरुष्व मदर्पणम् ॥२७॥

यदेहे ह्यात्राशेषभूतं लौकिकं कर्म करोषि, यच्च देहधारणायाश्नासि, यच्च वैदिकं होमदानतपःप्रभृति नित्यनैमित्तिकं कर्म करोषि, तत्सर्वं मदर्पणं कुरुष्व—अर्प्यत इत्यर्पणम्, सर्वस्य लौकिकस्य वैदिकस्य च कर्मणः कर्तृत्वं भोक्तृत्वम् आराध्यत्वं च यथा मयि समर्पितं भवति तथा कुरु । एतदुक्तं भवति—यागदानादिध्वाराध्यतया प्रतीयमानानां देवादीनां कर्मकर्तुः भोक्तुस्तव च मदीयतया मत्सङ्कल्पायत्तस्वरूपस्थितिप्रवृत्तितया च मय्येव परमशेषिणि परमकर्तारि त्वां च कर्तारं भोक्तारमाराधकम्, आराध्यं च देवताजातम्, आराधनं च क्रियाजातम्, सर्वं समर्पय; तव मन्त्रियाम्यतापूर्वकमच्छेषतैकरसतामाराध्यादेश्चैतत्स्वभावगर्भता-मत्यर्थंप्रीतियुक्तोऽनुसंधत्स्वेति ॥२७॥

शुभाशुभफलैरेवं मोक्षयसे कर्मबन्धनैः ।

संन्यासयोगयुक्तात्मा विमुक्तो मामुपैष्यसि ॥२८॥

एवं संन्यासाध्ययोगयुक्तमना आत्मानं मच्छेषतामन्त्रियाम्यतैकरसं कर्म च सर्वं मदाराधनमनुसंधानो लौकिकं वैदिकं च कर्म कुर्वन् शुभाशुभफलैरनन्तैः प्राचीनकर्माद्यैर्बन्धनैर्मत्प्राप्तिविरोधिभिस्सर्वैः मोक्षयसे; तैर्विमुक्तो मामेवोपैष्यसि ॥२८॥

ममेवं परममतिर्लोकं स्वभावं शृणु—

संमोऽहं सर्वभूतेषु न मे द्वेष्योऽस्ति न प्रियः ।

ये भजन्ति तु मां भक्त्या मयि ते तेषु चाप्यहम् ॥२९॥

देवतिर्ग्रह्मनुष्यस्थावरात्मनाऽवस्थितेषु जातितश्चाकारतस्वभावतो ज्ञानतश्चात्यन्तो-त्कृष्टापकृष्टरूपेण वर्तमानेषु सर्वेषु भूतेषु समाश्रयणीयत्वे संमोऽहम्, अयं जात्याकारस्वभाव-ज्ञानादिभिर्निकृष्ट इति समाश्रयणे न मे द्वेष्योऽस्ति— उद्वेजनीयतया न त्याज्योऽस्ति । तथा समाश्रितत्वातिरेकेण जात्यादिभिरत्यन्तोत्कृष्टोऽयमिति तद्युक्ततया समाश्रयणे न कश्चित्प्रियो-ऽस्ति—न संप्राह्योऽस्ति । अपि त्वत्यर्थमत्प्रियत्वेन मद्भुजनेन विना आत्मधारणालाभान्मद्भुज-नैकप्रयोजना ये मां भजन्ते, ते जात्यादिभिरुत्कृष्टा अपकृष्टा वा मत्समानगुणबद्धयासुखं मय्येव वर्तन्ते; अहमपि तेषु मदुत्कृष्टेष्विव वर्ते ॥२९॥

तत्रापि—

अपि चेतमुदुराचारो भजते मामनन्यभाक् ।

साधुरेव स मन्तव्यस्सम्यग्व्यवसितो हि सः ॥३०॥

तत्र तत्र जातिविशेषे जातानां यस्समाचार उपादेयः परिहरणीयश्च; तस्मादतिवृत्तो-
ऽप्युक्तप्रकारेण मामनन्यभाक्—भजनैकप्रयोजनो भजते चेत् ; साधुरेव सः— वैष्णवाग्रेसर एव
सः; मन्तव्यः—बहुमन्तव्यः, पूर्वोक्तैस्सम इत्यर्थः । कुत एतत् ? सम्यग्व्यवसितो हि सः—
यतोऽस्य व्यवसायस्सुसमीचीनः ; भगवान् निखिलजगदेककारणभूतः परं ब्रह्म नारायणश्ररा-
चरपतिरस्मत्त्वामी मम गुरुर्मम सुहृत् मम परमं भोग्यमिति सर्वैर्दुष्प्रापोऽयं व्यवसायस्तेन
कृतः; तत्कार्यं चानन्यप्रयोजनं निरन्तरं भजनं तस्यास्ति ; अतस्साधुरेव, बहुमन्तव्यश्च ।
अस्मिन् व्यवसाये तत्कार्यं चोक्तप्रकारभजने संपन्ने सति तस्याचारव्यतिक्रमस्स्वल्पवैकल्यमिति
न तावताऽनादरणीयः; अपि तु बहुमन्तव्य एवेत्यर्थः ॥३०॥

ननु * नाविरतो दुश्चरितान्नाशान्तो नासमाहितः । नाशान्तमानसो वाऽपि प्रज्ञाने-
नैनमाप्नुयादित्यादिश्रुतेः आचारव्यतिक्रमः उत्तरोत्तरभजनोत्पत्तिप्रवाहं निरुणद्धीत्यत्राह—

क्षिप्रं भवति धर्मात्मा शश्वच्छान्तिं निगच्छति ।

कौन्तेय प्रतिजानीहि न मे भक्तः प्रणश्यति ॥३१॥

मत्प्रियत्वकारितानन्यप्रयोजनमद्भुजनेन विधूतपापतयेव समूलोन्मूलितरजस्तमोगुणः
क्षिप्रं धर्मात्मा भवति— क्षिप्रमेव विरोधिरहितसपरिकरमद्भुजनैकमना भवति ; एवंरूपभज-
नमेव हि * धर्मस्यास्य परन्तप (३) इत्युपक्रमे धर्मशब्दोदितम् ; शश्वच्छान्तिं निगच्छति—
शाश्वतीमपुनरावर्तिनीं मत्प्राप्तिविरोध्याचारनिवृत्तिं गच्छति । कौन्तेय ! त्वमेवास्मिन्नर्थे प्रतिज्ञां
कुरु— मद्भुक्तावुपक्रान्तो विरोध्याचारमिश्रोऽपि न नश्यति, अपि तु मद्भुक्तिमाहात्म्येन सर्वं
विरोधिजातं नाशयित्वा शाश्वतीं विरोधिनिवृत्तिमधिगम्य क्षिप्रं परिपूर्णभक्तिर्भवतीति ॥

मां हि पार्थ व्यपाश्रित्य येऽपि स्युः पापयोनयः ।

स्त्रियो वैश्यास्तथा शूद्रास्तेऽपि यान्ति परां गतिम् ॥

किं पुनर्ब्राह्मिणाः पुण्या भक्ता राजर्षयस्तथा ।

अनित्यमसुखं लोकमिमं प्राप्य भजस्व माम् ॥३३॥

द्वियो वैश्याश्शूद्राश्च पापयोनयोऽपि मां व्यपाश्रित्य परां गतिं यान्ति । किं पुनः
पुण्ययोनयो ब्राह्मिणा राजर्षयश्च मद्भुक्तिमास्थिताः । अतस्त्वं राजर्षिरस्थिरं तापत्रयाभिहततया
असुखं चेमं लोकं प्राप्य वर्तमानो मां भजस्व ॥३२, ३३॥

भक्तिस्वरूपमाह—

मन्मना भव मद्भक्तो मद्याजी मां नमस्कुरु ।

मामेवैष्यसि युक्तवैवमात्मानं मत्परायणः ॥३४॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
राजविद्याराजगुह्ययोगो नाम नवमोऽध्यायः ॥

मन्मना भव—मयि— सर्वेश्वरेश्वरे, निखिलहेयप्रत्यनीककल्याणंकताने, सर्वज्ञे, सत्य-
सङ्कल्पे, निखिलजगदेककारणे, परस्मिन् ब्रह्मणि, पुरुषोत्तमे, पुण्डरीकदलामलायताक्षे,
स्वच्छनीलजीमूतसङ्काशे, युगपदुदितदिनकरसहस्रसदृशतेजसि, लावण्यामृतमहोदधौ, उदारपी-
वरचतुर्बाहौ, अत्युज्ज्वलपीताम्बरे, अमलकिरीटमकरकुण्डलहारकेयूरकटकभूषिते, अपार-
कारुण्यसौशील्यसौन्दर्यमाधुर्यगाम्भीर्योदार्यवत्सल्यजलधौ, अनालोचितविशेषाशेषलोकशरण्ये,
सर्वस्वामिनि तैलधारावद्विच्छेदेन निविष्टमना भव । तदेव विशिनष्टि—मद्भूक्तः—अत्यर्थमत्प्रि-
यत्वेन युक्तो मन्मना भवेत्यर्थः । पुनरपि विशिनष्टि, मद्याजी— अनवधिकातिशयप्रियमदनुभव-
कारितमद्यजनपरो भव । यजनं नाम परिपूर्णशेषवृत्तिः । औपचारिकसांस्पर्शिकाम्यवहारिका-
दिसकलभोगप्रदानरूपो हि यागः । यथा मदनुभवजनितनिरवधिकातिशयप्रोतिकारितमद्यजन-
परो भवसि, तथा मन्मना भवेत्युक्तं भवति । पुनरपि तदेव विशिनष्टि, मां नमस्कुरु—
अनवधिकातिशयप्रियमदनुभवकारितात्यर्थप्रियाशेषशेषवृत्तावपर्यवस्यन् मध्यन्तरात्मन्यतिमात्र-
प्रह्वीभावव्यवसायं कुरु । मत्परायणः— अहमेव परमयनं यस्यासौ मत्परायणः ; मया विना
आत्मधारणासंभावनया मदाश्रय इत्यर्थः । एवमात्मानं युक्त्वा मत्परायणस्त्वमेवमनवधि-
कातिशयप्रीत्या मदनुभवसमर्थं मनः प्राप्य मामेवैष्यसि । आत्मशब्दो ह्यत्र मनोविषयः ।
एवंरूपेण मनसा मां ध्यात्वा मामनुभूय मामिष्ट्वा मां नमस्कृत्य मत्परायणो मामेव प्राप्स्यसीत्यर्थः ।
तदेवं लौकिकानि शरीरधारणार्थानि वैदिकानि च नित्यनैमित्तिकानि कर्माणि मत्प्रीत्ये
मच्छेषतैकरसो मयैव कारित इति कुर्वन् सततं मत्कीर्तनयतनमस्कारादिकां प्रीत्या कुर्वाणो
मन्नियाम्यं निखिलजगन्मच्छेषतैकरसमिति चानुसन्दधानोऽत्यर्थप्रियमद्गुणगणं चानुसन्धाय
हरहृत्कलक्षणमिदमुपासनमुपाददानो मामेव प्राप्स्यसि ॥३४॥

॥ इति श्रीभगवद्गामानुजविरचिते श्रीमद्गीताभाष्ये नवमोऽध्यायः ॥६॥

ब्रह्मणो मनस्संभवाः ; नित्यस्थितिप्रवर्तनाय ये च सार्वर्णिका नाम चत्वारो मनवः स्थिताः ; येषां सन्तानमये लोके जाता इमास्सर्वाः प्रजाः प्रतिक्षणमाप्रलयादपत्यानामुत्पादकाः पालकाश्च भवन्ति, ते भृग्वादयो मनवश्च मद्भावाः—मम यो भावः स एव येषां भावस्ते मद्भावाः मन्मते स्थिताः, मत्सङ्कल्पानुवर्तिन इत्यर्थः ॥६॥

एतां विभ्रूतिं योगं च मम यो वेत्ति तत्त्वतः ।

सोऽविक(म्पे)भ्येन योगेन युज्यते नात्र संशयः ॥७॥

विभ्रूतिः—ऐश्वर्यम्, एतां—सर्वस्य मदायत्तोत्पत्तिस्थितिप्रवृत्ति(ता)रूपां विभ्रूतिं, मम हेयप्रत्यनीककल्याणगुणरूपं योगं च यस्तत्त्वतो वेत्ति, सोऽविक(म्पे)भ्येन—अप्रकम्प्येन भक्तियोगेन युज्यते; नात्र संशयः । मद्विभ्रूतिविषयं कल्याणगुणविषयं च ज्ञानं भक्तियोगवर्धन-मित्ति स्वयमेव द्रक्ष्यसीत्यभिप्रायः ॥७॥

विभ्रूतिज्ञानविपाकरूपां भक्तिवृद्धिं दर्शयति—

अहं सर्वस्य प्रभवो मत्तस्सर्वं प्रवर्तते ।

इति मत्वा भजन्ते मां बुधा भावसमन्विताः ॥८॥

अहम् सर्वस्य—विचित्रचिदचित्प्रपञ्चस्य, प्रभवः—उत्पत्तिकारणम् ; सर्वं मत्त एव प्रवर्तते इतीदं मम स्वाभाविकं निरंकुशैश्वर्यं, सौशील्यसौन्दर्यवात्सल्यादिकल्याणगुणगणयोगं च मत्वा बुधाः—ज्ञानिनो भावसमन्विता माम् सर्वकल्याणगुणान्वितं भजन्ते । भावो मनो-वृत्तिविशेषः , मयि स्पृह्यालवो मां भजन्त इत्यर्थः ॥८॥

कथम् ?

मच्चित्ता मद्गतप्राणा बोधयन्तः परस्परम् ।

कथयन्तश्च मां नित्यं तुष्यन्ति च रमन्ति च ॥९॥

मच्चित्ताः—मयि निविष्टमनसः; मद्गतप्राणाः—मद्गतजीविताः; मया विना आत्म-धारणमलभमाना इत्यर्थः ; स्वैःस्वैरनुभूतात् मदीयान् गुणान् परस्परं बोधयन्तो मदीयानि दिव्यानि रमणीयानि कर्माणि च कथयन्तस्तुष्यन्ति च रमन्ति च—वक्तारस्तद्वचनेनात्य-प्रयोजनेन तुष्यन्ति, श्रोतारश्च तच्छ्रवणेनानवधिकातिशयप्रियेण रमन्ते ॥९॥

तेषां सततयुक्तानां भजतां प्रीतिपूर्वकम् ।

ददामि बुद्धियोगं तं येन मामुपयान्ति ते ॥१०॥

तेषां सततयुक्तानाम्— मयि सततयोगमाशंसमानानां मां भजमानानामहं तमेव बुद्धि-
योगं विपाकदशापन्नं प्रीतिपूर्वकं ददामि, येन ते मामुपयान्ति ॥१०॥

किञ्च—

तेषामेवानुकम्पार्थमहमज्ञानजं तमः ।

नाशयाम्यात्मभावस्थो ज्ञानदीपेन भास्वता ॥११॥

तेषामेवानुग्रहार्थमहमात्मभावस्थः— तेषां मनोवृत्तौ विषयतयाऽवस्थितः, मदीयान्
कल्याणगुणगणांश्राविष्कुर्वन् मद्द्विषयज्ञानाख्येन भास्वता दीपेन ज्ञानविरोधि प्राचीनकर्मरूपा-
ज्ञानजं मद्द्व्यतिरिक्तपूर्वाभ्यस्तविषयप्रावृत्त्यरूपं तमो नाशयामि ॥११॥

एवं सकलेतरविसजातीयं भगवदसाधारणं, शृण्वतां निरतिशयानन्दजनकं कल्याण-
गुणगणयोगं तदैश्वर्यवितर्ति च श्रुत्वा तद्विस्तारं श्रोतुकामः अर्जुन उवाच—

अर्जुन उवाच—

परं ब्रह्म परं धाम पवित्रं परमं भवान् ।

पुरुषं शाश्वतं दिव्यमादिदेवमजं विभुम् ॥१२॥

आहुस्त्वामृषयस्सर्वे देवर्षिनारदस्तथा ।

असितो देवलो व्यासस्स्वयं चैव ब्रवीषि मे ॥१३॥

परं ब्रह्म परं धाम परमं पवित्रमिति यं श्रुतयो वदन्ति, स हि भवान् । * यतो वा
इमानि भूतानि जायन्ते, येन जातानि जीवन्ति, यत्प्रयन्त्यभिसंविशन्ति, तद्विजिज्ञासस्व, तद्-
ब्रह्मेति * ब्रह्मविदाप्नोति परम् * स यो ह वै तत्परमं ब्रह्म वेद ब्रह्मैव भवतीति । तथा
परं धाम; धामशब्दो ज्योतिर्वचनः; परं ज्योतिः—* अथ यदतः परो दिव्यो ज्योतिर्दीप्यते
* परं ज्योतिरुपसंपद्य स्वेन रूपेणाग्निष्पद्यते * तं देवा ज्योतिषां ज्योतिः, इति । तथा च
परमं पवित्रम्— परमं पावनम्, स्मर्तुरशेषकल्मषाश्लेषकरम् विनाशकरं च । * यथा
पुष्करपलाश आपो न श्लिष्यन्त एवमेवंविदि पापं कर्म न श्लिष्यते * तद्यथेषीकानूलमग्नौ
प्रोतं प्रदूयेतैवं हास्य सर्वे पाप्मानः प्रदूयन्ते * नारायण परं ब्रह्म तत्त्वं नारायणः परः,
नारायण परो ज्योतिरात्मा नारायणः परः इति हि श्रुतयो वदन्ति ।

ऋषयश्च सर्वे परावरतस्त्वयाथात्म्यविदस्त्वामेव शाश्वतं दिव्यं पुरुषमादिदेवमजं विभु-
माहुः । तथैव देवर्षिनारदः असितो देवलो व्यासश्च । * एष नारायणश्श्रीमान् क्षीरणव-
निकेतनः । नागपर्यङ्कमुत्सृज्य ह्यागतो मधुरां पुरीम् ॥ * पुण्या द्वारवती तत्र यत्रास्ते
मधुसूदनः । साक्षाद्देवः पुराणोऽसौ स हि धर्मसंज्ञातनः ॥ * ये च वेदविदो विप्रा ये

चाध्यात्मविदो जनाः । ते वदन्ति महात्मानं कृष्णं धर्म सनातनम् ॥ पवित्राणां हि गोविन्दः
पवित्रं परमुच्यते । पुण्यानामपि पुण्योऽसौ मङ्गलानां च मङ्गलम् ॥ त्रैलोक्यं पुण्डरीकाक्षो
देवदेवसनातनः । आस्ते हरिरचिन्त्यात्मा तत्रैव मधुसूदनः ॥ तथा—* यत्र नारायणो देवः
परमात्मा सनातनः । तत्र कृत्स्नं जगत्पार्थ तीर्थान्यायतनानि च ॥ तत्पुण्यं तत्परं ब्रह्म तत्तीर्थं
तत्तपोवनम् । तत्र देवर्षयस्सिद्धास्सर्वे चैव तपोधनाः ॥ ...आदिदेवो महायोगी यत्रास्ते
मधुसूदनः । पुण्यानामपि तत्पुण्यं मामूक्ते संशयोऽत्र वै ॥ * कृष्ण एव हि लोकानामुत्पत्तिरपि
चाप्ययः । कृष्णस्य हि कृते भूतमिदं विश्वं चराचरमिति । तथा स्वयमेव ब्रवीषि च
* भूमिरापोऽनलो वायुः खं मनो बुद्धिरेव च । अहंकार इतीयं मे भिन्ना प्रकृतिरष्टधेत्या-
दिना, * अहं सर्वस्य प्रभवो मत्तास्सर्वं प्रवर्तत इत्यन्तेन ॥१२, १३॥

सर्वमेतदृतं मन्ये यन्मां वदसि केशव ।

न हि ते भगवन् व्यक्तं विदुर्देवा न दानवाः ॥१४॥

अतस्सर्वमेतदृथावस्थितवस्तुकथनं मन्ये, न प्रशंसाद्यभिप्रायम्; यन्मां प्रत्यनन्यसाधा-
रणमनवधिकातिशयं स्वाभाविकं तवैश्वर्यं कल्याणगुणानन्त्यं च वदसि । अतो भगवन्—
निरतिशयज्ञानशक्तिबलैश्वर्यवीर्यतेजसां निधे ! ते व्यक्तं— व्यञ्जनप्रकारम्, न हि परिमितज्ञाना
देवा दानवाश्च विदुः ॥१४॥

स्वयमेवात्मनाऽऽत्मानं वेत्थ त्वं पुरुषोत्तम ।

भूतभावन भूतेश देवदेव जगत्पते ॥१५॥

हे पुरुषोत्तम ! आत्मना आत्मानम्—त्वां स्वयमेव स्वेनैव ज्ञानेन वेत्थ । भूतभावन—
सर्वेषां भूतानामुत्पादयितः ! भूतेश—सर्वेषां भूतानां नियन्तः ! देवदेव—दैवतानामपि परमदैवत !
यथा मनुष्यमृगपक्षिसरीसृपादीन् सौन्दर्यसौशील्यादिकल्याणगुणगणैः दैवतान्यतीत्य वर्तन्ते, तथा
तानि सर्वाणि देवतान्यपि तैस्तैर्गुणैरतीत्य वर्तमान ! जगत्पते—जगत्स्वामिन् ! ॥१५॥

वक्तुमर्हस्यशेषेण दिव्या ह्यात्मविभूतयः ।

याभिर्विभूतिभिर्लोकानिमांस्त्वं व्याप्य तिष्ठसि ॥१६॥

दिव्याः—त्वदसाधारण्यो विभूतयो याः, तास्त्वमेवाशेषेण वक्तुमर्हसि—त्वमेव
व्यञ्जयेत्यर्थः । याभिरनन्ताभिर्विभूतिभिः—यैर्नियमनविशेषैर्युक्त इमान् लोकांस्त्वं नियन्तुत्वेन
व्याप्य तिष्ठसि ॥१६॥

कथं विद्यामहं योगी त्वां सदा परिचिन्तयन् ।

केषुकेषु च भावेषु चिन्त्योऽसि भगवन्मया ॥१७॥

अहं योगी—भक्तियोगनिष्ठस्सन् भक्त्या त्वां सदा परिचिन्तयन्—चिन्तयितुं प्रवृत्त-
श्चिन्तनीयं त्वां परिपूर्णैश्वर्यादिकल्याणगुणगणं कथं विद्याम् ? पूर्वोक्तबुद्धिज्ञानादिभावव्यतिरि-
रिक्तेषु केषुकेषु च भावेषु मया नियन्तृत्वेन चिन्त्योऽसि ? ॥१७॥

विस्तरेणात्मनो योगं विभूतिं च जनार्दन ।

भूयः कथय तृप्तिर्हि शृण्वतो नास्ति मेऽमृतम् ॥१८॥

* अहं सर्वस्य प्रभवो मत्तस्सर्वं प्रवर्तत(८)इति संक्षेपेणोक्तं तव स्रष्टृत्वादियोगं,
विभूतिं—नियमनं च भूयो विस्तरेण कथय ; त्वयोच्यमानं त्वन्माहात्म्यामृतं शृण्वतो मे
तृप्तिर्नास्ति हि; ममातृप्तिस्त्वयं च विदितेत्यभिप्रायः ॥१८॥

श्रीभगवानुवाच—

हन्त ये कथयिष्यामि विभूतीरात्मनश्शुभाः ।

प्राधान्यतः कुरुश्रेष्ठ नास्त्यन्तो विस्तरस्य मे ॥१९॥

हे कुरुश्रेष्ठ ! मदीयाः कल्याणीविभूतीः प्राधान्यतस्ते कथयिष्यामि । प्राधान्यशब्दे-
नोत्कर्षो विवक्षितः , * पुरोधसां च मुह्यं माम् (२४) इति हि वक्ष्यते , जगत्पुङ्गवाः
काश्चन विभूतीर्वक्ष्यामि; विस्तरेण वक्तुं श्रोतुं च न शक्यते, तासामानन्त्यात् । विभूतित्वं
नाम नियाम्यत्वम्, सर्वेषां भूतानां बुद्ध्यादयः पृथग्विधा भावा मत्त एव भवन्तीत्युक्त्वा *एतां
विभूतिं योगं च मम यो वेत्ति तत्त्वत (७) इति प्रतिपादनात् । तथा तत्र योगशब्दनिर्दिष्टं
स्रष्टृत्वादिकं विभूतिशब्दनिर्दिष्टं तत्प्रवर्त्यत्वमिति ह्युक्तम् । पुनश्च * अहं सर्वस्य प्रभवो
मत्तस्सर्वं प्रवर्तते । इति मत्वा भजन्ते मां बुधा भावसमन्विताः इति ॥१९॥

तत्र सर्वभूतानां प्रवर्तनरूपं नियमनमात्मतयाऽवस्थायेतीममर्थं योगशब्दनिर्दिष्टं सर्वस्य
स्रष्टृत्वं पालयितृत्वं संहर्तृत्वं चेति सुस्पष्टमाह—

अहमात्मा गुडाकेश सर्वभूताशयस्थितः ।

अहमादिश्च मध्यं च भूतानामन्त एव च ॥२०॥

सर्वेषां भूतानां मम शरीरभूतानाम् आशये—हृदये अहमात्मतयाऽवस्थितः ; आत्मा
हि नाम शरीरस्य सर्वात्मना आधारो नियन्ता शेषी च । तथा वक्ष्यते—* सर्वस्य चाहं
हृदि सन्निविष्टो मत्तः स्मृतिर्जानमपोहनं च * ईश्वरस्सर्वभूतानां हृद्देशेऽर्जुन तिष्ठति ।
भ्रामयन् सर्वभूतानि यन्त्रारूढानि माययेति । श्रूयते च * यस्तत्सर्वेषु भूतेषु तिष्ठन्सर्वेभ्यो
भूतेभ्योऽन्तरो यं सर्वाणि भूतानि न विदुः यस्य सर्वाणि भूतानि शरीरं यस्सर्वाणि भूतान्य-

न्तरो यमयति एष त आत्माऽन्तर्याम्यमृत इति, * य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयति स त आत्माऽन्तर्याम्यमृत इति च । एवं सर्वभूतानामात्मतयाऽवस्थितोऽहं तेषामादिर्मध्यश्चान्तश्च—तेषामुत्पत्तिस्थितिप्रलयहेतुरित्यर्थः ॥

एवं भगवतः स्वविभूतिभूतेषु सर्वेष्व्वात्मतयाऽवस्थानं तदाच्छब्दसामानाधिकरण्यनिर्देश-
हेतुं प्रतिपाद्य विभूतिविशेषान् सामानाधिकरण्येन व्यपदिशति । भगवत्यात्मतयाऽवस्थिते हि सर्वे शब्दास्तस्मिन्नेव पर्यवस्यन्ति ; भगवतस्तदादात्मतयाऽवस्थानमेव तत्तच्छब्दसामानाधि-
करण्यनिबन्धनमिति विभूत्युपसंहारे वक्ष्यति * न तदस्ति विना यत्स्यान्मया भूतं चराचरम्
(३६) इति सर्वेषां स्वेनाविनाभाववचनात् । अविनाभावश्च नियाम्यतयेति * मत्तास्सर्वं
प्रवर्तत (८) इत्युपक्रमोदितम् ।

आदित्यानामहं विष्णुः ज्योतिषां रविरंशुमान् ।
मरीचिर्मरुतामस्मि नक्षत्राणामहं शशी ॥२१॥

द्वादशसंख्यासंख्यातानामादित्यानां द्वादशो य उत्कृष्टो विष्णुर्नामादित्यः सोऽहम् ।
ज्योतिषां—जगति प्रकाशकानां योऽंशुमान् रविरादित्यगणः सोऽहम् । मरुतामुत्कृष्टो मरीचिर्यः
सोऽहमस्मि । नक्षत्राणामहं शशी ; नेयं निर्धारणे षष्ठी, * भूतानामस्मि चेतना (२२)
इतिवत् । नक्षत्राणां पतिर्यश्चन्द्रः सोऽहमस्मि ॥२१॥

वेदानां सामवेदोऽस्मि देवानामस्मि वासवः ।
इन्द्रियाणां मनश्चास्मि भूतानामस्मि चेतना ॥२२॥

वेदानाम् ऋग्यजुस्तामाथर्वणां य उत्कृष्टस्तामवेदः, सोऽहम् । देवानामिन्द्रोऽहमस्मि ।
एकादशानामिन्द्रियाणां यदुत्कृष्टं मन इन्द्रियम् तदहमस्मि । इयमपि न निर्धारणे, भूतानां
चेतनावतां या चेतना, साऽहमस्मि ॥२२॥

रुद्राणां शंकरश्चास्मि वित्तेशो यक्षरक्षसाम् ।
वसूनां पावकश्चास्मि मेरुशिखरिणामहम् ॥२३॥

रुद्राणामेकादशानां शङ्करोऽहमस्मि । यक्षरक्षसां वैश्रवणोऽहम् । वसूनामष्टानां पाव-
कोऽहम् । शिखरिणां—शिखरशोभिनां पर्वतानां मध्ये मेरुरहम् ॥२३॥

पुरोधसां च मुख्यं मां विद्धि पार्थ बृहस्पतिम् ।
सेनानीनामहं स्कन्दः सरसामस्मि सागरः ॥२४॥

पुरोधसामुत्कृष्टो बृहस्पतिर्यः, सोऽहमस्मि । सेनानीनां—सेनापतीनां स्कन्दोऽहमस्मि ।
सरसां सागरोऽहमस्मि ॥२४॥

महर्षीणां भृगुरहं गिरामस्स्येकमक्षरम् ।

यज्ञानां जपयज्ञोऽस्मि स्थावराणां हिमालयः ॥२५॥

महर्षीणां मरीच्यादीनां भृगुरहम् । अर्थाभिधायिनशब्दा गिरः, तासामेकमक्षरं—
प्रणवोऽहमस्मि । यज्ञानामुत्कृष्टो जपयज्ञोऽस्मि । पर्वतमात्राणां हिमवानहम् ॥२५॥

अश्वत्थस्सर्ववृक्षाणां देवर्षीणां च नारदः ।

गन्धर्वाणां चित्ररथस्सिद्धानां कपिलो मुनिः ॥२६॥

उच्चैशश्रवसमश्वानां विद्धि माममृतोद्भवम् ।

ऐरावतं गजेन्द्राणां नराणां च नराधिपम् ॥२७॥

आयुधानामहं वज्रं धेनूनामस्मि कामधुक् ।

प्रजनश्चास्मि कन्दर्पः सर्पाणामस्मि वासुकिः ॥२८॥

अनन्तश्चास्मि नागानां वरुणो यादसामहम् ।

पितृणामर्यमा चास्मि यमस्संयमतामहम् ॥२९॥

वृक्षाणां पूज्योऽश्वत्थोऽहम् । देवर्षीणां नारदोऽहम् । कामधुक्—दिव्या सुरभिः ।
जननहेतुः कन्दर्पश्चाहमस्मि । सर्पाः—एकशिरसः; नागाः—बहुशिरसः । यादासि—जलवासिनः,
तेषां वरुणोऽहम् । दण्डयतां वैवस्वतोऽहम् ॥२६—२९॥

प्रल्हादश्चास्मि दैत्यानां कालः कलयतामहम्

मृगाणां च मृगेन्द्रोऽहं वैनतेयश्च पक्षिणाम् ॥३०॥

अनर्थप्रेप्सुतया गणयतां मध्ये कालः— मृत्युरहम् ॥३०॥

पवनः पवतामस्मि रामश्शस्त्रभृतामहम् ।

झषाणां मकरश्चास्मि स्रोतसामस्मि जाह्नवी ॥३१॥

पवतां—गमनस्वभावानां पवनोऽहम् । शस्त्रभृतां रामोऽहम् ; शस्त्रभृत्वमत्र विभूतिः,
अर्थान्तराभावात् । आदित्यादयश्च क्षेत्त्रज्ञा आत्मत्वेनावस्थितस्य भगवतश्शरीरतया धर्मभृता
इति शस्त्रभृत्वस्थानीयाः ॥३१॥

सर्गाणामादिरन्तश्च मध्यं चैवाहमर्जुन ।

अध्यात्मविद्या विद्यानां वादः प्रवदतामहम् ॥३२॥

सृज्यन्त इति सर्गाः, तेषाम् आदिः— कारणम् ; सर्वदा सृज्यमानानां सर्वेषां प्राणिनां
तत्रतत्र लघारोऽहमेवेत्यर्थः । तथा अन्तः—सर्वदा संह्रियमाणानां तत्रतत्र संहर्तारोऽप्यहमेव ।

तथा च मध्यं—पालनम्; सर्वदा पाल्यमानानां पालयितारश्चाहमेवेत्यर्थः । जल्पवितण्डादि कुर्वतां तत्त्वनिर्णयाय प्रवृत्तो वादो यत्सोऽहम् ॥

अक्षराणामकारोऽस्मि द्वन्द्वस्सामासिकस्य च ।

अहमेवाक्षयः कालः धाताऽहं विश्वतोमुखः ॥३३॥

अक्षराणां मध्ये * अकारो वै सर्वा वागिति श्रुतिसिद्धस्सर्ववर्णानां प्रकृतिरकारोऽहम् ।
सामासिकः—समाससमूहः, तस्य मध्ये द्वन्द्वसमासोऽहम्, स ह्युभयपदार्थप्रधानत्वेनोत्कृष्टः ।
कलामुहूर्तादिभयोऽक्षयः कालोऽहमेव । सर्वस्य लघ्वा हिरण्यगर्भश्रतुर्मुखोऽहम् ॥३३॥

मृत्युस्सर्वहरश्चाहम् उद्भवश्च भविष्यताम् ।

कीर्तिश्श्रीर्वाक्च नारीणां स्मृतिर्मेधा धृतिः क्षमा ॥३४॥

सर्वप्राणहरो मृत्युश्चाहम् । उत्पत्स्यमानामुद्भवाख्यं कर्म चाहम् । नारीणां श्रीरहम्,
कीर्तिश्चाहम्, वाक्चाहम्, स्मृतिश्चाहम्, मेधा चाहम्, धृतिश्चाहम्, क्षमा चाहम् ॥३४॥

बृहत्साम तथा साम्नां गायत्री छन्दसामहम् ।

मासानां मार्गशीर्षोऽहमृतूनां कुसुमाकरः ॥३५॥

-साम्नां बृहत्सामाहम् । छन्दसां गायत्र्यहम् । कुसुमाकरो वसन्तः ॥३५॥

द्युतं छलयतामस्मि तेजस्तेजस्विनामहम् ।

जयोऽस्मि व्यवसायोऽस्मि सत्त्वं सत्त्ववतामहम् ॥३६॥

छलं कुर्वतां छलास्पदेष्वक्षादिलक्षणं द्यूतमहम् । जेतृणां जयोऽस्मि । व्यवसायिनां
व्यवसायोऽस्मि । सत्त्ववतां सत्त्वमहम्, सत्त्वम्—महामनस्त्वम् ॥३६॥

वृष्णीनां वासुदेवोऽस्मि पाण्डवानां धनंजयः ।

मुनीनामप्यहं व्यासः कवीनामुशना कविः ॥३७॥

वसुदेवसूनुत्वमत्र त्रिभूतिः, अर्थात्तराभावादेव । पाण्डवानां धनंजयः—अर्जुनोऽहम् ।
मुनयः—मन्त्रेनात्मायथात्म्यदर्शिनः, तेषां व्यासोऽहम् । कवयः—विपश्चितः ॥३७॥

दण्डो दमयतामस्मि नीतिरस्मि जिगीषताम् ।

मौनं चैवास्मि गुह्यानां ज्ञानं ज्ञानवतामहम् ॥३८॥

नियमातिक्रमणे दण्डं कुर्वतां दण्डोऽहम् । त्रिजिगीषुणां जयोपायभूता नीतिरस्मि ।
गुह्यानां संबन्धिषु गोपनेषु मौनमस्मि । ज्ञानवतां ज्ञानं चाहम् ॥३८॥

यच्चापि सर्वभूतानां बीजं तदहमर्जुन ।

न तदस्ति विना यत्स्यान्मया भूतं चराचरम् ॥३९॥

सर्वभूतानां सर्वावस्थावस्थितानां तत्तद्ब्रस्थाबीजभूतं प्रतीयमानमप्रतीयमानं च यत्त-
दहमेव । भूतजातं मया आत्मतयाऽवस्थितेन विना यत्स्यात्, न तदस्ति । * अहमात्मा
गुडाकेश सर्वभूताशयस्थित (२०) इति प्रक्रमात् * न तदस्ति विना यत्स्यान्मया भूतं चरा-
चरमित्यन्नाप्यात्मतयाऽवस्थानमेव विवक्षितम् । सर्वं वस्तुजातं सर्वावस्थं मया आत्मभूतेन
युक्तं स्यादित्यर्थः । अनेन सर्वस्यास्य सामानाधिकरण्यानिर्देशस्यात्मतयाऽवस्थितिरेव हेतुरिति
(प्रकटितम्) प्रकटयति ॥३६॥

नान्तोऽस्ति मम दिव्यानां विभूतीनां परन्तप ।

एष तूद्देशतः प्रोक्तो विभूतेर्विस्तरो मया ॥४०॥

मम दिव्यानां—कल्याणीनां विभूतीनामन्तो नास्ति; एष तु विभूतेर्विस्तरो मया
कैश्चिदुपाधिभिः संक्षेपतः प्रोक्तः ॥४०॥

यद्यद्विभूतिमत्सत्त्वं श्रीमदूर्जितमेव वा ।

तत्तदेवावगच्छ त्वं मम तेजोशसंभवम् ॥४१॥

यद्यद्विभूतिमत्— ईशितव्यसंपन्नं भूतजातं श्रीमत्— कान्तिमत्, धनधान्यसमृद्धं वा,
ऊर्जितं—कल्याणारम्भेषुद्युक्तम्; तत्तन्मम तेजोशसंभवमित्यवगच्छ । तेजः—पराभिभवनसामर्थ्यम्,
ममाचिन्त्यशक्तेर्नियमनशक्त्येकदेशसंभवमित्यर्थः ॥४१॥

अथवा बहुनैतेन किं ज्ञानेन तवार्जुन ।

विष्टभ्याहमिदं कृत्स्नमेकांशेन स्थितो जगत् ॥४२॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
विभूतिविस्तरयोगो नाम दशमोऽध्यायः ॥

बहुनैतेनोच्यमानेन ज्ञानेन किं प्रयोजनम्; इदं चिद्विद्वान्मम कृत्स्नं जगत्कार्यावस्थं
कारणावस्थं स्थूलं सूक्ष्मं च स्वरूपसद्भावे स्थितौ प्रवृत्तिभेदे च प्रथा मत्सङ्कल्पं नातिवर्तेत;
तथा मम महिम्नोऽयुतायुतांशेन विष्टभ्याहमवस्थितः । अत्रोक्तं भगवता पराशरेण—
* यस्यायुतायुतांशांशे विश्वशक्तिरियं स्थितेति ॥

॥ इति श्रीभगवद्रामानुजविरचिते श्रीमद्गीताभाष्ये दशमोऽध्यायः ॥१०॥

॥ अथ एकादशोऽध्यायः ॥ ११ ॥

—३५६—

एवं भक्तियोगनिष्पत्तये तद्विवृद्धये च सकलेतरविलक्षणेन स्वाभाविकेन भगवदसाधारणेन कल्याणगुणगणेन सह भगवत्ससर्वात्मत्वं तत एव तद्व्यतिरिक्तस्य कृत्स्नस्य चिदचिदात्मकस्य वस्तुजातस्य तच्छरीरतया तदायत्तस्वरूपस्थितिप्रवृत्तित्वं चोक्तम् । तमेतं भगवदसाधारणं स्वभावं कृत्स्नस्य तदायत्तस्वरूपस्थितिप्रवृत्तित्तां च भगवत्सकाशाद्रुपत्श्रुयैवमेवेति निश्चित्य तथाभूतं भगवन्तं साक्षात्कर्तकामोऽर्जुन उवाच । तथैव भगवत्प्रसादादनन्तरं द्रक्ष्यति । * सर्वाश्रयमयं देवमनन्तं विश्वतोमुखम्...तत्रैकस्थं जगत्कृत्स्नं प्रविभक्तमनेकधा (१३) इति हिं वक्ष्यते ।

अर्जुन उवाच—

मदनुग्रहाय परमं गुह्यमध्यात्मसंज्ञितम् ।

यत्त्वयोक्तं वचस्तेन मोहोऽयं विगतो मम ॥१॥

देहात्माभिमानरूपसोहेन मोहितस्य ममानुग्रहैकप्रयोजनाय परमं गुह्यम्—परमं रहस्य-मध्यात्मसंज्ञितम्—आत्मनि वक्तव्यं वचः, न त्वेवाहं जानु नासम् (२. १२) इत्यादि, तस्माद्योगी भवार्जुन (६. ४६) इत्येतदन्तं यत्त्वयोक्तम्, तेनायं ममात्मविषयो मोहस्सर्वो विगतः—दूरतो निरस्तः ॥१॥

तथा च—

भवाप्ययौ हि भूतानां श्रुतौ विस्तरशो मया ।

त्वत्तः कमलपत्राक्ष माहात्म्यमपि चाव्ययम् ॥२॥

तथा सप्तमप्रभृति दशमपर्यन्ते त्वद्व्यतिरिक्तानां सर्वेषां भूतानां त्वत्तः—परमात्मनो भवाप्ययौ— उत्पत्तिप्रलयौ विस्तरशो मया श्रुतौ हि । कमलपत्राक्ष ! त्वाव्ययं— नित्यं सर्वचेतनाचेतनवस्तुशेषित्वं ज्ञानबलादिकल्याणगुणगणस्तत्रैव परतरत्वं सर्वाधारत्वं चिन्तितनिमिषितादिसर्वप्रवृत्तिषु तवैव प्रवर्तयितृत्वमित्याद्यपरिमितं माहात्म्यं च श्रुतम् । !हशब्दो वक्ष्यमाणविद्वेषाद्योत्तमार्थः ॥२॥

एवमेतद्यथाऽऽस्थ त्वमात्मानं परमेश्वर ।

द्रष्टुमिच्छामि ते रूपमेश्वरं पुरुषोत्तम ॥३॥

हे परमेश्वर ! एवमेतदित्यवधुतम्, यथाऽऽत्य त्वस्—आत्मानं ब्रवीषि । पुरुषोत्तम !
आश्रितवात्सल्यजलधे ! तवैश्वरं— त्वदसाधारणं सर्वस्य प्रशासितृत्वे पालयितृत्वे स्रष्टृत्वे
संहर्तृत्वे भर्तृत्वे कल्याणगुणाकरत्वे परतरत्वे सकलेतरविसजातीयत्वेऽवस्थितं रूपं द्रष्टुं—
साक्षात्कर्तुमिच्छामि ॥३॥

मन्यसे यदि तच्छक्यं मया द्रष्टुमिति प्रभो ।

योगेश्वर ततो मे त्वं दर्शयात्मानमव्ययम् ॥४॥

तत्—सर्वस्य स्रष्टृ, सर्वस्य प्रशासितृ, सर्वस्याधारभूतं त्वद्रूपं मया द्रष्टुं शक्यमिति
यदि मन्यसे ततो, योगेश्वर ! योगो ज्ञानादिकल्याणगुणयोगः, * पश्य मे योगमैश्वरमिति हि
वक्ष्यते । त्वद्व्यतिरिक्तस्य कस्याप्यसंभावितानां ज्ञानबलैश्वर्यवीर्यशक्तितेजसां निधे ! आत्मानं
त्वामव्ययं मे दर्शय । अव्ययमिति क्रियाविशेषणम् । त्वां सकलं मे दर्शयेत्यर्थः ॥४॥

एवं कौतूहलान्वितेन हर्षगद्गदकण्ठेन पार्थेन प्रार्थितो भगवानुवाच—

श्रीभगवानुवाच—

पश्य मे पार्थ रूपाणि शतशोऽथ सहस्रशः ।

नानाविधानि दिव्यानि नानावर्णाकृतीनि च ॥५॥

पश्य मे सर्वाश्रयाणि रूपाणि , अथ शतशस्सहस्रशश्च नानाविधानि—नानाप्रकाराणि,
दिव्यानि—अप्राकृतानि, नानावर्णाकृतीनि—शुक्लकृष्णादिनानावर्णानि, नानाकाराणि च पश्य ॥

पश्यादित्यान् वसून् रुद्रानश्विनौ मरुतस्तथा ।

बहून्यदृष्टपूर्वाणि पश्याश्चर्याणि भारत ॥६॥

ममैकस्मिन् रूपे पश्यादित्यान् द्वादश, वसून्ष्टौ, रुद्रानेकादश, अश्विनौ द्वौ, मरुतश्चै-
कोनपञ्चाशत् । प्रदर्शनार्थमिदम्; इह जगति प्रत्यक्षदृष्टानि शास्त्रदृष्टानि च यानि वस्तूनि,
तानि सर्वाण्यन्यान्यपि सर्वेषु लोकेषु सर्वेषु च शास्त्रेष्वदृष्टपूर्वाणि बहून्याश्चर्याणि पश्य ॥६॥

इहैकस्थं जगत्कृत्स्नं पश्याद्य सचराचरम् ।

मम देहे गुडाकेश यच्चान्यद्द्रष्टुमिच्छसि ॥७॥

इह—ममैकस्मिन् देहे, तत्राप्येकस्थम्— एकदेशस्थं, सचराचरं कृत्स्नं जगत्पश्य ।
यच्चान्यद्द्रष्टुमिच्छसि तदप्येकदेहैकदेश एव पश्य ॥७॥

न तु मां शक्यसे द्रष्टुमनेनैव स्वचक्षुषा ।
दिव्यं ददामि ते चक्षुः पश्य मे योगमैश्वरम् ॥८॥

अहं मम देहैकदेशे सर्वं जगद्दर्शयिष्यामि ; त्वं त्वनेन— नियतपरिमितवस्तुग्राहिणा प्राकृतेन स्वचक्षुषा, मां— तथाभूतं सकलेतरविसजातीयमपरिमेयं द्रष्टुं न शक्यसे । तव दिव्यम्—अप्राकृतं मद्दर्शनसाधनं चक्षुर्ददामि ; पश्य मे योगमैश्वरम्—मदसाधारणं योगं पश्य ; ममानन्तज्ञानादियोगमनन्तविभूतियोगं च पश्येत्यर्थः ॥८॥

सञ्जय उवाच—

एवमुक्त्वा ततो राजन् महायोगेश्वरो हरिः ।
दर्शयामास पार्थाय परमं रूपमैश्वरम् ॥९॥

एवमुक्त्वा सारथ्येऽवस्थितः पार्थमातुलजो महायोगेश्वरो हरिः—महाश्र्वर्ययोगानामीश्वरः, परब्रह्मभूतो नारायणः, परममैश्वरं—स्वासाधारणं रूपं पार्थाय—पितृत्वसुः पृथायाः पुत्राय दर्शयामास, तद्विधिविचित्रनिखिलजगदाश्रयं विश्वस्य प्रशासितुं च रूपम् ॥९॥

तच्चेदृशम्—

अनेकवक्त्रनयनमनेकाद्भुतदर्शनम् ।
अनेकदिव्याभरणं दिव्यानेकोद्यतायुधम् ॥१०॥
दिव्यमाल्याम्बरधरं दिव्यगन्धानुलेपनम् ।
सर्वाश्चर्यमयं देवमनन्तं विश्वतोमुखम् ॥११॥

देवं—द्योतमानम्, अनन्तम्—कालत्रयवर्तनिखिलजगदाश्रयतया देशकालपरिच्छेदानर्हम्; विश्वतोमुखम्—विश्वदिवर्तितमुखम्, स्वोचितदिव्याम्बरगन्धमाल्याभरणायुधान्वितम् ॥

तामेव देवशब्दनिर्दिष्टं द्योतमानतां विशिनष्टि—

दिवि सूर्यसहस्रस्य भवेद्युगपदुत्थिता ।
यदि भास्सदृशी सा स्याद्भासस्तस्य महात्मनः ॥१२॥

तेजसोऽपरिमितत्वदर्शनार्थमिदम् ; अक्षयतेजस्वरूपमित्यर्थः ॥१२॥

तत्रैकस्थं जगत्कृत्स्नं प्रविभक्तमनेकधा ।
अपश्यद्देवदेवस्य शरीरे पाण्डवस्तदा ॥१३॥

तत्रानन्तायामविस्तारे अनन्तबाहूदरवक्त्रनेत्रे अपरिमिततेजस्के अपरिमितदिव्या-
युधोपेते स्वोचितापरिमितदिव्यभूषणे दिव्यमाल्याम्बरधरे दिव्यगन्धानुलेपने अनन्ताश्रयंमये
देवदेवस्य दिव्ये शरीरे अनेकधा प्रविभक्तं— ब्रह्मादिविधिविचित्रदेवतियङ्मनुष्यस्थावरादि-
भोक्तृवर्गपृथिव्यन्तरिक्षस्वर्गपातालातलवितलसुतलादि भोगस्थानभोग्यभोगोपकरणभेदभिननं
प्रकृतिपुरुषात्मकं कृत्स्नं जगत्, * अहं सर्वस्य प्रभवो मत्तस्सर्वं प्रवर्तते * हन्त ते कथयिष्यामि
विभूतीरात्मनश्शुभाः * अहमात्मा गुडाकेश सर्वभूताशयस्थितः * आदित्यानामहं विष्णुः
इत्यादिना * न तदस्ति विना यत्स्यान्मया भूतं चराचरम् * विष्टभ्याहमिदं कृत्स्नमेकांशेन
स्थितो जगदित्यन्तेनोदितम्, एकस्थम्—एकदेशस्थम्, पाण्डवो भगवत्प्रसादलब्धतद्दर्शनानु-
गुणदिव्यचक्षुरपश्यत् ॥१३॥

ततस्स विस्मयाविष्टो हृष्टरोमा धनञ्जयः ।

प्रणम्य शिरसा देवं कृताञ्जलिरभाषत ॥१४॥

ततो धनञ्जयो महाश्रयंस्य कृत्स्नस्य जगतः स्वदेहैकदेशेनाश्रयभूतं कृत्स्नस्य प्रवर्तयि-
तारं चाश्रयतमानन्तज्ञानादिकल्याणगुणगणं देवं दृष्ट्वा विस्मयाविष्टो हृष्टरोमाः शिरसा दण्डव-
त्प्रणम्य कृताञ्जलिरभाषत ॥१४॥

अर्जुन उवाच—

पश्यामि देवांस्तव देव देहे सर्वास्तथा भूतविशेषसंधान् ।

ब्रह्माणमीशं कमलासनस्थमृषींश्च सर्वानुरगांश्च दिव्यान् ॥१५॥

देव ! तव देहे सर्वांश्च देवान् पश्यामि ; तथा सर्वांश्च प्राणिविशेषाणां सङ्गान् ; तथा
ब्रह्माणं—चतुर्मुखमण्डाधिपतिं ; तथेशं कमलासनस्थं—कमलासने ब्रह्मणि स्थितमीशं ; तन्मते-
ऽवस्थितम् ; तथा देवर्षिप्रमुखान् सर्वानृषीन् उरगांश्च वासुकितक्षकादीन् दीप्तान् ॥१५॥

अनेकबाहूदरवक्त्रनेत्रां पश्यामि त्वां सर्वतोऽनन्तरूपम् ।

नान्तं न मध्यं न पुनस्तवादिं पश्यामि विश्वेश्वर विश्वरूप ॥१६॥

अनेकबाहूदरवक्त्रनेत्रम् अनन्तरूपं त्वां सर्वतः पश्यामि ; विश्वेश्वर—विश्वस्य नियन्तः !
विश्वरूप—विश्वशरीर ! यतस्त्वमनन्तः, अतस्त्व नान्तं न मध्यं न पुनस्तवादिं च पश्यामि ॥

किरीटिनं गदिनं चक्रिणं च तेजोराशिं सर्वतो दीप्तिमन्तम् ।

पश्यामि त्वा दुर्निरीक्षं समन्ताद्दीप्तानलार्कद्युतिमप्रमेयम् ॥१७॥

तेजोराशि सर्वतो दीप्तिमन्तं समन्ताद्बुद्धिरीक्षं दीप्तानलार्कद्युतिमप्रमेयं त्वां किरीटिनं गदिनं चक्रिणं च पश्यामि ॥१७॥

त्वमक्षरं परमं वेदितव्यं त्वमस्य विश्वस्य परं निधानम् ।

त्वमव्ययश्शाश्वतधर्मगोप्ता सनातनस्त्वं पुरुषो मतो मे ॥१८॥

उपनिषत्सु * द्वे विद्ये वेदितव्ये इत्यादिषु वेदितव्यतया निर्दिष्टं परममक्षरं त्वमेव; अस्य विश्वस्य परं निधानम्— विश्वस्यास्य परमाधारभूतस्त्वमेव ; त्वमव्ययः—व्ययरहितः ; यत्स्वरूपो यद्गुणो यद्विभवश्च त्वं तेनैव रूपेण सर्वदाऽवतिष्ठसे; शाश्वतधर्मगोप्ता—शाश्वतस्य—नित्यस्य वैदिकस्य धर्मस्यैवमादिभिरवताररैस्त्वमेव गोप्ता ; सनातनस्त्वं पुरुषो मतो मे— * वेदाहमेतं पुरुषं महान्तं, * परात्परं पुरुषमित्यादिपूजितसनातनपुरुषस्त्वमेवेति मे मतः— ज्ञातः ; यदुकुलतिलकस्त्वमेवभूत इदानीं साक्षात्कृतो मयेत्यर्थः ॥१८॥

अनादिमध्यान्तमनन्तवीर्यमन्तवीर्यमनन्तबाहुं शशिसूर्यनेत्रम् ।

पश्यामि त्वा दीप्तहुताश्वक्त्रं स्वतेजसा विश्वमिदं तपन्तम् ॥१९॥

अनादिमध्यान्तम्—आदिमध्यान्तरहितम् ; अनन्तवीर्यम्— अनवधिकातिशयवीर्यम्; वीर्यशब्दः प्रदर्शनार्थः, अनवधिकातिशयज्ञानबलैश्वर्यवीर्यशक्तितेजसां निधिमित्यर्थः । (अनन्त-बाहुम्)—असंख्येयबाहुम्, सोऽपि प्रदर्शनार्थः, अनन्तबाहूदरपादवक्त्रादिकम् ; शशिसूर्यनेत्रम्— शशिवत्सूर्यवच्च प्रसादप्रतापयुक्तसर्वनेत्रम्; देवादीननुकूलात् नमस्कारादि कुर्वाणान्प्रति प्रसादः, तद्विपरीतानसुरराक्षसादीन् प्रति प्रतापः ; * रक्षांसि भीतानि दिशो द्रवन्ति सर्वे नमस्यन्ति च सिद्धसंधा इति हि वक्ष्यते । दीप्तहुताश्वक्त्रम्— प्रदीप्तकालानलवत्संहारानुगुणवक्त्रम् ; स्वतेजसा विश्वमिदं तपन्तम्—तेजः पराभिवचनसामर्थ्यम्, स्वकीयेन तेजसा विश्वमिदं तपन्तं त्वां पश्यामि— एवंभूतं सर्वस्य ऋष्टारं सर्वस्याधारभूतम् सर्वस्य प्रशासितारम् सर्वस्य संहारम् ज्ञानाद्यपरिमितगुणसागरम् आदिमध्यान्तरहितम् एवंभूतदिव्यदेहं त्वां यथोपदेशं साक्षात्करोमीत्यर्थः । एकस्मिन् दिव्यदेहे अनेकोदरादिकं कथम् ? इत्थमुपपद्यते—एकस्मात्क-टिप्रदेशादनन्तरपरिमाणान्ध्वंमुद्गता यथोदितोदरादयः, अधश्च यथोदितदिव्यपादाः; तत्रैकस्मि-न्मुखे नेत्रद्वयमिति च न विरोधः ॥१९॥

एवंभूतं त्वां दृष्ट्वा देवादयोऽहं च प्रव्यथिता भवाम इत्याह—

द्यावापृथिव्योरिदमन्तरं हि व्याप्तं त्वयैकेन दिशश्च सर्वाः ।

दृष्ट्वाऽद्भुतं रूपमुग्रं तवेदं लोकत्रयं प्रव्यथितं महात्मन् ॥२०॥

द्युशब्दः पृथिवीशब्दश्चोभावुपरितनानामधस्तनानां च लोकानां प्रदर्शनार्थो । द्यावा-पृथिव्योरन्तरम्— अवकाशः ; यस्मिन्नवकाशे सर्वे लोकास्तिष्ठन्ति , सर्वोऽयमवकाशो दिशश्च

सर्वास्त्वयैकेन व्याप्ताः । दृष्ट्वाऽद्भुतं रूपमुग्रं तवेदम्— अनन्तायामविस्तारमत्यद्भुतमत्युग्रं च रूपं दृष्ट्वा लोकत्रयं प्रव्यथितम्— युद्धविदक्षया आगतेषु ब्रह्मादिवेवासुरपितृगणसिद्धगन्धर्वयक्ष-
राक्षसेषु प्रतिकूलानुकूलमध्यस्थरूपं लोकत्रयं सर्वं प्रव्यथितम्— अत्यन्तभीतम् ; महात्मन्—
अपरिच्छेद्यमनोवृत्ते ! एतेषामप्यर्जुनस्येव विश्वाश्रयरूपसाक्षात्कारसाधनं दिव्यं चक्षुर्भगवता
दत्तम् । किमर्थमिति चेत् , अर्जुनाय स्वैश्वर्यं सर्वं प्रदर्शयितुम् । अत इदमुच्यते (दृष्ट्वाऽद्भुतं
रूपमुग्रं तवेदं लोकत्रयं प्रव्यथितं महात्मन्निति) ॥२०॥

अमी हि त्वा सुरसंघा विशन्ति केचिद्भीताः प्राञ्जलयो गृष्मन्ति ।

स्वस्तीत्युक्त्वा महर्षिसिद्धसंघाः स्तुवन्ति त्वां स्तुतिभिः पुष्कलाभिः ॥२१

अमी सुरसंघाः उत्कृष्टास्त्वां विश्वाश्रयमवलोक्य हृष्टमनसः त्वत्समीपं बिभ्रन्ति । तेष्वेव
केचिदत्युग्रमत्यद्भुतं च तंवाकारमालोक्य भीताः प्राञ्जलयः स्वज्ञानानुगुणं स्तुतिरूपाणि
वाक्यानि गृणन्ति— उच्चारयन्ति । अपरे महर्षिसंघास्सिद्धसंघाश्च परावरत्स्वैश्वर्याथात्म्यविदः
स्वस्तीत्युक्त्वा पुष्कलाभिर्भगवदनुरूपाभिः स्तुतिभिः स्तुवन्ति ॥२१॥

रुद्रादित्या वसवो ये च साध्या विश्वेऽश्विनौ मरुतश्चोष्मप्राश्रव ।

गन्धर्वयक्षासुरसिद्धसंघा बीक्षन्ते त्वां विस्मिताश्चैव सर्वे ॥२३॥

ऊष्मपाः—पितर, * ऊष्मभागा हि पितर इति श्रुतेः । एते सर्वे विस्मिताश्चापन्नास्त्वां
बीक्षन्ते ॥

रूपं महत्सौ बहुवक्त्रनेत्रं महाबाहो बहुबाहूरुपादम् ।

बहूदरं बहुदंष्ट्राकरालं दृष्ट्वा लौकाः प्रव्यथितास्तथाऽहम् ॥२३॥

बह्वीभिर्दंष्ट्राभिरतिभीषणाकारं लोकाः पूर्वोक्ताः प्रतिकूलानुकूलमध्यस्थास्त्रिविधा-
स्सर्वं एवाहं च तवेदमोदशं रूपं दृष्ट्वाऽतीव व्यथिता भवामः ॥२३॥

नभस्स्पृशं दीप्तमनेकवर्णं व्यात्ताननं दीप्तविशालनेत्रम् ।

दृष्ट्वा हि त्वा प्रव्यथितान्तरात्मा धृतिं न विन्दामि शमं च विष्णो ॥२४

नभश्शब्दः * तदक्षरे परमे व्योमन् * आदित्यवर्णं तमसः परस्तात् * क्षयन्तमस्य
रजसः पराके * यो अस्याध्यक्षः परमे व्योमनित्यादिश्रुतिसिद्धत्रिगुणप्रकृत्यतीतपरमव्योम-
वाची, सविकारस्य प्रकृतितत्त्वस्वयं पुष्कलस्य च सर्वावस्थस्य कृत्स्नस्याश्रयतया नभस्स्पृशामिति
वचनात्, * द्यावापृथिव्योरिदमन्तरं हि व्याप्तमिति पूर्वोक्तत्वाच्च । दीप्तमनेकवर्णं व्यात्ताननं
दीप्तविशालनेत्रं त्वां दृष्ट्वा प्रव्यथितान्तरात्मा—अत्यन्तभीतमनाः धृतिं न विन्दामि—देहस्य

धारणं न लभे, मनसश्चेन्द्रियाणां च शमं न लभे, विष्णो- व्यापिन् ! सर्वव्यापिनमतिमात्र-
मत्यद्भुतमतिघोरं च त्वां दृष्ट्वा प्रशिथिलसर्वावयवो व्याकुलेन्द्रियश्च भवामीत्यर्थः ॥२४॥

दंष्ट्राकरालानि च ते मुखानि दृष्ट्वैव कालानलसन्निभानि ।

दिशो न जाने न लभे च शर्म प्रसौद देवेश जगन्निवास ॥२५॥

युगान्तकालानलवत्सर्वसंहारे प्रवृत्तान्यतिघोराणि तव मुखानि दृष्ट्वा दिशो न जाने,
सुखं च न लभे ; जगतां निवास देवेश—ब्रह्मादीनामीश्वराणामपि परममहेश्वर ! मां प्रति
प्रसन्नो भव ; यथाहं प्रकृतिं गतो भवामि, तथा कुर्वित्यर्थः ॥२५॥

एवं सर्वस्य जगतः स्वायत्तस्थितिप्रवृत्तित्वं दर्शयन् पार्थसारथी राजवेषच्छन्नोऽव-
स्थितानां धार्तराष्ट्राणां योधिष्ठिरेष्वनुप्रविष्टानां चासुरांशानां संहारेण भूभारावतरणं स्वमनी-
षितं स्वेनैव करिष्यमाणं पार्थाय दर्शयामास । स च पार्थो भगवतः स्रष्टृत्वादिकं सर्वैश्वर्यं
साक्षात्कृत्य तस्मिन्नेव भगवति सर्वात्मनि धार्तराष्ट्रादीनामुपसंहारमनागतमपि तत्प्रसादलब्धेन
दिव्येन चक्षुषा पश्यन्निदं [चो] प्रोवाच—

अमो(च त्वा)सर्वे धृतराष्ट्रस्य पुत्रास्सर्वेस्सहैवावनिपालसंघैः ।

भीष्मो - द्रोणस्सूतपुत्रस्तथाऽसौ सहास्मदीयैरपि योधमुख्यैः ॥२६॥

वक्त्राणि ते त्वरमाणा विशन्ति दंष्ट्राकरालानि भयानकानि ।

केचिद्विलग्ना दशनान्तरेषु संदृश्यन्ते चूर्णितैरुत्तमांगैः ॥२७॥

अमी धृतराष्ट्रस्य पुत्राः दुर्योधनादयस्सर्वे भीष्मो द्रोणस्सूतपुत्रः—कर्णश्च तत्पक्षीयैर-
वनिपालसमूहैस्सर्वैरस्मदीयैरपि कैश्चिद्योधमुख्यैस्सह त्वरमाणाः दंष्ट्राकरालानि भयानकानि
तव वक्त्राणि विनाशाय विशन्ति ; तत्र केचिच्चूर्णितैरुत्तमांगैर्दशनान्तरेषु विलग्नास्संदृश्यन्ते॥

यथा नदीनां बहवोऽम्बुवेगास्समुद्रमेवाभिमुखा द्रवन्ति ।

तथा तवामी नरलोकवीरा विशन्ति वक्त्राण्यभिविज्वलन्ति ॥२८॥

यथा प्रदीप्तज्वलनं पतंगा विशन्ति नाशाय समुद्धवेगाः ।

तथैव नाशाय विशन्ति लोकास्तवापि वक्त्राणि समुद्धवेगाः ॥२९॥

एते राजलोका बहवो नदीनामम्बुप्रवाहाः समुद्रमिव प्रदीप्तज्वलनमिव च शलभा -
स्तव वक्त्राण्यभिविज्वलन्ति—स्वयमेव त्वरमाणा आत्मनाशाय विशन्ति ॥२८, २९॥

लेलिह्यसे ग्रसमानस्समन्ताल्लोकान् समग्रान्वदनैर्ज्वलद्भिः ।

तेजोभिरापूर्यं जगत्समग्रं भासस्तवोग्राः प्रतपन्ति विष्णो ॥३०॥

राजलोकान् समग्रान् ज्वलद्भिर्वदनैर्ग्रसमानः कोपवेगेन तद्गुधिरावसिक्तमोष्ठपुटादिकं लेलिह्यसे—पुनःपुनर्लेह्नं करोषि । तवातिघोरा भासो—रश्मयः, तेजोभिः—स्वकीयैः प्रकाशैः जगत्समग्रमापूर्य प्रतपन्ति ॥३०॥

आख्याहि मे को भवानुग्ररूपो नमोऽस्तु ते देववर प्रसीद ।

विज्ञातुमिच्छामि भद्रन्तमाद्यं नहि प्रजानामि तव प्रवृत्तिम् ॥३१॥

* दर्शयात्मानमव्ययम् (४) इति तत्रैश्वर्यं निरङ्कुशं साक्षात्कर्तुं प्रार्थितेन भवता निरङ्कुशमैश्वर्यं दर्शयताऽतिघोररूपमिदमाविष्कृतम् ; अतिघोररूपः को भवान्, किं कर्तुं प्रवृत्त इति भवन्तं ज्ञातुमिच्छामि ; तवाभिप्रेतां प्रवृत्तिं न जानामि ; एतदाख्याहि मे ; नमोऽस्तु ते देववर प्रसीद—नमस्तेऽस्तु सर्वेश्वर ! एवं कर्तुमनेनाभिप्रायेणैदं संहर्तुं रूपमाविष्कृतमित्युक्त्वा प्रसन्नरूपश्च भव ॥३१॥

आश्रितवात्सल्यातिरेकेण विश्वैश्वर्यं दर्शयतो भवतो घोररूपाविष्कारे कोऽभिप्राय इति पृष्ठो भगवान् पार्थसारथिस्स्वाभिप्रायमाह—पार्थोद्योगेन विनाऽपि धर्ताराष्ट्रप्रमुखमशेषं राजलोकं निहन्तुमहमेव प्रवृत्त इति ज्ञापनाय मम घोररूपाविष्कारः, तज्ज्ञापनं च पार्थमुद्यो-जयितुमिति ।

श्रीभगवानुवाच—

कालोऽस्मि लोकक्षयकृत्प्रवृद्धो लोकान् समाहर्तुमिह प्रवृत्तः ।

ऋतेऽपि त्वा न भविष्यन्ति सर्वे येऽवस्थिताः प्रत्यनीकेषु योधाः ॥३२॥

कलयति—गणयतीति कालः; सर्वेषां धार्तराष्ट्रप्रमुखानां राजलोकानामायुरवसानं गणयन्नहं तत्क्षयकृत् घोररूपेण प्रवृद्धो राजलोकान् समाहर्तुम्—आभिमुख्येन संहर्तुमिह प्रवृत्तोऽस्मि ; अतो मत्संकल्पादेव, त्वामृतेऽपि—त्वद्दुद्योगादृतेऽपि, एते धार्तराष्ट्रप्रमुखास्तव प्रत्यनीकेषु येऽवस्थिता योधाः, ते सर्वे न भविष्यन्ति—विनङ्क्ष्यन्ति ॥३२॥

तस्मात्त्वमुत्तिष्ठ यशो लभस्व जित्वा शत्रून् भुंक्व राज्यं समृद्धम् ।

मयैवैते निहताः पूर्वमेव निमित्तमात्रं भव सव्यसाचिन् ॥३३॥

तस्मात्त्वं तान् प्रति युद्धयोजिष्ठ, तान् शत्रून् जित्वा यशो लभस्व; धर्म्यं राज्यं च समृद्धं भुंक्व । मयैवैते कृतापराधाः पूर्वमेव निहताः—हनने विनियुक्ताः; त्वं तु तेषां हनने निमित्तमात्रं भव—मया हन्यमानानां शस्त्रादिस्थानीयो भव । सव्यसाचिन् ; एव समवाये, सव्येन शरसचनशीलस्सव्यसाची, सव्येनापि करेण शरसमवायकरः, करद्वयेन योद्धुं समर्थ इत्यर्थः ॥३३॥

द्रोणं च भीष्मं च जयद्रथं च कर्णं तथाऽन्यानपि योध (वीरान्) मुख्यान् ।
मया हतास्त्वं जहि मा व्यथिष्ठा युध्यस्व जेतासि रणे सपत्नान् ॥३४॥

द्रोणभीष्मकर्णादीन् कृतापराधतया मयैव हनने विनियुक्तान् त्वं जहि—त्वं हन्याः ।
एतान् गुरुन् बन्धुश्रान्यानापि भोगसक्तान् कथं हनिष्यामीति मा व्यथिष्ठाः—तानुद्दिश्य धर्मा-
धर्मभयेन बन्धुस्नेहेन कारुष्येन च मा व्यथां कृथाः ; यतस्ते कृतापराधा मयैव हनने विनि-
युक्ताः; अतो निर्विशङ्को युध्यस्व ; रणे सपत्नान् जेतासि—जेष्यसि ; नैतेषां वधे नृशंसतागन्धः,
अपि तु जय एव लभ्यत इत्यर्थः ॥३४॥

सञ्जय उवाच—

एतच्छ्रुत्वा वचनं केशवस्य कृताञ्जलिवेपमानः किरीटी ।

नमस्कृत्वा भूय एवाह कृष्णं सगद्गदं भीतभीतः प्रणम्य ॥३५॥

एतदाश्रितवात्सल्यजलधेः केशवस्य वचनं श्रुत्वा अर्जुनस्तस्मै नमस्कृत्य भीतभीतो
सूयस्तं प्रणम्य कृताञ्जलिवेपमानः किरीटीं सगद्गदमाह ॥३५॥

स्थाने हृषीकेश तव प्रकीर्त्या जगत्प्रहृष्यत्यनुरज्यते च ।

रक्षांसि भीतानि दिशो द्रवन्ति सर्वे नमस्यन्ति च सिद्धसंधाः ॥३६॥

स्थाने—युक्त्युः यदेतच्छ्रुत्वा विद्वक्षयाऽऽगतमंशेषदेवंगन्धर्वसिद्धयक्षविद्याधरकिन्नरकिपुरुषा-
विकं जगत्, त्वत्प्रसादात् त्वां सर्वेश्वरमवलोक्य तव प्रकीर्त्या सर्वे प्रहृष्यन्ति अनुरज्यन्ते च ;
यच्च त्वामवलोक्य रक्षांसि भीतानि सर्वा दिशः प्रव्रवन्ति ; सर्वे सिद्धसन्धाः—सिद्धाद्यनुकूलसन्धाः
नमस्यन्ति च ; तदेतत्सर्वं युक्तमिति पूर्वेण संबन्धः ॥३६॥

युक्ततामेवोपपादयति—

कस्माच्च ते न नमेरन् महात्मन् गरीयसे ब्रह्मणोऽप्यादिकर्त्तॄ ।

महात्मन् ! ते—तुभ्यं गरीयसे, ब्रह्मणो—हिरण्यगर्भस्याप्यादिभूताय कर्त्तॄ हिरण्य-
गर्भादयः कस्माद्धेतोर्न नमस्कुर्युः ॥३६॥

अनन्त देवेश जगन्निवास त्वमक्षरं सदसत्तत्परं यत् ॥३७॥

त्वमादिदेवः पुरुषः पुराणस्त्वमस्य विश्वस्य परं निधानम् ।

अनन्त देवेश ! जगन्निवास ! त्वमेवाक्षरम्—न क्षरतीत्यक्षरं जीवात्मतत्त्वम् । *न जायते
नियते वा विपश्चिदित्यादिश्रुतिसिद्धो जीवात्मा हि न क्षरति ; सदसच्च त्वमेव—सदसच्छब्द-
निर्दिष्टं कार्यकारणभावेनावस्थितं प्रकृतितत्त्वम्, नामरूपविभागवत्तया कार्यावस्थं सच्छब्द-

निर्विष्टं तदनर्हतया कारणावस्थमसच्छब्दनिर्विष्टं च त्वमेव । तत्परं यत्—तस्मात्प्रकृतेः प्रकृतिसंबन्धिनश्च जीवात्मनः परम्—अन्यन्मुक्तात्मतत्त्वं यत्, तदपि त्वमेव । अतस्त्वादिदेवः, पुरुषः पुराणः, त्वमस्य विश्वस्य परं निधानम्—निधीयते त्वयि विश्वमिति त्वमस्य विश्वस्य परं निधानम्; विश्वस्य शरीरभूतस्यात्मतया परमाधारभूतस्त्वमेवेत्यर्थः ॥३७॥

वेत्ताऽसि वेद्यं च परं च धाम त्वया ततं विश्वमनन्तरूप ॥३८॥

जगति सर्वो वेदिता वेद्यं च सर्वं त्वमेव, एवं सर्वात्मतयाऽवस्थितस्त्वमेव परं च धाम स्थानं, प्राप्यस्थानमित्यर्थः । त्वया ततं विश्वमनन्तरूप—त्वया आत्मत्वेन विश्वं—चिदचिन्मिश्रं जगत् ततं—व्याप्तम् ॥३८॥

अतस्त्वमेव वाद्य्वादिशब्दवाच्य इत्याह—

वायुर्यमोऽग्निर्वरुणश्शशांकः प्रजापतिस्त्वं प्रपितामहश्च ।

सर्वेषां प्रपितामहस्त्वमेव, पितामहादयश्च; सर्वासां प्रजानां पितरः प्रजापतयः, प्रजापतीनां पिता हिरण्यगर्भः प्रजानां पितामहः, हिरण्यगर्भस्यापि पिता त्वं प्रजानां प्रपितामहः; पितामहादीनामात्मतया तत्तच्छब्दवाच्यस्त्वमेवेत्यर्थः ॥३९॥

नमो नमस्तेऽस्तु सहस्रकृत्वः पुनश्च भूयोऽपि नमो नमस्ते ॥३९॥

नमः पुरस्तादथ पृष्ठतस्ते नमोऽस्तु ते सर्वत एव सर्वं ।

अत्यद्भुताकारं भगवन्तं दृष्ट्वा हर्षोत्फुल्लनयनोऽत्यन्तसाध्वसावनतस्सर्वतो नमस्करोति॥

अनन्तवीर्यामितविक्रमस्त्वं सर्वं समाप्नोषि ततोऽसि सर्वः ॥४०॥

अनन्तवीर्यं—अपरिमितवीर्यं ! अपरिमितपराक्रमस्त्वं सर्वमात्मतया समाप्नोषि, ततस्सर्वोऽसि; यतस्त्वं सर्वं चिदचिद्वस्तुजातमात्मतया समाप्नोषि, अतस्सर्वस्य चिदचिद्वस्तुजातस्य त्वच्छरीरतया त्वत्प्रकारत्वात् सर्वप्रकारस्त्वमेव सर्वशब्दवाच्योऽसीत्यर्थः । * त्वमक्षरं सदसत्, * वायुर्यमोऽग्निरित्यादिसर्वसामानाधिकरण्यनिर्देशस्यात्मतया व्याप्तिरेव हेतुरिति मुव्यक्तमुक्तं * त्वया ततं विश्वमनन्तरूप * सर्वं समाप्नोषि ततोऽसि सर्वं इति च ॥४०॥

सखेति मत्वा प्रसभं यदुक्तं हे कृष्ण हे यादव हे सखेति ।

अजानता महिमानं तवेभं मया प्रसादात्प्रणयेन वाऽपि ॥४१॥

यच्चापहासार्थमसत्कृतोऽसि विहारशय्यासनभोजनेषु ।

एकोऽथवाऽप्यच्युत तत्समक्षं तत्क्षामये त्वामहमप्रमेयम् ॥४२॥

तवानन्तवीर्यंत्वामितविक्रमत्वसर्वान्तरात्मत्वस्त्रष्टृत्वादिको यो महिमा तमिममजानता मया प्रमादात् मोहात् प्रणयेन— चिरपरिचयेन वा, सखेति मम वयस्य इति मत्वा, हे कृष्ण ! हे यादव ! हे सखे ! इति त्वयि प्रसन्नं—विनयापेतं यदुक्तम्, यच्च परिहासार्थं सर्वदैव सत्कारा-हंस्त्वमसत्कृतोऽसि; विहारशय्यासनभोजनेषु च सहकृतेष्वेकान्ते वा समक्षं वा यदसत्कृतोऽसि, तत्सर्वं त्वामप्रमेयमहं क्षामये ॥४१, ४२॥

पिताऽसि लोकस्य चराचरस्य त्वमस्य पूज्यश्च गुरुर्गरीयान् ।
न त्वत्समोऽस्त्यभ्यधिकः कुतोऽन्यो लोकत्रयेऽप्यप्रतिमप्रभाव ॥४३॥

अप्रतिमप्रभाव ! त्वमस्य सर्वस्य चराचरस्य लोकस्य पिताऽसि ; अस्य लोकस्य गुरुश्चासि ; अतस्त्वमस्य चराचरस्य लोकस्य गरीयात्— पूज्यतमः । न त्वत्समोऽस्त्यभ्यधिकः कुतोऽन्यो लोकत्रयेऽपि—त्वदन्यः कारुण्यादिना केनापि गुणेन न त्वत्समोऽस्ति; कुतोऽभ्य-धिकः ? ॥४३॥

तस्मात्प्रणम्य प्रणिधाय कार्यं प्रसादये त्वामहमीशमीडचम् ।
पितेव पुत्रस्य सखेव सख्युः प्रियः प्रियायार्हसि देव सोढुम् ॥४४॥

यस्मात् त्वं सर्वस्य पिता, पूज्यतमो गुरुश्च, कारुण्यादिगुणैश्च सर्वाधिकोऽसि, तस्मा-त्त्वामीशमीड्यं प्रणम्य प्रणिधाय च कार्यं प्रसादये ; यथा कृतापराधस्यापि पुत्रस्य, यथा च सख्युः प्रणामपूर्वं प्रार्थितः पिता वा सखा वा प्रसीदति , तथा त्वं परमकारुणिकः प्रियः प्रियाय मे सर्वं सोढुमर्हसि ॥४४॥

अदृष्टपूर्वं हृषितोऽस्मि दृष्ट्वा भयेन च प्रव्यथितं मनो मे ।
तदेव मे दर्शय देव रूपं प्रसीद देवेश जगन्निवास ॥४५॥

अदृष्टपूर्वमत्यद्भुतमत्युग्रं च तव रूपं दृष्ट्वा हृषितोऽस्मि— प्रीतोऽस्मि , भयेन प्रव्यथितं च मे मनः; अतस्तेदेव तव सुप्रसन्नं रूपं मे दर्शय; प्रसीद देवेश ! जगन्निवास !—मयि प्रसादं कुरु, देवानां ब्रह्मादीनामपीश ! निखिलजगदाश्रयभूत ! ॥४५॥

किरीटिनं गदिनं चक्रहस्तमिच्छामि त्वां द्रष्टुमहं तथैव ।
तेनैव रूपेण चतुर्भुजेन सहस्रबाहो भव विश्वमूर्ते ॥४६॥

तथैव पूर्ववत्किरीटिनं गदिनं चक्रहस्तं त्वां द्रष्टुमिच्छामि ; अतस्तेनैव पूर्वसिद्धेन चतुर्भुजेन रूपेण युक्तो भव । सहस्रबाहो ! विश्वमूर्ते !—इदानीं सहस्रबाहुत्वेन विश्वशरीरत्वेन दृश्यमानरूपस्त्वं तेनैव रूपेण युक्तो भवेत्यर्थः ॥४६॥

श्रीभगवानुवाच—

मया प्रसन्नेन तवाजुनेदं रूपं परं दर्शितामात्मयोगात् ।
तेजोमयं विश्वमनन्तमाद्यं यन्मे त्वदन्येन न दृष्टपूर्वम् ॥४७॥

यन्मे तेजोमयं— तेजसां राशिः, विश्वं— विश्वात्मभूतम्, अनन्तम्— अन्तरहितम् ; प्रदर्शनार्थमिदम्, आदिमध्यान्तरहितम्, आद्यम्— मव्यतिरिक्तस्य कृत्स्नस्यादिभूतम्, त्वदन्येन केनापि न दृष्टपूर्वं रूपम् ; तदिदं प्रसन्नेन मया मद्भक्त्या ते दर्शितम् ; आत्मयोगात्— आत्म-नसत्यसंकल्पत्वयोगात् ॥४७॥

अनन्यभक्तिव्यतिरिक्तस्सर्वैरप्युपायैर्यथावदवस्थितोऽहं द्रष्टुं न शक्य इत्याह—

न वेदयज्ञाध्ययनेन दानेन च क्रियाभिर्न तपोभिरुग्रैः ।
एवंरूपशशवय अहं नृलोके द्रष्टुं त्वदन्येन कुरुप्रवीर ॥४८॥

एवंरूपः— यथावदवस्थितोऽहं मयि भक्तिमतस्त्वत्तोऽन्येन ऐकान्तिकात्यन्तिकभक्तिरहितेन केनापि पुरुषेण वेदयज्ञादिभिः केवलैर्द्रष्टुं न शक्यः ॥४८॥

मा ते व्यथा मा च विमूढभावो दृष्ट्वा रूपं घोरमीदृङ्ममेदम् ।
व्यपेतभीः प्रीतमनाः पुनस्त्वं तदेव मे रूपमिदं प्रपश्य ॥४९॥

ईदृशघोररूपदर्शनेन ते या व्यथा, यश्च विमूढभावो वर्तते, तदुभयं माभूत् ; त्वया-ऽन्यस्तपूर्वमेव सौम्यं रूपं दर्शयामि, तदेवेदं मम रूपं प्रपश्य ॥४९॥

सञ्जय उवाच—

इत्यर्जुनं वासुदेवस्तथोक्त्वा स्वकं रूपं दर्शयामास भूयः ।
आश्वासयामास च भीतमेनं भूत्वा पुनस्सौम्यवपुर्महात्मा ॥५०॥

एवं पाण्डुतनयं भगवान् वसुदेवसूनुकृत्वा भूयः स्वकीयमेव चतुर्भुजं रूपं दर्शयामास ; अपरिचितस्वरूपदर्शनेन भीतमेनं पुनरपि परिचितसौम्यवपुर्भूत्वा आश्वासयामास च , महात्मा— सत्यसंकल्पः । अस्य सर्वेश्वरस्य परमपुरुषस्य परस्य ब्रह्मणो जगदुपकृतिभर्त्यस्य वसुदेवसूनो-श्रतुर्भुजमेव स्वकीयं रूपम् ; कंसाद्भीतवसुदेवप्रार्थनेन आकंसवघाद्भुजद्वयमुपसंहृतं, पश्चादा-विष्कृतं च । * जातोऽसि देव देवेश शङ्खचक्रगदाधर । दिव्यं रूपमिदं देव प्रसादेनोपसंहर । ... उपसंहर विश्वात्मन् रूपमेतच्चतुर्भुजमिति हि प्रार्थितम् । शिशुपालस्यापि द्विषतोऽनवरत-भावनाविषयश्रतुर्भुजमेव वसुदेवसूनो रूपम् । * उदारपीवरचतुर्बाहुं शङ्खचक्रगदाधरमिति । अतः पार्थनात् * तेनैव रूपेण चतुर्भुजेनेत्युच्यते ॥५०॥

अर्जुन उवाच—

दृष्ट्वेदं मानुषं रूपं तव सौम्यं जनार्दन ।
इदानीमस्मि संवृत्तस्सचेताः प्रकृतिं गतः ॥५१॥

अनवधिकातिशयसौन्दर्यसौकुमार्यलावण्यादियुक्तं तवैवासाधारणं मनुष्यत्वसंस्थान-
संस्थितमतिसौम्यमिदं तव रूपं दृष्ट्वा इदानीं सचेतास्संवृत्तोऽस्मि, प्रकृतिं गतश्च ॥५१॥

श्रीभगवानुवाच—

सुदुर्दर्शमिदं रूपं दृष्टवानसि यन्मम ।
देवा अप्यस्य रूपस्य नित्यं दर्शनकाक्षिणः ॥५२॥

ममेदं सर्वस्य प्रशासनेऽवस्थितं सर्वाश्रयं सर्वकारणभूतं रूपं यद्दृष्टवानसि, तत्सुदुर्दर्शं
न केनापि द्रष्टुं शक्यम् ; अस्य रूपस्य देवा अपि नित्यं दर्शनकाङ्क्षिणः, न तु दृष्टवन्तः ॥५२॥

कुत इत्यत्राह—

नाहं वेदैर्न तपसा न दानेन न चेज्यया ।
शक्य एवंविधो द्रष्टुं दृष्टवानसि मां यथा ॥५३॥
भक्त्या त्वनन्यया शक्य अहमेवंविधोऽर्जुन ।
ज्ञातुं द्रष्टुं च तत्त्वेन प्रवेष्टुं च परन्तप ॥५४॥

वेदैरध्यापनप्रवचनाध्ययनश्रवणजपविषयैः यागदानहोमतपोभिश्च मद्भक्तिविरहितैः
केवलैर्यथावदवस्थितोऽहं द्रष्टुमशक्यः ; अनन्यया तु भक्त्या तत्त्वतःशास्त्रैर्ज्ञातुं तत्त्वतःसाक्षा-
त्कर्तुं ; तत्त्वतः प्रवेष्टुं च शक्यः । तथा च श्रुतिः— *नायमात्मा प्रवचनेन लभ्यो न मेधया न
बहुना श्रुतेन । यमेवैष वृणुते तेन लभ्यस्तस्यैव आत्मा विवृणुते तनूं स्वामिति ॥५३, ५४॥

मत्कर्मकृन्मत्परमो मद्भक्तस्संगवर्जितः ।

निर्वैरस्सर्वभूतेषु यस्स मामेति पाण्डव ॥५५॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
विश्वरूपसंदर्शनयोगो नाम एकादशोऽध्यायः ॥

वेदाध्ययनादीनि सर्वाणि कर्माणि मदाराधनरूपाणीति यः करोति स मत्कर्मकृत् ;
मत्परमः— सर्वेषामारम्भाणामहमेव परमोद्देश्यो यस्य स मत्परमः ; मद्भक्तः— अत्यर्थ-
मत्प्रियत्वेन मत्कीर्तनस्तुतिध्यानार्चनप्रणामादिभिर्विना आत्मधारणमलभमानो मदेकप्रयोजन-

तया यस्सततं तानि करोति स मद्भक्तः ; सङ्गवर्जितः—मदेकप्रियत्वेनेतरसङ्गमसहमानः ; निर्वैरस्सर्वभूतेषु—मत्संश्लेषवियोगकसुखदुःखस्वभावत्वात्स्वदुःखस्य स्वापराधनिमित्तत्वानुसंधानाच्च सर्वभूतानां परमपुरुषपरतन्त्रत्वानुसंधानाच्च सर्वभूतेषु वैरनिमित्ताभावात्तेषु निर्वैरः ; य एवंभूतस्स मामेति—मां यथावदवस्थितं प्राप्नोति , निरस्ताविद्याद्यशेषदोषगन्धो मदेका-
नुभवो भवतीत्यर्थः ॥५५॥

॥ इति श्रीभगवद्रामानुजविरचिते श्रीमद्गीताभाष्ये एकादशोऽध्यायः ॥११॥

॥ अथ द्वादशोऽध्यायः ॥ १२ ॥

भक्तियोगनिष्ठानां प्राप्यभूतस्य परस्य ब्रह्मणो भगवतो नारायणस्य निरङ्कुशैश्वर्यं साक्षात्कर्तुकामायार्जुनायानवधिकतिशयकारुण्योदारप्रसौशील्यादिगुणसागरेण सत्यसंकल्पेन भगवता स्वैश्वर्यं यथावदवस्थितं दर्शितम् । उक्तं च तत्त्रतो भगवद्ब्रह्मणो दर्शनप्राप्तीनामैकान्तिकात्यन्तिकभगवद्भक्त्येकलभ्यत्वम् । अनन्तरमात्मप्राप्तिसाधनभूतादात्मोपासनाद् भक्तिरूपस्य भगवदुपासनस्य स्वसाध्यनिष्पादने शौचचात्सुमुखोपादानत्वाच्च श्रैष्ठ्यम्, भगवदुपासनोपायश्च, तदशक्तस्याक्षरनिष्ठता, तदपेक्षिताश्चोच्यन्ते । भगवदुपासनस्य प्राप्यभूतोपास्यश्रैष्ठ्यात् श्रैष्ठ्यं तु * योगिनामपि सर्वेषां मद्गतेनान्तरात्मना । श्रद्धावान् भजते यो मां स मे युक्ततमो मतः॥ (६. ४७.) इत्यत्रोक्तम् ।

अर्जुन उवाच—

एवं सततयुक्ता ये भक्तास्त्वां पर्युपासते ।

ये चाप्यक्षरमव्यक्तं तेषां के योगवित्तमाः ॥१॥

एवम्—* मत्कर्मकृदित्यादिनोक्तेन प्रकारेण सततयुक्ताः—भगवन्तं त्वामेव परं प्राप्यं मन्वाना ये भक्ताः—स्वाम्—सकलविभूतियुक्तमनवधिकतिशयसौन्दर्यसौशील्येसार्वभ्य-
सत्यसंकल्पत्वाद्यनन्तगुणसागरं धरिपूर्णमुपासते ; ये चाप्यक्षरम्—प्रत्यगात्मस्वरूपं तदेव चाव्यक्तं—चक्षुरदिकरणानभिव्यक्तस्वरूपमुपासते; तेषामुभयेषां के योगवित्तमाः—के स्वसाध्यं प्रति शौचगामिन इत्यर्थः । * भवामि न चिरात्पार्थ (७) इत्युत्तरत्र योगवित्तमत्वं शौच-
विषयमिति हि व्यञ्जयिष्यते ॥१॥

नमस्कारादीनि, तान्यत्यर्थप्रियत्वेनाचर ; अत्यर्थप्रियत्वेन मदर्थं कर्माणि कुर्वन्नपि अचिराद-
भ्यासयोगपूर्विकां मयि स्थिरां चितस्थितिं लब्ध्वा भद्रप्राप्तिरूपां सिद्धिमवाप्स्यसि ॥१०॥

अथैतदप्यशक्तोऽसि कर्तुं मद्योगमाश्रितः ।

सर्वकर्मफलत्यागं ततः कुरु यतात्मवान् ॥११॥

अथ मद्योगमाश्रित्यैतदपि कर्तुं न शक्नोषि— मद्गुणानुसन्धानकृत् मदेकप्रियत्वाकारं
भक्तियोगमाश्रित्य 'भक्तियोगांकुरूपमेतन्मत्कर्माणि कर्तुं न शक्नोषि, ततोऽक्षरयोगमात्मस्व-
भावानुसन्धानरूपं परंभक्तिजननं पूर्वषट्कोदितमाश्रित्य तदुपायतया सर्वकर्मफलत्यागं कुरु ;
मत्प्रियत्वेन मदेकप्राप्यताबुद्धिर्हि प्रक्षीणाशेषपापस्यैव जायते । यतात्मवान्— यतमनस्कः ;
ततोऽनभिसंहितफलेन मंदाराधनरूपेणानुष्ठितेन कर्मणा सिद्धेनात्मध्यानेन निवृत्ताविद्यादिसर्व-
तिरोधाने मच्छेषतैकस्वरूपे प्रत्यगात्मनि साक्षात्कृते सति मयि परा भक्तिस्त्वयमेवोत्पद्यते ।
तथा च वक्ष्यते—* स्वकर्मणा तमभ्यर्च्यं सिद्धिं विन्दति मानव (१८.४६) इत्यारभ्य * विमुच्य
निर्ममशशान्तो ब्रह्मभूयाय कल्पते । ब्रह्मभूतः प्रसन्नात्मा न शोचति न कांक्षति । समस्सर्वेषु
भूतेषु मद्भक्तिं लभते पराम् । (५४) इति ॥११॥

श्रेयो हि ज्ञानमभ्यासात् ज्ञानाद्ब्रह्मानं विशिष्यते ।

ध्यानात्कर्मफलत्यागस्त्यागाच्छान्तिरनन्तरम् ॥१२॥

अत्यर्थप्रीतिविरहितात्कर्मशरूपात् स्मृत्यभ्यासादक्षरयाथात्म्यानुसन्धानपूर्वकं तदापरोक्ष्य
ज्ञानमेवात्महितत्वे विशिष्यते ; आत्मापरोक्ष्यज्ञानादप्यनिष्पन्नरूपात्तदुपायभूतात्मध्यानमेवात्म-
हितत्वे विशिष्यते ; तद्ब्रह्मानादप्यनिष्पन्नरूपात्तदुपायभूतं फलत्यागेनानुष्ठितं कर्मैव विशिष्यते ;
अनभिसंहितफलादनुष्ठितात् कर्मणोऽनन्तरमेव निरस्तपापतया मनसश्शान्तिर्भविष्यति, शान्ते
मनसि आत्मध्यानं संप्रत्येते ; ध्यानाच्च तदापरोक्ष्यसु, तदापरोक्ष्यात्परा भक्तिरिति भक्ति-
योगाभ्यासांशक्तस्यात्मनिष्ठैव श्रेयसी, आत्मनिष्ठस्याप्यशान्तमनसो निष्ठाप्राप्तयेऽन्तर्गतात्म-
ज्ञानानभिसंहितफलकर्मनिष्ठैव श्रेयसीत्यर्थः ॥१२॥

अनभिसंहितफलकर्मनिष्ठस्योपादेयात् गुणानाह—

अद्वेष्टा सर्वभूतानां मैत्रः करुण एव च ।

निर्ममो निरहंकारस्समदुःखसुखःक्षमी ॥१३॥

सन्तुष्टस्सततं योगी यतात्मा दृढनिश्चयः ।

मर्थपितमनीबुद्धिर्यो मद्भक्तस्स मे प्रियः ॥१४॥

अद्वेष्टा सर्वभूतानाम्—विद्विषतामपकुर्वतामपि सर्वेषां भूतानामद्वेष्टा, भवपराधानुगुण-
मीश्वरप्रेरितान्येतानि भूतानि द्विषन्त्यपकुर्वन्ति चेत्यनुसन्दधानः, तेषु द्विषत्स्वपकुर्वन्तु च सर्व-
भूतेषु मैत्रां मतिं कुर्वन् मैत्रः, तेष्वेव दुःखितेषु करुणां कुर्वन् करुणः, निर्ममः— देहेन्द्रियेषु तत्-
संबन्धिषु च निर्ममः, निरहङ्कारः—देहात्माभिमानरहितः, तत एव समदुःखसुखः—सुखदुःखा-
गमयोस्साङ्कल्पिकयोर्हर्षोद्वेगरहितः, क्षमी—स्पर्शप्रभवयोरवर्जनीययोरपि तयोर्विकाररहितः ।
संतुष्टः—यदृच्छोपनतेन येनकेनापि देहधारणद्रव्येण संतुष्टः, सततं योगी—सततं प्रकृतिवियु-
क्तात्मानुसन्धानपरः, यतात्मा—नियमितमनोवृत्तिः, दृढनिश्चयः—अध्यात्मशास्त्रोदितेष्वर्थेषु
दृढनिश्चयः, मर्यापितमनोबुद्धिः— भगवान् वासुदेव एवानभिसंहितफलेनानुष्ठितेन कर्मणा
आराध्यते, आराधितश्च ममात्मापरोक्षं साधयिष्यतीति मर्यापितमनोबुद्धिः, य एवंभूतो
मद्भक्तः—एवं कर्मयोगेन मां भजमानो यः, स मे प्रियः ॥१३, १४॥

यस्मान्नोद्विजते लोको लोकान्नोद्विजते च यः ।

हर्षामिर्षभयोद्वेगैर्मुक्तो यस्स च मे प्रियः ॥१५॥

यस्मात्कर्मनिष्ठात् पुरुषान्निमित्तभूताल्लोको नोद्विजते—यो लोकोद्वेगकरं कर्म किञ्चि-
दपि न करोतीत्यर्थः ; लोकाच्च निमित्तभूताद्यो नोद्विजते—यमुद्दिश्य सर्वलोको नोद्वेगकरं कर्म
करोति, सर्वाविरोधित्वनिश्चयात् ; अत एव कञ्चन प्रति हर्षेण कञ्चन प्रत्यमर्षेण कञ्चन प्रति
भयेन कञ्चन प्रत्युद्वेगेन मुक्तः ; एवंभूतो यस्सोऽपि मम प्रियः ॥१५॥

अनपेक्षश्शुचिर्दक्ष उदासीनो गतव्यथः ।

सर्वारम्भपरित्यागी यो मद्भक्तस्स मे प्रियः ॥१६॥

अनपेक्षः—आत्मव्यतिरिक्ते कृत्स्ने वस्तुन्यनपेक्षः, शुचिः—शास्त्रविहितद्रव्यवर्धितकायः,
दक्षः—शास्त्रीयक्रियोपादानसमर्थः अन्यत्रोदासीनः, गतव्यथः— शास्त्रीयक्रियानिवृत्तावर्जनीय-
शोतोष्णपरुषस्पर्शादिदुःखेषु व्यथारहितः, सर्वारम्भपरित्यागी—शास्त्रीयव्यतिरिक्तसर्वकर्मारम्भ-
परित्यागी, य एवंभूतो मद्भक्तस्स मे प्रियः ॥

यो न हृष्यति न द्वेष्टि न शोचति न कांक्षति ।

शुभाशुभपरित्यागी भक्तिमान् यस्स मे प्रियः ॥१७॥

यो न हृष्यति—यन्मनुष्याणां हर्षनिमित्तं प्रियजातं तत्प्राप्य यः कर्मयोगी न हृष्यति;
यच्चाप्रियम् तत्प्राप्य न द्वेष्टि, यच्च मनुष्याणां शोकनिमित्तं भार्यापुत्रवित्तक्षयादिकम् तत्प्राप्य
न शोचति, तथाविधमप्राप्तं च न काङ्क्षति, शुभाशुभपरित्यागी—पापवत्पुण्यस्यापि बन्ध-
हेतुत्वाविशेषादुभयपरित्यागी, य एवं भूतो भक्तिमात् स मे प्रियः ॥१७॥

समश्शत्रौ च भित्रे च तथा मानावमानयोः ।
 शीतोष्णसुखदुःखेषु समस्संगविर्वर्जितः ॥१८॥
 तुल्यनिन्दास्तुतिमौनी संतुष्टो येनकेनचित् ।
 अनिकेतस्थिरमतिर्भक्तिमान्मे प्रियो नरः ॥१९॥

* अद्वेष्टा सर्वभूतानाम् (१३) इत्यादिना शत्रुमित्रादिषु द्वेषादिरहितत्वमुक्तम् ; अत्र तेषु सन्नहितेष्वपि समचित्तत्वं ततोऽप्यतिरिक्तो विशेष उच्यते । आत्मनि स्थिरमतित्वेन निकेतनादिष्वसक्त इत्यनिकेतः ; तत एव मानावमानादिष्वपि समः ; य एवंभूतो भक्तिमात्रं स मे प्रियः ॥१८, १९॥

अस्मादात्मनिष्ठा-भक्तियोगनिष्ठस्य श्रेष्ठ्यं प्रतिपादयन् यथोपक्रममुपसंहरति—

ये तु धर्म्यामृतमिदं यथोक्तं पर्युपासते ।
 श्रद्धाणा मत्परमा भक्तास्तेऽतीव मे प्रियाः ॥२०॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
 भक्तियोगो नाम द्वादशोऽध्यायः ॥

धर्म्यं चामृतं चेति धर्म्यामृतम्, ये तु प्राप्यसमं प्रापकं भक्तियोगम् यथोक्तम् * मय्या-
 वेश्य मनो ये माम् (२) इत्यादिनोक्तेन प्रकारेणोपासते, ते भक्ताः अतितरां मम प्रियाः ॥

॥ इति श्रीभगवद्रामानुजविरचिते श्रीमद्गीताभाष्ये द्वादशोऽध्यायः ॥१२॥

इति श्रीमद्भगवद्गीताभाष्ये
 ॥ द्वितीयषट्कं समाप्तम् ॥

॥ अथ त्रयोदशोऽध्यायः ॥ १३ ॥

—३३—

पूर्वस्मिन् षट्के परमप्राप्यस्य ब्रह्मणो भगवतो वासुदेवस्य प्राप्त्युपायभूतभक्ति-
रूपभगवदुपासनाङ्गभूतं प्राप्तुः प्रत्यगात्मनो याथात्म्यदर्शनं ज्ञानयोगकर्मयोगलक्षणनिष्ठाद्वय-
साध्यमुक्तम् । मध्यमे च परमप्राप्यभूतभगवत्तत्त्वयाथात्म्यतन्माहात्म्यज्ञानपूर्वकैकान्ति-
कात्यन्तिकभक्तियोगनिष्ठा प्रतिपादिता । अतिशयितैश्वर्यपेक्षाणांमात्मकैवल्यमात्रापेक्षाणां च
भक्तियोगस्तत्तदपेक्षितसाधनमिति चोक्तम् । इदानीमुपरितनषट्के प्रकृतिपुरुषतत्संसर्गरूप-
प्रपञ्चेश्वरयाथात्म्यकर्मज्ञानभक्तिस्वरूपतदुपादानप्रकाराश्च षट्कद्वयोदिता विशोध्यन्ते । तत्र
तावत् त्रयोदशे देहात्मनोस्वरूपम्, देहयाथाम्यशोधनम्, देहवियुक्तात्मप्राप्त्युपायः,
विविक्तात्मस्वरूपसंशोधनम्, तथाविधस्यात्मनश्चाचित्संबन्धहेतुः, ततो विवेकानुसन्धान-
प्रकारश्चोच्यते ।

श्रीभगवानुवाच—

इदं शरीरं कौन्तेय क्षेत्रमित्यभिधीयते ।

एतद्यो वेत्ति तं प्राहुः क्षेत्रज्ञ इति तद्विदः ॥ १ ॥

इदं शरीरम्—देवोऽहम् मनुष्योऽहम् स्थूलोऽहम् कृशोऽहमित्यात्मना भोक्त्रा सह सामा-
नाधिकरण्येन प्रतीयमानं भोक्तुरात्मनोऽर्थान्तरभू (तं तस्य) तस्य भोगक्षेत्रमिति शरीरयाथात्म्य-
विद्भिर्भिधीयते । एतदवयवशस्संघातरूपेणच इदमहं वेद्मीति यो वेत्ति, तं वेद्यभूतादस्मा-
द्धेदितुत्वेनार्थान्तरभूतम् क्षेत्रज्ञ इति तद्विदः—आत्मयाथात्म्यविदः प्राहुः । यद्यपि देहव्यति-
रिक्तघटाद्यर्थानुसन्धानवेलायां देवोऽहम् मनुष्योऽहम् घटादिकं जानामीति देहसामानाधि-
करण्येन ज्ञातारमात्मानमनुसन्धत्ते ; तथाऽपि देहानुभववेलायां देहमपि घटादिकमिव इदमहं
वेद्मीति वेद्यतया वेदितोऽनुभवतीति वेदितुरात्मनो वेद्यतया शरीरमपि घटादिवदर्थान्तरभूतम् ;
तथा घटादेरिव वेद्यभूताच्छरीरादपि वेदिता क्षेत्रज्ञोऽर्थान्तरभूतः । सामानाधिकरण्येन
प्रतीतित्तु वस्तुतश्शरीरस्य गोत्वादिबदात्मविशेषणतैकस्वभावतया तदपृथक्सिद्धेरुपपन्ना ।
तत्र वेदितुरसाधारणाकारस्य चक्षुरादिकरणाविषयत्वाद्योगसंस्कृतमनोविषयत्वाच्च प्रकृति-
सन्निधानादेव मूढाः प्रकृत्याकारमेव वेदितारं पश्यन्ति । तथा च वक्ष्यति * उत्क्रामन्तं
स्थितं ब्राऽपि भुञ्जानं वा गुणान्वितम् । विमूढा नानुपश्यन्ति पश्यन्ति ज्ञानचक्षुषः ॥
(१५, ११) इति ॥

क्षेत्रज्ञं चापि मां विद्धि सर्वक्षेत्रेषु भारत ।

क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ २ ॥

देवमनुष्यादिसर्वक्षेत्रेषु वेदितृत्वैकाकारं क्षेत्रज्ञं च मां विद्धि—मदात्मकं विद्धि ; * क्षेत्रज्ञं चापीत्यपिशब्दात् क्षेत्रमपि मां विद्धीत्युक्तमिति गम्यते । यथा क्षेत्रं क्षेत्रज्ञविशेषण-
तैकस्वभावतया तदपृथक्सिद्धेस्तत्सामानाधिकरण्येनैव निर्देश्यम्, तथा क्षेत्रं क्षेत्रज्ञं च मद्धि-
शेषणतैकस्वभावतया मदपृथक्सिद्धेर्भत्सामानाधिकरण्येनैव निर्देश्यौ विद्धि । पृथिव्यादि-
संघातरूपस्य क्षेत्रस्य क्षेत्रज्ञस्य च भगवच्छरीरतैकस्वरूपतया भगवदात्मकत्वं श्रुतयो वदन्ति
* यः पृथिव्यां तिष्ठन् पृथिव्या अन्तरो यं पृथिवी न वेद यस्य पृथिवी शरीरं यः पृथिवी-
मन्तरो यमयति स त आत्मान्तर्याम्यमृत इत्यारभ्य * य आत्मनि तिष्ठन्नात्मनोऽन्तरो
यमात्मा न वेद यस्यात्मा शरीरं य आत्मानमन्तरो यमयति स त आत्मान्तर्याम्यमृत
इत्याद्याः ।

इदमेवान्तर्यामितया सर्वक्षेत्रज्ञानामात्मत्वेनावस्थानं भगवतस्तत्सामानाधिकरण्येन
व्यपदेश (हेतुं) हेतुः । * अहमात्मा गुडाकेश सर्वभूताशयस्थितः * न तदस्ति विना यत्स्यान्मया
भूतं चराचरम् * विष्टभ्याहमिदं कृत्स्नमेकांशेन स्थितो जगदिति पुरस्तादुपरिष्ठाद्याभिधाय
मध्ये सामानाधिकरण्येन व्यपदिशति * आवित्यानामहं विष्णुरित्यादिना । यदिदं क्षेत्र-
क्षेत्रज्ञयोर्विवेकविषयं तयोर्भदात्मकत्वविषयं च ज्ञानमुक्तम् तदेवोपादेयं ज्ञानमिति
मम मतम् ।

केचिदाहुः—क्षेत्रज्ञं चापि मां विद्धीति सामानाधिकरण्येनैकत्वमवगम्यते । ततश्चे-
श्वरस्यैव सतोऽज्ञानात् क्षेत्रज्ञत्वमिव भवतीत्यभ्युपगन्तव्यम् । तन्निवृत्त्यर्थं श्रायमेकत्वोपदेशः ।
अनेन चात्मतमभगवदुपदेशेन रज्जुरेषा न सर्प इत्याप्तोपदेशेन सर्पत्वभ्रमनिवृत्तवत् क्षेत्रज्ञत्वभ्रमो
निवर्तत इति । ते षष्ठ्याः, अयमुपदेष्टा भगवान् वासुदेवः परमेश्वरः किमात्मयाथात्म्य-
साक्षात्कारेण निवृत्ताज्ञानः उत नेति । निवृत्ताज्ञानश्चेन्निर्विशेषचिन्मात्रैकस्वरूपे
आत्मन्यतद्रूपाध्यासासंभवनया कौन्तेयादिर्ददर्शनं तान् प्रत्युपदेशादिव्यापाराश्च न
संभवन्ति । अथात्मसाक्षात्काराभावादनिवृत्ताज्ञानः, न तद्वृत्तत्वात्सामानाधिकरण्योपदेशसंभवः ;
* उपदेक्ष्यन्ति ते ज्ञानं ज्ञानिनस्तत्त्वदर्शिन इति ह्युक्तम् । अतः एवमादिवादाः अनाकलित-
श्रुतिसमृतीतिहासपुराणन्यायस्ववाग्विरोधैरज्ञानिभिर्जगन्मोहनाय प्रवर्तिता इत्यानादरणीयाः ।

अत्रेदं तत्त्वम्—अचिद्वस्तुनश्चिद्वस्तुनः परस्य च ब्रह्मणो भोग्यत्वेन भोक्तृत्वेन
चेशितुत्वेन च स्वरूपविवेकमाहुः काश्चन श्रुतयः— * अस्मान्मायो मुजते विश्वमेतत्सन्मिश्रान्यो
मायया सन्निरुद्धः * मायां तु प्रकृतिं विद्यान्मायिनं तु महेश्वरम् * क्षरं प्रधानममृताक्षरं
हरः क्षरात्मानावीशते देव एकः; * अमृताक्षरं हर इति भोक्ता निर्दिश्यते; प्रधानम् (आत्मनो)

भोग्यत्वेन हरतीति हरः । * स कारणं करणाधिपाधिपो न चास्य कश्चिज्जनिता न चाधिपः * प्रधानक्षेत्रज्ञपतिर्गुणेशः, पतिं विश्वस्यात्मेश्वरं शाश्वतं शिवमच्युतम्, * ज्ञाज्ञौ द्वावजावीशनीशौ, * नित्यो नित्यानां चेतनश्चेतनानामेको बहूनां यो विदधाति कामान् * भोक्ता भोग्यं प्रेरितारं च मत्वा * पृथगात्मानं प्रेरितारं च मत्वा जुष्टस्ततस्तेनामृतत्वमेति * तयोरन्यः पिप्पलं स्वाद्वत्ति अनशनन्नन्यो अभिचाकशीति * अजामेकां लोहितशुक्लकृष्णां बह्वीं प्रजां जनयन्तीं सरूपाम् । अजो ह्येको जुषमाणोऽनुशेते जहात्येनां भुक्तभोगामजोऽन्यः * गौरनाद्यन्तवती सा जनित्री भूतभाविनी * समाने वृक्षे पुरुषो निमग्नोऽनीशया शोचति मुह्यमानः । जुष्टं यदा पश्यत्यन्यमीशमस्य महिमानमिति वीटशोकः ॥ इत्याद्याः । अत्रापि * अहङ्कार इतीयं मे भिन्ना प्रकृतिरष्टधा । अपरेयमितस्त्वन्यां प्रकृतिं विद्धि मे पराम् । जीवभूतां * सर्वभूतानि कौन्तेय प्रकृतिं यान्ति मामिकास्व । कल्पक्षये पुनस्तानि कल्पादौ विसृजाम्यहम् ॥ प्रकृतिं स्वामवष्टभ्य विसृजामि पुनः पुनः । भूतप्रामिसिं कृत्स्नमवशं प्रकृतेर्वशात् ॥... मयाऽध्यक्षेण प्रकृतिस्सूयते सचराचरम् । हेतुनाऽनेन कौन्तेय जगद्धि परिवर्तते ॥ * प्रकृतिं पुरुषं चैव विद्वयनादी उभावपि, * मम धोनिर्महद्ब्रह्म तस्मिन् गर्भं दधाम्यहम् । संभवस्सर्वभूतानां ततो भवति भारत ॥ इति । जगद्योनिभूतं महद्ब्रह्म मदीयं प्रकृत्याख्यं भूतसूक्ष्ममचिद्वस्तु यत्तस्मिन् चेतनाख्यं गर्भं संयोजयामि ; ततो मत्सङ्कल्पकृतात्त्विदचित्संसगदिव देवादिस्थावरान्तानामचिन्मिश्राणां सर्वभूतानां संभवो भवतीत्यर्थः । श्रुतावपि भूतसूक्ष्मं ब्रह्मेति निर्दिष्टं * तस्मादेतद्ब्रह्म नामरूपमन्नं च जायत इति ।

एवं भोक्तृभोग्यरूपेणावस्थितयोः सर्वावस्थावस्थितयोश्चिदचित्तोः परमपुरुषशरीरतया तन्नियाम्यत्वेन तदपृथक्स्थितिं परमपुरुषस्य चात्यत्वमाहुः काश्चन श्रुतयः- * यः पृथिव्यां तिष्ठन् पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयतीत्यारम्भ * य आत्मानि तिष्ठन्नात्मानोऽन्तरो यमात्मा न वेद यस्यात्मा शरीरं य आत्मानमन्तरो यमयति स त आत्माऽन्तर्याम्यमृत, इति । तथा * यः पृथिवीमन्तरे सञ्चरन् यस्य पृथिवी शरीरं यं पृथिवी न वेदेत्यारम्भ * योऽक्षरमन्तरे सञ्चरन् यस्याक्षरं शरीरं न वेदयमक्षरं * यो मृत्युमन्तरे सञ्चरन् यस्य मृत्युशरीरं यं मृत्युर्न वेद एष सर्वभूतान्तरात्माऽपहतपाप्मा दिव्यो देव एको नारायणः । अत्र मृत्युशब्देन तमश्शब्दवाच्यं सूक्ष्मावस्थमचिद्वस्त्वभिधीयते, अस्यामेवोपनिषदि * अव्यक्तमक्षरे लीयते अक्षरं तमसि लीयत इति वचनात् । * अन्तः प्रविष्टशशास्ता जनानां सर्वात्मेति च ।

एवं सर्वावस्थावस्थितचिदचित्तुशरीरतया तत्प्रकारः परमपुरुष एव कार्यावस्था-जगद्रूपेणावस्थित इतीममर्थं ज्ञातयितुं काश्चन श्रुतयः कार्यावस्थां कारणावस्थां च जगत् स एवेत्याहुः । * सदेव सोम्येदमग्र असौदेकमेवाद्वितीयं * तदैक्षत बहु स्यां प्रजोयेथेति तत्तेजो-

कल्याणगुणगणान्विदधतीर्थं श्रुतिरेवान्यत्र सामान्येनावगतं गुणनिषेधं हेयगुणविषयं व्यवस्थापयति ।

ज्ञानस्वरूपं ब्रह्मेति वादश्च सर्वज्ञस्य सर्वशक्तेर्निखिलहेयप्रत्यनीककल्याणगुणाकरस्य ब्रह्मणस्वरूपं ज्ञानैकरूपणीयं स्वप्रकाशतया ज्ञानस्वरूपं चेत्यभ्युपगमादुपपन्नतरः ।
* यससर्वज्ञस्सर्ववित् * पराऽस्य शक्तिविधिष्व श्रूयते स्वाभाविकी ज्ञानबलक्रिया च
* विज्ञातारमरे केन विजानीयादित्यादिका ज्ञातृत्वमावेदयन्ति ; * सत्यं ज्ञानमित्यादिकाश्च ज्ञानैकरूपणीयतया स्वप्रकाशतया च ज्ञानस्वरूपताम् ।

* सोऽकामयत, बहु स्याम् * तदैक्षत बहु स्याम् तन्नामरूपाभ्यामेव व्याक्रियत इति ब्रह्मैव स्वसङ्कल्पाद्विचित्रस्थिरत्रसरूपतया नानाप्रकारमवस्थितमिति तत्प्रत्यनीकाब्रह्मात्मकवस्तुनानात्वमतत्त्वमिति प्रतिषिध्यते * मृत्योस्स मृत्युमाप्नोति य इह नानेव पश्यति...नेह नानास्ति किञ्चन * यत्र हि द्वैतमिव भवति, तदितर इतरं पश्यति...यत्र त्वस्य सर्वमात्मैवाभूत्तत्केन कं पश्येत् इत्यादिना ; न पुनः * बहु स्यां प्रजायेयेत्यादिश्रुतिसिद्धं स्वसङ्कल्पकृतं ब्रह्मणो नानानामरूपभावत्वेन नानाप्रकारत्वमपि निषिध्यते । * यत्र त्वस्य सर्वमात्मैवाभूदिति निषेधवाक्यारम्भे च तत् स्थापितं * सर्वं तं परादाद्योऽन्यत्रात्मनस्सर्वं वेद * तस्य ह वा एतस्य महतो भूतस्य निश्चसितमेतद्यदृग्वेदः इत्यादिना ।

एवं चिदचिदीश्वराणां स्वरूपभेदं स्वभावभेदं च वदन्तीनां कार्यकारणभावं कार्यकारणयोरनन्यत्वं वदन्तीनां च सर्वासां श्रुतीनामविरोधः, (चिदचित्तोः परमात्मनश्च सर्वदा शरीरात्मभावं शरीरभूतयोः कारणदशायां नामरूपविभागानर्हसूक्ष्मदशापतिं कार्यदशायां च तदर्हस्थूलदशापतिं वदन्तीभिः) श्रुतिभिरेव ज्ञायत इति ब्रह्माज्ञानवादस्योपाधिकब्रह्मभेदवादस्यान्यस्याप्यपन्यायमूलस्य सकलश्रुतिविरुद्धस्य न कथंचिदप्यवकाशो दृश्यत इत्यलमतिविस्तरेण ॥ २ ॥

तत्क्षेत्रं यच्च यादृक्च यद्विकारि यतश्च यत् ।

स च यो यत्प्रभावश्च तत्समासेन मे शृणु ॥३॥

तत्क्षेत्रं यच्च—यद्द्रव्यम्, यादृक्च—येषामाश्रयभूतम्, यद्विकारि—ये चास्य विकारः, यतश्च—यतो हेतोरिदमुत्पन्नम्, यस्मै प्रयोजनायोत्पन्नमित्यर्थः, यत्—यत्स्वरूपं चेदम्, स च यः—स च क्षेत्रज्ञो यः—यत्स्वरूपः, यत्प्रभावश्च—ये चास्य प्रभावाः, तत्सर्वम् समासेन—संक्षेपेण मत्तः शृणु ॥ ३ ॥

ऋषिभिर्बहुधा गीतं छन्दोभिर्विधिः पृथक् ।

ब्रह्मसूत्रपदैश्चैव हेतुमद्भिर्विनिश्चितैः ॥४॥

तदिवं क्षेत्रक्षेत्रज्ञयाथात्म्यम् ऋषिभिः पराशरादिभिः बहुधा—बहुप्रकारं गीतम्—
 * अहं त्वं च तथाऽन्ये च भूतैरुह्याम पाथिव । गुणप्रवाहपतितो भूतवर्गोऽपि यात्ययम् ॥
 कर्मवश्या गुणा ह्येते सत्त्वाद्याः पृथिवीपते । अविद्यासञ्चितं कर्म तन्नाशेषेषु जन्तुषु ।
 आत्मा शब्दोऽक्षरश्शान्तो निर्गुणः प्रकृतेः परः ; तथा * पिण्डः पृथाग्यतः पुंसः शिरः
 पाण्यादिलक्षणः । ततोऽहमिति कुत्रैतां संज्ञां राजन्करोम्यहम् ॥ तथा च * किं त्वमेत-
 च्छिरः किं नु उरस्तव तथोदरम् । किमु पादादिकं त्वं वै तवैतत्किं महीपते । समस्ताव-
 यवेभ्यस्त्वं पृथग्भूप व्यवस्थितः । कोऽहमित्येव निपुणो भूत्वा चिन्तय पाथिव ॥ इति । एवं
 विविक्तयोर्द्वयोर्वासुदेवात्मकत्वं चाहुः * इन्द्रियाणि मनो बुद्धिस्सत्त्वं तेजो बलं धृतिः ।
 वासुदेवात्मकान्याहुः क्षेत्रं क्षेत्रज्ञमेव च ॥ इति । छन्दोभिर्विविधैः पृथक्—पृथाग्विधैश्छन्दोभिश्च
 ऋग्यजुस्सामाथर्वभिर्देहात्मनोः स्वरूपं पृथग्गीतम्—* तस्माद्वा एतस्मादात्मन आकाशस्संभूतः,
 आकाशाद्वायुः, वायोः रग्निः, अग्नेरापः, अद्भ्यः पृथिवी, पृथिव्या ओषधयः, ओषधीभ्योऽन्नम्,
 अन्नात्पुरुषः, स वा एष पुरुषोऽन्नरसमय इति शरीरस्वरूपमभिधाय तस्मादन्तरं प्राणमयं
 तस्माच्चान्तरं मनोमयमभिधाय * तस्माद्वा एतस्मान्मनोमयात्, अन्योऽन्तर आत्मा विज्ञानमय
 इति क्षेत्रज्ञस्वरूपमभिधाय * तस्माद्वा एतस्माद्विज्ञानमयात्, अन्योऽन्तर आत्माऽऽनन्दमय
 इति क्षेत्रज्ञस्याप्यन्तरात्मतया आनन्दमयः परमात्माऽभिहितः । एवमुक्तसामाथर्वसु च तत्रतत्र
 क्षेत्रक्षेत्रज्ञयोः पृथग्भावस्तयोर्ब्रह्मात्मकत्वं च सुस्पष्टं गीतम् । ब्रह्मसूत्रपदैश्चैव—ब्रह्मप्रति-
 पादनसूत्राख्यैः पदैः शारीरकसूत्रैः, हेतुमद्भिः—हेतुयुक्तैः, विनिश्चितैः—निर्णयान्तैः ; * न
 वियदश्रुतेरित्यारभ्य क्षेत्रप्रकारनिर्णय उक्तः ; * नात्मा श्रुतेर्नित्यत्वान्न ताभ्य इत्यारभ्य
 [* ज्ञोऽत एवेत्यादिभिः] क्षेत्रज्ञयाथात्म्यनिर्णय उक्तः । * परात् तच्छ्रुतेरिति भगवत्प्र-
 वर्त्यत्वेन भगवदात्मकत्वमुक्तम् । एवं बहुधा गीतं क्षेत्रक्षेत्रज्ञयाथात्म्यं मया संक्षेपेण सुस्पष्ट-
 मुच्यमानं शृण्वित्यर्थः ॥४॥

महाभूतान्यहंकारो बुद्धिरव्यक्तमेव च ।

इन्द्रियाणि दशैकं च पञ्च चेन्द्रियगोचराः ॥५॥

इच्छा द्वेषस्सुखं दुःखं संघातश्चेतनाधृतिः ।

एतत् क्षेत्रं समासेन सविकारमुदाहृतम् ॥६॥

महाभूतान्यहंकारो बुद्धिरव्यक्तमेव चेति क्षेत्रारम्भकद्रव्याणि ; पृथिव्यप्तेजोवाट्वा-
 काशा महाभूतानि, अहंकारो भूतादिः, बुद्धिर्महात्, अव्यक्तं प्रकृतिः, इन्द्रियाणि दशैकं च
 पञ्च चेन्द्रियगोचरा इति क्षेत्राश्रितानि तत्त्वानि ; श्रोत्रत्वक्चक्षुर्जिह्वाघ्राणानि पञ्च ज्ञाने-
 न्द्रियाणि ; वाक्पाणिपादपायूपस्थानि पञ्च कर्मेन्द्रियाणीति तानि दश ; एकमिति मनः ;

इन्द्रियचोचराश्च पञ्च—शब्दस्पर्शरूपरसगन्धाः ; इच्छा द्वेषसुखं दुःखमिति क्षेत्रकार्याणि क्षेत्रविकारा उच्यन्ते ; यद्यपीच्छाद्वेषसुखदुःखान्यात्मधर्मभूतानि, तथाऽप्यात्मनः क्षेत्रसंबन्ध-प्रयुक्तानीति क्षेत्रकार्यतया क्षेत्रविकारा उच्यन्ते ; तेषां पुरुषधर्मत्वं * पुरुषसुखदुःखानां भोक्तृत्वे हेतुरुच्यते इति वक्ष्यते ; संघातश्चेतनाधृतिः—आधृतिराधारः, सुखदुःखे भुञ्जानस्य भोगापवर्गा साध्यतश्च चेतनस्याधारतयोत्पन्नो भूतसंघातः ; प्रकृत्यादिपृथिव्यन्तद्रव्यारब्ध-मिन्द्रियाश्रयभूतमिच्छाद्वेषसुखदुःखविकारी भूतसंघातरूपं चेतनसुखदुःखोपभोगाधारत्वप्रयोजनं क्षेत्रमित्युक्तं भवति । एतत् क्षेत्रं समासेन—संक्षेपेण सविकारं—सकार्यमुदाहृतम् ॥५, ६॥

अथ क्षेत्रकार्यैवात्मज्ञानसाधनतयोपादेया गुणाः प्रोच्यन्ते—

अमानित्वमदम्भित्वमहिंसा क्षान्तिरार्जवम् ।

आचार्योपासनं शौचं स्थैर्यमात्मविनिग्रहः ॥७॥

अमानित्वम्—उत्कृष्टजनेष्ववधीरणारहितत्वम्, अदम्भित्वम्—धार्मिकत्वयशः-प्रयोजनतया धर्मानुष्ठानम् दम्भः, तद्रहितत्वम्, अहिंसा—वाङ्मनःकार्यैः परपीडारहितत्वम्, क्षान्तिः—परैः पीड्यमानस्यापि तान्प्रत्यविकृतचित्तत्वम्, आर्जवम्—परात् प्रति वाङ्मनः-कार्यप्रवृत्तीनामेकरूपता ; आचार्योपासनम्—आत्मज्ञानप्रदायिन्याचार्यैः प्रणिपातपरिप्रश्नसेवा-दिनिरतत्वम् ; शौचम्—आत्मज्ञानतत्साधनयोग्यता मनोवाक्कायगता शास्त्रसिद्धा, स्थैर्यम्—अध्यात्मशास्त्रोदितेऽर्थे निश्चलत्वम्, आत्मविनिग्रहः—आत्मस्वरूपव्यतिरिक्तविषयैर्भ्यो मनसो निवर्तनम् ॥७॥

इन्द्रियार्थेषु वैराग्यमनहंकार एव च ।

जन्ममृत्युजराव्याधिदुःखदोषानुदर्शनम् ॥८॥

इन्द्रियार्थेषु वैराग्यम्—आत्मव्यतिरिक्तेषु विषयेषु सदोषतानुसंधानेनोद्वेजनम्, अनहंकारः—अनात्मनि देहे आत्माभिमानरहितत्वम्, प्रदर्शनार्थमिदम्, अनात्मीयैष्वात्मीया-भिमानरहितत्वं च विवक्षितम् ; जन्ममृत्युजराव्याधिदुःखदोषानुदर्शनम्—सशरीरत्वे जन्ममृत्यु-जराव्याधिदुःखरूपस्य दोषस्यावर्जनीयत्वानुसंधानम् ॥८॥

असक्तिरनभिष्वंगः पुत्रदारगृहादिषु ।

नित्यं च समचित्तत्वमिष्टानिष्टोपपत्तिषु ॥९॥

असक्तिः—आत्मव्यतिरिक्तपरिग्रहेषु सङ्गरहितत्वम्, अनभिष्वङ्गः पुत्रदारगृहादिषु-तेषु शास्त्रीयकर्मोपकरणत्वातिरेकेण श्लेषरहितत्वम्, संकल्पप्रभवेष्वाप्तानिष्टोपपत्तिषु हर्षोद्वेगरहितत्वम् ॥९॥

मयि चानन्ययोगेन भक्तिरव्यभिचारिणी ।

विविक्तदेशसेवित्वमरतिर्जनसंसदि ॥१०॥

मयि—सर्वेश्वरे चैकान्त्ययोगेन स्थिरा भक्तिः, जनवर्जितदेशवासित्वम्, जनसंसदि
चाप्रीतिः ॥१०॥

अध्यात्मज्ञाननित्यत्वं तत्त्वज्ञानार्थचिन्तनम् ।

एतज्ज्ञानमिति प्रोक्तमज्ञानं यदतोऽन्यथा ॥११॥

आत्मनि ज्ञानमध्यात्मज्ञानं तन्निष्ठत्वम्, तत्त्वज्ञानार्थचिन्तनम्—तत्त्वज्ञानप्रयोजनं
यच्चिन्तनं तन्निरतत्वमित्यर्थः । ज्ञायतेऽनेनास्मेति ज्ञानम्, आत्मज्ञानसाधनमित्यर्थः ;
क्षेत्रसंबन्धिनः पुरुषस्यामानन्तिवादिकमुक्तं गुणबृन्दशेवात्मज्ञानोपयोगि, एतद्व्यतिरिक्तं सर्वं
क्षेत्रकार्यनात्मज्ञानविरोधित्यज्ञानम् ॥११॥

अथ * एतद्यो वेत्तीति वेदितृत्वलक्षणेनोक्तस्य क्षेत्रज्ञस्य स्वरूपं विशोध्यते—

ज्ञेयं यत्तत्प्रवक्ष्यामि यज्ज्ञात्वाऽमृतमश्नुते ।

अनादि मत्परं ब्रह्म न सत्तन्नासदुच्यते ॥१२॥

अमान्तिवादिभिस्साधनैः ज्ञेयं—प्राप्यं यत्प्रत्यगात्मस्वरूपं तत्प्रवक्ष्यामि, यत् ज्ञात्वा
जन्मजरामरणादिप्राकृतधर्मरहितममृतमात्मानं प्राप्नोति । अनादि—आदिष्यस्य न विद्यते
तदनादि, अस्य हि प्रत्यगात्मन उत्पत्तिर्न विद्यते, तत् एवान्तो न विद्यते । श्रुतिश्च— * न
जायते भिद्यते वा विपश्चिदिति । मत्परम्—अहं परो यस्य तन्मत्परम्, * इतस्त्वन्यां प्रकृतिं
विद्धि मे पराम् । जीवभूतामिति ह्युक्तम् । भगवच्छरीरतया भगवच्छेषतैकरसं ह्यात्म-
स्वरूपम् ; तथा च श्रुतिः— * य आत्मनि तिष्ठन्नात्मनोऽन्तरो यमात्मा न वेद यास्यात्मा
शरीरं य आत्मानमन्तरो यमयतीति । तथा, * स कारणं करणाधिपाधियो न चास्य
कश्चिज्जनितान् न चाधिपः ; * प्रधानक्षेत्रज्ञपतिर्गुणेश इत्यादिका । ब्रह्म—बृहत्त्वगुणयोगि,
शरीरादेश्चान्तरभूतम्, स्वतश्शरीरादिभिः परिच्छेदरहितं क्षेत्रज्ञतत्त्वमित्यर्थः । * स चान-
न्त्याय कल्पत इति हि श्रूयते । शरीरपरिच्छिन्नत्वं चास्य कर्मकृतम् ; कर्मबन्धानुक्तस्यान-
न्त्यम् । आत्मन्यपि ब्रह्मशब्दः प्रयुज्यते— * स गुणात् समतीत्यैतान् ब्रह्मभूयाय कल्पते ।
ब्रह्मणो हि प्रतिष्ठाऽहममृतस्याव्ययस्य च, * ब्रह्मभूतः प्रसन्नात्मा न शोचति न काङ्क्षति ।
समस्सर्वेषु भूतेषु मद्भक्तिं लभते पराम् ॥ इति । न सत्तन्नासदुच्यते—कार्यकारणरूपावस्थाद्वय-
रहिततया सदसच्छब्दाभ्यामात्मस्वरूपं नोच्यते ; कार्यावस्थायां हि देवादिनामरूपभाक्त्वेन
सदित्युच्यते, तदनर्हतया कार्यावस्थायामसदित्युच्यते ; तथा च श्रुतिः— * असद्वा इदमग्र
आसीत्, ततो वै सदजायत * तद्धेदं तद्वा व्याकृतमासीत्तन्नामरूपाभ्यां व्याक्रियतेत्यादिका ;
कार्यकारणावस्थाद्वयान्वयस्त्वात्मनः कर्मरूपाविद्यावेषणकृतः, न स्वरूपकृत इति सदसच्छब्दा-
भ्यामात्मस्वरूपं नोच्यते । यद्यपि * असद्वा इदमग्र आसीदिति कारणावस्थं परं ब्रह्मोच्यते,

तथाऽपि नामरूपविभागानर्हसूक्ष्मचिदचिद्वस्तुशरीरं परं ब्रह्म कारणावस्थमिति कारणावस्थायां क्षेत्रक्षेत्रज्ञस्वरूपमप्यसच्छब्दवाच्यम्; क्षेत्रज्ञस्य साऽवस्था कर्मकृतेति परिशुद्धस्वरूपं न सद-सच्छब्दनिर्देश्यम् ॥१२॥

सर्वतःपाणिपादं तत्सर्वतोऽक्षिशिरोमुखम् ।

सर्वतश्श्रुतिमत्लोके सर्वमावृत्य तिष्ठति ॥१३॥

सर्वतः पाणिपादं तत्—परिशुद्धात्मस्वरूपं सर्वतः पाणिपादकार्यशक्तम्, तथा सर्वतो-
ऽक्षिशिरोमुखं सर्वतः श्रुतिमत्—सर्वतश्चक्षुरादिकार्यकृत्, * अपाणिपादो जवनो ग्रहीता
पश्यत्यचक्षुस्स श्रृणोत्यकर्णं इति परस्य ब्रह्मणोऽपाणिपादस्यापि सर्वतः पाणिपादादिकार्य-
कृत्त्वं श्रूयते ; प्रत्यगात्मनोऽपि परिशुद्धस्य तत्साम्यापत्त्या सर्वतः पाणिपादादिकार्यकृत्त्वं
श्रुतिसिद्धमेव— * तदा विद्वान्युष्यपापे विधूय निरञ्जनः परमं साम्यमुपैतीति हि श्रूयते ।
* इदं ज्ञानमुपाश्रित्य मम साधर्म्यमागता इति च वक्ष्यते । लोके सर्वमावृत्य तिष्ठति—लोके
यद्वस्तुजातं तत्सर्वं व्याप्य तिष्ठति, परिशुद्धस्वरूपं देशादिपरिच्छेदरहिततया सर्वगत-
मित्यर्थः ॥२३॥

सर्वेन्द्रियगुणाभासं सर्वेन्द्रियविवर्जितम् ।

असक्तं सर्वभृच्चैव निर्गुणं गुणभोक्तृ च ॥१४॥

सर्वेन्द्रियगुणाभासम्—सर्वेन्द्रियगुणैराभासो यस्य तत्सर्वेन्द्रियगुणाभासम्, इन्द्रियगुणा
इन्द्रियवृत्तयः, इन्द्रियवृत्तिभिरपि विषयान् ज्ञातुं समर्थमित्यर्थः । स्वभावतस्सर्वेन्द्रिय-
विवर्जितम्—विनैवेन्द्रियवृत्तिभिः स्वत एव सर्वं जानातीत्यर्थाः ; असक्तं—स्वभावतो देवा-
दिदेहसङ्गरहितम् । सर्वभृच्चैव—देवादिसर्वदेहभरणसमर्थं च, * स एकधा भवति त्रिधा
भवतीत्यादिश्रुतेः ; निर्गुणम्—तथा स्वभावतस्सत्त्वादिगुणरहितम् ; गुणभोक्तृ च—सत्त्वादीनां
गुणानां भोगसगर्थं च ॥१४॥

बहिरन्तश्च भूतानामचरं चरमेव च ।

सूक्ष्मत्वात्तदविज्ञेयं दूरस्थं चान्तिके च तत् ॥१५॥

पृथिव्यादीनि भूतानि परित्यज्याशरीरो वहिर्वर्तते ; तेषामन्तश्च वर्तते, * जक्षत्
क्रोडन् रसमाणः स्त्रीभिर्वा यानैर्वा इत्यादिश्रुतिसिद्धस्वच्छन्दवृत्तिषु; अचरं चरमेव च—स्वभाव-
तोऽचरं, चरं च देहित्वे; सूक्ष्मत्वात्तदविज्ञेयम्—एवं सर्वशक्तियुक्तं सर्वज्ञं तदात्मतत्त्वमस्मिन् क्षेत्रे
वर्तमानमप्यतिसूक्ष्मत्वाद्देहात् पृथक्त्वेन संसारिभिरविज्ञेयम्, दूरस्थं चान्तिके च तत्—
अमानित्वाद्युक्तगुणरहितानां विपरीतगुणानां पुंसां स्वदेहे वर्तमानमप्यतिसूक्ष्मत्वेन; तथा
अमानित्वादिगुणोपेतानां तदेवान्तिके वर्तते ॥१५॥

अविभवतं च भूतेषु विभक्तमिव च स्थितम् ।

भूतभर्तृ च तज्ज्ञेयं प्रसिष्णु प्रभविष्णु च ॥१६॥

देवमनुष्यादिभूतेषु सर्वत्र स्थितमात्मवस्तु वेदितृत्वैकाकारतया अविभक्तम् ; अविदुषां देवाद्याकारेण अयं देवो मनुष्य इति विभक्तमिव च स्थितम् ।

* देवोऽहम्, मनुष्योऽहमिति देहसामानाधिकरण्येनानुसन्धीयमानमपि वेदितृत्वेन देहादर्थान्तरभूतं ज्ञातुं शक्यमित्यादावुक्त[म्]मेव * एतद्यो वेत्ति (१) इति । इदानीं प्रकारान्तरैश्च देहादर्थान्तरत्वेन ज्ञातुं शक्यमित्याह—(भूतभर्तृ चेति) । भूतानां पृथिव्यादीनां देहरूपेण संहतानां यद्भूतं तद्भूतव्येभ्यो भूतेभ्योऽर्थान्तरं ज्ञेयम्—अर्थान्तरमिति ज्ञातुं शक्यमित्यर्थः ; तथा प्रसिष्णु—अन्नादीनां भौतिकानां प्रसिष्णु, ग्रस्यमानेभ्यो भूतेभ्यो प्रसितृत्वेनार्थान्तरभूतमिति ज्ञातुं शक्यम्, प्रभविष्णु च—प्रभवहेतुश्च, ग्रस्तानामन्नादीनामाकारान्तरेण परिणतानां प्रभवहेतुः, तेभ्योऽर्थान्तरमिति ज्ञातुं शक्यमित्यर्थः । मृतशरीरे ग्रसनप्रभवादीनामदर्शान्न भूतसंघातरूपं क्षेत्रं ग्रसनप्रभवभरणहेतुरिति निश्चीयते ॥१६॥

ज्योतिषामपि तज्ज्योतिस्तमसः परमुच्यते ।

ज्ञानं ज्ञेयं ज्ञानगम्यं हृदि सर्वस्य विष्ठितम् ॥१७॥

ज्योतिषाम्—दीपादित्यमणिप्रभृतीनामपि तदेव ज्योतिः—प्रकाशकम्, दीपादित्यादीनामप्यात्मप्रभावरूपं ज्ञानमेव प्रकाशकम् ; दीपादयस्तु विषयेन्द्रियसन्निकर्षविरोधिसंतमसनिरसनमात्रं कुर्वते । तावन्मात्रेण तेषां प्रकाशकत्वम् ; तमसः परमुच्यते—तमश्शब्दस्सूक्ष्मावस्थप्रकृतिवचनः, प्रकृतेः परमुच्यत इत्यर्थः । अतो ज्ञानं ज्ञेयम्—ज्ञानैकाकारमिति ज्ञेयम् ; तच्च ज्ञानगम्यम्—अमानित्वादिभिर्ज्ञानसाधनैरुक्तैः प्राप्यमित्यर्थः । हृदि सर्वस्य विष्ठितम्—सर्वस्य मनुष्यादेर्हृदि विशेषेणावस्थितम्—सन्निहितम् ॥१७॥

इति क्षेत्रं तथा ज्ञानं ज्ञेयं चोक्तं समासतः ।

मद्भक्त एतद्विज्ञाय मद्भावायोपपद्यते ॥१८॥

एवं * महाभूतान्यहङ्कारः (५) इत्यादिना * संघातश्चेतनाधुतिरित्यन्तेन क्षेत्रतत्त्वं समासेनोक्तम् ; * अमानित्वम् (७) इत्यादिना * तत्त्वज्ञानार्थचिन्तनमित्यन्तेन ज्ञातव्यस्यात्मतत्त्वस्य ज्ञानसाधनमुक्तम् ; * अनादि मत्परम् (१२) इत्यादिना * हृदि सर्वस्य विष्ठितमित्यन्तेन ज्ञेयस्य क्षेत्रज्ञस्य यात्रात्म्यं च संक्षेपेणोक्तम् । मद्भक्तः एतत्—क्षेत्रयाथात्म्यम् क्षेत्राद्विचिन्तात्मस्वरूपप्राप्त्युपाययाथात्म्यम्, क्षेत्रज्ञयाथात्म्यं च विज्ञाय, मद्भावायोपपद्यते मम यो भावः—स्वभावः, असंसारित्वम्, असंसारित्वप्राप्तये उपपन्नो भवतीत्यर्थः ॥१८॥

अथात्यन्तविविक्तस्वभावयोः प्रकृत्यात्मनोस्संसर्गस्यानावित्त्वं संसृष्टयोर्द्वयोः कार्यभेद-
स्संसर्गहेतुश्चोच्यते—

प्रकृतिं पुरुषं चैव विद्वचनादी उभावपि ।

विकारांश्च गुणांश्चैव विद्वि प्रकृतिसंभवान् ॥१६॥

प्रकृतिपुरुषावुभावन्योन्यसंसृष्टावनादी इति विद्वि ; बन्धहेतुभूतान् विकारान् इच्छा-
द्वेषादीनमानित्वादिकांश्च गुणान् मोक्षहेतुभूतान् प्रकृतिसंभवान् विद्वि ; पुरुषेण संसृष्टेय-
मनादिकालप्रवृत्ता क्षेत्राकारपरिणता प्रकृतिः स्वविकारैरिच्छाद्वेषादिभिः पुरुषस्य बन्धहेतुर्भ-
वति ; सैवामानित्वादिभिस्स्वविकारैः पुरुषस्यापवर्गहेतुर्भवतीत्यर्थः ॥१६॥

कार्यकारणकर्तृत्वे हेतुः प्रकृतिरुच्यते ।

पुरुषस्सुखदुःखानां भोक्तृत्वे हेतुरुच्यते ॥२०॥

कार्यं-शरीरम्, कारणानि-ज्ञानकर्मात्मकानि समनस्कानीन्द्रियाणि, तेषां क्रिया-
कारित्वे पुरुषाधिष्ठाता प्रकृतिरेव हेतुः, पुरुषाधिष्ठितक्षेत्राकारपरिणतप्रकृत्याश्रया भोगसाधन-
भूताः क्रिया इत्यर्थः । पुरुषस्यत्वधिष्ठातृत्वमेव ; तदपेक्षया * कर्ता शास्त्रार्थवत्त्वादित्यादिक-
मुक्तम् ; शरीराधिष्ठानप्रयत्नहेतुत्वमेव हि पुरुषस्य कर्तृत्वम् ; प्रकृतिसंसृष्टः पुरुषस्सुखदुःखानां
भोक्तृत्वे हेतुः-सुखदुःखानुभवाश्रय इत्यर्थः ॥२०॥

एवमन्योन्यसंसृष्टयोः प्रकृतिपुरुषयोः कार्यभेद उक्तः ; पुरुषस्य स्वतस्त्वानुभवैकसुख-
स्यापि वैषयिकसुखदुःखोपभोगहेतु[त्वं]माह—

पुरुषः प्रकृतिस्थो हि भुङ्क्ते प्रकृतिजान् गुणान् ।

गुणशब्दः स्वकार्येष्वौपचारिकः ; स्वतस्त्वानुभवैकसुखः पुरुषः प्रकृतिस्थः-प्रकृति-
संसृष्टः, प्रकृतिजान् गुणान्-प्रकृतिसंसर्गोपाधिकान् सत्त्वादिगुणकार्यभूतान् सुखदुःखादीन्
भुङ्क्ते-अनुभवति ॥२० = ॥

प्रकृतिसंसर्गहेतुमाह-

कारणं गुणसंगोऽस्य सदसद्योनिजन्मसु ॥२१॥

पूर्वपूर्वप्रकृतिपरिणामरूपदेवमनुष्यादियोनिविशेषेषु स्थितोऽयं पुरुषस्तत्तद्योनिप्रयुक्त-
सत्त्वादिगुणमयेषु सुखदुःखादिषु सक्तस्तत्साधनभूतेषु पुण्यपापकर्मसु प्रवर्तते ; ततस्तत्पुण्यपाप-
फलानुभवाय सदसद्योनिषु—साध्वसाधुषु योनिषु जायते, ततश्च कर्मारभते, ततश्च जायते ।
यावदमानित्वादिकानात्मप्राप्तिसाधनभूतान् गुणान् [न] सेवते तावदेव संसरति; तदिदमुक्तं
* कारणं गुणसङ्गोऽस्य सदसद्योनिजन्मस्त्विति ॥२१॥

उपद्रष्टाऽनुमन्ता च भर्ता भोक्ता महेश्वरः ।

परमात्मेति चाप्युक्तो देहेऽस्मिन् पुरुषः परः ॥२२॥

अस्मिन् देहेऽवस्थितोऽयं पुरुषो देहप्रवृत्त्यनुगुणसङ्कल्पादिरूपेण देहस्योपद्रष्टा अनुमन्ता च भवति ; तथा देहस्य भर्ता च भवति ; तथा देहप्रवृत्तिजनितसुखदुःखयोर्भोक्ता च भवति । एवं देहनियमनेन देहभरणेन देहशेषित्वेन च देहेन्द्रियमनांसि प्रति महेश्वरो भवति । तथाच वक्ष्यते— * शरीरं यदवाप्नोति यच्चाप्युत्क्रामतीश्वरः । गृहीत्वैतानि संयाति वायुर्गन्धानिवासायात् ॥ इति । अस्मिन् देहे देहेन्द्रियमनांसि प्रति परमात्मेति चाप्युक्तः । देहे मनसि चात्मशब्दोऽनन्तरमेव प्रयुज्यते— * ध्यानेनात्मनि पश्यन्ति केचिदात्मानमात्मनेति । अपिशब्दान्महेश्वर इत्यप्युक्त इति गम्यते ; पुरुषः परः— * अनादि मत्परमित्यादिनोक्तोऽपरिच्छिन्नज्ञानशक्तिरयं पुरुषोऽनादिप्रकृतिसंबन्धकृतगुणसङ्गादेतद्देहमात्रमहेश्वरो देहमात्रपरमात्मा च भवति ॥२२॥

य एनं वेत्ति पुरुषं प्रकृतिं च गुणैस्सह ।

सर्वथा वर्तमानोऽपि न स भूयोऽभिजायते ॥२३॥

एन्म—उक्तस्वभावं पुरुषम्, उक्तस्वभावां च प्रकृतिं वक्ष्यमाणस्वभावयुक्तैस्सत्त्वादिभिर्गुणैस्सह यो वेत्ति—यथावद्विवेकेन जानाति, स सर्वथा—देवमनुष्यादिदेहेष्वतिमात्राक्लिष्टप्रकारेण च; वर्तमानोऽपि, न भूयोऽभिजायते— न भूयः प्रकृत्या (संसर्गमर्हति) संबन्धनाति । अपरिच्छिन्नज्ञानलक्षणमपहतपाप्मानमात्मानं तद्देहावसानसमये प्राप्नोतीत्यर्थः ॥२३॥

ध्यानेनात्मनि पश्यन्ति केचिदात्मानमात्मना ।

अन्ये सांख्येन योगेन कर्मयोगेन चापरे ॥२४॥

केचित्—निष्पन्नयोगाः, आत्मनि—शरीरेऽवस्थितमात्मानम्, आत्मना—मनसा, ध्यानेन—योगेन पश्यन्ति । अन्ये चानिष्पन्नयोगाः सांख्येन योगेन—ज्ञानयोगेन योगयोग्यं मनः कृत्वा आत्मानं पश्यन्ति । अपरे—ज्ञानयोगानधिकारिणः तदधिकारिणश्च सुकरोपायसक्ताः व्यपदेश्याश्च कर्मयोगेनान्तर्गतज्ञानेन मनसो योगयोग्यतामापाद्यात्मानं पश्यन्ति ॥२४॥

अन्ये त्वेवमजानन्तः श्रुत्वाऽन्येभ्य उपासते ।

तेऽपि चातितरन्त्येव मृत्युं श्रुतिपरायणाः ॥२५॥

अन्ये तु—कर्मयोगादिष्वात्मावलोकनसाधनेष्वनधिकृताः, अन्येभ्यः—तत्त्वदर्शिभ्यो ज्ञानिभ्यः श्रुत्वा कर्मयोगादिभिरात्मानमुपासते । तेऽप्यात्मदर्शनेन मृत्युमतितरन्ति । ये श्रुति-

परायणाः—श्रवणमात्रनिष्ठाः, एते च श्रवणनिष्ठाः पूतपापाः क्रमेण कर्मयोगादिकमारभ्याति-
तरन्त्येव मृत्युम् । अपिशब्दान्न पूर्वभेदोऽवगम्यते ॥२५॥

अथ प्रकृतिसंसृष्टस्यात्मनो विवेकानुसंधानप्रकारं वक्तुं सर्वं स्थावरं जङ्गमं च सत्त्वं
त्रिदन्त्रिसंसर्गजमित्याह—

यावत्संजायते किञ्चित्सत्त्वं स्थावरजंगमम् ।

क्षेत्रक्षेत्रज्ञसंयोगात्तद्विद्धि भरतर्षभ ॥२६॥

यावत् स्थावरजङ्गमात्मना सत्त्वं जायते, तावत् क्षेत्रक्षेत्रज्ञयोरितरेतरसंयोगादेव
जायते—संयुक्तमेव जायते; न त्वितरेतरवियुक्तमित्यर्थः ॥२६॥

समं सर्वेषु भूतेषु तिष्ठन्तं परमेश्वरम् ।

विनश्यत्स्वविनश्यन्तं यः पश्यति स पश्यति ॥२७॥

एवमितरेतरयुक्तेषु सर्वेषु भूतेषु देवादिविषमाकाराद्विवि(यु)क्तं तत्रतत्र तत्तद्देहेन्द्रिय-
मनांसि प्रति परमेश्वरत्वेन स्थितमात्मानं ज्ञातृत्वेन समानाकारं तेषु देहादिषु विनश्यत्सु
विनाशानर्हंस्वभावेनाविनश्यन्तं यः पश्यति स पश्यति—स आत्मानं यथावदवस्थितं
पश्यति ; यस्तु देवादिविषमाकारेणात्मानमपि विषमाकारं जन्मविनाशादियुक्तं च पश्यति
स नित्यमेव संसरतीत्यभिप्रायः ॥२७॥

समं पश्यन् हि सर्वत्र समवस्थितमीश्वरम् ।

न हिनस्त्यात्मनात्मानं ततो याति परां गतिम् ॥२८॥

सर्वत्र—देहादिशरीरेषु तत्तच्छेषित्वेनाधारतया नियन्तृतया च स्थितमीश्वरम्—आत्मानं
देवादिविषमाकारवियुक्तं ज्ञानैकाकारतया समं पश्यन्नात्माना—मनसा स्वम्—आत्मानं
न हिनस्ति—रक्षति, संसारान्मोचयति ; ततः—तस्मात् ज्ञातृतया सर्वत्र समानाकारदर्शनात्,
परां गतिं याति—गम्यत् इति गतिः, परं गन्तव्यं यथावदवस्थितमात्मानं प्राप्नोति । देवाद्यां-
कारयुक्ततया सर्वत्र विषममात्मानं पश्यन् आत्मानं हिनस्ति—भवजलधिमध्ये
प्रक्षिपति ॥२८॥

प्रकृत्यैव च कर्माणि क्रियमाणानि सर्वशः ।

यः पश्यति तथाऽऽत्मानमकर्तारं स पश्यति ॥२९॥

सर्वाणि कर्माणि * कार्यकारणकर्तृत्वे हेतुः प्रकृतिरुच्यत इति पूर्वोक्तरीत्या प्रकृत्या
क्रियमाणानीति यः पश्यति तथा आत्मानं ज्ञानाकारमकर्तारं च यः पश्यति, तस्य प्रकृति-
संयोगस्तदधिष्ठानं तज्जन्यसुखदुःखानुभवश्च कर्मरूपाज्ञानकृतानीति च यः पश्यति स आत्मानं
यथावदवस्थितं पश्यति ॥२९॥

यदा भूतपृथग्भावमेकस्थमनुपश्यति ।

तत एव च विस्तारं ब्रह्म संपद्यते तदा ॥३०॥

प्रकृतिपुरुषतत्त्वद्वयात्मकेषु देवादिषु सर्वेषु भूतेषु सत्सु तेषां देवत्वमनुष्यत्वह्रस्वत्व-
दीर्घत्वादिपृथग्भावमेकस्थम्—एकतत्त्वस्थम्, प्रकृतिस्थं, यदा पश्यति नात्मस्थम् । तत एव—
प्रकृतित एवोत्तरोत्तरपुत्रपौत्रादिभेदविस्तारं च यदा पश्यति, तदैव ब्रह्म संपद्यते—अन-
वच्छिन्नं ज्ञानैकाकारमात्मानं प्राप्नोतीत्यर्थः ॥३०॥

अनादित्वान्निर्गुणत्वात्परमात्माऽयमव्ययः ।

शरीरस्थोऽपि कौन्तेय न करोति न लिप्यते ॥३१॥

अयं परमात्मा देहान्निष्कृष्य स्वस्वभावेन निरूपितः शरीरस्थोऽप्यनादित्वात्—
अनारम्भत्वात्, अव्ययः—व्ययरहितः, निर्गुणत्वात्—सत्त्वादिगुणरहितत्वात्, न करोति
न लिप्यते—देहस्वभावेन लिप्यते ॥३१॥

यद्यपि निर्गुणत्वान्न करोति, नित्यसंयुक्तो देहस्वभावः कथं न लिप्यत इत्यत्राह—

यथा सर्वगतं सौक्ष्म्यादाकाशं नोपलिप्यते ।

सर्वत्रावस्थितो देहे तथाऽऽत्मा नोपलिप्यते ॥३२॥

यथा आकाशं सर्वगतमपि—सर्वैर्वस्तुभिस्संयुक्तमपि सौक्ष्म्यात्सर्ववस्तुस्वभावेन
लिप्यते, तथा आत्मा अतिसौक्ष्म्यात्सर्वत्र देवमनुष्यादौ देहेऽवस्थितोऽपि तत्तद्देहस्वभावेन
लिप्यते ॥३२॥

यथा प्रकाशयत्येकः कृत्स्नं लोकमिमं रविः ।

क्षेत्रं क्षेत्री तथा कृत्स्नं प्रकाशयति भारत ॥३३॥

यथैक आदित्यः स्वया प्रभया कृत्स्नमिमं लोकं प्रकाशयति, तथा क्षेत्रमपि क्षेत्री
ममेवं क्षेत्रमीदृशमिति कृत्स्नम्—बहिरन्तश्च आपादतलमस्तकं स्वकीयेन ज्ञानेन प्रकाशयति ;
अतः प्रकाशयल्लोकात्प्रकाशकादित्यवद्वेदितृत्वेन वेद्यभूतादस्मात् क्षेत्रादत्यन्तविलक्षणोऽयमुक्त-
लक्षण आत्मेत्यर्थः ॥३३॥

क्षेत्रक्षेत्रज्ञयोरेवमन्तरं ज्ञानचक्षुषा ।

भूतप्रकृतिभोक्षं च ये विदुर्यान्ति ते परम् ॥३४॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
क्षेत्रक्षेत्रज्ञविभागयोगो नाम त्रयोदशोऽध्यायः ॥

एवमुक्तेन प्रकारेण क्षेत्रक्षेत्रज्ञयोरन्तरं—विशेषं विवेकविषयज्ञानारूपेण चक्षुषा ये विदुः, भूतप्रकृतिमोक्षं च, ते परं यान्ति—निर्मुक्तबन्धमात्मानं प्राप्नुवन्ति । मोक्षयतेऽनेनेति मोक्षः, अमानित्वादिकमुक्तं मोक्षसाधनमित्यर्थः । क्षेत्रक्षेत्रज्ञोविवेकविषयेणोक्तेन ज्ञानेन तयोर्विवेकं विदित्वा भूताकारपरिणतप्रतिमोक्षोपायममानित्वादिकं चावगम्य य आचरन्ति, ते निर्मुक्तबन्धाः स्वेन रूपेणावस्थितमनवच्छिन्नज्ञानलक्षणमात्मानं प्राप्नुवन्तीत्यर्थः ॥३४॥

॥ इति श्रीभगवद्रामानुजविरचिते श्रीमद्गीताभाष्ये त्रयोदशोऽध्यायः ॥१३॥

॥ अथ चतुर्दशोऽध्यायः ॥ १४ ॥

—१४—

त्रयोदशे प्रकृतिपुरुषयोरन्योन्यसंसृष्टयोः स्वरूपयाथात्म्यं विज्ञायामानित्वादिभिर्भगवद्भू-
क्त्यनुगृहीतैर्बन्धान्मुच्यत इत्युक्तम् । तत्र बन्धहेतुः पूर्वपूर्वसत्त्वादिगुणमयसुखादिसङ्गः इति
चाभिहितं * कारणं गुणसङ्गोऽस्य सदसद्योनिजन्मसु (२१) इति । अथेदानीं गुणानां बन्ध-
हेतुताप्रकारो गुणनिवर्तनप्रकारश्चोच्यते ।

श्रीभगवानुवाच —

परं भूयः प्रवक्ष्यामि ज्ञानानां ज्ञानमुत्तमम् ।

यज्ज्ञात्वा मुनयस्सर्वे परां सिद्धिमितो गताः ॥१॥

परम्—पूर्वोक्तादन्यत्प्रकृतिपुरुषान्तर्गतमेव सत्त्वादिगुणविषयं ज्ञानं भूयः प्रवक्ष्यामि ।
तच्च ज्ञानं सर्वेषां प्रकृतिपुरुषविषयज्ञानानामुत्तमम् ; यत् ज्ञानं ज्ञात्वा सर्वे मुनयः—तन्मन-
शीलाः इतः—संसारमण्डलात्परां सिद्धिं गताः—परिशुद्धात्मस्वरूपप्राप्तिरूपां सिद्धिम-
वाप्ताः ॥१॥

पुनरपि तत् ज्ञानं फलेन विशिनष्टि—

इदं ज्ञानमुपाश्रित्य मम साधर्म्यमागताः ।

सर्गेऽपि नोपजायन्ते प्रलये न व्यथन्ति च ॥२॥

इदम्—वक्ष्यमाणं ज्ञानमुपाश्रित्य मम साधर्म्यमागताः—मत्साम्यं प्राप्ताः, सर्गेऽपि
नोपजायन्ते—न सृजिकर्मतां भजन्ते ; प्रलये न व्यथन्ति च—न च संहृति-
कर्मताम् ॥२॥

अथ प्राकृतानां गुणानां बन्धहेतुताप्रकारं वक्तुं सर्वस्य भूतजातस्य प्रकृतिपुरुषसंसर्ग-
जत्वं * यावत्संजायते किञ्चिदित्यनेनोक्तं भगवता स्वेनैव कृतमित्याह—

मम योनिर्महद्ब्रह्म तस्मिन् गर्भं दधाम्यहम् ।
संभवस्सर्वभूतानां ततो भवति भारत ॥३॥

कृत्स्नस्य जगतो योनिभूतं मम महद्ब्रह्म यत्तस्मिन् गर्भं दधाम्यहम् ; * भूमि-
रापोऽनलो वायुः खं मनो बुद्धिरेव च । अहङ्कार इतीयं मे भिन्ना प्रकृतिरष्टधा ॥ अपरेयम्,
इति निर्दिष्टा अचेतनप्रकृतिर्महद्ब्रह्मकारादिविकाराणां कारणतया महद्ब्रह्मोत्पद्यते ; श्रुतावपि
क्वचित्प्रकृतिरपि ब्रह्मोति निर्दिश्यते * यस्सर्वज्ञस्सर्वविद्यस्य ज्ञानमयं तपः । तस्मादेतद्ब्रह्म
नाम रूपमन्नं च जायते ॥ इति । * इतस्त्वन्यां प्रकृतिं विद्धि मे पराम् । जीवभूतामिति
चेतनपुञ्जरूपा या परा प्रकृतिर्निर्दिष्टा, सेह सकलप्राणिबीजतया गर्भशब्देनोच्यते ; तस्मिन्न-
चेतने योनिभूते महति ब्रह्मणि चेतनपुञ्जरूपं गर्भं दधामि ; अचेतनप्रकृत्या भोगक्षेत्रभूतया
भोक्तृवर्गपुञ्जभूतां चेतनप्रकृतिं संयोजयामिःत्यर्थः । ततस्तस्मात्प्रकृतिद्वयसंयोगान्मत्संस्कल्प-
कृतात्सर्वभूतानां ब्रह्मादिस्तम्बपर्यन्तानां संभवो भवति ॥३॥

कार्यावस्थोऽपि त्विदञ्चित्प्रकृतिसंसर्गो मयैव कृत इत्याह—

सर्वयोनिषु कौन्तेय मूर्तयस्संभवन्ति याः ।
तासां ब्रह्म महद्योनिरहं बीजप्रदः पिता ॥४॥

सर्वासु देवगन्धर्वयक्षराक्षसमनुष्यपशुमृगपक्षिसरीसृपादिषु योनिषु तत्तन्मूर्तयो या-
स्संभवन्ति—जायन्ते, तासां ब्रह्म महद्योनिः—कारणम्; मया संयोजितचेतनवर्गा महादादि-
विशेषान्तावस्था प्रकृतिः कारणमित्यर्थः । अहं बीजप्रदः पिता—तत्रतत्र च तत्तत्कर्मानुगुण्येन
चेतनवर्गस्य संयोजकश्चाहमित्यर्थः ॥४॥

एवं सर्गादौ प्राचीनकर्मवशादचित्सांसर्गेण देवादियोनिषु जातानां पुनःपुनर्देवादिभावेन
जन्महेतुमाह—

सत्त्वं रजस्तम इति गुणाः प्रकृतिसंभवाः ।
निबध्नन्ति महाबाहो देहे देहिनमव्ययम् ॥५॥

सत्त्वरजस्तमांसि त्रयो गुणाः प्रकृतेः स्वरूपानुबन्धिनः स्वभावविशेषाः प्रकाशादि-
कार्यैकरूपणीयाः प्रकृत्यवस्थायामनुद्भूतास्तद्विकारेषु महदादिषूद्भूता महदादिविशेषान्तरा-
रब्धदेवमनुष्यादिदेहसांबन्धनमेतं देहिनमव्ययम्—स्वतो गुणसांबन्धानर्हं देहे वर्तमानं
निबध्नन्ति—देहे वर्तमानत्वोपाधिना निबध्नन्तीत्यर्थः ॥५॥

सत्त्वरजस्तमसामाकारं बन्धनप्रकारं चाह—

तत्र सत्त्वं निर्मलत्वात्प्रकाशकमनामयम् ।

सुखसंगेन बध्नाति ज्ञानसंगेन चानघ ॥६॥

तत्र—सत्त्वरजस्तमस्सु सत्वस्य स्वरूपीदृशम् निर्मलत्वात्प्रकाशकम्; प्रकाशसुखावरण-
स्वभावरहितता निर्मलत्वम् ; प्रकाशसुखजननैकान्तस्वभावतया प्रकाशसुखहेतुभूतमित्यर्थः ।
प्रकाशो वस्तुयाथात्म्यावबोधः । अनामयम्—आमयाख्यकार्यं न विद्यत इत्यनामयम् ;
अरोगताहेतुरित्यर्थः । एष सत्त्वाख्यो गुणो देहिनमेनं सुखसङ्गेन ज्ञानसंगेन च बध्नाति—
पुरुषस्य सुखसङ्गं ज्ञानसङ्गं च जनयतीत्यर्थः । ज्ञानसुखयोस्सङ्गे हि जाते तत्साधनेषु लौकिक-
वैदिकेषु प्रवर्तते ; ततश्च तत्फलानुभवसाधनभूतासु योनिषु जायत इति सत्त्वं सुखज्ञानसङ्ग-
द्वारेण पुरुषं बध्नाति ; ज्ञानसुखजननं पुनरपि तयोस्सङ्गजननं च सत्त्वमित्युक्तं भवति ॥६॥

रजो रागात्मकं विद्धि तृष्णासंगसमुद्भवम् ।

तन्निबध्नाति कौन्तेय कर्मसंगेन देहिनम् ॥७॥

रजो रागात्मकम्—रागहेतुभूतम् ; रागो योषित्पुरुषयोरन्योन्यस्पृहा ; तृष्णासङ्ग-
समुद्भवम्—तृष्णासङ्गयोरुद्भवस्थानम्, तृष्णासङ्गहेतुभूतमित्यर्थः ; तृष्णा शब्दादि(सर्वं)विषय-
स्पृहा, सङ्गः पुत्रमित्रादिषु संबन्धिषु संश्लेषस्पृहा । तथा देहिनं कर्मसु क्रियासु स्पृहाजनन-
द्वारेण निबध्नाति । क्रियासु हि स्पृहया याः क्रिया आरभते देही ताश्च पुण्यपापरूपा इति
तत्फलानुभवसाधनभूतासु योनिषु जन्महेतवो भवन्ति ; अतः कर्मसङ्गद्वारेण रजो देहिनं
निबध्नाति । तदेवं रजो रागतृष्णासङ्गहेतुः कर्मसङ्गहेतुश्चेत्युक्तं भवति ॥७॥

तमस्त्वज्ञानजं विद्धि मोहनं सर्वदेहिनाम् ।

प्रमादालस्यनिद्राभिस्तन्निबध्नाति भारत ॥८॥

ज्ञानादन्यदिहाज्ञानमभिप्रेतम् ; ज्ञानं वस्तुयाथात्म्यावबोधः, तस्मादन्यत्तद्विपर्यय-
ज्ञानम् ; तमस्तु वस्तुयाथात्म्यविपरीतविषयज्ञानजम् ; मोहनं सर्वदेहिनाम्—मोहो विपर्यय-
ज्ञानम्, विपर्ययज्ञानहेतुरित्यर्थः । तत्तमः प्रमादालस्यनिद्राहेतुतया तद्द्वारेण देहिनं
निबध्नाति । प्रमादः—कर्तव्यात्कर्मणोऽन्यत्र प्रवृत्तिहेतुभूतमनवधानम् ; आलस्यम्—कर्मस्व-
नारम्भस्वभावः, स्तब्धतेति यावत् ; पुरुषस्येन्द्रियप्रवर्तनधान्या सर्वेन्द्रियप्रवर्तनोपरतिनिद्रा ;
तत्र बाह्येन्द्रियप्रवर्तनोपरमः स्वप्नः ; मनसोऽप्युपरतिस्सुषुप्तिः ॥८॥

सत्त्वादीनां बन्धद्वारभूतेषु प्रधानान्याह—

सत्त्वं सुखे संजयति रजः कर्मणि भारत ।

ज्ञानमावृत्य तु तमः प्रमादे संजयत्युत ॥९॥

सत्त्वं सुखसङ्गप्रधानम् ; रजः कर्मसङ्गप्रधानम् ; तमस्तु वस्तुयाथात्म्यज्ञानमावृत्य
विपरीतज्ञानहेतुतया कर्तव्यविपरीतप्रवृत्तिसङ्गप्रधानम् ॥६॥

देहाकारपरिणतायाः प्रकृतेः स्वरूपानुबन्धिनस्सत्त्वादयो गुणाः, ते च स्वरूपानु-
बन्धित्वेन सर्वदा सर्वे वर्तन्त इति परस्परविरुद्धं कार्यं कथं जनयन्तीत्यत्राह—

रजस्तमश्चाभिभूय सत्त्वं भवति भारत ।

रजस्सत्त्वं तमश्चैव तमस्सत्त्वं रजस्तथा ॥१०॥

यद्यपि सत्त्वादयस्त्रयः प्रकृतिसंसृष्टात्मस्वरूपानुबन्धिनः, तथापि प्राचीनकर्मवशाद्-
देहाप्यायनभूताहारवैषम्याच्च सत्त्वादयः परस्परसमुद्भवाभिभवरूपेण वर्तन्ते । रजस्तमसी
कदाचिदभिभूय सत्त्वमुद्रितं वर्तते ; तथा तमस्सत्त्वे अभिभूय रजः कदाचित् ; कदाचिच्च
रजस्सत्त्वे अभिभूय तमः ॥१०॥

तच्च कार्योपलब्ध्यैवावगच्छेदित्याह—

सर्वद्वारेषु देहेऽस्मिन् प्रकाश उपजायते ।

ज्ञानं यदा तदा विद्यात् विवृद्धं सत्त्वमित्युत ॥११॥

सर्वेषु चक्षुरादिषु ज्ञानद्वारेषु यदा वस्तुयाथात्म्यप्रकाशे ज्ञानमुपजायते, तदा तस्मिन्
देहे सत्त्वं प्रवृद्धमिति विद्यात् ॥११॥

लोभः प्रवृत्तिरारम्भः कर्मणामशमस्स्पृहा ।

रजस्येतानि जायन्ते विवृद्धे भरतर्षभ ॥१२॥

लोभः—स्वकीयद्रव्यस्यात्यागशीलता, प्रवृत्तिः—प्रयोजनमनुद्दिश्यापि चलनस्वभावता,
आरम्भः कर्मणां—फलसाधनभूतानां कर्मणामारम्भः, अशमः—इन्द्रियानुपरतिः, स्पृहा—
विषयेच्छा, एतानि रजसि प्रवृद्धे जायन्ते ; यदा लोभादयो वर्तन्ते तदा रजः प्रवृद्धमिति
विद्यादित्यर्थः ॥१२॥

अप्रकाशोऽप्रवृत्तिश्च प्रमादो मोह एव च ।

तमस्येतानि जायन्ते विवृद्धे कुरुनन्दन ॥१३॥

अप्रकाशो ज्ञानानुदयः, अप्रवृत्तिश्चस्तब्धता, प्रमादः—अकार्यप्रवृत्तिफलमनवधानम्,
मोहो विपरीतज्ञानम्, एतानि तमसि प्रवृद्धे जायन्ते ; एतैस्तमः प्रवृद्धमिति विद्यात् ॥१३॥

यदा सत्त्वे प्रवृद्धे तु प्रलयं याति देहभृत् ।

तदोत्तमविदां लोकानमलान् प्रतिपद्यते ॥१४॥

यदा सत्त्वं प्रवृद्धम्, तदा सत्त्वे प्रवृद्धे देहभृत् प्रलयम्—मरणं याति चेत् उत्तम-
विदाम्—उत्तमतत्त्वविदांमात्मयाथात्म्यविदां लोकात्—समुहान्, अमलान्—मलरहितान्,
अज्ञानरहितान् प्रतिपद्यते—प्राप्नोति ; सत्त्वे प्रवृद्धे तु मृतः आत्मविदां कुलेषु जनित्वा आत्म-
याथात्म्यज्ञानसाधनेषु पुण्यकर्मस्वधिकरोतीत्युक्तं भवति ॥१४॥

रजसि प्रलयं गत्वा कर्मसंगिषु जायते ।

रजसि प्रवृद्धे मरणं प्राप्य फलार्थं कर्म कुर्वतां कुलेषु जायते ; तत्र जनित्वा स्वर्गादि-
फलसाधनकर्मस्वधिकरोतीत्यर्थः ॥

तथा प्रलीनस्तमसि मूढयोनिषु जायते ॥१५॥

तथा तमसि प्रवृद्धे मृतो मूढयोनिषु—श्वसूकरादियोनिषु जायते ; सकलपुरुषार्थार-
म्भानर्हो जायत इत्यर्थः ॥१५॥

कर्मणस्सुकृतस्याहुस्सात्त्विकं निर्मलं फलम् ।

रजसस्तु फलं दुःखमज्ञानं तमसः फलम् ॥१६॥

एवं सत्त्ववृद्धौ मरणमुपगम्यात्मविदां कुले जातेनानुष्ठितस्य सुकृतस्य फलाभिसन्धि-
रहितस्य मदाराधनरूपस्य कर्मणः फलं पुनरपि ततोऽधिकसत्त्वजनितं निर्मलं—दुःखगन्धरहितं
भवतीत्याहुस्सत्त्वगुणपरिणामविदः । अन्त्यकालप्रवृद्धस्य रजसस्तुफलं फलसाधनकर्मसङ्गिकुल-
जन्मफलाभिसन्धिपूर्वककर्मारम्भतत्फलानुभवपुनर्जन्मरजोवृद्धिफलाभिसन्धिपूर्वककर्मारम्भपरम्प-
रारूपसांसारिकदुःखप्रायमेवेत्याहुस्तद्गुणयाथात्म्यविदः । अज्ञानं तमसः फलम्—एव-
मन्त्यकालप्रवृद्धस्य तमसः फलमज्ञानपरम्परारूपम् ॥१६॥

तदधिकसत्त्वादिजनितं निर्मलादिफलं किमित्यत्राह—

सत्त्वात्संजायते ज्ञानं रजसो लोभ एव च ।

प्रमादमोहौ तमसो भवतोऽज्ञानमेव च ॥१७॥

एवं परम्परया जातावधिकसत्त्वादात्मयाथात्म्यापरोक्षरूपं ज्ञानं जायते । तथा
प्रवृद्धाद्रजसः स्वर्गादिफललोभो जायते । तथा प्रवृद्धाच्च तमसः प्रमादोऽनवधाननिमित्ता-
सत्कर्मणि प्रवृत्तिः, ततश्च मोहः—विपरीतज्ञानम्, ततश्चाधिकतरं तमः, ततश्चाज्ञानम्—
ज्ञानाभावः ॥१७॥

ऊर्ध्वं गच्छन्ति सत्त्वस्था मध्ये तिष्ठन्ति राजसाः ।

जघन्यगुणवृत्तिस्था अधो गच्छन्ति तामसाः ॥१८॥

एवमुक्तेन प्रकारेण सत्त्वस्था ऊर्ध्वं गच्छन्ति—क्रमेण संसारबन्धान्मोक्षं गच्छन्ति । रजसस्त्वर्गादिफललोभकरत्वाद्वाजसाः फलसाधनभूतं कर्मानुष्ठाय तत्फलमनुभूय पुनरपि जनित्वा तदेव कर्मानुतिष्ठन्तीति मध्ये तिष्ठन्ति, पुनरावृत्तिरूपतया दुःखप्रायमेव तत् । ताम्-सास्तु जघन्यगुणवृत्तिस्थाः—उत्तरोत्तरनिकृष्टतमोगुणवृत्तिषु स्थिता अधो गच्छन्ति—अन्त्य-त्वम्, ततस्तिर्यक्त्वम्, ततः क्रिमिकीटादिजन्म, [ततः] स्थावरत्वम्, ततोऽपि गुल्मलतात्वम्, ततश्च शिलाकाष्ठलोष्टनृणादित्वं गच्छन्तीत्यर्थः ॥१८॥

आहारविशेषैः फलाभिसन्धिरहितसुकृतविशेषैश्च परम्परया प्रवर्धितसत्त्वानां गुणात्य-यद्वारेणोर्ध्वगमनप्रकारमाह—

नान्यं गुणेभ्यः कर्तारं यदा द्रष्टानुपश्यति ।

गुणेभ्यश्च परं वेत्ति मद्भावं सोऽधिगच्छति ॥१९॥

एवं सात्त्विकाहारसेवया फलाभिसान्धिरहितभगवदाराधनरूपकर्मानुष्ठानैश्च रजस्तमसी सर्वात्मनाऽभिभूय उत्कृष्टसत्त्वनिष्ठो यदाऽयं द्रष्टा गुणोभ्योऽन्यं कर्तारं नानुपश्यति, गुणा एव स्वानुगुणप्रवृत्तिषु कर्तार इति पश्यति, गुणेभ्यश्च परं वेत्ति—कर्तृभ्यो गुणेभ्यश्च परमन्यमा-त्मानमकर्तारं वेत्ति, स मद्भावंमधिगच्छति—मम यो भावस्तमधिगच्छति । एतदुक्तं भवति—आत्मनस्स्वतः परिशुद्धस्वभावस्य पूर्वपूर्वकर्ममूलगुणसंगनिमित्तं विविधकर्मसु कर्तृत्वम् ; आत्मा स्वतस्त्वकर्ता अपरिच्छिन्नज्ञानैकाकार इत्येवमात्मानं यदा पश्यति तदा मद्भावं-मधिगच्छतीति ॥१९॥

कर्तृभ्यो गुणेभ्योऽन्यमकर्तारमात्मानं पश्यन् भगवद्भावंमधिगच्छतीत्युक्तम् ; स भगवद्भावः कीदृश इत्यत आह—

गुणानेतानतीत्य त्रीन् देही देहसमुद्भवान् ।

जन्ममृत्युजरादुःखैर्विमुक्तोऽमृतमश्नुते ॥२०॥

अयं देही देहसमुद्भवान्—देहाकारपरिणतप्रकृतिसमुद्भवानेतान् सत्त्वादीन् त्रीन् गुणान-तीत्य तेष्योऽन्यं ज्ञानैकाकारमात्मानं पश्यन् जन्ममृत्युजरादुःखैर्विमुक्तोऽमृतमात्मानमनुभवति ; एष मद्भाव इत्यर्थः ॥२०॥

अथ गुणातीतस्य स्वरूपसूचनाचारप्रकारं गुणात्ययहेतुं च पृच्छन् अर्जुन उवाच—
अर्जुन उवाच—

कैलिङ्गैस्त्रिगुणानेतानतीतो भवति प्रभो ।

किमाचारः कथं चैतांस्त्रीन् गुणानतिवर्तते ॥२१॥

सत्त्वादीन् त्रीन् गुणानेतानतीतः कैलिङ्गः-कैलिङ्गः उपलक्षितो भवति ? किमाचारः केनाचारेण युक्तोऽसौ ? अस्य स्वरूपावगतलिङ्गभूताचारः कीदृश इत्यर्थः । कथं चैतान्-केनोपायेन सत्त्वादींस्त्रीन् गुणानतिवर्तते ? ॥२१॥

श्रीभगवानुवाच—

प्रकाशं च प्रवृत्तिं च मोहमेव च पाण्डव ।

न द्वेष्टि संप्रवृत्तानि न निवृत्तानि काङ्क्षति ॥२२॥

आत्मव्यतिरिक्तेषु वस्तुष्वनिष्टेषु संप्रवृत्तानि सत्त्वरजस्तमसां कार्याणि प्रकाशप्रवृत्ति-मोहाख्यानि यो न द्वेष्टि, तथा आत्मव्यतिरिक्तेष्विष्टेषु वस्तुषु तान्येव निवृत्तानि न काङ्क्षति ॥२२॥

उदासीनवदासीनो गुणैर्यो न विचाल्यते ।

गुणा वर्तन्त इत्येव योऽवतिष्ठति नङ्गते ॥२३॥

उदासीनवदासीनः गुणव्यतिरिक्तात्मावलोकनतृप्त्याऽन्यत्रोदासीनवदासीनः । गुणै-द्वेषाकाङ्क्षाद्वारेण यो न विचाल्यते, गुणाः स्वेषु कार्येषु प्रकाशाविषु वर्तन्त इत्यनुसन्धाय यस्तृष्णीमवतिष्ठते, नेङ्गते—न गुणकार्यानुगुणं चेष्टते ॥२३॥

समदुःखसुखस्वस्थस्समलोष्टाश्मकाञ्चनः ।

तुल्यप्रियाप्रियो धीरस्तुल्यनिन्दात्मसंस्तुतिः ॥२४॥

मानावमानयोस्तुल्यस्तुल्यो मित्रारिपक्षयोः ।

सर्वारम्भपरित्यागी गुणातीतस्स उच्यते ॥२५॥

समदुःखसुखः—सुखदुःखयोस्समचित्तः, स्वस्थः—स्वस्मिन् स्थितः, स्वात्मैकप्रियत्वेन तद्व्यतिरिक्तपुत्रादिजन्ममरणादिमुखदुःखयोस्समचित्त इत्यर्थः ; तत एव समलोष्टाश्मकाञ्चनः, तत एव तुल्यप्रियाप्रियः—तुल्यप्रियाप्रियविषयः, धीरः—प्रकृत्यात्मविवेककुशलः, तत एव तुल्यनिन्दात्मसंस्तुतिः—आत्मनि मनुष्यत्वाद्यभिमानकृतगुणागुणनिमित्तस्तुतिनिन्दयोः स्वा-संबन्धानुसन्धानेन तुल्यचित्तः, तत्प्रयुक्तमानावमानयोः तत्प्रयुक्तमित्रारिपक्षयोरपि स्वसंबन्धा-भावादेव तुल्यचित्तः, तथा देहित्वप्रयुक्तसर्वारम्भपरित्यागी, य एवंभूतः स गुणातीत उच्यते ॥२४, २५॥

अथैवरूपगुणात्यये प्रधानहेतुमाह—

मां च योऽव्यभिचारेण भक्तियोगेन सेवते ।

स गुणान् समतीत्यैतान् ब्रह्मभूयाय कल्पते ॥२६॥

* चान्यं गुणेभ्यः कर्तारम् (१६) इत्यादिनोक्तेन प्रकृत्यात्मविवेकानुसन्धानमात्रेण न गुणात्ययस्संपत्त्यते, तस्यानादिकालप्रवृत्तविपरीतवासनाबाध्यत्वसंभवात् ; मास्-सत्यसङ्कल्पं परमकारुणिकमाश्रितवात्सल्यजलधिभव्यभिचारैर्णेकान्त्यविशिष्टेन भक्तियोगेन च यस्सेवते, स एतात् सत्त्वादीन् गुणात् दुरत्ययानतीत्य ब्रह्मभूयाय-ब्रह्मत्वाय कल्पते, ब्रह्मभावयोग्यो भवति, यथावस्थितमात्मानममृतमव्ययं प्राप्नोतीत्यर्थः ॥२६॥

ब्रह्मणो हि प्रतिष्ठाऽहममृतस्याव्ययस्य च ।

शाश्वतस्य च धर्मस्य सुखस्यैकान्तिकस्य च ॥२७॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
गुणत्रयविभागयोगो नाम चतुर्दशोऽध्यायः ॥

हिशब्दो हेतौ ; यस्माद्ब्रह्मव्यभिचारिभक्तियोगेन सेवितोऽमृतस्याव्ययस्य च ब्रह्मणः प्रतिष्ठा, तथा शाश्वतस्य च धर्मस्य, अतिशयितरित्यैश्वर्यस्यैकान्तिकस्य च सुखस्य, * वासुदेव-स्सर्वमित्यादिना निर्विष्टस्य ज्ञानिनः प्राप्यस्य सुखस्येत्यर्थः ; यद्यपि शाश्वतधर्मशब्दः प्रापक-वचनः, तथाऽपि पूर्वोत्तरयोः प्राप्यरूपत्वेन तत्साहचर्यावियमपि प्राप्यलक्षकः । एतदुक्तं भवति-पूर्वत्र * देवो ह्येषा गुणमयी मम माया दुरत्यया । मामेव ये प्रपद्यन्त इत्यारभ्य गुणात्ययस्य तत्पूर्वकारैश्वर्यभगवत्प्राप्तोनां च भगवत्प्रपत्येकोपायतायाः प्रतिपादितत्वादेकान्तभगवत्प्र-पत्येकोपायो गुणात्ययस्तत्पूर्वकब्रह्मभावश्चेति ॥२७॥

॥ इति श्रीभगवद्रामानुजविरचिते श्रीमद्गीताभाष्ये चतुर्दशोऽध्यायः ॥१४॥



॥ अथ पञ्चदशोऽध्यायः ॥१५॥

क्षेत्राध्याये क्षेत्रक्षेत्रज्ञभूतयोः प्रकृतिपुरुषयोः स्वरूपं विशोध्य विशुद्धस्यापरिच्छिन्न-ज्ञानैकाकारस्यैव पुरुषस्य प्राकृतगुणसङ्गप्रवाहनिमित्तो देवाद्याकारपरिणतप्रकृतिसंबन्धोऽनाद्वि-रित्युक्तम् । अनन्तरे चाध्याये पुरुषस्य कार्यकारणोभयावस्थप्रकृतिसंबन्धो गुणसङ्गमूलो भगवतैव कृत इत्युक्त्वा गुणसङ्गप्रकारं सविस्तरं प्रतिपाद्य गुणसङ्गनिवृत्तिपूर्वकात्मयाथात्म्या-वाप्तिश्च भगवद्भक्तिमूलेत्युक्तम् । इदानीं भजनीयस्य भगवतः क्षराक्षरात्मकबद्धमुक्तविभूतिम-

त्ताम् विभूतिभूतात् क्षराक्षरपुरुषद्वयात् निखिलहेयप्रत्यनीककल्याणैकतानतयाऽन्यन्तोत्कर्षेण
विसजातीयस्य भगवतः पुरुषोत्तमत्वं च वक्तुमारभते । तत्र तावत् असङ्गरूपशान्निच्छिन्नबन्धा-
मक्षराख्यविभूतिं वक्तुं छेद्यरूपबन्धाकारेण विततमचित्परिणामविशेषमश्वत्थवृक्षाकारं कल्पयन्
श्रीभगवानुवाच—

श्रीभगवानुवाच—

ऊर्ध्वमूलमधश्शाखमश्वत्थं प्राहुरव्ययम् ।

छन्दांसि यस्य पर्णानि यस्तं वेद स वेदवित् ॥१॥

यं संसाराख्यमश्वत्थम् ऊर्ध्वमूलमधश्शाखमव्ययं प्राहुरश्रुतयः * ऊर्ध्वमूलो अवाकछाख
एषोऽश्वत्थस्सनातनः * ऊर्ध्वमूलमवाकछाखं वृक्षं यो वेद संप्रतीत्याद्याः । सप्तलोकोपरि-
निविष्टचतुर्मुखादित्वेन तस्योर्ध्वमूलत्वं । पृथिवीनिवासिसकलनरपरशुमृग क्रिमिकीटपतङ्ग-
स्थावरान्ततया अधश्शाखत्वम् । असङ्गहेतुभूतात् असम्यग्ज्ञानोदयात् प्रवाहरूपेणाच्छेदत्वेनाव्य-
यत्वम् ; यस्य चाश्वत्थस्य छन्दांसि पर्णान्याहुः ; छन्दांसि—श्रुतयः * वायव्यं श्वेतमालभेत
भूतिकामः * ऐन्द्राग्नमेकादशकपालं निर्वपेत्प्रजाकामः, इत्यादिश्रुतिप्रतिपादितैः काम्यकर्म-
भिर्वर्धतेऽयं संसारवृक्ष इति छन्दांस्येवास्य पर्णानि ; पर्णैर्हि वृक्षो वर्धते । यस्तमेवंभूतमश्वत्थं
वेद स वेदवित्— वेदो हि संसारवृक्षच्छेदोपायं वदति, छेद्यवृक्षस्वरूपज्ञानं छेदनोपायज्ञानो-
पयोगीति वेदवित्पुच्यते ॥१॥

अधश्चोर्ध्वं प्रसृतास्तस्य शाखा गुणप्रवृद्धा विषयप्रवालाः ।

तस्य मनुष्यादिशाखस्य वृक्षस्य तत्तत्कर्मकृता अपराश्राधश्शाखाः पुनरपि मनुष्य-
पश्चादिरूपेण प्रसृता भवन्ति । ऊर्ध्वं च गन्धर्वयक्षदेवादिरूपेण प्रसृता भवन्ति । ताश्च गुण-
प्रवृद्धाः—गुणैस्सत्त्वादिभिः प्रवृद्धाः, विषयप्रवालाः—शब्दादिविषयपल्लवाः ॥

कथमित्यत्राह—

अधश्च मूलान्यनुसंततानि कर्मानुबन्धीनि मनुष्यलोके ॥२॥

ब्रह्मलोकमूलस्यास्य वृक्षस्य मनुष्याग्रस्य अधः—मनुष्यलोके मूलान्यनुसन्ततानि,
तानि च कर्मानुबन्धीनि—कर्माण्येवानुबन्धीनि मूलान्यधो मनुष्यलोके च भवन्तीत्यर्थः ।
मनुष्यत्वावस्थायां कृतैर्हि कर्मभिरधो मनुष्यपश्चादयः ऊर्ध्वं च देवादयो भवन्ति ॥२॥

न रूपमस्येह तथोपलभ्यते नान्तो न चादिर्न च संप्रतिष्ठा ।

अस्य वृक्षस्य चतुर्मुखदित्वेनोर्ध्वमूलत्वम् तत्सन्तानपरम्परया मनुष्याश्रत्वेना-
धशशाखत्वम् मनुष्यत्वे कृतैः कर्मभिर्मूलभूतैः पुनरप्यधश्चोर्ध्वं च प्रसृतशाखत्वमिति यथेवं
रूपं निर्दिष्टम्, न तथा संसारिभिरुपलभ्यते ; मनुष्योऽहं देवदत्तस्य पुत्रो यज्ञदत्तस्य पिता
तदनु रूपपरिग्रहश्चेत्येतावन्मात्रमुपलभ्यते ; तथाऽस्य वृक्षस्य अन्तः— विनाशोऽपि गुणमयभोगे-
ष्वसङ्गकृत इति नोपलभ्यते ; तथाऽस्य गुणसङ्ग एवादिरिति नोपलभ्यते ; तस्य प्रतिष्ठा
चानात्मन्यात्माभिमानरूपमज्ञानमिति नोपलभ्यते ; प्रतिष्ठित्यस्मिन्नेवेति ह्यज्ञानमेवास्य
प्रतिष्ठा ॥२ = ॥

अश्वत्थमेनं सुविरूढमूलमसंगशस्त्रेण हृद्देन छित्वा ॥३॥

ततः पदं तत्परिर्मागितव्यं यस्मिन् गता न निवर्तन्ति भूयः ।

एनम्—उक्तप्रकारं सुविरूढमूलम्—सुष्ठु विविधं रूढमूलमश्वत्थं सम्यग्ज्ञानमूलेन
हृद्देन गुणमयभोगासंगाह्येन शस्त्रेण छित्वा ततो विषयासंगाद्धेतोस्तत्पदं परिर्मागितव्यम्—
अन्वेषणीयम्, यस्मिन् गता भूयो न निवर्तन्ते ॥३ = ॥

कथमनादिकालप्रवृत्तो गुणमयभोगसंगस्तन्मूलं च विपरीतज्ञानं निवर्तत इत्यत आह—

तमेव चाद्यं पुरुषं प्रपद्ये (य)द्यतः प्रवृत्तिः प्रसृता पुराणी ॥४॥

अज्ञानःदिनिवृत्तये तमेव चाद्यम्—कृत्स्नस्यादिभूतं * मयाऽध्यक्षेण प्रकृतिस्सूयते
सचराचरम्, * अहं सर्वस्य प्रभवो मत्तस्सर्वं प्रवर्तते, * मत्तः परतरं नान्यत्किञ्चिदस्ति
धनञ्जयेत्यादिभूक्तमाद्यं पुरुषमेव शरणं प्रपद्येत् तमेव शरणं प्रपद्येत ; यतो—यस्मात्
कृत्स्नस्य स्रष्टुः इयं गुणमयभोगसङ्गप्रवृत्तिः, पुराणी—पुरातनी प्रसृता । उक्तं हि मयैतत्पूर्वमेव
* देवी ह्येषा गुणमयी मम माया दुरत्यया । मामेव ये प्रपद्यन्ते मायामेतां तरन्ति ते ॥ इति ।
* प्रपद्येतः प्रवृत्तिरिति वा पाठः ; तमेव चाद्यं पुरुषं प्रपद्ये—शरणमुपगम्य, इयतः—
अज्ञाननिवृत्त्यादेः कृत्स्नस्यैतस्य साधनभूता प्रवृत्तिः पुराणी—पुरानी प्रसृता ; पुरातनानां
मुमुक्षूणां प्रवृत्तिः पुराणी ; पुरातना हि मुमुक्षवो मामेव शरणमुपगम्य निर्मुक्तबन्धासंजाता
इत्यर्थः ॥४॥

निर्मानमोहा जितसंगदोषा अध्यात्मनित्या विनिवृत्तकामाः ।

द्वन्द्वं विमुक्तस्सुखदुःखसंज्ञैर्गच्छन्त्यमूढाः पदमव्ययं तत् ॥५॥

एवं मां शरणमुपगम्य निर्मानमोहाः—निर्गतानात्मात्माभिमानरूपमोहाः, जितसङ्ग-
दोषाः—जितगुणमयभोगसङ्गाह्यदोषाः, अध्यात्मनित्याः—आत्मनि यत् ज्ञानं तदध्यात्मम्,
आत्मज्ञाननिरताः, विनिवृत्तकामाः—विनिवृत्तदितरकामाः, सुखदुःखसंज्ञैः द्वन्द्वं श्रु विमुक्ताः,
अमूढाः—आत्मानात्मस्वभावज्ञाः, तदव्ययं पदं गच्छन्ति—अनवच्छिन्नज्ञानाकारमात्मानं
यथावस्थितं प्राप्नुवन्ति । मां शरणमुपगतानां मत्प्रसादादेवैतास्सर्वाः प्रवृत्तयस्सुशकास्सिद्धि-
पर्यन्ता भवन्तीत्यर्थः ॥५॥

न तद्भासयते सूर्यो न शशाङ्को न पावकः ।

यद्गत्वा न निवर्तन्ते तद्धाम परमं मम ॥६॥

तदात्मज्योतिर्न सूर्यो भासयते, न शशाङ्कः, न पावकश्च ; ज्ञानमेव हि सर्वस्य
प्रकाशकम् ; बाह्यानि तु ज्योतींषि विषयेन्द्रियसम्बन्धविरोधितमोनिरसनद्वारेणोपकारकाणि ।
अस्य च प्रकाशको योगः, तद्विरोधि चानादिकर्म, तन्निवर्तनं चोक्तं भगवत्प्रपत्तिमूलम-
सङ्गादिः यद्गत्वा पुनर्न निवर्तन्ते, तत्परमं धाम—परमं ज्योतिः, मम—मदीयम्; मद्भिभूतिभूतो
ममांश इत्यर्थः । आदित्यादीनामपि प्रकाशकत्वेन तस्य परमत्वम् ; आदित्यादीनि हि
ज्योतींषि न ज्ञानज्योतिषः प्रकाशकानि, ज्ञानमेव सर्वस्य प्रकाशकम् ॥६॥

ममैवांशो जीवलोके जीवभूतस्सनातनः ।

मनष्षष्ठानिन्द्रियाणि प्रकृतिस्थानि कर्षति ॥७॥

इत्थमुक्तस्वरूपस्सनातनो ममांश एव सत् कश्चिदनादिकर्मरूपाविद्यावेष्टितो जीवभूतो
जीवलोके वर्तमानो देवमनुष्यादिप्रकृतिपरिणामविशेषशरीरस्थानि मनष्षष्ठानिन्द्रियाणि
कर्षति । कश्चिच्च पूर्वोक्तेन मार्गोणास्या अविद्यायाः मुक्तः स्वेन रूपेणावतिष्ठते । जीवभूतस्त्व-
तिसंकुचितज्ञानैश्वर्यः कर्मलब्धप्रकृतिपरिणामविशेषरूपशरीरस्थानामिन्द्रियाणां मनष्षष्ठाना-
मीश्वरस्तानि कर्मानुगुणमितस्ततः कर्षति ।

शरीरं यदवाप्नोति यच्चाप्युत्क्रामतीश्वरः ।

गृहीत्वैतानि संयाति वायुर्गन्धानिवाशयात् ॥८॥

यच्छरीरमवाप्नोति, यस्माच्छरीरादुत्क्रामति, तत्रायमिन्द्रियाणामीश्वरः एतानीन्द्रि-
याणि भूतसूक्ष्मैस्सह गृहीत्वा संयाति, वायुर्गन्धानिवाशयात्—यथा वायुः स्रक्चन्दनकस्तूरि-
काद्याशयात्—तत् स्थानात् सूक्ष्मावयवैस्सह गन्धात् गृहीत्वाऽन्यत्र संयाति तद्वदित्यर्थः ॥८॥

कानि पुनस्तानीन्द्रियाणीत्यत्राह—

श्रोत्रं चक्षुस्पर्शनं च रसनं घ्राणमेव च ।

अधिष्ठाय मनश्चायं विषयानुपसेवते ॥६॥

एतानि मनषष्ठानीन्द्रियाण्यधिष्ठाय—स्वस्वविषयवृत्त्यनुगुणानि कृत्वा तान् शब्दादीन् विषयानुपसेवते—उपभुङ्क्ते ॥६॥

उत्क्रामन्तं स्थितं वाऽपि भुञ्जानं वा गुणान्वितम् ।

विमूढा नानुपश्यन्ति पश्यन्ति ज्ञानचक्षुषः ॥१०॥

एवं गुणान्वितं सत्त्वादिगुणमयप्रकृतिपरिणामविशेषमनुष्यत्वादिसंस्थानपिण्डसंसृष्टम् पिण्डविशेषादुत्क्रामन्तं पिण्डविशेषेऽवस्थितं वा गुणमयान् विषयान् भुञ्जानं वा कदाचिदपि प्रकृतिपरिणामविशेषमनुष्यत्वादिपिण्डाद्विलक्षणं ज्ञानैकारं विमूढा नानुपश्यन्ति ; विमूढाः—मनुष्यत्वादिपिण्डात्माभिमानिनः । ज्ञानचक्षुषस्तु पिण्डात्मविवेकविषयज्ञानवन्तः, सर्वावस्थमप्येनं विविक्ताकारमेव पश्यन्ति ॥१०॥

यतन्तो योगिनश्चैनं पश्यन्त्यात्मन्यवस्थितम् ।

यतन्तोऽप्यकृतात्मानो नैनं पश्यन्त्यचेतसः ॥११॥

मत्प्रपत्तिपूर्वकं कर्मयोगादिषु यतमानास्तैर्निर्मलान्तःकरणा योगिनो योगाख्येन चक्षुषा आत्मनि—शरीरेऽवस्थितमपि शरीराद्विविक्तं स्वेन रूपेणावस्थितमेतं पश्यन्ति । यतमाना अप्यकृतात्मानोऽस्मत्प्रपत्तिविरहिणस्तत एवासंस्कृतमनसः, तत एवाचेतसः—आत्मावलोकनसमर्थचेतोरहिताः नैनं पश्यन्ति ॥११॥

एवं रविचन्द्राग्नीनामिन्द्रियसन्निकर्षविरोधिसंतमसनिरसनमुखेनेन्द्रियानुग्राहकतया प्रकाशकानां ज्योतिष्मतामपि प्रकाशकज्ञानज्योतिरात्मा मुक्तावस्थो जीवावस्थश्च भगवद्विभूतिरित्युक्तम्— * तद्वाम परमं मम, * ममैवांशो जीवलोके जीवभूतस्सनातनः इति । इदानीमचित्परिणामविशेषभूतमादित्यादीनां ज्योतिष्मतां ज्योतिरपि भगवद्विभूतिरित्याह—

यदादित्यगतं तेजो जगद्भासयतेऽखिलम् ।

यच्चन्द्रमसि यच्चाग्नौ तत्तेजो विद्धि मामकम् ॥१२॥

अखिलस्य जगतो भासकमेतेषामादित्यादीनां यत्तेजस्तन्मदीयं तेजः ; तैस्तैराधिहितेन मया तेभ्यो दत्तमिति विद्धि ॥१२॥

पृथिव्याश्च भूतधारिण्या धारकत्वशक्तिर्मदीयेत्याह—

गामाविश्य च भूतानि धारयाम्यहमोजसा ।

पुष्णामि चौषधीस्सर्वास्सोमो भूत्वा रसात्मकः ॥१३॥

अहं पृथिवीमाविश्य सर्वाणि भूतानि, ओजसा—ममाप्रतिहतसामर्थ्येन धारयामि, तथाऽहममृतसमयस्सोमो भूत्वा सर्वाषधीः पुष्णामि ॥१३॥

अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाम्यन्नं चतुर्विधम् ॥१४॥

अहं वैश्वानरः—जाठरानलो भूत्वा सर्वेषां प्राणिनां देहमाश्रितः तैर्भुक्तं खाद्यन्नो(न्न) प्यलेह्यपेयात्मकं चतुर्विधमन्नं प्राणापानवृत्तिभेदसमायुक्तः पचामि ॥१४॥

अत्र परमपुरुषविभूतिभूतौ सोमवैश्वानरौ अहं सोमो भूत्वा वैश्वानरो भूत्वेति तत्सामानाधिकरण्येन निर्दिष्टौ, तयोश्च सर्वस्य भूतजातस्य च परमपुरुषसामानाधिकरण्य-निर्देशहेतुमाह—

सर्वस्य चाहं हृदि सन्निविष्टो मत्तः स्मृतिज्ञानमपोहनं च ।

वेदैश्च सर्वैरहमेव वेद्यो वेदान्तकृद्वेदविदेव चाहम् ॥१५॥

तयोस्सोमवैश्वानरयोः सर्वस्य च भूतजातस्य सकलप्रवृत्तिनिवृत्तिमूलज्ञानोदयदेशे हृदि सर्वं मत्संकल्पेन नियच्छत् अहमात्मतया सन्निविष्टः ; तथाहृश्श्रुतयः— * अन्तःप्रवृत्तशशास्ता जनानां सर्वात्मा * यः पृथिव्यां तिष्ठन्... य आत्मनि तिष्ठन्नात्मनोऽन्तरो यमयति * पचा-कोशप्रतीकाशं हृदयं चाप्यधोमुखम् * अथ यदिदमस्मिन् ब्रह्मपुरे दहरं पुण्डरीकं वेश्मे-त्याद्याः । स्मृतयश्च— * शास्ता विष्णुरशेषस्य जगतो यो जगन्मयः * प्रशासितारं सर्वेषाम-णीयांसमणीयसासु * यमो वैवस्वतो राजा यस्तवैष हृदि स्थित इत्याद्याः । अतो मत्त एव सर्वेषां स्मृतिर्जायते; स्मृतिः—पूर्वानुभूतविषयमनुभवसंस्कारमात्रज्ञं ज्ञानं, ज्ञानम्—इन्द्रियलिङ्गा-गमयोगजो वस्तुनिश्चयः, सोऽपि मत्तः ; अपोहनं च, अपोहनम्—ज्ञाननिवृत्तिः, अपोहनम्—ऊहनं वा, ऊहनमूहः ; ऊहो नामेवं प्रमाणमित्थं प्रवर्तितुमर्हतीति प्रमाणप्रवृत्त्यर्हताविषयं सामप्रचादिनिरूपणजन्यं प्रमाणानुग्राहकं ज्ञानम्; स चोहो मत्त एव । वेदैश्च सर्वैरहमेव वेद्यः ; अतोऽग्निस्सूर्यवायुसोमेन्द्रादीनां मृदन्तूर्यासिकत्वेन मृदात्मकत्वात्तत्प्रतिपादनपरैरपि सर्वैर्वेदैरह-मेव वेद्यः, देवमनुष्यादिशब्दजीवात्मेव । वेदान्तकृत्—वेदानाम् * इन्द्रं यजेत्, वरुणं

यजेतेत्येवमादीनामन्तः—फलम् । फले हि ते सर्वे वेदाः पर्यवस्यन्ति ; अन्तकृत्—फलकृत्, वेदोदितफलस्य प्रदाता चाहमेवेत्यर्थः । तदुक्तं पूर्वमेव * योयो यांयां तनुं भक्तः श्रद्धयाऽर्चितु-
मिच्छतीत्यारभ्य * लभते च ततः कामान् मयैव विहितात् हि तानिति, * अहं हि सर्वयज्ञानां भोक्ता च प्रभुरेव च, इति च । वेदविदेव चाहं—वेदविद्वाहमेव, एवं मदभिधायिनं वेदमहमेव वेद ; इतोऽन्यथा यो वेदार्थं ब्रूते न स वेदविदित्यभिप्रायः ॥१५॥

अतो मत्त एव सर्ववेदानां सारभूतमर्थं शृणु—

द्वाविमौ पुरुषौ लोके क्षरश्चाक्षर एव च ।

क्षरस्सर्वाणि भूतानि कूटस्थोऽक्षर उच्यते ॥१६॥

क्षरश्चाक्षरश्चेति द्वाविमौ पुरुषौ लोके प्रथितौ ; तत्र क्षरशब्दनिर्दिष्टः पुरुषो जीव-
शब्दाभिलपनीयब्रह्मादिस्तम्बपर्यन्तक्षरणस्वभावाचित्संसृष्टसर्वभूतानि ; अत्राचित्संसर्गरूपैको-
पाधिना पुरुष इत्येकत्वनिर्देशः । अक्षरशब्दनिर्दिष्टः कूटस्थः अचित्संसर्गवियुक्तः स्वेन रूपेणा-
वस्थितो मुक्तात्मा । स त्वचित्संसर्गाभावादचित्परिणामविशेषब्रह्मादिदेहासाधारणो न
भवतीति कूटस्थ इत्युच्यते ; अत्राप्येकत्वनिर्देशोऽचिद्वियोगरूपैकोपाधिनाऽभिहितः ; नहीतः
पूर्वमनादौ काले मुक्त एक एव । यथोक्तं—* बहवो ज्ञानतपसा पूता मद्भावमागताः
* सर्गोऽपि नोपजायन्ते प्रलये न व्यथन्ति च इति ॥१६॥

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य बिभर्त्यव्यय ईश्वरः ॥१७॥

उत्तमः पुरुषस्तु ताभ्यां क्षराक्षरशब्दनिर्दिष्टाभ्यां बद्धमुक्तपुरुषाभ्यामन्यः—अर्थान्तर-
भूतः, परमात्मेत्युदाहृतस्सर्वासु श्रुतिषु । परमात्मेति निर्देशादेव ह्युत्तमः पुरुषो बद्धमुक्तपुरुषा-
भ्यामर्थान्तरभूत इत्यवगम्यते । कथम् ? यो लोकत्रयमाविश्य बिभर्ति—लोक्यत इति लोकः,
तत्रयम्—लोकत्रयम् ; अचेतनं तत्संसृष्टश्चेतनो मुक्तश्चेति प्रमाणावगम्यमेतत्तयं य आत्मतया
आविश्य बिभर्ति, स तस्माच्छाप्याद्भूतव्याञ्छार्थान्तरभूतः ; इतश्चोक्ताल्लोकत्रयादर्थान्तरभूतः,
यत्सोऽन्यय ईश्वरश्च ; अव्ययस्त्रभावो हि व्ययस्वभावादचेतनात्तत्संबन्धेन तदनुसारिणश्च
चेतनादचित्संबन्धयोग्यतया पूर्वसंबन्धिनो मुक्ताच्चार्थान्तरभूत एव । तथैतस्य लोकत्रयस्येश्वरः
ईशितव्यात्तस्मादर्थान्तरभूतः ॥१७॥

यस्मात्क्षरमतीतोऽहमक्षरादपि चोत्तमः ।

अतोऽस्मि लोके वेदे च प्रथितः पुरुषोत्तमः ॥१८॥

यस्मादेवमुक्तैस्त्वभावाः क्षर—पुरुषमतीतोऽहम्, अक्षरान्मुक्तादप्युक्तैर्हेतुभिरुत्कृष्टतमः, अतोऽहं लोके वेदे च पुरुषोत्तम इति प्रथितोऽस्मि । वेदार्थवलोकनाल्लोक इति स्मृतिरि-
होच्यते । श्रुतौ स्मृतौ चेत्यर्थः । श्रुतौ तावत्— * परं ज्योतिरुपसंपद्य स्वेन रूपेणाभिनिष्पद्यते
स उत्तमः पुरुष इत्यादौ । स्मृतावपि * अंशावतारं पुरुषोत्तमस्य ह्यनादिमध्यान्तमजस्य
विष्णोः इत्यादौ ॥१८॥

यो मामेवमसंमूढो जानाति पुरुषोत्तमम् ।

स सर्वविद्भजति मां सर्वभावेन भारत ॥१९॥

य एवम्—उक्तेन प्रकारेण पुरुषोत्तमं मामसंमूढो जानाति—क्षराक्षरपुरुषाभ्याम-
व्ययस्वभावतया व्यापनभरणैश्वर्यादियोगेन च विसजातीयं जानाति, स सर्ववित्—मत्प्राप्त्यु-
पायतया यद्वेदितव्यं तत्सर्वं वेद । भजति मां सर्वभावेन—ये च मत्प्राप्त्युपायतया मद्भजन-
प्रकारा निर्दिष्टास्तैश्च सर्वैर्भजनप्रकारैर्मां भजते । सर्वैर्द्विषयैर्वेदनैर्मम या प्रीतिः, या च मम
सर्वैर्द्विषयैर्भजनैः, उभयविधा सा प्रीतिरनेन वेदनेन मम जायते ॥१९॥

इत्येतत्पुरुषोत्तमत्ववेदनं पूजयति—

इति गुह्यतमं शास्त्रमिदमुक्तं मथाऽनघ ।

एतद्बुद्ध्वा बुद्धिमान् स्यात् कृतकृत्यश्च भारत ॥२०॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
पुराणपुरुषोत्तमयोगो नाम पञ्चदशोऽध्यायः ॥

इत्थं मम पुरुषोत्तमत्वप्रतिपादनं सर्वेषां गुह्यानां गुह्यतममिदं शास्त्रं त्वमनघतया
योग्यतम इति कृत्वा मया तवोक्तम् । एतद्बुद्ध्वा बुद्धिमान् स्यात्कृतकृत्यश्च—मां प्रेप्सुना
उपादेया या बुद्धिस्सा सर्वा उपात्ता स्यात् । यच्च तेन कर्तव्यम्, तत्सर्वं कृतं स्यादित्यर्थः ।
अनेन श्लोकेनानन्तरोक्तं पुरुषोत्तमविषयं ज्ञानं शास्त्रजन्यमेवैतत्सर्वं करोति, न तु साक्षात्कार-
रूपमित्युच्यते ॥२०॥

॥ इति श्रीभगवद्रामानुजविरचिते श्रीमद्गीताभाष्ये पञ्चदशोऽध्यायः ॥१५॥



॥ श्रीः ॥

॥ अथ षोडशोऽध्यायः ॥ १६ ॥

अतीतेनाध्यायद्वयेण प्रकृतिपुरुषयोर्विक्तयोस्संसृष्टयोश्च याथात्म्यम्, तत्संसर्गवियोग-
योश्च गुणसंगतद्विपर्ययहेतुकत्वम्, सर्वप्रकारेणावस्थितयोः प्रकृतिपुरुषयोर्भगवद्विभूतित्वम्,
विभूतिमतो भगवतो विभूतिभूतादचिद्वस्तुनश्चिद्वस्तुनश्च बद्धमुक्तोभयरूपादव्ययत्वव्यापनभरण-
स्वाम्यैरर्थान्तरतया पुरुषोत्तमत्वेन याथात्म्यं च वर्णितम् । अनन्तरमुक्तस्य कृत्स्नस्यार्थस्य
स्थेम्ने शास्त्रवश्यतां वक्तुं शास्त्रवश्यतद्विपरीतयोर्देवासुरसर्गयोर्विभागं श्रीभगवानुवाच—

श्रीभगवानुवाच—

अभयं सत्त्वसंशुद्धिः ज्ञानयोगव्यवस्थितिः ।

दानं दमश्च यज्ञश्च स्वाध्यायस्तप आर्जवम् ॥१॥

अहिंसा सत्यमक्रोधस्त्यागशान्तिरपैशुनम् ।

दया भूतेष्वलोलुप्तवं मार्दवं ह्रीरचापलम् ॥२॥

तेजः क्षमा धृतिश्शौचमद्रोहो नातिमानिता ।

भवन्ति संपदं दैवीमभिजातस्य भारत ॥३॥

इष्टानिष्टवियोगसंयोगरूपस्य दुःखस्य हेतुदर्शनजं दुःखं भयम्, तन्नित्तिरभयम् ; सत्त्व-
संशुद्धिः—सत्त्वस्यान्तःकरणस्य रजस्तमोभ्यामस्पृष्टत्वम् ; ज्ञानयोगव्यवस्थितिः—प्रकृति-
विद्युक्तात्मस्वरूपविवेकनिष्ठा ; दानम्—न्यायार्जितधनस्य पात्रे प्रतिपादनम् ; दमः—मनसो
विषयोन्मुख्यनिवृत्तिसंशीलनम् ; यज्ञः—फलाभिसन्धिरहितभगवदाराधनरूपमहायज्ञानुष्ठानम् ;
स्वाध्यायः—सविभूतेर्भगवतस्तदाराधनप्रकारस्य च प्रतिपादकः कृत्स्नो वेद इत्यनुसन्धाय
वेदाभ्यासनिष्ठा ; तपः—कृच्छ्रवान्द्रायणद्वादस्युपवासादेर्भगवत्प्रीणनकर्मयोग्यतापादनस्य
करणम् ; आर्जवम्—मनोवाक्कायवृत्तीनामेकनिष्ठता परेषु ; अहिंसा—परपीडावर्जनम् ;
सत्यम्—यथादृष्टार्थगोचरभूतहितवाक्यम् ; अक्रोधः—परपीडाफलचित्तविकाररहितत्वम् ;
त्यागः—आत्महितप्रत्यनीकपरिग्रहविमोचनम् ; शान्तिः—इन्द्रियाणां विषयप्रावण्यनिरोध-
संशीलनम् ; अपैशुनम्—परानर्थकरवाक्यनिवेदनाकरणम् ; दया भूतेषु—सर्वभूतेषु दुःखा-
सहिष्णुत्वम् ; अलोलुप्तवम्—अलोलुप्तवम् ; अलोलुत्वमिति वा पाठः, विषयेषु निस्स्पृह-

त्वमित्यर्थः ; मार्दवम्—अकाठिन्यम्, साधुजनसंश्लेषाहंतेत्यर्थः ; ह्रीः—अकार्यकरणे व्रीडा ; अचापलम्—स्पृहणीयविषयसन्निधावचञ्चलत्वम् ; तेजः दुर्जनैरनभिवन्तीयत्वम् ; क्षमा—परनिमित्तपीडानुभवेऽपि परेषु तं प्रति चित्तविकाररहितता ; धृतिः—महत्यामप्यापदि कृत्य-कर्तव्यतावधारणम् ; शौचम्—बाह्यान्तरकरणानां कृत्ययोग्यता शास्त्रीया ; अद्रोहः—परेष्वनु-परोधः, परेषु स्वच्छन्दवृत्तिनिरोधरहितत्वमित्यर्थः ; नातिमानिता—अस्थाने गर्वोऽति-मानित्वम्, तद्रहितता ; एते गुणा दैवीं संपदमभिजातस्य भवन्ति ; देवसंबन्धिनी संपत् दैवी, देवा भगवदाज्ञानुवृत्तिशीलाः, तेषां संपत्, सा च भगवदाज्ञानुवृत्तिरेव ; तामभिजातस्य—तामभिमुखोक्त्यु जातस्य, तां निर्वर्तयितुं जातस्य भवन्तीत्यर्थः ॥१-३॥

दम्भो दर्पोऽतिमानश्च क्रोधः पारुष्यमेव च ।

अज्ञानं चाभिजातस्य पार्थ संपदमासुरीम् ॥४॥

दम्भः—धार्मिकत्वख्यापनाय धर्मानुष्ठानम् ; दर्पः—कृत्याकृत्याविवेककरो विषयानु-भवनिमित्तो हर्षः ; अतिमानश्च—स्वविद्याभिजनाननुगुणोऽभिमानः ; क्रोधः—परपीडाफल-चित्तविकारः ; पारुष्यम्—साधूनामुद्वेगकरः स्वभावः ; अज्ञानम्—परावरतत्त्वकृत्याकृत्या-विवेकः ; एते स्वभावा आसुरीं संपदमभिजातस्य भवन्ति । असुराः भगवदाज्ञातिवृत्ति-शीलाः ॥४॥

दैवी संपद्धिमोक्षाय निबन्धायासुरी मता ।

दैवी—मदाज्ञानुवृत्तिरूपा संपत् विमोक्षाय बन्धान्मुक्तये भवति, क्रमेण मत्प्राप्तये भवतीत्यर्थः । आसुरी—मदाज्ञातिवृत्तिरूपा संपन्नबन्धाय भवति—अधोगतिप्राप्तये भवतीत्यर्थः ॥४ = ॥

एतच्छ्रुत्वा स्वप्रकृत्यनिर्धारणादतिभीतायार्जुनायैवमाह—

मा शुचस्संपदं दैवीमभिजातोऽसि पाण्डव ॥५॥

शोकं मा कृथाः ; त्वं तु दैवीं संपदमभिजातोऽसि, पाण्डव—धार्मिकाग्रेसरस्य हि पाण्डोस्तनयस्त्वमित्यभिप्रायः ॥५॥

द्वौ भूतसगौ लोकेऽस्मिन् दैव आसुर एव च ।

दैवो विस्तरशः प्रोक्त आसुरं पार्थ मे शृणु ॥६॥

अस्मिन् कर्मलोके कर्मकराणां भूतानां सर्गां द्विविधौ दैवश्चासुरश्चेति । सर्गः-
उत्पत्तिः, प्राचीनपुण्यपापरूपकर्मवशात् भगवदाज्ञानुवृत्तितद्विपरीतकरणाद्योत्पत्तिकाल एव
विभागेन भूतान्युत्पद्यन्त इत्यर्थः । तत्र दैवसर्गो विस्तरशः प्रोक्तः—देवानां मदाज्ञानुवृत्ति-
शीलानामुत्पत्तिर्यदाचारकरणायां, स आचारः कर्मयोगज्ञानयोगभक्तियोगरूपो विस्तरश
प्रोक्तः ; असुराणां सर्गश्च यदाचारार्थः तमाचारं मे शृणु—मम सकाशाच्छृणु ॥६॥

प्रवृत्तिं च निवृत्तिं च जना न विदुरासुराः ।

न शौचं नापि चाचारो न सत्यं तेषु विद्यते ॥७॥

प्रवृत्तिं च निवृत्तिं च—अभ्युदयसाधनं मोक्षसाधनं च वैदिकं धर्ममासुरा न
विदुः—न जानन्ति ; शौचम्—वैदिककर्मयोग्यत्वं शास्त्रसिद्धम्, तद्बाह्यमान्तरं चासुरेषु न
विद्यते ; नापि चाचारः— तद्बाह्यान्तरशौचं येन सन्ध्यावन्दनाविना आचारेण जायते
सोऽप्याचारस्तेषु न विद्यते ; यथोक्तम्— * सन्ध्याहीनोऽशुचिर्नित्यमनर्हस्सर्वकर्मस्विति ;
तथा सत्यं च तेषु न विद्यते— यथाज्ञानं भूतहितरूपभाषणं तेषु न विद्यते ॥७॥

किञ्च—

असत्यमप्रतिष्ठं ते जगदाहुरनीश्वरम् ।

अपरस्परसंभूतं किमन्यत्कामहेतुकम् ॥८॥

असत्यम्— जगदेतत्सत्यशब्दनिर्दिष्टब्रह्माकार्यतया ब्रह्मात्मकमिति नाहुः ; अप्रतिष्ठम्—
तथा ब्रह्मणि प्रतिष्ठितमिति न वदन्ति ; ब्रह्मणाऽनन्तेन धृता हि पृथिवी सर्वान् लोकान्
बिभर्ति, यथोक्तं * तेनेयं नागवर्षेण शिरसा विधृता मही । बिभर्ति मालानां लोकानां सदेवा-
सुरमानुषाम् ॥ इति ; अनौश्वरम्—सत्यसंकल्पेन परेण ब्रह्मणा सर्वेश्वरेण मयैतन्नियमितमिति
च न वदन्ति ; * अहं सर्वस्य प्रभवो मत्सर्वं प्रवर्तते इति ह्युक्तम् । वदन्ति चैवम्—अपर-
स्परसंभूतम्, किमन्यत्—योषित्पुरुषयोः परस्परसंबन्धेन जातमिदं मनुष्यपशवादिकमुपलभ्यते,
अनेवंभूतं किमन्यदुपलभ्यते ? किञ्चिदपि नोपलभ्यत इत्यर्थः । अतस्सर्वमिदं जगत् काम-
हेतुकमिति ॥८॥

एतां दृष्टिमवष्टभ्य नष्टात्मानोऽल्पबुद्धयः ।

प्रभवन्त्युग्रकर्माणः क्षयाय जगतोऽशुभाः ॥९॥

एतां दृष्टिमवष्टभ्य— अवलम्ब्य, नष्टात्मानः—अदृष्टदेहातिरिक्तात्मानः, अल्पबुद्धयः—
घटादिवत् ज्ञेयभूते वेहे ज्ञातृत्वेन देहव्यतिरिक्त आत्मोपलभ्यत इति विवेकाकुशलाः, उप-
कर्माणः—सर्वेषां हिंसकाः, जगतः क्षयाय प्रभवन्ति ॥६॥

काममाश्रित्य दुष्पूरं दम्भमानमदान्विताः ।

मोहाद्गृहीत्वाऽसद्ग्राहान्प्रवर्तन्तेऽशुचिन्नताः ॥१०॥

दुष्पूरम्—दुष्प्रापविषयं काममाश्रित्य तत्सिषाधयिषया मोहात्—अज्ञानात्, असद्ग्राहान्—
अन्यायगृहीतपरिग्रहान् गृहीत्वा अशुचिन्नताः—अशास्त्रविहितव्रतयुक्ताः दम्भमानमदान्विताः
प्रवर्तन्ते ॥१०॥

चिन्तामपरिमेयां च प्रलयान्तामुपाश्रिताः ।

कामोपभोगपरमा एतावदिति निश्चिताः ॥११॥

अद्य श्वो वा मुसूर्षवश्चिन्तामपरिमेयाम्— अपरिच्छेद्यां प्रलयान्तां प्राकृतप्रलयाव-
धिकालसाध्यविषयाम्, उपाश्रिताः, तथा कामोपभोगपरमाः— कामोपभोग एव परमपुरुषार्थं
इति मन्वानाः, एतावदिति निश्चिताः— इतोऽधिकः पुरुषार्थो न विद्यत इति संजात-
निश्चयाः ॥११॥

आशापाशशतैर्बद्धाः कामक्रोधपरायणाः ।

ईहन्ते कामभोगार्थमन्यायेनार्थसञ्चयान् ॥१२॥

आशापाशशतैः—आशाख्यपाशशतैः बद्धाः कामक्रोधपरायणाः—कामक्रोधैकनिष्ठाः
कामभोगार्थमन्यायेनार्थसञ्चयान् प्रतीहन्ते ॥१२॥

इदमद्य मया लब्धमिमं प्राप्स्ये मनोरथम् ।

इदमस्तीदमपि मे भविष्यति पुनर्धनम् ॥१३॥

इदम्—क्षेत्रपुत्रादिकं सर्वं मया मत्सामर्थ्येनैव लब्धम् नादृष्टप्रदिन्त, इमं च मनोरथ-
महमेव प्राप्स्ये नादृष्टादिसहितः । इदं धनं मत्सामर्थ्येन लब्धं मे अस्ति, इदमपि पुनर्न
मत्सामर्थ्येनैव भविष्यति ॥१३॥

असौ मया हतशशत्रुर्हनिष्ये चापरानपि ।

ईश्वरोऽहमहं भोगी सिद्धोऽहं बलवान् सुखी ॥१४॥

असौ मया बलवता हतशशत्रुः, अपरानपि शत्रून् हं शूरो धी(वी)रश्च हनिष्ये, किमत्र मन्द-
धीभिर्दुर्बलैः परिकल्पितेनादृष्टपरिकरेण । तथा च—ईश्वरोऽहम्—स्वाधीनोऽहम्, अन्येषां चाहमेव
नियन्ता, अहं भोगी—स्वत एवाहं भोगी नादृष्टादिभिः, सिद्धोऽहम्—स्वतस्सिद्धोऽहम् न
कस्मान्निवददृष्टादेः, तथा स्वत एव बलवान्, स्वत एव सुखी(च) ॥१४॥

आद्योऽभिजनवानस्मि कोऽन्योऽस्ति सदृशो मया ।

यक्ष्ये दास्यामि मोदिष्य इत्यज्ञानविमोहिताः ॥१५॥

अहं स्वतश्चाद्योऽस्मि, अभिजनवानस्मि—स्वत एवोत्तमकुले प्रसूतोऽस्मि, अस्मिन्
लोके मया सदृशः कोऽन्यस्स्वसामर्थ्यलब्धसर्वविभवो विद्यते ? अहं स्वयमेव यक्ष्ये दास्यामि
मोदिष्ये इत्यज्ञानविमोहिताः—ईश्वरानुग्रहनिरपेक्षेण स्वेनैव यागदानादिकं कर्तुं शक्यमित्य-
ज्ञानविमोहिता मन्यन्ते ॥१५॥

अनेकचित्तविभ्रान्ता मोहजालसमावृताः ।

प्रसक्ताः कामभोगेषु पतन्ति नरकेऽशुचौ ॥१६॥

अदृष्टेश्वरादिसहकारमृते स्वेनैव सर्वं कर्तुं शक्यमिति कृत्वा एषं कुर्यामित्तञ्च कुर्यामि-
न्यञ्च कुर्यामित्यनेकचित्तविभ्रान्ताः एवरूपेण मोहजालेन समावृताः कामभोगेषु प्रकर्षेण
सक्ताः मध्ये मृताः अशुचौ नरके पतन्ति ॥१६॥

आत्मसंभावितस्तब्धा धनमानमदान्विताः ।

यजन्ते नामयज्ञंस्ते दम्भेनाविधिपूर्वकम् ॥१७॥

आत्मनैव संभाविताः, आत्मनैवात्मानं संभावयन्तीत्यर्थः, स्तब्धाः परिपूर्णम् मन्यमाना
न किञ्चित्कुर्वाणाः । कथम् ? धनमानमदान्विताः—धनेन विद्याभिजानाभिमानेन च जनित-
मदान्विताः, नामयज्ञैः—नामप्रयोजनैः, यष्टेतिनाममात्रप्रयोजनैर्यज्ञैर्यजन्ते ; तदपि दम्भेन
हेतुना यष्टृत्वख्यापनायाविधिपूर्वकम्—अयथाचोदनं यजन्ते ॥१७॥

ते चेदृग्भूता यजन्त इत्याह—

अहंकारं बलं दर्पं कामं क्रोधं च संश्रिताः ।

मामात्मपरदेषु प्रद्विषन्तोऽभ्यसूयकाः ॥१८॥

अनन्यापेक्षोऽहमेव सर्वं करोमीत्येवंरूपमहंकारमाश्रिताः, तथा सर्वस्य करणे मदबलमेव पर्याप्तमिति च बलम्, अतो मत्सहशो न कश्चिदस्तीति च दर्पम्, एवंभूतस्य मम काममात्रेण सर्वं संपत्स्यत इति कामम्, मम ये अनिष्टकारिणस्तान् सर्वान् हनिष्यामीति च क्रोधम्, एवमेतान् संश्रिताः स्वदेहेषु परदेहेषु चावस्थितं सर्वस्य कारयितारं पुहषोत्तमं मामभ्य-सूयकाः-प्रद्विषन्तः, कुयुक्तिभिर्मत्स्थितौ दोषमाविष्कुर्वन्तो मामसहमाना अहंकारादिकात् संश्रिता यागादिकं सर्वं क्रियाजातं कुर्वत इत्यर्थः ॥१८॥

तानहं द्विषतः क्रूरान् संसारेषु नराधमान् ।

क्षिपाम्यजस्त्रमशुभानासुरीष्वेव योनिषु ॥१९॥

य एवं मां द्विषन्ति, तान् क्रूरान् नराधमानशुभानहमजस्त्रं संसारेषु-जन्मजरामरणा-दिरूपेण परिवर्तमानेषु संतानेषु तत्राप्यासुरीष्वेव योनिषु क्षिपामि-मदानुकूल्यप्रत्यनीकेष्वेव जन्मसु क्षिपामि ; तत्तज्जन्मप्राप्त्यनुगुणप्रवृत्तिहेतुभूतबुद्धिषु क्रूरास्वहमेव संयोजया-मीत्यर्थः ॥१९॥

आसुरीं योनिमापन्ना मूढा जन्मनिजन्मनि ।

मामप्राप्यैव कौन्तेय ततो यान्त्यधमां गतिम् ॥२०॥

मदानुकूल्यप्रत्यनीकजन्मापन्नाः, पुनरपि जन्मनिजन्मनि मूढाः-मद्विपरीतज्ञानाः माम-प्राप्यैव-अस्ति भगवान् सर्वेश्वरो वासुदेव इति ज्ञानमप्राप्य ततः-ततो जन्मनोऽधमामेव गतिं यान्ति ॥२०॥

अस्यासुरस्वभावस्यात्मनाशस्य भूलहेतुमाह-

त्रिविधं नरकस्यैतद् द्वारं नाशनमात्मनः ।

कामः क्रोधस्तथा लोभस्तस्मादेतत्त्रयं त्य(ज)जेत् ॥२१॥

अस्यासुरस्वभावरूपस्य नरकस्यैतत् त्रिविधं द्वारम्, तच्चात्मनो नाशनम् ; कामः क्रोधो लोभ इति । त्रयाणां स्वरूपं पूर्वमेव व्याख्यातम् । द्वारम्-मार्गो हेतुरित्यर्थः । तस्मादेत-त्त्रयं त्य[ज]जेत् ; तस्मात्-अतिघोरनरकहेतुत्वात् कामक्रोधलोभानामेतत्तृयं दूरतः परित्य[ज]जेत् ॥२१॥

एतैर्विमुक्तः कौन्तेय तमोद्वारैस्त्रिभिरनरः ।

आचरत्यात्मनश्श्रेयस्ततो याति परां गतिम् ॥२२॥

एतैः—कामक्रोधलोभस्तमोद्वारैः - मद्विपरीतज्ञानहेतुभिः विमुक्तो नर आत्मनः श्रेय आचरति—लब्धमद्विषयज्ञानो मदानुकूल्ये प्रयतते, ततो मामेव परां गतिं याति ॥२२॥

शास्त्रानादरोऽस्य नरकस्य प्रधानहेतुरित्याह—

यश्शास्त्रविधिमुत्सृज्य वर्तते कामकारतः ।

न स सिद्धिमवाप्नोति न सुखं न परां गतिम् ॥२३॥

शास्त्रं—वेदाः, विधिरनुशासनम्, वेदाख्यं मदनुशासनमुत्सृज्य यः कामकारतो वर्तते—स्वच्छन्दानुगुणसाम्प्रेण वर्तते, न स सिद्धिमवाप्नोति—न कामप्यामुष्मिकीं सिद्धिमवाप्नोति, न सुखं किञ्चिदवाप्नोति, न परां गतिं—कुतः परां गतिं प्राप्नोतीत्यर्थः ॥२३॥

तस्माच्छास्त्रं प्रमाणं ते कार्याकार्यव्यवस्थितौ ।

ज्ञात्वा शास्त्रविधानोक्तं कर्म कर्तुमिहार्हसि ॥२४॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
देवासुरसंपद्विभागयोगो नाम षोडशोऽध्यायः ॥

तस्मात्कार्याकार्यव्यवस्थितौ उपादेयानुपादेयव्यवस्थायां शास्त्रमेव तव प्रमाणम्—
धर्मशास्त्रेतिहासपुराणाद्युपबृंहिता वेदाः यदेव पुरुषोत्तमाख्यं परं तत्त्वं तत्प्रीणनरूपं तत्प्राप्त्यु-
पायभूतं च कर्मावबोधयन्ति तच्छास्त्रविधानोक्तं तत्त्वं कर्म च ज्ञात्वा—यथावदन्वयनातिरिक्तं
विज्ञाय कर्तुं त्वमर्हसि—तदेवोपादानुमर्हसि ॥

॥ इति श्रीभगवद्रामानुजविरचिते श्रीमद्गीताभाष्ये षोडशोऽध्यायः ॥१६॥



॥ श्रीः ॥

॥ अथ सप्तदशोऽध्यायः ॥१७॥

देवासुरविभागोक्तिमुखेन प्राप्यतत्त्वज्ञानं तत्प्राप्त्युपायज्ञानं च वेदैकमूलमित्युक्तम् ।
इदानीमशास्त्रविहितस्यासुरत्वेनाफलत्वम् शास्त्रविहितस्य च गुणतस्त्रैविध्यम् शास्त्रसिद्धस्य
लक्षणं चोच्यते । तत्राशास्त्रविहितस्य निष्फलत्वमजानन् अशास्त्रविहिते श्रद्धासंयुक्ते यागादौ
सत्त्वादिनिमित्तफलभेदबुभुत्सयाऽर्जुनः पृच्छति—

अर्जुन उवाच—

ये शास्त्रविधिमुत्सृज्य यजन्ते श्रद्धयाऽन्विताः ।

तेषां निष्ठा तु का कृष्ण सत्त्वमाहो रजस्तमः ॥१॥

शास्त्रविधिमुत्सृज्य श्रद्धयाऽन्विता ये यजन्ते, तेषां निष्ठा का ? किं सत्त्वम् ? आहो-
स्विद्रजः ? अथ तमः ? निष्ठा—स्थितिः, स्थीयतेऽस्मिन्निति स्थितिः, सत्त्वादिरेव निष्ठेत्यु-
च्यते, तेषां किं सत्त्वे स्थितिः, किं वा रजसि, किं वा तमसोत्यर्थः ॥१॥

एवं पृष्टो भगवानशास्त्रविहितश्रद्धायास्तत्पूर्वकस्य च यागार्देनिष्फलत्वं हृदि निधाय
शास्त्रीयस्यैव यागार्देर्गुणतस्त्रैविध्यं प्रतिपादयितुं शास्त्रीयश्रद्धायाः त्रैविध्यं तावदाह—

श्रीभगवानुवाच—

त्रिविधा भवति श्रद्धा देहिनां सा स्वभावजा ।

सात्त्विकी राजसी चैव तामसी चेति तां शृणु ॥२॥

सर्वेषां देहिनां श्रद्धा त्रिविधा भवति, सा च स्वभावजा स्वभावस्वासाधारणो
भावः, प्राचीनवासनानिमित्तस्तत्तद्बुद्धिविशेषः; यत्र रुचिस्तत्र श्रद्धा जायते; श्रद्धा हि
स्वाभिमतं साधयत्येतदिति विश्वासपूर्विका साधने त्वरा; वासना रुचिश्च श्रद्धा चात्मधर्मा
गुणसंसर्गजाः, तेषामात्मधर्माणां वासनादीनां जनकाः देहेन्द्रियान्तःकरणविषयगता धर्माः
कार्यैकरूपणीयाः सत्त्वादयो गुणाः, सत्त्वादिगुणयुक्तदेहाद्यनुभवजा इत्यर्थः । ततश्चेयं
श्रद्धा सात्त्विकी राजसी तामसी चेति त्रिविधा । तामिमां श्रद्धां शृणु—सा श्रद्धा यत्स्वभावा
तं स्वभावं शृण्वित्यर्थः ॥२॥

सत्त्वानुरूपा सर्वस्य श्रद्धा भवति भारत ।

श्रद्धामयोऽयं पुरुषो यो यच्छ्रद्धस्स एव सः ॥३॥

सत्त्वम्—अन्तःकरणम्, सर्वस्य पुरुषस्यान्तःकरणानुरूपा श्रद्धा भवति, अन्तःकरणं यादृशगुणयुक्तम् तद्विषया श्रद्धा जायत इत्यर्थः । सत्त्वशब्दः पूर्वोक्तानां देहिन्द्रियादीनां प्रदर्शनार्थः । श्रद्धामयोऽयं पुरुषः, श्रद्धामयः—श्रद्धापरिणामः ; यो यच्छ्रद्धः—यः पुरुषो यादृशया श्रद्धया युक्तः, स एव सः—स तादृशश्रद्धापरिणामः ; पुण्यकर्मविषये श्रद्धायुक्तश्चेत् पुण्यकर्मफलसंयुक्तो भवतीति श्रद्धाप्रदानः फलसंयोग इत्युक्तं भवति ॥३॥

तदेव विवृणोति—

यजन्ते सात्त्विका देवान् यक्षरक्षांसि राजसाः ।

प्रेतान् भूतगणांश्चान्ये यजन्ते तामसा जनाः ॥४॥

सत्त्वगुणप्रचुराः सात्त्विक्या श्रद्धया युक्ता देवान् यजन्ते ; दुःखासंभ्रोत्कृष्टसुखहेतु-भूतदेवयागविषया श्रद्धा सात्त्विकीत्युक्तं भवति ; राजसा यक्षरक्षांसि यजन्ते ; अन्ये तु तामसा जनाः प्रेतान् भूतगणान् यजन्ते ; दुःखसंभिन्नाल्पसुखजननी राजसी श्रद्धा, दुःखप्रायात्यल्प-सुखजननी तामसीत्यर्थः ॥४॥

एवं शास्त्रीयेष्वेव यागादिषु श्रद्धायुक्तेषु गुणतः फलविशेषः, अशास्त्रीयेषु तपोयाग-प्रभृतिषु मदनुशासनविपरीतत्वेन न कश्चिदपि सुखलवः, अपि त्वनर्थ एवेति हृदि निहितं व्यञ्जयन्नाह—

अशास्त्रविहितं घोरं तप्यन्ते ये तपो जनाः ।

दम्भाहंकारसंयुक्ताः कामरागबलान्विताः ॥५॥

कर्शयन्तश्शरीरस्थं भूतग्राममचेतसः ।

मां चैवान्तश्शरीरस्थं तान्विद्धघासुरनिश्चयान् ॥६॥

अशास्त्रविहितमतिघोरमपि तपो ये जनास्तप्यन्ते ; प्रदर्शनार्थमिदम्, अशास्त्रविहितं ब्रह्मायासं यागादिकं ये कुर्वन्ते, दम्भाहंकारसंयुक्ताः कामरागबलान्विताः शरीरस्थं पृथिव्यादि-भूतसमूहं कर्शयन्तो मदंशभूतं जीवं चान्तश्शरीरस्थं कर्शयन्तो ये तप्यन्ते, यागादिकं च कुर्वन्ते, तानासुरनिश्चयान्विद्धि, अमुराणां निश्चय आसुरो निश्चयः, असुरा हि मदाज्ञाविपरीत-कारिणः । मदाज्ञाविपरीतकारित्वात्तेषां सुखलवसंबन्धो न विद्यते, अपित्वनर्थाव्राते पतन्तीति पूर्वमेवोक्तं * पतन्ति नरकेऽशुचौ इति ॥५-६॥

अथ प्रकृतमेव शास्त्रीयेषु यज्ञाविषु गुणतो विशेषं प्रपञ्चयति ; तत्राहारमूलत्वात्स-
त्त्वादिवृद्धेराहारत्रैविध्यं प्रथममुच्यते, * अन्नमयं हि सोम्य मनः * आहारशुद्धौ सत्त्वशुद्धि-
रिति हि श्रूयते-

आहारस्त्वपि सर्वस्य त्रिविधो भवति प्रियः ।

यज्ञस्तपस्तथा दानं तेषां भेदमिमं शृणु ॥७॥

आहारोऽपि सर्वस्य प्राणिजातस्य सत्त्वादिगुणत्रयान्वयेन त्रिविधः प्रियो भवति ;
तथैव यज्ञोऽपि त्रिविधः, तथा तपो दानं च ; तेषां भेदमिमं शृणु-तेषामाहारयज्ञतपोदानानां
सत्त्वादिभेदेनेममुच्यमानं भेदं शृणु ॥७॥

आयुस्सत्त्वबलारोग्यसुखप्रीतिविवर्धनाः ।

रस्याः स्निग्धास्स्थिरा हृद्या आहारास्सात्त्विकप्रियाः ॥८॥

सत्त्वगुणोपेतस्य सत्त्वमया आहाराः प्रिया भवन्ति, सत्त्वमयाश्चाहारा आयुर्विवर्धनाः,
पुनरपि सत्त्वस्य विवर्धनाः ; सत्त्वमन्तःकरणम्, अन्तःकरणकार्यं ज्ञानमिह सत्त्वशब्देनोच्यते,
* सत्त्वात्संजायते ज्ञानम्, इति सत्त्वस्य ज्ञानविवृद्धिहेतुत्वात्; आहारोऽपि सत्त्वमयो ज्ञान-
विवृद्धिहेतुः, तथा बलारोग्ययोरपि विवर्धनाः सुखप्रीत्योरपिविवर्धनाः परिणामकाले
स्वयमेव सुखस्य विवर्धनाः, तथा प्रीतिहेतुभूतकर्मरिम्भद्वारेण प्रीतिवर्धनाः, रस्याः-मधुर-
रसोपेताः, स्निग्धाः-स्नेहयुक्ताः, स्थिराः-स्थिरपरिणामाः, हृद्याः-रमणीयवेषाः ;
एवंविधास्सत्त्वमया आहारास्सात्त्विकस्य पुरुषस्य प्रियाः ॥८॥

कट्वम्ललवणात्युष्णतीक्ष्णरूक्षविदाहिनः ।

आहारा राजसस्येष्ठा दुःखशोकामयप्रदाः ॥९॥

कटुरसाः अम्लरसाः लवणोत्कटाः अत्युष्णाः अतितीक्ष्णाः रूक्षाः विदाहिनश्चेति
कट्वम्ललवणात्युष्णतीक्ष्णरूक्षविदाहिनः ; अतिशैत्यातितैक्ष्ण्यादिना दुरूपयोगास्तीक्ष्णाः,
शोषकरा रूक्षाः, तापकरा विदाहिनः ; एवंविधा आहारा राजसस्येष्ठाः, ते च रजोमय-
त्वाद्दुःखशोकामयवर्धनाः रजोवर्धनाश्च ॥९॥

यातयामं गतरसं पूति ष्युषितं च यत् ।

उच्छिष्टमपि चामेध्यं भोजनं तामसप्रियम् ॥१०॥

यातयामस्—चिरकालावस्थितम्, गतरसम्—त्यक्तस्वाभाविकरसम्, पूति—दुर्गन्धोपेतम्, पर्युषितम्—कालतिपत्या रसान्तरापन्नम्, उच्छिष्टम्—गुर्वादिभ्योऽन्येषां भुक्तशिष्टम्, अमेध्यम्—अयज्ञार्हम्, अयज्ञशिष्टमित्यर्थः ; एवंविधं तमोमयं भोजनं तामसप्रियं भवति ; भुज्यते इत्याहार एव भोजनम् ; पुनश्च तमसो वर्धनम् ; अतो हितैषिभिस्सस्त्वविवृद्धये सात्त्विकाहार एव सेव्यः ॥१०॥

अफलाकाङ्क्षिभिर्यज्ञो विधिदृष्टो य इज्यते ।

यष्टव्यमेवेति मनस्समाधाय स सात्त्विकः ॥११॥

फलाकाङ्क्षारहितैः पुरुषैर्विधिदृष्टः—शास्त्रदृष्टः मन्त्रद्रव्यक्रियादिभिर्युक्तः, यष्टव्यमेवेति—भगवदाराधनत्वेन स्वयंप्रयोजनतया यष्टव्यमिति मनस्समाधाय यो यज्ञ इज्यते, स सात्त्विकः ॥११॥

अभिसन्धाय तु फलं दम्भार्थमपि चैव यः ।

इज्यते भरतश्रेष्ठ तं यज्ञं विद्धि राजसम् ॥१२॥

फलाभिसन्धयुक्तैर्दम्भगर्भो यशःफलश्च यो यज्ञ इज्यते तं यज्ञं राजसं विद्धि ॥१२॥

त्रिधिहीनमसृष्टात्रं मन्त्रहीनमदक्षिणम् ।

श्रद्धाविरहितं यज्ञं तामसं परिचक्षते ॥१३॥

विधिहीनिम्—ब्राह्मणोक्तिहीनम्, सदाचारयुक्तैर्विद्वद्भिर्ब्राह्मणैर्यज्ञस्वेत्युक्तिहीनमित्यर्थः ; असृष्टात्रम्—अचोर्वितद्रव्यम्, मन्त्रहीनमदक्षिणं श्रद्धाविरहितं च यज्ञं तामसं परिचक्षते ॥१३॥

अथ तपसो गुणतस्त्रैविध्यं वक्तुं तस्य शरीरवाङ्मनोनिष्पाद्यतया स्वरूपभेदं तावदाह—

देवद्विजगुरुप्राज्ञपूजनं शौचमार्जवम् ।

ब्रह्मचर्यमर्हिंसा च शारीरं तप उच्यते ॥१४॥

देवद्विजगुरुप्राज्ञानां पूजनम्, शौचम्—तीर्थस्नानादिकम्, मार्जवम्—यथामनश्शारीरवृत्तम्, ब्रह्मचर्यम्—योषित्सु भोग्यताबुद्धियुक्तेक्षणादिरहितत्वम्, अर्हिंसा—अप्राणिपीडा ; एतच्छारीरं तप उच्यते ॥

अनुद्वेगकरं वाक्यं सत्यं प्रियहितं च यत् ।

स्वाध्यायाभ्यसनं चैव वाङ्मयं तप उच्यते ॥१५॥

परेषामनुद्वेगकरं सत्यं प्रियहितं च यद्वाक्यं, स्वाध्यायाभ्यसनं चेत्येतद्वाङ्मयं तप उच्यते ॥१५॥

मनःप्रसादस्सौम्यत्वं मौनमात्मविनिग्रहः ।

भावसंशुद्धिरित्येतत्तपो मानसमुच्यते ॥१६॥

मनःप्रसादः—मनसः क्रोधादिरहितत्वम्, सौम्यत्वम्—मनसः परेषामभ्युदयप्रावण्यम्, मौनं—मनसा वाक्प्रवृत्तिनियमनम्, आत्मविनिग्रहः—मनोवृत्तेर्धर्म्यविषयेऽवस्थापनम्, भाव-संशुद्धिः—आत्मव्यतिरिक्तविषयचिन्तारहितत्वम्, एतन्मानसं तपः ॥१६॥

श्रद्धया परया तप्तं तपस्तत्त्विधं नरैः ।

अफलाकाङ्क्षिभिर्युक्तैस्सात्त्विकं परिचक्षते ॥१७॥

अफलाकाङ्क्षिभिः—फलाकाङ्क्षारहितैः, युक्तैः—परमपुरुषाराधनरूपमिदमिति चिन्ता-युक्तैः नरैः परया श्रद्धया यत्त्रिविधं तपः कायवाङ्मनोभिस्तप्तम् तत्सात्त्विकं परिचक्षते ॥१७॥

सत्कारमानयूजार्थं तपो दम्भेन चैव यत् ।

क्रियते तदिह प्रोक्तं राजसं चलमध्रुवम् ॥१८॥

मनसा आदरस्सत्कारः, वाचा प्रशंसा मानः, शारीरो नमस्कारादिः पूजा ; फलाभि-सन्धिपूर्वकं सत्कारार्थं च दम्भेन हेतुना यत्तपः क्रियते तदिह राजसं प्रोक्तम्, स्वर्गादि फलसाधनत्वेनास्थिरत्वाच्चलमध्रुवम् ; चलत्वम् पातभयेन चलनहेतुत्वम्, अध्रुवत्वम् क्षयिष्णुत्वम् ॥१८॥

मूढग्राहेणात्मनो यत्पीडया क्रियते तपः ।

परस्योत्सादनार्थं वा तत्तामसमुदाहृतम् ॥१९॥

मूढा—अविवेकिनः, मूढग्राहेण—मूढैः कृतेन अभिनिवेशेन आत्मनश्शक्त्यादिकमपरीक्ष्य आत्मपीडया यत्तपः क्रियते, परस्योत्सादनार्थं च यत्क्रियते तत्तामसमुदाहृतम् ॥१९॥

दातव्यमिति यद्दानं दीयतेऽनुपकारिणे ।

देशे काले च पात्रे च तद्दानं सात्त्विकं स्मृतम् ॥२०॥

फलाभिसन्धिरहितं दातव्यमिति देशे काले पात्रे चानुपकारिणे यद्दानं दीयते, तद्दानं सात्त्विकं स्मृतम् ॥२०॥

यत् प्रत्युपकारार्थं फलमुद्दिश्य वा पुनः ।

दीयते च परिक्लिष्टं तद्राजसमुदाहृतम् ॥२१॥

प्रत्युपकारकटाक्षार्थं फलमुद्दिश्य च परिक्लिष्टम्—अकल्याणद्रव्यकं यद्दानं दीयते तद्राजसमुदाहृतम् ॥२१॥

अदेशकाले यद्दानमपात्रेभ्यश्च दीयते ।

असत्कृतमवज्ञातं तत्तामसमुदाहृतम् ॥२२॥

अदेशकाले अपात्रेभ्यश्च यद्दानं दीयते, असत्कृतम्—पादप्रक्षालनादिगौरवरहितम्, अवज्ञातं—सावज्ञम्, अनुपचारयुक्तं यद्दीयते तत्तामसमुदाहृतम् ॥२२॥

एवं वैदिकानां यज्ञतपोदानानां सत्त्वादिगुणभेदेन भेद उक्तः, इदानीं तस्यैव वैदिकस्य यज्ञादेः प्रणवसंयोगेन तत्सच्छब्दव्यपदेशयत्या च लक्षणमुच्यते—

ओं तत्सदिति निर्देशो ब्रह्मणस्त्रिविधः स्मृतः ।

ब्राह्मणास्तेन वेदाश्च यज्ञाश्च विहिताः पुरा ॥२३॥

ओं तत् सत् इति त्रिविधोऽयं निर्देशः—शब्दो ब्रह्मणः स्मृतः—ब्रह्मणोऽन्वयो भवति ; ब्रह्म च वेदः, वेदशब्देन वैदिकं कर्मोच्यते ; वैदिकम् यज्ञादिकम्, यज्ञादिकं कर्म ओं तत्सदिति शब्दान्वितं भवति ; ओमितिशब्दस्यान्वयो वैदिककर्माङ्गत्वेन प्रयोगादौ प्रयुज्यमानतया ; तत्सदिति शब्दयोरन्वयः पूज्यत्वाय वाचकतया । तेन त्रिविधेन शब्देनान्विता ब्राह्मणाः—वेदान्वयिनस्त्रैवर्णिकाः वेदाश्च यज्ञाश्च पुरा विहिताः—पुरा मयैव निर्मिता इत्यर्थः ॥२३॥

त्रयाणामोतत्सदिति शब्दानामन्वयप्रकारो वर्ण्यते । प्रथममोमितिशब्दस्यान्वय-प्रकारमाह—

तस्मादोमित्युदाहृत्य यज्ञदानतपःक्रियाः ।

प्रवर्तन्ते विधानोक्तास्सततं ब्रह्मवादिनाम् ॥२४॥

तस्माद्ब्रह्मवादिनाम्—वेदवादिनां त्रैवर्णिकानां यज्ञदानतपःक्रियाः विधानोक्ताः—वेदविधानोक्ताः, आदावोमित्युदाहृत्य सततम्—सर्वदा प्रवर्तन्ते ; वेदाश्रोमित्युदाहृत्यारभ्यन्ते ; एवं वेदानां वैदिकानां च यज्ञादीनां कर्मणामोमितिशब्दान्वयो वर्णितः । ओमितिशब्दान्वित-वेदधारणात्तदन्वितयज्ञादिकर्मकरणान् ब्राह्मणशब्दनिर्दिष्टानां त्रैवर्णिकानामप्योमितिशब्दान्वयो वर्णितः ॥२४॥

अथेतेषां तद्वितिशब्दान्वयप्रकारमाह—

तदित्यनभिसन्धाय फलं यज्ञतपःक्रियाः ।

दानक्रियाश्च विविधाः क्रियन्ते मोक्षकाङ्क्षिभिः ॥२५॥

फलमनभिसन्धाय वेदाध्ययनयज्ञतपोदानक्रियाः मोक्षकाङ्क्षिभिस्त्रैवर्णिकैः क्रियन्ते ताः ब्रह्मप्राप्तिसाधनतया ब्रह्मवाचिना तद्वितिशब्देन निर्देश्याः ; * स वः कः किं यत्तपदमनुत्तममिति तच्छब्दो हि ब्रह्मवाची प्रसिद्धः । एवं वेदाध्ययनयज्ञादीनां मोक्षसाधनभूतानां तच्छब्दनिर्देश्यतया तद्वितिशब्दान्वय उक्तः । त्रैवर्णिकानामपि तथाविधवेदाध्ययनाद्यनुष्ठानादेव तच्छब्दान्वय उपपन्नः ॥२५॥

अर्थेषां सच्छब्दान्वयप्रकारं वक्तुं लोके सच्छब्दस्य व्युत्पत्तिप्रकारमाह—

सद्भावे साधुभावे च सदित्येतत्प्रयुज्यते ।

प्रशस्ते कर्मणि तथा सच्छब्दः पार्थ युज्यते ॥२६॥

सद्भावे—विद्यमानतायां साधुभावे—कल्याणभावे च सर्ववस्तुषु सदित्येतत्पदं प्रयुज्यते लोकवेदयोः ; तथा केनचित्पुरुषेणानुष्ठिते लौकिके प्रशस्ते— कल्याणे कर्मणि सत्कर्मदमिति सच्छब्दो युज्यते—प्रयुज्यत इत्यर्थः ॥२६॥

यज्ञे तपसि दाने च स्थितिस्सदिति चोच्यते ।

कर्म चैव तदर्थायं सदित्येवाभिधीयते ॥२७॥

अतो वैदिकानां त्रैवर्णिकानां यज्ञे तपसि दाने च स्थितिः कल्याणतया सदित्युच्यते ; कर्म च तदर्थायम्— त्रैवर्णिकार्थायं यज्ञदानादिकं सदित्येवाभिधीयते ; तस्माद्देवा वैदिकानि कर्माणि ब्राह्मणशब्दनिदिष्टास्त्रैवर्णिकाश्च ओं तत्सदितिशब्दान्वयरूपलक्षणेन अवेदेभ्यश्चा- वैदिकेभ्यश्च व्यावृत्ता वेदितव्याः ॥२७॥

अश्रद्धया कृतं दत्तं तपस्तप्तं कृतं च यत् ।

असदित्युच्यते पार्थ न च तत्प्रेत्य नो इह ॥२८॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
श्रद्धात्रयविभागयोगो नाम सप्तदशोऽध्यायः ॥

अश्रद्धया कृतं शास्त्रीयमपि होमादिकमसदित्युच्यते । कुतः ? न च तत्प्रेत्य नो इह—
न मोक्षाय न सांसारिकाय च फलायेति ॥२८॥

॥ इति श्रीभगवद्गीतासु जविरचिते श्रीमद्गीताभाष्ये सप्तदशोऽध्यायः ॥१७॥

॥ श्रीः ॥

॥ अथ अष्टादशोऽध्यायः ॥ १८ ॥



अतीतेनाध्यायद्वयेनाभ्युदयनिश्चयेयसाधनभूतं वैदिकमेव यज्ञतपोदानादिकं कर्म, नान्यत्, वैदिकस्य च कर्मणस्सामान्यलक्षणं प्रणवान्वयः, तत्र मोक्षाभ्युदयसाधनयोर्भेदः— स्तत्सच्छब्दनिर्देश्यत्वेन, मोक्षसाधनं च कर्म फलाभिसन्धिरहितं यज्ञादिकम्, तदारम्भश्च सत्त्वोद्रेकाद्भवति, सत्त्ववृद्धिश्च सात्त्विकाहारसेवयेत्युक्तम् । अनन्तरं मोक्षसाधनतया निर्दिष्टयोस्त्यागसंन्यासयोरैक्यम्, त्यागस्य च स्वरूपम्, भगवति सर्वेश्वरे च सर्वकर्मणां कर्तृ-त्वानुसन्धानम्, सत्त्वरजस्तमसां कार्यवर्णनेन सत्त्वगुणस्यावश्योपादेयत्वम्, स्ववर्णोचितानां कर्मणां परमपुरुषाराधनभूतानां परमपुरुषप्राप्तिनिर्वर्तनप्रकारः, कृत्स्नस्य च गीताशास्त्रस्य सारार्थो भक्तियोग इत्येते प्रतिपाद्यन्ते । तत्र तावत्त्यागसंन्यासयोः पृथक्त्वैकत्वनिर्णयाय स्वरूप-निर्णयाय चार्जुनः पृच्छति—

अर्जुन उवाच—

संन्यासस्य महाबाहो तत्त्वमिच्छामि वेदितुम् ।

त्यागस्य च हृषीकेश पृथक्केशिनिषूदन ॥१॥

त्यागसंन्यासौ हि मोक्षसाधनतया विहितौ * न कर्मणा न प्रजया धनेन त्यागेनैके अमृतत्वमानयुः... वेदान्तविज्ञानमुनिश्चितार्थसंन्यासयोगाद्यतयश्शुद्धसत्त्वाः, ते ब्रह्मलोके तु परान्तकाले परामृतात्परिमुच्यन्ति सर्वे इत्यादिषु । अस्य संन्यासस्य त्यागस्य च तत्त्वम्— याथात्म्यं पृथक्वेदितुमिच्छामि । अयमभिप्रायः—किमेतौ संन्यासत्यागशब्दौ पृथगर्थौ उतैकार्थविव ? यदा पृथगर्थौ तदा अनयोः पृथक्त्वेन स्वरूपं वेदितुमिच्छामि ; एकत्वेऽपि तस्य स्वरूपं वक्तव्यमिति ॥१॥

अथानयोरेकमेव स्वरूपम् तच्चेदृशमिति निर्णेतुं वादिविप्रतिपात्तं दर्शयन् श्रीभगवानुवाच—

श्रीभगवानुवाच—

काम्यानां कर्मणां न्यासं संन्यासं कवयो विदुः ।

सर्वकर्मफलत्यागं प्राहुस्त्यागं विचक्षणाः ॥२॥

केचन विद्वांसः काम्यानां कर्मणां न्यासं-स्वरूपत्यागं संन्यासं विदुः । केचिच्च विचक्षणाः नित्यानां नैमित्तिकानां काम्यानां च सर्वेषां कर्मणां फलत्याग एव मोक्षशास्त्रेषु त्यागशब्दार्थ इति प्राहुः । तत्र शास्त्रीयत्यागः काम्यकर्मस्वरूपविषयः, सर्वकर्मफलविषय इति विवादं प्रदर्शयत् एकत्र संन्यासशब्दमितरत्र त्यागशब्दं प्रत्युक्तवान् ; अतस्त्यागसंन्यासशब्दयोरेकार्थत्वमङ्गीकृतमिति ज्ञायते । तथा * निश्चयं शृणु मे तत्र त्यागे भरतसत्तम इति त्यागशब्देनैव निर्णयवचनात् * नियतस्य तु संन्यासः कर्मणो नोपपद्यते । भोहात्तस्य परित्यागः तामसः परिकीर्तितः ॥ * अनिष्टमिष्टं मिश्रं च त्रिविधं कर्मणः फलम् । भवत्यत्यागिनां प्रेत्य न तु संन्यासिनां क्वचित् ॥ इति परस्परपर्यायतादर्शनाच्च तयोरेकार्थत्वमङ्गीकृतमिति निश्चीयते ॥२॥

त्याज्यं दोषवदित्येके कर्म प्राहुर्मनीषिणः ।

यज्ञदानतपःकर्म न त्याज्यमिति चापरे ॥३॥

एके मनीषिणः कापिला वैदिकाश्च तन्मतानुसारिणो रागादिदोषवद्बन्धकत्वात् सर्व धर्मादिकं कर्म मुमुक्षुणा त्याज्यमिति प्राहुः । अपरे पण्डिता यज्ञादिकं कर्म न त्याज्यमिति प्राहुः ॥३॥

निश्चयं शृणु मे तत्र त्यागे भरतसत्तम ।

त्यागे हि पुरुषव्याघ्र त्रिविधस्संप्रकीर्तितः ॥४॥

तत्रैवं वादिविप्रतिपन्ने त्यागे त्यागविषयं निश्चयं मत्तश्शृणु । त्यागः क्रियमाणेष्वेव वैदिकेषु कर्मसु फलविषयतया कर्मविषयतया कर्तृत्वविषयतया च पूर्वमेव हि मया त्रिविधस्संप्रकीर्तितः— * मयि सर्वाणि कर्माणि संन्यस्याध्यात्मचेतसा । निराशीर्निर्ममो भूत्वा युध्यस्व विगतज्वरः, इति कर्मजन्यं स्वर्गादिकं फलं मम न स्यादिति फलत्यागः ; मदीयफलसाधनतया मदीयमिदं कर्मेति कर्मणि ममतायाः परित्यागः कर्मविषयस्त्यागः ; सर्वेश्वरे कर्तृत्वानुसंधानेनात्मनः कर्तृतात्यागः कर्तृत्वविषयस्त्यागः ॥४॥

यज्ञदानतपःकर्म न त्याज्यं कार्यमेव तत् ।

यज्ञो दानं तपश्चैव पावनानि मनीषिणाम् ॥५॥

यज्ञदानतपःप्रभृति वैदिकं कर्म मुमुक्षुणा न कदाचिदपि त्याज्यम्, अपित्वाप्रयाण्य-दहरहः कार्यमेव । कुतः ? यज्ञदानतपःप्रभृतीनि वर्णाश्रमसंबन्धीनि कर्माणि मनीषिणां-मननशीलानां पावनानि ; मननमुपासनम्, मुमुक्षुणां यावज्जीवमुपासनं कुर्वतामुपासन-निष्पत्तिविरोधिप्राचीनकर्मविनाशनानीत्यर्थः ॥५॥

एतान्यपि तु कर्माणि संगं त्यक्त्वा फलानि च ।

कर्तव्यानीति मे पार्थ निश्चितं मतमुत्तमम् ॥६॥

यस्मान्मनीषिणां यज्ञदानतपःप्रभृतीनि पावनानि, तस्मादुपासनवदेतान्यपि यज्ञादि-
कर्माणि मदाराधनरूपाणि सङ्गम्—कर्मणि ममतां, फलानि च त्यक्त्वा, अहरहराप्रयाणा-
दुपासननिवृत्तये मुमुक्षुणा कर्तव्यानीति मम निश्चितमुत्तमं मतम् ॥६॥

नियतस्य तु संन्यासः कर्मणो नोपपद्यते ।

मोहात्तस्य परित्यागस्तामसः परिकीर्तितः ॥७॥

नियतस्य—नित्यनैमित्तिकस्य महायज्ञादेः कर्मणः, संन्यासः—त्यागो नोपपद्यते
* शरीरयात्राऽपि च ते न प्रसिद्धचेदकर्मण इति शरीरयात्राया एवासिद्धेः ; शरीरयात्रा हि
यज्ञशिष्टाशनेन निर्वर्त्यमाना सम्यग्ज्ञानाय प्रभवति ; अन्यथा * ते त्वघं भुञ्जते पापा
इत्ययज्ञशिष्टाघरूपाशनाप्यायनं मनसो विपरीतज्ञानाय भवति । * अन्नमयं हि सोम्य मन
इत्यन्नेन हि मन आप्यायते ; * आहारशुद्धौ सत्त्वशुद्धिस्सत्त्वशुद्धौ ध्रुवा स्मृतिः, स्मृतिलम्भे
सर्वग्रन्थीनां विप्रमोक्ष इति ब्रह्मसाक्षात्काररूपं ज्ञानमाहारशुद्ध्यायतं श्रूयते । तस्मान्महा-
यज्ञादिनित्यनैमित्तिकं कर्म आप्रयाणात् ब्रह्मज्ञानायैवोपादेयमिति तस्य त्यागो नोपपद्यते ।
एवं ज्ञानोत्पादिनः कर्मणो बन्धकत्वमोहात्परित्यागस्तामसः परिकीर्तितः ; तमोमूलस्त्याग-
स्तामसः, तमःकार्याज्ञानमूलत्वेन त्यागस्य तमोमूलत्वम् । तमो ह्यज्ञानस्य मूलं * प्रमादमोही
तमसो भवतोऽज्ञानमेव च इत्यत्रोक्तम् ; अज्ञानं तु ज्ञानविरोधि विपरीतज्ञानम् ; तथा च
वक्ष्यते * अधर्मं धर्ममिति या मन्यते तमसाऽऽवृता । सर्वार्थान्विपरीतांश्च बुद्धिस्ता पार्थ
तामसी ॥ इति । अतो नित्यनैमित्तिकादेः कर्मणस्त्यागो विपरीतज्ञानमूल एवेत्यर्थः ॥७॥

दुःखमित्येव यः कर्म कायक्लेशभयात्त्यजेत् ।

स कृत्वा राजसं त्यागं नैव त्यागफलं लभेत् ॥८॥

यद्यपि परंपरया मोक्षसाधनभूतं कर्म, तथाऽपि दुःखात्मकद्रव्यार्जनसाध्यत्वात्
अज्ञानायासरूपतया कायक्लेशकरत्वाच्च मनसोऽवसादकरमिति तद्भीत्या योगनिष्पत्तये ज्ञाना-
भ्यास एव यतनीय इति यो महायज्ञाद्याश्रमकर्म परित्यजेत्, स राजसं—रजोमूलं त्यागं
कृत्वा तदयथावस्थितशास्त्रार्थरूपमिति ज्ञानोत्पत्तिरूपं त्यागफलं न लभेत ; * अयथावत्प्रजा-
नाति बुद्धिस्ता पार्थ राजसीति हि वक्ष्यते । नहि कर्म दृष्टद्वारेण मनःप्रसादहेतुः, अपि तु
भगवत्प्रसादद्वारेण ॥८॥

कार्यमित्येव यत्कर्म नियतं क्रियतेऽर्जुन ।

संगं त्यक्त्वा फलं चैव स त्यागस्सात्त्विको मतः ॥६॥

नित्यनैमित्तिकमहायज्ञादिवर्णाश्रमविहितं कर्म मदाराधनरूपतया कार्यं—स्वयंप्रयोजनमिति नत्वा सङ्गम्—कर्मणि ममतां, फलं च त्यक्त्वा यत्क्रियते स त्यागस्सात्त्विको मतः—स सत्त्वमूलः, यथावस्थितशास्त्रार्थज्ञानमूल इत्यर्थः । सत्त्वं हि यथावस्थितवस्तुज्ञानमुत्पादयतीत्युक्तं * सत्त्वा-संजायते ज्ञानमिति ; वक्ष्यते च * प्रवृत्तिं च निवृत्तिं च कार्याकार्ये भयाभये । बन्धं मोक्षं च या वेत्ति बुद्धिस्सा पार्थ सात्त्विकीति ॥६॥

न द्वेष्ट्यकुशलं कर्म कुशले नानुषज्ज(ज्य)ते ।

त्यागी सत्त्वसमाविष्टो मेधावी च्छिन्नसंशयः ॥१०॥

एवं सत्त्वसमाविष्टो मेधावी—यथावस्थितत्वज्ञानः, तत एव च्छिन्नसंशयः कर्मणि सङ्गफलकर्तृत्वत्यागी न द्वेष्ट्यकुशलं कर्म, कुशले च कर्मणि नानुषज्ज(ज्य)ते, अकुशलं कर्म-निष्ठफलम्, कुशलं च कर्मिष्ठरूपस्वर्गपुत्रपशुपत्त्याद्यादिकफलम् ; सर्वस्मिन् कर्मणि ममत्तारहितत्वात्, त्यक्तब्रह्मव्यतिरिक्तसर्वफलत्वात्, त्यक्तकर्तृत्वाच्च, तयोः क्रियमाणयोः प्रीतिद्वेषौ न करोति । अनिष्ठफलं पापं कर्मात्रं प्रामादिकमभिप्रेतम्, * नाविरतो दुश्चरिताप्राज्ञान्तो नासमाहितः । नाशान्तमानसो वापि प्रज्ञानेनैनमान्पुन्यात् ॥ इति दुश्चरिताविरतेज्ञानोत्पत्तिविरोधित्वश्रवणात् । अतः कर्मणि कर्तृत्वसङ्गफलानां त्यागशस्त्रीयत्यागः, न कर्मस्वरूपत्यागः ॥१०॥

तवाह—

न हि देहभृता शक्यं त्यक्तुं कर्माण्यशेषतः ।

यस्तु कर्मफलत्यागी स त्यागीत्यभिधीयते ॥११॥

नहि देहभृता—ध्रियमाणशरीरेण कर्माण्यशेषतस्त्यक्तुं शक्यम्, देहधारणार्थानाम-शनपानादीनां तदनुबन्धिनां च कर्मणामवर्जनीयत्वात् ; तदर्थं च महायज्ञाद्यनुष्ठानम-वर्जनीयम् । यस्तु तेषु महायज्ञादिकर्मसु फलत्यागी, स एव * त्यागेनैके अमृतत्वमानशु-क्रि-त्यादिशास्त्रेषु त्यागीत्यभिधीयते ; फलत्यागीति प्रदर्शनार्थः, फलकर्तृत्वकर्मसङ्गानां त्यागीति, * त्रिविधस्संप्रकीर्तित इति प्रक्रमात् ॥११॥

ननु कर्माण्यग्निहोत्रदर्शपूर्णमासज्योतिष्टोमादीनि महायज्ञादीनि च स्वर्गादिफल-संबन्धितया शास्त्रैर्विधीयन्ते, नित्यनैमित्तिकानामपि * प्राजापत्यं गृहस्थानामित्यादिफल-संबन्धितयैव हि चोदना ; अतस्त(त्त)फलसाधनस्वभावतयाऽवगतानां कर्मणामनुष्ठाने

बीजावापादीनामिवानभिसंहितफलस्यापीष्टानिष्टरूपफलसंबन्धोऽवर्जनीयः, अतो मोक्षविरोधि-
फलत्वेन मुमुक्षुणा न कर्मानुष्ठेयमित्यत उत्तरमाह—

अनिष्टमिष्टं मिश्रं च त्रिविधं कर्मणः फलम् ।

भवत्यत्यागिनां प्रेत्य न तु संन्यासिनां क्वचित् ॥१२॥

अनिष्टम्—तरकादिफलम्, इष्टम्—स्वर्गादि, मिश्रम्—अनिष्टसंभिनं पुत्रपञ्चज्ञाद्यादि,
एतत्रिविधं कर्मणः फलम्, अत्यागिनाम्—कर्तृत्वममताफलत्यागरहितानां प्रेत्य भवति । प्रेत्य—
कर्मानुष्ठानोत्तरकालमित्यर्थः । न तु संन्यासिनां क्वचित्—न तु कर्तृत्वादिपरित्यागिनां
क्वचिदपि मोक्षविरोधिफलं भवति । एतदुक्तं भवति—यद्यप्यग्निहोत्रमहायज्ञादीनि नित्याच्येव;
तथाऽपि जीवनाधिकारकामाधिकारयोरिव मोक्षाधिकारे च विनियोगपृथक्त्वेन
परिह्रियते । मोक्षविनियोगश्च—* तमेतं वेदानुवचनेन ब्राह्मणा विविदिषन्ति यज्ञेन दानेन
तपसाऽनाशकेनेत्यादिभिरिति । तदेवं क्रियमाणेष्वेव कर्मसु कर्तृत्वादिपरित्यागशस्त्रसिद्ध-
संन्यासः, स एव च त्याग इत्युक्तः ॥१२॥

इदानीं भगवति पुरुषोत्तमे अन्तर्यामिणि कर्तृत्वानुसंधानेन आत्मन्यकर्तृत्वानुसंधान-
प्रकारमाह, तत एव फलकर्मणोरपि ममतापरित्यागो भवतीति ; परमपुरुषो हि स्वकीयेन
जीवात्मना स्वकीयेश्च करणकलेबरप्राणैः स्वलीलाप्रयोजनाय कर्माण्यारभते, अतो जीवात्मगतं
क्षुन्नित्वाद्यादिकमपि फलम् तत्साधनभूतं च कर्म परमपुरुषरक्षेव ।

पञ्चैतानि महाबाहो कारणानि निबोध मे ।

सांख्ये कृतान्ते प्रोक्तानि सिद्धये सर्वकर्मणाम् ॥१३॥

संख्या—बुद्धिः, सांख्ये कृतान्ते—यथावस्थिततत्त्वविषयया वैदिक्या बुद्ध्या अनुसंहिते
निर्णये सर्वकर्मणां सिद्धये—उत्पत्तये प्रोक्तानि पञ्चैतानि कारणानि निबोध मे—मम
सकाशादननुसंधत्स्व । वैदिकी हि बुद्धिः शरीरेन्द्रियप्राणजीवात्मोपकरणं परमात्मानमेव
कर्तृत्वमवधारयति—* य आत्मनि तिष्ठन्नात्मनोऽन्तरो यमात्मानं न वेद यस्यात्मा शरीरं य
आत्मानमन्तरो यमयति स त आत्माऽन्तर्याम्यमृतः * अन्तःप्रविष्टशशास्ता जनानां सर्वात्मे-
त्यादिषु ॥१३॥

तदिदमाह—

अधिष्ठानं तथा कर्ता करणं च पृथग्विधम् ।

विविधा च पृथक्वेष्टा देवं चैवात्र पञ्चमम् ॥१४॥

शरीरवाङ्मनोभिर्यत्कर्म प्रारभते नरः ।

न्याय्यं वा विपरीतं वा पञ्चैते तस्य हेतवः ॥१५॥

न्याय्ये—शास्त्रसिद्धे, विपरीते—प्रतिषिद्धे वा सर्वस्मिन् कर्मणि शारीरे, वाक्चिके, मानसे च पञ्चैते हेतवः ; अधिष्ठानम्—शरीरम्, अधिष्ठीयते जीवात्मनेति महाभूतसंघातरूपं शरीरमधिष्ठानम् ; तथा कर्ता—जीवात्मा ; अस्य जीवात्मनो ज्ञातृत्वं कर्तृत्वं च * ज्ञोऽत एव * कर्ता शास्त्रार्थवत्त्वात् इति च सूत्रोपपादितम् । करणं च पृथग्विधम्—वाक्पाणिपादादिपञ्चकं सननस्कं कर्मेन्द्रियम् पृथग्विधम्—कर्मनिष्पत्तौ पृथग्व्यापारम् ; विविधा च पुथक्चेष्टा—चेष्टाशब्देन पञ्चात्मा वायुरभिधीयते तद्भूतिवाचिना । शरीरेन्द्रियधारणस्य प्राणापानादिभेदभिरस्य वायोः पञ्चात्मनो विविधा च चेष्टा—विविधा वृत्तिः ; देवं चैवात्र पञ्चमम्—अत्र—कर्महेतुकलापे देवं पञ्चमम्—परमात्माऽन्तर्यामी कर्मनिष्पत्तौ प्रधानहेतुरित्यर्थः । उक्तं हि * सर्वस्य चाहं हृदि सन्निविष्टो मत्तः स्मृतिर्ज्ञानमपोहनं चेति ; वक्ष्यति च * ईश्वरस्सर्वभूतानां हृद्देशेऽर्जुन तिष्ठति । भ्रामयन् सर्वभूतानि यन्त्रारूढानि मायया ॥ इति ; परमात्मायत्तं च जीवात्मानः कर्तृत्वम् * परात् तच्छ्रूतेरित्युपपादितम् । नन्वेवं परमात्मायत्ते जीवात्मनः कर्तृत्वे जीवात्मा कर्मण्यनियोज्यो भवतीति विधिनिषेधशास्त्राण्यनर्थकानि स्युः । इदमपि चोद्यं सूत्रकारेणैव परिहृतं * कृतप्रयत्नापेक्षस्तु विहितप्रतिषिद्धावैयर्थ्यादिभ्य इति । एतदुक्तं भवति—परमात्मना दत्तैस्तदाधारैश्च करणकलेवरादिभिस्तदाहितशक्तिभिः स्वयं च जीवात्मा तदाधारस्तदाहितशक्तिससन् कर्मनिष्पत्तये स्वेच्छया करणाद्यधिष्ठानाकारं प्रयत्नं चारभते ; तदन्तरवस्थितः परमात्मा स्वानुमतिदानेन तं प्रवर्तयतीति जीवस्यापि स्वबुद्धयैव प्रवृत्तिहेतुत्वमस्ति ; यथा गुह्यतरशिलामहीरुहादिचलनादिफलप्रवृत्तिषु बहुपुरुषसाध्यासु बहूनां हेतुत्वं विधिनिषेधभाक्त्वं चेति ॥१४-१५॥

तत्रैवं सति कर्तारमात्मानं केवलं तु यः ।

पश्यत्यकृतबुद्धित्वाच्च स पश्यति दुर्मतिः ॥१६॥

एवं वस्तुतः परमात्मानुमतिपूर्वके जीवात्मनः कर्तृत्वे सति तत्र—कर्मणि केवलमात्मानमेव कर्तारं यः पश्यति स दुर्मतिः—विपरीतमतिः, अकृतबुद्धित्वात्—अनिष्पन्नयथावस्थितवस्तुबुद्धित्वात्, न पश्यति—न यथावस्थितं कर्तारं पश्यति ॥१६॥

यस्य नाहंकृतो भावो बुद्धिर्यस्य न लिप्यते ।

हत्वाऽपि स इमाँल्लोकान्न हन्ति न निबध्यते ॥१७॥

परमपुरुषकर्तृत्वानुसंधानेन यस्य भावः—कर्तृत्वविषयो मनोवृत्तिविशेषो नाहंकृतो-
नाहमभिमानकृतः, अहं करोमीति ज्ञानं यस्य न विद्यत इत्यर्थः ; बुद्धिर्यस्य न लिप्यते—
अस्मिन् कर्मणि मम कर्तृत्वाभावादेतत्फलं न मया संबध्यते, न च मदीयं कर्मेति यस्य
बुद्धिर्जायत इत्यर्थः ; स इमान् लोकान् युद्धे हत्वापि तान्न निहन्ति, न केवलं भीष्मादी-
नित्यर्थः ; ततस्तेन युद्धाख्येन कर्मणा न निबध्यते—तत्फलं नानुभवतीत्यर्थः ॥१७॥

सर्वमिदमकर्तृत्वाद्यनुसन्धानं सत्त्वगुणवृद्धयैव भवतीति सत्त्वस्योपादेयताज्ञापनाच्च
कर्मणि सत्त्वादिगुणकृतं वैषम्यं प्रपञ्चयिष्यन् कर्मचोदनाप्रकारं तावदाह—

ज्ञानं ज्ञेयं परिज्ञाता त्रिविधा कर्मचोदना ।

करणं कर्म कर्तेति त्रिविधः कर्मसंग्रहः ॥१८॥

ज्ञानम्—कर्तव्यकर्मविषयं ज्ञानम्, ज्ञेयं च कर्तव्यं कर्म, परिज्ञाता तस्य बौद्धेति
त्रिविधा कर्मचोदना—बोधबो[ध्य]द्वयबोद्धयुक्तो ज्योतिष्टोमादिकर्मविधिरित्यर्थः । तत्र
बौद्धव्यरूपं कर्म त्रिविधं संगृह्यते, करणं कर्म कर्तेति ; करणम्—साधनभूतं द्रव्यादिकम्,
कर्म यागादिकं, कर्ता—अनुष्ठतेति ॥१८॥

ज्ञानं कर्म च कर्ता च त्रिधैव गुणभेदतः ।

प्रोच्यते गुणसंख्यानं यथावच्छृणु तान्यपि ॥१९॥

कर्तव्यकर्मविषयं ज्ञानमनुष्ठीयमानं च कर्म तस्यानुष्ठानं च सत्त्वादिगुणभेदतस्त्रिधैव
प्रोच्यते । गुणसंख्यानं—गुणकार्यगणने यथावच्छृणु तान्यपि—तानि गुणतो भिन्नानि ज्ञानादीनि
यथावच्छृणु ॥१९॥

सर्वभूतेषु येनैकं भावमव्ययमीक्षते ।

अविभक्तं विभक्तेषु तज्ज्ञानं विद्धि सात्त्विकम् ॥२०॥

ब्राह्मणक्षत्रियब्रह्मचारिगृहस्थादिरूपेण विभक्तेषु सर्वेषु भूतेषु कर्माधिकारिषु येन
ज्ञानेनैकमात्माख्यं भावं, तत्राप्यविभक्तम्—ब्राह्मणत्वाद्यनेकाकारेष्वपि भूतेषु सितदीर्घादि-
विभागवत्सु ज्ञानाकार आत्मनि विभागरहितं, अव्ययं—व्ययस्वभावेष्वपि ब्राह्मणादिशरीरेष्व-
व्ययम्—अविकृतं फलादिसङ्गानहं च कर्माधिकारवेलायामीक्षते, तज्ज्ञानं सात्त्विकम्
विद्धि ॥२०॥

पृथक्त्वेन तु यज्ज्ञानं नानाभावान् पृथग्विधान् ।

वेत्ति सर्वेषु भूतेषु तज्ज्ञानं विद्धि राजसम् ॥२१॥

सर्वेषु भूतेषु ब्राह्मणादिषु ब्राह्मणाद्याकारपृथक्त्वेनात्माह्यानपि भांवाज्ञानाभूतान्
सितदीर्घादिपृथक्त्वेन च पृथग्विधान् फलादिसंयोगयोग्यान् कर्माधिकारवेलायां यत् ज्ञानं वेत्ति,
तत् ज्ञानं राजसं विद्धि ॥२१॥

यत्तु कृत्स्नवदेकस्मिन् कार्ये सक्तमहेतुकम् ।

अतस्त्वार्थवदल्पं च तत्तामिसमुदाहृतम् ॥२२॥

यत्तु—ज्ञानमेकस्मिन् कार्ये—एकस्मिन् कर्तव्ये कर्मणि प्रेतभूतगंगाद्याद्याधनरूपे
अत्यल्पफले कृत्स्नफलवत् सक्तम्, अहेतुकम्—वस्तुतस्त्वकृत्स्नफलवत्तया तथाविधसङ्गहेतुरहितम्,
अतस्त्वार्थवत्—पूर्ववदेवात्मनि पृथक्त्वादियुक्ततया मिथ्याभूतार्थविषयमत्यल्पफलं च प्रेत-
भूताद्याधनविषयत्वादल्पं च, तत् ज्ञानं तामसमुदाहृतम् ॥२२॥

एवं कर्तव्यकर्मविषयज्ञानस्याधिकारवेलायामधिकार्यशेन गुणतस्त्रैविध्यमुक्त्वा अनुष्ठे-
यस्य कर्मणो गुणतस्त्रैविध्यमाह—

नियतं संगरहितमरागद्वेषतः कृतम् ।

अफलप्रेप्सुना कर्म यत्तत्सात्त्विकमुच्यते ॥२३॥

नियतम्—स्ववर्णाश्रमोचितम्, सङ्गरहितम्—कर्तृत्वादिसङ्गरहितम्, अरागद्वेषतः
कृतम्—कीर्तिरागादकीर्तिद्वेषाच्च न कृतम्, अदम्भेन कृतमित्यर्थः; अफलप्रेप्सुना—अफला-
भिसन्धिना, कार्यमित्येव कृतं यत्कर्म तत्सात्त्विकमुच्यते ॥२३॥

यत्तु कामेप्सुना कर्म साहंकारेण वा पुनः ।

क्रियते बहुलायासं तद्राजसमुदाहृतम् ॥४॥

यत्तु पुनः कामेप्सुना—फलप्रेप्सुना साहंकारेण वा—वाशब्दश्राद्धे, कर्तृत्वाभिमानयुक्तेन
च ; बहुलायासं यत्कर्म क्रियते तद्राजसम्—बहुलायासमिव कर्म मयैव क्रियत इत्येवंरूपाभि-
मानयुक्तेन यत्कर्म क्रियते तद्राजसमित्यर्थः ॥२४॥

अनुबन्धं क्षयं हिंसामनवेक्ष्य च पौरुषम् ।

मोहादारभ्यते कर्म यत्तत्तामसमुच्यते ॥२५॥

कृते कर्मण्यनुबध्यमानं दुःखमनुबन्धः । क्षयः—कर्मणि क्रियमाणे अर्थविनाशः, हिंसा—तत्र प्राणिपीडा, पौरुषम्—आत्मनः कर्मसमापनसामर्थ्यम् ; एतान्यनवेक्ष्य—अविमुश्य, मोहात्—परमपुरुषकर्तृत्वाज्ञानाद्यत्कर्मारभ्यते तत्तामसमुच्यते ॥२५॥

मुक्तसंगोऽनहंवादी धृत्युत्साहसमन्वितः ।

सिद्धचसिद्धचोर्निर्विकारः कर्ता सात्त्विक उच्यते ॥२६॥

मुक्तसङ्गः—फलसङ्गरहितः, अनहंवादी—कर्तृत्वाभिमानरहितः, धृत्युत्साहसमन्वितः—आरब्धे कर्मणि यावत्कर्मसमाप्त्यवर्जनीयदुःखधारणं धृतिः, उत्साहः—उद्युक्तचेतस्त्वम्, ताभ्यां समन्वितः, सिद्धचसिद्धचोर्निर्विकारः—युद्धादौ कर्मणि तदुपकरणभूतद्रव्यार्जनाविषु च सिद्धच-सिद्धचोरविकृतचित्तः कर्ता सात्त्विक उच्यते ॥२६॥

रागी कर्मफलप्रेप्सुर्बुद्धो हिंसात्मकोऽशुचिः ।

हर्षशोकान्वितः कर्ता राजसः परिकीर्तितः ॥२७॥

रागी—यशोर्थी, कर्मफलप्रेप्सुः—कर्मफलार्थी, बुद्धः—कमपेक्षितद्रव्यव्ययस्वभाव-रहितः, हिंसात्मकः—परात् पीडयित्वा तैः कर्म कुर्वाणः, अशुचिः—कमपेक्षितशुद्धिरहितः, हर्षशोकान्वितः—युद्धादौ कर्मणि जयादिसिद्धचसिद्धचोर्हर्षशोकान्वितः कर्ता राजसः परिकीर्तितः ॥२७॥

अयुक्तः प्राकृतस्तब्धशशठो नैकृतिकोऽलसः ।

विषादी दीर्घसूत्री च कर्ता तामस उच्यते ॥२८॥

अयुक्तः—शास्त्रीयकर्मायोग्यः, विकर्मस्थः, प्राकृतः—अनधिगतविद्यः, स्तब्धः—अनारम्भ-शीलः, शठः—अभिचारादिकर्मरहचिः, नैकृतिकः—वञ्चनपरः, अलसः—आरब्धेष्वपि कर्मसु मन्दप्रवृत्तिः, विषादी—अतिमात्रावसादशीलः, दीर्घसूत्री—अभिचारादिकर्म कुर्वन् परेषु दीर्घ-कालवर्त्यनर्थपर्यालोचनशीलः, एवंभूतो यः कर्ता स तामसः ॥२८॥

एवं कर्तव्यकर्मविषयज्ञाने कर्तव्ये च कर्मणि अनुष्ठातरि च गुणतस्त्रैविध्यमुक्तम् ; इदानीं सर्वतत्त्वसर्वपुरुषार्थनिश्चयरूपाया बुद्धेर्धृतेश्च गुणतस्त्रैविध्यमाह—

बुद्धे भेदं धृतेश्चैव गुणतस्त्रिविधं शृणु ।

प्रोच्यमानमशेषेण पृथक्त्वेन धनञ्जय ॥२९॥

बुद्धिः—विवेकपूर्वकं निश्चयरूपं ज्ञानम्, धृतिः—आरब्धायाः क्रियाया विघ्नोपनिपातेऽपि धारणम्, तयोस्सत्त्वादिगुणतस्त्रिविधं भेदं पृथक्त्वेन प्रोच्यमानं यथावच्छृणु ॥२९॥

प्रवृत्तिं च निवृत्तिं च कार्याकार्ये भयाभये ।

बन्धं मोक्षं च या वेत्ति बुद्धिस्सा पार्थ सात्त्विकी ॥३०॥

प्रवृत्तिः— अभ्युदयसाधनभूतो धर्मः, निवृत्तिः—मोक्षसाधनभूतः, तावुभौ यथावस्थितौ या बुद्धिर्वेत्ति ; कार्याकार्ये—सर्ववर्णानां प्रवृत्तिनिवृत्तिधर्मयोरन्यतरनिष्ठानां देशकालावस्था-विशेषेष्विदं कार्यमिदमकार्यमिति या वेत्ति ; भयाभये—शास्त्रातिवृत्तिर्भयस्थानं, तदनु-वृत्तिरभयस्थानम्, बन्धं मोक्षं च—संसारयाथात्म्यं तद्विगमयाथात्म्यं च या वेत्ति ; सा सात्त्विकी बुद्धिः ॥३०॥

यया धर्ममधर्मं च कार्यं चाकार्यमेव च ।

अयथावत्प्रजानाति बुद्धिस्सा पार्थ राजसी ॥३१॥

यया पूर्वोक्तं द्विविधं धर्मं तद्विपरीतं च तन्निष्ठानां देशकालावस्थाविषु कार्यं चाकार्यं च यथावन्न जानाति सा राजसी बुद्धिः ॥३१॥

अधर्मं धर्ममिति या मन्यते तमसाऽऽवृता ।

सर्वार्थान्विपरीतांश्च बुद्धिस्सा पार्थ तामसी ॥३२॥

तामसी तु बुद्धिस्तमसाऽऽवृता सती सर्वार्थान्विपरीतान्मन्यते ; अधर्मं धर्मं, धर्मं चाधर्मं, सन्तं चार्थमसन्तम्, असन्तं चार्थं सन्तं, परं च तत्त्वमपरम्, अपरं च तत्त्वम् परम् ; एवं सर्वं विपरीतं मन्यत इत्यर्थः ॥३२॥

धृत्या यया धारयते मनःप्राणेन्द्रियक्रियाः ।

योगेनाव्यभिचारिण्या धृतिस्सा पार्थ सात्त्विकी ॥३३॥

यया धृत्या योगेनाव्यभिचारिण्या मनःप्राणेन्द्रियाणां क्रियाः पुरुषो धारयते ; योगो मोक्षसाधनभूतं भगवदुपासनम्, योगेन प्रयोजनभूतेनाव्यभिचारिण्या योगोद्देशेन प्रवृत्तास्त-त्साधनभूता मनःप्रभृतीनां क्रियाः यया धृत्या धारयते सा सात्त्विकीत्यर्थः ॥३३॥

यया तु धर्मकामार्थान् धृत्या धारयतेऽर्जुन ।

प्रसंगेन फलाकाङ्क्षी धृतिस्सा पार्थ राजसी ॥३४॥

फलाकाङ्क्षी पुरुषः प्रकृष्टसङ्गेन धर्मकामार्थान् यया धृत्या धारयते सा राजसी ; धर्मकामार्थशब्देन तत्साधनभूता मनःप्राणेन्द्रियक्रिया लक्ष्यन्ते ; फलाकाङ्क्षीत्यत्रापि फल-शब्देन राजसत्त्वाद्धर्मकामार्था एव विवक्षिताः । अतो धर्मकामार्थपिष्यया मनः प्रभृतीनां क्रिया यया धृत्या धारयते सा राजसीत्युक्तं भवति ॥३४॥

यया स्वप्नं भयं शोकं विषादं मदमेव च ।
न विमुञ्चति दुर्मेधा धृतस्सा पार्थ तामसी ॥ ३५ ॥

यया धृत्या स्वप्नं—निद्रां, मदं—विषयानुभवजनितं मदं स्वप्नमदाबुद्धिश्य प्रवृत्ता मनः— प्राणादीनां क्रियाः दुर्मेधा न विमुञ्चति— धारयति; भयशोकविषादशब्दाश्च भय शोकादिदायिविषयपराः ; तत्साधनभूताश्च मनःप्राणादिक्रिया यया धारयते, सा धृतस्तामसी ॥३५॥

सुखं त्विदानीं त्रिविधं शृणु मे भरतर्षभ ।

पूर्वाक्तास्सर्वे ज्ञानकर्मकर्त्रादयो यच्छेषभूतास्तच्च सुखं गुणतस्त्रिविधमिदानीं शृणु ॥

अभ्यासाद्रमते यत्र दुःखान्तं च निगच्छति ॥ ३६ ॥

यस्मिन् सुखे चिरकालाभ्यासात् क्रमेण निरतिशयां रतिं प्राप्नोति, दुःखान्तं च निगच्छति—निखिलस्य सांसारिकस्य दुःखस्यान्तं निगच्छति ॥ ३६ ॥

तदेव विशिनष्टि—

यत्तदग्रे विषमिव परिणामेऽमृतोपमम् ।

तत्सुखं सात्त्विकं प्रोक्तमात्मबुद्धिप्रसादजम् ॥ ३७ ॥

यत्तत्सुखमग्रे— योगोपक्रमवेलायां बह्वायाससाध्यत्वाद्विविक्तस्वरूपस्याननुभूतत्वाच्च विषमिव— दुःखमिव भवति; परिणामेऽमृतोपमम्— परिणामे—विपाके, अभ्यासबलेन विविक्तात्मस्वरूपाविभवे अमृतोपमं भवति; तच्चात्मबुद्धिप्रसादजम्—आत्मविषया बुद्धिः—आत्मबुद्धिः, तस्याः निवृत्तसकलेतरविषयत्वं प्रसादः, निवृत्तसकलेतरविषयबुद्ध्या विविक्तस्वभावात्मानुभवजनितं सुखममृतोपमं भवति; तत्सुखं सात्त्विकं प्रोक्तम् ॥

विषयेन्द्रियसंयोगोद्यत्तादग्रेऽमृतोपमम् ।

परिणामे विषमिव तत्सुखं राजसं स्मृतम् ॥ ३८ ॥

अग्रे— अनुभववेलायां, विषयेन्द्रियसंयोगात् यत्तदमृतमिव भवति, परिणामे—विपाके विषयाणां सुखतानिमित्तक्षुदावै निवृत्ते तस्य च सुखस्य निरयादिनिमित्तत्वाद्विषमिव पीतं भवति; तत्सुखं राजसं स्मृतम् ॥ ३८ ॥

धर्मे चानुबन्धे च सुखं मोहनमात्मनः ।

निद्रालस्यप्रमादोत्थं तत्तामसमुदाहृतम् ॥ ३९ ॥

यत्सुखमप्रे चानुबन्धे च—अनुभववेलायां विपाके चात्मनो मोहनम्—मोहहेतुर्भवति, मोहोऽत्र यथावस्थितवस्त्वप्रकाशोऽभिप्रेतः; निद्रालस्यप्रमादोत्वम्—निद्रालस्यप्रमादजनितम्, निद्रादयो ह्यनुभववेलायामपि मोहहेतवः; निद्राया मोहहेतुत्वं स्पष्टम्, आलस्यम्—इन्द्रियव्यापारमान्धम्; इन्द्रियव्यापारमान्धे च ज्ञानमान्धं भवत्येव; प्रमादः—कृत्यान्वधानरूप इति तत्रापि ज्ञानमन्धं भवति; ततश्च तयोरपि मोहहेतुत्वम्: तत्सुखं तामसमुदाहृतम्; अतो मुमुक्षुणा रजस्तमसौ अभिभूय सत्त्वमेवोपादेयमित्युक्तं भवति ॥ ३६ ॥

न तदस्ति पृथिव्यां वा दिवि देवेषु वा पुनः ।

सत्त्वं प्रकृतिर्जैर्मुक्तं यदेभिस्स्यात्तिर्भिर्गुणैः ॥ ४० ॥

पृथिव्यां—मनुष्यादिषु, दिवि—देवेषु वा प्रकृतिसंसृष्टेषु ब्रह्मादिस्थावरान्तेषु प्रकृति-
जैरेभिस्त्रिभिर्गुणैर्मुक्तं यत्सत्त्वं—प्राणिजातं, न तदस्ति ॥ ४० ॥

*ऋत्यागेनैके अमृतस्त्वमानशुरित्यादिषु मोक्षसाधनतया निर्दिष्टस्यागः संन्यासशब्दार्था-
दनन्यः; स च क्रियमाणेष्वेव कर्मसु कर्तृत्वत्यागमूलः, फलकर्मणोस्त्यागः कर्तृत्वत्यागश्च
परमपुरुषे कर्तृत्वानुसंधानेनेत्युक्तम् । एतत्सत्त्वं सत्त्वगुणवृद्धिकार्यमिति सत्त्वोपादेयताज्ञापनाय
सत्त्वरजस्तमसां कार्यभेदाः प्रपञ्चिताः । इदानीमेवंमृतस्य मोक्षसाधनातया क्रियमाणस्य
कर्मणः परमपुरुषाराधनवेषतां तथानुष्ठितस्य च कर्मणस्तत्प्राप्तिलक्षणं फलं प्रतिपादयितुं
ब्राह्मणाद्याधिकारिणां स्वभावानुबन्धिसत्त्वादिगुणभेदमिन्नं वृत्त्या सह कर्तव्यकर्मस्वरूपमाह—

ब्राह्मणक्षत्रियविशां शूद्राणां च परंतप ।

कर्माणि प्रविभक्तानि स्वभावप्रभवैर्गुणैः ॥ ४१ ॥

ब्राह्मणक्षत्रियविशां स्वकीयो भावः स्वभावः, ब्राह्मणादिजन्महेतुभूतं प्राचीनकर्मैत्यर्थः,
तत्प्रभवास्तत्त्वादयो गुणाः । ब्राह्मणस्य स्वभावप्रभवो रजस्तमोभिभवेनोद्भूतस्त्वगुणः;
क्षत्रियस्य स्वभावप्रभवस्तमस्त्वभिभवेनोद्भूतो रजोगुणः, वैश्यस्य स्वभावप्रभवः सत्त्वरजो-
भिभवेनाल्पोद्विक्तस्तमोगुणः; शूद्रस्य स्वभावप्रभवस्तु रजस्त्वभिभवेनात्युद्विक्तस्तमोगुणः ।
एभिः स्वभावप्रभवैर्गुणैस्सह प्रविभक्तानि कर्माणि शास्त्रैः प्रतिपादितानि । ब्राह्मणादय
एवंगुणकास्तेषां चैतानि कर्माणि वृत्तयश्चैता इति हि विभज्य प्रतिपादयन्ति
शास्त्राणि ॥ ४१ ॥

शमो दमस्तपश्शौचं क्षान्तिरार्जवमेव च ।

ज्ञानं विज्ञानमास्तिक्यं ब्राह्मं कर्म स्वभवजम् ॥ ४२ ॥

शमः—बाह्येन्द्रियनियमनम्, दमः—अन्तःकरणनियमनम्, तपः—भोगनियमनरूप
शशाङ्गसिद्धः कायक्लेशः, शौचं—शास्त्रीयकर्मयोग्यता, क्षान्तिः—परैः पीड्यमानस्यत्प

विकृतचित्ता, आर्जवं—परेषु मनोरूपं बाह्यचेष्टाप्रकाशनम्, ज्ञानम्—परावरतस्वयाथा-
 ल्प्यज्ञानम्, विज्ञानम्—परतस्वगतासाधारणविशेषविषयं ज्ञानम्, आस्तिक्यम्—वैदिकार्थस्य
 कृत्स्नस्य सत्यतानिश्चयः प्रकृष्टः, केनापि हेतुना चालयितुमशक्य इत्यर्थः, भगवान् पुरुषोत्तमो
 वासुदेवः परब्रह्मशब्दाभिधेयो निरस्तनिखिलदोषगन्धः स्वाभाविकानवधिकातिशयज्ञान-
 शक्त्याद्यसङ्घेयकल्याणगुणगणो निखिलवेदवेदान्तवेद्यस्स एव निखिलजगदेककारणं
 निखिलजगदाधारभूतः, निखिलस्य स एव प्रवर्तयिता तदाराधनभूतं च वैदिकं कृत्स्नं कर्म,
 तैस्तैराराधितो धर्मार्थकाममोक्षाख्यं फलं प्रयच्छतीत्यस्यार्थस्य सत्यतानिश्चय आस्तिक्यम् ।
 *वेदैश्च सर्वैरहमेव वेद्यः * अहं सर्वस्य प्रभवो मत्तस्सर्वं प्रवर्तते, * मयि सर्वमिदं प्रोतम्
 *भोक्तारं यज्ञतपसां...ज्ञात्वा मां शान्तिमृच्छति * मत्तः परतरं नान्यत्किञ्चिदस्ति धनद्वय
 *यतः प्रवृत्तिभूतानां येन सर्वमिदं ततम् । स्वकर्मणा तमभ्यर्च्यं सिद्धिं विन्दति मानवः ॥
 *यो मामजमनादं च वेत्ति लोकमहेश्वरम् इति ह्युच्यते । तदेतद्ब्राह्मणस्य स्वभावजं
 कर्म ॥ ४२ ॥

शौर्यं तेजो धृतिर्दाक्ष्यं युद्धे चाप्यपलायनम् ।

दानमोश्वरभावश्च क्षात्रं कर्म स्वभावजम् ॥ ४३ ॥

शौर्यं—युद्धे निर्भयप्रवेशसामर्थ्यं, तेजः—परैरनभिभवनीयता, धृतिः— आरब्धे कर्मणि
 विघ्नोपनिपातेषु तत्समापनसामर्थ्यं, दाक्ष्यं—सर्वक्रियानिवृत्तिसामर्थ्यं, युद्धे चाप्यपलायनम्—
 युद्धे चात्मभरणनिश्चयेऽप्यनिर्वतनम्, दानम्—आत्मीयस्य धनस्य परस्वत्वापादनपर्यन्त-
 स्त्यागः, ईश्वरभावः— स्वव्यतिरिक्तसकलजननियमनसामर्थ्यम्, एतत् क्षत्रियस्य स्वभावजं
 कर्म ॥ ४३ ॥

कृषिगोरक्षवाणिज्यं वैश्यं कर्म स्वभावजम् ।

कृषिः—सस्योत्पादनं कर्षणम्, गोरक्षम्—पशुपालनमित्यर्थः, वाणिज्यम्— धनसञ्चय-
 हेतुभूतं ऋयविक्रयात्मकं कर्म, एतद्वैश्यस्य स्वभावजं कर्म ॥

परिचर्यात्मकं कर्म शूद्रस्यापि स्वभावजम् ॥ ४४ ॥

पूर्ववर्णत्रयपरिचर्यात्मकं शूद्रस्य स्वभावजं कर्म । तदेतच्चतुर्णां वर्णानां वृत्तिभिस्सह
 कर्तव्यानां शास्त्रविहितानां यज्ञादिकर्मणां प्रदर्शनार्थमुक्तम् । यज्ञादयो हि त्रयाणां वर्णानां
 साधारणाः । शमादयोऽपि त्रयाणां वर्णानां मूमुक्षुणां साधारणाः । ब्राह्मणस्य तु सत्त्वोद्रेकस्य
 स्वाभाविकत्वेन शमदमादयस्सुखोपादाना इति कृत्वा तस्य शमादयः स्वभावजं कर्मेत्युक्तम् ।
 क्षत्रियवैश्ययोस्तु स्वतो रजस्तमःप्रधानत्वेन शमदमादयो दुःखोपादाना इति कृत्वा न
 तत्कर्मेत्युक्तम् । ब्राह्मणस्य वृत्तिर्यजिनाध्यापनप्रतिग्रहाः ; क्षत्रियस्य जनपदपरिपालनम् ;
 वैश्यस्य च कृष्यादयो यथोक्ताः ; शूद्रस्य तु कर्तव्यं वृत्तिश्च पूर्ववर्णत्रयपरिचर्यैव ॥४४॥

स्वेस्वे कर्मण्यभिरतस्संसिद्धिं लभते नरः ।

स्वकर्मनिरतस्सिद्धिं यथा विन्दति तच्छृणु ॥ ४५ ॥

स्वेस्वे—यथोदिते कर्मण्यभिरतो नरः संसिद्धिं—परमपदप्राप्तं लभते ; स्वकर्म-
निरतो यथा सिद्धिं विन्दति—परमपदं प्राप्नोति, तथा शृणु ॥ ४५ ॥

यतः प्रवृत्तिर्भूतानां येन सर्वमिदं ततम् ।

स्वकर्मणा तमभ्यर्च्य सिद्धिं विन्दति मानवः ॥ ४६ ॥

यतो भूतानामुत्पत्त्यादिका प्रवृत्तिः, येन च सर्वमिदं ततम्, स्वकर्मणा तं मामिन्द्रा-
द्यन्तरात्मतयाऽवस्थितमभ्यर्च्य मत्प्रसादान्मत्प्राप्तिरूपां सिद्धिं विन्दति मानवः । मत् एव
सर्वमुत्पद्यते, मया च सर्वमिदं ततमिति पूर्वमेवोक्तम् * अहं कृत्स्नस्य जगतः प्रभवः
प्रलयस्तथा । मत्तः परतरं नाग्यात्किञ्चिदस्ति धनञ्जय ॥ * मया ततमिदं सर्वं जगदव्यक्त-
सृष्टिना, * मयाऽध्यक्षेण प्रकृतिस्सूयते सचराचरम्, * अहं सर्वस्य प्रभवो मत्तस्सर्वं प्रवर्तत
इत्यादिषु ॥ ४६ ॥

श्रेयान् स्वधर्मो विगुणः परधर्मात्स्वनुष्ठितात् ।

एवं त्यक्तकर्तृत्वादिको मदाराधनरूपस्वधर्मः—स्वेनैवोपादातुं योग्यो धर्मः ;
प्रकृतिसंसृष्टेन हि पुरुषेणेन्द्रियव्यापाररूपः कर्मयोगात्मको धर्मस्सुकरो भवति ; अतः
कर्मयोगाह्वयः स्वधर्मो विगुणोऽपि परधर्मात्— इन्द्रियजनयनिपुणपुरुषधर्मात् ज्ञानयोगाद्
सकलेन्द्रियनियमनरूपतया सप्रमादात् कदाचित्स्वनुष्ठितात् श्रेयात् ।

तदेवोपपादयति—

स्वभावनियतं कर्म कुर्वन् नाप्नोति किल्बिषम् ॥ ४७ ॥

प्रकृतिसंसृष्टस्य इन्द्रियव्यापाररूपतया स्वभावत एव नियतत्वात्कार्मणः कर्म कुर्वन्
किल्बिषं—संसारं न प्राप्नोति, अप्रमादत्वात्कर्मणः । ज्ञानयोगस्य सकलेन्द्रियनियमनसाध्यतया
सप्रमादत्वात्तन्निष्ठस्तु प्रमादात्किल्बिषं प्रतिपद्येतापि ॥ ४७ ॥

अतः कर्मनिष्ठं व ज्यायसीति तृतीयाध्यायोक्तं स्मारयति—

सहजं कर्म कौन्तेय सदोषमपि न त्यजेत् ।

सर्वारम्भा हि दोषेण धूमेनाग्निरिवावृताः ॥ ४८ ॥

अतस्सहजत्वेन सुकरमप्रमादं च कर्म सदोषं- सद्दुःखमपि न त्यजेत् ; ज्ञानयोग-
योग्योऽपि कर्मयोगमेव कुर्वतित्यर्थः । सर्वारम्भाः-कर्मारम्भाः ज्ञानारम्भाश्च हि दोषेण-
दुःखेन, धूमेनाग्निरिवावृताः । इयांस्तु विशेषः- कर्मयोगस्सुकरोऽप्रमादश्च, ज्ञानयोगस्त-
द्विपरोत इति ॥ ४८ ॥

असक्तबुद्धिस्सर्वत्र जितात्मा विगतस्पृहः ।

नैष्कर्म्यसिद्धिं परमां संन्यासेनाधिगच्छति ॥ ४९ ॥

सर्वत्र- फलादिष्वसक्तबुद्धिः, जितात्मा- जितमनाः, परमपुरुषकर्तृत्वानुसंधाने-
नात्मकर्तृत्वे विगतस्पृहः, एवं त्यागादनन्यत्वेन निर्णतेन संन्यासेन युक्तः कर्म कुर्वन् परमां
नैष्कर्म्यसिद्धिमधिगच्छति- परमां ध्याननिष्ठां ज्ञानयोगस्यापि फलभूतामधिगच्छतीत्यर्थः ।
*वक्ष्यमाणध्यानयोगावाप्तिं सर्वेन्द्रियकर्मोपरतिरूपामधिगच्छति ॥ ४९ ॥

सिद्धिं प्राप्तो यथा ब्रह्म तथाप्नोति निबोध मे ।

समासेनैव कौन्तेय निष्ठा ज्ञानस्य या परा ॥ ५० ॥

सिद्धिं प्राप्तः-आप्रयाणादहरहरनुष्ठीयमानकर्मयोगनिष्ठाध्यानसिद्धिं प्राप्ते, यथा-
येन प्रकारेण वर्तमानो, ब्रह्म प्राप्नोति, तथा समासेन मे निबोध । तदेव ब्रह्म विशेष्यते
निष्ठा ज्ञानस्य या परेति । ज्ञानस्य ध्यानात्मकस्य या परा निष्ठा- परमप्राप्त्यमित्यर्थः ॥५०॥

बुद्ध्या विशुद्ध्या युक्तो धृत्याऽऽत्मानं नियम्य च ।

शब्दादीन्विषयांस्त्यक्त्वा रागद्वेषौ व्युदस्य च ॥ ५१ ॥

विविक्तसेवो लघ्वाशी यतवाक्कायमानसः ।

ध्यानयोगपरो नित्यं वैराग्यं समुपाश्रितः ॥ ५२ ॥

अहङ्कारं बलं दर्पं कामं क्रोधं परिग्रहम् ।

विमुच्य निर्ममश्शान्तो ब्रह्मभूयाय कल्पते ॥ ५३ ॥

बुद्ध्या विशुद्ध्या-यथावस्थितात्मतत्त्वविषयया युक्तः, धृत्या आत्मानं नियम्य च-विषय-
विमुञ्जीकरणेन योगयोग्यं मनः कृत्वा, शब्दादीन् विषयांस्त्यक्त्वा-असन्निहितान् कृत्वा, तन्नि-
मित्तौ च रागद्वेषौ व्युदस्य, विविक्तसेवो-सर्वैर्ध्यानविरोधिभिर्विविक्ते देशे वर्तमानः, लघ्वाशी-
अत्यशानानशनरहितः, यतवाक्कायमानसः-ध्यानाभिमुखीकृतकायवाङ्मनोवृत्तिः, ध्यानयोगपरो
नित्यम्- एवंभूतस्सन् आप्रयाणादहरहर्ध्यानयोगपरः, वैराग्यं समुपाश्रितः- ध्येयतत्त्व-
व्यतिरिक्तविषयदोषावमर्शेन तत्रतत्र विरागतां वर्धयन्, अहंकारम्- अनात्मन्यात्माभिमानं,

बलं— तद्बुद्धिहेतुभूतवासनाबलं, तन्निमित्तं दर्पं, कामं क्रोधं परिग्रहं विमुच्य, निर्ममः— सर्वेष्वनात्मीयेष्वात्मीयबुद्धिरहितः, शान्तः— आत्मानुभवैकसुखः, एवंभूतो ध्यानयोगं कुर्वन् ब्रह्मभूयाय कल्पते— ब्रह्मभावाय कल्पते, सर्वबन्धविनिर्मुक्तो यथावस्थितसोत्मानमनुभवतीत्यर्थः ॥ ५१—५३ ॥

ब्रह्मभूतः प्रसन्नात्मा न शोचति न काङ्क्षति ।
समस्सर्वेषु भूतेषु मद्भक्तिं लभते पराम् ॥ ५४ ॥

ब्रह्मभूतः—आविर्भूतापरिच्छिन्नज्ञानैकाकारमच्छेषतैकस्वभावात्मस्वरूपः; *इतस्त्वन्यां प्रकृतिं विद्धि मे परामिति हि स्वशेषतोक्ता; प्रसन्नात्मा—क्लेशकर्मादिभिरक(लम)लुषस्वरूपो मन्व्यतिरिक्तं न कंचन भूतविशेषं प्रति शोचति ; न किंचन काङ्क्षति ; अपितु मन्व्यतिरिक्तेषु सर्वेषु भूतेषु अनादरणीयतायां समो निखिलं वस्तुजातं तृणवन्मन्यमानो मद्भक्तिं लभते परां— मयि सर्वेश्वरे निखिलजगदुदयविभवलयलीले निरस्तसमस्तहेयगन्धेऽनवधिकातिशया-संख्येयकल्याणगुणगणैकताने लावण्यामृतसागरे श्रीमति पुण्डरीकनयने इवस्वामिन्यत्यर्थ-प्रियानुभवरूपां परां भक्तिं लभते ॥ ५४ ॥

तत्फलमाह—

भक्त्या मामभिजानाति यावान्यश्चास्मि तत्त्वतः ।
ततो मां तत्त्वतो ज्ञात्वा विशते तदनन्तरम् ॥ ५५ ॥

स्वरूपतः स्वभावतश्च योऽहम् ; गुणतो विभूतितोऽपि यावांश्चाहम्, तं मामेवंरूपया भक्त्या तत्त्वतोऽभिजानाति ; मां तत्त्वतो ज्ञात्वा तदन्तरम्— तत्त्वज्ञानानन्तरं, ततो—भक्तितो, मां विशते—प्रविशति । तत्त्वतः— स्वरूपस्वभावगुणविभूतिदर्शनोत्तरकालमाभिव्या अनवधिका-तिशयभक्त्या मां प्राप्नोतीत्यर्थः । अत्र तत इति प्राप्त्यहेतुतया निर्दिष्टा भक्तिरेवाभिधीयते ; *भक्त्या त्वनन्यया शक्यः इति तस्या एव तत्त्वतः प्रवेशहेतुत्वाभिधानात् ॥ ५५ ॥

एवं वर्णाश्रमोचितनित्यनैमित्तिककर्मणां परित्यक्तफलादिकानां परमपुरुषाराधनरूपा-णामनुष्ठितानां विपाक उक्तः । इदानीं काम्यानामपि कर्मणामुक्तैर्नैव प्रकारेणानुष्ठितानां स एव विपाक इत्याह—

सर्वकर्मण्यपि सदा कुर्वाणो मन्व्यपाश्रयः ।
मत्प्रसादादवाप्नोति शाश्वतं पदमव्ययम् ॥ ५६ ॥

न केवलं नित्यनैमित्तिकानि कर्माणि, अपितु सर्वाणि काम्यान्व्यऽपि कर्माणि, मच्छ-
पाश्र्वयः—मयि संन्यस्तकर्तृत्वादिकः, कुर्वाणो मत्प्रसादाच्छाश्वतं पदमव्ययं—अविकलं प्राप्नोति ।
पद्यत इति पदम् ; मां प्राप्नोतीत्यर्थः ॥ ५६ ॥

यस्मादेवं, तस्मात्—

चेतसा सर्वकर्माणि मयि संन्यस्य मत्परः ।

बुद्धियोगमुपाश्रित्य मच्चित्तस्सततं भव ॥ ५७ ॥

चेतसा— आत्मनो मदीयत्वमन्नियाम्यत्वबुद्ध्या ; उक्तं हि *मयि सर्वाणि कर्माणि
संन्यस्याध्यात्मचेतसा इति ; सर्वकर्माणि सकर्तृकाणि साराध्यानि मयि संन्यस्य मत्परः—
अहमेव फलतया प्राप्य इत्यनुसंधानः, कर्माणि कुर्वन्निममेव बुद्धियोगमुपाश्रित्य सततं
मच्चित्तो भव ॥ ५७ ॥

मच्चित्तस्सर्वदुर्गाणि मत्प्रसादात्तरिष्यसि ।

अथ चेत्त्वमहंकारान्न श्रोष्यसि विनङ्क्ष्यसि ॥ ५८ ॥

एवं मच्चित्तस्सर्वकर्माणि कुर्वन् सर्वाणि सांसारिकाणि दुर्गाणि मत्प्रसादादेव
तरिष्यसि । अथ त्वम्, अहंकारात्—अहमेव कृत्याकृत्यविषयं सर्वं जानामीति भावात्,
मदुक्तं न श्रोष्यसि चेत्, विनङ्क्ष्यसि— विनष्टो भविष्यसि । नहि कश्चिन्मच्छतिरिक्तः
कृत्स्नस्य प्राणिजातस्य कृत्याकृत्ययोर्ज्ञाता प्रशासिता वाऽस्ति ॥ ५८ ॥

यद्यहङ्कारमाश्रित्य न योत्स्य इति मन्यसे ।

मिथ्यैष व्यवसायस्ते प्रकृतिस्त्वां नियोक्ष्यति ॥ ५९ ॥

यद्यहंकारम्— आत्मनि हिताहितज्ञाने स्वातन्त्र्याभिमानम्, आश्रित्य मन्नियोग-
मनादृत्य न योत्स्य इति मन्यसे, एष ते स्वान्त्र्यव्यवसायो मिथ्या भविष्यति; यतः प्रकृति-
स्त्वां युद्धे नियोक्ष्यति— मत्स्वातन्त्र्योद्विग्नं त्वामज्जं प्रकृतिनियोक्ष्यति ॥ ५९ ॥

तदुपपादयति—

स्वभावजेन कौन्तेय निबद्धस्स्वेन कर्मणा ।

कर्तुं नेच्छसि यन्मोहात्करिष्यस्यवशोऽपि तत् ॥ ६० ॥

स्वभावजं हि क्षत्रियस्य कर्म शौर्यम्, स्वभावजेन शौर्याख्येन स्वेन कर्मणा निबद्धः,
तत एवावशः, परैर्धर्षणनसहमानस्त्वमेव तद्युद्धं करिष्यसि, यदिदानीं मोहात्—अज्ञानात्
कर्तुं नेच्छसि ॥ ६० ॥

सर्वं हि भूतजातं सर्वेश्वरेण मया पूर्वकर्मानुगुण्येन प्रकृत्यनुवर्तते नियमितं, तच्छृणु—

ईश्वरस्सर्वभूतानां हृद्देशेऽर्जुन तिष्ठति ।

भ्रामयन्सर्वभूतानि यन्त्रारूढानि मायया ॥ ६१ ॥

ईश्वरः— सर्वनियमनशीलो वासुदेवः सर्वभूतानां हृद्देशे— सकलप्रवृत्तिनिवृत्ति-
भूलज्ञानोदयप्रदेशे तिष्ठति । कथं किं कुर्वन्तिष्ठति ? यन्त्रारूढानि सर्वभूतानि मायया
भ्रामयन्—स्वेनैव निर्मितं देहेन्द्रियावस्थं प्रकृत्याख्यं यन्त्रमारूढानि सर्वभूतानि स्वकीयया
सत्त्वादिगुणमय्या मायया गुणानुगुणं प्रवर्तयन्तिष्ठतीत्यर्थः । पूर्वमप्येतदुक्तं *सर्वस्य चाहं
हृदि सन्निविष्टो मत्तः स्मृतिज्ञानमपोहनं च इति; *मत्तस्सर्वं प्रवर्तते इति च । *य आत्मनि
तिष्ठन् इत्यादिका श्रुतिश्च ॥ ६१ ॥

एतन्मायानिवृत्तिहेतुमाह—

तमेव शरणं गच्छ सर्वभावेन भारत ।

तत्प्रसादात्परां शान्तिं स्थानं प्राप्स्यसि शाश्वतम् ॥ ६२ ॥

यस्मादेवं, तस्मात्तमेव सर्वस्य प्रशासितारमाश्रितवात्सल्येन त्वत्सारथ्येऽवस्थितम्,
इत्थं कुर्वति च शासितारं, सर्वभावेन— सर्वात्मना, शरणं गच्छ—सर्वात्मनाऽनुवर्तस्व ।
अन्यथाऽपि तन्मायाप्रेरितेनाज्ञेन त्वया युद्धादिकरणमवर्जनीयम् ; तथा सति नष्टो भविष्यसि;
अतस्तदुक्तप्रकारेण युद्धादिकं कुर्वित्यर्थः । एवं कुर्वाणस्तत्प्रसादात् परां शान्तिं— सर्वकर्म-
बन्धोपशमं शाश्वतं च स्थानं प्राप्स्यसि । यदभिधीयते श्रुतिशतैः— *तद्विष्णोः परमं पदं
सदा पश्यन्ति सूरयः *ते ह नाकं महिमानस्सचन्ते, यत्र पूर्वं साध्यास्सन्ति देवाः *यत्र
श्रवणः प्रथमजा ये पुराणाः *परेण नाकं निहितं गुहायां *यो अस्यार्धयक्षः परमे व्योमन्
*अथः यदतः परो दिवो ज्योतिर्दीप्यते *सोऽब्रुवन्ः पारमान्जोति तद्विष्णोः परमं पदम्
इत्यादिभिः ॥ ६२ ॥

इति ते ज्ञानमाख्यातं गुह्याद्गुह्यतरं मया ।

विमृश्यैतदशेषेण यथेच्छसि तथा कुरु ॥ ६३ ॥

इत्येवं ते मुमुक्षुभिरधिगन्तव्यं ज्ञानं सर्वस्माद्गुह्याद्गुह्यतरं कर्मयोगविषयं
ज्ञानयोगविषयं भक्तियोगविषयं च सर्वमाख्यातम् । एतदशेषेण विमृश्य स्वाधिकारानुरूपं
यथेच्छसि तथा कुरु— कर्मयोगं ज्ञानयोगं भक्तियोगं वा यथेष्टमातिष्ठेत्यर्थः ॥ ६३ ॥

सर्वगुह्यतमं भूयश्शृणु मे परमं वचः ।

दृष्टोऽसि मे दृढमिति ततो वक्ष्यामि ते हितम् ॥ ६४ ॥

सर्वेष्वेतेषु गुह्येषु भक्तियोगस्य श्रैष्ठ्याद्गुह्यात्प्रमिति पूर्वमेवोक्तम् — *इदं तु ते गुह्यातमं प्रवक्ष्याम्यनसूयवे इत्यादौ । भूयोऽपि तद्विषयं परमं मे वचः शृणु । इष्टोऽसि मे दृढमिति ततस्ते हितं वक्ष्यामि ॥ ६४ ॥

मन्मना भव मद्भक्तो मद्याजी मां नमस्कुरु ।
मामेवैष्यसि सत्यं ते प्रतिजाने प्रियोऽसि मे ॥ ६५ ॥

वेदान्तेषु *वेदाहमेतं पुरुषं महान्तस्, आदित्यवर्णं तमसस्तु पारे, तमेवं विद्वानमृत इह भवति, नात्यः पन्था अयनाय विद्यत इत्यादिषु विहितं वेदनध्यानोपासनादिशब्दावाच्यं दर्शनसमानाकारं स्मृतिसंतानमर्थप्रियमिह मन्मना भवेति विधीयते । मद्भक्तः—अत्यर्थम-
त्प्रियः, अत्यर्थमत्प्रियत्वेन निरतिशयप्रियां स्मृतिसंततिं कुरुष्वेत्यर्थः । मद्याजी—तत्रापि मद्भक्त इत्यनुषङ्ग्यते, यजनं पूजनं, अत्यर्थप्रियमदाराधनपरो भव ; आराधनं हि परिपूर्ण-
शेषवृत्तिः । मां नमस्कुरु— नमो नमनं, मय्यतिमात्रप्रद्वीभावमत्यर्थप्रियं कुर्वित्यर्थः । एवं वर्तमानो मामेवैष्यसि ; एतत्सत्यं ते प्रतिजाने— तव प्रतिज्ञां करोमि ; नोपच्छन्दनमात्रम् । यत्तस्त्वं प्रियोऽसि मे, *प्रियो हि ज्ञानिनोऽत्यर्थमहं स च भम प्रिय इति पूर्वमेवोक्तम् । ग्रस्य मय्यतिमात्रा प्रीतिर्वर्तते, ममापि तस्मिन्नतिमात्रा प्रीतिर्भवतीति तद्वियोगमसहमानोऽहं हं मां प्रापयामि ; अतस्सत्यमेव प्रतिज्ञातं *मामेवैष्यसीति ॥ ६५ ॥

सर्वधर्मान् परित्यज्य मामेकं शरणं व्रज ।
अहं त्वा सर्वपापेभ्यो मोक्षयिष्यामि मा शुचः ॥ ६६ ॥

कर्मयोगज्ञानयोगभक्तियोगरूपात् सर्वात् धर्मात् परमनिश्चयेयससाधनभूतान् मदारं-
धनत्वेन अतिमात्रप्रीत्या यथाधिकारं कुर्वाण एवोक्तरीत्या फलकर्मकतृत्वादिपरित्यागेन परित्यज्य मामेकमेव कर्तारमाराध्यं प्राप्यमुपायं चानुसंधत्स्व । एष एव सर्वधर्माणां शास्त्रोपरित्याग इति—*निश्चयं शृणु मे तत्र त्यागे भरतसत्तम । त्यागो हि पुरुषव्याघ्र त्रिविधस्संप्रकीर्तितः ॥ इत्यारभ्य *सङ्गं त्यक्त्वा फलं चैव स त्यागस्सात्त्विको मतः ॥ ... नहि देहभृता शक्यं त्यक्तुं कर्मण्यशेषतः । यस्तु कर्मफलत्यागी स त्यागीत्यभिधीयते ॥ इत्य-
ध्यायादौ सुदृढमुपपादितम् । अहं त्वा सर्वपापेभ्यो मोक्षयिष्यामि—एवं वर्तमानं त्वां मत्प्राप्ति-
विरोधिभ्योऽनादिकालसंचितानन्ताकृत्यकरणकृत्याकरणरूपेभ्यस्सर्वेभ्यः पापेभ्यो मोक्षयिष्यामि ॥
मा शुचः— शोकं मा कृथाः । अथवा, सर्वपापविनिर्मुक्त्यात्यर्थं भगवत्प्रियपुरुषनिर्वर्तयत्वाद्भक्ति-
योगस्य तदारम्भविरोधिपापानामानगत्यात् तत्प्रायश्चित्तहर्षधर्मैः परिमितकालकृतैस्तेषां दुस्त-

रतया आत्मनो भक्तियोगारम्भानर्हतामालोच्य शोचतोऽजुनस्य शोकमपनुदन् श्रीभगवानुवाच—
*सर्वधर्मान्परित्यज्य मामेकं शरणं ब्रजेति । भक्तियोगारम्भविरोध्यनादिकालसंचितनाना-
विधानन्तपापानुगुणान् तत्तत्प्रायश्चित्तरूपान् कृच्छ्रचान्द्रायणकूश्माण्डवैश्वानरव्रातपतिपवित्रे-
ष्टित्रिवृदग्निष्टोमादिकान् नानाविधाननन्तास्त्वया परिमितिकालवर्तिना दुरनुष्ठानान् सर्वान्
धर्मान् परित्यज्य, भक्तियोगारम्भसिद्धये मामेकं परमकारुणिकमनालोचितविशेषाशेषलोक-
शरण्यमाश्रितवात्सल्यजलाधि शरणं प्रपद्यस्व । अहं त्वा सर्वपापेभ्यो यथोदित्स्वरूपभक्त्या-
रम्भविरोधिभ्यस्सर्वेभ्यः पापेभ्यो मोक्षयिष्यामि, मा शुचः ॥ ६६ ॥

इदं ते नातपस्काय नाभक्ताय कदाचन ।

नचाशुश्रूषवे वाच्यं न च मां योऽभ्यसूयति ॥ ६७ ॥

इदं ते परमं गुह्यं शास्त्रं मयाऽऽख्यातम्, अतपस्काय—अतप्ततपसे त्वया न वाच्यम्;
त्वयि वक्तरि मयि चाभक्ताय कदाचन न वाच्यम्; तप्ततपसे चाभक्ताय न वाच्यमित्यर्थः ;
न चाशुश्रूषवे— भक्तायाप्यशुश्रूषवे न वाच्यम् । न च मां योऽभ्यसूयति— मत्स्वरूपे
मदैश्वर्ये मदगुणेषु च कथितेषु यो दोषमाविष्करोति न तस्मै वाच्यम् । असमानविभक्तिनिर्देश-
स्तस्यात्यन्तपरिहरणीयताज्ञापनाय ॥ ६७ ॥

य इदं परमं गुह्यं मद्भक्तेष्वभिधास्यति ।

भक्तिं मयि परां कृत्वा मामेवैष्यत्यसंशयः ॥ ६८ ॥

इदं परमं गुह्यं मद्भक्तेषु योऽभिधास्यति—व्याख्यास्यति, सः मयि परमां भक्तिं
कृत्वा मामेवैष्यति ; न तत्र संशयः ॥ ६८ ॥

नच तस्मान्मनुष्येषु कश्चिन्मे प्रियकृतमः ।

भविता नच मे तस्मादन्यः प्रियतरो भुवि ॥ ६९ ॥

सर्वेषु मनुष्येष्वितः पूर्वं तस्मादन्यो मनुष्यो मे न कश्चित्प्रियकृतमोऽभूत् ; इत्
उत्तरं च न भविता । अयोग्यानां प्रथममुपादानं योग्यानामकथनादपि तत्कथनस्यानिष्टतम-
त्वात् ॥ ६९ ॥

अध्येष्यते च य इमं धर्म्यं संवादमावयोः ।

ज्ञानयज्ञेन तेनाहमिष्टस्स्यामिति मे मतिः ॥ ७० ॥

य इममावयोर्धर्म्यं संवादमध्येष्यते, तेन ज्ञानयज्ञेनाहमिष्टस्यामिति मे मतिः—
अस्मिन् यो ज्ञानयज्ञोऽभिधीयते, तेनाहमेतदध्ययनमात्रेणैष्टस्यामित्यर्थः ॥ ७० ॥

श्रद्धावाननसूयुश्च शृणुयादपि यो नरः ।

सोऽपि मुक्तश्शुभाँल्लोकान्प्राप्नुयात्पुण्यकर्मणाम् ॥ ७१ ॥

श्रद्धावाननसूयुश्च यो नरश्शृणुयादपि, तेन श्रवणमात्रेण सोऽपि भक्तिबिरोधिपापेभ्यो
मुक्तः पुण्यकर्मणां मद्भक्तानां लोकान्—समूहान् प्राप्नुयात् ॥ ७१ ॥

कच्चिदेतच्छ्रुतं पार्थ त्वय्यंकाग्रेण चेतसा ।

कच्चिदज्ञानसंमोहः प्रनष्टस्ते धनञ्जय ॥ ७२ ॥

मया कथितमेतत्पार्थ ! त्वयाऽवहितेन चेतसा कच्चिच्छ्रुतम्? तवाज्ञानसंमोहः कच्चि-
त्प्रनष्टः, येनाज्ञानेन मूढो न योत्स्यामीत्युक्तवान् ॥ ७२ ॥

अर्जुन उवाच—

नष्टो मोहः स्मृतिर्लब्धा त्वत्प्रसादान्मयाऽच्युत ।

स्थितोऽस्मि गतसंदेहः करिष्ये वचनं तव ॥ ७३ ॥

मोहः—विपरीतज्ञानम्, त्वत्प्रसादान्मम तद्विनष्टम् । स्मृतिः— यथावस्थिततत्त्वज्ञानम्,
त्वत्प्रसादादेव तच्च लब्धम् । अनात्मनि प्रकृतावात्माभिमानरूपो मोहः, परमपुरुषशरीरतया
तदात्मकस्य कृत्स्नस्य चिदचिद्वस्तुनः अतदात्माभिमानरूपश्च, नित्यनैमित्तिकरूपस्य कर्मणः
परमपुरुषाराधनतया तत्प्राप्त्युपायभूतस्य बन्धकत्वबुद्धिरूपश्च सर्वो विनष्टः । आत्मनः
प्रकृतिविलक्षणत्वतत्त्वभावरहितताज्ञातृत्वंकस्वभावतापरमपुरुषशेषतातन्नियाम्यत्वंकस्वरूपता-
ज्ञानम्, निखिलजगद्बुद्बुदस्थितिप्रलयलीलाशेषदोषप्रत्यनीककल्याणकस्वरूपस्वाभाविकानवधि-
कातिशयज्ञानबलैश्वर्यवीर्यशक्तितेजःप्रभृतिसमस्तकल्याणगुणगणमहार्णवपरब्रह्मशब्दाभिधेयपरम-
पुरुषयाथात्म्यज्ञानं च ; एवंरूपपरावरतत्त्वयाथात्म्यविज्ञानतदभ्यासपूर्वकाहरहरूपचौयमानप-
रमपुरुषप्रतीत्यं कफलनित्यनैमित्तिककर्मनिषिद्धपरिहारशमदमाद्यात्मगुणनिर्वर्त्यभक्तिरूपतापन्नपर-
मपुरुषोपासनैकलभ्यो वेदान्तवेद्यः परमपुरुषो वासुदेवस्त्वमिति ज्ञानं च लब्धम् । ततश्च
बन्धुस्नेहकारुण्यप्रबुद्धविपरीतज्ञानमूलात्सर्वस्मादवसादाद्विमुक्तो गतसंदेहः स्वस्थः स्थितोऽस्मि ।
इदानीमेव युद्धादिकर्तव्यताविषयं तव वचनं करिष्ये ; यथोक्तं युद्धादिकं करिष्ये
इत्यर्थः ॥ ७३ ॥

धृतराष्ट्राय स्वपुत्राः पाण्डवाश्च युद्धे किं करिष्यन्तीति पृच्छते—

संजय उवाच—

इत्यहं वासुदेवस्य पार्थस्य च महात्मनः ।

संवादमिममश्रौषमद्भुतं रोमहर्षणम् ॥ ७४ ॥

इति—एवं, वासुदेवस्य—वासुदेवसूनोः, पार्थस्य च—तत्पितृष्वसुः पुत्रस्य च महात्मनो महाबुद्धे स्तत्पदद्वन्द्वमाश्रितस्येवं रोमहर्षणमद्भुतं संवादमहं यथोक्तमश्रौषम्—श्रुतवावहस्य ॥७४॥

व्यासप्रसादाच्छ्रुत्वानेतद्गुह्यमहं परम् ।

योगं योगेश्वरात्कृष्णात्साक्षात्कथयतस्स्वयम् ॥ ७५ ॥

व्यासप्रसादात्—व्यासानुग्रहेण दिव्यचक्षुश्रोत्रलाभात् एतत्परं योगाख्यं गुह्यं योगेश्वरात्—ज्ञानबलैश्वर्यवीर्यशक्तितेजसां निधेर्भगवतः कृष्णात् स्वयमेव कथयतः साक्षाच्छ्रुत्वानहम् ॥ ७५ ॥

राजन् संस्मृत्य संस्मृत्य संवादमिममद्भुतम् ।

केशवाजुं नयोः पुण्यं हृष्यामि च मुहुर्मुहुः ॥ ७६ ॥

केशवाजुं नयोरिमं पुण्यमद्भुतं संवादं साक्षाच्छ्रुतं स्मृत्वा मुहुर्मुहुर्हृष्यामि ॥ ७६ ॥

तच्च संस्मृत्य संस्मृत्य रूपमत्यद्भुतं हरेः ।

विस्मयो मे महान् राजन् हृष्यामि च पुनः पुनः ॥ ७७ ॥

तच्चाजुं नाय प्रकाशितमेश्वरं हरेरत्यद्भुतं रूपं मया साक्षात्कृतं संस्मृत्यसंस्मृत्य हृष्यतो मे महान् विस्मयो जायते; पुनः पुनश्च हृष्यामि ॥ ७७ ॥

किमत्र बहूनाक्तेन—

यत्र योगेश्वरः कृष्णो यत्र पार्थो धनुर्धरः ।

तत्र श्रीर्विजयो भूतिर्धुवा नीतिर्मतिर्मम ॥ ७८ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णाजुंनसंवादे मोक्षसंन्यासयोगो नाम अष्टादशोऽध्यायः ॥

श्री कृष्णाय परब्रह्मणेनमः ।



यत्र योगेश्वरः— कृत्स्नस्योच्चावचरूपेणावस्थितस्य चेतनस्याचेतनस्य च वस्तुनो
येये स्वभावयोगाः, तेषां सर्वेषां योगानामीश्वरः, स्वसंकल्पायत्तस्वेतरसमस्तवस्तुस्वरूपस्थि-
तिप्रवृत्तिभेदः कृष्णः—वसुदेवसूनुः, यत्र च पार्थो धनुर्धरः तत्पितृष्वसुः पुत्रः तत्पदद्वन्द्वै काश्यपः;
तत्र श्रीविजयो भूतिर्नीतिश्च ध्रुवाः—निश्चलाः ; इति मतिर्ममेति ॥ ७८ ॥

इति श्रीभगवद्रामानुजविरचिते श्रीमद्गीता भाष्ये अष्टादशोऽध्यायः ॥ १८ ॥



समाप्तश्चायं ग्रंथः

श्रीमते रामानुजाय नमः ।

इति श्रीमद्भगवद्गीताभाष्ये

॥ तृतीयषट्कं समाप्तम् ॥



श्रीः

श्रीमते रामानुजाय नमः

श्रीभगवद्रामानुजग्रन्थमालायां गद्यत्रयम्

॥ शरणागतिगद्यम् ॥

—ॐ—

वन्दे वेदान्तकर्तृरचामीकरकरण्डकम् ।

रामानुजार्यमार्याणां चूडामणिमहर्निशम् ॥

—ॐ—

ॐ ॥ भगवन्नारायणाभिमतानुरूपस्वरूपगुणविभवेभ्यर्षशीलाद्यनवधिकातिशयास-
ङ्ख्येयकल्याणगुणगणाम्, पद्मवनालयाम्, भगवतीम्, श्रियम्, देवीम्, नित्यानपायिनीम्,
निरवद्याम्, देवदेवदिव्यमहिषीमखिलजगन्मातरमस्मन्मातरममशरण्यशरण्यामनन्यशरणः
शरणमहं— प्रपद्ये ॥ १ ॥

पारमार्थिकभगवच्चरणारविन्दयुगलैकान्तिकात्यन्तिकपरभक्तिपरज्ञानपरमभक्तिकृतपरि-
पूर्णनवरतनित्यविशदतमानन्यप्रयोजनानवधिकातिशयप्रियभगवदनुभवजनितानवधिकातिशय-
प्रीतिकारिताशेषावस्थोचिताशेषशेषतैकरतिरूपनित्यकैङ्कर्यप्राप्त्यपेक्षया पारमार्थिकी भगवच्चर-
णारविन्दशरणागतित्यथावस्थिताऽचिरताऽस्तु मे ॥ २ ॥

अस्तु ते ॥ ३ ॥ तथैव सर्वं संपत्स्यते ॥ ४ ॥

अखिलहेयप्रत्यनीककल्याणैकतानस्वेतरसमस्तवस्तुविलक्षणानन्तज्ञानानन्दैकस्वरूप!स्वाभि-
मतानुरूपैकरूपाच्चिन्त्यदिव्याद्भुतनित्यनिरवद्यनिरतिशयोऽज्ज्वल्यसौन्दर्यसौगन्ध्यसौकुमार्यलावण्य-
यौवनाद्यनन्तगुणनिधिविव्यरूप!स्वाभाविकानिवधिकातिशयज्ञानबलैश्वर्यवीर्यशक्तितेजसौशील्य-
घातसत्यमार्दावार्ज्वसौहार्दसाम्यकारुण्यमाधुर्यगाम्भीर्यौदार्यचातुर्यस्थैर्यधैर्यशौर्यपराक्रमसत्यकाम-
सत्यसङ्कल्पकृतित्वकृतज्ञताद्यसंख्येयकल्याणगुणगणौघमहार्णव,स्वोचितविविधविचित्रानन्ताश्रय-
नित्यनिरवद्यनिरतिशयसुगन्धनिरतिशयसुखस्पर्शनिरतिशयोऽज्ज्वल्यकिरीटमकुटचूडावतंसमकर-
कुण्डलग्रंथेयकहारकेयूरकटकश्रीवत्सकौस्तुभमुक्तादामोदरबन्धनपीताम्बरकांचीगुणनूपुराद्यपरि-

मितदिव्यभूषण ! स्वानुरूपाचिन्त्यशक्तिशङ्खचक्रगदाशाङ्गाद्यसंख्येयनित्यनिरवद्यनिरतिशयकल्याणदिव्यायुध ! स्वाभिमतनित्यनिरवद्यानुरूपस्वरूपरूपगुणविभवैश्वर्यशीलाद्यनवधिकातिशयासंख्येयकल्याणगुणगुणश्रीवल्लभ ! एवंभूतभूमिनोलानायक ! स्वच्छन्दानुवर्तिस्वरूपस्थितिप्रवृत्तिभेदाशेषशेषतैकरतिरूपनित्यनिरवद्यनिरतिशयज्ञानक्रियैश्वर्याद्यनन्तकल्याणगुणगणशेषशेषाशनगरुडप्रमुखनानाविधानन्तपरिजनपरिचारिकापरिचरितचरणयुगल ! परमयोगिवाङ्मनसापरिच्छेद्यस्वरूपस्वभावस्वाभिमतविविधवित्त्रानन्तभोग्यभोगोपकरणभोगस्थानसमृद्धानन्ताश्रयानन्तमहाविभवानन्तपरिमाणनित्यनिरवद्यनिरतिशयवैकुण्ठनाथ ! स्वसङ्कल्पानुविधायिस्वरूपस्थितिप्रवृत्तिस्वशेषतैकस्वभावप्रकृतिपुरुषकालात्मकविविधविचित्रानन्तभोग्यभोवृत्तवर्गभोगोपकगस्थानरूपनिखिलजगदुदयविभवलयलील ! सत्यकाम ! सत्यसङ्कल्प ! परब्रह्मभूत ! पुरुषोत्तरणभोक्तम् ! महाविभूते ! श्रीमन् ! नारायण ! श्रीवैकुण्ठनाथ ! अपारकाहृष्यसौशील्यवात्सल्यौदार्यैश्वर्यसौन्दर्यमहोदधे ! अनालोचितविशेषाशेषलोकशरण्य ! प्रणतार्तिहर ! आश्रितवात्सल्यैकजलधे ! अनवरतविवितनिखिलभूतजातयाथात्म्य ! अशेषचराचरभूतनिखिलनियमननिरत ! अशेषत्रिदचिद्वस्तुशेषिभूत ! निखिलजगदाधार ! अखिलजगत्स्वामिन् ! अस्मत्स्वामिन् ! सत्यकाम ! सत्यसङ्कल्प ! सकलेतरविलक्षण ! अर्थकल्पक ! आपत्सख ! श्रीमन् ! नारायण ! अशरण्य शरण्य ! अनन्यशरणस्त्वत्पादारविन्दयुगलं शरणमहं प्रपद्ये ॥ ५ ॥

अञ्जद्वयम्—

पितरं मातरं दारान् पुत्रान् बन्धून् सखीन् गुरुन् ।

रत्नानि धनधान्यानि क्षेत्राणि च गृहाणि च ॥६॥

सर्वधर्माश्च संत्यज्य सर्वकामांश्च साक्षरान् ।

लोकविक्रान्तचरणौ शरणं तेऽन्नजं विभो ! ॥ ७ ॥

त्वमेव माता च पिता त्वमेव त्वमेव बन्धुश्च गुरुस्त्वमेव ।

त्वमेव विद्या द्रविणं त्वमेव त्वमेव सर्वं मम देवदेव ॥ ८ ॥

पिताऽसि लोकस्य चराचरस्य त्वमस्य पूज्यश्च गुरुर्गरीयान् ।

न त्वत्समोऽस्त्यभ्यधिकः कुतोऽन्यो लोकत्रयेऽप्यप्रतिमप्रभाव ॥६॥

तस्मात्प्रणम्य प्रणिधाय कार्यं प्रसादये त्वामहमीशमीड्यम् ।

पितेव पुत्रस्य सखेव सख्युः प्रियः प्रियायार्हसि देव सोढुम् ॥१०॥

मनोवाक्कार्यैरनादिकालप्रवृत्तानन्ताकृत्यकरणकृत्याकरणभगवदपचारभागवतापचा-

रासह्यापचाररूपज्ञानाविधानन्तापचारानारब्धकार्यानिनारब्धकार्यानि कृतान् क्रियमाणान् कश्चिद्यमाणान् सर्वज्ञशेषतः क्षमस्व ॥ ११ ॥

अनादिकालप्रवृत्तं विपरीतज्ञानमात्मविषयं कृत्स्नजगद्विषयं च विपरीतवृत्तं चाशेष-
विषयमद्यापि वर्तमानं वर्तित्यमाणं च सर्वं क्षमस्व ॥ १२ ॥

मदीयानादिकर्मप्रवाहप्रवृत्ताम्, भगवत्स्वरूपतिरोधानकरीम्, विपरीतज्ञानजननीम्,
स्वविषयायाश्च भोग्यबुद्धेर्जननीम्, देहेन्द्रियत्वेन भोग्यत्वेन सूक्ष्मरूपेण चावस्थिताम्, दैवीम् गुण-
मयीम् मायाम्, दासभूतम् 'शरणागतोऽस्मि तवास्मि दास' इति वक्तारं मां तारय ॥ १३ ॥
*तेषां ज्ञानी नित्ययुक्त एकभक्तिविशिष्यते । प्रियो हि ज्ञानिनोऽत्यर्थमहं स च मम प्रियः ।
उदारारस्वर्ब एवैते ज्ञानी त्वास्मैव मे मतम् । आस्थितस्स हि युक्तात्मा सामेवानुत्तमां गतिम् ॥
बहूनां जन्मनामन्ते ज्ञानवान्मां प्रपद्यते । वासुदेवस्सर्वमिति स महात्मा सुदुर्लभः ॥
इति श्लोकत्रयोदितज्ञानिनं मां कुरुष्व ॥ १४ ॥

* पुरुषस्स परः पार्थ ! भक्त्या लभ्यस्त्वनन्यया * भक्त्या त्वनन्यया शक्यः ॥
मद्भक्तिं लभते पराम् ॥ इति स्थानत्रयोदितपरभक्तियुक्तं मां कुरुष्व ॥ १५ ॥

परभक्तिपरज्ञानपरमभक्त्येकस्वभावं मां कुरुष्व ॥ १६ ॥

परभक्तिपरज्ञानपरमभक्तिऋतपरिपूर्णावरतनित्यविशदतमानन्यप्रयोजनानवधिकाति-
शयप्रियभगवदनुभवोऽहं, तथाविधभगवदनुभवजनितानवधिकातिशयप्रीतिकारिताशेषावस्थो-
चिताशेषशेषतैकरतिरूपनित्यकिङ्करो भवानि ॥ १७ ॥

एवंभूतमत्कैङ्कर्यंप्राप्त्युपायतयाऽवबलुप्तसमस्तवस्तुविहीनोऽप्यनन्तद्विरोधिपापाक्रान्तो-
ऽप्यनन्तमदपचारयुक्तोऽप्यनन्तमदीयापचारयुक्तोऽप्यनन्तासह्यापचारयुक्तोऽपि एतत्कार्यकारण-
भूतानादिविपरीताहङ्कारविमूढात्मस्वभावोऽपि, एतदुभयकार्यकारणभूतानादिविपरीत-
चासनासंबद्धोऽपि, एवदनुगुणप्रकृतिविशेषसंबद्धोऽपि, एतन्मूलाध्यात्मिकाधिभौतिकाधि-
दैविकसुखदुःखतद्धेतुतदितरोपेक्षणीयविषयानुभवज्ञानसङ्कोचरूपमच्चरणाविन्दयुगलैकान्ति-
कात्यन्तिकपरभक्तिपरज्ञानपरमभक्तिविघ्नप्रतिहतोऽपि, येन केनापि प्रकारेण द्वयवक्ता त्वं केवलं
मदीययैव दयया निःशेषविनष्टसहेतुकमच्चरणाविन्दयुगलैकान्तिकात्यन्तिकपरभक्तिपरज्ञान-
परमभक्तिविघ्नो मत्प्रसादलब्धमच्चरणारविन्दयुगलैकान्तिकात्यन्तिकपरभक्तिपरज्ञानपरम-
भक्तिः, मत्प्रसादादेव साक्षात्कृतयथावस्थितमत्स्वरूपरूपगुणविभूतिलीलोपकरणविस्तारो-
ऽपरोक्षसिद्धमस्त्रियाम्यतामहास्यैकस्वभावात्मस्वरूपो मवेकानुभवो महास्यैकप्रियः परिपूर्णा-
नवरतनित्यविशदतमानन्यप्रयोजनानवधिकातिशयप्रियमदनुभवस्त्वं तथाविधमदनुभवजनितान-
वधिकातिशयप्रीतिकारिताशेषावस्थोचिताशेषशेषतैकरतिरूपनित्यकिङ्करो भव ॥ १८ ॥

एवंभूतोऽसि ॥ १६ ॥

आध्यात्मिकाधिभौतिकाधिदैविकदुःखविघ्नगन्धरहितस्त्वं, द्वयमर्थानुसन्धानेन सह सदैवं वक्ता यावच्छरीरपातम् अत्रैव श्रीरङ्गे सुखमास्व ॥ २० ॥

शरीरपातसमये तु केवलं मदीययैव दयया अतिप्रबुद्धो मामेवावलोकयन्नप्रच्युतपूर्व-संस्कारमनोरथः, जीर्णमिव वस्त्रं सुखेनेमां प्रकृति स्थूलसूक्ष्मरूपां विसृज्य, तदानीमेव मत्प्रसाद-लब्धमच्चरणारविन्दयुगलैकान्तिकात्यन्तिकपरभक्तिपरज्ञानपरमभक्तिकृतपरिपूर्णनिवरतनित्य-वशदतमानन्यप्रयोजनानवधिकातिशयप्रियमदनुभवस्त्वं तथाविधमदनुभवद्वज्जितानवधिकाति-शयप्रौतिकारिताशेषावस्थोचिताशेषशेषतं करतिरूपनित्यकिङ्करो भविष्यसि ॥ २१ ॥

मा ते भूवत्र संशयः ॥ २२ ॥

* अनृतं नोक्तपूर्वं मे न च वक्ष्ये कदाचन, * रामो द्विर्नाभिभाषते, * सकृदेव प्रपन्नाय तवास्मीति च याचते । अभयं सर्वभूतेभ्यो ददाम्येतद्ब्रतं मम ॥ * सर्वधर्मान्परित्यज्य मामेकं शरणं व्रज । अहं त्वा सर्वपापेभ्यो भोक्षयिष्यामि मा शुचः ॥ इति मयैव ह्युक्तम् ॥ २३ ॥

अतस्त्वं तव तत्त्वतो मज्ज्ञानदर्शनप्राप्तिषु निस्संशयसुखमास्व ॥ २४ ॥

अन्त्यकाले स्मृतिर्या तु तव कङ्कर्थकारिता ।
तामेनां भगवन्नद्य क्रियमाणां कुरुष्व मे ॥

इति श्रीभगवद्रामानुजविरचितं शरणागतिगद्यम् ॥



॥ श्रीः ॥

* श्रीमते रामानुजाय नमः *

॥ अथ श्रीरङ्गगद्यम् ॥



चिदचित्परतत्त्वानां तत्त्वयाथात्म्यवेदिने ।
रामानुजाय मुनये नमो मम गरीयसे ॥



स्वाधीनत्रिविधचेतनाचेतनस्वरूपस्थितिप्रवृत्तिभेदं, क्लेशकर्माद्यशेषदोषासंपृष्टं, स्वाभाविकानवधिकातिशयज्ञानबलैश्वर्यवीर्यशक्तियजस्सौशील्यवात्सल्यमार्दवार्जवसौहार्दसाभ्य-कारुष्यमाधुर्यगाम्भीर्योदार्यचानुर्यस्थैर्यैर्यशौर्यंपराक्रमसत्यकामसत्यसङ्कल्पकृतित्वकृतज्ञताद्य-संख्येयकल्याणगुणगणौघमहार्णवं, परब्रह्मभूतं, पुरुषोत्तमं श्रीरङ्गशायिनम्, अस्मत्स्वामिनं प्रबुद्ध-नित्यनियाम्यनित्यदास्यैकरसात्मस्वभावोऽहं तदेकानुभवस्तदेकप्रियः परिपूर्णं भगवन्तं विशद-तमानुभवेन निरन्तरमनुभूय तदनुभवजनितानवधिकातिशयप्रीतिकारिताशेषावस्थोचिताशेष-शेषतैकरतिरूप नित्यकिङ्करो भवानि ॥ १ ॥

स्वात्मनित्यनियाम्यनित्यदास्यैकरसात्मस्वभावानुसन्धानपूर्वकभगवदनवधिकातिशय-स्वाम्याद्यखिलगुणगणानुभवजनितानवधिकातिशयप्रीतिकारिताशेषावस्थोचिताशेषशेषतैकरति-रूपनित्यकैङ्कर्यंप्राप्त्युपायभूतभक्तितदुपायसम्यग्ज्ञानतदुपायसमीचीनक्रियातदनुगुणसात्त्विकता-स्तिक्यादिसमस्तात्मगुणविहीनः, दुरुत्तरानन्ततद्विपर्ययज्ञानक्रियानुगुणानादिपापवासनामहार्ण-वान्तर्निमग्नः तिलतैलवद्दारुवह्निवद्दुर्विवेचत्रिगुणक्षणक्षरणस्वभावचेतनप्रकृतिव्याप्तिरूप-दुरत्ययभगवन्मायातिरोहितस्वरुकाशः अनाद्यविद्यासञ्चितानन्ताशक्यविक्षं सनकर्मपाशप्रग्रथितः अनागतानन्तकालसमीक्षयाप्यष्टसन्तारोपायः, निखिलजन्तुजातशरण्य ! श्रीमन् ! नारायण ! तव चरणारविन्दद्युगलं शरणमहं प्रपद्ये ॥ २ ॥

एवमवस्थितस्याप्यर्थित्वमात्रेण परमकारुणिको भगवान् स्वानुभवप्रीत्योपनीतै-कान्तिकात्यन्तिकनित्यकैङ्कर्यैकरतिरूपनित्यदास्यं दास्यतीति विश्वासपूर्वकं भगवन्तं नित्य-किङ्करतां प्रार्थये ॥ ३ ॥

तवानुभूतिसंभूतप्रीतिकारितदासताम् । देहि मे कृपया नाथ ! न जाने गतिमन्यथा ॥४

सर्वावस्थोचिताशेषशेषतैकरतिस्तव । भवेयं पुण्डरीकाक्ष ! त्वमेवैवं कुरुष्व माम् ॥१॥

एवंभूततत्त्वयाथात्म्यावबोधतद्विच्छारहितस्यापि एतदुच्चारणमात्रावलम्बनेन उच्य-
मानार्थपरमार्थनिष्ठं मे मनस्त्वमेवाद्यैव कारय ॥ ६ ॥

अपारकरुणाम्बुधे ! अनालोचितविशेषाशेषलोकशरण्य ! प्रणतार्तिहर ! आश्रित-
वात्सल्यैकमहोदधे ! अनवरतविदितनिखिलभूतजातयाथात्म्य ! सत्यकाम ! सत्यसङ्कल्प !
आपत्सख ! काकुत्स्थ ! श्रीमन् ! नारायण ! पुरुषोत्तम ! श्रीरङ्गनाथ ! मम नाथ !
नमोऽस्तु ते ॥ ७ ॥

इति श्रीभगवद्रामानुजविरचितं श्रीरंगगद्यं समाप्तम् ॥



॥ श्रीः ॥

* श्रीमते रामानुजाय नमः *

॥ अथ श्रीवैकुण्ठगद्यम् ॥



यामुनार्यसुधाम्भोधिमवगाह्य यथामति ।

आदाय भक्तियोगाख्यं रत्नं संदर्शयाम्यहम् ॥



स्वाधीनत्रिविधचेतनाचेतनस्वरूपस्थितिप्रवृत्तिभेदम्, क्लेशकर्माद्यशेषदोषासंपृष्टम्,
स्वाभाविकानवधिकातिशयज्ञानबलैश्वर्यवीर्यशक्तितेजःप्रभृत्यसंख्येयकल्याणगुणगणौघमहागणवम्,
परमपुरुषम्, भगवन्तम्, नारायणं, स्वामित्वेन सुहृत्त्वेन गुरुत्वेन च परिगृह्य, ऐकान्ति-
कात्यन्तिकतत्पादाम्बुजद्वयपरिचर्यैकमनोरथः, तत्प्राप्तये च तत्पादाम्बुजद्वयप्रपत्तेरन्यत्र मे
कल्पकोटिसहस्रेणापि साधनमस्तीति मन्वानः, तस्यैव भगवतो नारायणस्य, अखिलसत्त्व-
दयैकसागरस्य, अनालोचितगुणागुणाखण्डजनानुकूलामर्यादशीलवतः, स्वाभाविकानवधिकाति-
शयगुणवत्तया देवतिर्यङ्मनुष्याद्यखिलजनहृदयानन्दनस्य, आश्रितवात्सल्यैकजलधेः, भक्तजन-
संश्लेषैकभोगस्य, नित्यज्ञानक्रियैश्वर्यादिभोगसामग्रीसमृद्धस्य, महाविभूतेः, श्रीमतश्ररणारविन्द-
युगलम् अनन्यात्मसङ्गीवनेन तद्गतसर्वभावेन शरणमनुव्रजेत् ॥ २ ॥

ततश्च प्रत्यहम् आत्मोज्जीवनाय एवमनुस्मरेत् ॥ ३ ॥

चतुर्दशभुवनात्मकमण्डं, दशगुणितोत्तरं चावरणसप्तकं समस्तं कार्प्रकारणजातमतीत्य (वर्तमाने,) परमव्योमशब्दाभिधेये ब्रह्मादीनां वाङ्मनसागोचरे श्रीमति वैकुण्ठे दिव्यलोके सनकविधिशिवादिभिरप्यचिन्त्यस्वभावैश्वर्यैर्नित्यसिद्धैरनन्तैर्भगवदानुकूल्यैकभोगैर्दिव्यपुरुषैर्महात्मभिरापूरिते तेषामपीयत्परिमाणमियदैश्वर्यमीदृशस्वभावमिति परिच्छेत्तुमयोग्ये, दिव्यावरणशतसहस्रावृते दिव्यकल्पकतरूपशोभिते दिव्योद्यानशतसहस्रकोटिभिरावृते अतिप्रमाणे दिव्यायतने कस्मिंश्चिद्विचित्रदिव्यरत्नमयदिव्यास्थानमण्डपे दिव्यरत्नस्तम्भशतसहस्रकोटिभिरुपशोभिते दिव्यनानारत्नकृतस्थलविचित्रिते दिव्यालङ्कारालङ्कृते परितः पतितैः पतमानैः पादपस्थैश्च नानागन्धवर्णैर्दिव्यपुष्पैश्शोभमानैर्दिव्यपुष्पोपवनैरुपशोभिते संकीर्णपारिजातादिकल्पद्रुमोपशोभितैः असङ्कीर्णैश्च कैश्चिदन्तःस्थपुष्परत्नादिनिमित्तदिव्यलीलामण्डपशतसहस्रोपशोभितैः सर्वदा अनुभूयमानैरप्यपूर्ववाश्रयमावहद्भिः क्रीडाशैलशतसहस्रैरलङ्कृतैः कैश्चिन्नारायणदिव्यलीलासाधारणैः कैश्चित्पद्मवनालयादिव्यलीलासाधारणैः साधारणैश्च कैश्चिच्छुक्लशारिकामयूरकोकिलादिभिः कोमलकूजितैराकुलैर्दिव्योद्यानशतसहस्रैरावृते, मणिमुक्ताप्रवालकृतसोपानैर्दिव्यामलामृतरसोदकैर्दिव्याण्डजवरैः अतिरमणीयदर्शनैः अतिमनोहरमधुरस्वरैराकुलैरन्तःस्थमुक्तामयदिव्यक्रीडास्थानोपशोभितैर्दिव्यसौगन्धिकवापीशतसहस्रैर्दिव्यराजहृत्सावलीविराजितैरावृते निरस्तातिशयानन्दैकरसतया चानन्त्याञ्च प्रविष्टानुन्मादयद्भिः क्रीडोद्देशैर्विराजते तत्र तत्र कृतदिव्यपुष्पपर्यङ्कोपशोभिते नानापुष्पासवास्वामत्तभृङ्गावलीभिरुद्गीयमानदिव्यगन्धर्वणापूरिते चन्दनागरुकूर्परदिव्यपुष्पावगाहिमन्दानिलासेव्यमाने मध्ये दिव्यपुष्पसञ्चयविचित्रिते महति दिव्ययोगपर्यङ्के अनन्तभोगिनि श्रीमद्वैकुण्ठैश्वर्यादिदिव्यलोकम् आत्मकान्त्या विश्वमाप्याययन्त्या शेषशेषाशानादिसर्वपरिजनं भगवत्तत्तदवस्थोचितपरिचर्यायामाज्ञापयन्त्या शैलरूपगुणविलासादिभिरात्मानुरूपया श्रिया सहासीनम्, प्रत्यगोन्मीलितसरसिजसदृशनयनयुगलम्, स्वच्छनीलजीभूतसङ्काशम्, अत्युज्ज्वलपीतवाससम् स्वया प्रभया अतिनिर्मलया अतिशीतलया स्वच्छया माणिक्याभया कृत्स्नं जगद्भासयन्तम्, अचिन्त्यदिव्याद्भुतनित्ययौवनस्वभावलावण्यमयामृतसागरम्, अतिसौकुमार्यादीषत्प्रस्विन्नवालक्ष्यमाणललाटफलकदिव्यालकावलीविराजितम्, प्रबुद्धमुग्धाम्बुजचाहलोचनम्, सविभ्रमभ्रूतलतम्, उज्ज्वलाधरम्, शुचिस्मितम्, कोमलगण्डम्, उन्नसम्, उदग्रपीनांसविलम्बिकुण्डलालकावलीबन्धुरकम्बुकन्धरम्, प्रियावतंसोत्पलकर्णभूषणश्लथालकाबन्धविमर्दशंसिभिश्चतुर्भिराजानुविलम्बिभिर्भुजैर्विराजितम्, अतिकोमलदिव्यरेखालङ्कृताताम्रकरतलम्, दिव्याङ्गुलीयकचिराजितम् अतिकोमलदिव्यनखावलीविराजितातिरक्ताङ्गुलीभिरलङ्कृतम्, तत्क्षणोन्मीलितपुण्डरीकसदृशचरण-

युगलम्, अतिमनोहरकिरीटमकुटचूडावतंसमकरकुण्डलप्रवेयकहारकेयूरकटकश्रीवत्सकौस्तुभ-
मुक्तादामोदरबन्धनपीताम्बरकाञ्चीगुणनूपुरादिभिरत्यन्तसुखस्पर्शदिव्यगन्धैर्भूषणैर्भूषितम्, श्री-
मत्या वैजयन्त्या वनमालया विराजितम्, शङ्खचक्रगदासिशाङ्गादिदिव्यायुधैस्सेव्यमानम्,
स्वसङ्कल्पमात्रावक्लृप्तजगज्जन्मस्थितिध्वंसादिके श्रीमति विध्ववसेने न्यस्तसमस्तात्मैश्वर्यं
वैनतेयादिभिस्त्वभावतो निरस्तसमस्तसांसारिकस्वभावैर्भगवत्परिचर्याकरणयोग्यैर्भगवत्परिचर्यैक-
भोगैर्नित्यसिद्धैरन्तैर्यथायोगं सेव्यमानम्, आत्मभोगेनाननुसंहितपरादिकालम्, दिव्यामल
कोमलावलोकनेन विश्वमाल्लादयन्तम्, ईषदुःखीलितमुखाम्बुजोदरविनिर्गतेन दिव्याननारविन्द-
शोभाजनकेन दिव्यगाम्भीर्योदार्यसौन्दर्यमाधुर्याद्यनवधिकगुणगणविभूषितेन अतिमनोहरदिव्य-
भावगर्भेण दिव्यलीलालापामृतेन अखिलजनहृदयान्तराण्यापूरयन्तम्, भगवन्तम्, नारायणम्,
ध्यानयोगेन दृष्ट्वा [ततो] भगवतो नित्यस्वाम्यम्, आत्मनो नित्यदास्यं च यथावस्थितमनु-
सन्धाय, “कदाऽहं भगवन्तं नारायणं मम कुलनाथं मम कुलदैवतं मम कुलधनं मम भोग्यं मम
मातरं मम पितरं मम सर्वं साक्षात्करवाणि चक्षुषा; कदाऽहं भगवत्पादाम्बुजद्वयं शिरसा
धारयिष्यामि; (कदाऽहं भगवत्पादाम्बुजद्वयपरिचर्याशया निरस्तसमस्तेतरभोगाशः अपगत-
समस्तसमस्तसांसारिकस्वभावः तत्पादाम्बुजद्वयं प्रवेक्ष्यामि; कदाऽहं भगवत्पादाम्बुजद्वय-
परिचर्याकरणयोग्यः तदेकभोगस्तत्पादौ परिचरिष्यामि; कदा मां भगवात् स्वकीयया अति-
शीतलतया दृशा अवलोक्य स्निग्धगम्भीरमधुरया गिरा परिचर्यायामाज्ञापयिष्यति” इति
भगवत्परिचर्यायाम् आशां वर्धयित्वा, तयैवाशया तत्प्रसादोपवृंहितया भगवन्तमुपेत्य, दूरादेव
भगवन्तं शेषभोगे श्रिया सहासीनं वैनतेयादिभिस्सेव्यमानं “समस्तपरिवाराय श्रीमते
नारायणाय नमः” इति प्रणम्य, उत्थायोत्थाय पुनःपुनः प्रणम्य अत्यन्तसाध्वसविनयावनतो
सूत्वा, भगवत्पारिषदगणनायकैर्द्वारपालैः कृपया स्नेहगर्भया दृशाऽवलोकितः सम्यगभिवन्दितै-
स्तैस्तैरेवानुमतः भगवन्तमुपेत्य श्रीमता मूलमन्त्रेण “भगवन् ! माम् ऐकान्तिकात्यन्तिक-
परिचर्याकरणाय परिगृह्णीष्व” इति याचमानः प्रणम्यात्मानं भगवते निवेदयेत् ॥

ततो भगवता स्वयमेवात्मसङ्गीवनेनामर्यादशीलवताऽतिप्रेमान्वितेनावलोकनेनावलोक्य
सर्वदेशसर्वकालसर्वावस्थोचिततात्यन्तशेषभावाय स्वीकृतः अनुज्ञातश्च अत्यन्तसाध्वसविनया-
वनतः किङ्कुर्वाणः कृताञ्जलिपुटः भगवन्तमुपासीत ॥ ५ ॥

ततश्चानुभूयमानभावविशेषः निरतिशयप्रीत्या अन्यत् किञ्चित्कर्तुं द्रष्टुं स्मर्तुमशक्तः
पुनरपि शेषभावमेव याचमानः भगवन्तमेव अविच्छिन्नलोतोरूपेणावलोकनेनावलोक-
यन्नासीत ॥ ५ ॥

ततो भगवता स्वयमेवात्मसङ्गीवनेनावलोकनेनावलोक्य सस्मितमाहूय समस्त-
क्लेशापहं निरतिशयसुखावहमात्मीयं श्रीमत्पादारविन्दद्युगलं शिरसि कृतं ध्यात्वा अमृत-
सागरान्तनिमग्नसर्वावयवः सुखमासीत् ॥

लक्ष्मीपतेर्यतिपतेश्च दयैकधाम्नोः योऽसौ पुरा समजनिष्ट जगद्धितार्थम् ।
प्राच्यं प्रकाशयतु नः परमं रहस्यं संवाद एष शरणागतिमन्त्रसारः ॥

इति श्रीभगवद्रामानुजविरचितं श्रीवैकुण्ठगद्यम् ॥
इति गद्यत्रयं समाप्तम् ॥



॥ श्रीः ॥

* श्रीमतेरामानुजाय नमः *

॥ श्रीभगवद्रामानुजग्रन्थमालायां नित्यग्रन्थः ॥



अथ परमैकान्तिनो भगवदाराधनप्रयोगं वक्ष्ये ॥१॥

भगवत्कैङ्कर्यैकरतिः परमैकान्तो भूत्वा भगवानेव स्वशेषभूतेन मया स्वकीयैरेव कल्याण-
तमैरौपचारिकसांस्पर्शिकाभ्यवहारिकैर्भोगैरखिलपरिजनपरिच्छदान्वितं स्वात्मानं प्रीतं कार-
यितुमुपक्रमत इत्यनुसन्धाय तीर्थं गत्वा, शुचौ देशे पादौ प्रक्षाल्याचम्य, तीरं संशोध्य, शुचौ
देशे मूलमन्त्रेण मृदमादाय, द्विधा कृत्य शोधिततीरे निधाय, एकेनाधिकमृद्भागेन देहमल-
प्रक्षालनं कृत्वा, निमज्ज्य, आचम्य, प्राणायामत्रयम् कृत्वा, आसीनो भगवन्तं ध्यायन् अन्य-
मृद्भागमादाय वामपाणितले त्रिधा कृत्य, पृथक्पृथक् संप्रोक्ष्य अभिमन्त्र्य एकेन दिग्धवन्धन-
मस्त्रमन्त्रेण कुर्यात् ॥२॥

अन्येन तीर्थस्य पीठम् ॥३॥ इतरेण गात्रानुलेपनम् ॥४॥

ततः पाणौ प्रक्षाल्य उदकाञ्जलिमादाय तीर्थस्यार्घ्यमुत्क्षिप्य भगवामपादाङ्गुष्ठ-
विनिस्सृतगङ्गाजलं संकल्पितपीठे आवाह्य, अर्घ्यं दत्वा, मूलमन्त्रेणोदकमभिमन्त्र्य, उदकाञ्जलि-
मादाय, सप्तकृत्वोऽभिमन्त्र्य स्वमूर्धनि सिञ्चेत् ॥५॥ एवं त्रि पञ्चकृत्वः सप्तकृत्वो वा ॥६॥

दक्षिणेन पाणिना जलमादायाभिमन्त्र्य पीत्वाऽऽचम्य स्वात्मानं प्रोक्ष्य परिषिच्य तीर्थं निमग्नो भगवत्पादारविन्दविन्यस्तशिरस्को यावच्छक्तिमूलमन्त्रं जपित्वा उत्तीर्य शुक्लवल्गधरो धृतोत्तरीय आचम्योर्ध्वपुण्ड्रांस्तत्तन्मन्त्रेण धारयित्वा भगवन्तमनुस्मृत्य तत्तन्मन्त्रेण भगवत्पर्यन्ताभिधायिना मूलमन्त्रेण च जलं पीत्वाऽऽचम्य, प्रोक्ष्य, परिषिच्य, उदकाङ्गलि भगवत्पादयोर्निक्षिप्य प्राणानायम्य, भगवन्तं ध्यात्वा, अष्टोत्तरशतं मूलमन्त्रभावत्यं, परिक्रम्य, नमस्कृत्य, आधारशक्तघादिपृथिव्यन्तं तर्पयित्वा, श्रीबैकुण्ठाविपरिद्वान्तं तर्पयित्वा, देवानुषीत् पितृन् भगवदात्मकान् ध्यात्वा संतर्प्य, वस्त्रं शुचौ देशे संपीड्य, आचम्य, आवाहित-तीर्थं मूलमन्त्रेणात्मनि समाहृत्य यागभूमिं गच्छेत् ॥७॥

सुप्रक्षालितपाणिपादस्स्वाचान्तश्शुचौ देशेऽतिमनोहरे निश्शब्दे भुवं संगृह्य तां शोषणादिभिर्विशोध्य, गुरुपरंपरया परमगुरुं भगवन्तमुपगम्य, तमेव प्राप्यत्वेन प्रापकत्वेना-निष्ठनिवारकत्वेनेष्टप्रापकत्वेन च यथावस्थितस्वरूपरूपगुणविभूतिलीलोर्कपकरणविस्तारमनु-सन्धाय, तमेव शरणमुपगच्छेदखिलेत्यादिना ॥८॥

एवं शरणमुपगम्य तत्प्रसादोपबृंहितमनोवृत्तिः तमेव भगवन्तं सर्वेश्वरेश्वरमात्मन-स्स्वामित्वेनानुसन्धाय, अत्यर्थप्रियाविरतविशदतमप्रत्यक्षरूपानुध्यानेन ध्यायन्नासीत् ॥९॥ ततस्तदनुभवजनितातिमात्रप्रीतिकारितपरिपूर्णकैङ्कर्यरूपपूजामारभेत ॥१०॥

भगवानेव स्वनियाम्यस्वरूपस्थितिप्रवृत्तिस्वशेषतैकरसेनानेनात्मना स्वकीयैश्च देहेन्द्रि-यान्तःकरणैः स्वकीयकल्याणतमद्रव्यमयानौपचारिकसंस्पर्शिकाभ्यवहारिकादिसमस्तभोगान् अतिप्रभूतानतिसमग्रानतिप्रियतमानत्यन्तभक्तिकृतान् अखिलपरिजनपरिच्छदान्विताय स्वस्मै स्वप्रीतये स्वयमेव प्रतिपादयितुमुपक्रमत इत्यनुसन्धाय, स्वदेहे पञ्चोपनिषन्मन्त्रान् संहारक्रमेण न्यस्य प्राणायामेनैकेन दक्षिणेन पाणिना नाभ्यदेशे मूलमन्त्रं न्यस्य, मन्त्रोद्भूतवण्डवाय्वाप्या-यितनाभ्यदेशस्थवायुना शरीरमन्तर्बहिश्च सर्वतत्त्वमयं तत्त्वक्रमेण विशोष्य, पुनरपि प्राणायामेनैकेन हृद्देशे मूलमन्त्रं न्यस्य, मन्त्रोद्भूतचक्राग्निज्वालोपबृंहितजाठराग्निनादग्धतत्त्वसमष्टि-प्रलीनसर्वतत्त्वसर्वकिल्बिषसर्वज्ञानतट्टासनो भूत्वा, भगवदक्षिणपादांगुष्ठे मूलमन्त्रेण स्वात्मानं प्रवेशयेत् ॥११॥

अपरेण प्राणायामेन भगवत्प्रसादेन भगवत्किङ्करस्वयोग्यतामापाद्य, तस्मादादाय, तद्दामपादाङ्गुष्ठाद्यस्तामूलमन्त्रेणात्मानं विन्यस्य, देववामपादाङ्गुष्ठानुखशीतांशुमण्डलनिर्गलद-दिव्याभूतरसैरात्मानमभिषिच्य, भगवत्प्रसादेन तदमृतमयं सर्वकैङ्कर्यमनोहरं सर्वकैङ्कर्ययोग्यं

शरीरं लब्ध्वा, तस्मिन् शरीरे पञ्चोपनिषन्मन्त्रान् सृष्टिक्रमेण विन्यस्येत् ॥१२॥

ओं षां नमः पराय परमेष्ठ्यात्मने नम इति मूर्ध्नि स्पृशेत् ॥१३॥ ओं यां नमः पराय पुरुषात्मने नम इति नासाग्रे ॥१४॥ ओं रां नमः पराय विश्वात्मने नम इति हृदये ॥१५॥ ओं वां नमः पराय निवृत्त्यात्मने नम इति गुह्ये ॥१६॥ ओं लां नमः पराय सर्वात्मने नम इति पादयोः ॥१७॥ एवं न्यासं कुर्वस्तत्तच्छक्तिमयमुद्भूतदेहं ध्यायेत् ॥१८॥

पुनरपि प्राणायामनैकेन भगवद्दामपादाङ्गुष्ठनिस्सृतामृतधारयाऽऽत्मानमभिषिच्य कृतलाञ्छनो धृतोर्ध्वपुच्छो भगवद्भागमारभेत ॥१९॥

भगवानेव सर्वं कारयतीति पूर्ववत् ध्यात्वा हृद्यागं कृत्वा संभारान् संभृत्यात्मनो वामपाश्र्वे जलकुम्भे तोयमुत्पूर्य, गन्धपुष्पयुतं कृत्वा, सप्तकृत्वोऽभिमन्त्र्य, विशोष्य, दग्ध्वा, दिव्यामृततोयमुत्पाद्य, अस्त्रमन्त्रेण रक्षां कृत्वा, सुरभिमुद्रां प्रदर्श्य, अन्यानि पूजाद्रव्याणि आत्मनो दक्षिणपाश्र्वे निधाय, आत्मनः पुरतस्स्वास्तीर्णे पीठे क्रमेणानेयादिकोणेष्वर्ध्वपाद्या-चमनीयस्नानीयपात्राणि निधाय, (अस्त्र) मन्त्रेण प्रक्षाल्य, शोषणादिना पात्राणि विशोध्य, संस्कृततोयेन तानि च पुरयित्वा, अर्घ्यपात्रे गन्धपुष्पकुशाग्राक्षतादीनि निक्षिपेत् ॥२०॥ द्वर्वा विष्णुपुष्पं श्यामाकं पद्मं पाद्यपात्रे ॥२१॥ एलालवङ्गतक्कोललामज्जकज्जातीपुष्पाण्या-चमनीये ॥२२॥ सिद्धार्थकादीनि स्नानीये ॥२३॥

अन्यस्मिन् पात्रे सर्वार्थतोयं संकल्प्य ततोऽर्घ्यजलं पाणिना स्पृष्ट्वा, मूलमन्त्रेणाभिमन्त्र्य, ओं नमो भगवतेऽर्घ्यं परिकल्पयामीत्यर्घ्यं परिकल्पयेत् ॥२४॥ एवं पाद्यं परिकल्पयामीति पाद्यम् ॥२५॥ आचमनीयं परिकल्पयामीत्याचमनीयम् ॥२६॥ स्नानीयं परिकल्पयामीति स्नानीयम् ॥२७॥ शुद्धोदकं परिकल्पयामीति शुद्धोदकम् ॥२८॥ ततोऽर्घ्यजलमन्येन पात्रेणादाय यागभूमिं सर्वाणि यागद्रव्याभ्यात्मानं च प्रोक्ष्यासनं परिकल्पयेत् ॥२९॥

ओं, आधारशक्त्यै नमः, १. ओं मूलप्रकृत्यै नमः, २. ओं अखिलजगदाधाराय कूर्म-रूपिणे नारायणाय नमः, ३. ओं भगवतेऽनन्ताय नागराजाय नमः, ४. ओं भूँ भूम्यै नमः, ५. इति यथास्थानमुपर्युपरि ध्यात्वा प्रणम्य, ओं श्रीवैकुण्ठाय दिव्यलोकाय नमः, ६. इति दिव्य-लोकं प्रणम्य, श्रीवैकुण्ठाय दिव्यजनपदाय नमः, ७. इति दिव्यजनपदं प्रणम्य, ओं श्रीवैकुण्ठाय दिव्यनगराय नमः, ८. इति दिव्यनगरं प्रणम्य, ओं श्रीवैकुण्ठाय दिव्यविमानाय नमः, ९. इति दिव्यविमानं प्रणम्य, ओं आनन्दमयाय दिव्यमण्डपरत्नाय नमः, १०. इति मण्डपरत्नं प्रणम्य, तस्मिन्, अनन्ताय नागराजाय नमः, ११. इत्यास्तरणं प्रणम्य, तस्मिन्नुपरि, धर्माय नमः, १२.

इत्यान्नेय्यां पादं विन्यस्य, ओं ज्ञानाय नमः, १३. इति नैश्वर्यायाम्, ओं वैराग्याय नमः, १४. इति वायव्यायाम्, ओं ऐश्वर्याय नमः, १५. इत्यैशान्यायाम्, ॐ अधर्माय नमः, १६. इति प्राच्यां ओं गात्रं विन्यस्य, ॐ अज्ञानाय नमः, १७. इति दक्षिणस्यायाम्, ओं अवैराग्याय नमः, १८. इति प्रतीच्यायाम्, ओं अनैश्वर्याय नमः इत्युत्तरस्यायाम्, १९. एभिः परिच्छिन्नतनुं पीठभूतं सदात्मकमनन्तं विन्यस्य, पश्चात् सर्वकार्योन्मुखं विभुमनन्तम्, ओं अनन्ताय नमः, २०. इति विन्यस्य, तस्मिन्नुपरि ओं पद्याय नमः, २१. इति पद्यं विन्यस्य, तत्पूर्वपत्रे ॐ विमलायै चामरहस्तायै नमः, २२. इति विमलां चामरहस्तां विन्यस्य, तत आरभ्य प्रादक्षिण्येनैशानान्तं पत्रेषु ओं उत्कर्षिण्यै चामरहस्तायै नमः, २३. ओं ज्ञानायै चामरहस्तायै नमः, २४. ओं क्रियायै चामरहस्तायै नमः, २५. ओं योगायै चामरहस्तायै नमः, २६. ओं प्रज्वल्यै चामरहस्तायै नमः, २७. ओं सत्यायै चामरहस्तायै नमः, २८. ओं ईशानायै चामरहस्तायै नमः, २९.— इति सप्त शक्तीश्रामरहस्ता विन्यस्य, ओं अनुग्रहायै चामरहस्तायै नमः, ३०. इति कर्णिकापूर्वभागेऽनुग्रहां चामरहस्तां विन्यस्य, ओं जगत्प्रकृतये योगपीठाय नमः, ३१. इति योगपीठं विन्यस्य, ओं दिव्ययोगपीठपर्यङ्काय नमः, ३२. इति दिव्ययोगपीठपर्यङ्कं विन्यस्य, तस्मिन्नन्तं नागराजं सहस्ररुफणाशोभितम्, ओं अनन्ताय नागराजाय नमः, ३३. इति विन्यस्य, ओं अनन्ताय नमः इति पुरतः पादपीठं विन्यस्य, सर्वाण्याधारशक्त्यादि पीठान्तानि तत्त्वानि प्रत्येकं गन्धपुष्पधूपदीपैरभ्यर्च्य, सर्वपरिवाराणां तत्तत् स्थाने पद्यासनं संकल्प्य अनन्तगण्डविष्वक्सेनानां सपीठकं पद्यं विन्यस्य, सर्वतः पुष्पाक्षतादीनि विकीर्य, योगपीठस्य पश्चिमोत्तरदिग्भागे ओं अस्मद्गुरुभ्यो नमः इति गुरुन् गन्धपुष्पधूपदीपैस्संपूज्य, प्रणम्यानुज्ञाप्य भगवद्भागमारभेत ॥३०॥

कल्पिते नागभोगे समासीनं भगवन्तं नारायणं पुण्डरीकदलामलायतैक्षणं किरिट-
मकुटकेयूरहारकटकदिग्वर्षभूषणभूषितं कृञ्चितदक्षिणपादं प्रसारितवामपादं जानुविन्यस्त-
प्रसारितदक्षिणभुजं नागभोगविन्यस्तवामभुजम् ऊर्ध्वभुजद्वयेन शङ्खचक्रधरं सर्वेषां सृष्टिस्थिति-
प्रलयहेतुभूतमद्भुनाभं कौस्तुभेन विराजमानं चकासतमुदग्रप्रबुद्धस्फुरदपूर्वाचिन्त्यपरमसत्त्वपञ्च-
शक्तिमयविग्रहं पञ्चोपनिषदैर्ध्यात्वा, आराधनाभिमुखो भवेति [सूत्रमन्त्रेण] प्रार्थ्यं मूलमन्त्रेण
दण्डवत्प्रणम्य, उत्थाय, स्वागतं निवेद्य, यावदाराधनसमाप्तिं सान्निध्ययाचनं कुर्यात् ॥३१॥

अन्यत्र स्वाभिमतदेशे पूजाचेदेवमावाहनम्—

मन्त्रयोगस्समाह्वानं करपुष्पोपदर्शनम् । बिम्बोपवेशनं चैव योगविग्रहचिन्तनम् ॥

प्रणामश्च समुत्थानं स्वागतं पुष्पमेव च । सान्निध्ययाचनं चेति तत्राह्वानस्य सत्क्रियाः ॥इति॥ ३२

ततो भगवन्तं प्रणम्य दक्षिणतः, ओं श्रीं श्रियै नमः इति श्रियमावाह्य प्रणम्य वामतः, ओं भूं भूम्यै नमः इति भुवमावाह्य, तत्रैव ओं नीं नीलायै नमः इति नीलामावाह्य, ओं किरीटाय मुकुटाधिपतये नमः इत्युपरि भगवतः पश्चिमपार्श्वे चतुर्बाहुं चतुर्वक्त्रं कृताञ्जलिपुटं मूर्ध्नि भगवत्किरीटं धारयन्तं किरीटाख्यदिव्यपुरुषं प्रणम्य, ओं किरीट-मात्यायापीडकात्मने नमः इत्यापीडकं तत्रैव प्रणम्य, ओं दक्षिणकुण्डलाय मकरात्मने नमः इति दक्षिणकुण्डलं दक्षिणतः प्रणम्य, ओं वामकुण्डलाय मकरात्मने नमः इति वामकुण्डलं वामतः प्रणम्य, ओं वैजयन्त्यै वनमालायै नमः इति वनमालां पुरतः प्रणम्य, ओं श्रीतुलस्यै नमः इति तुलसीं पुरतः प्रणम्य, ओं श्रीवत्साय श्रीनिवासाय नमः इति श्रीवत्सं पुरतः प्रणम्य, ओं हाराय सर्वाभरणाधिपतये नमः इति हारं पुरतः प्रणम्य, ओं श्रीकौस्तुभाय सर्वरत्नाधिपतये नमः इति श्रीकौस्तुभं पुरतः प्रणम्य, ओं काञ्चीगुणोज्ज्वलाय पीताम्बराय नमः इति पीताम्बरं पुरतः प्रणम्य, ॐ सर्वेभ्यो भगवद्भूषणेभ्यो नमः इति सर्वभूषणानि सर्वतः प्रणम्य, ओं सुदर्शनाय हेतिराजाय नमः इति सुदर्शनं रक्तवर्णं रक्तेत्रं (द्वि) चतुर्भुजं कृताञ्जलिपुटं भगवन्तमालोकयन्तं दर्शनानन्दबृंहितमुखं मूर्ध्नि भगवच्चक्रं धारयन्तं दक्षिणतः प्रणम्य, ओं नन्दकाय खड्गाधिपतये नमः इति नन्दकात्मानं शिरसि भगवत्खड्गं धारयन्तं तत्रैव प्रणम्य, ओं पद्माय नमः इति पद्मं प्रणम्य, ओं पाञ्चजन्याय शङ्खाधिपतये नमः इति शङ्खात्मानं सितवर्णं द्विभुजं कृताञ्जलिपुटं शिरसि भगवच्छङ्खं धारयन्तं वामतः प्रणम्य, ओं कौमोदक्यै गदाधिपतये नमः इति गदात्मानं तत्रैव प्रणम्य, तत्रैव ओं शाङ्गाय चापाधिपतये नमः इति शाङ्गात्मानं प्रणम्य, ओं सर्वेभ्यो भगवद्दिव्यायुधेभ्यो नमः इति सर्वायुधानि परितः प्रणम्य, ओं सर्वेभ्यो भगवत्पादार-विन्दसंवाहिनीभ्यो नमः इति दिव्यपादारविन्दसंवाहिनीस्समन्ततः प्रणम्य, ॐ अनन्ताय नागराजाय नमः इति पृष्ठतोऽनन्तं नागराजं चतुर्भुजं हलमुसलधरं कृताञ्जलिपुटं फणामणिसहस्रमण्डितोत्तमाङ्गं भगवन्तमालोकयन्तं भगवत्पर्शानानन्दबृंहितसर्वगात्रं ध्यात्वा प्रणम्य, ॐ सर्वेभ्यो भगवत्परिजनेभ्यो नमः इत्यनुक्तानन्तपरिजनात् समन्ततः प्रणम्य, ओं भगवत्पादुकाभ्यां नमः इति भगवत्पादुके पुरतः प्रणम्य, ओं सर्वेभ्यो भगवत्परिच्छदेभ्यो नमः इति सर्वपरिच्छदात् समन्ततः प्रणम्य, ओं वैनतेयाय नमः इत्यग्रतो वैनतेयमासीनं द्विभुजं कृताञ्जलिपुटं ध्यात्वा प्रणम्य, ओं नमो भगवते विष्वक्सेनायेति भगवतः प्रागुत्तरपार्श्वे दक्षिणाभिमुखं भगवन्तं विष्वक्सेनमासीनं चतुर्भुजं शङ्खचक्रधरं कृताञ्जलिपुटं नीलमेघनिभं ध्यात्वा प्रणम्य, ओं गं, गजाननाय नमः, ओं जं, जयत्सेनाय नमः, ओं हं, हरिवक्त्राय नमः, ओं कं, कालप्रकृतिसंज्ञाय नमः, ओं सर्वेभ्यो भगवद्विष्वक्सेन-परिजनेभ्यो नमः इति विष्वक्सेनपरिजनात् प्रणम्य, ओं चण्डाय द्वारपालाय नमः, ओं

प्रचण्डाय द्वारपालाय नमः, इति पूर्वद्वारपाशर्वयोः प्रणम्य, ओं भद्राय द्वारपालाय नमः, ओं सुभद्राय द्वारपालाय नमः इति दक्षिणद्वारपाशर्वयोः प्रणम्य, ओं जयाय द्वारपालाय नमः, ओं विजयाय द्वारपालाय नमः इति पश्चिमद्वारपाशर्वयोः प्रणम्य, ॐ धात्रे द्वारपालाय नमः, ॐ विधात्रे द्वारपालाय नमः इत्युत्तरद्वारपाशर्वयोः प्रणमेत् ॥३४॥

एते द्वारपालास्सर्वे शङ्खचक्रगदाधरा आज्ञामुद्रायुता ध्यातव्याः ॥३५॥

ॐ सर्वेभ्यो भगवत् द्वारपालेभ्यो नमः इति सर्वद्वारेषु सर्वद्वारपालान् प्रणम्य, ॐ कुमुदाय गणाधिपतये सवाहनपरिवारप्रहरणाय नमः इति पूर्वस्थां दिशि पारिषदवरं कुमुदं प्रणम्य, ॐ कुमुदाक्षाय गणाधिपतये सवाहनपरिवारप्रहरणाय नमः इत्याग्नेय्यां कुमुदाक्षं प्रणम्य, ॐ पुण्डरीकाय गणाधिपतये सवाहनपरिवारप्रहरणाय नमः इति दक्षिणस्थां पुण्डरीकं प्रणम्य, ॐ वामनाय गणाधिपतये सवाहनपरिवारप्रहरणाय नमः इति नैऋत्यां वामनं प्रणम्य, ॐ शङ्कुकर्णाय गणाधिपतये सवाहनपरिवारप्रहरणाय नमः इति पश्चिमस्थां शङ्कुकर्णं प्रणम्य, ॐ सर्पनेत्राय गणाधिपतये सवाहनपरिवारप्रहरणाय नमः इति वायव्यां सर्पनेत्रं प्रणम्य, ॐ सुमुखाय गणाधिपतये सवाहनपरिवारप्रहरणाय नमः इत्युदीच्यां सुमुखं प्रणम्य, ॐ सुप्रतिष्ठिताय गणाधिपतये सवाहनपरिवारप्रहरणाय नमः इत्यैशान्यां सुप्रतिष्ठितं प्रणम्य, ॐ सर्वेभ्यो भगवत्पारिषदेभ्यो नमः इति सर्वस्माद्ग्रहिः प्रणमेत् ॥३६॥

अन्यत्रावाह्य पूजायामावाहनस्थानानि परमव्योमक्षीरार्णवादित्यमण्डलहृदयानि मधुराद्वारकागोकुलायोध्यादीनि दिव्यावतारस्थानानि चान्यानि पौराणिकानि श्रौरङ्गादीनि च यथाश्चि ॥३७॥

एवं भगवन्तं नारायणं देवीभूषणायुधपरिजनपरिच्छदद्वारपालपारिषदैस्सेव्यमानं स्वाधीनत्रिदिग्चेतनाचेतनस्वरूपस्थितिप्रवृत्तिभेदं क्लेशकर्माद्यशेषदोषासंस्पृष्टं स्वाभाविकानवधिकातिशयज्ञानबलैश्वर्यवीर्यशक्तितेजःप्रभृत्यसंख्येयकल्याणगुणगणौघमहार्णवं ध्यात्वा, प्रणम्य, मूलमन्त्रेण स्वात्मानं देवाय निवेद्य, प्रणम्यानुज्ञाप्य, भगवत्पूजामारभेत ॥३८॥

पात्रेण पूर्वस्थापितार्घ्यपात्रादर्घ्यजलमादाय पाणिभ्यां मुखसममुद्धृत्य, भगवन् ! इदं प्रतिगृह्णीष्वेति चिन्तयन् भगवन्मुखे दर्शयित्वा भगवद्दक्षिणहस्ते किञ्चित्प्रदायार्घ्यं प्रतिग्रहपात्रे अक्षिपेत् ॥३९॥ हस्तौ प्रक्षाल्य पादयोः पुष्पाणि दत्त्वा पाद्यपात्रात्पाद्यजलमादाय

वस्त्रेण पादौ संमृज्य गन्धपुष्पाणि दत्त्वा, आचमनीयपात्रादाचमनीयमादाय, भगवद्दक्षिणहस्ते किञ्चित्प्रदाय भगवद्द्वन्द्वे आचमनीयं समर्पितमिति मनसा भावयन्, शेषमाचमनीयं प्रतिग्रहपात्रे प्रक्षिपेत् ॥४१॥ ततो गन्धपुष्पधूपदीपाचमनमुखवासताम्बूलादिनिवेदनं कृत्वा, प्रणम्यात्मान-मात्मीयं च सर्वं भगवन् ! नित्यकिकरत्वाय स्वीकुर्विति भगवते निवेदयेत् ॥४२॥ ततः स्नानार्थ-मासनमानीय गन्धादिभिरभ्यर्च्य भगवन्तं प्रणम्यानुज्ञाप्य, पादुके प्रदाय, तत्रोपविष्टे माल्य-भूषणवस्त्राण्यपनीय, विष्वक्सेनाय दत्त्वा, स्नानशाटिकां प्रदाय, पाद्याचमनपादपीठप्रदान-दन्तक।ष्टुजिह्वाग्निलेखनगण्डूषमुखप्रक्षालनाचमनादर्शप्रदर्शनहस्तप्रक्षालनमुखवासताम्बूलतैला-भ्यङ्गोद्धर्तामलकतोयकङ्कतप्लोतदेहशोधनशाटिकाप्रदानहरिद्रालेपनप्रक्षालनवस्त्रोत्तरीयज्योप-वीतप्रदानपाद्याचमनपवित्रप्रदानगन्धपुष्पधूपदीपाचमननृत्तगीतवाद्यादिसर्वमङ्गलसंयुक्ताभिषेक-नीराजनाचमनदेहशोधनप्लोतवस्त्रोत्तरीययज्ञोपवीताचमनकूर्चप्रसारणसहस्रधाराभिषेकनीरा-जनाचमनदेहशोधनप्लोतवस्त्रोत्तरीययज्ञोपवीताचमनानि दद्यात् ॥४३॥

ततोऽलङ्कारासनमभ्यर्च्य प्रणम्यानुज्ञाप्य, पादुके प्रदाय, तत्रोपविष्टे पूर्ववत् स्नानीय-वर्जमर्घ्यपाद्याचमनीयशुद्धोदकानि मन्त्रेण कल्पयित्वा गन्धं पुष्पपादसमर्दनवस्त्रोत्तरीय-भूषणोपवीतार्घ्यपाद्याचमनीयानि दत्त्वा, समस्तपरिवाराणां स्नानवस्त्रादिभूषणान्तं कृत्वा, गन्धादीन् देवानन्तरं सर्वपरिवाराणां प्रत्येकं प्रदाय, धूपदीपाचमनीयानि दद्यात् ॥४४॥ अथवा सर्वपरिवाराणां गन्धादीनेव दद्यात् ॥४५॥

गन्धपुष्पप्रदानालङ्काराञ्जनोर्ध्वपुण्ड्रादर्शधूपदीपाचमनध्वजच्छत्रचामरवाहनशङ्खचिह्न-काहलभेर्यादिसकलनृत्तगीतवाद्यादिभिरभ्यर्च्य मूलमन्त्रेण पुष्पं प्रदाय, प्रत्यक्षरं पुष्पं प्रदाय द्वादशाक्षरेण विष्णुषडक्षरेण विष्णुगायत्र्या पञ्चोपनिषदः पुरुषसूक्तऋगिभिरन्यैश्च भगवन्मन्त्रं-शक्तश्चेत्पुष्पं प्रदाय, देव्यादिविद्यपारिषदान्तं तत्तन्मन्त्रैः पुष्पं दत्त्वा प्रणम्य, प्रतिदिशं प्रदक्षिणप्रणामपूर्वकं भगवते पुष्पाञ्जलिं दत्त्वा पुरतः प्रणम्य, श्रुतिसुखैः स्तोत्रैः स्तुत्वा, आत्मानं नित्यकिकरतया निवेद्य, तथैव ध्यात्वा, यथाशक्ति मूलमन्त्रं जपित्वा, सर्वभोगप्रपूरणीं मात्रां दत्त्वा, मुखवासताम्बूले प्रदाय, अर्घ्यं दत्त्वा, भोज्यासनमभ्यर्च्य प्रणम्यानुज्ञाप्य पादुके प्रदाय, तत्रोपविष्टे पाद्याचमनीयाह्णीयानि दत्त्वा, गुलं माक्षिकं सर्पिर्दधि क्षीरं चैति पात्रे निक्षिप्य शोषणादिभिर्विशोध्य, अर्घ्यजलेन संप्रोक्ष्य, मधुपर्कमवनतशिरा हर्षोत्फुल्लनयनो हृष्टमना भूत्वा प्रदायाचमनीयं दद्यात् ॥४६॥ यत्किञ्चिद्द्रव्यं भगवते दीयते तत्सर्वं शोषणा-दिभिर्विशोध्यार्घ्यजलेन संप्रोक्ष्य दद्यात् ॥४७॥

ततश्च गां स्वर्णरत्नादिकं च यथाशक्ति दद्यात् ॥४८॥ ततस्संस्कृताक्षमाज्याढ्यं दधि-क्षीरमधुनि च फलमूलव्यञ्जनानि मोदकांश्चान्यानि च लोके प्रियतमान्यात्मनश्चेष्टानि शास्त्रा-

विरुद्धानि संपाद्य शोषणादिभिर्विशोध्यार्घ्यजलेन संप्रोक्ष्यास्त्रमन्त्रेण रक्षां कृत्वा, सुरभिमुद्रां प्रदर्श्य अर्हणपूर्वकं हविर्निवेदयेत् ॥४६॥ अतिप्रभूतमतिसमग्रमतिप्रियतममत्यन्तभक्तिकृतमिदं स्वोर्कुर्वति प्रणामपूर्वकमत्यन्तसाध्वसविनयावन्तौ भूत्वा निवेदयेत् ॥५०॥

ततश्चानुपानतर्पणे प्रदाय हस्तप्रक्षालनाचमनहस्तसंमार्जनचन्दनमुखवासताम्बूलादीनि दत्त्वा प्रणम्य पुनर्मन्त्रासनं कूर्चेन मार्जयित्वा, अभ्यर्च्यानुज्ञाप्य, पादुके प्रदाय तत्रोपविष्टे माल्यादिकमपोह्य विष्वक्सेनाय दत्त्वा, पाद्याचमनगन्धपुष्पधूपदीपाचमनापूपफलादीनि दत्त्वा, आचमनमुखवासताम्बूलनृत्तगीतवाद्यादिभिरभ्यर्च्य, प्रदक्षिणीकृत्य दण्डवत्प्रणम्य, पर्यङ्कासनमभ्यर्च्यानुज्ञाप्य पादुके प्रदाय, तत्रोपविष्टे पाद्याचमने दत्त्वा माल्यमूषणवस्त्राण्यपनीय विष्वक्सेनाय दत्त्वा सुखशयनोचितं सुखस्पर्शं च वासस्तद्वृत्तितानि भूषणान्युपवीतं च प्रदायाचमनीयं दत्त्वा गन्धपुष्पधूपदीपाचमनमुखवासताम्बूलादिभिरभ्यर्च्य श्रुतिमुखैः स्तोत्रैरभिष्टूय भगवानेव स्वनियाम्यस्वरूपस्थितिप्रवृत्तिस्वशेषतैकरसेनात्मना स्वकीयैश्च देहेन्द्रियान्तःकरणैः स्वकीयकल्याणतमद्रव्यमयानौपचारिकसांस्पर्शिकाभ्यवहारिकादिसमस्तभोगानतिप्रभूतानतिसमग्रानतिप्रियतमानत्यन्तभक्तिकृतानखिलपरिजनपरिच्छदानिवृताय स्वस्मै स्वप्रीतये स्वयमेव प्रतिपादितवानित्यनुसंधाय, भगवन्तमनुज्ञाप्य, भगवन्निवेदितहविश्शोषाद्विष्वक्सेनाय किञ्चिदुद्धृत्य निधायान्यत्सर्वं स्वाचार्यप्रमुखेभ्यो वैष्णवेभ्यो दत्त्वा, भगवद्यागावशिष्टैर्जलादिभिर्द्वयैर्विष्वक्सेनमभ्यर्च्य, पूर्वोद्धृतं हविश्च दत्त्वा, तदर्चनं परिसमाप्य, भगवन्तमष्टाङ्गेन प्रणामेन प्रणम्य शरणमुपगच्छेत् ॥५१॥

मनोबुद्ध्याभिमानेन सह न्यस्य धरातले ।

कूर्मवच्चतुरः पादात् शिरस्तत्रैव पञ्चमम् ॥

प्रदक्षिणसमेतेन त्वेवंरूपेण सर्वदा ।

अष्टाङ्गेन नमस्कृत्य ह्युपविश्याग्रतः प्रभोः ॥

इत्युक्तोऽष्टाङ्गप्रणामः ॥५२॥ शरणागतिप्रकारश्च पूर्वोक्तः ॥५३॥

ततोऽर्घ्यजलं प्रदाय भगवन्तमनुज्ञाप्य पूजां समापयेत् ॥५४॥

॥ इति श्रीभगवद्रामानुजविरचितो नित्यग्रन्थस्समाप्तः ॥



श्रीवेदार्थसंग्रहगीताभाष्ययोरुपात्तानां प्रमाणवचनानामकारादि सूची

(अकाराद्यनुक्रमणिका)

प्रमाण वचनं	आकरः	पृष्ठ संख्या	प्रमाण वचनं	आकरः	पृष्ठ संख्या
अ इति ब्रह्म	(ऋगारण्यके २.२१)	२७	अन्तस्तद्धर्मो	(ब्र. सू. १.१.२१)	४०
अंशावतारं	(वि. ५.१७.३३)	२०३	अन्नमयं	(छा. ६.५.४)	२१३, २२०
अकारो वै सर्वा	?	२७, १५४	अपएव	(मनु. १.८)	३१
अक्षराणां	(गी० १०.३३)	२७	अपक्षय	(वि. १.२.११)	३०
अग्नेश्शिवस्य	(मात्स्ये ५३.६८)	२४	अपरेय	(गी. ७.५)	१७
अग्नौ प्रास्ता	(ब्रह्मपु- २६.४)	८०	अपहृतपा	(छा. ८.१.५)	२, २०, ३६, ४१, १७८
अजामेकां	(तै. ना. १०-५)	१७, १७७	अपाणिपादो	(श्वे. उ. ३.१६)	१८३
अजायमानो	(पुरुष सूक्तानि)	३१, ६०	अयनंतस्य	(वि. १.४.६)	३१
अङ्गसैव	(द्रमिड भा.)	४१	अयमात्मा	(बृ. ६.४.५)	१
अणोरणीयान्	(तै. ना.)	२७	अविद्याकर्म	(वि. ६.७.६१)	११, ३६
अणोरणीयान्	(कठो. २.२०)	७५	अव्यक्तम	(सुबालो. २)	१३७, १७७
अथ तस्य भयं	(तै. आन.)	३६	असदेवेद	(छा. ६.२.२)	८
अथ नामधेयं	(बृ. ४.३.६)	६	असद्वा	(तै. आन. ७)	१८२
अथ परा यया	(मुण्डको. १.१.५)	१७०	अस्थान	(गीतार्थसं. ५)	५६
अथ य इमे	(छा. ५.१०.३)	१३४	अस्मान्मायी	(श्वे. ४.६)	१७, १३८, १७६
अथ य इह	(छा. ८.१.६)	२८	अस्थेशाना	(तै. सं. ४.४)	३८, ४१
अथ यदतः	(छा. ३.१३.७)	१४६, २३५	अहं कृत्स्नस्य	(गी. ७.६)	२७
अथ यदिद	(छा. ८.१.१)	२७, २०१	अहं त्वं च	(वि. २.१३.६६)	१८०
अथ सोभयं	(तै. आ. ८)	३६	अहं हि सर्वं	(गी. ६.२४)	३५
अथात आदेशो	(बृ. ४.३.६)	६	अहमात्मा	(गी. १०.२०)	१६
अधर्म धर्मं	(गी. १८.३२)	२५	आत्मज्ञान	(वि. ६.७.२२)	४४
अधिकारोऽनु	(श्लोकवार्तिके १२८)	१३	आत्मानमेव	(बृ. ३.४.१५)	११८
अद्भ्यस्संभूतः	(तै. ना.)	२६	आत्मावा अरे	(बृ. ६.५.६)	११८
अध्यात्मयो	(कठो २.१२)	७५	आत्मावा इह	(ऐत. १.१.१)	२५
अनाशीपर	(वि. २.१४.२४)	५६	आत्माशुद्धो	(वि. २.१३.७१)	१८०
अनेनजीवेना	(छा. ६.३.२)	४, ५, १५, १७८	आत्मेतितुप	(ब्र. सू. ४.१.३)	२८
अनेन सर्वं	(ब्र. सू. ३.२.३६)	३१	आदित्यवर्णं	(पु. सू., उ. ना.)	४२, ६०, १६१
अन्तः प्रविष्टः	(यजुरा. ३.२४)	४, १५, २१, ८४, १७७, २०१, २२२	आदिदेवो	(भा. वन. ६०.३२)	१५०
			आनन्दं	(तै. आन.)	२, २०

प्रमाणवचनं	आकरः	पृष्ठ संख्या	प्रमाण वचनं	आकरः	पृष्ठ संख्या
आनन्दो ब्रह्म	(तै. भृ. ६.२)	६, ४४, ४५	एषत आत्मा	(बृ. ५.७.७)	२१
आयुराशास्ते	(यजु. र. ३)	६६	एष नारायणः	(हरि. वि. ११३.६२)	१४६
आसीदिदं	(मनु. १.५)	१३७	एष सर्वभूता	(सुवा. ७)	१
आसुरीयोनि	(गी. १६.२०)	३७	एष सर्वभूतान्त		१२१
आहारशुद्धौ	(छा. ७.२६.२०)	७८, २१३, २२०	एष ह्येवानन्द	(तै. आन. ८)	३६
			ऐतदात्म्य	(छा. ६.८.६)	४, २०, ४३, १७८
इयाज	(वि. ६.६.२३)	२३	ऐन्द्राग्नमे	(तै. सं. २.२.१)	१६७
इष्टापूर्त	(तै. ना. २.२)	३५	औत्पत्तिक	(पूर्वमी. १.१.७)	४२
इतितु पञ्चम्या	(छा. ५.६.१)	१३३	कं ब्रह्म	(छा. ४.१.४)	४५
इन्द्रं यजेत	(शतपथ. ५.१.६)	२०१	कथंनु भग	(छा. ६.१.३)	३
इन्द्रियाणि	(भा. सहस्र)	१८०	कथमसत	(छा. ६.२.२)	८
इमं मानव		१३४	कथय मि	(वि. १.२.८)	२५
इहैव	(गी. ५.१६)	१६	कर्ताशास्त्रार्थ	(ब्र. सू. २.३.३३)	१८५, २२३
उत्तमः	(गी. १५.१७)	१०	कर्मवश्या	(वि. २.१३.७२)	१८०
उदारपीवर	(वि. ४.१५.१३)	१६७	कलामूह	(वि. ४.१.८४)	१०, ४०
उपपत्तेश्च	(ब्र. सू. ३.२.३४)	३१	कश्चध्येयः	(अथर्वशि. १)	२६
उपसंहर	(वि. पु. ५.३.१३)	१६७	कारणं तु	(अथर्वशि. २)	२६
उभयपरि	(सिद्धिञ्च)	२३	कारीया	(मैत्रा. सं. काठ)	३४
ऊर्ध्वमूलो	(कठो. ६.१)	१६७	कार्याणाम्	(जितं ते. ७)	१८
ऊर्ध्वमूलं	(यजु. रा. १.११)	१६७	कालं स पचते	(भा. मो. २५.६)	१०
ऊर्मभागा	(यजु. र. १.३.१०.६१)	१६१	कालसंपच्यते	(भा)	४०
ऋणं हि वै	(द्र. भा.)	३२	किं तदत्र	(छा. ८.१.२)	२८
ऋतुधामा	(रा. यु. १.२०.७)	४३	किं त्वमेतच्छिद्रः	(वि. २.१३.१०२)	१८०
ऋषयः	(भा. अनु. २.२६)	२६	किं स्वद्वनं	(यजु. र. ८.७)	८
एकत्वेसति		१६	कुतस्तुखलु	(छा. ६.२.२)	८
एकस्सन्	(यजु. रा. ३.१४)	२०	कृतप्रयत्ना	(ब्र. सू. २.३.४१)	२२३
एकान्तिन	(वि. १.६.३८)	४०	कृतिसाध्यं	(पञ्चिका)	३४
एकोदेव	(यजु. रा. ३.१४)	१८	कृष्ण एव	(भा. सभा. ३.८.३)	१०, ८६, १५०
एकोहवै	(महो. १.१)	२५	केनसृष्ट	(भा. मो. १.८.१)	२६
एतद्यवा	(बृ. ५.८.८)	३, ३६, १३७	कीडतो	(वि. १.२.१८)	१०
एतेवैनिरया	(भा. मो. २.५.१०)	१०	क्षयन्त	(तै. सं. २.२.२)	३८, ३६, ४१, ६०, १६१
एतौद्वौ	(भा. मो. १.६.१६)	२६			
एनमेके	(मनु. १.२.१२३)	१८, ४३			
एवं प्रकार	(वि. १.२१.५३)	१०	क्षरंप्रधान	(इवे. १.१०)	१७६
एतेनप्रतिपद्यमाना			क्षेत्रज्ञस्ये	(याज्ञ. स्मृ. ३.३४)	११
एवमेवैष	(छा. ८.१२.२)	७५	गौरजाद्यन्त	(मन्त्रिको १)	१७, १७७
एवमेष	(वि. ६.५.७५)	१०	चतुर्होता	(यजु. रा. ३.२१)	३६, १४१
	(कोषो. ३)	२२	जक्षत्	(भा. ८.१२.३)	१८३

प्रमाणवचनं	आकरः	पृष्ठसंख्या	प्रमाणवचनं	आकरः	पृष्ठसंख्या
जगच्च	(वि. १.१.३१)	३०	तद्विप्रासो	(ऋग्वे.)	३१
जगत्सर्वं	(रा. यु. १२०.२६)	१६, ४३	तद्विष्णोः	(ऋग्वे.)	३०, २३५
जगदित	(वि. ५.१६.७)	२०	तद्विसृष्टः	(मनु. १.११)	३१
जन्माद्यस्य	(ब्र. सू. १.१.२)	२५, २६, ३१	तन्नामरूपा	(ब्र. ३.४.७)	१७६
जातोसि	(वि. ५.३.१०)	१६७	तम आसीत्	(यजु. २.८.६)	१३७
ज्ञाज्ञौ	(श्व. १.६)	१५, १७७	तमसः पर	(रा. यु. ११४.१५)	४१
ज्ञानशक्ति	(वि. ६.५.७६)	१०	तमादेश	(छा. ६.१.३)	४
ज्ञानस्वरूप	(वि. १.४.४०)		तमीश्वरा	(श्वेता. ६.७)	२०, ८४, १०७
ज्ञोत एव	(ब्र. सू. २.३.१६)	१८०, २२३	तमेतं	(बृ. ६.४.२२)	१, २२२
ज्योतीषिषि	(वि. २.१२.३८)	४३	तमेवं	(पु. सू. १७)	१, २३३, ४५, ११८
ज्योतीषिषु	(वि. ६.५.७२)	४३	तमेवभान्त	(क. ठो. ५.१५)	४२
त इमे सत्याः	(छा. ८.३.१)	३६	तमेव विदित्वा	(श्वेता. ६.१५)	२६, ११८
तं देवा	(छा. ६.१४.६)	१४६	तथा तिरोहित	(वि. ६.७.६३)	११
ततो भगवता	(वि. १.१६.२०)	१२२	तयोरन्यः	(मुण्डको. ३.१.२)	१७७
ततोयदुत्तर	(श्वेता. ३.१०)	२५, २६	तवान्तरा	(भा. मो. १७६.४)	२८
तत्त्वमसि	(छा. ६.८.७)	१४, २१, २२	तस्मात् ब्रह्म	(तै. सं. २.६)	३६
तत्पुण्यं	(भा. वन. ६०.२६)	१५०	तस्मादेतत्	(मुण्डको. १.१.६)	८०, १७७
तत्रपूज्य	(वि. ६.५.७६)	१०	तस्माद्वा	(तै. आ. १)	१८०
तत्संकल्प	(द्र. भा.)	३७	तस्मान्न	(वि. पु. २.१२.४३)	५६
तत्सत्यं	(छा. ६.८; ६.१६)	५	तस्मिन् कामा.	(छा. ८.१५)	२८
तत्सर्वं वै	(वि. १.२२.३८)	३१	तस्मिन् जज्ञे	(मनु. १.६)	३१
तत्सृष्ट्वा	(तै. आन. ६.)	१५, १७८	तस्मिन्नयं	(तै. शी. ६.१)	६०
तथान्य	(ब्र. सू. ३.२.३५.)	३१	तस्मिन् यदन्तः	(वाक्यमु.)	२८
तदक्षरे	(तै. छा. १.१)	२०, ३८, ३६, १६१	तस्मिन् यदन्तः	(छा. ८.१.१.)	२८
तदा विद्वान्	(मुण्डको. ३.१.३)	६८, १८३	तस्य तावदेव	(छा. ६.१४.२)	२१
तदेवप्रीत	(वि. २.६.४८)	४५	तस्य धीराः	(उ. ना.)	६१
तदेवभूतं	(तै. ना. १.२)	३८	तस्य हवा	(सुबा. २)	१७६
तदेवसर्वं	(वि. १.२.१४)	३०	तस्याज्ञया	(द्रविडभा.)	३६
तदेवाग्नि	(तै. ना. १.७)	३५	तानहं	(गी. १६.१६)	२३, ३७
तदैक्षत	(छा. ६.२.३)	२, ४, ६, १७७, १७६	तेजोबलं	(वि. ६.५.८५)	३०
			तेनमाया	(वि. १.१६.२०)	१२२
			तेनेयं नाग	(वि. २.५.२७)	२०६
तद्गुरा	(ब्र. सू. २.३.२६)	६	तेर्चिषं		
तद्गुरास्तु	(पूर्वमी. १.४.६)	३८	तेषां सतत	(गी. १०.१०)	२२
तद्धर्मोप	(ब्र. सू. १.१.२१)	४१	तेषामेवा	(गी. १०.११)	२३
तद्ब्रह्म	(वि. १.२.१३)	३०	तेहनाकं	(पुरुष. १८)	२३५
तद्धं	(बृ. ३.४.७)	१७८, १८२	तेजसानी	(वि. १.२.४७)	१४
तद्य इत्थं	(छा. ५.१०.१)	१३३, १३४	तौ तु मेघा	(रा. वा. ४.६)	४०
तद्यथेषीका	(छा. ५.२४.३)	१४६			

प्रमाणवचनं	आकरः	पृष्ठसंख्या	प्रमाणवचनं	आकरः	पृष्ठसंख्या
त्यागेनैके	(तै. ना.)	२२१, २२६	निदिध्या-	(वृ. ६.५.६)	२३
त्रैलीक्यं	(भा. वन. ७६.२७)	१५०	सितव्यः		
त्वयजः	(रा. य. १२०.२०)	४३	नित्तमात्र	(वि. १.४.५१)	६३
दहरोस्मिन्	(छा. न. १.२)	२७	नियतंकुरु	(गी. ३.८)	३७
दिव्यंस्थान	(भा. मो. ५.२७)	४०	नियोज्यः	(पञ्चिका)	३५
देवत्वे	(वि. १.६.१४५)	४०	निरञ्जनः	(मूण्ड. ३.१.३)	११४, १७०
दैवी	(गी. ७.१४)	१६	निरवद्य	(इवे. ६.१.६)	२, १४६
द्वाविमौ	(गी. १५.१६)	१०	निर्गुणं	(आत्मोप. २)	२, २०
द्वासुपर्णा	(म. उ. ३.१.१)	१५	निर्वाणमय	(वि. ६.७.२२)	१६
द्वावाव	(वृ. ४.३.१)	६	निर्विकारं	(योगशिरो. ३.२१)	२०
द्वे विद्य	(म. १.१.४)	१६०	निष्कलं	(इवे. उ. ६.१.६)	२, २०
न कर्मणा	(तै. नारा.)	२१८	निष्क्रय	(इवे. उ. ६.१.६)	२
न कर्मावि	(ब्र. सू. २.१.३५)	१७, १३८	नीलतोयद	(तै. ना. ११)	३७
न चक्षुषा	(म. उ. ३.१.८)	४१	नेहनाना	(वृ. ६.४.१६)	६, २०, २६, १७६
न जायते	(कठो. २.१८)	७५, १६४, १८२	नैनमूर्ध्वं	(तै. ना. १.२)	२५
न तदस्ति	(गी. १८.४०)	२४	पञ्चम्यामा	(छा. ५.६.१)	१२६
न तरयेशे	(तै. नारा. १.२)	२६, २७, २६	पति पतीनाम्	(इवे. उ. ६.७)	८४
न तास्म	(वि. १.१.४.२३)	१८	पति विश्वस्य	(तै. ना. १३.१)	२०, २६, ३४, ४१, ४४, ७८, ८४
न भूतसंघ	(भा. शा. २०६.६०.)	३१	पद्मकोश	(नारा.)	२०१
नरकस्वर्गं	(वि. २.६.४६)	४५	परंज्योति	(छा. न. १.२.२)	१४६, २०३
नवाउवेत	(तै. सं. ४.६.६.६)	६३	परः पराणां	(वि. १.२.१०)	३०
न वियदश्रु	(ब्र. सू. २.३.१)	१८०	परमत	(ब्र. सू. ३.२.३०)	३१
न संदशे	(तै. ना.)	२५	परमात्मा	(वि. ६.४.४०)	२६, १२०
न संदशे	(भा. मो.)	४५	परात्तु	(ब्र. सू. २.३.४०)	१८०, २२३
न सन्नचास	(इवे. उ. ४.१८)	२६	परात्परं	(मूण्डको. ३.२.८)	१६०
न हिस्यात्		६०	परास्य	(इवे. उ. ६.८.)	६, ४२, ५७, १७६
नात्माश्रुतेः	(ब्र. सू. २.३.१८)	१७, १८०	परेणानाकं	(तै. नारा.)	२३५
नाम्यः पन्थाः	(पुरुष)	१६, २६	पवित्राराणां	(भा. वन. ७६.२५)	१५०
नामरूपे	(छा. ६.३.२)	५	पिण्डः पृथरु	(वि. २.१३.८६)	१८०
नामरूपं च	(वि. १.५.६३)	५	पुण्यः पुण्येन	(वृ. ६.४.५)	६०
नायमात्मा	(मूण्ड. ३.२.३; - कठो. २.२३)	२३, ७५, ११६ १६८	पुण्याद्भारवती	(भा. व. ८.६.२५)	१४६
नारायण	(तै. ना. ११)	२५, १४६	पुरुषं	(पु. सू.)	४१
नारायणो	(भा. मो. ८.१२)	२६	पुरुषस्य	(गी. ८.२२)	२३
नाविरतो	(कठो. २.२४)	१४४, २२१	पुरुषएवे	(पु. सू. २)	२६
नित्यात्मा	(गीतार्थसं. ६)	७४	पुः प्राणिनः	(आ. घ. सू. २.२.४)	११
नित्योनित्या	(कठो. ५.१३)	१५, ५७, १७७	पृथगात्मानं	(इवे. उ. १.६)	१५, २०, २१, १७७
नित्यैवैषा	(वि. १.८.१७)	४०	पृथिव्यप्सु	(सुबालो. २)	१३२

प्रमाणवचनं	आकरः	पृष्ठ संख्या
पृथिव्यापः	(वि.पु. १.२.६८)	३०
प्रकृतिपु	(गी. १३.१६)	१७
प्रकृतिस्वा	(गी. ६.८)	१७
प्रकृतिया	(वि.६.४.३६)	२६, १२०
प्रकृतिश्च	(ब्र.सू. १.४.३३)	१७, २६, ३१
प्रकृतैता	(ब्र.सू. ३.२.२२)	६
प्रक्षालनाद्धि	(पञ्चतन्त्रे २.१५)	६
प्रजापतिर	(तै.सं. ३.१.१)	२०
प्रधानक्षे	(श्वे.उ. ६.१६)	१५, १७७, १८२
प्रधानपुं	(वि. १.६.३७)	१८
प्रवृत्ति च	(गी. १८.३०)	२४
प्रशासितारं	(मनु. १.२.१२२)	३, ११, १८, ८४, २०१
प्राजापत्यं	(वि. १.६.३७)	२२१
प्राणमन	(अथर्वशिखो २)	२५, २६
प्रादुरासीत्	(मनु. १.६)	३१
प्रियोहि	(गी. ७.१७)	४५
फलसंविभ	(द्रमिडभा)	३५
बहुस्स्यां	(छा. ६.२.३)	१६, १७६
बुद्धयर्थः	(ब्र.सू. ३.२.३२)	३१
ब्रह्मवनं	(यजु. २.८.७)	८, २६
ब्रह्मवाह	(वृ. ३.४.१०)	२५
ब्रह्मविदा	(तै.आ. १.१)	१, २३, २६, ३२, ४५, १४६
ब्रह्मवेद	(मुण्ड. ३.२.६)	४५
ब्राह्मणोन		६०
भक्त्यात्वन	(गी. ११.५४)	२३, ४५
भक्त्यामाम	(गी. १८.५५)	२३
भगवांस्त्वेव	(छा. ६.१.७)	३
भारूप	(छा. ३.१४.२)	६०
भिद्यते	(मु. २.२.६)	११८
भिन्नप्रवृत्ति	(कै.मटे. वृद्धया)	६
भीषास्माद्वा	(तै.आ. ८)	३६, १३७
भूमिरापो	(गी. ७.४)	१७
भोक्ताभोग्यं	(श्वे.उ. १.१२)	१५, २०, २२, १७७
भोक्तारं	(गी. ५.२६)	३६
मनएव	(वि. ६.७.२८)	१०६
मनोमयः	(छा. ३.१४.२)	३८
मयातत	(गी. ६.४)	१६

प्रमाणवचनं	आकरः	पृष्ठ संख्या
मयाध्यक्षे	(गी. ६.१०)	१७
मयि सर्वाणि	(गी. ३.३०)	३७
महानव्यक्ते	(मुवालो. २)	१२०
महान्तं विभु	(कठो. २.२२)	७५
महान् प्रभु	(श्वे.उ. ३.१२)	२७
मायया सततं		६०
मायां तु	(श्वे. उ. ४१०)	१२२, १३८, १७६
मायावयुतं	(निरुक्ति.धर्मव.२२)	६०
महारज	(वृ. ४.३.६)	३८, ४१, ६०
मां च यो	(गी. १४.२६)	४५
मूर्तं ब्रह्म	(वि. १.२२.६३)	४०
मृत्योस्स	(कठो. ४.१०)	१७५
मेघोदयः	(?)	१३७
य आत्मनि	(वृ. ५.७ मा)	१, ४, १५, ८४, १३४, १३६, १५२, १७६, १७७, १८२, २२२, २३५
य आत्मा अप	(छा. ८.७.१)	७५
य आदित्ये	(वृ. ५.७.१३)	१२५
य एतद्विदुः	(श्वे.उ. ३.१०)	२६
य एनं विदुः	(तै.ना. १.१०)	२३
य एषोऽन्तरा	(छा. १.६.६)	३७, ६०
यः पृथिव्यां	(वृ. ५.७.७)	१५, १३६, १७६, १७७, २०१, १५, १७७
यः पृथिवी	(सुवालो ७.७)	१५, १७७
यज्ञं स्वमि	(वि. ५.२०.६७)	३५
यतोवा	(तै.भू. १)	२५, १४६
यत्किञ्चित्	(वि. १.२२.३८)	१६
यत्कालान्त	(वि. २.१३.१००)	५६
यत्तथायः	(तै.सं. ४.७.१३)	३६, २३५
यत्रत्वस्य	(वृ. ४.४.१४)	२०, ६७६
यत्रनारायणो	(भा.वन. ६०.२८)	१५०
यत्रपुर्वं	(पुरु. १८)	३६
यत्र हि द्वैत	(वृ. ४.४.१४)	१७६
यथाग्नि	(वि. ६.७.३७)	७१
	गा.पू. २२२.१६)	
यथापुष्कर	(छा. ४.१४.३)	१३६
यथाभूत	(द्र०.भा.)	४१

प्रमाणवचनं	आकरः	पृष्ठसंख्या
यथा सोम्ये	(छा. ६.१.४)	३, ८
यदाग्नेयो	(तै.सं. २.५.१६)	३८
यदा तमः	(श्वे.उ. ४.१८)	२५
यदेकम	(तै. ना. १.५)	३८
यद्यपिसच्चि	(द्रमि. भा.)	२२
दद्यन्व	(द्रमि. भा.)	३२
यन्मय च	(वि. १.१.५)	२६
यमन्तस्समु	(तै. ना. १.१)	२५
यमेवैष	(मुण्ड. ३.२.३; कठो. २.२३)	४५, १३१
यमोवैव	(मनु. ८.१२)	२०१
ययाधर्मं	(गी. १८.३१)	२५
यस्तमात्मान	(छा. ८.७.१)	७५
यस्मात्परं	(श्वे.उ. ३.६; तै.ना. १२.३)	२५, २६
यस्मान्नास्तीयो	(, ,)	२६
यस्मिन्कल्पे	(मात्स्य.मु.)	२४
यस्य पृथिवी	(सुबालो. ७)	२१, १२१, १३६
यस्यात्मा	(सुबालो. ७)	४, १३६
यस्यायुता	(वि. १.६.५३)	१५५
यस्याव्यक्तं	(सुबालो. ७)	२१, १३७
यस्सर्वज्ञः	(मुण्ड. १.१.६)	६, २०, ४२, ५७, १७६, १६०
यस्सर्वेषुभूतेषु	(बृ. ५.७.१५)	१५१
याः क्रियास्सं	(भा.मो. ३.५३-६४)	१४२
यावदात्म	(ब्र.सू. २.३.३०)	६
यावान्वा	(छा. ८.१.३)	२८
यावेदवाह्य	(मनु. १.२.६६)	२४
युक्त तद्गुरुरा	(वाक्यम्)	२२
येचवेदविदो	(भा.वन. ७६.२४)	१४६
येत्वेतद	(गी. ३.३२)	३७
येनाश्रुतं	(छा. ६.१.३)	३, ८
येमेमत	(गी. ३.३१)	३७
ये यजन्ति	(दक्षस्मृ.)	१८
यैस्त्वधर्मं	(वि. ५.३०.१६)	२५
यो अस्याध्य-धर	(यजु. २. ८.६)	३८, १६१, २३५
योक्षरमन्त	(सुबा. ७)	१७७

प्रमाणवचनं	आकरः	पृष्ठसंख्या
यो ब्रह्माण	(श्वे.उ. ६.१८)	२४, १४७
यो मामज	(गी. १०.३)	१०
यो मृत्युमन्तरे		१७७
यो यो यां यां	(गी. ७.२१)	३५
यो वेदनिहि	(तै.आ. १.४)	२०, ३८
रमणीयचरणाः	(छा. ५.१०.७)	१३३
रसो वै सः	(तै.आ. ७.१)	४४
रूपवातीन्द्र	(वाक्यम्)	४१
वर्णाश्रमा	(वि. ३.८.६)	२४
वाचारम्भण	(छा. ६.१.४)	७
वायव्यं	(तै.सं-२.१.१)	३६, १६७
विज्ञातार	(बृ. ४.४.१४)	६, २७६
विज्ञानं	(तै.भू. ४)	२, २०
विज्ञानसार	(कठो. ३.६)	७५
विद्यांचावि	(ईशावा. ११)	२३
विद्याविनय	(गी. ५.१८)	१६
विवेश	(रा.उ. ११०.१२)	४०
विश्वतः	(तै.ना. ११)	४१
विष्टभ्या	(गी. १०.४२)	१६
विष्णुरात्मा	(भा.कर्ण. ३.५.५०)	२६
विष्णोस्सका	(वि. १.१.३१)	२६, ३०
विष्णोस्स्वरू	(वि. १.२.२४)	१२०
विष्णवाख्य	(वि. १.२२.५३)	३८
वेदवित्	(श्रीभाष्यकाराः)	२५
वेदाहं	(पुरुष)	३७, ३६, ४१, १६०, २३६
वेदेश्च	(गी. १५.१५)	१८
वैषम्य	(ब्र.सू. २.१.३४)	१७, ६३, १३८
व्यक्तं विष्णुः	(वि. १.२.१८)	१७
व्यक्तमेष	(रा.गु. ११४.१४)	४०
शक्तयस्सर्वं	(वि. १.३.२)	२०
शारानाना	(रा.उ. १०६.७)	४०
शाश्वतं	(तै.ना. १३.१)	२७
शास्ता विष्णुः	(वि. १.१७.२०)	२०१
शास्त्र दृष्टया	(ब्र.सू. १.१.३१)	२७, २८
शुद्धे महा	(वि. ६.५.७२)	१०
स ईश्वरो	(वि. ६.५.८६)	३०
स एकधा	(छा. ७.२६.२)	१८३

प्रमाणवचनं	आकरः	पृष्ठसंख्या
स एनात्	(छा. ५.१०.२, ४.१५.५)	१३३
स एवक्षो	(वि. १.२.३१)	१७
स एवसर्वं	(वि. १.२.६६)	३१
स एव सृज्यः	(वि. १.२.७०)	३१
स एव सर्वे	(छा. १.६.७)	४१
स एव सर्वेषां (महोप)		४१
संकीर्णाः	(मात्स्ये. ५.२.६६)	२४
संकीर्णेषु	(मात्स्ये. ५.३.६६)	२४
संजायते	(वि. ६.५.८७)	३०
सकारणं	(इवे. उ. ६.६)	१७७, १८२
सचानन्त्याय	(इवे. ५.६)	१८२
स तथा	(गी. ७.२.२)	३५
सत्वशुद्धौ	(छा. ७.२.६.२)	११८
सत्वात्संजा	(गी. १.५.१७)	२४
सत्यचा	(तै.आ. ६)	१५
सत्यज्ञानं	(तै.आ. १.३)	२, ६, ३६, ४२, ४५ १७६
सत्यकामः	(छा. ८.७.१)	४०, १७६
सत्यसंकल्पः	(छा. ८.७.१)	१४
सत्वासक्त	(वि. १.१७.३६)	१२
सदा पश्यन्ति	(तै.सं. ४.२.६)	३६, ४१
सदेव	(छा. ६.२.१)	२, ३, ८, २५, २६, ३६, १७७
सद्भाव एवं	(वि. २.२.४५)	५६
संध्याहीनो	(दक्षस्मृ. २.२.२)	२०६
सन्मूलाः	(छा. ६.८.४, ६.८.६)	२, ४, १७८
स ब्रह्मा	(तै.ना. १.३.२)	२६
समस्तकल्याणा	(वि. ६.५.८४)	३०
समस्तहेय	(वि. १.२.२.५३)	३८, ३९
समस्तावयत्रे	(वि. २.१.३.१०३)	१८०
समस्तावशक्त	(वि. ६.७.७०)	४०
समानेवृक्षे	(इवे. उ. ४.७)	१७७
सय एषोन्त	(तै.श्री. ६.१)	३७
सयोहवै	(मुण्ड. ३.२.६)	२३, १४६
सर्गस्थित्यन्त	(वि. १.२.४१)	३६
सर्वं खल्विदं	(छा. ३.१.४.१)	२०, ४३

प्रमाणवचनं	आकरः	पृष्ठसंख्या
सर्वं तं परा	(बृ. ४.४.६)	१७६
सर्वं पर	(मनु. ४.१.६०)	४४, ४५
सर्वकर्मा	(गी. १.८.५६)	३७
सर्वगत्वा	(वि. १.१६.८५)	२८
सर्वत्र	(योगयाज्ञ.)	११३
सर्वत्रासौ	(वि. १.२.१२)	३०
सर्वस्यचा	(गी. १.५.१५)	१६
सर्वस्यवशी	(बृ. ६.४.२२)	६, २१, २६, ३४, ४१
सर्वानिरू	(पुरुष. १६)	२०
सर्वानिन	(इवे. उ. ३.१.१)	२५
सर्वनिमे	(तै.ना. २.५)	२०, २६, ३७, ६०
सर्ववेदा	(कठो. २.१५)	१८
सर्ववेदा	(यजुरा. ३.१.१)	१८
सर्वेषांतु	(मनु. १.२.१)	५
सर्वैश्वर्यं	(अथर्व शि. २)	२६
सवः कः किं	(भा.सहस्र)	२१६
स सर्वभूत	(वि. ६.५.८३)	३०
सहस्रशी	(तै.ना. १.३.१)	२५, २७
सदेव	(यजुरा. ३.२.४)	१८
सह्याश्रमैः	(भा.)	४५
सात्त्विकेष्वथ	(मात्स्ये. ५.३.६७)	२४
सामान्यात्तु	(ब्र.सू. ३.२.३१)	३१
सिसृधुः	(मनु. १.७)	३१
सूर्याचन्द्र	(तै. ना.)	५
सृष्टिस्थित्यन्त	(वि. १.२.६६)	३०
सोवाश्र्ववृत्तिः	(मनु. ४.६)	४४, ४५
सोकामयत	(तै.आ. ६)	४३, १७८, १७९
सोध्वनः	(कठो. ३.६)	२३५
सोन्तराद	(अथर्वशिर.)	२८
सोहमिच्छा	(वि. १.१.४)	२६
स्तब्धोप्युत	(छा. ६.१.३)	३
स्थानविशेषे	(ब्र.सू. ३.२.३३)	३१
स्नेहपूर्वं	(लैङ्गपु. उ.)	११६
स्याद्रूपं	(वाक्यम्)	४१
सृष्टा	(वि. १.२.६७)	३०
स्वकर्म	(गी. १.८.४५)	२४
स्वर्गकामो	(तै.सं. २.५.५)	३३, ३४
हन्ताह	(छा. ६.३.२)	४, १८, १७८

[८]

प्रमारावचनं	आकरः	पृष्ठसंख्या
हिरण्मय (वाक्यम्)		४१
हिरण्मयः (छा. १.६.६)		४१

प्रमारावचनं	आकरः	पृष्ठसंख्या
हिरण्यानि (आभाणकः)		३६
हीञ्चते (उ.ना.)		२६, ३८, ४१



॥ श्रीमद्भगवद्गीतापादानुक्रमणिका ॥

पा.—पादादि.

अ.—अध्यायसंख्या.

श्लो.—श्लोकसंख्या.

पा.	अ. श्लो.	पा.	अ. श्लो.	पा.	अ. श्लो.
अकर्तारं स	१३ २६	अत्र सूरा	१ ४	अध्यात्मनित्या	१५ ५
अकर्मराश्र	४ १७	अथ केन	३ ३६	अध्यात्म विद्या।	१० ३२
अकर्मणि	४ १८	अथ चित्तं	१२ ६	अध्येष्यते च	१८ ७०
अ कीर्तिकर	२ २	अथ चेत्त्वमह	१८ ५८	अनन्तं विश्वतो	११ ११
अकीर्ति चापि	२ ३४	अथ चेत्त्वमिमं	२ ३३	अनन्त देवेश	११ ३७
अक्लेद्यो	२ २४	अथ चैनं	२ २६	अनन्तबाहुं	११ १६
अक्षरं ब्रह्म	८ ३	अथवा बहुना	१० ४२	अनन्तविजय	१ १६
अक्षराणामका	१० ३३	अथवा योगिनाम्	६ ४२	अनन्तवीर्यामित	११ ४०
अक्षरादपि	१५ १८	अथ व्यवस्थितान्	१ २०	अनन्तश्चास्मि	१० २६
अग्निर्ज्योति	८ २४	अयंतदप्य	१२ ११	अनन्यचेताः	८ १४
अघायुरिन्द्रिया	३ १६	अदृष्टपूर्वं	११ ४५	अनन्याश्चिन्त	६ २२
अचरं चरमेव	१३ १५	अदेशकाले	१७ २२	अनन्येनैव	१२ ६
अचलोऽयं	२ २४	अद्भुतं रोम	१८ ७४	अनपेक्षः	१२ १६
अचिरेणाधि	४ ३६	अद्रोहो नाति	१६ ३	अनयोस्तत्त्व	२ १६
अच्छेद्योऽयम्	२ २४	अद्वंष्टा सर्व	१२ १३	अनवेक्ष्य च	१८ २५
अजानता	११ ४१	अधर्मं धर्ममिति	१८ ३२	अनहंकार एव	१३ ८
अजो नित्य	२ २०	अव मांभिभवात्	१ ४१	अनात्मनस्तु	६ ६
अजोऽपि	४ ६	अधर्मोऽभि	१ ४०	अनादित्वान्	१३ ३१
अज्ञश्चाश्रद्	४ ४०	अधश्च मूलानि	१५ २	अनादि मत्परं	१३ १२
अज्ञानं चाभि	१६ ४	अधश्चोर्ध्वं	१५ २	अनादिमध्यान्त	११ १६
अज्ञानं तमसः	१४ १६	अधिदैवं	८ १	अनायंजुष्टम्	२ २
अज्ञानं यदतो	१३ ११	अधिभूतं क्षरो	८ ४	अनाशिनो	२ १८
अज्ञानां कम	३ २६	अधिभूतं च किं	८ १	अनाश्रितः कर्म	६ १
अज्ञानानावृत	५ १५	अधिभूतं न	८ ४	अनिकेतः स्थिर	१२ ६
अणोरणीयांसम्	८ ६	अधियज्ञः कथं	८ २	अनिच्छन्नपि	३ ३६
अत उर्ध्वं	१२ ८	अधियज्ञोऽहम्	८ ४	अनित्यमसुखं	६ ३३
अतत्त्वार्धं	१८ २२	अधिष्ठानं तथा	१८ १४	अनिष्टमिष्टं मिश्रं	१८ १२
अतीतो भवात्	१४ २१	अधिष्ठाय मनः	१५ ६	अनुतिष्ठन्ति	३ ३१
अतोऽस्मि लोके	१५ १८	अधो गच्छन्ति	१४ १८	अनुद्वे गकरं	१७ १५
अत्यन्तं	६ २८	अध्यात्मं कर्म	७ २६	अनुबन्धं क्षयं	१८ २५
अत्यति तत्सर्वम्	८ २८	अध्यात्मज्ञान	१३ ११	अनेकचित्त	१६ १६

अनेकजन्म	६	४५	अभिजातस्य	१६	१	अव्यक्ता हि	१२	५
अनेक दिव्या	११	१०	अभिजातोऽसि	१६	५	अव्यक्तोऽक्षर	८	२१
अनेकवाहू	११	१६	अभिर्तो ब्रह्म	५	२६	अव्यक्तोऽयं	२	२५
अनेकवक्त्र	११	१०	अभिसंवाय	१७	१२	अव्यक्तोऽय	८	२०
अनेकाद्भुत	११	१०	अभ्यासयोग	८	८	अशब्दं शब्द	१	४६
अनेन प्रस	३	१०	अभ्यासयोगेन	१२	६	अशान्तस्य	२	६६
अनेनैव	११	८	अभ्यासाद्रमते	१६	३६	अशास्त्रविहितं	२७	५
अन्तःकले	८	५	अभ्यासेन	६	३५	अशोच्यानन्व	२	११
अन्तरं ज्ञान	१३	३४	अभ्यासेऽप्य	१२	१२	अशनन् गच्छन्	५	८
अन्तवत्तु फलं	७	२३	अभ्युत्थान	४	७	अशनन्तिदिव्यान्	६	२०
अन्तवन्त इमे	२	१८	अमलान्प्रति	१४	१४	अशनमि प्रयता	६	२६
अज्ञाद्भवन्ति	३	१४	अमान्तिव	१३	७	अश्रद्धधाना	६	३
अन्यः प्रियतरो	१८	६६	अमी [च त्वा] सर्वे	११	२६	अश्रद्धया हृतं	१७	१८
अन्ययाऽऽवर्तते	८	३६	अमी हि त्वा	११	२१	अश्रुपूर्णाकुले	२	१
अन्यानि संयाति	३	२२	अमृतं चैव	६	२६	अश्रुत्थं प्राहु	१५	१
अन्यायेनार्थ	१६	१२	अमृतस्याव्य	१४	२७	अश्रुत्थः सर्व	१०	२६
अन्ये च बहवः	१	६	अयतिः	६	३७	अश्रुत्थमेन	१५	३
अन्ये त्वेवम्	१३	२५	अयथावत्	१८	३१	अश्रुत्थामा	११	८
अन्ये सांख्येन	१३	२४	अयनेषु च	१	११	अश्रुत्थनी	११	६
अपरं भवतो	४	४	अयुक्तः काम	५	१२	असंभूढः स	१०	३
अपरस्पर	१६	८	अयुक्तः प्राकृतः	१८	२८	असंयतात्मना	६	३६
अपरे नियता	४	३०	अरतिर्जन	१३	१७	असंशय	६	३६
अपरेयमितः	७	५	अरागद्वे वतः	१८	२३	असंशय समग्रं	७	१
अपर्याप्त	१	१०	अंजानन्ति	६	४	असक्तं तेषु	६	६
अपश्यद्देव	११	१३	अंवर भवतो	५	४	असक्तं सर्व	१३	१४
अपान्नेभ्य	१७	२२	अवशं प्रकृतेः	६	८	असक्तः स	३	७
अपाने जुह्वति	४	२६	अवाच्यं वादाश्र	२	३६	असक्तकुण्डः	१८	४६
अपि चेत्सु	६	३०	अवाच्यं भूमौ	२	८	असक्तिरनभि	१३	६
अपिचेदसि	४	३६	अविर्कायोऽयम्	२	२५	असक्तोहाचरन्	३	१६
अपि त्रैलोक्य	१	३५	अविनाशि तु	२	१७	असङ्गसंख्यं रा	१५	३
अप्रकाशा	१४	१३	अविभक्तं च	१३	१६	असङ्कृत	१७	२२
अप्रतिष्ठो	६	३६	अविभक्तं वि	१८	२०	असत्यमप्रतिष्ठं	१६	८
अप्राप्य मां	६	३	अव्यक्तं पयु	१२	३	असदित्युच्यते	१७	२८
अप्राप्यं योग	६	३७	अव्यक्तं व्यक्ति	७	२४	असितो देवलो	१०	१३
अफलप्रेम्नुना	१८	२३	अव्यक्त निधना	२	२८	असौ मया	१६	१४
अफलाकाङ्क्षिभिर्यज्ञो	१७	११	अव्यक्तादीनि	२	२८	अस्माकं तु	१	७
अफलाकाङ्क्षभिर्युक्तः	१७	१७	अव्यक्तोद्भवक्तयः	८	१८	अस्मिन् ररा	१	२२
अभयं सत्त्व	१६	१	अव्यक्तासक्त	१२	५	अस्याधिष्ठान	३	४०

अहंकार इतीयं	७	४	आत्मन्येवात्मना	२	५५	आस्थितो योगे	८	१२
अहंकारं वलं	१६	१८	आत्मन्येवाव	६	१८	आहारस्त्वपि	१७	७
अहंकारं बल	१८	५३	आत्मबुद्धिप्रसा	१८	३७	आहारा राजस	१७	६
अहंकारविभू	३	२७	आत्मवन्तं न	४	४१	आहाराः सात्त्विक	१७	८
अहं कृत्स्नस्य	७	६	आत्मवश्यैविधे	२	६४	आहुस्त्वाम्	१०	१३
अहं क्रतुरहं	८	१६	आत्मसंभाविताः	१६	१७	इच्छा द्वेषः	१३	६
अहं त्वा सर्वं	१८	६६	आत्मसंयम	४	२७	इच्छाद्वेषसमु	७	२७
अहं बीजप्रदः	१४	४	आत्मसंस्थं मनः	६	२५	इच्छामि त्वां	११	४६
अहं वैश्वानरो	१५	१४	आत्मानं केवलं	१८	१६	इज्यते भरत	१७	१२
अहं स च	७	१७	आत्मानं परमे	११	३	इति क्षेत्रं	१३	१८
अहं सर्वस्य	१०	८	आत्मानं मत्परा	८	३४	इति गृह्यमतं	१५	२०
अहं हि सर्वं	६	२४	आत्मानं रहसि	६	१०	इति तै ज्ञानम्	१८	६३
अहमग्निरहं	६	१६	आत्मैव रिपु	६	५	इति मत्वा न	३	२८
अहमज्ञानज	१०	११	आत्मैव ह्यात्मनो	६	५	इति मत्वा भजन्ते	१०	८
अहमात्मा	१०	२०	आत्मौपम्येन	६	३२	इति मां योऽभि	४	१४
अहमादिहि	१०	२	आदित्यवर्णं	८	८	इत्यज्ञानविमो	१६	१५
अहमादिश्च	१०	२०	आदित्यानामहं	१०	२१	इत्यजुं न्वासु	११	१०
अहमेवंविधो	११	५४	आदिवमजं	१०	१२	इत्यहं वासु	१८	७४
अहमेवाक्षयः	१०	३३	आद्यन्तवन्तः	५	२२	इदं ज्ञानमुपा	१४	२
अह्यद्वंद्वाह्यो	८	१७	आपूर्यमाणम्	२	७०	इदं तु तै गुह्य	६	१
अहिंसा क्षान्ति	१३	७	आब्रह्मभुवना	८	१६	इदं तै नातप	१८	६७
अहिंसा सत्य	१६	२	आयुधानामहं	१०	२८	इदं वक्ष्याम्यशे	७	२
अहिंसा समता	१०	५	आयुःसत्त्व	१७	८	इदं शरीरं	१३	१
अहो बत	१	४५	आरुरुक्षुर्मुनेः	६	३	इदमद्य मया	१६	१३
आकाश नोप	१३	३२	आर्तो जिज्ञासु	७	१६	इदमस्तौद	१६	१३
आख्याहि मे	११	३१	आवृत्तं ज्ञानमेतेन	३	३६	इदमाह महीपते	१	२१
आगमापायिनो	२	१४	आवृत्तिं चैव	८	२३	इदमुक्त मया	१५	२०
आचरत्यात्मनः	१६	२२	आशापाशशतैः	१६	१२	इदानीमस्मि	११	५१
आचार्यं महती	१	३	आश्रयैवचैनम्	२	२६	इन्द्रियस्येन्द्रिय	३	३४
आचार्यमुप	१	२	आश्रयैवल्पस्यति	२	२६	इन्द्रियाग्निषु	४	२६
आचार्याः पितरः	१	३४	आश्रयैवद्वदति	२	२६	इन्द्रियाराणां मनः	१०	२२
आचार्यान्मातुलान्	१	२६	आश्वासयामास	११	५०	इन्द्रियाराणां हि	२	६७
आचार्योपासनं	१३	७	आसुरं पार्थ	१६	६	इन्द्रियाणि दशकं	१३	५
आढयोऽभिजन	१६	१५	आसुरं भावम्	७	१५	इन्द्रियाणि परा	३	४२
आतिष्ठोत्तिष्ठ	४	४२	आसुरीं योनिम्	१६	२०	इन्द्रियाणि प्रभा	२	६०
आत्मतृप्तश्च	३	१७	आसुरोऽप्येव	१६	१६	इन्द्रियाणि मनो	३	४०
आत्मन्येव च	३	१७	आस्थितः स हि	७	१८	इन्द्रियाणीन्द्रिया	२	५८
आत्मन्येव वशं	६	२६	आस्थिता जनका	३	२०	इन्द्रियाणीन्द्रिया	२	६८

इन्द्रियाणीन्द्रियार्थेषु	५	६	उपविक्यासने	६	१२	एतां दृष्टिमवष्टभ्य	१६	६
इन्द्रियार्थान्	३	६	उपहन्यामिमाः	३	२४	एतां विभूति	१०	७
इन्द्रियार्थेषु	१३	८	उपैति शान्तरजसम्	६	२७	एताश्च हन्तु	१	३५
इन्द्रियेभ्यः	३	४२	उभयोरपि दृष्टोऽन्तः	२	१६	एताभ्यपि तु	१८	६
इमं प्राप्य	६	३३	उभयोर्विन्दते	५	४	एतावदिति	१८	११
इमं प्राप्ये	१६	१३	उभे सुकृतद्रुक्ते	२	५०	एतैर्विमुक्तः	१६	२२
इमं राजर्षयो	४	२	उभौ तौ न विजा	२	१६	एतैर्विमोहयत्येषः	३	४०
इमं विवस्वते योगं	४	१	उवाच पार्थ	१	२५	एभिः सर्वमिदं	७	१३
इमांस्त्वं व्याप्य	१०	१६	उवाच मधुसूदनः	२	१	एवं ज्ञात्वा कृतं	४	१५
इधुभिः प्रतियो	२	४	उषित्वा शाश्वतीः	६	४१	एवं ज्ञात्वा विमो	४	३२
इष्टः स्वामिति	१८	७०	ऊर्ध्वं गच्छन्ति	१४	१८	एवं त्रयीधर्मं	६	२१
इष्टानिष्टोपपत्तिषु	१३	६	ऊर्ध्वमूलमधः	१५	१	एवं यास्यसि	४	३५
इष्टान् भोगान्	३	१२	ऋक्साम यजुरेव	६	१७	एवं युञ्जन्	६	२८
दृष्टोऽसि मे	१८	६४	ऋतूनां कुसुमा	१०	३५	एवं यो वेत्ति	४	६
इहैकस्थं जगत्	११	७	ऋतेऽपि त्वा	११	३२	एवं रूपः शक्य	११	४८
इहैव तैर्जितः	५	१६	ऋषयः क्षीरा	५	२५	एवं सततयुक्ता	१२	१
ईक्षते योग	६	२६	ऋषिभिर्बहुधा	१३	४	एवमुक्त्वा ततो	११	६
ईश्वरः सर्वं	१८	६१	ऋषींश्च सर्वान्	११	१५	एवमुक्त्वाऽर्जुनः	१	४७
ईश्वरोऽहमहं	१६	१४	एकं सांख्यं च	५	५	एवमुक्त्वा हृषी	२	६
ईहन्ते काम	१६	१२	एकत्वेन पृथक्त्वेन	६	१५	एवमुक्तो हृषी	१	२४
उक्त्वा तूष्णीं	२	६	एकभक्तिविशिष्यते	७	१७	एवमेतद्यथाऽऽत्य	११	३
उच्चैः श्रवसमश्वा	१०	२७	एकमप्यास्थितः	५	४	एवं परम्पराप्राप्तं	४	२६
उच्छिष्टमपि	१७	१०	एकया यात्यनावृत्ति	८	२६	एवं प्रवर्तितं चक्रं	३	१६
उक्त्वा मन्तं	१५	१०	एकस्थमनुपश्यति	१३	३०	एवं बहुविधा यज्ञाः	४	३२
उत्तमः पुरुषः	१५	१७	एकाकी यत	६	१०	एवं बुद्धेः परं	३	४३
उत्तमौजाश्च	१	६	एकाशेन स्थितो	१०	४२	एष तूहै शतः	१०	४०
उत्सन्नकुलधर्मागामु	१	४४	एकेह कुरुनन्दन	२	४१	एष वोऽस्त्विष्ट	३	१०
उत्साद्यन्ते जाति	१	४३	एकोऽप्यवा	११	४२	एषा तेऽभिहिता	२	३६
उत्सीदेयुरिमे	३	२४	एतच्छ्रुत्वा वचनं	११	३५	एषा ब्राह्मी स्थितिः	२	७२
उदारारः सर्वे एवैते	७	१८	एतत्क्षेत्रं समासेन	१३	६	ऐरावतं गजे	१०	२७
उदासीनवदासीनो	१४	२३	एतद्गुह्यमहं	१८	७५	ऐश्वरं पुरुषोत्तम	११	३
उदासीनवदासीनं	६	६	एतज्ज्ञानमिमि	१३	११	ओमित्येकाक्षरं	८	१३
उदासीनो गत	१२	१६	एतद्धि दुर्लभतरं	६	४२	ॐ तत्सदिति	१७	२३
उद्धरेदात्मना	६	५	एतद्बुध्वा बुद्धि	१५	२०	कं घातयति हन्ति	२	२१
उद्धवश्च भवि	१०	३४	एतद्योनीनि भूतानि	७	६	कञ्चिदज्ञान	१८	७२
उन्मिषन्नमिषन्नपि	५	६	एतद्यो वेत्ति	१३	१	कञ्चिदेतच्छ्रुत्	१८	७२
उपदेक्ष्यान्ति ते	४	३४	एतं मे संशयं	६	३६	कञ्चिन्नोभय	६	३८
उपद्रष्टाऽनुमन्ता	१३	२२	एतस्याहं न पश्यामि	६	३३	कट्वम्ललवणा	१७	६

कथं न ज्ञेय	१ ३६	कर्मयोगन चापरे	१३ २४	कामात्मानः स्वर्ग	२ ४३
कथं भोगमह	२ ४	कर्मयोगेन	३ ३	कामैस्तेस्तेर्हृत	७ २०
कथं विद्यामह	१० १७	कर्मयोगो विशि	५ २	कामोपभोग	१६ ११
कथं स पुरुषः	२ २१	कर्मसङ्गु	१४ १५	कामोऽस्मि भर	७ ११
कथमेतद्विजानीयां	४ ४	कर्मसङ्गेन	१४ ७	काम्यानां कर्मणां	१८ २
कथयन्तश्च मां	१० ६	कर्माणि प्रवि	१८ ४१	कायक्ते शभयात्	१८ ८
कथयिष्यन्ति	२ ३४	कर्मानुबन्धीनि	१५ २	कायेन मनसा	५ ११
करणां कर्म	१८ १८	कर्मिभ्यश्चाधिको	६ ४६	कारणां गुणसं	१३ ११
करणां च पृथ	१८ १४	कर्मिद्वयाणि	३ ६	कारणानि निबोध	१८ १३
करिष्यस्यवशो	१८ ६०	कर्मिद्वयैः कर्म	३ ७	कार्पण्यदोषोपहृत	२ ७
करिष्ये वचन	१८ ७३	कर्षयन्तः शरीर	१७ ६	कार्यं कर्म करोति	६ १
कर्या तथाऽऽया	११ ३४	कल्पक्षये पुन	६ ७	कार्यं कर्म समा	३ १६
कर्तव्यानीति मे	१८ ६	कलादौ विसृ	६ ७	कार्यं चाकार्यं	१८ ३१
कर्ता तामस	१८ २८	कवयोऽप्यत्र	४ १६	कार्यकारण	१३ २०
कर्ता सात्त्विक	१८ २६	कवि पुराणमनु	८ ६	कार्यते ह्यवशः कर्म	३ ५
कर्ताऽहमिति	३ २७	कवीनामुद्याना	१० ३७	कार्यामित्येव	१८ ६
कर्तुं नेच्छसि	१८ ६०	कश्चिदर्थव्यपा	३ १८	कार्याकार्यव्य	१६ २४
कर्तुं मद्योग	१२ ११	कश्चिद्यतति	७ ३	कार्याकार्यं भया	१८ ३०
कर्तुं व्यवसिता	१ ४५	कश्चिन्मां वेत्ति	७ ३	कार्यं सक्तमहेतु	१८ २२
कर्म कर्तुं मिहा	१६ २४	कश्चिन्मे प्रिय	१८ ६६	कालः कलयता	१० ३०
कर्म कारणा	६ ३	कस्माच्च ते न	११ ३७	कालेनात्मनि	४ ३६
कर्म चैव तद	१७ २७	काङ्क्षन्तः कर्मणां	४ १२	कालोऽस्मि	११ ३२
कर्मजं बुद्धियुक्ता	२ ५१	कां गतिं कृष्ण	६ ३७	काश्यश्च परमे	१ १७
कर्मजान्बुद्धि तां	४ ३२	का प्रीतिः स्या	१ ३७	काशीराजश्च	१ ५
कर्म ज्यायो	३ ८	काम एष क्रोध	३ ३७	किं ज्ञानेन	१० ४१
कर्मणाः सुकृत	१४ १६	कर्म क्रोधं च	१६ १८	किं कर्म किम	४ १६
कर्मणामशमः	१४ १२	कामं क्रोधं परि	१८ ५३	किं कर्म पुरु	८ १
कर्मणोव हि संसिद्धि	३ २०	कामः क्रोधस्तथा	१६ २१	किञ्चिदस्ति	७ ७
कर्मणो नोपपद्यते	१८ ७	कामक्रोधपरा	१६ १२	किं तद्ब्रह्म किम	८ १
कर्मणो ह्यपि	४ १७	कामक्रोधवियुक्ता	५ २६	किं नो राज्येन	१ ३२
कर्मण्यकर्म यः	४ १८	कामक्रोधोद्भवं	५ २३	किं पुनर्ब्राह्मणा	६ ३३
कर्मण्यभिप्रवृत्तो	४ २०	काममाश्रित्य	१६ १०	किं भोगैर्जीवितेन	१ ३२
कर्मण्येवाधिकारः	२ ४७	कामरागबला	१७ ५	किमकुर्वत संजय	१ १
कर्म प्रारभते	१८ १५	कामरागविव	७ ११	किमन्यत्काम	१६ ८
कर्म प्राहुर्मनी	१८ ३	कामरूपं दुरास	३ ४३	किमाचारः कथं	१४ २१
कर्मबन्धं प्रहास्य	२ ३६	कामरूपेण	३ ३६	किमासीत ब्रजेत	२ ५४
कर्म ब्रह्मोद्भवं	३ १५	कामसंकल्पवज्रि	४ १६	किरीटिनं गदिनं	११ १७
कर्मभिर्न स	४ १४	कामात्क्रोधो	२ ६२	किरीटिनं गदिनं	११ ४६

कीर्तिः श्रीवाङ्मय	१०	३४	केशवाजुं नयोः	१८	७६	गतसङ्गस्य मुक्तस्य	८	२३
कुतस्त्वाकरमल	२	२	केपुकेषु च	१०	१७	गतागत काम	६	२१
कृतोऽन्यः कुरु	४	३१	कैमया सह	१	२२	गतासूनगतासूश्च	२	११
कुन्तीपुत्रो	१	१६	कैनिङ्गंस्त्रीःगुराने	१४	२१	गतिभेदा प्रभुः	६	१८
कुरु कर्मत्र	४	१५	कोऽन्धोऽस्ति	१६	१५	गन्धर्वयक्षासुर	११	२२
कुरुवृद्धः पितामहः	१	१२	कोऽन्धेय प्रतिजा	६	३१	गन्धर्वाणां	१०	२६
कुर्याद्विद्वान्तथा	३	२५	कौनारं यौवन	२	१३	गरीयसे ब्रह्मणो	११	३७
कुर्वन्नपि न	५	७	क्रियते तदिह	१७	१८	गहना कर्मणो	४	१७
कुर्वन्सिद्धिम्	१२	१०	क्रियते बहुला	१८	२४	गाण्डीव स्त्रं सते	१	३०
कुर्वन्न, ज्ञोति	४	२१	क्रियन्ते मोक्ष	१७	२५	गामाविश्य च	१५	१३
"	१८	४७	क्रियागानि	१३	२६	गायत्री छन्दसां	१०	३५
कुर्वाणो मद्ग्रथा	१८	५६	क्रियाविशेष	२	४३	गिरामस्येक	१०	२५
कुलक्षयकृतं दोष	१	३८	क्रोधः पाश्च्य	१६	४	गुडाकेगः परंतप	२	६
"	१	३३	क्रोधाद्भवति	२	६३	गुडाकेशेन भारत	१	२४
कुलक्षये प्रणश्यन्ति	१	४०	क्लेशोऽधिकतर	१२	५	गुराकर्मविभागयोः	३	२८
कुलधनां कुलस्य	१	४१	क्लेशं मा स्म	२	३	गुराकर्मविभागशः	४	१३
कुलधर्माः सना	१	४०	क्षयिष्यन् न	२	३१	गुरातस्त्रिविध	१८	२६
कुलधर्माश्च	१	४३	धना सत्यं दमः	१०	४	गुराप्रवृद्धा	१५	२
कुले भवति	६	४२	क्षयाय जगतो	१६	६	गुराः प्रकृति	१४	५
कुशले नानु	१८	१०	क्षरश्चाक्षर एव	१५	१६	गुरा गुणेषु	३	२८
कृटस्थमचल	१२	३	क्षरः सर्वाणि	१५	१६	गुरातीतः स	१४	२५
कृटस्थोऽक्षर	१५	१६	क्षात्रं कर्म	१८	४३	गुरानेतानतीत्य	१४	२०
कृटस्थो विजिते	६	८	क्षान्तिराजवमेव	१८	४२	गुरा वर्तन्ते	१४	२३
कूर्मोऽङ्गानीव	२	५८	क्षिपाम्यजस्र	१६	१६	गुरोभ्यश्च परं	१४	१६
कृतकृत्यश्च	१५	२०	क्षिप्रं भवति	६	३१	गुरोर्थां न विचा	१४	२३
कृताञ्जलिरभापत	११	१४	क्षिप्रं हि मानुषे	४	११	गुणैः कर्माणि	३	२७
कृताञ्जलिर्वैपमानः	११	३५	क्षीरो पुष्पे	६	२१	गुराणापि	६	२२
कृत्वाऽपि न	४	२२	क्षुद्रं हृदयदौर्ल्यं	२	३	गुरूनहृत्वं, हि	२	५
कृत्स्नं लोकमिमं	१३	३३	क्षेत्रक्षेत्रज्ञयोरेव	१३	३४	गृह्याद्गृह्यात्म	११	१
कृत्स्नविन्न	३	२६	क्षेत्रक्षेत्रज्ञयोजनि	१३	२	गृह्याद्गृह्यातर	१८	६३
कृपणाः फलहेतवः	२	४६	क्षेत्रज्ञेऽज्ञसं	१३	२६	गृहीत्वैतानि	१५	८
कृपया परया	१	२८	क्षेत्रज्ञ इति	१३	१	असिष्णु प्रभ	१३	१६
कृपश्च समितिजयः	१	८	क्षेत्रज्ञ चापि मां	१३	२	नानिभेदति	४	७
कृपिगोऽक्षय	१८	४४	क्षेत्र क्षेत्री तथा	१३	३३	धनतोऽपि मधु	१	३५
केचिदात्मान	१३	२४	क्षेत्रमित्यभि	१३	१	चक्षुश्चैवाःतरे	५	२७
केचिच्छ्रीताः	११	२१	खं मनो बुद्धि	७	४	चञ्चलं हि मनः	६	३४
केचिद्विचरन्ता	११	३७	गच्छत्यपुनरा	५	१७	चञ्चलत्वात्स्थिति	६	३३
केचिद्विद्विद्यंरपि	५	११	गच्छत्यमूहाः	५	५	चतुर्विधा भजन्ते	७	१६

चत्वारो मनवः	१०	६	जानाति पुरुषो	१५	१६	ज्ञानसङ्गने चानघ	१४	६
चातुर्वर्ण्यं	४	१३	जायते वर्णसंकरः	१	४१	ज्ञानसंछिन्नसंशयम्	४	४१
चिकीर्षुर्लोकं	३	२५	जिज्ञासुरपि	६	४४	ज्ञानाग्निदग्ध	४	१६
चिन्तामपरिमेयां	१६	११	जितात्मनः	६	७	ज्ञानाग्निः सर्वं	४	३७
चिन्त्योऽसि	१०	१७	जितात्मा विगत	१८	४६	ज्ञानाद्ब्रह्मानं	१२	१२
चेतसा नाग्य	८	८	जित्वा वा	२	३७	ज्ञानानां ज्ञान	१४	१
चेतसा सर्वं	१८	५७	जित्वा शत्रून्	११	३३	ज्ञानावस्थितचेतसः	४	२३
चेलाजिनकृगो	६	११	जीवन सर्वभूतेषु	७	६	ज्ञानिनस्तत्त्व	४	३४
छन्दांसि यस्य	१५	१	जीवभूतः सना	१५	७	ज्ञानिभ्योऽपि	६	४६
छन्दोभिर्विविधैः	१३	४	जीवभूता महाबाहो	७	५	ज्ञानिनो नित्य	३	३६
छिन्नैर्न सशय	४	४२	जुहुति ज्ञानदीपिते	४	२७	ज्ञानी च भरतर्षभ	७	१६
छिन्नद्वेषा यता	५	२५	जापयेत्सर्वकर्मणि	३	२६	ज्ञानी त्वात्मैव	७	१८
छिन्नाभ्रमिव	६	३८	ज्ञातव्यमव	७	२	ज्ञानेन तु तद	५	१६
छेत्ता न ह्युपपद्यते	६	३६	ज्ञातुं द्रष्टुं च	११	५४	ज्ञाने परिसमाप्यते	४	३३
छेत्तुमर्हस्यशेषतः	६	३६	ज्ञात्वा भूतादि	६	१३	ज्ञेयं चोक्तं	१३	१८
जगतः शाश्वते	८	२६	ज्ञात्वा मां शान्ति	५	२६	ज्ञेय यत्तत्प्रव	१३	१२
जगत्यहृष्यत्यनु	११	३६	ज्ञात्वा शास्त्र	१६	२४	ज्ञेयः स नित्य	५	३
जगदव्यक्त	६	४	ज्ञानं कर्म च	१८	१६	ज्ञेयोऽसि नियता	८	२
जगदाहुरनी	१६	८	ज्ञानं ज्ञानवता	१०	३८	ज्यायसी चेत्	३	१
जगद्भासयते	१५	१२	ज्ञानं ज्ञेयं ज्ञान	१३	१७	ज्योतिषां रवि	१०	२१
जगद्भिः परिवर्तते	६	१०	ज्ञानं ज्ञेयं परि	१८	१८	ज्योतिषामपि	१३	१७
जघन्यगुरां	१४	१८	ज्ञानं तेऽह	७	२	भ्रष्टाणां मकर	१०	३१
जना न विदुरा	१६	७	ज्ञानं यदा तदा	१४	११	त इमेऽवस्थिता	१	३३
जनानां पुण्य	७	२८	ज्ञानं लब्ध्वा परां	४	३६	तं तथा कृपया	२	१
जनाः सुकृतिनो	७	१६	ज्ञानं विज्ञानम्	१८	४२	तंतं नियममास्थाय	७	२०
जन्म कर्म च	४	६	ज्ञानं विज्ञानसहितं	६	१	तंतमेवैति कौंतेय	८	६
जन्मकर्मफलप्रदाम्	२	४३	ज्ञानदीपेन	१०	११	तं यज्ञं विद्धि	१७	१२
जन्मबन्धविनि	२	५१	ज्ञाननिर्धूत	५	१७	तं विद्याद्ःख	६	२३
जन्ममृत्युजरादुः	१४	२०	ज्ञानमावृत्य	३	४०	तच्च संसृत्यसंसृ	१८	७७
जन्ममृत्युजराव्या	१३	८	ज्ञानमावृत्य तु	१४	६	तज्ज्ञानं विद्धि रा	१८	२१
जन्मानि तव	४	५	ज्ञानयज्ञः परंतप	४	३३	तज्ज्ञानं विद्धि सा	१८	२०
जयोऽस्मि व्यव	१०	३६	ज्ञानयज्ञेन चाप्यन्ये	६	१५	तत एव च विस्तारं	१३	३०
जरामरणमोक्षाय	७	२६	ज्ञानयज्ञेन तेनाहं	१८	७०	ततः कुरु यतात्म	१२	११
जहि शत्रूं महा	३	४३	ज्ञानयोगव्यव	१६	१	ततः पदं तत्परि	१५	४
जाग्रतो नैव	६	१६	ज्ञानयोगेन	३	३	ततः शङ्खाश्च	१	१३
जातस्य हि ध्रुवो	२	२७	ज्ञानवान्मां प्रपद्यते	७	१६	ततः श्वेतैर्हयैर्युक्तै	१	१४
जातु कर्मण्यत	३	२३	ज्ञानविज्ञानतृप्तात्मा	६	८	ततस्ततो नियम्ये	६	२६
जातु तिष्ठत्यकर्म	३	५	ज्ञानविज्ञाननाशनम्	३	४१	ततः स विस्मया	११	१४

ततः स्वधर्मं कीर्ति	२	३३	तत्रैकाग्रं मनः	६	१२	तद्राजसमुदा	१७	२१
ततो दुःखतरं	२	३६	तत्रैव सति कर्तारं	१८	१६	”	१८	२४
ततो भवति भारत	१४	३	तत्रैवाव्यक्तसंज्ञके	८	१८	तद्विक्रामा यं	२	७०
ततो मां तत्त्वतो	१८	५५	तत्समासेन मे	१३	३	तद्विद्धि प्रणिपा	४	३४
ततो याति परां	६	४५	तत्सुखं राजसं	१८	३८	तद्विद्धि भरतर्षभ	१३	२६
”	१३	२८	तत्सुखं सात्त्विकं	१८	३७	तन्निवध्नाति	१४	७
”	१६	२०	तत्स्वयं योग	४	३८	तन्निवध्नाति भारत	१४	८
ततो यान्त्वधर्मां	१६	२०	तथा तवामी	११	२८	तन्निवध्नात्स्तरा	५	१७
ततो युद्धाय	२	३८	तथा तेनेदमावृतम्	३	३८	तन्मे क्षेमतरं भवेत्	१	४६
ततो वक्ष्यामि ते	१८	६४	तथाऽऽत्मा नोप	१३	३२	तन्मे ब्रूहि	५	१
तर्कि कर्मणि धोरे	३	१	तथा देहान्तर	२	३३	तपश्चास्मि तपस्विषु	७	६
तत्कुरुष्व मदपं	६	२७	तथापि त्वं महा	२	२६	तपस्तत्तृविधं नरैः	१७	१७
तत्क्षामये त्वाम्	११	४२	तथाऽऽप्नोति	१८	५०	तपस्तप्तं कृतं	१७	२८
तत्क्षेत्रं यच्च	१३	३	तथा प्रलीनः	१४	१५	तपस्विभ्योऽधिको	६	४६
तत्प्रप्राप्य शुभा	२	५७	तथाऽन्तर्ज्योति	५	२४	तपाम्यहमहं वर्ष	१	१६
तत्तदेवावगच्छ	१०	४१	तथा मानावमानयोः	६	७	तपो दम्भेन	१७	१८
तत्तदेवैतरो	३	२१	”	१२	१८	तपो दानं	१०	५
तत्तामसमुदा	१७	१६	तथा शरीरारिण	२	२२	तपो मानस	१७	१६
”	१७	२२	तथा सर्वाणि	६	६	तप्यन्ते ये तपो	१७	५
”	१८	२२	तथैव च पितामहाः	१	३४	तमसः परमुच्यते	१३	१७
”	१८	३६	तथैव नाशाय	११	१६	तमस्त्वज्ञानजं	१४	८
तत्ते कर्म प्रव	४	१६	तदर्थं कर्म	३	६	तमस्येतानि	१४	१३
तत्तेजो विद्धि	१५	१२	तदस्य हरति	२	६७	तमस्सत्त्वं	१४	१०
तत्ते पदं संग्रहेण	८	११	तदहं भक्त्युपहृतं	६	२६	तमाहुः पण्डितं	४	१६
तत्त्वज्ञानार्थं	१३	११	तदा गन्तासि	२	५२	तमाहुः परमां	८	२१
तत्त्वमिच्छामि	३८	१	तदाऽऽत्मान	४	७	तमुवाच हृषीकेशः	२	१०
तत्त्ववित्तु महा	३	२८	तदा योगमवा	२	५३	तमेव चाद्यं पुरुष	१५	४
तत्त्वेनातश्च्यवन्ति	६	२४	तदित्यनभि	१७	२५	तमेव शरणं गच्छ	१८	६२
तत्परः संयते	४	३६	तदेकं वद	३	२	ततोद्गारैश्चिभिनरः	१६	२२
तत्प्रसादात्परं	१८	६२	तदेव मे वर्णय	११	४५	तयाऽपहृत	२	४४
तत्र का परिदेवना	२	२८	तदेव मे रूप	११	४६	तयोर्न वशमा	३	३४
तत्र चान्द्रमसं	८	२५	तदोत्तमविदां	१४	१४	तयोस्तु कर्म	५	२
तत्र तं बुद्धिसंयोगं	६	४३	तद्दानं सात्त्विक	१७	२०	तव शिष्येण	१	३
तत्र प्रयाता	८	२४	तद्धाम परमं मम	८	२१	तव सोम्य	११	५१
तत्र श्रीविजयो	१८	७८	”	१५	६	तवापि वक्तारिण	११	२६
तत्र सत्त्व निर्मल	१४	६	तद्बुद्धब्रह्मत्वदा	५	१७	तस्माच्छास्त्रं	१६	२४
तत्रापश्यत्स्थितात्	१	२६	तद्भवत्यल्प	७	२३	तस्मात्त्वमिन्द्रि	३	४१
तत्रैकस्थं जगत्	११	१३	तद्योगैरपि गम्यते	५	५	तस्मात्त्वमुत्तिष्ठ	११	३३

तस्मात्स्रगम्य	११	४४	तान्यह वद	४	५	तेऽवस्थिताः	२	६
तस्मात्सवगत ब्रह्म	३	१५	तान्विद्धद्यासुर	१७	६	ते विद्युत्तचेतसः	७	३०
तस्मात्सर्वाणि	२	३०	तान्समीक्ष्य स	१	२७	तेषां के योग	१२	१
तस्मात्सर्वेषु कालेषु	८	७	तामसं परिचक्षते	१७	१३	तेषां ज्ञानी	७	१७
"	८	२७	तामसः परि	१८	७	तेषां नित्याभियुक्ता	६	२२
तस्मादज्ञानसभूत	४	४२	तामसी चेति तां	१७	२	तेषां निष्ठा तु	१७	१
तस्मादपरिहार्योऽर्थे	२	२७	तामेव विदधा	७	२१	तेषां भेदमिमं	१७	७
तस्मादसक्तः सततं	३	१६	तावान्सर्वेषु वेदेषु	२	४६	तेषां सततयुक्तानां	१०	१०
तस्माद्वृत्तिष्ट	२	३७	तासा ब्रह्म	१४	४	तेषामह समुद्धर्ता	१२	७
तस्मादितत्तूर्यं	१६	२१	तिष्ठन्तं परमेश्वरम्	१३	२७	तेषामादित्यवज्ज्ञानं	५	१६
तस्मादेव	२	२५	तीक्ष्णरूक्षविदा	१७	६	तेषामेवानुक्रमार्थं	१०	११
तस्मादोमित्युदा	१७	२४	तुमुलो व्यनुनाद	१	१६	तेऽहोरात्रविदो	८	१७
तस्माद्ब्रह्मणि ते	५	१६	तुल्यनिन्दात्म	१४	२४	तेर्दत्तानप्रदायैभ्यो	३	१२
तस्माद्यस्य महा	२	६८	तुल्यनिन्दास्तुति	१२	१६	तौ ह्यस्य परिपन्थि	३	३४
तस्माद्युध्यस्व	२	१८	तुल्यप्रियाप्रियो	१४	२४	त्यक्तसर्वपरिग्रहः	४	२१
तस्माद्योगाय	२	५०	तुल्यो मित्रारि	१४	२५	त्यक्तुः कर्माण्यशे	१८	११
तस्माद्योगी	६	४६	तुष्ट्यन्ति च रमन्ति	१०	६	त्यक्त्वा कर्मफला	४	२०
तस्मान्नाही वयं	१	३७	तृष्णासङ्गसमु	१४	७	त्यक्त्वा देहं	४	६
तस्मिन् गर्भं	१४	३	तेजश्चास्मि	७	६	त्यक्त्वा सर्वानशेष	६	२४
तस्य कर्तारमपि	४	१३	तेजस्तेजस्विनाम्	७	१०	त्यक्त्वोत्तिष्ठ	२	३
तस्य कार्यं न	३	१७	"	१०	३६	त्यजत्यन्ते कलेवरम्	८	६
तस्यतस्याचलां	७	२१	तेजः क्षमा धृतिः	१६	३	त्यागः शान्तिः	१६	२
तस्य प्रज्ञा प्रति	२	५७	तेजोभिरापूर्यं	११	३०	त्यागस्य च	१८	१
"	२	५८	तेजोमयं विश्व	११	४७	त्यागाच्छान्तिः	१२	१२
"	२	६१	तेजोराशिं सर्वतो	११	१७	त्यागी सत्त्वसमा	१८	१०
"	२	६८	ते त भुक्त्वा	६	२१	त्यागे भरतसत्तम	१८	४
तस्य संजनयन्	१	१२	ते त्वष भुञ्जते	३	१३	त्यागो हि पुरुष	१८	४
तस्यां जग्नाति	२	६८	ते देवा भावयन्तु	३	११	त्याज्यदोषवत्	१८	३
तस्याराधनमीहते	७	२२	ते द्वन्द्वमोह	७	२८	त्रायते महतो	२	४०
तस्याह न प्रण	६	३०	तेन मुह्यन्ति	५	१५	त्रिधैव गुराभेदतः	१८	१६
तस्याहं निग्रह	६	३४	तेनैव रूपेण	११	४६	त्रिभिर्गुणमयैर्भावैः	७	१३
तस्याहं मुलभः	८	१४	तेऽपि चाति	१३	२५	त्रिविधं कर्मणः	१८	१२
तांस्तथैव भजा	४	११	तेऽपि मामेव	६	२३	त्रिविधं नरकस्येदं	१६	२१
तांस्तितिक्षस्व	२	१४	तेऽपि यान्ति परां	६	३२	त्रिविधः कर्मसग्रहः	१८	१८
तानकृत्स्नविदो	३	२६	ते पुण्यमासाद्य	६	२०	त्रिविधः सप्रकी	१८	४
तानह द्विषतः	१६	१६	ते प्राप्नुवन्ति	१२	४	त्रिविधा कर्म	१८	१८
तानि सर्वाणि	२	६१	ते ब्रह्म तद्विदुः	७	२६	त्रिविधा भवति	१७	२
तास्त्रिबोध द्विजोत्तम	१	७	ते मे युक्तता	१२	२	त्रिविधो भवति	१७	७

द्वन्द्वं विमुक्ताः	१५	५	ध्यायतो विषयान्	२	६२	न तदस्ति विना	१०	३६
द्वारं नागनमा	१६	२१	ध्रुवं जन्म मृतस्य	२	२७	न तद्भासयते	१५	६
द्वारिवी पुरुषौ	१५	१६	ध्रुवा नीतिर्मति	१८	७८	न तु मामभिजा	६	२४
द्वौ भूतसर्गौ	१६	६	न करोति न	१३	३१	न तु मां शक्यसे	११	८
धनमानमदान्वि	१६	१७	न कर्तृत्वं न कर्मा	५	१४	न तु सन्ध्यासिनां	१८	१२
धनुस्त्रयम्ह पाण्डवः	१	२०	न कर्मणामनारम्भा	३	४	न तेषु रमते बुधः	५	२२
धर्मक्षेत्रे कुरुक्षेत्रे	१	१	न कर्मफलसंयोगं	५	१४	न त्याज्यं कार्यमेव	१८	५
धर्मसंस्थापनार्थाय	४	८	न कर्मस्वनुषज्जते	६	४	न त्याज्यमिति	१८	३
धर्मस्यास्य परंतप	६	४	न कश्चित्कर्तुं महं	२	१७	न त्वं नेमे जनाधि	२	१२
धर्माविरुद्धो भूतेषु	७	११	न काङ्क्षे विजयं	१	३२	न त्वं वेत्स्य परंतप	४	५
धर्मो नष्टे कुलं	१	४०	न किञ्चिदपि	६	२५	न त्वं शोचितु	२	२७
धर्म्यं संवादमाव	१८	७०	न कुर्या कर्म चेद	३	२४	"	२	३०
धर्म्याद्धि युद्धाच्छ्रे	२	३१	नकुलः सहदेवश्च	१	१६	न त्वत्तमोऽस्त्य	११	४३
धाताऽहं विश्वतो	१०	३३	नक्षत्राणामहं	१०	२१	न त्वहं तेषु ते	७	१२
धारयन्नचलं स्थिरम्	६	१३	न च क्रियाभिनं	११	४८	न त्वेवाहं जातु	२	१२
धारयाम्यहमोजसा	१५	१३	न च तत्प्रेत्य नो	१७	२८	न दानेन न	११	५३
धार्तराष्ट्रस्य दुर्बुद्धेः	१	२३	न च तस्मान्मनु	१८	६६	न द्वेष्टि संप्रवृ	१४	२२
धार्तराष्ट्रान्कपि	१	२०	न च मत्स्थानि	६	५	न द्वेष्ट्यकुशलं	१८	१०
धार्तराष्ट्रान्सबान्ध	१	३७	न च मां तानि	६	६	न निरग्निनंचा	६	१
धार्तराष्ट्रं रणे	१	४६	न च मां योऽभ्य	१८	६७	न निवृत्तानि	१४	२२
धीरस्तत्र न मुह्यति	२	१३	न च राज्यं	१	३२	न प्रसिष्येदकर्म	३	८
धूमेनाग्निरिवा	१८	४८	न च शन्कोम्यवस्था	१	३०	न प्रहृष्येत्प्रिय	५	२०
धूमेनाग्निर्यते वह्नि	३	३८	न च श्रेयोऽनु	१	३१	न बुद्धिभेदं जन	३	२६
धूमो रात्रिस्तथा	८	२५	न च संन्यसनादेव	३	४	नमश्च पृथिवीं	१	१६
धृतिं न विन्दामि	११	२४	न चातिस्वप्नशील	६	१६	नमस्त्वृषां दीप्तमने	११	२४
धृतिः सा पार्थ	१८	३४	न चाभावयत.	२	६६	नमस्कृत्वा भूय	११	३५
"	१८	३४	न चायुक्तस्य	२	६६	नमस्यन्तश्च मां	६	१४
"	१८	३३	न चाशुश्रूषवे	१८	६७	नमः पुरस्तादथ	११	४०
धृत्याऽऽस्मानं	१८	५१	न चास्य सर्वभूते	३	१८	न मां कर्माणि	४	१४
धृत्या धारयते	१८	३४	न चाहं तेष्ववस्थि	६	४	न मांदुष्कृतिनो	७	१५
धृत्या यथा धारय	१८	३३	न चिरेणाधिगच्छ	५	६	न मे कर्मफले	४	१४
धृत्युत्साह समन्वि	१८	२६	न चैकान्तमनश्नतः	६	१६	न मे द्वेष्योऽस्ति	६	२६
धृष्टकेतुश्चैकितः नः	१	५	न चैतद्विद्यः कतर	२	६	न मे पार्थास्ति	३	२२
धृष्टद्युम्नो विराटश्च	१	१७	न चैनं क्लेदयन्त्या	२	२३	न मे भक्तः प्रण	६	३१
धेनुनामस्मि काम	१०	२८	न चैव न भवि	२	१२	न मे विदुः सुर	१०	२
ध्यानयोगपरो	१८	५२	न चैव सुकृतं विभुः	५	१५	नमो नमस्तेऽस्तु	११	३६
ध्यानात्कर्म	१२	१२	न जायते म्रियते	२	२०	नमोऽस्तु ते	११	३१
ध्यानेनात्मनि	१३	२४	न तदस्ति पृथिव्यां	१८	४०	नमोऽस्तु ते सर्वत	११	४०

न योऽस्य इति	१८	५६	नाकृतेनेह कश्चन	३	१८	नित्यं च समचित्त	१३	६
न योऽस्वामीति	२	६	नात्मानमवसादये	६	५	नित्यं दर्शनकाङ्क्षि	११	५२
नरके नियतं वासो	१	४४	नात्यश्नतस्तु	६	१६	नित्यं यत्ने प्रतिष्ठि	३	१५
नराणां च नराधि	१०	२७	नात्युच्छ्रितं नाति	६	११	नित्यं वा मन्यसे	२	२६
न रूपमस्येह	१५	३	नादत्ते कस्यचित्	५	१५	नित्यनुतो निराश्र	४	२०
नवद्वारे पुरे देही	५	१३	नानवाप्तमवाप्तव्यं	३	२२	नित्ययुक्तस्य योगि	८	१४
नवानि गृह्णाति	२	२२	नानाभावान्पृथग्वि	१८	२१	नित्ययुक्ता उपासते	६	१४
न विकम्पितुमर्हसि	२	३१	नानावर्णाङ्गीनीनि	११	५	नित्ययुक्ता उपा	१२	२
न विमुञ्चति	१८	३५	नानाविधानि	११	५	नित्यस्योक्ताः शरी	२	१८
न वेदयन्नाध्ययनै	११	४८	नानाशस्त्रहररणाः	१	६	नित्यस्सवर्गत	२	२४
न शक्नोषि मयि	१२	६	नानुतिष्ठन्ति मे	३	३२	निद्रालस्य प्रमादो	१८	३६
न शशाङ्को न	१५	६	नानुवर्तयतीह यः	३	१६	निधानं बीजमव्य	६	१८
न शोचति न	१२	१७	नानुशोचन्ति	२	११	निन्दन्तस्तव	२	३६
”	१८	५४	नानुशोचितुमर्हसि	२	२५	निबद्धःस्वेन	१८	६०
न शोषयति	२	२३	नान्तं न मध्यं	११	१६	निबध्नन्ति धनंजय	४	४१
न शौचं नापि	१६	७	नान्तो न चादिनं	१५	३	”	६	६
नश्यत्सु न विन	८	२०	नान्तोऽस्ति मम	१०	४०	निबध्नन्ति महा	१४	५
न श्रोष्यसि	१८	५८	नान्यं गुणेभ्यः	१४	१६	निबन्धायासुरी	१६	५
नष्टात्मानोऽल्प	१६	६	नान्यदस्तीति	२	४२	निमित्तमात्रं भव	११	३३
नष्टो मोहः	१८	७३	नाप्नुवन्ति महात्मा	८	१५	निमित्तानि च	१	३१
न सत्तन्नासदुच्य	१३	१२	नाभक्ताय कदा	१८	६७	नियतं कुरु कर्म	३	८
न सत्यं तेषु	१६	७	नाभावो विद्यते	२	१६	नियतं क्रियते	१८	६
न स पश्यति	१८	१६	नाभिनन्दति न	२	५७	नियतं संगरहितं	१८	२३
न स भूयोऽभि	१३	२३	नायका मम सैन्य	१	७	नियतस्य तु	१८	७
न स सिद्धिमवा	१६	२३	नायं लोकोऽस्ति	४	४०	नियम्य भरतर्षभ	३	४१
न सुखं न परां	१६	२३	नायं लोकोऽस्त्यय	४	३१	नियम्यारभतेऽर्जुन	३	७
न सुखं संशया	४	४०	नायं हृति न	२	१६	नियोजयसि केशव	३	१
न हन्ति न निव	१८	१७	नायं भूत्वा भविता	२	२०	निराशीरपरिग्रहः	६	१०
न हन्यतेहन्य	२	२०	नाशयाम्यात्म	१०	११	निराशीनिर्ममो	३	३०
न हि कल्याण	६	४०	नासतो विद्यते	२	१७	निराशीयतचित्तात्मा	४	२१
न हि कश्चित्क्षया	३	५	नासाभ्यन्तरचारि	५	२६	निराहारस्य देहितः	२	५६
न हि ज्ञानेन	४	३८	नास्ति बुद्धिरयुक्त	२	६६	निरुद्धं योगमेवया	६	२०
न हि ते भगवन्	१०	१४	नास्त्यन्तो विस्तर	१०	१६	निर्गुणं गुणभोवतु	१३	१४
न हि देहभृता	१८	११	नाहं प्रकाशः	७	२५	निर्दोषं हि समं	५	१६
न हिनस्त्यात्मना	१३	२८	नाह वैदेवं तपसा	११	५३	निर्द्वन्द्वो नित्यसत्त्व	२	४५
न हि प्रजानामि	११	३१	निगृहीतानि	२	६८	निर्द्वन्द्वो हि महा	५	३
न हि प्रपश्यामि	२	८	निगृह्णाम्युत्सुजामि	६	१६	निर्ममो निरहकारः	२	७१
न ह्यसंन्यस्तसंक	६	२	निग्रहः किं करि	३	३३	”	१२	१३

निर्मनिमोहा (जत	१५	५	पण्डिताः समदर्शि	५	१८	पश्यन्ति ज्ञान	१५	१०
निर्गोक्षोम आत्म	२	४५	पतन्ति नरकेऽगु	१६	१६	पश्यन्त्यात्मन्यव	१५	११
निर्वैरः सर्वभूतेषु	११	५५	पतन्ति पितरो	१	४२	पश्यन्नात्मनि	६	२०
निर्बन्धिष्यसि	१२	८	पत्र पुष्पं फल तोयं	६	२६	पश्यच्छृण्वस्त्वृक्षान्	५	८
निवासः शरणा	६	१८	पद भक्षश्चस्त्यनाम	२	५१	पश्य मे पार्थ	११	५
निश्चय श्रृणु मे	१८	४	पद्यापत्रमिवाम्भसा	५	१०	पश्य मे योगमैश्वरम्	६	५
निश्चितं मतमुत्त	१८	६	परं जन्म जिवस्वतः	४	४	"	११	८
निःश्रेयसकराबुभौ	५	२	पर दृष्ट्वा निवतते	२	५६	पश्यादित्यान्वमून्	११	६
निष्ठा ज्ञानस्य या	१८	५०	पर ब्रह्म परं धाम	१०	१२	पश्याद्य सचरा	११	७
निश्चैरगुण्यो भवा	२	४५	परं भावमजानन्तो	७	२४	पश्यामि त्वा दीप्त	११	१६
निःस्पृहः सर्वकाम	६	१८	"	६	११	पश्यामि त्वा दुर्नि	११	१७
निहृत्य धातंराष्ट्राच्च	१	३६	परं भूयः प्रव	१४	११	पश्यामि त्वां सर्वं	११	१६
नीतिरस्मि जिगीप	१०	३८	परखर्मात्खनुष्णितान्	३	३५	पश्यामि देवांस्तव	११	१५
नेङ्गते सोपमा	६	१६	"	१८	४७	पश्यामि विश्वेश्वर	११	१६
नेहाभिक्रमनाशो	२	४०	परधर्मो भयावहः	३	३५	पश्याश्चर्याणि	११	६
नेतत्त्वद्युपपद्यते	२	३	परमं पुरुषं दिव्यं	८	८	पश्यैतं पाण्डुपुत्रा	१	३
नेति मामिति	४	६	परमं रूपमेश्वरम्	११	६	पाञ्चजन्यं हृषीकेशो	१	१५
नेते सूतो पार्थ	८	२७	परमात्माऽयम	१३	३१	पाण्डवानां धनं	१०	३७
नेनं छिन्दन्ति	२	२३	परमात्मा समाहितः	६	७	पापं चरति पूरुषः	३	३६
नेनं दहति पावकः	२	२३	परमात्मेति	१३	२२	पापमेवाश्रयेदस्मान्	१	३६
नेनं पश्यन्त्यचेत	१५	११	परमात्मेत्युवा	१५	१७	पापादस्मान्निर्वातितुं	१	३६
नेनां प्राप्य विमु	२	७२	परमानोति पूरुषः	३	१६	पाप्मान प्रजहि ह्ये नं	३	४१
नेवं पापमवाप्स्यसि	२	३८	परस्तस्मात्तु भावो	८	२०	पार्थ नैवेह नामुत्र	६	४०
नेवं शोचिषुर्हंसि	२	८६	परस्परं भावयन्त	३	११	पार्थ सपदमासुर्गे	१६	४
नेवं किञ्चित्करोति	४	२०	परस्योत्सादनार्थं	७	१६	पार्थस्य च महा	१८	७४
नेव किञ्चित्करोमीति	५	८	परां सिद्धिमितो	१४	१६	पावनानि मनी	१८	५
नेव कुर्वन्न कार्यन्	५	१३	परिचर्यात्मकं कर्म	१८	४६	पिताऽसि लोकस्य	११	४३
नेव तस्य कृतेनार्थो	३	१८	परिरामेऽमुतोप	१८	३७	पिताऽहमस्य	६	१७
नेव त्याग फलं	१८	८	परिरामे विषमिव	१८	३८	पितृराममयमा	१०	२६
नेष्करम्यं पुरुषो	३	४	परित्राणाय साधूनां	४	८	पितृनथ पितामहान्	१	२६
नेष्करम्यंसिद्धिं पर	१८	४६	परिप्रश्नेन सेवया	४	३४	पितृन्यान्ति पितृ	६	२५
नोद्विजेष्याथ चाग्नि	५	२०	पर्जन्यादन्नसंभवः	३	१४	पितेव पुत्रस्य	११	४४
न्याय्यं वा विपरी	१८	१५	पर्याप्तं त्विदमेतेपां	१	१०	पीडया क्रियते	१७	१६
पचाभ्यन्तं चतुर्वि	१५	१४	पवनः पवतामस्मि	१०	३१	पुण्यो गन्धः पृथि	७	६
पञ्च चेन्द्रियगोच	१३	५	पवित्रमिदमुत्तमम्	६	२	पुत्रदारगृहादिषु	१३	६
पञ्चैतानि महा	१८	१२	पवित्रमिह विद्यते	४	३८	पुत्रान्पीत्रान्सखीन्	२	२६
पञ्चैते तस्य हेतवः	१८	१५	पवित्रं परम भवान्	१०	१२	पुनरावर्तितोऽर्जन	८	१६
परावानकगोमुखाः	१	१३	पश्यत्यकृतबुद्धि	१८	१६	पुनर्जन्म न विद्यते	८	१६

पुनयाग च वंममि	५	१	प्रकृति स्वामधिष्ठाय	४	६	प्रयागकालेऽपि च	७	३०
पुनश्च स्योऽपि	११	३६	प्रकृति स्वानष्टभ्य	६	८	प्रयागकाले मनसा	८	१०
पुमाञ्चरनि नि स्पृहः	२	७१	प्रकृतिस्त्वा नियो	१८	५६	प्रयाता याति त	८	२३
पुग प्रोक्ता नया	३	३	प्रकृतिस्थानि	१५	७	प्रतपनिवसृजःगृह्णन्	५	६
पुनजिह्वृत्तिभोजश्च	१	५	प्रकृतेः क्रियमा	३	२७	प्रत्यं याति देह	१४	१४
पुरुषं पुरुषानं	२	१५	प्रकृतेर्गुरासमुद्राः	३	२६	प्रलयान्तामुपाधि	१६	११
पुरुषं शाश्वतं	१०	१२	प्रकृतेर्जातवानपि	३	३३	प्रलये न व्यथति	१४	९
पुरुषः प्रकृतिस्थो	१३	२१	प्रकृत्या नियताः	७	२०	प्रवक्ष्याम्यनसुयवे	६	१
पुरुषश्चाधिदैवतम्	८	४	प्रकृत्यैव च	१३	२६	प्रवदन्ति न पण्डि	५	४
पुरुषस्य विपश्चितः	२	६०	प्रजनञ्चास्मि	१०	२८	प्रवदन्त्यविपश्चितः	२	४२
पुरुषस्य पत्रः पार्थ	८	२२	प्रजहाति यदा	२	५५	प्रवर्तन्ते विधानो	१७	२४
पुरुषस्मुखदुःखा	१३	२०	प्रजापतिस्त्वं प्रपि	११	३६	प्रवर्तन्तेऽगुचित्र	१६	१०
पुनोन्मनां च मुखं	१०	२४	प्रजावादांश्च भापसे	२	११	प्रविभक्तमनेकधा	११	१३
पुनोन्मनां प्रजापतिः	३	१०	प्रणाम्य शिरसा	११	१४	प्रवृत्तिं च निवृत्तिं	१६	७
पुन्यामि चौपधीः	१५	१३	प्रणवः सर्वैवेपु	७	८	"	१८	३०
पूजनं शौचमार्जं	१७	१४	प्रतिजाने प्रियो	१८	६५	प्रवृत्तो शस्त्रसंपाते	१	२०
पूजाहोविरसूदन	२	४	प्रत्यक्षावगम धर्म्य	६	२	प्रवेष्टु च परतप	११	५४
पूताः सद्भावमागताः	४	१०	प्रत्यवायो न विद्यते	२	४०	प्रशस्ते कर्मणि	१७	२६
पूति पूर्णपित च	१७	१०	प्रथितः पुरुषोत्तमः	१५	१८	प्रशान्तमनसं ह्ये नं	६	२७
पूर्वाभ्यासं तेनैव	६	४४	प्रदुष्यन्ति कुत्र	१	४१	प्रशान्तात्मा विगत	६	१४
पूर्वैः पूर्वतरं कृतम्	४	१५	प्रद्विपन्तोऽभ्यस्य	१६	१८	प्रसक्ताः कामभो	१६	१६
पूर्वैरपि मुमुक्षुभिः	४	१५	प्रनष्टन्ते धनजय	१८	७२	प्रसङ्गं न फलाका	१८	३४
पृच्छामि त्वा धर्मं	२	७	प्रपद्यन्ते नराधमाः	७	१५	प्रमन्त्रेतसो ह्यागु	२	६५
पृथक्कैशिनिसूदन	१८	१	प्रपद्यन्तेऽप्यदेवता	७	२०	प्रमादमधिगच्छति	२	६४
पृथक्त्वेन तु	१८	२१	प्रपद्यन्तिर्जनादेन	१	३६	प्रसादये त्वाभहमी	११	६४
पृथक्त्वेन धनं	१८	२१	प्रभव न महर्षयः	१०	२	प्रसादे सर्वदुःखा	२	६५
पौष्टं दध्मो मह्य	१	१५	प्रभवः प्रतयन्तथा	७	६	प्रमीद देवेश जग	११	२५
प्रकाश उपजायते	१४	११	प्रभवप्रलयस्थान	६	१८	"	११	४५
प्रकाशकमनानरम्	१४	६	प्रभवत्-हरामभे	८	१२	प्रहमस्त्रिभूतं भारत	२	१०
प्रकाशं च प्रवृत्ति	१४	२२	प्रभवन्त्युप्रकर्मागः	१६	६	प्रह्लादश्चास्मि	१०	३०
प्रकाशयति तत्परम्	५	१६	प्रभाऽस्मि शशिसूर्य	७	८	प्राशङ्गरीरविभोक्ष	५	२३
प्रकाशय त भारत	१३	३३	प्रमाथि बलवदृढत्	६	२६	प्राणकर्मिणि चापनं	४	२७
प्रकृतिं च गुणैः	१३	३३	प्रमादमोहौ तमभौ	१६	१७	प्राणास्त्यक्त्वा	१	३३
प्रकृतिं पुरुष चैव	१३	१८	प्रमादालस्यनिद्रा	१४	८	प्राणाप्राणेषु बुद्धिनि	४	३०
प्रकृतिं मोहिनी	६	१२	प्रमादो संजयत्युत	१६	६	प्राणापानगतीरुद्धा	४	२६
प्रकृतिं याति भूतानि	३	३३	प्रमादो मोह एव	१४	१३	प्राणापानसमा	१५	१६
प्रकृतिं याति मांमि	६	७	प्रयत्नाद्यनमानस्तु	६	४५	प्राणापानौ समौ	५	२७
प्रकृतिं विद्धि मे	७	५	प्रयागकाले च कथ	८	२	प्राणायामपरायणाः	४	२६

प्राणिनां देहमा	१५	१८	बुद्धिज्ञाह्यमतीन्द्रि	६	२१	ब्रह्माक्षरसमुद्भवम्	३	१५
प्राणोऽपान तथा	४	२६	बुद्धिनाशात्प्रगस्यति	२	६३	ब्रह्माग्नावपरे यज्ञ	४	२५
प्राधान्यतः कुरु	१०	१६	बुद्धियुक्तो जहानी	२	५०	ब्रह्माग्नी ब्रह्मराणा	४	२४
प्राप्नुयात्सुष्यकर्म	१८	७१	बुद्धियोगमुपाश्रि	१८	५७	ब्रह्माण्णमीशं कमला	११	१५
प्राप्य पुण्यकृता	६	४१	बुद्धियोगाद्धनञ्जय	२	४६	ब्रह्माण्णं ब्रह्मदृविः	४	२४
प्राह्मत्याग विचक्ष	१८	२	बुद्धिरव्यक्तमेव	१३	५	ब्रह्मैव तेन गन्तव्यं	४	२४
प्रिय. प्रियायाद्गमि	११	४४	बुद्धिर्ज्ञानमसमो	१०	४	ब्राह्मं कर्म स्वभाव	१८	४२
प्रियो हि ज्ञानिनोऽ	७	१७	बुद्धिर्वृद्धिमतामसि	७	१०	ब्राह्मणक्षत्रियविशां	१८	४१
प्रेतान्भूतगगा	१७	४	बुद्धियस्य न लिप्य	१८	१७	ब्राह्मणस्य विज्ञानतः	२	४६
प्राक्तवानहमव्ययम्	८	१	बुद्धियोगे त्विमा	२	५२	ब्राह्मणास्तेन वेदा	१७	२३
प्रोच्यते गुग्गुल	१८	१६	बुद्धिव्यं तितरिप्यति	२	५२	ब्राह्मणे गवि हृस्तिनि	५	१८
प्रोच्यमानमनये	१८	२६	बुद्धिस्मा पार्थ ता	१८	३२	भक्ता राजर्षय	६	३३
फल त्यक्त्वा मनी	२	५१	बुद्धिस्मा पार्थ रा	१८	३१	भक्तास्तेऽनीव मे	१२	२०
फल यज्ञतपःक्रि	१७	२५	बुद्धिस्मा पार्था सा	१८	३०	भक्तास्त्वो पर्युपास	१२	१
फलमुद्दिश्य वा	१७	२१	बुद्धे भेदं धृतेरचैव	१८	२६	भक्ति मयि परां	१८	६८
फले सक्तो निव	५	१२	बुद्धौ शरणात्मन्वि	२	४६	भक्तिमान्मे प्रियो	१२	१६
बन्धं मोक्षं च या	१८	३०	बुद्ध्या धृतिगृही	६	२५	भक्तिमान्पु यः स	१२	१७
बन्धुरात्माऽऽत्मन	६	६	बुद्ध्या युक्तो यया	२	३६	भक्तियोगेन सेव	१४	२६
बल बलवतामस्मि	७	११	बुद्ध्या विद्युडया	१८	५१	भक्तिरव्यभिचारि	१३	१०
बल भोमाभिरक्षि	१	१०	बृहत्साम तथा	१०	३५	भक्तोऽसि मे सखा	४	३
बलं भोऽमाभिरक्षि	१	१०	बोद्धव्यं च विकर्म	४	१७	भक्त्या त्वनन्यया	११	५४
बलादिव नियोजि	३	३६	नोधयन्तः परस्प	१०	६	भक्त्या मामभि	१८	५५
बहवो ज्ञानतपसा	४	१०	ब्रह्मकर्मसमाधिना	४	२४	भक्त्या युक्तो योग	८	१०
बहिरन्तश्च भूषा	१३	१५	ब्रह्मचर्यमहिंसा च	१७	१४	भक्त्या लभ्यस्त्व	८	२२
बहुधा विभवतोऽमुग्	६	१५	ब्रह्मचारित्रते	६	१४	भजतां प्रीतिपूर्वं	१०	१०
बहुशाखा ह्यनन्ता	२	४१	ब्रह्मगुरुत्रिविधः	१७	२३	भजते मामनन्य	६	३०
बहूदरं बहुदृष्ट्वा	११	२३	ब्रह्मगुरो हि प्रति	१४	२७	भजत्येकत्वमास्थितः	६	३१
बहूनां जन्मना	७	१६	ब्रह्मण्यावाय कर्मा	५	१०	भजन्ते मां दृढत्र	७	२८
बहूनी मे व्यती	४	५	ब्रह्मनिर्वाणमच्छति	२	७२	भजन्यनन्यमनसो	६	१३
बहूयदृष्टपूर्वाभि	११	६	ब्रह्म ब्रह्मविदो	८	२४	भयं चाभयमेव च	१०	४
बाह्यस्पर्शेष्वसक्ता	५	२१	ब्रह्मभूतः प्रसन्ना	१८	५४	भयाद्ब्रह्मादुपरतम्	२	३५
विभर्त्यव्यय	१५	१७	ब्रह्मभूतमकलमपम्	६	२७	भयेन च प्रव्य	११	४५
वीजंतदहमर्जुन	१०	३६	ब्रह्मभूतोऽधिगच्छ	५	२४	भर्ता भोक्ता महे	१३	२२
वीजं मां सर्वभूता	७	१०	ब्रह्मभूयाय कल्पते	१४	२६	भवतीत्यनुशुभ्रुम	१	४४
बुधा भावसमन्वि	१०	८	”	१८	५३	भवतोऽज्ञानमेव च	१४	१७
बुद्धयोऽव्यवसायि	२	४१	ब्रह्मविद्ब्रह्मणि	५	२०	भवत्यत्यागिनां	१८	१२
बुद्धिं मोहयसीव मे	३	२	ब्रह्म संपद्यते तदा	१३	३०	भवन्तः सर्व एव हि	१	११
बुद्धिः पर्यवतिष्ठते	२	६५	ब्रह्मसूनपदैश्चैव	१३	४	भवन्ति संपदं	१६	३

भवान्भीष्मश्च कर्णौ	१	८	भूय एव महा	१०	१	मद्भावा मानसा	१०	६
भवाप्ययौ हि	११	२	भूयः कथय तृप्ति	१०	१८	मद्भावयोपपद्यते	१३	१८
भवामि न चिरात्	१२	७	भोक्ता च भ्रभुरेव	६	२४	मद्याजी मा नम	६	३४
भविता न च मे	१८	६६	भोक्तारं यज्ञतपसां	५	२६	"	१८	६५
भविष्यति पुन	१६	१३	भोक्तृत्वे हेतुरुच्य	१३	२०	मध्यं चैवाहमर्जुन	१०	३९
भविष्याणि च	७	२६	भोगैश्वर्यगति प्रति	२	४३	मध्यस्थद्वेष्यबन्धुषु	६	६
भवेद्बुगपदुत्थिता	११	१२	भोगैश्वर्यप्रसक्तानां	२	४४	मध्ये तिष्ठन्ति	१४	१८
भस्मसात्कुरुते तथा	४	३७	भोजनं तामसप्रियं	१७	१०	मनःप्रसादः	१७	१६
भस्मसात्कुरुतेऽर्जुन	४	३७	भ्रमलीव च मे मनः	१	३०	मनः प्राणैन्द्रिय	१८	३३
भावमव्ययमीज्जते	१८	२०	भ्रामयन्सर्वभूतानि	१८	६१	मनश्चक्षलमस्थिरम्	६	२६
भावसंशुद्धिरित्ये	१७	१६	भ्रूवोर्मध्ये प्राणमावे	८	१०	मनष्पष्टानोन्निद्र	१५	७
भासस्तवीघ्राः प्रत	११	३०	मस्यन्ते त्वा	२	३५	मनसस्तु परा बुद्धिः	३	४२
भासस्तस्य महात्म	११	१२	मच्चित्तस्मृतं	१८	५७	मनसैवेन्द्रियग्रामं	६	२४
भिसा प्रकृतिरष्टधा	७	४	मच्चित्तस्मर्तुर्गा	१८	५८	मनस्संयम्य मच्चित्तो	६	१४
भीमकर्मा वृकोदरः	१	१५	मच्चित्ता मद्गत	१०	६	मनुगुरिवक्ष्वाकवेऽत्र	४	१
भीमार्जुनसमा युधि	१	४	मता बुद्धिर्जनादेन	३	१	मनुष्याणां जनार्दन	१	४४
भीष्मद्रोणप्रमुखतः	१	२५	मत्कर्मकृन्मत्परमो	११	५५	मनुष्याणां सहस्रेषु	७	३
भीष्ममेवाभिरक्षन्तु	१	११	मत्कर्मपरमो भव	१२	१०	मनुष्याः पार्था सर्वशः	३	२३
भीष्मो द्रोणः सूत	११	२६	मत्त एव पृथग्वि	१०	५	"	४	१९
भुङ्क्ते प्रकृतिजान्	१३	२१	मत्त एवेति तान्वि	७	१२	मनो दुनिग्रहं	६	३५
भुञ्जानं वा गुण्या	१५	१०	मत्तः परतरं नान्यत्	७	७	मनो हृदि निरुध्य	८	१२
भुञ्जीय भोगान्	२	५	मत्तस्सर्वं प्रवर्तते	१०	८	मन्वह्रीमदक्षिणाम्	१७	१३
भूतग्राममचेतसः	१७	६	मत्तस्समृतिज्ञान	१५	१५	मन्वोऽहमहमेवाज्य	६	१६
भूतग्राममिमं कृत्स्नं	६	८	मत्प्रसादात्तरिष्ये	१८	५८	मन्मना भव मद्भक्तो	६	३४
भूतग्रामः स एवायं	८	१६	मत्प्रसादादवाप्नो	१८	५६	मन्मना भव	१८	६५
भूतप्रकृतिमोक्षं च	१३	३४	मत्संस्थामधि	६	१५	मन्मया मामुपाश्रिताः	४	१०
भूतभर्तृ च तच्छ्रेयं	१३	१६	मत्स्थानि सर्व	६	४	मन्यते तमसाऽऽवृ	१८	३२
भूतभावन भूतेश	१०	१५	मत्स्थानीत्युपधारय	६	६	मन्यते नाधिक	६	२२
भूतभावोद्भवकरो	८	३	मदनुग्रहाय परमं	११	१	मन्यन्ते त्वाम्	२	३५
भूतभृष्ट च भूतस्थो	६	५	मदर्थमपि कर्माणि	१२	१०	मन्यन्ते मामबुद्धयः	७	२४
भूतानामन्त एव	१०	२०	मदर्थं त्यक्तजीविताः	१	६	मन्यसे यदि तच्छ	११	४
भूतानामस्मि	१०	२२	मद्गतानान्तरात्मना	६	४७	मम तेजोऽशसभ	१०	४१
भूतानामीश्वरोऽपि	४	६	मद्भक्त एतद्विज्ञाय	१३	१८	मम देहे गुडा	११	७
भूतानि यान्ति	६	२५	मद्भक्तस्सङ्गवर्जि	११	५५	मम भूतमहेश्वरम्	६	११
भूत्वा पुनः सौम्य	११	५०	मद्भक्ता यान्ति	७	२३	मम माया दुरत्यया	७	१४
भूत्वाभूत्वा प्रली	८	१६	मद्भक्ति लभते	१८	५४	मम योनिर्महद्ब्रह्म	१४	३
भूत्वा यास्यसि लाघ	२	३५	मद्भक्तेष्वभिधा	१८	६८	मम यो वेत्ति	१०	७
भूमिरापोऽनलो	७	४	मद्भावं सोऽधि	१४	१६	मम वर्तमानुवर्तन्ते	३	२३

मम वर्तमानुवर्तन्ते	४ ११	मां च योऽव्यभि	१४ २६	मिथ्याचारः स	३ ६
मम साधर्म्यमागताः	१४ २	मां चवान्तःशरीर	१७ ६	मिथ्यैव व्यवसा	१८ ५६
ममात्मान भूतभावनः	६ ५	मां तु वेद न	७ २६	मुक्तसङ्गः समाचर	३ ६
ममाव्ययमनुत्तमम्	७ २४	मां ध्यायन्त उपा	१२ ६	मुक्तसङ्गोऽनहं	१८ २६
ममैवांशो जीव	१५ ७	मां हि पार्थ व्यपा	६ ३२	मुक्तो यः स च	१२ १५
मया ततनिदं सर्व	८ ४	मा कर्मफलहेतुर्भू	२ ४७	मुखं च परिगृह्यति	१ २६
मया द्रष्टुं गिति प्रभो	११ ४	माता घाता पिता	६ १७	मुच्यन्ते तेऽपि	३ ३१
मयाऽध्यक्षेण	६ १०	मातुलाः श्वशुराः	१ ३४	मुच्यन्ते सर्वैकिल्बि	३ ३३
मया प्रमादात्प्रया	११ ४१	माते व्यथामा	११ ४६	मुनिर्माक्षपरायणः	५ २८
मया प्रसन्नं न	११ ४७	मा ते सङ्गोऽस्त्व	२ ४७	मुनीनामप्यहं	१० ३७
मया भूतं चरा	११ ३६	मात्रास्पशास्तु	२ १४	मूढग्राहेणात्मनो	१७ १६
मया हतांस्त्वं	११ ३४	माधवः पाण्डवश्चैव	१ १४	मूढयोनिषु	१४ १५
मयि चानन्ययो	१३ १०	मानावमानयोः	१४ २५	मूढा जन्मनि	१६ २०
मयि ते तेषु	६ २६	मानुषीं तनुमाश्रितं	६ ११	मूढोऽयं नाभिजा	७ २५
मयि बुद्धिं निवे	१२ ८	मा फलेषु कदा	२ ४७	मूर्तयः संभवन्ति	१४ ४
मयि सन्यस्य	१८ ५७	मामकाः पाण्डवा	१ १	मूर्धन्याध्यायात्मनः	८ १२
”	१२ ६	मामनुस्मर युध्य च	८ ७	मुग्राणां च मृगे	१० ३०
मयि सर्वमिदं प्रोतं	७ ७	मामप्राप्यैव कौन्ते	१६ २०	मृत्युं श्रुतिपरा	१३ २५
मयि सर्वाणि	३ ३०	माभात्मपरदेहेषु	१६ १८	मृत्युसंसारवर्त्मनि	६ ३
मयैव विहितान्हि	७ २२	मामाश्रित्य यतन्ति	७ २६	मृत्युसंसारसागरात्	१२ ७
मयैवैतं निहृताः	११ ३३	मामिच्छाप्तु	१२ ६	मृत्युसंसर्गहरश्चाहं	१० ३४
मय्यपितमनोबुद्धिं	८ ७	मामुपेत्य तु कौन्तेय	८ १६	मेधावी छिन्नसं	१८ १०
”	१२ १४	मामुपेत्य पुनर्जन्म	८ १५	मेरुः दिक्खरिणा	१० २३
मथ्यावैशित्तंचत	१२ ७	मामेकं शरणं ब्रज	१८ ६६	मैत्रः करुण एव च	१२ १३
मथ्यावेश्य मनो	१२ २	मामेभ्यः परमव्य	७ १३	मोक्षयिष्यामि मा	१८ ६६
मथ्यासक्तमनाः	७ १	मामेव ये प्रपद्यन्ते	७ १४	मोक्षयसे कर्मबन्ध	६ २८
मथ्येव मन	१२ ८	मामेवानुरामां	७ १८	मोघं पार्थ स जीवति	३ १६
मरण्याद त रथ्यते	२ ३७	मामेवैष्यत्यसश	१८ ६८	मोघज्ञाना विचेत	६ १२
मरोचिमं हतामस्मि	१० २१	मामेवैष्यसि युक्त्वै	६ ३४	मोधाशा मोघकर्मा	६ १२
महति स्यन्दने	१ १४	मामेवैष्यसि सत्यं	१८ ६८	मोहजालसमावृताः	१६ १६
महर्षयः सप्त पूर्वे	१० ६	मामेवैष्यस्यसंशयः	८ ७	मोहन सर्वदेहि	१४ ८
महर्षीणां च सर्वे	१० २	माययाऽपहृतज्ञानाः	७ १५	मोहमेव च पाण्डव	१४ २२
महर्षीणां भृगुर्दृ	१० २५	मायामेतां तरन्ति	७ १४	मोहात्तस्य परित्या	१८ ७
महात्मानस्तु मां	६ १३	मार्दवं ह्रीरचापल	१६ २	मोहादारभ्यते	१८ २५
महाबाहो बहुबाहू	११ २३	मा शुचः सपदं	१६ ५	मोहाद्गुह्यत्वाऽऽ	१६ १०
महाभूतान्यहंकारो	१३ ५	मासानां मार्गशी	१० ३५	मोहितं नाभिजाना	७ १३
महायोगेश्वरो हरिः	११ ६	माहात्म्यमपि	११ २	मोहोऽयं विगतो	११ १
महाशानो महापाप्मा	३ ३७	मित्रद्रोहे च पातकं	१ ३८	मौनं चैवास्मि	१० ३८

मौनमात्मविनि	१७	१६	”	१८	५	यत्सात्त्विकमु	१८	२३
य आस्ते मनसा	३	६	यज्ञदानतपःक्रियाः	१७	२४	यत्तद्वेऽमृतोपमं	१८	२८
य इवं परमं गुह्यं	१८	६८	यज्ञशिष्टामृतभुजो	४	३१	यत्तदग्रे विश्वमिव	१८	३७
य एतेऽत्र समा	१	२३	यज्ञशिष्टाशिनः	३	३३	यत्तपस्यसि कौन्ते	६	२७
य एनं वेत्ति हन्तारं	२	१६	यज्ञस्तपस्तथा दानं	१७	७	यत्तु कामेप्सुना	१८	२४
य एनमजमव्ययम्	२	२१	यज्ञान्वा न पुन	४	३५	यत्तु कृत्स्नवदेक	१८	२२
य एवं वेत्ति पुरुष	१३	२३	यज्ञात्वा नेह	७	२	यत्तु प्रत्युपकारार्थं	१७	२१
यं प्राप्य न निवर्त	८	२१	यज्ञात्वा मुनयस्स	१४	१	यत्तोऽहं प्रीयमाणः	१०	१
ययं वाऽपि स्मरन्	८	६	यज्ञात्वाऽमृतम	१३	१२	यत्त्वयोक्तं वचस्ते	११	१
यं लब्ध्वा चापर	६	२२	यज्ञात्वा मोक्षयसे	४	१६	यत्र काले त्वनावृ	८	२३
यं सन्यास इति	६	२	”	६	१	यत्र चंचारमना	६	२०
यं हि न व्यथय	२	१५	यज्ञाद्भवति पर्जन्यः	३	१४	यत्र पाथीं धनुर्धरः	१८	७८
यः पश्यति तथा	१३	२५	यज्ञानां जपयज्ञोऽ	१०	२५	यत्र योगेश्वरः	१८	७८
यः पश्यति स पश्य	५	५	यज्ञायान्वरतः कर्म	४	२३	यत्रोपरमते चित्त	६	२०
”	१३	२७	यज्ञार्थात्कर्मणो	३	६	यत्सांख्यैः प्राप्यते	५	५
यः प्रयाति त्यजन्	८	१३	यज्ञाश्च विहिताः	१७	२३	यथाऽऽकाशस्थितो	६	६
यः प्रयाति स मद्भ्रा	८	५	यज्ञे तपसि दाने	१७	२७	यथा कुर्वन्ति भारत	३	२५
यवर्क्षसि राज	१७	४	यज्ञेनैवोपजुह्वति	४	२४	यथा ज्ञास्यसि	७	१
यक्ष्ये दास्यामि	१६	१५	यज्ञैरिष्ट्वा स्वर्गसि	६	२०	यथाऽऽदृशो मलेन	३	३८
यज्ञद्रमसि	१५	१२	यज्ञो दान तपश्च	१८	५	यथा दीपो निवात	६	१६
यज्ञान्यद्द्रष्टुम्	११	७	यतः प्रवृत्तिः प्रसृ	१५	४	यथा नदीनां बहु	११	२८
यज्ञापहासाथम्	११	४२	यतः प्रवृत्तिर्भूना	१८	४६	यथा प्रकाशयत्ये	१३	३३
यज्ञापि सर्वभूता	१०	३६	यनचित्तेन्द्रियक्रिय	६	१२	यथा प्रदीप्य ज्वल	११	२६
यज्ञाप्युक्तामती	१५	८	यततामपि सिद्धानां	७	३	यथाभागमवस्थिताः	१	११
यच्छोकमुच्छोषण	२	८	यतने च ततो भूयः	६	४३	यथावच्छृणु	१८	१६
यच्छ्रेय एतवारक	५	१	यततो ह्यपि कौन्ते	२	६०	यथा विन्दति	१८	४५
यच्छ्रेयः स्याद्विश्वि	२	७	यतन्तश्च दृढव्रताः	६	१४	यथा सवगतं	१३	३२
यजन्त इह देवताः	४	१२	यतन्तोऽप्यकृता	१५	११	यथेच्छसि तथा	१८	६३
यजन्ते तानसा	१७	४	यतन्तो योगिनश्चै	१५	११	यथैश्वरसि समिद्धोऽ	४	३७
यजन्ते नामयज्ञ	१६	१७	यतयः संशितव्रताः	४	२८	यथोक्तं पर्युपासते	१२	२०
यजन्ते श्रद्धया	६	२३	यतवाक्कायमानसा	१८	५२	यथोत्बेनावृत्तो गर्भः	३	३८
यजन्ते सात्त्विक्या	१७	४	यतात्मा दृढनिश्च	१२	१४	यदक्षरं वेदविदो	८	११
यजन्तां नाऽपाने	६	१५	यतीनां यतचेतसा	५	२६	यदग्रे चानुवाधे	१८	३६
यजन्तर्दिविपूर्वक	६	२३	यतेन्द्रियमनोबुद्धिः	५	२८	यदा ते मोहकलि	२	५२
यज्जुहोषि ददांस	६	२७	यतोयतो निश्चरति	६	२६	यदादित्यगत	१५	१२
यजः कर्मसमुद्भवः	३	१४	यत्करोषि यदश्ना	६	२७	यदा द्रष्टाऽनुपश्य	१४	१६
यज्ञक्षपितकल्मषाः	४	३०	यत्ताज्ज्ञानं मतं	१३	२	यदा भूतपृथग्भा	१३	३०
यज्ञदानतपःकर्म	१८	३	यत्तात्तामसमुच्य	१८	२५	यदायदा हि धर्मं	४	७

यदा विनियतं चित्तं	६	१८	यस्मिन्गता न निव	१५	४	युधामन्युश्च विक्रा	१	६
यदा सहरते चायं	२	५८	यस्मिन्स्थितो न	६	२२	युध्यन्वजेताऽसि	११	३४
यदा सत्त्वे प्रवृद्धे	१४	१४	यस्यनाहुकृतो	१८	१७	युध्यस्व विगतज्वरः	३	३०
यदा हि नेन्द्रिया	६	४	यस्य सर्वं समार	४	१६	युयुत्सु समुपस्थितम्	१	२८
यदा स्थास्यति	२	५३	यस्यां जाग्रति	२	६६	युयुधानो विराटश्च	१	४
यदिच्छन्तो ब्रह्म न	८	११	यस्यान्तःस्थानि	८	२२	ये चाप्यक्षरमव्यक्त	१२	१
यदि भाः सदृशो	११	१२	यत्सदा मुक्त एव	५	२८	ये चैव सात्त्विका	७	१२
यदि मामप्रतीकारं	१	४६	यत्स मामेति	११	५५	ये जनाः पर्युपासते	६	२२
यदि ह्यहं न वर्तेयं	३	२३	यत्सर्वं ज्ञानभिस्नेहः	२	५७	ये तु धर्म्यमृतमि	१२	२०
यदृच्छया चोपपन्न	४	३२	यत्स सर्वेषु भूतेषु	८	२०	ये तु सर्वाणि कर्मा	१२	६
यदृच्छालाभसंतुष्टो	४	२२	यातयामं गतरसं	१७	१०	ये त्वक्षरमनिर्दे	१२	३
यदेभिः स्यात्तिभि	१८	४०	याति नास्त्यत्र	८	५	ये तन्म्यदेवता	६	२३
यद्गत्वा न निवर्तं	१५	६	याति पार्थानुचिन्त	८	८	ये त्वेतदभ्यसुयन्तो	३	३२
यद्यदाचरति श्रेष्ठः	३	२१	या निशा सर्वभूता	२	६६	येन भूतान्यवेषेण	४	३५
यद्याद्विभूतिमत्सत्त्व	१०	४१	यानेव हृत्वा न	२	६	येन मामुपयान्ति	१०	१०
यद्यप्येते न पश्य	१	३८	यान्ति देवव्रता	६	२५	येन श्रेयोऽङ्गमाप्नु	३	२
यद्यहंकारमाश्रित्य	१८	५६	यान्ति ब्रह्म सनात	४	३१	येन सर्वमिदं ततम्	२	१७
यद्वाजयमुखलोभेन	१	१५	यान्ति मद्याजिनो	६	२५	"	८	२२
यद्वा जयेम यदि	२	६	याभिर्विभूतिभिर्लो	१०	१६	"	१८	४६
यद्विकारि यतश्च	१३	३	यामिमां पुष्पितां	२	४२	येनात्मैवात्मना	६	६
यन्नाहृद्गानि माय	१८	६१	यावत्संजायते किं	१३	२६	ये पचन्त्यात्मकार	३	१३
यन्मनोऽनुविधीयते	२	६७	यावदेतान्निरीक्षेऽ	१	२२	येऽपि स्युः पापयो	६	३२
यन्मा वदसि केश	१०	१४	यावानर्थ उदपाने	२	४६	ये भजन्ति तु मां	६	२६
यन्मे त्वदभ्येनन	११	४७	यावान्यश्चास्मि	१८	५५	ये मे मतमिदं	३	३१
यमस्सयमतामह	१०	२६	युक्त आसीत मत्परः	२	६१	ये यथा मां प्रपद्य	४	११
यया तु धर्मकामा	१८	३४	"	६	१४	येऽवस्थिताः प्रत्य	११	३२
यया धर्ममधर्म च	१८	३१	युक्त इत्युच्यते तदा	६	१८	ये विदुर्यान्ति ते	१३	३४
यया स्वप्नं भय	१८	३५	युक्त इत्युच्यते यो	६	८	ये शास्त्रविधिमुस्तु	१७	१
ययैव ध्यायंते जगत्	७	५	युक्त कर्मफलं	५	१२	येषां च त्व बहुम	२	३५
यश्चैनं मन्यते हन	२	१६	युक्तचेष्टस्य कर्मसु	६	१७	येषां त्वन्तगत पापं	७	२८
यश्चास्त्रविधि	१६	२३	युक्तस्वप्नावबोधस्य	६	१७	येषां नाशितमात्म	५	१६
यष्टव्यमेवेति मनः	१७	११	युक्ताहारविहारस्य	६	१७	येषां लोक इमाः	१०	६
यस्त वेद स वेदवि	१५	१	युक्तो मन्येत तत्त्व	५	८	येषां सन्धे स्थितं	५	१६
यस्तु कर्मफलत्या	१८	११	युज्यते नात्र संश	१०	७	येषामर्थे काङ्क्षितं नो	१	३३
यस्त्वात्मरतिरेव	३	१७	युञ्जतो योगमात्म	६	१६	ये हि सत्सपाणा	५	२२
यस्त्विन्द्रियाणि न त	३	७	युञ्जन्नेव सदाऽऽ	६	१५	योगं तं विद्धि पाण्ड	६	२
यस्मात्क्षरमतीतोऽ	१५	१८	युद्धे चाप्यपलाय	१८	४३	योगं युञ्जन्मदाश्रयः	७	१
यस्मादोद्विजते	१२	१५	युद्धे प्रियचिकीर्षवः	१	२३	योगं योगेश्वरात्क	१८	७५

योगः कर्मसु कौघ	२	५०	यो बुद्धेः परतस्तु	३	४२	राजसं चलमध्ववम्	१७	१८
योगः प्रोक्तः पुरात	४	३	यो भुङ्क्ते स्तेन	३	१२	राजसः परिकीर्ति	१८	२७
योगक्षेमं बहाम्यहम्	९	२२	यामद्भुक्तः स मे	१२	१४	राजसास्तामसाश्च	७	१२
योगभ्रष्टोऽभिजाय	६	४१	”	१२	१६	राजा वचनमत्रवीत्	१	२
योगमात्मविशुद्धये	६	१२	यो मां पश्यति	६	३०	राज्यं भोगास्तुखानि	१	३३
योगमायासमावृतः	७	२५	यो मां स्मरति	८	१४	राज्यं सुरारणामपि	२	८
योगयज्ञास्तथाऽपरे	७	२८	योमामजमनादि	१०	३	रात्रिं युगसहस्रान्तां	८	१७
योगयुक्तो भवार्जुन	८	२७	यो मामेवमसमूहो	१५	१९	राश्यागमे प्रलीय	८	१८
योगयुक्तो नु नैत्रं ह्य	५	६	यो मे भक्त्या प्रय	९	२६	राश्यागमेऽवशाः	८	१९
योगयुक्तो विगुद्धा	५	७	योऽयं योगस्त्वया	६	३३	रामः शङ्कृतामहं	१०	३१
योगसन्वस्तकर्नारण	४	४१	यो यच्चद्भस्स	१७	३	रुद्राणां शंकरश्चा	१०	२३
योगस्थः कुरु कर्मा	२	४८	यो यो यां यां तनुं	७	२१	रुद्रादित्या वसवो	११	२२
योगाश्चलितमानसः	६	३७	यो लोकत्रयमावि	१५	२७	रूपं परं दशितमा	११	४७
योगारूढस्तदोच्यते	६	४	योऽजतिष्ठति नैद्ग	१४	१३	रूपं महत्ते बहुव	११	२३
योगारूढस्य तस्यैव	६	३	रक्षासि भीतानि	११	३६	रूपमत्यद्भुतं हरेः	१८	७७
योगिनं सुखमुत्तमं	६	२७	रजसस्तु फलं	१४	१६	रोमहर्षश्च जायते	१	२९
योगिनः कर्म कुर्व	५	११	रजसि प्रलयं गत्वा	१४	१५	लभते च ततः	७	२२
योगिनः पर्युगासते	४	२५	रजसो लोभ एव	१४	१७	लभते पीर्वदैहिकम्	६	४३
योगिनामपि सर्वेषां	६	४७	रजस्तमश्चाभिभूय	१४	१०	लभन्ते ब्रह्मनिर्वाणं	५	२५
योगिनो यतचित्त	६	१९	रजस्येतानि जायन्ते	१४	१२	लभन्ते युद्धमीदृशं	२	३२
योगी नियतमानसः	६	१५	रजः कर्मणि भारत	१४	९	लाभालाभो जयाज	२	३८
योगी परं स्थानमुपे	८	२८	रजस्सत्त्वं तमश्चे	१४	१०	लिप्यते न स पापे	५	१०
योगी प्राप्य निवर्त	८	२५	रजांगुणसमुद्भवः	३	३७	लुप्तपिण्डोदकक्रियाः	१	४२
योगी भवति कश्च	६	२	रजो रागात्मकं	१४	७	लुब्धो हिंसात्मको	१८	२७
योगी मुह्यति कश्च	८	२७	रथं स्थापय मेऽच्यु	१	२१	लेलिह्यसे प्रसमानः	११	३०
योगी युञ्जीत सत	६	१०	रथोपस्थ उपाविशत्	१	४७	लोकत्रयं प्रव्यथि	११	२०
योगी विगतकल्मषः	६	३८	रसनं द्राणमेव च	१५	९	लोकत्रयेऽप्यप्रति	११	४३
योगी संशुद्धकिल्बि	६	४५	रसवर्ज रसोऽप्यस्य	२	५९	लोकसंग्रहमेवापि	३	२०
योगेनाव्यभिचारि	१८	३३	रसोऽहमप्यु कौन्ते	७	८	लोकस्तदनुवर्तते	३	२१
योगेश्वर ततो मे	११	४	रस्याः स्निग्धाः	१७	३	लोकस्य सृजति प्रभुः	५	१४
योगो नष्टः परतप	४	२	रहस्यं ह्यं तदुत्तमम्	४	३	लोकशोद्विजते	१२	१५
योगोऽनिर्विण्णचेत	६	२३	राक्षसीमामुरीं चैव	९	१२	लोकान्समग्रान्बद	११	३०
योगो भवति दुःख	६	१७	रागद्वे षड्वियुवर्तस्तु	२	६४	लोकान्समाहर्तुमिह	११	३२
योत्स्यमानानवेक्षेऽह	१	२३	रागद्वे षो व्यवस्थि	३	३४	लोके जन्म यदो	६	४२
योद्धुकामानवस्थिता	१	२२	रागद्वे षो व्युदस्य	१८	५१	लोकेऽस्मिन्द्विधा	३	३
यो न द्वेष्टि न काङ्क्ष	५	३	रागी कर्मफलप्रेप्सुः	१८	२७	लोको मामजमव्य	७	२५
यो न हृष्यति न	१२	१७	राजन् संस्मृत्य	१८	७६	लोकोऽयं कर्मबन्धन	३	९
योऽन्तःसुखोऽन्तरा	५	२४	राजविद्या राजगुह्य	९	२	लोभः प्रवृत्तिरार	१४	१२


लोभोपहृतनेतसः	१	३८	विद्वच्चकर्तारिमव्य	४	१३	विषमे सम्पस्थितं	२	२
वक्तुमर्हस्येषेण	१०	१६	विद्वधनादी उभा	१३	१६	विषयानिन्द्रियेश्वरन्	२	६४
वक्त्राणि ते त्वर	११	२७	विद्वधे नमिह वैरिणां	३	३७	विषयानुपसेवते	१५	६
वक्ष्यामि भरतर्षभ	८	२३	विद्याविनयसंपन्ने	५	१८	विषया विनिवर्तन्ते	२	५६
वक्ष्यामि हितका	१०	१	विद्वान्युक्तः समाच	३	२६	विपयेन्द्रियसंयो	१८	३८
वदिष्यन्ति तवा	२	३६	विधिदृष्टो य इज्य	१७	११	विषाद मदमेव च	१८	३५
वक्ष्यां यादसामह	१०	२६	विधिहीनमसृष्टान्नं	१७	१३	विपादी दीर्घसूत्री	१८	२८
वर्णसंस्कारकैः	१	४३	विनय्यत्स्वविनश्य	१३	२७	विषीदन्तमिदं	२	१
वर्त एव च कर्मणि	३	२२	विनाशमव्ययस्यास्य	२	१७	विषीदंतमिदं	२	१०
वतते कामकारतः	१६	२३	विनाशस्तस्य विद्य	६	४०	विषीदन्तिदमज्जवीत्	१	२८
वतंते विजितात्म	५	२६	विनाशाय च दुष्कृ	४	८	विश्रय्याहमिदं	१०	४२
वतन्त इति धारयन्	५	६	विनाशय्य समन्ततः	६	२४	विसर्गः कर्मसंज्ञितः	८	३
वर्तमानानि चार्जुन	७	२६	विन्दत्यात्मनि यस्सु	५	२१	विसृजामि पुनः	६	८
वर्ततात्मेव शत्रुवत्	६	६	विपरीतानि केशव	१	३१	विसृज्य सशरं चापं	१	४७
वशे हि यस्येन्द्रिया	२	६१	विभक्तनिव च	१३	१६	विस्तरेयात्मनो	१०	१८
वश्यात्पना तु यत	६	३६	विभूति च जनार्द	१०	१८	विस्मयो मे महान्	१८	७७
वसूनां पावकश्च	१०	२३	विभूतीनां परंतप	१०	४०	विहाय कामान्यः	२	७१
वाङ्मय तप उच्य	१७	१५	विभूतीरात्मनः	१०	१६	विहारशय्यासन	११	४२
वादः प्रवदतामह	१०	३२	विभूतेर्विस्तरौ	१०	४०	वीक्षन्ते त्वां विस्मि	११	२२
वायुगंधानिवाश	१५	८	विभुक्तो मामुपैष्य	६	२८	वीतरागभयक्रोधः	२	५६
वायुनीत्रिनिवामभसि	२	६७	विभुक्तोऽमृतमश्नु	१४	२०	वीतरागभयक्रोधः	४	१०
वायुर्धर्मोऽग्निर्वरुण	११	३६	विमुच्य निर्ममः	१८	५३	वृजिनं संतरिष्यसि	४	३६
वायुस्सर्वत्रगो	६	६	विमुढा नानुपश्य	१५	१०	वृष्टीनां वासुदेवो	१०	३७
वायोऽरिव सुदुष्करं	६	३४	विमुढो ब्रह्मणाः	६	३८	वेत्ताऽसि वेद्यं च	११	३८
वासोऽसि जीर्णानि	२	२२	विमृश्येतदशेषेण	१८	६३	वेत्ति यत्र न चैवायं	६	२१
वासुदेवः सर्वमिति	७	१६	विद्योगं योगसंज्ञितं	६	२३	वेत्ति लोकमहेश्वरं	१०	३
विकारांश्च गुणां	१३	१६	विद्वेस्वान्मनवे प्राह	४	१	वेत्ति सर्वेषु भूते	१८	२१
विगतेच्छामयक्रो	५	२८	विविक्तदेशसेवित्वं	१३	१०	वेत्थ त्वां पुरुषोत्तम	१०	१५
विजितात्मा जिते	५	७	विविक्तसेवी लघ्वा	१८	५२	वेदवादरताः पार्थ	२	४२
विज्ञातुमिच्छामि	११	३१	विविधा च पृथ	१८	१४	वेदानां सामवेदो	१०	२२
वितता ब्रह्मणो मुखे	४	३२	विवृद्धं सत्त्रमित्युत	१४	११	वेदान्तकृद्वेदविदे	१५	१५
वित्तेशो यक्षरक्ष	१०	२३	विवृद्धे कुरुनन्दन	१४	१३	वेदाविनाशिन	२	२१
विदुर्देवान दान	१०	१४	विवृद्धे भरतर्षभ	१४	१२	वेदाहं समतीतानि	७	२६
विद्धि नष्टानचेतसः	३	३२	विशते तदनन्तरम्	१८	५५	वेदेषु यज्ञेषु तपस्सु	८	२८
विद्धि पार्थ बृहस्प	१०	२४	विशन्ति नाशाय	११	२६	वेदैश्च सर्वैरहमेव	१५	१५
विद्धि पार्थ सनात	७	१०	विशन्ति यद्यतयो	८	११	वेद्य विवत्रमोकारः	६	१७
विद्धि प्रकृतिसभ	१३	१६	विशन्ति वक्त्राण्य	११	२८	वेपथुश्च क्षरीरे मे	१	२६
विद्धि माममृतोद्भू	१०	२७	विश्वेऽश्विनौ मरुत	११	२२	वैनतेयश्च पक्षिणा	१०	३०
						वैराग्य समुपाश्रितः	१८	५२

वैराग्येण च गृह्यते	६	३५	शाश्वतस्य च धर्मं	१४	२७	श्रेयः परमवाप्स्यथ	३	११
दंध्य कर्म स्वभाव	१८	४४	शिखण्डी च महार	१	१७	श्रेयान्द्रव्यमयाद्य	४	३३
व्यक्तमध्यानि भार	२	२८	शिष्यस्तेऽहं शार्ध	२	७	श्रेयान्स्वधर्मो विगु	३	३५
व्यपेतभीः प्रीत	११	४६	शीतोष्णमुखदुःख	२	१६	”	१८	४७
व्यवसायात्मिका	२	४१	शीतोष्णमुखदुःखेषु	६	७	श्रेयो भोक्तु भैक्षमपी	२	५
व्यवसायात्मिका	२	४४	”	१२	१८	श्रेयो हि ज्ञानमभ्या	१२	१२
व्यात्तानन दीप्त	११	२७	शुक्लकृष्णे गती	८	२६	श्रोतव्यस्य श्रुतस्य	२	५२
व्याप्त त्वयैकेन	११	२०	शुचीनां श्रीमतां	६	४१	श्रोत्रं चक्षुः स्पर्शनं	१५	६
व्यामिश्रेणैव वाक्ये	३	२	शुचां देशे प्रति	६	११	श्रोत्रादीनीन्द्रिया	४	२६
व्यामप्रसादाच्छ्रुत	१८	७५	शुनि वै व श्रपाके	५	१८	श्रृगुरान्तुहृदवचैव	१	२७
व्याहुरन्मामनुस्मरन्	८	१३	शुभाशुभपरित्यागो	१२	१७	षमसा उत्तं गाय	८	२४
व्यूह दुर्धोधनस्तदा	१	२	शुभाशुभफलैरेवं	६	२८	षमसा दक्षिणाय	८	२५
व्यूढां द्रुपदपुत्रेण	१	३	शूद्रस्यापि स्वभाव	१८	४४	स एवाय मया तेऽद्य	४	३
वाकनोतीहैव यः	५	५३	शूद्राणां च परंतप	१८	४१	संकल्पप्रभवान्का	६	२४
वाक्य एवाविधो	११	५३	शृगु मे परमं	१०	११	संकरो नरकायैव	१	४२
वाक्योऽत्राप्युमुपाय	६	३६	”	१८	६४	सकरस्य च कर्ता	३	२४
वा इत्वं दध्मो प्रताप	१	१२	शृगु मे भरतपंभ	१८	३६	सग्रामं न करिष्य	२	३३
वाह्वान्दध्मुः पृथक्	१	१८	शृगुयादपि यो नरः	१८	७१	संघातस्चेतना धृति	१३	६
वाडो नैच्छतिकोऽ	१८	२८	शृण्वतो नास्ति	१०	१८	सज्ञार्थं तान्ब्रवीमि	१	७
वातसोऽथ सहस्र	११	५	शैव्यश्च तरपुङ्गवः	१	५	सतुष्टसततं	१२	१४
वातेःशनैस्परमेत्	६	२५	शोकसंविनमानसः	१	४७	संतुष्टो येन केन	१२	१६
वाब्दः खे पौरुषं	७	८	शौर्यं तेजो धृतिर्दा	१८	४३	सदस्यन्ते चूर्णि	११	२७
वाब्दब्रह्मातिवर्तते	६	४४	श्रद्धाणा मत्परमा	१२	२०	सनियम्येन्द्रियघ्रा	१२	४
वाब्दादीन्विषया	१८	५१	श्रद्धया परया तप्त	१७	१७	संन्यस्याऽघातमचेत	३	३०
वाब्दादीन्विषयान	४	२६	श्रद्धया परयोपेताः	१२	२	संन्यस्यास्ते सुख	५	१३
वाभः कारणमुच्य	६	३	श्रद्धयाऽर्चितुमिच्छ	७	२१	संन्यासं कर्मणां	५	१
वाभो दमस्तपः	१८	४२	श्रद्धा भवति भार	१७	३	संन्यास कवयो	१८	०
वाशरीरं यदवाप्नोति	१५	८	श्रद्धामयोऽय	१७	३	संन्यासः कर्मयोग	५	२
वाशरीरवाऽपि च	३	८	श्रद्धावन्तोऽनसूय	३	३१	संन्यासयोगयुक्ता	६	२८
वाशरीरवाऽपि च	१८	१५	श्रद्धावाननसूयश्च	१८	७१	संन्यासस्तु महा	५	६
वाशरीरवाऽपि च	१३	३१	श्रद्धावान्भजते धो	६	४७	संन्यासस्य महा	१८	१
वाशरीरे पाण्डवस्तदा	११	१३	श्रद्धावाँल्लभते ज्ञ नं	४	३६	संन्यासेनाधिगच्छ	१८	४६
वाश्रच्छान्तिं निग	६	३१	श्रद्धाविरहित यज्ञ	१७	१३	सपस्यन्कर्तुमर्हमि	३	२०
वाशान्तिं निर्वाणपर	६	१५	श्रीमद्विजितमेव वा	१०	४१	सप्रेक्ष्य नासिकाग्रं	६	१३
वाशान्तिमप्यनोति	५	१२	श्रुतिविप्रतिपन्ना ते	२	५३	संभवः सुवैभूतानां	१४	३
वाशीरं केवलं कर्म	४	२२	श्रुतौ विस्तरसो	११	२५	संभवामि युगेयुगे	४	८
वाशीरं तप उच्य	१७	२४	श्रुत्वाऽप्येभ्य उपा	१३	२५	संभवाभ्यात्ममायया	४	६
वाश्विनं पदमव्यय	१८	५६	श्रुत्वाऽप्येन वेद न	२	२६	संनित्तस्य चाकी	२	३४

संमोहाःस्मृतिविभ्र	२	६३	सत्त्वं सुखे संजय	१४	६	स महात्मा सुदुर्लभः	१६
सयमामिनु जुह्वति	४	२६	सत्त्वं स्थावरजङ्ग	१३	२६	समाधाय स सात्त्वि	१७
सवःदमिममद्भुतम्	१८	७६	सत्त्वमाहो रजस्त	१७	१	समाधावचला बुद्धिः	२
सवादमिममश्रीषं	१-	७४	सत्त्वात्संजायते	१४	१७	समाधिस्थस्य केशव	२
सशयात्ना विनश्य	४	४०	सत्त्वानुरूपा सर्वं	१७	३	समाधौ न विधीयते	२
संसारेषु नराधमा	१६	१६	सत्य प्रियहितं च	१७	१५	समासेनैव कौन्ते	१८
संसिद्धि परमां गतः	८	१५	स त्यागः सात्त्वि	१८	८	समुद्रमापः प्रविश	२
संसिद्धि लभते	१८	४५	स त्यागीत्यभिधी	१८	११	समुद्रमेवामिमुखा	११
संसिद्धौ कुरुनन्दन	६	४३	सदसद्वाहमर्जुन	६	१६	स मे युक्ततमो मतः	६
संस्तभ्यात्मानमात्म	३	४३	सदा तद्भावभावितः	८	६	समोऽहं सर्वभूतेषु	६
स कातेनेह महता	४	२	सदित्येतत्प्रयुज्यते	१७	२६	सम्यग्बवसितो हि	६
स कृत्वा राजस	१८	८	सदित्येवाभिधीय	१७	२७	स यत्प्रमाणं कुरुते	३
सक्ताः कर्मण्यविद्वां	३	२५	सदृशं चेष्टते स्वस्याः	३	३३	स याति परमां	८
सखेति मत्वा प्रज	११	४१	सदोषमपि न त्यजे	१८	४८	स युक्तः कृत्स्नकर्म	४
सगद्गदं भीतभीतः	११	३५	सद्भावे साधुभावे	१७	२६	स युक्तः स सुखी	५
स गुणान्समतीत्यै	१०	२६	सनातनस्त्वं पुरुषो	११	१८	स योगी परमो मतः	६
स घोषो धार्तराष्ट्राणां	१	१६	स निश्चयेन योक्त	६	२३	स योगी ब्रह्मनिर्वा	५
सङ्गं त्यक्त्वा करो	५	१०	स बुद्धिमान्मनुष्येषु	४	११	स योगी मयि वर्तते	६
सङ्गं त्यक्त्वाऽऽत्म	५	११	स ब्रह्मयोगयुक्तात्मा	५	२१	सरसामस्मि सागरः	१०
सङ्गं त्यक्त्वा धनञ्ज	२	४८	समं कायशिरोग्रीवं	६	१३	सर्गाणामादिरन्त	१०
सङ्गं त्यक्त्वा फल	१८	६	समं पश्यति योऽर्जु	६	३२	सर्गेऽपि नोपजाय	१४
सङ्गं त्यक्त्वा फला	१८	६	समं पश्यन्ति सर्वं	१३	२८	सर्गे यान्ति परंतप	७
सङ्गस्तेषुपजायते	२	६२	समं सर्वेषु भूतेषु	१३	२७	सर्पाणामस्मि वामु	१०
सङ्गात्संजायते काम	२	६२	समग्रं प्रविलीयते	४	२३	सर्वं कर्माखिल पाथं	४
स च मे न प्रणश्य	६	३०	समत्वं योग उच्य	२	४८	सर्वं च मयि पश्य	६
स च यो यत्प्रभा	१३	३	समदुःखसुखं धीरं	२	१५	सर्वं ज्ञानप्लवनेन	४
सचेतः प्रकृतिं	११	५१	समदुःखसुखः	१२	१३	सर्वं समाप्नोषि	११
सच्छब्दः पाथे	१७	२६	समदुःखसुखः स्व	१४	२४	सर्वं प्रकृतिजैर्गुणैः	३
सज्जन्तो गुणकर्मसु	३	२६	समबुद्धिविशिष्यने	६	६	सर्वं एव महारथाः	१
स त पर पुरुषमु	८	१०	समलोष्टादमकाञ्चनः	६	८	सर्वकर्मफलत्यागं	१२
सततं कीर्तयन्तो	६	१४	समवस्थितमीश्वरम्	१३	२८	सर्वकर्मणि मनसा	५
सततं ब्रह्मवादिनां	१७	२४	समवेतान्कुरुनिति	१	२५	सर्वकर्मण्यपि	१८
स तथा श्रद्धया	७	२२	स अवेता युयुत्सवः	१	१	सर्वक्षेत्रेषु भारत	१३
सत्कारमानुजायं	१७	१८	समश्शनो च मित्रे	१२	१८	सर्वंगुह्यतं भूयः	१८
सत्त्वं प्रकृतिजैर्गु	१८	४०	समस्सङ्गविवर्जितः	१२	१८	सर्वज्ञानविमूढास्ता	३
सत्त्वं भवति भार	१४	१०	समस्सर्वेषु भूते	१८	५४	सर्वतःश्रुतिमत्लोके	१३
सत्त्वं रजस्तम इति	१४	५	समस्सिद्धावसिद्धौ	४	२२	सर्वतः पाणिपादं	१३
सत्त्वं सत्त्ववतामह	१०	३६					

सर्वतः पृथिवीपते	१	१८	”	१४	२५	सांख्ययोगो पृथग्वा	५	४
सर्वतः संप्लुतोदके	२	४६	सर्वारम्भा हि दोषे	१८	४८	सांख्ये कृतान्ते	१८	१३
सर्वतोऽक्षिशिरोमु	१३	१३	सर्वार्थान्द्विपरीतां	१८	३२	सिद्धनाद विनद्योच्चं.	१	१२
सर्वत्रगमचिन्त्यं च	१२	३	सर्वाश्रयंमयं देवं	११	११	सिद्धये सर्वकर्मणां	१८	१३
सर्वत्र समदर्शनः	६	२६	सर्वास्तथा भूतविभे	११	१५	सिद्धानां कपिलो	१०	२६
सर्वत्र समबुद्धयः	१२	४	सर्वे नमस्यन्ति च	११	३६	सिद्धिं प्राप्नो यथा	१८	५०
सर्वत्रावस्थितो देहे	१३	३२	सर्वेन्द्रियगुरुराभासं	१३	१५	सिद्धिं विन्दति	१८	४६
सर्वद्वाराणि सम्यग्	८	१२	सर्वेन्द्रियविर्जातम्	१३	१४	सिद्धिं समधिगच्छ	३	४
सर्वद्वारेषु देहेऽ	१४	११	सर्वेऽप्येते यज्ञविदो	४	३०	सिद्धिर्भवति कर्म	४	१२
सर्वथा वर्तमानोऽपि	६	३१	सर्वेभ्यः पापकृतमः	४	३६	सिद्धोऽहं बलवान्मु	१६	१४
सर्वथा वर्तमानोऽपि	१३	२३	सर्वे युद्धविशारदाः	१	६	सिद्धयसिद्धघोसि	१८	२६
सर्वेष्वर्मान्तरत्यज्य	१८	६६	सर्वे वयमतः परम्	२	१२	सिद्धयसिद्धघोसि	२	४८
सर्वेपापैः प्रमुच्यते	१०	३	सर्वेषां च महीक्षि	१	२५	सीदन्ति मम गात्रा	१	२६
”	१३	२३	सर्वैस्सहेवावनिपाल	११	२६	सुख त्विदानीं	१८	३६
सर्वभावेन भारत	१५	१६	सर्विकारमुदाहृतम्	१३	६	सुखं दुःख भवोऽ	१०	४
”	१८	६२	सं शब्दस्तुमुलोऽम्	१	१३	सुखं बन्धात्प्रमुच्य	५	३
सर्वभूतस्थमात्मान	६	२६	स शान्तिमधिगच्छ	२	७१	सुखं मोहनमात्म	१८	३६
सर्वभूतस्थितं यो	६	३१	स शान्तिमाप्नोति	२	७०	सुखं वा यदि वा	६	३२
सर्वभूतहिते रताः	५	२५	स सर्वविद्भजति	१५	१६	सुखदुःखे समे	२	३८
”	१२	४	स संन्यासी च योगी	६	१	सुखप्रीतिविवर्धनाः	१७	८
सर्वभूतात्मभूतात्म	५	७	सहजं कर्म कौन्ते	१८	४८	सुखंमक्षय्यमश्नुते	५	२१
सर्वभूतानि कौन्ते	६	७	सह यज्ञैः प्रजाः	३	१०	सुखमात्यन्तिकं	६	२१
सर्वभूतानि चात्मनि	६	२६	सहसैवाभ्यहन्यन्त	१	१३	सुखसङ्गेन बध्नाति	१४	६
सर्वभूतानि संमोहं	७	२७	सहस्रबाहो भव	११	४६	सुखस्यैकान्तिकस्य	१४	२७
सर्वभूताशयस्थित	१०	२०	सहस्रयुगपर्यन्तम्	८	१७	सुखिनः क्षत्रियाः	२	३२
सर्वभूतेषु येनैक	१८	२०	सहस्रमदीवैरपि	११	२६	सुखिनःस्याम	१	३७
सर्वमानुष्यं तिष्ठति	१३	१३	साक्षात्कथयतः	१८	७५	सुखेन ब्रह्मसंस्पर्श	६	२८
सर्वमेतदहं मन्ये	१०	१४	सात्त्विकं निर्मल	१४	१६	सुखेषु विगतस्पृहः	२	५६
सर्वयोनिसु कौन्ते	१४	४	सात्त्विकं परिचक्ष	१७	१७	सुघोषमणिपुष्पको	१	१६
सर्वलोकमहेश्वरम्	५	२६	सात्त्विकी राजसी	१७	२	सुदुर्दशोमिदं रूप	११	५२
सर्वसंकल्पसंन्यासी	६	४	सात्यकिश्चापराजितः	१	१७	सुसुखं कर्तुमव्ययम्	६	२
सर्वस्य चाहं हृदि	१५	१५	साधिभूताधिदैवं	७	३०	सुहृदं सर्वभूतानां	५	२६
सर्वस्य धातारमचि	८	६	साधियज्ञं च ये	७	३०	सुहृन्मित्रायुदासीन	६	६
सर्वाणीत्युपधारय	७	६	साधुरेव स मन्तव्यः	६	३०	सुक्ष्मत्वात्तदविज्ञेयं	१३	१५
सर्वाणीन्द्रियकर्मा	४	२७	साधुष्वपि च पापेषु	६	६	सूत्रे मरिणारणा इव	७	७
सर्वान्पार्थ मनोगतान्	२	५५	सा निशा पश्यतो	२	६६	सूयते स चराचरम्	८	१०
सर्वान्वन्दून्ववस्थि	१	२७	साम्प्रेन मधुसूदन	६	३३	सेनयोहभयोरपि	१	२७
सर्वारम्भपरित्यागो	१२	१६	साहकारेण वा	१८	२४	सेनयोहभयोर्मध्ये	१	२१

सेनयोर्भयोर्मध्ये	१	२४	स्पर्शान्कृत्वा बहिर्वा	५	२७	हृतो वा प्राप्स्यसि	२	३७
”	२	१०	स्मरन्मुक्त्वा कलेवरं	८	५	हृत्वाऽपि स इमां	१८	१७
सेनानीनामहं	१०	२४	स्मृतिभ्रंशाद्बुद्धि	२	६३	हृत्वार्थकामांस्तु	२	५
सोऽपि मुक्तः	१८	७१	स्मृतिर्मोधा धृतिः	१०	३४	हृत्वा स्वजनमाह्वे	१	३१
सोऽमृतत्वाय	२	१५	स्यालाः संबन्धि	१	३४	हृत्वैतानाततायिनः	१	३६
सोमो भूत्वा रसा	१५	१३	स्रोतसामस्मि	१०	३१	हनिष्ये चापरा	१६	१४
सोऽविकम्प्येन	१०	७	स्वकर्मणा तमभ्य	१८	४६	हन्त ते कथयि	१०	१६
सोमद्रश्च महाबाहुः	१	१८	स्वकर्मनिरतः	१८	४५	हन्तुं स्वजनमुद्यताः	१	४५
सोमद्रो द्रौपदेयाश्च	१	६	स्वकं रूपं दर्शया	११	५०	हरन्ति प्रसभं मनः	२	६०
सोमदत्तिस्तथैव च	१	८	स्वजनं हि कथं	१	३७	हर्षशोकान्वितः	१८	२७
स्तुवन्ति त्वां	११	२१	स्वतेजसा विश्व	११	१६	हर्षामर्षभयोद्वेगैः	१२	१५
स्त्रियो वैश्यास्तथा	६	३२	स्वधर्ममपि चावेक्ष्य	२	३१	हानिरस्योपजायते	२	६५
स्त्रीषु दुष्टासु वाष्पण्यै	१	४१	स्वधर्मे निधनं श्रेयः	३	३५	हित्वा पापमवा	२	३३
स्थानं प्राप्स्यसि	१८	६२	स्वघातहमहृत्स्वधर्म	६	१६	हृत्स्थः ज्ञानभ्रंसना	४	४२
स्थाने हृषीकेश	११	३६	स्वभावजेम	१८	६०	हृदयानि व्यदार	१	१६
स्थापयित्वा रथोत्त	१	२४	स्वभावनिश्चलं-कर्म	१८	४७	हृदि सर्वस्य विष्टि	१३	१७
स्थावराणां हिमा	१०	२५	स्वभाक्प्रभवैर्गुणैः	१८	४१	हृद्देशेऽर्जुन	१८	६१
स्थितधीः किं	२	५४	स्वभावस्तु प्रवर्तते	५	१४	हृषीकेशं तदा	१	२१
स्थितप्रज्ञास्तदोच्यते	२	५५	स्वभावोऽध्यात्मं	८	३५	हृष्टरोमां धनंजयः	११	१४
स्थितप्रज्ञस्य का	२	५४	स्वयं चैव ब्रवीषि	१०	१३	हृष्यामि च पुनः	१८	७७
स्थितश्चलति तत्त्वतः	६	२१	स्वयमेवात्मना	१०	१५	हृष्यामि च मुहु	१८	७६
स्थितिस्सदिति	१७	२७	स्वर्गद्वारमपावृतम्	२	३२	हे कृष्ण हे यादव	११	४१
स्थितोऽस्मि गतसं	१८	७३	स्वल्पमप्यस्य	२	४०	हेतुः प्रकृतिरुच्यते	१३	२०
स्थित्वाऽस्यामन्त	२	७२	स्वस्तीत्युक्त्वा मह	११	२१	हेतुनाऽनेन	६	१०
स्थिरधीर्मुनिरुच्यते	२	५६	स्वाध्यायज्ञानयज्ञाः	४	२८	हेतुमद्भिर्बनि	१३	४
स्थिरबुद्धिरसंभूढो	५	२०	स्वाध्यायस्तपआजं	१६	१	हेतोः किं नु मही	१	३५
स्थिरमासनमात्मनः	६	११	स्वाध्यायाभ्यसनं	१७	१५	हिन्यते ह्यवशोऽपि	६	४४
स्थैर्यमात्मविनिग्रहः	१३	७	स्वे स्वे कर्मण्य	१८	४५			



मुद्रक :- श्रीच्यामलाल हक्कीमं
श्रीहरिनामप्रेस, वृन्दावन

श्रीरस्तु

श्रियःकान्ताय नमः

श्रीमते रामानुजाय नमः

॥ श्रीभगवद्रामानुजग्रन्थमाला ॥

शारीरकमीमांसाभाष्यम् ॥ (श्रीभाष्यम्)

प्रथमाध्याये—प्रथमः पादः—जिज्ञासाधिकरणम् ॥



अखिलभुवनजगमस्थेमभङ्गादिलीले विनतविविधभूतव्रातरक्षकदीक्षे ।

श्रुतिशिरसि विदीप्ते ब्रह्मणि श्रीनिवासे भवतु मम परस्मिन्शेमुषी भक्तिरूपा ॥

पाराशर्यवचस्मुधामुपनिषद्गुग्धाब्धिमध्येद्धृतां संसारान्निविदीपनव्यपगतप्राणात्मसञ्जीवनीम् ।
पूर्वाचार्यसुरक्षितां बहुमतिव्याघातदूरस्थितामानोतां तु निजाक्षरैस्सुमनसो भौमाः पिबन्त्वन्वहम् ॥

भगवद्बोधोपायनकृतां विस्तीर्णां ब्रह्मसूत्रवृत्तिं पूर्वाचार्यास्सञ्चिक्षिपुः; तन्मतानुसारेण
सूत्राक्षराणि व्याख्यास्यन्ते—

१. ॐ ॥ अथातो ब्रह्मजिज्ञासा ॥ १-१-१ ॥

अत्रायमथशब्द आनन्तर्यं भवति । अतश्शब्दो वृत्तस्य हेतुभावे । अधीतसाङ्ग-
सशिरस्कवेदस्याधिगतात्पास्थिरफलकेवलकर्मज्ञानतया संजातमोक्षाभिलाषस्य अनन्तस्थिर-
फलब्रह्मजिज्ञासा ह्यनन्तरभाविनी ॥

ब्रह्मणो जिज्ञासा ब्रह्मजिज्ञासा । ब्रह्मण इति कर्मणि षष्ठी, *कर्तृकर्मणोः कृति*
इति विशेषविधानात् । यद्यपि संबन्धसामान्यपरिग्रहेऽपि जिज्ञासायाः कर्मपिक्षत्वेन कर्मार्थत्व-
सिद्धिः; तथाऽप्याक्षेपतः प्राप्तादाभिधानिकस्यैव ग्राह्यत्वात् कर्मणि षष्ठी गृह्यते । न च
प्रतिपदविधाना च षष्ठी न समस्यते इति कर्मणि षष्ठ्यास्तमासनिषेधशङ्कनीयः; कृद्योगा
च षष्ठी समस्यते इति प्रतिप्रसवसद्भावात् । ब्रह्मशब्देन च स्वभावतो निरस्तनिखिलदोषो-
ऽनवधिकातिशयासङ्गचेयकल्याणगुणगणः पुरुषेःसमोऽभिधीयते । सर्वत्र बृहत्त्वगुणयोगेन हि
ब्रह्मशब्दः; बृहत्त्वं च स्वरूपेण गुणैश्च यत्रानवधिकातिशयं सोऽस्य मुख्योऽर्थः; स च सर्वेश्वर
एव । अतो ब्रह्मशब्दस्तत्रैव मुख्यवृत्तः; तस्मादन्यत्र तद्गुणलेशयोःगादौपचारिकः, अनेकार्थ-
कल्पनायोगात्, भगवच्छब्दवत् । तापत्रयातुरैरमृतत्वाय स एव जिज्ञास्यः । अतस्सर्वेश्वर एव
जिज्ञासाकर्मभूतं ब्रह्म । ज्ञातुमिच्छा जिज्ञासा । इच्छाया इष्यमाणप्रधानत्वादिष्यमाणं
ज्ञानमिह विधीयते ॥

मीमांसापूर्वभागज्ञातस्य कर्मणोऽल्पास्थिरफलत्वाद्बुपरितनभावावसेयस्य ब्रह्मज्ञान-
स्यानन्ताक्षयफलत्वाच्च पूर्ववृत्तात्कर्मज्ञानादनन्तरं तत एव हेतो ब्रह्म ज्ञातव्यमित्युक्तं भवति ।
तदाह वृत्तिकारः—*वृत्तात्कर्मधिगमादनन्तरं ब्रह्मविधिदिषा, इति । वक्ष्यति च कर्मब्रह्म-
मीमांसयोरैकशास्त्रयम्—*संहितमेतच्छारीरकं जैमिनीयेन षोडशलक्षणेनेति शास्त्रैकत्वसिद्धिः,
इति । अतः प्रतिपिपादयिषितार्थभेदेन षट्कभेदवदध्यायभेदवच्च पूर्वोत्तरमीमांसयोर्भेदः ।
मीमांसाशास्त्रम्—*अथातो धर्मजिज्ञासा, इत्यारभ्य *अनावृत्तिशब्दादनावृत्तिशब्दात्,
इत्येवमन्तं सङ्गतिविशेषेण विशिष्टकर्मम् । तथाहि—प्रथमं तावत् *स्वाध्यायोऽप्येतव्यः,
इत्यध्ययनेनैव स्वाध्यायशब्दवाच्यवेदाख्याक्षरराशेर्ग्रहणं विधीयते । तच्चाध्ययनं किरूपं,
कथं च कर्तव्यमित्यपेक्षायाम् *अष्टवर्षं ब्राह्मणमुपनयीत तमध्यापयेत् इत्यनेन, *श्रावण्यां
प्रौष्ठ्यां वा उपकृत्य यथाविधि । युक्तश्छन्दांस्यधीयीत मासान्विप्रोऽधंपञ्चमात् ॥ इत्यादि-
व्रतनियमविशेषदेश्रापेक्षितानि विधीयन्ते । एवं सत्सन्तानप्रसूतसदाचारनिष्ठान्मृगुणोपेत-
वेदविदाचार्योपनीतस्य व्रतनियमविशेषयुक्तस्य आचार्योच्चारणानूच्चारणरूपमक्षरराशिग्रहण-
फलमध्ययनमित्यवगम्यते । अध्ययनं च स्वाध्यायसंस्कारः; *स्वाध्यायोऽप्येतव्यः, इति
स्वाध्यायस्य कर्मत्वावगमात् । संस्कारो हि नाम कार्यान्तरयोग्यताकरणम् । संस्कार्यत्वं च
स्वाध्यायस्य युक्तम्, धर्मार्थकाममोक्षरूपगुरुष्वर्थवत्तुष्टयतत्साधनावबोधित्वात्; जपादिना
स्वरूपेणापि तत्साधनत्वाच्च ॥

एवमध्ययनविधिर्मन्त्रवत् नियमवदक्षरराशिग्रहणमात्रे पर्यवस्यति । अध्ययनगृहीतस्य
स्वाध्यायस्य स्वभावत एव प्रयोजनवदर्थवबोधित्वदर्शनात्, गृहीतात्स्वाध्यायादवगम्यमानान्
प्रयोजनवतोऽर्थान्नापाततो दृष्ट्वा तत्स्वरूपप्रकारविशेषनिर्णयफलवेदवाक्यविचाररूपमीमांसा-
श्रवणोऽधीतवेदः पुरुषस्वयमेव प्रवर्तते । तत्र कर्मविधिस्वरूपे निरूपिते कर्मणामल्पास्थिर-
फलत्वं दृष्ट्वाऽध्ययनगृहीतस्वाध्यायैकदेशोपनिषद्वाक्येषु चामृतत्वरूपानन्तस्थिरफलापातप्रतीते-
स्तन्निरणयफलवेदान्तवाक्यविचाररूपशारीरकमीमांसायामधिकरोति । तथा च वेदान्तवाक्यानि
केवलकर्मफलस्य क्षयित्वं ब्रह्मज्ञानस्य चाक्षयफलत्वं दर्शयन्ति—*तद्यथेह कर्मचितो लोकः
क्षीयते एवमेवामुत्र पुण्यचितो लोकः क्षीयते, *अन्तवदेवास्य तद्भुवति, *न ह्यध्रुवंः प्राप्यते,
*प्लवा ह्येते अट्टा यज्ञरूपाः, *परीक्ष्य लोकात् कर्मचितान् ब्राह्मणो निर्वेदमायात् नास्त्य-
कृतः कृतेन । तद्विज्ञानार्थं स गुरुमेवाभिगच्छेत्समित्पाणिःश्रोत्रियं ब्रह्मनिष्ठम् ॥ तस्मै स
विद्वानुपसन्नाय सम्यक्प्रशान्तचित्ताय शमान्विताय । येनाक्षरं पुरुषं वेद सत्यं प्रोवाच तां
तत्त्वतो ब्रह्मविद्याम् ॥ *ब्रह्मविदाप्नोति परम्, *न पुनर्मृत्यवे तदेकं पश्यति, *न पश्यो
मृत्युं पश्यति, *स स्वराड्भवति, *तमेवं विद्वानमृत इह भवति, नान्यः पन्था अयनाय
विद्यते, *पृथगात्मानं प्रेरितारं च मत्वा जुष्टस्तस्तेनामृतत्वमेतीत्यादीनि ॥

ननु च—साङ्ख्यवेदाध्ययनादेव कर्मणां स्वर्गाविकलत्वम्, स्वर्गदीनां च क्षयित्वं, ब्रह्मोपासनस्यामृतत्वफलत्वं च ज्ञायत एव; अनन्तरं मुमुक्षुर्ब्रह्मजिज्ञासायामेव प्रवर्तताम्, किमर्था धर्मविचारापेक्षा ? एवं तर्हि शारीरकमीमांसायामपि न प्रवर्तताम्, साङ्ख्यध्ययनादेव कृत्स्नस्य ज्ञातत्वात् । सत्यम् । आपातप्रतीतिविद्यत एव, तथाऽपि न्यायानुगृहीतस्य वाक्य-स्यार्थनिश्चयकत्वादापातप्रतीतोऽप्यर्थसंशयविपर्ययौ नातिवर्तते; अतस्तन्निर्णयाय वेदान्त-वाक्यविचारः कर्तव्य इति चेत्, तथैव धर्मविचारोऽपि कर्तव्य इति पश्यतु भवान् ॥

(लघुपूर्वपक्षः)

ननु च—ब्रह्मजिज्ञासा यदेव नियमेनापेक्षते, तदेव पूर्ववृत्तं वक्तव्यम्, न धर्मविचारा-पेक्षा ब्रह्मजिज्ञासायाः अधीतवेदान्तस्यानधिगतकर्मणोऽपि वेदान्तवाक्यार्थविचारोपपत्तेः । कर्माङ्गाश्रयाण्युद्गीथाद्युपासनान्ध्रवं चिन्त्यन्ते । तदनधिगतकर्मणो न शक्यं कर्तुम्—इति चेत्, अनभिज्ञो भवान् शारीरकशाङ्ख्यविज्ञानस्य । अस्मिन् शास्त्रे अनाद्यविद्याकृतविविधभेद-दर्शननिमित्तजन्मजरामरणादिसंसारिकदुःखसागरनिमग्नस्य निखिलदुःखमूलमिथ्याज्ञान-निबर्हणाय आत्मकत्वविज्ञानं प्रतिपिपादयिषितम् । अस्य हि भेदावलम्बिकर्मज्ञानं कोप-युज्यते ? प्रत्युत विरुद्धमेव । उद्गीथादिविचारस्तु कर्मशेषभूत एव ज्ञानरूपत्वाविशेषादिवैव क्रियते । स तु न साक्षात्सङ्गतः । अतो यत्प्रधानं शास्त्रं तदपेक्षितमेव पूर्ववृत्तं किमपि वक्तव्यम् ॥

बाह्यम् । तदपेक्षितं च कर्मविज्ञानमेव, कर्मसमुच्चितात् ज्ञानादपवर्गश्रुतेः । वक्ष्यति च—*सर्वापेक्षा च प्रज्ञादिश्रुतेरश्ववत्, इति । अपेक्षिते च कर्मण्यज्ञाते केन समुच्चयः केन नेति विभागो न शक्यते ज्ञातुम् । अतस्तदेव पूर्ववृत्तम् । नैतद्युक्तं, सकलविशेषप्रत्यनीक-चिन्मात्रब्रह्मविज्ञानादेवाविद्यानिवृत्तेः । अविद्यानिवृत्तिरेव हि मोक्षः । वर्णाश्रमविशेषसाध्य-साधनेतिकर्तव्यताद्यनन्तविकल्पास्पदं कर्म सकलभेददर्शननिवृत्तिरूपाज्ञाननिवृत्तेः कथमिव साधनं भवेत् ? श्रुत्यश्र्व कर्मणामनित्यफलत्वेन मोक्षविरोधित्वं, ज्ञानस्यैव मोक्षसाधनत्वं च दर्शयन्ति—*अन्तवदेवास्य तद्भवति, *तद्यथेह कर्मचितो लोकः क्षीयते, एवमेवामुत्र पुण्यचितो लोकः क्षीयते, *ब्रह्मविदाप्रोति परम्, *ब्रह्म वेद ब्रह्मैव भवति, *तमेव विदित्वाऽस्तिमृत्युमेति—इत्याद्याः ॥

यद्यपि चेदमुक्तं यज्ञादिकमपेक्षा विद्येति, तद्वस्तुविरोधात् श्रुत्यक्षरपर्यालोचनया चान्तःकरणनैर्मल्यद्वारेण विविदिषोत्पत्ताबुपयुज्यते; न फलोत्पत्तौ, *विविदिषन्ति, इति श्रवणात् । विविदिषायां जातायां ज्ञानोत्पत्तौ शमादीनामेवान्तरङ्गोपापतां श्रुतिरेवाह—*शान्तो दान्त उपरतस्तिभुस्समाहितो भूत्वाऽऽत्मन्येवात्मानं पश्येत्—इति । तदेवं

जन्मान्तरशतानुष्ठितानभिसंहितफलविशेषकर्ममृदितकषायस्य विविदिषोत्पत्तौ सत्यां, *सदेव सोम्येदमग्र आसीदेकमेवाद्वितीयम्, *सत्यं ज्ञानमनन्तं ब्रह्म, *निष्कलं निष्क्रियं शान्तम्, *अयमात्मा ब्रह्म, तत्त्वमसि, इत्यादिवाक्यजन्यज्ञानादविद्या निवर्तते । वाक्यार्थज्ञानोपयोगीनि च श्रवणमनननिदिध्यासनानि । श्रवणं नाम वेदान्तवाक्यानि आत्मैकत्वविद्याप्रतिपादकानीति तत्त्वदर्शिन आचार्यान्ध्याययुक्तार्थग्रहणम् । एवमाचार्योपदिष्टस्यार्थस्य स्वात्मन्येवमेव युक्तमिति हेतुतः प्रतिष्ठापनं मननम्; एतद्विरोध्यनादिभेदवासनानिरसनयास्यैवार्थस्थानवरतभावना निदिध्यासनम् । श्रवणादिभिर्निरस्तसमस्तभेदवासनस्य वाक्यार्थज्ञानमविद्यां निवर्तयतीति, एवंरूपस्य श्रवणस्यावश्यापेक्षितमेव पूर्ववृत्तं वक्तव्यम् । तच्च नित्यानिर्त्यवस्तुविवेकः, शमदमादिसाधनसंपत्, इहामुत्रफलभोगविरागः, मुमुक्षुत्वं चेत्येतत्साधनचतुष्टयम् । अनेन विना जिज्ञासानुपपत्तेः, अर्थस्वभावादेवेदमेव पूर्ववृत्तमिति ज्ञायते ॥

एतदुक्तं भवति—ब्रह्मस्वरूपाच्छा(द)दिकाविद्यामूलमपारमार्थिकं भेददर्शनमेव बन्धमूलम् । बन्धश्चापारमार्थिकः । स च समूलोऽपारमार्थिकत्वादेव ज्ञानेनैव निवर्तयते । निवर्तकं च ज्ञानं तत्त्वमस्यादिवाक्यजन्यम् । तस्यैतस्य वाक्यजन्यस्य ज्ञानस्य स्वरूपोत्पत्तौ कार्ये वा कर्मणां नोपयोगः । विविदिषायामेव तु कर्मणामुपयोगः । स च पापमूलरजस्तमोनिबन्धनद्वारेण सत्त्वविवृद्ध्या भवतीतीममुपयोगमभिप्रेत्य *ब्रह्मणा विविदिषन्ति, इत्युक्तमिति । अतः कर्मज्ञानस्यानुपयोगात् उक्तमेव साधनचतुष्टयं पूर्ववृत्तमिति वक्तव्यम् ॥ (इति लघुपूर्वपक्षः)

(लघुसिद्धान्तः)

अत्रोच्यते—यदुक्तमविद्यानिवृत्तिरेव मोक्षः; सा च ब्रह्मविज्ञानादेव भवति—इति; तदभ्युपगम्यते । अविद्यानिवृत्तये वेदान्तवाक्यैर्विधितसत्तं ज्ञानं किरूपमिति विवेचनीयम्—किं वाक्याद्वाक्यार्थज्ञानमात्रम्, उत तन्मूलमुपासनात्मकं ज्ञानम् ? इति । न तावद्वाक्यजन्यं ज्ञानम्, तस्य विधानमन्तरेणापि वाक्यादेव सिद्धेः, तावन्मात्रेणाविद्यानिवृत्त्यनुपलब्धेश्च । न च वाच्यं—भेदवासनायामनिरस्तायां वाक्यमविद्यानिवर्तकं ज्ञानं न जनयति, जातेऽपि सर्वस्य सहसैव भेदज्ञानानिवृत्तिर्नदोषाय; चन्द्रैकत्वे ज्ञातेऽपि द्विचन्द्रज्ञानानिवृत्तिवत्; अनिवृत्तमपि छिन्नमूलत्वेन न बन्धाय भवति—इति । सत्यां सामग्र्यां ज्ञानानुत्पत्त्यनुपपत्तेः; सत्यामपि विपरीतवासनायामाप्नोपदेशलिङ्गादिभिर्बाधकज्ञानोत्पत्तिदर्शनात् । सत्यपि वाक्यार्थज्ञाने, अनादिवासनया मात्रया भेदज्ञानमनुवर्तत इति भवता न शक्यते वक्तुम् । भेदज्ञानसामग्र्या अपि वासनाया मिथ्यारूपत्वेन ज्ञानोत्पत्त्यैव निवृत्तत्वात् । ज्ञानोत्पत्तावपि मिथ्यारूपायास्तस्या अनिवृत्तौ निवर्तकान्तराभावात् कदाचिदपि नास्या वासनाया निवृत्तिः । वासनाकार्यं भेदज्ञानं छिन्नमूलमथ चानुवर्तत इति बालिशभाषितम् । द्विचन्द्र-

ज्ञानादौ तु बाधकसन्निधावपि मिथ्याज्ञानहेतोः परमार्थतिमिरादिवोषस्य ज्ञानबाध्यत्वाभावेन अनिवृत्तत्वात् मिथ्याज्ञाननिवृत्तिरविरुद्धा । प्रबलप्रमाणबाधितत्वेन भयादिकार्यं तु निवर्तते । अपि च भेदवासनानिरसनद्वारेण ज्ञानेत्पत्तिमद्भुपगच्छतां कदाचिदपि ज्ञानोत्पत्तिर्न सेत्स्यति, भेदवासनाया अनादिकालोपचितत्वेनापरिमितत्वात्, तद्विरोधिभावनायाश्चात्पत्त्वादनया तन्निरसनानुपपत्तेः ॥

अतो वाक्यार्थज्ञानादन्यदेव ध्यानोपासनादिशब्दवाच्यं ज्ञानं वेदान्तवाक्यैर्विधित्सितम् । तथा च श्रुतयः—*विज्ञाय प्रज्ञां कुर्वीत, *अनुविद्य विजानाति, *ओमित्येवात्मानं ध्यायथ, *निचाय्य तं मृत्युमुखात्प्रमुच्यते, *आत्मानमेव लोकमुपासीत, *आत्मा वा अरे द्रष्टव्यश्श्रोतव्यो मन्तव्यो निदिध्यासितव्यः, *सोऽन्वेष्टव्यस्सविजिज्ञासितव्यः—इत्येवमाद्याः । अत्र *निदिध्यासितव्यः इत्यादिनैकाश्र्यात्, *अनुविद्य विजानाति, *विज्ञाय प्रज्ञां कुर्वीत, इत्येवमादिभिर्वाक्यार्थज्ञानं (नस्य) ध्यानोपकारकत्वात्, 'अनुविद्य', 'विज्ञाय' इत्यनूद्य *'प्रज्ञां कुर्वीत', *'विजानाति' इति ध्यानं विधीयते । *श्रोतव्य इति चानुवादः । स्वाध्याय-स्यार्थपरत्वेनाधोतवेदः पुरुषः प्रयोजनवदर्थवबोधित्वदर्शनात्सिर्णयाय स्वयमेव श्रवणे प्रवर्तत इति श्रवणस्य प्राप्तत्वात् । श्रवणप्रतिष्ठार्थत्वान्मननस्य, मन्तव्य इति चानुवादः । तस्माद्ब्रह्मज्ञानमेव विधीयते । वक्ष्यति च—*आवृत्तिरसकृदुपदेशात्, इति । तदिदमपवर्गोपायतया विधित्सितं वेदनमुपासनमित्यवगम्यते, विद्युपास्योर्व्यतिकरेणोपक्रमोपसंहारदर्शनात् *मनो ब्रह्मेत्युपासीतेत्यत्र *भाति च तपति च कीर्त्या यशसा ब्रह्मवर्चसेन य एवं वेद, *न स वेद अकृत्स्नो ह्येषः—आत्मेत्येवोपासीत, *यस्तद्वेद यत्स वेद स मयैतदुक्तः, इत्यत्र *अनुम एतां भगवो देवतां शाधि यां देवतामुपास्से—इति ॥

ध्यानं च तैलधारावदविच्छिन्नस्मृतिसन्तानरूपम्, *ध्रुवा स्मृतिः, स्मृतिलम्बे सर्वग्रन्थानां विप्रमोक्षः, इति ध्रुवायास्मृतेरपवर्गोपायत्वश्रवणात् । सा च स्मृतिदर्शन-समानाकारा; *भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन् दृष्टे परावरे ॥ *इत्यनेनैकाश्र्यात् । एवं च सति, *आत्मा वा अरे द्रष्टव्य इत्यनेन निदिध्यासनस्य दर्शनसमानाकारता विधीयते । भवति च स्मृतेर्भावनाप्रकर्षाद्दर्शनरूपता ॥

वाक्यकारेणेतत्सर्वं प्रपञ्चितम् *वेदनमुपासनं स्यात्तद्विषये श्रवणात्, इति सर्वासुप-निषत्सु मोक्षसाधनतया विहितं वेदनमुपासनमित्युक्तम् । *सकृत्प्रत्ययं कुर्याच्छब्दार्थस्य कृतत्वात्प्रयाजादिवत्, इति पूर्वपक्षं कृत्वा, *सिद्धं तूपासनशब्दात्, इति वेदनमसकृदावृत्तं मोक्षसाधनमिति निर्णीतम् । *उपासनं स्याद् ध्रुवानुस्मृतिदर्शनाश्रित्वचानाच्च, इति तस्यैव वेदनस्योपासनरूपस्यासकृदावृत्तस्य ध्रुवानुस्मृतित्वमुपवर्णितम् ।

सेयं स्मृतिर्दर्शनरूपा प्रतिपादिता । दर्शनरूपता च प्रत्यक्षतापत्तिः । एवं प्रत्यक्षता-
पञ्चामपवर्गसाधनभूतां स्मृतिं विशिनष्टि— *नायमात्मा प्रवचनेन लभ्यो न मेधया न बहुना
श्रुतेन, यमेवैष वृणुते तेन लभ्यस्तस्यैष आत्मा विवृणुते तनूं स्वाम् ॥ इति । अनेन केवल-
श्रवणमनननिदिध्यासनानामात्मप्राप्त्यनुपायत्वमुक्त्वा, यमेवैष आत्मा वृणुते तेनैव लभ्य
इत्युक्तम् । प्रियतम एव हि वरणीयो भवति, यस्यायं निरतिशयप्रियस्स एवास्य प्रियतमो
भवति । यथाऽयं प्रियतम आत्मानं प्राप्नोति, तथा स्वयमेव भगवान् प्रयतत इति भगवतै-
वोक्तम् *तेषां सततयुक्तानां भजतां प्रीतिपूर्वकम् । दवामि बुद्धियोगं तं येन मामुपयान्ति ते ॥
इति, *प्रियो हि ज्ञानिनोऽत्यर्थमहं स च मम प्रियः । इति च । अतस्साक्षात्काररूपा
स्मृतिस्मर्यमाणात्पर्यप्रियत्वेन स्वयमप्यत्यर्थप्रिया यस्य, स एव परेणात्मना वरणीयो
भवतीति तेनैव लभ्यते पर आत्मेत्युक्तं भवति । एवंरूपा ध्रुवानुस्मृतिरेव भक्तिशब्देनाभि-
धीयते, उपासनपर्यायत्वाद्भक्तिशब्दस्य । अत एव श्रुतिस्मृतिभिरैवमभिधीयते— *तमेव
विदित्वाऽतिमृत्युमेति, *तमेवं विद्वानमृत इह भवति, नाप्यः पन्था अयनाय विद्यते । *नाहं वेदैर्न
तपसा न दानेन न चेज्यया । शक्य एवंविधो द्रष्टुं दृष्टवानसि मां यथा ॥ भक्त्या त्वनन्यया
शक्य अहमेवंविधोऽर्जुन ! । ज्ञातुं द्रष्टुं च तत्त्वेन प्रवेष्टुं च परत्तप ! ॥ *पुरुषस्स परः
पार्थ ! भक्त्या लभ्यस्त्वनन्यया ॥ इति । एवंरूपाया ध्रुवानुस्मृतेसाधनानि यज्ञादीनि
कर्माणीति— *यज्ञादिश्रुतेरश्रवत्, इत्यभिधास्यते । यद्यपि विविदिषन्तीति यज्ञादयो
विविदिषोत्पत्तौ विनियुज्यन्ते; तथाऽपि तस्यैव वेदनस्य ध्यानरूपस्याहरहरनुष्ठेयमानस्या-
भ्यासाधेयातिशयस्य आप्रयाणादनुवर्तमानस्य ब्रह्मप्राप्तिसाधनत्वात् तदुत्पत्तये सर्वाण्यश्रम-
कर्माणि यावज्जीवमनुष्ठेयानि । वक्ष्यति च *आप्रयाणात्तत्रापि हि दृष्टम्, *अग्निहोत्रादि
तत्कार्यायैव तद्दर्शनात्, *सहकारित्वेन च, इत्यादिषु ॥

वाक्यकारश्च ध्रुवानुस्मृतेर्विवेकादिभ्य एव निष्पत्तिमाह— *तल्लब्धिर्विवेकविमो-
काभ्यासक्रियाकल्याणानवसादानुद्धर्षप्रसंभवाभिर्वचनान्ना, इति । विवेकादीनां स्वरूपं चाह
*जात्याश्रयनिमित्तादुद्घादशक्ताप्यशुद्धिविवेकः, इति । अत्र निर्वचनम्— *आहारशुद्धौ सत्त्व-
शुद्धिस्सत्त्वशुद्धौ ध्रुवा स्मृतिः, इति । *विमोकः कामानभिष्वङ्गः, इति; *शास्त्र उपासीत,
इति निर्वचनम् । *आरम्भणशंशैलनं पुनःपुनरभ्यासः, इति । निर्वचनं च स्मार्तमुदाहृतं
भाष्यकारेण,— *सदा तद्भावभावितः, इति । *पञ्चमहायज्ञाद्यनुष्ठानं शक्तिः क्रिया, इति ।
निर्वचनं— *क्रियावानेष ब्रह्मविदां वरिष्ठः, *तमेतं वेदानुवचनेन ब्राह्मणा विविदिषन्ति
यज्ञेन दानेन तपसाऽनाशकेन, इति च । *सत्यार्जवदयादानाहिंसानभिध्याः कल्याणानि,
इति । निर्वचनं— *सत्येन लभ्यः, *तेषामेवैष विरजो ब्रह्मलोकः, इत्यादि । देशकाल-
वगुण्याच्छोकवस्त्वाद्यनुस्मृतेश्च तज्जं दैग्यमभास्वरत्वं मनसोऽवसाद इति, तद्विपर्ययोऽनव-

सादः । निर्वचनं—, *नाथमात्मा बलहीनेन लभ्यः, इति । *तद्विपर्ययजा तुष्टिरुद्धर्षः इति, तद्विपर्ययोऽनुद्धर्षः । अतिसन्तोषश्च विरोधीत्यर्थः । निर्वचनमपि—, *शान्तो दान्तः, इति । एवं नियमयुक्तस्याश्रमविहितकर्मानुष्ठानेनैव विद्यःनिष्पत्तिरित्युक्तं भवति, तथा च श्रुत्यन्तरम्— *विद्यां चाविद्यां च यस्तद्वदोभयै सह । अविद्याया मृत्युं तीर्त्वा विद्ययाऽमृतमश्नुते ॥ इति । अत्राविद्याशब्दाभिहितं वर्णाश्रमविहितं कर्म । अविद्याया—कर्मणा, मृत्युं—ज्ञानोत्पत्तिविरोधि प्राचीनं कर्म; तीर्त्वा—अपेक्ष्य; विद्यया—ज्ञानेन । अमृतं—ब्रह्म; अश्नुते—प्राप्नोतीत्यर्थः । मृत्यु-तरणोपायतया प्रतीता अविद्या विद्येतरद्विहितं कर्मैव । प्रयोक्तुम्—*इयाज सोऽपि सुबहून् यज्ञान् ज्ञानव्यपाश्रयः । ब्रह्मविद्यामधिगम्य तर्तुं मृत्युमविद्याया ॥ इति । ज्ञानविरोधि च कर्म पुण्यपापरूपम्; ब्रह्मज्ञानोत्पत्ति(नि)विरोधित्वेनानिष्ठफलतयोभयोरपि पापशब्दाभि-धेयत्वम् । अस्य च ज्ञानविरोधित्वं ज्ञानोत्पत्तिहेतुभूतशुद्धसत्त्वविरोधिरजस्तमोविवृद्धिद्वारेण । पापस्य च ज्ञानोदयविरोधित्वम्—*एष एवासाधु कर्म कारयति तं यमघो निनोषति, इति श्रुत्याऽवगम्यते । रजस्तमसोऽर्थार्थज्ञानावरणत्वं, सत्त्वस्य च यथार्थज्ञानहेतुत्वं भगवतैव प्रतिपादितम् *सस्वात्संजायते ज्ञानम्, इत्यादिना । अतश्च ज्ञानोत्पत्तये पापं कर्म निरसनीयम्, तन्निरसनं च अनभिसंहितफलेनानुष्ठितेन (धर्मेण) कर्मणा; तथा च श्रुतिः— *धर्मेण पापमपनुदति, इति ।

तदेवं ब्रह्मप्राप्तिसाधनं ज्ञानं सर्वाश्रमकर्मापेक्षम् । अतोऽपेक्षितकर्मस्वरूपज्ञानं, केवल-कर्मणामल्पस्थिरफलत्वज्ञानं च कर्ममीमांसावसेयमिति, सैवापेक्षिता ब्रह्मजिज्ञासायाः पूर्ववृत्ता चक्रेव्या । अपि च नित्यानित्यवस्तुविवेकादयश्च, मीमांसाश्रवणमन्तरेण न संपत्स्यन्ते । फल-करणतिकर्तव्यताधिकारिविशेषनिश्चयादृते कर्मस्वरूपतत्फलतत्स्थिरत्वास्थिरत्वात्मनित्यत्वा-दीनां दुरवबोधत्वात् । एषां साधनत्वं च विनियोगावसेयम् । विनियोगश्च श्रुतिलिङ्गादिभ्यः । स च तार्तीयः । उद्गोथाद्युपासनानि कर्मसमृद्धयर्थान्यपि ब्रह्मदृष्टिरूपाणि, ब्रह्मज्ञानापेक्षाणीति इहैव चिन्तनीयानि । तान्यपि कर्माण्यनभिसंहितफलानि ब्रह्मविद्योत्पादकानीति, तत्साद्-गुण्यापादनाभ्येतनं सुतरामिहैव सङ्गतानि । तेषां च कर्मस्वरूपाधिगमापेक्षा सर्वसंमता ॥ (इति लघुसिद्धान्तः) ।

(महःपूर्वपक्षः)

यदप्यहुः—*अशोऽप्रविशेषप्रत्यनीकचिन्मात्रं ब्रह्मैव परमार्थः । तदतिरेकि नानाविध-ज्ञानुन्नेयतत्कृतज्ञानभेदादि सर्वं तस्मिन्नेव परिकल्पितं मिथ्याभूतम् । *सदेव सोऽभ्येदमग्र आसीदेकमेवाद्वितीयम्, *अथ परा यया तदक्षरमधिगम्यते यत्तद्वेश्यमग्राह्यमगोत्रमवर्ण-मचक्षुःश्रोत्रं तदपाणिपादं नित्यं विभुं सर्वगतं सुसुक्ष्मं तदव्ययं यद्भूतयोनिं परिपश्यन्ति धीराः, *सत्यं ज्ञानमनन्तं ब्रह्म, *निष्कलं निष्क्रियं शान्तं निरवयवं निरञ्जनम्, *यस्यामतं

तस्य मतं मतं यस्य न वेद सः । अविज्ञातं विज्ञानतां विज्ञातमविज्ञानताम्—*न दृष्टेर्द्रष्टारं पश्येः, न मतेर्मन्तारं मन्वीथाः, *आनन्दो ब्रह्म, *इदं सर्वं यदयमात्मा, *नेह नानाऽस्ति किञ्चन, *मृत्योस्स मृत्युमाप्नोति य इह नानेव पश्यति, *यत्र हि द्वैतमिव भवति तदितर इतरं पश्यति यत्र त्वस्य सर्वमात्मैवाभूत् तत्केन कं पश्येत्केन कं विजानीयात्, *वाचा-ऽऽरम्भणं विकारो नामधेयं मृत्तिकेत्येव सत्यम्, *प्रदा ह्ये वैष एतस्मिन्नुदरमन्तरं कुरुते, अथ तस्य भयं भवति, *न स्थानतोऽपि परस्योभयलिङ्गं सर्वत्र हि, *मायामात्रं तु कात्स्न्येनानभिव्यक्तस्वरूपत्वात्, *प्रत्यस्तमितभेदं यत्सत्तामात्रमगोचरम् । वचसामात्मसंवेद्यं तज्ज्ञानं ब्रह्म-संज्ञितम् ॥ *ज्ञानस्वरूपमत्यन्तनिर्मलं परमार्थतः । तमेवार्थस्वरूपेण भ्रान्तिदर्शनतः स्थितम् ॥ *परमार्थस्त्वमेवैको नान्योऽस्ति जगतः पते ! ॥ *यदेतद्दृश्यते मूर्तमेतज्ज्ञानात्मनस्तव । भ्रान्तिज्ञानेन पश्यन्ति जगद्रूपयोगिनः ॥ ज्ञानस्वरूपमखिलं जगदेतद्बुद्धयः । अर्थस्वरूपं पश्यन्तो भ्राम्यन्ते मोहसंश्लेवे ॥ ये तु ज्ञानविदश्शुद्धचेतसस्तेऽखिलं जगत् । ज्ञानात्मकं प्रपश्यन्ति त्वद्रूपं परमेश्वर ! ॥ *तस्यात्मपरदेहेषु सतोऽप्येकमयं हि यत् । विज्ञानं परमार्थो हि द्वैतिनोऽतथ्यदर्शिनः ॥ *यद्यन्योऽस्ति परः कोऽपि सत्तः पार्थिवसत्तम ! तद्वैषोऽहमयं चान्यो वक्तुमेवमपीष्यते ॥ *वेणुर्नध्रविभेदेन भेदेष्वड्जाविसंज्ञितः । अभेदव्यापिनो वायोस्तथाऽसौ परमात्मनः ॥ *सोऽहं स च त्वं स च सर्वमेतदात्मस्वरूपं त्यज भेदमोहम् ॥ इतीरितस्तेन स राजवयंस्तत्याज भेदं परमार्थदृष्टिः ॥ *विभेदजनकेज्ञाने नाशमात्यन्तिकं गते । आत्मनो ब्रह्मणो भेदमसन्तं कः करिष्यति ॥ *अहमात्मा गुडाकेश ! सर्वभूताशयस्थितः ॥ *क्षेत्रज्ञं चापि मां विद्धि सर्वक्षेत्रेषु भारत ! *न तदस्ति विना यत्स्यान्मया भूतं चराचरम् ॥ इत्यादिभिर्बन्तुस्वरूपोपदेशपरंशशास्त्रैः, निर्विशेषचिन्मात्रं इह्यैव सत्यमन्यत्सर्वं मिथ्या, इत्यभिधानात् ॥

मिथ्यात्वं नाम, प्रतीयमानत्वपूर्वकप्रथावस्थितवस्तुज्ञाननिवर्त्यत्वम्, यथा रज्ज्वाद्य-धिष्ठानसपदिः । दोषवशाद्धि तत्र तत्कल्पनम् । एवं चिन्मात्रवपुषि परे ब्रह्मणि दोषपरि-कल्पितमिदं देवतिर्यङ्मनुष्यस्थावरादिभेदं सर्वं जगद्यथावस्थितब्रह्मस्वरूपावबोधबाध्यं मिथ्यारूपम् । दोषश्च स्वरूपतिरोधानविविधविचित्रविक्षेपकरी सदसदनिर्वचनीयाऽनाद्यविद्या । *अनृतेन हि प्रत्यूढाः *तेषां सत्यानां सतामनुतमपिधानम्, *नासदासीशो सदासीत्तदानो तम आसीत्तमसा गूढमग्रे प्रकृतम्, *मायां तु प्रकूर्ति विद्यान्मायिनं तु महेश्वरम्, *इन्द्रो मायाभिः पुरुरूप ईषते, *मम माया दुरत्यया, *अनादिमायया सुभो यदा जीवः प्रबुध्यते— इत्यादिभिः निर्विशेषचिन्मात्रं ब्रह्मैवानाद्यविद्यया सदसदनिर्वाच्यया तिरोहितस्वरूपं स्वगत-नानात्वं पश्यतीत्यवगम्यते । यथोक्तम्— *ज्ञानस्वरूपो भगवान्यतोऽसावशेषमूर्तिर्न तु वस्तु-भूतः । ततो हि शैलाब्धिधराविभेदात् जानीहि विज्ञानविजृम्भितानि ॥ यदा तु शुद्धं निज-

रूपि सर्वकर्मक्षये ज्ञानमपास्तदोषम् । तदा हि सङ्कल्पतरोः फलानि भवन्ति नो वस्तुषु वस्तु-
भेदाः ॥ *तस्याज्ञ विज्ञानमृतेऽस्ति किञ्चित्कवचित्कदाचिद्द्विज ! वस्तुजातम् । विज्ञानमेकं
निजकर्मभेदविभिन्नचित्तैर्बहुधाऽभ्युपेतम् ॥ ज्ञानं विद्युद्धं विमलं विशोकमशेषलोभादिनिरस्त-
सङ्गम् । एकं सदैकं परमं परेशस्स वायुदेवो न यतोऽन्यवस्ति ॥ सद्भाव एवं भवतो मयोक्तो
ज्ञानं यथा सत्यमसत्यमन्यत् । एतत्तु यत्संव्यवहारभूतं तत्रापि चोक्तं भुवनाश्रितं ते ॥ इति ।

अस्याश्चाविद्याया निर्विशेषं चिन्मात्रब्रह्मात्मैकत्वविज्ञानेन निवृत्तिं वदन्ति— *न
पुनर्मृत्यवे तदेकं पश्यति, *न पश्यो मृत्युं पश्यति, *यदा ह्ये वेष एतस्मिन्नहश्येऽनात्म्येऽनि-
रुक्तेऽनिलयनेऽभयं प्रतिष्ठां विन्दते, अथ सोऽभयं गतो भवति, भिद्यते हृदयग्रन्थिषिष्ठद्यन्ते सर्व-
संशयाः । क्षीयन्ते चास्य कर्माणि तस्मिन् दृष्टे परावरे ॥ *ब्रह्म वेद ब्रह्मैव भवति, *तमेव
विदित्वाऽतिमृत्युमेति, नान्यः पथाः, इत्याद्याश्श्रुतयः । अत्र मृत्युशब्देनाविद्याऽभिधीयते । यथा
सनत्मुजातवचनम् *प्रमादं वै मृत्युमहं ब्रवीमि सदाप्रमादममृतत्वं ब्रवीमि—इति । *सत्यं
ज्ञानमनन्तं ब्रह्म, इत्यादिशोधकवाक्यावसेयनिर्विशेषचिन्मात्रस्वरूप(ब्रह्मैव कत्व)ब्रह्मात्मैकत्व-
विज्ञानं च, *अथ योऽन्यां देवतामुपास्तेऽन्योऽसावन्योऽहमस्मीति न स वेद, *अकृतन्तो
ह्येषः, *आत्मेत्येवोपासीत, *तत्त्वमसि, *त्वं वा अहमस्मि भगवो देवते अहं वै त्वमसि
भगवो देवते, *तद्योऽहं सोऽसौ योऽसौ सोऽहमस्मि, इत्यादिवाक्यसिद्धम् । वक्ष्यति चैतदेव—
*आत्मेति तूपगच्छन्ति प्राहयन्ति च, इति । यथा च वाक्यकारः *आत्मेत्येव तु गृह्णीयात्
सर्वस्य तन्निष्पत्तेः, इति । अनेन च ब्रह्मात्मैकत्वविज्ञानेन मिथ्यारूपस्य सकारणस्य बन्धस्य
निवृत्तिर्युक्ता ॥

ननु च, सकलभेदनिवृत्तिः प्रत्यक्षविरुद्धा कथमिव शास्त्रजन्य(वि)ज्ञानेन क्रियते ?
कथं वा 'रज्जुरेषा न सर्पः' इति ज्ञानेन प्रत्यक्षविरुद्धा सर्पनिवृत्तिः क्रियते ? तत्र द्वयोः
प्रत्यक्षयोर्विरोधः; इह तु प्रत्यक्षमूलस्य शास्त्रस्य प्रत्यक्षस्य चेति चेत्; तुल्ययोर्विरोधे वा कथं
बाध्यबाधकभावः ? पूर्वोत्तरयोर्दुष्टकारणजन्यत्वत्तदभावाभ्यामिति चेत्; शास्त्रप्रत्यक्षयोरपि
समानमेतत् ।

एतदुक्तं भवति— *बाध्यबाधकभावे तुल्यत्वसापेक्षत्वनिरपेक्षत्वादि न कारणम्,
ज्वालाभेदानुमानेन प्रत्यक्षोपमर्दायोगात् । तत्र हि ज्वालैक्यं प्रत्यक्षेणावगम्यते । एवं च
सति द्वयोः प्रमाणयोर्विरोधे यत्संभाव्यमानान्यथासिद्धि, तद्बाध्यम्; अनन्यथासिद्धमनवकाश-
मितरद्वाधकम्—इति सर्वत्र बाध्यबाधकभावनिरणय इति । तस्मादनादिनिश्चनाविच्छिन्न-
संप्रदायासंभाव्यमानदोषगन्धानवकाशाशास्त्रजन्यनिर्विशेषनित्यशुद्धमुक्तबुद्धस्वप्रकाशचिन्मात्र-
ब्रह्मात्मभावबोधेन संभाव्यमानदोषसावकाशप्रत्यक्षादिसिद्धविविधविकल्परूपबन्धनिवृत्ति-

युक्तैव । संभाव्यते च विविधविकल्पभेदप्रपञ्चग्राहिप्रत्यक्षस्यानादिभेदवासानादिरूपाविद्याख्यो दोषः ॥

ननु, अनाविनिधनाविच्छिन्नसंप्रदायतया निर्दोषस्यापि शास्त्रस्य, *ज्योतिष्टोमेन स्वर्गकागो यजेतेत्येवमादेर्भेदावलम्बिनो बाध्यत्वं प्रसज्येत । सत्यम्; पूर्वापरापच्छेदे पूर्वशास्त्र-वन्मोक्षशास्त्रस्य निरवकाशत्वात्तेन बाध्यत एव । वेदान्तवाक्येष्वपि सगुणब्रह्मोपासनपराणां शास्त्राणामयमेव न्यायः, निर्गुणत्वात्परस्य ब्रह्मणः । ननु च, *यस्सर्वज्ञस्सर्ववित्, *पराऽस्य शक्तिर्विधिबंधं श्रूयते स्वाभाविकी ज्ञानबलक्रिया च, *सत्यकामस्सत्यसङ्कल्पः, इत्यादिब्रह्म-स्वरूपप्रतिपादनपराणां शास्त्राणां कथं बाध्यत्वम् ? निर्गुणवाक्यसामर्थ्यादिति ब्रूमः ॥

एकदुक्तं भवति—अस्थुलमनष्वहस्वमदीर्घम्, *सत्यं ज्ञानमनन्तं ब्रह्म, *निर्गुणम्, निरञ्जनम्—इत्यादिवाक्यानि निरस्तसमस्तविशेषकूटस्थनित्यचैतन्यं ब्रह्मेति प्रतिपादयन्ति; इतराणि च सगुणम् । उभयविधवाक्यानां विरोधे तेनैवापच्छेदस्यायेन निर्गुणवाक्यानां गुणापेक्षत्वेन परत्वाद्बलीयस्त्वमिति न किञ्चिदपहोतम् ॥

ननु च, *सत्यं ज्ञानमनन्तं ब्रह्मेत्यत्र सत्यज्ञानादयो गुणाः प्रतीयन्ते । नेत्युच्यते, समानाधिकरण्येनैकार्थत्वप्रतीतेः । अनेकगुणविशिष्टाभिधानेऽप्येकार्थत्वमविरुद्धमिति चेत्; अनभिधानज्ञो देवानां प्रियः । एकार्थत्वं नाम सर्वपदानामर्थक्यम्; विशिष्टपदार्थाभिधाने विशेषणभेदेन पदानामर्थभेदोऽवर्जनीयः; ततश्चैकार्थत्वं न सिध्यति । एवं तर्हि सर्वपदानां पर्यायता स्यात्, अविशिष्टार्थाभिधायित्वात् । एकार्थाभिधायित्वेऽप्यपर्यायत्वमवहित-मनाश्शृणु । एकत्वतात्पर्यनिश्चयादेकस्यैवार्थस्य तत्तत्पदार्थविरोधिप्रत्यनीकत्वपरत्वेन सर्व-पदानामर्थवत्त्वमेकार्थत्वमपर्यायता च ॥

एतदुक्तं भवति—लक्षणतः प्रतिपत्तव्यं ब्रह्म सकलेतरपदार्थविरोधिरूपम् । तद्विरोधि-रूपं सर्वमनेन पदत्रयेण फलतो व्युदस्यते । तत्र सत्यपदं विकारास्पदत्वेनासत्याद्वस्तुनो व्यावृत्तब्रह्मपरम् । ज्ञानपदं चान्याधीनप्रकाशजडरूपाद्वस्तुनो व्यावृत्तपरम् । अनन्तपदं च देशतः कालतो वस्तुतश्च परिच्छिन्नादव्यावृत्तपरम् । न च व्यावृत्तिभारूपोऽभावरूपो वा धर्मः । अपि तु सकलेतरविरोधि ब्रह्मैव । यथा शौक्यादेः काष्ण्यादिव्यावृत्तिस्तत्तत्पदार्थस्वरूपमेव, न धमन्तरम् । एवमेकस्यैव वस्तुनस्सकलेतरविरोध्याकारतामवगमयदर्थवत्तरमेकार्थमपर्यायं च पदत्रयम् । तस्मादेकमेव ब्रह्म स्वयंज्योतिर्निर्धूतनिखिलविशेषमित्युक्तं भवति ॥

एवं वाक्यार्थप्रतिपादने सत्येव, *सदेव सोम्येदमग्र आसीदेकमेवाद्वितीयम् इत्यादि-भिरैकार्थ्यम् । *यतो वा इमानि भूतानि जायन्ते, *सदेव सोम्येदमग्र आसीत्, *आत्मा वा इदमेक एवाग्र आसीत्—इत्यादिभिर्जगत्कारणतयोपलक्षितस्य ब्रह्मणः स्वरूपमिदमुच्यते

*सत्यं ज्ञानमनन्तं ब्रह्मेति । तत्र सर्वशाखाप्रत्ययन्यायेन कारणवाक्येषु सर्वेषु सजातीय-विजातीयव्यावृत्तद्वितीयं ब्रह्मादगतम् । जगत्कारणतयोपलक्षितस्य ब्रह्मणोऽद्वितीयस्य प्रति-पिपादादयिषितं स्वरूपं तदविरोधेन वक्तव्यम् । अद्वितीयत्वश्रुतिर्गुणतोऽपि सद्वितीयतां न सहते । अन्यथा, *निरञ्जनम्, *निर्गुणम्, इत्यादिभिश्च विरोधः । अतश्चैतल्लक्षणवाक्यम-खण्डंकरसमेव प्रतिपादयति ॥

ननु च, सत्यज्ञानादिपदानां स्वार्थप्रहाणेन स्वार्थविरोधिव्यावृत्तवस्तुस्वरूपोपस्थापन-परत्वे लक्षणा स्यात् । नैष दोषः, अभिधानवृत्तेरपि तात्पर्यवृत्तेर्बलीयस्त्वात् । सामानाधि-करण्यस्य ह्यैक्य एव तात्पर्यमिति सर्वसंमतम् । ननु च, सर्वपदानां लक्षणा न दृष्टचरी । ततः किम् ? वाक्यतात्पर्याविरोधे सत्येकस्यापि न दृष्टा । समभिध्याः हृतपदसमुदायस्यैत-त्तात्पर्यमिति निश्चिते सति द्वयोस्त्वयाणां सर्वेषां वा तदविरोधाय एकस्यैव लक्षणा न दोषाय । तथा च शास्त्रस्यैरभ्युपगम्यते । कार्यवाक्यार्थवादिभिर्लौकिकवाक्येषु सर्वेषां पदानां लक्षणा समाश्रीयते । अपूर्वकार्य एव लिङ्गदेर्मुख्यवृत्तत्वात् लिङ्गादिभिः क्रियाकार्यं लक्षणया प्रति-पाद्यते; कार्यान्वितस्वार्थाभिधायिनां चेतरेषां पूर्वाणामपूर्वकार्यान्वित एव मुख्यार्थ इति क्रियाकार्यान्वितप्रतिपादनं लाक्षणिकमेव । अतो वाक्यतात्पर्याविरोधाय सर्वपदानां लक्षणाऽपि न दोषः । अत इदमेवार्थजातं प्रतिपादयन्तो वेदान्ताः प्रमाणम् ॥)

प्रत्यक्षादिविरोधे च शास्त्रस्य बलीयस्त्वमुक्तम् । सति च विरोधे बलीयस्त्वं वक्तव्यम् । विरोध एव न दृश्यते, निर्दिशेषसन्मात्रज्ञात्वात्प्रत्यक्षस्य । ननु च, घटोऽस्ति पटोऽस्ति इति नानाकारवस्तुविषयं प्रत्यक्षं कथमिव सन्मात्रग्राहीत्युच्यते ? विलक्षणग्रहणाभावे सति सर्वेषां ज्ञानानामेकविषयत्वेन धारावाहिकविज्ञानवदेकव्यवहारहेतुतैव स्यात् । सत्यम्; तथैवात्र विविच्यते । कथम् ? घटोऽस्तित्यत्रास्तित्वं तद्भेदश्च व्यवह्रियते । न च द्वयोरपि व्यवहारयोः प्रत्यक्षमूलत्वं संभवति, तयोर्भिन्नकालज्ञानफलत्वात्, प्रत्यक्षज्ञानस्य चैकक्षण-वर्तित्वात् । तत्र स्वरूपं वा भेदो वा प्रत्यक्षस्य विषय इति विविचनीयम् । हेदग्रहणस्य स्वरूपग्रहणतत्प्रतियोगिस्मरणसव्यपेक्षत्वादेव स्वरूपविषयत्वमवश्याश्रयणीयमिति न भेदः प्रत्यक्षेण गृह्यते । अतो भ्रान्तिमूल एव भेदव्यवहारः ॥

किञ्च भेदो नाम कश्चित्पदार्थोऽयमिविद्वान्निरूपयितुं न शक्यते । हेदस्तावन्न वस्तु-स्वरूपम्, वस्तुस्वरूपे गृहीते स्वरूपव्यवहारवत्सर्वस्माद्भेदव्यवहारप्रसक्तः । न च वाच्यम्, स्वरूपे गृहीतेऽपि भिन्न इति व्यवहारस्य प्रतियोगिस्मरणसव्यपेक्षत्वात्, तत्स्मरणभावेन तदानीमेव न भेदव्यवहार इति । स्वरूपमात्रभेदवादिनो हि प्रतियोग्यपेक्षा च नोत्प्रेक्षितुं क्षमा, स्वरूपभेदयोस्वरूपत्वाविशेषात् । यथा स्वरूपव्यवहारो न प्रतियोग्यपेक्षः, भेद-

व्यवहारोऽपि तथैव स्यात् । हस्तः करः इतिवत् घटो भिन्नः इति पर्यायत्वं च स्यात् । नापि धर्मः; धर्मत्वे सति तस्य स्वरूपाद्भेदोऽवस्याभ्रयणीयः, अन्यथा स्वरूपमेव स्यात् । भेदे च तस्यापि भेदस्तद्धर्मस्तद्धर्मस्तस्यापीत्यनवस्था । किंच जात्यादिविशिष्टवस्तुग्रहणे सति भेदग्रहणम्, भेदग्रहणे सति जात्यादिविशिष्टवस्तुग्रहणमित्यन्योन्याभ्रयणम् । अतो भेदस्य दुर्निरूपत्वात्सन्मात्रस्यैव प्रकाशकं प्रत्यक्षम् ॥

किंच 'घटोऽस्ति' 'पटोऽस्ति' 'घटोऽनुभूयते' 'पटोऽनुभूयते' इति सर्वे पदार्थस्सत्तानुभूतिघटिता एव दृश्यन्ते । अत्र सर्वासु प्रतिपत्तिषु सन्मात्रमनुवर्तमानं दृश्यत इति तदेव परमार्थः । विशेषास्तु व्यावर्तमानतया अपरमार्थाः, रज्जुसर्पादिवत् । यथा रज्जुरधिष्ठानतयाऽनुवर्तमाना परमार्था सती; व्यावर्तमानास्सर्पभूदलनः रज्जुधारादयोऽपरमार्थाः । ननु च, रज्जुसर्पादौ 'रज्जुरियं न सर्पः' इत्यादिरज्ज्वाद्यधिष्ठानतयाथर्वज्ञानेन बाधितत्वात्सर्पादिरपरमार्थम्, न व्यावर्तमानत्वात् । रज्ज्वादेरपि पारमार्थ्यं नानुवर्तमानतया, किंचत्वबाधितत्वात् । अत्र तु घटादीनामबाधितानां कथमपारमार्थ्यम् ? उच्यते, घटादौ हृष्टा व्यावृत्तिस्सा किंचिदिति विवेचनोपम् । किं घटोऽस्तीत्यत्र पटाद्यभावः ? सिद्धं तर्हि घटोऽस्तीत्यनेन पटादीनां बाधितत्वम् । अतो बाधफलभूता विषयनिवृत्तिव्यवृत्तिः । सा व्यावर्तमानानामपारमार्थ्यसाधयति । रज्जुवत् सन्मात्रमबाधितमनुवर्तते । तस्मात्सन्मात्रातिरेकि सर्वमपरमार्थः । प्रयोगश्च भवति—सत्परमार्थः, अनुवर्तमानत्वात्, रज्जुसर्पादौ रज्ज्वादिवत् । घटादयोऽपरमार्थाः, व्यावर्तमानत्वात्, रज्ज्वाद्यधिष्ठानसर्पादिवत्—इति । एवं सत्यनुवर्तमानाऽनुभूतिरेव परमार्थः; सैव सती ॥

ननु च, सन्मात्रमनुभूतेर्विषयतया ततो भिन्नम् । नैवम्; भेदो हि प्रत्यक्षाविषयत्वाद्दुर्निरूपत्वाच्च पुरस्तादेव निरस्तः । अत एव सतोऽनुभूतिविषयभावेऽपि न प्रमाणपदवीमनुसरति । तस्मात्सदनुभूतिरेव । सा च स्वतस्सिद्धा, अनुभूतित्वात्; अन्यतस्सिद्धौ घटादिवदननुभूतिप्रसङ्गः । किंच अनुभवापेक्षा चानुभूतेर्न शक्या कल्पयितुम्; सत्यैव प्रकाशमानत्वात् । न ह्यनुभूतिवर्तमाना घटादिवदप्रकाशा दृश्यते; येन परायत्तप्रकाशोऽभ्युपगम्येत ॥

अथैवं मनुषे—उत्पन्नयामप्यनुभूतौ विषयमात्रमवभासते, 'घटोऽनुभूयते' इति । न हि कश्चित् 'घटोऽयम्' इति जानन् तदानीमेवाविषयभूतामनिदंभावामनुभूतिमप्यनुभवति । तस्माद्घटादिप्रकाशनिष्पत्तौ चक्षुरादिकरणसन्निकर्षवदनुभूतेस्सिद्धा एव हेतुः; तदनन्तरमर्थगतकादाचित्कप्रकाशातिशयलिङ्गेनानुभूतिरनुमीयते; एवं तर्ह्यनुभूतेरजडाया अर्थवज्जडत्वमापद्यत इति चेत्; किमिदमजडत्वं नाम ? न तावत्स्वसत्तायाः प्रकाशाव्यभिचारः, सुखादिष्वपि तत्संभवात्; नहि कदाचिदपि सुखादयस्सन्तो नोपलभ्यन्ते; अतोऽनुभूतिस्वयमेव

नानुभूयते, अर्थान्तरं स्पृशतोऽङ्गुल्यग्रस्य स्वात्मस्पर्शवदशक्यत्वादिति । तद्विदमनाकलितानु-
भवविभवस्य स्वमतिविजृम्भितम्; अनुभूतिव्यतिरेकिणो विषयधर्मस्य प्रकाशस्य रूपादि-
वदनुपलब्धेः; उभयाभ्युपेतानुभूत्यैवाशेषव्यवहारोपपत्तौ प्रकाशाख्यधर्मकल्पनानुपपत्तेश्च ।
अतो नानुभूतिरनुमीयते । नापि ज्ञानान्तरसिद्धा । अपि तु सर्वं साध्यप्रत्यनुभूतिस्वयमेव
सिध्यति । प्रयोगश्च—अनुभूतिरनन्याधीनस्वधर्मव्यवहारा, स्वसंबन्धादर्थान्तरे तद्धर्मव्यवहार-
हेतुत्वात्; यस्वसंबन्धादर्थान्तरे यद्धर्मव्यवहारहेतुः स तथोस्वस्मिन्ननन्याधीनो दृष्टः, यथा
रूपादिभ्राक्षुषत्वादौ । रूपादिहि पृथिव्यादौ स्वसंबन्धाच्चक्षुषत्वादि जनयन् स्वस्मिन्नरूपादि-
संबन्धाधीनभ्राक्षुषत्वादौ । अतोऽनुभूतिरात्मनः प्रकाशमानत्वे प्रकाशत इति व्यवहारे च
स्वयमेव हेतुः ॥

सेयं स्वयंप्रकाशाऽनुभूतिर्नित्या च, प्रागभावाद्यभावात् । तदभावश्च स्वतस्सिद्ध-
त्वादेव । न ह्यनुभूतेस्वतस्सिद्धायाः प्रागभावस्वतोऽन्यतो वाऽवगन्तुं शक्यते । अनुभूति-
स्वाभावमवगमयन्ती, सती तावन्नावगमयति । तस्यास्सत्त्वे विरोधादेव तदभावो नास्तीति
कथं सा स्वभावमवगमयति ? एवमसत्यपि नावगमयति; अनुभूतिस्वयमसतो स्वाभावे कथं
प्रमाणं भवेत् ? नाप्यन्यतोऽवगन्तुं शक्यते, अनुभूतेरनन्यगोचरत्वात् । अस्याः प्रागभावं साध्यत्
प्रमाणम् 'अनुभूतिरियम्' इति विषयीकृत्य तदभावं साधयेत्; स्वतस्सिद्धत्वेन इयमिति विषयी-
कारानर्हत्वात्, न तत्प्रागभावोऽन्यतश्शक्यावगमः । अतोऽस्याः प्रागभावाभावादुत्पत्तिर्न
शक्यते वक्तुमिद्युत्पत्तिप्रतिसंबद्धाश्रान्येऽपिभावविकारास्तस्या न सति ॥

अनुत्पन्नेयमनुभूतिरात्मनि नानात्वमपि न सहते, व्यापकविरुद्धोपलब्धेः । न ह्यनुत्पन्नं
नानाभूतं दृष्टम् । भेददीनामनुभाव्यत्वेन च रूपादेरिवानुभूतिधर्मत्वं न संभवति । अतोऽनु-
भूतेरनुभवस्वरूपत्वादेवान्योऽपि कश्चिदनुभाव्यो नास्या धर्मः । निर्धूतनिखिलभेदा संवित्,
अत एव नास्यास्स्वरूपातिरिक्त आश्रयो ज्ञाता नाम कश्चिदस्तीति स्वप्रकाशरूपा सेवात्मा,
अजडत्वाच्च । अनात्मत्वव्याप्तं जडत्वं संविदि व्यावर्तमानमनात्मत्वमपि हि संविदो
व्यावर्तयति ॥

ननु च, अहं जानामीति ज्ञातृता प्रतीतिसिद्धा । नैवम्; सा भ्रान्ति सिद्धा, रजतत्वे
शुक्तिशकलरज, अनुभूतेस्स्वात्मनि कर्तृत्वायोगात् । अतो मनुष्योऽहमित्यत्यन्तर्बहिर्भूतमनुष्य-
त्वादिविशिष्टपिण्डात्नाभिमानवत् ज्ञातृत्वमप्यध्यस्तम् । ज्ञातृत्वं हि ज्ञानक्रियाकर्तृत्वम् । तच्च
विक्रियात्मकं जडं विकारिद्रव्याहंकारग्रन्थिस्थमविक्रिये साक्षिणि चिन्मात्रात्मनि कथमिव
संभवति ? दृश्यधीनसिद्धित्वादेव रूपादेरिव कर्तृत्वादेर्नात्मधर्मत्वम् । सुषुप्तिमूर्च्छावाहं प्रत्यया-
पायेऽप्यात्मानुभवदर्शनेन नात्मनोऽहंप्रत्ययगोचरत्वम् । कर्तृत्वेऽहंप्रत्ययगोचरत्वे चात्मनोऽभ्यु-

पगम्यमाने देहस्येव जडत्वपराक्त्वानात्मत्वादिप्रसङ्गे दुष्परिहरः । अहंप्रत्ययगोचरात् कर्तृतया प्रसिद्धाद्देहात्तत्क्रियाफलस्वगदिर्भक्तुरात्मनोऽप्यत्वं ग्रामाणिकानां प्रसिद्धमेव । तथाऽहमथत् ज्ञानुरपि विलक्षणस्साक्षी प्रत्यगात्मेति प्रतिपत्तव्यम् । एवमविक्रियानुभव-स्वरूपस्यैवाभिव्यञ्जको जडोऽप्यहंकारस्स्वाश्रयतया तमभिव्यनक्ति । आत्मस्थतयाऽभिव्य-ञ्ज्याभिव्यञ्जनमभिव्यञ्जकानां स्वभावः । दर्पणजलखण्डादिर्हि मुखचन्द्रबिम्बगोत्वादिकमात्म-स्थतयाऽभिव्यनक्ति । तत्कृतोयं 'जानाम्यहम्' इति भ्रमः । स्वप्रकाशाया अनुभूतेः कथमिव तदभिव्यञ्ज्यजडरूपाहङ्कारेणाभिव्यञ्ज्यत्वमिति मा वोचः, रविकरनिकराभिव्यञ्ज्यकर-तलस्य तदभिव्यञ्जकत्वदर्शनात्; जालकरन्ध्रनिष्क्रान्तद्युमणिकिरणानां तदभिव्यञ्ज्येनापि करतलेन स्फुटतरप्रकाशो हि दृष्टचरः । यतोऽहं जानामीति ज्ञाताऽयमहमर्थश्चिन्मात्रात्मनो न पारमार्थिको धर्मः; अत एव सुषुप्तिमुवत्योर्नन्वेति । तत्र ह्यहमर्थोल्लेखविगमेन स्वाभा-विकानुभवमात्ररूपेणात्माऽवभासते । अत एव सुप्तोत्थितः कदाचिन्मामप्यहं न ज्ञातवानिति परामृशति । तस्मात्परमार्थतो निरस्तसमस्तभेदनिर्विकल्पनिर्विशेषचिन्मात्रैकरसकूटस्थनित्य-संविदेव भ्रान्त्यः ज्ञातृज्ञेयज्ञानरूपविविधविक्रमभेदा विवर्तत इति तन्मूलभूताविद्यानिर्बहणाय नित्यगुडबुद्धमुक्तस्वभावब्रह्मात्मैकत्वविद्याप्रतिपत्तये सर्वे वेदान्ता आरभ्यन्ते—इति ॥ (इति महापूर्वपक्षः)

महासिद्धान्तः

तद्विदमौपनिषदपरमपुरुषवरणीयताहेतुगुणविशेषविरहिणामनादिपापवासनादूषिता-शेषशेमुषीकाणामनधिगतपदवाक्यस्वरूपतदर्थयाथात्म्यप्रत्यक्षादिसकलप्रमाणवृत्ततदितिकर्तव्य-तारूपतमीचीनन्यायमर्गाणां विकल्पासहविधिधुकुतर्कत्वकल्पितमिति न्यायानुग्रहीतवाक्य-प्रत्यक्षादिसकलप्रमाणवृत्तयाथात्म्यविद्विरनादरणीयम् ॥

तथाहि—निर्विशेषवस्तुवादिभिर्निर्विशेषे वस्तुनीदं प्रमाणमिति न शक्यते वक्तुम्, सविशेषवस्तुविषयत्वात्सर्वप्रमाणानाम् । यस्तु स्वानुभवसिद्धमिति स्वगोष्ठीनिष्ठस्समयः, सोऽप्यात्मसाक्षिकसविशेषानुभवादेव निरस्तः; 'इदमहमदर्शम्' इति केनचिद्विशेषेण विशिष्ट-विषयत्वात्सर्वेषामनुभवानाम् । सविशेषोऽप्यनुभूयमानोऽनुभवः केनचिद्युक्त्याभासेन निर्विशेष इति निष्कृष्यमाणस्सत्तातिरेकिभिस्स्वासाधारणैस्स्वभावविशेषैर्निकृष्टव्य इति निष्कर्षहेतु-भूतैस्सत्तातिरेकिभिस्स्वासाधारणैस्स्वभावविशेषैस्सविशेष एवावतिष्ठते । अतः केनचिद्वि-शेषैर्विशिष्टस्यैव वस्तुनोऽप्ये विशेषा निरस्यन्त इति, न क्वचिन्निर्विशेषवस्तुसिद्धिः । धियो हि धीत्वं स्वप्रकाशता च ज्ञातृविषयप्रकाशनस्वभावतयोपलब्धेः । स्वापमद-सूच्छासु च सविशेष एवानुभव इति स्वावसरे निपुणतरमुपादायिष्यामः । स्वाभ्युप-

गताश्च नित्यत्वादयो ह्यनेके विशेषास्सन्त्येव । ते च न वस्तुमात्रमिति शक्योपपादनाः; वस्तुमात्राभ्युपगमे सत्यपि विधाभेदविवाददर्शनात्, स्वाभिमततद्विधाभेदैश्च स्वमतोपपादनात् । अतः प्रमाणिकविशेषैर्विशिष्टमेव वस्त्विति वक्तव्यम् ॥

शब्दस्य तु विशेषेण सविशेष एव वस्तुन्यभिधानसामर्थ्यम्, पदवाक्यरूपेण प्रवृत्तेः । प्रकृतिप्रत्यययोगेन हि पदत्वम् । प्रकृतिप्रत्यययोरर्थभेदेन पदस्यैव विशिष्टार्थप्रतिपादनमवर्जनीयम् । पदभेदश्चाथभेदनिबन्धनः । पदसङ्घातरूपस्य वाक्यस्यानेकपदार्थसंसर्गविशेषाभिधायित्वेन निविशेषवस्तुप्रतिपादनासामर्थ्यात् न निविशेषवस्तुनि शब्दः प्रमाणम् ॥

प्रत्यक्षस्य निर्विकल्पकसविकल्पकभेदभिन्नस्य न निविशेषवस्तुनि प्रमाणभावः । सविकल्पकं जात्याद्यनेकपदार्थविशिष्टविषयत्वादेव सविशेषविषयम् । निर्विकल्पकमपि सविशेषविषयमेव, सविकल्पके स्वस्मिन्ननुभूतपदार्थविशिष्टप्रतिसंधानहेतुत्वात् । निर्विकल्पकं नाम केनचिद्विशेषेण वियुक्तस्य ग्रहणम्, न सर्वविशेषरहितस्य; तथाभूतस्य कदाचिदपि ग्रहणादर्शनादनुपपत्तेश्च । केनचिद्विशेषेणेदमित्यमिति हि सर्वा प्रतीतिरुपजायते, त्रिकोणसास्नादिसंस्थानविशेषेण विना कस्यचिदपि पदार्थस्य ग्रहणायोगात् । अतो निर्विकल्पकमेकजातीयद्रव्येषु प्रथमपिण्डग्रहणम् । द्वितीयादिपिण्डग्रहणं सविकल्पकमित्युच्यते । तत्र प्रथमपिण्डग्रहणे गोत्वादेरनुवृत्ताकारता न प्रतीयते । द्वितीयादिपिण्डग्रहणेवैवानुवृत्तिप्रतीतिः । प्रथमप्रतीत्यनुसंहितवस्तुसंस्थानरूपगोत्वादेरनुवृत्तिधर्मविशिष्टत्वं द्वितीयादिपिण्डग्रहणावसेयमिति, द्वितीयादि (पिण्ड)ग्रहणस्य सविकल्पकत्वम् । सास्नादिवस्तुसंस्थानरूपगोत्वादेरनुवृत्तिर्न प्रथमपिण्डग्रहणे गृह्यते इति, प्रथमपिण्डग्रहणस्य निर्विकल्पकत्वम्; न पुनसंस्थानरूपजात्यादेरग्रहणात् । संस्थानरूपजात्यादेरप्येन्द्रियिकत्वाविशेषात्, संस्थानेन विना संस्थानिनः प्रतीत्यनुपपत्तेश्च प्रथमपिण्डग्रहणेऽपि ससंस्थानमेव वस्तु इत्यमिति गृह्यते । अतो द्वितीयादिपिण्डग्रहणेषु गोत्वादेरनुवृत्तिधर्मविशिष्टता संस्थानिवत्संस्थानवच्च सर्वदेव गृह्यत इति तेषु सविकल्पकत्वमेव । अतः प्रत्यक्षस्य कदाचिदपि न निविशेषविषयत्वम् ॥

अतएव सर्वत्र जिज्ञासिन्नत्वमपि निरस्तम् । इदमित्यमिति प्रतीतविदमित्यंभावयोरैक्यं कथमिव प्रत्येत् शक्यते ? तत्रेत्यंभावस्सास्नादिसंस्थानविशेषः; तद्विशेष्यं द्रव्यमिदमंश इत्यनयोरेक्यं प्रतीतिपराहत्मेव । तथाहि—प्रथममेव वस्तु प्रतीयमानं सकलेतरव्यावृत्तमेव प्रतीयते । व्यावृत्तिश्च गोत्वादिसंस्थानविशेषविशिष्टतयेत्यमिति प्रतीतेः । सर्वत्र विशेषणविशेष्यभावप्रतिपत्तौ तयोरत्यन्तभेदः प्रतीत्यैव सुव्यक्तः । तत्र दण्डकुण्डलादयः पृथक्संस्थानसंस्थिताः स्वनिष्ठाश्च कदाचित्कदाचिद्द्रव्यान्तरविशेषणतयाऽवतिष्ठन्ते । गोत्वादयस्तु द्रव्यसंस्थानतयैव पदार्थभूतास्सन्तो द्रव्यविशेषणतया अवस्थिताः । उभयत्र विशेषणविशेष्यभावस्समानः । तत

एव तयोर्भेदप्रतिपत्तिश्च । इयांस्तु विशेषः—पृथक्स्थितिप्रतिपत्तियोग्या दण्डादयः, गोत्वाद्यस्तु नियमेन तदनर्हाः इति । अतो वस्तुविरोधः प्रतीतिपराहृत इति प्रतीतिप्रकारनिष्कवादेवोच्यते । प्रतीतिप्रकारो हि इदमित्यमित्येव सर्वसंमतः । तदेतत्सूत्रकारेण *नैकस्मिन्नसम्भवात्, इति सुव्यक्तमुपपादितम् । अतः प्रत्यक्षस्य सविशेषविषयत्वेन प्रत्यक्षादितृष्टसंबन्धविशिष्टविषयत्वादानुमानमपि सविशेषविषयमेव । प्रमाणसङ्ख्याविवादेऽपि सर्वाभ्युपगतप्रमाणानामयमेव विषय इति न केनापि प्रमाणेन निर्विशेषवस्तुसिद्धिः । वस्तुगतस्वभावविशेषैस्तदेव वस्तु निर्विशेषमिति वदन् जननीबन्ध्यात्वप्रतिज्ञायामिव स्ववाग्विरोधमपि न जानाति ॥

यत्, प्रत्यक्षं सन्मात्रग्राहित्वेन न भेदविषयम्, भेदश्च विकल्पासहत्वाद्दुर्निरूप इत्युक्तम्, तदपि जात्यादिविशिष्टस्यैव वस्तुनः प्रत्यक्षविषयत्वाज्जात्यादेरेव परि योग्यपेक्षया वस्तुनस्त्वस्य च भेदव्यवहारहेतुत्वाच्च दूरोत्सारितम् । संवेदनवद्रूपादिवच्च परत्र व्यवहारविशेषहेतोस्त्वस्मिन्नपि तद्व्यवहारहेतुत्वं युष्माभिरभ्युपेतं भेदस्यापि संभवत्येव । अत एव च नानवस्थाऽन्योन्याश्रयणं च । एकक्षणवर्तित्वेऽपि प्रत्यक्षज्ञानस्य तस्मिन्नेव क्षणे वस्तुभेदरूपतत्संस्थानरूपगोत्वादेर्गृहीतत्वात् क्षणान्तरग्राह्यं न किञ्चिदिह तिष्ठति ॥

अपि च, सन्मात्रग्राहित्वे 'घटोऽस्ति' 'पटोऽस्ति' इति विशिष्टविषया प्रतीतिविद्युते । यदि च सन्मात्रातिरेकवस्तुसंस्थानरूपजात्यादिलक्षणो भेदः प्रत्यक्षेण न गृहीतः, किमित्यश्चार्थी महिषदर्शने निवर्तते ? सर्वासु प्रतिपत्तिषु सन्मात्रमेव विषयश्चेत्; तत्तत्प्रतिपत्तिविषयसहचारिणस्सर्वे शब्दा एकैकप्रतिपत्तिषु किमिति न स्मर्यन्ते ? वि अश्वे हस्तिनि च संवेदनयोरेकविषयत्वेन उपरितनस्य गृहीतग्राहित्वाद्द्विशेषाभावाच्च स्मृतिवैलक्षण्यं न स्यात् । प्रतिसंवेदनं विशेषाभ्युपगमे प्रत्यक्षस्य विशिष्टार्थविषयत्वमेवाभ्युपगतं भवति । सर्वेषां संवेदानामेकविषयतायामेकेनैव संवेदनेन शेषग्रहणादन्धबधिराद्यभ्रंशश्च प्रसज्येत । न च चक्षुषा सन्मात्रं गृह्यते, तस्य रूपरूपिरूपैकार्यसमवेतपदार्थग्राहित्वात् । नापि त्वचा, स्पर्शवद्वस्तुविषयत्वात् । श्रोत्रादीन्यपि न सन्मात्रविषयाणि; किन्तु शब्दरसगन्धलक्षणविशेषविषयाण्येव । अतस्सन्मात्रस्य ग्राहकं न किञ्चिदिह दृश्यते ॥

निर्विशेषसन्मालस्य प्रत्यक्षेणैव ग्रहणे तद्विषयागमस्य प्राप्तविषयत्वेनानुवादकत्वमेव स्यात् । सन्मात्रग्रहणः प्रमेयभावश्च । ततो जडत्वनाशित्वादयस्त्वयैवोक्तः । अतो वस्तुसंस्थानरूपजात्यादिलक्षणभेदविशिष्टविषयमेव प्रत्यक्षम् । संस्थानातिरेकिणोऽनेकेष्वेकाकारबुद्धिबोध्याददर्शनात्, तावतैव गोत्वादिजातिव्यवहारोपपत्तेः; अतिरेकवादेऽपि संस्थानस्य संप्रतिपन्नत्वाच्च संस्थानमेव जातिः । संस्थानं नाम स्वासाधारणं रूपमिति यथावस्तु संस्थानमनुसंधेयम् । जातिग्रहणेनैव भिन्न इति व्यवहारसंभवात्, पदार्थान्तरादर्शनात्, अर्थान्तर-

वादिनाऽप्यभ्युपगतत्वाच्च गोत्वादिरेव भेदः । ननु च जात्यादिरेव भेदश्चेत्तस्मिन् गृहीते तद्व्यवहारवद्भूदव्यवहारोऽपि स्यात् । सत्यम्, भेदश्च व्यवहृत्य एव, गोत्वादिव्यवहारात् । गोत्वादिरेव हि सकलेतरव्यावृत्तिः, गोत्वादीं गृहीते सकलेतरसजातीयबुद्धिव्यवहारयो-
निवृत्तेः । भेदग्रहणेनैव ह्यभेदनिवृत्तिः । 'अयमस्माद्भिन्नः' इति तु व्यवहारे प्रतियोगि-
निर्देशस्य तदपेक्षत्वात् प्रतियोग्यपेक्षया भिन्न इति व्यवहार इत्युक्तम् ॥

यत्पुनर्घटादीनां विशेषाणां व्यावर्तमानत्वेनापारमार्थ्यमुक्तम्, तदनालोचितबाध्य-
बाधकभावव्यावृत्त्यनुवृत्तिविशेषस्य अन्तिपरिकल्पितम् । द्वयोर्ज्ञानयोर्विरोधे हि बाध्यबाधक-
भावः । बाधितस्यैव व्यावृत्तिः । अत्र घटपटादिषु देशकालभेदेन विरोध एव नास्ति ।
यस्मिन् देशे यस्मिन् काले यस्य सद्भावः प्रतिपन्नः, तस्मिन् देशे तस्मिन् काले तस्याभावः
प्रतिपन्नश्चेत्; तत्र विरोधात् बलवतो बाधकत्वं बाधितस्य च निवृत्तिः । देशान्तरकालान्तर-
संबन्धितयाऽनुभूतस्यान्यदेशकालयोरभावप्रतिपत्तौ न विरोध इति कथमत्र बाध्यबाधक-
भावः ? अन्यत्र निवृत्तस्यान्यत्र निवृत्तिर्वा कथमुच्यते ? रज्जुसर्पादिषु तु तद्देशकाल-
संबन्धितयैवाभावप्रतीतेः, विरोधो बाधकत्वं व्यावृत्तिश्चेति देशकालान्तरदृष्टस्य देशकाला-
न्तरव्यावर्तमानत्वं मिथ्यात्वव्याप्तं न दृष्टमिति न व्यावर्तमानत्वमात्रमपारमार्थ्यहेतुः ॥

यत्, अनुवर्तमानत्वात्सत्परमार्थ इति, तत्सिद्धमेवेति न साधनमर्हति । अतो न
सन्मात्रमेव वस्तु । अनुभूतिसद्विशेषयोश्च विषयविषयिभावेन भेदस्य प्रत्यक्षसिद्धत्वाद्बाधि-
तत्वाच्चानुभूतिरेव सतीत्येतदपि निरस्तम् ॥

यत्स्वनुभूतेस्स्वयंप्रकाशत्वमुक्तम्; तद्विषयप्रकाशनवेलायां ज्ञातुरात्मनस्तथैव; न तु
सर्वेषां सर्वदा तथैवेति नियमोऽस्ति, परानुभवस्य हानोपादानादिलिङ्गकानुमानज्ञान-
विषयत्वात्, स्वानुभवस्याप्यतीतस्य 'अज्ञासिषम्' इति ज्ञानविषयत्वदर्शनाच्च । अतोऽनु-
भूतिश्चेत् स्वतस्सिद्धेति वक्तुं न शक्यते ॥

अनुभूतेरनुभावव्यत्वे अननुभूतित्वमित्यपि दुरुक्तम्; स्वगतातीतानुभवानां परगता-
भवानां चानुभावव्यत्वेनाननुभूतित्वप्रसङ्गात् । परानुभवानुमानानभ्युपगमे च शब्दार्थसंबन्ध-
ग्रहणाभावेन समस्तशब्दव्यवहारोच्छेदप्रसङ्गः । आचार्यस्य ज्ञानवस्त्वमनुमाय तदुपसत्तिश्च
क्रियते; सा च नोपपद्यते । न चान्यविषयत्वेऽननुभूतित्वम् । अनुभूतित्वं नाम वर्तमानदशायां
स्वसत्तयैव स्वाश्रयं प्रति प्रकाशमानत्वं, स्वसत्तयैव स्वविषयसाधनत्वं वा । ते चानुभवान्त-
रानुभावव्यत्वेऽपि स्वानुभवसिद्धे नापगच्छत इति नानुभूतित्वमपगच्छति । घटादेस्त्वननुभूति-
त्वमेतत्स्वभावविरहात्; नानुभावव्यत्वात् । तथाऽनुभूतेरननुभावव्यत्वेऽपि अननुभूतित्वप्रसङ्गो
दुर्वारः; गगनकुसुमादेरननुभावव्यस्याननुभूतित्वात् । गगनकुसुमादेरननुभूतित्वमसत्त्वप्रयुक्तम्,

नानुभाव्यत्वप्रयुक्तमिति चेत्; एवं तर्हि घटादेरप्यज्ञानाविरोधित्वमेवाननुभूतित्वनिबन्धनम्, नानुभाव्यत्वमित्यास्वीयताम् । अनुभूतेरनुभाव्यत्वे अज्ञानाविरोधित्वमपि तस्याः घटादेरिव प्रसज्यत इति चेत्; अननुभाष्यत्वेऽपि गगनकुमुमादेरिवाज्ञानाविरोधित्वमपि प्रसज्यत एव । अतोऽनुभाव्यत्वेऽननुभूतित्वमित्युपहास्यम् ॥

यत्तु संविदस्त्वतिसिद्धायाः प्रागभावाद्यभावादुत्पत्तिरिरस्यते, तदन्धस्य जात्यन्धेन यष्टिः प्रदीयते । प्रागभावस्य ग्राहकाभावाद्भावो न शक्यते वक्तुम्; अनुभूत्यैव ग्रहणात् । कथमनुभूतित्वस्य तदानीमेव स्वाभावं विरुद्धमवगमयतीति चेत्; न ह्यनुभूतित्वस्य समकाल-वर्तनमेव विषयो करोतीत्यस्ति नियमः; अतोतानागतयोरविषयत्वप्रसङ्गात् । अथ मन्यसे— अनुभूतिप्रागभावादेस्सिद्धचतस्तत्समकालभावनियमोऽस्तीति; किं त्वया वचिदेवं दृष्टम्, येन नियमं ब्रवीषि ? हन्त तर्हि तत एव दर्शनात् प्रागभावादिसिद्ध इति न तदपह्नवः । तत्प्रागभावं च तत्समकालवर्तनमनुम्भतः को ब्रवीति ? इन्द्रियजन्मनः प्रत्यक्षस्य ह्येष स्वभावनियमः; यस्त्वसमकालवर्तनः पदार्थस्य ग्राहकत्वम्; न सर्वेषां ज्ञानानां प्रमाणानां च; स्मरणानुमानागमयोगिप्रत्यक्षादिषु कालान्तरवर्तिनोऽपि ग्रहणदर्शनात् । अत एव च प्रमाणस्य प्रमेयाविनाभावः । न हि प्रमाणस्य स्वसमकालवर्तिनाऽविनाभावोऽर्थसंबन्धः; अपि तु यद्देशकालादिसंबन्धितया योऽर्थोऽवभासते, तस्य तथाविधाकारमिथ्यात्वप्रत्यनीकता । अत इदमपि निरस्तं—स्मृतिर्न बाह्यविषया नष्टेऽप्यर्थे स्मृतिदर्शनात्—इति ॥

अथोच्येत—न तावत्संवित्प्रागभावः प्रत्यक्षावसेयः, अवर्तमानत्वात् । न च प्रमाणा-न्तरावसेयः लिङ्गाद्यभावात् । न हि संवित्प्रागभावव्याप्तमिह लिङ्गमुपलभ्यते । नानुपपत्ति-रपि कस्यचित् दृश्यते । न चाऽगमस्तद्विषयो दृष्टचरः । अतस्तत्प्रागभावः प्रमाणाभावादेव न सेत्स्यति—इति; यद्येवं स्वतस्सिद्धत्वविभवं परित्यज्य प्रमाणाभावेऽवरुद्धश्चेत्; योग्यानुप-लब्धयेवाभावस्समर्थित इत्युपशाम्यतु भवान् ॥

किञ्च—प्रत्यक्षज्ञानं स्वविषयं घटादिकं स्वसत्ताकाले सन्तं साध्यतस्य न सर्वदा सत्तामवगमयद्दृश्यत इति घटादेः पूर्वोत्तरकालसत्ता न प्रतीयते । तदप्रतीतिश्च संवेदनस्य कालपरिच्छिन्नतया प्रतीतेः । घटादिविषयमेव संवेदनं स्वयं कालानवच्छिन्नं प्रतीतं चेत्; संवेदनविषयो घटादिरपि कालानवच्छिन्नः प्रतीयेतेति नित्यस्यात् । नित्यं चेत्संवेदनं स्वतस्सिद्धं नित्यमित्येव प्रतीयेत । न च तथा प्रतीयते । एवमनुमानादिसंविदोऽपि कालान-वच्छिन्नाः प्रतीताश्चेत्; स्वविषयानपि कालानवच्छिन्नान् प्रकाशयन्तीति ते च सर्वे कालान-वच्छिन्ना नित्यास्त्युः, संविदनुरूपस्वरूपत्वाद्विषयाणाम् । न च निर्विषया काचित्संविदस्ति; अनुपलब्धेः । विषयप्रकाशनतयैवोपलब्धेरेव हि संविदस्स्वयंप्रकाशता समर्थिता । संविदो

विषयप्रकाशनतास्वभावविरहे सति स्वयंप्रकाशत्वासिद्धेः, अनुभूतेरनुभवान्तराननुभाव्यत्वाच्च संविदस्तुच्छतैव स्यात् । न च स्वापमदमूच्छादिविषु सर्वविषयशून्या केवलैव संविदपरिस्फुरतीति वाच्यम्; योग्यानुपलब्धिपराहतत्वात् । तास्वपि दशास्वनुभूतिरनुभूता चेत्; तस्याः प्रबोधसमयेऽनुसंधानं स्यात्; न च तदस्ति ॥

नन्वनुभूतस्य पदार्थस्य स्मरणनियमो न दृष्टचरः । अतस्स्मरणाभावः कथमनुभवाभावं साधयेत् ? उच्यते । निखिलसंस्कारतिरस्कृतिकरदेहविगमाद्विप्रबलहेतुविरहेऽप्यस्मरणनियमोऽनुभवाभावमेव साधयति । न केवलमस्मरणनियमादननुभवाभावः; सुप्तोत्थितस्य 'इयन्तं कालं न किञ्चिदहमज्ञासिषम्' इति प्रत्यवमर्शनेव सिद्धेः । न च सत्यप्यनुभवे तदस्मरणनियमो विषयावच्छेदविरहादहंकारविगमाद्वेति शक्यते वक्तुम्; अर्थान्तराननुभवस्यार्थान्तराभावस्य चानुभूतार्थान्तरास्मरणहेतुत्वाभावात् । तास्वपि दशास्वहमर्थोऽनुवर्तत इति च वक्ष्यते ॥

ननु स्वापादिदशास्वपि सविशेषोऽनुभवोऽस्तीति पूर्वमुक्तम् । सत्यमुक्तम्; स त्वात्मानुभवः; स च सविशेष एवेति स्थापयिष्यते । इह तु सकलविषयविरहिणी निराश्रया च संविद्विषिष्यते । केवलैव संविदात्मानुभव इति चेत्; (न,) सा च साश्रयेति ह्युपपादयिष्यते । अतोऽनुभूतिससती स्वयं स्वप्रागभावं न साधयतीति प्रागभावासिद्धिर्न शक्यते वक्तुम् । अनुभूतेरनुभावत्वसंबवोपपादनेनान्यतोऽप्यसिद्धिनिरस्ता । तस्मान्न प्रागभावाद्यसिद्ध्या संबिदोऽनुत्पत्तिरुपपत्तिमती ॥

यदप्यस्या अनुत्पत्त्या विकारान्तरनिरसनम्; तदप्यनुपपन्नम्, प्रागभावे व्यभिचारात् । तस्य हि जन्माभावेऽपि विनाशो दृश्यते । भावेष्विति विशेषणे तर्ककुशलताऽऽविष्कृता भवति । तथाच भवदभिमतोऽविद्याऽनुत्पन्नं विविधविकारास्पदं तत्त्वज्ञानोदयादन्तवती चेति तस्यामनैकान्त्यम् । तद्विकारास्सर्वे मिथ्याभूता इति चेत्; किं भवतः परमार्थभूतोऽप्यस्ति विकारः, येनेतद्विशेषणमर्थवद्भवति ? न ह्यसावभ्युपगम्यते ॥

यदप्यनुभूतिरज्वात्स्वस्मिन्विभागं न सहत इति; तदपि नोपपद्यते, अजस्यैवात्मनो देहेन्द्रियादिभ्यो विभक्तत्वात्; अनादित्वेन चाभ्युपगताया अविद्याया आत्मनो व्यतिरेकस्यावश्याश्रयणीयत्वात् । स विभागो मिथ्यारूप इति चेत्; जन्मप्रतिबद्धः परमार्थविभागः किं क्वचिद्दृष्टस्त्वया ? अविद्याया आत्मनः परमार्थतो विभागाभावे वस्तुतो ह्यविद्यैव स्यादात्मा । अबाधितप्रतिपत्तिसिद्धदृश्यभेदसमर्थनेन दर्शनभेदोऽपि समर्थत एव, छेद्यभेदाच्छेदनभेदवत् ॥

यदपि नास्या दृशेर्दृशिरूपाया दृश्यः कश्चिदपि धर्मोऽस्ति; दृश्यत्वादेव तेषां न दृशिरधर्मत्वम्—इति च; तदपि स्वाभ्युपगतैः प्रमाणसिद्धैरित्यत्वस्वयंप्रकाशत्वादिधर्मैरुभयमनै-

कान्तिकम् । न च ते संवेदनमात्रम्, स्वरूपभेदात् । स्वसत्तयैव स्वाश्रयं प्रति कस्यचिद्विषयस्य प्रकाशनं हि संवेदनम् । स्वयंप्रकाशता तु स्वसत्तयैव स्वाश्रयाय प्रकाशमानता । प्रकाशाश्च चिदचिदशेषपदार्थसाधारणं व्यवहारानुगुण्यम् । सर्वकालवर्तमानत्वं हि नित्यत्वम् । एकत्व-
मेकसंख्यावच्छेद इति । तेषां जडत्वाद्यभावरूपतायामपि तथाभूतैरपि चैतन्यधर्मभूतैस्तैर-
नैकान्त्यमपरिहार्यम् । संविदि तु स्वरूपातिरेकेण जडत्वादिप्रत्यनीकत्वमित्यभावरूपो भाव-
रूपो वा धर्मो नाभ्युपेतश्चेत्; तत्तन्निषेधोक्त्या किमपि नोक्तं भवेत् ॥

अपि च संविदसिद्ध्यति वा न वा ? सिद्ध्यति चेत्; सधर्मता स्यात् । न चेत्; तुच्छता, गगनकुसुमादिवत् । सिद्धिरैव संविदिति चेत्; कस्य कं प्रतीति वक्तव्यम् । यदि न कस्यचित्कंचित्प्रति; सा तर्हि न सिद्धिः । सिद्धिर्हि पुत्रत्वमिव कस्यचित्कंचित्प्रति भवति । आत्मन इति चेत्; कोऽयमात्मा ? ननु संविदेवेत्युक्तम् । सत्यमुक्तम्; दुरुक्तं तु तत् । तथाहि; कस्यचित्पुरुषस्य किंचिदर्थजातं प्रति सिद्धिरूपतया तत्संबन्धिनी सा संविदस्त्वयं कथमिवा-
त्मभावमनुभवेत् ?

एतदुक्तं भवति—अनुभूतिरिति स्वाश्रयं प्रति स्वसद्भावेनैव कस्यचिद्वस्तुनो व्यवहारानुगुण्यापादनस्वभावो ज्ञानावगतिसंविदाद्यपरनाम्ना सकर्मकोऽनुभवितुरात्मनो धर्मविशेषो 'घटमहं जानामि, इममर्थमवगच्छामि, पटमहं संवेधि' इति सर्वेषामात्मसाक्षिकः प्रसिद्धः । एतत्स्वभावतया हि तस्यास्त्वयंप्रकाशता भवताप्युपपादिता । अस्य सकर्मकस्य कर्तृधर्मविशेषस्य कर्मत्ववत्कर्तृत्वमपि दुर्घटमिति । तथाहि; अस्य कर्तृस्थिरत्वं कर्तृधर्मस्य संवेदनाख्यस्य सुखदुःखादेरिचोत्पत्तिस्थितिनरोद्याश्च प्रत्यक्षमीक्ष्यन्ते । कर्तृस्थैर्यं तावत् 'स एवायमर्थः पूर्वं मयाऽनुभूतः' इति प्रत्यभिज्ञाप्रत्यक्षसिद्धम् । 'अहं जानामि', 'अहमज्ञा-
सिधे', 'ज्ञानुरेव ममेवामीं ज्ञानं नष्टम्' इति च संबिबुल्यस्यादयः प्रत्यक्षसिद्धा इति कुतस्त-
दैक्यम् ? एवं क्षणमङ्गिन्यास्संविद आत्मत्वाभ्युपगमे पूर्वैर्बुद्धैर्बुद्धमपरेर्बुः 'इवमहमवशम्' इति प्रत्यभिज्ञा च न घटते; अन्येनानुभूतस्य न ह्यन्येन प्रत्यभिज्ञानसंभवः ॥

किञ्च अनुभूतेरात्मत्वाभ्युपगमे तस्या नित्यत्वेऽपि प्रतिसन्धानासंभवस्तदवस्थः । प्रतिसन्धानं हि पूर्वापरकालस्थायिनमनुभवितारमुपस्थापयति; नानुभूतिमात्रम्; अहमेवेदं पूर्वं मय्यन्वभूवमिति । भवतोऽप्यनुभूतेन ह्यनुभवितृत्वमिष्टम् । अनुभूतिरनुभूतिमात्रमेव । संविज्ञान काचिन्निराश्रया निर्विषया वाज्यन्तानुपलब्धेन संभवतीत्युक्तम् । उभयाभ्युपेता संविदेवात्मेत्युपलब्धिपराहृतम् । अनुभूतिमात्रमेव परमार्थ इति निष्कर्षकहेत्वाभासाश्च निराकृताः ॥

ननु च 'अहं जानामि' इत्यस्मत्प्रत्यये योऽनिदमंशः प्रकाशंकरसञ्चित्यदाथंस्स

आत्मा । तस्मिन् तद्बलनिर्भासिततया युष्मदर्थलक्षणः अहं जानामीति सिध्यन्नहमर्थं श्रिन्नात्रातिरेकी युष्मदर्थ एव । नतदेवस्, 'अहं जानामि' इति धर्मधर्मितया प्रत्यक्षप्रतीति-विरोधादेव । किञ्च, अहमर्थो न चेदात्मा प्रत्यक्त्वं नात्मनो भवेत् । अहंबुद्ध्या परागर्थत् प्रत्यगर्थो हि भिद्यते ॥ निरस्ताखिलदुःखेऽहमनन्तानन्वभाक् स्वराद् । भवेयमिति मोक्षार्थो भवणादौ प्रवर्तते ॥ अहमर्थविनाशश्चेन्मोक्ष इत्यध्यवस्यति । अपसर्पेदसौ मोक्षकथाप्रस्ताव-गन्धतः ॥ मयि नष्टेऽपि मत्तोऽन्या काचिज्ज्ञप्तिरवस्थिता । इति तत्प्राप्तये यत्नः कस्यापि न भविष्यति ॥ स्वसंबन्धितया ह्यस्यास्सत्ता विज्ञप्तितावि च । स्वसंबन्धविषये तु जप्तिरेव न सिद्धयति ॥ छेत्तुश्छेद्यस्य चाभावे छेदनादेरसिद्धिबत् । अतोऽहमर्थो ज्ञातैव प्रत्यगात्मेति निश्चितम् ॥ *विज्ञातारमरे केन, *जानात्येवेति च श्रुतिः । *एतद्यो वेत्ति तं प्राहुः क्षेत्रज्ञ इति च स्मृतिः ॥ *नात्मा श्रुतेरित्यारभ्य सूत्रकारोऽपि । *जोऽत एवेत्यतो नात्मा ज्ञप्ति-मात्रमिति स्थितम् ॥

अहंप्रत्ययसिद्धो ह्यास्मदर्थः; युस्मत्प्रत्ययविषयो युष्मदर्थः । तत्राहं जानामीति सिद्धो ज्ञात युष्मदर्थ इति वचनं जननी मे वन्द्येतिवद्व्याहृतार्थं च । नचासौ ज्ञाताऽहमर्थोऽन्या-धीनप्रकाशः, स्वयंप्रकाशत्वात् । चेतन्यस्वभावता हि स्वयंप्रकाशता । यः प्रकाशस्वभावः; सोऽनन्याधीनप्रकाशः, दीपवत् । नहि दीपादेस्त्वप्रभावबलनिर्भासितत्वेनाप्रकाशत्वमन्याधीन-प्रकाशत्वं च । किं तर्हि ? दीपस्स्वयंप्रकाशस्वभावस्स्वयमेव प्रकाशते; अन्यानपि प्रकाशयति स्वप्रभया ॥

एतदुक्तं भवति—यथैकमेव तेजोद्रव्यं प्रभाप्रभावद्रूपेणावतिष्ठते । यद्यपि प्रभा प्रभावद्रव्यगुणभूता; तथाऽपि तेजोद्रव्यमेव, न शौक्यादिवद्गुणः । स्वाश्रयादन्यत्रापि वर्तमानत्वाद् रूपत्वाच्च शौक्यादिवैधर्म्यात्; प्रकाशत्वाच्च तेजोद्रव्यमेव; नार्थान्तरम् । प्रकाशस्त्वं च स्वस्वरूपस्यान्येषां च प्रकाशकत्वात् । अस्यास्तु गुणत्वव्यवहारो नित्य-तदाश्रयत्वतच्छेषत्वनिबन्धनः । न चाश्रयावयवा एव विशीर्णाः प्रचरन्तः प्रभेत्युच्यन्ते, मणिद्युमणिप्रभृतीनां विनाशप्रसङ्गात् । दीपेऽप्यवयविप्रतिपत्तिः कदाचिदपि न स्यात् । नहि विशरणस्वभावावयवा दीपाश्रतुरङ्गुलमात्रं नियमेन पिण्डीभूता ऊर्ध्वमुद्गम्य ततः पश्चाद्युगपदेव तिर्यग्ूर्ध्वमधश्चैकरूपा विशीर्णाः प्रचरन्तीति शक्यं वक्तुम् । अतस्सप्रभाका एव दीपाः प्रतिक्षगमुत्पन्ना विनश्यन्तीति पुष्कलकारणक्रमोपनिपातात्तद्विनाशे विनाशाच्चा-वगम्यते । प्रभायास्स्वाश्रयसमीपे प्रकाशाधिक्यमौष्ण्याधिक्यमित्याद्युपपत्तिव्यवस्थाप्यम्; अग्न्यादीनामौष्ण्यादिवत् । एवमात्मा चिद्रूप एव चेतन्यगुणक इति ॥

चिद्रूपता हि स्वयंप्रकाशता । तथाहि श्रुतयः—*स यथा सैन्धवघनोऽनन्तरो-ऽबाह्यः कृत्स्नो रसघन एव, एवं वा अरेऽयमात्माऽनन्तरोऽबाह्यः कृत्स्नः प्रज्ञानघन एव ।

* विज्ञानघन एव, * अत्रायं पुरुषस्स्वयं ज्योतिर्भवति, * न विज्ञातुर्विज्ञातेर्विपरिलोपो विद्यते, * अथ यो वेदेदं जिघ्राणीति स आत्मा, * कतम आत्मेति योऽयं विज्ञानमयः प्राणेषु हृद्यन्तर्ज्योतिः पुरुषः, * एष हि द्रष्टा स्प्रष्टा श्रोता घ्राता रसयिता मन्ता बोद्धा कर्ता विज्ञानात्मा पुरुषः, * विज्ञातारमरे केन विज्ञानीयात्, * जानात्येवायं पुरुषः, * न पश्यो मृत्युं पश्यति न रोगं नोत दुःखताम्, * स उत्तमः पुरुषः, * नोपजनं स्मरञ्चिदं शरीरम्, * एवमेवास्य परिद्रष्टुरिमाष्वोडशकलाः पुरुषायणाः पुरुषं प्राप्यास्तं गच्छन्ति, * तस्माद्वा एतस्मान्मनोमयात्, अन्योऽन्तर आत्मा विज्ञानमयः—इत्याद्याः । वक्ष्यति च * जोऽत एवेति ॥

अतस्त्वयंप्रकाशोऽयमात्मा ज्ञातव, न प्रकाशमात्रम् । प्रकाशत्वादेव कस्यचिदेव भवेत्प्रकाशः, दीपादिप्रकाशवत् । तस्मान्नात्मा भवितुमर्हति संवित् । संविदनुभूतिज्ञानादि-शब्दास्संबन्धिशब्दा इति च शब्दार्थविदः । नहि लोकदेवयोर्जानात्यादेरकर्मकस्याकर्तृकस्य च प्रयोगो दृष्टचरः ।

यद्वोक्तमजडत्वात्संविदेवात्मेति; तत्रेदं प्रष्टव्यम्, अजडत्वमिति किमभिप्रेतम् ? स्वसत्ताप्रयुक्तप्रकाशत्वमिति चेत्; तथा सति दीपादिष्वनैकान्त्यम् । संविदतिरिक्तप्रकाश-धर्मान्भ्युपगमेनासिद्धिविरोधश्च । अव्यभिचरितप्रकाशसत्ताकत्वमपि सुखादिषु व्यभिचारा-न्निरस्तम् । यद्युच्येत, सुखादिरव्यभिचरितप्रकाशोऽप्यन्यस्मै प्रकाशमानतया घटादिवज्जड-त्वेनानात्मेति । ज्ञानं वा किं स्वस्मै प्रकाशते ? तदपि ह्यन्यस्यैवाहमर्थस्य ज्ञातुरवभासते, अहं सुखीतिवज्जानाम्यहमिति । अतस्स्वस्मै प्रकाशमानत्वरूपमजडत्वं संविद्यसिद्धम् । तस्मात् स्वात्मानं प्रति स्वसत्तयैव सिध्यन्नजडोऽहमर्थ एवात्मा । ज्ञानस्यापि प्रकाशता तत्संबन्धा-यत्ता । तत्कृतमेव हि ज्ञानस्य सुखादेरिव स्वाश्रयचेतनं प्रति प्रकटत्वमितरं प्रत्यप्रकटत्वं च । अतो न जसिमात्रमात्मा; अपि तु ज्ञातृवाहमर्थः ॥

अथ यदुक्तम्, अनुभूतिः परमार्थतो निर्विषया निराश्रया च सती भ्रान्त्या ज्ञातृतयाऽ-वभासते, रजततयेव शुक्तिः, निरधिष्ठानभ्रमानुपपत्तेः—इति । तद्व्युक्तम्; तथा सत्यनुभव-सामानाधिकरण्येनानुभविताऽहमर्थः प्रतीयेत, 'अनुभूतिरहम्' इति; पुरोऽवस्थितभास्वर-द्रव्याकारतया रजतादिरिव । अत्र तु पृथगवभासमानवेयमनुभूतिरर्थान्तरमहमर्थं विशिनष्टि, दण्ड इव देवदत्तम् । तथाहि 'अनुभवाम्यहम्' इति प्रतीतिः । तदेवमस्मदर्थमनुभूतिविशिष्टं प्रकाशयन्ननुभवाम्यहमिति प्रत्ययो दण्डमात्रे 'दण्डो देवदत्तः' इति प्रत्ययवद्विशेषणभूतानुभूति-मात्रावलम्बनः कथमिव प्रतिज्ञायेत ?

यद्व्युक्तं स्थूलोऽहमित्यादिबेहात्माभिमानवत् एव ज्ञातृत्वप्रतिभासनात् ज्ञातृत्वमपि मिष्येति, तद्व्युक्तम्; आत्मतया अभिमताया अनुभूतेरपि मिष्यात्वं स्यात्, तद्वत् एव प्रतीतेः ।

सकलेतरोपमर्दितस्वज्ञानाबाधितत्वेनानुभूतेर्न मिथ्यात्वमिति चेत्; हन्तेवं सति तदबाधादेव ज्ञातृत्वमपि न मिथ्या ॥

यदप्युक्तम्—अविक्रियस्यात्मनो ज्ञानक्रियाकर्तृत्वरूपं ज्ञातृत्वं न संभवति । अतो ज्ञातृत्वं विक्रियात्मकं जडं विकारास्पदाव्यक्तपरिणामाहङ्कारप्रत्ययस्थमिति न ज्ञातृत्वमात्मनः; अपि त्वन्त.करणरूपस्याहङ्कारस्य । कर्तृत्वादिर्हि रूपादिवद्दृश्यधर्मः; कर्तृत्वेऽहंप्रत्यय-गोचरत्वे चात्मनेऽभ्युपगम्यमाने देहस्येवानात्मत्वपरावत्वजडत्वादिप्रसङ्गश्च—इति । नैतदु-पपद्यते—देहस्येवाचेतनत्वप्रकृतिपरिणामत्वदृश्यत्वपरावत्वपरार्थत्वादियोगादन्तःकरणरूपस्या-हङ्कारस्य, चेतनासाधारणस्वभावत्वाच्च ज्ञातृत्वस्य । एतदुक्तं भवति—यथा देहादिर्दृश्यत्व-परावत्त्वादिहेतुभिस्तत्प्रत्ययीकद्रष्टृत्वप्रत्ययत्वादेर्विचिच्यते, एवमन्तःकरणरूपाहङ्कारोऽपि तद्द्रष्टृत्वादेव तैरेव हेतुभिस्तस्माद्विचिच्यत इति । अतो चिरोधादेव न ज्ञातृत्वमहङ्कारस्य, दृशित्ववत् । यथा दृशित्वं तत्कर्मणोऽहङ्कारस्य नाभ्युपगम्यते, तथा ज्ञातृत्वमपि न तत्कर्मणो-ऽभ्युपगन्तव्यम् । न च ज्ञातृत्वं विक्रियात्मकम् । ज्ञातृत्वं हि ज्ञानगुणाश्रयत्वम् । ज्ञानं चास्य नित्यस्य स्वाभाविकधर्मत्वेन नित्यम् । नित्यत्वं चात्मनो *नात्मा श्रुतेः, इत्यादिषु वक्ष्यति । *ज्ञोऽत एवेत्यत्र ज्ञ इति व्यपदेशेन ज्ञानाश्रयत्वं च स्वाभाविकमिति वक्ष्यति । अस्य ज्ञान-स्वरूपस्यैव मणिप्रभृतीनां प्रभाक्षयत्वमिव ज्ञानाश्रयत्वमप्यविरुद्धमित्युक्तम् । स्वयमपरिच्छिन्न-मेव ज्ञानं सङ्कोचविकासार्हमित्युपपादयिष्यामः । अतः क्षेत्रज्ञावस्थायां कर्मणा संकुचितस्वरूपं तत्कर्मणानुगुणतरतमभावेन वर्तते । तच्चेन्द्रियद्वारेण व्यवस्थितम् । तमिममिन्द्रियद्वारा ज्ञानप्रसरमपेक्ष्येदयास्तमयव्यपदेशः प्रवर्तते । ज्ञानप्रसरे तु कर्तृत्वमस्त्येव । तच्च न स्वाभा-विकम्; अपि तु कर्मकृतमित्यविक्रियस्वरूप एवात्मा । एवंपविक्त्रियात्मकं ज्ञातृत्वं ज्ञानस्व-रूपस्यात्मन एवेति न कदाचिदपि जडस्याहङ्कारस्य ज्ञातृत्वसंभवः ।

जडस्वरूपस्याप्यहङ्कारस्य चित्संनिधानेन तच्छायापत्त्या तत्संभवत इति चेत्; केयं चिच्छायापत्तिः ? किमहङ्कारच्छायापत्तिसंविदः ? उत संविच्छायापत्तिरहङ्कारस्य ? न तावत्संविदः, संविदो ज्ञातृत्वानभ्युपगमात् । नाप्यहङ्कारस्य, उक्तीत्या तस्य जडस्य ज्ञातृत्वायोगात्, द्वयोरप्यक्षाक्षुषत्वाच्च; न ह्यक्षाक्षुषाणां छाया दृष्टा । अथ, अग्निसंपर्कादयः-पिण्डोष्णवच्चित्संपर्काज्ज्ञातृत्वोपलब्धिरिति चेत्; नैतत्, संविदि वस्तुतो ज्ञातृत्वानभ्यु-पगमादेव न तत्संपर्कादहङ्कारे ज्ञातृत्वतदुपलब्धिर्वा । अहंकारस्य त्वचेतनस्य ज्ञातृत्वा-संभवादेव सुतरां न तत्संपर्कात्संविदि ज्ञातृत्वं तदुपलब्धिर्वा ॥

यदप्युक्तम्, उभयत्र न वस्तुतो ज्ञातृत्वमस्ति । अहङ्कारस्त्वनुभूतेरभिव्यक्तकस्वात्म-स्थामेवानुभूतिमभिव्यनक्ति, आदर्शादिवत्; इति; तदयुक्तम्; आत्मनस्स्वयंज्योतिषो जड-

स्वरूपाहङ्काराभिव्यङ्ग्यत्वायोगात् । तदुक्तं— *शान्ताङ्गार इवादित्यमहङ्कारो जडात्मकः । स्वयंज्योतिषमात्मानं व्यनक्तीति न युक्तिम् ॥ इति । स्वयंप्रकाशानुभवाधीन-सिद्धयो हि सर्वे पदार्थाः । तत्र तदायत्तप्रकाशोऽचिदहङ्कारोऽनुदितानस्तमितस्वरूपप्रकाशम-शेषार्थसिद्धिहेतुभूतमनुभवमभिव्यनक्तीत्यात्मविदः परिहसन्ति । किञ्च अहङ्कारानुभवयो-स्वभावविरोधादनुभूतेरननुभूतित्वप्रसङ्गाच्च न व्यङ्ग्यत्वव्यङ्ग्यभावः । यथोक्तं— *व्यङ्ग्यत्व-व्यङ्ग्यत्वमन्येग्यं न च स्यात्प्रातिकूल्यतः । व्यङ्ग्यत्वेऽननुभूतित्वमात्मनि स्याद्यथा घटे ॥ इति । न च रविकरनिकराणां स्वाभिव्यङ्ग्यकरतलाभिव्यङ्ग्यत्ववत्संविदभिव्यङ्ग्याहङ्कारा-भिव्यङ्ग्यत्वं च संविदस्साधीयः; तत्रापि रविकरनिकराणां करतलाभिव्यङ्ग्यत्वाभावात्, करतलप्रतिहतगतयो हि रश्मयो बहुलास्स्वयमेव स्फुटतरमुपलभ्यन्त इति तद्बाहुल्यमात्र-हेतुत्वात्करतलस्य नाभिव्यङ्ग्यत्वम् ॥

किंचास्य संवित्स्वरूपस्यात्मनोऽहंकारनिर्वर्त्याभिव्यक्तिः किरूपा ? न तावदुत्पत्तिः, स्वतस्सिद्धतयाऽनन्योत्पाद्यत्वाभ्युपगमात् । नापि तत्प्रकाशनम्, तस्यानुभवान्तराननुभाव्य-त्वात् । तत एव च न तदनुभवसाधनानुग्रहः । स हि द्विधा; ज्ञेयस्येन्द्रियसंबन्धहेतुत्वेन वा, यथा जातिनिजमुखादिग्रहणे व्यक्तिदपंपादीनां नयनादीन्द्रियसंबन्धहेतुत्वेन; बोद्धृगत-कल्मषापनयनेन वा, यथा परतत्त्वावबोधनसाधनस्य शास्त्रस्य शमदमादिना । यथोक्तं *करणानामभूमित्वाच्च तत्संबन्धहेतुतेति ॥

किञ्च अनुभूतेरनुभाव्यत्वाभ्युपगमेऽप्यहमर्थेन न तदनुभवसाधनानुग्रहस्सुवचः; स ह्यनुभाव्यानुभवोत्पत्तिप्रतिबन्धनिरसनेन भवेत्; यथा रूपादिग्रहणेऽप्यत्तिनिरोधिसंतमसनिर-सनेन चक्षुषो दीपादिना । न चेह तथाविधं निरसनीयं संभाव्यते । न तावत्संविदत्तमगतं तज्ज्ञानोत्पत्तिनिरोधि किञ्चिदप्यहंकारापनेयमस्ति । अस्ति ह्यज्ञानमिति चेन्न, अज्ञानस्या-हंकारापनोद्यत्त्वाभ्युपगमात् । ज्ञानमेव ह्यज्ञानस्य निवर्तकम् । न च संविदाश्रयत्वमज्ञानस्य संभवति; ज्ञानसमानाश्रयत्वात्तस्मानविषयत्वाच्च ज्ञातुभावविषयभावविरहिते ज्ञानमात्रे साक्षिणि नाज्ञानं भवितुमर्हति । यथा ज्ञानाश्रयत्वप्रसक्तिसून्यत्वेन घटादेर्नाज्ञानाश्रयत्वम्, तथा ज्ञानमात्रेऽपि ज्ञानाश्रयत्वाभावेन नाज्ञानाश्रयत्वं स्यात् । संविदोऽज्ञानाश्रयत्वाभ्यु-पगमेऽपि आत्मतयाऽभ्युपगतायास्तस्या ज्ञानविषयत्वाभावेन ज्ञानेन न तद्गताज्ञाननिवृत्तिः । ज्ञानं हि स्वविषय एवाज्ञानं निवर्तयति, यथा रज्ज्वादी । अतो न केनापि कदाचित्संविदा-श्रयज्ञानमुच्छिद्येत । अस्य च सदसदनिर्वचनीयस्याज्ञानस्य स्वरूपमेव दुर्निरूपमित्युपरिष्ठा-द्वक्ष्यते । ज्ञानप्रागभावरूपस्य चाज्ञानस्य ज्ञानोत्पत्तिविरोधित्वाभावेन न तन्निरसनेन तज्ज्ञान-साधनानुग्रहः । अतो न केनापि प्रकारेणाहङ्कारेणानुभूतेरभिव्यक्तिः ॥

न च स्वाश्रयतयाऽभिव्यङ्ग्याभिव्यञ्जनमभिव्यञ्जकानां स्वभावः; प्रदीपादिष्वदर्शनात्, यथावस्थितपदार्थप्रतीत्यनुगुणस्वाभाव्याच्च ज्ञानतत्साधनयोरनुग्राहकस्य च । तच्च स्वतः-प्रामाण्यन्यायसिद्धम् । न च दर्पणादिर्मुखादेरभिव्यञ्जकः, अपि तु चाक्षुषतेजःप्रतिफलनरूप-दोषहेतुः । तद्दोषकृतश्च तत्रान्यथावभासः । अभिव्यञ्जकस्त्वालोकान्नादरेव । न चेह तथाऽ-हङ्कारेण संविदि स्वप्रकाशायां तादृशदोषापादनं संभवति । व्यक्तेस्तु जातिराकार इति तदाश्रयतया प्रतीतिः; न तु व्यक्त्यङ्गत्वत्वात् । अतोऽन्तःकरणभूताहङ्कारस्थतया संविदु-पलब्धेर्बस्तुतो दोषतो वा न किञ्चिदिह कारणमिति नाहङ्कारस्य ज्ञातृत्वं तथोपलब्धिर्वा । तस्मात्स्वत एव ज्ञातृतया सिद्धयन्नहमर्थ एव प्रत्यगात्मा; न ज्ञप्तिमात्रम् । अहंभावविगमे तु ज्ञप्तेरपि न प्रत्यक्त्वसिद्धिरित्युक्तम् ॥

तमोगुणाभिभवात्परागर्थानुभवाभावाच्चाहमर्थस्य विविक्तस्फुटप्रतिभासाभावेऽप्या-प्रबोधादहमित्येकाकारेणात्मनस्स्फुरणात्सुषुप्तावपि नाहंभावविगमः । भवदभिमताया अनु-भूतेरपि तथैव प्रथेति वक्तव्यम् । न हि सुप्तोत्थितः कश्चिदहंभाववियुक्तार्थान्तरप्रत्यनीका-कारा ज्ञप्तिरहमज्ञानसाक्षितयाऽवतिष्ठ इत्येवंविधां स्वापसमकालामनुभूतिं परामृशति । एवं हि सुप्तोत्थितस्य परामर्शस्तुखमहमस्वाप्समिति । अनेन प्रत्यवमर्शेन तदानीमप्यहमर्थ-स्यैवात्मनस्सुखित्वं ज्ञातृत्वं च ज्ञायते । न च वाच्यं, यथेदानीं सुखं भवति, तत्र तदानीम-स्वाप्समित्येषा प्रतिपत्तिरिति; अतद्रूपत्वात्प्रतिपत्तेः । न चाहमर्थस्यात्मनोऽस्थिरत्वेन तदानीमहमर्थस्य सुखित्वानुसंधानानुपपत्तिः; यतस्सुषुप्तिदशायाः प्रागनुभूतं वस्तु सुप्तोत्थितो 'मयेदं कृतं मयेदमनुभूतमहमेतदवोचम्' इति परामृशति । 'एतावन्तं कालं न किञ्चिदहमज्ञा-सिषम्' इति च परामृशतीति चेत्; ततः किम् ? न किञ्चिदिति कृत्स्नप्रतिषेध इति चेन्न '(न) अहमवेदिषम्' इति वेदितुरहमर्थस्यैवानुवृत्तेः वेद्यविषयो हि स प्रतिषेधः । न किञ्चि-दिति निषेधस्य कृत्स्नविषयत्वे भवदभिमतानुभूतिरपि प्रतिषिद्धा स्यात् । सुषुप्तिसमये त्वनुसंधीयमानमहमर्थमात्मानं ज्ञातारमहमिति परामृश्य न किञ्चिदवेदिषमिति वेदेन तस्य प्रतिषिध्यमाने तस्मिन् काले निषिध्यमानाया वित्तेस्सिद्धिमनुवर्तमानस्य ज्ञातुरहमर्थस्य चासिद्धिमनेनैव 'न किञ्चिदहमवेदिषम्' इति परामर्शेन साध्यंस्तभिममर्थं' देवानामेव साध-यतु । 'मामप्यहं न ज्ञातवात्' इति अहमर्थस्यापि तदानीमननुसंधानं प्रतीयत इति चेत्; स्वानुभवस्ववचनयोर्विरोधमपि न जानन्ति भवन्तः । 'अहं मां न ज्ञातवात्' इति ह्यनुभव-वचने मामिति किं निषिध्यत इति चेत्; साधु पृष्ठं भवता, तदुच्यते—अहमर्थस्य ज्ञातुरनु-वृत्तेः न स्वरूपं निषिध्यते; अपि तु प्रबोधसमयेऽनुसंधीयमानस्याहमर्थस्य वर्णाश्रमादि-विशिष्टता । अहं मां न ज्ञातवानित्युक्ते विषयो विवेचनीयः । जागरितावस्थानुसंहितजात्या-दिविशिष्टोऽस्मदर्थो मामित्यंशस्य विषयः । स्वाप्ययावस्थाप्रसिद्धाविशदस्वानुभवेकतानश्राह-

मर्थोऽहमित्यंशस्य विषयः । अत्र सुप्तोऽहमीदृशोऽहमिति च मानपि न ज्ञातवानहमित्येव खल्वनुभवप्रकारः ॥

किञ्च, सुषुप्तावात्माज्ञानसाक्षित्वेनास्त इति हि भवदीया प्रक्रिया । साक्षित्वं च साक्षाज्जातृत्वमेव । न ह्यज्ञानतस्साक्षित्वम् । ज्ञातव्यं हि लोकवेदयोस्साक्षीति व्यपदिश्यते; न ज्ञानमात्रम् । स्मरति च भगवान् पाणिनिः *साक्षाद्दृष्टिं संज्ञायाम्, इति साक्षाज्जात-
र्येव साक्षिशब्दम् । स चायं साक्षी जानामोति प्रतीयमानोऽस्मदर्थ एवेति कुतस्तदानीमहमर्थो न प्रतीयेत ? आत्मने स्वयमवभासमानोऽहमित्येवावभासत इति स्वापाद्यवस्थास्वप्न्यात्मा प्रकाशमानोऽहमित्येवावभासत इति सिद्धम् ॥

यत्तु, मोक्षदशायामहमर्थो नानुवर्तत इति; तदपेशलम् । तथा सत्यात्मनाश एवाप-
वर्गः प्रकारान्तरेण प्रतिज्ञातः स्यात् । न चाहमर्थो धर्ममात्रम्; येन तद्विगमेऽप्यविद्यानिवृत्ता-
विव स्वरूपमवतिष्ठेत । प्रत्युत स्वरूपमेवाहमर्थं आत्मनः । ज्ञानं तु तस्य धर्मः, 'अहं
जानामि, ज्ञानं मे जातम्' इति चाहमर्थधर्मता ज्ञानप्रतीतेरेव । अपि च यः परमार्थतो
भ्रान्त्या वाऽऽभ्यात्मिकादिदुःखैर्दुःखितया स्वात्मानमनुसंधत्ते-अहं दुःखीति; 'सर्वमेतद्दुःख-
जातंमपुनर्भवमपोह्य कथमहमनाकुलस्वस्थो भवेयम्' इत्युत्पन्नमोक्षरागस एव तत्साधने
प्रवर्तते । स साधनानुष्ठानेन यद्यहमेव न भविष्यामीत्यवगच्छेत्; अपसर्पेदेवासी मोक्षकथा-
प्रस्तावात् । ततश्चाधिकारिविरहादेव सर्वं मोक्षशास्त्रमप्रमाणं स्यात् । अहमुपलक्षितं
प्रकाशमात्रमवर्गोऽवतिष्ठत इति चेत्; किमनेन ? मयि नष्टोऽपि किमपि प्रकाशमात्रमवर्गोऽ-
वतिष्ठत इति मत्वा नहि कश्चित् बुद्धिपूर्वकारी प्रयतते । अतोऽहमर्थस्यैव ज्ञातृतया
सिद्धयतः प्रत्यगात्मत्वम् । स च प्रत्यगात्मा मुक्तावप्यहमित्येव प्रकाशते, स्वस्मिं प्रकाश-
मानत्वात् । यो यः स्वस्मिं प्रकाशते, स सर्वोऽहमित्येव प्रकाशते, यथा तथावभासमानत्वेनो-
भयवादिसंमतस्संसार्यात्मा । यः पुनरहमिति न चकास्ति; नासौ स्वस्मिं प्रकाशते, यथा
घटादिः । स्वस्मिं प्रकाशते चायं मुक्तात्मा । तस्मादहमित्येव प्रकाशते । न चाहमिति
प्रकाशमानत्वेन तस्याज्ञत्वसंसारित्वादिप्रसङ्गः, मोक्षविरोधात्, अज्ञत्वाद्यहेतुत्वाच्चाह-
प्रत्ययस्य । अज्ञानं नाम स्वरूपाज्ञानमन्यथाज्ञानं विपरीतज्ञानं वा ? अहमित्येवात्मनस्स्वरूप-
मिति स्वरूपज्ञानरूपोऽहं प्रत्ययो नाज्ञत्वमापादयति; कुतस्संसारित्वम् ? अपि तु तद्विरोधि-
त्वान्नाशयत्येव ॥

ब्रह्मात्मभावापरोक्ष्यानर्धूतनिरवशेषाविद्यानामपि वामदेवादीनामहमित्येवात्मानु-
भवदर्शनाच्च । श्रूयते हि—*ऽहं तत्पश्यन्तुषिर्वाग्देवः प्रतिपेदे अहं मनुरभवं सूर्यंश्च,
इति, *ग्रहमेकः प्रथममासं वर्तामि च भविष्यामि च, इत्यादि । सकलेतराज्ञानविरोधिनः

सच्छब्दप्रत्ययमात्रभाजः परस्य ब्रह्मणो व्यवहारोऽप्येवमेव—*हन्ताहमिमास्तिस्रो देवताः,
 *बहु स्यां प्रजायेय, *स ईक्षत लोकान्नु सृजा इति । तथा—*यस्मात्क्षरमतीतोऽहमक्षरा-
 दपि चोत्तमः । अतोऽस्मि लोके वेदे च प्रथितः पुरुषोत्तमः ॥ *अहमात्मा गुडाकेश, *न
 त्वेवाहं जातु नासम्, *अहं कृत्स्नस्य जगतः प्रभवः प्रलयस्तथा, *अहं सर्वस्य प्रभवो
 मत्तस्तत्सर्वं प्रवर्तते, *तेषामहं समुद्धर्ता मृत्युसंसारसागरात्, *अहं बीजप्रदः पिता, *वेदाहं
 समतीतानि—इत्यादिषु । यद्यहमित्येवात्मनः स्वरूपम्; कथं तद्द्व्यहंकारस्य क्षेत्रान्तर्भावो
 भगवतोपदिश्यते *महाभूतान्यहंकारो बुद्धिरव्यक्तमेव च इति ? उच्यते—स्वरूपोपदेशेषु
 सर्वेष्वहमित्येवोपदेशात्तथैवात्मस्वरूपप्रतिपत्तेश्चाहमित्येव प्रत्यगात्मनः स्वरूपम् । अव्यक्त-
 परिणापभेदस्याहंकारस्य क्षेत्रान्तर्भावो भगवतैवोपदिश्यते । स त्वनात्मनि देहेऽहंभावकरण-
 हेतुत्वेन अहंकार इत्युच्यते । अस्य त्वहंकारशब्दस्य अनूततद्भावोऽर्थे च्विप्रत्ययमुत्पाद्य
 व्युत्पत्तिर्द्रष्टव्या । अयमेव त्वहंकार उत्कृष्टजनावमानहेतुर्गर्वापरनामा शास्त्रेषु बहुशो हेयतया
 प्रतिपाद्यते । तस्माद्बाधकापेताऽहंबुद्धिस्साक्षादात्मगोचरैव । शरीरगोचरा त्वहंबुद्धिर-
 विद्यैव । यथोक्तं भगवता पराशरेण—*श्रूयतां चाप्यविद्यायां स्वरूपं कुलनन्दन ! । अनात्म-
 न्यात्मबुद्धिर्या—इति । यदि ज्ञप्तिमात्रमेवात्मा, तदाऽनात्मन्यात्माभिमाने शरीरे ज्ञप्तिमात्र-
 प्रतिभासः स्यात्; न ज्ञातृत्वप्रतिभासः । तस्माज्ज्ञाताऽहमर्थ एवात्मा । तदुक्तम्—*अतः
 प्रत्यक्षसिद्धत्वादुक्तन्यायागमान्वयात् । अविद्यायोगतश्चात्मा ज्ञाताऽहमिति भासते ॥ इति ।
 तथाच *देहेन्द्रियमनःप्राणधीभ्योऽन्योऽन्यसाधनः । नित्यो व्यापी प्रतिक्षेत्रमात्मा भिन्न-
 स्वतस्सुखी ॥ इति । अनन्यसाधनः—स्वप्रकाशः । व्यापी—अतिसूक्ष्मतया सर्वचित्तान्तः
 प्रवेशनस्वभावः ॥

यदुक्तं दोषमूलत्वेनान्यथासिद्धिसंभावनया सकलभेदावलम्बिप्रत्यक्षस्य शास्त्रबाधयत्व-
 मिति; कोऽयं दोष इति वक्तव्यम्, यन्मूलतया प्रत्यक्षस्यान्यथासिद्धिः । अनादिभेदवासेनैव
 हि दोष इति चेत्; भेदवासनायास्तिमिरादिवद्यथावस्थितवस्तुविपरीतज्ञानहेतुत्वं किमन्यत्र
 ज्ञातपूर्वम् ? अनेनैव शास्त्रविरोधेन ज्ञास्यत इति चेन्न, अन्योन्याश्रयणात्—शास्त्रस्य निरस्त-
 निखिलविशेषवस्तुबोधित्वनिश्चये सति भेदवासनाया दोषत्वनिश्चयः, भेदवासनाया दोषत्व-
 निश्चये सति शास्त्रस्य निरस्तनिखिलविशेषवस्तुबोधित्वनिश्चय इति । किञ्च, यदि भेद-
 वासनामूलत्वेन प्रत्यक्षस्य विपरीतार्थत्वम्; शास्त्रमपि तन्मूलत्वेन तथैव स्यात् । अथे च्येत—
 दोषमूलत्वेऽपि शास्त्रस्य प्रत्यक्षावगतसकलभेदनिरसनज्ञानहेतुत्वेन परत्वात्तत् प्रत्यक्षस्य बाधक-
 मिति । तन्न; दोषमूलत्वे ज्ञाते सति परत्वमकिञ्चित्करम् । रज्जुसर्पज्ञाननिमित्तभये सति
 भ्रान्तोऽयमिति परिज्ञातेन केनचित् 'नायं सर्पो मा भेषीः' इत्युक्तेऽपि भयानिवृत्तिदर्शनात् ।
 शास्त्रस्य च दोषमूलत्वं श्रवणवेलायामेव ज्ञातम्; श्रवणावगतनिखिलभेदोपमदिद्विहमस्मेकत्व-

विज्ञानाभ्यासरूपत्वान्मननादेः । अपि च इदं शास्त्रम्; एतच्चासंभाव्यमानदोषम्; प्रत्यक्षं तु संभाव्यमानदोषमिति केनाबगतं त्वया ? न तावत्स्वतस्सिद्धा निर्धूतनिखिलविशेषाऽनुभूतिरिममर्थमवगमयति; तस्यास्सर्वविषयविरक्तत्वात् शास्त्रपक्षपातविरहाच्च । नाप्येन्द्रियिकं प्रत्यक्षम्, दोषमूलत्वेन विपरीतार्थत्वात् । तन्मूलत्वादेव नान्यान्यपि प्रमाणानि । अतस्स्वपक्षसाधनप्रमाणानभ्युपगमात् स्वभिमतार्थसिद्धिः । ननु व्यावहारिकप्रमाणप्रमेयव्यवहारोऽस्माकमप्यस्त्येव । कोऽयं व्यावहारिको नाम ? आपातप्रतीतिसिद्धो युक्तिभिन्नरूपितो न तथाऽवस्थित इति चेत्; किं तेन प्रयोजनम् ? प्रमाणतया प्रतिपन्नेऽपि यौक्तिकबाधादेव प्रमाणकार्याभावात् ॥

अथोच्येत—शास्त्रप्रत्यक्षयोः द्वयोरप्यविद्यामूलत्वेऽपि प्रत्यक्षविषयस्य शास्त्रेण बाधो दृश्यते; शास्त्रविषयस्य सद्वितीयब्रह्मणः पश्चात्तनबाधादर्शनेन निर्विशेषानुभूतिमात्रं ब्रह्मैव परमार्थः—इति । तदयुक्तम्, अबाधितस्यापि दोषमूलस्यापारमार्थ्यनिश्चयात् । एतदुक्तं भवति—यथा सकलेतरकाचादिदोषरहितपुरुषान्तरागोचरगिरिगुहासु वसतस्तैमिरिकजनस्याज्ञातस्वतिमिरस्य सर्वस्य तिमिरदोषाविशेषेण द्विचन्द्रज्ञानमविशिष्टं जायते । न तत्र बाधकप्रत्ययोऽस्तीति न तन्मिथ्या न भवतीति तद्विषयभूतं द्विचन्द्रत्वमपि मिथ्यैव । दोषो ह्ययथार्थज्ञानहेतुः । तथाब्रह्मज्ञानमविद्यामूलत्वेन बाधकज्ञानरहितमपि स्वविषयेण ब्रह्मणा मिथ्यैवेति । भवन्ति चात्र प्रयोगाः—विवादाध्यासितं ब्रह्म मिथ्या, अविद्यावत् उत्पन्नज्ञानविषयत्वात्, प्रपञ्चवत् । ब्रह्म मिथ्या, ज्ञानविषयत्वात्, प्रपञ्चवत् । मिथ्या, प्रपञ्चवत् । ब्रह्म मिथ्या, असत्यहेतुजन्यज्ञानविषयत्वात्, प्रपञ्चवदेव ॥

न च वाच्यं स्वाप्नस्य हस्त्यादिविज्ञानस्यासत्यस्य परमार्थशुभाशुभप्रतिपत्तिहेतुभाववदविद्यामूलत्वेनासत्यस्यापि शास्त्रस्य परमार्थभूतब्रह्मविषयप्रतिपत्तिहेतुभावो न विरुद्ध इति । स्वाप्नज्ञानस्यासत्यत्वाभावात् । तत्र हि विषयाणामेव मिथ्यात्वम्; तेषामेव हि बाधो दृश्यते; न ज्ञानस्य; न हि मया स्वप्नवेलायामनुभूतं ज्ञानमपि न विद्यत इति कस्यचिदपि प्रत्ययो जायते । दर्शनं तु विद्यते अर्था न सन्तीति हि बाधकप्रत्ययः भायाविनो मन्त्रौषधादिप्रभवं मायामयं ज्ञानं सत्यमेव प्रीतेर्भयस्य च हेतुः; तत्रापि ज्ञानस्याबाधितत्वात् । विषयेन्द्रियादिदोषजन्यं रज्ज्वादौ सर्पादिविज्ञानं सत्यमेव भयादिहेतुः । सत्यैवादष्टेऽपि स्वात्मनि सर्पसन्निधानाद्दृष्टबुद्धिः । सत्यैव शङ्काविषुबुद्धिर्मरणहेतुभूता । वस्तुभूत एव जलादौ मुखादिप्रतिभासो वस्तुभूतमुखगतविशेषनिश्चयहेतुः । एषां संवेदनामनुत्पत्तिमत्त्वादर्थक्रियाकारित्वाच्च सत्यत्वमवसीयते । हस्त्यादीनामभावेऽपि कथं तद्बुद्धयस्सत्या भवन्तीति चेत्; नैतत्, बुद्धीनां सालम्बनत्वमात्रनियमात् । अर्थस्य प्रतिभासमानत्वमेव ह्यालम्बनत्वे-

स्पेक्षितम्; प्रतिभासमानता चास्त्येव दोषवशात् । स तु बाधितोऽस्त्य इत्यवसीयते ।
अबाधिता हि बुद्धिस्सत्यंवेत्युक्तम् ।

रेखा वर्णप्रतिपत्तावपि नास्त्यात्सत्यबुद्धिः, रेखायास्सत्यत्वात् । ननु वर्णात्मना
प्रतिपन्ना रेखा वर्णबुद्धिहेतुः, वर्णात्मता त्वसत्या । नैवम्, वर्णात्मताया अस्त्याया उपपत्त्या-
योगात् । असतो निरुपाख्यस्य ह्युपायत्वं न दृष्टमनुपपन्नं च । अथ तस्यां वर्णबुद्धेरुपायत्वम्;
एवं तर्ह्यस्त्यात्सत्यबुद्धिर्न स्यात्, बुद्धेस्सत्यत्वादेव; उपायोपेययोरेकत्वप्रसङ्गश्च, उभयोर्वर्ण-
बुद्धित्वाविशेषात् । रेखाया अविद्यमानवर्णात्मनोपायत्वे चैकस्यमेव रेखायामविद्यमानसर्व-
वर्णात्मकत्वस्य सुलभत्वादेकरेखादर्शनात्सर्ववर्णप्रतिपत्तिस्स्यात् । अथ पिण्डविशेषे देवदत्तादि-
शब्दसंकेतवच्चक्षुर्ग्राह्यरेखाविशेषे श्रोत्रग्राह्यवर्णविशेषसंकेतवशाद्देखाविशेषो वर्णविशेषबुद्धि-
हेतुरिति । हन्त तर्हि सत्यादेव सत्यप्रतिपत्तिः; रेखायास्संकेतस्य च सत्यत्वात् ॥

रेखागवयदपि सत्यगवयबुद्धिस्सादृश्यनिबन्धना, सादृश्यं च सत्यमेव । न चैकरूपस्य
शब्दस्य नादविशेषेणार्थभेदबुद्धिहेतुत्वेऽप्यस्त्यात्सत्यप्रतिपत्तिः; नानानादाभिव्यक्तस्यैकस्यैव
शब्दस्य तत्तत्सादाभिव्यङ्ग्यस्वरूपेणार्थविशेषेस्सह संबन्धग्रहणवशादर्थभेदबुद्ध्युत्पत्तिहेतुत्वात् ।
शब्दस्यैकरूपत्वमपि न साधीयः, गकारादेर्बोधकस्यैव श्रोत्रग्राह्यत्वेन शब्दत्वात् । अतोऽस्त्या-
च्छास्त्रात्सत्यब्रह्मविषयप्रतिपत्तिर्बुद्धेरुपपादा ॥

ननु न शास्त्रस्य गगनकुमुमवदसत्यत्वम्; प्रागद्वैतज्ञानात्सद्बुद्धिबोधयत्वात् । उत्पन्ने
तत्त्वज्ञाने ह्यस्त्यत्वं शास्त्रस्य । न तदा शास्त्रं निरस्तनिखिलभेदचिन्मात्रब्रह्मज्ञानोपायः ।
यदोपायस्तदा अस्त्येव शास्त्रम्, अस्तीतिबुद्धेः । नैवम्; असति शास्त्रे अस्ति शास्त्रमिति
बुद्धेरमिथ्यात्वात् । ततः किम् ? इदं ततः—मिथ्याभूतशास्त्रजन्यज्ञानस्य मिथ्यात्वेन तद्विषय-
स्यापि ब्रह्मणो मिथ्यात्वम्; यथा धूमबुद्ध्या गृहीतबाष्पजन्यग्निरज्ञानस्य मिथ्यात्वेन तद्विषय-
स्याग्नेरपि मिथ्यात्वम् । पश्चात्तन्बाधादर्शनाच्चसिद्धम्; शून्यमेव तत्त्वमिति वाक्येन तस्यापि
बाधदर्शनात् । भ्रान्तिमूलमिति वेत्; एतदपि भ्रान्तिमूलमिति त्वयैवोक्तम् । पाश्चात्यबाधा-
दर्शनं तु तस्यैवेत्यलमप्रतिष्ठितकृतकपरिहसनेन ॥

(श्रुतिघट्टः)

यदुक्तं वेदान्तवाक्यानि निर्विशेषज्ञानैकरसवस्तुमात्रप्रतिपादनपराणि, *सदेव सोम्ये-
दमग्र आसीत्, इत्येवमादोनीति; तदयुक्तम्, एकविज्ञानेन सर्वविज्ञानप्रतिज्ञोपपादनमुखेन सच्छ-
ब्दवाच्यस्य परस्य ब्रह्मणो जगदुपादानत्वम्, जगन्निमित्तत्वम्, सर्वज्ञता, सर्वशक्तियोगः, सत्य-
सङ्कल्पत्वम्, सर्वान्तरत्वम्, सर्वाधारत्वम्, सर्वानियमनमित्याद्यनेककल्याणगुणविशिष्टताम्,
कृत्स्नस्य जगतस्तदात्मकतां च प्रतिपाद्य, एवंभूतब्रह्मात्मकस्त्वमसीति श्वेतकेतुं प्रत्युपदेशाय

प्रवृत्तत्वात्प्रकरणस्य । प्रपञ्चितश्रायमर्थो वेदार्थसंग्रहे । अत्राप्यारम्भणाधिकरणे निपुणतर-
मुपादयिष्यते । *अथ परा यया तदक्षरम्, इत्यत्रापि प्राकृतात् हेयगुणात् प्रतिषिध्य नित्य-
त्वविभुत्वसूक्ष्मत्वसर्वगतत्वाव्ययत्वभूतयोनित्वसार्वभ्यादिकत्यागुणयोगः परस्य ब्रह्मणः प्रति-
पादितः । *सत्यं ज्ञानमनन्तं ब्रह्मेत्यत्रापि सामानाधिकरण्यस्यानेकविशेषणविशिष्टैकार्था-
भिधानव्युत्पत्त्या न निर्विशेषवस्तुसिद्धिः । प्रवृत्तिनिमित्तभेदेनैकार्थवृत्तित्वं हि सामानाधि-
करण्यम् । तत्र सत्यज्ञानादिपदमुख्यार्थगुणैस्तत्तद्गुणविरोध्याकारप्रत्यनीकाकारैर्वैकस्मिन्नेवार्थे
पदानां प्रवृत्तौ निमित्तभेदोऽवश्याश्रयणीयः । इयांस्तु विशेषः—एकस्मिन् पक्षे पदानां मुख्यार्थता;
अपरस्मिञ्च तेषां लक्षणा । न चाज्ञानादीनां प्रत्यनीकता वस्तुस्वरूपमेव; एकेनैव पदेन
स्वरूपं प्रतिपन्नमिति पदान्तरप्रयोगवैयर्थ्यात् तथा सति सामानाधिकरण्यासिद्धिश्च; एकस्मिन्
वस्तुनि वर्तमानानां पदानां निमित्तभेदानाश्रयणात् । न चैकस्यैवार्थस्य विशेषणभेदेन विशिष्ट-
ताभेदादनेकार्थत्वं पदानां सामानाधिकरण्यविरोधि; एकस्यैव वस्तुनोऽनेकविशेषणविशिष्टता-
प्रतिपादनपरत्वात्सामानाधिकरण्यस्य । *भिन्नप्रवृत्तिनिमित्तानां शब्दानामेकस्मिन्नर्थे वृत्तिस्सा-
मानाधिकरण्यम्, इति हि शाब्दिकाः ॥

युक्तम्, एकमेवाद्वितीयमित्यत्राद्वितीयपदं गुणतोऽपि सद्वितीयतां न सहते; अतस्सर्व-
शाखाप्रत्ययन्यायेन कारणवाक्यानामद्वितीयवस्तुप्रतिपादनपरत्वमभ्युपगमनीयम् । कारण-
तयोपलक्षितस्याद्वितीयस्य ब्रह्मणो लक्षणमिदमुच्यते, *सत्यं ज्ञानमनन्तं ब्रह्मेति । अतो
लिलक्षयिषितं ब्रह्म निर्गुणमेव; अन्यथा *निर्गुणम्, *निरङ्गनम्, इत्यादिभिर्विरोधश्च—इति;
तदनुपपन्नम्; जगदुपादानस्य ब्रह्मणस्त्वव्यतिरिक्ताधिष्ठात्रन्तरनिवारणेन विचित्रशक्तियोग-
प्रतिपादनपरत्वाद्वितीयपदस्य । तथैव विचित्रशक्तियोगमेवावगमयति— *तदक्षत बहु स्यां
प्रजायेयेति तत्तेजोऽमृजत्, इत्यादि । अविशेषेणाद्वितीयमित्युक्ते निमित्तान्तरमात्रनिषेधः कथं
ज्ञायत इति चेत्; सिद्धोर्ब्रह्मण उपादानकारणत्वं *सदेव सोम्येदमत्र आसीदेकमेव, इति
प्रतिपादितम् । कार्योत्पत्तिस्वाभावेन बुद्धिस्थं निमित्तान्तरमिति तदेवाद्वितीयपदेन निषिद्ध्यत
इत्यवगम्यते । सर्वनिषेधे हि स्वाभ्युपगतास्सिषाद्यधिषिता नित्यत्वादयश्च निषिद्धास्स्युः ।
सर्वशाखाप्रत्ययन्यायश्चात्र भवतो विपरीतफलः, सर्वशाखासु कारणान्वयिनां सर्वज्ञत्वादीनां
गुणानामत्रोपसंहारहेतुत्वात् । अतः कारणवाक्यस्य भावादपि *सत्यं ज्ञानमनन्तं ब्रह्मेत्यनेन
सविशेषमेव प्रतिपाद्यत इति विज्ञायते ॥

न च निर्गुणवाक्यविरोधः प्राकृतहेयगुणविषयत्वात्तेषां *निर्गुणम्, *निरङ्गनम्,
*निष्कलं निष्कयं शान्तम्, इत्यादीनाम् । ज्ञानमात्रस्वरूपवादिन्योऽपि श्रुतयः ब्रह्मणो ज्ञान-
स्वरूपतामभिदधति; न तावता निर्विशेषज्ञानमात्रमेव तत्त्वम्, ज्ञातुरेव ज्ञानस्वरूपात् ।

ज्ञानस्वरूपस्यैव तस्य ज्ञानाश्रयत्वं मणिद्युभ्रणिदीपादिवद्युक्तमेवेत्युक्तम् । ज्ञातृत्वमेव हि सर्वाश्रुतयो वदन्ति—*यस्सर्वज्ञस्सर्ववित्, *तदैक्षत, *सेयं देवतैक्षत, *स ईक्षत लोकान्नु सृजा इति, *नित्यो नित्यानां चेतनश्चेतनानामेको बहूनां यो विदधति कामान्, *ज्ञाज्ञौ द्वावज।वीशनीशौ, *तमोश्चराणां परमं महेश्वरं तं देवतानां परमं च देवतम् । पतिं पतीनां परमं परस्ताद्विदाम देवं भूवनेशमीज्यम् *न तस्य कार्यं करणं च विद्यते न तत्समश्चाभ्यधिकश्च दृश्यते । पराऽस्य शक्तिविविधैव श्रूयते स्वाभाविकी ज्ञानबलक्रिया च *एष आत्माऽपहतपाप्मा विजरो विमृत्युविशोको विजिघत्सोऽपिपासस्त्यकामस्सत्यसङ्कल्पः—इत्याद्याश्रुतयो ज्ञातृत्वप्रमुखात् कल्याणगुणान् ज्ञानस्वरूपस्यैव ब्रह्मणस्स्वाभाविकान्वदन्ति; समस्त-हेयरहितकां च । निर्गुणवाक्यानां सगुणवाक्यानां च विषयमपहतपाप्मेत्याद्यपिपास इत्यन्तेन हेयगुणान् प्रतिषिद्धच सत्यकामस्सत्यसङ्कल्पः इति ब्रह्मणः कल्याणगुणान्विदधतीयं श्रुतिरेव विविनक्तोति सगुणनिर्गुणवाक्ययोर्विरोधाभावादन्यतरस्य मिथ्याविषयताश्रयणमपि नाशङ्कनीयम् ॥

*भीषाऽस्माद्वातः पवते, इत्यादिना ब्रह्मगुणानारभ्य, *ते ये शतमित्यनुक्रमेण क्षेत्रज्ञ-नन्दादिशयमुक्त्वा *यतो वाचो निवर्तन्ते, अप्राप्य मनसा सह, आनन्दं ब्रह्मणो विद्वात्, इति ब्रह्मणः कल्याणगुणानन्त्यमत्यादरेण वदतीयं श्रुतिः । *सोऽश्नुते सर्वान् कामान् सह, ब्रह्मणा विपश्चिता, इति ब्रह्मवेदनफलमवगमयद्वावयं परस्य विपश्चितो ब्रह्मणो गुणानन्त्यं ब्रवीति । विपश्चिता ब्रह्मणा सह सर्वान् कामान् समश्नुते । काम्यन्न इति कामाः—कल्याण-गुणाः । ब्रह्मणा सह तद्गुणान् सर्वानश्नुत इत्यर्थः । दहरविद्यायां, *तस्मिन्पदन्तस्त-दन्वेष्टव्यम्, इतिवद्गुणप्राधान्यं वक्तुं सहशब्दः । फलोपासनयोः प्रकारैक्यं, *यथाक्रतुरस्मिन् लोके पुरुषो भवति तथेतः प्रेत्य भवतीति श्रुत्येव सिद्धम् ॥

*यस्यामतं तस्य मतम्, अविज्ञातं विज्ञानताम्, इति ब्रह्मणो ज्ञानाविषयत्वमुक्तं चेत्; *ब्रह्मविदानोति परम्, ब्रह्म वेद ब्रह्मैव भवति, इति ज्ञानान्मोक्षोपदेशो न स्यात् । *असन्नेव ब्रह्म भवति, असद्ब्रह्मैति वेद चेत्, अस्ति ब्रह्मैति चेद्वेद, सन्तमेनं ततो विदुः, इति ब्रह्मविषयज्ञानासङ्गावसङ्गावाभ्यामात्मनाशमात्मसत्तां च वदति । अतो ब्रह्मविषय-वेदनमेवापवर्गोपायं सर्वाश्रुतयो विदधति । ज्ञान चोपासनात्मकम् । उपास्यं च ब्रह्म सगुण-मित्युक्तम् । *यतो वाचो निवर्तन्ते, अप्राप्य मनसा सह, इति ब्रह्मणोऽनन्तस्यापरिच्छिन्न-गुणस्य वाङ्मनसयोरेतावदिति परिच्छेदायोग्यत्वश्रवणेन ब्रह्मैतावदिति ब्रह्मपरिच्छेदज्ञानवतां ब्रह्मविज्ञातममतमित्युक्तम्, अपरिच्छिन्नत्वाद्ब्रह्मणः । अन्यथा *यस्यामतं तस्य मतम्, *विज्ञातमविज्ञानतामिति मतत्वविज्ञातत्ववचनं तत्रैव विरुध्यते ॥

यत्तु *न दृष्टेर्द्रष्टारं... न मतेर्मन्तारम् इति श्रुतिर्दृष्टेर्मतेर्व्यतिरिक्तद्रष्टारं मन्तारं च प्रतिषेधतीति; तदागन्तुकचैतन्यगुणयोगितया ज्ञातुरज्ञानस्वरूपतां कुतर्कसिद्धां मत्वा न तथाऽऽत्मानं पश्येः, न मन्वीथाः; अपि तु द्रष्टारं मन्तारमप्यात्मानं दृष्टिमतिरूपमेव पश्येरित्यभिधेयतीति परिहृतम् । अथवा दृष्टेर्द्रष्टारं मतेर्मन्तारं जीवात्मानं प्रतिषिध्य सर्व-भूतान्तरात्मानं परमात्मानमेवोपास्वेति वाक्यार्थः; अन्यथा *विज्ञातारमरे केन विज्ञानीयात्, इत्यादिज्ञानृत्वश्रुतिविरोधश्च ॥

*आनन्दो ब्रह्म इति आनन्दमात्रमेव ब्रह्मस्वरूपं प्रतीयत इति यदुक्तम्; तज्ज्ञानाश्रयस्य ब्रह्मणो ज्ञानं स्वरूपमिति वदतीति परिहृतम् । ज्ञानमेव ह्यनुकूलमानन्द इत्युच्यते । विज्ञानमानन्दं ब्रह्मैत्यानन्दरूपमेव ज्ञानं ब्रह्मेत्यर्थः । अत एव भवतामेकरसता । अस्य ज्ञानस्वरूपस्यैव ज्ञातृत्वमपि श्रुतिशतसमधिगतमित्युक्तम् । तद्वदेव *स एको ब्रह्मण आनन्दः, *आनन्दं ब्रह्मणो विद्वात्, इति व्यतिरेकनिर्देशाच्च नानन्दमात्रं ब्रह्म; अपि त्वानन्द । ज्ञातृत्वमेव ह्यानन्दत्वम् ॥

यदिदमुक्तम् *यत्र हि द्वैतमिव भवति, *नेह नानास्ति किञ्चन, मृत्योस्स मृत्युमाप्नोति य इह नानेव पश्यति, *यत्र त्वस्य सर्वमात्मैवाभूतत्केन कं पश्येत्, इति भेदनिषेधो बहुधा दृश्यत इति; तत्कृत्स्नस्य जगतो ब्रह्मकार्यतया तदन्तर्यामिकतया च तदात्मकत्वेनैक्यात्, तत्रप्रत्यनीकनानात्वं प्रतिषिद्धयते; न पुनः *बहु स्यां प्रजायेयेति बहुभवनसंकल्पपूर्वकं ब्रह्मणो नानात्वं श्रुतिसिद्धं प्रतिषिध्यत इति परिहृतम् । नानात्वनिषेधादियमपरमार्थविषयेति चेन्न; प्रत्यक्षादिसकलप्रमाणानवगतं नानात्वं दुरारोहं ब्रह्मणः प्रतिपाद्य तदेव बाध्यत इत्युपहास्यमिदम् ॥

*यदा ह्येव एतस्मिन्नुदरमन्तरं कुरुते, अथ तस्य भयं भवति, इति ब्रह्मणि नानात्वं पश्यतो भयप्राप्तिरिति यदुक्तम्; तदसत्, *सर्वं खल्विदं ब्रह्म तज्जलानिति शान्त उपासीत, इति तज्ज्ञानात्वानुसन्धानस्य शान्तिहेतुत्वोपदेशात् । तथा हि—सर्वस्य जगतस्तदुत्पत्तिस्थितिलयकर्मतया तदात्मकत्वानुसंधानेनात्र शान्तिविधीयते । अतो यथावस्थित-देवतिर्यङ्मनुष्यस्थावरादिभेदभिन्नं जगत् ब्रह्मात्मकमित्यनुसंधानस्य शान्तिहेतुतया अभय-प्राप्तिहेतुत्वेन न भयहेतुत्वप्रसङ्गः । एवं तर्हि *अथ तस्य भयं भवतीति किमुच्यते ? इदमुच्यते *यदा ह्येव एतस्मिन्नदृश्येऽनात्म्येऽनिश्चयेऽनिलयनेऽभयं प्रतिष्ठां विन्दते, अथ सोऽभयं गतो भवति, इत्यभयप्राप्तिहेतुत्वेन ब्रह्मणि या प्रतिष्ठाऽभिहिता; तस्या विच्छेदे भयं भवतीति । यथोक्तं महर्षिभिः—*यन्मुहूर्तं क्षणं वाऽपि वामुदेवो न चिन्त्यते । सा हानिस्तन्महच्छिद्रं सा शान्तिस्सा च विक्रिया ॥ इत्यादि । ब्रह्मणि प्रतिष्ठाया अन्तरमवकाशो विच्छेदे एव ॥

यदुक्तम्, *न स्थानतोऽपि, इति सर्वविशेषरहितं ब्रह्मेति च वक्ष्यतीति, तन्न, सवि-
शेषं ब्रह्मेत्येव हि तत्र वक्ष्यति । *मायाभात्रं तु, इति च स्वाप्नानामप्यर्थानां जागरिता-
वस्थानुभूतपदार्थवैधर्म्येण मायामात्रत्वमुच्यत इति जागरितावस्थानुभूतानामिव पारमार्थिक-
त्वमेव वक्ष्यति ॥

(स्मृतिपुराणघट्टः)

स्मृतिपुराणयोरपि निर्विशेषज्ञानमात्रमेव परमार्थोऽन्यदपारमार्थिकमिति प्रतीयत
इति यदभिहितम्; तदसत्—

यो मामजमनादिं च वेत्ति लोकमहेश्वरम् । *मत्स्थानि सर्वभूतानि न चाहं
तेष्ववस्थितः । न च मत्स्थानि भूतानि पश्य मे योगमेश्वरम् । भूतभृन्न च भूतस्थो
ममात्मा भूतभावनः ॥ *अहं कृत्स्नस्य जगतः प्रभवः प्रलयस्तथा । मत्तः परतरं नान्य-
त्किञ्चिदस्ति धनञ्जय । मयि सर्वमिदं प्रोतं सूत्रे मणिगणा इव ॥ *विष्टभ्याहमिदं कृत्स्न-
मेकांशेन स्थितो जगत् ॥ *उत्तमः पुरुषस्त्वन्यः परमात्मेत्युदाहृतः । यो लोकत्रयमाविश्य
बिभर्त्यव्यय ईश्वरः ॥ यस्मात्क्षरमतीतोऽहमक्षरादपि चोत्तमः । अतोऽस्मि लोके वेदे च प्रथितः
पुरुषोत्तमः ॥ *ससर्वभूतप्रकृतिं विकारान् गुणादिदोषांश्च मुने व्यतीतः । अतीतसर्वावरणो-
ऽखिलात्मा तेनास्तुतं यद्बुधनन्तराले । समस्तकल्याणगुणात्मकोऽसौ स्वशक्तिलेशाद्घृत-
भूतवर्गः । इच्छागृहीताभिमतोरुदेहस्संसाधिताशेषजगद्धितोऽसौ ॥ तेजोबलैश्वर्यमहावबोध-
सुवीर्यशक्त्यादिगुणैकराशिः । परः पराणां सकला न यत्र क्लेशादयस्सन्ति परावारेण ॥ स
ईश्वरो व्यष्टिसमष्टिरूपोऽव्यक्तस्वरूपः प्रकटस्वरूपः । सर्वेश्वरस्सर्वदृक्सर्ववेत्ता समस्तशक्तिः
परमेश्वराख्यः ॥ संजायते येन तदस्तदोषं शुद्धं परं निर्मलमेकरूपम् । संहृद्यते वाऽप्यधिगम्यते,
वा तज्ज्ञानमज्ञानमतोऽन्यदुक्तम् ॥ *शुद्धे महाविभूत्याख्ये परे ब्रह्मणि शब्दते । मैत्रेय भगवच्छ-
ब्दस्सर्वकारणकारणे ॥ संभर्तेति तथा भर्ता भकारोऽर्थद्वयान्वितः । नेता गमयिता लृष्टा गकारार्थ
स्तथा मुने ॥ ऐश्वर्यस्य समग्रस्य वीर्यस्य यशसश्श्रियः । ज्ञानवैरग्ययोगैश्चैव षण्णां भग इतीतराणाम् ॥
वसन्ति तत्र भूतानि भूतात्मन्खिलात्मनि । स च भूतेष्वशेषेषु वकारार्थस्ततोऽव्ययः ॥ *ज्ञान-
शक्तिबलैश्वर्यवीर्यतेजस्यशेषतः । भगवच्छब्दवाच्यानि विना हेयैर्गुणादिभिः ॥ *एवमेव महा-
शब्दो मैत्रेय भगवानिति । परमब्रह्मभूतस्य वासुदेवस्य नान्यगः ॥ तत्र पूज्यपदार्थोक्तिपरिभाषा-
समन्वितः । शब्दोऽयं नोपचारेण त्वन्यत्र ह्युपचारतः ॥ *समस्ताश्शक्तयश्चैता नृप यत्र
प्रतिष्ठिताः । तद्विश्वरूपवैरूप्यं रूपमन्यद्वरेर्महत् ॥ समस्तशक्तिरूपाणि तत्करोति जनेश्वर ।
देवनिर्गमनुष्याख्याचेष्टावन्ति स्वलीलया ॥ जगतामुपकाराय न सा कर्मनिमित्तजा । चेष्टा
तस्याप्रमेयस्य व्यापिन्यव्याहतात्मिका ॥ *एवंप्रकारममलं नित्यं व्यापकमक्षयम् । समस्त-

हेयरहितं विष्ण्वाख्यं परमं पदम् ॥ *परः पराणां परम. परमात्माऽऽत्मसंस्थितः । रूप-
वर्णादिनिर्देशविशेषणविवर्जितः ॥ अपक्षयविनाशाभ्यां परिणामाद्भिज्जन्मभिः । वर्जितशक्यते
वक्तुं यस्सदाऽऽस्तीति केवलम् ॥ सर्वत्रासौ समस्तं च वसत्यत्रेति वै यतः । ततस्स वासुदेवेति
विद्विद्धिः परिपठ्यते ॥ *तद्ब्रह्म परमं नित्यमजमक्षरमव्ययम् । एकस्वरूपं च सदा हेया-
भावाच्च निर्मलम् ॥ तदेव सर्वमेवैतद्व्यक्तव्यक्तस्वरूपवत् । तथा पुरुषरूपेण कालरूपेण च
स्थितम् ॥ *प्रकृतिर्या मयाऽऽख्याता व्यक्ताव्यक्तस्वरूपिणी । पुरुषश्चाप्युभावेतौ लीयेते
परमात्मनि ॥ परमात्मा च सर्ववामाधारः परमेश्वरः । विष्णुनामा स वेदेषु वेदान्तेषु च
गीयते ॥ *द्वे रूपे ब्रह्मणस्तस्य मूर्तं चामूर्तमेव च । क्षराक्षरस्वरूपे ते सर्वभूतेषु च स्थिते ॥
अक्षरं तत्परं ब्रह्म क्षरं सर्वमिदं जगत् । एकदेशस्थितस्याग्नेर्ज्योत्स्ना विस्तारिणी यथा ॥
परस्य ब्रह्मणशक्तिस्तथेदमखिलं जगत् ॥ *विष्णुशक्तिः परा प्रोक्ता क्षेत्रज्ञाख्या तथाऽपरा ।
अविद्याकर्मसंज्ञाऽन्या तृतीया शक्तिरिष्यते ॥ यया क्षेत्रज्ञशक्तिस्सा वेष्टिता नृप सर्वगा ।
संसारतापानखिलानवाप्नोत्यतिसन्तताम् ॥ तथा तिरोहितत्वाच्च शक्तिः क्षेत्रज्ञसंज्ञिता । सर्व-
भूतेषु भूपाल तारतम्येन वर्तते ॥ प्रधानं च पुमांश्चैव सर्वभूतात्मभूतया । विष्णुशक्त्या महाबुद्धे
वृतां संश्रयधर्मिणौ ॥ तयोस्सैव पृथग्भावकारणं संश्रयस्य च ॥ यथा सक्तं जले वातो बिभर्ति
कणिकाशतम् । शक्तिस्सापि तथा विष्णोः प्रधानपुरुषात्मनः ॥ *तदेतदक्षयं नित्यं जगन्मुनि-
वराखिलम् । आविर्भावितरोभावजन्मनाशविकल्पवत् ॥ इत्यादिना परं ब्रह्म स्वभावत एव
निरस्तनिखिलदोषगन्धं समस्तकल्याणगुणात्मकं जगदुत्पत्तिस्थितिसंहारान्तःप्रवेशनियम-
नादिलीलं प्रतिपाद्य, कृत्स्नस्य चिदचिद्वस्तुनस्सर्वावस्थावस्थितस्य पारमार्थिकस्यैव परस्य
ब्रह्मणशरीरतया रूपत्वं शरीररूपतन्वंशशक्तिभिस्त्यादिशब्दैस्तत्तच्छब्दसामानाधिकरण्येन
चामिधाय, तद्विभूतिभूतस्य चिद्वस्तुनस्स्वरूपेणावस्थितिमचिन्मिश्रतया क्षेत्रज्ञरूपेण स्थिति
चोक्त्वा, क्षेत्रज्ञावस्थायां पुण्यपापात्मककर्मरूपाविद्याचेष्टितत्वेन स्वाभाविकज्ञानरूपत्वान-
नुसन्धानमचिद्रूपाकारतयाऽनुसन्धानं च प्रतिपादितमिति, परं ब्रह्म सविशेषं, तद्विभूतिभूतं
जगदपि पारमार्थिकमेवेति ज्ञायते ॥

*प्रत्यस्तमितभेदमित्यत्र देवमनुष्यादिप्रकृतिपरिणामविशेषसंसृष्टस्याप्यात्मनस्स्वरूपं
तद्गतभेदरहितत्वेन तद्भेदवाचिदेवादिशब्दागोचरं ज्ञानसत्कैकलक्षणं स्वसंबन्धं योगयुद्धमनसो
न गोचर इत्युच्यते इति, अनेन न प्रपञ्चालापः । कथमिदमवगम्यते इति चेत्; तदुच्यते—
अस्मिन् प्रकरणे संसारैकभेषजतया योगमभिधाय योगमवयवान् प्रत्याहारपर्यन्तांश्रोक्त्वा,
धारणासिद्धिचर्थं शुभाश्रयं वक्तुं परस्य ब्रह्मणो विष्णोशक्तिशब्दाभिधेयं रूपद्वयं मूर्तामूर्त-
विभागेन प्रतिपाद्य, तृतीयशक्तिरूपकमिथ्याविद्यावेष्टितम् अचिद्विशिष्टं क्षेत्रज्ञं मूर्तस्थिविभागं
भावनात्रयान्वयादशुभमित्युक्त्वा, द्वितीयस्य कर्माख्याविद्याविरहिणोऽचिद्व्युक्तस्य ज्ञानैका-

कारस्यामूर्ताख्यविभागस्य निष्पन्नयोगिध्येयतया योगयुद्धमनसोऽनालम्बनतया स्वतश्शुद्धि-
विरहाच्च शुभाक्षयत्वं प्रतिषिध्य, परशक्तिरूपमिदममूर्तमपरशक्तिरूपं क्षेत्रज्ञाख्यमूर्तं च
परशक्तिरूपस्यात्मनः क्षेत्रज्ञतापत्तिहेतुभूततृतीयशक्त्याख्यकर्मरूपाविद्या चेत्येतच्छक्तित्रयाश्रयो
भगवदसाधारणस्य * आदित्यवर्णमित्यादिवेदान्तसिद्धं मूर्तरूपं शुभाश्रय इत्युक्तम् । अत्र
परिशुद्धात्मस्वरूपस्य शुभाश्रयतानर्हतां वक्तुं *प्रत्यस्तमितभेदं यत् इत्युच्यते । तथाहि—
*न तद्योगयुजा शक्यं नृप चिन्तयितुं यतः । द्वितीयं विष्णुसंज्ञस्य योगिध्येयं परं पदम् ॥
समस्ताश्शक्त्यश्चेता नृप यत्र प्रतिष्ठिताः । ऽद्विश्चरूपवैरुह्यं रूपमन्यद्वरेर्महत् ॥ इति च
वदति । तथा चतुर्मुखसनकसनन्दनादीनां जगदन्तर्बतितानामविद्यावैष्टित्वेन शुभाश्रयतानर्हता-
मुक्त्वा, बद्धानामेव पञ्चाद्योगेनोद्भूतबोधानां स्वस्वरूपापन्नानां च स्वतश्शुद्धिविरहाद्भगवता
शौनकेन शुभाश्रयता निषिद्धा—*आब्रह्मस्तम्बपर्यन्ता जगदन्तर्व्यवस्थिताः । प्राणिनः कर्म-
जनितसंसारवशवर्षातिनः ॥ यतस्ततो न ते ध्याने ध्यानिनामुपकारकाः । अविद्यान्तर्गतास्सर्वे
ते हि संसारगोचराः ॥ पञ्चादुद्भूतबोधाश्च ध्याने नैवोपकारकाः । नैसर्गिको न वै बोध-
स्तेषामप्यन्यतो यतः ॥ तस्मात्तदमलं ब्रह्म निसर्गादिव बोधवत् ॥ इत्यादिना परस्य ब्रह्मणो
विष्णोस्वरूपं स्वासाधारणमेव शुभाश्रय इत्युक्तम् । अतोऽत्र न भेदापलापः प्रतीयते ॥

*ज्ञानस्वरूपमित्यत्रापि ज्ञानव्यतिरिक्तस्यार्थजातस्य कृत्स्नस्य न मिथ्यात्वं प्रति-
पाद्यते, ज्ञानस्वरूपस्यात्मनो देवमनुष्याद्यर्थाकारेणावभासो भ्रान्तिरित्येतावन्मात्रवचनात् ।
न हि शुक्तिकाया रजततयाऽवभासो भ्रान्तिरित्युक्ते जगति कृत्स्नं रजतजातं मिथ्या भवति ।
जगद्ब्रह्मणोऽस्मान्नाधिकरण्येनैक्यप्रतीतेः, ब्रह्मणो ज्ञानस्वरूपस्यार्थाकारता भ्रान्तिरित्युक्ते
सत्यर्थजातस्य कृत्स्नस्य मिथ्यात्वमुक्तं स्यादिति चेत्; तदसत्; यस्मिन् शास्त्रे परस्य ब्रह्मणो
विष्णोर्निरस्ताज्ञानादिनिखिलदोषगन्धस्य समस्तकल्याणगुणात्मकस्य महाविभूतेः प्रतिपन्नतया
तस्य भ्रान्तिदर्शनासंभवात् । सामानाधिकरण्येनैक्यप्रतिपादनं च बाधासहमविरुद्धं चेत्यनन्तर-
मेवोपपादादिष्यते । अतोऽयमपि श्लोको नार्थस्वरूपस्य बाधकः ॥

तथाहि—*यतो वा इमानि भूतानि जायन्ते, येन जातानि जीवन्ति, यत्प्रयन्त्यभि-
संविशन्ति, तद्विजिज्ञासस्व, तद्ब्रह्म *इति जगज्जन्मादिकारणं ब्रह्मेत्यवसिते सति, *इति-
हासपुराणाभ्यां वेदं समुपबृंहयेत् । बिभेत्पल्पश्रुताद्वेदो मामयं प्रतिरिष्यति ॥ इति शास्त्रे-
णार्थस्य इतिहासपुराणाभ्यामुपबृंहणं कार्यमिति विज्ञायते । उपबृंहणं नाम विदितसकल-
वेदतदर्थानां स्वयोगमहिमसाक्षात्कृतवेदतत्त्वार्थानां वाक्यैस्स्वावगतवेदवाक्यार्थव्यक्तीकरणम् ।
सकलशाखागतस्य वाक्यार्थस्याल्पभागश्रवणाद्दुर्बलमत्वेन तेन विना निश्चयायोगादुपबृंहणं
हि कार्यमेव ॥

तत्र पुलस्त्यवसिष्ठवरप्रदानलघ्वपरदेवतापारमाध्यज्ञानवतो भगवतः पराशरात्स्वा-
वगतवेदार्थोपबृंहणमिच्छन्मंत्रेयः परिप्रच्छ—*सोऽहमिच्छामि धर्मज्ञ श्रोतुं त्वत्तो यथा
जगत् । बभूव भूयश्च यथा महाभाग भविव्यति । धन्मयं च जगद्ब्रह्मन् यतश्चेत्चचराचरम् ।
लोनमासीद्यथा यत्र लयमेष्यति यत्र च ॥ इत्यादिना । अत्र ब्रह्मस्वरूपविशेषतद्विभूतिभेद-
प्रकारतदाराधनस्वरूपफलविशेषाश्च पृष्ठाः । ब्रह्मस्वरूपविशेषप्रश्नेषु यतश्चेत्चचराचरमिति
निमित्तोपादानयोः पृष्ठत्वाद्यन्मयमित्यनेन सृष्टिस्थितिलयकर्मभूतं जगत्किमात्मकमिति पृष्ठम् ।
तस्य चोत्तरं जगच्च स इति । इदं च तादात्म्यमन्तर्यामिरूपेणात्मतया व्याप्तिकृतम्, न तु
व्याप्यव्यापकयोर्वस्वैक्यकृतम्; यन्मयमिति प्रश्नस्योत्तरत्वाज्जगच्च स इति सामानाधि-
करण्यस्य । यन्मयमिति मयडत्र न विकारार्थः, पृथक् प्रश्नवैयर्थ्यात् । नापि प्राणमयादिव-
त्स्वाधिकः, जगच्च स इत्युत्तरानुपपत्तेः । तदा हि विष्णुरेवेत्युत्तरमभविष्यत् । अतः प्राचुर्यार्थं
एव । *तत्प्रकृतवचने मयद् इति मयद् । कृत्स्नं च जगत्तच्छरीरतया तत्प्रचुरमेव ।
तस्माद्यन्मयमित्यस्य प्रतिवचनं जगच्च स इति सामानाधिकरण्यं जगद्ब्रह्मणोऽशरीरात्मभाव-
निबन्धनमिति निश्चीयते ॥

अन्यथा निर्विशेषवस्तुप्रतिपादनपरे शास्त्रेऽभ्युपगम्यमाने सर्वाप्येतानि प्रश्नप्रति-
वचनानि न संगच्छन्ते । तद्विवरणरूपं कृत्स्नं च शास्त्रं न संगच्छते । तथाहि सति प्रपञ्च-
भ्रमस्य किमधिष्ठानमित्येवंरूपस्यैकस्य प्रश्नस्य निर्विशेषज्ञानमात्रमित्येवंरूपमेकमेवोत्तरं
स्यात् । जगद्ब्रह्मणोरेकद्रव्यत्वपरे च सामानाधिकरण्ये सत्यसङ्कल्पत्वादिकत्याणगुणकतानता
निखिलहेयप्रत्यनीकता च बाध्यते । सर्वाशुभास्पदं च ब्रह्म भवेत् । आत्मशरीरभाव एवेदं
सामानाधिकरण्यं मुख्यवृत्तमिति स्थाप्यते । अतो—*विष्णोस्सकाशादुद्भूतं जगत्तत्रैव च
स्थितम् । स्थितिसंयमकतोऽसौ जगतोऽस्य जगच्च सः ॥ इति संप्रहेणोक्तमर्थं *परः पराणा-
मित्यारभ्य विस्तरेण वक्तुं परब्रह्मभूतं भगवन्तं विष्णुं स्वेनैव स्वरूपेणावस्थितं *अविकारायेति
श्लोकेन प्रथमं प्रणम्य तमेव हिरण्यगर्भस्वावतारशङ्कररूपत्रिमूर्तिप्रधानकालक्षेत्रज्ञसमष्टिव्यष्टि-
रूपेणावस्थितं च नमस्करोति । तत्र *ज्ञानस्वरूपमित्ययं श्लोकः क्षेत्रज्ञव्यष्ट्यात्मनाऽव-
स्थितस्य परमात्मनस्स्वभावमाह । तस्मान्नात्र निर्विशेषवस्तुप्रतीतिः ॥

यदि निर्विशेषज्ञानरूपब्रह्माधिष्ठानभ्रमप्रतिपादनपरं शास्त्रम्; तर्हि, *निर्गुणस्या-
प्रमेयस्य शुद्धस्याप्यमलात्मनः । कथं सर्गादिकर्तृत्वं ब्रह्मणोऽभ्युपगम्यते ॥ इति चोद्यम्,
*शक्त्यस्सर्वभावानामचिन्त्यज्ञानगोचराः । यतोऽतो ब्रह्मणस्तास्तु सर्गाद्या भावशक्तयः ॥
भवन्ति तपतां श्रेष्ठ पावकस्य यथोष्णता ॥ इति परिहारश्च न घटते । तथाहि सति,
निर्गुणस्य ब्रह्मणः कथं सर्गादिकर्तृत्वम् ? न ब्रह्मणः पारमाथिकस्सर्गः, अपि तु भ्रान्ति-

परिकल्पितः—इति चोद्यपरिहारौ स्याताम् । उत्पत्त्यादिकार्यं सत्त्वादिगुणयुक्तापरिपूर्णकर्म-
वश्येषु दृष्टमिति सत्त्वादिगुणरहितस्य परिपूर्णस्याकर्मवश्यस्य कर्मसंबन्धानर्हस्य कथं सर्गादि-
कर्तृत्वमभ्युपगम्यत इति चेद्यम् । दृष्टसकलविसजातीयस्य ब्रह्मणो यथोदितस्वभावस्यैव
जलादिविसजातीयस्याग्न्यादेरौष्ण्यादिशक्तियोगवत्सर्वशक्तियोगो न विरुद्धप्रत इति परिहारः ॥

परमार्थस्त्वमेवैकः इत्याद्यापि न कृत्स्नस्यापारमार्थ्यं वदति । अपि तु कृत्स्नस्य
तदात्मकतया तद्व्यतिरेकेणावस्थितस्यापारमार्थ्यम् । तदेवोपपादयति—*तवैष महिमा येन
व्याप्तमेतच्चराचरमिति । येन त्वयेदं चराचरं व्याप्तम्; अतस्त्वदात्मकमेवेदं सर्वमिति त्वदग्यः
कोऽपि नास्ति । अतस्सर्वात्मतया त्वमेवैकः परमार्थः । अत इदमुच्यते—तवैष महिमा, या
सर्वव्याप्तिः—इति । अन्यथा तवैषा भ्रान्तिरिति वक्तव्यम् । जगतः पते त्वमित्यादीनां पदानां
लक्षणा च स्यात् । लीलया महोमुद्धरतो भगवतो महावराहस्य स्तुतिप्रकरणविरोधश्च ॥

यतः कृत्स्नं जगत् ज्ञानात्मना त्वयाऽऽत्मतया व्याप्तत्वेन तव मूर्तम्, तस्मात्त्व-
दात्मकत्वानुभवसाधनयोगविरहिण एतत्केवलदेवमनुष्यादिरूपमिति भ्रान्तिज्ञानेन पश्यन्ती-
त्याह *यदेतद्दृश्यते* इति । न केवलं वस्तुतस्त्वदात्मकं जगद्देवमनुष्याद्यात्मकमिति दर्शन-
मेव भ्रमः, ज्ञानाकाराणामात्मनां देवमनुष्याद्यर्थाकारत्वदर्शनमपि भ्रम इत्याह *ज्ञानस्वरूप-
मखिलम् *इति ॥

ये पुनर्बुद्धिमन्तो ज्ञानस्वरूपात्मविदस्सर्वस्य भगवदात्मकत्वानुभवसाधनयोगयोग्य-
परिशुद्धमनसश्च ते देवमनुष्यादिप्रकृतिपरिणामविशेषशरीररूपमिदमखिलं जगत् शरीराति-
रिक्तज्ञानस्वरूपात्मकं त्वच्छरीरं च पश्यन्तीत्याह *ये तु ज्ञानविदः * इति । अन्यथा
श्लोकानां पौनरुक्त्यम्, पदानां लक्षणा, अर्थविरोधः, प्रकरणविरोधः शास्त्रतात्पर्यविरोधश्च ॥

*तस्यात्मपरदेहेषु सतोऽप्येकमयम् *इत्यत्र सर्वेष्व्वात्मसु ज्ञानैकाकारतया समानेषु
सत्सु देवमनुष्यादिप्रकृतिपरिणामविशेषरूपपिण्डसंसर्गकृतमात्मसु देवाद्याकारेण द्वैतदर्शन-
मतश्च्यमित्युच्यते । पिण्डगतमात्मगतमपि द्वैतं न प्रतिषिध्यते । देवमनुष्यादिविधिविचित्र-
विण्डेषु वर्तमानं सर्वमात्मवस्तु सममित्यर्थः । यथोक्तं भगवता *शुनि चैव श्वपाके च
पण्डितास्तमर्दाशिनः *निर्दोषं हि समं ब्रह्म इत्यादिषु । तस्यात्मपरदेहेषु सतोऽपीति
देहातिरिक्ते वस्तुनि स्वपरविभागस्योक्तत्वात् ॥

*यद्यन्योऽस्ति परः कोऽपि *इत्यत्रापि नात्मैक्यं प्रतीयते; यदि मत्तः परः कोऽप्यन्य
इत्येकस्मिन्नर्थे परशब्दान्यशब्दयोः प्रयोगायोगात् । तत्र परशब्दस्त्वभ्यतिरिक्तात्मवचनः ।
अन्यशब्दस्तस्यापि ज्ञानैकाकारत्वादन्याकारत्वप्रतिषेधार्थः । एतदुक्तं भवति—यदि
मद्व्यतिरिक्तः कोऽप्यात्मा मदाकारभूतज्ञानाकारादन्याकारोऽस्ति, तदाहमेवमाकारः अयं

चान्यादृशाकार इति शक्यते व्यपदेश्यम् । न चैवमस्ति; सर्वेषां ज्ञानैकाकारत्वेन समानत्वादेवेति ॥

※वेणुरन्ध्रविभेदेन ※इत्यत्राप्याकारवैषम्यमात्मनां न स्वरूपकृतम्, अपितु देवादि-पिण्डप्रवेशकृतमित्युपदिश्यते; नात्मैक्यम् । दृष्टान्ते चानेकरन्ध्रवर्तिनां वाय्वंशानां न स्वरूपैक्यम्; अपि त्वाकारसाम्यमेव । तेषां वायुत्वेनैकाकाराणां रन्ध्रभेदनिष्क्रमणकृतो हि षड्जादिसंज्ञाभेदः । एवमात्मनां देवादिसंज्ञाभेदः । यथा तैजसाप्यप्याथिवद्रव्यांशज्जुतानां पदार्थानां तत्तद्दृश्यत्वेनैक्यमेव, न स्वरूपैक्यम्; तथा वायवीयानामंशानामपि स्वरूप-भेदोऽवर्जनीयः ॥

※सोऽयं स च त्वम् ※ इति सर्वात्मना पूर्वोक्तं ज्ञानाका(रं)रत्वं तच्छब्देन परामृश्य तत्सामानाधिकरण्यानाहं त्वमित्यादीनामर्थानां ज्ञानमेवाकार इत्युपसंहरन् देवाद्याकार-भेदेनात्मसु भेदमोहं परित्यजेत्याह । अन्यथा देहातिरि(क्तो)क्तात्मोपदेश्यस्वरूपे अहं त्वं सर्वमेतदात्मस्वरूपमिति भेदनिर्देशो न घटते । अहंत्वमादिशब्दानामुपलक्षणेन सर्वमेतदात्म-स्वरूपमित्यनेन सामानाधिकरण्यादुपलक्षणत्वमपि न संगच्छते ॥

सोऽपि यथोपदेशमकरोदित्याह ※तत्याज भेदं परमार्थदृष्टिः ※इति । कुतश्चैष निर्णय इति चेत्, देहात्मविवेकविषयत्वाद्दुपदेशस्य । तच्च ※पिण्डः पृथग्यतः पुंसः शिरःपाण्यादिलक्षणः इति प्रक्रमात् ॥

※विभेदजनकेऽज्ञाने ※इति च नात्मस्वरूपैक्यपरम्; नापि जीवपरयोः । आत्म-स्वरूपैक्यमुक्तरीत्या निषिद्धम् । जीवपरयोरपि स्वरूपैक्यं देहात्मनोरिव न संभवति । तथाच श्रुतिः ※द्वा सुपर्णा सयुजा सखाया समानं वृक्षं परिषस्वजाते । तयोरन्यः पिप्पलं स्वाद्वत्ति अनशनन्नन्यो अभिचाकशीति ※ श्रुतं पिबन्तो सुकृतस्य लोके गुहां प्रविष्टौ परमे परार्थ्ये । छायातपो ब्रह्मविदो वदन्ति पञ्चानयो ये च त्रिणाचिकेताः ॥ ※अन्तः प्रविष्टशशास्ता जनानां सर्वात्मा, इत्याद्या । अस्मिन्नपि शास्त्रे ※स सर्वभूतप्रकृतिं विकारान् गुणादिदोषांश्च मुने व्यतीतः । अतीतसर्वविरणोऽखिलात्मा तेनास्तृतं यद्भुवनान्तराले ॥ ※समस्तकल्याणगुणात्म-कोऽसौ ※परः पराणां सकला न यत्र क्लेशादयस्सन्ति परावरेषे ※अविद्या कर्मसंज्ञाऽन्या तृतीया शक्तिरिष्यते । यया क्षेत्रज्ञशक्तिस्ता वेष्टिता नृप सर्वगा ॥ इति भेदव्यपदेशात्, ※उभयेऽपि हि भेदेनैवमधीयते ※भेदव्यपदेशाच्चाव्यः, ※अधिकं तु भेदनिर्देशात् इत्यादिसूत्रेषु च ※य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयति ※प्राज्ञेनात्मना संपरिष्वक्तः, ※प्राज्ञेनात्मनाऽन्वारुहः इत्यादिभिरुभयोरन्योन्यप्रत्य-नीकारेण स्वरूपनिर्णयात् । नापि साधनानुष्ठानेन निर्मुक्ताविद्यस्य परेण स्वरूपैक्यसंभवः,

अविद्याश्रयत्वयोग्यस्य तदनर्हत्वांसंभवात् । यथोक्तम्— *परमात्मात्मनोर्योगः परमार्थ इतीष्यते । मिथ्यैतदन्वद्द्रव्यं हि नैति तद्द्रव्यतां यतः ॥ इति । मुक्तस्य तु तद्धर्मतापत्तिरेवेति भगवद्गीतासूक्तम्— *इदं ज्ञानमुपाश्रित्य मम साधर्म्यमागताः । सर्गोऽपि नोपजायन्ते प्रलये न व्यथन्ति च ॥ इति । इहापि— *आत्मभावं नयत्येनं तद्ब्रह्म ध्यायितं मुने । विकार्यमात्मनश्शक्त्या लोहमाकर्षको यथा ॥ इति । आत्मभावम्-आत्मनस्स्वभावम् । न ह्याकर्षकस्वरूपापत्तिराकृष्यमाणस्य । वक्ष्यति च *जगद्व्यापारवर्जं प्रकरणादसन्निहितत्वाच्च *भोगमात्रसाम्यलिङ्गाच्च *मुक्तोपमृष्यव्यपदेशाच्च इति । वृत्तिरपि *जगद्व्यापारवर्जं समानो ज्योतिषा इति । द्रमिडभाष्यकारश्च *देवतासायुज्यादशरीरस्यापि देवतावत्सर्वार्थसिद्धिस्स्यात् इत्याह । श्रुतयश्च *य इहात्मानमनुविद्य द्रजन्त्येतांश्च सत्यान् कामांस्तेषां सर्वेषु लोकेषु कामचारो भवति, *ब्रह्मविदानोति परम्, *सोऽश्नुते सर्वान् कामान् सह, ब्रह्मणा विपश्चिता, *एतमानन्दमयमात्मानमुपसंक्रम्य, इमान् लोकां कामाप्नोति कामरूप्यनुसंहरन्, *स तत्र पर्येति, *रसो वै सः, रसं ह्येवायं लब्ध्वाऽऽनन्दी भवति, *यथा नद्यः स्यन्दमानास्समुद्रे अस्तं गच्छन्ति नामरूपे विहाय । तथा विद्वान्नामरूपाद्विमुक्तः परात्परं पुरुषमुपैति दिव्यम्, *तदा विद्वान् पुष्यपापे विध्वय निरञ्जनः परमं साम्यमुपैति इत्याद्याः ॥

परविद्यासु सर्वासु सगुणमेव ब्रह्मोपास्यम्, फलं चैकरूपमेव, अतो विद्याविकल्प इति सूत्रकारेणैव *आनन्दादयः प्रधानस्य *विकल्पोऽविशिष्टफलत्वात् इत्यादिषूक्तम् । वाक्यकारेण च सगुणस्यैवोपास्यत्वं विद्याविकल्पश्रोक्तः— *युक्तं तद्गुणकोपासनात् इति । भाष्यकृता व्याख्यातं च *यद्यपि सच्चिन्तः इत्यादिना । *ब्रह्म वेद ब्रह्मैव भवतीत्यत्रापि *नामरूपाद्विमुक्तः परात्परं पुरुषमुपैति दिव्यम् *निरञ्जनः परमं साम्यमुपैति *परं ज्योतिरुपसंपन्नं स्वेन रूपेणाभिनोष्यते इत्यादिभिरैकाध्यात् प्राकृतनामरूपाभ्यां विनिर्मुक्तस्य निरस्ततत्कृतभेदस्य ज्ञानंकारतया ब्रह्मप्रकारतोच्यते । प्रकारैक्ये च तत्त्वव्यवहारो मुख्य एव; यथा सेयं गौरिति ॥

अत्रापि *विज्ञानं प्रापकं प्राप्ये परे ब्रह्मणि पार्थिव । प्रापणीयस्तथैवात्मा प्रक्षीणाशेषभावनः ॥ इति परब्रह्मध्यानात् आत्मा परब्रह्मवत् प्रक्षीणाशेषभावनः—कर्मभावनाब्रह्मभवानोभयभावनेति भावनाप्रयत्नरहितः प्रापणीय इत्यभिधाय, *क्षेत्रज्ञः करणी ज्ञानं करणं तस्य वै द्विज । निष्पाद्य मुक्तिकार्यं हि कृतकृत्यं निवर्तयेत् ॥ इति करणस्य परब्रह्मध्यानरूपस्य प्रक्षीणाशेषभावनतात्मस्वरूपप्राप्त्या कृतकृत्यत्वेन निवृत्तिवचनाद्यावत्सिद्धच्युष्टेयमित्युक्त्वा, *तद्भावभावमापन्नस्तदाऽसौ परमात्मना । भवत्यभेदी भेदश्च तस्याज्ञानकृतो भवेत् ॥ इति मुक्तस्य स्वरूपमाह । तद्भावः ब्रह्मणो भावः स्वभावः । न तु स्वरूपैक्यम्, तद्भावभावमापन्न

इति द्वितीयभावंशब्दानन्वयात्, पूर्वोक्तार्थविरोधाच्च । यद्ब्रह्मणः प्रक्षीणाशेषभावनत्वं तदा-
पत्तिस्तद्भावभावापत्तिः । यदेवमापन्नस्तदाऽसौ परमात्मना अभेदी भवति भेदरहितो भवति ।
ज्ञानैकाकारतया परमात्मनैकप्रकारस्यास्य तस्माद्भेदो देवादिरूपः । तदन्वयोऽस्य कर्मरूपा-
ज्ञानमूलः, न स्वरूपकृतः । स तु देवादिभेदः परब्रह्मघ्यानेन मूलभूताज्ञानरूपे कर्मणि विनष्टे
हेत्वभावात्प्रवर्तत इत्यभेदी भवति । यथोक्तम् *एकस्वरूपभेदस्तु बाह्यकर्मवृत्तिप्रजः । देवादि-
भेदेऽप्यवस्ते (नास्त्येवावरणो) नास्त्यनावरणो हि सः ॥ इति । एतदेव विवृणोति *विभेद-
जनकेऽज्ञाने नाशमात्यन्तिकं गते । आत्मनो ब्रह्मणो भेदमसन्तं कः करिष्यति इति । विभेदः
विविधो भेदः—देवतिर्यङ्मनुष्यस्थावरात्मकः । यथोक्तं शौनकेनापि *चतुर्विधोऽपि भेदोऽयं
मिथ्याज्ञाननिबन्धनः इति । आत्मनि ज्ञानरूपे देवादिरूपविविधभेदहेतुभूतकर्माख्याज्ञाने
परब्रह्मघ्यानेनात्यन्तिकनाशं गते सति हेत्वभावादसन्तं परस्मात् ब्रह्मण आत्मनो देवादि-
रूपभेदं कः करिष्यतीत्यर्थः । *अविद्या कर्मसंज्ञाऽन्या इति ह्यत्रैवोक्तम् ॥

क्षेत्रज्ञं चापि मां विद्धि इत्यादिनाऽन्तर्यामिरूपेण सर्वस्यात्मतयैक्याभिधानम् ।
अन्यथा *क्षरस्सर्वाणि भूतानि कूटस्थोऽक्षर उच्यते, उत्तमः पुरुषस्त्वन्य इत्यादिभिर्विरोधः ।
अन्तर्यामिरूपेण सर्वेषामात्मत्वं तत्रैव भगवताऽभिहितम्— ईश्वरस्सर्वभूतानां हृद्देशेऽर्जुन तिष्ठति
इति, *सर्वस्य चाहं हृदि सन्निविष्टः इति च । *अहमात्मा गुडाकेश सर्वभूताशयस्थितः इति
च तदेवोच्यते । भूतशब्दो ह्यात्मपर्यन्तदेहवचनः । यत्सर्वेषामयमात्मा तत एव सर्वेषां तच्छ-
रीरतया पृथगवस्थानं प्रतिषिध्यते न तदस्ति विना यत्स्यादिति । भगवद्ब्रह्मभूत्युपसंहारश्रायमिति
तथैवाभ्युपगन्तव्यम् । तत इदमुच्यते—यद्यद्विभूतिमत्सत्त्वं श्रीमद्भूजितमेव वा । तत्तदेवावगच्छ
त्वं मम तेजोशसंभवम् ॥ *विष्टभ्याहमिवं कृत्स्नमेकांशेन स्थितो जगत् ॥ इति ॥

अतश्शास्त्रेषु न निर्विशेषवस्तुप्रतिपादनमस्ति । नाप्यर्थजातस्य भ्रान्तत्वप्रतिपादनम् ।
नापि चिदचिदीश्वराणां स्वरूपभेदनिषेधः ॥

अथ सप्तविधानुपपत्तयः

यदप्युच्यते—निर्विशेषे स्वयंप्रकाशे वस्तुनि दोषपरिकल्पितमीशोशितव्याद्यनन्तविकल्पं
सर्वं जगत् । दोषश्च स्वरूपतिरोधानविविधविचित्रविक्षेपकरी सदसदनिर्वचनीयाऽनाद्यविद्या ।
सा चावश्याभ्युपगमनीया; *अनुतेन हि प्रत्यूढाः इत्यादिभिः श्रुतिभिः, ब्रह्मणस्तत्त्वमस्यादि-
वाक्यसामानाधिकरण्यावगतजोर्वैक्यानुपपत्त्या च । सा तु न सती, भ्रान्तिबाधयोरयोगात् ।
नाप्यसती, ख्यातिबाधयोश्चायोगात् । अतः कोटिद्वयविनिर्मुक्तेयमविद्येति तत्त्वविदः— इति ।
तदयुक्तम्; सा हि किमाश्रित्य भ्रमं जनयति ? न तावज्जीवमाश्रित्य; अविद्यापरिकल्पितत्वा-
ज्जीवभावस्य । नापि ब्रह्माश्रित्य; तस्य स्वयंप्रकाशज्ञानस्वरूपत्वेनाविद्याविरोधित्वात् । सा हि

ज्ञानबाध्याऽभिमतता । *ज्ञानरूपं परं ब्रह्म तन्नित्यं मृषात्मकम् । अज्ञानं चेत्तिरस्कुर्वात्कः प्रभुस्तन्नित्यने ॥ ज्ञानं ब्रह्मेति चेत् ज्ञानमज्ञानस्य निवर्तकम् । ब्रह्मवत्तत्प्रकाशत्वात्तदपि ह्यनिवर्तकम् ॥ ज्ञानं ब्रह्मेति विज्ञानमस्ति चेत्स्यात्प्रमेयता । ब्रह्मणोऽनुभूतित्वं त्वदुक्त्यैव प्रसज्यते ॥ ज्ञानस्वरूपं ब्रह्मेति ज्ञानं तस्या अविद्याया बाधकम्, न स्वरूपभूतं ज्ञानमिति चेन्न, उभयोरपि ब्रह्मस्वरूपप्रकाशत्वे सत्यन्यतरस्याविद्याविरोधित्वमन्यतरस्य । नेति विशेषानवमगात् ॥

एतदुक्तं भवति—ज्ञानस्वरूपं ब्रह्मेत्यनेन ज्ञानेन ब्रह्मणि यस्स्वभावेऽवगम्यते; स ब्रह्मणस्स्वयंप्रकाशत्वेन स्वयमेव प्रकाशत इत्यविद्याविरोधित्वे न कश्चिद्विशेषस्वरूपतद्विषय-ज्ञानयोः—इति । किं च अनुभवस्वरूपस्य ब्रह्मणोऽनुभवान्तराननुभाव्यत्वेन भवतो न तद्विषयं ज्ञानमस्ति । अतो ज्ञानमज्ञानविरोधि चेत्स्वयमेव विरोधि भवतीति नास्या ब्रह्माश्रयत्व-संभवः । शुक्त्यादयस्तु स्वयाथात्म्यप्रकाशे स्वयमसमर्थास्त्वाज्ञानाविरोधिनस्तन्नित्यने च ज्ञानान्तरमपेक्षन्ते । ब्रह्म तु स्वानुभवसिद्धस्वयाथात्म्यमिति स्वाज्ञानविरोध्येव । तत एव निवर्तकान्तरं च नापेक्षते ॥

अथोच्येत—ब्रह्मव्यतिरिक्तस्य मिथ्यात्वज्ञानमज्ञानविरोधि—इति । न; इदं ब्रह्म-व्यतिरिक्तमिथ्यात्वज्ञानं किं ब्रह्मयाथात्म्याज्ञानविरोधि ? उत प्रपञ्चसत्यत्वरूपाज्ञानविरोधीति विवेचनीयं । न तावत् ब्रह्मयाथात्म्याज्ञानविरोधि, अतद्विषयत्वात् । ज्ञानाज्ञानयोरेकविषयत्वेन हि विरोधः । प्रपञ्चमिथ्यात्वज्ञानं तत्सत्यत्वरूपाज्ञानेन विरुध्यते । तेन प्रपञ्चसत्यत्वरूपाज्ञान-मेव बाधितमिति ब्रह्मस्वरूपाज्ञानं तिष्ठत्येव । ब्रह्मस्वरूपाज्ञानं नाम तस्य सद्वितीयत्वमेव; तत्तु तद्व्यतिरिक्तस्य मिथ्यात्वज्ञानेन निवृत्तम्; स्वरूपं तु स्वानुभवसिद्धमिति चेन्न; ब्रह्मणो-ऽद्वितीयत्वं स्वरूपं स्वानुभवसिद्धमिति तद्विरोधि सद्वितीयत्वरूपाज्ञानं तद्बाधश्च न स्याताम् । अद्वितीयत्वं धर्म इति श्रेयः; अनुभवस्वरूपस्य ब्रह्मणोऽनुभाव्यधर्मविरहस्य भवतैव प्रतिपादि-तत्वात् । अतो ज्ञानस्वरूपस्य ब्रह्मणो विरोधादेव नाज्ञानाश्रयत्वम् ॥ इत्याश्रयानुपपत्तिः ।

किञ्च, अविद्याया प्रकाशकस्वरूपं ब्रह्म तिरोहितमिति वदता स्वरूपनाश एवोक्त-स्स्यात् । प्रकाशतिरोधानं नाम प्रकाशोत्पत्तिप्रतिबन्धो विद्यमानस्य विनाशो वा । प्रकाश-स्यानुत्पाद्यत्वाभ्युपगमेन प्रकाशतिरोधानं प्रकाशनाश एव ॥ इति तिरोधानानुपपत्तिः ।

अपि च, निर्विषया निराश्रया स्वप्रकाशेयमनुभूतिस्त्वाश्रयदोषवशादनन्ताश्रयमनन्त-विषयमात्मानमनुभवतीत्यत्र किमयं स्वाश्रयदोषः परमार्थभूतः ? उतापरमार्थभूत इति विवेचनीयम् । न तावत्परमार्थः, अनभ्युपगमात् । नाप्यपरमार्थः, तथा सति हि द्रष्टृत्वेन वा दृश्यत्वेन वा दृशित्वेन वाऽभ्युपगमनीयः । नतावद्दृशिः, दृशिस्वरूपभेदानभ्युपगमात्;

अमाधिष्ठानभूतायास्तु साक्षाद्दृशोर्माध्यमिकपक्षप्रसङ्गेनापारमार्थ्यानभ्युपगमाच्च । द्रष्टृदृश्ययो-
स्तदवच्छिन्नज्ञाया दृशेश्च काल्पनिकत्वेन मूलदोषान्तरापेक्षयाऽनवस्था स्यात् । अथेतत्परि-
जिहीर्षया परमार्थसत्यनुभूतिरेव ब्रह्मरूपा दोष इति चेत्; ब्रह्मैव चेदोषः, प्रपञ्चदर्शनस्यैव
तन्मूलं स्यात्; किं प्रपञ्चतुल्याविद्यान्तरपरिकल्पनेन ? ब्रह्मणो दोषत्वे सति तस्य नित्यत्वेना-
निर्मोक्षश्च स्यात् । अतो यावद्ब्रह्मव्यतिरिक्तपारमार्थिकदोषानभ्युपगमः; न तावद्भ्रान्तिरुप-
पादितः भवति ॥ इति स्वरूपानुपपत्तिः ।

अनिर्वचनीयत्वं च किमभिप्रेतम् ? सदसद्विलक्षणत्वमिति चेत्; तथाविधस्य वस्तुनः
प्रमाणज्ञान्यत्वेन अनिर्वचनीयत्वं स्यात् । एतदुक्तं भवति—सर्वं हि वस्तुजातं प्रतीतिव्य-
वस्थाप्यम् । सर्वा च प्रतीतिसदसदाकारा । सदसदाकारायास्तु प्रतीतेस्सदसद्विलक्षणं विषय
इत्यभ्युपगम्यमाने सर्वं सर्वप्रतीतिविषयस्स्यात्—इति ॥ इत्यनिर्वचनीयत्वानुपपत्तिः ।

अथ स्यात्—वस्तुस्वरूपतिरोधानकरमान्तरबाह्यरूपविविधाध्यासोपादानं सदसद-
निर्वचनीयमविद्याज्ञानादिपदवाच्यं वस्तुयाथात्म्यज्ञाननिवर्त्यं ज्ञानप्रागभावातिरेकेण भावरूप-
मेव किंचिद्वस्तु प्रत्यक्षानुमानाभ्यां प्रतीयते । तदुपहितब्रह्मोपादानश्राविकारे स्वप्रकाश-
चिन्मात्रवपुषि तेनैव तिरोहितस्वरूपे प्रत्यगात्मन्यहङ्कारज्ञानज्ञेयविभागरूपोऽध्यासः । तस्यैवा-
वस्थाविशेषेणाध्यासरूपे जगत् ज्ञानबाध्यसंपरजतादिवस्तु लक्ष्मणानुरूपध्यासोऽपि जायते ।
कृत्स्नस्य मिथ्यारूपस्य तदुपादानत्वं च मिथ्याभूतस्यार्थस्य मिथ्याभूतमेव कारणं भवितु-
मर्हतीति हेतुबलादवगम्यते । कारणज्ञानविषयं प्रत्यक्षं तावत् “अहमज्ञो मामन्यं च न
जानामि” इत्यपरोक्षावभासः । अयं तु न ज्ञानप्रागभावविषयः । स हि षष्ठप्रमाणगोचरः ।
अयं तु अहं सुखीतिवदपरोक्षः । अभावस्य प्रत्यक्षत्वाभ्युपगमेऽप्ययमनुभवो नात्मज्ञानाभाव-
विषयः; अनुभववेलायामपि ज्ञानस्य विद्यमानत्वात्; अविद्यमानत्वे ज्ञानाभावप्रतीत्यनुपपत्तेश्च ।
एतदुक्तं भवति—अहमज्ञ इत्यस्मिन्ननुभवे ग्रहमित्यात्मनोऽभावधर्मितया ज्ञानस्य च प्रति-
योगितयाऽवगतिरस्ति वा, न वा ? अस्ति चेद्विरोधादेवं न ज्ञानाभावानुभवसंभवः । नो
चेद्विमप्रतियोगिज्ञानसव्यपेक्षो ज्ञानाभावानुभवस्सुतरां न संभवति । ज्ञानाभावस्यानुमेयत्वे
अभावाख्यप्रमाणविषयत्वे चैयमनुपपत्तिस्समाना । अस्याज्ञानरयः स्वरूपत्वे धर्मप्रतियोगि-
ज्ञानसद्भूत्वेऽपि विरोधाभावादयमनुभवो भावरूपज्ञानविषय एवाभ्युपगन्तव्यः—इति । ननु
ख भावरूपसप्यज्ञानं वस्तुयाथात्म्यभावभासरूपेण साक्षिचैतन्येन विरुद्यते । सैवम्; साक्षि-
चैतन्यं न वस्तुयाथात्म्यविषयम्, अपि तु अज्ञानविषयम्; अन्यथा मिथ्यावैवाभासानुपपत्तेः ।
न ह्यज्ञानविषयेण ज्ञानेनज्ञानं निवर्त्यत इति न विरोधः ॥

ननु चेदं भावरूपग्रन्थज्ञानं विषयविशेषव्यावृत्तमेव साक्षिचैतन्यस्य विषयो भवति ।
स विषयः प्रमाणानधोनसिद्धिरिति कथमिन्न साक्षिचैतन्येनास्मदर्थव्यावृत्तमज्ञानं विषयी-

क्रियते ? नृष दोषः; सर्वमेव वस्तुजातं ज्ञाततया अज्ञाततया वा साक्षिचैतन्यस्य विषयभूतम् । तत्र जडत्वेन ज्ञाततया सिद्ध्यत एव प्रमाणव्यवधानापेक्षा । अजडस्य तु प्रत्यग्वस्तुनस्त्वयं सिद्धतो न प्रमाणव्यवधानापेक्षेति सदैवाज्ञानस्य व्यावर्तकत्वेनावभासो युज्यते । तस्मान्स्या-
योपबृंहितेन प्रत्यक्षेण भावरूपमेवाज्ञानं प्रतीयते ॥

तद्विदं भावरूपमज्ञानमनुमानेनापि सिद्ध्यति—विवादाध्यासितं प्रमाणज्ञानं स्वप्राग-
भावव्यतिरिक्तस्वविषयावरणस्वनिवर्त्यस्वदेशगतवस्त्वन्तरपूर्वकम्, अप्रकाशितार्थप्रकाशक-
त्वात्, अन्धकारे प्रथमोत्पन्नप्रदीपप्रभावत्—इति । आलोकाभावमात्रं वा रूपदर्शनाभावमात्रं
वा तमो न द्रव्यान्तरम्, तत्कथं भावरूपाज्ञानसाधने निदर्शनतयोपन्यस्यत इति चेत्; उच्यते—
बहुलत्वविरलत्वाद्यवस्थायोगेन रूपवत्तया चोपलब्धेर्द्रव्यान्तरमेव तम इति निरवद्यम्—इति ॥

अत्रोच्यते—अहमज्ञो मामग्न्यं च न जानामीत्यत्रोपपत्तिसहितेन केवलेन च प्रत्यक्षेण
न भावरूपमज्ञानं प्रतीयते । येस्तु ज्ञानप्रागभावविषयत्वे विरोध उक्तः; स हि भावरूपा-
ज्ञानेऽपि तुल्यः । विषयत्वेनाश्रयत्वेन चाज्ञानस्य व्यावर्तकतया प्रत्यगर्थः प्रतिपन्नो वा,
अप्रतिपन्नो वा ? प्रतिपन्नश्चेत्; तत्स्वरूपज्ञाननिवर्त्यं तदज्ञानं तस्मिन् प्रतिपन्ने कथमिव
तिष्ठति ? अप्रतिपन्नश्चेद्वावर्तकाश्रयविषयज्ञानशून्यमज्ञानं कथमनुभूयते ? अथ विशद-
स्वरूपावभासोऽज्ञानविरोधी; अविशदस्वरूपं तु प्रतीयत इत्याश्रयविषयज्ञाने सत्यपि नाज्ञाना-
नुभवविरोधः इति । हन्तं तर्हि ज्ञानप्रागभावोऽपि विशदस्वरूपविषयः, आश्रयप्रतियोगिज्ञानं
तु अविशदस्वरूपविषयमिति न कश्चिद्विशेषोऽन्यत्राभिनिवेशात् । भावरूपस्याज्ञानस्यापि
ह्यज्ञानमिति सिद्ध्यतः प्रागभावसिद्धाविव सापेक्षत्वमस्त्येव । तथा हि—अज्ञानमिति ज्ञाना-
भावस्तदन्यस्तद्विरोधी वा ? त्रयाणामपि तत्स्वरूपज्ञानापेक्षाऽवश्याश्रयणीया । यद्यपि
तमस्वरूपप्रतिपत्तौ प्रकाशापेक्षा न विद्यते; तथाऽपि प्रकाशविरोधीत्यनेनाकारेण प्रतिपत्तौ
प्रकाशप्रतिपत्त्यपेक्षाऽस्त्येव । भवदभिमतज्ञानं न कदाचित्स्वरूपेण सिद्ध्यति; अपि त्वज्ञान-
मित्येव । तथा सति ज्ञानाभाववत्तदपेक्षत्वं समानम् । ज्ञानप्रागभावस्तु भवताऽप्यभ्युपगम्यते,
प्रतीयते चेत्पुन्याभ्युपेतो ज्ञानप्रागभाव एव अहमज्ञो मामग्न्यं च न जानामीत्यनुभूयत
इत्यभ्युपगन्तव्यम् ॥

नित्यमुक्तस्वप्रकाशचैतन्यैकस्वरूपस्य ब्रह्मणोऽज्ञानानुभवश्च न संभवति; स्वानुभव-
स्वरूपत्वात् । स्वानुभवस्वरूपमपि तिरोहितस्वरूपमज्ञानमनुभवतीति चेत्; किमिदं तिरोहित-
स्वरूपत्वम् ? अप्रकाशितस्वरूपत्वमिति चेत्; स्वानुभवस्वरूपस्य कथमप्रकाशितस्वरूपत्वम् ?
स्वानुभवस्वरूपस्याप्यन्यतोऽप्रकाशितस्वरूपत्वमापद्यत इति चेत्; एवं तर्हि प्रकाशाख्यधर्मा-
नभ्युपगमेन प्रकाशस्यैव स्वरूपत्वादन्यतस्वरूपनाश एव स्यादिति पूर्वमेवोक्तम् ॥

किंच ब्रह्मस्वरूपतिरोधानहेतुभूतमेतदज्ञानं स्वयमनुभूतं सत् ब्रह्म तिरस्करोति, ब्रह्म तिरस्कृत्य स्वयं तदनुभवविषयो भवतीत्यन्योन्याश्रयणम् । अनुभूतमेव तिरस्करोतीति चेत्; यद्यतिरोहितस्वरूपमेव ब्रह्माज्ञानमनुभवति; तदा तिरोधानकल्पना निष्प्रयोजना स्यात्; अज्ञानस्वरूपकल्पना च । ब्रह्मणोऽज्ञानदर्शनवत् अज्ञानकार्यतयाऽभिमतप्रपञ्चदर्शनस्यापि संभवात् । किंच ब्रह्मणोऽज्ञानानुभवः किं स्वतोऽन्यतो वा ? स्वतश्चेदज्ञानानुभवस्य स्वरूप-प्रयुक्तत्वेनानिमोक्षस्स्यात् । अनुभूतिस्वरूपस्य ब्रह्मणोऽज्ञानानुभवस्वरूपत्वेन मिथ्यारजत-बाधकज्ञानेन रजतानुभवस्यापि निवृत्तिवन्नित्यं कज्ञानेनाज्ञानानुभूतिरूपब्रह्मस्वरूपनिवृत्तिर्वा । अन्यतश्चेत्; किं तदन्यत् ? अज्ञानान्तरमिति चेत्; अनवस्था स्यात् । ब्रह्म तिरस्कृत्यैव स्वयमनुभवविषयो भवतीति चेत्; तथा सतीदमज्ञानं काचादिवत् स्वसत्तया ब्रह्म तिरस्करो-तीति ज्ञानबाध्यत्वमज्ञानस्य न स्यात् ॥

अथेदमज्ञानं स्वयमनादि, ब्रह्मणस्वस्वसाक्षित्वं ब्रह्मस्वरूपतिरस्कृतिं च युगपदेव करोति । अतो नानवस्थादयो दोषा इति; नैतत्, स्वानुभवस्वरूपस्य ब्रह्मणस्वरूपतिरस्कृति-मन्तरेण साक्षित्वापादनायोगात् । हेत्वन्तरेण तिरस्कृतमिति चेत्; तर्हस्यानादित्वमपास्तम् । अनवस्था च पूर्वोक्ता । अतिरस्कृतस्वरूपस्यैव साक्षित्वापादने ब्रह्मणस्ववानुभवकतानता च न स्यात् ॥

अपि च अविद्यया ब्रह्मणि तिरोहिते तद्ब्रह्म न किञ्चिदपि प्रकाशते ? उक्त किञ्चित्प्रकाशते ? पूर्वस्मिन् कल्पे प्रकाशमात्रस्वरूपस्य ब्रह्मणोऽप्रकाशे तुच्छतापत्तिरस-कुदुक्ता । उत्तरस्मिन् कल्पे सच्चिदानन्दैकरसे ब्रह्मणि कोऽयमंशस्तिरस्कृत्यते ? को वा प्रकाशते ? निरंशे निर्विशेषे प्रकाशमात्रे वस्तुन्याकारद्वयासंभवेन तिरस्कारः प्रकाशश्च युगपन्न संगच्छेत् । अथ सच्चिदानन्दैकरसं ब्रह्म अविद्यया तिरोहितस्वरूपमविशदमिव लक्ष्यत इति; प्रकाशमात्रस्वरूपस्य विशदताऽविशदता वा किरूपा ? एतदुक्तं भवति—यस्सांशस्सविशेषः प्रकाश-विषयः; तस्य सकलावभासो विशदावभासः, कतिपयविशेषरहितावभासश्चाविशदावभासः । तत्र य आकारोऽप्रतिपन्नस्तस्मिन्शे प्रकाशाभावादेव प्रकाशावैशद्यं न विद्यते । यश्चांशः प्रतिपन्नस्तस्मिन्शे तद्विषयप्रकाशो विशद एव । अतस्सर्वत्र प्रकाशांशे अवैशद्यं न संभवति । विषयेऽपि स्वरूपे प्रतीयमाने तद्गतकतिपयविशेषाप्रतीतिरेवावैशद्यम् । तस्मादविषये निर्विशेषे प्रकाशमात्रे ब्रह्मणि स्वरूपे प्रकाशमाने तद्गतकतिपयविशेषाप्रतीतिरूपावैशद्यं नामाज्ञानकार्यं न संभवति । अपि च इदमविद्याकार्यमवैशद्यं तत्त्वज्ञानोदयाश्रितं, न वा ? अनिवृत्ता-वपवर्गाभावः । निवृत्तौ च वस्तु किरूपमिति विवेचनीयम् । विशदस्वरूपमिति चेत्; तद्विशद-स्वरूपं प्रागस्ति, न वा ? अस्ति चेदविद्याकार्यमवैशद्यं तन्नित्यं न स्याताम् । नो

चेन्मोक्षस्य कार्यतया अनित्यता स्यात् । अस्याज्ञानस्याश्रयानिरूपणादेवासंभवः पूर्वमेवोक्तः । अपि च अपरमार्थदोषसूलभ्रमवादिना निरधिष्ठानभ्रमासंभवोऽपि दुरुपपादः; भ्रमहेतुभूत-दोषदोषाश्रयत्ववदधिष्ठानापारमार्थ्येऽपि भ्रमोपपत्तेः । ततश्च सर्वशून्यत्वमेव स्यात् ॥

यदुक्तमनुमानेनापि भावरूपमज्ञानं सिध्यतीति; तदुक्तम्; अनुमानासंभवात् । ननुक्तमनुमानम् ? सत्यमुक्तम्; दुरुक्तं तु तत्; अज्ञानेऽप्यनभिमतज्ञानान्तरसाधनेन विरुद्धत्वाद्धेतोः । तत्राज्ञानान्तरसाधने हेतोरनैकान्त्यम् । साधने च तदज्ञानमज्ञानसाक्षित्वं निवारयति । ततश्चाज्ञानकल्पना निष्फला स्यात् । दृष्टान्तश्च साधनविकलः; दीपप्रभाया अप्रकाशितार्थप्रकाशकत्वाभावात् । सर्वत्र ज्ञानस्यैव हि प्रकाशकत्वम्; संत्यपि दीपे ज्ञानेन विना विषयप्रकाशाभावात् । इन्द्रियाणामपि ज्ञानोत्पत्तिहेतुत्वमेव; न प्रकाशकत्वम् । प्रदीप-प्रभायास्तु चक्षुरिन्द्रियस्य ज्ञानमुत्पादयतो विरोधितमोनिरसनद्वारेणोपकारकत्वमात्रमेव । प्रकाशकज्ञानोत्पत्तौ व्याप्रियमाणचक्षुरिन्द्रियोपकारकहेतुत्वमपेक्ष्य दीपस्य प्रकाशकत्व-व्यवहारः । नास्माभिर्ज्ञानोत्पत्त्यप्रकाशकत्वाभ्युपगमेन दीपप्रभा निर्दिशिता; अपि तु ज्ञानस्यैव स्वविषयावरणनिरसनपूर्वकप्रकाशकत्वमङ्गीकृत्येति चेन्न; न हि विरोधिनिरसनमात्रं प्रकाशकत्वम्; अपि त्वर्थपरिच्छेदः; व्यवहारयोग्यतापादनमिति यावत् । तत्तु ज्ञानस्यैव । यद्युपकारकाणामप्यप्रकाशितार्थप्रकाशत्वमङ्गीकृतम्; तर्हीन्द्रियाणामुपकारकतमत्वेनाप्रकाशि-तार्थप्रकाशकत्वमङ्गीकरणीयम् । तथा सति तेषां स्वनिवर्त्यवस्त्वन्तरपूर्वकत्वाभावाद्धेतोरनै-कान्त्यमित्यलमनेन ॥

प्रतिप्रयोगश्च—विवादाध्यासितमज्ञानं न ज्ञानमात्रब्रह्माश्रयम्; अज्ञानत्वात्; शुकित-काद्यज्ञानवत् । ज्ञानाश्रयं हि तत् । विवादाध्यासितमज्ञानं न ज्ञानमात्रब्रह्मावरणम्, अज्ञान-त्वात्, शुकितकाद्यज्ञानवत् । विषयावरणं हि तत् । विवादाध्यासितमज्ञानं न ज्ञाननिवर्त्यम्; ज्ञानविषयानावरणत्वात् । यत् ज्ञाननिवर्त्यमज्ञानं तत् ज्ञानविषयावरणम्; यथा शुकितकाद्य-ज्ञानम् । ब्रह्म नाज्ञानात्पदम्; ज्ञातृत्वविरहात्; घटादिवत् । ब्रह्म नाज्ञानाधरणम्; ज्ञाना-विषयत्वात् । यदज्ञानावरणं तज्ज्ञानविषयभूतम्; यथा शुकितकादि । ब्रह्म न ज्ञाननिवर्त्य-ज्ञानम्; ज्ञानाविषयत्वात् । यत् ज्ञाननिवर्त्यज्ञानम्, तज्ज्ञानविषयभूतम्; यथा शुकितकादि । विवादाध्यासितमं प्रमाणज्ञानं स्वप्रागभावातिरिक्तज्ञानपूर्वकं न भवति, प्रमाणज्ञानत्वात्, भवदभिमतज्ञानसाधनप्रमाणज्ञानवत् । ज्ञानं न वस्तुनो विनाशकम्; शकितविशेषोपबृंहण-विरहे सति ज्ञानत्वात् । यद्वस्तुनो विनाशकं तच्छक्तिविशेषोपबृंहितं ज्ञानमज्ञानं च दृष्टम्; यथेश्वरयोगिप्रभृतिज्ञानम्, यथा च मुद्गरादि । भावरूपमज्ञानं न ज्ञानविनाश्यम्; भाव-रूपत्वात्; घटादिवदिति । अथोच्येत—बाधकज्ञानेन पूर्वज्ञानोत्पन्नानां भयादीनां विनाशो

दृश्यते—इति । नैवम्; न हि ज्ञानेन तेषां विनाशः; क्षणिकत्वेन तेषां स्वयमेव विनाशात्; कारणनिवृत्त्या च पश्चादनुत्पत्तेः । क्षणिकत्वं च तेषां ज्ञानवदुत्पत्तिकारणसन्निधान एवोपलब्धेः, अन्यथाऽनुपलब्धेश्चावगम्यते । अक्षणिकत्वे च भयादीनां भयादिहेतुभूतज्ञानसंततावविशेषेण सर्वेषां ज्ञानानां भयाद्युत्पत्तिहेतुत्वेनानेकभयोपलब्धिप्रसङ्गाच्च । स्वप्रागभःव्यतिरिक्तवस्त्वन्तरपूर्वकमिति व्यर्थविशेषणोपादानेन प्रयोगकुशलता चाविष्कृता । अतोऽनुमानेनापि न भावरूपाज्ञानसिद्धिः । श्रुतितदर्थोपत्तिभ्यामज्ञानासिद्धिरनन्तरमेव वक्ष्यते ।

मिथ्यार्थस्य हि मिथ्यैवोपादानं भवितुमर्हतीत्येतदपि *न विलक्षणत्वादित्यधिकरणन्यायेन परिह्रियते । अतोऽनिर्वचनीयाज्ञानविषया न काचिदपि प्रतीतिरस्ति । प्रतीतिभ्रान्तिबाधैरपि न तथाऽभ्युपगमनीयम् । प्रतीयमानमेव हि प्रतीतिभ्रान्तिबाधविषयः । आभिः प्रतीतिभिः प्रतीत्यन्तरेण चानुपलब्धमासां विषय इति न युज्यते कल्पयितुम् । शुक्त्यादिषु रजतादिप्रतीतेः प्रतीतिकालेऽपि तन्नास्तीति बाधेन चान्यस्यान्यथाभानायोगाच्च सदसदनिर्वचनीयमपूर्वमेवेदं रजतं दोषवशात् प्रतीयत इति कल्पनीयमिति चेन्न; तत्कल्पनायामप्यन्यस्यान्यथाभानस्यावर्जनीयत्वात्; अन्यथाभानाभ्युपगमादेव ख्यातिप्रवृत्तिबाधभ्रमत्वानामुपपत्तेरत्यन्तापरिदृष्टाकारणकवस्तुकल्पनायोगात् । कल्प्यमानं हीदमनिर्वचनीयम्, न तावदनिर्वचनीयमिति प्रतीयते; अपितु परमार्थरजतमित्येव । अनिर्वचनीयमित्येव प्रतीतं चेत्, भ्रान्तिबाधयोः प्रवृत्तेरप्यसंभवः । अतोऽन्यस्यान्यथाभानविरहे प्रतीतिप्रवृत्तिबाधभ्रमत्वानामनुपपत्तेस्तस्यापरिहार्यत्वाच्च, शुक्त्यादिरेव रजताद्याकारेणवभासत इति भवताऽभ्युपगन्तव्यम् ॥

ख्यात्यन्तरवादिनां च सुदूरमपि गत्वाऽन्यथावभासोऽवश्याश्रयणीयः— असत्ख्यातिपक्षे सदात्मना; आत्मख्यातिपक्षे अर्थात्मना; अख्यातिपक्षेऽपि अन्यविशेषणमन्यविशेषणत्वेन ज्ञानद्वयमेकत्वेन च; विषयासद्भावपक्षेऽपि विद्यमानत्वेन ॥

किञ्च अनिर्वचनीयमपूर्वरजतमत्र जातमिति वदता तस्य जन्मकारणं वक्तव्यम् । न तावत्तत्प्रतीतिः, तस्यास्तद्विषयत्वेन तदुत्पत्तेः प्रागात्मलाभायोगात् । निर्विषया जाता तदुत्पाद्य तदेव विषयीकरोतीति महतामिदमुपपन्नम् । अथेन्द्रियादिगतो दोषः, तन्न; तस्य पुरुषाश्रयत्वेनार्थगतकार्यस्योत्पादकत्वायोगात् । नापीन्द्रियाणि, तेषां ज्ञानकारणत्वात् । नापि बुष्ठानीन्द्रियाणि, तेषामपि स्वकार्यभूते ज्ञान एव हि विशेषकरत्वम् । अनादिमिथ्याज्ञानोपादानत्वं तु पूर्वमेव निरस्तम् ॥

किञ्च अपूर्वमनिर्वचनीयमिदं वस्तुजातं रजतादिबुद्धिशब्दाभ्यां कथमिव विषयीक्रियते, न घटादिबुद्धिशब्दाभ्याम् । रजतादिसादृश्यादिति चेत्; तर्हि तत्सदृशमित्येव

प्रतीतिशब्दौ स्याताम् । रजतादिजातियोगादिति चेत्; सा किं परमार्थभूता ? अपरमार्थभूता वा ? न तावत्परमार्थभूता, तस्या अपरमार्थान्वयायोगात् । नाप्यपरमार्थभूता, परमार्थान्वयायोगात्, अपरमार्थं परमार्थं बुद्धिशब्दयोर्निर्वाहकत्वायोगाच्चेत्यलमपरिणतकुतर्कनिरसनेन ॥

अथवा—यथार्थं सर्वविज्ञानमिति वेदविदां मतम् । श्रुतिस्मृतिभ्यस्सर्वस्य सर्वात्मत्व-प्रतीतितः ॥ *बहु स्यामिति संकल्पपूर्वसृष्ट्याद्युपक्रमे । *तासां त्रिवृत्तमेकैकामिति श्रुत्येव चोदितम् ॥ त्रिवृत्करणमेवं हि प्रत्यक्षेणोपलभ्यते । *धदग्ने रोहितं रूपं तेजसस्तद्वपामपि ॥ शुक्लं कृष्णं पृथिव्याश्चेत्यग्नेवैव त्रिरूपता । श्रुत्येव दर्शिता तस्मात्सर्वे सर्वत्र संगताः ॥ पुराणे चैवमेवोक्तं वैष्णवे सृष्ट्युपक्रमे ॥ *नानावीर्याः पृथग्भूतास्ततस्ते संहीतं विना । नाशक्नुवत् प्रजास्त्रष्टुमसमागम्य कृत्स्नशः ॥ समेत्यान्योन्यसंयोगं परस्परसमाश्रयाः । महदाद्या विशेषान्ता ह्यण्डमित्यादिना ततः ॥ सूत्रकारोऽपि भूतानां त्रिरूपत्वं तथाऽवदत् । *श्यात्मकत्वात् भूयस्त्विति तेनाभिधाभिदा ॥ सोमाभावे च पूर्तोकग्रहणं श्रुतिचोदितम् । सोमावयवसद्भावादिति न्यायविदो विदुः ॥ ब्रौह्मभावे च नीवारग्रहणं ब्रौहिभावात्तः । तदेव सदृशं तस्य यत्तद्द्रव्यैकदेशभाक् ॥ शुक्त्यादौ रजतादेश्च भावः श्रुत्येव बोधितः । रूप्य-शुक्त्यादिनिर्देशाभेदो भूयस्त्वहेतुकः ॥ रूप्यादिसदृशाश्रयं शुक्त्यादिरूपलभ्यते । अतस्तस्यात्र सदभावः प्रतीतेरपि निश्चितः ॥ कदाचिच्चक्षुरादेस्तु दोषाच्छुक्त्यंशवर्जितः । रजतांशो गृहीतोऽतो रजतार्थो प्रवर्तते ॥ दोषहानौ तु शुक्त्यंशे गृहीते तन्निरवर्तते । अतो यथार्थं रूप्यादिविज्ञानं शुक्तिरूपादिषु ॥ बाध्यबाधकभावोऽपि भूयस्त्वेनोपपद्यते । शुक्तिभूयस्त्वैककल्प-साकल्यग्रहरूपतः ॥ नातो मिथ्यार्थसत्यार्थविषयत्वनिबन्धन । एवं सर्वस्य सर्वत्वे व्यवहार-व्यवस्थितिः ॥

स्वप्ने च प्राणिनां पुण्यपापानुगुणं भगवतैव तत्तत्पुरुषमात्रानुभाव्याः तत्तत्काला-वसानाः तथाभूताश्रयार्थसृज्यन्ते । तथा हि श्रुतिः स्वप्नविषया *न तत्र रथा न रथयोगा न पन्थानो भवन्ति, अथ रथान् रथयोगान्पथसृजते, न तत्रानन्दा मुदः प्रमुदो भवन्ति, अथा-नन्दान्मुदः प्रमुदस्सृजते, न तत्र वेशन्ताः पुष्करिण्यस्त्रवन्त्यो भवन्ति, अथ वेशन्तान्पुष्करिण्य-स्त्रवन्त्यसृजते, स हि कर्ता इति । यद्यपि सकलेतरपुरुषानुभाव्यतया तदानां न भवन्ति । तथाऽपि तत्तत्पुरुषमात्रानुभाव्यतया तथाविधानर्थानीश्वरसृजति । स हि कर्ता । तस्यं सत्यसंकल्पस्याश्रयशक्तेस्तथाविधं कर्तृत्वं संभवतीत्यर्थः । *य एषु सुप्तेषु जागर्ति कामं कामं पुरुषो निमिमाणः । तदेव शुक्रं तद्ब्रह्म तदेवामृतमुच्यते ॥ तस्मैल्लोका-श्रित्वात्सर्वे तदु नात्येति कश्चन इति च । सूत्रकारोऽपि *सन्ध्ये सृष्टिराह हि *निर्मातारं चैके पुत्रादयश्च इति सूत्रद्वयेन स्वप्नेष्वर्थेषु जीवस्य सृष्टृत्वमाशङ्क्य *मायामात्रं तु कात्स्न्येनानभिष्यक्तस्वरूपत्वात् इत्यादिना न जीवस्य सङ्कल्पमात्रेण

स्रष्टृत्वमुपपद्यते, जीवस्य स्वाभाविकसत्यसङ्कल्पत्वादेः कृत्स्नस्य संसारदशायामनभिव्यक्तस्वरूपत्वात्, ईश्वरस्यैव तत्तत्पुरुषमात्रानुभाव्यतया आश्चर्यभूता सृष्टिरियम्; *तस्मिन्ल्लोकाशिश्रतास्सर्वे तद् नाल्येति कश्चनेति परमात्मैव तत्र स्रष्टेत्यवगम्यते—इति परिहरति । अपवरकादिषु शयानस्य स्वप्नदृशः स्वदेहेनैव देशान्तरगमनराज्याभिषेकशिरश्छेदादायश्च पुण्यपापफलभूताशयानदेहस्वरूपसंस्थानदेहान्तरसृष्ट्योपपद्यन्ते ॥

पीतशङ्खादौ तु नयनवर्तित्तद्रव्यसंभिन्ना नायनरश्मयश्शङ्खादिभिस्संयुज्यते । तत्र पित्तगतपीतिभाभिभूतश्शङ्खगतशुक्लिमा न गृह्यते । अतस्सुवर्णानुल्लिप्तशङ्खवत् पीतशङ्ख इति प्रतीयते । पित्तद्रव्यं तद्गतपीतिमा चातिसौक्ष्म्यात्पार्श्वस्थैर्न गृह्यते । पित्तोपहृतेन तु स्वनयननिष्क्रान्ततयाऽतिसामोप्यात् सूक्ष्ममपि गृह्यते । तद्ग्रहणजनितसंस्कारसचिवनायनरश्मिभिर्दूरस्थमपि ग्रह्यते ॥

जपाकुसुमसमीपवर्तित्स्फटिकमणिरपि तत्प्रभाभिभूततया रक्त इति गृह्यते । जपाकुसुमप्रभा वितताऽपि स्वच्छद्रव्यसंयुक्ततया स्फुटतरमुपलभ्यत इत्युपलब्धिव्यवस्थाप्यमिदम् ॥

मरीचिकाजलज्ञानेऽपि तेजःपृथिव्योरप्यम्बुनो विद्यमानत्वादिन्द्रियदोषेण तेजःपृथिव्योरग्रहणाददृष्टवशाच्चाम्बुनो ग्रहणाद्यथार्थत्वम् ॥

अलातचक्रेऽप्यलातस्य द्रुततरगमनेन सर्वदेशसंयोगान्तरालाग्रहणात्तथा प्रतीतिरूपपद्यते । चक्रप्रतीतावप्यन्तरालाग्रहणपूर्वकतत्तद्देशसंयुक्ततत्तद्द्रुतग्रहणमेव । क्वचिदन्तरालाभावादन्तरालाग्रहणम्, क्वचिच्छैत्र्यादग्रहणमिति विशेषः । अतस्तदपि यथार्थम् ॥

दर्पणादिषु निजमुखादिप्रतीतिरपि यथार्था । दर्पणादिप्रतिहनगतयो हि नायनरश्मयो दर्पणादिदेशग्रहणपूर्वकं निजमुखादि गृह्णन्ति । तत्रापि अतिशैत्र्यादन्तरालाग्रहणात्तथा प्रतीतिः ॥

दिङ्मोहेऽपि दिगन्तरस्यास्यां दिश विद्यमानत्वाददृष्टवशेनतद्दिगंशवियुक्तो दिगन्तरांशो गृह्यते । अतो दिगन्तरप्रतीतिर्यथार्थैव ॥

द्विचन्द्रज्ञानादावपि अङ्गुल्यवष्टम्भतिमिरादिभिर्नायनतेजोगतिभेदेन सामग्रीभेदात्सामग्रीद्वयमन्योन्यनिरपेक्षं चन्द्रग्रहणद्वयहेतुर्भवति । तत्रैका सामग्री स्वदेशविशिष्टं चन्द्रं गृह्णाति । द्वितीया किञ्चिद्रक्तगतिश्चन्द्रसमीपदेशग्रहणपूर्वकं चन्द्रं स्वदेशवियुक्तं गृह्णाति । अतस्सामग्रीद्वयेन युगपद्देशद्वयविशिष्टचन्द्रग्रहणे ग्रहणभेदेन ग्राह्याकारभेदादेकत्वग्रहणाभावाच्च द्वौ चन्द्राविति भवति प्रतीतिविशेषः । देशान्तरस्य तद्दिशेषत्वं देशान्तरस्य अगृहीतस्वदेशचन्द्रस्य च निरन्तरग्रहणेन भवति । तत्र सामग्रीद्वित्वं पारमार्थिकम् । तेन देशद्वयविशिष्टचन्द्रग्रहणद्वयं च पारमार्थिकम् । ग्रहणद्वित्वेन चन्द्रस्यैव ग्राह्याकारद्वित्वं च पारमार्थिकम् ।

तत्र विशेषणद्वयविशिष्टचन्द्रग्रहणद्वयस्यैक एव चन्द्रो ग्राह्य इति ग्रहणे प्रत्यभिज्ञानवत् केवल-
क्षुब्धस्सामर्थ्याभावाच्चाक्षुषज्ञानं तथैवावतिष्ठते । द्वयोश्चक्षुषोरेकसामग्रचन्तभविर्जपि तिमि-
रादिदोषभिन्नं चाक्षुषं तेजस्सामग्रीद्वयं भवतीति कार्यकल्प्यम् । अपगते तु दोषे स्वदेश-
विशिष्टस्य चन्द्रस्यैकग्रहणवेद्यत्वादेकश्चन्द्र इति भवति प्रत्ययः । दोषकृतं तु सामग्रीद्वित्वं
तत्कृतं ग्रहणद्वित्वं तत्कृतं ग्राह्याकारद्वित्वं चेति निरवद्यम् । अतस्सर्वं विज्ञानजातं
यथार्थमिति सिद्धम् । ख्यात्यन्तराणां दूषणानि तैस्तेर्वादिभिरेव प्रपञ्चितानीति न तत्र
यत्नः क्रियते ।

अथवा किमनेन बहुनोपपादनप्रकारेण । प्रत्यक्षानुमानागमाख्यं प्रमाणजातमागमगम्यं
च निरस्तनिखिलदोषगन्धमनवधिकातिशयासंख्येयकल्याणगुणगणं सर्वज्ञं सत्यसङ्कल्पं परं
ब्रह्माभ्युपगच्छतां किं न सेत्स्यति ? किं नोपपद्यते ? भगवता हि परेण ब्रह्मणा क्षेत्रज्ञपुण्य-
पापानुगुणं तद्भोग्यत्वायाखिलं जगत्सृजता सुखदुःखोपेक्षाफलानुभवानुभाव्याः पदार्थास्सर्व-
साधारणानुभवविषयाः, केचन तत्तत्पुरुषमात्रानुभवविषयास्तत्तत्कालावासानास्तथातथाऽनु-
भाव्यास्सृज्यन्ते । तत्र बाध्यबाधकभावस्सर्वानुभवविषयतया तद्रहिततया चोपपद्यत इति
सर्वं समञ्जसम् ॥ इति प्रमाणानुपपत्तौ यथार्थव्यातिः ।

यत्पुनस्सदसदनिर्वचनीयमज्ञानं श्रुतिसिद्धमिति; तदसत्; *अनृतेन हि प्रत्युदाः
इत्यादिष्वनुतशब्दस्यानिर्वचनीयानभिधायित्वात् । श्रुतेतरविषयो ह्यनुतशब्दः । श्रुतमिति
कर्मवाचि, *श्रुतं पिबन्ताविति वचनात् । श्रुतं—कर्म फलाभिसंधिरहितं परमपुरुषाराधन-
वेषं तत्प्राप्तिकलम् । अत्र तदव्यतिरिक्तं सांसारिकफलं कर्मनृतं ब्रह्मप्राप्तिविरोधि; *एतं ब्रह्म-
लोकं न विन्दन्ति अनृतेन हि प्रत्युदाः इति वचनात् । *नासदासीन्नो सदासीत् इत्यत्रापि
सदसच्छब्दो चिदचिद्व्यष्टिविषयौ । उत्पत्तिवैलायां सत्यच्छब्दाभिहितयोश्चिदचिद्व्यष्टिभूत-
योर्वस्तुनोरप्ययकाले अचित्समष्टिभूते तमश्शब्दाभिधेये वस्तुनि प्रलयप्रतिपादनपरत्वाद्दस्य
वाक्यस्य । नात्र कस्यचित्सदसदनिर्वचनीयतोच्यते; सदसतोः कालविशेषे असद्भावमात्र-
वचनात् । अत्र तमश्शब्दाभिहितस्याचित्समष्टित्वं श्रुत्यन्तरादवगम्यते *अव्यक्तमक्षरे लीयते,
अक्षरं तमसि लीयते इति ॥

सत्यम्, तमश्शब्देनाचित्समष्टिरूपायाः प्रकृतेस्सुक्ष्मावस्थोच्यते । यस्यस्तु *मायां
तु प्रकृतिं विद्यादिति मायाशब्देनाभिधानादननिर्वचनीय(वाचि)त्वमिति चेत्; नैतदेवम्; माया-
शब्दस्यानिर्वचनीयवाचित्वं न दृष्टमिति । मायाशब्दस्य मिथ्यापर्यायत्वेनानिर्वचनीयवाचित्व-
मिति चेत्; तदपि नास्ति । न हि सर्वत्र मायाशब्दो मिथ्याविषयः; आसुरराक्षसास्त्रादिषु सत्येष्वेव
मायाशब्दप्रयोगात् । यथोक्तम्—*तेन मायासहस्रं तच्छम्बरस्याशुगामिना । बालस्य रक्षता

देहमेकैकश्येन सूदितम् ॥ इति । अतो मायाशब्दो विचित्रार्थसर्गकराभिधायी । प्रकृतेश्च मायाशब्दाभिधानं विचित्रार्थसर्गकरत्वादेव । *अस्मान्मायी सृजते विश्वमेतत्तस्मिन्श्रान्त्यो मायया सन्निरुद्धः इति मायाशब्दवाच्यायाः प्रकृतेर्विचित्रार्थसर्गकरत्वं दर्शयति । परमपुरुषस्य च तद्वृत्तामात्रेण मायित्वमुच्यते; ज्ञानत्वेन । जीवस्यैव हि मायया निरोधश्श्रूयते *तस्मिन् श्रान्त्यो मायया सन्निरुद्धः इति, *अनादिमायया सुप्तो यदा जीवः प्रबुध्यते इति च । *इन्द्रो मायाभिः पुरुरूप ईयते इत्यत्रापि विचित्राशक्तयोऽभिधीयन्ते । अत एव हि *भूरि त्वष्टेव राजति इत्युच्यते । न हि मिथ्याभिभूतः कश्चिद्विराजते । *मम माया दुरत्यया इत्यत्रापि गुणभयोति वचनात्सैव त्रिगुणात्मिका प्रकृतिरुच्यत इति न श्रुतिभिस्सदसदनिर्वचनीयाज्ञान-प्रतिपादनम् । नाप्यैक्योपदेशानुपपत्त्या । नहि *तत्त्वमसीति जीवपरयोरेक्योपदेशो सति सर्वज्ञे सत्यसङ्कल्पे सकलजगत्सर्गस्थितिविनाशाहेतुभूते तच्छब्दावगते प्रकृते ब्रह्मणि विरुद्धाज्ञान-परिकल्पनाहेतुभूता काचिदप्यनुपपत्तिर्हश्यते । ऐक्योपदेशस्तु त्वंशब्देनापि जीवशारीरकस्य ब्रह्मण एवाभिधानादुपपन्नतरः । *अनेन जीवेनाऽत्मनानुप्रविश्य नामरूपे व्याकरवाणीति सर्वस्य वस्तुनः परमात्मपर्यन्तस्यैव हि नामरूपभावत्वमुक्तम् । अतो न ब्रह्माज्ञान-परिकल्पनम् ॥ इति प्रमाणानुपपत्तौ अविद्यायाः श्रुतितदर्थोपत्तिसिद्धत्वनिरासः ।

इतिहासपुराणयोरपि न ब्रह्माज्ञानवादः क्वचिदपि दृश्यते । ननु *ज्योतीषि विष्णुः इति ब्रह्मैकमेव तत्त्वमिति प्रतिज्ञाय *ज्ञानस्वरूपो भगवान्त्यतोऽसौ इति शैलाब्दिधरादिभेद-भिन्नस्य जगतो ज्ञानैकस्वरूपब्रह्माज्ञानविजृम्भितत्वमभिधाय *यदा तु शुद्धं निजरूपि इति ज्ञानस्वरूपस्यैव ब्रह्मणः स्वस्वरूपावस्थितिबेलायां वस्तुभेदाभावदर्शनेनाज्ञानविजृम्भितत्वमेव स्थिरीकृत्य *वस्त्वस्ति किम् *मही घटत्वम् इति श्लोकद्वयेन जगदुपलब्धिप्रकारेणापि वस्तु-भेदानामसत्यत्वमुपपाद्य *तस्मान्न विज्ञानमृते इति प्रतिज्ञातं ब्रह्मव्यतिरिक्तस्यासत्यत्वमुप-संहृत्य *विज्ञानमेकम् इति ज्ञानस्वरूपे ब्रह्मणि भेददर्शननिमित्ताज्ञानमूलं निजरूपं वेति स्फुटीकृत्य *ज्ञानं विशुद्धम् इति ज्ञानस्वरूपस्य ब्रह्मणः स्वरूपं विशोध्य * सद्भाव एवं भवतो मयोक्तः इति ज्ञानस्वरूपस्य ब्रह्मण एव सत्यत्वं नान्यस्य; अन्यस्य चासत्यत्वमेव; तस्य भुवनादेसत्यत्वं व्यावहारिकमिति तत्त्वं तवोपदिष्टमिति ह्युपदेशो दृश्यते ॥

नैतदेवम् । अत्र भुवनकोशस्य विस्तीर्णं स्वरूपमुक्त्वा, पूर्वमनुक्तं रूपान्तरं *संक्षेपः श्रूयतामित्यारभ्याभिधीयते । चिदचिन्मिथे जगति चिदंशो वाङ्मनसागोचरस्वसंवेद्यस्वरूप-भेदो ज्ञानैकाकारतया असृष्टप्राकृतभेदोऽविनाशित्वेनास्तिशब्दवाच्यः । अचिदंशस्तु चिदंश-कर्मनिमित्तपरिणामभेदो विनाशोति नास्तिशब्दाभिधेयः । उभयं तु परब्रह्मभूतवासुदेवशरीर-तया तदात्मकमित्येतद्रूपं संक्षेपेणात्राभिहितम् । तथाहि—

॥ *यवम्बु वैष्णवः कायस्ततो विप्र वसुन्धरा । पद्माकारा समुद्रभूता पर्वताध्यादिसंयुता ॥
इत्यम्बुनो विष्णोश्शरोत्वेनाम्बुपरिणामभूतं ब्रह्माण्डमपि विष्णोः कायः, तस्य च विष्णु-
रात्मेति सकलभ्रुतिगततादात्म्योपदेशोपबृंहणरूपस्य सामानाधिकरण्यस्य *ज्योतीषि विष्णुः
इत्यारभ्य वक्ष्यमाणस्य शरीरात्मभाव एव निबन्धनमित्याह ॥

अस्मिन् शास्त्रे पूर्वमप्येतदसकृतदुक्तम् *तानि सर्वाणि तद्रूपः *तत्सर्वं वै हरेस्तनुः
*स एव सर्वभूतात्मा विश्वरूपो यतोऽव्ययः इति । तदिदं शरीरात्मभावायत्तं तादात्म्यं
सामानाधिकरण्येन व्यपदिश्यते *ज्योतीषि विष्णुरिति । अत्रास्त्यात्मकं नास्त्यात्मकं च
जगदन्तर्गतं वस्तु विष्णोः कायतया विष्ण्वात्मकमित्युक्तम् । इदमस्त्यात्मकम्, इदं नास्त्या-
त्मकम्, अस्य च नास्त्यात्मकत्वे हेतुरयमित्याह— *ज्ञानस्वरूपो भगवान्यतोऽसौ इति ।
अशेषक्षेत्रज्ञात्मनाऽवस्थितस्य भगवतो ज्ञानमेव स्वाभाविकं रूपम्, न देवमनुष्यादिवस्तु रूपम् ।
यत एवम्, तत एवाचिद्रूपदेवमनुष्यशैलाब्धिधरादयश्च तद्विज्ञानविवृम्भिताः— तस्य ज्ञानैका-
कारस्य सतो देवाद्याकारेण स्वात्मवैविध्यानुसंधानमूला देवाद्याकारानुसंधानमूलकर्ममूला
इत्यर्थः । यतश्चाचिद्रस्तु क्षेत्रज्ञकर्मानुगुणपरिणामास्पदं, ततस्तन्नास्तिशब्दाभिधेयम्, इतर-
दस्तिशब्दाभिधेयमित्यर्थादुक्तं भवति । तदेव विवृणोति *यदा तु शुद्धं निजरूपीति । यदैतत्
ज्ञानैकाकारमात्मवस्तु देवाद्याकारेण स्वात्मनि वैविध्यानुसन्धानमूलसर्वकर्मक्षयाग्निर्दोषं परिशुद्धं
निजरूपि भवति, तदा देवाद्याकारेणैकीकृत्यात्मकल्पनामूलकर्मफलभूतास्तद्भोगार्था वस्तुषु
वस्तुभेदा न भवन्ति—ये देवादिषु वस्तुष्व्वात्मतयाऽभिमतेषु भोग्यभूता देवमनुष्यशैलाब्धिधरादि-
वस्तुभेदाः; ते तन्मूलभूतकर्मेषु विनष्टेषु न भवन्तीत्यचिद्रस्तुनः कादाचित्कावस्थाविशेषयोगि-
तया नास्तिशब्दाभिधेयत्वम्, इतरस्य सर्वदा निजसिद्धज्ञानैकाकारत्वेन अस्तिशब्दाभिधेयत्व-
मित्यर्थः । प्रतिक्षणमन्यथाभूततया कादाचित्कावस्थायोगिनोऽचिद्रस्तुनो नास्तिशब्दाभिधेयत्व-
मेवेत्याह— *वस्त्वस्ति किमिति । अस्तिशब्दाभिधेयः ह्यादिमध्यपर्यन्तहीनस्सततैकरूपः
पदार्थः, तस्य कदाचिदपि नास्तिबुद्बुदचनहत्वात् । अचिद्रस्तु किञ्चित् क्वचिदपि तथाभूतं न
दृष्टचरम् । ततः किमित्यत्राह *यच्चान्यथात्वमिति । यद्रस्तु प्रतिक्षणमन्यथात्वं याति तदुत्त-
रोत्तरावस्थाप्राप्त्या पूर्वपूर्वावस्थां जहातीति तस्य पूर्वावस्थस्योत्तरावस्थायां न प्रतिसंधान-
मस्ति । अतस्सर्वदा तस्य नास्तिशब्दाभिधेयत्वमेव । तथाह्युपलभ्यत इत्याह *मही-
घटत्वमिति । स्वकर्मणा देवमनुष्यादिभावेन स्तिमितात्मनिश्रयैस्त्वभोग्यभूतमचिद्रस्तु प्रति-
क्षणमन्यथाभूतमालक्ष्यते—अनुभूयत इत्यर्थः । एवं सति किमप्यचिद्रस्तवस्तिशब्दाहंमादिमध्य-
पर्यन्तहीनं सततैकरूपमालक्षितमस्ति किम् ? न ह्यस्तीत्यभिप्रायः । यस्मादेवम्, तस्मात्
ज्ञानस्वरूपात्मव्यतिरिक्तमचिद्रस्तु कदाचित्क्वचित् केवलास्तिशब्दवाच्यं न भवतीत्याह
*तस्मान्न विज्ञानमृते इति ॥

आत्मा तु सर्वत्र ज्ञानैकाकारतया देवादिभेदप्रत्यनीकस्वरूपोऽपि देवादिशरीरप्रवेश-
हेतुभूतस्वरूतविविधकर्मभूलदेवादिभेदभिन्नात्मबुद्धिभिस्तेन तेन रूपेण बहुधाऽनुसंहित इति
तद्भूदानुसंधानं नात्मस्वरूपप्रयुक्तमित्याह *विज्ञानमेकमिति । आत्मस्वरूपं तु कर्मरहितम्,
तत एव मलरूपप्रकृतिस्पर्शरहितम्; तत्र च तत्प्रयुक्तशोकमोहलोभाद्यशोषहेयगुणासङ्गि,
उपचयापचयानर्हतयैकम्, तत एव सदैकरूपम्; तच्च वासुदेवशरीरमिति तदात्मकम्,
अतदात्मकस्य कस्यचिदप्यभावादित्याह *ज्ञानं विशुद्धमिति । चिदंशसदैकरूपतया सर्वदा-
ऽस्तिशब्दवाच्यः । अचिदंशस्तु क्षणपरिणामित्वेन सर्वदा नाशगर्भं इति सर्वदा नास्तिशब्दा-
भिधेयः । एवंरूपचिदचिदात्मकं जगद्वासुदेवशरीरं तदात्मकमिति जगद्धायात्म्यं सम्यगुक्त-
मित्याह—*सद्भाव एवमिति । अत्र सत्यम्, असत्यमिति, यदस्ति, यन्नास्तीति प्रक्रान्तस्यो-
पसंहारः । एतत् ज्ञानैकाकारतया समं अशब्दगोचरस्वरूपभेदेमेवाचिन्मिश्रं भुवनाश्रितं
देवमनुष्यादिरूपेण सम्यगव्यवहारार्हभेदं यद्वर्तते; तत्र हेतुः कर्मवैत्युक्तमित्याह *एतत्तु यदिति ।
यदेव विवृणोति—*यज्ञः पशुरिति । जगद्धायात्म्यज्ञानप्रयोजनं मोक्षोपाययतनमित्याह
*यच्चैतदिति ॥

अत्र निविशेषे परे ब्रह्मणि तदाश्रये सदसदनिर्वचनीये चाज्ञाने, जगत्तत्तत्कल्पितत्वे
वाऽनुगुणं किञ्चिदपि पदं न दृश्यते । अस्तिनास्तिशब्दाभिधेयं चिदचिदात्मकं कृत्स्नं जगत्
परमस्य परेशस्य परस्य ब्रह्मणो विष्णोः कायत्वेन तदात्मकम्; ज्ञानैकाकारस्यात्मनो देवादि-
विविधाकारानुभवेऽचित्परिणामे च हेतुर्वस्तुयाथात्म्यज्ञानविरोधि क्षेत्रज्ञानां कर्म वेति प्रति-
पादनात्; अस्तिनास्तिशब्दावस्तिशब्दानां च सदसदनिर्वचनीयवस्त्वभिधानासामर्थ्याच्च ।
नास्त्यसत्यशब्दावस्तिशब्दविरोधिनी । अतश्च ताभ्यामसत्त्वं हि प्रतीयते; नानिर्वचनी-
यत्वम् । अत्र चाचिद्वस्तुनि नास्त्यसत्यशब्दौ न तुच्छत्वमिथ्यात्वपरौ प्रयुक्तौ; अपि तु
विनाशित्वपरौ । *वस्त्वस्ति किम् *मही घटत्वमित्यत्रापि विनाशित्वमेव ह्युपपादितम्; न
निष्प्रमाणकत्वं, ज्ञानबाध्यत्वं वा; एकेनाकारेणैकस्मिन् कालेऽनुभूतस्य कालान्तरे परिणाम-
विशेषेणान्यथोपलब्ध्या नास्तित्वोपपादनात् । तुच्छत्वं हि प्रमाणसंबन्धानर्हत्वम् । बाधोऽपि
यद्देशकालादिसंबन्धितया यदस्तीत्युपलब्धम्, तस्य तद्देशकालादिसंबन्धितया नास्तीत्युपलब्धिः;
न तु कालान्तरे अनुभूतस्य कालान्तरे परिणामादिना नास्तीत्युपलब्धिः; कालभेदेन विरोधा-
भावात् । अतो न मिथ्यात्वम् ॥

एतदुक्तं भवति—ज्ञानस्वरूपमात्मवस्तु आदिमध्यपर्यन्तहीनं सततैकस्वरूपमिति स्वत
एव सदाऽस्तिशब्दवाच्यम् । अचेतनं तु क्षेत्रज्ञमोग्यभूतं तत्कर्मनुगुणपरिणामि विनाशीति
सर्वत्र नास्त्यर्थगर्भमिति नास्त्यसत्यशब्दाभिधेयमिति ॥ यथोक्तम्—

॥ यत्तु कालान्तरेणापि नान्यसंज्ञामुपैति वै । परिणामादिसंभूतां तद्वस्तु नृप तच्च किम् ॥
 ॥ अनाशो परमार्थश्च प्राज्ञैरभ्युपगम्यते । तत्तु नास्ति न संदेहोनाशिद्रव्योपपादितम् ॥ इति ॥

देशकालकर्मविशेषापेक्षया अस्तित्वनास्तित्वयोगिनि वस्तुनि केवलास्तित्बुद्धिबोध्यत्वम-
 परमार्थ इत्युक्तम् । आत्मन एव केवलास्तित्बुद्धिबोध्यत्वमिति स परमार्थ इत्युक्तम् । श्रोतुश्च
 मैत्रेयस्य ॥ विष्णवाधारं यथाचैतत्त्रैलोक्यं समवस्थितम् । परमार्थश्च मे प्रोक्तो यथाज्ञानं
 प्रधानतः ॥ इत्यनुभाषणाच्च, ॥ ज्योतीषि विष्णुरिदयादिसामानाधिकरण्यस्यात्मशरीरभाव
 एव निबन्धनम्; चिदचिद्वस्तुनोश्चास्तित्नास्तित्शब्दप्रयोगनिबन्धनं ज्ञानस्याकर्मनिमित्तस्वाभा-
 विकरूपत्वेन प्राधान्यम्, अचिद्वस्तुनश्च तत्कर्मनिमित्तपरिणामित्वेनाप्राधान्यमिति प्रतीयते ॥
 इत्यविद्यायाः स्मृतिपुराणसिद्धत्वनिरासः । इतिप्रमाणानुपपत्तिः ।

यदुक्तं निर्विशेषब्रह्मविज्ञानादेवाविद्यानिवृत्तिं वदन्ति श्रुतय इति । तदसत्, ॥ वेदाह-
 मेतं पुरुषं महान्तम्, आदित्यवर्णं तमसः परस्तात्, तमेवं विद्वानमृत इह भवति, नान्यः पन्था
 विद्यतेऽयनाय ॥ सर्वे निमेषा जज्ञिरे विद्युतः पुरुषादधि ॥ न तस्येशे कश्चन तस्य नाम महद्दशः
 ॥ य एनं विदुरमृतास्ते भवन्ति इत्याद्यनेकवाक्यविरोधात् । ब्रह्मणस्सविशेषत्वादेव सर्वाण्यपि
 वाक्यानि सविशेषज्ञानादेव मोक्षं वदन्ति । शोधकवाक्यान्यपि सविशेषमेव ब्रह्म प्रतिपाद-
 यन्तीत्युक्तम् । तत्त्वमस्यादिवाक्येषु सामानाधिकरण्यं न निर्विशेषवस्त्वैक्यपरम्, तत्त्वंपदयो-
 स्सविशेषब्रह्माभिधायित्वात् । तत्पदं हि सर्वज्ञं सत्यसङ्कल्पं जगत्कारणं ब्रह्म परामृशति
 ॥ तदैक्षत बहु स्यामित्यादिषु तस्यैव प्रकृतत्वात् । तत्समानाधिकरणं त्वंपदं च अचिद्विशिष्टजीव-
 शरीरकं ब्रह्म प्रतिपादयति, प्रकारद्वयावस्थितैकवस्तुपरत्वात्सामानाधिकरण्यस्य । प्रकारद्वय-
 परित्यागे प्रवृत्तिनिमित्तभेदासंभवेन सामानाधिकरण्यमेव परित्यक्तं स्यात्; द्वयोः पदयोर्लक्षणा
 च । सोऽयं देवदत्तः इत्यत्रापि न लक्षणा, भूतवर्तमानकालसंबन्धितयैक्यप्रतीत्यविरोधात् ।
 देशभेदविरोधश्च कालभेदेन परिहृतः । ॥ तदैक्षत बहु स्यामित्युपक्रमविरोधश्च । एकविज्ञानेन
 सर्वविज्ञानप्रतिज्ञानं च न घटते । ज्ञानस्वरूपस्य निरस्तनिखिलदोषस्य सर्वज्ञस्य समस्त-
 कल्याणगुणात्मकस्याज्ञानं तत्कार्यानन्तापुरुषार्थाश्रयत्वं च भवति ॥

बाधार्थत्वे च सामानाधिकरण्यस्य त्वंतत्पदयोरधिष्ठानलक्षणा निवृत्तिलक्षणा चेति
 लक्षणादयस्त एव दोषाः । इयांस्तु विशेषः—नेदं रजतमितिवदप्रतिपन्नस्यैव बाधस्यागत्या
 परिकल्पनम्; तत्पदेनाधिष्ठानातिरेकिधर्मानुपस्थापनेन बाधानुपपत्तिश्च । अधिष्ठानं तु प्राक्त्ति-
 रोहितमतिरोहितस्वरूपं तत्पदेनोपस्थाप्यत इति चेन्न, प्रागधिष्ठानाप्राकाशे तदाश्रयभ्रम-
 बाधयोरसंभवात् । भ्रमाश्रयमधिष्ठानमतिरोहितमिति चेत्; तदेवाधिष्ठानस्वरूपं भ्रमविरोधीति
 तत्प्राकाशे सुतरां न तदाश्रयभ्रमबाधौ । अतोऽधिष्ठानातिरेकिपरमार्थिकधर्मतत्तिरोधानानभ्युपगमे

भ्रान्तिबाधौ दुरुपपादौ । अधिष्ठाने हि पुरुषमात्राकारे प्रतीयमाने तदतिरेकिणि पारमार्थिके राजत्वे तिरोहिते सत्येव व्याधत्वभ्रमः । राजत्वोपदेशेन च तन्निवृत्तिर्भवति; नाधिष्ठान-
मात्रोपदेशेन; तस्य प्रकाशमानत्वेनानुपदेशयत्वात्; भ्रमानुपमर्दित्वाच्च । जीवशरीरकजगत्का-
रणब्रह्मपरत्वे मुख्यवृत्तं पदद्वयम् । प्रकारद्वयविशिष्टकवस्तुप्रतिपादनेन सामानाधिकरण्यं च
सिद्धम् । निरस्तनिखिलदोषस्य समस्तकल्याणगुणात्मकस्य ब्रह्मणो जीवान्तर्यामित्वमप्यैश्वर्यम-
परं प्रतिपादितं भवति । उपक्रमानुकूलता च । एकविज्ञानेन सर्वविज्ञानप्रतिज्ञोपपत्तिश्च ।
सूक्ष्मचिदचिद्वस्तुशरीरस्यैव ब्रह्मणस्स्थूलचिदचिद्वस्तुशरीरत्वेन कार्यत्वात् *तमीश्वराणां परमं
महेश्वरम् *पराऽस्य शक्तिर्विधिष्वं श्रूयते *अपहतपाप्मा.....सत्यकामस्सत्यसङ्कल्पः
इत्यादिश्रुत्यन्तरारिरोधश्च । *तत्त्वमसीत्यत्रोद्देश्योपादेयविभागः कथमिति चेत्; नात्र किञ्चि-
दुद्दिश्य किमपि विधीयते; *ऐतदात्म्यमिदं सर्वमित्यनेनैव प्राप्तत्वात् । अप्राप्ते हि शास्त्रमर्थवत् ।
इदं सर्वमिति सजीवं जगन्निदिश्य ऐतदात्म्यमिति तस्यैव आत्मेति तत्र प्रतिपादितम् । तत्र
च हेतुशक्तः *सम्प्लास्तासोम्येमास्सर्वाः प्रजास्सदायतनास्सत्प्रतिष्ठाः इति; *सर्वं खल्विदं ब्रह्म
तज्जलानिति शान्तः इतिवत् ॥

तथा श्रुत्यन्तराणि च ब्रह्मणस्तद्व्यतिरिक्तस्य चिदचिद्वस्तुनश्च शरीरात्मभावमेव
तादात्म्यं वदन्ति *ग्रन्तः प्रविष्टशशास्ता जनानां सर्वात्मा *यः पृथिव्यां तिष्ठन् पृथिव्या
अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयति स त आत्मा-
ऽन्तर्याम्यमृतः * य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मान-
मन्तरो यमयति स त आत्माऽन्तर्याम्यमृतः * यः पृथिवीमन्तरे संचरन्नित्यारभ्य * यस्य
मृत्युश्शरीरम्, यं मृत्युर्न वेद एष सर्वभूतान्तरात्माऽपहतपाप्मा दिव्यो देव एको नारायणः
*तत्सृष्ट्वा, तदेवानुप्रविशत्, तदनुप्रविश्य, सच्च त्यच्चाभवत्, इत्यादीनि । अत्रापि * अनेन
जीवेनात्मनाऽनुप्रविश्य नामरूपे व्याकरणवाणीति ब्रह्मात्मकजीवानुप्रवेशेनैव सर्वेषां वस्तुत्वं
शब्दवाच्यत्वं च प्रतिपादितम् । *तदनुप्रविश्य, सच्च त्यच्चाभवत् इत्यनेनैकाग्र्याज्जीवस्यापि
ब्रह्मात्मकत्वं ब्रह्मानुप्रवेशादेवेत्यवगम्यते । अतश्चिदचिदात्मकस्य सर्वस्य वस्तुजातस्य ब्रह्म-
तादात्म्यमात्मशरीरभावादेवेत्यवगम्यते । तस्मात् ब्रह्मव्यतिरिक्तस्य कृत्स्नस्य तच्छरीरत्वेनैव
वस्तुत्वात्तस्य प्रतिपादकोऽपि शब्दस्तत्पर्यन्तमेव स्वार्थमभिदधाति । अतस्सर्वशब्दानां लोक-
व्युत्पत्त्यवगततत्तत्पदार्थविशिष्टब्रह्माभिधायित्वं सिद्धमिति *ऐतदात्म्यमिदं सर्वमिति प्रतिज्ञा-
तार्थस्य *तत्त्वमसीति सामानाधिकरण्येन विशेष उपसंहारः ॥

अतो निविशेषवस्त्वैक्यवादिनो भेदाभेदवादिनः केवलभेदवादिनश्च वैयधिकरण्येन
सामानाधिकरण्येन च ब्रह्मात्मभावोपदेशास्सर्वे परित्यक्तास्स्युः । एकस्मिन्वस्तुनि कस्य

तादात्म्यमुपदिश्यते ? तस्यैवेति चेत्; तत्स्ववाक्येनैवावगतमिति न तादात्म्योपदेशावसेयमस्ति किञ्चित् । कल्पितभेदनिरसनमिति चेत्; तत् न सामानाधिकरण्यात्तादात्म्योपदेशावसेयमित्युक्तम् । सामानाधिकरण्यं तु ब्रह्मणि प्रकारद्वयप्रतिपादनेन विरोधभेदावहेत् । भेदाभेदादे तु ब्रह्मण्येवोपाधिसंसर्गात्तत्प्रयुक्ता जीवगता दोषा ब्रह्मण्येव प्रादुःष्युरिति निरस्तनिखिलदोषकल्याणगुणात्मकब्रह्मात्मभावोपदेशा हि विरोधादेव परित्यक्तास्स्युः । स्वाभाविकभेदाभेदादेऽपि ब्रह्मणस्स्वत एव जीवाभ्युपगमात् गुणवद्दोषाश्च स्वाभाविका भवेयुरिति निर्दोषब्रह्मतादात्म्योपदेशो विरुद्ध एव । केवलभेदादिना चात्यन्तभिन्नयोः केनापि प्रकारेणैक्यासंभवादेव ब्रह्मात्मभावोपदेशा न संभवन्तीति सर्ववेदान्तपरित्यागस्स्यात् ॥

निखिलोपनिषत्प्रसिद्धं कृत्स्नस्य ब्रह्मशरीरभावमातिष्ठमानैः कृत्स्नस्य ब्रह्मात्मभावोपदेशास्सर्वे सम्यगुपपादिता भवन्ति । जातिगुणयोरिव द्रव्याणामपि शरीरभावेन विशेषणत्वेन 'गौरश्चो मनुष्यो देवो जातः पुरुषः कर्मभिः' इति सामानाधिकरण्यं लोकवेदयोर्मूल्यमेव दृष्टचरम् । जातिगुणयोरपि 'द्रव्यप्रकारत्वमेव खण्डो गौः शुक्लः पटः इति सामानाधिकरण्यनिबन्धनम् । मनुष्यत्वादिविशिष्टपिण्डानामप्यात्मनः प्रकारतयैव पदार्थत्वात् मनुष्यः पुरुषषण्डो योषिदात्मा जातः इति सामानाधिकरण्यं सर्वत्रानुगतमिति प्रकारत्वमेव सामानाधिकरण्यनिबन्धनम्, न परस्परव्यावृत्ता जात्यादयः । स्वनिष्ठानामेव हि द्रव्याणां कदाचित् क्वचिद्द्रव्यविशेषणत्वे मत्वर्थीयप्रत्ययो दृष्टः, दण्डो कुण्डलीति; न पृथक् प्रतिपत्तिस्थित्यनर्हणां द्रव्याणां; तेषां विशेषणत्वं सामानाधिकरण्यावसेयमेव ॥

यदि गौरश्चो मनुष्यो देवः पुरुषो योषित् षण्ड आत्मा कर्मभिर्जातः इत्यत्र खण्डो मुण्डो गौः, शुक्लः पटः कृष्णः पटः इति जातिगुणवदात्मप्रकारत्वं मनुष्यादिशरीराणामिष्यते; तर्हि जातिव्यक्तयोरिव प्रकारप्रकारिणोश्शरीरात्मनोरपि नियमेन सहप्रतिपत्तिस्स्यात् । न चैवं दृश्यते; नहि नियमेन गोत्वादिबदात्माश्रयतयैवात्मना सह मनुष्यादिशरीरं पश्यन्ति । अतो मनुष्य आत्मेति सामानाधिकरण्यं लाक्षणिकमेव । नैतदेवम्; मनुष्यादिशरीराणामप्यात्मैकाश्रयत्वम् यदेकप्रयोजनत्वम् तत्प्रकारत्वं च जात्यादिनुत्त्यम् । आत्मैकाश्रयत्वमात्मविरलेषे शरीरस्य विनाशादवगम्यते । आत्मैकप्रयोजनत्वं च तत्कर्मफलभोगार्थतयैव सद्भावात् । तत्प्रकारत्वमपि देवो मनुष्यः इत्यात्मविशेषणतयैव प्रतीतेः । एतदेव हि गवादिशब्दानां व्यक्त्यपर्यन्तत्वे हेतुः । एतत्स्वभावविरहादेव दण्डकुण्डलादीनां विशेषणत्वे दण्डो कुण्डलीति मत्वर्थीयप्रत्ययः । देवमनुष्यादिपिण्डानामात्मैकाश्रयत्वतदेकप्रयोजनत्वतत्प्रकारत्वस्वभावात् देवो मनुष्य आत्मा इति लोकवेदयोस्सामानाधिकरण्येन व्यवहारः । जातिव्यक्त्योनियमेन सहप्रतीतिरुभयोश्चाक्षुषत्वात् । आत्मनस्त्वचाक्षुषत्वाच्चक्षुषा शरीरग्रहणवेलायामात्मा न गृह्यते ।

पृथग्रहणयोग्यस्य प्रकारतैकस्वरूपत्वं दुर्घटमिति मा वोचः; जात्यादिवत्तदेकाश्रयत्वतदेक-
प्रयोजनत्वतद्विशेषणत्वैशरीरस्यापि तत्प्रकारतैकस्वभावत्वावगमात् । सहोपलम्भनियमस्त्वैक-
सामग्रीवेद्यत्विबन्धन इत्युक्तम् । यथा चक्षुषा पृथिव्यादेर्गन्धरसादिसंबन्धित्वं स्वाभाविकमपि
न गृह्यते; एवं चक्षुषा गृह्यमाणं शरीरमात्मप्रकारतैकस्वभावमपि न तथा गृह्यते; आत्मग्रहणे
चक्षुषस्सामर्थ्याभावात् । नैतावता शरीरस्य तत्प्रकारत्वस्वभावविरहः । तत्प्रकारतैकस्वभावत्व-
मेव सामानाधिकरण्यानिबन्धनम् । आत्मप्रकारतया प्रतिपादनसमर्थस्तु शब्दस्सहैव प्रकारतया
प्रतिपादयति ।

ननु च शाब्देऽपि व्यवहारे शरीरशब्देन शरीरमात्रं गृह्यत इति नात्मपर्यन्तता
शरीरशब्दस्य । नैवम्; आत्मप्रकारभूतस्यैव शरीरस्य पदार्थविवेकप्रदर्शनाय निरूपणा-
न्निष्कर्षकशब्दोऽयम्; यथा गोत्वं शुक्लत्वमाकृतिगुण इत्यादिशब्दाः । अतो गवादिशब्दवद्वेव-
मनुष्यादिशब्दा आत्मपर्यन्ताः । एवं देवमनुष्यादिपिण्डविशिष्टानां जीवानां परमात्मशरीरतया
तत्प्रकारत्वात् जीवात्मवाचिनशब्दाः परमात्मपर्यन्ताः । अतः परस्य ब्रह्मणः प्रकारतयैव
चिदचिद्वस्तुनः पदार्थत्वमिति तत्सामानाधिकरण्येन प्रयोगः । अयमर्थो वेदार्थसंग्रहे
समर्थितः । इदमेव शरीरात्मभावलक्षणं तादात्म्यम् *आत्मेति तूपगच्छन्ति ग्राह्यन्ति चेति
वक्ष्यति; *आत्मेत्येव तु गृह्णीयादिति च वाक्यकारः ॥

अत्रेदं तत्त्वम्—अचिद्वस्तुनः चिद्वस्तुनः परस्य च ब्रह्मणो भोग्यत्वेन भोक्तृत्वेन
चेशितृत्वेन च स्वरूपविवेकमाहुः काश्चन श्रुतयः— *अस्मान्मायी सृजते विश्वमेतत्सिमिश्रान्यो
मायया सन्निरुद्धः *मायां तु प्रकृतिं विद्यान्मायिनं तु महेश्वरम् *क्षरं प्रधानममृताक्षरं हरः
क्षरात्मानावीशते देव एकः अमृताक्षरं हर इति भोक्ता निर्दिश्यते, प्रधानमात्मनो भोग्यत्वेन
हरतीति हरः । *स कारणं करणाधिपाधिपो न चास्य कश्चिज्जनिता न चाधिपः *प्रधान-
क्षेत्रज्ञपतिगुणेशः * पतिं विश्वस्यात्मेश्वरं शाश्वतं शिवमच्युतम् * ज्ञाज्ञौ द्वावजावीशनीशौ
* नित्यो नित्यानां चेतनश्चेतनानामेको बहूनां यो विदधाति कामान् * भोक्ता भोग्यं
प्रेरितारं च मत्वा * तयोरन्यः पिप्पलं स्वाद्वत्ति अनश्नन्नन्यो अभिचाकशीति *पृथगात्मनां
प्रेरितारं च मत्वा जुष्टस्ततस्तेनामृतत्वमेति * अजामेकां लोहितशुक्लकृष्णां बह्वीं प्रजां
जनयन्तीं सरूपां । अजो ह्येको जुषमाणोऽनुशेते जहात्येनां भुक्तभोगामजोऽन्यः ॥ *समाने
वृक्षे पुरुषो निमग्नोऽनीशया शोचति मुह्यमानः । जुष्टं यदा पश्यत्यन्यमोशभस्य महिमान-
मिति वीतशोकः ॥ इत्याद्याः ॥ स्मृतावपि—

*अहङ्कार इतीयं मे भिन्ना प्रकृतिरष्टधा ॥ अपरेयमितस्त्वन्यां प्रकृतिं विद्धि मे
परां । जीवभूतां महाबाहो ययेदं धार्यते जगत् ॥ *सर्वभूतानि कौन्तेय प्रकृतिं यान्ति

मामिकाम् । कल्पक्षये पुनस्तानि कल्पादौ विसृजाम्यहम् ॥ प्रकृतिं स्वामबष्टम्य विसृजामि पुनःपुनः । भूतग्राममिमं कृत्स्नमवशं प्रकृतेर्वशात् ॥ *मयाऽयक्षणे प्रकृतिस्सूयते सचराचरम् । हेतुनाऽनेन कौन्तेय जगद्धि परिवर्तते ॥ प्रकृतिं पुहृषं चैव विद्वचनादी उभावपि । *मम योनिर्महद्ब्रह्म तस्मिन् गर्भं दधाम्यहम् । संभवस्सर्वभूतानां ततो भवति भारत ॥ इति । जगद्योनिभूतं महत् ब्रह्म मदीयं प्रकृत्याह्यं भूतसूक्ष्ममचिद्वस्तु यत्; तस्मिश्चेतनाख्यं गर्भं यत्संयोजयामि, ततो मत्कृताच्चिदचित्संसर्गाद्विवादिस्थावरान्तानामचिन्मिश्राणां सर्वभूतानां संभवो भवतीत्यर्थः ॥

एवं भोक्तृभोग्यरूपेणावस्थितयोस्सर्वावस्थावस्थितयोश्चिदचितोः परमपुरुषशरीरतया तन्नियाम्यत्वेन तदपृथक्स्थितिं परमपुरुषस्य चात्मत्वमाहुः काश्चन श्रुतयः— *यः पृथिव्यां तिष्ठन् पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयति इत्यारभ्य *य आत्मानि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयति स त आत्मान्तर्याम्यमृतः इति । तथा *यः पृथिवीमन्तरे सञ्चरन्त्यस्य पृथिवी शरीरं यं पृथिवी न वेद इत्यारभ्य *योऽक्षरमन्तरे सञ्चरन्त्यस्याक्षरं शरीरं यमक्षरं न वेद यो मृत्युमन्तरे सञ्चरन्त्यस्य मृत्युशरीरं यं मृत्युर्न वेद एष सर्वभूतान्तरात्माऽपहतपाप्मा दिव्यो देव एको नारायणः । अत्र मृत्युशब्देन तमश्शब्दवाच्यं सूक्ष्मावस्थमचिद्वस्त्वभिधीयते; अस्यामेवोपनिषदि *अव्यक्तमक्षरे लीयते, अक्षरं तमसि लीयते इति वचनात्; *अन्तः-प्रविष्टुश्शास्ता जनानां सर्वात्मा इति च ॥

एवं सर्वावस्थावस्थितचिदचित्वस्तुशरीरतया तत्प्रकारः परमपुरुष एव कार्यावस्थकारणावस्थजगद्रूपेणावस्थित इतीममर्थं ज्ञापयितुं काश्चन श्रुतयः कार्यावस्थं कारणावस्थं च जगत् स एवेत्याहुः— *सदेव सोम्येदमग्र आसीदेकमेवाद्वितीयं तदैक्षत बहु स्यां प्रजायेयेति तत्तेजोऽसृजत इत्यारभ्य *सन्भूलाससोम्येमास्सर्वाः प्रजास्सदायतनास्सत्प्रतिष्ठाः, ऐतद्वाम्यमिदं सर्वं तत्सत्यं स आत्मा तत्त्वमसि श्वेतकेतो इति । तथा *सोऽकामयत बहु स्यां प्रजायेयेति, स तपोऽतप्यत, स तपस्तप्त्वा, इदं सर्वमसृजत इत्यारभ्य *सत्यं चानृतं च सत्यमभवत् इत्याद्याः ॥

अत्रापि श्रुत्यन्तरसिद्धश्चिदचितोः परमपुरुषस्य च स्वरूपविवेकस्मारितः— *हन्ताहमिमास्तिस्त्रो देवता अनेन जीवेनात्मनाऽनुप्रविश्य नामरूपे व्याकरवाणीति, *तत्सृष्ट्वा, तदेवानुप्रविशत्, तदनुप्रविश्य, सच्च त्यक्त्वाभवत्, ... विज्ञानं चाविज्ञानं च, सत्यं चानृतं च सत्यमभवदिति च । *अनेन जीवेनात्मनाऽनुप्रविश्येति जीवस्य ब्रह्मात्मकत्वं, *तदनुप्रविश्य, सच्च त्यक्त्वाभवत्... विज्ञानं चाविज्ञानं चेत्यनेनेकाग्र्यात् आत्मशरीरभावनिबन्धनमिति

विज्ञायते । एवंभूतमेव नामरूपव्याकरणं *तद्धेदं तर्ह्यव्याकृतमासीत्, तन्नामरूपाभ्यां व्याक्रियत इत्यत्राप्युक्तम् । अतः कार्यावस्थः कारणावस्थश्च स्थूलसूक्ष्मचिदचिद्वस्तुशरीरः परमपुरुष एवेति कारणत्कार्यस्यानन्यत्वेन कारणविज्ञानेन कार्यस्य ज्ञातयैकविज्ञानेन सर्वविज्ञानं समीहितमुपपन्नतरम् । *अहमिमास्तिस्त्रो देवता अनेन जीवेनात्मनाऽनुप्रविश्य नामरूपे व्याकरवाणीति, तिस्रो देवता इति सर्वमचिद्वस्तु निर्दिश्य तत्र स्वात्मकजीवानुप्रवेशेन नामरूपव्याकरणवचनात्, सर्वे वाचकाशब्दाः अचिद्विशिष्टजीवविशिष्टपरमात्मन एव वाचका इति कारणावस्थपरमात्मवाचिना शब्देन कार्यवाचिनश्शब्दस्य सामानाधिकरण्यं मुख्यवृत्तम् ॥

अतः स्थूलसूक्ष्मचिदचिदप्रकारं ब्रह्मैव कार्यं कारणं चेति ब्रह्मोपादानं जगत् । सूक्ष्मचिदचिद्वस्तुशरीरकं ब्रह्मैव कारणमिति ब्रह्मोपादानत्वेऽपि संघातस्थोपादानत्वेन चिदचिदोर्ब्रह्मणश्च स्वभावासङ्करोऽप्युपपन्नतरः । यथा शुक्लकृष्णरक्ततन्तुसंघातोपादानत्वेऽपि चित्रपटस्य तत्तन्तुप्रदेश एव शौक्यादिसंबन्ध इति कार्यावस्थायामपि न सर्वत्र वर्णसङ्करः; तथा चिदचिदीश्वरसंघातोपादानत्वेऽपि जगतः कार्यावस्थायामपि भोक्तृत्वभोग्यत्वनिघन्तृत्वाद्यसङ्करः । तन्तूनां पृथक्स्थितियोग्यानामेव पुरुषेच्छया कदाचित्संहतानां कारणत्वं कार्यत्वं च । इह तु चिदचितोस्सर्वावस्थयोः परमपुरुषशरीरत्वेन तत्प्रकारतयैव पदार्थत्वात्तत्प्रकारः परमपुरुषस्सर्वादा सर्वशब्दावाच्य इति विशेषः । स्वभावभेदस्तदसङ्करश्च तत्र चात्र न तुल्यः । एवं च सति परस्य ब्रह्मणः कार्यानुप्रवेशोऽपि स्वरूपान्यथाभावाभावादविकृतत्वमुपपन्नतरम् । स्थूलावस्थस्य नामरूपविभागविभक्तस्य चिदचिद्वस्तुन आत्मतयाऽवस्थानत्कार्यत्वमप्युपपन्नतरम् । अवस्थान्तरापत्तिरेव हि कार्यता । निर्गुणवादश्च परस्य ब्रह्मणो हेयगुणासंबन्धादुपपद्यन्ते । *अपहतपाप्मा विजरो विमृत्युविशोको विजिघत्सोऽपिपास इति हेयगुणान् प्रतिषिध्य *सत्यकामस्सत्यसङ्कल्प इति कल्याणगुणान्विदधती इयं श्रुतिरेवान्यत्र सामान्येनावगतं गुणनिषेधं हेयगुणविषयं व्यवस्थापयति । ज्ञानस्वरूपं ब्रह्मेति वादश्च सर्वज्ञस्य सर्वशक्तेर्निखिलहेयप्रत्यनीककल्याणगुणाकरस्य ब्रह्मणस्स्वरूपं ज्ञानैकनिरूपणीयं स्वयंप्रकाशतया ज्ञानस्वरूपं चेत्यभ्युपगमादुपपन्नतरः । *यस्सर्वज्ञस्सर्ववित् *पराऽस्य शक्तिर्विधिषैव श्रूयते स्वाभाविको ज्ञानबलक्रिया च *विज्ञातारमरे केन विजानीयादित्यादिकाः ज्ञातृत्वभावेदधन्ति; *सत्यं ज्ञानमित्यादिकाश्च ज्ञानैकनिरूपणीयतया स्वप्रकाशतया च ज्ञानस्वरूपताम् । *सोऽकायमत बहु स्याम् *तदैक्षत बहु स्याम् *तन्नामरूपाभ्यां व्याक्रियतेति ब्रह्मैव स्वसङ्कल्पाद्विचित्रस्थिरत्रसरूपतया नानाप्रकारमवस्थितमिति तत्प्रत्यनीकाब्रह्मात्मकवस्तुनानात्वमतत्त्वमिति तत्प्रतिषिध्यते *मृत्योःस मृत्युमाप्नोति य इह नानेव पश्यति *नेह नानाऽस्ति किञ्चन *यत्र हि द्वैतमिव भवति तद्वितर इतरं पश्यति, यत्र त्वस्य सर्वमात्मैवाभूत्तत्केन कं पश्येत्तत्केन कं विजानीयादित्यादिना । न पुनः *बहु स्यां प्रजायेयेत्यादिश्रुतिसिद्धं स्वसङ्कल्पकृतं ब्रह्मणो

नानानामरूपभाक्त्वेन नानाप्रकारत्वमपि निषिध्यते । *यत्र त्वस्य सर्वमात्मैवाभूदित्यादि-
निषेधवाक्यादौ च तत्स्थापितम् * सर्वं तं परादाद्योऽन्यत्रात्मनस्सर्वं वेद *तस्य ह वा एतस्य
महतो भूतस्य निःश्वसितमेतद्यद्वेदो यजुर्वेदः इत्यादिना ॥

एवं चिदचिदोश्वराणां स्वभावभेदं स्वरूपभेदं च वदन्तीनां कार्यकारणभावं कार्य-
कारणयोरनन्यत्वं च वदन्तीनां सर्वासां श्रुतीनामविरोधः, चिदचित्तोः परमात्मनश्च सर्वदा
शरीरात्मभावं शरीरभूतयोः कारणदशायां नामरूपविभागानर्हसूक्ष्मदशापत्तिं कार्यदशायां च
तदहंस्थूलदशापत्तिं वदन्तीभिश्श्रुतिभिरेव ज्ञायत इति ब्रह्माज्ञानवादस्योपाधिकब्रह्मभेदवादस्या-
न्यस्याप्यपन्यायमूलस्य सकलश्रुतिविरुद्धस्य न कथञ्चिदप्यवकाशो दृश्यते । चिदचिदोश्वराणां
पृथक्स्वभावतया तत्तच्छ्रुतिसिद्धानां शरीरात्मभावेन प्रकारप्रकारितया श्रुतिभिरेव प्रति-
पन्नानां श्रुत्यन्तरेण कार्यकारणभावप्रतिपादनं कार्यकारणयोरेक्यप्रतिपादनं च ह्यविरुद्धम् ।
यथा—आग्नेयादीन् षड्यागानुत्पत्तिवाक्यैः पृथगुत्पन्नान् समुदायानुवादिवाक्यद्वयेन समुदाय-
द्वयत्वमापन्नान् *दर्शपूर्णमासाध्यामित्याधिकारवाक्यं कामिनः कर्तव्यतया विदधाति; तथा
चिदचिदोश्वरान्विविक्तस्वरूपस्वभावान् *क्षरं प्रधानममृताक्षरं हरः क्षरात्मानावोशते देव
एकः *पति विश्वस्यात्मेश्वरम् *आत्मा नारायणः परः इत्यादिवाक्यैः पृथक् प्रतिपाद्य *यस्य
पृथिवी शरीरम् *यस्यात्मा शरीरम् *यस्याव्यक्तं शरीरम्, *यस्याक्षरं शरीरम्, एष सर्व-
भूतान्तरात्माऽपहतपाप्मा दिव्यो देव एको नारायणः इत्यादिभिर्वाक्यैश्चिदचित्तोस्सर्वावस्था-
वस्थितयोः परमात्मशरीरतां परमात्मनस्तदात्मतां च प्रतिपाद्य शरीरभूतपरमात्माभिधायि-
भिस्सद्ब्रह्मात्मादिशब्दैः कारणवस्थः कार्यावस्थश्च परमात्मैक एवेति पृथक्प्रतिपन्नं वस्तु-
त्रितयं *सदेव सोम्येदमग्र आसीत् *ऐतदात्म्यमिदं सर्वम् *सर्वं खल्विदं ब्रह्म इत्यादिवाक्यं
प्रतिपादयति । चिदचिद्वस्तुशरीरिणः परमात्मनः परमात्मशब्देनाभिधाने हि नास्ति विरोधः;
यथा मनुष्यपिण्डशरीरकस्यात्मविशेषस्य अयमात्मा सुखोत्यात्मशब्देनाभिधान इत्यलमति-
विस्तरेण ॥ इति निवर्तकानुपपत्तिः ।

यत्पुनरिदमुक्तम् ब्रह्मात्मैकत्वविज्ञानेनाविद्यानिवृत्तिर्पुंकेति, तदयुक्तम्, बन्धस्य
पारमार्थिकत्वेन ज्ञाननिवर्त्यत्वाभावात् । पुण्यापुण्यरूपकर्मानिमित्तदेवादिशरीरप्रवेशतत्प्रयुक्त-
सुखदुःखानुभवरूपस्य बन्धस्य मिथ्यात्वं कथमिव शक्यते वक्तुम् ? एवंरूपबन्धनिवृत्तिर्भक्ति-
रूपापन्नोपासनप्रीतपरमपुरुषप्रसादलभ्येति पूर्वमेवोक्तम् । भवदभिमतरस्यैक्यज्ञानस्य यथा-
वस्थितवस्तुविपरीतविषयस्य मिथ्यारूपत्वेन बन्धविवृद्धिरेव फलं भवति, *मिथ्यैतदन्यद-
द्रव्यं हि नैति तद्द्रव्यतां यतः इति शास्त्रात्; *उत्तमः पुरुषस्त्वग्न्यः *पृथगात्मानं प्रेरितारं
च मत्वा इति जीवात्मविसजातीयस्य तदन्तर्यामिणो ब्रह्मणो ज्ञानं परमपुरुषार्थलक्षणमोक्ष-

साधनमित्युपदेशाच्च । अपिच भवदभिमतस्यापि निवर्तकज्ञानस्य मिथ्यारूपत्वात्तस्य निवर्तकान्तरं मृश्यम् । निवर्तकज्ञानमिदं स्वविरोधि सर्वं भेदजातं निवर्त्य अणिकत्वात्स्वयमेव नश्यतीति चेन्न; तत्स्वरूपतदुत्पत्तिविनाशानां काल्पनिकत्वेन विनाशतत्कल्पनाकल्पकरूपाविद्याया निवर्तकान्तरमन्वेषणीयम् । तद्विनाशो ब्रह्मस्वरूपमेवेति चेत्; तथा सति निवर्तकज्ञानोत्पत्तिरेव न स्यात्, तद्विनाशो तिष्ठति तदुत्पत्त्यसंभवात् ॥

अपिच चिन्मात्रब्रह्मव्यतिरिक्तकृत्स्ननिषेधविषयज्ञानस्य कोऽयं ज्ञाता ? अध्यासरूप इति चेन्न; तस्य निषेध्यतया निवर्तकज्ञानकर्मत्वात् तत्कर्तृत्वानुपपत्तेः । ब्रह्मस्वरूपमिति चेत्; ब्रह्मणो निवर्तकज्ञानं प्रति ज्ञातुत्वं किं स्वरूपम्; उताध्यस्तम् ? अध्यस्तं चेत्, अयमध्यासस्तन्मूलाविद्यान्तरं च निवर्तकज्ञानाविषयतया तिष्ठत्येव । निवर्तकज्ञानान्तराभ्युपगमे तस्यापि त्रिरूपत्वात् ज्ञात्रपेक्षयाऽनवस्था स्यात् । ब्रह्मस्वरूपस्यैव ज्ञातृत्वेऽस्मदीय एव पक्षः परिगृहीतस्यात् । निवर्तकज्ञानस्वरूपं स्वस्य ज्ञाता च ब्रह्मव्यतिरिक्तत्वेन स्वनिवर्त्यान्तर्गतमिति वचनं 'भूतलव्यतिरिक्तं कृत्स्नं देवदत्तेन च्छिन्नम्' इत्यस्यामेव च्छेदनक्रियायामस्य च्छेत्तुरस्याश्छेदनक्रियायाश्च च्छेद्यानुप्रवेशवचनवदुपहास्यम् । अध्यस्तो ज्ञाता स्वनाशहेतुभूतनिवर्तकज्ञाने स्वयं कर्ता च न भवति, स्वनाशस्यापुरुषार्थत्वात् तन्नाशस्य ब्रह्मस्वरूपत्वाभ्युपगमे भेददर्शनतन्मूलाविद्यादीनां कल्पनमेव न स्यात् । इत्यलमनेन दिष्टहतमुद्गराभिघातेन ॥ इति निवृत्त्यनुपपत्तिः ।

तस्मादनादिकर्मप्रवाहरूपाज्ञानमूलत्वाद्बन्धस्य तन्निवर्हणमुक्तलक्षणज्ञानादेव । तदुत्पत्तिश्चाहरहररुष्ठीयमानपरमपुरुषाराधनवेषात्मयाथात्म्यबुद्धिविशेषसंस्कृतवर्णाश्रमोचितकर्मलभ्या । तत्र केवलकर्मणामल्पास्थिरफलत्वम्, अनभिसंहितफलपरमपुरुषाराधनवेषाणां कर्मणाम् उपासनात्मकज्ञानोत्पत्तिद्वारेण ब्रह्मयाथात्म्यानुभवरूपानन्तस्थिरफलत्वं च कर्मस्वरूपज्ञानादहेतु न ज्ञायते; केवलाकारपरित्यागपूर्वकयथोक्तस्वरूपकर्मोपादानं च न संभवतीति कर्मविचारानन्तरं तत एव हेतोः ब्रह्मविचारः कर्तव्य इति अथात इत्युक्तम् ॥ इति महासिद्धान्तः ।

[अथ सूत्राकाराभिमतसूत्रार्थयोजनारम्भः]

तत्र पूर्वपक्षवादी मन्यते—वृद्धव्यवहारादन्यत्र शब्दस्य बोधकत्वशक्त्यवधारणासंभवात्, व्यवहारस्य च कार्यबुद्धिपूर्वकत्वेन कार्यार्थ एव शब्दस्य प्रामाण्यमिति कार्यरूप एव वेदार्थः । अतो न वेदान्ताः परिनिष्पन्ने परे ब्रह्मणि प्रमाणभावमनुभवितुमर्हन्ति । न च पुत्रजन्मादिसिद्धवस्तुविषयवाक्येषु हर्षहेतूनां कालत्रयवर्तिनामर्थानामानन्त्यात् सुलग्नसुखप्रसवादिहर्षहेत्वर्थान्तरौपनिपातसंभावनया च प्रियार्थप्रतिपत्तिनिमित्तसुखविकासादिलिङ्गेनार्थ-

विशेषबुद्धिहेतुत्वनिश्चयः; नापि व्युत्पन्नेतरपदविभक्त्यर्थस्य पदान्तरार्थनिश्चयेन प्रकृत्यर्थ-
निश्चयेन वा शब्दस्य सिद्धवस्तुन्यभिधानशक्तिनिश्चयः; ज्ञातकार्याभिधायिपदसमुदायस्य
तदंशविशेषनिश्चयरूपत्वात्तस्य ।

न च सर्पाद्धीतस्य नाथं सर्पो रञ्जुरेषेति शब्दश्रवणसमनन्तरं भयनिवृत्तिदर्शनेन
सर्पाभावबुद्धिहेतुत्वनिश्चयः; अत्रापि निश्चेष्टं निविषमचेतनमिदं वस्त्वित्याद्यर्थबोधेषु बहुषु
भयनिवृत्तिहेतुषु ससु विशेषनिश्चयायोगात् । कार्यबुद्धिप्रवृत्तिव्याप्तिबलेन शब्दस्य प्रवर्त-
कार्थावबोधित्वमवगतमिति सर्वपदानां कार्यपरत्वेन सर्वैः पदैः कार्यस्यैव विशिष्टस्य प्रतिपाद-
नाम्नान्याश्वितस्वार्थमात्रे पदशक्तिनिश्चयः । इष्टसाधनताबुद्धिस्तु कार्यबुद्धिद्वारेण प्रवृत्तिहेतुः;
न स्वरूपेण, अतीतानागतवर्तमानेषु पायबुद्धिषु प्रवृत्त्यनुपलब्धेः । इष्टोपायो हि मत्प्रयत्नादृते
न सिध्यति; अतो मत्कृतिसाध्य इति बुद्धिर्यावन्न जायते, तावन्न प्रवर्तते । अतः कार्यबुद्धिरेव
प्रवृत्तिहेतुरिति प्रवर्तकस्यैव शब्दवाच्यतया कार्यस्यैव वेदवेद्यत्वात्परिनिष्पन्नरूपब्रह्मप्राप्ति-
लक्षणानन्तस्थिरफलाप्रतिपत्तेः, *अक्षय्यं ह वै चातुर्मास्ययाजिनस्सुकृतं भवतीत्यादिभिः
कर्मणामेव स्थिरफलत्वप्रतिपादनाच्च कर्मफलात्पास्थिरत्वब्रह्मज्ञानफलानन्तस्थिरत्वज्ञानहेतुको
ब्रह्मविचारारम्भो न युक्तः—इति ॥

अत्राभिधीयते— निखिललोकविवितशब्दार्थसंबन्धावधारणप्रकारमनुद्य सर्वशब्दा-
नामलौकिककार्थावबोधित्वावधारणं प्रामाणिका न बहु मन्वते । एवं किल बालाशब्दार्थं
संबन्धमवधारयन्ति—मातापितृप्रभृतिभिरम्बातातमातुलादीन् शशिशुनरमृगपक्षिसर्पादींश्च
एनमवेहि इमं चावधारयेत्यभिप्रायेण अङ्गुल्या निर्दिश्य निर्दिश्य तैस्तंशब्दस्तेषुतेष्वर्थेषु
बहुशशिशक्षिताशशनेशशनेस्तैस्तैरेव शब्दस्तेषुतेष्वर्थेषु स्वात्मनां बुद्ध्युत्पत्तिं दृष्ट्वा शब्दार्थ-
योसंबन्धान्तरादर्शनासंकेतयितृपुरुषाज्ञानाच्च तेष्वर्थेषु तेषां शब्दानां प्रयोगो बोधकत्व-
निबन्धन इति निश्चिन्वन्ति । पुनश्च व्युत्पन्नेतरशब्देषु अस्य शब्दस्यायमर्थ इति पूर्ववृद्ध-
शिक्षितास्सर्वशब्दानामर्थमवगम्य परप्रत्यायनाय तत्तदर्थविबोधि वाक्यजातं प्रयुञ्जते ॥

प्रकारान्तरेणापि शब्दार्थसंबन्धावधारणं सुशकम्—केनचित्पुरुषेण हस्तचेष्टादिना
पिता ते सुखमास्ते इति देवदत्ताय ज्ञापयेति प्रेषितः कश्चित् तज्ज्ञापने प्रवृत्तः 'पिता ते
सुखमास्ते' इति शब्दं प्रयुङ्क्ते । पार्श्वस्थोऽन्यो व्युत्पित्सुर्मूकवच्चेष्टाविशेषज्ञस्तज्ज्ञापने
प्रवृत्तमिमं ज्ञात्वाऽनुगतस्तज्ज्ञापनाय प्रयुक्तमिमं शब्दं श्रुत्वा अयं शब्दस्तदर्थबुद्धिहेतुरिति
निश्चिनोतीति कार्यार्थ एव व्युत्पत्तिरिति निर्बन्धो निर्निबन्धनः । अतो वेदान्ताः परिनिष्पन्नं
परं ब्रह्म, तदुपासनं चापरिमितफलं बोधयन्तीति तन्निर्णयफलो ब्रह्मविचारः कर्तव्यः ॥

कार्यार्थत्वेऽपि वेदस्य ब्रह्मविचारः कर्तव्य एव । कथम् ? *आत्मा वा अरे द्रष्टव्य-

श्रोतव्यो मन्तव्यो निदिध्यासितव्यः *सोऽन्वेष्टव्यस्स विजिज्ञासितव्यः *विज्ञाय प्रज्ञां कुर्वीत *दहरोऽस्मिन्नन्तर आकाशस्तस्मिन्दन्तस्तदन्वेष्टव्यं तद्वा व विजिज्ञासितव्यम् *तत्रापि दह्मं गगनं विशोकस्तस्मिन्दन्तस्तदुपासितव्यम् इत्यादिभिः प्रतिपन्नोपासनविषयकार्याधिकृत-फलत्वेन *ब्रह्मविदानोति परमित्यादिभिर्ब्रह्मप्राप्तिश्चयत इति ब्रह्मस्वरूपतद्दिशेषणानां दुःखासंभिन्नदेशविशेषस्वरूपस्वर्गादिवत्, रात्रिसत्रप्रतिष्ठावत्, अपगोरणशतयातनासाध्यसाधन-भाववच्च, कार्योपयोगितयैव सिद्धेः ॥

गामानयेत्यादिष्वपि वाक्येषु न कार्यार्थे द्युत्पत्तिः; भवदभिमतकार्यस्य दुर्निरूपत्वात् । कृतिभावभावि कृत्युद्देश्यं हि भवतः कार्यम् । कृत्युद्देश्यत्वं च कृतिकर्मत्वं, कृतिकर्मत्वंच कृत्या प्राप्नुमिष्टतमत्वम् । इष्टतमं च सुखं वर्तमानदुःखस्य तन्निवृत्तिर्वा । तत्रेष्टसुखादिना पुरुषेण स्वप्रयत्नादृते यदि तदसिद्धिः प्रतीता, ततः प्रयत्नेच्छुः प्रवर्तते पुरुष इति न क्वचिद-पीच्छाविषयस्य कृत्यधीनसिद्धित्वमन्तरेण कृत्युद्देश्यत्वं नाम किञ्चिदप्युपलभ्यते । इच्छाविष-यस्य प्रेरकत्वं च प्रयत्नाधीनसिद्धित्वमेव, तत एव प्रवृत्तेः । न च पुरुषानुकूलत्वम् कृत्युद्देश्यत्वं; यतस्सुखमेव पुरुषानुकूलम् । न च दुःखनिवृत्तेः पुरुषानुकूलत्वं; पुरुषानुकूलं सुखं तत्प्रतिकूलं दुःखमिति हि सुखदुःखयोस्स्वरूपविवेकः । दुःखस्य प्रतिफलतया तन्निवृत्तिरिष्टा भवति; नानु-कूलतया । अनुकूलप्रतिकूलान्वयविरहे स्वरूपेणावस्थितिर्हि दुःखनिवृत्तिः । अतस्सुखव्यति-रिक्तस्य क्रियादेरनुकूलत्वं न संभवति । न सुखार्थतया तस्याप्यनुकूलत्वम्; दुःखात्मकत्वात्तस्य । सुखार्थतयाऽपि तदुपादानेच्छामात्रमेव भवति ॥

न च कृतिं प्रति शेषित्वं कृत्युद्देश्यत्वम्, भवत्पक्षे शेषित्वस्यानिरूपणात् । न च परोद्देशप्रवृत्तकृतिव्याप्यहृत्वं शेषत्वमिति तत्प्रतिसंबन्धो शेषीत्यवगम्यते, तथा सति कृतेर-शेषत्वेन तं प्रति तत्साध्यस्य शेषित्वाभावात् । न च परोद्देशप्रवृत्त्यहृतायाश्शेषत्वेन परश्शेषी; उद्देश्यत्वस्यैव निरूप्यमाणत्वात्, प्रधानस्यापि भृत्योद्देशप्रवृत्त्यहृत्वदर्शनाच्च । प्रधानस्तु भृत्य-पोषणेऽपि स्वोद्देशेन प्रवर्तत इति चेन्न, भृत्योऽपि हि प्रधानपोषणे स्वोद्देशेनैव प्रवर्तते । कार्यस्वरूपस्यैवानिरूपणात्, कार्यप्रतिसंबन्धी शेषः तत्प्रतिसंबन्धी शेषी इत्यप्यसङ्गतम् । नापि कृतिप्रयोजनत्वं कृत्युद्देश्यत्वम्; पुरुषस्य कृत्यारम्भप्रयोजनमेव हि कृतिप्रयोजनम् । स चेच्छाविषयः । तस्मादिष्टत्वातिरेकिकृत्युद्देश्यत्वानिरूपणात् कृतिसाध्यताकृतिप्रधानत्वरूपं कार्यं दुर्निरूपमेव ॥

नियोगस्यापि साक्षादिष्विषयभूतसुखदुःखनिवृत्तिभ्यामन्वत्वात्तत्साधनतयैवेष्टत्वं कृतिसाध्यत्वं च । अत एव हि तस्य क्रियातिरिक्तता; अन्यथा क्रियैव कार्यं स्यात्; स्वर्गकाम-पदसमभिव्याहारानुगुण्येन लिङ्गादिवाच्यं कार्यं स्वर्गसाधनमेवेति क्षणभङ्गिकर्मातिरेकि स्थिरं

स्वर्गसाधनमपूर्वमेव कार्यमिति स्वर्गसाधनतोल्लेखेनैव ह्यपूर्वव्युत्पत्तिः । अतः प्रथममनन्यार्थ-
तया प्रतिपन्नस्य कार्यस्यानन्यार्थत्वनिर्बहणयापूर्वमेवपश्चात्स्वर्गसाधनं भवतीत्युपहास्यस्य,
स्वर्गकामपदान्वितकार्याभिधायिपदेन प्रथममप्यनन्यार्थतानभिधानात्, सुखदुःखनिवृत्ति-
तत्साधनेभ्योऽन्यस्यानन्यार्थस्य कृतिसाध्यताप्रतीत्यनुपपत्तेश्च ॥

अपिच किमिदं नियोगस्य प्रयोजनत्वम् ? सुखवन्नियोगस्याप्यनुकूलत्वमेवेति चेत्,
किं नियोगस्सुखम् ? सुखमेव ह्यनुकूलम् । सुखविशेषवन्नियोगपरपर्यायं विलक्षणं सुखान्तर-
मिति चेत्; किं तत्र प्रमाणमिति वक्तव्यम् । स्वानुभवश्चेत्, न; विषयविशेषानुभवसुखवन्न-
योगानुभवसुखमिदमिति भवताऽपि नानुभूयते । शास्त्रेण नियोगस्य पुरुषार्थतया प्रतिपादनात्
पश्चात् भोक्ष्यत इति चेत्; किं तन्नियोगस्य पुरुषार्थत्ववाचि शास्त्रम् ? न तावत्लौकिकं
वाक्यम्; तस्य दुःखात्मकक्रियाविषयत्वात्, तेन सुखादिसाधनतयैव कृतिसाध्यतामात्रप्रति-
पादनात् । नापि वैदिकं, तेनापि स्वर्गादिसाधनतयैव कार्यस्य प्रतिपादनात् । नापि नित्य-
नैमित्तिकशास्त्रम्; तस्यापि तदभिधायित्वं स्वर्गकामवाक्यस्यापूर्वव्युत्पत्तिपूर्वकमित्युक्तरीत्या
तेनापि सुखादिसाधनकार्याभिधानमवर्जनीयम् । नियतैहिकफलस्य कर्मणोऽनुष्ठितस्य फलत्वेन
तदानीमनुभूयमानान्नाद्यारोगतादिव्यतिरेकेण नियोगरूपसुखानुभवानुपलब्धेश्च नियोगस्सुख-
मित्यत्र न किञ्चन प्रमाणमुपलभामहे । अर्थवादादिष्वपि स्वर्गादिसुखप्रकारकीर्तनवन्नियोग-
रूपसुखप्रकारकीर्तनं भवतामपि न दृष्टचरम् ॥

अतो विधवाक्येष्वपि धात्वर्थस्य कर्तृव्यापारसाध्यतामात्रं शब्दानुशासनसिद्धमेव
लिङ्गादेर्वाच्यमित्यध्यवसीयते । धात्वर्थस्य च यागादेरन्यादिदेवतान्तर्यामिपरमपुरुषसमा-
राधनरूपता, समाराधितात्परमपुरुषात्फलसिद्धिश्चेति *फलमत उपपत्तेरित्यत्र प्रतिपाद-
यिष्यते । अतो वेदान्ताः परिनिष्पन्नं परं ब्रह्म बोधयन्तीति ब्रह्मोपासनफलानन्त्यं स्थिरत्वं
च सिद्धम् । चातुर्मास्यादिकर्मस्वपि केवलस्य कर्मणः क्षयिफलत्वोपदेशादक्षयफलश्रवणं
*वायुश्चान्तरिक्षं चैतदमृतामित्यादिवदापेक्षकं मन्तव्यम् । अतः केवलानां कर्मणांमत्पास्थिर-
फलत्वात्, ब्रह्मज्ञानस्य चानन्तस्थिरफलत्वात्तनिर्णयफलो ब्रह्मविचारारम्भो युक्त इति
स्थितम् ॥ १ ॥ इति जिज्ञासाधिकरणम् ॥ १ ॥

अथ जन्माद्यधिकरणम् २ *

किं पुनस्तद्ब्रह्म यज्जिज्ञास्यमुच्यत इत्यत्राह—

२ जन्माद्यस्य यतः ॥ १-१-२ ॥

जन्मादीति सृष्टिस्थितिप्रलयस्य । तद्गुणसंविज्ञानो बहुब्रीहिः । अस्थ—अचिन्त्य-
विविधविचित्ररचनस्य नियतदेशकालफलभोगब्रह्मादिस्तम्बपर्यन्तक्षेत्रज्ञमिश्रितस्य जगतः,

यतः— यस्मात् सर्वेश्वरात् निखिलहेयप्रत्यनीकस्वरूपात् सत्यसंकल्पात् ज्ञानानन्दाद्यनन्त-
कल्याणगुणात् सर्वज्ञात् सर्वशक्तेः परमकारुणिकात् परस्मात्पुंसः सृष्टिस्थितिप्रलयाः प्रवर्तन्ते
तद्ब्रह्मेति सूत्रार्थः ॥

*भृगुर्वं वारुणिः, वरुणं पितरमुपससार, अधीहि भगवो ब्रह्मा, इत्यारभ्य, *यतो वा
इमानि भूतानि जायन्ते, येन जातानि जीवन्ति, यत्प्रयन्त्यभिसंविशन्ति, तद्विजिज्ञासस्व,
तद्ब्रह्मेति श्रूयते । तत्र संशयः— किमस्माद्वाक्याद्ब्रह्म लक्षणतः प्रतिपत्तुं शक्यते न वेति ।
किं प्राप्तम् ? न शक्यमिति । न तावज्जन्मादयो विशेषणत्वेन ब्रह्म लक्षयन्ति, अनेकविशेषण-
व्यावृत्तत्वेन ब्रह्मणोऽनेकत्वप्रसक्तेः विशेषणत्वं हि व्यावर्तकत्वम् । ननु देवदत्तश्यामो युवा
लोहिताक्षस्समपरिमाण इत्यत्र विशेषणबहुत्वेऽपि एक एव देवदत्तः प्रतीयते; एवमत्राप्येकमेव
ब्रह्म भवति । नैवम्; तत्र प्रमाणान्तरेणैक्यप्रतीतेरेकस्मिन्नेव विशेषणानामुपसंहारः अन्यथा
तत्रापि व्यावर्तकत्वेनानेकत्वमपरिहार्यम् । अत्र त्वनेनैव विशेषणेन लिलक्षयिषितत्वात् ब्रह्मणः
प्रमाणान्तरेणैक्यमनवगतमिति व्यावर्तकभेदेन ब्रह्मबहुत्वमवर्जनीयम् ॥

ब्रह्मशब्देक्यादात्राप्यैक्यं प्रतीयत इति चेन्न । अज्ञातगोव्यक्तोऽजिज्ञासोः पुरुषस्य खण्डो
मुण्डः पूर्णशृङ्गो गौरित्युक्ते गोपदैक्येऽपि खण्डत्वादिव्यावर्तकभेदेन गोव्यक्तिबहुत्वप्रतीतेः
ब्रह्मव्यक्तयोऽपि बह्वचस्युः । अत एव लिलक्षयिषिते वस्तुष्वेषां विशेषणानां संभूय लक्षणत्व-
मप्यनुपपन्नम् । नाप्युपलक्षणत्वेन लक्षयन्ति, आकारान्तराप्रतिपत्तेः । उपलक्षणानामेकेना-
कारेण प्रतिपन्नस्य केनचिदाकारान्तरेण प्रतिपत्तिहेतुत्वं हि दृष्टम्— यत्रायं सारसस्स देवदत्त-
केदार इत्यादिषु । ननु च *सत्यं ज्ञानमनन्तं ब्रह्मेति प्रतिपन्नाकारस्य जगज्जन्मादीन्युप-
लक्षणानि भवन्ति । न; इतरेतरप्रतिपन्नाकारापेक्षत्वेन उभयोर्लक्षणवाक्ययोरन्योन्याश्रयणात् ।
अतो न लक्षणतो ब्रह्म प्रतिपत्तुं शक्यत इति ॥

एवं प्राप्तोऽभिधीयते—जगत्सृष्टिस्थितिप्रलयैरुपलक्षणभूतैर्ब्रह्म प्रतिपत्तुं शक्यते ।
नचोपलक्षणोपलक्ष्याकारव्यतिरिक्ताकारान्तराप्रतिपत्तेर्ब्रह्माप्रतिपत्तिः । उपलक्ष्यं ह्यनवधिका-
तिशयबृहत् बृंहणं च; बृहतेर्घातोस्तदर्थत्वात् । तदुपलक्षणभूताश्च जगज्जन्मस्थितिलयाः ।
यतो येन यदिति प्रसिद्धबन्निर्देशेन यथाप्रसिद्धि जन्मादिकारणमनूद्यते । प्रसिद्धिश्च *सदेव
सोम्येदमग्र आसीदेकमेवाद्वितीयम् तदैक्षत बहु स्यां प्रजायेयेति तत्तेजोऽसृजतेत्येकस्यैव
सच्छब्दवाच्यस्य निमित्तोपादानरूपकारणत्वेन । तदपि *सदेवेदमग्र एकमेवासीदित्युपादानतां
प्रतिपाद्य * अद्वितीयमित्यधिष्ठात्रन्तरं प्रतिषिध्य *तदैक्षत बहु स्यां प्रजायेयेति तत्तेजोऽसृज-
तेत्येकस्यैव प्रतिपादानात् । तस्माद्यन्मूला जगज्जन्मस्थितिलयास्तद्ब्रह्मेति जन्मस्थितिलयाः
स्वनिमित्तोपादानभूतं वस्तु ब्रह्मेति लक्षयन्ति । जगन्नितिोपादानताक्षिप्तसर्वज्ञत्वसत्य-

सङ्कल्पत्वविचित्रशक्तिव्याघ्राकारबृहत्त्वेन प्रतिपन्नं ब्रह्मेति च जन्मादीनां तथा प्रतिपन्नस्य लक्षणत्वेन नाकारान्तराप्रतिपत्तिरूपानुपपत्तिः ॥

जगज्जन्मादीनां विशेषणतया लक्षणत्वेऽपि न कश्चिद्दोषः । लक्षणभूतान्यपि विशेषणानि स्वविरोधव्यावृत्तं वस्तु लक्षयन्ति । अज्ञातस्वरूपे वस्तुन्येकस्मिन् लिलक्षयिषितेऽपि परस्पराविरोधनेकविशेषणलक्षणत्वं न भेदमापादयति । विशेषणानामेकाश्रयतया प्रतीतिरेकस्मिन्नेवोपसंहारात् । खण्डत्वादयस्तु विरोधादेव गोव्यक्तिभेदमापादयन्ति । अत्र तु कालभेदेन जन्मादीनां न विरोधः । *यतो वा इमानि भूतानि जायन्त इत्यादिकारणवाक्येन प्रतिपन्नस्य जगज्जन्मादिकारणस्य ब्रह्मणस्सकलेतरव्यावृत्तं स्वरूपमभिधीयते *सत्यं ज्ञानमनन्तं ब्रह्मेति । तत्र सत्यपदं निरुपाधिकसत्तायोगि ब्रह्माह । तेन विकारास्पदमचेतनं तत्संमृष्टश्रौतनश्च व्यावृत्तः; नामान्तरभजनाहर्वावस्थान्तरयोगेन तयोर्निरुपाधिकसत्तायोगरहितत्वात् । ज्ञानपदं नित्यासंकुचितज्ञानैकाकारमाह । तेन कदाचित्संकुचितज्ञानत्वेन मुक्ता व्यावृत्ताः । अनन्तपदं देशकालवस्तुपरिच्छेदरहितं स्वरूपमाह । सगुणत्वात्स्वरूपस्य स्वरूपेण गुणेश्रानन्त्यम् । तेन पूर्वपदद्वयव्यावृत्तकोटिद्वयविलक्षणास्सातिशयस्वरूपस्वगुणा नित्या व्यावृत्ताः; विशेषणानां व्यावर्तकत्वात् । ततः *सत्यं ज्ञानमनन्तं ब्रह्मेत्यनेन वाक्येन जगज्जन्मादिनाऽवगतस्वरूपं ब्रह्म सकलेतरवस्तुविसजातीयमिति लक्षयत इति नान्योन्याश्रयणम् । अतस्सकलजगज्जन्मादिकारणं निरवद्यं सर्वज्ञं सत्यसङ्कल्पं सर्वशक्ति ब्रह्म लक्षणतः प्रतिपत्तुं शक्यत इति सिद्धम् ॥

ये तु निर्विशेषवस्तु जिज्ञास्यमिति वदन्ति, तन्मते *ब्रह्मजिज्ञासा, *जन्माद्यस्य यतः इत्यसंगतं स्यात्; निरतिशयबृहत् बृहणं च ब्रह्मेति निर्वचनात्, तच्च ब्रह्म जगज्जन्मादिकारणमिति वचनाच्च । एवमुत्तरेष्वपि सूत्रगणेषु सूत्रोदाहृतश्रुतिगणेषु च ईक्षणाद्यन्वयदर्शनात् सूत्राणि सूत्रोदाहृतश्रुतयश्च न तत्र प्रमाणम् । तर्कश्च साध्यधर्माभ्युपगमात्साधनधर्मान्वितवस्तुविषयत्वान्न निर्विशेषवस्तुनि प्रमाणम् । जगज्जन्मादिभ्रमो यतस्तद्ब्रह्मेति स्वोत्प्रेक्षापक्षेऽपि न निर्विशेषवस्तुसिद्धिः; भ्रममूलमज्ञानम्, अज्ञानसाक्षि ब्रह्मेत्यभ्युपगमात् । साक्षित्वं हि प्रकाशैकरसतयैवेत्यते । प्रकाशत्वं तु जडाद्व्यावर्तकं स्वस्य परस्य च व्यवहारयोग्यतापादस्वभावेन भवति । तथा सति सविशेषत्वम् । तदभावे प्रकाशतैव न स्यात्; तुच्छतैव स्यात् ॥ इति जन्माद्यधिकरणम् ॥२॥

—★—

* अथ शास्त्रयोनित्वाधिकरणम् ३ *

जगज्जन्मादिकारणं ब्रह्म वेदान्तवेद्यमित्युक्तम् । तदयुक्तम्; तद्धि न वाक्यप्रतिपाद्यम् । अनुमानेन सिद्धेः इत्याशङ्क्याह—

३. शास्त्रयोनित्वात् ॥ १-१-३ ॥

शास्त्रं यस्य योनिः— कारणं, प्रमाणम्, तच्छास्त्रयोनिः; तस्य भावश्शास्त्रयोनित्वम्; तस्मात् । ब्रह्मज्ञानकारणत्वाच्छास्त्रस्य तद्योनित्वं ब्रह्मणः । अत्यन्तातीन्द्रियत्वेन प्रत्यक्षादि-प्रमाणाविषयतया ब्रह्मणश्शास्त्रैकप्रमाणकत्वादुक्तस्वरूपं ब्रह्म *यतो वा इमानि भूतानीत्यादि-वाक्यं बोधयत्येवेत्यर्थः ॥

ननु शास्त्रयोनित्वं ब्रह्मणो न संभवति, प्रमाणान्तरवेद्यत्वाद्ब्रह्मणः; अप्रामे तु शास्त्र-मर्थवत् । किं तर्हि तत्र प्रमाणम् ? न तावत्प्रत्यक्षम् । तद्धि द्विविधम्—इन्द्रियसंभवं योगसंभवं चेति । इन्द्रियसंभवं च बाह्यसंभवमान्तरसंभवं चेति द्विधा । बाह्येन्द्रियाणि विद्यमानसन्निकर्ष-योग्यस्वविषयबोधजननानीति न सर्वार्थसाक्षात्कारतन्निर्माणसमर्थपुरुषविशेषविषयबोध-जननानि । नाप्यान्तरम्; आन्तरसुखदुःखादिव्यतिरिक्तबहिर्विषयेषु तस्य बाह्येन्द्रियानपेक्ष-प्रवृत्त्यनुपपत्तेः । नापि योगजन्यम्; भावनाप्रकर्षपर्यन्तजन्मनस्तस्य विशदावभासत्वेऽपि पूर्वानु-भूतविषयस्मृतिमात्रत्वान्न प्रामाण्यमिति कुतः प्रत्यक्षता ? तदतिरिक्तविषयत्वे कारणाभावात्; तथा सति तस्य भ्रमरूपता । नाप्यनुमानं विशेषो दृष्टं सामान्यतो दृष्टं वा । अतीन्द्रिये वस्तुनि संबन्धावधारणरिवहान्न विशेषतो दृष्टम् । समस्तवस्तुसाक्षात्कारतन्निर्माणसमर्थ-पुरुषविशेषनियतं सामान्यतो दृष्टमपि न लिङ्गमुपलभ्यते ॥

ननु च जगतः कार्यत्वं तदुपादानोपकरणसंप्रदानप्रयोजनाभिज्ञकर्तृकत्वव्याप्तम् । अचेतनारब्धत्वं जगतश्चैकचेतनाधीनत्वेन व्याप्तम् । सर्वं हि घटादिकार्यं तदुपादानोपकरण-संप्रदानप्रयोजनाभिज्ञकर्तृकं दृष्टम् । अचेतनारब्धमरोगं स्वशरीरमेकचेतनाधीनं च । सावय-वत्वेन जगतः कार्यत्वम् । उच्यते । किमिदमेकचेतनाधीनत्वम् ? न तावत्तदायत्तोत्पत्ति-स्थितित्वम्; दृष्टान्तो हि साध्यविकलः स्यात् । न ह्यरोगं स्वशरीरमेकचेतनायत्तोत्पत्ति-स्थितिः; तच्छरीरस्य भोक्तृणां भार्यादिसर्वंचेतनानामदृष्टजन्यत्वात्तदुत्पत्तिस्थित्योः । किंच, शरीरावयविनः स्वावयवसमवेततारूपा स्थितिरवयवसंश्लेषव्यतिरेकेण न चेतनमपेक्षते । प्राणनलक्षणा तु स्थितिः पक्षत्वाभिमतं क्षितिजलधिमहीधरादौ न संभवतीति पक्षसपक्षा-नुगतामेकरूपां स्थितिं नोपलभामहे । तदायत्तप्रवृत्तित्वं तदधीनत्वमिति चेत्, अनेकचेतन-साध्येषु गुरुतररथशिलामहीरुहादिषु व्यभिचारः । चेतनमात्राधीनत्वे सिद्धसाध्यता ॥

किंच, उभयवादिंसिद्धानां जीवानामेव लाघवेन कर्तृत्वाभ्युपगमो युक्तः । न च जीक्वामुपादानाद्यनभिज्ञतया कर्तृत्वासंभवः; सर्वेषामेव चेतनानां पृथिव्याद्युपादानयागाद्युप-करणसाक्षात्कारसामर्थ्यात्; यथेदानीं पृथिव्यादयो यागादयश्च प्रत्यक्षमोक्षयन्ते । उपकरण-भूतयागादिशक्तिरूपापूर्वादिशब्दवाच्याहृत्साक्षात्काराभावेऽपि चेतनानां न कर्तृत्वानुपपत्तिः;

तत्साक्षात्कारानपेक्षणात्कार्यारम्भस्य । शक्तिमत्साक्षात्कार एव हि कार्यारम्भोपयोगी; शक्तेस्तु ज्ञानमात्रमेवोपयुज्यते, न साक्षात्कारः न हि कुलालादयः कार्योपकरणभूतदण्ड-
चक्रादिवत्तच्छक्तिमपि साक्षात्कृत्य घटमणिकादिकार्यमारभन्ते । इह तु चेतनानामागमाव-
गतयागादिशक्तिविशेषाणां कार्यारम्भो नानुपपन्नः ॥

किंच, यच्छक्यक्रियं शक्योपादानादिविज्ञानं च तदेव तदभिन्नकर्तृकं दृष्टम् । मही-
महीधरमहार्णवादि त्वशक्यक्रियमशक्योपादानादिविज्ञानं चेति न चेतनकर्तृकम् । अतो
घटमणिकादि सजातीयशक्यक्रियशक्योपादानादिविज्ञानवस्तुगतमेव कार्यत्वं बुद्धिमन्कर्तृ-
पूर्वकत्वसाधने प्रभवति । किंच, घटादिकार्यमनोश्वरेणात्पज्ञानशक्तिना सशरीरेण परिग्रह-
वताऽनाप्तकामेन निर्मितं दृष्टमिति तथाविधमेव चेतनं कर्तारं साध्यन्नयं कार्यत्वेहेतुस्सिषाध-
यिषितपुरुषसर्वज्ञसर्वैश्वर्यादिविपरीतसाधनाद्विरुद्धस्यात् । न चैतावता सर्वानुमानोच्छेद-
प्रसङ्गः । लिङ्गनि प्रमाणान्तरगोचरे लिङ्गबलोपस्थापिता विपरीतविशेषास्तत्प्रमाणप्रति-
हतगतयो निवर्तन्ते । इह तु सकलेतरप्रमाणाविषये लिङ्गनि निखिलनिर्माणवतुरे श्रन्वय-
व्यतिरेकावगताविनाभावनियमा धर्मास्सर्व एवाविशेषेण प्रसज्यन्ते; निवर्तकप्रमाणाभावात्त-
थैवा तिष्ठन्ते । अत आगमादृते कथमोश्वरस्सेत्यति ?

अत्राहुः । सावयवत्वादेव जगतः कार्यत्वं न प्रत्याख्यातुं शक्यते । भवन्ति च
प्रयोगाः— विवादाध्यासितं भूभूधरादि कार्यम्, सावयवत्वात्, घटादिवत् । तथा विवादाध्या-
सितमवनिजलधिमहीधरादि कार्यम्, महत्त्वे सति क्रियावत्त्वात्, घटवत् । तनुभुवनादि
कार्यम्, महत्त्वे सति मूर्तत्वात्, घटवत्—इति । सावयवेषु द्रव्येषु इदमेव क्रियते नेतरदिति
कार्यत्वस्य नियामकं सावयवत्वातिरेकि रूपान्तरं नोपलभामहे । कार्यत्वप्रतिनियतं
शक्यक्रियत्वं शक्योपादानादिविज्ञानत्वं चोपलभ्यत इति चेन्न; कार्यत्वेनानुमतेऽपि विषये
ज्ञानशक्ती कार्यानुमेये इत्यन्यत्रापि सावयवत्वादिना कार्यत्वं ज्ञातमिति ते च प्रतिपन्ने
एवेति न कश्चिद्विशेषः । तथा हि घटमणिकादिषु कृतेषु कार्यदर्शनानुमितकर्तृगततन्निर्माण-
शक्तिज्ञानः पुरुषोऽदृष्टपूर्वं विचित्रसंज्ञिवेशं नरेन्द्रभवनमालोक्य अवयवसंज्ञिवेशविशेषेण तस्य
कार्यत्वं निश्चित्य तदानीमेव कर्तुंस्तज्ज्ञानशक्तिर्वैचित्र्यमनुमिनोति । अतस्तनुभुवनादेः कार्यत्वे
सिद्धे सर्वसाक्षात्कारतन्निर्माणादिनिपुणः कश्चित् पुरुषविशेषसिद्ध्यत्येव ॥

किंच सर्वचेतनानां धर्माधर्मनिमित्तेऽपि सुखदुःखोपभोगे चेतनानधिष्ठितयोस्तयोर-
चेतनयोः फलहेतुत्वानुपपत्तेःसर्वकर्मनुगुणसर्वफलप्रदानचतुरः कश्चिदास्थेयः; वर्धकिनाऽन-
धिष्ठितस्य वास्यादेरचेतनस्य देशकालाद्यनेकपरिकरसन्निधानेऽपि मूपादिनिर्माणासाधनत्वा-
दर्शनात् । बीजाङ्कुरादेः पक्षान्तभवेन तैर्व्यभिचारापादनं श्रोत्रियवेतालानामनभिज्ञता-
विजृम्भितम् । तत एव सुखादिभिर्व्यभिचारवचनमपि तथैव । न च लाघवेनोभयवादिप्रति-

पन्नक्षेत्रज्ञानामेव ईदृशाधिष्ठातृत्वकल्पनं युक्तम्; तेषां सूक्ष्मव्यवहितविप्रकृष्टदर्शनाशक्ति-
निश्चयात् दर्शनानुगुणैव हि सर्वत्र कल्पना । न च क्षेत्रज्ञवदीश्वरस्याशक्तिनिश्चयोऽस्ति ।
अतः प्रमाणान्तरतो न तत्सिद्धचतुस्रपत्तिः । समर्थकर्तृपूर्वकत्वनियतकार्यत्वहेतुना सिध्यन्
स्वाभाविकसर्वार्थसाक्षात्कारतन्निग्रहमनशक्तिसंपन्न एव सिध्यति ॥

यत्स्वनैश्वर्याद्यापादनेन धर्मविशेषविपरीतसाधनत्वमुन्नीतम्, तदनुमानवृत्तानभिज्ञत्व-
निबन्धनम्; सपक्षे सहदृष्टानां सर्वेषां कार्यस्याहेतुभूतानां च धर्माणां लिङ्गिन्यप्राप्तेः । एतदुक्तं
भवति—केनचित् किञ्चित् क्रियमाणं स्वोत्पत्तये कर्तृस्वनिर्माणसामर्थ्यं स्वोपादानोपकरण-
ज्ञानं चापेक्षते; न त्वन्यासामर्थ्यमन्याज्ञानं च, हेतुत्वाभावात् । स्वनिर्माणसामर्थ्यस्वोपादानो-
पकरणज्ञानाभ्यामेव स्वोत्पत्तावुपपन्नायां संबन्धितया दर्शनमात्रेणाकिञ्चित्करस्यार्थान्तरा-
ज्ञानादेः हेतुत्वकल्पनायोगादिति ॥

किञ्च, क्रियमाणवस्तुव्यतिरिक्तार्थाज्ञानादिकं किं सर्वविषयं क्रियोपयोगि ? उत,
कतिपयविषयम् ? न तावत्सर्वविषयम्; न हि कुलालादिः क्रियमाणव्यतिरिक्तं किमपि न
जानाति । नापि कतिपयविषयम्; सर्वेषु कर्तृषु तत्तदज्ञानाशक्यनियमेन सर्वेषामज्ञानादीनां
व्यभिचारात् । अतः कार्यत्वस्यासाधकानामनोश्वरत्वादीनां लिङ्गिन्यप्राप्तिरिति न विपरीत-
साधनत्वम् ॥

कुलालादीनां दण्डचक्राद्यधिष्ठानं शरीरद्वारेणैव दृष्टमिति जगदुपादानोपकरणाधिष्ठा-
नमीश्वरस्याशरीरस्यानुपपन्नमिति चेन्न; संकल्पमात्रेणैव परशरीरगतभूतवेतालगरलाद्य-
पगमजिनाशदर्शनात् । कथमशरीरस्य परप्रवर्तनरूपसंकल्प इति चेत्; न शरीरापेक्षसंकल्पः,
शरीरस्य संकल्पहेतुत्वाभावात् । मन एव हि संकल्पहेतुः । तदभ्युपगतमीश्वरेऽपि; कार्यत्वेनैव
ज्ञानशक्तिवन्मनसोऽपि प्राप्तत्वात् । मानससंकल्पस्यशरीरस्यैव, सशरीरस्यैव समनस्कत्वा-
दिति चेन्न; मनसो नित्यत्वेन देहापगमेऽपि मनसस्सद्भावेनानैकान्त्यात् ॥

अतो विचित्रावयवसन्निवेशविशेषतनुभुवनादिकार्यनिर्माणे पुण्यपापपरवशः परिमित-
शक्तिज्ञानः क्षेत्रज्ञो न प्रभवतीति निखिलभुवननिर्माणचतुरोऽङ्गिन्यापरिमितज्ञानशक्त्यं श्र्वर्षो-
ऽशरीरः संकल्पमात्रसाधनपरिनिष्पन्नानन्तविस्तारविचित्ररचनप्रपञ्चः पुरुषविशेष ईश्वरोऽनु-
मानेनैव सिद्धचति । अतः प्रमाणान्तरावसेयत्वाद्ब्रह्मणो नैतद्वाक्यं ब्रह्म प्रतिपादयति ॥

किञ्च, अत्यन्तभिन्नं रेव मृद्द्रव्यकुलालयोनिमित्तोपादानत्वदर्शनेन आकाशदेनिरवय-
वद्रव्यस्य कार्यात्वानुपपत्त्या च नैकमेव ब्रह्म कृत्स्नस्य जगतो निमित्तमुपादानं च प्रतिपादयितुं
शक्नोतीति ॥

एवं प्राप्ते ब्रूमः— यथोक्तलक्षणं ब्रह्म जन्मादिवाक्यं बोधयत्येव । कुतः ? शास्त्रैक-
प्रमाणकत्वात् ब्रह्मणः । यदुक्तं सावयवत्वादिना कार्यं सर्वं जगत्, कार्यं च तदुचितकर्तृविशेष-

पूर्वकं दृष्टमिति निखिलजगन्निर्माणतदुपादानोपकरणवेदनचतुरः कश्चिदनुमेय इति; तद्व्युक्तम्; महीमहार्णवादीनां कार्यत्वेऽपि एकदैवकेनैव निर्मिता इत्यत्र प्रमाणाभावात् । न चैकस्य घटस्यैव सर्वेषामेकं कार्यत्वं, येनैकदैवकः कर्ता स्यात् । पृथग्भूतेषु कार्येषु कालभेदकर्तृभेददर्शनेन कर्तृ-कालैक्यनियमादर्शनात् । न च क्षेत्रज्ञानां विचित्रजगन्निर्माणाशक्त्या कार्यत्वबलेन तदतिरिक्त-कल्पनायामनेककल्पनानुपपत्तेश्च एकः कर्ता भवितुमर्हतीति; क्षेत्रज्ञानामेवोपचितपुण्यविशेषाणां शक्तिवैचित्र्यदर्शनेन तेषामेवातिशयितादृष्टसंभावनया च तत्तद्विलक्षणकार्यहेतुत्वसंभवात्, तदतिरिक्तारत्यन्तादृष्टपुरुषकल्पनानुपपत्तेः । न च युगपत्सर्वोत्पत्तिसर्वोच्छित्तिश्च प्रमाणपदवी-मधिरोहतः; अदर्शनात्, क्रमेणैवोत्पत्तिविनाशदर्शनाच्च । कार्यत्वेन सर्वोत्पत्तिविनाशयोः कल्प्य-मानयोः दर्शानांगुण्येन कल्पनायां विरोधाभावाच्च । अतो बुद्धिमदेककर्तृकत्वे साध्ये कार्यत्व-स्यानेकान्त्यम्, पक्षस्याप्रसिद्धविशेषणत्वम्, साध्यविकलता च दृष्टान्तस्य; सर्वनिर्माणचतुर-स्यैकस्याप्रसिद्धेः । बुद्धिमत्कर्तृकत्वमात्रे साध्ये सिद्धसाधनता । सार्वश्यसर्वशक्तियुक्तस्य कस्यचिदेकस्य साधकमिदं कार्यत्वं किं युगपदुत्पद्यमानसर्ववस्तुगतम् ? उत क्रमेणोत्पद्यमान-सर्ववस्तुगतम् ? युगपदुत्पद्यमानसर्ववस्तुगतत्वे कार्यत्वस्यासिद्धता । क्रमेणोत्पद्यमानसर्ववस्तु-गतत्वे अनेककर्तृकत्वसाधनाद्विरुद्धता । अत्राप्येककर्तृकत्वसाधने प्रत्यक्षानुमानः, शास्त्र-विरोधश्च; कुम्भकारो जायते, रथकरो जायत इत्यादिश्रवणात् ॥

अपि च सर्वेषां कार्याणां शरीरादीनां (च) सत्त्वादिगुणकार्यरूपसुखाद्यन्वयदर्शनेन सत्त्वादिमूलत्वमवश्याश्रयणीयम् । कार्यवैचित्र्यहेतुभूताः कारणगता विशेषास्सत्त्वादयः; तेषां कार्याणां तन्मूलत्वापादनं तद्युक्तपुरुषान्तःकरणविकारद्वारेण, पुरुषस्य च तद्योगः कर्ममूलः— इति कार्यविशेषारम्भायैव ज्ञानशक्तिवत् कर्तुः कर्मसंबन्धः कार्यहेतुत्वेनैवावश्याश्रयणीयः; ज्ञान-शक्तिवैचित्र्यस्य च कर्ममूलत्वात् । इच्छायाः कार्यारम्भहेतुत्वेऽपि विषयविशेषविशेषिताया-स्तस्यास्सत्त्वादिमूलकत्वेन कर्मसंबन्धोऽवर्जनीयः । अतः क्षेत्रज्ञा एव कर्तारः, न तद्विलक्षणः कश्चिदनुमानात्सिध्यति ॥

भवति च प्रयोगाः— तनुभुवनादि क्षेत्रज्ञकर्तृकम्, कार्यत्वात्, घटवत् । ईश्वरः कर्ता न भवति, प्रयोजनशून्यत्वात्, मुक्तात्मवत् । ईश्वरः कर्ता न भवति, अशरीरत्वात्, तद्देव । न च क्षेत्रज्ञानां स्वशरीराधिष्ठाने व्यभिचारः; तत्राप्यनादेःसूक्ष्मशरीरस्य सद्भावात् । विमति-विषयः कालो न लोकशून्यः, कालत्वात्, वर्तमानकालवत् इति ॥

अपि च, किमिश्वरस्सशरीरोऽशरीरो वा कार्यं करोति ? न तावदशरीरः; अशरीरस्य कर्तृत्वानुपलब्धेः । मानसान्यपि कार्याणि सशरीरस्यैव भवन्ति; मनसो नित्यत्वेऽपि अशरीरेषु मुक्तेषु तत्कार्यादर्शनात् । नापि सशरीरः, विकल्पासहत्वात्—तच्छरीरं किं नित्यमुतानित्यम् ?

न तावन्नित्यम्; सावयवस्य तस्य नित्यत्वे जगतोऽपि नित्यत्वाविरोधादीश्वरासिद्धेः । नाप्य-
नित्यम्; तद्व्यतिरिक्तस्य तच्छरीरहेतोस्तदानीमभावात् । स्वयमेव हेतुरिति चेन्न; अशरीरस्य
तदयोगात्; अन्येन शरीरेण सशरीर इति चेन्न; अनवस्थानात् । स किं सव्यापारो निर्व्यापारो
वा ? अशरीरत्वादेव न सव्यापारः । नापि निर्व्यापारः कार्यं करोति मुक्तात्मवत् ।
कार्यं जगदिच्छामात्रव्यापारकर्तृकमित्युच्यमाने पक्षस्याप्रसिद्धविशेषणत्वम्, दृष्टान्तस्य च
साध्यहीनता ॥

अतो दर्शनानुगुण्येश्वरानुमानं दर्शनानुगुण्यपराहतमिति शास्त्रैकप्रमाणकः परब्रह्म-
भूतस्सर्वेश्वरः पुरुषोत्तमः । शास्त्रं तु सकलेतरप्रमाणपरिदृष्टसमस्तवस्तुविसजातीयं सार्वज्ञ्य-
सत्यसंकल्पत्वादिमिथानवधिकातिशयापरिमितोदारगुणसागरं निखिलहेयप्रत्यनीकस्वरूपं
प्रतिपादयतीति न प्रमाणान्तरावसितवस्तुसाधर्म्यप्रयुक्तदोषगन्धप्रसङ्गः । यत्तु निमित्तो-
पादानयोरेक्यमाकाशादेर्निरवयवद्रव्यस्य कार्यत्वं चानुपलब्धमशक्यप्रतिपादनमित्युक्तम्, तदप्य-
विरुद्धमिति *प्रकृतिश्च प्रतिज्ञादृष्टान्तानुपरोधात्, *न विद्यदश्रुतेरित्यत्र प्रतिपादयिष्यते ।
अतः प्रमाणान्तरागोचरत्वेन शास्त्रैकविषयत्वात् *यतो वा इमानि भूतानीति वाक्यमुक्त-
लक्षणं ब्रह्म प्रतिपादयतीति सिद्धम् ॥ ३ ॥ इति शास्त्रयोनिवत्वाधिकरणम् ३ ।

* अथ समन्वयाधिकरणम् ४ *

यद्यपि प्रमाणान्तरागोचरं ब्रह्म; तथाऽपि प्रवृत्तिनिवृत्तिपरत्वाभावेन सिद्धरूपं ब्रह्म
न शास्त्रं प्रतिपादयतीत्याशङ्क्याह—

४. तत्तु समन्वयात् ॥ १-१-४ ॥

प्रसक्ताशङ्कानिवृत्त्यर्थस्तुशब्दः । तत्— शास्त्रप्रमाणकत्वं ब्रह्मणस्संभवत्येव । कुतः ?
समन्वयात्—परमपुरुषार्थतयाऽन्वयस्समन्वयः, परमपुरुषार्थभूतस्यैव ब्रह्मणोऽभिधेयतया-
ऽन्वयात् । एवमिव समन्वितो ह्यौपनिषदः पदसमुदायः *यतो वा इमानि भूतानि जायन्ते
*सदेव सोम्येदमग्र आसीदेकमेवाद्वितीयम् तदैक्षत बहु स्यां प्रजायेयेति ततोऽसृजत *ब्रह्म
वा इदमेक एवाग्र आसीत् *आत्मा वा इदमेक एवाग्र आसीत् *तस्माद्वा एतस्मादात्मन
आकाशस्संभूतः *एको ह वै नारायण आसीत् *सत्यं ज्ञानमनन्तं ब्रह्म *आनन्दो ब्रह्मैत्येव-
मादिः । न च व्युत्पत्तिसिद्धपरिनिष्पन्नवस्तुप्रतिपादनसमर्थानां पदसमुदायानामखिलजग-
द्व्युत्पत्तिस्थितिजिनाशहेतुभूताशेषदोषप्रत्यनीकापरिमितोदारगुणसागरानवधिकातिशयानन्द-
स्वरूपे ब्रह्मणि समन्वितानां प्रवृत्तिनिवृत्तिरूपप्रयोजनविरहादन्यपरत्वम्; स्वविषयावबोध-
पर्यवसायित्वात्सर्वप्रमाणानाम् । न च प्रयोजनानुगुणा प्रमाणप्रवृत्तिः । प्रयोजनं हि प्रमाणानु-

गुणम् । न च प्रवृत्तिनिवृत्त्यन्वयविरहिणः प्रयोजनशून्यत्वम्; पुरुषार्थान्वयप्रतीतेः । तथा स्वरूपपरेष्वपि पुत्रस्ते जातः, नायं सर्प इत्यादिषु हर्षभयनिवृत्तिरूपप्रयोजनवत्त्वं दृष्टम् ॥

अत्राह— न वेदान्तवाक्यानि ब्रह्म प्रतिपादयन्ति, प्रवृत्तिनिवृत्त्यन्वयविरहिण-
शशास्त्रस्यानर्थक्यात् । यद्यपि प्रत्यक्षादीनि वस्तुयाथात्म्यावबोधे पर्यवस्यन्ति; तथाऽपि शास्त्रं
प्रयोजनपर्यवसाय्येव । नहि लोकवेदयोः प्रयोजनरहितस्य कस्यचिदपि वाक्यस्य प्रयोग
उपलब्धचरः । नच किञ्चित् प्रयोजनमनुद्दिश्य वाक्यप्रयोगः श्रवणं वा संभवति । तच्च
प्रयोजनं प्रवृत्तिनिवृत्तिसाध्येष्टानिष्टप्राप्तिपरिहारालम्कमुपलब्धम्— अर्थाथीं राजकुलं गच्छेत्,
मन्दागिनन्म्बु पिबेत्, स्वर्गकामो यजेत, न कलञ्जं भक्षयेदित्येवमादिषु । यत्पुनस्सिद्धवस्तु-
परेष्वपि पुत्रस्ते जातः, नायं सर्पो रज्जुरेषेत्यादिषु हर्षभयनिवृत्तिरूपपुरुषार्थान्वयो दृष्ट
इत्युक्तम्; तत्र किं पुत्रजन्माद्यर्थत् पुरुषार्थवाप्तिः, उत तज्ज्ञानादिति विवेचनीयम् ।
सतोऽप्यज्ञातस्यार्थस्यापुरुषार्थत्वेन तज्ज्ञानादिति चेत्; तर्ह्येत्यप्यर्थे ज्ञानादेव पुरुषार्थसिध्य-
तीत्यर्थपरत्वाभावेन प्रयोजनपर्यवसायिनोऽपि शास्त्रस्य नार्थसद्भावे प्रामाण्यम् । तस्मात्सर्वत्र
प्रवृत्तिनिवृत्तिपरत्वेन ज्ञानपरत्वेन वा प्रयोजनपर्यवसानमिति कस्यापि वाक्यस्य परिनिष्पन्ने
वस्तुनि तात्पर्यासंभवाद् वेदान्ताः परिनिष्पन्नं ब्रह्म प्रतिपादयन्ति ॥

अत्र कश्चिदाह—वेदान्तवाक्यान्यपि कार्यपरतयैव ब्रह्मणि प्रमाणभावमनुभवन्ति ।
कथम् ? निष्प्रपञ्चमद्वितीयं ज्ञानैकरसं ब्रह्म अनाद्यविद्यया सप्रपञ्चतया प्रतीयमानं निष्प्रपञ्चं
कुर्यादिति ब्रह्मणः प्रपञ्चविलयद्वारेण विधिविषयत्वमिति । कोऽसौ द्रष्टृदृश्यरूपप्रपञ्चविलय-
द्वारेण साध्यज्ञानैकरसब्रह्मविषयो विधिः ? *न दृष्टेर्द्रष्टारं पश्येर्न मतेभन्तारं मन्वीथा
इत्यादिः । द्रष्टृदृश्यरूपभेदशून्यं दृशिमात्रं ब्रह्म कुर्यादित्यर्थः । स्वतस्सिद्धस्यापि ब्रह्मणो
निष्प्रपञ्चतारूपेण कार्यत्वमविरुद्धमिति ॥

तदयुक्तम् । नियोगवाक्यार्थवादिना हि नियोगो, नियोज्यविशेषणम्, विषयः, करणम्,
इतिकर्तव्यता, प्रयोक्ता च वक्तव्याः । तत्र हि नियोज्यविशेषणमनुपादेयम् । तच्च निमित्तं
फलमिति द्विधा । अत्र किं नियोज्यविशेषणम्, तच्च किं निमित्तं कलं वेति विवेचनीयम् ।
ब्रह्मस्वरूपयाथास्थानुभवश्चेन्नियोज्यविशेषणं तर्हि न तन्निमित्तम्, जीवनादिवत्तस्या-
सिद्धत्वात् । निमित्तत्वे च तस्य नित्यत्वेनापवर्गोत्तरकालमपि जीवननिमित्तागिनहोत्रादि-
वन्नित्यतद्विषयानुष्ठानप्रसङ्गः । नापि फलम्, नैयोगिकफलत्वेन स्वर्गादिवदनित्यत्वप्रसङ्गात् ॥

कश्चात्र नियोगविषयः ? ब्रह्मैवेति चेत्, तस्य नित्यत्वेनाभ्यरूपत्वात्, अभावार्थ-
त्वान्च । निष्प्रपञ्चं ब्रह्म साध्यमिति चेत्, साध्यत्वेऽपि फलत्वमेव । अभावार्थत्वान्न विधि-
विषयत्वम् । साध्यत्वं च कस्य ? किं ब्रह्मणः ? उत प्रपञ्चनिवृत्तेः ? न तावद्ब्रह्मणः,

सिद्धत्वात्, अनित्यत्वप्रसक्तेश्च । अथ प्रपञ्चनिवृत्तेः, न तर्हि ब्रह्मणस्साध्यत्वम् । प्रपञ्चनिवृत्तिरेव विधिविषय इति चेन्न, तस्याः फलत्वेन विधिविषयत्वायोगात् । प्रपञ्चनिवृत्तिरेव हि मोक्षः, स च फलम् । अस्य च नियोगविषयत्वे नियोगात् प्रपञ्चनिवृत्तिः प्रपञ्चनिवृत्त्या नियोग इतीतरेतराश्रयत्वम् ॥

अपि च, किं निवर्तनीयः प्रपञ्चो मिथ्यारूपस्सत्यो वा ? मिथ्यारूपत्वे ज्ञाननिवर्त्यत्वादेव नियोगेन न किञ्चित्प्रयोजनम्, नियोगस्तु निवर्तकज्ञानमुत्पाद्य तद्द्वारेण प्रपञ्चस्य निवर्तक इति चेत्, तत्स्ववाक्यादेव जातमिति नियोगेन न प्रयोजनम् । वाक्यार्थज्ञानादेव ब्रह्माव्यतिरिक्तस्य कृत्स्नस्य मिथ्याभूतस्य प्रपञ्चस्य बाधितत्वात् सपरिकरस्य नियोगस्यासिद्धिश्च । प्रपञ्चस्य निवर्त्यत्वे प्रपञ्चनिवर्तको नियोगः किं ब्रह्मस्वरूपमेव ? उत तद्द्वयतिरिक्तः ? यदि ब्रह्मस्वरूपमेव, निवर्तकस्य नित्यतया निवर्त्यप्रपञ्चसद्भाव एव न संभवति । नित्यत्वेन नियोगस्य विषयानुष्ठानसाध्यत्वं च न घटते । अथ ब्रह्मस्वरूपव्यतिरिक्तः, तस्य कृत्स्नप्रपञ्चनिवृत्तिरूपविषयानुष्ठानसाध्यत्वेन प्रयोक्ता च नष्ट इत्याश्रयाभावादसिद्धिः । प्रपञ्चनिवृत्तिरूपविषयानुष्ठानेनैव ब्रह्मस्वरूपव्यतिरिक्तस्य कृत्स्नस्य निवृत्तत्वाच्च नियोगनिष्पाद्यं मोक्षाख्यं फलम् ॥

किञ्च, प्रपञ्चनिवृत्तेर्नियोगकरणस्य इतिकर्तव्यताभावादनुपपन्नस्य च करणत्वायोगाच्च करणत्वम् । कथमितिकर्तव्यताभाव इति चेत्, इत्यम्—अस्येतिकर्तव्यता भावरूपा ? अभावरूपा वा ? भावरूपा च करणशरीरनिष्पत्तितदनुग्रहकार्यभेदभिन्ना । उभयविधा च न संभवति । न हि मुद्गराभिघातादिवत् कृत्स्नस्य प्रपञ्चस्य निवर्तकः कोऽपि दृश्यत इति दृष्टार्था न संभवति । नापि निष्पन्नस्य करणस्य कार्योत्पत्तावनुग्रहसंसंभवति; अनुग्राहकांशसद्भावेन कृत्स्नप्रपञ्चनिवृत्तिरूपकरणस्वरूपासिद्धेः । ब्रह्मणोऽद्वितीयत्वज्ञानं प्रपञ्चनिवृत्तिरूपकरणशरीरं निष्पादयतीति चेत्, तेनैव प्रपञ्चनिवृत्तिरूपो मोक्षस्सिद्ध इति न करणादिनिष्पाद्यमवशिष्यत इति पूर्वमेवोक्तम् । अभावरूपत्वे चाभावादेव न करणशरीरं निष्पादयति । नाप्यनु (प्राहकः) ग्रहम् । अतो निष्प्रपञ्चविषयो विधिर्न संभवति ॥

अन्योऽप्याह—यद्यपि वेदान्तवाक्यानां न परिनिष्पन्नब्रह्मस्वरूपपरतया प्रामाण्यम् तथाऽपि ब्रह्मस्वरूपं सिध्यत्येव । कुतः ? ध्यानविधिसामर्थ्यात् । एवमेव हि सामानन्ति—
*आत्मा वा अरे द्रष्टव्यः *निदिद्यसितव्यः *य आत्मा अपहृतपाप्मा *सोऽन्वेष्टव्यस्स विजिज्ञासितव्यः *प्राप्त्येवोपासीत *आत्मानमेव लोकमुपासीतेति । अत्र ध्यानविषयो हि नियोगः स्वविषयभूतध्यानं ध्येयैकनिरूपणीयमिति ध्येयमाक्षिपति । स च ध्येयः स्ववाक्यनिर्दिष्ट आत्मा । स किरूप इत्यपेक्षायां तत्स्वरूपविशेषसमर्पणद्वारेण *सत्यं ज्ञानमनन्तं ब्रह्म

※सदेव सोम्येदमग्र आसीदित्येवमादीनां वाक्यानां ध्यानविधिषोडशतया प्रामाण्यमिति विधि-
विषयभूतध्यानशरीरानुप्रविष्टब्रह्मस्वरूपेऽपि तात्पर्यमस्त्येव । अतः ※एकमेवाद्वितीयम्
※तत्सत्यं स आत्मा तत्त्वमसि श्वेतकेतो ※नेह नानाऽस्ति किञ्चेत्यादिभिर्ब्रह्मस्वरूपमेकमेव
सत्यम्, तद्व्यतिरिक्तं सर्वं मिथ्येत्यवगम्यते । प्रत्यक्षादिभिः भेदावलम्बिता च कर्मशास्त्रेण
भेदः प्रतीयते । भेदाभेदयोः परस्परविरोधे सत्यनाद्यविद्यामूलत्वेनापि भेदप्रतीत्युपपत्तेः
अभेद एव परमार्थ इति निश्चीयते । तत्र ब्रह्मध्याननियोगेन तत्साक्षात्कारफलेन निरस्त-
समस्ताविद्याकृतविधिभेदाद्वितीयज्ञानंकरसब्रह्मभावरूपमोक्षः प्राप्यते । न च वाक्याद्वाक्यार्थ-
ज्ञाननात्रेण ब्रह्मभावसिद्धिः; अनुपलब्धेः, विविधभेददर्शानानुवृत्तेश्च । तथा सति श्रवणादि-
विधानमनर्थकं स्यात् ॥

अथोच्येत—रज्जुरेषा न सर्प इत्युपदेशेन सर्पमयनिवृत्तिदर्शनात्, रज्जुसर्पवत् बन्धस्य
निश्च्यारूपत्वेन ज्ञानबाध्यतया तस्य वाक्यजन्यज्ञानेनैव निवृत्तिर्युक्ता, न नियोगेन । नियोग-
साध्यत्वे मोक्षस्यानित्यत्वं स्यात् स्वर्गादिवत् । मोक्षस्य नित्यत्वं हि सर्ववादिसंप्रतिपन्नम् ।
किं च धर्माधर्मयोः फलहेतुत्वं स्वफलानुभवानुगुणशरीरोत्पादनद्वारेणेति ब्रह्मादिथा-
वरान्तचतुर्विधशरीरसंबन्धरूपसंसारफलत्वमवर्जनीयम् । तस्मान्न धर्मसाध्यो मोक्षः । तथा
च श्रुतिः— ※न ह वै सशरीरस्य सतः प्रियाप्रिययोरपहृतिरस्ति, अशरीरं वा व सन्तं न
प्रियाप्रिये स्पृशतः इति । अशरीरत्वरूपे मोक्षे धर्माधर्मसाध्यप्रियाप्रियविरहश्रवणात् न धर्म-
साध्यमशरीरत्वमिति विज्ञायते । न च नियोगविशेषसाध्यफलविशेषवत् ध्याननियोगसाध्यम-
शरीरत्वम्; अशरीरत्वस्य स्वरूपेणासाध्यत्वात् । यथाऽऽहु श्रुतयः— ※अशरीरं शरीरेषु
अनवस्थेष्ववस्थितम् । महान्तं विभुमात्मानं मत्वा धीरो न शोचति ॥ ※अप्राणो
ह्यामनाश्गुह्यः ※असङ्गो ह्ययं पुरुषः इत्याद्याः । अतः अशरीरत्वरूपो मोक्षो नित्य इति न
धर्मसाध्यः । तथा च श्रुतिः— ※अन्यत्र धर्मादन्यत्राधर्मादन्यत्रास्मात्कृताकृतात् । अन्यत्र
भूताद्भूव्याञ्च यत्तत्पश्यसि तद्वदेति ॥

अपि च उत्पत्तिप्राप्तिविकृतिसंस्कृतिरूपेण चतुर्विधं हि साध्यत्वं मोक्षस्य न संभवति ।
न तावदुत्पाद्यः; मोक्षस्य ब्रह्मस्वरूपत्वेन नित्यत्वात् । नापि प्राप्यः; आत्मस्वरूपत्वेन ब्रह्मणो
नित्यप्राप्तत्वात् । नापि विकार्यः; दध्यादिवदनित्यत्वप्रसङ्गादेव । नापि संस्कार्यः । संस्कारो
हि बोधापनयनेन वा गुणाधानेन वा साध्यति । न तावद्दोषापनयनेन; नित्यशुद्धत्वाद्ब्रह्मणः ।
नाप्यतिशयाधानेन; अनाधेयातिशयस्वरूपत्वात् । नित्यनिर्विकारत्वेन स्वाश्रयायाः पराश्रयायाश्च
क्रियाया अविषयतया न निर्धर्षणेनादर्शादिवदपि संस्कार्यत्वम् । न च देहस्थया स्नानादिक्रियाया
आत्मा संस्क्रियते; किं त्वविद्यागृहीतस्तत्सङ्गतोऽहंकर्ता । तत्फलानुभवोऽपि तस्यैव । न

चाहं कर्तव्यात्मा; तत्साक्षित्वात् । तथा च मन्त्रवर्णः— *तयोरन्यः पिप्पलं स्वाद्वत्ति
अनश्नन्नन्यो अभिचाकशीतीति । * आत्मेन्द्रियमनोयुक्तं भोक्तेत्याहुर्मनीषिणः, *एको देवस्सर्व-
भूतेषु गूढस्सर्वव्यापी सर्वभूतान्तरात्मा । कर्माध्यक्षस्सर्वभूताधिवासस्साक्षी चेता केवलो
निर्गुणश्च ॥ * स पर्यगाच्छुक्रमकायमव्रणम (स्ना) स्थाविरं शुद्धमपापविद्धमिति चाविद्या-
गृहीतादहं कर्तुरात्मस्वरूपमनाधेयातिशयं नित्यशुद्धं निर्विकारं निष्कृष्यते । तस्मादात्म-
स्वरूपत्वेन न साध्यो मोक्षः ॥

यद्येवं किं वाक्यार्थज्ञानेन क्रियत इति चेत्; मोक्षप्रतिबन्धनिवृत्तिमात्रमिति ब्रूमः ।
तथा च श्रुतयः— * त्वं हि नः पिता योऽस्माकमविद्यायाः परं पारं तारयसीति * श्रुतं
ह्येवमेव भगवद्दृशेभ्यस्तरति शोकमात्मविदिति सोऽहं भगवश्शोचामि तं मा भगवान् शोकस्य
पारं तारयतु * तस्मै मृदितकषायाय तमसः पारं दर्शयति भगवान् सनत्कुमार इत्याद्याः ।
तस्मान्नित्यस्यैव मोक्षस्य प्रतिबन्धनिवृत्तिर्वाक्यार्थज्ञानेन क्रियते । निवृत्तिस्तु साध्याऽपि
प्रध्वंसाभावरूपा न विनश्यति । * ब्रह्म वेद ब्रह्मैव भवति * तमेव विदित्वा अतिमृत्यु-
मेतीत्यादि वचनं मोक्षस्य वेदनानन्तरभावितां प्रतिपादयन्नियोगव्यवधानं प्रतिरुणद्धि । न च
विदिक्रियाकर्मत्वेन वा ध्यानक्रियाकर्मत्वेन वा कार्यानुप्रवेशः; उभयविधकर्मत्वप्रतिषेधात्—
*अन्यदेव तद्विदितादथो अविदिताद(धि)पि * येनेदं सर्वं विजानाति तत्केन विजानीयादिति ।
*तदेव ब्रह्म त्वं विद्धि नेदं यदिदमुपासत इति च । न चेतावता शास्त्रस्य निर्विषयत्वम्;
अविद्याकल्पितभेदनिवृत्तिपरत्वाच्छास्त्रस्य । न हीदंतया ब्रह्म विषयीकरोति शास्त्रम्; अपि तु
अविषयं प्रत्यगात्मस्वरूपं प्रतिपादयत् अविद्याकल्पितज्ञानज्ञातृज्ञेयविभागं निवर्तयति ।
तथा च शास्त्रम्— *न दृष्टेर्द्रष्टारं पश्येरित्येवमादिः । न च ज्ञानादेव बन्धनिवृत्तिरिति
श्रवणादिविध्यानार्थकम्; स्वभावप्रवृत्तसकलेतरविकल्पविमुखीकरणद्वारेण वाक्यार्थावगति-
हेतुत्वात्तेषाम् ॥

न च ज्ञानमात्राद्बन्धनिवृत्तिर्न दृष्टेति वाच्यम्; बन्धस्य मिथ्यारूपत्वेन ज्ञानोत्तर-
कालं स्थित्यनुपपत्तेः । अत एव न शरीरपाताद्बन्धमेव बन्धनिवृत्तिरिति वक्तुं युक्तम् । नहि
मिथ्यारूपसंप्रभयनिवृत्ती रज्जुयाथात्म्यज्ञानातिरेकेण सर्वविनाशमपेक्षते । यदि शरीरसंबन्धः
पारमार्थिकः; तदा हि तद्विनाशापेक्षा । स तु ब्रह्मव्यतिरिक्ततया न पारमार्थिकः । यस्य तु
बन्धो न निवृत्तः; तस्य ज्ञानमेव न जातमित्यवगम्यते, ज्ञानकार्यादर्शनात् । तस्माच्छरीर-
स्थितिर्भवतु वा मा वा; वाक्यार्थज्ञानसमनन्तरं मुक्त एवासौ । अतो न ध्याननियोगसाध्यो
मोक्ष इति न ध्यानविधिशेषतया ब्रह्मणस्सिद्धिः । अपि तु * सत्यं ज्ञानमनन्तं ब्रह्म * तत्त्वमसि
*अयमात्मा ब्रह्मोति तत्परेणैव पदसमुदायेन सिध्यतीति ॥

तदयुक्तं, वाक्यार्थज्ञानमात्रादबन्धनिवृत्त्यनुपपत्तेः । यद्यपि मिथ्यारूपो बन्धो ज्ञान-
बाध्यः । तथाऽपि बन्धस्यापरोक्षत्वात् न परोक्षरूपेण वाक्यार्थज्ञानेन स बाध्यते, रज्ज्वादाव-
परोक्षसर्पप्रतीतो वर्तमानायां नायं सर्पो रज्जुरेवेत्याप्तोपदेशजनितपरोक्षसर्पविपरीतज्ञानमात्रेण
भयानिवृत्तिदर्शनात्; आप्तोपदेशस्य तु भयनिवृत्तिहेतुत्वं वस्तुयाथात्म्यापरोक्षनिमित्तप्रवृत्ति-
हेतुत्वेन । तथा हि—रज्जुसर्पदर्शनभयात् परावृत्तः पुरुषो नायं सर्पो रज्जुरेवेत्याप्तोपदेशेन
तद्वस्तुयाथात्म्यदर्शने प्रवृत्तस्तदेव प्रत्यक्षेण दृष्ट्वा भयान्निवर्तते । न च शब्द एव प्रत्यक्षज्ञानं
जनयतीति वक्तुं युक्तम्, तस्यानिन्द्रियत्वात् । ज्ञानसामग्रीष्विन्द्रियाण्येव ह्यपरोक्षसाधनानि ।
न चास्यानभिसंहितफलकर्मानुष्ठानमृदितकषायस्य श्रवणमनननिदिध्यासनविमुखीकृतबाह्य-
विषयस्य पुरुषस्य वाक्यमेवापरोक्षज्ञानं जनयति, निवृत्तप्रतिबन्धे तत्परेऽपि पुरुषे ज्ञानसामग्री-
विशेषाणामिन्द्रियादीनां स्वविषयनियमातिक्रमादर्शनेन तदयोगात् ॥

न च ध्यानस्य वाक्यार्थज्ञानोपायता, इतरेतराश्रयत्वात्—वाक्यार्थज्ञाने जाते
तद्विषयध्यानम्, ध्याने निवृत्ते वाक्यार्थज्ञानमिति । न च ध्यानवाक्यार्थज्ञानयोर्भिन्नविषयत्वम्,
तथा सति ध्यानस्य वाक्यार्थज्ञानोपायता न स्यात् । न ह्यन्यध्यानमन्यौमुख्यमुत्पादयति ।
ज्ञातार्थस्मृतिस्मन्तिरूपस्य ध्यानस्य वाक्यार्थज्ञानपूर्वकत्वमवर्जनीयम्, ध्येयब्रह्मविषयज्ञानस्य
हेत्वन्तरासंभवात् । न च ध्यानमूलं ज्ञानं वाक्यान्तरजन्यम्, निवर्तकज्ञानं तत्त्वमस्यादिवाक्य-
जन्यमिति युक्तम् । ध्यानमूलमिदं वाक्यान्तरजन्यं ज्ञानं तत्त्वमस्यादिवाक्यजन्यज्ञानेनैक-
विषयम्, भिन्नविषयं वा ? एकविषयत्वे तदेवेतरेतराश्रयत्वम् । भिन्नविषयत्वे ध्यानेन
तदौन्मुख्यापादनासंभवः । किञ्च ध्यानस्य ध्येयध्यात्राद्यनेकप्रपञ्चापेक्षत्वास्त्रिप्रपञ्चब्रह्मात्मैक-
त्वविषयवाक्यार्थज्ञानोत्पत्तौ दृष्टद्वारेण नोपयोग इति वाक्यार्थज्ञानमात्रादविद्यानिवृत्तिं वदतः
श्रवणमनननिदिध्यासनविधीनामानर्थक्यमेव ॥

यतो वाक्यादापरोक्षज्ञानासंभवाद्वाक्यार्थज्ञानेनाविद्या न निवर्तते; तत एव
जीवन्मुक्तिरपि दूरोत्सारिता । का चेयं जीवन्मुक्तिः ? सशरीरस्यैव मोक्ष इति चेत्, माता मे
वन्द्येतिवदसङ्गतार्थं वचः; यतस्सशरीरत्वं बन्धः, अशरीरत्वमेव मोक्ष इति त्वयैव श्रुतिभिरुप-
पादितम् । अथ सशरीरत्वप्रतिभासे वर्तमाने यस्यायं प्रतिभासो मिथ्येति प्रत्ययः, तस्य
सशरीरत्वनिवृत्तिरिति । न, मिथ्येति प्रत्ययेन सशरीरत्वं निवृत्तं चेत्, कथं सशरीरस्य
मुक्तिः ? अजीवतोऽपि मुक्तिस्सशरीरत्वमिथ्याप्रतिभासनिवृत्तिरेवेति कोऽयं जीवन्मुक्तिरिति
विशेषः ? अथ सशरीरत्वप्रतिभासो बाधितोऽपि यस्य द्विचन्द्रज्ञानवदनुवर्तते, स जीवन्मुक्त
इति चेत्; न, ब्रह्मव्यतिरिक्तसकलवस्तुविषयत्वाद्बाधकज्ञानस्य कारणभूताविद्याकर्मादि-
दोषस्सशरीरत्वप्रतिभासेन सह तेनैव बाधित इति बाधितानुवृत्तिर्न शक्यते वक्तुम् ।

द्विचन्द्रादौ तु तदप्रतिभासहेतुभूतदोषस्य बाधकज्ञानभूतचन्द्रैकत्वज्ञानाविषयत्वेनाबाधित्वात्, द्विचन्द्रप्रतिभासानुवृत्तिर्युक्ता । किञ्च *तस्य तावदेव चिरं यावन्न विमोक्ष्ये अथ सम्पत्स्ये, इति सद्विद्यानिष्ठस्य शरीरपातमात्रमपेक्षते मोक्ष इति वदन्तीयं श्रुतिः जीवन्मुक्तिं वारयति । सैषा जीवन्मुक्तिरापस्तम्बेनापि निरस्ता—*वेदानिमं लोकममुं च परित्यज्यात्मानमन्विच्छेत् । बुद्धे क्षेमप्रापणं तच्छास्त्रैर्विप्रतिषिद्धम् । बुद्धे चेत् क्षेमप्रापणमिहैव न दुःखमुपलभेत । एतेन परं व्याख्यातम् इति । अनेन ज्ञानमात्रान्मोक्षश्च निरस्तः । अतस्सकलभेदनिवृत्तिरूपा मुक्तिर्जीवतो न संभवति ॥

तस्माद्विद्यानियोगेन ब्रह्मापरोक्षज्ञानफलेनैव बन्धनिवृत्तिः । न च नियोगसाध्यत्वे मोक्षस्यानित्यत्वप्रसक्तिः, प्रतिबन्धनिवृत्तिमात्रस्यैव साध्यत्वात् । किञ्च—न नियोगेन साक्षात् बन्धनिवृत्तिः क्रियते, किन्तु निष्प्रपञ्चज्ञानैकरसब्रह्मापरोक्षज्ञानेन । नियोगस्तु तदापरोक्षज्ञानं जनयति । कथं नियोगस्य ज्ञानोत्पत्तिहेतुत्वमिति चेत्, कथं वा भवतोऽनभिसंहितफलानां कर्मणां वेदनोत्पत्तिहेतुत्वम् ? मनोनेर्मल्यद्वारेणेति चेत्, ममापि तथैव । मम तु निर्मले मनसि शास्त्रेण ज्ञानमुत्पाद्यते, तव तु नियोगेन मनसि निर्मले ज्ञानसामग्री वक्तव्येति चेत्, ध्याननियोगनिर्मलं मन एव साधनमिति ब्रूमः । केनावगम्यत इति चेत्; भवतो वा कर्मभिर्मनो निर्मलं भवति, निर्मले मनसि श्रवणमनननिदिध्यासनैस्सकलेतरविषयविमुखस्यैव शास्त्रं निवर्तक-ज्ञानमुत्पादयतीति केनावगम्यते ? *विविदिषन्ति यज्ञेन दानेन तपसानाशकेन *श्रोतव्यो मन्तव्यो निदिध्यासितव्यः *ब्रह्म वेद ब्रह्मैव भवति—इत्यादिभिश्शास्त्रैरिति चेत्, ममापि *श्रोतव्यो मन्तव्यो निदिध्यासितव्यः *ब्रह्मविदानोति परम् *न चक्षुषा गृह्यते नापि वाचा *मनसा तु विशुद्धेन *हृदा मनोषा मनसाभिकल्पः इत्यादिभिश्शास्त्रैर्ध्याननियोगेन मनो निर्मलं भवति, निर्मलं च मनो ब्रह्मापरोक्षज्ञानं जनयतीत्यवगम्यते—इति निरवद्यम् ॥

*नेदं यदिदमुपासते इत्युपास्यत्वं प्रतिषिद्धमिति चेत्, नैवम्; नात्र ब्रह्मण उपास्यत्वं प्रतिषिध्यते; अपि तु ब्रह्मणो जगद्वैरूप्यं प्रतिपाद्यते । यदिदं जगदुपासते प्राणिनः, नेदं ब्रह्म; तदेव ब्रह्म त्वं विद्धि, यद्वाचाऽनभ्युदितं येन वागभ्युद्यते—इति वाक्यार्थः । अन्यथा *तदेव ब्रह्म त्वं विद्धि इति विरुध्यते । ध्यानविधिवैयर्थ्यं च स्यात् । अतो ब्रह्मसाक्षात्कारफलेन ध्याननियोगेनैवापरमार्थभूतस्य कृत्स्नस्य द्रष्टृदृश्यादिप्रपञ्चरूपबन्धस्य निवृत्तिः ॥

यदपि कैश्चिदुक्तम्—भेदाभेदयोर्विरोधो न विद्यत इति; तदयुक्तम् । न हि शीतोष्ण-तमःप्रकाशादिवद्ब्रह्मैवाभेदावेकस्मिन्वस्तुनि सङ्गच्छते । अथोच्येत—सर्वं हि वस्तुजातं प्रतीति-व्यवस्थाप्यम् । सर्वं च भिन्नाभिन्नं प्रतीयते—कारणात्मना जात्यात्मना चाभिन्नम्, कार्यरत्मना व्यक्त्यात्मना च भिन्नम् । छायातपादिषु विरोधस्सहानवस्थानलक्षणो भिन्नाधारत्वरूपश्च ।

कार्यकारणयोर्जातिव्यक्त्योश्च तदुभयमपि नोपलभ्यते । प्रत्युत एकमेव वस्तु द्विरूपं प्रतीयते; यथा 'मृदयं घटः' 'खण्डो गौः' 'मुण्डो गौः' इति । न चैकरूपं किञ्चिदपि वस्तु लोके दृष्ट-
चरम् । न च तृणादेर्ज्वलनादिवदभेदो भेदोपमदीं दृश्यत इति न वस्तुविरोधः; मृत्युवर्ण-
गवाश्वाद्यात्मनाऽवस्थितस्यैव घटमकुटखण्डबडबाद्यात्मना चावस्थानात् । न चाभिन्नस्य
भिन्नस्य च वस्तुनोऽभेदो भेदश्च एक एवाकार इतीश्वराज्ञा । प्रतीतत्वादैकरूप्यं चेत्,
प्रतीतत्वादेव भिन्नाभिन्नत्वमिति द्वैरूप्यमप्यभ्युपगम्यताम् । न हि विस्फारिताक्षः पुरुषो घट-
शरावखण्डमुण्डादिषु वस्तुषूपलभ्यमानेषु 'इयं मृतु, अयं घटः, इदं गोत्वम्, इयं व्यक्तिः' इति
विवेक्तुं शक्नोति । अपि तु 'मृदयं घटः, खण्डो गौः' इत्येव प्रत्येति । अनुवृत्तिबुद्धिबोधयं
कारणमाकृतिश्च, व्यावृत्तिबुद्धिबोध्यं कार्यं व्यक्तिश्चेति विविनक्तोति चेत्, नैवम् विविक्ता-
कारानुपलब्धेः । न हि सुसूक्ष्ममपि निरीक्षमाणैः इदमनुवर्तमानम्, इदं च व्यावर्तमानमिति
पुरोऽवस्थिते वस्तुन्याकारभेद उपलभ्यते । यथा संप्रतिपन्नं क्ये कार्ये विशेषे चैकत्वबुद्धिरूप-
जायते; तथैव सकारणे ससामान्ये चैकत्वबुद्धिरविशिष्टोपजायते । एवमेव देशतः कालतश्चा-
कारतश्चात्यन्तविलक्षणेष्वपि वस्तुषु तदेवेदमिति प्रत्यभिज्ञा जायते । अतो द्रव्यात्मकमेव वस्तु
प्रतीयत इति कार्यकारणयोर्जातिव्यक्त्योश्चात्यन्तभेदोपपादनं प्रतीतिपाहृतम् ॥

अथोच्येत—मृदयं घटः खण्डो गौरितिवत् देवोऽहं मनुष्योऽहमिति सामानाधि-
करण्येनैक्यप्रतीतेरात्मशरीरयोरपि भिन्नाभिन्नत्वं स्यात्; अत इदं भेदाभेदोपपादनं निजसदन-
निहितहृतवह्ज्वालागत इति; तदिदमनाकलितभेदाभेदसाधनसामानाधिकरण्यतदर्थ-
याथात्म्यावबोधविलसितम् । तथा हि—अबाधित एव प्रत्ययः सर्वत्रार्थं व्यवस्थापयति ।
देवाद्यात्माभिमानस्तु आत्मयाथात्म्यगोचरैस्सर्वैः प्रमाणैर्बाध्यमानो रज्जुसर्पादिबुद्धिवद्भात्म-
शरीरयोरभेदं साधयति खण्डो गौः, मुण्डो गौरिति सामानाधिकरण्यस्य न केनचित्त्व-
चिद्बाधो दृश्यते । तस्मान्नातिप्रसङ्गः ॥

अत एव जीवोऽपि ब्रह्मणो नात्यन्तभिन्नः । अपि तु ब्रह्मांशत्वेन भिन्नाभिन्नः ।
तत्राभेद एव स्वाभाविकः, भेदस्त्वौपाधिकः । कथमवगम्यत इति चेत्; *तत्त्वमसि *नान्यो-
ऽतोऽस्ति द्रष्टा *अयमात्मा ब्रह्मेत्यादिभिश्श्रुतिभिः, *ब्रह्मेमे द्यावापृथिवी इति प्रकृत्य *ब्रह्म-
दाशा ब्रह्मदासा ब्रह्मे मे कितवा उत । स्त्रीपुंसो ब्रह्मणो जातो स्त्रियो ब्रह्मोत वा पुमान् ॥
इत्याथर्वणिकानां संहितोपनिषदि ब्रह्मसूक्ते अभेदश्रवणाच्च । *नित्यो नित्यानां चेतनश्चेत-
नानामेको बहूनां यो विदधाति कामात् *जाज्ञौ द्वावजावोशनोशौ *क्रियागुणैरात्मगुणैश्च
तेषां संयोगहेतुपुरोऽपि दृष्टः *प्रधानक्षेत्रज्ञपतिर्गुणेशसंसारमोक्षस्थितिबन्धहेतुः *स कारणं
करणाधिपाधिपः *तयोरन्यः पिप्पलं स्वाद्वत्ति अनश्नन्नन्यो अभिचाकशीति *य आत्मनि

तिष्ठन् *प्राज्ञेनात्मना संपरिष्वक्तो न ब्राह्मं किञ्चन वेद...प्राज्ञेनात्मनान्वारूढः उत्सर्जन्याति *तमेव विदित्वाऽतिमृत्युमेति इत्यादिभिर्भेदश्रवणाच्च, जीवपरयोर्भेदाभेदावश्याश्रयणीयौ । तत्र *ब्रह्म वेद ब्रह्मैव भवतीत्यादिभिर्मोक्षदशायां जीवस्य ब्रह्मस्वरूपापत्तिव्यपदेशात्, *यत्र त्वस्य सर्वमात्मैवाभूत्तत्केन कं पश्येत् इति तदानीं भेदेनेश्वरदर्शननिषेधाच्चाभेदस्वाभाविक इत्यवगम्यते ॥

ननु च *सोऽश्रुते सर्वात् कामात् सह ब्रह्मणा विपश्चितेति सहश्रुत्या तदानीमपि भेदः प्रतीयते । वक्ष्यति च *जगद्व्यापारवर्जं प्रकरणादसन्निहितत्वाच्च *भोगमात्रसाम्य-
लिङ्गान्चेति । नैतदेवम् *नान्योऽतोऽस्ति द्रष्टेत्यादिश्रुतिशतैरात्मभेदप्रतिषेधात् । सोऽश्रुते सर्वात् कामात् सह ब्रह्मणा विपश्चितेति सर्वकामैस्सह ब्रह्माश्रुते—सर्वगुणान्वितं ब्रह्माश्रुत इत्युक्तं भवति । अन्यथा ब्रह्मणा सहेत्यप्राधान्यं ब्रह्मणः प्रसज्येन । *जगद्व्यापारवर्जमित्यत्र मुक्तस्य भेदेनावस्थाने सत्यैश्वर्यस्य न्यूनताप्रसङ्गो वक्ष्यते; अन्यथा *संपद्याविर्भावस्त्वेनशब्दात् इत्यादिभिर्विरोधात् । तस्मादभेद एव स्वाभाविकः । भेदस्तु जीवानां परस्मात् ब्रह्मणः, परस्परं च बुद्धीन्द्रियदेहोपाधिकृतः । यद्यपि ब्रह्म निरवयवं सर्वगतं च; तथाऽप्याकाश इव घटादिना बुद्ध्याद्युपाधिना ब्रह्मण्यपि भेदस्संभवत्येव ॥

न च भिन्ने ब्रह्मणि बुद्ध्याद्युपाधिसंयोगः, बुद्ध्याद्युपाधिसंयोगाद्ब्रह्मणि भेद इतीतरे-
तराश्रयत्वम्; उपाधेस्तत्संयोगस्य च कर्मकृतत्वात्, तत्रप्रावृत्तस्य चानादित्वात् । एतदुक्तं भवति—पूर्वकर्मसंबद्धाज्जीवात् स्वसंबद्ध एवोपाधिरुत्पद्यते, तद्युक्तात्कर्म । एवं बीजाङ्कुर-
न्यायेन कर्मोपाधिसंबन्धस्यानादित्वाच्च दोषः—इति । अतो जीवानां परस्परं ब्रह्मणा चाभेद एव स्वाभाविकः । भेदस्त्वौपाधिकः । उपाधीनां पुनः परस्परं ब्रह्मणा चाभेदवत् भेदोऽपि स्वाभाविकः, उपाधीनामुपाध्यन्तराभावात्, तदभ्युपगमेऽनवस्थानाच्च । अतो जीवकर्मानुरूपं ब्रह्मणो भिन्नाभिन्नस्वभावा एवोपाध्य उत्पद्यन्ते इति ॥

अत्रोच्यते—अद्वितीयसच्चिदानन्दब्रह्मप्राधान्यविषयविधिपरं वेदान्तवाक्यजातमिति वेदान्तवाक्यैरभेदः प्रतीयते । भेदावलम्बिभिः कर्मशास्त्रैः प्रत्यक्षादिभिश्च भेदः प्रतीयते । भेदाभेदयोः परस्परविरोधात् अनाद्यविद्यामूलतयाऽपि भेदप्रतीत्युपपत्तेरभेद एव परमार्थ इत्युक्तम् । तत्र यदुक्तं भेदाभेदयोरुभयोरपि प्रतीतिसिद्धत्वान्न विरोध इति । तदयुक्तम्, कस्माच्चिक्तस्यचिद्विलक्षणत्वं हि तस्मात्तस्य भेदः । तद्विपरीतत्वं चाभेदः । तयोस्तथाभावात्तथा-
भावरूपयोरेकत्र संभवमनुमत्तः को ब्रवीति ? कारणात्मना जात्यात्मना चाभेदः कार्यात्मना व्यक्त्यात्मना च भेदः—इत्याकारभेदादविरोध इति चेन्न; विकल्पासहत्वात् । आकारभेदाद-
विरोधं वदतः किमेकस्मिन्नाकारे भेदः, आकारान्तरे चाभेद इत्यभिप्रायः ? उताकारद्वय-

योगिवस्तुगताबुभावपीति ? पूर्वस्मिन् कल्पे व्यक्तिगतो भेदः, जातिगतश्चाभेद इति नैकस्य द्व्यात्मकता । जातिव्यक्तिरिति चैकमेव वस्त्विति चेत्, तद्द्वारकारभेदादविरोधः परित्यक्तस्यात् । एकस्मिन् विलक्षणत्वतद्विपर्ययौ विरुद्धावित्युक्तम् । द्वितीये तु कल्पे अन्योन्यविलक्षणमाकारद्वयमप्रतिपन्नं च तदाश्रयभूतं वस्त्विति (तृतीया) त्रितयाभ्युपगमेऽपि त्रयाणामन्योन्यविलक्षणमेवोपपादितं स्यात्; न पुनरभेदः । आकारद्वयनिरुद्धाभाणाविरोधं तदाश्रयभूते वस्तुनि भिन्नाभिन्नत्वमिति चेत्; स्वस्माद्विलक्षणं स्वाश्रयमाकारद्वयं स्वस्मिन्विरुद्धधर्मद्वयसमावेशनिर्वाहकं कथं भवेत् ? अविलक्षणं तु कथं तस्मात् ? आकारद्वयतद्वतोश्च द्व्यात्मकत्वाभ्युपगमे निर्वाहकान्तरापेक्षयाऽनवस्था स्यात् । न च संप्रतिपन्नं कथं व्यक्तिप्रतीतिवत् ससमान्येऽपि वस्तुन्येकरूपा प्रतीतिरुपजायते । यतः इदमित्यमिति सर्वत्र प्रकारप्रकारितयैव सर्वा प्रतीतिः । तत्र प्रकारांशो जातिः, प्रकार्यंशो व्यक्तिरिति नैकाकारा प्रतीतिः । अत एव जीवस्यापि ब्रह्मणो भिन्नाभिन्नत्वं न संभवति । तस्मादभेदस्यानन्यथासिद्धमूलत्वादानाद्यविद्यामूल एव भेदप्रत्ययः । नन्वेवं ब्रह्मण एवाज्ञत्वं, तन्मूलाश्च जन्मजरामरणपादयो दोषाः प्रादुष्युः । ततश्च *यस्सर्वज्ञस्सर्ववित् *एष आत्माऽपहतपाप्मा इत्यादीनि शास्त्राणि बाधयेत् । नैवम्, अज्ञानादिदोषाणामपरमार्थत्वात् । भवतस्तूपाधिब्रह्मव्यतिरिक्तं वस्त्वन्तरमनभ्युपगच्छतो ब्रह्मण्येवोपाधिसंसर्गस्तत्कृताश्च जीवत्वाज्ञत्वादयो दोषाः परमार्थत एव भवेयुः । न हि ब्रह्मणि निरवयवे अच्छेद्ये संबद्धचमाना उपाधयस्तच्छित्वा भित्त्वा वा संबध्यन्ते । अपि तु ब्रह्मस्वरूपे संयुज्य तस्मिन्नेव स्वकार्याणि कुर्वन्ति ॥

यदि मन्वीत—उपाध्युपहितं ब्रह्म जीवः । स चाप्युपरिमाणः । अपातुत्वं चावच्छेदकस्य मनसोऽणुत्वात् । स चावच्छेदोऽनादिः । एवमुपाध्युपहितेऽंशे संबद्धचमाना दोषाः अनुग्रहिते परे ब्रह्मणि न संबद्धन्ते—इति । अयं प्रष्टव्यः—किमुपाधिना छिन्नो ब्रह्मखण्डोऽणुरूपो जीवः ? उताच्छिन्न एवाणुरूपोपाधिसंयुक्तो ब्रह्मप्रदेशविशेषः ? उतोपाधिसंयुक्तं ब्रह्मस्वरूपम् ? प्रथोपाधिसंयुक्तं चेतनान्तरम् ? अथोपाधिरेव ? इति । अच्छेद्यत्वाद्ब्रह्मणः प्रथमः कल्पो न ह्यप्यते । आदिमत्त्वं च जीवस्य स्यात् । एकस्य सतो द्वैधीकरणं हि च्छेदनम् । द्वितीये तु ह्येव ब्रह्मण एव प्रदेशविशेषे उपाधिसंबन्धादौपाधिकास्सर्वे दोषास्तस्यैव स्युः । उपाधौ च्छत्युपाधिना स्वसंयुक्तब्रह्मप्रदेशाकर्षणयोगादनुक्षणमुपाधिसंयुक्तब्रह्मप्रदेशभेदात् क्षणेक्षणे श्चोक्षौ च स्याताम् । आकर्षणे चाच्छिन्नत्वात् कृत्स्नस्य ब्रह्मणः आकर्षणं स्यात् । नरंशस्य व्यापिनः आकर्षणं न संभवतीति चेत्; तर्हि उपाधिरेव गच्छतीति पूर्वोक्त एव दोषः स्यात् । अच्छिन्नब्रह्मप्रदेशेषु सर्वोपाधिसंसर्गं सर्वेषां च जीवानां ब्रह्मण एव प्रदेशत्वेन प्रतिसन्धानं स्यात् । प्रदेशभेदादप्रतिसन्धाने चैकस्यापि स्वोपाधौ गच्छति प्रतिसन्धानं न स्यात् । तृतीये तु कल्पे ब्रह्मस्वरूपस्यैवोपाधिसंबन्धेन जीवत्वापातात् तदति-

रिक्तानुपहितब्रह्मासिद्धिः स्यात् । सर्वेषु च देहेष्वेक एव जीवः स्यात् । तुरीये तु कल्पे ब्रह्मणोऽन्य एव जीव इति जीवभेदस्योपाधिकत्वं परित्यक्तं स्यात् । चरमे चार्वाकपक्ष एव परिगृहीतः स्यात् । तस्मादभेदशास्त्रबलेन कृत्स्नस्य भेदस्याविद्यामूलत्वमेवाभ्युपगन्तव्यम् । अतः प्रवृत्तिनिवृत्तिप्रयोजनपरतयैव शास्त्रस्य प्रामाण्येऽपि ध्यानविधिशेषतया वेदान्तवाक्यानां ब्रह्मस्वरूपे प्रामाण्यमुपपन्नमिति ॥

तदप्युक्तम्—ध्यानविधिशेषत्वेऽपि वेदान्तवाक्यानामर्थसत्यत्वे प्रामाण्यायोगात् । एतदुक्तं भवति—ब्रह्मस्वरूपगोचराणि वाक्यानि किं ध्यानविधिनैकवाक्यताभाषणानि ब्रह्मस्वरूपे प्रामाण्यं प्रतिपद्यन्ते; उत स्वतन्त्राण्येव ? एकवाक्यत्वे ध्यानविधिपरत्वेन ब्रह्मस्वरूपे तात्पर्यं न संभवति । भिन्नवाक्यत्वे प्रवृत्तिनिवृत्तिप्रयोजनविरहादनवबोधकत्वमेव । न च वाक्यम्—ध्यानं नाम स्मृतिस्मन्तरूपम् । तच्च स्मर्तव्यैकरूपणीयमिति ध्यानविधेस्स्मर्तव्यविशेषाकाङ्क्षायाम् *इदं सर्वं यदयमात्मा *ब्रह्म सर्वानुभूः *सत्यं ज्ञानमनन्तं ब्रह्म इत्यादीनि ब्रह्मस्वरूपतद्विशेषादीनि समर्पयन्ति । तेनैकवाक्यताभाषणानर्थसद्भावे प्रमाणमिति । ध्यानविधेस्स्मर्तव्यविशेषापेक्षत्वेऽपि *नाम ब्रह्मेत्यादिदृष्टिद्विधिवदसत्येनाप्यर्थविशेषेण ध्याननिवृत्त्युपपत्तेः, ध्येयसत्यत्वानपेक्षणात् । अतो वेदान्तवाक्यानां प्रवृत्तिनिवृत्तिप्रयोजनविधुरत्वाद्ब्रह्मचानविधिशेषत्वेऽपि ध्येयविशेषस्वरूपसमर्पणमात्रपर्यवसानात्, स्वातन्त्र्येऽपि बालातुराद्युपच्छन्दनवाक्यवत् ज्ञानमात्रेणैव पुरुषार्थपर्यन्ततासिद्धेश्च परिनिष्पन्नवस्तुसत्यतागोचरत्वाभावात् ब्रह्मणश्शास्त्रप्रमाणकत्वं न संभवतीति प्राप्तम् ॥

तत्र प्रतिपद्यते—तत्तु समन्वयादिति । समन्वयः—सम्यगन्वयः, पुरुषार्थतयाऽन्वय इत्यर्थः । परमपुरुषार्थभूतस्यानवधिकातिशयानन्दस्वरूपस्य ब्रह्मणोऽभिधेयतयाऽन्वयात्, तत्—शास्त्रप्रमाणकत्वं सिध्यत्येवेत्यर्थः । निरस्तनिखिलदोषनिरतिशयानन्दस्वरूपतया परमप्राप्यं ब्रह्म बोधयन्वेदान्तवाक्यगणः प्रवृत्तिनिवृत्तिधरताविरहान्न प्रयोजनपर्यवसायोति ब्रुवाणो राजकुलवासिनः पुरुषस्य कौलेयककुलाननुप्रवेशेन प्रयोजनशून्यतां ब्रूते । एतदुक्तं भवति—अनादिकर्मरूपाविद्यावेष्टनतिरोहितपरावरतत्त्वयाथात्म्यस्वस्वरूपावबोधानां देवामुरगन्धर्वसिद्धविद्याधरकिन्नरैकपुरुषयक्षराक्षसपिशाचमनुजपशुशकुनिसरीसृपवृक्षगुल्मलतादूर्वादीनां स्त्रीपुन्नपुंसकभेदभिन्नानां क्षेत्रज्ञानां व्यवस्थितधारकपोषकभोग्यविशेषाणां भुक्तानां स्वस्य चाविशेषेणानुभवसंभवे स्वरूपरूपगुणविभवचेष्टितैरनवधिकातिशयानन्दजननं परं ब्रह्मास्तीति बोधयदेव वाक्यं प्रयोजनपर्यवसायि । प्रवृत्तिनिवृत्तिनिष्ठं तु यावत्पुरुषार्थान्वयबोधं न प्रयोजनपर्यवसायि ॥

एवंभूतं परं ब्रह्म कथं प्राप्यत इत्यपेक्षायां *ब्रह्मविदानोति परम् *आत्मानमेव लोकमुपासीतेति वेदानादिशब्दैरुपासनं ब्रह्मप्राप्त्युपायतया विधीयते । यथा स्ववेश्मनि

निधिरस्तीति वाक्येन निधिसद्भावं ज्ञात्वा तृप्तस्सन् पश्चात्तदुपादाने च प्रयतते । यथा च कश्चिद्राजकुमारो बालक्रीडासक्तो नरेन्द्रभवनाग्निष्क्रान्तो मार्गद्विभ्रष्टो नष्ट इति राज्ञा विज्ञातस्स्वयं चाज्ञातपितृकः केनचिद्द्विजवर्येण वर्धितोऽधिगतवेदशास्त्रबोडशवर्षस्सर्वकल्याणगुणाकरस्तिष्ठन् 'पिता ते सर्वलोकाधिपतिः गाम्भीर्योर्दार्यवात्सल्यशौर्यवीर्यपराक्रमादिगुणसंपन्नस्त्वामेव नष्टं पुत्रं दिदृक्षुः पुरवरे तिष्ठति' इति केनचिदभियुक्ततमेन प्रयुक्तं वाक्यं श्रृणोति चेत्; तदानीमेव अहं तावत् जीवतः पुत्रः, मत्पिता च सर्वसंपत्समृद्ध इति निरतिशयहर्षसमन्वितो भवति । राजा च स्वपुत्रं जीवन्तरोगमतिमनोहरदर्शनं विदितसकलवेद्यं श्रुत्वाऽवाप्तसमस्तपुरुषार्थो भवति । पश्चात्तदुपादाने च प्रयतते । पश्चात्तावुभौ सङ्गच्छेते चेति ॥

यत्पुनः परिनिष्पन्नवस्तुगोचरस्य वाक्यस्य तज्ज्ञानमात्रेणऽपि पुरुषार्थपर्यवसानात् बालातुराद्युपच्छन्दनवाक्यवन्नार्थसद्भावे प्रामाण्यमिति, तदसत् । अर्थसद्भावभावे निश्चिते ज्ञातोऽप्यर्थः पुरुषार्थय न भवति । बालातुरादीनामप्यर्थसद्भावश्चान्त्या हर्षाद्युत्पत्तिः । तेषामेव तस्मिन्नेव ज्ञाने विद्यमाने यद्यथाभावनिश्चयो जायेत ततस्तदानीमेव हर्षादयो निवर्तन् । औपनिषदेष्वपि वाक्येषु ब्रह्मास्तित्वतात्पर्याभावनिश्चये ब्रह्मज्ञाने सत्यपि पुरुषार्थपर्यवसानं न स्यात् । अतः *यतो वा इमानि भूतानि जायन्ते इत्यादिवाक्यं निखिलजगदेककारणं निरस्तनिखिलदोषगन्धं सार्वभ्यसत्यसङ्कल्पत्वाद्यनन्तकल्याणगुणाकरमनवधिकातिशयानन्दं ब्रह्मास्तीति बोधयतीति सिद्धम् ॥४॥ इति समन्वयाधिकरणम् ॥४॥

अथ ईक्षत्यधिकरणम्. ५

५. ईक्षतेर्नाशब्दम् ॥ १-१-५ ॥

*यतो वा इमानीत्यादिजगत्कारणवादिवाक्यप्रतिपाद्यं सर्वज्ञं सर्वशक्तिं समस्तहेय-प्रत्यनीककल्याणगुणैकतानं ब्रह्म जिज्ञास्यमित्युक्तम् । इदानीं जगत्कारणवादिवाक्यानामानुमानिकप्रधानादिप्रतिपादनानर्हंतोच्यते—ईक्षतेर्नाशब्दमित्यादिना ॥

इदमाम्नायते छान्दोग्ये—*सदेव सोम्येदमणु आसीदेकमेवाद्वितीयम्, तदैक्षत बहु स्यां प्रजायेयेति तत्तेजोऽमुजस्र *इत्यादि । तत्र संदेहः—किं सच्छब्दवाच्यं जगत्कारणं परोक्तमानुमानिकप्रधानम्, उतोक्तलक्षणं ब्रह्मेति । किं प्राप्तम् ? प्रधानमिति । कुतः ? सदेव सोम्येदमणु आसीदेकमेवेतीदंशब्दवाच्यस्य चेतनभोग्यभूतस्य सत्त्वरजस्तमोमयस्य विद्यदादिनानारूपविकारावस्थस्य वस्तुनः कारणावस्थां वदति । कारणभूतद्रव्यस्यावस्थान्तररूपत्तिरेव हि कार्यता । अतो यद्द्रव्यं यत्स्वभावं च कार्यावस्थम् तत्स्वभावं तदेव द्रव्यं कारणावस्थम् । सत्त्वादिमयं च कार्यमिति गुणसाम्यावस्थं प्रधानमेव हि कारणम् । तदेवोपसंहृतसकलविशेषं

सन्मात्रमिति *सदेव सोम्येन्द्रमग्र आसीदेकमेवाद्वितीयमित्यभिधीयते । तत एव च कार्य-
कारणयोरनन्यत्वम् । तथा सत्येवैकविज्ञानेन सर्वविज्ञानप्रतिज्ञोपपत्तिः । अन्यथा *यथा
सोम्येकेन मृत्पिण्डेनेत्यादिमृत्पिण्डतत्कार्यदृष्टान्तदाष्टान्तिकयोर्वैरूप्यं चेति जगत्कारणवादि-
वाक्येन महर्षिणा कपिलेनोक्तं प्रधानमेव प्रतिपाद्यते प्रतिज्ञादृष्टान्तरूपेणानुमानवेषमेव चेदं
वाक्यमिति सच्छब्दवाच्यमानुमानिकमेव ॥

इत्येवं प्राप्तोऽभिधीयते—ईक्षतेर्नाशब्दमिति । यस्मिन् शब्द एव प्रमाणं न भवति
तदशब्दम्, आनुमानिकं प्रधानमित्यर्थः । न तज्जगत्कारणवादिवाक्यप्रतिपाद्यम्; कुतः ?
ईक्षतेः—सच्छब्दवाच्यसंबन्धिव्यापारविशेषाभिधायिन ईक्षतेर्घातोश्श्रवणात् *तदईक्षत बहु स्यां
प्रजायेयेति । ईक्षणक्रियायोगश्राचेतने प्रधाने न संभवति । अत ईदृशेक्षणक्षमश्चेतनविशेष-
स्सर्वज्ञस्सर्वशक्तिः पुरुषोत्तमस्सच्छब्दाभिधेयः । तथा च सर्वेष्वेव सृष्टिप्रकरणेष्वीक्षापूर्विकं
सृष्टिः प्रतीयते *स ईक्षत लोकान्नु सृजा इति स इमाल्लोकानसृजत *स ईक्षाञ्चक्रे...स
प्राणमसृजतेत्यादिषु । ननु च कार्यानुगुणेनैव कारणेन भवितव्यम् । सत्यम्; सर्वकार्यानुगुण
एव सर्वज्ञस्सर्वशक्तिस्सत्यसङ्कल्पः पुरुषोत्तमस्सूक्ष्मचिदचिद्वस्तुशरीरकः । यथाऽऽह *पराऽस्य
शक्तिर्विधिवं श्रूयते स्वाभाविकी ज्ञानबलक्रिया च *यस्सर्वज्ञस्सर्वविद्यस्य ज्ञानमयं तपः
*यस्याव्यक्तं शरीरं...यस्याक्षरं शरीरं यस्य मृत्युश्शरीरम्...एष सर्वभूतान्तरात्मा इति ।
तदेतत्— *न विलक्षणत्वादित्यादिषु प्रतिपादयिष्यते । अत्र सृष्टिवाक्यानि न प्रधानप्रति-
पादनयोग्यानीत्युच्यते । वस्तुविरोधस्तु तत्रैव परिहरिष्यते । यत्कृतं प्रतिज्ञादृष्टान्तयोगादनु-
मानरूपमेवेदं वाक्यमिति, तदसत्; हेत्वनुपादानात् । *येनाश्रुतं श्रुतमित्येकविज्ञानेन सर्व-
विज्ञाने प्रतिपिपादयिषिते सर्वात्मना तदसंभवं मन्वानस्य तत्संभवमात्रप्रदर्शनाय हि दृष्टान्तो-
पादानम् । ईक्षत्यादिश्रवणादेव ह्यनुमानगन्धाभावोऽवगतः ॥५॥

अथ स्यात्—न चेतनगतं मुख्यमीक्षणमिहोच्यते, अपि तु प्रधानगतं गौणमीक्षणम्,
*तत्तेज एक्षत *ता आप एक्षन्तेति गौणैक्षणसाहचर्यात् । भवति चाचेतनेष्वपि चेतनधर्मो-
पचारः । यथा *सृष्टिप्रतीक्षाशालयः *वर्षेण बीजं प्रतिसञ्जहर्षेति । अतो गौणमीक्षणमित्ती-
मामाशङ्कामनुभाष्य परिहरति—

६. गौणश्चेन्नात्मशब्दात् ॥ १-१-६ ॥

यदुक्तं गौणैक्षणसाहचर्यात् सतोऽपीक्षणव्यपदेशस्सर्गनियतपूर्वावस्थाभिप्रायो गौण
इति । तन्न, *ऐतदात्म्यमिदं सर्वं तत्सत्यं स आत्मा इति सच्छब्दप्रतिपादितस्य आत्मशब्देन
व्यपदेशात् । एतदुक्तं भवति—*ऐतदात्म्यमिदं सर्वम्, स आत्मेति चेतनाचेतनप्रपञ्चोद्देशेन
सत् आत्मत्वोपदेशोऽयं नाचेतने प्रधाने संगच्छेत इति । अतस्तेजोब्रह्मनामपि परमात्मे-

वात्सेति तेजःप्रभृतयोऽपि शब्दाः परमात्मन एव वाचकाः । तथाहि *हन्ताहमिमास्तिन्नो देवता अनेन जीवेनात्मनाऽनुप्रविश्य नामरूपे व्याकरवाणीति परमात्मानुप्रवेशादेव तेजः-प्रभृतीनां वस्तुत्वं तत्तन्नामभाक्त्वञ्चेति *तत्तेज ऐक्षत, *ता आप ऐक्षन्तेत्यपि मुख्य एवेक्षणव्यपदेशः । अतस्साहचर्यादपि *तदैक्षतेत्यत्र गौणत्वाशङ्का दूरोत्सारितेति सूत्राभिप्रायः ॥ ६ ॥

इतश्च न प्रधानं सच्छब्दप्रतिपाद्यम्—

७. यन्निष्ठस्य मोक्षोपदेशात् ॥ १-१-७ ॥

मुमुक्षोश्श्वेतकेतोः *तत्त्वमसीति सदात्मकत्वानुसंधानमुपदिश्य, तन्निष्ठस्य *तस्य तावदेव चिरं यावन्न विमोक्ष्ये अथ संपत्स्ये *इति शरीरपातमात्रान्तराया ब्रह्मसंपत्तिलक्षणो मोक्ष इत्युपदिशति । यदि च प्रधानमचेतनं कारणमुपदिश्येत; तदा तदात्मकत्वानुसंधानस्य मोक्षसाधनत्वोपदेशो नोपपद्यते । *यथा क्रतुरस्मिन्नोके पुरुषो भवति तथेतः प्रेत्य भवतीति तन्निष्ठस्याचेतनसंपत्तिरेव स्यात् । नच मातापितृसहस्रेभ्योऽपि वत्सलतरं शास्त्रमेवंविधता-पत्रयाभिहितहेतुभूतामचित्संपत्तिमुपदिशति । प्रधानकारणवादिनोऽपि हि प्रधाननिष्ठस्य मोक्षं नाभ्युपगच्छन्ति ॥७॥

इतश्च न प्रधानम्—

८. हेयत्वावचनाच्च ॥ १-१-८ ॥

यदि प्रधानमेव कारणं सच्छब्दाभिहितं भवेत्, तदा मुमुक्षोश्श्वेतकेतोस्तदात्मकत्वं मोक्षविरोधित्वाद्धेयत्वेनैवोपदेश्यं स्यात् । न च तत्क्रियते, प्रत्युतोपादेयत्वेनैव *तत्त्वमसि *तस्य तावदेव चिरमित्युपदिश्यते ॥ ८ ॥

इतश्च न प्रधानम्—

९. प्रतिज्ञाविरोधात् ॥ १-१-९ ॥

प्रधानकारणत्वे प्रतिज्ञाविरोधश्च भवति । वाक्योपक्रमे ह्येकविज्ञानेन सर्वविज्ञानं प्रतिज्ञातम् । तच्च कार्यकारणयोरनन्यत्वेन कारणभूतसद्विज्ञानात्तत्कार्यभूतचेतनाचेतनप्रपञ्चस्य ज्ञानतयैवोपपादनीयम् । तत्तु प्रधानकारणत्वे चेतनवर्गस्य प्रधानकार्यत्वाभावात् प्रधान-विज्ञानेन चेतनवर्गविज्ञानासिद्धेर्विरुद्धयते ॥९॥

इतश्च न प्रधानम्—

१०. स्वाप्ययात् ॥ १-१-१० ॥

तदेव सच्छब्दवाच्यं प्रकृत्याह *स्वप्नान्तं मे सोम्य विजानीहीति यत्रैतत्पुरुषस्वपिति नाम सता सोम्य तदा संपन्नो भवति स्वमपीतो भवति तस्मादेनं स्वपितोत्याचक्षते स्वं

ह्यपीतो भवति* इति । सुषुप्तं जीवं सता संपन्नं, स्वमपीतः—स्वस्मिन् प्रलीनः इति व्यपदिशति । प्रलयश्च—स्वकारणे लयः । न चाचेतनं प्रधानं चेतनस्य जीवस्य कारणं भवितुमर्हति । (स्वमपीतो भवति—आत्मानमेव जीवोऽपीतो भवतीत्यर्थः । चिद्वस्तुशरीरकं तदात्मभूतं ब्रह्मैव जीवशब्देनाभिधीयत इति नामरूपव्यकरणश्रुत्योक्तम् । तेजजीवशब्दाभिधेयं ब्रह्म सुषुप्तिकालेऽपि प्रलयकाल इव नामरूपपरिष्वङ्गाभावात् केवलसच्छब्दाभिधेयमिति *सता सोम्य तदा संपन्नो भवति स्वमपीतो भवतीत्युच्यते । तथा समानप्रकरणे नामरूपपरिष्वङ्गाभावेन प्राज्ञेनैव परिष्वङ्गात् *प्राज्ञेनात्मना संपरिष्वक्तो न बाह्यं किञ्चन वेद नान्तरमित्युच्यते । आमोक्षाज्जीवस्य नामरूपपरिष्वङ्गादेव हि स्वव्यतिरिक्तविषयज्ञानोदयः । सुषुप्तिकाले हि नामरूपे विहाय सता संपरिष्वक्तः पुनरपि जागरदशायां नामरूपे परिष्वज्य तत्तन्नामरूपो भवतीति श्रुत्यन्तरे स्पष्टमभिधीयते—*यदा सुप्तस्स्वप्नं न कञ्चन पश्यति अथास्मिन् प्राण एवैकधा भवति... एतस्मादात्मनः प्राणा यथायत्नं विप्रतिष्ठन्ते । तथा—*त इह व्याघ्रो वा सिंहो वा वृको वा वराहो वा दंशो वा मशको वा यद्यद्भ्रूवन्ति तदा भवन्ति इति च ।) तथा सुषुप्तं जीवं *प्राज्ञेनात्मना संपरिष्वक्तः इति च वदति । तस्मात् सच्छब्दवाच्यः परं ब्रह्म सर्वज्ञः परमेश्वरः पुरुषोत्तम एव । तदाह वृत्तिकारः—*सता सोम्य तदा संपन्नो भवतीति, संपत्त्यसंपत्तिभ्यामेतदद्वयवसीयते, *प्राज्ञेनात्मना संपरिष्वक्तः इति चाहेति ॥१०॥)

इतश्च न प्रधानम्—

११. गतिसामान्यात् ॥ १-१-११ ॥

आत्मा वा इदमेक एवाग्र आसीन्नान्यत्किञ्चन मिषत्, स ईक्षत लोकान्नु सृजा इति, स इमाल्लोकानसृजत *तस्माद्वा एतस्मादात्मन आकाशस्संभूतः, आकाशाद्वायुः, वायोरग्निः, अग्नेरापः, अद्भ्यः पृथिवी *तस्य ह वा एतस्य महतो भूतस्य निश्चितमेतद्यद्वेदः इत्यादिसृष्टिवाक्यानां या गतिः—प्रवृत्तिः, तत्सामान्यात्—तत्समानार्थत्वाद्दस्य; तेषु च सर्वेषु सर्वेश्वरः कारणमवगम्यते । तस्माद्वापि सर्वेश्वर एव कारणमिति निश्चीयते ॥११ ॥

इतश्च न प्रधानम्—

१२ श्रुतत्वाच्च । १ । १ । १२ ॥

श्रुतमेव ह्यस्यामुपनिषदि अस्य सच्छब्दवाच्यस्य आत्मत्वेन नामरूपयोर्व्याकृतृत्वं सर्वज्ञत्वं सर्वशक्तित्वं सर्वाधारत्वम् अपहतपाप्मत्वादिकं सत्यकामत्वं सत्यसङ्कल्पत्वञ्च—*अनेन जीवेनात्मनाऽनुप्रविश्य नामरूपे व्याकरवाणि *सम्भूलास्सोम्येमास्सर्वाः प्रजास्सदायतनास्सत्प्रतिष्ठाः *एतदात्म्यमिदं सर्वं तत्सत्यं स आत्मा *यन्नास्येहास्ति यच्च नास्ति सर्वं तदस्मिन्समाहि-

तम् *(अ)तस्मिन् कामास्समाहिताः, एष आत्माऽपहतपाप्मा विजरो विमृत्युर्विशोको विजघ्रस्तोऽपिपाससस्त्यकामसस्त्यसङ्कल्पः इति । तथा च श्रुत्यन्तराणि *न तस्य कश्चिदपतिरस्ति लोके न चेदितानेव च तस्य लिङ्गम् । स कारणं करणाधिपाधिपो न चास्य कश्चिज्जनितानां चाधिपः ॥ *सर्वाणि रूपाणि विचित्र्य धीरः, नामानि कृत्वाऽभिवदन्त्यदास्ते *अन्तः प्रविष्टशशास्ता जनानां सर्वात्मा *विश्वात्मानं परायणम् *र्षति विश्वस्यात्मेश्वरम् *यज्ञं किञ्चिज्जगत्यस्मिन् दृश्यते श्रूयतेऽपि वा, अन्तर्बहिश्च तत्सर्वं व्याप्य नारायणः स्थितः *एष सर्वभूतान्तरात्माऽपहतपाप्मा दिव्यो देव एको नारायणः इत्यादीनि । तस्माज्जगत्कारणवादिवाक्यं न प्रधानाविप्रतिपादनयोग्यम् । अतस्सर्वज्ञसर्वशक्तिस्सर्वेश्वरेश्वरो निरस्तनिखिलदोषगन्धोऽनवधिकातिशयासङ्गोच्यकल्याणगुणगणौघमहार्णवः पुरुषोत्तमो नारायण एव निखिलजगदेकारणं जिज्ञास्यं ब्रह्मेति स्थितम् ॥

अत एव निर्विशेषचिन्मात्रब्रह्मवादेऽपि सूत्रकारेण आभिश्श्रुतिभिः निरस्तो वेदितव्यः; पारमार्थिकमुख्येक्षणदिगुणयोगि जिज्ञास्यं ब्रह्मेति स्थापनात् । निर्विशेषवादे हि साक्षित्वमप्यपारमार्थिकम् । वेदान्तवेद्यं ब्रह्म जिज्ञास्यतया प्रतिज्ञातम् । तच्च चेतनमिति *ईक्षतेर्नाशब्दमित्यादिभिस्सूत्रैः प्रतिपाद्यते । चेतनत्वं नाम चैतन्यगुणधेयः । अत ईक्षणगुणविरहिणः प्रधानतुल्यत्वमेव । किंच निर्विशेषप्रकाशमात्रब्रह्मवादे तस्य प्रकाशत्वमपि दुरूपपादम् । प्रकाशो हि नाम स्वस्य परस्य च व्यवहारयोग्यतामापादयन्वस्तुविशेषः । निर्विशेषस्य वस्तुनस्तदुभयरूपत्वाभावात् घटादिवदचित्त्वमेव । तदुभयरूपत्वाभावेऽपि तत्क्षमत्वमस्तीति चेत्, तन्न, तत्क्षमत्वं हि तत्सामर्थ्यमेव । सामर्थ्यगुणयोगे हि निर्विशेषवादः परित्यक्तस्यात् । अथ श्रुतिप्रामाण्यादयमेको विशेषोऽभ्युपगम्यत इति चेत्, हन्त तर्हि तत एव सर्वज्ञता, सर्वशक्तित्वं, सर्वेश्वरेश्वरत्वं, सर्वकल्याणगुणाकरत्वं, सकलहेयप्रत्यनीकतेत्यादयस्सर्वेऽभ्युपगन्तव्याः । शक्तिमत्त्वं च कार्यविशेषानुगुणत्वम्; तन्न कार्यविशेषैकनिरूपणीयम्; कार्यविशेषस्य निष्प्रमाणकत्वे तदेकनिरूपणीयं शक्तिमत्त्वमपि निष्प्रमाणकं स्यात् । किञ्च निर्विशेषवस्तुवादिनो वस्तुत्वमपि निष्प्रमाणम् । प्रत्यक्षानुमानागमस्वानुभवाः सविशेषगोचरा इति पूर्वमेवोक्तम् । तस्माद्विचित्रचेतनाचेतनात्मकजगद्रूपेण *ब्रह्म स्यामितीक्षणक्षमः पुरुषोत्तम एव जिज्ञास्य इति सिद्धम् ॥ १२ ॥ इति ईक्षत्यधिकरणम् ॥१॥

॥ अथ आनन्दमयाधिकरणम् ॥ ६ ॥

एवं जिज्ञासितस्य ब्रह्मणश्चेतनभोग्यभूतजडरूपरुत्त्वरजस्तमोभयप्रधानाव्यावृत्तिरुक्ता । इदानीं कर्मवश्यात् त्रिगुणात्मकप्रकृतिसंसर्गनिमित्तनानाविधानन्तुःखसागरनिमज्जनेनाशुद्धाच्छुद्धाच्च प्रत्यगात्मनोऽन्यन्निखिलहेयप्रत्यनीकनिरतिशयानन्दं ब्रह्मेति प्रतिपाद्यते—

१३ आनन्दमयोऽभ्यासात् । १ । १ । १३ ॥

तैत्तिरीया अधीयते—*स वा एष पुरुषोऽन्नरसमयः इति प्रकृत्य *तस्माद्वा एतस्मा-
द्विज्ञानमयात्, अन्योऽन्तर आत्माऽऽनन्दमयः इति । तत्र सन्देहः—किमयमानन्दमयो बन्ध-
मोक्षभागिनः प्रत्यगात्मनो जीवशब्दाभिलषनीयादन्यः परमात्मा; उत स एवेति । किं
युक्तम् ? प्रत्यगात्मेति । कुतः ? *तस्यैष एव शारीर आत्मा इत्यानन्दमयस्य शारीरत्व-
श्रवणात्; शारीरो हि शरीरसंबन्धी जीवात्मा ॥

ननु च जगत्कारणतया प्रतिपादितस्य ब्रह्मणः सुखप्रतिपत्त्यर्थमन्नमयादीननुक्रम्य
तदेव जगत्कारणमानन्दमय इत्युपदिशति; जगत्कारणं च *तदैक्षतेतीक्षणश्रवणात्सर्वज्ञस्सर्व-
ेश्वर इत्युक्तम् । सत्यमुक्तम्; स तु जीवान्नातिरिच्यते, *अनेन जीवेनात्मनाऽनुप्रविश्य
*तस्त्वमसि श्वेतकेतो इति कारणतया निर्दिष्टस्य जीवसामानाधिकरण्यनिर्देशात् । सामानाधि-
करण्यं ह्येकत्वप्रतिपादनपरम्; यथा सोऽयं देवदत्त इत्यादौ । ईक्षापूर्विका च सृष्टिश्चेतनस्य
जीवस्थोपपद्यत एव । अतः *ब्रह्मविदाप्नोति परमिति जीवस्याचित्संसर्गवियुक्तं स्वरूपं
प्राप्यतयोपदिश्यते । अचिद्वियुक्तस्वरूपस्य लक्षणमिदमुच्यते *सत्यं ज्ञानमनन्तं ब्रह्मेति ।
तद्रूपप्रतिरेव हि मोक्षः । *न ह वै शरीरस्य सतः प्रियाप्रिययोरपहृतिरस्ति, अशरीरं
वाव सन्तं न प्रियाप्रिये स्पृशतः इति । अतो जीवस्याविद्यावियुक्तं स्वरूपं प्राप्यतया प्रकान्त-
मानन्दमय इत्युपदिश्यते । तथाहि शाखाचन्द्रन्यायेनात्मस्वरूपं दर्शयितुम् *अन्नमयः पुरुष
इति शरीरं प्रथमं निर्दिश्य तदन्तरभूतं तस्य धारकं पञ्चवृत्तिप्राणम्, तस्याप्यन्तरभूतं मनः,
तदन्तरभूतं च बुद्धि, *प्राणमयो *मनोमयो *विज्ञानमयः इति तत्र बुद्धयवतरणक्रमेण
निर्दिश्य, सर्वान्तरभूतं जीवात्मानम् *अन्योऽन्तर आत्माऽऽनन्दमयः इत्युपदिश्यान्तरात्म-
परम्परां समापयति । अतो जीवात्मस्वरूपमेव *ब्रह्मविदान्प्राप्नोतीति प्रकान्तं ब्रह्म; तदेवा-
नन्दमय इत्युपदिष्टमिति निश्चीयते ॥

ननु च, *ब्रह्म पुच्छं प्रतिष्ठेत्यानन्दमयादन्यद्ब्रह्मेति प्रतीयते । नैवम्; ब्रह्मैव
स्वत्वभावविशेषेण पुरुषविधत्वरूपितं शिरःपक्षपुच्छरूपेण व्यपदिश्यते । यथाऽन्नमयो देहोऽ-
वयवो स्वस्मादनतिरिक्तः स्वावयवैरेव *तस्येवमेव शिरः इत्यादिना शिरःपक्षपुच्छवत्तया
निर्दिशतः; तथा आनन्दमयं ब्रह्मापि स्वस्मादनतिरिक्तः प्रियादिभिर्निर्दिशतम् । तत्रावयव-
त्वेन रूपितानां प्रियमोदप्रमोदानन्दानामाश्रयतया अखण्डरूपमानन्दमयं *ब्रह्म पुच्छं प्रतिष्ठे-
त्युच्यते । यदि चानन्दमयादन्यद्ब्रह्माभविष्यत्, *तस्माद्वा एतस्मादानन्दमयादन्योऽन्तर
आत्मा ब्रह्मेत्यपि निरदेक्ष्यत । नचैवं निर्दिश्यते । एतदुक्तं भवति—*ब्रह्मविदाप्नोति पर-
मिति प्रकान्तं ब्रह्म *सत्यं ज्ञानमनन्तं ब्रह्मेति—लक्षणतस्सकलेतरव्यावृत्ताकारं प्रतिपाद्य

तदेव *तस्माद्वा एतस्मादात्मन इत्यात्मशब्देन निर्दिश्य तस्य सर्वान्तरत्वेनात्मत्वं व्यङ्ग्य-
द्राव्यमन्नमयादिषु तत्तदन्तरतया आत्मत्वेन निर्दिष्टान् प्रागमयादीनतिक्रम्य *अन्योऽन्तर
प्रात्माऽऽनन्दमयः इत्यात्मशब्देन निर्देशमानन्दमये समापयति । अत आत्मशब्देन प्रकान्तं
ब्रह्मानन्दमय इति निश्चीयते— इति ॥

ननु च *ब्रह्म पुच्छं प्रतिष्ठेत्युक्त्वा *असन्नेव स भवति, असद्ब्रह्मेति वेद चेत्,
अस्ति ब्रह्मेति चेद्देव, सन्तमेनं ततो विदुरिति ब्रह्मज्ञानाज्ञानाभ्यामात्मनस्सद्भावास्द्भावौ
दर्शयति; नानन्दमयज्ञानाज्ञानाभ्याम् । न चानन्दमयस्य प्रियमोदादिरूपेण सर्वलोकविदितस्य
सद्भावास्द्भावज्ञानाशङ्का युक्ता । अतो नानन्दमयमधिकृत्यायं श्लोक उदाहृतः । तस्मादा-
नन्दमयादन्यद्ब्रह्म । नैवम्; *इदं पुच्छं प्रतिष्ठा *पृथिवी पुच्छं प्रतिष्ठा *अथर्वाङ्गिरसः -
पुच्छं प्रतिष्ठा *महः पुच्छं प्रतिष्ठा इत्युक्त्वा तत्रतत्रोदाहृताः *अन्नाद्दे प्रजाः प्रजायन्ते -
इत्यादिश्लोकाः यथा न पुच्छमात्रप्रतिपादनपराः; अपि त्वन्नमयादिपुरुषप्रतिपादनपराः;
एवमत्राग्यानन्दमयस्यायम् *असन्नेवेति श्लोकः; नानन्दमयव्यतिरिक्तस्य पुच्छस्य । आनन्द-
मयस्यैव ब्रह्मत्वेऽपि प्रियमोदादिरूपेण रूपितस्यापरिच्छिन्नानन्दस्य सद्भावास्द्भावज्ञानाशङ्का
युक्तैव । पुच्छब्रह्मणोऽप्यपरिच्छिन्नानन्दतयैव ह्यप्रसिद्धता । शिरःप्रभृत्यवयवित्वाभावाद्-
ब्रह्मणो नानन्दमयो ब्रह्मेति चेत्; ब्रह्मणः पुच्छत्वप्रतिष्ठात्वाभावात् पुच्छमपि ब्रह्म न भवेत् ।
अथाविद्यापरिकल्पितस्य वस्तुनस्तस्याश्चाश्रयभूतत्वात् ब्रह्मणः पुच्छं प्रतिष्ठेति रूपणमात्र-
मित्युच्येत; हन्त तर्हि तस्यासुखान्धावृत्तस्यानन्दमयस्य ब्रह्मणः प्रियशिरस्त्वादिरूपणं भवि-
ष्यति । एवं च *सत्यं ज्ञानमनन्तं ब्रह्मेति विकारास्पदजडपरिच्छिन्नवस्त्वन्तरव्यावृत्तस्या-
सुखान्धावृत्तिरानन्दमय इत्युपदिश्यते । ततश्चाखण्डैकरसानन्दरूपे ब्रह्मणि *आनन्दमय इति
मयद् प्राणमय इव स्वार्थिको द्रष्टव्यः । तस्मादविद्यापरिकल्पितविविधविचित्रदेवादिभेद-
भिन्नस्य जीवात्मनस्स्वाभाविकं रूपमखण्डैकरसं सुखैकतानमानन्दमय इत्युच्यत इत्यानन्दमयः
प्रत्यगात्मा ॥

एवं प्राप्ते प्रचक्षमहे—आनन्दमयोऽभ्यासात् । आनन्दमयः परमात्मा । कुतः ?
अभ्यासात् *सैषाऽऽनन्दस्य मीमांसा भवति इत्यारभ्य *यतो वाचो निवर्तन्ते इत्येवमन्तेन
वाक्येन शतगुणितोत्तरक्रमेण निरतिशयदशशिरस्कोऽभ्यस्यमान आनन्दः अनन्तदुःखमिश्र-
परिमितसुखलवभागिनि जीवात्मन्यसंभवन् निखिलहेयप्रत्यनीकं कल्याणकतानं सकलेतर-
विलक्षणं परमात्मानमेव स्वाश्रयमावेदयति । यथाऽऽह *तस्माद्वा एतस्माद्विज्ञानमयात्,
अन्योन्तर आत्माऽऽनन्दमयः इति । विज्ञानमयो हि जीवः; न बुद्धिमात्रम्, मयद्प्रत्ययेन
व्यतिरेकप्रतीतेः । प्राणमये त्वगत्या स्वार्थिकताऽऽश्रीयते । इह तु तदतो जीवस्य संभवाज्ञा-

नर्थक्यं न्याय्यम् । बद्धो मुक्तश्च प्रत्यगात्मा ज्ञातव्येत्यभ्यधिष्महि । प्राणमयादौ च मयर्ध्व-
संभवोऽनन्तरमेव वक्ष्यते । कथं तर्हि विज्ञानमयविषयश्लोके *विज्ञानं यज्ञं तनुत इति
केवलविज्ञानशब्दोपादानमुपपद्यते ? ज्ञानुरेवात्मनस्स्वरूपमपि स्वप्रकाशतया विज्ञानमित्युच्यत
इति न दोषः, ज्ञानं कनिरूपणीयत्वाच्च ज्ञानुस्स्वरूपस्य । स्वरूपनिरूपणधर्मशब्दा हि धर्म-
मुखेन धर्मस्वरूपमपि प्रतिपादयन्ति, गवादिशब्दवत् । *कृत्यल्युटो बहुलमिति वा कर्तरि
ल्युडाश्रीयते । नन्दावित्त्वं वाऽऽश्रित्य *नन्दिप्रहीत्यादिना कर्तरि ल्युः । अत एव च *विज्ञानं
यज्ञं तनुते, कर्माणि तनुतेऽपि चेति यज्ञादिकर्तृत्वं विज्ञानस्य श्रूयते । बुद्धिमात्रस्य हि न
कर्तृत्वं संभवति । अचेतनेषु हि चेतनोपकरणभूतेषु विज्ञानमयात्प्राचीनेष्वन्नमयादिषु न
चेतनधर्मभूतं कर्तृत्वं श्रूयते । अत एव चेतनमचेतनं च स्वासाधारणैः निलयनत्वानिलयन-
त्वादिभिर्धर्मविशेषैर्विभज्य निर्दिशद्वाक्यं *विज्ञानं चाविज्ञानं चेति विज्ञानशब्देन तद्गुणं
चेतनं वदति । तथाऽन्तर्यामिब्राह्मणे *यो विज्ञाने तिष्ठन् इत्यस्य काण्वपाठगतस्य पर्यायस्य
स्थाने *य आत्मनि तिष्ठन् इति पर्यायमधीयाना माध्यन्दिनाः काण्वपाठगतं विज्ञानशब्द-
निर्दिष्टं जीवात्मेति स्फुटीकुर्वन्ति । विज्ञानमिति च नपुंसकलिङ्गं वस्तुत्वाभिप्रायम् । तदेवं
विज्ञानमयाज्जीवाद्यस्तदन्तरः परमात्मा आनन्दमयः । यद्यपि *विज्ञानं यज्ञं तनुते इति
श्लोके ज्ञानमात्रमेवोपादीयते न ज्ञाता; तथाऽपि *अन्योऽन्तर आत्मा विज्ञानमयः इति तद्वान्
ज्ञातव्योपदिश्यते; यथा *अन्नाद्दे प्रजाः प्रजायन्ते इत्यत्र श्लोके केवलान्नोपादानेऽपि *स वा
एष पुरुषेऽन्नरसमयः इत्यत्र नान्नमात्रं निर्दिष्टम्, अपितु तन्मयः तद्विकारः । एतत्सर्वं हृदि
निधाय सूत्रकारस्त्वयमेव *भेदेव्यपदेशात् इत्यनन्तरमेव वदति ॥

यदुक्तं जगत्कारणतया निर्दिष्टस्य *अनेन जीवेनात्मनाऽनुप्रविश्य *तत्त्वमसीति च
जीवसामानाधिकरण्यनिर्देशाज्जगत्कारणमपि जीवस्वरूपान्नातिरिच्यत इति कृत्वा जीवस्यैव
स्वरूपं *ब्रह्माविदानोति परमिति प्रक्रान्तमसुखाव्यावृत्तत्वेनानन्दमय इत्युपदिश्यत इति;
तदयुक्तम्, जीवस्य चेतनत्वे सत्यपि *तदैक्षत बहु स्यां प्रजापेयेति तत्तेजोऽसृजतेति स्व-
सङ्कल्पपूर्वकानन्तविचित्रसृष्टियोगानुपपत्तेः । शुद्धावस्थस्यापि हि तस्य सर्गादिजगद्व्यापारा-
संभवो *जगद्व्यापारवर्जम् *भोगमात्रसाम्यलिङ्गात् इत्यत्रोपपादयिष्यते ॥

कारणभूतस्य ब्रह्मणो जीवस्वरूपत्वानभ्युपगमे *अनेन जीवेनात्मना *तत्त्वमसीति
सामानाधिकरण्यनिर्देशः कथमुपपद्यत इति चेत्; कथं वा निरस्तनिखिलदोषगन्धस्य सत्य-
सङ्कल्पस्य सर्वज्ञस्य सर्वशक्ते रनवधिकातिशयासङ्घेयकल्याणगुणगणस्य सकलकारणभूतस्य
ब्रह्मणः नानाविधानन्तदुःखाकरकर्माधीनचिन्तितनिमित्तदिसकलप्रवृत्तिजीवस्वरूपत्वम् ?
अन्यतरस्य मिथ्यात्वेनोपपद्यत इति चेत्, कस्य भोः ? किं हेयसंबन्धस्य ? किं वा हेयप्रत्य-

नीककल्याणैकतानस्वभावस्य ? हेयप्रत्यनीककल्याणैकतानस्य ब्रह्मणोऽनाद्यविद्याश्रयत्वेन हेय-
संबन्धमिथ्याप्रतिभासो मिथ्यारूप इति चेत्; विप्रतिषिद्धमिदमभिधीयते, ब्रह्मणो हेयप्रत्यनीक-
कल्याणैकतानत्वमनाद्यविद्याश्रयत्वेनानन्तदुःखविषयमिथ्याप्रतिभासाश्रयत्वं चेति । अविद्या-
श्रयत्वं तत्कार्यदुःख प्रतिभासाश्रयत्वं चैव हि हेयसंबन्धः । तत्संबन्धित्वं तत्प्रत्यनीकत्वं च विरुद्ध-
मेव । तथाऽपि तस्य मिथ्यात्वान्न विरोध इति मा वचः । मिथ्याभूतमप्यपुरुषार्थ एव, यन्निरस-
नाय सर्वे वेदान्ता आरभ्यन्त इति ब्रूये । निरसनीयापुरुषार्थयोगश्च हेयप्रत्यनीककल्याणैकतानतया
विरुध्यते । किं कुर्मः ? *येनाश्रुतं श्रुतं भवतीत्येकविज्ञानेन सर्वविज्ञानं प्रतिज्ञाय *सदेव
सोम्येदमग्र आसीदित्यादिना निखिलजगदेककारणताम्, *तदैक्षत बहु स्यामिति सत्यसङ्कल्पतां
च ब्रह्मणः प्रतिपाद्य तस्यैव ब्रह्मणः *तत्त्वमसीति सामानाधिकरथ्येनानन्तदुःखाश्रयजीवैक्यं
प्रतिपादितम्; तदन्यथानुपपत्त्या ब्रह्मण एवाविद्याश्रयत्वादि परिकल्पनीयमिति चेत्; श्रुतोप-
पत्त्येऽप्यनुपपन्नं विरुद्धं च न कल्पनीयम् । अथ हेयसंबन्ध एव पारमार्थिकः, कल्याणैक-
स्वभावता तु मिथ्याभूता; हन्तैवं तापत्रयाभिहतचेतनोज्जिजीव्यविषया प्रवृत्तं शास्त्रम्,
तापत्रयाभिहितेरेव तस्य पारमार्थिकी, कल्याणैकस्वभावस्तु भ्रान्तिपरिकल्पित इति
बोधयत्सम्यग्ज्जीवयति । अथैतद्दोषपरिजिहीर्षया ब्रह्मणो निर्विशेषचिन्मात्रस्वरूपातिरिक्त-
जीवत्वदुःखित्वादिकं सत्यसङ्कल्पत्वकल्याणगुणाकारत्वजगत्कारणत्वाद्यपि मिथ्याभूतमिति
कल्पनीयमिति चेत्; अहो भवतां वाक्यार्थपर्यालोचनकुशलता ! एकविज्ञानेन सर्वविज्ञानप्रति-
ज्ञानं सर्वस्य मिथ्यात्वे सर्वस्य ज्ञातव्यस्याभावाच्च सेत्स्यति । यथैकविज्ञानं परमार्थविषयम्,
तथैव सर्वविज्ञानमपि यदि परमार्थविषयं तदन्तर्गतं च, तदा तज्ज्ञानेन सर्वविज्ञानमिति
शक्यते वक्तुम् । न हि परमार्थशुक्तिकाज्ञानेन तदाश्रयमपरमार्थरजतं ज्ञातं भवति ॥

अथोच्येत—एकविज्ञानेन सर्वविज्ञानप्रतिज्ञाया अयमर्थः—निर्विशेष(चिन्मात्र)वस्तुमात्रमेव
सत्यम्, अन्यदसत्यमिति । न तर्हि *येनाश्रुतं श्रुतं भवत्यमतं मतमविज्ञातं विज्ञातमिति श्रूयेत; येन
श्रुतेनाश्रुतमपि श्रुतं भवतीति ह्यस्य वाक्यस्यार्थः । कारणतपोपलक्षितनिर्विशेषवस्तुमात्रस्यैव
सद्भावश्चेत्प्रतिज्ञातः, *यथा सोम्यैकेन मृत्पिण्डेन सर्वं मृष्मयं विज्ञातमिति दृष्टान्तोऽपि न
घटते । मृत्पिण्डविज्ञानेन हि तद्विकारस्य ज्ञातता निर्दिशता । तत्रापि विकारस्यासत्यताऽभि-
प्रेतेति चेत्; मृत्तिकारस्य रज्जुसर्पादिवदसत्यत्वं शुश्रूषोरसिद्धमिति प्रतिज्ञातार्थसंभावना-
प्रदर्शनाय *यथा सोम्येति प्रसिद्धवदुपन्यासो न युज्यते । न च *तत्त्वमस्यादिवाक्यजन्य-
ज्ञानोत्पत्तेः प्राग्विकारजातस्यासत्यतामापादयत्तकानुगृहीतमननुगृहीतं वा प्रमाणमुपलभाम्ह
इति । अयमर्थः * तदन्यत्वमारम्भणशब्दादिभ्य इत्यत्र वक्ष्यते ॥

तथा * सदेव सोम्येदमग्र आसीदेकमेवाद्वितीयम् * तदैक्षत बहु स्यां प्रजायेयेति
तत्तेजोऽमुजत * हन्ताहमिमास्तिस्रो देवता अनेन जीवेनात्मनाऽनुप्रविश्य नामरूपे

व्याकरवाणि *सन्भूलासोऽप्येमास्सर्वाः प्रजास्सदायतनास्सत्प्रतिष्ठाः... एतदात्म्यमिदं सर्वम् इत्यादिना अस्य जगतस्सदात्मकता, सृष्टेः पूर्वकाले नामरूपविभागप्रहाणम्, जगदुत्पत्तौ सच्छब्दावाच्यस्य ब्रह्मणस्स्वव्यतिरिक्तनिमित्तान्तरानपेक्षत्वम्, सृष्टिकालेऽहमेवानन्तस्थिरत्र-सरूपेण बहु स्यामित्यनन्यसाधारणसङ्कल्पविशेषः, यथासङ्कल्पमनन्तविचित्रतत्त्वानां विलक्षण-क्रमविशेषविशिष्टा सृष्टिः, समस्तेष्वचेतनेषु वस्तुषु स्वात्मकजीवानुप्रवेशेनैवानन्तनामरूप-व्याकरणम्, स्वव्यतिरिक्तस्य समस्तस्य स्वमूलत्वम्, स्वायतनत्वम्, स्वप्रवर्त्यत्वम्, स्वेनैव जीवनम्, स्वप्रतिष्ठत्वमित्याद्यनन्तविशेषाश्चास्त्रैकसमधिगम्याः प्रतिपादिताः । तत्संबन्धितया प्रकरणान्तरेष्वप्यपहृतपागमत्वादिनिरस्तनिखिलदोषतासर्वज्ञतासर्वेश्वरत्वसत्यकामत्वसत्य-सङ्कल्पत्वसर्वानन्दकरणनिरतिशयानन्दयोगादयस्सकलेतरप्रमाणा—विषयास्सहस्रशः प्रति-पादिताः । एवमनन्य गोचरानन्तविशेषविशिष्टप्रकृतब्रह्मपरामर्शितच्छब्दस्य निविशेषवस्तुमात्रो-पदेशपरत्वमसङ्गतत्वेनोन्मत्तप्रलपितायेत । त्वंपदं च संसारित्वविशिष्टजीववाचि । तस्यापि निविशेषस्वरूपोपस्थापनपरत्वे स्वार्थः परित्यक्तस्त्यात् । निविशेषप्रकाशस्वरूपस्य च वस्तुनो ह्यविद्यया तिरोधानं स्वरूपनाशप्रसङ्गादिभिर्न संभवतीति पूर्वमेवोक्तम् । एवं च सति समानाधि-करणवृत्तयोस्तत्त्वमिति द्वयोरपि पदयोर्भूत्यर्थपरित्यागेन लक्षणा च समाश्रयणीया ॥

अथोच्येत—समानाधिकरणवृत्तानामेकार्थप्रतिपादनपरतया विशेषणांशे तात्पर्या-संभवादेवविशेषणनिवृत्तेर्वस्तुमात्रैकत्वप्रतिपादनाच्च लक्षणाप्रसङ्गः । यथा नीलमुत्पलमिति पदद्वयस्य विशेष्यैकत्वप्रतिपादनपरत्वेन नीलत्वोत्पलत्वरूपविशेषणद्वयं न विवक्ष्यते । तद्विवक्षायां हि नीलत्वविशिष्टाकारेणोत्पलत्वविशिष्टाकारस्यैकत्वप्रतिपादनं प्रसज्येत । तत्तु न संभवति; न हि नैत्यविशिष्टाकारेण तद्वस्तुत्पलपदेन विशेष्यते, जातिगुणयोरन्योन्यसमवाय-प्रसङ्गात् । अतो नीलत्वोत्पलत्वोपलक्षितवस्त्वैकत्वमात्रं सामानाधिकरण्येन प्रतिपाद्यते । तथा सोऽयं देवदत्तः इत्यतीतकालविप्रकृष्टदेशविशिष्टस्य तेनैव रूपेण सन्निहितदेशवर्तमान-कालविशिष्टतया प्रतिपादानानुपपत्तेरुभयदेशकालोपलक्षितस्वरूपमात्रैक्यं सामानाधिकरण्येन प्रतिपाद्यते । यद्यपि नीलमित्येकैकपदश्रवणे प्रतीयमानं विशेषणं सामानाधिकरण्यवेलायां विरोधान्न प्रतिपाद्यते । तथाऽपि वाक्येऽर्थे प्रधानांशस्य प्रतिपादनाच्च लक्षणा । अपि तु विशेषणांशस्याविवक्षामात्रम् । सर्वत्र सामानाधिकरण्यस्यैव एव स्वभूत इति न कश्चिद्दोषः — इति ॥

तदिदमसारम् । सर्वेष्वेव वाक्येषु पदानां व्युत्पत्तिसिद्धार्थसंसर्गविशेषमात्रं प्रत्याय्यम् । तत्र सामानाधिकरणवृत्तानामपि नीलादिपदानां नैत्यादिविशिष्ट एवार्थो व्युत्पत्तिसिद्धः पदान्तरार्थसंसृष्टोऽभिधीयते । यथा नीलमुत्पलमानयेत्युक्ते नीलिमादिविशिष्टमेवानधीयते;

यथा च विन्ध्याटव्यां मदमुदितो मातङ्गगणस्तिष्ठतीति पदद्वयावगतविशेषणविशिष्ट एवार्थः प्रतीयते; एवं वेदान्तवाक्येष्वपि समानाधिकरणनिर्देशेषु तत्तद्विशेषणविशिष्टमेव ब्रह्म प्रतिपत्तव्यम् । न च विशेषेणविवक्षायामितरविशिष्टाकारं वस्त्वन्वयेन विशेषणव्यस्य; अपि तु सर्वे विशेषणस्वरूपमेव विशेष्यम् । तथाहि *भिन्नप्रवृत्तिनिमित्तानां शब्दानामेकस्मिन्नर्थे वृत्तिस्सामानाधिकरण्यमिति, अन्वयेन निवृत्त्या वा पदान्तरप्रतिपाद्यादाकारादाकारान्तरयुक्तया तस्यैव वस्तुनः पदान्तरप्रतिपाद्यत्वं सामानाधिकरण्यकार्यम् । यथा 'देवदत्तश्श्यामो युवा लोहिताक्षोऽदीनोऽकूपणोऽनवच्छः' इति । यत्र त्वेकस्मिन् वस्तुनि समन्वयायोग्यं विशेषणद्वयं समानाधिकरणपदनिर्दिष्टम्; तत्राप्यन्यतरत्पदममुख्यवृत्तमाश्रीयते, न द्वयम्, यथा 'गौर्वाहीकः' इति । नीलोत्पलादिषु तु विशेषणद्वयान्वयाविरोधादेकमेवोभयविशिष्टं प्रतिपाद्यते ॥

अथ मनुषे एकविशेषणप्रतिसंबन्धित्वेन निरूप्यमाणं विशेषणान्तरप्रतिसंबन्धित्वाद्द्विलक्षणमिति घटपटयोरिवैकविक्रिनिर्देशोऽप्यैक्यप्रतिपादनासंभवात्समानाधिकरणशब्दस्य न विशिष्टप्रतिपादनपरत्वम्, अपि तु विशेषणमुखेन स्वरूपमुपस्थाप्य तदैक्यप्रतिपादनपरत्वमेवेति । स्यादेतदेवम्, यदि विशेषणद्वयप्रतिसंबन्धित्वमात्रमेवैक्यं निरुच्येत् । न चैतदस्ति; एकस्मिन्धर्मिण्युपसंहर्तुमयोग्यधर्मद्वयविशिष्टत्वमेव ह्येकत्वं निरुणद्धि । अयोग्यता च प्रमाणान्तर्सिद्धा घटत्वपटत्वयोः । नीलमुत्पलमित्यादिषु तु दण्डित्वकुण्डलित्ववद्रूपवस्वरसवत्त्वगन्धवत्त्वादिवच्च विरोधो नोपलभ्यते । न केवलमविरोध एव; प्रवृत्तिनिमित्तभेदेनैकार्थनिष्ठत्वरूपं सामानाधिकरण्यमुपपादयत्येव धर्मद्वयविशिष्टताम् । अन्यथा स्वरूपमात्रवये अनेकपदप्रवृत्तौ निमित्ताभावात्सामानाधिकरण्यमेव न स्यात् । विशेषणानां स्वसंबन्धानादरेण वस्तुस्वरूपोपलक्षणपरत्वे सत्येकेनैव वस्तुपलक्षितमित्युपलक्षणान्तरमनर्थकमेव; उपलक्षणान्तरुपलक्षयाकारभेदाभ्युपगमे तेनाकारेण सविशेषत्वप्रसङ्गः ॥

'सोऽयं देवदत्तः' इत्यत्रापि लक्षणागन्धो न विद्यते, विरोधाभावात् । देशान्तरसंबन्धितयाऽतीतस्य सन्नहितदेशसंबन्धितया वर्तमानत्वाविरैधात् । अत एव हि सोऽयमिति प्रत्यभिज्ञया कालद्वयसंबन्धिना वस्तुन ऐक्यमुपपाद्यते वस्तुनस्स्थिरत्ववादिभिः । अन्यथा प्रतीतिविरोधे सति सर्वेषां क्षणिकत्वमेव स्यात् । देशद्वयसंबन्धविरोधस्तु कालभेदेन परिह्रियते ॥

यतस्समानाधिकरणपदानामनेकविशेषणविशिष्टैकार्थवाचित्वम्; अत एव *अरुणयेकहायन्या पिङ्गाक्ष्या सोमं क्रीणातीत्यारुण्यादिविशिष्टैकहायन्या क्रयस्साध्यतया विधीयते । तदुक्तम् *अर्थैकत्वे द्रव्यगुणयोरैककर्म्यान्नियमस्स्यादिति ॥

तत्रैवं पूर्वपक्षो मन्यते—यद्यप्यरुणयेति पदमाकृतेरिव गुणस्यापि द्रव्यप्रकारतैक-

स्वभावाद्ब्रह्मव्यप्यन्तमेवारुणिमानमभिदधाति; तथाऽप्येकहायन्यन्वयनियमोऽरुणिम्नो न संभवति; एकहायन्या क्रीणाति, तच्चारुणयेत्यर्थद्वयविधानासंभवात् । ततश्चारुणयेति वाक्यं भिन्वा प्रकरणविहितसर्वद्रव्यपर्यन्तमेवारुणिमानमविशेषेणाभिदधाति । अरुणयेतिस्त्रीलिङ्गनिर्देशः प्रकरणविहितसर्वलिङ्गकद्रव्याणां प्रदर्शनार्थः । तस्मादेकहायन्यन्वयनियमोऽरुणिम्नो न स्यादिति ॥

अत्राभिधीयते— *अर्थकत्वे द्रव्यगुणयोरैककर्म्यान्नियमस्स्यात् । *अरुणयैकहायन्या इत्यारुण्यविशिष्टद्रव्यैकहायनीन्द्रव्यवाचिपदयोस्सामानाधिकरण्येनार्थकत्वे सिद्धे सत्येकहायनीन्द्रव्यारुण्यगुणयोररुणयेति पदेनैव विशेषणविशेष्यभावेन संबन्धितयाऽऽभिहितयोः क्रयास्त्यैककर्मन्वयाविरोधादरुणिम्नः क्रयसाधनभूतैकहायन्यन्वयनियमस्स्यात् । यद्येकहायन्या क्रयसंबन्धवदरुणिमसंबन्धोऽपि वाक्यावसेयस्स्यात्; तदा वाक्यस्यार्थद्वयविधानं स्यात् । न चेत्तदस्ति । अरुणयेति पदेनैवारुणिमविशिष्टद्रव्यमभिहितम् । एकहायनीपदसामानाधिकरण्येन तस्यैकहायनीत्वमात्रमवगम्यते; न गुणसंबन्धः; विशिष्टद्रव्यैकमेव हि सामानाधिकरण्यस्यार्थः * भिन्नप्रवृत्तिनिमित्तानां शब्दानामेकस्मिन्नर्थे वृत्तिस्सामानाधिकरण्यमिति हि सामानाधिकरण्यलक्षणम् ॥

अत एव हि रक्तः पटो भवतीत्यादिष्वैकाग्र्यवैकवाक्यत्वम् । पटस्य भवनक्रियासंबन्धे हि वाक्यव्यापारः; रागसंबन्धस्तु रक्तपदेनैवाभिहितः; रागसंबन्धि द्रव्यं पट इत्येतावन्मात्रं सामानाधिकरण्यावसेयम् । एवमेकेन गुणेन द्वाभ्यां बहुभिर्वा तेन तेन पदेन समस्तेन व्यस्तेन वा विशिष्टत्वमुपस्थाप्य सामानाधिकरण्येन सर्वविशेषणविशिष्टोऽर्थः एक इति ज्ञापयित्वा तस्य क्रियासंबन्धाभिधानमविरुद्धम्—देवदत्तश्रयामो युवा लोहिताक्षो दण्डी कुण्डली तिष्ठति; शुक्लेन वाससा यवनिर्गां संपादयेत्; नीलमुत्पलमानय; नीलोत्पलमानय; गामानय शुक्लां शोभनाक्षीम् * अग्नये पथिकृतेपुरोडाशमष्टाकपालं निर्वपेत् इति । एवम् *अरुणयैकहायन्या पिङ्गाक्ष्या सोमं क्रीणातीति । एतदुक्तं भवति—यथा काष्ठेऽस्थाल्यामोदनं पचेदित्यनेककारकविशिष्टं का क्रिया युगपत्प्रतीयते; तथा समानाधिकरणपदसङ्घाताभिहितमेकैकं कारकं तत्कारकप्रतिपत्तिवलायामेवानेकविशेषणविशिष्टं युगपत्प्रतिपन्नं क्रियायामन्वेतीति न कश्चिद्विरोधः खादिरैशुष्कैः काष्ठैस्समपरिमाणे भाण्डे पायसं शाल्योदनं समर्थः पाचकः पचेदित्यादिषु—इति ॥

यत्तूपात्तद्रव्यकवाक्यस्थगुणशब्दः केवलगुणाभिधायीत्यरुणयेति पदेन केवलगुणस्यैवाभिधानमिति; तन्नोपपद्यते, लोकवेदयोर्द्रव्यवाचिपदसमानाधिकरणस्य गुणवाचिनः क्वचिदपि केवलगुणाभिधानादर्शनात् । उपात्तद्रव्यकवाक्यस्थं गुणपदं केवलगुणाभिधायीत्यप्य-

सङ्गतम्; पटशुक्लः इत्यादिषूपत्तद्रव्यकेऽपि गुणविशिष्टस्यैवाभिधानात् । पटस्य शुक्लः इत्यत्र शौक्ल्यविशिष्टपाटप्रतिपत्तिरसमानविभक्तिनिर्देशकृता; न पुनरुपात्तद्रव्यकत्वकृता । तत्रैव पटस्य शुक्लो भागः इत्यादिषु समानविभक्तिनिर्देशे शौक्ल्यविशिष्टद्रव्यं प्रतीयते । यत्पुनः क्रयस्यैकहायन्यवहद्वत्तयाऽरुणिम्नः क्रयान्वयो न संभवतीति; तदपि विरोधिगुणरहितद्रव्यवाचिपदसमानाधिकरणगुणपदस्य तदाश्रयगुणाभिधानेन क्रियापदान्वयाविरोधादसङ्गतम् । राद्धान्ते चोक्तन्यायेनारुणिम्नशब्दे द्रव्यान्ये सिद्धे द्रव्यगुणयोः क्रयसाधनत्वानुपपत्त्या अर्थात्परस्परान्वयस्सिद्धयतीत्यप्यसङ्गतम् । अतो यथोक्त एवार्थः ॥

तस्मात् तत्त्वमस्यादिसमानाधिकरण्ये पदद्वयाभिहितविशेषणापरित्यागेनैवैक्यप्रतिपदानं वर्णनीयम् । तत्त्वनाद्यविद्योपहितानवधिकदुःखभागिनशशुद्धचशुद्धयुभयावस्थाच्चेतनादर्थान्तरभूतमशेषहेयप्रत्यनीकानवधिककल्याणैकतानं परमात्मानमनभ्युपगच्छतो न संभवति । अभ्युपगच्छतोऽपि समानाधिकरणपदानां यथावस्थितविशेषणविशिष्टं क्यप्रतिपादनपरत्वाश्रयणे त्वंपदप्रतिपन्नसकलदोषभागित्वं परस्य प्रसज्येतेति चेत्; नैतदेवम्, त्वंपदेनापि जीवान्तर्यामिणः परस्यैवाभिधानात् ॥

एतदुक्तं भवति—सच्छब्दाभिहितं निरस्तनिखिलदोषगन्धं सत्यसङ्कल्पमिश्रानवधिकातिशयासंख्येयकल्याणगुणगणं समस्तकारणभूतं परं ब्रह्म *बहु स्यामिति सङ्कल्प्य तेजोबलप्रमुक्तं कृत्स्नं जगत्पृष्ठा तस्मिन् देवादिचित्रसंस्थानसंस्थिते जगति चेतनं जीववर्गं स्वकर्मानुगुणेषु शरीरेष्वात्मतया प्रवेश्य स्वयं च स्वेच्छयैव जीवान्तरात्मतयाऽनुप्रविश्य एवंभूतेषु स्वपर्यन्तेषु देवाद्याकारेषु सङ्घातेषु नामरूपे व्याकरोत् । एवरूपसङ्घातस्यैव वस्तुत्वं शब्दवाच्यत्वं चाकरोदित्यर्थः । अनेन जीवेनात्मना—जीवेन मयेति निर्देशो जीवस्य ब्रह्मात्मकत्वं दर्शयति । ब्रह्मात्मकत्वं च जीवस्य जीवान्तरात्मतया ब्रह्मणोऽनुप्रवेशादित्यवगम्यते; *इदं सर्वमसृजत, यदिदं किं च, तत्पृष्ठा, तदेवानुप्राविशत्, तदनुप्रविश्य, सच्च त्वस्याभवदित्यत्र इदं सर्वमिति निर्दिष्टं चेतनाचेतनवस्तुद्वयं सत्यच्छब्दाभ्यां विज्ञानाविज्ञानशब्दाभ्यां च विभक्त्य निर्दिश्य चिद्रस्तुत्यपि ब्रह्मणोऽनुप्रवेशाभिधानात् । अत एव नामरूपव्याकरणात्सर्वे वाचकाश्शब्दा अचिज्जीवविशिष्टपरमात्मवाचिन इत्यवगतम्—इति ॥

किञ्च *ऐतदात्म्यमिदं सर्वमिति चेतनमिश्रं प्रपञ्चम् इदं सर्वमिति निर्दिश्य *तस्यैव आत्मेति प्रतिपादितम् । एवं च सर्वं चेतनाचेतनं प्रति ब्रह्मण आत्मत्वेन सर्वं सचेतनं जगत् तस्य शरीरं भवति । तथा च श्रुत्यन्तराणि *अन्तः प्रविष्टशशाःऽऽ जनानां सर्वात्मा * यः पृथिव्यां तिष्ठन् पृथिव्या अन्तरो यं पृथिवी न वेद यस्य पृथिवी शरीरम् यः पृथिवीमन्तरो यमयति स त आत्माऽन्तर्याम्यमृतः इति प्रारभ्य *य आत्मनि तिष्ठन्नात्मनोऽन्तरो यमात्मा

न वेद यस्यात्मा शरीरम् य आत्मानमन्तरो यमयति स त आत्माऽन्तर्याम्यमृतः इत्यादि *यः पृथिवीमन्तरे सञ्चरन् यस्य पृथिवी शरीरम्, योऽपामन्तरे सञ्चरन् यस्यापश्शरीरमित्यारभ्य *योऽक्षरमन्तरे सञ्चरन् यस्याक्षरं शरीरम् यमक्षरं न वेद एष सर्वभूतान्तरात्माऽपहृतपाप्मा द्विव्यो देव एको नारायणः इत्यादीनि सचेतनं जगत् तस्य शरीरत्वेन निर्दिश्य तस्यात्मत्वेन परमात्मानमुपदिशन्ति । अतश्चेतनवाचिनोऽपि शब्दाश्चेतनस्याप्यात्मभूतं चेतनशरीरकं परमात्मानमेवाभिदधति । यथा अचेतनदेवादिस्थानपिण्डवाचिनश्शब्दाः तत्तच्छरीरक-जीवात्मन एव वाचकाः *चत्वारः पञ्चदशरात्रादेवत्वं गच्छन्तीत्यादिषु; देवा भवन्तीत्यर्थः । शरीरस्य शरीरिणं प्रति प्रकारत्वात् प्रकारवाचिनां च शब्दानां प्रकारिण्येव पर्यवसानात् शरीरवाचिनां शब्दानां शरीरिपर्यवसानं न्याय्यम् । प्रकारो हि नाम इदमित्यमिति प्रतीयमाने वस्तुनि इत्यमिति प्रतीयमानोऽशः । तस्य तद्वस्त्वपेक्षत्वेन तत्प्रतीतेस्तदपेक्षत्वात् तस्मिन्नेव पर्यवसानमुचितमिति तस्य प्रतिपादकोऽपि शब्दस्तस्मिन्नेव पर्यवस्यति । अत एव गौरक्षो मनुष्यः इत्यादिप्रकारभूताकृतिवाचिनश्शब्दाः प्रकारिणि पिण्डे अपर्यवस्यन्तः पिण्डस्यापि चेतनशरीरत्वेन तत्प्रकारत्वात् पिण्डशरीरकचेतनस्यापि परमात्मप्रकारत्वाच्च परमात्मन्येव पर्यवस्यन्तीति सर्वशब्दानां परमात्मैव वाच्य इति परमात्मवाचिशब्देन सामानाधिकरण्यं मुख्यमेव ॥

ननु खण्डो गौः खण्डशुक्लः इति जातिगुणवाचिनामेव पदानां द्रव्यवाचिपदैस्सह सामानाधिकरण्यं दृष्टम्; द्रव्याणां तु द्रव्यान्तरप्रकारत्वे मत्वर्थीयप्रत्ययो दृष्टः, यथा दण्डो कुण्डलोति । नैवम्; जातिर्वा गुणो वा द्रव्यं वा नैतेष्वेकमेव सामानाधिकरण्ये प्रयोजकम्, अन्योन्यस्मिन् व्यभिचारात् । यस्य पदार्थस्य कस्यचित्प्रकारतयैव सद्भावः, तस्य तदपृथक्सिद्धिस्थितिप्रतीतिभिस्तद्वाचिनां शब्दानां स्वाभिधेयविशिष्टद्रव्यवाचित्वाद्धमन्तरविशिष्टतद्द्रव्यवाचिना शब्देन सामानाधिकरण्यं युक्तमेव । यत्र पुनः पृथक्सिद्धस्य स्वनिष्ठस्यैव द्रव्यस्य कदाचित्त्वचिद्द्रव्यान्तरप्रकारत्वमिष्यते, तत्र मत्वर्थीयप्रत्यय इति निरवश्यम् ॥

तदेवं परमात्मनश्शरीरतया तत्प्रकारत्वादचिद्विशिष्टजीवस्यापि जीविर्देशविशेषरूपा अहंत्वमित्यादिशब्दाः परमात्मानमेवाचक्षत इति *तत्त्वमसीति सामानाधिकरण्येनोपसंहृतम्; एवं च सति परमात्मानं प्रति जीवस्य शरीरतयाऽन्वयाज्जीवगता धर्माः परमात्मानं न स्पृशन्ति, यथा स्वशरीरगता बालत्वयुवत्वस्थविरत्वादयो धर्माः जीवं न स्पृशन्ति । अतः *तत्त्वमसीति सामानाधिकरण्ये तत्पदं जगत्कारणभूतं सत्यसङ्कल्पं सर्वकल्याणगुणाकारं निरस्तसमस्तहेयगन्धं परमात्मानमाचक्षते; त्वमिति च तमेव सशरीरजीवशरीरकमाचक्षे इति सामानाधिकरण्यं मुख्यवृत्तम्; प्रकरणाविरोधस्सर्वश्रुत्यविरोधो ब्रह्मणि निरवद्ये कल्याणैक-

ताने अविद्यादिदोषगन्धाभावश्च । अतो जीवसामानाधिकरण्यमपि विशेषणभूताज्जीवादन्वय-
त्वमेवापादयतीति विज्ञानमयाज्जीवादन्वय एवानन्दमयः परमात्मा ॥

यदुक्तम् *तस्यैष एव शारीर आत्मेत्यानन्दमयस्य शारीरत्वश्रवणाज्जीवादन्वयत्वं न
संभवतीति, तदुक्तम्; अस्मिन् प्रकरणे सर्वत्र *तस्यैष एव शारीर आत्मा, यः पूर्वस्येति
परमात्मन एव शारीरात्मत्वाभिधानात् । कथम् । *तस्माद्वा एतस्मादात्मन आकाशसंभूतः
इत्याकाशादिसृज्यवर्गस्य परमकारणत्वेन प्रज्ञातजीवव्यतिरेकस्य परस्य ब्रह्मण आत्मत्वेन
व्यपदेशात्तद्व्यतिरिक्ताकाशादीनामन्नमयपर्यन्तानां तच्छरीरत्वमवगम्यते । *यस्य पृथिवी
शरीरम्, यस्यापशशरीरम्, यस्य तेजशशरीरम्, यस्य वायुशरीरम्, यस्याकाशशरीरम्,
यस्याक्षर शरीरम्, यस्य मृत्युशरीरम्, एष सर्वभूतान्तरात्माऽपहतपाप्म विद्यो देव एको
नारायणः इति सुबालश्रुत्या सर्वतत्त्वानां परमात्मशरीरत्वं स्पष्टमभिधीयते । अतः *तस्माद्वा
एतस्मादात्मनः इत्यत्रैवान्नमयस्य परमात्मैव शारीरआत्मेत्यवगतः । प्राणमयं प्रकृत्याह
*तस्यैष एव शारीर आत्मा, यः पूर्वस्येति । पूर्वस्यान्नमयस्य यशशारीर आत्मा श्रुत्यन्तर-
सिद्धः परमकारणभूतः परमात्मा; स एव तस्य प्राणमयस्यापि शारीर आत्मेत्यर्थः । एवं
मनोमयविज्ञानमययोर्द्रष्टव्यम् । आनन्दमये तु *एष एवेति निर्देशस्तस्यानन्यात्मत्वं दर्शयि-
तुम् । तत्कथम् ? विज्ञानमयस्यापि पूर्वोक्त्या नीत्या परमात्मैव शारीर आत्मेत्यवगतः । एवं
सति विज्ञानमयस्य यशशारीर आत्मा, स एवानन्दमयस्यापि शारीर आत्मेत्युक्ते आनन्द-
मयस्य अभ्यासावगतपरमात्मभावस्य परमात्मनस्त्वयमेवात्मेत्यवगम्यते । एवं च स्वव्यतिरिक्तं
चेतनाचेतनवस्तुजातं स्वशरीरमिति स एव निरूपाधिकशशारीर आत्मा । अत एवेदं परं
ब्रह्माधिकृत्य प्रवृत्तं शास्त्रं शारीरकमित्यभियुक्तैरभिधीयते । अतो विज्ञानमयाज्जीवादन्वय एव
परमात्मा आनन्दमयः ॥१३॥

आह—नायमानन्दमयो जीवादन्वयः, विकारशब्दस्य मयत्प्रत्ययस्य श्रवणात् । मयड्-
वैतयोः इति प्रकृत्य *नित्यं वृद्धशरादिभ्यः इति विकारार्थं मयट् स्मर्यते । वृद्धश्रायमानन्द-
शब्दः । ननु प्राचुर्येऽपि मयड्स्ति *तत्प्रकृतवचने मयट् इति स्मृतेः । यथा अन्नमयो यज्ञः
इति । स एवायं भविष्यति । नैवम्; अन्नमय इत्युपक्रमे विकारार्थत्वं दृष्टम्, अत्र औचित्या-
दस्यापि विकारार्थत्वमेव युक्तम् । किञ्च प्राचुर्यार्थत्वेऽपि जीवादन्वयत्वं न सिद्ध्यति । तथा
हि—आनन्दप्रचुर इत्युक्ते दुःखमिश्रत्वमवर्जनीयम् । आनन्दस्य हि प्राचुर्यं दुःखस्याल्पत्व-
मवगमयति । दुःखमिश्रत्वमेव हि जीवत्वम् । अत औचित्यप्राप्तविकारार्थत्वमेव युक्तम् ।
किञ्च लोके मृण्मयं हिरण्मयं दारुमयमित्यादिषु वेदे च *पर्णमयी जुहूः *शमीमयस्त्वुचः
*दर्भमयी रशना इत्यादिषु मयटो विकारार्थं प्रयोगबाहुल्यात्स एव प्रथमतः धियमधि-

रोहति । जीवस्य चानन्दविकारत्वमस्त्येव; तस्य स्वत आनन्दरूपस्य सतस्संसारित्वावस्था तद्विकार एवेति । अतो विकारवाचिनो मयट्प्रत्ययस्य श्रवणादानन्दमयो जीवादानतिरिक्त इति । तदेतदनुभाष्य परिहरति—

१४ विकारशब्दान्नेति चेन्न प्राचुर्यात् । १ । १ । १४ ॥

नैतद्युक्तम् । कुतः ? प्राचुर्यात्—परस्मिन् ब्रह्मस्थानन्दप्राचुर्यात् । प्राचुर्यार्थे च मयट्-संभवात् । एतद्युक्तं भवति—शतगुणितोत्तरक्रमेणाभ्यस्यमानस्यानन्दस्य जीवाश्रयत्वासंभवाद्-ब्रह्माश्रयोऽयमानन्द इति निश्चिते सति तस्मिन् ब्रह्मणि विकारासंभवात् प्राचुर्येऽपि मयट्-विधिसंभवाच्चानन्दमयः परं ब्रह्मेति । औचित्यात्प्रयोगप्रौढ्या च मयटो विकारार्थत्वमर्थ-विरोधान्न संभवति । किञ्च औचित्यं प्राणमय एव परित्यक्तम्, तत्र विकारार्थत्वासंभवात् । अतस्तत्र पञ्चवृत्तेर्वायोः प्राणवृत्तिमत्तामात्रेण प्राणमयत्वम्; प्राणापानादिषु पञ्चसु वृत्तिषु प्राणवृत्तेः प्राचुर्याद्वा । न च प्राचुर्ये मयट्प्रत्ययस्य प्रौढिर्नास्ति, अन्नमयो यज्ञः शकटमयी यात्रा इत्यादिषु दर्शनात् ॥

यद्युक्तमानन्दप्राचुर्यमल्पदुःखसद्भावमवगमयतीति; तदसत् । तत्प्रचुरत्वं हि तत्प्रभूत-त्वम्; तच्चेतरस्य सत्तां नावगमयति; अपि तु तस्याल्पत्वं निवर्तयति । इतरसद्भावात्सद्भावौ तु प्रमाणान्तरावसेयौ । इह च प्रमाणान्तरेण तदभावोऽवगम्यते *अपहृतपाप्मेत्यादिना । तत्रैतावदेव वक्तव्यं, ब्रह्मानन्दस्य प्रभूतत्वमन्यानन्दस्याल्पत्वमपेक्षत इति । उच्यते च तत् *स एको मानुष आनन्दः इत्यादिना जीवानन्दापेक्षया ब्रह्मानन्दो निरतिशयदशापन्नः प्रभूत इति ॥

यच्चोक्तं जीवस्यानन्दविकारत्वं संभवतीति; तदपि नोपपद्यते, जीवस्य ज्ञानानन्द-स्वरूपस्य केनचिदाकारेण मृद इव घटाद्याकारेण परिणामस्सकलश्रुतिसमृतिन्यायविरुद्धः । संसारदशायां तु कर्मणा ज्ञानानन्दो संकुचितावित्युपपादयिष्यते । अतश्चानन्दमयो जीवानन्दः परं ब्रह्म ॥१४॥

इतश्च जीवानन्द आनन्दमयः परं ब्रह्म—

१५ तद्धेतुव्यपदेशाच्च । १ । १ । १५ ॥

*को ह्येवान्यात्कः प्राप्यात्, यदेष आकाश आनन्दो न स्यात्, एष ह्येवानन्द्या-तीति एष एव जीवानानन्दयतीति जीवानामानन्दहेतुरयं व्यपदिश्यते । अतश्चानन्दयित-व्याज्जीवादानन्दयिताऽयमन्य आनन्दमयः परमात्मेति विज्ञायते । आनन्दमय एवात्र आनन्द-शब्देनोच्यत इति चानन्तरमेव वक्ष्यते ॥

इतश्च जीवादस्य आनन्दमयः—

१६ मान्त्रवर्णिकमेव च गीयते । १ । १ । १६ ॥

*सत्यं ज्ञानमनन्तं ब्रह्मेति मन्त्रवर्णोदितं ब्रह्मैवानन्दमय इति गीयते । तत्तु जीव-
स्वरूपादन्यत् परं ब्रह्म । तथा हि—*ब्रह्मविदाप्नोति परमिति जीवस्य प्राप्यतया ब्रह्म
निर्विष्टम् । *तदेवाऽभ्युक्तेति तत्—ब्रह्म अभिमुढीकृत्य प्रतिपाद्यतया परिगृह्य, ऋगेषा
अध्येतुमिहक्ता । ब्राह्मणोक्तस्यार्थस्य वैशद्यमनेन मन्त्रेण क्रियत इत्यर्थः, जीवस्योपासकस्य
प्राप्यं ब्रह्म तस्माद्विलक्षणमेव । अनन्तरं च *तस्माद्वा एतस्मादात्मन आकाशसंभूतः
इत्यारभ्योत्तरोत्तरंब्राह्मणैर्मन्त्रैश्च तदेव विशदीक्रियते । अतो जीवादस्य आनन्दमयः ॥ १६ ॥

अत्राह—यद्यप्युपासकात्प्राप्यस्य भेदेन भवितव्यम्; तथापि न वस्त्वन्तरं जीवान्मान्त्र
वर्णिकं ब्रह्म; किन्तु तस्यैवोपासकस्य निरस्तसमस्ताविद्यागन्धनिर्विशेषचिन्मात्रैकरसं शुद्धं
स्वरूपम्, तदेव *सत्यं ज्ञानमनन्तं ब्रह्मेति मन्त्रेण विशोध्यते । तदेव च *यतो वाचो
निवर्तन्ते, अप्राप्य मनसा सहेति वाङ्मनसागोचरतया निर्विशेषमिति गम्यते । अतस्तदेव
मान्त्रवर्णिकमिति तस्मादनतिरिक्त आनन्दमय इति । अत उत्तरं पठति—

१७. नेतरोऽनुपपत्तेः ॥ १-१-१७ ॥

परमात्मन इतरो जीवशब्दाभिलष्यो मुक्तावस्थोऽपि न भवति मान्त्रवर्णिकः । कुतः ?
अनुपपत्तेः । तथाविधस्यात्मनो निरुपाधिकं विपश्चित्वं नोपपद्यते । इदमेव हि निरुपाधिकं
विपश्चित्वं *सोऽकामयत, बहु स्यां प्रजायिषेति सत्यसङ्कल्पत्वप्रदर्शनेन विवरिष्यते । विविधं
पश्यच्चित्त्वं हि, विपश्चित्वम् । पृषोदरादित्वात्पश्यच्छब्दावयवस्य यच्छब्दस्य लोपं कृत्वा
व्युत्पादितो विपश्चित्त्वच्छब्दः । यद्यपि मुक्तस्य विपश्चित्त्वं संभवति; तथाऽपि तस्यैवात्मनस्संसार-
दशायामविपश्चित्त्वमप्यस्तीति निरुपाधिकं विपश्चित्त्वं नोपपद्यते । निर्विशेषचिन्मात्रतापन्नस्य
मुक्तस्य विविधदर्शनाभावात् सुतरां विपश्चित्त्वं न संभवतीति न केनापि प्रमाणेन निर्विशेषं
वस्तु प्रतिपाद्यत इति च पूर्वमेवोक्तम् । *यतो वाचो निवर्तन्ते इति च वाक्यं यदि वाङ्मन-
सयोर्ब्रह्मणो निवृत्तिमभिदधीत; न ततो निर्विशेषतां वस्तुनोऽवगमयितुं शक्नुयात्; अपि तु
वाङ्मनसयोस्तत्राप्रमाणतां वदेत्; तथा च सति तस्य तुच्छत्वमेवापद्यते । *ब्रह्मविदानो-
तीत्यारभ्य ब्रह्मणो विपश्चित्त्व जगत्कारणत्वं ज्ञानानन्दैकतानताभितरान्प्रत्यानन्दयित्त्वं
कामादेव चिदचिदात्मकस्य कृत्स्नस्य स्रष्टृत्वं सृज्यवर्गानुप्रवेशकृततदात्मकत्वं भयाभयहेतुत्वं
वाग्वादित्यादीनां प्रशासितृत्वं शतगुणितोत्तरक्रमेण निरतिशयानन्दत्वमन्यच्चानेकं प्रतिपाद्य
वाङ्मनसयोः ब्रह्मणि प्रवृत्त्यभावेन निष्प्रमाणकं ब्रह्मेत्युच्यत इति श्रान्तजल्पितम् । *यतो

वाचो निवर्तन्ते इति यच्छब्दनिर्दिष्टमर्थम् *आनन्दं ब्रह्मणो विद्वात् इत्यानन्दशब्देन प्रतिनिर्दिश्य तस्य ब्रह्मसंबन्धित्वं *ब्रह्मण इति व्यतिरेकनिर्देशेन प्रतिपाद्य तदेव वाङ्मनसागोचरं *विद्वानिति तद्वेदानभिदधद्वाक्यं जरद्गवादिवाक्यवदनर्थकं वाच्यानन्तर्गतं च स्यात् ॥

अतश्शतगुणितोत्तरक्रमेण ब्रह्मानन्दस्यातिशयेयतां वक्तुमुद्यम्य तस्येयत्ताया अभावा-
देव वाङ्मनसयोस्ततो निवृत्तिः *यतो वाचो निवर्तन्ते इत्युच्यते । एवमियत्तारहितं ब्रह्मण
आनन्दं विद्वाद् कुतश्चन न विभेतीत्युच्यते । किञ्च अस्य मान्त्रवर्णिकस्य विपश्चितः *सोऽकाम-
यतेत्यारभ्य वक्ष्यमाणस्वसङ्कल्पावकलुषजगज्जन्मस्थितिजगदन्तरात्मत्वादेर्मुक्तात्मस्वरूपा-
दन्यत्वं सुस्पष्टमेव ॥१७॥

इतश्चोभयावस्थात्प्रत्यगात्मनोऽन्य आनन्दमयः—

१८. भेदव्यपदेशाच्च ॥ १ । १ । १८ ॥

*तस्माद्वा एतस्माद्वात्मन आकाशः इत्यारभ्य मान्त्रवर्णिकं ब्रह्म व्यञ्जयद्वाक्यमन्त्र-
प्राणमनोभ्य इव जीवादपि तस्य भेदं व्यपदिशति *तस्माद्वा एतस्माद्ब्रह्मानुमानमयात्, अन्योऽन्तर
आत्माऽऽनन्दमयः इति । अतो जीवाद्भेदस्य व्यपदेशाच्चायं मान्त्रवर्णिक आनन्दमयोऽन्य
एवेति ज्ञायते ॥१८॥

इतश्च जीवादन्वयः—

१९. कामाच्च नानुमानापेक्षा ॥ १ । १ । १९ ॥

जीवस्याविद्यापरवशस्य जगत्कारणत्वे ह्यवर्जनीया आनुमानिकप्रधानादिशब्दाभि-
धेयाच्चिद्रस्तुसंसर्गपिप्सा । तथैव हि चतुर्मुखादीनां कारणत्वम् । इह च *सोऽकामयत, बहु स्या
प्रजायेयेत्यचित्संसर्गरहितस्य स्वकामादेव विचित्रचिदचिद्रस्तुनस्पृष्टिः *इदं सर्वमसृजत,
यदिदं किञ्चेत्याम्नायते । अतोऽस्यानन्दमयस्य जगत्सृजतो नानुमानिकाचिद्रस्तुसंसर्गपिप्सा
प्रतीयते । इतश्च जीवादन्वय आनन्दमयः ॥१९॥

इतश्च—

२०. अस्मिन्नस्य च तद्योगं शास्ति ॥ १ । १ । २० ॥

अस्मिन्-आनन्दमये, अस्य-जीवस्य, तद्योगम्-आनन्दयोगम्, शास्ति शास्त्रम् *रसो वै
सः, रसं ह्येवायं लब्ध्वाऽऽनन्दो भवतीति । रसशब्दाभिधेयानन्दमयलाभादयं जोवशब्दाभि-
लपनीय आनन्दो भवतीत्युच्यमाने यल्लाभाद्य आनन्दो भवति, स स एवेत्यनुमत्तः को
ब्रवीतीत्यर्थः ॥

एवमानन्दमयः परं ब्रह्मेति निश्चिते सति *यदेष आकाश आनन्दः *विज्ञानमानन्दं ब्रह्मेत्यादिष्वानन्दशब्देनानन्दमय एव परामृश्यते; यथा विज्ञानशब्देन विज्ञानमयः । अत एव *आनन्दं ब्रह्मणो विद्वानिति व्यतिरेकनिर्देशः । अत एव च *आनन्दमयमात्मानमुपसंक्रामतीति फलनिर्देशश्च । उत्तरे चानुवाके पूर्वानुवाकोक्तानामन्नमयादीनाम् *अन्नं ब्रह्मेति व्यजानात् *प्राणो ब्रह्मेति व्यजानात् *मनो ब्रह्मेति व्यजानात् *विज्ञानं ब्रह्मेति व्यजानात् इति प्रतिपादनात् *आनन्दो ब्रह्मेत्यप्यानन्दमयस्यैव प्रतिपादनमिति विज्ञायते; तत एव च तत्रापि *आनन्दमयमात्मानमुपसंक्रम्येत्युपसंहृतम् । अतः प्रधानशब्दाभिलष्यादर्थान्तरभूतस्य परस्य ब्रह्मणो जीवशब्दाभिलषणीयादपि वस्तुनोऽर्थान्तरत्वं सिद्धम् ॥ २० ॥

इति आनन्दमयाधिकरणम् ॥ ६ ॥

अथ अन्तरधिकरणम् ॥ ७ ॥

यद्यपि मन्दपुण्यानां जीवानां कामाज्जगत्सृष्टिरतिशयितानन्दयोगो भयाभयहेतुत्वमित्यादि न संभवति; तथाऽपि विलक्षणपुण्यानामादित्येन्द्रप्रजापतिप्रभृतीनां संभवत्येवेतीमामाशङ्कां निराकरोति—

२१. अन्तस्तद्धर्मोपदेशात् ॥ १-१-२१ ॥

इदाम्नायते छान्दोग्ये *य एषोऽन्तरादित्ये हिरण्यमयः पुरुषो दृश्यते हिरण्यमश्रु-हिरण्यकेश आप्रणखात्सर्वं एव सुवर्णः, तस्य यथा कप्यासं पुण्डरीकमेवमक्षिणी तस्योदिति नाम स एष सर्वेभ्यः पाप्मभ्य उदितः उदेति ह वै सर्वेभ्यः पाप्मभ्यो य एवं वेद, तस्यवर्चं साम च गेष्णौ इत्यधिदैवतम् *अथाध्यात्मम्...अथ य एषोऽन्तरक्षिणि पुरुषो दृश्यते सैवर्कं तत्साम तदुक्थं तद्यजुस्तद्ब्रह्म तस्यैतस्य तदेव रूपं यदमुष्य रूपं यावमुष्य गेष्णौ तौ गेष्णौ यन्नाम तन्नामेति ॥

तत्र सन्दिह्यते—किमयमक्षयादित्यमण्डलान्तर्वर्ती पुरुषः पुण्योपचयनिमित्तंश्वर्धं आदित्यादिशब्दाभिलष्यो जीव एव; आहोस्वित्तदतिरिक्तः परमात्मेति । किं युक्तम् ? उपचितपुण्यो जीव एवेति । कुतः ? सशरीरत्वश्रवणात् । शरीरसंबन्धो हि जीवानामेव संभवति । कर्मानुगुणप्रियाप्रिययोगाय हि शरीरसंबन्धः । अत एव हि कर्मसंबन्धरहितस्य मोक्षस्य प्राप्यत्वमशरीरत्वेनोच्यते *न ह वै सशरीरस्य सतः प्रियाप्रिययोरपहतिरस्ति, अशरीरं वा व सन्तं न प्रियाप्रिये स्पृशतः इति । संभवति च पुण्यातिशयात् ज्ञानाधिक्यम्, शक्त्याधिक्यञ्च । अत एव लोककामेशत्वादि तस्यैवोपपद्यते । तत एव चोपास्यत्वम्, फलदायित्वम्, पापक्षपणकरत्वेन मोक्षोपयोगित्वं च । मनुष्येष्वप्युपचितपुण्याः केचित् ज्ञान-

।क्त्यादिभिरधिकतरा इश्यन्ते; ततश्च सिद्धगन्धर्वादयः; ततश्च देवाः; ततश्चेन्द्रादयः । अतो ह्यादिष्वन्यतम एवैकैकस्मिन् कल्पे पुण्यविशेषेणैवंभूतमैश्वर्यं प्राप्तो जगत्सृष्ट्याद्यपि करोतीति गत्कारणत्वजगदन्तरात्मत्वादिवाक्यमस्मिन्नेवोपचितपुण्यविशेषे सर्वज्ञे सर्वशक्तौ वर्तते । ततो न जीवादतिरिक्तः परमात्मा नाम कश्चिदस्ति । एवं च सति अस्थूलमनष्वहस्वमि-
यादयो जीवात्मनस्स्वरूपाभिप्राया भवन्ति । मोक्षशान्नाभ्यपि तत्स्वरूपतत्प्राप्त्युपायोपदेश-
रागोति ॥

एवं प्राप्तोऽभिधीयते—अन्तस्तद्धर्मोपदेशात्; अन्तरादित्येऽन्तरक्षिणि च यः पुरुषः
तीयते, स जीवादन्त्यः परमात्मैव; कुतः ? तद्धर्मोपदेशात्—जीवेष्वसंभवंस्तदतिरिक्तस्यैव
रमात्मनो धर्मोऽयमपहतपाप्मत्वादिः अस एष सर्वेश्वरः पाप्मभ्य उदितः इत्यादिनोप-
देश्यते । अपहतपाप्मत्वं हि अपहतकर्मत्वम्; कर्मवश्यतागन्धरहितत्वमित्यर्थः । कर्माधीन-
मुखदुःखभागित्वेन कर्मवश्या हि जीवाः । अतोऽपहतपाप्मत्वं जीवादन्त्यस्य परमात्मन एव
र्मः । तत्पूर्वकं स्वरूपोपाधिकं लोककामेशत्वम्, सत्यसङ्कल्पत्वादिकं सर्वभूतान्तरात्मत्वञ्च
स्यैव धर्मः । यथाह अस एष आत्माऽपहतपाप्मा विजरो विमृत्युर्विशोकोऽविजिघत्सोऽपिपास-
सत्यकामस्सत्यसङ्कल्पः इति; तथा अस सर्वभूतान्तरात्माऽपहतपाप्मा दिव्यो देव एको
ारायणः इति । असोऽकामयत्, बहु स्यां प्रजायेयेतीत्यादिसत्यसङ्कल्पत्वपूर्वकसमस्तचिद-
चेद्वस्तुसृष्टियोगो निरुपाधिकभयाभयहेतुत्वम्, वाङ्मनसपरिमितिकृतपरिच्छेदरहितानवधि-
तातिशयानन्दयोग इत्यादयोऽकर्मसंपाद्यास्स्वाभाविका धर्मा जीवस्य न संभवन्ति ॥

यत्तु शरीरसंबन्धात् जीवातिरिक्त इत्युक्तम्; तदसत्, न हि सशरीरत्वं कर्मवश्यतां
साधयति, सत्यसङ्कल्पस्येच्छयाऽपि शरीरसंबन्धसंभवात् । अथोच्यते—शरीरं नाम त्रिगुणा-
त्मकप्रकृतिपरिणामरूपभूतसङ्घातः; तत्संबन्धश्चापहतपाप्मनस्सत्यसङ्कल्पस्य पुरुषस्येच्छया
न संभवति, अपुरुषार्थत्वात् । कर्मवश्यस्य तु स्वस्वरूपानभिज्ञस्य कर्मानुगुणफलोपभोगाया-
नेच्छतोऽपि तत्संबन्धोऽवर्जनीय इति । स्यादेतदेवम् यदि गुणत्रयमयः प्राकृतोऽस्य देहस्स्यात्;
न तु स्वाभिमतस्स्वानुरूपोऽप्राकृत एवेति सर्वमुपपन्नम् ॥

एतदुक्तं भवति—परस्यैव ब्रह्मणो निखिलहेयप्रत्यनीकानन्तज्ञानानन्दैकस्वरूपतया
सकलेतरविलक्षणस्य स्वाभाविकानवधिकातिशयासङ्घर्षयकल्याणगुणगणाश्च सन्ति । तद्देव
स्वाभिमतानुरूपैकरूपाचिन्त्यदिव्याद्भूतनित्यनिरवद्यनिरतिशयोच्चत्वस्योदर्यसौगन्ध्यसौकु-
मार्यलावण्यथोवनाद्यनन्तगुणगणनिधिदिव्यरूपमपि स्वाभाविकमस्ति । तदेवोपासकानुग्रहेण
तत्प्रतिपत्त्यनुरूपसंस्थानं करोत्यपारकारुष्यसौशील्यवात्सल्योदार्यजलनिधिः निरस्तनिखिल-
हेयगन्धोऽपहतपाप्मा परमात्मा परं ब्रह्म पुरुषोत्तमो नारायण इति ॥

*यतो वा इमानि भूतानि जायन्ते *सदेव सोम्येदमग्र आसीत् *आत्मा वा इदमेक एवाग्र आसीत् *एको ह वै नारायण आसीन्न ब्रह्मा नेशानः इत्यादिषु निखिलजगदेकारण-
तयाऽवगतस्य परस्य ब्रह्मणः *सत्यं ज्ञानमनन्तं ब्रह्म, *विज्ञानमानन्दं ब्रह्म इत्यादिष्वेवंभूतं
स्वरूपमित्यवगम्यते । *निर्गुणम् *निरञ्जनम् *अपहतपाप्मा विजरो विमृष्ट्युविशोकोऽविजि-
घत्सोऽपिपासस्त्यकामस्त्यसङ्कल्पः *न तस्य कार्यं करणं च विद्यते न तत्समश्चाभ्यधिकश्च
दृश्यते । पराऽस्य शक्तिविविधैव श्रूयते स्वाभाविकी ज्ञानबलक्रिया च । *तमीश्वराणां परमं
महेश्वरं तं देवतानां परमञ्च देवतम् *स कारणं करणाधिपाधिपो न चास्य कश्चिज्जनिता न
चाधिपः *सर्वाणि रूपाणि विचित्य धीरः, नामानि कृत्वाऽभिवदन्यदास्ते *वेदाहमेतं पुरषं
महान्तम्, आदित्यवर्णं तमसः परस्तात् *सर्वे निमेषा जज्ञिरे विद्युतः पुस्त्यादिषु इत्यादिषु
परस्य ब्रह्मणः प्राकृतहेयगुणात् प्राकृतहेयदेहसंबन्धं तन्मूलकर्मव्ययतासंबन्धं च प्रतिषिध्य
कल्याणगुणात् कल्याणरूपं च वदन्ति ॥

तद्विदं स्वाभाविकमेव रूपमुपासकानुग्रहेण तत्प्रतिपत्त्यनुगुणाकारं देवमनुष्यादि-
संस्थानं करोति स्वेच्छयैव परमकारणिको भगवान् । तद्विदमाह श्रुतिः—*अजायमानो बहुधा
विजायते इति । स्मृतिश्च *अजोऽपि सन्नव्ययात्मा भूतानामीश्वरोऽपि सत् । प्रकृतिं
स्वामधिष्ठाय संभवाभ्यात्ममाधया ॥ परित्राणाय साधूनां विनाशाय च दुष्कृतासु, इति ।
साधवो ह्युपासकाः; तत्परित्राणमेवोद्देश्यम्, आनुषङ्गिकस्तु दुष्कृतां विनाशः, सङ्कल्प-
मात्रेणापि तदुपपत्तेः । प्रकृतिं स्वामिति प्रकृतिः—स्वभावः । स्वमेव स्वभावमास्थाय, न
संसारिणां स्वभावमित्यर्थः । आत्ममाययेति स्वसङ्कल्परूपेण ज्ञानेनेत्यर्थः । *माया व्युत्प-
न्नानामिति ज्ञानपर्यायमपि मायाशब्दं नैघण्टुका अधीयते । आह च भगवान् पराशरः—
*समस्ताशक्त्यश्चैता नृप यत्र प्रतिष्ठिताः । तद्विश्वरूपवैरूप्यं रूपमन्यद्वरेर्महत् ॥ समस्तशक्ति-
रूपाणि तत्करोति जनेश्वर । देवतियङ्गमनुष्याख्याचेष्टावन्ति स्वलीलया । जगतामुपकाराय
न सा कर्मनिमित्तजा ॥ इति । महाभारते चावताररूपस्याप्यप्राकृतत्वमुच्यते—*न भूतसङ्घ-
संस्थानो देहोऽस्य परमात्मनः इति । अतः परस्यैव ब्रह्मण एवंपररूपवत्त्वादयमपि तस्यैव
धर्मः । अत आदित्यमण्डलाक्षयधिकरणः आदित्यादिजीवव्यतिरिक्तः परमात्मैव ॥२१॥

२२. भेदव्यपदेशाच्चान्यः ॥ १ । १ । २२ ॥

आदित्यादिजीवेभ्यो भेदो व्यपदिश्यतेऽस्य परमात्मनः—*य आदित्ये तिष्ठन्नादित्या
दन्तरो यमादित्यो न वेद यस्यादित्यशरीरं य आदित्यमन्तरो यमयति *य आत्मनि
तिष्ठन्नात्मनोऽन्तरो यनात्मा न वेद यस्याऽत्मा शरीरं य आत्मानमन्तरो यमयति *योऽक्षर-
मन्तरे सञ्चरन्त्यस्याक्षरं शरीरं यमक्षरं न वेद यो मृत्युमन्तरे सञ्चरन्त्यस्य मृत्युशरीरं यं

मृत्युर्न वेद एष सर्वभूतान्तरात्माऽपहतपाप्मा दिव्यो देव एको नारायणः इति चास्यापहत-
पाप्मनः परमात्मनस्सर्वान् जीवान् शरीरत्वेन व्यपदिश्य तेषामन्तरात्मत्वेनैवं व्यपदिशति ।
अतस्सर्वेभ्यो हिरण्यगर्भादिजीवेभ्योऽप्य एव परमात्मेति सिद्धम् ॥२२॥ इति अन्तरधिकरणम् ॥७॥

अथ आकाशाधिकरणम् ॥ ८ ॥

*यतो वा इमानि भूतानि जायन्ते इति जगत्कारणं ब्रह्मेत्यवगम्यते । किं
तज्जगत्कारणमित्यपेक्षायां *सदेव सोम्येदमग्र आसीत् *तत्तेजोऽसृजत *आत्मा वा इदमेक
एवाग्र आसीत् *स इमाल्लोकानसृजत *तस्माद्वा एतस्मादात्मन आकाशस्संभूतः इति साधा-
रणशब्देर्जगत्कारणे निर्दिष्टे ईक्षणविशेषानन्दविशेषरूपविशेषार्थस्वभावात्प्रधानक्षेत्रज्ञादिव्य-
तिरिक्तब्रह्मे त्युक्तम् । इदानीमाकाशादिविशेषशब्दैर्निदिश्य जगत्कारणत्वजगदेश्वर्यादिवादेऽप्या-
काशादिशब्दाभिप्रेयतया प्रसिद्धचिदचिद्वस्तुनोऽर्थान्तरमुक्तलक्षणमेव ब्रह्मेति प्रतिपाद्यते
*आकाशस्तल्लिङ्गात् इत्यादिना पादशेषेण ।

२३. आकाशस्तल्लिङ्गात् ॥ १ । १ । २३ ॥

इदमाम्नायते छान्दोग्ये—*अस्य लोकस्य का गतिरिति आकाश इति होवाच
सर्वाणि ह वा इमानि भूतान्याकाशादेव समुत्पद्यन्ते आकाशं प्रत्यस्तं यन्ति आकाशो ह्येवैभ्यो
न्यायानाकाशः परायणम् *इति । तत्र सन्देहः—किं प्रसिद्धाकाश एवात्राकाशशब्देनाभि-
धीयते, उतोक्तलक्षणमेव ब्रह्मेति । किं प्राप्तम् ? प्रसिद्धाकाश इति । कुतः ? शब्दैकसमधि-
गम्ये वस्तुनि य एवार्थो व्युत्पत्तिरसिद्धशब्देन प्रतीयते स एव ग्रहीतव्यः । अतः प्रसिद्धाकाश
एव चराचरभूतजातस्य कृत्स्नस्य कारणम् । अतस्तस्मादनतिरिक्तं ब्रह्म ॥

नवीक्षापूर्वकसृष्ट्यादिभिरचेतनाज्जीवाच्च व्यतिरिक्तं ब्रह्मेत्युक्तम् । सत्यमुक्तम्,
अयुक्तं तु तत् । तथा हि *यतो वा इमानि भूतानि जायन्ते.....तद्ब्रह्मेत्युक्ते कुत इमानि
भूतानि जायन्त इत्यादिविशेषापेक्षायां *सर्वाणि ह वा इमानि भूतान्याकाशादेव समुत्पद्यन्ते
इत्यादिना विशेषप्रतीतेः जगज्जन्मादिकारणमाकाश एवेति निश्चिते सति *सदेव सोम्येदमग्र
आसीदित्यादिष्वपि सदादिशब्दास्साधारणाकारास्तमेव विशेषमाकाशमभिदधति । *आत्मा
वा इदमेक एवाग्र आसीदित्यादिष्व्वात्मशब्दोऽपि तत्रैव वर्तते । तस्यापि हि चेतनैकान्तत्वं
न संभवति; यथा मृदात्मको घट इति । आप्नोतीत्यात्मेति व्युत्पत्त्या सुतरामाकाशोऽप्यात्म-
शब्दो वर्तते । अतएवमाकाश एव कारणं ब्रह्मेति निश्चिते सतीक्षणादयस्तदनुगुणा गौण-
वर्णनीयाः । यदि हि साधारणशब्दैरेव सदादिभिः कारणमभ्यधायिष्यत; ईक्षणाद्यर्थानुरोधेन
चेतनविशेष एव कारणमिति निरचेष्यत । आकाशशब्देन तु विशेष एव निश्चित इति नार्थस्वा-
भाव्यान्निरणेतव्यमस्ति ॥

ननु *आत्मन आकाशस्संभूतः इत्याकाशस्यापि कार्यत्वं प्रतीयते । सत्यम् । सर्वेषा-
मेवाकाशावाग्वादीनां सूक्ष्मावस्था स्थूलावस्था चेत्यवस्थाद्वयमस्ति । तत्राकाशस्य सूक्ष्मावस्था
कारणम्, स्थूलावस्था तु कार्यम् । *आत्मन आकाशस्संभूतः इति स्वस्मादेव सूक्ष्मरूपात्स्वयं
स्थूलरूपस्संभूतः इत्यर्थः । *सर्वाणि ह वा इमानि भूताः आकाशादेव समुत्पद्यन्ते इति सर्वस्य
जगत आकाशादेव प्रभवः अप्ययादिश्रवणात्तदेव हि कारणं ब्रह्मेति निश्चितम् । यत एवं
प्रसिद्धाकाशादनतिरिक्तं ब्रह्म, अत एव च *यदेव आकाश आनन्दो न स्यात् *आकाशो ह वै
नामरूपयोर्निर्बहिता इत्येवमादिनिर्देशोऽप्युपपन्नतरः । अतः प्रसिद्धाकाशादनतिरिक्तं ब्रह्मेति ॥

एवं प्राप्ते ब्रूमः—आकाशस्तल्लिङ्गात् । आकाशशब्दाभिधेयः प्रसिद्धाकाशादचेतना-
दर्थान्तरभूतो यथोक्तलक्षणः परमात्मैव । कुतः ? तल्लिङ्गात्—निखिलजगदेकारणत्वम्,
सर्वस्माज्ज्यायस्त्वम्, परायणत्वम् इत्यादीनि परमात्मलिङ्गान्युपलभ्यन्ते । निखिलकारणत्वं
ह्यचिद्वस्तुनः प्रसिद्धाकाशशब्दाभिधेयस्य नोपपद्यते, चेतनवस्तुनस्तत्कार्यत्वासंभवात् । परा-
यणत्वं च चेतनानां परमप्राप्यत्वम् । तच्चाचेतनस्य हेयस्य सकलपुरुषार्थविरोधिनो न संभ-
वति । सर्वस्माज्ज्यायस्त्वं च निरुपाधिकं सर्वैः कल्याणगुणैस्सर्वैर्भ्यो निरतिशयोत्कर्षः ।
तदप्यचित्तो नोपपद्यते ॥

यदुक्तं जगत्कारणविशेषाकाङ्क्षायामाकाशशब्देन विशेषसमर्पणादन्यत्सर्वं तदनु रूप-
मेव वर्णनीयमिति, तदुक्तम्; *सर्वाणि ह वा इमानि भूतान्याकाशादेव समुत्पद्यन्ते इति
प्रसिद्धवन्निरदेशात् । प्रसिद्धवन्निरदेशो हि प्रमाणान्तरप्राप्तिमपेक्षते । प्रमाणान्तराणि च *सदेव
सोऽप्येदमप्र आसीदित्येवमादीन्येव वाक्यानि । तानि च यथोदितप्रकारेणैव ब्रह्म प्रतिपाद-
यन्तीति तत्प्रतिपादितं ब्रह्माकाशशब्देन प्रसिद्धवन्निरदिश्यते । संभवति च परस्य ब्रह्मणः
प्रकाशकत्वादाकाशशब्दाभिधेयत्वम्—आकाशते, आकाशयति चेति । किञ्च अनेनाकाशशब्देन
विशेषसमर्पणक्षमेणापि चेतनांशं प्रत्यसंभावितकारणभावमचेतनविशेषमभिदधानेन *तदैक्षत
बहु स्यां प्रजायेय *सोऽकाशयत, बहु स्यां प्रजायेयेत्यादिवाक्य(वि)शेषावधारितसार्वभ्य-
सत्यसङ्कल्पत्वादिविशिष्टापूर्वार्थप्रतिपादनसमर्थवाक्यार्थान्यथाकरणं न प्रमाणपदवीमधि-
रोहति । एवमपूर्वानन्तविशेषणविशिष्टापूर्वार्थप्रतिपादनसमर्थनिकवाक्यगतिसामान्यं चैकेनानु-
वादस्वरूपेणाग्न्यथाकतुं न शक्यते ॥

यत्वात्मशब्दश्चेतनैकान्तो न भवति, मृदात्मको घट इत्यादिदर्शनावित्युक्तम्;
तत्रोच्यते—यद्यपि चेतनादन्यत्रापि क्वचिदात्मशब्दः प्रयुज्यते; तथाऽपि शरीरप्रतिसंबन्धिन्या-
त्मशब्दस्य प्रयोगप्राचुर्यात् *आत्मा वा इवमेक एवाप्र आसीत् *आत्मन आकाशस्संभूतः
इत्यादिषु शरीरप्रतिसंबन्धिचेतन एव प्रतीयते । यथा गोशब्दस्यानेकार्थत्वाच्चित्त्वेऽपि प्रयोग-

प्राचुर्यत्सास्नादिमानेव स्वतः प्रतीयते; अर्थान्तरप्रतीतिस्तु तत्तदसाधारणनिर्देशापेक्षा; तथा स्वतः प्राप्तं शरीरप्रतिसंबन्धिचेतनाभिधानमेव *स ईक्षत लोकान्नु सृजा इति *सोऽकामयत, बहु स्यां प्रजायेयेत्यादितत्तद्वाक्यविशेषा एव स्थिरीकुर्वन्ति । एवं वाक्य(वि)शेषावधारिता-
नन्यसाधारणानेकापूर्वार्थविशिष्टं निखिलजगदेककारण *सदेव सोम्येत्यादिवाक्यसिद्धं
ब्रह्म वाकाशशब्देन प्रसिद्धवत् *सर्वाणि ह वा इमानि भूतानीत्यादिवाक्येन निर्दिश्यत इति
सिद्धम् ॥२३॥ इति आकाशाधिकरणम् ॥८॥

अथ प्राणाधिकरणम् ॥६॥

२४. अत एव प्राणः ॥ १-१-२४ ॥

इदमाभ्यायते छान्दोग्ये—*प्रस्तोतर्या देवता प्रस्तावमन्वायत्ता इति प्रस्तुत्य
*कृतमा सा देवतेति प्राण इति होवाच सर्वाणि ह वा इमानि भूतानि प्राणमेवाभिसंविशन्ति
प्राणमभ्युज्जिहते संधा देवता प्रस्तावमन्वायत्ता तां चेद्विद्वान् प्रास्तोऽप्यो मूर्धा ते व्यपति-
ष्यत् इति । अत्र प्राणशब्दोऽप्याकाशशब्दवत्प्रसिद्धप्राणव्यतिरिक्ते परस्मिन्नेव ब्रह्मणि वर्तते,
तदसाधारणनिखिलजगत्प्रवेशनिष्क्रमणादिलिङ्गात्प्रसिद्धवन्निर्दिष्टात् ॥

अधिका शङ्का तु—कृत्स्नस्य भूतजातस्य प्राणाधीनस्थितिप्रवृत्त्यादिदर्शनात् प्रसिद्ध
एव प्राणो जगत्कारणतया निर्देशमर्हतीति । परिहारस्तु—शिलाकाष्ठादिषु चेतनस्वरूपे च
तदभावात् *सर्वाणि ह वा इमानि भूतानि प्राणमेवाभिसंविशन्ति प्राणमभ्युज्जिहते इति
नोपपद्यत इति । अतः प्राणयति सर्वाणि भूतानीति कृत्वा परं ब्रह्मैव प्राणशब्देनाभिधीयते ।
अतः प्रसिद्धाकाशप्राणादेरन्यदेव निखिलजगदेककारणमपहतपाप्मत्वसादृश्यस्यसङ्कल्पत्वाद्य-
नन्तकल्पारणगुरारणं परं ब्रह्मैवाकाशप्राणादिशब्दाभिधेयमिति सिद्धम् ॥२४॥

इति प्राणाधिकरणम् ॥६॥

अथ ज्योतिरधिकरणम् ॥१०॥

अतः परं जगत्कारणत्वव्याप्तेन येन केनापि निरतिशयोत्कृष्टगुणेन जुष्ट ज्योति-
रिन्द्रादिशब्दैरन्तरप्रसिद्धैरप्यभिधीयमानं परं ब्रह्मैवेत्यभिधीयते *ज्योतिश्चरणाभिधानात्
इत्यादिना ॥

२५. ज्योतिश्चरणाभिधानात् ॥ १-१-२५ ॥

इदमाभ्यायते छान्दोग्ये *अथ यदतः परो दिवो ज्योतिर्दोष्यते विश्वतः पृष्ठेषु सर्वतः
पृष्ठेष्वनुत्तमेषूत्तमेषु लोकेष्विदं वाव तद्यद्विदमस्मिन्नन्तः पुरुषे ज्योतिः *इति । तत्र संशयः—
किमयं ज्योतिश्शब्देन निर्दिष्टो निरतिशयदीप्तियुक्तोऽर्थः प्रसिद्धमादित्यादिज्योतिरेव कारण-

भूतं ब्रह्म, उत समस्तच्चिदचिद्वस्तुजातविसजातीयः परमकारणभूतोऽमितभास्वर्जस्सत्य-
सङ्कल्पः पुरुषोत्तम इति । किं युक्तम् ? प्रसिद्धमेव ज्योतिरिति । कुतः ? प्रसिद्धवर्निर्देशोऽप्या-
काशप्राणादिवत् स्ववाक्योपात्तपरमात्मव्याप्तिलिङ्गविशेषादर्शनात्, परमपुरुषप्रत्यभिज्ञाना-
संभवात्, कौक्षेयज्योतिषैक्योपदेशाच्च प्रसिद्धमेव ज्योतिः कारणत्वव्याप्तनिरतिशयदीप्ति-
योगाज्जगत्कारणं ब्रह्मेति ॥

एवं प्राप्ते प्रचक्ष्महे—ज्योतिश्चरणाभिधानात् । ह्यसंबन्धितया निर्दिष्टं निरतिशय-
दीप्तियुक्तं ज्योतिः परमपुरुष एव । कुतः ? *पादोऽस्य सर्वा भूतानि त्रिपादस्यामृतं दिवीत्य-
स्यैव ह्युसंबन्धनश्चरणत्वेन सर्वभूताभिधानात् । एतदुक्तं भवति—यद्यपि *अथ यदतः परो
दिवो ज्योतिरित्यस्मिन्वाक्ये परमपुरुषासाधारणलिङ्गं नोपलभ्यते; तथाऽपि पूर्ववाक्ये ह्युसंब-
न्धितया परमपुरुषस्य निर्देशादिदमपि ह्युसंबन्धज्योतिस्स एवेति प्रत्यभिज्ञायत इति । कौक्षे-
यज्योतिषैक्योपदेशश्च फलाय तदात्मकत्वानुसन्धानविधिरिति न कश्चिद्दोषः । कौक्षेयज्योति-
षश्च तदात्मकत्वं भगवता स्वयमेवोक्तम्—*अहं वैश्वानरो भूत्वा प्राणिनां देहमाश्रितः
इति ॥२५॥

२६ छन्दोभिधानान्नेति चेन्न तथा चेतोऽर्पणनिगमात्तथाहि दर्शनम् ॥१-१-२६॥

पूर्वस्मिन्वाक्ये *गायत्री वा इदं सर्वमिति गायत्र्याख्यं छन्दोऽभिधाय *तदेतदृचाऽ-
भ्यनूक्तमित्युदाहृतयाः *तावानस्य महिमेत्यस्दा ऋचोऽपि छन्दोविषयत्वात्तत्र परमपुरुषा-
भिधानमिति चेत्; तन्न, तथा चेतोऽर्पणनिगमात्—न गायत्रीशब्देन छन्दोमात्रमिहाभिधीयते,
छन्दोमात्रस्य सर्वात्मकत्वानुपपत्तेः; अपि तु ब्रह्मण्येव गायत्रीचेतोऽर्पणमिह निगम्यते ।
ब्रह्मणि गायत्रीसादृश्यानुसन्धानं फलाद्योपदिश्यत इत्यर्थः । संबन्धितं च *पादोऽस्य सर्वा-
भूतानि, त्रिपादस्यामृतं दिवोति चतुष्पदो ब्रह्मणश्चतुष्पदया गायत्र्या च सादृश्यम् । चतुष्पदा
च गायत्री क्वचिद्दृश्यते । तद्यथा *इन्द्रशशचीपतिः, बलेन पीडितः, दुश्च्यवनो वृषा,
समित्सुसासहिः* इति । तथा ह्यन्यत्रापि सादृश्याच्चछन्दोऽभिधायो शब्दोऽर्थान्तरे प्रयुज्यमानो
दृश्यते । यथा संवर्गविद्यायाम् *ते वा एते पञ्चान्ये पञ्चान्ये दश संपद्यन्ते इत्यारभ्य *सैषा
विराड्ज्ञादित्युच्यते ॥२६॥

इतश्च गायत्रीशब्देन ब्रह्मं वाभिधीयते—

२७ भूतादिपादव्यपदेशोपपत्तेश्चैवम् ॥ १-१-२७ ॥

भूतपृथिवीशरीरहृदयानि निर्दिश्य *सैषा चतुष्पदेति व्यपदेशो ब्रह्मण्येव गायत्री-
शब्दाभिधेय उपपद्यते ॥२७॥

२८ उपदेशभेदान्नेति चेन्नोभयस्मिन्नप्यविरोधात् ॥ १-१-२८ ॥

पूर्ववाक्ये *त्रिपादस्यामृतं दिवीति दिवोऽधिकरणत्वेन निर्देशादिह च दिवः पर-
इत्यवधित्वेन निर्देशादुपदेशस्य भिन्नरूपत्वेन पूर्ववाक्योक्तं ब्रह्म परस्मिन्न प्रत्यभिज्ञायत इति
चेत्; तन्न, उभयस्मिन्नप्युपदेशे अर्थस्वभावावक्येन प्रत्यभिज्ञाया अविरोधात्; यथा वृक्षापे श्येनो
वृक्षाघात्परतश्श्येन इति । तस्मात्परमपुरुष एव निरतिशयतेजस्को दिवः परो ज्योतिर्दोष्यत
इति प्रतिपाद्यते । *एतावानस्य महिमा, अतो ज्यायांश्च पुरुषः, पादोऽस्य विश्वा भूतानि,
त्रिपादस्यामृतं दिवीति प्रतिपादितस्य चतुष्पदः परमपुरुषस्य *वेदाहमेतं पुरुषं महान्तम्,
आदित्यवर्णं तमसस्तु पारे इत्थभिहिताप्राकृतरूपस्य तेजोऽप्यप्राकृतमिति तद्वत्तया स एव
ज्योतिश्शब्दाभिधेय इति निरवद्यम् ॥ इति ज्योतिरधिकरणम् ॥१०॥



अथ इन्द्रप्राणाधिकरणम् ॥११॥

निरतिशयदीप्तिद्युक्तं ज्योतिश्शब्दाभिधेयं प्रसिद्धवन्निर्दिष्टं परमपुरुष एवेत्युक्तम् ।
इदानीं कारणत्वव्याप्तामृतत्वप्राप्त्युपायतयोपास्यत्वेन श्रुत इन्द्रप्राणादिशब्दाभिधेयोऽपि
परमपुरुष एवेत्याह—

२९ प्राणस्तथाऽनुगमात् ॥१-१-२९ ॥

कौषीतकीब्राह्मणे प्रतर्दनविद्यायां *प्रतर्दनी ह वै दैवोदासिरिन्द्रस्य प्रियं धामोपज-
गाम युद्धेन च पौरुषेण चेत्यारभ्य *वरं वृणीष्वेति वक्तारमिन्द्रं प्रति *त्वमेव मे वरं वृणीष्व
यं त्वं मनुष्याय हिततमं मन्यसे इति प्रतर्दनेनोक्ते, *स होवाच प्राणोऽस्मि प्रजात्मा तं
मामायुरमृतमित्युपास्वेति श्रूयते । तत्र संशयः—किमयं हिततमोपासनकर्मतयेन्द्रप्राणशब्द-
निर्दिष्टो जीव एव; उत तदतिरिक्तः परमात्मेति । किं युक्तम् ? जीव एवेति । कुतः ? इन्द्र-
शब्दस्य जीवविशेष एव प्रसिद्धः; तत्समानाधिकरणस्य प्राणशब्दस्यापि तत्रैव वृत्तेः । अय-
मिन्द्राभिधानो जीवः प्रतर्दनेन *त्वमेव मे वरं वृणीष्व यं त्वं मनुष्याय हिततमं मन्यसे
इत्युक्तः *मामुपास्वेति स्वात्मोपासनं हिततममुपदिदेश । हिततमश्चामृतत्वप्राप्त्युपाय एव ।
जगत्कारणोपासनस्यैवामृतत्वप्राप्तिहेतुता *तस्य तावदेव चिरं यावन्न विमोक्षये अथ सम्पत्स्ये
इत्यवगता । अतः प्रसिद्धजीवभाव इन्द्र एव कारणं ब्रह्म । इत्याशङ्क्यायामभिधीयते—
प्राणस्तथाऽनुगमादिति । अयमिन्द्रप्राणशब्दनिर्दिष्टो न जीवमात्रम्; अपि तु जीवादथन्तरभूतं
परं ब्रह्म । *स एष प्राण एव प्रजात्मा आनन्दोऽजरोऽमृतः इतीन्द्रप्राणशब्दाभ्यां प्रस्तुत-
स्थानन्दाजरामृतशब्दसामानाधिकरण्येनानुगमो हि तथा सत्येवोपपद्यते ॥२९॥

३०. न वक्तुरात्मोपदेशादिति चेदध्यात्मसंबन्धभूमा ह्यस्मिन् ॥ १-१-३० ॥

यदुक्तमिन्द्रप्राणशब्दनिर्दिष्टस्य *आनन्दोऽजरोऽमृतः इत्यनेनैकार्थ्यादयं परं ब्रह्मेति, तन्नोपपद्यते; *मामेव विजानीहि *प्राणोऽस्मि प्रज्ञात्मा तं मामायुरमृतमित्युपास्येति वक्ता होन्द्रः *त्रिशोषाणि त्वाष्ट्रमहनम् इत्येवमादिना त्वाष्ट्रवधादिभिः प्रज्ञातजीवभावस्य स्वात्मन एवोपास्यतां प्रतर्दनायोपदिशति । अत उपक्रमे जीवविशेष इत्यवगते सति *आनन्दोऽजरोऽमृतः इत्यादिभिरुपसंहारस्तदनुगुण एव वर्णनीय इति चेत्; परिहरति—अध्यात्मसंबन्धभूमा ह्यस्मिन्—आत्मनि यसंबन्धस्तोऽध्यात्मसंबन्धः । तस्य भूमा-भूयस्त्वम्,—बहुत्वमित्यर्थः । आत्मन्याधेयतया संबध्यमानानां बहुत्वेन संबन्धबहुत्वम् । तच्चामिन्वत्कारि परमात्मन्येव हि संभवति । *तद्यथा रथस्यारेषु नेमिरपिता नाभावरा अपिता एवमेवंता भूतमात्राः प्रज्ञामात्रास्वपिताः प्रज्ञामात्राः प्राणेऽपितास्त एष प्राण एव प्रज्ञात्माऽऽनन्दोऽजरोऽमृतः इति भूतमात्राशब्देनाचेतनवस्तुजातमभिधाय प्रज्ञामात्राशब्देन तदाधारतया चेतनवर्गं चाभिधाय तस्याध्याधारतया प्रकृतमिन्द्रप्राणशब्दाभिधेयं निर्दिश्य तमेव *आनन्दोऽजरोऽमृतः इत्युपदिशति । तदेतच्चेतनाचेतनात्मककृत्स्नवस्त्वाधारत्वं जीवादर्थान्तरभूतेऽस्मिन् परमात्मन्येवोपपद्यत इत्यर्थः ॥

अथवा, अध्यात्मसंबन्धभूमा ह्यस्मिन्—परमात्मासाधारणधर्मसंबन्धोऽध्यात्मसंबन्धः । तस्य भूमा—बहुत्वं हि अस्मिन् प्रकरणे विद्यते । तथाहि—प्रथमं *त्वमेव मे वरं वृणीष्व यं त्वं मनुष्याय हिततमं मन्यसे इति, *मामुपास्येति च परमात्मासाधारणमोक्षसाधानोपासनकर्मत्वं प्राणशब्दनिर्दिष्टस्येन्द्रस्य प्रतीयते । तथा *एष एव साधु कर्म कारयति तं यमेभ्यो लोकेभ्य उन्ननीषति एष एवासाधु कर्म कारयति तं यमघो निनीषतीति सर्वस्य कर्मणः कारयितृत्वं च परमात्मधर्मः । तथा *तद्यथा रथस्यारेषु नेमिरपिता नाभावरा अपिता एवमेवंता भूतमात्राः प्रज्ञामात्रास्वपिताः प्रज्ञामात्राः प्राणेऽपिताः इति सर्वाधारत्वं च तस्यैव धर्मः । तथा *स एष प्राण एव प्रज्ञात्माऽऽनन्दोऽजरोऽमृतः इत्येतेऽपि परमात्मन एव धर्माः । *एष लोकाधिपतिरेष सर्वेशः इति च परमात्मन्येव संभवति । तदेवमध्यात्मसंबन्धभूम्नोऽत्र विद्यमानत्वात्परमात्मैवात्रेन्द्रप्राणशब्दनिर्दिष्टः ॥३०॥

कथं तर्हि प्रज्ञातजीवभावस्येन्द्रस्य स्वात्मन उपास्यत्वोपदेशसंगच्छते; तत्राह—

३१. शास्त्रदृष्ट्या तूपदेशो वामदेववत् ॥ १-१-३१ ॥

प्रज्ञातजीवभावेनेन्द्रेण *मामेव विजानीहि *मामुपास्येत्युपास्यस्य ब्रह्मणस्स्वात्मन्येनोपदेशोऽयं न प्रमाणान्तरप्राप्तस्वात्मावलोकनकृतः, अपितु शास्त्रेण स्वात्मदृष्टिकृतः ।

एतदुक्तं भवति—*अनेन जीवेनात्मनाऽनुप्रविश्य नामरूपे व्याकरवाणि *ऐतदात्म्यमिदं सर्वम् *अन्तः प्रविष्टशशास्ता जनानां सर्वात्मा *य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयति *एष सर्वभूतान्तरात्मा अपहृतपाप्मा दिव्यो देव एको नारायणः इत्येवमादिना शास्त्रेण जीवात्मशरीरकं परमात्मानमवगम्य जीवात्म-वाचिनामहंत्वमादिशब्दानामपि परमात्मन्येव पर्यवसानं ज्ञात्वा *मामेव विजानीहि, *मामु-पास्वेति स्वात्मशरीरकं परमात्मानमेवोपास्यत्वेनोपदिदेशेति । वामदेववत्— यथा वामदेवः परस्य ब्रह्मणः सर्वान्तरात्मत्वं सर्वस्य च तच्छरीरत्वं शरीरवाचिनां च शब्दानां शरीरिणि पर्यवसानं पश्यन् अहमिति स्वात्मशरीरकं परं ब्रह्म निर्दिश्य तत्सामानाधिकरधेन मनुसूर्यादीन् व्यपदिशति *तद्धृतपश्यन्मृषिर्वामदेवः प्रतिपेदे अहं मनुभवत् सूर्यश्च, *अहं कक्षीवानृषिरस्मि विप्र, इत्यादिना । यथा च प्रह्लादः *सर्वगत्वादनन्तस्य स एवाहमवस्थितः । मत्तस्सर्वमहं सर्वं मयि सर्वं सनातने ॥ इत्यादि वदति ॥३१॥

अस्मिन् प्रकरणे जीववाचिभिश्शब्दैरचिद्विशेषाभिधायिभिश्चोपास्यभूतस्य परस्य ब्रह्मणोऽभिधाने कारणं चोद्यपूर्वकमाह—

३२. जीवमुख्यप्राणलिङ्गान्नेति चेन्नोपासात्रैविध्यादाश्रितत्वादिह
तद्योगात् ॥ १-१-३२ ॥

*न वाचं विजिज्ञासीत वक्तारं विद्यात् *त्रिशोषाणं त्वाष्ट्रमहनम् अरुन्मुखान्यतीन् सालावृकेभ्यः प्रायच्छम्, इत्यादिजीवलिङ्गात्, *यावदस्मिन् शरीरे प्राणो वसति तावदायुः *अथ छत्रु प्राण एव प्रज्ञात्मेदं शरीरं परिगृह्योत्थापयति इति मुख्यप्राणलिङ्गाच्च नाध्यात्म-संबन्धभूमेति चेन्न, उपासात्रैविध्यात् हेतोः । उपासनात्रैविध्यमुपदेष्टुं तत्तच्छब्देनाभिधानम्— निखिलकारणभूतस्य ब्रह्मणस्वरूपेणानुसन्धानम्, भोक्तृवर्गशरीरकत्वानुसन्धानम्, भोग्य-भोगोपकरणशरीरकत्वानुसन्धानं चेति त्रिविधमनुसन्धानमुपदेष्टुमित्यर्थः । तदिदं त्रिविधं ब्रह्मानुसन्धानं प्रकरणान्तरेष्वप्याश्रितम्—*सत्यं ज्ञानमनन्तं ब्रह्म, आनन्दो ब्रह्मेत्यादिषु स्वरूपानुसन्धानम्; *तत्सृष्ट्वा, तदेवानुप्राविशत्, तदनुप्रविश्य, सन्न त्यज्जाभवत्, निरुक्तं चानि-रुक्तं च, निलयनं चानिलयनं च, विज्ञानं चाविज्ञानं च, सत्यं चानृतं च सत्यमभवत् *इत्या-दिषु भोक्तृशरीरतया, भोग्यभोगोपकरणशरीरतया चानुसन्धानम् । इहापि प्रकरणेत्तत्त्रिविध-मनुसन्धानं युज्यत एवेत्यर्थः ॥

एतदुक्तं भवति—यत्र हिरण्यगर्भादिजीवविशेषाणां प्रकृत्याद्यचेतनविशेषाणां च परमात्मासाधारणधर्मयोगः तदभिधायिनां शब्दानां परमात्मवाचिशब्दैस्सामानाधिकरण्यं वा दृश्यते, तत्र परमात्मनस्तत्तच्चिदचिद्विशेषान्तरात्मत्वानुसन्धानं प्रतिष्ठापयिषितमिति ॥

अतोऽज्रेन्द्रप्राणशब्दनिर्विष्टो जीवादर्थान्तरभूतः परमात्मैवेति सिद्धम् ॥३२॥

इति इन्द्रप्राणाधिकरणम् ॥ ११ ॥

इति श्रीभगवद्भामानुजविरचिते शारीरकमीमांसाभाष्ये प्रथमस्याध्यायस्य प्रथमः पादः ॥ १ ॥



श्रीरस्तु ।

श्रीमते रामानुजाय नमः ।

(प्रथमाध्याये—द्वितीयः पादः सर्वत्र प्रसिद्धयधिकरणम् ॥ १ ॥)

प्रथमे पादे अधीतवेदः पुरुषः कर्ममीमांसाश्रवणाधिगतकर्मयाथात्म्यविज्ञानः केवल-
कर्मणामत्पास्थिरफलत्वमवगम्य, वेदान्तवाक्येषु चापातप्रतीतान्तस्थिरफलब्रह्मस्वरूप-
तदुपासनसमुपजातपरमपुरुषार्थलक्षणमोक्षापेक्षोऽवधारितपरिनिष्पन्नवस्तुबोधनशब्दशक्तिः
वेदान्तवाक्यानां परस्मिन् ब्रह्मणि निश्चितप्रमाणभावस्तदितिकर्तव्यतारूपशारीरकमीमांसा-
श्रवणमारभेतेत्युक्तं शास्त्रारम्भसिद्धये ॥ (जिज्ञासा १)

अनन्तविचित्रस्थिररत्नरूपभोक्तुभोग्यभोगोपकरणभोगस्थानलक्षणनिखिलजगद्बुदयवि-
भवलयमहानन्दैकारणं परं ब्रह्म *यतो वा इमानि भूतानीत्यादिवाक्यं बोधयतीति च
प्रत्यपादि ॥ (जन्माद्य. २)

जगदेकारणं परं ब्रह्म सकलेतरप्रमाणाविषयतया शास्त्रैकप्रमाणकमित्यभ्यध.म ॥
(शास्त्र. ३)

शास्त्रप्रमाणकत्वं च ब्रह्मणः प्रवृत्तिनिवृत्त्यन्वयविरहेऽपि स्वरूपेणैव परमपुरुषार्थभूते
परस्मिन् ब्रह्मणि वेदान्तवाक्यानां समन्वयान्निर्हृत इत्यब्रूम ॥ (समन्व. ४)

निखिलजगदेकारणतया वेदान्तवेद्यं ब्रह्म च ईक्षणाद्यन्वयादानुमानिकप्रधानादर्थान्-
तरभूतश्चेतनविशेष एवेत्युपापीपदाम ॥ (ईक्षत्य. ५)

स च स्वाभाविकानवधिकातिशयानन्दविपश्चित्रनिखिलचेतनभयाभयहेतुत्वसत्य-
सङ्कल्पत्वसमस्तचेतनाचेतनान्तरात्मत्वादिभिर्बद्धमुक्तोभयावस्थाज्जीवशब्दाभिलपनीयाच्चार्था-
न्तरभूत इति च समार्तिथामहि ॥ (आनन्द. ६)

स चाप्राकृताकर्मनिमित्तस्वासाधारणदिद्वयरूप इत्युदैरिराम ॥ (अन्तर. ७)

आकाशप्राणाद्यचेतनविशेषाभिधायिभिर्जगत्कारणतया प्रसिद्धवर्त्रिदृश्यमानस्सकले-
तरचेतनाचेतनविलक्षणस्स एवेति समगरिष्महि ॥ (आकाशा. न. प्राणा. ६)

परतत्त्वसाधारणनिरतिशयदीप्तिशुक्तज्योतिशशब्दाभिधेयो द्युसंबन्धितया प्रत्यभिज्ञाना-
त्सएवेत्यातिष्ठामहि ॥ (ज्योति. १०)

परमकारणासाधारणामुत्तवप्राप्तिहेतुभूतः परमपुरुष एव शास्त्रदृष्ट्यन्त्रादिशब्दैरभि-
धीयत इत्यब्रूमहि ॥ (इन्द्रप्राणा. ११)

तदेवमतिपतितसकलेतरप्रमाणसंभावनाभूमिस्सार्वस्यसत्यसङ्कल्पत्वाद्यपरिमितोदार-
गुणसागरतया स्वेतरसमस्तवस्तुविलक्षणः परं ब्रह्म पुरुषोत्तमो नारायण एव वेदान्तवेद्य
इत्युक्तम् । अतः परं द्वितीयतृतीयचतुर्थेषु पादेषु, यद्यपि वेदान्तवेद्यं ब्रह्मैव, तथापि कानिचिद्वे-
दान्तवाक्यानि प्रधानक्षेत्रज्ञान्तर्भूतवस्तुविशेषस्वरूपप्रतिपादनपराण्येवेत्याशङ्क्य तन्निरसन-
मुखेन तत्तद्वाक्योदितकल्याणगुणाकरत्वं ब्रह्मणः प्रतिपाद्यते । तत्रास्पष्टजीवादिलिङ्गकानि
वाक्यानि द्वितीये पादे विचार्यन्ते; स्पष्टलिङ्गकानि तृतीये; तत्तत्प्रतिपादनच्छायानुसारीणि
चतुर्थे ॥

३३ सर्वत्र प्रसिद्धोपदेशात् ॥ १ । २ । १ ॥

इदमास्नायते छान्दोग्ये *अथ खलु क्रतुमयः पुरुषो यथाक्रनुरस्मिल्लोके पुरुषो भवति
तथेतः प्रेत्य भवति स क्रतुं कुर्वीत मनोमयः प्राणशरीरो भारूपः *इत्यादि । अत्र *स क्रतुं
कुर्वीतेति प्रतिपादितस्योपासनस्योपास्यः *मनोमयः प्राणशरीरः इति निर्दिश्यत इति
प्रतीयते । तत्र संशयः—किं मनोमयत्वादिगुणकः क्षेत्रज्ञः; उत परमात्मेति । किं युक्तम् ? क्षेत्रज्ञ
इति । कुतः ? मनःप्राणयोः क्षेत्रज्ञोपकरणत्वात्, परमात्मनस्तु *अप्राणो ह्यमनाः इति
तत्प्रतिषेधाच्च । न च *सर्वं खल्विदं ब्रह्मेति पूर्वनिर्दिष्टं ब्रह्मात्रोपास्यतया संबद्धं शक्यते,
*शान्त उपासीतेत्युपासनोपकरणशान्तिनिवृत्त्युपायभूतब्रह्मात्मकत्वोपदेशायोपास्यत्वात् । न
च *स क्रतुं कुर्वीतेत्युपासनस्योपास्यसाकाङ्क्षत्वाद्वाक्यान्तरस्थमपि ब्रह्म संबध्यत इति युक्तं
वक्तुम्; स्ववाक्योपात्तेन मनोमयत्वादिगुणकेन निराकाङ्क्षत्वात्; *मनोमयः प्राणशरीरः
इत्यनन्यार्थतया निर्दिष्टस्य विभक्तिविपरिणाममात्रेणोभयाकाङ्क्षानिवृत्तिसिद्धेः । एवं निश्चिते
जीवत्वे *एतद्ब्रह्मेत्युपसंहारस्थब्रह्मपदमपि जीव एव पूजार्थं प्रयुक्तमित्यध्यवसीयत इति ॥

एवं प्राप्तं ब्रूमः—सर्वत्र प्रसिद्धोपदेशात् । मनोमयत्वादिगुणकः परमात्मा । कुतः ?
सर्वत्र—वेदान्तेषु परिस्मिन्नेव ब्रह्मणि प्रसिद्धस्य मनोमयत्वादेरुपदेशात् । प्रसिद्धं हि मनो-
मयत्वादि ब्रह्मणः । यथा—*मनोमयः प्राणशरीरनेता *स य एषोऽन्तर्हृदय आकाशः, तस्मि-
न्नयं पुरुषो मनोमयः, अमृतो हिरण्मयः *हृदा मनोषा मनसाऽभिवल्लभो य एनं विदुरमृतास्ते
भवन्ति *न चक्षुषा गृह्यते नापि वाचा *मनसा तु विशुद्धेन, तथा *प्राणस्य प्राणः *अथ
खलु प्राण एव प्रज्ञालम्बेदं शरीरं परिगृह्योत्थापयति *सर्वाणि ह वा इमानि भूतानि प्राणमेवा-
भिसंविशन्ति प्राणमभ्युज्जिहते इत्यादिषु । मनोमयत्वं—विशुद्धेन मनसा ग्राह्यत्वम् । प्राण-

शरीरत्वं—प्राणस्याप्याधारत्वं नियन्तृत्वं च । एवं च सति *एष म आत्माऽन्तर्हृदय एतद्-
ब्रह्मेति ब्रह्मशब्दोऽपि मुख्य एव भवति । *अप्राणो ह्यमनाः इति मनआयत्तं ज्ञानं प्राणायत्तं
स्थितं च ब्रह्मणो निषेधति ॥

अथवा *सर्वं खल्विदं ब्रह्म तज्जलानिति शान्त उपासीतेत्यत्रं बोपासनं विधीयते—
सर्वात्मकं ब्रह्म शान्तस्सन्नुपासीतेति । *स क्रतुं कुर्वीतेति तस्यैव गुणोपादानार्थोऽनुवादः ।
उपादेयाश्च गुणा मनोमयत्वाद्यः; अतस्सर्वात्मकं ब्रह्म मनोमयत्वादिगुणकमुपासीतेति
वाक्यार्थः । तत्र सन्देहः—किमिह ब्रह्मशब्देन प्रत्यगात्मा निर्दिश्यते; उत परमात्मेति । किं
युक्तम् ? प्रत्यगात्मेति । कुतः ? तस्यैव सर्वपदसामानाधिकरण्यनिर्देशोपपत्तेः । सर्वशब्द-
निर्दिष्टं हि ब्रह्मादिस्तम्बपर्यन्तं कृत्स्नं जगत् । ब्रह्मादिभावश्च प्रत्यगात्मनोऽनाद्यविद्यामूल-
कर्मविशेषोपाधिको विद्यत एव । परस्य तु ब्रह्मणस्सर्वज्ञस्य सर्वशक्तेरपहतपाप्मनो निरस्त-
समस्ताविद्यादिविषयान्धस्य समस्तहेयाकरसर्वभावो नोपपद्यते । प्रत्यगात्मन्यपि क्वचित्क्वचिद्-
ब्रह्मशब्दः प्रयुज्यते । अत एव परमात्मा परं ब्रह्मेति परमेश्वरस्य क्वचित्सविशेषणो निर्देशः ।
प्रत्यगात्मनश्च निर्मुक्तोपाधेर्ब्रह्मत्वं च विद्यते *स चानन्त्याय कल्पते इति श्रुतेः । अविद्युषस्त-
स्यैव कर्मनिमित्तत्वाज्जन्मस्थितिलयानां तज्जलानिति हेतुनिर्देशोऽप्युपपद्यते । तदयमर्थः—
अयं जीवात्मा स्वतोऽपरिच्छिन्नस्वरूपत्वेन ब्रह्मभूतस्सन्नानाद्यविद्यया देवतिर्यङ्मनुष्यस्था-
वरात्मनाऽवतिष्ठते—इति ॥

अत्र प्रतिविधीयते—सर्वत्र प्रसिद्धोपदेशात् । सर्वत्र— *सर्वं खल्विदम् इति निर्दिष्टे
सर्वस्मिन् जगति ब्रह्मशब्देन तदात्मनया (अभि) विधीयमानं परं ब्रह्मैव—न प्रत्यगात्मा । कुतः ?
प्रसिद्धोपदेशात्, *तज्जलानिति हेतुतः सर्वं खल्विदं ब्रह्मेति प्रसिद्धवदुपदेशात् । ब्रह्मणो
जातत्वाद्ब्रह्मणि लीनत्वाद्ब्रह्माधीनजीवनत्वाच्च हेतोर्ब्रह्मात्मकं सर्वं खल्विदं जगदित्युक्ते
यस्माज्जगज्जन्मस्थितिलया वेदान्तेषु प्रसिद्धास्तदेवात्र ब्रह्मेति प्रतीयते । तच्च परमेव ब्रह्म ।
तथाहि *यतो वा इमानि भूतानि जायन्ते, येन जातानि जीवन्ति, यत्प्रयन्त्यभिर्संविशन्ति,
तद्विज्जासस्व, तद्ब्रह्मेत्युपक्रम्य *आनन्दो ब्रह्मेति व्यजानात्, आनन्दाद्व्येव खल्विमानि
भूतानि जायन्ते इत्यादिना पूर्वानुवाकप्रतिपादितानवधिकातिशयानन्दयोगिनो विपश्चितः
परस्माद्ब्रह्मण एव जगदुत्पत्तिस्थितिलया निर्दिश्यन्ते । तथा *स कारणं करणाधिपधिपो
न चास्य कश्चिज्जनिता न चाधिपः इति करणाधिपस्य जीवस्याधिपः परं ब्रह्मैव कारणं
व्यपदिश्यते । एवं सर्वत्र परस्यैव ब्रह्मणः कारणत्वं प्रसिद्धम् । अतः परब्रह्मणो जातत्वात्त-
स्मिन् प्रलीनत्वात्तेन प्राणनात्तदात्मकतया तादात्म्यमुपपन्नम् । अतस्सर्वप्रकारं सर्वशरीरं
सर्वात्मभूतं परं ब्रह्म शान्तो भूत्वोपासीतेति श्रुतिरेव परस्य ब्रह्मणस्सर्वात्मकत्वमुपपाद्य

तस्योपासनमुपदिशति । परं ब्रह्म हि कारणावस्थं कार्यावस्थं सूक्ष्मस्थूलचिदचिद्वस्तुशरीरतया सर्वदा सर्वात्मभूतम् । एवंभूततादात्म्यस्य प्रतिपादने परस्य ब्रह्मणस्सकलहेयप्रत्यनोककल्याणगुणाकरत्वं न विरुध्यते, प्रकारभूतशरीरगतानां दोषाणां प्रकारिण्यात्मन्यप्रसङ्गात्; प्रत्युत निरतिशयैश्वर्यापादनेन गुणार्थैव भवतीति पूर्वमेवोक्तम् ॥

यदुक्तं जीवस्य सर्वतादात्म्यमुपपद्यन् इति; तदसत्, जीवानां प्रतिशरीरं भिन्नानामन्योन्यतादात्म्यासंभवात् । मुक्तस्याप्यनवच्छिन्नस्वरूपस्यापि जगत्तादात्म्यं जगज्जन्मस्थितिप्रलयकारणत्वनिमित्तं न संभवतीति *जगद्व्यापारवर्जम् इत्यत्र वक्ष्यते । जीवकर्मनिमित्तत्वाज्जगज्जन्मस्थितिलयानां स एव कारणमित्यपि न साधीयः, तत्कर्मनिमित्तत्वेऽपीश्वरस्यैव जगत्कारणत्वात् । अतः परमात्मैवात्र ब्रह्मशब्दाभिधेयः । इममेव सूत्रार्थमभियुक्तं बहुमन्वते । यथाह वृत्तिकारः *सर्वं खल्विति सर्वात्मा ब्रह्मेशः इति ॥ १ ॥

३४. विवक्षितगुणोपपत्तेश्च ॥ १ । २ । २ ॥

वक्ष्यमाणान्त्र गुणाः परमात्मन्धेवोपपद्यन्ते *मनोमयः प्राणशरीरो भारूपस्सत्यसङ्कल्प आकाशात्मा सर्वकामस्सर्वगन्धस्सर्वरसस्सर्वमिदमभ्यात्तोऽवाक्यनादरः इति । मनोमयः—परिशुद्धेन मनसैकेन ग्राह्यः; विवेकविमोकादिसाधनसप्तकानुगृहीतपरमात्मोपासननिर्मलीकृतेन हि मनसा गृह्यते । अनेन हेयप्रत्यनोककल्याणकतानतया सकलेतरविलक्षणस्वरूपतोच्यते; मलिनमनोभिर्मलिनानामेव ग्राह्यत्वात् । प्राणशरीरः—जगति सर्वेषां प्राणानां धारकः; प्राणो यस्य शरीरम्—आधेयं विधेयं शेषभूतं च स प्राणशरीरः । आधेयत्वविधेयत्वशेषत्वानि शरीरशब्दप्रवृत्तिनिमित्तमित्युपपादयिष्यते । भारूपः—भास्वरूपः; अप्राकृतस्वासाधारणनिरतिशयकल्याणदिव्यरूपत्वेन निरतिशयदोमियुक्त इत्यर्थः । सत्यसङ्कल्पः—अप्रतिहतसङ्कल्पः । आकाशात्मा—आकाशवत्सूक्ष्मस्वच्छस्वरूपः । सकलेतरकारणभूतस्याकाशस्याप्यात्मभूत इति वा आकाशात्मा । स्वयं च प्रकाशते अन्यानपि प्रकाशयतीति वा आकाशात्मा । सर्वकर्म—क्रियत इति कर्म; सर्वं जगद्यस्य कर्म असौ सर्वकर्म; सर्वा वा क्रिया यस्यासौ सर्वकर्म । सर्वकामः—काम्यन्त इति कामाः भोग्यभोगोपकरणादयः; ते परिशुद्धाः सर्वविधास्तस्य सन्तीत्यर्थः । सर्वगन्धः सर्वरसः—*अशब्दमस्पर्शमित्यादिना प्राकृतगन्धरसादिनिषेधादप्राकृताः स्वासाधारणा निरवद्या निरतिशयाः कल्याणाः स्वभोग्यभूतास्सर्वविधा गन्धरसास्तस्य सन्तीत्यर्थः । सर्वमिदमभ्यात्तः—उक्तं रसपर्यन्तं सर्वमिदं कल्याणगुणजातं स्वीकृतवान् । अभ्यात्तः इति भुक्ता ब्राह्मणा इतिवत्कर्तरि क्तः प्रतिपत्तव्यः । अवाकी—वाक उक्तिः; सोऽस्य नास्तौत्यवाकी । कुत इत्याह—अनादर इति । अवाप्तसमस्तकामत्वेनादत्तव्याभावादादररहितः । अत एव अवाकी—अजल्पाकः; परिपूर्ण-

श्रयत्वाद्ब्रह्मादिस्तम्बपर्यन्तं निखिलं जगत्तृणीकृत्य जोषमासीन इत्यर्थः । त एते विवक्षिता गुणाः परमात्मन्येवोपपद्यन्ते ॥२॥

३५ अनुपपत्तेस्तु न शारीरः ॥ १-२-३ ॥

तमिमं गुणसागरं पर्यालोचयतां खद्योतकल्पस्य शरीरसंबन्धनिबन्धनापरिमितदुःख संबन्धयोग्यस्य बद्धमुक्तावस्थस्य जीवस्य प्रस्तुतगुणलेशसंबन्धगन्धोऽपि नोपपद्यत इति नास्मिन् प्रकरणे शारीरपरिग्रहशङ्का जायत इत्यर्थः ॥३॥

३६ कर्मकर्तृव्यपदेशाच्च ॥ १-२-४ ॥

*एतमितः प्रेत्याभिसंभवितास्मीति प्राप्यतया परं ब्रह्म व्यपदिश्यते, प्राप्नुतया च जीवः । अतः प्राप्ता जीव उपासकः, प्राप्यं परं ब्रह्मःपास्यमिति प्राप्नुरन्यदेवेर्दामिति विज्ञायते ॥४॥

३७ शब्दविशेषात् ॥ १-२-५ ॥

*एष म आत्माऽन्तर्हृदये इति शारीरव्यपदेशात् निर्विष्टः, उपास्यस्तु प्रथमया । एवं समानप्रकरणे वाजिनां च श्रुतौ शब्दविशेषश्रूयते जीवपरयोः; *यथा व्रीहिर्वा यवो वा श्यामाको वा श्यामाकतण्डुलो वा एवमयमन्तरात्मन् पुरुषो हिरण्यमयो यथा ज्योतिरधूमम् इति । अत्र *अन्तरात्मन्निति सप्तम्यन्तेन शारीरो निर्दिश्यते; *पुरुषो हिरण्यमयः इति प्रथम-योपास्यः । अतः पर एवोपास्यः ॥

इतश्च शारीरादन्यः—

३८ स्मृतेश्च ॥ १-२-६ ॥

*सर्वस्य चाहं हृदि सन्निविष्टो मत्तः स्मृतिर्ज्ञानमपोहनञ्च *यो मामेवमसंसृद्धो जानाति पुरुषोत्तमम् *ईश्वरस्सर्वभूतानां हृद्देशेऽर्जुन तिष्ठति । भ्रामयन्सर्वभूतानि यन्त्रारूढानि मायया ॥ तमेव शरणं गच्छ इति शारीरमुपासकं, परमात्मानं चोपास्यं स्मृतिर्दर्शयति ॥६॥

३९ अर्भकौकस्त्वात्तद्व्यपदेशाच्च नेति चेन्न निचाट्यत्वादेवं व्योमवच्च १।२।७॥

अल्पायतनत्वमर्भकौकस्त्वम्; तद्व्यपदेशः—अल्पत्वव्यपदेशः । *एष म आत्माऽन्तर्हृदये इत्यणीयसि हृदयायतने स्थितत्वात् *अणीयान् व्रीहेर्वा यवाद्वा इत्यादिनाऽणीयस्त्वस्य स्वरूपेण व्यपदेशाच्च नायं परमात्मा, अपि तु जीव एव; *सर्वगतं सुसूक्ष्मं तदव्ययं यद्भूत-योनिं परिपश्यन्ति धीराः इत्यादिभिः परमात्मनोऽपरिच्छिन्नत्वावगमात्, जीवस्य चाराग्र-मात्रत्वव्यपदेशादिति चेत्;

नेतदेवम्, परमात्मैव ह्यणीयानित्येवं निचाय्यत्वेन व्यपदिश्यते; एवं निचाय्यत्वेन-
 एवं द्रष्टव्यत्वेन, एवमुपास्यत्वेनेति यावत् । न पुनरणीयस्त्वमेवास्य स्वरूपमिति । व्योम-
 वज्राय व्यपदिश्यते-स्वाभाविकं महत्त्वं चात्रैव व्यपदिश्यते-—ज्यायान् पृथिव्या ज्यायानन्त-
 रिक्षाज्ज्यायान् दिवो ज्यायानेभ्यो लोकेभ्य इति । अत उपासनार्थमेवाल्पत्वव्यपदेशः ।
 तथाहि *सर्वं खल्विदं ब्रह्म तज्जलानिति शान्त उपासीतेति सर्वोत्पत्तिप्रलयकारणत्वेन
 सर्वस्यात्मतयाऽनुप्रवेशकृतजीवयितृत्वेन च सर्वात्मकं ब्रह्मोपासीतेत्युपासनं विधाय *अथ खलु
 क्रतुमयः पुरुषो यथाक्रतुरस्मिल्लोके पुरुषो भवति तथेतः प्रेत्य भवतीति यथोपासनं प्राप्यसिद्धि-
 मभिधाय *स क्रतुं कुर्वीतेति गुणविधानार्थमुपासनमनूद्य *मनोमयः प्राणशरीरो भारूपस्सत्य-
 सङ्कल्प आकाशात्मा सर्वकर्मा सर्वकामस्सर्वगन्धस्सर्वरसस्सर्वमिदमभ्यात्तोऽवाक्यनादरः इति
 जगदैश्वर्यविशिष्टस्य स्वरूपगुणांश्रोपादेयान् प्रतिपाद्य *एष म आत्माऽन्तर्हृदयेऽणीयान् व्रीहेर्वा
 यवाद्वा सर्षपाद्वा श्यामाकाद्वा श्यामाकतण्डुलाद्वा इत्युपासकस्य हृदयेऽणीयस्त्वेन तदात्मतयो-
 पास्यस्य परमपुरुषस्योपासनार्थमवस्थानमुक्त्वा *एष म आत्माऽन्तर्हृदये ज्यायान् पृथिव्या
 ज्यायानन्तरिक्षाज्ज्यायान् दिवो ज्यायानेभ्यो लोकेभ्यस्सर्वकर्मा सर्वकामस्सर्वगन्धस्सर्वरस-
 स्सर्वमिदमभ्यात्तोऽवाक्यनादरः इत्यन्तर्हृदयेऽवस्थितस्योपास्यमानस्य प्राप्याकारं निर्दिश्य
 *एष म आत्माऽन्तर्हृदये एतद्ब्रह्म इत्येवंभूतं परं ब्रह्म परमकारुण्येनास्मदुज्जिजीवयिषयाऽ-
 स्मद्भृदये सन्नहितमितीदमनुसन्धानं विधाय *एतमितः प्रेत्याभिसंभविताऽस्मीति यथोपासनं
 प्राप्तिनिश्चयानुसन्धानं च विधाय *इति यस्य स्यादद्धा न विचिकित्साऽस्तीत्येवंविधप्राप्य-
 प्राप्तिनिश्चयोपेतस्योपासकस्य प्राप्ता न संशयोऽस्तीत्युपसंहृतम् । अत उपासनार्थमर्भकौक-
 स्त्वमणीयस्त्वं च ॥७॥

४० संभोगप्राप्तिरिति चेन्न वैशेष्यात् ॥ १-२-८ ॥

जीवस्येव परस्यापि ब्रह्मणशरीरान्तर्बतित्वमभ्युपगतं चेत्, तद्वदेव शरीरसंबन्ध-
 प्रयुक्तमुखदुःखोपभोगप्राप्तिरिति चेत्, तन्न, हेतुवैशेष्यात्-नहि शरीरान्तर्बतित्वमेव मुखदुःखो-
 पभोगहेतुः; अपि तु पुण्यपापरूपकर्मपरवशत्वम्; तत्त्वपहतपाप्मनः परमात्मनो न संभवति ।
 तथा च श्रुतिः *तयोरन्यः पिप्पलं स्वाद्वत्ति अनश्नन्नयो अभिचाकशीतीति ॥८॥

इति सर्वत्रप्रसिद्धचधिकरणम् ॥१॥



अथ अत्रधिकरणम् ॥२॥

यदि परमात्मा न भोक्ता, एवं तर्हि सर्वत्र भोक्तृत्वा प्रतीयमानो जीव एव स्यादि-
 त्याशङ्क्याह—

४१ अत्ता चराचरग्रहणात् ॥१-२-६ ॥

कठवल्लीष्वाम्नायते *यस्य ब्रह्म च क्षत्रं च उभे भवत ओदनः । मृत्युर्यस्योपसेचनं क इत्था वेद यत्र सः ॥ इति । अत्रौदनोपसेचनसूचितोऽत्ता किं जीव एव, उत परमात्मेति सन्दिह्यते । किं युक्तम् ? जोव इति । कुतः ? भोक्तृत्वस्य कर्मनिमित्तत्वाज्जीवस्यैव तत्संभवात् । अत्रोच्यते—अत्ता चराचरग्रहणात् । अत्ता परमात्मैव । कुतः ? चराचरग्रहणात्—चराचरस्य कृत्स्नस्यात्तत्त्वं हि तस्यैव संभवति । न चेदं कर्मनिमित्तं भोक्तृत्वम्; अपि तु जगज्जन्मस्थितिलयहेतुभूतस्य परस्य ब्रह्माणो विष्णोस्संहर्तृत्वम्; *सोऽध्वनः पाद्माम्नाति तद्विष्णोः परमं पदम् इत्यत्रैव दर्शनात् । तथा च *मृत्युर्यस्योपसेचनमिति वचनात्, *ब्रह्म च क्षत्रं चेति कृत्स्नं चराचरं जगदिहादनीयोदनत्वेन गृह्यते । उपसेचनं हि नाम स्वयमद्यमानं सदन्यस्याप्यदनहेतुः । अत उपसेचनत्वेन मृत्योरप्यद्यमानत्वात्तदुपसिध्यमानस्य कृत्स्नस्य ब्रह्माक्षत्रपूर्वकस्य जगतश्चराचरस्यादनमत्र विवक्षितमिति गम्यते । ईदृशं चादनमुपसंहार एव । तस्मादीदृशं जगदुपसंहारित्वरूपं भोक्तृत्वं परमात्मन एव ॥६॥

४२. प्रकरणाच्च ॥ १-२-१० ॥

प्रकरणं चेदं परस्यैव ब्रह्मणः—*महान्तं विभुमात्मानं मत्वा धीरो न शोचति *नायमात्मा प्रवचनेन लभ्यो न मेधया न बहुना श्रुतेन । यमेवैष वृणुते तेन लभ्यस्तस्यैप आत्मा विवृणुते तन्मं स्वास्म ॥ इति हि प्रकृतम् ॥ *क इत्था वेद यत्र सः इत्यपि हि तत्प्रसादादृते तस्य दुरवबोधत्वमेव पूर्वप्रस्तुतं प्रत्यभिज्ञायते ॥१०॥

अथ स्यात्—नायं ब्रह्माक्षत्तौदनसूचितः पुरुषोऽपहतपाप्मा परमात्मा; अनन्तरम् *ऋतं पिबन्तौ सुकृतस्य लोके गुहां प्रविष्टौ परमे परार्धे । छायातपौ ब्रह्मविदो वदन्ति पञ्चाग्नयो ये च त्रिणाचिकेताः ॥ इति कर्मफलभोक्तुरेव सद्वितीयस्याभिधानात् । द्वितीयश्च प्राणो बुद्धिर्वा स्यात् । ऋतपानं हि कर्मफलभोग एव; स च परमात्मनो न संभवति; बुद्धिप्राणयोस्तु भोक्तुर्जीवस्योपकरणभूतयोर्थथा कथञ्चित्पानेऽन्वयस्संभवतीति तयोरन्यतरेण सद्वितीयो जीव एव प्रतिपाद्यते । तदेकप्रकरणत्वात्पूर्वप्रस्तुतोऽत्ताऽपि स एव भवितुमर्हतीति । तत्रोच्यते—

४३. गुहां प्रविष्टावात्मानौ हि तद्दर्शनात् ॥ १-२-११ ॥

न प्राणजीवौ बुद्धिजीवौ वा गुहां प्रविष्टावृतं पिबन्तावित्युच्येते; अपि तु जीवपरमात्मानौ हि तथा व्यपदिश्येते । कुतः ? तद्दर्शनात् । अस्मिन् प्रकरणे जीवपरयोरेव गुहाप्रवेशव्यपदेशो दृश्यते । परमात्मनस्तावत् *तं दुर्दर्शं गूढमनुप्रविष्टं गुहाहितं गह्वरेष्ठं पुराणम् । अध्यात्मयोगाधिगमेन देवं मत्वा धीरो हर्षशोकौ जहाति ॥ इति । जीवस्यापि *या प्राणेन

संभवत्यदिनिर्देवतामयी । गुहां प्रविश्य तिष्ठन्ती या भूतेभिर्व्यजायत ॥ इति । कर्मफलाद्य-
त्तीत्यदितिर्जीव उच्यते । प्राणेन संभवति—प्राणेन सह वर्तते । देवतामयी—इन्द्रियाधीन
भोगा । गुहां प्रविश्य तिष्ठन्ती—हृदयपुण्डरीकोदरवर्तिनी । भूतेभिर्व्यजायत—पृथिव्यादिभि-
र्भूतैस्सहिता देवादिरूपेण विविधा जायते । एवं च सति *श्रुतं पिबन्ताविति व्यपदेशः
छत्रिणो गच्छन्तीतिवत्प्रतिपत्तयः । यद्वा—प्रयोज्यप्रयोजकरूपेण पाने कर्तृत्वं जीवपरयो रूप-
पद्यते ॥११॥

४४. विशेषणाच्च ॥ १-२-१२ ॥

अस्मिन् प्रकरणे जीवपरमात्मानावेवोपास्यत्वोपासकत्वप्राप्यत्वप्राप्तृत्वविक्षिप्तौ सर्वत्र
प्रतिपाद्यते । तथाहि—*ब्रह्मजज्ञं देवमीज्यं विदित्वा निचाय्येमां शान्तिमत्यन्तमेति इति ।
ब्रह्मजज्ञो जीवः, ब्रह्मणो जातत्वात् जन्वाच्च । तं देवमीज्यं विदित्वा—जीवात्मानमुपासकं
ब्रह्मात्मकत्वेनावगम्येत्यर्थः । तथा *यस्सेतुरीजानानामक्षरं ब्रह्म यत्परम् । अभयं तितोर्षतां
पारं नाचिकेतं शक्रेमहि ॥ इत्युपास्यः परमात्मोच्यते । नाचिकेतम्—नाचिकेतस्य कर्मणः
प्राप्यमित्यर्थः । *आत्मानं रथिनं विद्धि शरीरं रथमेव चेत्यादिनोपासको जीव उच्यते । तथा
*विज्ञानसारथिर्यस्तु मनःप्रग्रहवान्नरः । सोऽध्वनः पारमाप्नोति तद्विष्णोः परमं पदम् ॥
इति प्राप्यप्राप्तारावभिधीयते जीवपरमात्मानौ । इहापि *छायातपावित्यजत्वसर्वज्ञत्वाभ्यां
तावेव विशिष्य व्यपदिश्यते ॥

अथ स्यात् *येयं प्रेते विचिकित्सा मनुष्ये अस्तीत्येके नायमस्तीति चैके इति जीव-
स्वरूपयाथात्म्यप्रश्नोपक्रमात्सर्वमिदं प्रकरणं जीवपरमिति प्रतीयत इति । नैतदेवम्, न हि
जीवस्य देहातिरिक्तस्यास्तित्वनास्तित्वशङ्क्याऽयं प्रश्नः, तथा सति पूर्ववरद्वयवरणानुपपत्तेः ।
तथा हि—पितुस्सर्ववेदसदक्षिणक्रतुसमाप्तिविलायां दीयमानदक्षिणावैगुण्येन क्रतुवैगुण्यं मन्य-
मानेन कुमारेण नचिकेतसा आस्तिकाग्रेसरेण स्वात्मदानेनापि पितुः क्रतुसाद्गुण्यमिच्छता
*कस्मै मां दास्यसीत्यसकृत्पितरं पृष्ठवता स्वनिबन्धच्छृपितृवचनान्मृत्युसदनं प्रविष्टेन
स्वसदान्प्रोषुषि यमे तददर्शनात्तत्र तिस्रो रात्रीरुपोषुषा स्वोपवासभोततत्प्रतिविधानप्रवृत्त-
मृत्यु(प्रत्ते)प्रदत्ते वरत्रये आस्तिक्यातिरेकात्प्रथमेन वरेण स्वात्मानं प्रति पितुः प्रसादो वृतः ।
एतच्च सर्वं देहातिरिक्तमात्मानमजानतो नोपपद्यते । द्वितीयेन च वरेणोत्तीर्णदेहात्मानुभाव्य-
फलसाधनभूताऽग्निविद्या वृता । तदपि देहातिरिक्तात्मानभिज्ञस्य न संभवति । अतस्तृतीयेन
वरेण यदिदं त्रितये *येयं प्रेते विचिकित्सा मनुष्ये अस्तीत्येके नायमस्तीति चैके । एतद्विद्या-
मनुशिष्टस्त्वयाऽहं वराणामेष वरस्तृतीयः ॥ इति; अत्र परमपुरुषार्थरूपब्रह्मप्राप्तिलक्षणमोक्ष-
याथात्म्यविज्ञानाय तदुपायभूतपरमात्मोपासनपरावरात्मतत्त्वजिज्ञासायाऽयं प्रश्नः क्रियते । एवं

च *येयं प्रेत इति न शरीरविद्योगमात्राभिप्रायम्; अपि तु सर्वबन्धविनिर्माक्षाभिप्रायम् । यथा
*तु प्रेत्य संज्ञाऽस्ति इति ॥

अयमर्थः—मोक्षाधिकृते मनुष्ये प्रेते—सर्वबन्धविनिर्मुक्ते तत्स्वरूपविषया वादिवि-
प्रतिपत्तिनिमित्ताऽस्तित्नास्त्यात्मिका येयं चिच्चिकित्सा, तदपनोदनाय तत्स्वरूपयाथात्म्यं
त्वयाऽनुशिष्टोऽहं विद्यां—जानीयाम्—इति । तथा हि बहुधा विप्रतिपद्यन्ते—केचिद्वित्तिमात्र-
स्यात्मनस्स्वरूपोच्छित्तिलक्षणं मोक्षमाचक्षते । अन्ये वित्तिमात्रस्यैव सतोऽविद्यास्तमयम् ।
अपरे पाषाणकल्पस्यात्मनो ज्ञानाद्यशेषवैशेषिकगुणोच्छेदलक्षणं कैवल्यरूपम् । अपरे तु अपहृत-
पाप्मानं परमात्मानमभ्युपगच्छन्तस्तस्यैवोपाधिसंसर्गनिमित्तजीवभावस्योपाध्यपगमेन तद्भ्रू-
लक्षणं मोक्षमातिष्ठन्ते । त्रय्यन्तनिष्णातास्तु निखिलजगदेकारणस्याशेषहेयप्रत्यनीकानन्त-
ज्ञानानन्दैकस्वरूपस्य स्वाभाविकानवधिकातिशयासद्बुद्धयेकत्याणगुणाकरस्य सकलेतर-
विलक्षणस्य सर्वात्मभूतस्य परस्य ब्रह्मणश्शरीरतया प्रकारभूतस्यानुकूलापरिच्छिन्नज्ञान-
स्वरूपस्य परमात्मानुभवैकरसस्य जीवस्यानादिकर्मरूपाविद्यातिरोहितस्वरूपस्यादिद्योच्छेद-
पूर्वैकस्वाभाविकपरमात्मानुभवमेव मोक्षमाचक्षते । तत्र मोक्षस्वरूपं तत्साधनं च त्वत्प्रसादा-
द्विद्यामिति नचिकेतसा पृष्टे मृत्युस्तस्यार्थस्य दुरवबोधत्वप्रदर्शनेन विविधभोगवितरण-
प्रलोभनेन चैनं परीक्ष्य योग्यतामभिज्ञाय परावरात्मतत्त्वविज्ञानं परमात्मोपासनं तत्पदप्राप्ति-
लक्षणं मोक्षं च *तं दुर्दर्शं गूढमनुप्रविष्टमित्यारभ्य *सोऽध्वनः पारमाप्नोति तद्विष्णोः परमं
पदमित्यन्तेनोपदिश्य तदपेक्षितांश्च विशेषानुपदिदेशेति सर्वं समञ्जसम् । अतः परमात्मैवात्तेति
सिद्धम् ॥१२॥ इति अत्राधिकरणम् ॥ २ ॥



अथ अन्तराधिकरणम् ॥ ३ ॥

४५. अन्तर उपपत्तेः ॥ १ । २ । १३ ॥

इदमामनन्ति च्छन्दोगाः *य एषोऽ(न्तर)क्षणि पुरुषो दृश्यते एष आत्मेति हेवाच
एतदमृतमभयमेतद्ब्रह्म इति । तत्र संवेहः—किमयमक्षयाधारतया निर्दिश्यमानः पुरुषः
प्रतिबिम्बात्मा, उत चक्षुरिन्द्रियाधिष्ठाता देवताविशेषः, उत जीवात्मा, अथ परमात्मेति ।
किं युक्तम् ? प्रतिबिम्बात्मेति । कुतः ? प्रसिद्धवन्नर्ददेशात्; *दृश्यते इत्यपरोक्षाभिधानाच्च ।
जीवात्मा वा, तस्यापि हि चक्षुषि विशेषेण सन्निधानात्प्रसिद्धिरुपपद्यते । उन्मीलितं हि
चक्षुरुद्वीक्ष्य जीवात्मनश्शरीरे स्थितिगती निश्चिन्वन्ति । *रश्मिभिरेषोऽस्मिन्प्रतिष्ठितः इति
भ्रुतिप्रसिद्ध्या चक्षुःप्रतिष्ठो देवताविशेषो वा । एष्वेव प्रसिद्धवन्नर्ददेशोपपत्तरेषामन्यतमः ॥
इति प्राप्ते प्रचक्ष्महे—अन्तर उपपत्तेः । अक्षयन्तरः परमात्मा । कुतः ? *एष

आत्मेति होवाचैतदमृतमभयमेतद्ब्रह्मेति एतं संयद्दाम इत्याचक्षते, एतं हि सर्वाणि वामान्य-
भिसंयन्ति एष उ एव वामनीः, एष हि सर्वाणि वामानि नयति, एष उ एव भामनीः, एष
हि सर्वेषु लोकेषु भाति इत्येषां गुणानां परमात्मन्येवोपपत्तेः ॥ १३ ॥

४६. स्थानादिव्यपदेशाच्च ॥ १ । २ । १४ ॥

चक्षुषि स्थितिनियमनादयः परमात्मन एव *यश्चक्षुषि तिष्ठन्नित्येवमादौ व्यप-
दिश्यन्ते । अतश्च *य एषोऽ(न्तर)क्षिणि पुरुषः इति स एव प्रतीयते । अतः प्रसिद्ध-
वन्नित्येवमादौ परमात्मन्युपपद्यते । तत एव *दृश्यते इति साक्षात्कारव्यपदेशोऽपि योगिभिर्दृश्य-
मानत्वादुपपद्यते ॥ १४ ॥

४७. सुखविशिष्टाभिधानादेव च ॥ १ । २ । १५ ॥

इतश्चाक्षयाधारः पुरुषोत्तमः—*कं ब्रह्म खं ब्रह्मेति प्रकृतस्य सुखविशिष्टस्य ब्रह्मणः
उपासनस्थानविधानार्थं संयद्दामत्वादिगुणविधानार्थं च *य एषोऽक्षिणि पुरुष इत्यभिधानात् ।
एवकारो नैरपेक्ष्यं हेतोर्द्योतयति ॥

नन्वग्निविद्याव्यवधानात् *कं ब्रह्मेति प्रकृतं ब्रह्म नेह सन्निधत्ते । तथा हि—अग्नयः
*प्राणो ब्रह्म कं ब्रह्म खं ब्रह्मेति ब्रह्मविद्यामुपदिश्य *अथ हैनं गार्हपत्योऽनुशशासेत्यारभ्या-
ग्नीनामुपासनमुपदिदिशुः । नचाग्निविद्या ब्रह्मविद्याङ्गमिति शक्यं वक्तुम्; ब्रह्मविद्याफला-
नन्तर्गततद्विरोधिस्वर्वायुःप्राप्तिस्तत्तत्विच्छेदादिफलश्रवणात् । उच्यते—*प्राणो ब्रह्म *एतद-
मृतमभयमेतद्ब्रह्मेत्युभयत्र ब्रह्मसंशब्दनात्, *आचार्यस्तु ते गतिं वक्तुस्त्यग्निवचनाच्च गत्यु-
पदेशात्पूर्वं ब्रह्मविद्याया असमाप्तेस्तन्मध्यगताऽग्निविद्या ब्रह्मविद्याङ्गमिति निश्चीयते; *अथ
हैनं गार्हपत्योऽनुशशासेति ब्रह्मविद्याधिकृतस्यैवाग्निविद्यापदेशाच्च । किञ्च *व्याधिभिः प्रति-
पूर्णेऽस्मीति ब्रह्मप्राप्तिव्यतिरिक्तनानाविधकामोपहितपूर्वकगर्भं त्रन्मजराभरणादिभ्रमभयोप-
पत्त्यायोपकोसलाय *एषा सोम्य तेऽस्मद्विद्याऽऽत्मविद्या चेति समुच्चित्योपदेशान्मोक्षैकफलात्म-
विद्याङ्गत्वमग्निविद्यायाः प्रतीयते । एवं चाङ्गत्वेऽवगते सति फलानुकीर्तनमर्थवाद इति
गम्यते । नचात्र मोक्षविरोधिफलं किञ्चिच्छ्रूयते, *अपहते पापकृत्यां लोकी भवति सर्वमायु-
रेति ज्योर्जीवति नास्यावरपुरुषाः क्षीयन्ते उप वयन्तं शुक्लामोऽस्मिश्च लोकेऽमुष्मिश्च इत्य-
मीषां फलानां मोक्षाधिकृतस्यानुगुणत्वात् । अपहते पापकृत्याम्—ब्रह्मप्राप्तिविरोधि पापं
कर्मापहन्ति । लोकी भवति—तद्विरोधिनि पापे निरस्ते ब्रह्मलोकं प्राप्नोति । सर्वमायुरेति—
ब्रह्मोपासनसमाप्ते यावदायुरपेक्षितम्, तत्सर्वमेति । ज्योर्जीवति—व्याध्यादिभिरनुपहतो
यावद्ब्रह्मप्राप्तिं जीवति । नास्यावरपुरुषाः क्षीयन्ते—अस्य शिष्यप्रशिष्यादयः पुत्रपौत्रादयोऽपि

ब्रह्मविद् एव भवन्ति *नास्याब्रह्मवित्कुले भवतीति च श्रुत्यन्तरे ब्रह्मविद्याफलत्वेन श्रूयते । उप वयन्तं भुञ्जामोऽस्मिश्च लोकेऽमुष्मिश्च—वयम् अग्नयस्तमेनमुपभुञ्जामः—यावद्ब्रह्मप्राप्तिं विच्छेभ्यः परिपालयाम इति । अतोऽग्निविद्याया ब्रह्मविद्याङ्गत्वेन तत्सन्निधानाविरोधात्सुख-विशिष्टं प्रकृतमेव ब्रह्मोपासनस्थानविधानार्थं चोच्यते ॥

ननु *आचार्यस्तु ते गतिं वक्तुं गतिमात्रपरिशेषणाद्वाचार्येण गतिरेवोपदेश्येति गम्यते; तत्कथं स्नानगुणविध्यर्थतोच्यते । तदभिधीयते । *आचार्यस्तु ते गतिं वक्तुं त्यस्याय-मभिप्रायः—ब्रह्मविद्यामनुपदिश्य प्रोषुषि गुरौ तदलाभादनाश्रान्नमुपकोसलमुज्जीवयितुं स्वपरि-चरणप्रीता गार्हपत्यादयो गुरोरग्नयस्तस्मै ब्रह्मस्वरूपमात्रं तदङ्गभूतं चाग्निविद्यामुपदिश्य आचार्यद्वैव विद्या विदिता साधिष्टं प्रापत् इति श्रुत्यर्थमालोच्य साधुनमत्वप्राप्त्यर्थमाचार्य एवास्य संयद्वात्मत्वादिगुणकं ब्रह्म तदुपासनस्थानमर्चिरादिकां च गतिमुपदिशत्विति मत्वा आचार्यस्तु ते गतिं वक्तुं त्यवोचन् । गतिग्रहणमुपदेश्यविद्याशेषप्रदर्शनार्थम् । अत एवाचार्योऽपि *अहं तु ते तद्वक्ष्यामि तथा पुष्करपलाश आपो न श्लिष्यन्ते एवमेवंविदि पापं कर्म न श्लिष्यते इत्युपक्रम्य संयद्वात्मत्वादिकल्याणगुणविशिष्टं ब्रह्माक्षिस्थानोपास्यमर्चिरादिकां च गतिमुपदिदेश । अतः *कं ब्रह्म खं ब्रह्मेति सुखविशिष्टस्य प्रकृतस्यैव ब्रह्मणोऽत्राभिधानादय-मक्षयाधारः परमात्मा ॥ १५ ॥

ननु च *कं ब्रह्म खं ब्रह्मेति परं ब्रह्माभिहितमिति कथमवगम्यते, यस्येहाक्षयाधार-तयाऽभिधानं ब्रूषे; यावता *कं ब्रह्म खं ब्रह्मेति प्रसिद्धाकाशलौकिकसुखयोरेव ब्रह्मदृष्टिर्वि-धीयत इति प्रतिभाति, *नाम ब्रह्म *मनो ब्रह्मेत्यादिवचनसारूप्यात् । तत्राह—

४८. अत एव च स ब्रह्म ॥ १ । २ । १६ ॥

यतस्तत्र *यदेव कं तदेव खमिति सुखविशिष्टस्याकाशस्याभिधानम्, अत एव खशब्दा-भिधेयस्सः आकाशः परं ब्रह्म । एतदुक्तं भवति—अग्निभिः *प्राणो ब्रह्म कं ब्रह्म खं ब्रह्म त्युक्ते उपकोसल उवाच *विजानाम्यहं यत्प्राणो ब्रह्म कं च तु खं च न विजानामीति ॥

अस्यायमभिप्रायः—न तावत्प्राणादिप्रतीकोपासनमग्निभिरभिहितम्, जन्मजरा-मरणादिभयभयभीतस्य मुमुक्षोः मोक्षोपदेशाय प्रवृत्तत्वात् । अतो ब्रह्मोपास्यमुपदिष्टम् । तत्र प्रसिद्धं प्राणादिभिस्समानाधिकरणं ब्रह्म निर्दिष्टम्; तेषु च प्राणविशिष्टत्वं जगद्विधरण-योगेन वा प्राणशरीरतया प्राणस्य नियन्तृत्वेन वा ब्रह्मण उपपद्यत इति *विजानाम्यहं यत्प्राणो ब्रह्म त्युक्तवान् । तथा सुखाकाशयोरपि ब्रह्मणः शरीरतया तन्नियाम्यत्वेन विशेषण-त्वम् उताम्योन्वयव्यवच्छेदेकतया निरतिशयानन्दरूपब्रह्मस्वरूपसमर्पणपरत्वेन वा ? तत्र पृथग्भूतयोश्शरीरतया विशेषणत्वे वैषयिकसुखभूताकाशयोर्नियामकत्वं ब्रह्मणस्स्यादिति स्वरूपा-

वगतितं स्यात्, अन्योन्यव्यवच्छेदकत्वेऽपरिच्छिन्नानन्दैकस्वरूपत्वं ब्रह्मणस्स्यादित्यन्यतर-
प्रकारनिर्दिधारयिषया * कं च तु खं च न विजानामीत्युक्तवान् । उपकोसलस्येममाशयं
जानन्तोऽग्नयः *यद्वा व कं तदेव खं यदेव खं तदेव कमित्यूचिरे । ब्रह्मणस्मुखरूपत्वमेवा-
परिच्छिन्नमित्यर्थः । अतः प्राणशरीरतया प्राणविशिष्टं यद्ब्रह्म, तदेवापरिच्छिन्नसुखरूपं
चेति निगमितम् *प्राणं च हास्मिं तदाकाशं चोचुरिति । अतः *कं ब्रह्म खं ब्रह्मेत्यत्रापरि-
च्छिन्नसुखं ब्रह्म प्रतिपादितमिति परं ब्रह्मैव तत्र प्रकृतम्, तदेव चात्राक्षयाधारतयाऽभिधीयत
इत्यक्षयाधारः परमात्मा ॥ १६ ॥

४६. श्रुतोपनिषत्कगत्यभिधानाच्च ॥ १ । २ । १७ ॥

श्रुतोपनिषत्कस्य—अधिगतपरमपुरुषयाथात्म्यस्यानुसन्धेयतया श्रुत्यन्तरप्रतिपाद्य-
माना अचिरादिका गतिर्या, तामपुनरावृत्तिलक्षणपरमपुरुषप्राप्तिकरीमुपकोसलायाक्षिपुरुषं
श्रुतवते *तेऽर्चयमेवाभिसंभवन्त्यार्चिषोऽहुरह्ना आपूर्यमाणपक्षमित्यारभ्य *चन्द्रमसो विद्युतं
तत्पुरुषोऽमानवस्सएनान्ब्रह्म गमयत्येष देवपथो ब्रह्मपथ एतेन प्रतिपद्यमाना इमं मानवमावर्त
नावर्तन्ते इत्यन्तेनोपदिशति । अतोऽप्ययमक्षिपुरुषः परमात्मा ॥ १७ ॥

५०. अनवस्थितेरसंभवाच्च नेतरः ॥ १ । २ । १८ ॥

प्रतिबिम्बादीनामक्षिणि नियमेनानवस्थानादमृतत्वादीनां च निरुपाधिकानां तेष्व-
संभवान्न परमात्मन इतरः छायादिः अक्षिपुरुषो भवितुमर्हति । प्रतिबिम्बस्य तावत्पुरुषान्तर-
सन्निधानायत्तत्त्वान्न नियमेनावस्थानसंभवः । जीवस्यापि सर्वेन्द्रियव्यापारानुगुणत्वाय सर्वे-
न्द्रियकन्दभूते स्थानविशेषे वृत्तिरिति चक्षुषि नावस्थानम् । देवतायाश्च *रश्मिभिरेषोऽस्मिन्
प्रतिष्ठित इति रश्मिद्वारेणावस्थानवचनाद्देशान्तरावस्थितस्यापोन्द्रियाधिष्ठानोपपत्तेर्न चक्षुष्य-
वस्थानम् । सर्वेषामेवैषां निरुपाधिकामृतत्वादयो न संभवन्त्येव । तस्मादक्षिपुरुषः
परमात्मा ॥ १८ ॥ इति अन्तराधिकरणम् ॥ ३ ॥

अथ अन्तर्याम्यधिकरणम् ॥ ४ ॥

स्थानादिव्यपदेशाच्चेत्यत्र *यश्चक्षुषि तिष्ठन्नित्यादिना प्रतिपाद्यमानं चक्षुषि स्थिति-
नियमनादिकं परमात्मन एवेति सिद्धं कृत्वाऽक्षिपुरुषस्य परमात्मत्वं साधितम् । इदानीं तदेव
समर्थयते—

५१. अन्तर्याम्यधिदैवाधिलोकादिषु तद्धर्मव्यपदेशात् ॥ १ । २ । १९ ॥

काण्वा माध्यन्दिनाश्च वाजसनेयिनस्समामनन्ति *यः पृथिव्यां तिष्ठन् पृथिव्या अन्तरो
यं पृथिवी न वेद यस्य पृथिवी शरीरं यः पृथिवीमन्तरो यमयत्येष त आत्माऽन्तर्याम्यमृतः

इति । एवमम्ब्वग्न्यन्तरिक्षवाय्वादित्यदिवक्चन्द्रतारकाकाशतमस्तेजसु देवेषु च सर्वेषु भूतेषु प्राणवाक्चक्षुश्श्रोत्रमनस्त्वग्विज्ञानरेतस्स्वात्मात्मीयेषु च तिष्ठन्तं तत्तदन्तरभूतं तत्तदवेद्यं तत्तच्छरीरं तत्तद्यमन्तं कञ्चिन्निदिश्य *एष त आत्माऽन्तर्याम्यमृतः इत्युपदिश्यते । माध्यन्दिनपाठे तु *यस्सर्वेषु लोकेषु तिष्ठन् *यस्सर्वेषु वेदेषु *यस्सर्वेषु यज्ञेषु इति च पर्यायाः । *यो विज्ञाने तिष्ठन्नित्यस्य पर्यायस्य स्थाने *य आत्मनि तिष्ठन् इति पर्यायः । *स त आत्माऽन्तर्याम्यमृतः इति च विशेषः । तत्र संशयते—किमयमन्तर्यामी प्रत्यगात्मा, उत परमात्मेति । किं युक्तम् ? प्रत्यगात्मेति । कुतः ? वाक्यशेषे *द्रष्टा श्रोतेति करणायत्त-ज्ञानताश्रुतेः; एवं द्रष्टुरेवान्तर्यामित्त्वोपदेशात्, *नान्योऽतोऽस्त द्रष्टेति द्रष्टृन्तरनिषेधाच्चेति ॥

एवं प्राप्तोऽभिधीयते—अन्तर्याम्यधिदैवाधिलोकादिषु तद्धर्मव्यपदेशात् । अधिदैवाधि-लोकादिपदचिह्नितेषु वाक्येषु श्रूयमाणोऽन्तर्याम्यपहतपाप्मा परमात्मा नारायणः । काण्वपाठ-सिद्धेभ्योऽधिदैवादिमद्भुचो वाक्येभ्योऽधिकान्यधिलोकादिमन्ति वाक्यानि माध्यन्दिनपाठे सन्तीति ज्ञापनार्थमधिदैवाधिलोकादिष्वित्युभयोरुपादानम् । तदेवमुभयेष्वपि वाक्येष्वन्तर्यामी परमात्मेत्यर्थः । कुतः ? तद्धर्मव्यपदेशात्; परमात्मधर्मो ह्ययन्, यदेक एव सन् सर्वलोकसर्वभूत-सर्वदेवादीन्निभयतीति । तथा उद्दालकप्रश्नः—*य इमं च लोकं परं च लोकं सर्वाणि च भूतानि योऽन्तरो यमयतीत्युपक्रम्य *तमन्तर्यामिणं ब्रूहीति । तस्य चोत्तरम् *यः पृथिव्यां तिष्ठन् इत्यारभ्योक्तम् । तदेतत्सर्वान्लोकां सर्वाणि च भूतानि सर्वां देवान् सर्वान्वेदान् सर्वांश्च यज्ञानन्तः प्रविश्य सर्वप्रकारनियमनम्, सर्वशरीरतया सर्वस्यात्मत्वं च सर्वज्ञात्सत्यसङ्कल्पा-त्पुरुषोत्तमादन्यस्य न संभवति । तथाहि *अन्तः प्रविष्टश्चास्ता जनानां सर्वात्मा *तत्सृष्ट्वा, तदेवानुप्राविशत्, तदनुप्रविश्य, सच्च त्यच्चाभवत् इत्यादीन्यौपनिषदानि वाक्यानि परमात्मन एव सर्वस्य प्रशासितृत्वं सर्वस्यात्मत्वमित्यादीनि वदन्ति । तथा सुबालोपनिषदि *नैवेह किञ्चनाप आसीदमूलमनाधारमिमाः प्रजाः प्रजायन्ते दिव्यो देव एको नारायणः, चक्षुश्च द्रष्टव्यं च नारायणः, श्रोत्रं च श्रोतव्यं च नारायण. इत्यारभ्य *अन्तश्शरीरे निहितो गुहा-यामज एको नित्यः यस्य पृथिवी शरीरं यः पृथिवीमन्तरे सञ्चरन् यं पृथिवी न वेद यस्या-पश्शरीरम् इत्यादि, *यस्य मृत्युश्शरीरं यो मृत्युमन्तरे सञ्चरन् यं मृत्युर्न वेद एष सर्वभूता-न्तरात्माऽपहतपाप्मा दिव्यो देव एको नारायणः इति परस्यैव ब्रह्मणस्सर्वात्मत्वं सर्वशरीरत्वं सर्वस्य नियन्तृत्वं च प्रतिपाद्यते ॥

स्वाभाविकं चामृतत्वं परमात्मन एव धर्मः । न च परस्यात्मनः करणायत्तं द्रष्टृत्वा-दिकम्; अपितु स्वभावत एव सर्वज्ञत्वात्सत्यसङ्कल्पत्वाच्च स्वत एव । तथाच श्रुतिः *पश्यत्यचक्षुस्स शृणोत्यकर्णः अपाणिपादो जवनो ग्रहीता इति । न च दर्शनश्रवणादिशब्दा-

श्रक्षुरादिकरणजन्मनो ज्ञानस्य वाचकाः; अपितु रूपादिसाक्षात्कारस्य । स च रूपादिसाक्षात्कारः कर्मतिरोहितस्वाभाविकज्ञानस्य जीवस्य चक्षुरादिकरणजन्मा; परस्यतु स्वत एव । *नान्योऽतोऽस्ति द्रष्टेत्येतदपि पूर्ववाक्योदितास्त्रियन्तुर्दृष्टुरन्यो द्रष्टा नास्तीति वदति । *यं पृथिवी न वेद *यमात्मा न वेदेत्येवमादिभिर्वाक्यैः पृथिव्यात्मादिनियाम्यैरनुपलभ्यमान एव नियमयतीति यत्पूर्वमुक्तम्, तदेव *अदृष्टो द्रष्टा अश्रुतश्श्रोतेति निगमय्य *नान्योऽतोऽस्ति द्रष्टेत्यादिना तस्य नियन्तुर्नियन्त्रन्तरं निषिध्यते । *एष त आत्मा *स त आत्मा इति च त इति व्यतिरेकविभक्तिनिर्दिष्टस्य जीवस्यात्मतयोपदिश्यमानोऽन्तर्यामी न प्रत्यगात्मा भवितुमर्हति ॥ १६ ॥

५२ न च स्मार्तमतद्धर्माभिलाषाच्छारीरश्च ॥ १ । २ । २० ॥

स्मार्त प्रधानम् । शारीरः जीवः । स्मार्तं च शारीरश्च नान्तर्यामी, अतद्धर्माभिलाषात्—तयोरसंभावित धर्माभिलाषात् । स्वभावत एव सर्वस्य द्रष्टृत्वम्, सर्वस्य नियन्तृत्वम्, सर्वस्यात्मत्वम्, स्वत एवाभूतत्वं च तयोर्न संभावनागन्धमर्हति । एतदुक्तं भवति—यथा स्मार्तमचेतनं सर्वज्ञत्वनियन्तृत्वसर्वात्मत्वादिकं नार्हति, तथा जीवोऽपि, अतद्धर्मत्वात्—इति । अमीषां गुणानां परमात्मन्यन्वयः, प्रत्यगात्मनि व्यतिरेकश्च सूत्रद्वयेन दर्शितः ॥ २० ॥

निरपेक्षं च हेत्वन्तरमाह—

५३ उभयेऽपि हि भेदेनैनमधीयते ॥ १ । २ । २१ ॥

उभये—माध्यन्दिनाः काण्वाश्च, अन्तर्यामिणो नियाम्यत्वेन वागादिभरचेतनस्समस् एनं शारीरमपि विभज्याधीयते—*य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयति स त आत्माऽन्तर्याम्यमृतः इति माध्यन्दिनाः, *यो विज्ञाने तिष्ठन् इत्यादि च काण्वाः परमात्मनियाम्यतया तस्माद्विलक्षणत्वेनैनमधीयत इत्यर्थः । अतोऽन्तर्यामी प्रत्यगात्मनो विलक्षणोऽपहृतपाप्मा परमात्मा नारायण इति सिद्धम् ॥ २१ ॥

इति अन्तर्याम्यधिकरणम् ॥ ४ ॥



अथ अदृश्यत्वादिगुणकाधिकरणम् ॥

५४ अदृश्यत्वादिगुणको धर्मोक्तेः ॥ १ । २ । २२ ॥

आथर्वणिका अधीयते—*अथ परा यया तदक्षरमधिगम्यते, यत्तदद्रेश्यमग्राह्यम-
गोत्रमवर्णमचक्षुश्श्रोत्रं तदपाणिपादम्, नित्यं विभुं सर्वगतं सुसूक्ष्मं तदव्ययं यद्भूतयोर्नि

परिपश्यन्ति धीराः, इति; तथोत्तरत्र *अक्षरात्परतः परः इति । तत्र संदिह्यते—किमिहा-
दृश्यत्वादिगुणकमक्षरमक्षरात्परतः परश्च प्रकृतिपुरुषौ; अथोभयत्र परमात्मैवेति । किं
तावत्प्राम्म् ? प्रकृतिपुरुषाविति । कुतः ? अस्याक्षरस्य *अदृष्टो द्रष्टृत्यादाविव न द्रष्टृत्वादि-
श्रौतनधर्मविशेष इह श्रूयते, *अक्षरात्परतः पर इति च सर्वस्माद्विकारात्परमूतादक्षराद-
स्मात्परः क्षेत्रज्ञस्समष्टिपुरुषः प्रतिपाद्यते । एतदुक्तं भवति—रूपादिमत्स्थूलरूपाचेतनपृथि-
व्यादिभूताश्रयं दृश्यत्वादिकं प्रतिषिध्यमानं पृथिव्यादिसजातीयसूक्ष्मरूपाचेतनमेवोपस्थापयति,
तच्च प्रधानमेव । तस्मात्परत्वं च समष्टिपुरुषस्यैव प्रसिद्धम् । तदधिष्ठितं च प्रधानं महदा-
दिविशेषपर्यन्तं विकारजातं प्रसूत इति तत्र दृष्टान्ता उपन्यस्यन्ते *यथोर्णनाभिस्सृजते गृह्णते
च यथा पृथिव्यामोषधयस्संभवन्ति । यथा सतः पुरुषात्केशलोमानि तथाऽक्षरात्संभवतीह
विश्वम् ॥ इति । अतोऽस्मिन् प्रकरणे प्रधानपुरुषावेव प्रतिपाद्येते इति ॥

एवं प्राप्ते ब्रूमः—अदृश्यत्वादिगुणको धर्मोक्तेः । अदृश्यत्वादिगुणकोऽक्षरात्परतः
परश्च परमपुरुष एव; कुतः ? तद्वर्मात्केः, *यस्सर्वज्ञस्सर्वविदित्यादिना सर्वज्ञत्वादिकास्तस्यैव
धर्मा उच्यन्ते । तथा हि *यथा तदक्षरमधिगम्यते इत्यादिना अदृश्यत्वादिगुणकमक्षरम-
भिधाय *अक्षरात्संभवतीह विश्वमिति तस्माद्विश्वसंभवं चाभिधाय *यस्सर्वज्ञस्सर्वविद्यस्य
ज्ञानमयं तपः । तस्मादेतद्ब्रह्म नामरूपमज्ञं च जायते ॥ इति भूतयोनेरक्षरस्य सर्वज्ञत्वादिः
प्रतिपाद्यते । पश्चात् *अक्षरात्परतः परः इति च प्रकृतमदृश्यत्वादिगुणकं भूतयोग्यक्षरं
सर्वज्ञमेव परत्वेन व्यपदिश्यते । अतः *अक्षरात्परतः परः इत्यक्षरशब्दः पञ्चम्यन्तः प्रकृतम-
दृश्यत्वादिगुणकमक्षरं नाभिधत्ते, तस्य सर्वज्ञस्य विश्वयोनेस्सर्वस्मात्परत्वेन तस्मादन्यस्य
परत्वासंभवात् । अतोऽत्राक्षरशब्दो भूतसूक्ष्ममचेतनं ब्रूते ॥ २२ ॥

इतश्च न प्रधानपुरुषौ—

५५ विशेषणभेदव्यपदेशाभ्याञ्च नेतरौ ॥ १ । २ । २३ ॥

विशिनष्टि हि प्रकरणम्-प्रधानाच्च पुरुषाच्च भूतयोग्यक्षरं व्यावर्तयतीत्यर्थः; एक-
विज्ञानेन सर्वविज्ञानप्रतिज्ञोपादनादिभिः तथा ताभ्यामक्षरस्य भेदश्च व्यपदिश्यते *अक्षरा-
त्परतः परः इत्यादिना ॥

तथाहि—*स ब्रह्मविद्यां सर्वविद्याप्रतिष्ठामथर्वाय ज्येष्ठपुत्राय प्राह इति सर्वविद्या-
प्रतिष्ठाभूता ब्रह्मविद्या प्रकान्ता; परविद्यैव च सर्वविद्याप्रतिष्ठा; तामिमां सर्वविद्याप्रतिष्ठां
विद्यां चतुर्मुखाथर्वादिगुरुरम्परयाऽङ्गिरसा प्राप्तां जिज्ञासुः *शौनको ह वै महाशालोऽङ्गिरसं
विधिवदुपसन्नः पप्रच्छ कस्मिन्नु भगवो विज्ञाते सर्वमिदं विज्ञातं भवतीति । ब्रह्मविद्याया-
स्सर्वविद्याश्रयत्वाद्ब्रह्मविज्ञानेन सर्वं विज्ञातं भवतीति कृत्वा ब्रह्मस्वरूपमनेन पृष्ठम् । *तस्मै

स होवाच द्वे विद्ये वेदितव्ये इति ह स्म यद्ब्रह्मविदो वदन्ति परा चैवापरा चेति । ब्रह्मप्रेप्सुना द्वे विद्ये वेदितव्ये—ब्रह्मविषये परोक्षापरोक्षरूपे द्वे विज्ञाने उपादेये इत्यर्थः । तत्र परोक्षं शास्त्र-जन्यं ज्ञानम्, अपरोक्षं योगजन्यम्; तयोर्ब्रह्मप्राप्त्युपायभूतमपरोक्षं ज्ञानम्; तच्च भक्तिरूपा-पन्नम्, *यमेवैष वृणुते तेन लभ्यः इत्यत्रैव विशेष्यमाणत्वात्; तदुपायश्रावणजन्यं विवेकादि-साधनसप्तकानुगृहीतं ज्ञानम्, *तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेनेति श्रुतेः । आह च भगवान्पराशरः *तत्राप्तिहेतुर्ज्ञानं च कर्म चोक्तं महामुने । आगमोत्थं विवेकाच्च द्विधा ज्ञानं तथोच्यते ॥ इति ॥

*तत्रापरा ऋग्वेदो यजुर्वेदः इत्यादिना *धर्मशास्त्राणीत्यन्तेन आगमोत्थं ब्रह्म-साक्षात्कारहेतुभूतं परोक्षज्ञानमुक्तम् । साङ्गस्य सेतिहासपुराणस्य सधर्मशास्त्रस्य समीमांसस्य वेदस्य ब्रह्मज्ञानोत्पत्तिस्तुत्वात् । *अथ परा यया तदक्षरमधिगम्यते इत्युपासनाख्यं ब्रह्म-साक्षात्कारलक्षणं भक्तिरूपापन्नं ज्ञानम् । *यत्तदद्रेश्यमग्राह्यमित्यादिना परोक्षापरोक्षरूप-ज्ञानद्वयविषयस्य परस्य ब्रह्मणस्वरूपमुच्यते । *यथोर्णनाभिस्मृजते गुह्ये चेत्यादिना यथोक्त-स्वरूपात्परस्माद्ब्रह्मणोऽक्षरात्कृत्स्नस्य चेतनाचेतनात्मकप्रपञ्चस्योत्पत्तिरुक्ता; विश्वमिति वचनान्नाचेतनमात्रस्य । *तपसः चीयते ब्रह्म ततोऽन्नमभिजायते । अन्नात्प्राणो मनस्सत्यं लोकाः कर्मसु चामृतम् ॥ इति ब्रह्मणो विश्वोत्पत्तिप्रकार उच्यते । तपसा—ज्ञानेन, *यस्य ज्ञानमयं तपः इति वक्ष्यमाणत्वात्; चीयते—उपचीयते; *बहु स्यामिति सङ्कल्परूपेण ज्ञानेन ब्रह्म सृष्ट्युन्मुखं भवतीत्यर्थः । ततोऽन्नमभिजायते—अद्यत इत्यन्नम्, विश्वस्य भोक्तृवर्गस्य भोग्यभूत भूतसूक्ष्ममव्याकृतं परस्माद्ब्रह्मणो जायत इत्यर्थः । प्राणमनःप्रभृति च स्वर्गाप-वर्गरूपफलसाधनभूतकर्मपर्यन्तं सर्वं विकारजातं तस्मादेव जायते । *यस्सर्वज्ञस्सर्ववित् इत्यादिना सृष्ट्युपकरणभूतं सार्वज्ञ्यसत्यसङ्कल्पत्वादिकमुक्तम् । सर्वज्ञात्सत्यसङ्कल्पात्पर-स्माद्ब्रह्मणोऽक्षरादेवैतत् कार्याकारं ब्रह्म नामरूपविभक्तं भोक्तृभोग्यरूपं च जायते ॥

तदेतत्सत्यमिति परस्य ब्रह्मणो निरुपाधिकसत्यत्वमुच्यते । *मन्त्रेषु कर्माणि कवयो यान्यपश्यंस्तानि त्रेतायां बहुधा सन्तानि, तान्याचरत नियतं सत्यकामाः इति सार्वज्ञ्य-सत्यसङ्कल्पत्वादिकल्याणगुणाकरमक्षरं पुरुषं स्वतस्सत्यं कामयमानास्तत्प्राप्तये फलान्तरैभ्यो विरक्ता ऋग्यजुस्सामाथर्वसु कविभिर्दृष्टानि वर्णाश्रमोचितानि त्रेतानिषु बहुधा सन्तानि कर्माण्याचरतेति *एष वः पन्थाः इत्यारभ्य *एष वः पुण्यस्सुकृतो ब्रह्मलोकः इत्यन्तेन कर्मानुष्ठानप्रकारं, श्रुतिस्मृतिचोदितेषु कर्मस्वेकतरकर्मवैधुर्येऽपीतरेषामनुष्ठितानामपि निष्फलत्वम्, अयथानुष्ठितस्य चाननुष्ठितसमत्वमभिधाय *पुवा ह्येते अष्टदा यज्ञरूपा अष्टादशोक्तमवरं येषु कर्म । एतच्छ्रयो येऽभिनन्दन्ति मूढा जरामृत्यु ते पुनरेवापि

यन्ति ॥ इत्यादिना फलाभिसन्धिपूर्वकत्वेन ज्ञानविधुरतया चावरं कर्मचरतां पुनरावृत्ति-
मुक्त्वा *तपश्चद्धे ये ह्युपवसन्तीत्यादिना पुनरपि फलाभिसन्धिरहितं ज्ञानिनाऽनुष्ठितं
कर्म ब्रह्मप्राप्तये भवतीति प्रशस्य *परीक्ष्य लोकानित्यादिना केवलकर्मफलेषु
विरक्तस्य यथोदितकर्मानुगृहीतं ब्रह्मप्राप्त्युपायभूतं ज्ञानं जिज्ञासमानस्य च आचार्योपसदनं
विधाय *तदेतत्सत्यं यथा सुधीषात् इत्यादिना *सोऽविद्याग्रन्थि विकिरतीह सोभ्येत्यन्तेन
पूर्वोक्तस्याक्षरस्य भूतयोनेः परस्य ब्रह्मणः परमपुरुषस्यानुक्तस्वरूपगुणैस्सह सर्वभूतान्तरात्म-
तया विश्वशरीरत्वेन विश्वरूपत्वम्, तस्माद्विश्वसृष्टिं च विस्पष्टमभिधाय *आविस्सन्निहित-
मित्यादिना तस्यैवाक्षरस्याव्याकृतात्परतोऽपि पुरुषात्परभूतस्य परस्य ब्रह्मणः परमव्योम्नि
प्रतिष्ठितस्यानवधिकतिशयानन्दस्वरूपस्य हृदयगुहायामुपासनप्रकारम् उपासनस्य च परभक्ति-
रूपत्वमुपासीनस्याविद्याविमोक्तपूर्वकं ब्रह्मसमं ब्रह्मानुभवफलं चोपदिश्योपसंहृतम् । अत एव
विशेषणाद्भेदव्यपदेशाच्च नास्मिन्प्रकरणे प्रधानपुरुषो प्रतिपाद्यते ॥

भेदव्यपदेशोऽपि हि ताभ्यां परस्य ब्रह्मणोऽत्र विद्यते । *दिव्यो ह्यमूर्तः पुरुषस्स
बाह्याभ्यन्तरो ह्यजः । अप्राणो ह्यमनाश्शुभ्रो ह्यक्षरात्परतः परः ॥ इत्यादिभिः अक्षरादव्या-
कृतात्परो यस्समष्टिपुरुषः तस्मादपि परभूतोऽदृश्यत्वादिगुणकोऽक्षरशब्दाभिहितः परमात्मे-
त्यर्थः । अश्नुत इति वा, न क्षरतीति वाऽक्षरम् । तदव्याकृतेऽपि स्वविकारव्याप्त्या वा
महदादिवन्नामान्तराभिलाषयोग्यक्षरणाभावाद्वाऽक्षरत्वं कथञ्चिदुपपद्यते ॥२३॥

५६. रूपोपन्यासाच्च ॥ १-२-२४ ॥

*अग्निर्मूर्धा चक्षुषी चन्द्रसूर्यौ दिशश्चोत्रे वाग्विवृताश्च वेदाः । वायुः प्राणो हृदयं
विश्वमस्य पद्भ्यां पृथिवी ह्येष सर्वभूतान्तरात्मा ॥ इतीदृशं रूपं सर्वभूतान्तरात्मनः
परमात्मन एव संभवति; अतश्च परमात्मा ॥२४॥ इति अदृश्यत्वादिगुणकाधिकरणम् ॥५॥

अथ वैश्वानराधिकरणम् ॥६॥

५७. वैश्वानरस्साधारणशब्दविशेषात् ॥ १-२-२५ ॥

इदमात्मनन्ति च्छन्दोगाः *आत्मानमेवेमं वैश्वानरं संप्रत्यद्येषि तमेव नो ब्रूहीति
प्रक्रम्य *यस्त्वेतमेवं प्रादेशमात्रमभिविमानमात्मानं वैश्वानरमुपास्ते इति । तत्र संदेहः—
किमयं वैश्वानर आत्मा परमात्मेति शक्यनिर्णयः, उत नेति । किं प्राप्तम् ? अशक्यनिर्णय
इति । कुतः ? वैश्वानरशब्दस्य चतुर्ध्वेषु प्रयोगदर्शनात्—जाठरान्गौ तावत् *अयमग्नि-
वैश्वानरो येनेदमन्नं पच्यते यद्विदमद्यते तस्यैष घोषो भवति यावदेतत्कर्णावपिधाय शृणोति

स यदोत्क्रमिष्यन्भवति नैनं घोषं शृणोतीति । महाभूततृतीये च *विश्वस्मा अग्निं भुवनाय देवा वैश्वानरं केतुमल्लामकृण्वन् । इति देवतायां च *वैश्वानरस्य सुमतौ स्याम राजा हि कं भुवनानामभिथीः इति । परमात्मनि च *तदात्मन्येव हृदयेऽनौ वैश्वानरे प्रास्यत् इति, *स एष वैश्वानरो विष्णुरूपः प्राणोऽग्निरुदयते इति च । वाक्योपक्रमादिषूपलभ्यमानान्यपि लिङ्गानि सर्वानुगुणतया नेतुं शक्यानीति ॥

एवं प्राप्तेऽभिधीयते—वैश्वानरस्साधारणशब्दविशेषात् । वैश्वानरः पर एवात्मा; कुतः ? साधारणशब्दविशेषात्—विशेष्यत इति विशेषः; साधारणस्य वैश्वानरशब्दस्य परमात्मासाधारणधर्मविशेष्यमाणत्वादित्यर्थः । तथाहि—औपमन्यवादयः पञ्चमे महर्षयस्समेत्य *को न आत्मा किं ब्रह्मेति विचार्य *उद्दालको ह वै भगवन्तोऽयमारुणिस्संप्रतीममात्मानं वैश्वानरमध्येति तं हन्ताभ्यागच्छामेत्युद्दालकस्य वैश्वानरात्मविज्ञानमवगम्य तमभ्याजग्मुः । स चोद्दालक एतान्वैश्वानरात्मजिज्ञासूनभिलक्ष्यात्मनश्च तत्राकृत्स्नवेदित्वं मत्वा *तान् होवाच अश्वपतिर्वै भगवन्तोऽयं केकयस्संप्रतीममात्मानं वैश्वानरमध्येति तं हन्ताभ्यागच्छामेति । ते चोद्दालकषष्ठास्तमश्वपतिमभ्याजग्मुः । स च तान्महर्षीन्विथार्हं पृथगभ्यर्च्य *न मे स्तेनः इत्यादिना *यक्ष्यमाणो ह वै भगवन्तोऽहमस्मीत्यन्तेनात्मनो (वृत्त) व्रतस्थतया प्रतिग्रहयोग्यतां ज्ञापयन्नेव ब्रह्मविद्भिरपि प्रतिषिद्धपरिहरणीयतां विहितकर्मकर्तव्यतां च प्रज्ञाप्य *यावदेकैकस्मा ऋत्विजे धनं दास्यामि तावद्भुगवद्भुयो दास्यामि वसन्तु भगवन्तः इत्यवोचत् । ते च मुमुक्षवो वैश्वानरमात्मानं जिज्ञासमानास्तमेवात्मानमस्माकंब्रूहीत्यवोचन् । तदेवं *को न आत्मा किं ब्रह्मेति जीवात्मनामात्मभूतं ब्रह्म जिज्ञासमानैस्तज्जन्मन्विच्छद्भुवैश्वानरात्मजसकाशमागम्य पृच्छन्मानो वैश्वानरात्मा परमात्मेति विज्ञायते । आत्मब्रह्मशब्दाभ्यामुपक्रम्य पश्चात्सर्वत्रात्मवैश्वानरशब्दाभ्यां व्यवहारान्न ब्रह्मशब्दस्थाने निर्दिश्यमानो वैश्वानरशब्दो ब्रह्मं वाभिधत्त इति विज्ञायते । किञ्च *स सर्वेषु लोकेषु सर्वेषु भूतेषु सर्वेष्व्वात्मस्वप्नमिति *तद्यथेषीकतूलमग्नौ प्रोतं प्रदूयतेतैवं हास्य सर्वेषु पाप्मानः प्रदूयन्ते इति च वक्ष्यमाणं वैश्वानरात्मविज्ञानफलं वैश्वानरात्मानं परं ब्रह्मेति ज्ञापयति ॥२५॥

इतश्च वैश्वानरः परमात्मा—

५८ स्मर्यमाणमनुमानं स्यादिति ॥ १-२-२६ ॥

द्युप्रभृतिपृथिव्यन्तमवयवविभागेन वैश्वानरस्य रूपमिहोपदिश्यते । तच्च श्रुतिस्मृतिषु परमपुरुषरूपतया प्रसिद्धम् । तदिह तदेवेदमिति स्मर्यमाणं—प्रत्यभिज्ञायमानं वैश्वानरस्य परमपुरुषत्वे अनुमानं—लिङ्गमित्यर्थः; इतिशब्दः प्रकारवचनः; इत्थंभूतं रूपं प्रत्यभिज्ञायमानं वैश्वानरस्य परमात्मत्वेऽनुमानं स्यात् । श्रुतिस्मृतिषु हि परमपुरुषस्येत्यं रूपं प्रसिद्धम् । यथा

आथर्वणे *अग्निर्मूर्धा चक्षुषी चन्द्रसूर्यो दिशश्श्रोत्रे वाग्विवृताश्च वेदाः । वायुः प्राणो हृदयं विश्वमस्य पद्भ्यां पृथिवी ह्येष सर्वभूतान्तरात्मा ॥ इति । अग्निरिह द्युलोकः, *असौ वै लोकोऽग्निः इति श्रुतेः । स्मरन्ति च मूनयः *द्यां मूर्धानं यस्य विप्रा वदन्ति खं वै नार्भि चन्द्रसूर्यौ च नेत्रे । दिशश्श्रोत्रे विद्धि पादौ क्षितिं च सोऽचिन्त्यात्मा सर्वभूतप्रणेता ॥ इति, *यस्याग्निरास्यं द्यौर्मूर्धा खं नाभिश्चरणौ क्षितिः । सूर्यश्चक्षुर्दिशश्श्रोत्रं तस्मै लोकात्मने नमः ॥ इति च । इह च द्युप्रभृतयो वैश्वानरस्य मूर्धाद्यवयवत्वेनोच्यन्ते । तथा हि—तैरौप-मन्यवप्रभृतिभिर्मूर्धाभिः *आत्मानमेवेमं वैश्वानरं संप्रत्यध्येषि तमेव नो ब्रूहीति पृष्ठः केकय-स्तेभ्यो वैश्वानरात्मानमुपदिद्विभ्रुविशेषप्रभ्राग्यथानुपपत्त्या वैश्वानरात्मन्येतैः किञ्चित् ज्ञातं किञ्चिदज्ञातमिति विज्ञाय ज्ञाताज्ञातांशबुभुत्सया तानेकैकं पप्रच्छ । तत्र *औपमन्यव कं त्वमात्मानमुपास्से इति पृष्ठे *दिवमेव भगवो राजन्निति तेन चोक्ते दिवि तस्य पूर्णवैश्वान-रात्मबुद्धिं निवर्तयन्वैश्वानरस्य द्यौर्मूर्धेति चोपदिशंस्तस्या वैश्वानरांशभूताया दिवः सुतेजा इति गुणनामधेयं प्राचिख्यपत् । एवं सत्ययज्ञादिभिरादित्यवाग्वाकाशापृथिवीनामेकैकेनैक-मुपास्यमानतया कथितानां, विश्वरूपः, पृथग्बर्त्मा, बहुलो, रयिः, प्रतिष्ठा इत्येकैकगुणनाम-धेयानि वैश्वानरात्मनश्चक्षुः—प्राणसन्देहवस्तिपादावयवत्वं चोपदिष्टम् । सन्देहो मध्यकाय उच्यते । अत एवभूतद्युर्मूर्धत्वादिविशिष्टं परमपुरुषस्यैव रूपमिति वैश्वानरः परमपुरुष एव ॥२६॥

पुनरप्यनिर्णयमेवाशङ्क्य परिहरति—

५६ शब्दादिभ्योऽन्तःप्रतिष्ठानाच्च नेति चेन्न तथा दृष्ट्युपदेशादसंभवात्पुरुष-मपि चैनमधीयते ॥ १-२-२७ ॥

यदुक्तं वैश्वानरः परमात्मेति निश्चीयत इति, तत्र, शब्दादिभ्योऽन्तःप्रतिष्ठानाच्च जाठरस्याप्यग्नेरिह प्रतीयमानत्वात् । शब्दस्तावद्वाजिनां वैश्वानरविद्याप्रकरणे *स एषोऽग्निर्वैश्वानरः इति वैश्वानरसमानाधिकरणतयाऽग्निरिति श्रूयते; अस्मिन्प्रकरणे च *हृदयं गार्हपत्यो मनोऽन्वाहार्यपचनआस्यमाहवनीयः इति वैश्वानरस्य हृदयादिस्थस्याग्नित्रयकल्पनं क्रियते । *तद्यदुक्तं प्रथममागच्छेत्तद्धोमीयं स यां प्रथमामार्हुतिं जुहुयात्प्राणाय स स्वाहा इत्या-दिना प्राणाहृत्याधारत्वं च वैश्वानरस्यावगम्यते । तथा वैश्वानरस्यास्मिन्पुरुषेऽन्तःप्रतिष्ठानं वाजसनेयिनस्समामनन्ति *स यो हैतमेवभग्निं वैश्वानरं पुरुषविधं पुरुषेऽन्तःप्रतिष्ठितं वेदेति । अतोऽग्निशब्दसामानाधिकरण्यात् अग्नित्रेतापरिकल्पनात्प्राणाहृत्याधारभावादन्तःप्रतिष्ठानाच्च वैश्वानरस्य जाठरत्वमपि प्रतीयत इति नैकान्ततः परमात्मत्वमिति चेत् । तन्न; तथा दृष्ट्यु-पदेशात्—पूर्वोक्तस्य त्रैलोक्यशरीरस्य परस्य ब्रह्मणो वैश्वानरस्य जाठराग्निशरीरतया

तद्विशिष्टस्योपासनोपदेशात् । अग्निशब्दादिभिर्हि न केवलो जाठरः प्रतिपाद्यते; अपितु जाठराग्निविशिष्टः परमात्मा । कथमिदमवगम्यत इति चेत्, असंभवात्—जाठरस्य केवलस्य त्रैलोक्यशरीरत्वासंभवात् । त्रैलोक्यशरीरतया प्रतिपन्नवैश्वानरसमानाधिकरणो जाठरविषयतया प्रतीयमानोऽग्निशब्दो जाठरशरीरतया तद्विशिष्टं परमात्मानमेवाभिदधातीत्यर्थः । यथोक्तं भगवता—*अहं वैश्वानरो भूत्वा प्राणिनां देहमाश्रितः । प्राणापानसमायुक्तः पचाम्यन्नं चतुर्विधम् ॥ इति । जाठरानलशरीरो भूत्वेत्यर्थः । अतस्तद्विशिष्टस्योपासनमत्रोपदिश्यते । किंच पुरुषमपि चैनमधीयते वाजसनेयिनः *स एषोऽग्निर्वैश्वानरो यत्पुरुषः इति । न हि जाठरस्य केवलस्य पुरुषत्वम् । परमात्मन एव हि निरुपाधिकं पुरुषत्वम् । यथा *सहस्रशीर्षा पुरुषः *पुरुष एवेदं सर्वम्, इत्यादौ ॥२७॥

६० अत एव न देवता भूतं च ॥ १-२-२८ ॥

उक्तेभ्य एव हेतुभ्यो देवतायाश्च तृतीयस्य महाभूतस्यापि न वैश्वानरत्वप्रसङ्गः ॥२८॥

६१ साक्षादप्यविरोधं जैमिनिः ॥ १-२-२९ ॥

वैश्वानरसमानाधिकरणस्याग्निशब्दस्य जाठराग्निशरीरतया तद्विशिष्टस्य परमात्मनो वाचकत्वम्, तथैव परमात्मन उपास्यत्वं चोक्तम् । जैमिनिस्त्वाचार्यो वैश्वानरशब्दवदग्निशब्दस्यापि परमात्मन एव साक्षात् अव्यवधानेन वाचकत्वे न कश्चिद्विरोध इति मन्यते । एतदुक्तं भवति—यथा वैश्वानरशब्दसाधारणोऽपि परमात्मासाधारणधर्मविशेषितो विश्वेषां नराणां नेतृत्वादिना गुणेन परमात्मानमेवाभिदधातीति निश्चीयते; एवमग्निशब्दोऽप्यग्रनयनादिना येनैव गुणेन योगाज्ज्वलने वर्तते; तस्यैव गुणस्य निरुपाधिकस्य काष्ठागतस्य परमात्मनि संभवादस्मिन्प्रकरणे परमात्मासाधारणधर्मविशेषितः परमात्मानमेवाभिधत्त इति ॥२९॥

*यस्त्वेतमेवं प्रादेशमात्रमभिभिमानमित्यपरिच्छिन्नस्य परस्य ब्रह्माणो द्युप्रभृतिपृथिव्यन्तप्रदेशसंबन्धिन्या मात्रया परिच्छिन्नत्वं कथमुपपद्यते ? तत्राह—

६२ अभिव्यक्तेरित्याश्मरथ्यः ॥ १-२-३० ॥

उपासकाभिव्यक्त्यर्थं प्रादेशमात्रत्वं परमात्मन इत्याश्मरथ्य आचार्यो मन्यते । द्यौर्मूर्धा आदित्यश्चक्षुः, वायुः प्राणः, आकाशो मध्यकायः, आपो वस्तिः, पृथिवी पादौ इति द्युप्रभृतिप्रदेशसंबन्धिन्या मात्रया परिच्छिन्नत्वम् कृत्स्नमभिव्याप्तवतो विगतमानस्य ह्यभिव्यक्तेरेव हेतोर्भवति ॥३०॥

सूर्धप्रभृत्यवयवविशेषैः पुरुषविद्यत्वं परस्य ब्रह्माणः किमर्थमिति चेत्, तत्राह—

६३. अनुस्मृतेर्बादरिः ॥ १-२-३१ ॥

तथोपासनार्थमिति बादरिराचार्यो मन्यते । *यस्त्वेतमेवमभिविमानमात्मानं वैश्वानरमुपास्ते स सर्वेषु लोकेषु सर्वेषु भूतेषु सर्वेष्व्वात्मस्वन्नमन्ति इति ब्रह्मप्राप्तये ह्युपासनमुपदिश्यते । एतमेवमिति—उक्तप्रकारेण पुरुषाकारमित्यर्थः । सर्वेषु लोकेषु सर्वेषु भूतेषु सर्वेष्व्वात्मसु वर्तमानं यदन्नं भोग्यं तदस्ति—सर्वत्र वर्तमानं स्वत एवानवधिकातिशयानन्दं ब्रह्मानुभवति । यत्तु सर्वैः कर्मवश्यैरात्मभिः प्रत्येकमनन्यसाधारणमन्नं भुज्यते, तन्मुमुक्षु-भिस्त्याज्यत्वादिह न गृह्यते ॥३१॥

यदि परमात्मा वैश्वानरः, कथं तर्ह्यारःप्रभृतीनां वेद्यादित्वोपदेशः, यावता जाठराग्निपरिग्रह एवैतदुपपद्यत इत्यत्राह—

६४. संपत्तेरिति जैमिनिस्तथा हि दर्शयति ॥ १-२-३२ ॥

अस्य परमात्मन एव वैश्वानरस्य ह्युप्रभृतिपृथिव्यन्तशरीरस्य समाराधनभूतायाः उपासकैरहरहः क्रियमाणायाः प्राणाहुतेरग्निहोत्रत्वसंपादनायायमुरःप्रभृतीनां वेदित्वाद्युपदेश इति जैमिनिराचार्यो मन्यते । तथाहि—परमात्मोपासनोचितमेव फलं प्राणाहुत्या अग्निहोत्रसंपत्तिं च दर्शयतीत्यं श्रुतिः *स य इदमविद्वानग्निहोत्रं जुहोति यथाऽङ्गारानपोह्य भस्मनि जुहुयात्तादृक्त्स्यात् अथ य एतदेवं विद्वानग्निहोत्रं जुहोति तस्य सर्वेषु लोकेषु सर्वेषु भूतेषु सर्वेष्व्वात्मसु हुतं भवति तद्यथेषीकातूलमग्नौ प्रोतं प्रदूयेतैवं हास्य सर्वे पाप्मानः प्रदूयन्ते इति ॥३२॥

६५. आमनन्ति चैनमस्मिन् ॥ १-२-३३ ॥

एनं परमपुरुषं ह्युमूर्धत्वादिविशिष्टं वैश्वानरम् अस्मिन् उपासकशरीरे प्राणाहुत्या-धारत्वाय आमनन्ति च *तस्य ह वा एतस्यात्मनो वैश्वानरस्य मूर्ध्वं सुतेजाः इत्यादिना । अयमर्थः—*यस्त्वेतमेवं प्रादेशमात्रमभिविमानमात्मानं वैश्वानरमुपास्ते इति त्रैलोक्यशरीरस्य परमात्मनो वैश्वानरस्योपासनं विधाय *सर्वेषु लोकेष्वित्यादिना ब्रह्मप्राप्तिं च फलमुपदिश्य अस्यैवोपासनस्याङ्गभूतं प्राणाग्निहोत्रं *तस्य ह वा एतस्येत्यादिनोपदिशति; यः पूर्वमुपास्य-तयोपविष्टो वैश्वानरः तस्यावयवभूतानग्न्यादित्यादीन् सुतेजोविश्वरूपादिनामधेयानुपासक-शरीरे मूर्धादिपादान्तेषु संपादयति । मूर्ध्वं सुतेजाः—उपासकस्य मूर्ध्वं परमात्ममूर्ध्वं भूत्वा ह्यौरित्यर्थः । चक्षुर्विश्वरूपः—आदित्य इत्यर्थः । प्राणः पृथग्वर्त्मा—वायुरित्यर्थः । सन्देहो बहुलः—उपासकस्य मध्यकाय एव परमात्ममध्यकायभूत आकाश इत्यर्थः । वस्तिरेव रयिः—

अस्य वस्तिरेव तदवयवभूता आप इत्यर्थः । पृथिव्येव पादौ—अस्य पादावेव तत्पादभूता पृथिवीत्यर्थः । एवमुपासकः स्वशरीरे परमात्मानं त्रैलोक्यशरीरं वैश्वानरं सन्निहितमनुसन्धाय स्वकीयान्शरीरोत्तमहृदयमनआस्थानि प्राणाहुत्याधारस्य परमात्मनो वैश्वानरस्य वेदिर्बर्हि-
गर्हपत्यान्वाहार्यपचनाहवनीयानग्निहोत्रोपकरणभूतान्परिकल्प्य प्राणाहुतेश्चाग्निहोत्रत्वं परि-
कल्प्यैवंविधेन प्राणाग्निहोत्रेण परमात्मानं वैश्वानरमाराधयेदिति *उर एव वेदिलोमानि
र्बर्हिर्हृदयं गर्हपत्यः इत्यादिनोपदिश्यते । अतः परमात्मा पुरुषोत्तम एव वैश्वानर इति
सिद्धम् ॥३३॥ इति वैश्वानराधिकरणम् ॥६॥

इति श्रीभगवद्रामानुजविरचिते शारीरकमीमांसाभाष्ये प्रथमस्याध्यायस्य द्वितीयः पादः ॥

श्रीरस्तु

श्रीमते रामानुजाय नमः

प्रथमाध्याये—तृतीयः पादः—द्युभ्वाद्याधिकरणम् ॥१॥

६६. द्युभ्वाद्यायतनं स्वशब्दात् ॥ १-३-१ ॥

आथर्वणिका अधीयते *यस्मिन्धौः पृथिवी चान्तरिक्षमोजं मनस्सह प्राणैश्च सर्वैः,
तमेवंकं जानथात्मानमन्या वाचो विमुञ्चय अमृतस्यैष सेतुः इति । तत्र संशयः—किमयं
द्युपृथिव्यादीनामायतनत्वेन श्रूयमाणो जीवः, उत परमात्मेति । किं युक्तम् ? जीव इति ।
कुतः ? *अरा इव रथनाभौ संहता यत्र नाड्यस्स एषोऽन्तश्चरते बहुधा जायमानः इति
परस्मिन् श्लोके पूर्ववाक्यप्रस्तुतं द्युपृथिव्याद्यायतनं यत्रेति पुनरपि सप्तम्याः तेन परामृश्य तस्य
नाड्याधारत्वमुक्त्वा, पुनरपि *स एषोऽन्तश्चरते बहुधा जायमान इति तस्य बहुधा जाय-
मानत्वं चोच्यते; नाडीसंबन्धो देवादिरूपेण बहुधा जायमानत्वं च जीवस्यैव धर्मः । अस्मि-
न्नपि श्लोके *ओतं मनस्सह प्राणैश्च सर्वैरिति प्राणपञ्चकस्य मनसश्चाश्रयत्वमुच्यमानं
जीवधर्म एव । एवं जीवत्वे निश्चिते सति द्युपृथिव्याद्यायतनत्वादिकं यथाकथञ्चित्सङ्गमयि-
तव्यमिति ॥

एवं प्राप्ते प्रचक्ष्महे-द्युभ्वाद्यायतनं स्वशब्दात् । द्युपृथिव्यादीनामायतनं परं ब्रह्म ।
कुतः ? स्वशब्दात् परब्रह्मासाधारणशब्दात् । *अमृतस्यैष सेतुरिति परस्य ब्रह्मणोऽसाधारण-
शब्दः । *तमेवं विद्वानमृत इह भवति, नान्यः पन्था अयनाय विद्यते इति सर्वत्रोपनिषत्सु
स एवामृतत्वप्राप्तिहेतुः श्रूयते । सिनोतेश्च बन्धनार्थत्वात् सेतुः—अमृतस्य प्रापक इत्यर्थः ।
सेतुरिव वा सेतुः—नद्यादिषु सेतुर्हि कूलस्य प्रतिलम्बकः—संसाराणां वपारभूतस्यामृतस्यैष
प्रतिलम्बक इत्यर्थः । आत्मशब्दश्च निरुपाधिकः परस्मिन्ब्रह्मणि मुख्यवृत्तः, आप्नोतीति

ह्यात्मा; स्वेतरसमस्तस्य नियन्त्रत्वेन व्याप्तिस्तस्यैव संभवति । अतस्सोऽपि तस्यैव शब्दः ।
 *यस्सर्वज्ञस्सर्वविदित्यादयश्चोपरितनाः परस्यैव ब्रह्मणश्शब्दाः । नाड्याधारत्वं तस्यापि
 संभवति *सन्ततं सिरामिस्तु लम्बत्याकोशसन्निभमित्यारभ्य *तस्याशिशखाया मध्ये परमात्मा
 व्यवस्थितः इति श्रवणात् । *बहुधा जायमानः इत्यपि परस्मिन् ब्रह्मणि सङ्गच्छते—*अजाय-
 मानो बहुधा विजायते, तस्य धीराः परिजानन्ति योनिमिति देवादीनां समाश्रयणीयत्वाद्य
 तत्तज्जातीयरूपसंस्थानगुणकर्मसमन्वितः स्वकीयं स्वभावमजहदेव स्वेच्छया बहुधा विजायते
 परः पुरुष इत्यभिधानात् । स्मृतिरपि *अजोऽपि सन्नव्ययात्मा भूतानामीश्वरोऽपि सन् ।
 प्रकूर्त स्वामधिष्ठाय संभवाभ्यात्ममायया ॥ इति । मनःप्रभृतिजीवोपकरणधारत्वं च सर्वा-
 धारस्य परस्यैवोपपद्यते ॥१॥

इतश्च परमपुरुषः—

६७. मुक्तोपसृप्यव्यपदेशाच्च ॥ १ । ३ । २ ॥

अयं द्युपृथिव्याद्यायतनभूतः पुरुषः संसारबन्धान्मुक्तैरपि प्राप्यतया व्यपदिश्यते *यदा
 पश्यः पश्यते रुक्मवर्णं कर्तारमीशं पुरुषं ब्रह्मयोनिम् । तदा विद्वान्पुण्यपापे विधूय निरञ्जनः
 परमं साम्यमुपैति ॥ *यथा नद्यस्स्यन्दमानास्समुद्रे अस्तं गच्छन्ति नामरूपे विहाय । तथा
 विद्वान्नामरूपाद्विमुक्तः परात्परं पुरुषमुपैति दिव्यम् ॥ इति । संसारबन्धानाद्विमुक्ता एव हि
 विधूतपुण्यपापा निरञ्जना नामरूपाभ्यां विनिर्मुक्ताश्च । पुण्यपापनिबन्धानाच्चित्संसर्गप्रयुक्तनाम-
 रूपमाक्त्वमेव हि संसारः । अतो विधूतपुण्यपापैरनिरञ्जनैः प्रकृतिसंसर्गरहितैः परेण ब्रह्मणा
 परमं साम्यमापन्नैः प्राप्यतया निर्दिष्टो द्युपृथिव्याद्यायतनभूतः पुरुषः परं ब्रह्मैव ॥ २ ॥

परब्रह्मासाधारणशब्दादिभिः परमेव ब्रह्मेति प्रसाध्य, प्रत्यगात्मासाधारणशब्दा-
 भावाच्चायं पर एवेत्याह—

६८. नानुमानमतच्छब्दात्प्राणभृच्च ॥ १ । ३ । ३ ॥

यथाऽस्मिन्प्रकरणे प्रतिपादकशब्दाभावात्प्रधानं न प्रतिपाद्यम्; एवं प्राणभृदपीत्यर्थः ।
 अनुमीयत इत्यनुमानं परोक्तं प्रधानमुच्यते, अनुमानप्रमितत्वादनुमानमिति वा । अत-
 च्छब्दात्—तद्वाचिशब्दाभावादित्यर्थः । *अर्थाभावे यदव्ययमित्यव्ययीभावः ॥ ३ ॥

इतश्चायं न प्रत्यगात्मा—

६९. भेदव्यपदेशात् ॥ १ । ३ । ४ ॥

*समाने वृक्षे पुरुषो निमग्नोऽनीशया शोचति मुह्यमानः । जुष्टं यदा पश्यत्यन्यमी-
 शमस्य महिमानमिति वीतशोकः ॥ इत्यादिभिर्जीवाद्विलक्षणत्वेनायं व्यपदिश्यते । अनीशया

भोग्यभूतया प्रकृत्या मुह्यमानश्शोचति जीवः । अयं यदा स्वस्मादन्यं सर्वस्वेशं प्रीयमाणम्, अस्य ईश्वरस्य महिमानं च निखिलजगन्त्रियमनरूपं पश्यति; तदा बीतशोको भवति ॥ ४ ॥

७०. प्रकरणात् ॥ १ । ३ । ५ ॥

प्रकरणं चेदं परस्य ब्रह्मण इति *अदृश्यत्वादिगुणको धर्मोक्तेः इत्यत्रैव प्रदर्शितम् । नाडीसंबन्धवद्ब्रह्माजायमानत्वमनः प्राणाधारत्वैश्च प्रकरणबिच्छेदाशङ्कामात्रमत्र पर्यहार्त्सम् ॥५॥

७१. स्थित्यदनाभ्याञ्च ॥ १ । ३ । ६ ॥

*द्वा सुपर्गा सयुजा सखाया समानं वृक्षं परिषस्वजाते । तयोरन्यः पिप्पलं स्वाद्वत्ति अनशनन्नन्यो अभिचाकशीति ॥ इत्येकस्य कर्मफलादनम्, अन्यस्य च कर्मफलमनशनत एव दीप्यमानतया शरीरान्तस्स्थितिमात्रं प्रतिपाद्यते । तत्र कर्मफलमनशनन्दीप्यमान एव सर्वज्ञो-ज्मृतसेतुस्सर्वात्माद्युभवाद्यायतनं भवितुमर्हति, न पुनः कर्मफलमवन् शोचन् प्रत्यगात्मा । अतो द्युभवाद्यायतनं परमात्मेति सिद्धम् ॥ ६ ॥ इति द्युभवाद्यधिकरणम् ॥ १ ॥



अथ भूमाधिकरणम् ॥ २ ॥

७२. भूमा संप्रसादादध्युपदेशात् ॥ १ । ३ । ७ ॥

इदमामनन्ति च्छन्दोगाः *यत्र नान्यत्पश्यति नान्यच्छ्रुणोति नान्यद्विजानाति स भूमा, अथ यत्रान्यत्पश्यत्यन्यच्छ्रुणोत्यन्यद्विजानाति तदल्पम् इति । अत्रायं भूमशब्दो भाव-प्रत्ययान्तो व्युत्पाद्यते । तथा हि पृथ्वादिषु बहुशब्दः पठ्यते । ततः *पृथ्वादिभ्य इमनिज्वा, इति इमनिचप्रत्यये कृते *बहोर्लोपो भू च बहोः, इति प्रकृतिप्रत्यययोर्विकारे भूमेति भवति । भूमा-बहुत्वमित्यर्थः । अत्र चायं बहुशब्दो वैपुल्यवाची, न सङ्ख्यावाची, *यत्रान्यत्पश्यति... तदल्पमित्यल्पप्रतियोगित्वश्रवणात् । अल्पशब्दनिर्विष्टधर्मप्रतियोगिप्रतिपादनपरत्वादेव धर्मि-परश्च निश्चीयते; न धर्ममात्रपरः । तदेवं भूमेति विपुल इत्यर्थः । वैपुल्यविशेष्यश्चेहात्मेत्य-वगतः *तरति शोकमात्मविदिति प्रक्रम्य भूमविज्ञानमुपदिश्य *आत्मेवेदं सर्वमिति तस्यैवोप-संहारात् । अत्र संशयते—किमयं भूमगुणविशिष्टः प्रत्यगात्मा, उत परमात्मेति ॥

किं युक्तम् ? प्रत्यगात्मेति । कुतः ? *श्रुतं ह्येवमे भगवद्दृशेभ्यस्तरति शोकमात्म-विदित्यात्मजिज्ञासयोपसेदुषे नारदाय नामादिप्राणपर्यन्तेषूपसास्यतयोपदिष्टेषु *अस्ति भगवो नाम्नो भूयः, *अस्ति भगवो वाचो भूयः, इत्यादयः प्रश्नाः, *वाग्वाव नाम्नो भूयसी *मनो वाव वाचो भूयः इत्यादीनि च प्रतिवचनानि, प्राणात्प्राचीनेषु दृश्यन्ते; प्राणे तु न पश्यामः ।

अतः प्राणपर्यन्त एवायमात्मोपदेश इति प्रतीयते । तेनेह प्राणशब्दनिर्दिष्टः प्राणसहचारी प्रत्यगात्मैव; न वायुविशेषमात्रम् । *प्राणो ह पिता प्राणो ह माता इत्यादयश्च प्राणस्य चेतनतामवगमयन्ति । *पितृहा...मातृहा इत्यादिना सप्राणेषु पितृप्रभृतिषूपमर्दकारिणि हिंसकत्वनिमित्तोपक्रोशवचनात्तेष्वेव विगतप्राणेष्वत्यन्तोपमर्दकारिणः प्युपक्रोशाभाववचनाच्च हिंसायोग्यश्चेतेन एव प्राणशब्दनिर्दिष्टः । अप्राणेषु स्थावरेष्वपि चेतनेषूपमर्दभावाभाव-योर्हिंसातदभावदर्शनादयं हिंसायोग्यरूपा निर्दिष्टः प्राणः प्रत्यगात्मैवेति निश्चीयते । अत एवच अरनाभिदृष्टान्ताद्युपन्यासेन प्राणशब्दनिर्दिष्टः पर इति न भ्रमितव्यम्, परस्य हिंसा-प्रसङ्गाभावात्, जीवादितरस्य तद्भोग्यभोगोपकरणभूतस्य कृत्स्नस्याच्चिद्वस्तुनो जीवायत्त-स्थितित्वेन प्रत्यगात्मन्येवारनाभिदृष्टान्तोपपत्तेश्च ॥

अयमेव च प्राणशब्दनिर्दिष्टो भूमा; *अस्तिभगवः प्राणाद्भूमयः' इति प्रश्नस्य, 'अदो वाव प्राणाद्भूमयः' इति प्रतिवचनस्य चाभावाद्भूमसंशब्दनात्प्राणप्रकरणस्याविच्छेदात् । किञ्च प्राणवेदिनोऽतिवादित्वमुक्त्वा तमेव *एष तु वा अतिवदतीति प्रत्यभिज्ञाप्य *यस्स-त्येनातिवदतीति तस्य सत्यवदनं प्राणोपासनाङ्गतयोपदिश्य उपादेयस्य सत्यवदनस्य शोद्दि-तया पूर्वनिर्दिष्टप्राणयाथात्म्यविज्ञानं *यदा वै विजानात्यथ सत्यं वदतीत्युपदिश्य तत्सिद्धार्थं च मननश्रद्धानिष्ठाप्रयत्नानुपदिश्य तदारम्भाय च प्राप्यभूतप्राणशब्दनिर्दिष्टप्रत्यगात्मस्वरूपस्य सुखरूपताज्ञानमुपदिश्य तस्य च सुखस्य विपुलता *भूमा त्वेव विजिज्ञासितव्यः इत्युप-दिश्यते । तदेवं प्रत्यगात्मन एवाविद्याविद्युक्तं रूपं विपुलसुखमित्युपदिष्टमिति *तरति शोक-मात्मविदित्युपक्रमाविरोधश्च । अतो भूमगुणविशिष्टः प्रत्यगात्मा, यत एवं भूमगुणविशिष्टः प्रत्यगात्मा, अतएवाहमर्थं प्रत्यगात्मनि *अहमेवाधस्तादहमुपरिष्ठादित्यारभ्य *अहमेवेदं सर्व-मिति प्रत्यगात्मनो वैभवमुपदिशति । एवं प्रत्यगात्मत्वे निश्चिते सति तदनुगुणतया वाक्यशेषो नेतव्य इति ॥

एवं प्राप्तेऽभिधीयते—भूमा संप्रसादादध्युपदेशात् । भूमगुणविशिष्टो न प्रत्यगात्मा; अपि तु परमात्मा । कुतः ? संप्रसादादध्युपदेशात्; संप्रसादः—प्रत्यगात्मा, *एष संप्रसादोऽ-स्माच्छरीरात्समुत्थाय पर ज्योतिरुपसम्पद्य स्वेन रूपेणाभिनिष्पद्यते इत्युपनिषत्प्रसिद्धेः । संप्रसादात् प्रत्यगात्मनोऽधिकतया भूमविशिष्टस्य सत्यशब्दाभिधेयस्योपदेशादित्यर्थः । सत्य-शब्दाभिधेयं च परं ब्रह्म । एतदुक्तं भवति—यथा नामादिषु प्राणपर्यन्तेषु पूर्वपूर्वाधिकतयो-त्तरोत्तराभिधानात्पूर्वैभ्य उत्तरेषामर्थान्तरत्वम्, एवं प्राणशब्दनिर्दिष्टात्प्रत्यगात्मनोऽधिकतया निर्दिष्टसत्यशब्दाभिधेयस्तस्मादर्थान्तरभूत एव; सत्यशब्दनिर्दिष्ट एव भूमेति सत्याख्यं परं ब्रह्मैव भूमेत्युपदिश्यते इति । तदाह वृत्तिकारः *भूमा त्वेवेति भूमा ब्रह्म नामादिपरंपरया ।

आत्मन ऊर्ध्वमस्योपदेशादिति । प्राणशब्दनिर्दिष्टादधिकतया सत्यस्योपदेशः कथमवगम्यत इति चेत्; *स वा एष एवं पश्यन्नेव* मन्वान एव* विज्ञानन्नतिवादी भवतीति प्राणविदोऽतिवादित्वमुक्त्वा *एष तु वा अतिवदति यस्सत्येनातिवदतीति सत्यवेदित्वेनातिवादिनं तुशब्देन पूर्वस्मादतिवादिनो व्यावर्तयति । अत एव *एष तु वा अतिवदतीत्यत्र प्राणातिवादिनो न प्रत्यभिज्ञा । अतोऽस्यातिवादित्वनिमित्तं सत्यं पूर्वातिवादित्वनिमित्ताप्राणादधिकमिति विज्ञायते ॥

ननु च प्राणवेदिन एव सत्यवदनमङ्गत्वेनोपदिष्टम्, अतः प्राणप्रकरणाविच्छेद इत्युक्तम् । नैतच्छुक्तम्—तुशब्देन ह्यतिवाद्येवान्यः प्रतीयते, न तु नस्यैवातिवादिनस्यसत्यवदनाङ्गविशिष्टतामात्रम् । *एष तु वा अग्निहोत्री यस्सत्यं वदतीत्यादिष्वग्निहोत्र्यन्तराप्रतीतेः, प्रतीतस्यैवाग्निहोत्रिणस्यसत्यवदनाङ्गविधानमिति क्लिष्टा गतिराश्रीयते । अत्र त्वतिवाद्यन्तरत्वनिमित्तं सत्यशब्दाभिधेयं परं ब्रह्म प्रतीयते । सत्यशब्दश्च *सत्यं ज्ञानमनन्तं ब्रह्मेत्यादिषु परस्मिन्ब्रह्मणि प्रयुक्तः; अतस्तन्निष्ठस्यातिवादिनः पूर्वस्मादधिकत्वं संभवतीति वाक्यस्वरसंसिद्धमन्यत्वं न बाधितव्यम् । अतिवादित्वं हि वस्त्वन्तरातुरुषार्थतयाऽतिक्रान्तस्वोपास्यवस्तुवादित्वम् । नामाद्याशापर्यन्तोपास्यवस्त्वतिक्रान्तस्वोपास्यप्राणशब्दनिर्दिष्टप्रत्यगात्मवादितात्प्राणविदोऽतिवादित्वम् । तस्यापि सातिशयपुरुषार्थत्वान्निरतिशयपुरुषार्थतयोपास्यपरब्रह्मवादिन एव साक्षादतिवादित्वमिति *एष तु वा अतिवदति यस्सत्येनातिवदतीत्युक्तम् । सत्येनेतीत्यंभूतलक्षणे तृतीया; सत्येन परेण ब्रह्मणोपास्वेनोपलक्षितो योऽतिवदतीत्यर्थः । अत एव *व* शिष्यः प्रार्थयते *सोऽहं भगवस्सत्येनातिवदानीति । आचार्यश्च *सत्यं त्वेव विजिज्ञासितव्यमित्याह । *आत्मतः प्राणः इति च प्राणशब्दनिर्दिष्टस्यात्मन उत्पत्तिरुच्यते । अतः *तरति शोकमात्मविदिति प्रक्रान्त आत्मा प्राणशब्दनिर्दिष्टादन्य इति गम्यते ॥

यत्तुक्तम् 'अस्ति भगवः प्राणाद्भूयः' इति प्रश्नस्य, 'अदो वाच प्राणाद्भूयः' इति प्रतिवचनस्य चादर्शनात्प्रक्रान्त आत्मोपदेशः प्राणोपदेशपर्यवसानो गम्यत इति; तदयुक्तम् । नहि प्रश्नप्रतिवचनान्भ्यामेवाथान्तरत्वं गम्यते; प्रमाणान्तरेणापि तत्संभवात् । उक्तञ्च प्रमाणान्तरम् । 'अस्ति भगवः प्राणाद्भूयः' इत्यपृच्छतोऽयमभिप्रायः—नामादिष्वशापर्यन्तेष्वचेतनेषु पुरुषार्थभूयस्तया पूर्वपूर्वमतिक्रान्तेष्वप्युत्तरोत्तरेषूपदिष्टेषु तत्तद्वेदिन आचार्येणातिवादित्वं नोक्तम् । प्राणशब्दनिर्दिष्टप्रत्यगात्मयाथात्म्यवेदिनस्तु पुरुषार्थभूयस्त्वातिशयं मन्वानेन *स वा एष एवं पश्यन्नेव* मन्वान एव* विज्ञानन्नतिवादी भवतीति अतिक्रान्तवस्तुवादित्वमुक्तम् । अतोऽत्रैवात्मोपदेशस्समाप्त इति मत्वा शिष्यो भूयो न पप्रच्छ । आचार्यस्त्विदमपि सातिशयं मत्वा निरतिशयपुरुषार्थभूतं सत्यशब्दाभिधेयं परं ब्रह्म *एष तु वा अतिवद-

तोति स्वयमेवोपचिन्नेप । शिष्योऽपि परमपुरुषार्थरूपे परस्मिन्ब्रह्मण्युपपक्षिते तत्स्वरूपतदुपासनयाथात्म्यबुभुत्सया *सोऽहं भगवस्सत्येनातिवदानोति प्रार्थयामास । ततो ब्रह्मासाक्षात्कारनिमित्तातिवादित्वसिद्धये ब्रह्मासाक्षात्कारोपायभूतं ब्रह्मोपासनम् *सत्यं त्वेव विजिज्ञासितव्यमित्युपदिश्य तदुपायभूतं ब्रह्ममननम् *मतिस्त्वेव विजिज्ञासितव्येत्युपदिश्य श्रवणप्रतिष्ठाश्रित्वात्मननस्य मननोपदेशेन श्रवणमर्थसिद्धं मत्वा श्रवणोपायभूतं ब्रह्मणि श्रद्धाम् *श्रद्धा त्वेव विजिज्ञासितव्येत्युपदिश्य तदुपायभूतं च तन्निष्ठाम् *निष्ठा त्वेव विजिज्ञासितव्येत्युपदिश्य श्रवणानुपक्रमरूपकृतिसिद्धये प्राप्यभूतस्य सत्यशब्दाभिहितस्य ब्रह्मणस्सुखरूपता ज्ञातव्येति *रुखं त्वेव विजिज्ञासितव्यमित्युपदिश्य निरतिशयविपुलता ज्ञातव्येति *भूमा त्वेव विजिज्ञासितव्य इत्युपदिश्य निरतिशयविपुलसुखरूपस्य ब्रह्मणो लक्षणमिदमुच्यते *यत्र नान्यत्पश्यति नान्यच्छृणोति नान्यद्विजानाति स भूमा, इति । अयमर्थः—अनवधिकातिशयसुखरूपे ब्रह्मण्यनुभूयमाने ततोऽन्यत्किमपि न पश्यत्यनुभविता, ब्रह्मस्वरूपतद्विभूत्यन्तर्गतत्वाच्च कृत्स्नस्य वस्तुज्ञातस्य । अत ऐश्वर्यपरंपर्यायविभूतिगुणविशिष्टं निरतिशयसुखरूपं ब्रह्मानुभवन् तद्व्यतिरिक्तस्य वस्तुनोऽभावादेव किमप्यन्यन्न पश्यति; अनुभाव्यस्य सर्वस्य सुखरूपत्वादेव दुःखं च न पश्यति । तदेव हि सुखम्, यवनुभूयमानं पुरुषानुकूलं भवति ॥

ननु चेदमेव जगद्ब्रह्मणोऽन्यतयाऽनुभूयमानं दुःखरूपं परिमितसुखरूपं च भवत्कथमिव ब्रह्मविभूतित्वेन तदात्मकतयाऽनुभूयमानं सुखरूपमेव भवेत् ? उच्यते—कर्मवश्यानां क्षेत्रज्ञानां ब्रह्मणोऽन्यत्वेनानुभूयमानं कृत्स्नं जगत्तत्कर्मनुरूपं दुःखं च परिमितसुखं च भवति । अतो ब्रह्मणोऽन्यतया परिमितसुखत्वेन दुःखत्वेन च जगदनुभवस्य कर्मनिमित्तत्वात्कर्मरूपाविद्याविमुक्तस्य तदेव जगद्विभूतिगुणविशिष्टब्रह्मानुभवान्तर्गतं सुखमेव भवति । यथा पित्तोपहृतेन पोयमानं पयः पित्ततारतम्येनाल्पसुखं विपरीतं च भवति; तदेव पयः पित्तानुपहृतस्य सुखायैव भवति; यथैव राजपुत्रस्य पितुर्लोलोपकरणमतथात्वेनानुसन्धीयमानं प्रियत्वमनुपगतं तथात्वानुसन्धाने प्रियतमं भवति; तथा निरतिशयानन्दस्वरूपस्य ब्रह्मणोऽनवधिकातिशयासङ्गच्छेयकल्याणगुणाकरस्य लोलोपकरणं तदात्मकं चानुसन्धीयमानं जगन्निरतिशयप्रोतये भवत्येव ॥

अतो जगद्देश्वर्यविशिष्टमनवधिकातिशयसुखरूपं ब्रह्मानुभवस्ततोऽन्यत्किमपि न पश्यति; दुःखं च न पश्यति । एतदेवोपादयति वाक्यशेषः *स वा एष एवं पश्यन्नेवं मन्वान एवं विजानन्नात्मरतिरात्मक्रीड आत्ममिथुन आत्मानन्दसस् स्वराड्भवति तस्य सर्वेषु

लोकेषु कामचारो भवति अथ येऽन्यथाऽतो विदुरन्यराजानस्ते क्षय्यलोका भवन्ति तेषां सर्वेषु लोकेष्वकामचारो भवति* इति । स्वराट्—अकर्मवश्यः । अन्यराजानः—कर्मवश्याः । तथा *न पश्यो मृत्युं पश्यति न रोगं नोत दुःखताम् । सर्वं ह पश्यः पश्यति सर्वमानोति सर्वशः ॥ इति च । निरतिशयसुखरूपत्वं च ब्रह्मणः *आनन्दमयोऽभ्यासादित्यत्र प्रपञ्चितम् । अतः प्राणशब्दनिर्दिष्टात्प्रत्यगात्मनोऽर्थान्तरभूतस्य सत्यशब्दाभिधेयस्य ब्रह्मणो भूमेत्युपदेशाद्भूमा परं ब्रह्म ॥ ७ ॥

७३. धर्मोपपत्तेश्च ॥ १ । ३ । ८ ॥

अस्य भूम्नो ये धर्मा आम्नायन्ते; तेऽपि परिस्मिन्नेवोपपद्यन्ते । *एतदमृतमिति स्वाभाविकममृतत्वम्, *स्वे भहिम्नोत्यनन्याधारत्वम्, *स एवाधस्तादित्यादि *स एवेदं सर्वमिति सर्वात्मकत्वम्, *आत्मतः प्राण इत्यादिप्राणप्रभृतिसर्वस्योत्पादकत्वमित्यादयो हि धर्माः परमात्मन एव । यत्तु* अहमेवाधस्तादित्यादिना सर्वात्मकत्वमुपदिष्टम्, तद्भूमविशिष्टस्य ब्रह्मणोऽहङ्ग्रहेणोपासनमुपदिश्यते, * अथातोऽहङ्कारादेशः इत्यहङ्ग्रहोपदेशोपक्रमात् । अहमर्थस्य प्रत्यगात्मनोऽपि ह्यात्मा परमात्मेत्यन्तर्यामिब्राह्मणाद्विष्कम्भम् । अतः प्रत्यगर्थस्य परमात्मपर्यवसानादाहंशब्दोऽपि परमात्मपर्यवसायोति प्रत्यगात्मशरीरकत्वेन परमात्मानुसन्धानार्थोऽयमहङ्ग्रहोपदेशः । परमात्मनस्सर्वशरीरतया सर्वात्मत्वात्प्रत्यगात्मनोऽप्यात्मा परमात्मा । तदेव* अथात् आत्मादेश इत्यादिना *आत्मैवेदं सर्वमित्यन्तेनोच्यते । एतदेवोपपादयितुं प्रत्यगात्मनोऽप्यात्मभूतात्परमात्मनस्सर्वस्योत्पत्तिरुच्यते *तस्य ह वा एतस्यैवं पश्यत एवं मन्वानस्यैवं विजानत आत्मतः प्राण आत्मत आकाशः इत्यादिना । उपासकस्यान्तर्यामितयाऽवस्थितात्परमात्मनस्सर्वस्योत्पत्तिरित्यर्थः । अतः परमात्मनः प्रत्यगात्मशरीरकत्वज्ञानप्रतिष्ठार्थमहङ्ग्रहोपासनं कर्तव्यम् । तस्माद्भूमविशिष्टः परमात्मेति सिद्धम् ॥८॥ इति भूमाधिकरणम् ॥ २ ॥

अथ अक्षराधिकरणम् ॥ ३ ॥

७४. अक्षरमम्बरान्तधृतेः ॥ १ । ३ । ९ ॥

वाजसनेयिनो गार्गीप्रश्ने समामनन्ति *सहोवाचैतद्वैतदक्षरं गार्गी ब्राह्मणा अभिवदन्ति अस्थूलमनष्वहस्वमदीर्घमलोहितमस्नेहमच्छायम् *इत्यादि । तत्र संशयः—किमेतदक्षरं प्रधानम्, जीवो वा, उत परमात्मेति । किं युक्तम् ? प्रधानमिति । कुतः ? *अक्षरात्परतः परः इत्यादिष्वक्षरशब्दस्य प्रधाने प्रयोगदर्शनादस्थूलत्वादीनां च तत्र समन्वयात् । *यथा तदक्षरमधिगम्यते इत्यादिषु परस्मिन्नप्यक्षरशब्दो दृश्यत इति चेन्न, प्रमाणान्तरप्रसिद्धश्रुतिप्रसिद्धयोः प्रमाणान्तरप्रसिद्धस्य प्रथमप्रतीतेः, प्रतीतपरिग्रहे विरोधाभावात् । किंच, *यदूर्ध्वं

गार्गी दिवो, यदर्वाक्पृथिव्याः इत्यारभ्य सर्वस्य कालत्रितयवर्तितः कारणभूताकाशाधारत्वे प्रतिपादिते *कस्मिन्नु खल्वाकाश ओतश्च प्रोतश्चेत्याकाशस्यापि कारणं तदाधारभूतं किमिति पृष्टे प्रत्युच्यमानमक्षरं सर्वविकारकारणतया तदाधारभूतं प्रमाणान्तरप्रसिद्धं प्रधानमिति प्रतीयते; अतोऽक्षरं प्रधानम् ॥

इति प्राप्त उच्यते—अक्षरमम्बरान्तधृतेः । अक्षरं—परं ब्रह्म; कुतः ? अम्बरान्तधृतेः; अम्बरस्य—आकाशस्य, अन्तः—पारभूतम् अव्याकृतमम्बरान्तः; तस्य धृतेः—तदाधारतयाऽस्या-क्षरस्योपदेशादिति यावत् । अयमर्थः—*कस्मिन्नु खल्वाकाश ओतश्च प्रोतश्चेत्यत्राकाश-शब्दनिर्दिष्टं न वायुमदम्बरम्, अपितु तत्पारभूतमव्याकृतम्, अतस्तस्याव्याकृतस्याप्या-धारत्वेनोच्यमानमक्षरं नाव्याकृतं भवितुमर्हतीति । नन्वाकाशशब्दनिर्दिष्टो न वायुमानिति कथमवगम्यते ? उच्यते—*यदूर्ध्वं गार्गी दिवो यदर्वाक्पृथिव्या यदन्तरा द्यावापृथिवी इमे यद्भूतं च भवच्च भविष्यच्चेत्याचक्षते आकाश एव तदोतं च प्रोतं च इत्युक्ते त्रैकाल्यवर्तितो विकारजातस्याधारतया निर्दिष्ट आकाशो न वायुमदाकाशो भवितुमर्हति; तस्यापि विकारान्तर्गतत्वात् । अतोऽत्राकाशशब्दनिर्दिष्टं भूतसूक्ष्ममिति प्रतीयते । ततस्तस्यापि भूतसूक्ष्मस्या-धारभूतं किमिति पृच्छयते *कस्मिन्नु खल्वाकाश ओतश्च प्रोतश्चेति । अतस्तदाधारतया निर्दिश्यमानमक्षरं न प्रधानं भवितुमर्हति ॥

यत्तु श्रुतिप्रसिद्धात्प्रमाणान्तरप्रसिद्धं प्रथमं प्रतीयत इति, तन्न, अक्षरशब्दस्यावयव-शक्त्या स्वार्थप्रतिपादने प्रमाणान्तरानपेक्षणात्; संबन्धग्रहणदशायामर्थस्वरूपं येन प्रमाणे-नावगम्यते, न तत्प्रतिपादनदशायामपेक्षणीयम् ॥ ६ ॥

एवं तर्ह्यक्षरशब्दनिर्दिष्टो जीवोऽस्तु, तस्य भूतसूक्ष्मपर्यन्तस्य कृत्स्नस्याचिद्वस्तुन आधारत्वोपपत्तेः; अस्थूलत्वाद्युच्यमानविशेषणोपपत्तेश्च *अव्यक्तमक्षरे लीयते *यस्याव्यक्तं शरीरं *यस्याक्षरं शरीरं *क्षरस्सर्वाणि भूतानि कूटस्थोऽक्षर उच्यते इत्यादिषु प्रत्यगात्मन्य-प्यक्षरशब्दप्रयोगदर्शनादित्यत्रोत्तरम्—

७५. सा च प्रशासनात् ॥ १ । ३ । १० ॥

सा चाम्बरान्तधृतिरस्याक्षरस्य प्रशासनादेव भवतीत्युपदिश्यते *एतस्य वा अक्षरस्य प्रशासने गार्गी सूर्याचन्द्रमसौ विधृतौ तिष्ठतः, एतस्य वा अक्षरस्य प्रशासने गार्गी द्यावा-पृथिव्यौ विधृते तिष्ठतः, एतस्य वा अक्षरस्य प्रशासने गार्गी निमेषा मुहूर्ता अहोरात्राण्यर्ध-मासा मासा ऋतवस्संवत्सरा इति विधृतास्तिष्ठन्ति *इत्यादिना । प्रशासनम्—प्रकृष्टं शासनम् । न चेदृशं स्वशासनाधीनसर्ववस्तुविधरणं बद्धमुक्तोभयावस्थस्यापि प्रत्यगात्मन-स्संभवति । अतः पुरुषोत्तम एव प्रशासित्रक्षरम् ॥ १० ॥

७६. अन्यभावव्यावृत्तेश्च ॥ १ । ३ । ११ ॥

अन्यभावः—अन्यत्वम्, प्रधानादिभावः । अस्याक्षरस्य परमपुरुषादन्यत्वं वाक्यशेषे व्यावर्त्यते *तद्वा एतदक्षरं गार्ग्यदृष्टं द्रष्टृश्रुतं श्रोत्रमतं मन्त्रविज्ञातं विज्ञातु नान्यदतोऽस्ति द्रष्टृ नान्यदतोऽस्ति श्रोतु, नान्यदतोऽस्ति मन्तु, नान्यदतोऽस्ति विज्ञातु, एतस्मिन्नु खल्वक्षरे गार्ग्याकाश ओतश्च प्रोतश्च* इति । अत्र द्रष्टृत्वश्रोतृत्वाद्युपदेशादस्याक्षरस्याचेतनभूतप्रधानभावो व्यावर्त्यते; सर्वैरदृष्टस्यैव सतस्सर्वस्य द्रष्टृत्वाद्युपदेशाच्च प्रत्यगात्मभावो त्यावर्त्यते । अत इयमन्यभावव्यावृत्तिरस्याक्षरस्य परमपुरुषतां द्रढयति ॥

एवं बाऽन्यभावव्यावृत्तिः—अन्यस्य सद्भावव्यावृत्तिरन्यभावव्यावृत्तिः; यथैतदक्षरमन्यैरदृष्टं सदन्वेषां द्रष्टृ च सत्स्वव्यतिरिक्तस्य समस्तस्याधारभूतम्, एवमनेनादृष्टमेतस्य द्रष्टृ च सदेतस्याधारभूतमन्यन्नास्तीति वदन् *नान्यदतोऽस्ति द्रष्टृ इत्यादिवाक्यशेषोऽन्यस्य सद्भावं व्यावर्तयन्नस्याक्षरस्य प्रधानभावं प्रत्यगात्मभावं च प्रतिषेधति ॥

किञ्च *एतस्य वा अक्षरस्य प्रशासने गार्गी ददतो मनुष्याः प्रशंसन्ति यजमानं देवा दर्वीं पितरोऽन्वायन्ताः इति श्रौतं स्मार्तं च यागदानहोमादिकं सर्वं कर्म यस्याज्ञया प्रवर्तते; तदक्षरं परब्रह्मभूतः पुरुषोत्तम एवेति विज्ञायते । अपि च *यो वा एतदक्षरं गार्ग्यविदित्वास्मिँल्लोके जुहोति यजते तपस्तप्यते बहूनि वर्षंसहस्राण्यन्तवदेवास्य तद्भुवति यो वा एतदक्षरं गार्ग्यविदित्वाऽस्माल्लोकात्प्रैति स कृपणः, अथ य एतदक्षरं गार्गी विदित्वाऽस्माल्लोकात्प्रैति स ब्राह्मणः *इति यदज्ञानात्संसारप्राप्तियज्ज्ञानाच्चामृतत्वप्राप्तिस्तदक्षरं परं ब्रह्मैवेति सिद्धम् ॥ ११ ॥ इति अक्षराधिकरणम् ॥ ३ ॥



अथ ईक्षतिकर्माधिकरणम् ॥ ४ ॥

७७. ईक्षतिकर्म व्यपदेशात्सः ॥ १ । ३ । १२ ॥

आथर्वणिकास्त्यकामप्रश्नेऽधीयते *यः पुनरेतं त्रिमात्रेणोमित्यनेनैवाक्षरेण परं पुरुषमभिध्यायीत स तेजसि सूर्ये सम्पन्नः, यथा पादोदरस्त्वचा विनिर्मुच्यते एवं हृद्वै स पाप्मना विनिर्मुक्तस्य सामभिरुन्नीयते ब्रह्मलोकं स एतस्माज्जीवघनात्परात्परं पुरिशयं पुरुषमोक्षते *इति । अत्र ध्यायतीक्षतिशब्दावेकविषयो, ध्यानफलत्वादीक्षणस्य; *यथाऋतु-रस्मिँल्लोके पुरुषः इति न्यायेन ध्यानविषयस्यैव प्राप्यत्वात्, *परं पुरुषमित्युभयत्र कर्म-भूतस्यार्थस्य प्रत्यभिज्ञानाच्च ॥

तत्र संशयते—किमिह परं पुरुषमिति निर्विद्यो जीवसमष्टिरूपोऽण्डाधिपतिश्रुतुर्मुखः, उत सर्वेश्वरः पुरुषोत्तम इति । किं युक्तम् ? समष्टिक्षेत्रज्ञ इति । कुतः ? *स यो ह वंतद्भुग-

वन्मनुष्येषु प्रायणान्तमोङ्कारमभिध्यायीत कतमं वाच स तेन लोकं जयति इति प्रक्रम्यैकमात्रं प्रणवमुपासीनस्य मनुष्यलोकप्राप्तिमभिधाय, द्विमात्रमुपासीनस्य अन्तरिक्षलोकप्राप्तिमभिधाय, त्रिमात्रमुपासीनस्य प्राप्यतयाऽभिधीयमानो ब्रह्मलोकोऽन्तरिक्षात्परो जीवसमष्टिरूपस्य चतुर्मुखस्य लोक इति विज्ञायते; तद्गतेन चक्ष्यमाणस्तल्लोकाधिपतिश्चतुर्मुख एव । *एतस्माज्जीवघनात्परात्परमिति च देहेन्द्रियादिभ्यः पराद्देहेन्द्रियादिभिस्सह घनीभूताज्जीवव्यष्टिपुरुषाद्ब्रह्मलोकवासिनस्समष्टिपुरुषस्य चतुर्मुखस्य परत्वेनोपपद्यते । अतोऽत्र निर्दिश्यमानः परः पुरुषस्समष्टिपुरुषश्चतुर्मुख एव । एवं चतुर्मुखत्वे निश्चिते अजरत्वादयो यथाकथञ्चिन्नेतव्याः ॥

इति प्राप्ते प्रचक्ष्महे—ईक्षतिकर्मव्यपदेशात्सः । ईक्षतिकर्म सः—परमात्मा । कुतः ? व्यपदेशात्—व्यपदिश्यते हीक्षतिकर्म परमात्मत्वेन । तथाहि—ईक्षतिकर्मविषयतयोदाहृते श्लोके *तमोङ्कारेणवायनेनावेति विद्वान्यत्तच्छान्तमजरममृतमभयं परं चेति । परं शान्तमजरमभयममृतमिति हि परमात्मन एवैतद्रूपम्, *एतदमृतमभयमेतद्ब्रह्मैत्येवमादिश्रुतिभ्यः । *एतस्माज्जीवघनात्परात्परमिति च परमात्मन एव व्यपदेशः; न चतुर्मुखस्य, तस्यापि जीवघनशब्दगृहीतत्वात् । यस्य हि कर्मनिमित्तं देहित्वं स जीवघन इत्युच्यते; चतुर्मुखस्यापि तच्छ्रूयते *यो ब्रह्माणं विदधाति पूर्वमित्यादौ ॥

यत्पुनरुक्तमन्तरिक्षलोकस्योपरि निर्दिश्यमानो ब्रह्मलोकश्चतुर्मुखलोक इति प्रतीयते, अतस्तत्रस्थश्चतुर्मुख इति; तदयुक्तम् *यत्तच्छान्तमजरममृतमभयमित्यादिनेक्षतिकर्मणः परमात्मत्वे निश्चिते सति ईक्षितुः स्थानतया निर्दिष्टो ब्रह्मलोको न क्षयिष्णुश्चतुर्मुखलोको भवितुमर्हति । किञ्च *यथा पादोदरस्त्वचा विनिर्मुच्यते एवं ह वै स पाप्मना विनिर्मुक्तस्स सामभिरुप्रीयते ब्रह्मलोकमिति सर्वपापविनिर्मुक्तस्य प्राप्यतयोच्यमानं न चतुर्मुखस्थानम् । अत एव चोदाहरण श्लोके इममेव ब्रह्मलोकमधिकृत्य श्रूयते *यत्तत्कवयो वेदयन्त इति । कवयः—सूरयः । सूरिभिर्दृश्यं च बैष्णवं पदमेव, *तद्विष्णोः परमं पदं सदा पश्यन्ति सूरयः इत्येवमादिभ्यः । न चान्तरिक्षात्परश्चतुर्मुखलोकः, मध्ये स्वर्गलोकादीनां बहूनां सद्भावात् । अत *एतद्वै सत्यकाम परं चापरं ब्रह्म यदोङ्कारस्तस्माद्विद्वानेतेनैवायनेनैकतरमन्वेतीति प्रतिवचने यदपरं कार्यं ब्रह्म निर्दिष्टं तदैहिकामुष्मिकत्वेन द्विधा विभज्यैकमात्रं प्रणवमुपासीनानामेहिकं मनुष्यलोकावाप्तिरूपं फलमभिधाय, द्विमात्रमुपासीनानामामुष्मिकमन्तरिक्षशब्दोपलक्षितं फलं चाभिधाय, त्रिमात्रेण परब्रह्मवाचिना प्रणवेन परं पुरुषं ध्यायतां परमेव ब्रह्म प्राप्यतयोपदिशतीति सर्वं समञ्जसम् । अत ईक्षतिकर्म परमात्मा ॥१२॥

अथ दहराधिकरणम् ॥३॥

७८. दहर उत्तरेभ्यः ॥ १-३-१३ ॥

इदमामनन्ति च्छन्दोगाः *अथ यदिदमस्मिन्ब्रह्मापुरे दहरं पुण्डरीकं वेश्म दहरोऽस्मिन्नन्तराकाशस्तस्मिन्यदन्तस्तदन्वेष्टव्यं तद्वाव विजिज्ञासितव्यम् *इति । तत्र सन्वेहः— किमसौ हृदयपुण्डरीकमध्यवर्ती दहराकाशो महाभूतविशेषः, उत प्रत्यगात्मा, अथ परमात्मेति । किं तावद्युक्तम् ? महाभूतविशेष इति । कुतः ? आकाशशब्दस्य भूताकाशो ब्रह्माणि च प्रसिद्धत्वेऽपि भूताकाशे प्रसिद्धिप्रकर्षात्, *तस्मिन्यदन्तस्तदन्वेष्टव्यमित्यन्वेष्टव्यान्तरस्या- धारतया प्रतीतेश्च ॥

इत्येवं प्राप्तेऽभिधीयते—दहर उत्तरेभ्यः । दहराकाशः परं ब्रह्म; कुतः ? उत्तरेभ्यो वाक्यगतेभ्यो हेतुभ्यः । एष आत्माऽपहतपाप्मा विजरो विमृत्युविशोकोऽविजिघत्सोऽपिपास- स्सत्यकामस्सत्यसङ्कल्पः इति निरुपाधिकामत्वमपहतपाप्मत्वादिकं सत्यकामत्वं सत्य- सङ्कल्पत्वं चेति दहराकाशे श्रूयमाणा गुणाः दहराकाशं परं ब्रह्मेति ज्ञापयन्ति । *अथ य इहात्मानमनुविद्य व्रजन्त्येतांश्च सत्यान्कामांस्तेषां सर्वेषु लोकेषु कामचारो भवतीत्यादिना *यं कामं कामयते सोऽस्य सङ्कल्पादेव समृत्तिष्ठति तेन संपन्नो महतीयते इत्यन्तेन दहराकाश- वेदिनस्सत्यसङ्कल्पत्वप्राप्तिश्चोच्यमाना दहराकाशं परं ब्रह्मेत्यवगमयति ॥

*यावान्वा अयमाकाशस्तावानेषोऽन्तर्हृदय आकाश इत्युपमानोपमेयभावश्च दहरा- काशस्य भूताकाशत्वे नोपपद्यते । हृदयावच्छेदिनबन्धन उपमानोपमेयभाव इति चेत्, तथा सति हृदयावच्छिन्नस्य द्यावापृथिव्यादिसर्वाश्रयत्वं नोपपद्यते । ननुच दहराकाशस्य परमात्म- त्वेऽपि बाह्याकाशोपमेयत्वं न संभवति *ज्यायान्पृथिव्या ज्यायानन्तरिक्षादित्यादौ सर्वस्मा- ज्यायस्त्वश्रवणात् । नैवम्, दहराकाशस्य हृदयपुण्डरीकमध्यवर्तित्वप्राप्ताल्पत्वनिवृत्तिपरत्वा- दस्य वाक्यस्य; यथा अधिकजवेऽपि सवितरि 'इषुवद्गच्छति सवितरि' इति वचनं गतिमान्द्य- निवृत्तिपरम् ॥

अथ स्यात्—*एष आत्माऽपहतपाप्मेत्यादिना दहराकाशो न निर्दिश्यते, *दहरोऽ- स्मिन्नन्तराकाशस्तस्मिन्यदन्तस्तदन्वेष्टव्यमिति दहराकाशान्तर्वीतनस्ततोऽन्यस्यान्वेष्टव्यत्वेन प्रकृतत्वादिह *एष आत्माऽपहतपाप्मेति तस्यैवान्वेष्टव्यस्य निर्देष्टुं युक्तत्वात्; स्यादेतदेवम्, यदि श्रुतिरेव दहराकाशं तदन्तर्वीतनं च न व्यभाञ्छ्यत्; व्यभाङ्क्षीत्तु सा; तथाहि *अथ यदिदमस्मिन्ब्रह्मापुरे दहरं पुण्डरीकं वेश्म दहरोऽस्मिन्नन्तर आकाशस्तस्मिन्यदन्तस्तदन्वेष्टव्य- मिति ब्रह्मपुरशब्देनोपास्यतया सन्निहितपरब्रह्मणः पुरत्वेनोपासकशरीरं निर्दिश्य तन्मध्यवर्ति

च तदवयवभूतं पुण्डरीकाकारमल्पपरिमाणं हृदयं परस्य ब्रह्मणो वेश्मतयाऽभिधाय सर्वज्ञं सर्वशक्तिमाश्रितवात्सल्यैकजलधिमुपासकानुग्रहाय तस्मिन् वेश्मनि सन्निहितं सूक्ष्मतया ध्येयं दहराकाशशब्देन निर्दिश्य तदन्तर्बतिं चापहतपाप्मत्वादि स्वभावतो निरस्तनिखिलहेयत्व-सत्यकामत्वादिसवाभाविकानवधिकातिशयकल्याणगुणजातं च ध्येयं *तदन्वेष्टव्यमित्युपदिश्यते । अत्र *तदन्वेष्टव्यमिति तच्छब्देन दहराकाशम्, तदन्तर्बतिं गुणजातं च परामृश्य तदुभय-मन्वेष्टव्यमित्युपदिश्यते; *यदिदमस्मिन्ब्रह्मपुरे बहुरं पुण्डरीकं वेश्मेत्यनुद्य तस्मिन् दहरपुण्ड-रीकवेश्मनि यो दहराकाशः, यच्च तदन्तर्बतिगुणजातम्, तदुभयमन्वेष्टव्यमिति विधीयत इत्यर्थः ॥

दहराकाशशब्दनिर्दिष्टस्य परब्रह्मत्वं *तस्मिन्यदन्तः इति निर्दिष्टस्य च तद्गुणत्वम्, तच्छब्देनोभयं परामृश्योभयस्याप्यन्वेष्टव्यतया विधानं च कथमवगम्यत इति चेत्; तदवहित-मनाशृणु —

*यावान्वा अयमाकाशस्तावानेषोऽन्तर्हृदय आकाशः इति दहराकाशस्यातिमहत्साम-भिधाय *उभे अस्मिन् छावापृथिवी अन्तरेव समाहिते उभावग्निश्च वायुश्च सूर्याच्चन्द्रमसाबुधौ विद्युन्नक्षत्राणि *इति प्रकृतमेव दहराकाशमस्मिन्निति निर्दिश्य तस्य सर्वजगदाधारत्वम-भिधाय, *यस्मात्स्थेहास्ति यच्च नास्ति सर्वं तदस्मिन् समाहितम् इति पुनरप्यस्मिन्निति तमेव दहराकाशं परामृश्य, तस्मिन्नस्थोपासकस्थेहलोके यद्भोग्यजातमस्ति, यच्च मनोरथमात्रगोचर-मिह नास्ति, सर्वं तद्भोग्यजातमस्मिन्दहराकाशे समाहितमिति निरतिशयभोग्यत्वं दहरा-काशस्याभिधाय, तस्य दहराकाशस्य देहावयवभूतहृदयान्तर्बतित्वेऽपि देहस्य जराप्रध्वंसादौ सत्यपि परमकारणतयाऽतिसूक्ष्मत्वेन निर्विकारत्वमुक्त्वा, तत एव *एतत्सत्यं ब्रह्मपुरमिति तमेव दहराकाशं सत्यभूतं ब्रह्माख्यं पुरं निखिलजगदावासभूतमित्युपपाद्य, *अस्मिन्कामास-माहिताः इति दहराकाशमस्मिन्निति निर्दिश्य, काम्यभूतांश्च गुणांकामा इति निर्दिश्य, तेषां दहराकाशान्तर्बतित्वमुक्त्वा, तदेव दहराकाशस्य काम्यभूतकल्याणगुणविशिष्टत्वं तस्यात्मत्वं च *एष आत्माऽपहतपाप्मेत्यादिना *सत्यसङ्कल्पः इत्यन्तेन स्फुटीकृत्य *यथा ह्येवेह प्रजा अन्वाविशन्तीत्यारभ्य *तेषां सर्वेषु लोकेष्वकामचारो भवतीत्यन्तेन तदिदं गुणःष्टकं तद्विशिष्टं दहराकाशशब्दनिर्दिष्टमात्मानं चाविदुषामेतद्व्यतिरिक्तभोग्यसिद्धये च कर्म कुर्वता-मन्तवत्फलावाप्तिमसत्यसङ्कल्पत्वं चाभिधाय *अथ य इहात्मानमनुविद्य व्रजन्त्येतांश्च सत्यान्कामांस्तेषां सर्वेषु लोकेषु कामचारो भवतीत्यादिना दहराकाशशब्दनिर्दिष्टमात्मानं तदन्तर्बतितनश्च काम्यभूतानपहतपाप्मत्वादिकान्गुणान्विजानतामुदारगुणसागरस्य तस्य परम-पुरुषस्य प्रसादादेव सर्वकामावाप्तिस्सत्यसङ्कल्पता चोच्यते । अतो दहराकाशः परं ब्रह्म,

तदन्तर्वति चापहतपाप्मत्वादि काम्यगुणजातम्, तदुभयमन्वेष्टव्यं विजिज्ञासितव्यमिति चोच्यत इति निश्चीयते । तदेतद्वाक्यकारोऽपि स्पष्टयति *तस्मिन्वदन्तरिति कामव्यपदेशः इत्यादिना । अत एतेभ्यो हेतुभ्यो दहराकाशः परमेव ब्रह्म ॥१३॥

इतश्च दहराकाशः परं ब्रह्म—

७६. गतिशब्दाभ्यां तथाहि दृष्टं लिङ्नां च ॥ १-३-१४ ॥

*तद्यथा हिरण्यनिधिं निहितमक्षेत्रज्ञा उपर्युपरि संचरन्तो न विन्देयुरेवमेवेमास्सर्वाः प्रजा अहरहर्गच्छन्त्य एतं ब्रह्मलोकं न विन्दन्त्यनृतेन हि प्रत्युदाः इति एतमिति प्रकृतं दहराकाशं निर्दिश्य तत्राहरहस्सर्वेषां क्षेत्रज्ञानां गमनम्, गन्तव्यस्य तस्य दहराकाशस्य ब्रह्मलोकशब्दनिर्देशश्च दहराकाशस्य परब्रह्मतां गमयतः । कथमनयोरस्य परब्रह्मत्वसाधकत्वमित्यत आह—तथाहि दृष्टमिति । परस्मिन्ब्रह्मणि सर्वेषां क्षेत्रज्ञानामहरहस्सुषुप्तिकाले गमनमन्यत्राभिधीयमानं दृष्टम्—*एवमेव खलु सोम्येमास्सर्वाः प्रजास्सति संपद्य न विदुस्सति संपत्स्यामह इति* इति, *सत आगम्य न विदुस्सत आगच्छामह इतीति च । तथा ब्रह्मलोकशब्दश्च परस्मिन्ब्रह्मणि दृष्टः *एष ब्रह्मलोकः सन्नाडिति होवाचेति । मा भूदन्यत्र ब्रह्मणि गमनदर्शनम्; एतदेव तु दहराकाशे सर्वेषां क्षेत्रज्ञानां प्रलयकाल इव निरस्तनिखिलदुःखानां सुषुप्तिकालेऽवस्थानं श्रूयमाणमस्य परब्रह्मत्वे पर्याप्तं लिङ्गम् । तथा ब्रह्मलोकशब्दश्च समानाधिकरणवृत्त्याऽस्मिन्दहराकाशे प्रयुज्यमानोऽस्य ब्रह्मत्वे प्रयोगान्तरनिरपेक्षं पर्याप्तं लिङ्गमित्याह—लिङ्गं चेति । निषादस्थपतिन्यायाच्च षष्ठीसमासात्समानाधिकरणसमासो न्याय्यः ॥

अथवा *अहरहर्गच्छन्त्य इति न सुषुप्तिविषयं गमनमुच्यते; अपि त्वन्तरात्मत्वेन सर्वदा वर्तमानस्य दहराकाशस्य परमपुरुषार्थभूतस्योपर्युपर्यहरहर्गच्छन्त्यः—सर्वास्मिन्काले वर्तमानाः तमजानत्यस्तं न विन्दन्ति—न लभन्ते; यथा हिरण्यनिधिं निहितं तत्स्थानमजानानास्तदुपरि सर्वदा वर्तमाना अपि न लभन्ते, तद्वदित्यर्थः । सेयमेवमन्तरात्मत्वेन स्थितस्य दहराकाशस्योपरि तन्नियमितानां सर्वासां प्रजानामजानतीनां सर्वदा गतिरस्य दहराकाशस्य परब्रह्मतां गमयति । तथा ह्यन्यत्र परस्य ब्रह्मणोऽन्तरात्मतयाऽवस्थितस्य स्वनियाभ्यामिस्वस्मिन्वर्तमानाभिः प्रजाभिरवेदन्तं दृष्टम् । यथा अन्तर्यामिब्राह्मणे *य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयतीति, *ग्रहृष्टो द्रष्टा अश्रुतश्चोतीति च । मा भूदन्यत्र दर्शनम्; स्वयमेव त्वियं निधिदृष्टान्तावगतपरमपुरुषार्थभावस्यास्य हृदयस्थस्योपरि तदाधारतयाऽहरहस्सर्वदा सर्वासां प्रजानामजानतीनां गतिरस्य परब्रह्मत्वे पर्याप्तं लिङ्गम् ॥१४॥

इतश्च दहराकाशः परं ब्रह्म—

८०. धृतेश्च महिम्नोऽस्यास्मिन्नुपलब्धेः ॥ १ । ३ । १५ ॥

*अथ य आत्मेति प्रकृतं दहराकाशं निदिश्य *स सेतुविधुतिरेषां लोकानामसंभेदाये-
त्यस्मिन्नाद्विधरणं श्रूयमाणं दहराकाशस्य परब्रह्मतां गमयति; जगद्विधरणं हि परस्य
ब्रह्मणो महिमा *एष सर्वेश्वर एष भूताधिपतिरेष भूतपाल एष सेतुविधरण एषां लोकानाम-
संभेदायेति, *एतस्य वा अक्षरस्य प्रज्ञासने गार्गि सूर्याचन्द्रमसौ विधृतौ तिष्ठतः इत्यादिभ्यः ।
स चायं तस्य परस्य ब्रह्मणो धृत्याख्यो महिमाऽस्मिन्वदहराकाश उपलभ्यते; अतो दहराकाशः
परं ब्रह्म ॥ १५ ॥

८१. प्रसिद्धेश्च ॥ १ । ३ । १६ ॥

आकाशशब्दश्च परिस्मिन्ब्रह्मणि प्रसिद्धः *को ह्येवान्यात्कः प्राप्यात्, यदेष आकाश
आनन्दो न स्यात् *सर्वाणि ह वा इमानि भूतान्याकाशादेव समुत्पद्यन्ते इत्यादिषु । अपहृत-
पाप्मत्वादिगुणसनाथा प्रसिद्धिर्भूताकाशप्रसिद्धेर्बलीयसीत्यभिप्रायः ॥ १६ ॥

एवं तावद्दहराकाशस्य भूताकाशत्वं प्रतिक्षिप्तम् । अयेदानौ दहराकाशस्य प्रत्यगात्म-
त्वमाशङ्क्य निराकर्तुमुपक्रमते—

८२. इतरपरामर्शात्स इति चेन्नासंभवात् ॥ १ । ३ । १७ ॥

यदुक्तं वाक्यशेषवशाद्दहराकाशः परं ब्रह्मेति, तदयुक्तम्, वाक्यशेषे परस्मादितरस्य
जीवस्यैव साक्षात्परामर्शात् *अथ य एष संप्रसादोऽस्माच्छरीरात्समुत्थाय परं ज्योतिरुपसंपद्य
स्वेनरूपेणाभिनिष्पद्यते एष आत्मेति होवाच एतदमृतमभयमेतद्ब्रह्म * इति । यद्यपि *दहरो-
ऽस्मिन्नन्तर आकाश इति हृदयपुण्डरीकमध्यवर्तितयोपदिष्टस्याकाशस्योपमानोपमेयभावाद्य-
संभवाद्भूताकाशत्वं न संभवति, तथापि वाक्यशेषवशात्प्रत्यगात्मत्वं युक्तमाश्रयितुम् ।
आकाशशब्दोऽपि प्रकाशादियोगाज्जीव एव वर्तियत इति चेत्; अब्रह्मन्तरे—नासंभवादिति ।
नायं जीवः; न ह्यपहृतपाप्मत्वाद्यो गुणा जीवे संभवन्ति ॥ १७ ॥

८३. उत्तराच्चेदाविर्भूतस्वरूपस्तु ॥ १ । ३ । १८ ॥

उत्तरात्—प्रजापतिवाक्यात्, जीवस्यैवापहृतपाप्मत्वादिगुणयोगो निश्चीयत इति चेत् ।
एतदुक्तं भवति—प्रजापतिवाक्यं जीवपरमेव । तथाहि *य आत्मा अपहृतपाप्मा विजरो
ब्रिमृत्युविज्ञोकोऽविजिघत्सोऽपिप्रासस्तस्यकामस्सत्यसङ्कल्पसोऽन्वेष्टव्यस्सविजिज्ञासितव्यः सर्वाश्च
लोकान्नाप्नोति सर्वाश्च क्रामान्यस्तमात्मानमनुविद्य विजानाति * इति प्रजापतिवचनमेतिह्य-

रूपेणोपश्रुत्यान्वेष्टव्यात्मस्वरूपजिज्ञासया प्रजापतिमुपसेदुषे मधवते प्रजापतिर्जागरितस्वप्न-
सुषुप्तवस्थं जीवात्मानं सशरीरं क्रमेण शुश्रूषुयोग्यतापरीचिक्षिष्योपदिश्य तत्रतत्र भोग्यम-
पश्यते परिशुद्धात्मस्वरूपोपदेशयोग्याय तस्मै मधवते *मधवन्मर्त्यं वा इदं शरीरमात्तं मृत्युना
तदस्यामृतस्याशरीरस्यात्मनोऽधिष्ठानम् * इति शरीरस्याधिष्ठानतामात्मनश्चाधिष्ठातृताम-
शरीरस्य च तस्यामृतत्वस्वरूपतां चोक्त्वा *न ह वै सशरीरस्य सतः प्रियाप्रिययोरपहति-
रस्ति, अशरीरं वा सन्तं न प्रियाप्रिये स्पृशतः इति कर्मारब्धशरीरयोगिनस्तदनुगुणसुख-
दुःखभागित्वरूपानर्थं तद्विमोक्षे च तदभावमभिधाय *एवमेवैष संप्रासादोऽस्माच्छरीरात्समुत्थाय
परं ज्योतिरुपसंपन्न स्वेन रूपेणाभिनिष्पद्यते *इति जीवात्मनस्स्वरूपमेव शरीरविद्युक्त
मुपदिदेश । *स उत्तमः पुरुषः स तत्र पर्येति जक्षत्क्रीडन्नममाणः स्त्रीभिर्वा यान्वा ज्ञाति-
भिर्वा नोपजनं स्मरन्निदं शरीरम् *इति प्राप्यस्य परस्य ज्योतिषः पुरुषोत्तमत्वम्, निवृत्त-
तिरोधानस्य परं ज्योतिरुपसंपन्नस्य प्रत्यागत्मनो ब्रह्मलोके यथेष्टभोवावाप्तिम्, प्रियाप्रिय-
विद्युत्कर्मनिमित्तशरीराद्यपुरुषार्थाननुसन्धानं चाभिधाय *स यथा प्रयोग्य आचरणे युक्त
एवमस्मिन् शरीरे प्राणो युक्त इति यथोक्तस्वरूपस्यैव संसारदशायां कर्मतन्त्रं शरीरयोगं
युग्यशकटयोगदृष्टान्तेनाभिवाय *अथ यत्रैतदाकाशमनुविषण्णं चक्षुस्स चाक्षुषः पुरुषो दर्शनाय
चक्षुरथ यो वेदेदं जिघ्र्णाणीति स आत्मा गन्धाय घ्राणमथ यो वेदेदमभिव्याहाराणीति स
आत्माऽभिव्याहाराय वागथ यो वेदेदं शृण्वानीति स आत्मा श्रवणाय श्रोत्रम्, अथ यो
वेदेदं मन्वानीति स आत्मा मनोऽस्य देवं दिव्यं चक्षुरिति चक्षुरिति चक्षुरादीनां करणत्वं
रूपादीनां ज्ञेयत्वमस्य च ज्ञानुत्वं प्रदर्श्य तत एव शरीरेन्द्रियेभ्योऽस्य व्यतिरेकमुपपाद्य *स
वा एष एतेन (देवेन) दिव्येन चक्षुषा मनसैतात्कामान्पश्यन्नमते य एते ब्रह्मलोके इति तस्यैव
विद्युत्कर्मनिमित्तशरीरेन्द्रियस्य मनश्शब्दाभिहितेन दिव्येन स्वाभाविकेन ज्ञानेन सर्वकामानु-
भवमुक्त्वा *तं वा एतं देवा आत्मानमुपासते तस्मात्तेषां सर्वे च लोका आप्तास्सर्वे च कामाः
इत्येवंविधमात्मानं ज्ञानिनो जानन्तीत्यभिधाय *सर्वाश्च लोकानान्पोति सर्वाश्च कामान्यस्त-
मात्मानमनुविद्य विजानातीति ह प्रजापतिरुवाच इत्येवंविधमात्मानं विदुषस्सर्वलोकसर्वकामा-
वाप्त्युपलक्षितं ब्रह्मानुभवं फलमभिधायोपसंहृतम् । अतस्तत्रापहतपाप्मत्वादिगुणको ज्ञातव्य-
तया प्रक्रान्तो जीव एवेत्यवगतम् । अतो जीवस्यापहतपाप्मत्वाद्यस्संभवन्ति । अतो
दहरवाक्यशेषे श्रूयमाणस्य जीवस्यापहतपाप्मत्वादिगुणसंभवात्स एव दहराकाश इति
निश्चीयते—इति चेदिति ॥

तत्राह—आविर्भूतस्वरूपस्तु इति । पूर्वंमनृततिरोहितापहतपाप्मत्वादिगुणकस्वरूपः
पश्चाद्विमुक्तकर्मबन्धशरीरात्समुत्थितः परं ज्योतिरुपसंपन्न आविर्भूतस्वरूपस्तन्नपहत-
पाप्मत्वादिगुणविशिष्टस्तत्र प्रजापतिवाक्येऽभिधीयते; दहरवाक्ये त्वतिरोहितस्वभावापहत-

पाप्मत्वादिविशिष्ट एव दहराकाशः प्रतीयते । आविर्भूतस्वरूपस्यापि जीवस्यासंभवावनीया-
स्सेतुत्वसर्वलोकविधरणत्वाद्यस्यशब्दनिर्वचनावगतं चेतनाचेतनयोनियन्तृत्वं दहराकाशस्य
परब्रह्मतां साधयन्ति । सेतुत्वसर्वलोकविधरणत्वाद्यः आविर्भूतस्वरूपस्यापि न संभवन्तीति
*जगद्व्यापारवर्जमित्यत्रोपपादयिष्यामः ॥ १८ ॥

यद्येवं दहरवाक्ये *अथ य एष संप्रसाद इत्यादिना जीवप्रस्तावः किमर्थं इति चेत्;
तत्राह—

८४. अन्यार्थश्च परामर्शः ॥ १-३-१६ ॥

दहराकाशस्यैवापहतपाप्मत्वजगद्विधरणत्वादिवन्मुक्तस्य तदुपसंपत्त्याऽपहतपाप्मत्वा-
दिकल्याणगुणविशिष्टस्वाभाविकरूपप्राप्तिकथनेन तद्धेतुत्वरूपं परमपुरुषासाधारणं गुणमुपदेष्टुं
प्रजापतिवाक्योक्तस्य जीवस्यात्र परामर्शः । प्रजापतिवाक्ये च मुक्तात्मस्वरूपयाथात्म्यविज्ञानं
दहरविद्योपयोगितयोक्तम् । ब्रह्मप्रेप्सोर्हि जीवात्मनः (स्व) स्वरूपं च ज्ञातव्यमेव; स्वयमपि
कल्याणगुण एव सन्ननवधिकारिशयासंख्येयकल्याणगुणगणं परं ब्रह्मानुभविष्यतीति ब्रह्मो-
पासनफलान्तर्गतत्वात् (स्व) स्वरूपयाथात्म्यविज्ञानस्य । *सर्वाश्च लोकानापनोति सर्वाश्च
कामान् *स तत्र पर्येति जक्षत्क्रोडन् इत्यादिकं प्रजापतिवाक्ये कीर्त्यमानं फलमपि दहर-
विद्याफलमेव ॥१६॥

८५. अल्पश्रुतेरिति चेत्तदुक्तम् ॥ १-३-२० ॥

*दहरोऽस्मिन् इत्यल्पपरिमाणश्रुतिराराग्नोपमितस्य जीवस्यैवोपपद्यते, न तु
सर्वस्माज्ज्यायसो ब्रह्मण इति चेत्; तत्र यदुत्तरं वक्तव्यम्, तत्पूर्वमेवोक्तं *निचाध्यत्वादेव-
मित्यनेन । अतो दहराकाशोऽनाघ्राताविद्याद्यशेषदोषगन्धः स्वाभाविकनिरतिशयज्ञानबलैश्वर्य-
वीर्यशक्तितेजःप्रभृत्यपरिमितोदारगुणसागरः पुरुषोत्तम एव । प्रजापतिवाक्यनिर्दिष्टस्तु
*धनन्ति त्वेवैनं विच्छादयन्ति इत्येवमादिभिरवगतकर्म्मनिमित्तदेहपरिग्रहः पश्चात्परंज्योति-
रुपसंपद्याविर्भूतापहतपाप्मत्वादिगुणस्वरूप इति न दहराकाशः ॥२०॥

इतरचेतदेवम्—

८६. अनुकृतेस्तस्य च ॥ १-३-२१ ॥

तस्य—दहराकाशस्य परस्य ब्रह्मणः, अनुकारात् अयमपहतपाप्मत्वादिगुणको विमुक्त-
बन्धः प्रत्यगात्मा न दहराकाशः । उदनुकारः—तत्साम्यम् । तथाहि प्रत्यगात्मनो विमुक्तस्य

परब्रह्मानुकारश्श्रूयते *यदा पश्यः पश्यते रुक्मवर्णं कर्तारमीशं पुरुषं ब्रह्मयोनिम् । तदा विद्वान्पुण्यपापे विधुष्य निरञ्जनः परमं साम्यमुपैति ॥ इति । अतोऽनुकर्ता प्रजापतिवाक्य-निर्दिष्टः । अनुकार्यं ब्रह्म दहराकाशः ॥२१॥

८७. अपि स्मर्यते ॥ १-३-२२ ॥

संसारिणोऽपि मुक्तावस्थायां परमसाम्यापत्तिलक्षणः परब्रह्मानुकारः स्मर्यते *इदं ज्ञानमुपाश्रित्य मम साधर्म्यमागताः । सर्गोऽपि नोपजायन्ते प्रलये न व्यथन्ति च ॥ इति ॥

केचित् *अनुकृतेस्तस्य च *अपि स्मर्यते इति सूत्रद्वयमधिकरणान्तरं *तमेव भान्त-मनुभाति सर्वं तस्य भासा सर्वमिदं विभातीत्यस्याश्रुतेः परब्रह्मपरत्वनिर्णयाय प्रवृत्तं वदन्ति । तत्तु *अदृश्यत्वादिगुणको धर्मोक्तेः *द्युभवाद्यायतनं स्वशब्दात् इत्यधिकरणद्वयेन तस्य प्रकरणस्य परब्रह्मविषयत्वप्रतिपादनात् *ज्योतिश्चरणाभिधानात् इत्यादिषु परस्य ब्रह्मणो भारूपत्वावगतेषु पूर्वपक्षानुत्थानादयुक्तम्; सूत्राक्षर (वैरूप्याच्च) वैरूप्यं च ॥२२॥

इति दहराधिकरणम् ॥१॥

अथ प्रमिताधिकरणम् ॥६॥

८८. शब्दादेव प्रमितः ॥ १-३-२३ ॥

कठवल्लीषु श्रूयते *अङ्गुष्ठमात्रः पुरुषो मध्य आत्मनि तिष्ठति । ईशानो भूतभव्यस्य न ततो विज्जुगुप्तते ॥ एतद्वैतत् *अङ्गुष्ठमात्रः पुरुषो ज्योतिरिवाधूमकः । ईशानो भूतभव्यस्य स एवाद्य स उ श्वः । एतद्वैतत् *अङ्गुष्ठमात्रः पुरुषोऽन्तरात्मा सदा जनानां हृदये सन्नि-विष्टः । तं स्वाच्छरीरात्प्रवृहेन्मुञ्जादिवेषीकां धैर्येण । तं विद्याच्छुक्रममृतम् इति । तत्र संदिह्यते—किमयमङ्गुष्ठमात्रप्रमितः प्रत्यगात्मा, उत परमात्मेति । किं युक्तम् ? प्रत्यगात्मेति । कुतः ? जीवस्यान्यत्राङ्गुष्ठमात्रत्वश्रुतेः *प्राणाधिपस्संचरति स्वकर्मभिः, अङ्गुष्ठमात्रो रवि-तुत्यरूपः सङ्कल्पाहङ्कारसमन्वितो यः इति । नचान्यत्रोपासनार्थं तथाऽपि परमात्मनोऽङ्गुष्ठ-मात्रत्वं श्रूयते । एवं निश्चिते जीवत्वे ईशानत्वं शरीरेन्द्रियभोग्यभोगोपकरणापेक्षयाऽपि भविष्यति । इति प्राप्ते ब्रूमः—शब्दादेव प्रमितः—अङ्गुष्ठमात्रप्रमितः परमात्मा; कुतः ? *ईशानो भूतभव्यस्येति शब्दादेव; न च भूतभव्यस्य सर्वस्येशित्वं कर्मपरवशस्य जीवस्यो-पपद्यते ॥२३॥

कथं तर्हि परमात्मनोऽङ्गुष्ठमात्रत्वमित्यत्राह—

८६. हृद्यपेक्षया तु मनुष्याधिकारत्वात् ॥ १-३-२४ ॥

परमात्मन उपासनार्थमुपासकहृदये वर्तमानत्वाद्दुपासकहृदयस्याङ्गुष्ठप्रमाणत्वात्तद-
पेक्षयेदमङ्गुष्ठप्रमितत्वमुपपद्यते । जीवस्याप्यङ्गुष्ठप्रमितत्वं हृदयान्तर्वर्तित्वात्तदपेक्षमेव;
तस्याराप्रमात्रत्वश्रुतेः । मनुष्याणामेवोपासकत्वसंभावनया शास्त्रस्य मनुष्याधिकारत्वान्मनुष्य-
हृदयस्य च तत्तदङ्गुष्ठप्रमितत्वात्खरतुरगभुजगादीनामनङ्गुष्ठप्रमितत्वेऽपि न कश्चिद्दोषः ।
स्थितं तावदुत्तरत्र समापयिष्यते ॥२४॥ इति प्रमिताधिकरणम् ॥६॥

अथ एतद्गर्भं देवताधिकरणम् ॥७॥

६०. तदुपर्यपि बादरायणस्संभवात् ॥ १-३-२५ ॥

परस्य ब्रह्मणोऽङ्गुष्ठप्रमितत्वोपपत्तये मनुष्याधिकारं ब्रह्मोपासनशास्त्रमित्युक्तम् ।
तत्प्रसङ्गेनेदानीं ब्रह्मविद्यायां देवादीनामप्यधिकारोऽस्ति नास्तीति विचार्यते । किं तावद्यु-
क्तम् ? नास्ति देवादीनामधिकार इति । कुतः ? सामर्थ्याभावात् । न ह्यशरीराणां देवादीनां
विवेकविमोकादिसाधनसप्तकानुग्रहीतब्रह्मोपासनोपसंहारसामर्थ्यमस्ति । नच देवादीनां सशरी-
रत्वे प्रमाणमुपलभामहे । यद्यपि परिनिष्पन्नेऽपि वस्तुनि व्युत्पत्तिसंभावनया वेदान्तवाक्यानि
परे ब्रह्मणि प्रमाणभावमनुभवन्ति; तथापि देवादीनां विग्रहवत्त्वप्रतिपादनपरं न किञ्चिदपि
वाक्यमुपलभ्यते । मन्त्रार्थवादास्तु कर्मविधिशेषतयाऽन्यपरत्वाच्च देवादिविग्रहसाधने प्रभवन्ति ।
कर्मविधयश्च स्वापेक्षितोद्देश्यकारकत्वातिरेकि देवतागतं किमपि न साधयन्ति । अत एव
तासामर्थित्वमपि न संभवति । अतस्सामर्थ्याथित्वयोरभावाद्देवादीनामधिकार इति ॥

एवं प्राप्ते प्रचक्ष्महे—तदुपर्यपि बादरायणस्संभवात् । तदुपर्यपि—तत्—ब्रह्मोपासनम्,
उपरि—देवादिष्वपि, संभवतीति भगवान्बादरायणो मन्यते, तेषामर्थित्वसामर्थ्ययोस्संभवात् ।
अर्थित्वं तावदाध्यात्मिकादिदुर्विषयहृदुःखाभितापात्परस्मिन्नब्रह्मणि च निरस्तनिखिलदोषगन्धेऽ-
नवधिकातिशयासङ्गद्येकल्याणगुणगणे निरतिशयभोग्यत्वादिज्ञानान्ना संभवति । सामर्थ्यमपि
पदुतरदेहेन्द्रियादिमत्तया संभवति । देहेन्द्रियादिमत्त्वंच ब्रह्मादीनां सकलोपनिषत्सु सृष्टिप्रक-
रणेषुपासनप्रकरणेषु च श्रूयते । तथाहि *सदेव सोम्येदमग्र आसीत्...तदैक्षत बहु स्यां
प्रजायेयेति तत्तेजोऽसृजतेत्यारभ्य सर्वमचेतनं तेजोब्रह्मप्रमुखावस्थाविशेषवद्वयाकृत्य *अनेन
जीवेनात्मनाऽनुप्रविश्य नामरूपे व्याकरवाणीति सङ्कल्प्य ब्रह्मादिस्थावरान्तं चतुर्विधं भूतजातं
तत्तत्कर्माचितशरीरं तदुचितनामभाक्चायमकरोदित्युक्तम् । एवं सर्वत्र सृष्टिवाक्येषु देवतिर्य-

इमनुष्यस्थावरात्मना चतुर्विधा सृष्टिराम्नायते । देवादिभेदश्च तत्तत्कर्मानुगुणब्रह्मलोकप्रभृति-
चतुर्दशलोकस्थफलभोगयोग्यदेहेन्द्रियादियोगायत्तः, आत्मनां स्वतो देवादित्वाभावात् । तथा
*तद्धोभये देवासुरा अनुबुबुधिरे ते होचुः... इन्द्रो हवँ देवानामभिप्रवव्राज विरोचनोऽसुराणां
तौ हासंविदानावेव समित्पाणी प्रजापतिसकाशमाजग्मतुः *तौ ह द्वात्रिंशत् वर्षाणि ब्रह्मचर्य-
सूषतुः तौ ह प्रजापतिरुवाच *इत्यादिना स्पष्टमेव शरीरेन्द्रियवत्त्वं देवादीनां प्रतीयते ॥

कर्मविधिशेषभूतमन्त्रार्थवादेष्वपि *वज्रहस्तः पुरन्दरः *तेनेन्द्रो वज्रमुदयच्छत्
इत्यादिभिः प्रतीयमानं विग्रहादिमत्त्वं प्रमाणान्तराविरुद्धं तत्रमेयमेव । नचानुष्ठेयार्थप्रकाशन-
स्तुतिपरत्वाभ्यां प्रतीयमानार्थान्तराविवक्षा शक्यते वक्तुम्; स्तुत्याद्युपयोगित्वात्तेन विना
स्तुत्याद्यनुपपत्तेश्च । गुणकथनेन हि स्तुतित्वम् । गुणानामसद्भावे स्तुतित्वमेव हीयेत । नचा-
सता गुणेन कथितेन प्ररोचना जायते । अतः कर्म प्ररोचयन्तो गुणसद्भावं बोधयन्त्येवार्थ-
वादाः । मन्त्राश्च कर्मसु विनियुक्तास्तत्रतत्र किञ्चित्करत्वायानुष्ठेयमर्थं प्रकाशयन्तो देवतादि-
गतविग्रहादिगुणविशेषमभिदधत एव तत्र किञ्चित्कुर्वन्ति, अन्यथेन्द्रादिस्मृत्यनुपपत्तेः । नच
निर्विशेषा देवता धियमधिरोहति । तत्र प्रमाणान्तराप्रामाण्युपान्त्वं स्वयमेव बोधयित्वा तैः
कर्म प्ररोचयन्ति; गुणविशिष्टं वा प्रकाशयन्ति; प्राप्तश्चानूद्य तैः प्ररोचनप्रकाशने कुर्वन्ति;
विरुद्धत्वे तु तद्वाचिभिश्शब्दैरविरुद्धान्गुणान् लक्षयित्वा कुर्वन्ति ॥

कर्मविधेश्च देवताया ऐश्वर्यमपेक्षितमेव । कामिनः कर्तव्यतया कर्म विधीयमानं स्वयं
क्षणप्रद्वंसि कालान्तरभाविनः फलस्य स्वगदिस्साधकमपेक्षते । मन्त्रार्थवादादयोश्च *वायुर्वँ
क्षेपिष्ठा देवता वायुमेव स्वेन भागधेयेनोपधावति स एवं भूतिं गमयति *यदनेन हविषाऽऽ-
शास्ते तदश्यात्तदह्य्यात्तदस्मँ देवा राधन्ताम् इत्यादिषु देवतायाः कर्मणाऽऽराधितायाः
फलदायित्वं तदनुगुणं चैश्वर्यं प्रतीयमानमपेक्षितत्वेन वाक्यार्थं समन्वीयते । देवपूजाभिधायिनो
यजिघातोश्च यागार्थं कर्म स्वाराध्यदेवताप्रधानं प्रतीयते ॥

तदेवं कृत्स्नवाक्यपर्यालोचनया वाक्यादेव विध्यपेक्षितं सर्वमवगतमिति नापूर्वादिकं
व्युत्पत्तिसमयानवगतं कर्मविधिष्वभिधेयतया कल्प्यतया वाऽऽश्रयितव्यम् । तथा सङ्कीर्ण-
ब्राह्मणमन्त्रार्थवादमूलेषु धर्मशास्त्रेतिहासपुराणेषु ब्रह्मादीनां देवासुरप्रभृतीनां च देहेन्द्रिया-
दयस्स्वभावभेदाः स्थानानि भोगाः कृत्यानि चेत्येवमादयस्सुव्यक्ताः प्रतिपाद्यन्ते । अतो
विग्रहादिमत्त्वाद्देवानामप्यधिकारोऽस्त्येव ॥२५॥

६१. विरोधः कर्मणीति चेन्नानेकप्रतिपत्तेर्दर्शनात् ॥ १-३-२६ ॥

देवादीनां विग्रहादिमत्त्वाभ्युपगमे कर्मणि विरोधः प्रसज्यते, बहुषु यागेषु युगपदेकस्ये-
न्द्रस्य विग्रहवत्त्वे *अग्निमग्न आवह *इन्द्रागच्छ हरिव आगच्छेत्यादिना आहृतस्य तस्य

सन्निधानानुपपत्तेः । दर्शयति चाग्न्यादीनां तत्रतत्रागमनं *कस्य बाह् देवा यज्ञभागच्छन्ति कस्य वा न बहूनां यजमानानां यो वै देवताः पूर्वंः परिगृह्णाति स एनाशश्वोभूते यजते इति । अतो विप्रहादिमत्त्वे कर्मणि विरोधः प्रसज्यत इति चेत्, तन्न; अनेकप्रतिपत्तेर्दर्शनात्—दृश्यते हि सौभरिप्रभृतीनां शक्तिमतां युगपदनेकशरीरप्रतिपत्तिः ॥ २६ ॥

६२. शब्द इति चेन्नातः प्रभवात्प्रत्यक्षानुमानाभ्याम् ॥ १ । ३ । २७ ॥

विरोध इति वर्तते । मा भूत्कर्मणि विरोधोऽनेकशरीरप्रतिपत्तेः । शब्दे तु वैदिके विरोधः प्रसज्यते, अनित्यार्थसंयोगात् । विप्रहृवत्त्वे हि सावयवत्वेनेन्द्रादेरर्थस्यानित्यत्वमनि-
वार्यम् । ततो देवदत्तादिशब्दवदिन्द्राद्यर्थजन्मनः प्राग्विनाशाद्धूर्ध्वं चेन्द्रादिशब्दानां वैदिका-
नामर्थज्ञान्यत्वमनित्यत्वं वा वेदस्य स्यादितिचेत्; तन्न, अतः प्रभवात्—अस्मादिन्द्रादिशब्दादेव
पुनःपुनरिन्द्राद्यर्थस्य प्रभवात् । एतदुक्तं भवति—नहि देवदत्तादिशब्दवदिन्द्रादिशब्दा वैदिका
व्यक्तिविशेषमात्रे सङ्कुतपूर्वकाः प्रवृत्ताः; अपि तु स्वभावत एव गवादिशब्दवदाकृतिविशेष-
वाचित्वेन । ततश्च कस्यामिन्द्रव्यक्तौ विनष्टायामत एव वैदिकादिन्द्रशब्दान्मनसि विपरिवर्त-
मानादवगततद्वाच्यभूतेन्द्रार्थाकारो धाता तदाकारमेवापरमिन्द्रं सृजति; यथा कुलालो घट-
शब्दान्मनसि विपरिवर्तमानात्तदाकारमेव घटमिति । कथमिदमवगम्यते ? प्रत्यक्षानुमानाभ्यां-
श्रुतिस्मृतिभ्यामित्यर्थः । श्रुतिस्तावत् *वेदेन रूपे व्यकरोत्सतासती प्रजापतिः इति; तथा *स
भूरिति व्याहरत् स भूमिमसृजत स भुव इति व्याहरत् सोऽन्तरिक्षमसृजतेत्यादि । वाचक-
शब्दपूर्वकं तत्तदर्थसंस्थानं स्मरन् तत्तत्संस्थानविशिष्टं तंतमर्थं सृष्टवानित्यर्थः । स्मृतिरपि
*अनाविनिघना ह्येषा बागुत्सृष्टा स्वयंभुवा । आदौ वेदमयी दिव्या यतस्सर्वाः प्रसूतयः ॥
इति; *सर्वेषां तु स नामानि कर्माणिच पृथक्पृथक् । वेदशब्देभ्य एवादौ पृथक्संस्थाश्च
निर्ममे ॥ इति । संस्थाः—संस्थानानि, रूपाणीति यावत् । यथा *नाम रूपंच भूतानां
कृत्यानांच प्रपञ्चनम् । वेदशब्देभ्य एवादौ देवादीनां चकार सः ॥ इति । अतो देवादीनां
विप्रहृवत्त्वेऽपि वैदिकशब्दानामानर्थक्यं, वेदस्यादिमत्त्वंच न प्रसज्यते ॥ २७ ॥

६३. अत एव च नित्यत्वम् ॥ १ । ३ । २८ ॥

यत एवेन्द्रवसिष्ठादिशब्दानां देवविवाचिनां तत्तदाकारवाचित्वं, तत्तच्छब्देन तत्तदर्थ-
स्मृतिपूर्विका च तत्तदर्थसृष्टिः; तत एव *मन्त्रकृतो वृणीते *नम ऋषिभ्यो मन्त्रकृद्भ्यः
*अयं सो अग्निरिति विश्वामित्रस्य सूक्तं भवतीत्यादिभिर्वसिष्ठादीनां मन्त्रकृत्वकाण्डकृत्व-
ऋषित्वादौ प्रतीयमानेऽपि वेदस्य नित्यत्वमुपपद्यते । एभिरेव *मन्त्रकृतो वृणीते इत्यादि-
भिर्वेदशब्दैस्तत्तत्काण्डसूक्तमन्त्रकृतामृषीणामाकृतिशक्त्यादिकं परामृश्य तत्तदाकारान्
तत्तच्छक्तियुक्तांश्च सृष्ट्वा प्रजापतिस्तानेव तत्तन्मन्त्रादिकरणे नियुङ्क्ते । तेऽपि प्रजापतिना

आहितशक्तयस्तत्तदनुगुणं तपस्तप्त्वा नित्यसिद्धान्तपूर्वपूर्वसिद्धादिदृष्टान् तानेव मन्त्रादीन-
द्योत्येव स्वरतो वर्णतश्चास्खलितान्पश्यन्ति । अतश्च वेदानां नित्यत्वमेषां च मन्त्रकृत्व-
मुपपद्यते ॥ २८ ॥

अथ स्यात्—नैमित्तिकप्रलयादिष्विन्द्राद्युत्पत्तौ वेदशब्देभ्यः पूर्वपूर्वैन्द्रादिस्मरणेन
प्रजापतिना देवादिमृष्टिरूपपद्यतां नाम; प्राकृतप्रलये तु स्रष्टुः प्रजापतेर्भूताद्यहङ्कारपरिणाम-
शब्दस्य च विनष्टत्वात्कथं प्रजापतेश्शब्दपूर्विका मृष्टिरूपपद्यते ? कथन्तरां विनष्टस्य वेदस्य
नित्यत्वम् ? अतो वेदनित्यत्ववादिना देवादीनां विग्रहवत्त्वाभ्युपगमेऽपि लोकव्यवहारस्य
प्रवाहानादिताऽऽभयणीयेति । अत्रोत्तरं पठति—

६४. समाननामरूपत्वाच्चावृत्तावप्यविरोधो दर्शनात् स्मृतेश्च ॥ १ । ३ । २६ ॥

कृत्स्नोपसंहारे जगदुत्पत्त्यावृत्तावपि पूर्वोक्तासमाननामरूपत्वादेव न कश्चिद्विरोधः ।
तथाहि—स भगवान्पुरुषोत्तमः प्रलयावसानसमये पूर्वसंस्थानं जगत्स्मरन् ऋबहु स्यामिति
सङ्कल्प्य, भोग्यभोक्तृजातं स्वस्मिन् शक्तिमात्रावशेषं प्रलीनं विभज्य, सहदादिब्रह्माण्डं हिरण्य-
गर्भपर्यन्तं यथापूर्वं मृष्ट्वा, वेदांश्च पूर्वानुपूर्वीविशेषसंस्थितानाविष्कृत्य, हिरण्यगर्भायोपदिश्य,
पूर्वदेवे देवाद्याकारजगत्सर्गं तं नियुज्य, स्वयमपि तदन्तरात्मतयाऽवतस्थे । अतो यथोक्तं
सर्वमुपपन्नम् । एतदेव च देवस्यापौरुषेयत्वं नित्यत्वं च, यत्पूर्वपूर्वोच्चारणक्रमजनितसंस्कारेण
तमेव क्रमविशेषं स्मृत्वा तेनैव क्रमेणोच्चार्यत्वम् । तदस्मासु सर्वेश्वरेऽपि समानम् । इयांस्तु
विशेषः—संस्कारानपेक्षमेव स्वयमेवानुसन्धत्ते पुरुषोत्तमः ॥

कुत इदं यथोक्तमवगम्यत इति चेत्; तत्राह—दर्शनात् स्मृतेश्च । दर्शनं तावत् ऋयो
ब्रह्माणं विदधाति पूर्वं यो वै वेदांश्च प्रहिणोति तस्मा इति । स्मृतिरपि मानवी ऋआसीदिवं
तमोभूतम् इत्यारभ्य ऋसोऽभिधाय शरीरास्त्वात्सिसृक्षुर्विधाः प्रजाः । अप एव ससर्जावौ
तासु वीर्यमपासृजत् ॥ तदण्डमभवद्वैमं सहस्रांशुसमप्रभम् । तस्मिञ्ज्ञे स्वयं ब्रह्मा सर्वलोक-
पितामहः ॥ इति । तथा पौराणिकी ऋतत्र सुप्तस्य देवस्य नाभौ पद्ममजायत । तस्मिन्पद्मे
महाभाग वेदवेदाङ्गपारगः ॥ ब्रह्मोत्पन्नस्य तेनोक्तः प्रजास्सृज महामते ॥ तथा ऋपरो
नारायणो देवस्तस्माज्जातश्चतुर्मुखः इति । तथा ऋआदिसर्गमहं वक्ष्ये, इत्यारभ्योच्यते—
ऋसृष्ट्वा नारं तोयमन्तस्स्थितोऽहं येन स्यान्मे नाम नारायणेति । कल्पेकल्पे तत्र शयामि
भूयस्सुप्तस्य मे नाभिजं स्याद्यथाऽब्जम् ॥ एवंभूतस्य मे देवि नाभिपद्मे चतुर्मुखः । उत्पन्नस्य
मया चोक्तः प्रजास्सृज महामते ॥ इति । अतो देवादीनामप्यर्थित्वसामर्थ्ययोगाद्ब्रह्मविद्याया-
मधिकारोऽस्तीति सिद्धम् ॥ २९ ॥ इति देवताधिकरणम् ॥ ७ ॥



अथ प्रतिमाधिकरणगर्भ मध्वधिकरणम् ॥ ८ ॥

६५. मध्वादिष्वसंभवादनधिकारं जैमिनिः ॥ १ । ३ । ३० ॥

ब्रह्मविद्यायां देवादीनामप्यधिकारोऽस्तीत्युक्तम् । इदमिदानीं चिन्त्यते—श्रेष्ठपासनेषु या देवता एवोपास्यास्तेषु तासामधिकारोऽस्ति नेति । किं प्राप्तम् ? नास्त्यधिकारस्तेषु मध्वादिष्विति जैमिनिर्मन्यते । कुतः ? असंभवात्—न ह्यादित्यवस्वादिभिरुपास्या आदित्यवस्वादयोऽन्ये संभवन्ति । न च वस्वादीनां सतां वस्वादित्वं प्राप्यं भवति, प्राप्तत्वात् । मधु-विद्यायामुग्देवादिप्रतिपाद्यकर्मनिष्पाद्यस्य रश्मिद्वारेण प्राप्तस्य रसस्याश्रयतया लब्धमधुव्य-पदेशस्यादित्यस्यांशानां वस्वादिभिर्भुज्यमानानामुपास्यत्वं वस्वादित्वं च प्राप्यं श्रूयते *असौ वा आदित्यो देवमधु इत्युपक्रम्य *तद्यत्प्रथमममृतं तद्वसव उपजीवन्तीत्युक्त्वा *स य एतदेव-ममृतं वेद वसुनामेवैको भूत्वा अग्निनेव मुखेनैतदेवामृतं दृष्ट्वा तुप्यति इत्यादिना ॥ ३० ॥

६६. ज्योतिषि भावाच्च ॥ १ । ३ । ३१ ॥

तं देवा ज्योतिषां ज्योतिरायुर्होपासतेऽमृतमिति ज्योतिषि—परस्मिन्ब्रह्मणि उपासन् देवानां श्रूयते । देवमनुष्योभयसाधारणे परब्रह्मोपासने देवानामुपासकत्वकथनं देवानामितरो-पासननिवृत्तिं द्योतयति । अत एषु वस्वादीनामनधिकारः ॥ ३१ ॥

इति प्राप्तेऽभिधीयते—

६७. भावं तु बादरायणोऽस्ति हि ॥ १ । ३ । ३२ ॥

आदित्यवस्वादीनामपि तेष्वधिकारभावं भगवान्बादरायणो मन्यते । अस्ति ह्यादित्य-वस्वादीनामपि स्वावस्थब्रह्मोपासनेन वस्वादित्वप्राप्तिपूर्वकब्रह्मप्रेप्तासंभवः । इदानीं वस्वा-दीनामपि सतां कल्पान्तरेऽपि वस्वादित्वप्राप्तिश्रौषेक्षिता भवति । अत्र हि कार्यकारणोभया-वस्थब्रह्मोपासनं विधीयते *असौ वा आदित्यो देवमधु* इत्यारभ्य *अथ तत ऊर्ध्वं उदेत्य* इत्यतः, प्रागादित्यवस्वाविकार्यंविशेषावस्थं ब्रह्मोपास्यमुपदिश्यते; *अथ तत ऊर्ध्वं उदेत्य* इत्यादिना आदित्यान्तरात्मतयाऽवस्थितं कारणावस्थमेव ब्रह्मोपास्यमुपदिश्यते । तदेवं कार्य-कारणोभयावस्थं ब्रह्मोपासिनः कल्पान्तरे वस्वादित्वं प्राप्य तदन्ते कारणं परं ब्रह्मैवाप्नोति । *न ह वा अस्मा उदेति न निष्प्रोचति सकृद्दिवा हैवासं भवति य एतामेव ब्रह्मोपनिषदं वेद इति कूत्सनाया मधुविद्याया, ब्रह्मोपनिषत्त्वश्रवणाद्ब्रह्मप्राप्तिपर्यन्तवस्वादित्वफलस्य श्रवणाच्च वस्वादिभोग्यभूतादित्यांशस्य विधीयमानमुपासनं तदवस्थस्यैव ब्रह्मण इत्यवगम्यते । अत एवविधमुपासन्मादित्यवस्वादीनामपि संभवति । एवञ्च ब्रह्मण एवोपास्यत्वात् *तं देवा

ज्योतिषां ज्योतिरित्यप्युपपद्यते । तदाह वृत्तिकारः *अस्ति हि मध्वादिषु संभवो ब्रह्मण ए सर्वत्र निचाध्यत्वात् इति ॥ ३२ ॥ इति मध्वद्विकरणम् ॥ ८ ॥



अथ अपशूद्राधिकरणम् ॥ ८ ॥

६८. शुभस्य तदनादरश्रवणात्तदाद्रवणात्सूच्यते हि ॥ १ । ३ । ३३ ॥

ब्रह्मविद्यायां शूद्रस्याप्यधिकारोऽस्ति नवेति विचार्यते; किं युक्तम् ? अस्तीति कुतः ? अथित्वसामर्थ्यप्रयुक्तत्वाद्दधिकारस्य, शूद्रस्यापि तत्संभवात् । यद्यप्यग्निविद्यासाध्ये कर्मस्वनग्निविद्यत्वाच्छूद्रस्यानधिकारः; तथापि मनोवृत्तिमात्रत्वाद्ब्रह्मोपासनस्य तत्राधिकारोऽस्त्येव । शास्त्रोपक्रियापेक्षत्वेऽप्युपासनस्य तत्तद्वर्णाश्रमोचितक्रियया एवापेक्षितत्वाच्छूद्रस्यापि स्ववर्गोचितपूर्ववर्णशुश्रूषैव क्रिया भविष्यति । *तस्माच्छूद्रो यज्ञेऽनवकलूमः इत्यप्यग्निविद्यासाध्ययज्ञादिकर्मानधिकार एव न्यायसिद्धोऽनूद्यते । नन्वनद्योतवेदस्याश्रुतवेदान्तस्य ब्रह्मस्वरूपतदुपासनप्रकारानभिज्ञस्य कथं ब्रह्मोपासनं संभवति ? उच्यते—अनद्योतवेदस्याश्रुतवेदान्तवाक्यस्यापीतिहासपुराणश्रवणेनापि ब्रह्मस्वरूपतदुपासनज्ञानं संभवति । अस्ति शूद्रस्यापीतिहासपुराणश्रवणानुज्ञा *श्रावयेच्चतुरो वर्णान्कृत्व । ब्राह्मणमग्रतः इत्यादौ । दृश्यं चेतिहासपुराणेषु विदुरादयो ब्रह्मनिष्ठाः । तथोपनिषत्स्वपि संवर्गविद्यायां शूद्रस्यापि ब्रह्मविद्याधिकारः प्रतीयते—शुश्रूषं हि जानश्रुतिमाचार्यो रैक्षशूद्रेत्यामन्त्रघ तस्मै ब्रह्मविद्यामुपदिशति—*आजहारेमाशूद्रानेनैव मुखेनालापयिष्यथाः इत्यादिना । अतश्शूद्रस्याप्यधिकारसंभवति ॥

इति प्राप्त उच्यते—न शूद्रस्याधिकारस्संभवति, सामर्थ्याभावात् । नहि ब्रह्मस्वरूपतदुपासनप्रकारमजानतस्तद्ब्रह्मभूतवेदानुबचनयज्ञादिष्वनधिकृतस्योपासनोपसंहारसामर्थ्यसंभवः । असमर्थस्य चाथित्वसद्भावेऽप्यधिकारो न संभवति । असामर्थ्यं च वेदाध्ययनाभावात् । यथैव हि त्रैवर्णिकविषयाध्ययनविधिसिद्धस्वाध्यायसंपाद्यज्ञानलाभेन कर्मविधये ज्ञानतदुपायादीनपरान्न स्वीकुर्वन्ति; तथा ब्रह्मोपासनविधयोऽपि । अतोऽध्ययनविधिसिद्धस्वाध्यायाधिगतज्ञानस्यैव ब्रह्मोपासनोपायत्वाच्छूद्रस्य ब्रह्मोपासनसामर्थ्यासंभवः । इतिहासपुराणे अपि वेदोपवृंहणं कुर्वन्ती एवोपायभावमनुभवतः; न स्वातन्त्र्येण । शूद्रस्येतिहासपुराणश्रवणानुज्ञानं, पापक्षयादिकलार्थम्; नोपासनार्थम् । विदुरादयस्तु भावान्तराधिगतज्ञानप्रमोषात् ज्ञानवन्तः प्रारब्धकर्मवशाच्चेदृशजन्मयोगिन इति तेषां ब्रह्मनिष्ठत्वम् ॥

यत्तु संवर्गविद्यायां शुश्रूषोःशूद्रेति संबोधनं शूद्रस्याधिकारं सूचयतीति; तन्नत्याह—शुगस्य तदनादरश्रवणात्तदाद्रवणात्सूच्यते हि । शुश्रूषोर्जानश्रुतेः पौत्रायणस्य ब्रह्मज्ञानवैकल्येन

हंसोक्तानादरवाक्यश्रवणात्तदेव ब्रह्मविदो रैक्वस्य सकाशं प्रत्याद्रवणाच्छुगस्य सञ्जातेति हि सूच्यते; अतस्स शूद्रेत्यामन्यते, न चतुर्थवर्णत्वेन । शोचतीति हि शूद्रः; *शुचेर्दंश्च इति रप्रत्यये धातोश्च दीर्घे चकारस्य च दकारे शूद्र इति भवति । अतश्शोचित्वमेवास्य शूद्रशब्द-प्रयोगेन सूच्यते; न जातियोगः । जानश्रुतिः किल पौत्रायणो बहुद्रव्यप्रदो बह्वन्नप्रदश्च बभूव । तस्य धार्मिकाग्रेसरस्य धर्मेण प्रीतयोः कयोश्चिन्महात्मनोरस्य ब्रह्मजिज्ञासामुत्पिपादयिषतोः हंसरूपेण निशायामस्याविदूरे गच्छतोरन्यतर इतरमुवाच—*भो भोयि भल्लाक्ष भल्लाक्ष जानश्रुतेः पौत्रायणस्य समं दिवा ज्योतिराततं तन्मा प्रसाङ्क्षीस्तत्त्वा मा प्रधाक्षीत् *इति । एवं जानश्रुतिप्रशंसारूपं वाक्यमुपश्रुत्य परो हंसः प्रत्युवाच—*कम्वर एनमेतत्सन्तं सयुग्वानमिव रैक्वमात्थ *इति । कं सन्तमेनं जानश्रुति सयुग्वानं रैक्वं ब्रह्मज्ञमिव गुणश्रेष्ठमेतदात्थ; स ब्रह्मज्ञो रैक्व एव लोके गुणवत्तरः । महता धर्मेण संयुक्तस्याप्यस्य जानश्रुतेरब्रह्मज्ञस्य को गुणः, यद्गुणजनितं तेजो रैक्वतेज इव मां दहेदित्यर्थः । एवमुक्तेन परेण कोऽसौ रैक्व इति पृष्ठः लोके यत्किञ्चित्साध्वनुष्ठितं कर्म, यच्च सर्वंचेतनगतं विज्ञानम्, तदुभयं यदीयज्ञानकर्मान्त-भूतम्, स रैक्व इत्याह ।

तदेतद्धंसवाक्यं ब्रह्मज्ञानविधुरतया आत्मनिन्दागर्भं तद्वत्तया च रैक्वप्रशंसारूपं जानश्रुतिरुपश्रुत्य तत्क्षणादेव क्षत्तारं रैक्वान्वेषणाय प्रेष्य तस्मिन्विदित्वा आगते स्वयमपि रैक्वमुपसद्य गवां षट्छतं निष्कमश्चतरीरथं च रैक्वायोपहृत्य रैक्वं प्रार्थयामास *अनुम एतां भगवो देवतां शाधि यां देवतामुपास्से इति । त्वदुपास्यां परां देवतां ममानुशाधीत्यर्थः । स च रैक्वस्त्वयोगमहिमविदितलोकत्रयो जानश्रुतेर्ब्रह्मज्ञानविधुरतानिमित्तानादरगर्भहंस-वाक्यश्रवणेन शोकाविष्टतां तदनन्तरमेव ब्रह्मजिज्ञासयोद्योगं च विदित्वाऽस्य ब्रह्मविद्या-योग्यतामभिज्ञाय चिरकालसेवां विना द्रव्यप्रदानेन शुश्रूषमाणस्यास्य यावच्छक्तिप्रदानेन ब्रह्मविद्या प्रतिष्ठिता भवतीति मत्वा तमनुगृह्णन् तस्य शोकाविष्टतामुपदेशयोग्यतास्यापिकां शूद्रशब्देनामन्त्रणेन जापयन्नदमाह—*अहहारे त्वा शूद्र तवैव सह गोभिरस्तु इति । सह गोभिरथं रथस्तवैवास्तु; नैतावता मह्यं दत्तेन ब्रह्मजिज्ञासया शोकाविष्टस्य तव ब्रह्मविद्या प्रतिष्ठिता भवतीत्यर्थः । स च जानश्रुतिर्भूयोऽपि स्वशक्त्यनुगुणमेव गवादिकं धनं कन्यां च प्रदायोपससाद । स रैक्वः पुनरपि तस्य योग्यतामेव ह्यापयन् शूद्रशब्देनामन्याह—*आज-हारेमाशूद्रानेनैव मुखेनालापयिष्यथाः इति । इमानि धनानि शक्त्यनुगुणान्याजहर्थं; अनेनैव द्वारेण चिरसेवया विनाऽपि मां त्वदभिलषितं ब्रह्मोपदेशरूपवाक्यमालापयिष्यसीत्युक्त्वा तस्मा उपदिदेश । अतश्शूद्रशब्देन विद्योपदेशयोग्यतास्थापनार्थं शोक एवास्य सूचितः; न चतुर्थवर्णत्वम् ॥३३॥

६६. क्षत्रियत्वगतेश्च ॥ १-३-३४ ॥

*बहुदाप्येति दानपतित्वेन *बहुपाक्यः इत्यादिना *सर्वत एवमे अन्नमत्स्यन्तीत्यन्तेन बहुतरपक्वान्नप्रदायित्वप्रतीतेः *स ह सङ्ग्रहान एव क्षत्तारमुवाचेति क्षत्प्रेषणाद्बहुधाम-प्रदानावगतजनपदाधिपत्याञ्जास्य जानश्रुतेः क्षत्रियत्वप्रतीतेश्च न चतुर्थवर्णत्वम् ॥३४॥

तदेवमुपक्रमगताख्यायिकायां क्षत्रियत्वप्रतीतिरुक्ता; उपसंहारगताख्यायिकायामपि क्षत्रियत्वमस्य प्रतीयत इत्याह—

१००. उत्तरत्र चैत्ररथेन लिङ्गात् ॥ १-३-३५ ॥

अस्य जानश्रुतेरुपदिश्यमानायामस्यामेव संवर्गविद्यायामुत्तरत्र कीर्त्यमानेनाभिप्रतारि-नाम्ना चैत्ररथेन क्षत्रियेणास्य क्षत्रियत्वं गम्यते । कथम् ? *अथ ह शौनकं च कापेयमभि-प्रतारिणं च काक्षसेनिं परिविष्यमाणौ ब्रह्मचारी विभिक्षे इत्यादिना *ब्रह्मचारिभेदमुपास्महे इत्यन्तेन कापेयाभिप्रतारिणोभिक्षमाणस्य ब्रह्मचारिणश्च संवर्गविद्यासंबन्धित्वं प्रतीयते । तेषु चाभिप्रतारी क्षत्रियः, इतरौ ब्राह्मणौ । अतोऽस्यां विद्यायां ब्राह्मणस्य तदितरेषु च क्षत्रिय-स्यैवान्वयो दृश्यते; न शूद्रस्य । अतोऽस्यां विद्यायामन्विताद्रैक्वाद्ब्राह्मणादन्यस्य जानश्रुते-रपि क्षत्रियत्वमेव युक्तम्; न चतुर्थवर्णत्वम् ॥

नन्वस्मिन्प्रकरणेऽभिप्रतारिणश्चैत्ररथत्वं क्षत्रियत्वं च न श्रुतम्; तत्कथमस्याभि-प्रतारिणश्चैत्ररथत्वम् ? कथं वा क्षत्रियत्वम् ? तत्राह—लिङ्गादिति । *अथ ह शौनकं च कापेयमभिप्रतारिणं च काक्षसेनिम् इत्यभिप्रतारिणः कापेयसाहचर्याङ्गिज्ञादस्याभिप्रतारिणः कापेयसंबन्धः प्रतीयते । अन्यत्र च *एतेन वै चैत्ररथं कापेया अयाजयन् इति कापेयसंबन्धिन-श्चैत्ररथत्वं श्रूयते; तथा चैत्ररथस्य क्षत्रियत्वं *तस्माच्चैत्ररथो नामैकः क्षत्रपतिरजायत इति । अतोऽभिप्रतारिणश्चैत्ररथत्वं क्षत्रियत्वं च गम्यते ॥३५॥

तदेवं न्यायविरोधिनि शूद्रस्याधिकारे लिङ्गं नोपलभ्यत इत्युक्तम् । इदानीं न्यायसिद्ध-शूद्रस्यानधिकारश्श्रुतिस्मृतिभिरनुगृह्यत इत्याह—

१०१. संस्कारपरामशान्तिदभावाभिलापाच्च ॥ १-३-३६ ॥

ब्रह्मविद्योपदेशप्रदेशेषूपनयनसंस्कारः परामृश्यते—*उप त्वा नेष्ये *तं होपनिन्ये इत्यादिषु । शूद्रस्य चोपनयनादिसंस्काराभावोऽभिलप्यते *न शूद्रे पातकं किञ्चिन्न च संस्कारमर्हति *चतुर्थो वर्ण एकजातिर्न च संस्कारमर्हतीत्यादिषु ॥३६॥

१०२. तदभावनिर्धारणे च प्रवृत्तेः ॥ १-३-३७ ॥

*नैतद्ब्राह्मणो विवक्तुमर्हति समिध सोम्याहरेति शुश्रूषोर्जाबालस्य शूद्रत्वाभाव-निर्धारणे सत्येव विद्योपदेशप्रवृत्तेश्च न शूद्रस्याधिकारः ॥३७॥

१०३. श्रवणाध्ययनार्थप्रतिषेधात् ॥ १ । ३ ॥ ३८ ॥

शूद्रस्य वेदश्रवणतदध्ययनतदर्थानुष्ठानानि प्रतिषिध्यन्ते *पद्यु ह वा एतच्छ्रमशानं यच्छूद्रस्तस्माच्छूद्रसमीपे नाध्येतव्यम् *तस्माच्छूद्रो बहुपशुरयज्ञीयः इति । बहुपशुः पशुमदृश इत्यर्थः । अनुपशुष्वतोऽध्ययनतदर्थज्ञानतदर्थानुष्ठानानि न संभवन्ति; अतस्तान्यपि प्रतिषिद्धान्येव ॥ ३८ ॥

१०४. स्मृतेश्च ॥ १ । ३ । ३९ ॥

स्मर्यते च श्रवणादिनिषेधः *अथ हास्य वेदमुपशुष्वतस्त्रपुजनुभ्यां श्रोत्रप्रतिपूरण-मुदाहरणे जिह्वाच्छेदो धारणे शरीरभेदः इति, *न चास्योपदिशेद्धर्मं नचास्य व्रतमादिशेत् इति च । अतश्शूद्रस्यानधिकार इति सिद्धम् ॥

ये तु निर्विशेषचिन्मात्रं ब्रह्मैव परमार्थः, अन्यत्सर्वं मिथ्याभूतम्, बन्धभ्रापारमार्थिकः, स च वाक्यजन्यवस्तुयाथात्म्यज्ञानमात्रनिवर्त्यः, तन्निवृत्तेरेव मोक्षः इति वदन्ति; तैर्ब्रह्मज्ञाने शूद्रादेरनधिकारो वक्तुं न शक्यते; अनुपनीतस्य अनधीतवेदस्याश्रुतवेदान्तवाक्यस्यापि यस्मात्कस्मादपि निर्विशेषचिन्मात्रं ब्रह्मैव परमार्थोऽन्यत्सर्वं तस्मिन्परिकल्पितं मिथ्याभूतमिति वाक्याद्वस्तुयाथात्म्यज्ञानोत्पत्तेः, तावतैव बन्धनिवृत्तेश्च । न च तत्त्वमस्यादिवाक्येनैव ज्ञानोत्पत्तिः कार्या, न वाक्यान्तरेणेति नियन्तुं शक्यम्; ज्ञानस्यापुरुषतन्त्रत्वात्, सत्यां सामग्र्यामनिच्छतोऽपि ज्ञानोत्पत्तेः । न च वेदवाक्यादेव वस्तुयाथात्म्यज्ञाने सति बन्धनिवृत्तिर्भवतीति शक्यं वक्तुम्, येन केनापि वस्तुयाथात्म्यज्ञाने सति भ्रान्तिनिवृत्तेः; पौरुषेयादपि निर्विशेषचिन्मात्रं ब्रह्म परमार्थोऽन्यत्सर्वं मिथ्याभूतमिति वाक्यात् ज्ञानोत्पत्तेस्तावतैव भ्रमनिवृत्तेश्च । यथा पौरुषेयादप्याप्तवाक्याच्छुक्तिकारजतादिभ्रान्तिर्ब्राह्मणस्य शूद्रादेरपि निवर्तते, तद्वदेव शूद्रस्यापि वेदवित्संप्रदायागतवाक्याद्वस्तुयाथात्म्यज्ञानेन जगद्भ्रमनिवृत्तिरपि भविष्यति । *नचास्योपदिशेद्धर्ममित्यादिना वेदविदशूद्रादिभ्यो न वदन्तीति च न शक्यं वक्तुम्, तत्त्वमस्यादिवाक्यावगतब्रह्मात्मभावानां वेदशिरसि वर्तमानतया दग्धाखिलाधिकारत्वेन निषेधशास्त्रकिङ्करत्वाभावात्; अतिक्रान्तिनिषेधंर्वा कैश्चिदुक्ताद्वाक्याच्छूद्रादेः ज्ञानमुत्पद्यत एव ॥

न च वाच्यं—शुक्तिकादौ रजतादिभ्रमनिवृत्तिवत्पौरुषेयवाक्यजन्यतत्त्वज्ञानसमनन्तरं शूद्रस्य जगद्भ्रमो न निवर्तते इति; तत्त्वमस्यादिवाक्यश्रवणसमनन्तरं ब्राह्मणस्यापि जगद्भ्रमनिवृत्तेः । निदिध्यासनेन द्वैतवासनायां निरस्तायामेव तत्त्वमस्यादिवाक्यं निवर्तकज्ञानमुत्पादयतति चेत्; पौरुषेयमपि वाक्यं शूद्रादेस्तथैवेति न कश्चिद्विशेषः । निदिध्यासनं हि नाम ब्रह्मात्मभावाभिधायि वाक्यं यदर्थप्रतिपादनयोग्यम्, तदर्थभावना; संव विपरीतवासनां

निवर्तयतीति दृष्टार्थत्वं निदिध्यासनविधेरूषे । वेदानुवचनादीन्यपि विविदिषोत्पत्तावेवोप-
युज्यन्त इति शूद्रस्यापि विविदिषायां जातायां पौरुषेयवाक्यान्निदिध्यासनादिभिर्विपरोत-
वासनायां निरस्तायां ज्ञानमुत्पत्स्यते; तेनैवापारमार्थिको बन्धो निवर्तितव्यते ॥

अथवा तर्कानुगृहीतात्प्रत्यक्षादनुमानाच्च निर्विशेषस्वप्रकाशचिन्मात्रप्रत्यग्बस्तुन्य-
ज्ञानसाक्षित्वं, तत्कृतविविधविचित्रज्ञानुज्ञेयविकल्परूपं कृत्स्नं जगच्चाध्यस्तमिति निश्चित्यैवं-
भूतपरिशुद्धप्रत्यग्बस्तुन्यनवरतभावनया विपरोतवासनां निरस्य तदेव प्रत्यग्बस्तु साक्षात्कृत्य
शूद्रादयोऽपि विमोक्षयन्त इति मिथ्याभूतविचित्रैश्वर्यविचित्रसृष्ट्याद्यलौकिकानन्तविशेषाव-
लम्बिना वेदान्तवाक्येन न किञ्चित्प्रयोजनमिह दृश्यत इति शूद्रादीनामेव ब्रह्मविद्यायामधि-
कारस्मशोभनः । अनेनैव न्यायेन ब्राह्मणादीनामपि ब्रह्मवेदनसिद्धेरुपनिषत्तपस्विनी
दत्तजलाङ्गलिस्स्यात् ॥

न च वाच्यं नैसर्गिकलोकव्यवहारे भ्राम्यतोऽस्य केनचिदयं लौकिकव्यवहारो भ्रमः,
परमार्थस्वेवमिति सर्मापिते सत्येव प्रत्यक्षानुमानवृत्तबुभुत्सा जायत इति तत्समर्पिका श्रुति-
रप्यास्थेयेति; यतो भवभयभीतानां साङ्ख्य्यादय एव प्रत्यक्षानुमानाभ्यां वस्तुनिरूपणं कुर्वन्तः
प्रत्यक्षानुमानवृत्तबुभुत्सां जनयन्ति; बुभुत्सायां च जातायां प्रत्यक्षानुमानाभ्यामेव विविक्त-
स्वभावान्यां नित्यशुद्धस्वप्रकाशाद्वितीयकूटस्थचैतन्यमेव सत्, अन्यत्सर्वं तस्मिन्नध्यस्तमिति
सुविवेचम् । एवंभूते स्वप्रकाशे वस्तुनि श्रुतिसमधिगम्यं विशेषान्तरं च नाभ्युपगम्यते;
अध्यस्तातद्रूपनिवर्तनी हि श्रुतिरपि त्वन्मते । न च सत आत्मान आनन्दरूपताज्ञानायोप-
निषदास्थेया, चिद्रूपताया एव सकलेतरातद्रूपव्यावृत्ताया आनन्दरूपत्वात् ॥

यस्य तु मोक्षसाधनतया वेदान्तवाक्यैर्विहितं ज्ञानमुपासनरूपम्, तच्च परब्रह्मभूत-
परमपुरुषप्रीणनम्, तच्च शास्त्रैकसमधिगम्यम्, उपासनशास्त्रं चोपनयनादिसंस्कृताधीत-
स्वाध्यायजनितं ज्ञानं विवेकविमोकादिसाधनानुगृहीतमेव स्वोपायतया स्वीकरोति, एवंपो-
पासनप्रीतः पुरुषोत्तम उपासकं स्वाभाविकात्मयाथात्म्यज्ञानदानेन कर्मजनितज्ञानं नाश-
यन्बन्धान्मोचयतीति पक्षः; तस्य यथोक्त्या नीत्या शूद्रादेरनधिकार उपपद्यते ॥ ३६ ॥

इति अपशुद्राधिकरणम् ॥ ८ ॥

अथ प्रमिताधिकरणशेषः ॥ ६ ॥

तदेवं प्रसक्तानुप्रसक्ताधिकारकथां परिसमाप्य प्रकृतस्याङ्गुष्ठप्रमितस्य भूतभव्येशि-
नृत्वावगतपरब्रह्मभावोत्तम्भनं हेत्वन्तरमाह—

१०५. कम्पनात् ॥ १ । ३ । ४० ॥

*अङ्गुष्ठमात्रः पुरुषो मध्य आत्मनि तिष्ठति *अङ्गुष्ठमात्रः पुरुषोऽन्तरात्मा इत्यन-
योर्वाक्ययोर्मध्ये *यदिदं किञ्च जगत्सर्वं प्राण एजति निस्सृतम् । महद्भूयं वज्रमुद्यतं य
एतद्विबुरमृतास्ते भवन्ति ॥ भयादस्याग्निस्तपति भयात्तपति सूर्यः । भयादिन्द्रश्च वायुश्च
मृत्युर्धावति पञ्चमः ॥ इति कृत्स्नस्य जगतोऽग्निस्सूर्यादीनां चास्मिन्नङ्गुष्ठमात्रे पुरुषे प्राणशब्द-
निर्दिष्टे स्थितानां सर्वेषां ततो निस्सृतानां तस्मात्सञ्जातमहाभयनिमित्तम् एजनं—कम्पनं
श्रूयते । तच्छासनातिवृत्तौ किं भविष्यतीति महतो भयाद्वज्रादिवोद्यतात्कृत्स्नं जगत्कम्पत
इत्यर्थः । *भयादस्याग्निस्तपतीत्यनेनैकार्थ्यात् *महद्भूयं वज्रमुद्यतमिति पञ्चम्यर्थे प्रथमा ।
अयञ्च परस्य ब्रह्मणस्त्वभावः *एतस्य वा अक्षरस्य प्रशासने गार्गी सूर्याचन्द्रमसौ विधृतौ
तिष्ठतः *भीषाऽस्माद्वातः पवते, भीषोदेति सूर्यः, भीषाऽस्मादग्निश्चन्द्रश्च, मृत्युर्धावति पञ्चमः
इति परस्य ब्रह्मणः पुरुषोत्तमस्यैवंविधं श्रयावगतेः ॥ ४० ॥

इतश्चाङ्गुष्ठप्रमितः पुरुषोत्तमः—

१०६. ज्योतिर्दर्शनात् ॥ १ । ३ । ४१ ॥

तयोरेवाङ्गुष्ठप्रमितविषययोर्वाक्ययोर्मध्ये परब्रह्मासाधारणं सर्वतेजसां छादकं सर्व-
तेजसां कारणभूतमनुग्राहकं चाङ्गुष्ठप्रमितस्य ज्योतिर्दृश्यते— *न तत्र सूर्यो भाति न चन्द्र-
तारक नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं
विभाति ॥ इति । अयमेव श्लोक आथर्वणे परं ब्रह्माधिकृत्य श्रूयते । परज्योतिष्ट्वं च सर्वत्र
परस्य ब्रह्मणश्श्रूयते । यथा *परं ज्योतिरुपसंपद्य स्वेन रूपेणाभिनिष्पद्यते *तं देवा ज्योतिषां
ज्योतिरायुर्होपासतेऽमृतम् *अथ यदतः परो दिवो ज्योतिर्दोष्यते इत्यादिषु । अतोऽङ्गुष्ठ-
प्रमितः परं ब्रह्म ॥४१॥ इति प्रमिताधिकरणम् ॥ ६ ॥



अथ अर्थान्तरत्वादिव्यपदेशाधिकरणम् ॥ १० ॥

१०७. आकाशोऽर्थान्तरत्वादिव्यपदेशात् ॥ १ । ३ । ४२ ॥

छान्दोग्ये श्रूयते *आकाशो ह वै नामरूपयोर्निर्वहिता ते यदन्तरा तद्ब्रह्म तदमृतं
स आत्मा इति । तत्र संशयः—किमयमाकाशशब्दनिर्दिष्टो मुक्तात्मा, उत परमात्मेति । किं
युक्तम् ? मुक्तात्मेति । कुतः ? *अथ इव रोमाणि विधूय पापं चन्द्र इव राहोर्मुक्तात्प्रमुच्य ।
धृत्वा शरीरमकृतं कृतात्मा ब्रह्मलोकमभिसम्भवामि ॥ इति मुक्तस्यानन्तरप्रकृतत्वात्, *ते
यदन्तरा इति च नामरूपविनिर्मुक्तस्य तस्याभिधानात् । *नामरूपयोर्निर्वहिता इति च स

एव पूर्वावस्थयोपलिलक्षयिषितः; स एव हि देवादिरूपाणि नामानि च पूर्वमभिभूत । तस्यैव नामरूपविनिर्मुक्ता संप्रतिव्यवस्था *तद्ब्रह्म तदमृतमित्युच्यते । आकाशशब्दश्च तस्मिन्नप्यसङ्कुचितप्रकाशयोगादुपपद्यते । ननु दहरवाक्यशेषत्वादस्य स एव दहराकाशोऽप्यमिति प्रतीयते, तस्य च परमात्मत्वं निर्णीतम् । मैवम्, प्रजापतिवाक्यव्यवधानात् । प्रजापतिवाक्ये च प्रत्यगात्मनो मुक्त्यवस्थान्तं रूपमभिहितम् । अनन्तरं च *विधूय पापमिति स एव मुक्तावस्थः प्रस्तुतः । अतोऽत्राकाशो मुक्तात्मा ॥

इति प्राप्त उच्यते—आकाशोऽर्थान्तरत्वादिव्यपदेशात् इति । आकाशः परं ब्रह्म; कुतः ? अर्थान्तरत्वादिव्यपदेशात् । अर्थान्तरत्वव्यपदेशस्तावत् *आकाशो ह वै नामरूपयोर्निर्वहिता इति नामरूपयोर्निर्वोदित्वं बद्धमुक्तोभयावस्थाप्रत्यगात्मनोऽर्थान्तरत्वमाकाशस्योपपादयति । बद्धावस्थस्त्वयं कर्मवशान्नामरूपे भ्रजमानो न नामरूपे निर्वोदुं शक्नुयात्; मुक्तावस्थस्य जगद्व्यापारासंभवात् न नितरां नामरूपनिर्वोदित्वम्; ईश्वरस्य तु सकलजगन्निर्माणधुरन्धरस्य नामरूपयोर्निर्वोदित्वं श्रुत्यैव प्रतिपन्नम् *अनेन जीवेनात्मनाऽनुप्रविश्य नामरूपे व्याकरवाणि *यत्सर्वज्ञस्सर्वविद्यस्य ज्ञानमयं तपः । तस्मादेतद्ब्रह्म नामरूपमन्नं च जायते *सर्वाणि रूपाणि विचित्र्य धोरो नामानि कृत्वाऽभिवदन्यदास्ते इत्यादिषु । अतो निर्वाह्यनामरूपाप्रत्यगात्मनो नामरूपयोर्निर्वोदाऽयमाकाशोऽर्थान्तरभूतः परमेव ब्रह्म । तदेवोपपादयति *ते यदन्तरा इति । यस्मादयमाकाशो नामरूपे अन्तरा—ताभ्यामस्पृष्टोऽर्थान्तरभूतः, तस्मात्तयोर्निर्वोदा—अपहतपाप्मत्वात्सत्यसङ्कल्पत्वाच्च निर्वहितेत्यर्थः । आदिशब्देन ब्रह्मत्वात्मवामृतत्वानि गृह्यन्ते । निरुपाधिकबृहत्त्वादयो हि परमात्मन एव संभवन्ति; तेनात्राकाशः परमेव ब्रह्म । यत्पुनरुक्तं *धृत्वा शरीरमिति मुक्तोऽनन्तरप्रकृत इति, तन्न, *ब्रह्मलोकमभिसंभवामीति परस्यैव ब्रह्मणोऽनन्तरप्रकृतत्वात् । यद्यप्यभिसंभवितुमुक्तस्याभिसंभाव्यतया परं ब्रह्म निर्विष्टम्, तथाप्यभिसंभवितुमुक्तस्य नामरूपनिर्वोदित्वाद्यसंभवादभिसंभाव्यं परमेव ब्रह्म तत्र प्रत्येतव्यम् । किञ्च आकाशशब्देन प्रकृतस्य दहराकाशस्यात्र प्रत्यभिज्ञानात्, प्रजापतिवाक्यस्याप्युपासकस्वरूपकथनार्थत्वाद्दुपास्य एव दहराकाशः प्राप्यतयेहोपसंहियेत इति युक्तम् । आकाशशब्दश्च प्रत्यगात्मनि न क्वचिद्दृष्टचरः । अतोऽत्राकाशः परं ब्रह्म ॥४२॥

अथ स्यात्—प्रत्यगात्मनोऽर्थान्तरभूतमात्मान्तरमेव नास्ति, ऐक्योपदेशात्, द्वैतप्रतिषेधाच्च । शुद्धावस्थ एव हि प्रत्यगात्मा परमात्मा परं ब्रह्म परमेश्वर इति च व्यपदिश्यते । अतः प्रकृतान्मुक्तात्मनोऽभिसंभवितुर्नार्थान्तरमभिसंभाव्यो ब्रह्मलोकः; अतो नामरूपयोर्निर्वहिता आकाशोऽपि स एव भवितुमर्हतीति ।

अत उत्तरं पठति—

१०८. सुषुप्त्युत्क्रान्तयोर्भेदेन ॥ १-३-४३ ॥

व्यपदेशादिति वर्तते, सुषुप्त्युत्क्रान्तयोः प्रत्यगात्मनोऽर्थान्तरत्वेन परमात्मनो व्यपदेशात् प्रत्यगात्मनोऽर्थान्तरभूतः परमात्माऽस्त्येव । तथाहि—वाजसनेयके *कतम आत्मेति योऽयं विज्ञानमयः प्राणेषु इति प्रकृतस्य प्रत्यगात्मनस्सुषुप्त्यवस्थायामकिञ्चिज्ज्ञस्य सर्वज्ञेन परमात्मना परिष्वङ्ग आम्नायते—*प्राज्ञेनात्मना सम्परिष्वक्तो न बाह्यं किञ्चन वेद नान्तरमिति; तथोत्क्रान्तावपि *प्राज्ञेनात्मनाऽन्वारूढ उत्सर्जन्त्यातीति । न च स्वपत उत्क्रामतो वाऽ-किञ्चिज्ज्ञस्य तदानीमेव स्वेनैव सर्वज्ञेन सता परिष्वङ्गान्वारोहौ संभवतः; न च क्षेत्रज्ञान्तरेण, तस्यापि सर्वज्ञत्वासंभवात् ॥ ४३ ॥

इतश्च प्रत्यगात्मनोऽर्थान्तरभूतः परमात्मेत्याह—

१०९. पत्यादिशब्देभ्यः ॥ १-३-४४ ॥

अयं परिष्वङ्गकः परमात्मा उत्तरत्र पत्यादिशब्द्व्यपदेशयते—*सर्वस्याधिपतिः *सर्वस्य वशी सर्वस्येशानः, ...स न साधुना कर्मणा भूयान्नो एवासाधुना कनीयान्, एष सर्वेश्वर एष भूताधिपतिरेष भूतपाल एष सेतुविधरण एषां लोकानामसंभेदाय । तमेतं वेदानु-वचनेन ब्राह्मणां विविदिषन्ति...एतमेव विदित्वा मुनिर्भवति, एतमेव प्रब्रज्जिनो लोक-मिच्छन्तः प्रब्रजन्ति *स वा एष महानज आत्माऽज्ञादो वसुदानः *अजरोऽमृतोऽभयो ब्रह्मोति । एते च पतिवज्रगद्विधरणत्वसर्वेश्वरत्वादयः प्रत्यगात्मनि मुक्तावस्थेषुपि न कथञ्चित्संभवन्ति । अतो मुक्तात्मनोऽर्थान्तरभूतो नामरूपयोर्निर्वहिता आकाशः । ऐक्योपदेशस्तु सर्वस्य चिदचिदात्मकस्य ब्रह्मकार्यत्वेन तदात्मकत्वायत्त इति *सर्वं खल्विदं ब्रह्म तज्जलान् इत्यादिभिर्वाक्यैः प्रतिपाद्यत इति पूर्वमेव समर्थितम् । द्वैतप्रतिषेधश्च तत एवेत्यनवद्यम् ॥४४॥ इति अर्थान्तरत्वादिष्यपदेशाधिकरणम् ॥१०॥

इति श्रीभगवद्रामानुजविरचिते शारीरकमीमांसाभाष्ये प्रथमस्याध्यायस्य तृतीयः पादः ॥३॥

श्रीरस्तु

श्रीमते रामानुजाय नमः

प्रथमाध्याये—चतुर्थ-पादः—आनुमानिकाधिकरणम् ॥१॥

११०. आनुमानिकमप्येकेषामिति चेन्न शरीररूपकविन्यस्त-
गृहीतेर्दर्शयति च ॥ १-४-१ ॥

उक्तं परमपुरुषार्थलक्षणमोक्षसाधनतया जिज्ञास्यं जगज्जन्मादिकारणं ब्रह्माचिद्वस्तुनः प्रधानादेश्चेतनाच्च बद्धमुक्तोभयवस्थाद्विलक्षणं निरस्तसमस्तहेयगन्धं सर्वज्ञं सर्वशक्ति सत्य-सङ्कल्पं समस्तकल्याणगुणात्मकं सर्वान्तरात्मभूतं निरङ्कुशैश्वर्यमिति । इदानीं कापिलतन्त्र-

सिद्धाब्रह्मात्मकप्रधानपुरुषादिप्रतिपादनमुखेन प्रधानकारणत्वप्रतिपादनच्छायानुसारीष्यपि कानिचिद्वाक्यानि कामुचिच्छाखासु सन्तीत्याशङ्क्य ब्रह्मैककारणत्वस्थेभ्यो तन्निराक्रियते ॥

कठवल्लीष्वाम्नायते *इन्द्रियेभ्यः परा ह्यर्था अर्थेभ्यश्च परं मनः । मनसस्तु परा बुद्धिबुद्धेरत्मा महान्परः ॥ महतः परमव्यक्तमव्यक्तात्पुरुषः परः । पुरुषान्न परं किञ्चित्सा काष्ठा सा परा गतिः ॥ इति । तत्र सन्देहः—किं कापिलतन्त्रसिद्धमब्रह्मात्मकं प्रधानमिहा-
व्यक्तशब्देनोच्यते, उत नेति । किं युक्तम् ? प्रधानमिति । कुतः ? *महतः परमव्यक्तमव्यक्ता-
त्पुरुषः परः इति तन्त्रसिद्धतत्त्वप्रक्रियाप्रत्यभिज्ञानेन तस्यैव प्रतीतेः, *पुरुषान्नपरं किञ्चित्सा
काष्ठा सा परा गतिः इति पञ्चविंशकपुरुषातिरिक्ततत्त्वनिषेधाच्च । अतोऽव्यक्तं कारणमिति
प्राप्तम् । तदिदमुक्तम्—आनुमानिकमप्येकेषामिति चेदिति । एकेषां शाखिनां शाखास्वानु-
मानिकं प्रधानमपि कारणमाम्नायत इति चेत् ॥

अत्रोत्तरं—नेति । नाव्यक्तशब्देनाब्रह्मात्मकं प्रधानमिहाभिधीयते । कुतः ? शरीर-
रूपकविन्यस्तगृहीतेः—शरीराख्यरूपकविन्यस्तस्य अव्यक्तशब्देन गृहीतेः । आत्मशरीरबुद्धि-
मनइन्द्रियविषयेषु रथरथादिभावेन रूपितेषु रथरूपणेन विन्यस्तस्य शरीरस्यात्राव्यक्तशब्देन
ग्रहणादित्यर्थः ॥

एतदुक्तं भवति—पूर्वत्र हि *आत्मानं रथिनं विद्धि शरीरं रथमेव च । बुद्धिं तु
सारथिं विद्धि मनः प्रग्रहमेव च । इन्द्रियाणि ह्यानाहुर्विषयांस्तेषु गोचरान् । इत्यादिना,
*सोऽध्वनः पारमाप्नोति तद्विष्णोः परमं पदम् इत्यन्तेन संसाराध्वनः पारं वैष्णवं पदं
प्रेप्तस्तमुपासकं रथित्वेन तच्छरीरादीनि च रथरथाङ्गत्वेन रूपयित्वा, धस्यंते रथादयो वशे
तिष्ठन्ति, स एवाध्वनः पारं वैष्णवं पदमाप्नोतीत्युक्त्वा, तेषु रथादिरूपितशरीरादिषु यानि
येभ्यो वशीकार्यंतायां प्रधानानि, तान्युच्यन्ते *इन्द्रियेभ्यः पराः इत्यादिना । तत्र ह्यत्वेन
रूपितेभ्य इन्द्रियेभ्यो गोचरत्वेन रूपिता विषयाः वशीकार्यत्वे पराः, वश्येन्द्रियस्यापि विषय-
सन्निधाविन्द्रियाणां दुर्निग्रहत्वात् । तेभ्योऽपि परं प्रग्रहरूपितं मनः, मनसि विषयप्रवणे
विषयासन्निधानस्याप्यकिञ्चित्करत्वात् । तस्मादपि सारथित्वरूपिता बुद्धिः परा, अध्यवसाय-
भावे मनसोऽप्यकिञ्चित्करत्वात् । तस्या अपि रथित्वरूपित आत्मा कर्तृत्वेन प्राधान्यात्परः;
सर्वस्य चास्यात्मेच्छायत्तत्वात्, आत्मैव महानिति च विशेष्यते । तस्मादपि रथरूपितं शरीरं
परम्, तदायत्तत्वाज्जीवात्मनस्सकल्पपुरुषार्थसाधनप्रवृत्तीनाम् । तस्मादपि परस्सर्वान्तरात्म-
भूतोऽन्तर्याम्यध्वनः पारभूतः परमपुरुषः; यथोक्तस्यात्मपर्यन्तस्य समस्तस्य तत्सङ्कल्पायत्त-
प्रवृत्तित्वात् । स खल्वन्तर्गमित्योपासनस्यापि निर्वर्तकः । *परात्तु तच्छ्रुतेरिति हि जीवा-
त्मनः कर्तृत्वं परमपुरुषायत्तमिति वक्ष्यते । वशीकार्योपासननिवृत्त्युपायकाष्ठाभूतः परम-

प्राप्यश्च स एव । तद्विदमुच्यते *पुरुषान्न परं किञ्चित्सा काष्ठा सा परा गतिरिति । तथा चान्तर्यामिब्राह्मणे, *य आत्मनि तिष्ठन्नित्यादिभिस्सर्वं साक्षात्कुर्वन्सर्वं नियमयतीत्युक्त्वा *नान्योऽतोऽस्ति द्रष्टेति नियन्त्रन्तरं निषिध्यते ॥

भगवद्गीतासु च *अधिष्ठानं तथा कर्ता करणं च पृथग्विधम् । विविधा च पृथक्चेष्टा देवं चैवात्र पञ्चमम् ॥ इति । वैवमत्र पुरुषोत्तम एव *सर्वस्य चाहं हृदि सन्निविष्टो मत्तस्समृत्तिर्ज्ञानमपोहनं चेति वचनात् । तस्य च वशीकरणं तच्छरणागतिरेव । यथाह *ईश्वरस्सर्वभूतानां हृद्देशेऽर्जुन तिष्ठति । भ्रामयन् सर्वभूतानि यन्त्रारूढानि मायया ॥ तमेव शरणं गच्छ इति । तदेवम् *आत्मानं रथिनं विद्धीत्यादिना रथ्यादिरूपक-विन्यस्ता इन्द्रियादयः *इन्द्रियेभ्यः परा ह्यर्थाः इत्यत्र स्वशब्देरेव प्रत्यभिज्ञायन्ते, न रथरूपितं शरीरमिति परिशेषात्तदव्यक्तशब्देनोच्यत इति निश्चीयते । अतः कापिलतन्त्र-सिद्धस्य प्रधानस्य प्रसङ्ग एव नास्ति । नचात्र तत्तन्त्रसिद्धप्रक्रियाप्रत्यभिज्ञा, *इन्द्रियेभ्यः परा ह्यर्था इतीन्द्रियेभ्योऽर्थानां शब्दादीनां परत्वकीर्तनात् । नहि शब्दादय इन्द्रियाणां कारणभूतास्तद्दर्शने । *अर्थेभ्यश्च परं मनः इत्यपि न तत्तन्त्रसङ्गतम्, अकारणत्वादेव । तथा *बुद्धेरात्मा महान्परः इत्यप्यसङ्गतम्, बुद्धिशब्देन महत्त्वस्याभिधानाभ्युपगमात् । नहि महतो महान्परस्संभवति । महत आत्मशब्देन विशेषणं च न सङ्गच्छते । अतो रूपक-विन्यस्तानामेव ग्रहणम् ॥

दर्शयति च तदेव *एष सर्वेषु भूतेषु गूढोत्मा न प्रकाशते । दृश्यते त्वग्रहया बुद्ध्या सूक्ष्मया सूक्ष्मदर्शभिः ॥ *यच्छेद्वाङ्मनसी प्राज्ञस्तद्यच्छेत् ज्ञान आत्मनि । ज्ञानमात्मनि महति नियच्छेत्तद्यच्छेच्छान्त आत्मनि ॥ इति अजितबाह्याभ्यन्तरकरणरस्य परमपुरुषस्य दुर्दशंवमभिधाय ह्यादिरूपितानामिन्द्रियादीनां वशीकारप्रकारोऽयमुच्यते । *यच्छेद्वाङ्मनसी—वाचं मनसि नियच्छेत्, वाक्पूर्वकाणि कर्मन्द्रियाणि ज्ञानेन्द्रियाणि च मनसि नियच्छेदित्यर्थः । वाक्छब्दे द्वितीयायाः *सुपां सुजुक् इति लुक् । मनसीति सप्तम्याश्छान्दसो दीर्घः । तद्यच्छेत् ज्ञान आत्मनि—तन्मनो बुद्धौ नियच्छेत् । ज्ञानशब्देनात्र पूर्वोक्ता बुद्धिरभिधीयते । ज्ञान आत्मनीति व्यधिकरणे सप्तम्यौ । आत्मनि वर्तमाने ज्ञाने नियच्छेदित्यर्थः । ज्ञानमात्मनि महति नियच्छेत्—बुद्धिं कर्तरि महत्यात्मनि नियच्छेत् । तद्यच्छेच्छान्त आत्मनि—तं कर्तारं परस्मिन्ब्राह्मणि सर्वान्तर्यामिणि नियच्छेत् । व्यत्ययेन तदिति नपुंसक-लिङ्गता । एवंभूतेन रथिना वैष्णवं पदं गन्तव्यमित्यर्थः ॥ १ ॥

अव्यक्तशब्देन कथं व्यक्तस्य शरीरस्याभिधानम् ? तत्राह—

१११. सूक्ष्मं तु तदहर्त्वात् ॥ १ । ४ । २ ॥

भूतसूक्ष्ममव्याकृतं ह्यवस्थाविशेषमापन्नं शरीरं भवति; तदव्याकृतमिह शरीरावस्थ-

मव्यक्तशब्देनोच्यते । तदर्हत्वात्—तस्याव्याकृतस्याचिद्वस्तुन एव विकारापन्नस्य रथवत्पुरुषार्थसाधनप्रवृत्त्यर्हत्वात् ॥ २ ॥

यदि भूतसूक्ष्ममव्याकृतमभ्युपगम्यते; कापिलतन्त्रसिद्धोपादाने कः प्रद्वेषः ? तत्रापि हि भूतकारणमेवाव्यक्तमित्युच्यते; तत्राह—

११२. तदधीनत्वादर्थवत् ॥ १ । ४ । ३ ॥

परमकारणभूतपरमपुरुषाधीनत्वात्प्रयोजनवद्भूतसूक्ष्मम् । एतदुक्तं भवति—न वयमव्यक्तं तत्परिणामविशेषांश्च स्वरूपेण नाभ्युपगच्छामः; अपि तु परमपुरुषशरीरतया तदात्मकत्वविरहेण । तदात्मकत्वेनैव हि प्रकृत्यादयस्त्वप्रयोजनं साध्यन्ति; अन्यथा स्वरूपस्थितिप्रवृत्तिभेदास्तेषां न स्युः । तथाऽनभ्युपगमादेव तन्त्रसिद्धप्रक्रियानिरसनमिति । श्रुतिसमृत्योर्हि जगदुत्पत्तिप्रलयवादिषु परमपुरुषमहिमवादिषु च प्रकृतिविकृतिपुरुषास्तदात्मकास्सङ्कीर्त्यन्ते; यथा *पृथिव्यप्यमु प्रलीयते इत्यांरभ्य *तन्मात्राणि भूतादौ लीयन्ते, भूतादिर्महति लीयते, महानव्यक्ते लीयते, अव्यक्तमक्षरे लीयते, अक्षरं तमसि लीयते, तमः परे देव एकीभवति । तथा *यस्य पृथिवी शरीरं...यस्यापशशरीरं...यस्य तेजशशरीरं...यस्य वायुशशरीरं...यस्याकाशशरीरं...यस्याहङ्कारशरीरं...यस्य बुद्धिशरीरं...यस्याव्यक्तं शरीरं...यस्याक्षरं शरीरं...यस्य मृत्युशशरीरम्...एष सर्वभूतान्तरात्माऽपहतपाप्मा दिव्यो देव एको नारायणः । तथा *भूमिरापोऽनलो वायुः खं मनो बुद्धिरेव च । अहङ्कार इतीयं मे भिन्ना प्रकृतिरष्टधा ॥ अपरेयमितस्त्वान्यां प्रकृतिं विद्धि मे पराम् । जीवभूतां महाबाहो ययेदं धार्यते जगत् ॥ एतद्योनीनि भूतानि सर्वाणीत्युपधारय । अहं कृत्स्नस्य जगतः प्रभवः प्रलयस्तथा ॥ मत्तः परतरं नान्यत्किञ्चिदस्ति धनञ्जय । मयि सर्वमिदं प्रोतं सूत्रे मणिगणा इव ॥ इति, *व्यक्तं विष्णुस्तथाऽव्यक्तं पुरुषः काल एव चेति, *प्रकृतिर्या मयाऽऽख्याता व्यक्ताव्यक्तस्वरूपिणी । पुरुषश्चाप्युभावैतौ लीयते परमात्मनि । परमात्मा च सर्वेषामाधारः परमेश्वरः । विष्णुनामा स वेदेषु वेदान्तेषु च गीयते ॥ इति च ॥ ३ ॥

११३. ज्ञेयत्वावचनाच्च ॥ १ । ४ । ४ ॥

यदि तन्त्रसिद्धमिहाव्यक्तमविविक्षिष्यत्, तदाऽस्य ज्ञेयत्वमवश्यत्; व्यक्ताव्यक्तज्ञविज्ञानात् मोक्ष भवद्भिस्तान्त्रिकैस्तेषां सर्वेषां ज्ञेयत्वाभ्युपगमात् । न चास्य ज्ञेयत्वमुच्यते; अतो न तन्त्रसिद्धस्येह ग्रहणम् ॥ ४ ॥

११४. वदतीति चेन्न प्राज्ञो हि प्रकरणात् ॥ १ । ४ । ५ ॥

*अशब्दमस्पर्शमरूपमव्ययं तथाऽरसं नित्यमगन्धवच्च यत् । अनाद्यनन्तं महतः परं

ध्रुवं निचाय्य तं मृत्युमुखात्प्रमुच्यते ॥ इत्यव्यक्तस्य ज्ञेयत्वमनन्तरमेव वदनीयं श्रुतिरिति चेत्, तन्न; प्राज्ञः-परमपुरुष एव ह्यत्र श्लोके निचाय्यत्वेन प्रतिपाद्यते *विज्ञानसारथिर्यस्तु मनःप्रप्रहवान्नरः । सोऽध्वनः पारमाप्नोति तद्विष्णोः परमं पदम् *एष सर्वेषु भूतेषु गूढोत्मान प्रकाशते । दृश्यते त्वग्रचया बुद्ध्या सूक्ष्मया सूक्ष्मदर्शिभिः ॥ इति प्राज्ञस्यैव प्रकृतत्वात् । अत एव *पुरुषान्न परं किञ्चिदिति न पञ्चविंशत्पुरुषातिरिक्ततत्त्वनिषेधः । तस्य च परमपुरुषस्याशब्दत्वादयो धर्माः *यत्तद्व्रेश्यमग्राह्यमित्यादिश्रुतिप्रसिद्धाः । *महत्तः परमित्यपि *बुद्धेरान्ता महात्परः इति पूर्वप्रकृतान्तावात्मनः परत्वमेवोच्यते ॥५॥

११५. त्रयाणामेव चैवमुपन्यासः प्रश्नश्च ॥ १-४-६ ॥

अस्मिन्प्रकरणे ह्युपायोपेयोपेतृणां त्रयाणमेव चैवमुपन्यासः-ज्ञेयत्वेनोपन्यासः, तद्विषयश्च प्रश्नो दृश्यते, नान्यस्याव्यक्तादेः । तथाहि-नचिकेता मुमुक्षुस्सन्मृत्यु (प्रत्ते) प्रवत्ते वरत्रये प्रथमेन वरेणात्मनः पुरुषार्थयोग्यतापादिनीमात्मनि पितृस्तुमनस्कतां प्रतिलभ्य द्वितीयेन वरेण मोक्षोपायभूतां नाचिकेताग्निविद्यां वन्न- *स त्वमग्नि स्वयर्ममध्येषि मृत्यो प्रब्रूहि तं श्रद्धधानाय मह्यम् । स्वर्गलोका अमृतत्वं भजन्ते एतद्वितीयेन वृणे वरेण ॥ इति । स्वर्गशब्देनात्र परमपुरुषार्थलक्षणो मोक्षोऽभिधीयते, *अमृतत्वं भजन्ते इति तत्रस्थस्य जननमरणाभावश्रवणादुत्तरत्र क्षयिफलकर्मनिन्दादर्शनाच्च; *त्रिणाचिकेतस्त्रिभिरेत्ये सन्धि त्रिकमं-कृत्तरति जन्ममृत्यु इति च प्रतिवचनात् । तृतीयेन वरेण मोक्षस्वरूपप्रश्नद्वारेणोपेयस्वरूपमुपेतुस्वरूपमुपायभूतकर्मानुगृहीतोपासनस्वरूपं च पृष्टम्- *येयं प्रेते विचिकित्सा मनुष्ये अस्तीत्येके नायमस्तीति चैके । एतद्विद्यामनुशिष्टस्त्वयाऽहं वराणामेष वरस्तृतीयः ॥ इति ॥

एवं मोक्षे पृष्टे तदुपदेशयोग्यतां परोक्ष्योपदिदेश- *तं दुर्दर्शं गूढमनुप्रविष्टं गुहाहितं गह्वरेष्ठं पुराणम् । अद्यात्मयोगाधिगमेन देवं मत्वा धीरो हर्षशोकौ जहाति ॥ इति । तदेवं सामान्येनोपदिष्टे नचिकेताः प्रीतस्सन् *देवं मत्वा इत्युपास्यतया निर्दिष्टस्य प्राप्यमृतस्य देवस्य *अद्यात्मयोगाधिगमेन इति वेदितव्यतया निर्दिष्टस्य प्राप्तुः प्रत्यगात्मनश्च *मत्वा धीरो हर्षशोकौ जहाति इति निर्दिष्टस्य ब्रह्मोपासनस्य च स्वरूपविशोधनाय पुनः पप्रच्छ- *अन्यत्र धर्मादन्यत्राधर्मादन्यत्रास्मात्कृताकृतात् । अन्यत्र भूताद्भुव्याच्च यत्तपश्यसि तद्वद ॥ इति । एवं सकलेनरातीतानागतवर्तमानसाध्यसाधनसाधकविलक्षणे त्रये पृष्टे प्रथमं प्रणवं प्रशस्य तद्वाच्यं प्राप्यस्वरूपं तदन्तर्गतं च प्राप्तुस्वरूपं वाचकरूपं चोपायं पुनरपि सामान्येन ख्यापयन्प्रणवं तावदुपदिदेश- *सर्वे वेदा यत्पदमामनन्ति तर्पांसि सर्वाणि च यद्वदन्ति । यदिच्छन्तो ब्रह्मचर्यं चरन्ति तत्ते पदं सङ्ग्रेण ब्रवीम्योमित्येतत् ॥ इति । एवमुपदिश्य पुनरपि प्रणवं प्रशस्य प्रथमं तावत्प्राप्तुः प्रत्यगात्मनस्स्वरूपमाह- *न जायते च्छ्रियते वा

विपश्चित् इत्यादिना । प्राप्यस्य परस्य ब्रह्मणो विष्णोस्स्वरूपम् *अणोरणीयान् इत्यादिना *क इत्या वेद यत्र सः इत्यन्तेनोपदिशन्मध्ये *नायमात्मा प्रवचनेन लभ्यो न मेधया न बहुना श्रुतेन इत्यादिनोपायभूतस्योपासनस्य भक्तिरूपतामप्याह । *ऋतं पिबन्ताविति चोपास्यस्योपासकेन सहावस्थानात्सुपासतामुक्त्वा *आत्मानं रथिनं विद्धि इत्यादिना *दुर्गं पथस्तत्कवयो वदन्ति इत्यन्तेनोपासनप्रकारमुपासीनस्य च वैष्णवपरमपदप्राप्तिमभिधाय *अशब्दमस्पर्शम् इत्यादिनोपसंहृतम् । अतस्त्रयाणामेवात्र ज्ञेयत्वेनोपन्यासः प्रश्नश्च; तस्मान्नेह तान्त्रिकस्याव्यक्तस्य ग्रहणम् ॥६॥

११६. महद्दृच्छ ॥ १-४-७ ॥

यथा *बुद्धेरात्मा महान्परः इत्यत्रात्मशब्दसामानाधिकरण्यानन तन्त्रसिद्धं महत्त्वं गृह्यते; एवमव्यक्तमप्यात्मनः परत्वेनाभिधानान्न कापिलतन्त्रसिद्धं गृह्यत इति स्थितम् ॥७॥ इति आनुमानिकाधिकरणम् ॥१॥



अथ चमसाधिकरणम् ॥२॥

११७. चमसवदविशेषात् ॥ १-४-८ ॥

अत्रापि तन्त्रसिद्धप्रक्रिया निरस्यते, न ब्रह्मात्मकानां प्रकृतिमहदहङ्कारादीनां स्वरूपम्, श्रुतिस्मृतिभ्यां ब्रह्मात्मकानां तेषां प्रतिपादनात् । यथा आथर्वणिका अधीयते— *विकारजननीभक्षागृह्णामर्जां ध्रुवाम् । ध्यायतेऽध्यासिता तेन तन्यते प्रेर्यते पुनः । सूयते पुरुषार्थं च तेनैवाधिष्ठिता जगत् । गौरनाद्यन्तवती सा जनित्री भूतभाविनी । सितोऽसिता च रक्ता च सर्वकामदुघा विभोः । पिबन्त्येनामविषमामविज्ञाताः कुमारकाः । एकस्तु पिबते देवः स्वच्छन्दोऽत्र वशानुगात् ॥ ध्यानक्रियाभ्यां भगवान्भुङ्क्तेऽसौ प्रसभं विभुः । सर्वसाधारणीं दोग्ध्रीं पीड्यमानां तु यज्वभिः ॥ *चतुर्विंशतिसङ्ख्यातमव्यक्तं व्यक्तमुच्यते इति । अत्र प्रकृत्यादीनां स्वरूपमभिहितम् । यदात्मकाश्रिते प्रकृत्यादयः, स परमपुरुषोऽपि *तं षड्विंशकमित्याहुस्सर्वाविंशमथापरे । पुरुषं निगुणं साङ्ख्यमथर्वंशिरसो विदुः ॥ इति प्रतिपाद्यते । अपरे चाथर्वणिकाः *अष्टौ प्रकृतयण्डोडश विकाराः इत्यधीयते; श्रेताश्रतारश्रवं प्रकृतिपुरुषेश्वरस्वरूपमामनन्ति *संयुक्तमेतत्क्षरमक्षरं च व्यक्ताव्यक्तं भरते विश्वमीशः । अनीशश्चात्मा ब्रह्मते भोक्तुभावात् ज्ञात्वा देवं मुच्यते सर्वपा(शः)पैः *ज्ञानो द्वावजावीशनीशावजा ह्येका-भोक्तुभोगार्थयुक्ता । अनन्तश्चात्मा विश्वरूपो ह्यकर्ता त्रयं यदा विन्दते ब्रह्ममेतत् ॥ *क्षरं प्रधानममृताक्षरं हरः क्षरात्मानावीशते देव एकः । तस्याभिध्यानाद्योजनात्तत्त्वभावाद्भूय-श्चान्ते विश्वमायानिवृत्तिः ॥ इति; तथा *छन्दांसि यज्ञाः क्रतवो व्रतानि भूतं भव्यं यच्च वेदा

वदन्ति । अस्मान्मायी सृजते विश्वमेतत्तस्मिन्श्चान्यो मायया सन्निरुद्धः । मायां तु प्रकृति विद्यान्मायिनं तु महेश्वरम् । तस्यावयवभूतंस्तु व्याप्तं सर्वनिदं जगत् ॥ इति; तथोत्तरत्रापि *प्रधानक्षेत्रज्ञपतिगुणेशस्संसारमोक्षस्थितिबन्धहेतुः इति ॥

स्मृतिरपि *प्रकृतं पुरुषं चैव विद्वचनादी उभावपि । विकारांश्च गुणांश्चैव विद्वि प्रकृतिसंभवात् ॥ कार्यकारणकर्तृत्वे हेतुः प्रकृतिरुच्यते । पुरुषसुखदुःखानां भोक्तृत्वे हेतु-रुच्यते ॥ पुरुषः प्रकृतिस्थोऽपि भुङ्क्ते प्रकृतिजात् गुणात् । कारणं गुणसङ्गोऽस्य सदसद्यो-निजन्मसु ॥ *सत्त्वं रजस्तम इति गुणाः प्रकृतिसंभवाः । निबध्नन्ति महाबाहो देहे देहिन-मव्ययम् ॥ तथा *सर्वभूतानि कौन्तेय प्रकृतिं यान्ति मामिकां । कल्पक्षये पुनस्तानि कल्पादौ विसृजाम्यहम् ॥ प्रकृतिं स्वामवष्टभ्य विसृजामि पुनः पुनः । भूतग्राममिमं कृत्स्नम-वशं प्रकृतेर्वशात् ॥ *मयाऽऽद्यक्षणे प्रकृतिस्सूयते सचराचरम् । हेतुनानेन कौन्तेय जगद्धि-परिवर्तते ॥ इति । तस्माद्ब्रह्मात्मकत्वेन कापिलतन्त्रसिद्धाः प्रकृत्यादयो निरस्यन्ते ॥

श्वेताश्वतरोपनिषदि श्रूयते *अजामेकां लोहितशुक्लकृष्णां बह्वीः प्रजास्सृजमानां सरूपाः । अजो ह्येको जुषमाणोऽनुशेते जहात्येनां भुक्तभोगामजोऽस्यः ॥ इति । तत्र सन्देहः—किमस्मिन्मन्त्रे केवला तन्त्रसिद्धा प्रकृतिरभिधीयते, उत ब्रह्मात्मिकेति । किं युक्तम् ? केच-लेति । कुतः ? *अजामेकामित्यस्याः प्रकृतेरकार्यत्वश्रवणात्, *बह्वीः प्रजास्सृजमानां सरूपाः इति स्वातन्त्र्येण सरूपाणां बह्वीनां प्रजानां स्रष्टृत्वश्रवणाच्च—इति ॥

एवं प्राप्तोऽभिधीयते—चमसवदविशेषात् । न जायत इत्यजेत्यजात्वमात्रप्रतिपादना-त्तन्त्रसिद्धाब्रह्मात्मकाजाग्रहणे विशेषाप्रतीतेः; चमसवत्—यथा *अर्वाग्बिलश्रमस ऊर्ध्वंबुध्नः इत्यस्मिन्मन्त्रे चमसस्य भक्षणसाधनत्वमात्रं चमसशब्देन प्रतीयत इति न तावन्मात्रेण चमस-विशेषप्रतीतिः, यौगिकशब्दानामर्थप्रकरणादिभिर्विनाऽर्थविशेषनिश्चयायोगात् । तत्र *अथेदं तच्छिरः एष ह्यर्वाग्बिलश्रमस ऊर्ध्वंबुध्नः इत्यादिना वाक्यशेषेण शिरसश्रमसत्वनिश्चयः । तथाऽत्राप्यर्थप्रकरणादिभिरेवाजा निर्णेतव्या; नचात्र तन्त्रसिद्धाजाग्रहणे हेतवोऽर्थप्रकरणादयो दृश्यन्ते; न चास्यास्स्वातन्त्र्येण स्रष्टृत्वं प्रतीयते, *बह्वीः प्रजास्सृजमानामिति स्रष्टृत्वमात्र-प्रतीतेः । अतोऽनेन मन्त्रेण नाब्रह्मात्मिकाऽजाऽभिधीयते ॥८॥

ब्रह्मात्मकाजाग्रहण एव विशेषहेतुरस्तीत्याह—

११८. ज्योतिरुपक्रमा तु तथा ह्यधीयत एके ॥ १-४-६ ॥

तुशब्दोऽवधारणार्थः; ज्योतिरुपक्रमैवैवाऽजा । ज्योतिः—ब्रह्म *तं देवा ज्योतिषां ज्योतिः *अथ यदतः परो दिवो ज्योतिर्वीप्यते इत्यादिश्रुतिप्रसिद्धेः । ज्योतिरुपक्रमा—ब्रह्म-कारणिकेत्यर्थः । तथा ह्यधीयत एके—हीति हेतौ, यस्मादस्या अजाया ब्रह्मकारणकत्वमेके

शाखिनः तैत्तिरीया अधीयते—*अणोरणीयान्महतो महीयानात्मा गुहायां निहितोऽस्य जन्तोः इति हृदयगुहायामुपास्यत्वेन सन्निहितं ब्रह्माभिधाय *सप्त प्राणाः प्रभवन्ति तस्मात् इत्यादिना सर्वेषां लोकानां ब्रह्मादीनां च तत् उत्पत्तिमभिधाय सर्वकारणीभूताऽजा तत् उत्पन्नाऽभिधीयते *अजामेकां लोहितशुक्लकृष्णां बह्वीं प्रजां जनयन्तीं सरूपाम् । अजो ह्येको जुषमाणोऽनुशेते जहात्येनां भुक्तभोगामजोऽन्यः ॥ इति । सर्वस्य तद्व्यतिरिक्तस्य वस्तुजातस्य तत् उत्पत्त्या तदात्मकत्वोपदेशे प्रक्रियमाणेऽभिधीयमानत्वात्प्राणसमुद्रपर्वतादिवदेषाऽप्यजा बह्वीनां सरूपाणां प्रजानां ऋष्टी कर्मवश्येनात्मना भुज्यमाना अन्येन विदुषाऽऽत्मना त्यज्यमाना च ब्रह्मण उत्पन्ना ब्रह्मात्मिकाऽवगन्तव्येत्यर्थः । अतो वाक्यशेषाच्चमसविशेषवच्छाखान्तरियादेतत्सरूपात्प्रत्यभिज्ञायमानार्थाद्वाक्यान्नियमितताऽजा ब्रह्मात्मिकेति निश्चीयते । इहापि प्रकरणोपक्रमे *किं कारणं ब्रह्मेत्यारभ्य *ते ध्यानयोगानुगता अपश्यन्देवात्मशक्तिं स्वगुरोर्निरूढाः* इति परब्रह्मशक्तिरूपाया अजाया अवगतेः, उपरिष्ठाच्च *अस्मान्मायी सृजते विश्वमेतत्तस्मिन्प्राण्यो मायया सन्निरुद्धः *मायां तु प्रकृतिं विद्यान्मायिनं तु महेश्वरम् *यो (योनियोनि) योनियोनि-मंघितिरुत्प्रेकः इति च तस्या एव प्रतीतेर्नास्मिन्मन्त्रे तन्त्रसिद्धस्वतन्त्रप्रकृतिप्रतिपत्तिगन्धः ॥

कथं तर्हि ज्योतिरुपक्रमाया लोहितशुक्लकृष्णरूपाया अस्याः प्रकृतेरजात्वम्, अजाया वा कथं ज्योतिरुपक्रमात्वमित्यत्राह—

११६. कल्पनोपदेशाच्च मध्वादिबदविरोधः ॥ १-४-१० ॥

प्रस्ताशङ्कानिवृत्त्यर्थश्चशब्दः । अस्याः प्रकृतेरजात्वं ज्योतिरुपक्रमात्वं च न विरुध्यते; कुतः ? कल्पनोपदेशात् । कल्पनं क्लृप्तिः सृष्टिः; जगत्सृष्ट्युपदेशादित्यर्थः । यथा *सूर्याचन्द्रमसौ धाता यथापूर्वमकल्पयत् इति कल्पनं सृष्टिः । अत्रापि *अस्मान्मायी सृजते विश्वमेतत् इति जगत्सृष्टिरुपदिश्यते । स्वेनाविभक्तादस्मात्सूक्ष्मावस्थात्कारणान्मायी सर्वेश्वर-स्सर्वं जगत्सृजतीत्यर्थः । अनेन कल्पनोपदेशेनास्याः प्रकृतेः कार्यकारणरूपेणावस्थाद्वयान्वयो-ऽवगम्यते । सा हि प्रलयवेलायां ब्रह्मतापन्ना अविभक्तनामरूपा सूक्ष्मरूपेणावतिष्ठते; सृष्टि-वेलायां तूद्भूतसत्त्वादिगुणाविभक्तनामरूपाऽव्यक्तादिशब्दवाच्या तेजोबन्नादिरूपेण च परिणता लोहितशुक्लकृष्णाकारा चावतिष्ठते । अतः कारणावस्थाऽजा, कार्यावस्था ज्योतिरुपक्रमेति न विरोधः । मध्वादिबद-यथेश्वरेणादित्यस्य कारणावस्थायामेकस्यैवावस्थितस्य कार्यावस्था-यामुग्यजुस्सामाथर्वप्रतिपाद्यकर्मनिष्पाद्यरसाश्रयतया वस्वादिदेवताभोग्यत्वाय मधुत्वकल्पन मुदयात्समयकल्पनं च न विरुध्यते । तदुक्तं मधुविद्यायाम् *असौ वा आदित्यो देवमधु इत्यारभ्य *अथ तत् ऊर्ध्वं उदेत्य नैवोदेता नास्तमेतंकल एव मध्ये स्थाता इत्यन्तेन । एकस-एकस्वभावः । अतोऽनेन मन्त्रेण ब्रह्मात्मिकाऽजैवाभिधीयते; न कापिलतन्त्रसिद्धेति सिद्धम् ॥

अन्ये त्वस्मिन्मन्त्रे तेजोबलक्षणसङ्गंकाभिधीयत इति ब्रुवते । ते प्रष्टव्याः—किं तेजोबलान्येव तेजोबलानामनेकत्वात् ? उत तेजोबलरूपं ब्रह्मैव ? किं वा तेजोबलकारणभूता काचित् ? इति । प्रथमे कल्पे तेजोबलानामनेकत्वात् *अजामेकामिति विरुद्ध्यते । न च वाच्यं तेजोबलानामनेकत्वेऽपि त्रिवृत्करणेनैकतापत्तिरिति । त्रिवृत्करणेऽपि बहुत्वानपगमात्, *इमास्तिस्रो देवताः *तासां त्रिवृतं त्रिवृतमेकैकां करवाणि इति प्रत्येकं त्रिवृत्करणोपदेशात् । द्वितीयः कल्पो विकल्प्य.—किं तेजोबल रूपेण विकृतं ब्रह्मैवाजैका ? किं वा स्वरूपेणावस्थितिमविकृतमिति । प्रथमः कल्पो बहुत्वानपायादेव निरस्तः द्वितीयेऽपि *लोहितशुक्लकृष्णामिति विरुद्ध्यते । स्वरूपेणावस्थितं ब्रह्म तेजोबलक्षणमिति वक्तुमपि न शक्यते । तृतीये कल्पेऽप्यजाशब्देन तेजोबलानि निर्दिश्य तैस्तत्कारणावस्थापस्थापनीयेत्यास्थेयम् । ततो वरमजाशब्देन तेजोबलकारणावस्थायाः श्रुतिसिद्धाया एवाभिधानम् ॥

यत्पुनरस्याः प्रकृतेरजाशब्देन च्छागत्वपरिकल्पनमुपदिश्यत इति; तदप्यसङ्गतम्, निष्प्रयोजनत्वात् । यथा *आत्मानं रथिनं विद्धि इत्यादिषु ब्रह्मप्राप्त्युपायतास्थापनाय शरीरादिषु रथादिरूपणं क्रियते; यथा चादित्ये बस्वादीनां भोग्यत्वस्थापनाय मधुत्वकल्पनं क्रियते; तद्वदस्यां प्रकृतौ च्छागत्वपरिकल्पनं क्रोपयुज्यते ? न केवलमुपयोगाभाव एव, विरोधश्च; कृत्स्नजगत्कारणभूतायाः स्वस्मिन्ननादिकालसंबद्धानां सर्वेषामेव चेतनानां निखिलसुखदुःखोपभोगापवर्गसाधनभूतायाः अज्ञेतनायाः अत्यल्पप्रजासर्गरागन्तुकसङ्गमचेतनविशेषकरूपात्यल्पप्रयोजनसाधनस्वपरित्यागाहेतुभूतस्वसंबन्धिपरित्यागसमर्थचेतनविशेषरूपच्छागस्वभावस्थापनाय तद्रूपत्वकल्पनं विरुद्धमेव । *अजामेका *अजो ह्येकः *अजोऽन्यः इत्यत्राजशब्दस्य विरूपार्थपरिकल्पनं च न शोभनम् । सर्वत्र च्छागत्वं परिकल्प्यत इति चेत्, *जहात्येनां भुक्तभोगामजोऽन्यः इति विदुष आत्यन्तिकप्रकृतिपरित्यागं कुर्वतोऽनेन वाऽन्येन वा पुनरपि संबन्धयोग्यच्छागत्वपरिकल्पनमत्यन्तविरुद्धम् ॥ १० ॥ इति चमसाधिकरणम् ॥ २ ॥



अथ संख्योपसंग्रहाधिकरणम् ॥ ३ ॥

१२०. न संख्योपसंग्रहादपि नानाभावादतिरेकाच्च ॥ १ । ४ । ११ ॥

वाजसनेयिनस्समामनन्ति *यस्मिन्पञ्च पञ्चजना आकाशश्च प्रतिष्ठितः । तमेवमन्य आत्मानं विद्वान्ब्रह्मामृतोऽमृतम् ॥ इति । किमयं मन्त्रः कापिलतन्त्रसिद्धतत्त्वप्रतिपादनपरः, उत नेति सिद्धिहते । किं युक्तम् ? तन्त्रसिद्धतत्त्वप्रतिपादनपर इति । कुतः ? पञ्चशब्दविशेषितात्पञ्चजनशब्दात्पञ्चविंशतितत्त्वप्रतीतेः । एतदुक्तं भवति *पञ्चजना इति समासस्समाहारविषयः । पञ्चानां जनानां समूहाः पञ्चजनाः; पञ्चपूल्य इतिवत् । पञ्चजना इति लिङ्गव्यत्य-

यश्छान्दसः । ते च समूहाः कर्तृत्वपेक्षायां पञ्चजनशब्दविशेषणेन प्रथमेन पञ्चशब्देन समूहाः पञ्चेति प्रतीयन्ते; यथा पञ्च पञ्चपूत्य इति । अतः *पञ्च पञ्चजनाः इति पञ्चविंशतिपदार्थावगतौ ते कतम इत्यपेक्षायां मोक्षाधिकारात् मुमुक्षुभिः ज्ञातव्यतया स्मृतिप्रसिद्धाः प्रकृत्यादय एव ज्ञायन्ते । *मूलप्रकृतिरविकृतिर्महदाद्याः प्रकृतिविकृतयस्सप्त । षोडशकश्च विकारो न प्रकृतिर्न विकृतिः पुरुषः ॥ इति हि कापिलानां प्रसिद्धिः । अतस्तन्त्रसिद्धतत्त्वप्रतिपादनपरः ॥

इति प्राप्ते प्रचक्ष्महे—न सङ्ख्योपसङ्ग्रहादपीति । *पञ्च पञ्चजनाः इति पञ्चविंशतिसङ्ख्योपसङ्ग्रहादपि न तन्त्रसिद्धतत्त्वप्रतीतिः । कुतः ? नानाभावात्—एषां पञ्चसङ्ख्याविशेषितानां पञ्चजनानां तन्त्रसिद्धेभ्यस्तत्त्वेभ्यः पृथग्भावात् । *यस्मिन् पञ्च पञ्चजना आकाशश्च प्रतिष्ठितः इत्येतेषां यच्छब्दनिर्विष्टब्रह्माश्रयतया ब्रह्मात्मकत्वं हि प्रतीयते, *तमेव मन्य आत्मानं विद्वान्ब्रह्मामृतोऽमृतम् इत्यत्र तमिति परामर्शेन यच्छब्दनिर्विष्टं ब्रह्मेत्यवगम्यते । अतस्तेभ्यः पृथग्भूतः पञ्चजना इति न तन्त्रसिद्धा एते । अतिरेकाच्च—तन्त्रसिद्धेभ्यस्तत्त्वेभ्योऽत्र तत्त्वातिरेकोऽपि भवति; यच्छब्दनिर्विष्ट आत्मा आकाशश्चात्रातिरिच्येते । अतः *तं षड्विंशकमित्याहुस्सप्तविंशमथापरे इति श्रुतिप्रसिद्धसर्वतत्त्वाश्रयभूतस्सर्वेश्वरः परमपुरुषोऽत्राभिधीयते । न सङ्ख्योपसङ्ग्रहादपीत्यपिशब्दस्य *पञ्च पञ्चजनाः इत्यत्र पञ्चविंशतितत्त्वप्रतिपत्तिरेव न संभवतीत्यभिप्रायः । कथम् ? पञ्चभिरारब्धसमूहपञ्चकासंभवात् । नहि तन्त्रसिद्धतत्त्वेषु पञ्चसु पञ्चस्वनुगतं तत्सङ्ख्यानिवेशनिमित्तं जात्याद्यस्ति । नच वाच्यं—पञ्च कर्मन्द्रियाणि, पञ्च ज्ञानेन्द्रियाणि, पञ्च महाभूतानि, पञ्च तन्मात्राणि, अवशिष्टानि पञ्चेत्यवान्तरसङ्ख्यानिवेशनिमित्तमस्त्येवेति; आकाशस्य पृथङ्निर्देशेन, पञ्चभिरारब्धमहाभूतसमूहासिद्धेः । अतः * पञ्चजनाः इत्ययं समासो न समाहारविषयः; अयं तु *दिवसङ्ख्ये संज्ञायामिति संज्ञाविषयः; अन्यथा पञ्चजना इति लिङ्गव्यत्ययश्च । पञ्चजना नाम केचित्सन्ति; तेच पञ्चसङ्ख्यया विशेष्यन्ते, पञ्च पञ्चजनाः इति; सप्त सप्तथय इतिवत् ॥ ११ ॥

के पुनस्ते पञ्चजनाः इत्यत आह—

१२१. प्राणादयो वाक्यशेषात् ॥ १ । ४ । १२ ॥

*प्राणस्य प्राणमुत चक्षुषश्चक्षुश्श्रोत्रस्य श्रोत्रमन्नस्यास्य मनसो ये मनो विदुः इति वाक्यशेषाद्ब्रह्माश्रयाः प्राणादय एव पञ्च पञ्चजनाः इति विज्ञायन्ते ॥ १२ ॥

अथ स्यत्—काप्वानां माध्यन्दिनानां च *यस्मिन् पञ्च पञ्चजनाः इत्ययं मन्त्र-

स्समानः; *प्राणस्य प्राणम् इत्यादिवाक्यशेषे काण्वानामन्नस्य पाठो न विद्यते; तेषां पञ्च पञ्चजनाः प्राणादय इति न शक्यं वक्तुमिति; अत्रोत्तरम्—

१२२. ज्योतिषैकेषामसत्यन्ने ॥ १ । ४ । १३ ॥

एकेषां—काण्वानां पाठे असत्यन्ने ज्योतिषा पञ्चजनाः इन्द्रियाणीति ज्ञायन्ते; तेषां वाक्यशेषः प्रदर्शनार्थः । एतदुक्तं भवति—*यस्मिन् पञ्च पञ्चजनाः इत्यस्मात्पूर्वस्मिन्मन्त्रे *तं देवा ज्योतिषां ज्योतिरायुर्होपासतेऽमुतम् इति ज्योतिषां ज्योतिष्टेन ब्रह्मण्यभिधीयमाने ब्रह्माधीनस्वकार्याणि कानिचिज्ज्योतींषि प्रतिपन्नानि; तानि च विषयाणां प्रकाशकानीन्द्रियाणीति *यस्मिन् पञ्च पञ्चजनाः इत्यनिर्धारितविशेषनिर्देशेनावगम्यते इति । *प्राणस्येति प्राणशब्देन स्पर्शनेन्द्रियं गृह्यते, वायुसंबन्धित्वात्स्पर्शनेन्द्रियस्य; मुख्यप्राणस्य ज्योतिशब्देन प्रदर्शनायोगात् । चक्षुष इति चक्षुरिन्द्रियम्, श्रोत्रस्येति श्रोत्रेन्द्रियम्, अन्नस्मेति घ्राणरसनयोस्तन्त्रेणोपादानम्, अन्नशब्दोदितपृथिवीसंबन्धित्वात् घ्राणेन्द्रियमनेन गृह्यते; अद्यत्तेऽनेनेत्यन्नमिति रसनेन्द्रियमपि गृह्यते । मनस इति मनः । घ्राणरसनयोस्तन्त्रेणोपादानमिति पञ्चत्वमप्यविरुद्धम् । प्रकाशकानि मनः पर्यन्तानीन्द्रियाणि पञ्चजनशब्दनिर्दिष्टानि; तदविरोधाय घ्राणरसनयोस्तन्त्रेणोपादानम् । तदेवम् *यस्मिन्पञ्च पञ्चजना आकाशश्च प्रतिष्ठितः इति पञ्चजनशब्दनिर्दिष्टानीन्द्रियाण्याकाशशब्दप्रदर्शितानि महाभूतानि च ब्रह्मणि प्रतिष्ठितानीति सर्वतत्वानां ब्रह्माश्रयत्वप्रतिपादानात् तन्त्रसिद्धपञ्चविंशतितत्त्वप्रसङ्गः । अतस्सर्वत्र वेदान्ते सङ्ख्योपसङ्ग्रहे तदभावे वा न कापिलतन्त्रसिद्धतत्त्वप्रतीतिरिति सिद्धम् ॥ १३ ॥ इति सङ्ख्योपसङ्ग्रहाधिकरणम् ॥ ३ ॥



अथ कारणत्वाधिकरणम् ॥ ४ ॥

१२३. कारणत्वेन चाकाशादिषु यथाव्यपदिष्टोक्तैः ॥ १ । ४ । १४ ॥

पुनः प्रधानकारणवादी प्रत्यवतिष्ठते—न वेदान्तेष्वेकस्मात्सृष्टिराम्नायत इति जगतो ब्रह्मैककारणत्वं न युज्यते वक्तुम् । तथाहि *सदेव सोऽम्बेदमग्र आसीदिति सत्पूर्विका सृष्टिराम्नायते; *असद्वा इदमग्र आसीदित्यसत्पूर्विका च; अन्यत्र *असदेवेदमग्र असीत्तत्सदासीत्तत्समभवदिति च । अतो वेदान्तेषु स्रष्टुरव्यवस्थितेः जगतो ब्रह्मैककारणत्वं न निश्चेतुं शक्यम्; प्रत्युत प्रधानकारणत्वमेव निश्चेतुं शक्यते, *तद्धेदं तर्ह्यव्याकृतमासीदित्यव्याकृते प्रधाने जगत. प्रलयमभिधाय *तन्नामरूपाभ्यामेव व्याक्रियतेत्यव्याकृतादेव जगतस्सृष्टिश्चाभिधीयते । अव्याकृतं ह्यव्यक्तम्, नामरूपाभ्यां न व्याक्रियते—न व्यज्यत इत्यर्थः । अव्यक्तं

प्रधानमेव । अस्य च स्वरूपनित्यत्वेन परिणामाश्रयत्वेन च जगत्कारणवादिवाक्यगतौ सदसच्छब्दौ ब्रह्मणीवास्मिन्न विरोत्स्येते । एवमव्याकृतकारणत्वे निश्चिते सतीक्षणादयः कारणगतास्सृष्ट्यौन्मुख्याभिप्रायेण योजयितव्याः । ब्रह्मात्मशब्दावपि बृहुत्त्वव्यापित्वाभ्यां प्रधान एव वर्तेते । अतः स्मृतिन्यायप्रसिद्धं प्रधानमेव जगत्कारणं वेदान्तवाक्यैः प्रतिपाद्यते ॥

इति प्राप्ते प्रचक्ष्महे—कारणत्वेन चाकाशादिषु यथाव्यपदिष्टोक्तेः । चशब्दस्तुशब्दार्थैः सर्वज्ञात्सर्वेश्वरात्सत्यसङ्कल्पाग्निरस्तनिखिलदोषगन्धात्परस्माद्ब्रह्मण एव जगदुत्पद्यत इति निश्चेतुं शक्यते । कुतः ? आकाशादिषु कारणत्वेन यथाव्यपदिष्टोक्तेः—सर्वज्ञत्वावि-
विशिष्टत्वेन * जन्माद्यस्य यतः इत्येवमादिषु प्रतिपादितं ब्रह्म यथाव्यपदिष्टमित्युच्यते, तस्यै-
कस्यैवाकाशादिषु कारणत्वेनोक्तेः * तस्माद्वा एस्मादात्मन आकाशस्संभूतः * तत्तेजोऽसृज-
तेत्यादिषु सर्वज्ञं ब्रह्मैव कारणत्वेनोच्यते । तथाहि * सत्यं ज्ञानमनन्तं ब्रह्म * सोऽनुते
सर्वान्कामान्त्सह ब्रह्मणा विपश्चिता इति प्रकृतं विपश्चिदेव ब्रह्म * तस्माद्वा एतस्मादिति
परांमृश्यते । तथा * तदेक्षत बहु स्यामिति निर्दिष्टं सर्वज्ञं ब्रह्मैव * तत्तेजोऽसृजतेति परा-
मृश्यते । एवं सर्वत्र सृष्टिवाक्येषु द्रष्टव्यम् । अतो ब्रह्मैककारणं जगदिति निश्चीयते ॥ १४ ॥

ननु * असद्वा इदमग्र आसीदित्यसदेव कारणत्वेन व्यपदिश्यते; तत्कथमिव सर्वज्ञस्य सत्यसङ्कल्पस्य ब्रह्मण एव कारणत्वं निश्चीयत इत्यत आह—

१२४. समाकर्षात् ॥ १ । ४ । १५ ॥

* असद्वा इदमग्र आसीदित्यत्रापि विपश्चिदानन्दमयं सत्यसङ्कल्पं ब्रह्मैव समाकृष्यते ।
कथम् ? * तस्माद्वा एतस्माद्विज्ञानमयात्, अन्योऽन्तर आत्माऽनन्दमयः * सोऽकामयत, बहु स्यां
प्रजायेयेति... इदं सर्वमसृजत, यदिदं किञ्च, तत्सृष्ट्वा, तदेवानुप्राविशत्, तदनुप्रविश्य, सच्च
त्यच्चाभवत् इत्यादिना ब्राह्मणेनानन्दमयं ब्रह्म सत्यसङ्कल्पं सर्वस्य स्रष्टुं सर्वानुप्रवेशेन
सर्वात्मभूतमभिधाय * तदप्येष श्लोको भवतीत्युक्तस्यार्थस्य सर्वस्य साक्षित्वेनोदाहृतोऽयं
श्लोकः * असद्वा इदमग्र आसीदिति । तथोत्तरत्र * भीषाऽस्माद्वातः पवते इत्यादिना तदेव
ब्रह्म समाकृष्य सर्वस्य प्रशासितृत्वनिरतिशयानन्दत्वादयोऽभिधीयन्ते । अतोऽयं मन्त्रस्तद्विषय
एव । तदानौ नामरूपविभागाभावेन तत्संबन्धितयाऽस्तित्वाभावाद्ब्रह्मैवाऽसच्छब्देनोच्यते ।
* अतदेवेदमग्र आसीदित्यत्राप्ययमेव निर्वाहः । यदुक्तं * तद्वेदं तद्वाव्याकृतमासीदिति प्रधान-
मेव जगत्कारणत्वेनाभिधीयत इति नेत्युच्यते, तत्राप्यव्याकृतशब्देनाव्याकृतशरीरं ब्रह्मैवा-
भिधीयते; * स एष इह प्रविष्ट आनखाग्नेभ्यः पश्यंश्चक्षुः शृण्वन् श्रोत्रं मन्वानो मन आत्मे-
त्येवोपासीत * इत्यत्र, स एषः इति तच्छब्देनाव्याकृतशब्दनिर्दिष्टस्यान्तः प्रविश्य प्रशासितृ-
त्वेनानुकर्षात्, * तत्सृष्ट्वा, तदेवानुप्राविशत् * अनेन जीवेनात्मनाऽनुप्रविश्य नामरूपे

व्याकरवाणीति स्रष्टुस्सर्वज्ञस्य परस्य ब्रह्मणः कार्यानुप्रवेशनामरूपव्याकरणप्रसिद्धेऽत्र ।
 *अन्तः प्रविष्टशशास्ता जनानां सर्वास्मेति नियमनार्थत्वादानुप्रवेशस्य प्रधानस्याचेतनस्यैवं-
 रूपोऽनुप्रवेशो न संभवति । अतः अव्याकृतम्—अव्याकृतशरीरं ब्रह्म *तन्नामरूपाभ्यां
 व्याक्रियतेति तदेवाविभक्तनामरूपं ब्रह्म सर्वज्ञं सत्यसङ्कल्पं स्वैनेव विभक्तनामरूपं स्वयमेव
 व्याक्रियतेत्युच्यते । एवं च सतीक्षणादयो मुख्या एव भवन्ति । ब्रह्मात्मशब्दावपि निरति-
 शयवृहत्त्वनियमनार्थव्यापित्वाभावेन प्रधाने न कथंचिदुपपद्यते । अतो ब्रह्मैककारणं जगदिति
 स्थितम् ॥१५॥ इति कारणत्वाधिकरणम् ॥१॥

अथ जगद्वाचित्वाधिकरणम् ॥१॥

१२५. जगद्वाचित्वात् ॥ १-४-१६ ॥

पुनरपि साङ्ख्यः प्रत्यवतिष्ठते—यद्यपि वेदान्तवाक्यानि चेतनं जगत्कारणत्वेन प्रति-
 पादयन्ति; तथापि तन्त्रसिद्धप्रधानपुरुषातिरिक्तं वस्तु जगत्कारणं वेद्यतया न तेभ्यः प्रतीयते ।
 तथाहि—भोक्तरमेव पुरुषं कारणं वेद्यतयाऽधीयते कौषीतकिनो बालाक्यजातशत्रुसंवादे
 *ब्रह्म ते ब्रवाणि इत्युपक्रम्य *यो वै बालाक एतेषां पुरुषाणां कर्ता यस्य (चं) वैतत्कर्मं स वै
 वेदितव्यः इति । उपक्रमे वक्तव्यतया बालाकिनोपक्षिप्तं ब्रह्माजानते तस्मा एवाजातशत्रुणा
 *स वै वेदितव्यः इति ब्रह्मोपदिश्यते । *यस्य वैतत्कर्मेति कर्मसंबन्धात्प्रकृत्यध्यक्षो भोक्ता
 पुरुषो वेदितव्यतयोपदिष्टं ब्रह्मेति निश्चीयते, नार्थान्तरम्, तस्य कर्मसंबन्धानभ्युपगमात् ।
 कर्मच पुण्यापुण्यलक्षणं क्षेत्रज्ञस्यैव संभवति । नच वाच्यम्, क्रियत इति कर्मेति व्युत्पत्त्या
 प्रत्यक्षादिप्रमाणोपस्थापितं जगदेतत्कर्मेति निदिश्यते, यस्यैतत्कृत्स्नं जगत्कर्मं, स वेदितव्य
 इति क्षेत्रज्ञादर्थान्तरमेव प्रतीयते इति; *यो वै बालाक एतेषां पुरुषाणां कर्ता यस्य वैतत्कर्मेति
 पृथङ्निर्देशव्यर्थ्यात्, कर्मशब्दस्य च लोकवेदयोः पुण्यपापरूप एव कर्मणि प्रसिद्धेः; तत्तद्भोक्तृ-
 कर्मनिमित्तत्वाज्जगदुत्पत्तेरेतेषां पुरुषाणां कर्तेति च भोक्तुरेवोपपद्यते । तदयमर्थः—एतेषामा-
 दित्यमण्डलाद्यधिकरणानां क्षेत्रज्ञभोग्यभोगोपकरणभूतानां पुरुषाणां यः कारणभूतः,
 एतत्कारणभावहेतुभूतं पुण्यापुण्यलक्षणं च कर्म यस्य, स वै वेदितव्यः—तत्स्वरूपं प्रकृते-
 र्विविक्तं वेदितव्यम्—इति । तथोत्तरत्र *तौ ह सुप्तं पुरुषमोयतुः...तं यद्यथा चिक्षेपेति मुप्त-
 पुरुषागमनयष्टिघातोत्थापनादीनि च भोक्तृ प्रतिपादन एव लिङ्गानि । तथोपरिष्ठादपि भोक्तृव
 प्रतिपाद्यते *तद्यथा श्रेष्ठी स्वैर्भुङ्क्ते यथा वा स्वाश्रेष्ठिनं भुञ्जन्त्येवमेवैष प्रज्ञात्मैतैरात्म-
 भिर्भुङ्क्ते एवमेवैत आत्मान एनं भुञ्जन्ति इति । तथा *क्वैष एतद्बालाके पुरुषोऽशयिष्ठ क्व
 वा एतद्भूक्तुत एतदागात् *इति पृष्ठमर्थमजानते तस्मै स्वयमेवाजातशत्रुवाच *हिता नाम

हृदयस्य नाड्यः...तासु तवा भवति यदा सुप्तस्वप्नं न कथंचन पश्यत्यथास्मिन्प्राण एवैकधा भवति तदैनं वाक्सर्वैर्नामभिससहाप्येति मनस्सर्वैर्ध्यानैस्सहाप्येति स यदा प्रतिबुध्यते यथान्ने-
 र्ज्वलतस्सर्वा दिशो विस्फुलिङ्गा विप्रतिष्ठे रत्ने वमेवैतस्मादात्मनः प्राणा यथायतनं विप्रतिष्ठन्ते प्राणेष्यो देवा देवेष्यो लोकाः इति । सुषुप्त्याधारतया स्वप्नसुषुप्तिजागरितावस्थासु वर्तमानं वागादिकरणाप्ययोद्गमस्थानमेव जीवात्मानम् *अथास्मिन् प्राण एवैकधा भवति इत्युक्त-
 वात् । अस्मिन् जीवात्मनि प्राणभुत्स्विबन्धनोऽयं प्राणशब्दः; *स यदा प्रतिबुध्यते इति प्राणशब्दनिर्दिष्टस्य प्रबोधश्रवणात्; मुख्यप्राणस्येश्वरस्य च सुषुप्तिप्रबोधयोरसंभवात् । अथवा *अस्मिन्प्राणे इति व्यधिकरणे सप्तम्यौ; अस्मिन्नात्मनि वर्तमाने प्राण एवैकधा भवति वागादिकरणग्राम इति । प्राणशब्दस्य मुख्यप्राणपरत्वेऽपि जीव एवास्मिन्प्रकरणे प्रतिपाद्यते, स्वतः प्राणस्य जीवोपकरणत्वात् । अतो वक्तव्यतयोपक्रान्तं ब्रह्म पुरुष एवेति तद्व्यतिरिक्ते-
 श्वासिद्धिः । कारणगताश्रयक्षणादयश्चेतनधर्मा अस्मिन्नेवोपपद्यन्त इत्येतदधिष्ठितं प्रधानमेव जगत्कारणम् ॥

इति प्राप्ते प्रचक्ष्महे—जगद्वाचित्वात् । अत्र पुण्यापुण्यपरवशः क्षुद्रः क्षेत्रज्ञस्वस्मिन् प्रकृतिधर्माध्यासेन तत्परिणामहेतुभूतः पुरुषो नाभिधीयते; अपितु निरस्तसमस्ताविद्यावि-
 दोषगन्धोऽनवधिकातिशयासङ्गच्येकल्याणगुणगणनिर्धिनिखिलजगत्केकारणभूतः पुरुषोत्तमोऽ-
 भिधीयते । कुतः ? *यस्य वैतर्कमैत्यत्रैतच्छब्दान्वितस्य कर्मशब्दस्य परमपुरुषकार्यभूत-
 जगद्वाचित्वात् । एतच्छब्दो ह्यर्थप्रकरणादिभिरसङ्कुचितवृत्तिरविशेषेण प्रत्यक्षादिप्रमाणो-
 पस्थापितनिखिलचिदचिन्मिश्रजगद्विषयः । नच पुण्यापुण्यलक्षणं कर्मात्र कर्मशब्दाभिधेयम्,
 *ब्रह्म ते ब्रवाणोत्युपक्रम्य ब्रह्मत्वेन बालाकिना निर्दिष्टानामादित्यमण्डलाद्यधिकरणानां पुरुषाणामब्रह्मत्वेन *मृषा वै खलु मा संवादयिष्ठाः इति तमब्रह्मवाविनमपोद्य तेनावदित-
 ब्रह्मज्ञानायाजातशत्रुणोर्दे वाक्यमवतारितं *यो वै बालाके इत्यादि । पुण्यापुण्यलक्षणकर्म-
 संबन्धिन आदित्याद्यधिकरणास्तस्सजातीयाश्च पुरुषास्तेनैव विदिता इति तद्विदितपुरुष-
 विशेषज्ञापनपरोऽयं कर्मशब्दो न पुण्यापुण्यमात्रवाची; क्रियामात्रवाची वा; अपि तु कृत्स्नस्य जगतः कार्यत्ववाची । एवमेव खल्वविदितोऽर्थ उपदिष्टो भवति । पुरुषस्य कर्मसंबन्धोप-
 लक्षितस्वाभाविकस्वरूपस्याज्ञातस्य वेदितव्यत्वोपदेशे च लक्षणा; कर्मसंबन्धमात्रस्यैव वेदि-
 तव्यस्वरूपलक्षणत्वाद्यस्य कर्म स वेदितव्य इत्येतावतैव तत्सिद्धेः; *यस्य वैतर्कमैत्येतच्छब्द-
 वैयर्थ्यं च । *य एतेषां कर्ता यस्य वैतर्कमिति पृथङ्निर्देशस्य चायमभिप्रायः—ये त्वया ब्रह्मत्वेन निर्दिष्टाः पुरुषाः, तेषां यः कर्ता, ते यत्कार्यभूताः, किं विशिष्याभिधीयते, कृत्स्नं जगद्यस्य कार्यम्, उत्कृष्टा अपकृष्टाश्रेतना अचेतनाश्च सर्वे पदार्था यत्कार्यत्वे तुल्याः, स परमकारणभूतः पुरुषोत्तमो वेदितव्यः—इति । जगदुत्पत्तेर्जीवकर्मनिबन्धनत्वेऽपि न जीवस्व-

भोग्यभोगोपकरणादेस्स्वयमुत्पादकः, अपि तु स्वकर्मानुगुण्येनेश्वरसृष्टं सर्वं भुङ्क्ते; अतो न तस्य पुरुषान्प्रति कर्तृत्वमुपपद्यते । अतस्सर्ववेदान्तेषु परमकारणतया प्रसिद्धं परं ब्रह्मं वात्र वेदितव्यतयोपदिश्यते ॥१६॥

१२६. जीवमुख्यप्राणलिङ्गान्नेति चेत्तद्व्याख्यातम् ॥ १-४-१७ ॥

अथ यदुक्तम्, जीवलिङ्गान्मुख्यप्राणसङ्कीर्तनाच्च लिङ्गाद्भोक्तवास्मिन्प्रकरणे प्रतिपाद्यते, न परमात्मेति; तद्व्याख्यातम्—तस्य निर्वाहः प्रतर्दनविद्यायामभिहितः । एतदुक्तं भवति—यत्रोपक्रमोपसंहारपर्यालोचनया ब्रह्मपरं वाक्यमिति निश्चितम्, तत्रान्यलिङ्गानि तदनुरोधेन वर्णनीयानीति तत्र प्रतिपादितम् । अत्राप्युपक्रमे *ब्रह्म ते ब्रवाणोति ब्रह्मोपक्षिप्तम्; मध्ये च *यस्य वेतत्कर्मेति निर्दिष्टं न पुरुषमात्रम्, अपि तु निखिलजगदेकारणं ब्रह्मं वेद्युक्तम् । उपसंहारे च *सर्वान्पाप्मनोऽपहत्य सर्वेषां च भूतानां श्रेष्ठं स्वाराज्यमाधिपत्यं पर्येति य एवं वेदेति ब्रह्मोपासनैकान्तं सर्वपापापहतिपूर्वकं स्वाराज्यं च फलं श्रुतम्; अतोऽस्य वाक्यस्य ब्रह्मपरत्वनिश्चयेन जीवमुख्यप्राणलिङ्गान्यपि तत्परतया वर्णनीयानीति । प्रातर्दने ह्युपासार्त्रावधयेन जीवमुख्यप्राणलिङ्गानां ब्रह्मपरत्वमुक्तम्; अत्रापि *अथास्मिन्प्राण एवैकधा भवतीति सामानाधिकरण्यसंभवे वैयधिकरण्यसमाश्रयणयोगाद्ब्रह्मण्येव प्राणशब्दप्रयोगनिश्चयेन च प्राणशरीरकब्रह्मोपासनार्थं प्राणसङ्कीर्तनं लिङ्गं युज्यते ॥१७॥

जीवलिङ्गानां पुनः कथं ब्रह्मपरत्वमित्यत्राह—

१२७. अन्यार्थं तु जैमिनिः प्रश्नव्याख्यानाभ्यामपि चैवमेके ॥ १-४-१८ ॥

तुशब्दो जीवसङ्कीर्तनेन वाक्यस्य तत्परत्वसंभावनाव्यावृत्त्यर्थः । अन्यार्थं जीवसङ्कीर्तनं जीवातिरिक्तब्रह्मस्वरूपप्रतिबोधनार्थमिति जैमिनिराचार्या मन्थते । कुतः ? प्रश्नव्याख्यानाभ्याम्; प्रश्नस्तावत् *तो ह सुप्तं पुरुषमीयतुरित्यादिना सुप्तस्य प्रबुद्धप्राणस्यैव प्राणनामभिरामन्त्रणाश्रवणयष्टिधातोत्थापनाभ्यां प्राणादिव्यतिरिक्तं जीवं प्रतिबोध्य पुनर्जीवव्यतिरिक्तब्रह्मप्रतिबोधनपरो दृश्यते *क्वैष एतद्बालाके पुरुषोऽशयिष्ठ क्व वा एतदभूत्कुत एतदागात् इति । व्याख्यानमपि *यदा सुप्तस्वप्नं न कथञ्चन पश्यत्यथास्मिन्प्राण एवैकधा भवति एतस्मादात्मनः प्राणा यथायतनं विप्रतिष्ठन्ते प्राणेष्यो देवा देवेभ्यो लोकाः इति जीवादर्थान्तरभूतपरमात्मपरमेव । सुषुप्तस्य हि जीवस्य यत्रोषितस्य जागरितस्वप्नदशासंबन्धिविचित्रसुखदुःखानुभवकालुष्यविरहेण संप्रसन्नस्य स्वस्थतापत्तिः, पुनरप्यस्य यस्माद्भोगाय निष्क्रमणम्, सोऽयं परमात्मा । तथाहि *सता सोम्य तदा संपन्नो भवति *प्राज्ञेनात्मना संपरिष्वक्तो न बाह्यं किञ्चन वेद नान्तरम् इति सुषुप्तत्वाधारतया प्रसिद्धो जीवादर्थान्तरभूतः प्राज्ञः

परमात्मा । अतः प्रश्नप्रतिवचनाभ्यां जीवसङ्कीर्तनं जीवादर्थान्तरभूतपरमात्मप्रतिपादनार्थ-
मिति निश्चीयते । यदुक्तं प्रश्नव्याख्याने जीवपरे, सुषुप्तिस्थानं च नाढ्य एव, करणग्रामश्च
प्राणशब्दनिर्दिष्टे जीव एवंकथा भवतीति, तदयुक्तम्, नाडीनां स्वप्नस्थानत्वात्, उक्तरीत्या
ब्रह्मण एव सुषुप्तिस्थानत्वात्, प्राणशब्दनिर्दिष्टे ब्रह्मण्येव जीवस्य तदुपकरणभूतवागादि-
करणग्रामस्य चैकतापत्तिविभागवचनाच्च । अपि चैवमेके—वाजसनेयिनोऽस्मिन्नेव बालाव्य-
जातशत्रुसंवादे सुषुप्ताद्विज्ञानमयाद्भेदेन तदाश्रयभूतं परमात्मानमामनन्ति *य एष विज्ञान-
मयः पुरुषः क्वेष तदाऽभूत्कुत एतदागात् *यत्रेष एतत्सुप्तोऽभूद्य एष विज्ञानमयः पुरुषस्त-
दैतेषां प्राणानां विज्ञानेन विज्ञानमादाय य एषोऽन्तहृदय आकाशस्तस्मिञ्छ्येते इति ।
आकाशशब्दश्च परमात्मनि प्रसिद्धः *दहरोऽस्मिन्नन्तर आकाशः इति । अतोऽत्र जीव-
सङ्कीर्तनं तस्मादर्थान्तरभूतस्य प्राज्ञस्य परस्य ब्रह्मणः प्रतिबोधनार्थमित्यवगम्यते । तस्माद-
स्मिन्वाक्ये पुरुषादर्थान्तरभूतस्य निखिलजगत्कारणस्य परस्यैव ब्रह्मणो वेदितव्यतयाऽभिधा-
नान्न तन्त्रसिद्धस्य पुरुषस्य तदधिष्ठितस्य वा प्रधानस्य कारणत्वं क्वचिदपि वेदान्ते प्रतीयत
इति (सिद्धम्) स्थितम् ॥१८॥ इति जगद्वाचित्वाधिकरणम् ॥१५॥

अथ वाक्यान्वयाधिकरणम् ॥१६॥

१२८. वाक्यान्वयात् ॥ १-४-१६ ॥

अत्रापि कापिलतन्त्रसिद्धपुरुषतत्त्वावेदनपरं वाक्यं क्वचिद्दृश्यत इति तदरिक्त ईश्वरो
नाम न कश्चित्संभवतीत्याशङ्क्य निराकरोति । बृहदारण्यके मैत्रेयीब्राह्मणे श्रूयते *न वा
अरे पत्युः कामाय पतिः प्रियो भवति इत्यारभ्य *न वा अरे सर्वस्य कामाय सर्वं प्रियं
भवत्यात्मनस्तु कामाय सर्वं प्रियं भवत्यात्मा वा अरे द्रष्टव्यश्चोतव्यो मन्तव्यो निदिध्यासि-
तव्यः मैत्रेय्यात्मनि खल्वरे हृष्टे श्रुते मते विज्ञाते इवं सर्वं विदितम् * इति । तत्र संशयः—
किमस्मिन्वाक्ये द्रष्टव्यतयोपदिश्यमानस्तन्त्रसिद्धः पुरुष एव ? अथवा सर्वज्ञसत्यसङ्कल्प-
स्सर्वेश्वरः ? इति । किं युक्तम् ? पुरुष इति । कुतः ? आदिमध्यावसानेषु पुरुषस्यैव प्रतीतेः ।
उपक्रमे तावत्पतिजायापुत्रवित्तपश्चादिप्रियत्वयोगाज्जीवात्मैव प्रतीयते; मध्येऽपि *विज्ञानघन
एवैतेभ्यो भूतेभ्यस्समुत्थाय ताग्येवानुबिनश्यति न प्रेत्य संज्ञाऽस्ति इत्युत्पत्तिविनाशयोगात्स
एवावगम्यते; तथाऽन्ते च *विज्ञातारमरे केन विज्ञानीयात् इति स एव ज्ञाता क्षेत्रज्ञ एव
प्रतीयते, नेश्वरः । अतस्तन्त्रसिद्धपुरुषप्रतिपादनपरमिदं वाक्यमिति निश्चीयते । ननु *अमृत-
त्वस्य तु नाशाऽस्ति वित्तेनेत्युपक्रमादमृतत्वप्राप्त्युपायोपदेशपरमिदं वाक्यमित्यवगम्यते ।
तत्कथं पुरुषप्रतिपादनपरत्वमस्य वाक्यस्य ? तदुच्यते—अत एव ह्यत्र पुरुषप्रतिपादनम् ।

तन्त्रे ह्यचिद्वर्माध्यासवियुक्तपुरुषस्वरूपयाथात्म्यविज्ञानमेवामृतत्वहेतुत्वेनोच्यते । अतो जीवात्मनः प्रकृतिवियुक्तं स्वरूपमिहामृतत्वाय *आत्मा वा अरे द्रष्टव्यः इत्यादिनोपदिश्यते । सर्वेषामात्मनां प्रकृतिवियुक्तं स्वरूपमेकरूपमिति प्रकृतिवियुक्तस्वात्मयाथात्म्यविज्ञानेन सर्व एवात्मनो विदिता भवन्तीत्यात्मविज्ञानेन सर्वविज्ञानमुपपन्नम्; देवादिस्थावरान्तेषु सर्वेषु भूतेष्व्वात्मस्वरूपस्य ज्ञानैकप्रकारत्वात् *इदं सर्वं यदयमात्मा इत्येकात्म्योपदेशः; देवाद्याकाराणामनात्माकारत्वात् *सर्वं तं परादात् इत्यादिनाऽन्यत्वनिषेधश्च; *यत्र हि द्वैतमिव भवतीति च नानात्वनिषेधैकस्वरूपे ह्यात्मनि देवादिप्रकृतिपरिणामभेदेन नानात्वं मिथेत्युच्यते; *तस्य ह वा एतस्य महतो भूतस्य निश्चसितमेतद्यद्वेदः इत्याद्यपि प्रकृतेरधिष्ठातृत्वेन पुरुषनिमित्तत्वाज्जगदुत्पत्तेरुपपद्यते । एवमस्मिन्वाक्ये पुरुषपरे निश्चिते सति तदैकार्थ्यात्सर्वे वेदान्तास्तन्त्रसिद्धं पुरुषमेवाभिदधतीति तदधिष्ठिता प्रकृतिरेव जगदुपादानम्, नेश्वरः इति ॥

एवं प्राप्तं प्रचक्ष्महे—वाक्यान्वयात् इति । सर्वेश्वर एवास्मिन्वाक्ये प्रतीयते । कुतः ? एवमेव हि वाक्यावयवानामन्योन्यान्वयस्समञ्जसो भवति । *अमृतत्वस्य तु नाशाऽस्ति वित्तेनेति याज्ञवल्क्येनाभिहिते *येनाहं नामृता स्यां किमहं तेन कुर्यां यदेव भगवान्नेद तदेव मे ब्रूहि* इत्यमृतत्वानुपायतया वित्ताद्यनादरेणामृतत्वप्राप्त्युपायमेव प्रार्थयमानायै मैत्रेय्यं तदुपायतया द्रष्टव्यत्वेनोपदिष्टोऽयमात्मा परमात्मैव, *तमेव विदित्वाऽस्तिमृत्युमेति *तमेवं विद्वानमृत इव भवति नान्यः पन्थाः इत्यादिभिरमृतत्वस्य परमपुरुषवेदनैकोपायतया प्रतिपादनात् । परमपुरुषविभूतिभूतस्य प्राप्तुरात्मनस्स्वरूपयाथात्म्यमपवर्गसाधनपरमपुरुषवेदनोपयोगितयाऽवगन्तव्यम्; न स्वत एवोपायत्वेन । अतोऽत्र परमात्मैवामृतत्वोपायतया *द्रष्टव्यः इत्यादिनोपदिश्यते । तथा *तस्य ह वा एतस्य महतो भूतस्य निश्चसितमेतद्यद्वेदः इत्यादिना कृत्स्नस्य जगतः कारणत्वमुच्यमानं परमपुरुषादन्यस्य कर्मपरवशस्य मुक्तस्य निर्व्यापारस्य च पुरुषमात्रस्य न संभवति । तथा *आत्मनो वा अरे दर्शनेनेत्यादिना एकविज्ञानेन सर्वविज्ञानमभिधीयमानं सर्वात्मभूते परमात्मन्येवावकल्पते । यत्वेतदेकरूपत्वादात्मनामेकात्मविज्ञानेन सर्वात्मविज्ञानमुच्यत इति; तदयुक्तम्, अचेतनप्रपञ्चज्ञानाभावेन सर्वविज्ञानाभावात् । प्रतिज्ञोपादनाय च *इदं ब्रह्मैवं क्षत्रमित्युपक्रम्य *इदं सर्वं यदयमात्मेति प्रत्यक्षादिसिद्धं चिदचिन्मिश्रं प्रपञ्चम् इदमिति निर्दिश्य, एतदयमात्मेत्येकात्म्योपदेशश्च परमात्मन एवोपपद्यते । नहीदंशब्दवाच्यं चिदचिन्मिश्रं जगत्पुरुषेणाचित्संसृष्टेन तद्वियुक्तेन स्वरूपेण वाऽवस्थितेन चैक्यमुपगच्छति । अत एव *सर्वं तं परादात्वाऽन्यत्रात्मनस्सर्वं वेद इति व्यतिरिक्तत्वेन सर्ववेदननिन्दा च; तथा प्रथमे च मैत्रेयो-ब्राह्मणे *महद्भूतमनन्तमप्रारमिति श्रुता महत्त्वादयो गुणाः परमात्मन एव संभवन्ति । अतस्स एवात्र प्रतिपाद्यते ॥

यत्कृतं पतिजायापुत्रवित्तपश्चादिप्रियान्वयिनो जीवात्मन उपक्रमे त्वन्वेष्टव्यतया प्रतिपादनात्द्विषयमेवेदं वाक्यमिति; तदयुक्तम्, *आत्मनस्तु कामायेत्यात्मशब्देन जीवात्म-संशब्दने तस्य *आत्मा वा अरे द्रष्टव्य इत्यनेनानन्वयप्रसङ्गात्, *आत्मा वा अरे द्रष्टव्य इत्यात्मनो द्रष्टव्यत्वोपयोगितया *आत्मनस्तु कामायेत्युपदिष्टमिति प्रतीयते । आत्मनस्तु कामाय—आत्मनः कामसंपत्तये; काम्यन्त इति कामाः; आत्मन इष्टसंपत्तय इति यावत् । नच जीवात्मन इष्टसंपत्तये पत्यादयः प्रिया भवन्तीत्युक्ते सति तस्य जीवस्य स्वरूपमन्वेष्टव्यं भवति । प्रियमेव ह्यन्वेष्टव्यम्; ननु प्रियं प्रति शेषिण प्रियवियुक्तं स्वरूपम् । यस्मादात्मन इष्टसंपत्तये पत्यादयः प्रिया भवन्ति, तस्मात्पत्यादि प्रियं परित्यज्य तद्वियुक्तात्मस्वरूप-मन्वेष्टव्यमित्यसङ्गतं भवति । प्रत्युत न पत्यादिशेषतया पत्यादीनां प्रियत्वम्; अपि त्वात्मन-शेषतया पत्यादीनां प्रियत्वमित्युक्ते स्वशेषतया त एवोपादेयास्त्युः । *आत्मनस्तु कामाय सर्वं प्रियं भवतीत्यस्य परेणानन्वये वाक्यभेदः प्रसज्यते । अभ्युपगम्यमानेऽपि वाक्यभेदे पूर्ववाक्यस्य न किञ्चित्प्रयोजनं दृश्यते । अतः पत्यादि सर्वं प्रियं परित्यज्यात्मन एवान्वेष्ट-व्यत्वं यथा प्रतीयते, तथा वाक्यार्थोत्कर्षणीयः । सोऽयमुच्यते—*अमृतत्वस्य तु नाशाऽस्ति वित्तेनेति वित्तादीनां नित्यनिर्दोषनिरतिशयानन्दरूपामृतत्वप्राप्त्यनुपायतामुक्त्वा वित्तपुत्र-पतिजायादीनां सातिशयदुःखमिश्रकादाचित्कप्रियत्वमनुभूयमानं न पत्यादिस्वरूपप्रयुक्तम्, अपितु निरतिशयानन्दस्वभावपरमात्मप्रयुक्तम् । अतो य एव स्वयं निरतिशयानन्दस्सन्नयेषा-मपि प्रियत्वलेशास्पदत्वमापादयति, स परमात्मैव द्रष्टव्य इत्युपदिश्यते ॥

तदयमर्थः—*न वा अरे पत्युः कामाय पतिः प्रियो भवति—न हि पतिजायापुत्रवित्ता-दयो मत्प्रयोजनायाहमस्य प्रियस्स्यामिति स्वसङ्कल्पात्प्रिया भवन्ति; अपि त्वात्मनः कामाय—परमात्मनस्स्ववाराधकप्रियप्रतिलम्भनरूपेष्टनिर्वृत्तय इत्यर्थः । परमात्मा हि कर्मभिराराधि-तस्तत्तत्कर्मानुगुणं प्रतिनियतदेशकालस्वरूपपरिमाणमाराधकानां तत्तद्वस्तुगतं प्रियत्वमापादयति *एष ह्येवानन्दयातीति श्रुतेः । न तु तत्तद्वस्तु स्वरूपेण प्रियमप्रियं वा । यथोक्तं—*तदेव प्रीतये भूत्वा पुनर्दुःखाय जायते । तदेव कोपाय यतः प्रसादाय च जायते ॥ तस्माद्-दुःखात्मकं नास्ति न च...सुखात्मकम् ॥ इति ॥

*आत्मनस्तु कामायेत्यस्य जीवात्मपरत्वेऽपि *आत्मा वा अरे द्रष्टव्य इति तु परमात्मविषयमेव । तत्रायमर्थः—यस्मात्पत्यादीनामिष्टसंपत्तये तत्परब्रशेन पत्यादयः प्रियत्वेन नोपादीयन्ते, अपि त्वात्मेष्टसंपत्तये स्वतन्त्रेण स्वप्रियत्वेनोपादीयन्ते; तस्माद्य एवात्मनो निरुपाधिकनिर्दोषनिरवधिकप्रियः परमात्मा; स एव हि द्रष्टव्यः; न दुःखमिश्राल्पसुख-दुःखोदकाः परायत्ततत्तस्वभावाः पतिजायापुत्रवित्तादयो विषयाः इति । अस्मिन् प्रकरणे

जीवात्मवाचिशब्देनापि परमात्मन एवाभिधानात् *आत्मनस्तु कामाय, *आत्मा वा अरे
द्रष्टव्यः इति पूर्वोक्तप्रक्रिययोभयत्रात्मशब्दावेकविषयौ ॥१६॥

मतान्तरेणापि जीवशब्देन परमात्माभिधानोपपादनायाह—

१२६. प्रतिज्ञासिद्धे लिङ्गमाश्मरथ्यः ॥ १-४-२० ॥

एकविज्ञानेन सर्वविज्ञानप्रतिज्ञासिद्धेरिदं लिङ्गम्, यज्जीवात्मवाचिशब्दः परमात्मनोऽ-
भिधानम् इत्याश्मरथ्य आचार्यो मन्यते स्म । यद्ययं जीवः परमात्मकार्यतया परमात्मैव न
भवेत्, तदा तद्व्यतिरिक्ततया परमात्मविज्ञानादेतद्विज्ञानं न सेत्स्यति । *आत्मा वा इदमेक
एवाप्र आसीदिति प्राक्सृष्टेरेकत्वावधारणात्, *यथा सुवीमात्पावकाद्विस्फुलिङ्गास्सहस्रशः
प्रभवन्ते सरूपाः । तथाऽक्षराद्विधास्सोम्य भावाः प्रजायन्ते तत्र चैवापि यन्ति ॥ इत्यादि-
भिर्ब्रह्मणो जीवानामुत्पत्तिश्रवणात्तस्मिन्नेव लयश्रवणाच्च जीवानां ब्रह्मकार्यत्वेन ब्रह्मणैक्य-
मवगम्यते । अतो जीवशब्देन परमात्माभिधानमिति ॥२०॥

१३०. उत्क्रमिष्यत एवम्भावादित्यौडुलोमिः ॥ १-४-२१ ॥

यदुक्तं जीवस्य ब्रह्मकार्यतया ब्रह्मणैक्येनैकविज्ञानेन सर्वविज्ञानप्रतिज्ञोपपादनाथं
ब्रह्मणो जीवशब्देन प्रतिपादनमिति, तदयुक्तं *न जायते म्रियते वा विपश्चिदित्यादिनाऽ-
जत्वश्रुतेर्जीवात्मनां प्राचीनकर्मफलभोगाय जगत्सृष्ट्यभ्युपगमाच्च, अन्यथा विषमसृष्ट्यनु-
पपत्तेश्च, ब्रह्मकार्यस्य जीवस्य ब्रह्मतापत्तिलक्षणो मोक्ष आकाशादिवदवर्जनीय इति तदुपाय-
विधानानुष्ठानानर्थक्याच्च, घटादिवत्कारणप्राप्ते विनाशरूपत्वेन मोक्षस्यापुरुषार्थत्वाच्च । जीवा-
त्मन उत्पत्तिप्रलयवादोपपत्तिरुत्तरत्र प्रपञ्चयिष्यते । अतः *एष संप्रसादोऽस्माच्छरीरात्स-
मुत्थाय परं ज्योतिरुपसंपन्नं स्वेन रूपेणाभिनिष्पद्यते *यथा नद्यस्स्यन्दमानास्समुद्रे अस्तं
गच्छन्ति नामरूपे विहाय । तथा विद्वान्नामरूपाद्विमुक्तः परात्परं पुरुषमुपैति दिव्यम् ॥
इत्युत्क्रमिष्यतः परमात्मभावाज्जीवशब्देन परमात्मनोऽभिधानमित्यौडुलोमिराचार्यो मन्यते
स्म ॥२१॥

१३१. अवस्थितेरिति काशकृत्स्नः ॥ १-४-२२ ॥

यदुक्तमुत्क्रमिष्यतो जीवस्य ब्रह्मभावादब्रह्मणस्तच्छब्देनाभिधानमिति; तदप्युक्तम्,
विकल्पासहत्वात् । अस्य जीवात्मन उत्क्रान्तेः पूर्वमनेवंभावः किं स्वाभाविकः, उतौपाधिकः
तत्रापि पारमार्थिकः, अपारमार्थिको वेति । स्वाभाविकत्वे ब्रह्मभावो नोपपद्यते, भेदस्य
स्वरूपप्रयुक्तत्वेन स्वरूपे विद्यमाने तदनपायात् । अथ भेदेन सह स्वरूपमप्युपैतीति, तथा
सति विनष्टत्वादेव तस्य न ब्रह्मभावः, अपुरुषार्थत्वादिदोषप्रसङ्गश्च । पारमार्थिकोपाधिकत्वे

प्रागपि ब्रह्मैवेति उत्क्रमिष्यत एवंभावादिति विशेषो न युज्यते वक्तुम् । अस्मिन्पक्षे ह्युपाधि-
ब्रह्मव्यतिरेकेण वस्तुवन्तराभावाच्चिरवयवस्य ब्रह्मण उपाधिना च्छेदाद्यसंभवाच्चोपाधिगत एव
भेद इत्युत्क्रान्तेः प्रागपि ब्रह्मैव । औपाधिकस्य भेदस्यापारमार्थिकत्वे कस्यायमुत्क्रान्तौ ब्रह्म-
भाव इति वक्तव्यम् । ब्रह्मण एवाविद्योपाधितिरोहितस्वस्वरूपस्येति चेन्न; नित्यमुक्तस्व-
प्रकाशज्ञानस्वरूपस्याविद्योपाधितिरोधानासंभवात् । तिरोधानं नाम वस्तुस्वरूपे विद्यमाने
तत्प्रकाशनवृत्तिः । प्रकाश एव वस्तुस्वरूपमित्यङ्गीकारे तिरोधानाभावस्वरूपनाशो वा
स्यात् । अतो नित्याविभूतस्वस्वरूपत्वात्तस्योत्क्रान्तौ ब्रह्मभावे न कश्चिद्विशेष इति उत्क्र-
मिष्यत इति विशेषणं व्यर्थमेव । *अस्माच्छरीरात्समुत्थायेति पूर्वमनेवंरूपस्य न तदानीं
ब्रह्मतापत्तिमाह; अपितु पूर्वसिद्धस्वरूपस्याविर्भावम् । तथाहि वक्ष्यते *संपद्याविर्भावस्त्वेन
शब्दात् इत्यादिभिः । अतः *अनेन जीवेनात्मनाऽनुप्रविश्य *य आत्मनि तिष्ठन्नात्मनोऽन्तरो
यमात्मा न वेद यस्यात्मा शरीरं य आत्मानमन्तरो यमयति स त आत्माऽन्तर्याम्यमृतः
*योऽक्षरमन्तरे सञ्चरन्त्यस्याक्षरं शरीरं यमक्षरं न वेद एष सर्वभूतान्तरात्माऽपहृतपाप्मा
दिव्यो देव एको नारायणः *अन्तः प्रविष्टशशास्ता जनानां सर्वात्मा इति स्वशरीरभूते
जीवात्मन्यात्मतयाऽवस्थितेर्जीवशब्देन ब्रह्मप्रतिपादनमिति काशकृत्स्न आचार्यो मन्यते स्म ।
जीवशब्दश्च जीवस्य परमात्मपर्यन्तस्यैव वाचको न जीवमात्रस्येति पूर्वमेवोक्तम् *नामरूपे
व्याकरवाणीत्यत्र । एवमात्मशरीरभावेन तादात्म्योपपादने परस्य ब्रह्मणोऽपहृतपाप्मत्व-
सर्वज्ञत्वादिगोचराः जीवस्याविदुषश्शोचतो ब्रह्मोपासनान्मोक्षवादिभ्यः, जगत्सृष्टिप्रलयाभि-
धायिभ्यः, जगतो ब्रह्मतादात्म्योपदेशपराश्च सर्वाश्श्रुतयस्सम्यगुपपादिता भवन्तीति काश-
कृत्स्नीयमेव मतं सूत्रकारस्वीकृतवान् ॥

अयमत्र वाक्यार्थः—अमृतत्वोपाये मंत्रेय्या पृष्ठे याज्ञवल्क्यः—*आत्मा वा अरे द्रष्टव्यः
इत्यादिना परमात्मोपासनममृतत्वोपायमुक्त्वा, *आत्मनि खल्वरे दृष्टे इत्यादिनोपास्यलक्षणम्
दुन्दुभ्यादिदृष्टान्तैश्चोपासनोपकरणभूतमनःप्रभृतिकरणनियमनं च सामान्येनाभिधाय, *स
यथाऽऽर्द्धधानेः इत्यादिना *स यथा सर्वासामपां समुद्र एकायनम् इत्यादिना चोपास्यसूतस्य
परस्य ब्रह्मणो निखिलजगदेककारणत्वम् सकलविषय(प्र)वृत्तिमूलकरणग्रामनियमनं च
विस्तीर्णमुपदिश्य *स यथा सैन्धवघनः इत्यादिनाऽमृतत्वोपायप्रवृत्तिप्रोत्साहनाय जीवात्म-
स्वरूपेणावस्थितस्य परमात्मनोऽपरिच्छिन्नज्ञानैकाकारतामुपाद्य, तस्यैवापरिच्छिन्नज्ञानैका-
कारस्य संसारदशायां भूतपरिणामानुवृत्तिं *विज्ञानघन एवैतेभ्यो भूतेभ्यस्समुत्थाय तान्येवानु-
विनश्यति इत्यभिधाय, *न प्रेत्य संज्ञाऽस्ति इति मोक्षदशायां स्वामाविकापरिच्छिन्नज्ञान-
सङ्कोचाभावेन भूतसङ्घातेनैकीकृत्यात्मनि देवादिरूपज्ञानाभावमुक्त्वा, पुनरपि *यत्र हि
द्वैतमिव भवति इत्यादिना अब्रह्मात्मकत्वेन नानाभूतवस्तुदर्शनमज्ञानकृतमिति निरस्तनिखिला-

ज्ञानस्य ब्रह्मात्मकं कृत्स्नं जगदनुभवतो ब्रह्मव्यतिरिक्तवस्त्वन्तराभावेन भेददर्शनं निरस्य, *येनेदं सर्वं विजानाति तं केन विजानीयात् इति च जीवात्मा स्वात्मतयाऽवस्थितेन येन परमात्मना आहितज्ञानस्सन्निरदं सर्वं विजानाति, अयं तं केन विजानीयात्, न केनापीति परमात्मनो दुरवगमत्वमुपपाद्य, *स एष नेतिनेति इत्यादिना अयं सर्वेश्वरस्स्वेतरसमस्त-चिदचिद्वस्तुविलक्षणस्वरूप एव सर्वशरीरस्सर्वस्यात्मतयाऽवस्थित इति स्वशरीरभूतचिद-चिद्वस्तुगतैर्दोषैर्न संस्पृश्यत इत्यभिधाय, *विज्ञातारमरे केन विजानीयादित्युक्तानुशासनाऽसि मंत्रेय्येतावदरे खल्वमृतत्वपृष्ठ इति समस्तवस्तुविसजातीयं निखिलजगदेककारणभूतं सर्वस्य विज्ञातारं पुरुषोत्तममुक्तप्रकाराबुपासनादृते केन विजानीयादितिदमेवोपासनममृतत्वोपायः; ब्रह्मप्राप्तिरेव चामृतत्वमभिधीयते—इत्युक्तवात् । अतः परं ब्रह्मं वास्मिन्वाक्ये प्रतिपाद्यत इति परमेव ब्रह्म जगत्कारणम्, न पुरुषस्तदधिष्ठिता च प्रकृतिरिति स्थितम् ॥२२॥

इति वाक्यान्वयाधिकरणम् ॥६॥



अथ प्रकृत्यधिकरणम् ॥७॥

१३२. प्रकृतिश्च प्रतिज्ञाहृष्टान्तानुपरोधात् ॥ १-४-२३ ॥

एवं निरीश्वरसाङ्गधे निरस्ते सति सेश्वरसांख्यः प्रत्यवतिष्ठते—यद्यपीक्षणदिगुण-योगात्सर्वज्ञमीश्वरं जगत्कारणत्वेन वेदान्ताः प्रतिपादयन्ति । तथापि वेदान्तैरेव जगदुपादान-तया प्रधानमेव प्रदिपाद्यत इति प्रतीयते । नहि वेदान्तास्सर्वज्ञस्यापरिणामिनोऽधिष्ठातुरीश्वर-स्याधिष्ठेयेनाचेतनेन परिणामिना प्रधानेन विना जगतः कारणत्वमवगमयन्ति । तथा ह्यप-रिणामिनमेनं प्रकृतिं चेतदधिष्ठितां परिणामिनीमधीयते—*निष्कलं निष्क्रियं शान्तं निरवद्यं निरञ्जनम् *स वा एष महानज आत्माऽजरोऽमरः *विकारजननीमज्ञामष्टरूपामजां ध्रुवाम् । ध्यायतेऽध्यासिता तेन तन्यते प्रेर्यते पुनः । सूयते पुरुषार्थं च तेनैवाधिष्ठिता जगत् । गौर-नाद्यन्तवती सा जनित्रो भूतभाविनी ॥ इति । तथा प्रकृतिमुपादानभूतामधिष्ठायैवेश्वरो विश्वं जगत्सृजतीति श्रूयते *अस्मान्मायी सृजते विश्वमेतत् *भायां तु प्रकृतिं विद्यान्मायिनं तु महेश्वरम् इति । स्मृतिरपि *मयाऽध्यक्षेण प्रकृतिस्सूयते सचराचरम् इति । एवमश्रूतेऽपि प्रधानोपादानत्वे ब्रह्मणो जगत्कारणत्वश्रुत्यन्यथानुपपत्त्यैव प्रधानस्वरूपं तस्येश्वराधिष्ठितस्य जगदुपादानत्वं च सिद्धयति । एवमेव हि लोके निमित्तोपादानयोरत्यन्तभेदो दृश्यते । मृत्यु-वणदिरचेतनस्य घटकटाह्युपादानत्वं चेतनस्य कुलालमुवर्णकारादेर्निमित्तत्वं च नियतमुप-लभ्यते । कार्यनिष्पत्तिश्च नियमेनानेककारकसव्यपेक्षा दृष्टा । एवं निमित्तोपादानयोर्भेदनियमं कार्यनिष्पत्तेरनेककारकसव्यपेक्षत्वनियमं चातिक्रम्यैकमेव ब्रह्मोपादानं निमित्तं च प्रतिपाद-

यितुं न प्रभवन्ति वेदान्तवाक्यानि । अतो ब्रह्म निमित्तकारणमेव, नोपादानम् । उपादानं तु तदधिष्ठितं प्रधानमेवेति ॥

एवं प्राप्तेऽभिधीयते—प्रकृतिश्च प्रतिज्ञादृष्टान्तानुपरोधादिति । प्रकृतिश्च—उपादानं च । न निमित्तकारणमात्रं ब्रह्म, उपादानकारणं च ब्रह्म वेत्यर्थः । कुतः ? प्रतिज्ञादृष्टान्तानुपरोधात् । एवमेव हि प्रतिज्ञादृष्टान्तौ नोपरुध्यते । प्रतिज्ञा तावत् *स्तब्धोऽस्युत तमादेशमप्राक्ष्यः येनाश्रुतं श्रुतं भवत्यमतं मतमविज्ञातं विज्ञातमित्येकविज्ञानेन सर्वविज्ञानविषया । दृष्टान्तश्च *यथा सोम्यैकेन मृत्पिण्डेन सर्वं मृन्मयं विज्ञातं स्यात् *यथा सोम्यैकेन लोहमणिना *यथा सोम्यैकेन नखनिकृन्तनेन इति कारणविज्ञानात्कार्यविज्ञानविषयः । यदि निमित्तकारणमेव जगतो ब्रह्म, तदा तद्विज्ञानान्न समस्तं जगद्विज्ञातं स्यात् । नहि कुलालादिविज्ञानेन घटादिविज्ञायते । अतः प्रतिज्ञादृष्टान्तयोर्बाध एव । ब्रह्मण एवोपादानत्वे उपादानभूतमृत्पिण्डलोहमणिनखनिकृन्तनविज्ञानेन घटमणिककटकमकुटवासीपरश्वथादितत्कार्यविज्ञानवस्त्रिखिलजगदुपादानभूते ब्रह्मणि विज्ञाते तत्कार्यं निखिलं जगद्विज्ञातं स्यात् । कारणमेवावस्थान्तरापन्नं कार्यम्, न द्रव्यान्तरमिति कार्यकारणरूपेणावस्थितमृत्तद्विकारादिनिदर्शनेन प्रतिज्ञासमर्थनाद्ब्रह्म जगदुपादानं चेति निश्चीयते ॥

यत्तु निमित्तोपादानयोर्भेदश्रुत्यैव प्रतीयत इति; तदसत्, निमित्तोपादानयोर्रेक्यप्रतीतेः *उत तमादेशमप्राक्ष्यः येनाश्रुतं श्रुतं भवतीति । आदिश्यते प्रशिष्येतेऽनेनेत्यादेशः, *एतस्य वा अक्षरस्य प्रशासने गामि इत्यादिश्रुतेः । साधकतमत्वेन कर्ता विवक्षितः । तमादेशारमप्राक्ष्यः, येनाश्रुतं श्रुतं भवति—येनादेशाऽधिष्ठात्रा श्रुतेनाश्रुतमपि श्रुतं भवतीति निमित्तोपादानयोर्रेक्यं प्रतीयते; *सदेव सोम्येदमग्र आसीदेकमेवेति प्राक्सृष्टेरेकत्वावधारणादद्वितीयपदेनाधिष्ठात्रन्तरनिवारणाच्च । नन्वेवं सति *विकारजननीम् *गौरनाद्यन्तवती इत्यादिभिः प्रकृतेराद्यन्तविरहेण नित्यत्वं जगदुपादानत्वं च श्रूयमाणं कथमुपपद्यते ? तदुच्यते—तत्राप्यविभक्तनामरूपं कारणावस्थं ब्रह्मैव प्रकृतिशब्देनाभिधीयते, ब्रह्मव्यतिरिक्तवस्वन्तराभावात् । तथाहि श्रुतयः *सर्वं तं परादाद्योऽन्यत्रात्मनस्सर्वं वेद *यत्र त्वस्य सर्वमात्मैवाञ्जत्केन कं परयेत् इत्याद्याः; *सर्वं खल्विदं ब्रह्म *एतदात्म्यमिदं सर्वमिति कार्यावस्थं कारणावस्थं च सर्वं जगद्ब्रह्मात्मकमिति श्रवणाच्च ॥

एतदुक्तं भवति—*यः पृथिवीमन्तरे सञ्चरन्त्यस्य पृथिवी शरीरं यं पृथिवी न वेद इत्यारभ्य *योऽव्यक्तमन्तरे सञ्चरन्त्यस्याव्यक्तं शरीरं यमव्यक्तं न वेद योऽक्षरमन्तरे सञ्चरन्त्यस्याक्षरं शरीरं यमक्षरं न वेद *यः पृथिव्यां तिष्ठन्पृथिव्या अन्नरो यं पृथिवी न वेद यस्य पृथिवी शरीरं यः पृथिवीमन्तरो यमयति इत्यारभ्य *य आत्मनि तिष्ठन्नात्मनोऽन्तरो यमात्मा

न वेद यस्यात्मा शरीरं य आत्मानमन्तरो यमयति स त आत्माऽन्तर्याम्यमृतः इति (च) सर्वचिदचिद्वस्तुशरीरतया सर्वदा सर्वात्मभूतं परं ब्रह्म कदाचिद्विभक्तनामरूपम्, कदाचिच्चाविभक्तनामरूपम्; यदा विभक्तनामरूपं तदा तदेव बहुत्वेन कार्यत्वेन चोच्यते; यदा चाविभक्तनामरूपं तदेकमद्वितीयं कारणमिति च । एवं सर्वदा चिदचिद्वस्तुशरीरस्य परस्य ब्रह्मणोऽविभक्तनामरूपा या कारणावस्था सा *गौरनाद्यन्तवती *विकारजननीमज्ञासु *अज्ञामेकासु इत्यादिभिरभिधीयते इति ॥

ननु च *महानव्यक्ते लीयते अव्यक्तमक्षरे लीयते इति प्रलयश्रुतेरव्यक्तस्योत्पत्ति-प्रलयौ प्रतीयेते; तथा च महाभारते *तस्मादव्यक्तमुत्पन्नं त्रिगुणं द्विजसत्तम *अव्यक्तं पुरुषे ब्रह्मन्निष्क्रिये संप्रलीयते इति । नैष दोषः, अचिद्वस्तुशरीरस्य ब्रह्मणोऽव्यक्तशब्दाच्याय. त्रिगुणावस्थायाः कार्यत्वात् । *यदा तमस्तन्न दिवा न रात्रिः इति कृत्स्नप्रलयदशायामपि ब्रह्मात्मकस्यातिसूक्ष्मत्याचिद्वस्तुनस्स्थित्यभिधानाज्जगत्कारणस्य परस्य ब्रह्मणः प्रकारभूत-मतिसूक्ष्मं चाचिद्वस्तु नित्यमेवेति तत्प्रकारं ब्रह्मैव *गौरनाद्यन्तवतीत्यादिष्वभिधीयते । अत एव च *अक्षरं तमसि लीयते तमः परे देव एको भवतीति तमस एकोभावमात्रमेव श्रूयते; न तु लयः । एकीभाव इति तमो तमोभिधानातिसूक्ष्माचित्प्रकारस्य ब्रह्मणोऽविभक्तनामरूप-तयाऽवस्थानमभिधीयते । *तम आसीत्तमसा गुढमग्रे प्रकेतं तमसस्तन्महिमाजायतैकम् इत्याद्यप्येतदेव वदति । तथा च मानवं वचः *आसीद्विदं तमोभूतमप्रज्ञातमलक्षणम् । अप्रतर्क्यमविज्ञेयं प्रसुममिव सर्वतः ॥ इति । *अस्मान्मायी सृजते विश्वमेतत् इत्याद्यनन्तर-भेवोपपादयिष्यते; ब्रह्मणोऽपरिणामित्वश्रुतयश्च ॥

यत्वेकस्य निमित्तत्वमुपादानत्वं च न संभवति, एककारकनिष्पाद्यत्वं च कार्यस्य; लोके तथा नियमदर्शनात् । अतोऽग्निना सिञ्चेदिति वद्वेदान्तवाक्यान्त्येकस्मादेवोत्पात्तिं प्रति-पादयितुं न प्रभवन्तीति । अत्रोच्यते—सकलेतरविलक्षणस्य परस्य ब्रह्मणस्सर्वशक्तेस्सर्वज्ञ-स्येकस्यैव सर्वमुपपद्यते । मृदादेरचेतनस्य ज्ञानाभावेनाधिष्ठातृत्वायोगादधिष्ठातुः कुलाला-देर्विचित्रपरिणामशक्तिविरहादसत्यसङ्कल्पतया च तथा दर्शननियमः । अतो ब्रह्मैव जगतो निमित्तमुपादानं च ॥ २३ ॥

१३३. अभिध्योपदेशाच्च ॥ १ । ४ । २४ ॥

इतश्चोभयं ब्रह्मैव, *सोऽकामयत बहु स्यां प्रजायेयेति *तदैक्षत बहु स्यां प्रजायेय इति ऋषुर्ब्रह्मणस्स्वस्यैव बहुभवनसङ्कल्पोपदेशात् । विचित्रचिदचिद्रूपेणाहमेव बहु स्यां तथा प्रजायेयेति सङ्कल्पपूर्विका हि सृष्टिरुपदिश्यते ॥ २४ ॥

१३४. साक्षाच्चोभयान्नात् ॥ १ । ४ । २५ ॥

न केवलं प्रतिज्ञादृष्टान्ताभिद्योपदेशादिभिरयमर्थो निश्चीयते, ब्रह्मण एव निमित्तत्वमुपादानत्वं च साक्षादात्मनायते *किं स्वद्वनं क उ स वृक्ष आसीद्यतो द्यावापृथिवी निष्ट-तक्षुः । मनीषिणो मनसा पृच्छतेदुतद्यदध्यतिष्ठद्भुवनानि धारयन् । ब्रह्म वनं ब्रह्म स वृक्ष आसीद्यतो द्यावापृथिवी निष्टतक्षुः । मनीषिणो मनसा विब्रवीमि वो ब्रह्माध्यतिष्ठद्भुवनानि धारयन् ॥ इति । अत्र हि स्रष्टुर्ब्रह्मणः किमुपादानं कानि चोपकरणानीति लोकदृष्ट्या पृष्टे सकलेतरविलक्षणस्य ब्रह्मणस्सर्वशक्तियोगो न विरुद्ध इति ब्रह्मवोपादानमुपकरणानि चेति परिहृतम् । अतश्चोभयं ब्रह्म ॥ २५ ॥

१३५. आत्मकृतेः ॥ १ । ४ । २६ ॥

*सोऽक्रामयत बहु स्यां प्रजायेयेति सिमृक्षुत्वेन प्रकृतस्य ब्रह्मणः *तदात्मानं स्वयम-कुरुतेति सृष्टेः कर्मत्वं कर्तृत्वं च प्रतीयत इत्यात्मन एव बहुत्वकरणात्स्यैव निमित्तत्वमुपादानत्वं च प्रतीयते । अविभक्तनामरूप आत्मा कर्ता, स एव विभक्तनामरूपः कार्यमिति कर्तृत्वकर्मत्वयोर्न विरोधः । स्वयमेवात्मानं तथाऽकुरुतेति निमित्तमुपादानं च ॥ २६ ॥

*सत्यं ज्ञानमनन्तं ब्रह्म *आनन्दो ब्रह्म *अपहतपाप्मा विजरो विमृत्युविशोकोऽ-विजिघत्सोऽपिपासः *निष्कलं निष्क्रियं शान्तं निरवद्यं निरञ्जनम् *स वा एष महानज आत्माऽजरोऽमरः इति स्वभावतो निरस्तसमस्तचेतनाचेतनवृत्तिदोषगन्धस्य निरतिशयज्ञाना-मन्दैकतानस्य परस्य ब्रह्मणो विचित्रानन्तापुरुषार्थास्पदचिदचिन्मिश्रप्रपञ्चरूपेणात्मनो बहु-भवनसङ्कल्पपूर्वकं बहुत्वकरणं कथमुपपद्यत इत्याशङ्क्याह—

१३६. परिणामात् ॥ १ । ४ । २७ ॥

परिणामस्वभावव्यातुः नात्रोपदिश्यमानस्य परिणामस्य परस्मिन्ब्रह्मणि दोषावहृत्वं स्वभावः, प्रत्युत निरंकुशंश्रयैवहृत्वमेवेत्यभिप्रायः । एवमेव हि परिणाम उपदिश्यते । अशेषहेयप्रत्यनीककल्याणैकतानं स्वेतरसमस्तवस्तुविलक्षणं सर्वज्ञं सत्यसङ्कल्पमवाससमस्त-काममनवधिकातिशयानन्दं स्वलीलोपकरणभूतसमस्तचिदचिद्वस्तुजातशरीरतया तदात्मभूतं परं ब्रह्म स्वशरीरभूते प्रपञ्चे तन्मात्राहङ्कारादिकारणपरस्परया तमश्शब्दवाच्यातिसूक्ष्मा-चिद्वस्त्वैकशेषे सति, तमसि च स्वशरीरतयाऽपि पृथङ्निर्देशानर्हातिसूक्ष्मदशापत्या स्वस्मि-न्नैकतामापन्नो सति, तथाभूततमशरीरं ब्रह्म पूर्ववद्विभक्तनामरूपचिदचिन्मिश्रप्रपञ्चशरीरं स्वामिति सङ्कल्प्याप्ययक्रमेण जगच्छरीरतया आत्मानं परिणमयतीति सर्वेषु वेदान्तेषु

परिणामोपदेशः । तथैव बृहदारण्यके कृत्स्नस्य जगतो ब्रह्मशरीरत्वं ब्रह्मणस्तदात्मत्वं चाभ्नायते *यः पृथिव्यां तिष्ठन्पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयत्येष त आत्माऽन्तर्याम्यमृतः इत्यारभ्य *यस्यापशरीरम् *यस्याग्निशरीरम् *यस्यान्तरिक्षं शरीरम् *यस्य वायुशरीरम् *यस्य द्यौशरीरम् *यस्यादित्यशरीरम् *यस्य दिशशरीरम् *यस्य चन्द्रतारकं शरीरम् *यस्याकाशशरीरम् *यस्य तमशरीरम् *यस्य तेजशरीरम् *यस्य सर्वाणि भूतानि शरीरम् *यस्य प्राणशरीरम् *यस्य वाक्शरीरम् *यस्य चक्षुशरीरम् *यस्य श्रोत्रं शरीरम् *यस्य मनशरीरम् *यस्य त्वक्शरीरम् *यस्य विज्ञानं शरीरम् *यस्य रेतशरीरम् इत्येवमन्तेन काण्वपाठे; माध्यन्दिने तु पाठे विज्ञानस्थाने *यस्यात्मा शरीरमिति विशेषः; लोकयज्ञवेदानां परमात्मशरीरत्वमधिकम् । सुबालोपनिषदि च पृथिव्यादीनां तत्त्वानां परमात्मशरीरत्वमभिधाय वाजसनेयकेऽनुक्तानामपि तत्त्वानां शरीरत्वं ब्रह्मण आत्मत्वं च श्रूयते *यस्य बुद्धिशरीरम् *यस्याहङ्कारशरीरम् *यस्य चित्तं शरीरम् *यस्याव्यक्तं शरीरम् *यस्याक्षरं शरीरम् *यो मृत्युमन्तरे सञ्चरन्त्यस्य मृत्युशरीरं यं मृत्युर्न वेद एष सर्वभूतान्तरात्माऽपहतपात्मा दिव्यो देव एको नारायणः इति । अत्र मृत्युशब्देन परमसूक्ष्ममचिद्वस्तु तमशब्दवाच्यमभिधीयते, *अव्यक्तमक्षरे लीयते अक्षरं तमसि लीयते इति तस्यामेवोपनिषदि क्रमप्रत्यभिज्ञानात् । सर्वेषामात्मनां ज्ञानावरणानर्थमूलत्वेन तदेव हि तमो मृत्युशब्दव्यपदेश्यम् ॥

सुबालोपनिषद्वेव ब्रह्मशरीरतया तदात्मकानां तत्त्वानां ब्रह्मण्येव प्रलय आभ्नायते *पृथिव्यप्सु (प्र)लीयते अपस्तेजसि लीयन्ते तेजो वायौ लीयते वायुराकाशे लीयते आकाशमिन्द्रियेष्विन्द्रियाणि तन्मात्रेषु तन्मात्राणि भूतादौ लीयन्ते भूतादिर्महति लीयते महानव्यक्ते लीयते अव्यक्तमक्षरे लीयते अक्षरं तमसि लीयते तमः परे देव एको भवति इति । अविभागापत्तिवशायामपि चिदचिद्वस्त्वतिसूक्ष्मं सकर्मसंस्कारं तिष्ठतीत्युत्तरत्र वक्ष्यते *न कर्माविभागादिति चेन्नानादित्वादुपपद्यते चाप्युपलभ्यते चेति ॥

एवं स्वस्माद्विभागव्यपदेशानर्हताया परमात्मनैकीभूतात्यन्तसूक्ष्मचिदचिद्वस्तुशरीरादेकस्मादेवाद्वितीयाश्रितरतिशयानन्वात्सर्वज्ञात्सत्यसङ्कल्पाद्ब्रह्मणो नामरूपविभागाहृत्स्थूलचिदचिद्वस्तुशरीरतया बहुभवनसङ्कल्पपूर्वको जगदाकारेण परिणामश्रूयते । *सत्यं ज्ञानमनन्तं ब्रह्म *तस्माद्वा एतस्माद्विज्ञानमयात्, अन्योऽन्तर आत्माऽऽनन्दमयः *एष ह्येवानन्दयाति *सोऽकामयत, बहुस्यां प्रजायेयेति, स तपोऽतप्यत, स तपस्तप्त्वा, इदं सर्वमसृजत, यदिदं किञ्च, तत्सृष्ट्वा, तदेवानुप्राविशत्, तदनुप्रविश्य, सञ्च त्वञ्चाभवत्, निरुक्तं चानिरुक्तं च, निलयनं चानिलयनं च, विज्ञानं चाविज्ञानं च, सत्यं चानृतं च सत्यमभवत् इति । अत्र तपशब्देन

प्राचीनजगदाकारपर्यालोचनरूपं ज्ञानमभिधीयते, *यस्य ज्ञानमयं तपः इत्यादिश्रुतेः । प्राक्सृष्टं जगत्संस्थानमालोचयेदानीमपि तत्संस्थानं जगदसृजदित्यर्थः । तथैव हि ब्रह्मा सर्वेषु कल्पेष्वेक- रूपमेव जगत्सृजति *सूर्याचन्द्रमसौ धाता यथापूर्वमकल्पयत्, दिवं च पृथिवीं चान्तरिक्षमथो सुवः *यथर्तुष्वनुत्तिङ्गानि नानारूपाणि पर्यये । दृश्यन्ते तानितान्येव तथा भावा युगादिषु ॥ इति श्रुतिस्मृतिभ्यः ।

तदयमर्थः— स्वयमपरिच्छिन्नज्ञानानन्दस्वभावोऽत्यन्तसूक्ष्मतयाऽसत्कल्पस्वलीलोप- करणचिदचिद्वस्तुशरीरतया तन्मयः परमात्मा विचित्रानन्तक्रीडनकोपादितसया स्वशरीरभूत- प्रकृतिपुरुषसमष्टिपरम्परया महाभूतपर्यन्तमात्मानं तत्तच्छरीरकं परिणमय्य तन्मयः पुनस्सत्य- च्छब्दवाच्यविचित्रचिदचिन्मिश्रदेवादिस्थावरान्तजगद्रूपोऽभवदिति । *तदेवानुप्राविशत्, तदनुप्रविश्येति कारणवस्थायामात्मतयाऽवस्थितः परमात्मैव कार्यरूपेण विक्रियमाणद्रव्य- स्याप्यात्मतयाऽवस्थाय तत्तदभवदित्युच्यते । एवं परमात्मचिदचित्सङ्घातरूपजगदाकार- परिणामे परमात्मशरीरभूतचिदंशगतास्सर्वे एवापुरुषार्थाः; तथाभूताचिदंशगताश्च सर्वे विकाराः; परमात्मनि कार्यत्वं तदवस्थयोस्तयोनियःनृत्वेनात्मत्वम्; परमात्मा तु तयोस्व- शरीरभूतयोनियनृतयाऽऽत्मभूतस्तद्गतापुरुषार्थविकारंश्च न स्पृश्यते; अपरिच्छिन्नज्ञानानन्द- मयस्सर्वदैकरूप एव जगत्परिवर्तनलीलयाऽवतिष्ठते । तदेतदाह *सत्यं चानृतं च सत्यमभव- दिति । विचित्रचिदचिद्रूपेण विक्रीयमाणमपि ब्रह्म सत्यमेवाभवत्—नरस्तनिखिलदोषगन्धम- परिच्छिन्नज्ञानानन्दमेकरूपमेवाभवदित्यर्थः । सर्वाणि चिदचिद्वस्तूनि सूक्ष्मदशापन्नानि स्थूल- दशापन्नाश्चि च परस्य ब्रह्माणो लीलोपकरणानि; सृष्ट्यादयश्च लीलेति भगवद्द्वेषायनपरा- शरादिभिरुक्तम् *अव्यक्तादिविशेषान्तं परिणामद्विसंयुतम् । क्रीडा हरेरिवं सर्वं क्षरमित्युप- धार्यताम् ॥ *क्रीडतो बालकस्येव चेष्टां तस्य निशामय *बालः क्रीडनकैरिव इत्यादिभिः । वक्ष्यतिच *लोकवत्तु लीलाकैवल्यमिति । *अस्मान्मायो सृजते विश्वमेतत्सिमिश्रान्यो मायया सन्निरुद्धः इति ब्रह्मणि जगद्रूपतया विक्रियमाणेऽपि तत्प्रकारभूताचिदंशगतास्सर्वे विकारास्त- त्प्रकारभूतक्षेत्रज्ञगताश्चापुरुषार्था इति विवेक्तुं प्रकृतिपुरुषयोर्ब्रह्मशरीरभूतयोस्तदानीं तथा निर्देशानर्हतिस्सूक्ष्मदशापत्या ब्रह्मणोकीभूतयोरपि भेदेन व्यपदेशः, *तदात्मानं स्वयमकुर्वते- त्यादिविरंकार्थ्यात् । तथाच मानवं वचः *सोऽभिधाय शरीरात्स्वात्सिसृक्षुर्विधिघाः प्रजाः । अप एव ससर्जादौ तासु वीर्यमपासृजत् ॥ इति । अत एव ब्रह्माणो निर्दोषत्वनिविकारत्वश्रुत- यश्चोपपन्नाः । अतो ब्रह्मैव जगतो निमित्तमुपादानञ्च ॥ २७ ॥

१३७. योनिश्च हि गीयते ॥ १ । ४ । २८ ॥

इतश्च जगतो निमित्तमुपादानञ्च ब्रह्म, यस्माद्योनित्वेनाप्यभिधीयते *कर्तारमीशं पुरुषं

ब्रह्मयोनिम् इति, *यद्भूतयोनिं परिपश्यन्ति धीराः इति च । योनिशब्दश्चोपादानवचन इति *यथोर्णानाभिस्सृजते गृह्णते चेति वाक्यशेषादवगम्यते ॥ २८ ॥ इति प्रकृत्यधिकरणम् ॥ ७ ॥

अथ सर्वव्याख्यानाधिकरणम् ॥ ८ ॥

१३८. एतेन सर्वे व्याख्याता व्याख्याताः ॥ १ । ४ । २६ ॥

एतेन—पादचतुष्टयोक्तन्यायकलापेन, सर्ववेदान्तेषु जगत्कारणप्रतिपादनपरास्सर्वे वाक्यविशेषाश्चेतनाचेतनविलक्षणसर्वज्ञसर्वशक्तिब्रह्मप्रतिपादनपरा व्याख्याताः । व्याख्याता इति पदाभ्यासोऽध्यायपरिसमाप्तिद्योतनार्थः ॥ २६ ॥ इति सर्वव्याख्यानाधिकरणम् ॥ ८ ॥

इति श्रीभगवद्रामानुजविरचिते शारीरकमीमासाभाष्ये प्रथमस्याध्यायस्य चतुर्थः पादः ॥ ४ ॥

॥ समाप्तश्चाध्यायः ॥

श्रीरस्तु

श्रीमते रामानुजाय नमः ।

द्वितीयाध्याये—प्रथमः पादः—स्मृत्यधिकरणम् ॥१॥

१३९. स्मृत्यनवकाशदोषप्रसङ्ग इति चेन्नान्यस्मृत्यनवकाश-
दोषप्रसङ्गात् ॥ २-१-१ ॥

प्रथमेऽध्याये प्रत्यक्षादिप्रमाणगोचरादचेतनात्तत्संसृष्टात्तद्विद्युक्ताच्च चेतनादर्थान्तरभूतं निरस्तनिखिलाविद्याद्यपुरुषार्थगन्धमनन्तज्ञानानन्दैकतानमपरिमितोदारगुणसागरं निखिल-जगदेककारणं सर्वान्तरात्मभूतं परं ब्रह्म वेदान्तवेद्यमित्युक्तम् । अनन्तरमस्यार्थस्य संभावनीय-समस्तप्रकारदुर्धर्षणत्वप्रतिपादनाय द्वितीयोऽध्याय आरभ्यते । प्रथमं तावत्कपिलस्मृतिविरोधा-द्वेदान्तानामतत्परत्वमाशङ्क्य उन्निराक्रियते । कथं स्मृतिविरोधाच्छ्रुतेरन्यपरत्वम् ? उक्तं हि *विरोधे त्वनपेक्षं स्यात्* इति श्रुतिविरुद्धायास्स्मृतेरनादरणीयत्वम् । सत्यम्, *ओङ्म्बरीं स्पृष्ट्वाद्गायेत्* इत्यादिषु स्वत एवार्थनिश्चयसंभवात्तद्विरुद्धा स्मृतिरनादरणीयैव; इहतु वेदान्तवेद्यतत्त्वस्य दुरवबोधत्वेन परमर्षिप्रणीतस्मृतिविरोधे सत्ययमर्थं इति निश्चयायोगात् स्मृत्या श्रुतेरतत्परत्वोपपादनमविरुद्धम् ॥

एतदुक्तं भवति— प्राचीनभागोदितनिखिलाभ्युदयसाधनभूताग्निहोत्रदर्शपूर्णमास-ज्योतिष्टोमाविकर्माणि यथावदभ्युपगच्छता श्रुतिस्मृतीतिहासपुराणेषु *श्रुतिं प्रसूतं कपिलम्* इत्यादिवाक्यैरास्तत्वेन सङ्कीर्तितेन परमर्षिणा कपिलेन परमनिःश्रेयसतत्साधनावबोधित्वे-

नोपनिबद्धस्मृत्युपबृंहणेन विना अल्पश्रुतैर्मन्दमतिभिर्वेदान्तार्थनिश्रयायोगाद्यथाश्रुतार्थग्रहणे चाप्तप्रणीतायास्साङ्ग्यस्मृतेस्सकलाया एवानवकाशप्रसङ्गाच्च स्मृतिप्रसिद्ध एवार्थो वेदान्त-
वेद्य इति ब्रह्मादभ्युपगमनीयमिति । न च वाच्यं मन्वादिस्मृतीनां ब्रह्मकारणत्ववादिनीना-
मेवं सत्यनवकाशत्वदोषप्रसङ्ग इति; धर्मप्रतिपादनपरप्राचीनभागोपबृंहण एव सावकाशत्वात् ।
अस्यास्तु कृत्स्नायास्तत्त्वप्रतिपादनपरत्वात्तथाऽनभ्युपगमे निरवकाशत्वमेव स्यात् । तदिद-
माशङ्कते स्मृत्यनवकाशदोषप्रसङ्ग इति चेदिति ॥

तत्रोत्तरं—नान्यस्मृत्यनवकाशदोषप्रसङ्गादिति । अन्या हि मन्वादिस्मृतयो ब्रह्मक-
कारणतां वदन्ति । यथाऽऽह मनुः *आसीद्विदं तमोभूतम् इत्यारभ्य, *ततस्स्वयंभूर्भगवान-
व्यक्तो व्यञ्जयन्नदम् । महाभूतादिवृत्तौजाः प्रादुरासीत्तमोनुदः ॥ *सोऽभिध्याय शरीरात्स्वा-
त्सिसृक्षुर्विधाः प्रजाः । अप एव ससर्जादौ तामु वीर्यमपामृजत् ॥ इति । भगवद्गोतासु च
*अहं कृत्स्नस्य जगतः प्रभवः प्रलयस्तथा *अहं सर्वस्य प्रभवो मत्तस्सर्वं प्रवर्तते इति च ।
महाभारते *कुतस्सृष्टमिदं सर्वं जगत् स्थावरजङ्गमम् । प्रलये च कमभ्येति तन्मे ब्रूहि
पितामह ॥ इति पृष्ठ आह *नारायणो जगन्मूर्तिरनन्तात्मा सनातनः इति । तथा *तस्मा-
दव्यक्तमुपन्नं त्रिगुणं द्विजसत्तम इति, *अव्यक्तं पुरुषे ब्रह्मन्निष्क्ये संप्रलीयते इति च । आह
च भगवान्पराशरः *विष्णोस्सकाशादुद्भूतं जगत्सत्रैव च स्थितम् । स्थितिसंयमकर्ताऽसौ
जगतोऽस्य जगच्च सः ॥ इति । आह चापस्तम्बः *पूः प्राणिनस्सर्व एव गुहाशयस्य अहन्य-
मानस्य विकल्मषस्य इत्यारभ्य *तस्मात्कायाः प्रभवन्ति सर्वे स मूलं शाश्वतिकस्स नित्यः*
इति । यदि कपिलस्मृत्या वेदान्तवाक्यार्थव्यवस्था स्यात्, तदैतासां सर्वासां स्मृतीनामन-
वकाशत्वरूपो महात् दोषः प्रसज्येत ॥

अयमर्थः—यद्यपि वेदान्तवाक्यानामतिक्रान्तप्रत्यक्षादिसकलेतरप्रमाणसंभावनाभूमिभू-
तार्थप्रतिपादनपरत्वात्तदर्थवंशद्याल्यश्रुतानां प्रतिपत्तृणां तदुपबृंहणमपेक्षितम् । तथाऽपि
तदर्थानुसारिणीनामाप्तमप्रणीतानां बह्वीनां स्मृतीनां तदुपबृंहणाय प्रवृत्तानामनवकाशत्वं
मा प्रसाङ्गीकरोति श्रुतिविरुद्धार्था कपिलस्मृतिरुपेक्षणीया । उपबृंहणं च श्रुतिप्रतिपन्नार्थ-
विशदोकरणम्; तच्च विरुद्धार्थया स्मृत्या न शक्यते कर्तुं ॥

नचैतासां स्मृतीनां प्राचीनभागोदितधर्मांशविशदोकरणेन सावकाशत्वम्; परब्रह्म-
भूतपरमपुरुषाराधनत्वेन धर्मान्विदधतीनामेतासामाराध्यभूतपरमपुरुषप्रतिपादनाभावे सति
तदाराधनभूतधर्मप्रतिपादनासंभवात् । तथाहि परमपुरुषाराधनरूपता सर्वेषां कर्मणां स्मर्यते—
*यतः प्रवृत्तिभूतानां येन सर्वमिदं ततम् । स्वकर्मणा तस्म्यर्थं सिद्धिं विन्दति मानवः ॥
*ध्यायेन्नारायणं देवं स्नानांविषु च कर्मसु । ब्रह्मलोकमवाप्नोति न चेहावर्तते पुनः ॥

॥यैस्वकर्मपरैरन्थि नरैराराधितो भवान् । ते तरन्त्यखिलामेतां मायामात्मविमुक्तये ॥ इति ।
न चैहिकामुष्मिकसांसारिकफलसाधनकर्मप्रतिपादनेनैतासां सावकाशत्वम् । यतस्तेषामपि
कर्मणां परमपुरुषाराधनत्वमेव स्वरूपम्; यथोक्तं ॥येऽप्यन्यदेवताभक्ता यजन्ते श्रद्धयाऽन्विताः ।
तेऽपि मामेव कौन्तेय यजन्त्यविधिपूर्वकम् ॥ अहं हि सर्वयज्ञानां भोक्ता च प्रभुरेव च । न तु
मामभिजानन्ति तत्त्वेनातश्च्यवन्ति ते ॥ इति । तथा ॥यज्ञैस्त्वमिज्यसे नित्यं सर्वदेव-
मयाच्युत । हव्यकव्यभुगेकस्त्वं पितृदेवस्वरूपधृक् ॥ इति ॥

यदुक्तम् ॥श्रुषिं प्रसूतं कपिलमिति कपिलस्याप्ततया सङ्कीर्तनात्तत्स्मृत्यनुसारेण
वेदान्तार्थव्यवस्थापनं न्याय्यमिति; तदसत्, बृहत्पतेश्श्रुतिस्मृतिषु सर्वेषामतिशयितज्ञानानां
निदर्शनत्वेन सङ्कीर्तनात्तत्प्रणीतेन लोकायतेन श्रुत्यर्थव्यवस्थापनप्रसक्तेरिति ॥१॥

अथ स्यात्, कपिलस्य स्वयोगमहिम्ना वस्तुयाथात्म्योपलब्धेस्तत्स्मृत्यनुसारेण
वेदान्तार्थो व्यवस्थापयितव्य इति; अत उत्तरं पठति—

१४०. इतरेषां चानुपलब्धेः ॥ २-१-२ ॥

चशब्दस्तुशब्दार्थोद्वेदिताशङ्कानिवृत्त्यर्थः । इतरेषां—मन्वादीनां बहूनां स्वयोग-
महिमसाक्षात्कृतपरावरतत्त्वयाथात्म्यानां निखिलजगद्भेषजभूतस्ववाक्यतया ॥यद्वै किञ्च
मनुरवदत्तद्भेषजम् ॥ इति श्रुतिप्रसिद्धानां कपिलदृष्टप्रकारेण तत्त्वानुपलब्धेश्श्रुतिविषदा
कपिलोपलब्धिभ्रान्तिमूलेति न तथा यथोक्तो वेदान्तार्थश्रालयितुं शक्य इति सिद्धम् ॥ २ ॥
इति स्मृत्यधिकरणम् ॥ १ ॥



अथ योगप्रत्युक्त्यधिकरणम् ॥ २ ॥

१४१. एतेन योगः प्रत्युक्तः ॥ २ । १ । ३ ॥

एतेन—कापिलस्मृतिनिराकरणेन, योगस्मृतिरपि प्रत्युक्ता । का पुनरत्राधिकाशङ्कन,
यन्निराकरणाय न्यायातिदेशः ? योगस्मृतावपोश्वराभ्युपगमान्मोक्षसाधनतया वेदान्तविहित-
योगस्य चाभिधानाद्वक्तुर्हिरण्यगर्भस्य सर्ववेदान्तप्रवर्तनाधिकृतत्वाच्च तत्स्मृत्या वेदान्तोपबृंहणं
न्याय्यमिति । परिहारस्तु—अब्रह्मात्मकप्रधानकारणवादान्निमित्तकारणमात्रेश्वराभ्युपगमा-
द्विधानात्मकस्य योगस्य ध्येयैकनिरूपणीयस्य ध्येयभूतयोराल्मेश्वरयोर्ब्रह्मात्मकत्वजगद्गुपादान-
तादिसर्वकल्याणगुणात्मकत्वविरहेणावैदिकत्वाद्वक्तुर्हिरण्यगर्भस्यापि क्षेत्रज्ञभूतस्य कदाचिद्व्रजस्त-
मोभिभवसंभवाच्च योगस्मृतिरपि तत्प्रणीतरजस्तमोमूलपुराणवदभ्रान्तिमूलेति न तथा वेदान्तो-
पबृंहणं न्याय्यमिति ॥ ३ ॥ इति योगप्रत्युक्त्यधिकरणम् ॥ २ ॥



अथ विलक्षणत्वाधिकरणम् ॥ ३ ॥

१४२. न विलक्षणत्वादस्य तथात्वं च शब्दात् ॥ २ । १ । ४ ॥

पुनरपि स्मृतिविरोधवादी तर्कमवलम्बमानः प्रत्यवतिष्ठते—यत्साङ्ख्यस्मृतिनिराकरणेन जगतो ब्रह्मकार्यत्वमुक्तम्, तन्नोपपद्यते; अस्य प्रत्यक्षादिभिरचेतनत्वेनाशुद्धत्वेनानीश्वरत्वेन दुःखात्मकत्वेन चोपलभ्यमानस्य चिदचिदात्मकस्य जगतः भवदभ्युपेतात्सर्वज्ञात्सर्वेश्वराद्वेयप्रत्यनोकादानम्बैकतानाद्ब्रह्मणो विलक्षणत्वात् । न केवलं प्रत्यक्षादिभिरेव जगतो विलक्षण्यमुपलभ्यते; शब्दाच्च तथात्वं—विलक्षणत्वम्, उपलभ्यते—*विज्ञानं चाविज्ञानं च *एवमेवेता भूतमात्राः प्रज्ञामात्रास्वर्षिताः प्रज्ञामात्राः प्राणोऽर्षिताः *समाने वृक्षे पुरुषो निमग्नोऽनीशया शोचति मुह्यमानः *अनीशश्चात्मा बध्यते भोवन्नुभावात् *इत्यादिभिः कार्यस्य हि जगतोऽचेतनत्वदुःखित्वादयो निर्दिश्यन्ते । यद्धि यत्कार्यम्, तत्तस्मादविलक्षणम्, यथा मृत्युवर्णादिकार्यं घटरुक्कादि । अतो ब्रह्मविलक्षणस्यास्य जगतस्तत्कार्यत्वं न संभवतीति साङ्ख्यस्मृत्यनुरोधेन कार्यसलक्षणं प्रधानमेव कारणं भवितुमर्हति । अवश्यं च शास्त्रस्यानन्यापेक्षस्यातीन्द्रियार्थनोचरत्वेऽपि तर्कोऽनुसरणीयः; यतस्सर्वेषां प्रमाणानां क्वचित्क्वचिद्विषये तर्कानुगृहीतानामेवार्थनिश्चयहेतुत्वम् । तर्को हि नाम—अर्थस्वभावविषयेण वा सामग्रीविषयेण वा निरूपणेनार्थविशेषे प्रमाणं व्यवस्थापयत्तदितिकर्तव्यत्वरूपमहापरपर्यायं ज्ञानम् । तदपेक्षा च सर्वेषां प्रमाणानां समाना । शास्त्रस्य तु विशेषेणाकाङ्क्षासन्निधियोग्यताज्ञानाधीनप्रमाणभावस्य सर्वत्रैव तर्कानुग्राहपेक्षा । उक्तं च मनुना *यस्तर्कणानुसन्धत्ते स धर्मं वेद नेतरः इति । तदेव हि तर्कानुगृहीतशास्त्रार्थप्रतिष्ठापनं श्रुत्या च *मन्तव्यः *इत्युच्यते ॥

अथोच्येत—श्रुत्या जगतो ब्रह्मकारणत्वे निश्चिते सति तत्कार्यस्यापि जगतश्चैतन्यानुवृत्तिरभ्युपगम्यते । यथा चेतनस्य सुषुप्तिमूर्च्छादिषु चैतन्यानुपलम्भः; तथा घटादिष्वपि सदेव चैतन्यमनुद्भूतम्; अत एव चेतनाचेतनविभागः—इति । नैतदुपपद्यते, यतो नित्यानुपलब्धिरेव साध्ययति । अत एव चैतन्यशक्तियोगोऽपि तेषु निरस्तः । यस्य हि क्वचित्क्वचिदपि यत्कार्यानुपलब्धिः, तस्य तत्कार्यशक्तिं ब्रूवाणो बन्ध्यामुत्समितिषु तज्जननीनां प्रजननशक्तिं ब्रूताम् । किञ्च वेदान्तैर्जगतो ब्रह्मोपादानताप्रतिपादननिश्चये सति घटादीनां चैतन्यशक्तश्चैतन्यस्य वाऽनुद्भूतस्य सद्भावनिश्चयः, तन्निश्चये सति वेदान्तैर्जगतो ब्रह्मोपादानताप्रतिपादननिश्चय इतीतरैतराश्रयत्वम् । विलक्षणयोर्हि कार्यकारणभावः प्रतिपादयितुमेव न शक्यते ॥

किं पुनः प्रकृतिविकारयोस्सालक्ष्यमभिप्रेतम्, यदभावाज्जगतो ब्रह्मोपादानताप्रतिपादनासंभवं ब्रूये ? न तावत्सर्वधर्मसारूप्यम्, कार्यकारणभावानुपपत्तेः । नहि मृत्पिण्डकार्येषु

घटशरावादिषु पिण्डत्वाद्यनुवृत्तिर्दृश्यते । अथ येनकेन चिद्धर्मण सारूप्यम्, तज्जगद्ब्रह्माणोरपि सत्तादिलक्षणं संभवति । तदुच्यते—येन स्वभावेन कारणभूतं वस्तु वस्त्वन्तराद्वावृत्तम्, तस्य स्वभावस्य तत्कार्येऽप्यनुवृत्तिः कार्यस्य कारणसालक्ष्यम् । येन ह्याकारेण मृदादिभ्यो हिरण्यं व्यावर्तते, तदाकारानुवृत्तिस्तत्कार्येषु कुण्डलादिषु दृश्यते । ब्रह्म च हेयप्रत्यनौकज्ञानानन्दैश्वर्यस्वभावम्, जगच्च तत्प्रत्यनौकस्वभावमिति न तदुपादानम् ॥

ननु च बलक्षणेऽपि कार्यकारणभावो दृश्यते, यथा चेतनात्पुरुषादचेतनानि केशनख-
दन्तलोमानि जायन्ते; यथा चाचेतनाद्गोमयाच्चेतनो वृश्चिको जायते; चेतनाञ्चोर्णानां र-
चेतनस्तन्तुः । नैतदेवम्, यतस्तत्राप्यचेतनांश एव कार्यकारणभावः ॥ ४ ॥

अथ स्यात्—अचेतनत्वेनाभिमतानामपि चैतन्ययोगश्रुतिषु श्राव्यते *तं पृथिव्य-
ब्रवीत्, *आपो वा अकामयन्त *ते हेमे प्राणा अहंश्रेयसे विवदमाना ब्रह्माणं जगम्: *इति ।
नदीसमुद्रपर्वतादीनामपि चेतनत्वं पौराणिका आतिष्ठन्ते; अतो न बलक्षण्यमिति । अत
उत्तरं पठति—

१४३. अभिमानिव्यपदेशस्तु विशेषानुगतिभ्याम् ॥ २ । १ । ५ ॥

तुशब्दश्चोबिताशङ्कानिवृत्त्यर्थः; पृथिव्याद्यभिमानिन्यो देवताः *तं पृथिव्यब्रवी-
दित्यादिषु पृथिव्यादिशब्दैर्यपदिश्यन्ते । कुतः ? विशेषानुगतिभ्याम् । विशेषः—विशेषणम्,
देवताशब्देन विशेष्यपृथिव्यादयोऽभिधीयन्ते; *हन्ताहमिमास्तिस्त्रो देवताः इति तेजोऽब्रह्मानि
देवताशब्देन विशेष्यन्ते; *सर्वा हवैदेवता अहंश्रेयसे विवदमानाः *ते देवाः प्राणे निःश्रेयसं
विदित्वा* इति च । अनुगतिः—अनुप्रवेशः; *अग्निर्वाग्भूत्वा मुखं प्राविशत्, आदित्यश्चक्षु-
भूत्वाऽक्षिणो प्राविशत्, वायुः प्राणो भूत्वा नासिके प्राविशत्* इत्यादिना वागाद्यभिमानित्वे-
नापनद्यादीनामनुप्रवेशश्रूयते । अतो जगतोऽचेतनत्वेन विलक्षणत्वाद्ब्रह्मकार्यत्वानुपपत्ते-
स्तर्कानुगृहीतस्मृत्यनुरोधेन जगतः प्रधानोपादानत्वं वेदान्तैः प्रतिपाद्यते ॥ ५ ॥

इति प्राप्तेऽभिधीयते—

१४४. दृश्यते तु ॥ २ । १ । ६ ॥

तुशब्दात्पक्षो विपरिवर्तते; यदुक्तं जगतो ब्रह्मविलक्षणत्वेन ब्रह्मोपादानत्वं न संभव-
तीति; तदयुक्तम्, विलक्षणयोरपि कार्यकारणभावदर्शनात् । दृश्यते हि माक्षिकादेविलक्षणस्य
क्रियादेस्तस्मादुत्पत्तिः । ननुक्तमचेतनांश एव कार्यकारणभावोत्तरं सालक्ष्यम् । सत्यमुक्तम्;
न तावता कार्यकारणयोर्भवदभिमतसालक्ष्यसिद्धिः । यथाकथञ्चित्सालक्ष्ये सर्वस्य सर्व-
सालक्ष्येन सर्वस्मात्सर्वोत्पत्तिप्रसङ्गभयाद्ब्रह्मस्तुनो वस्त्वन्तराद्वावृत्तिहेतुभूतस्याकारस्यानु-

वृत्तिस्सालक्षण्यं भवताऽभ्युपेतम् । स तु नियमो माक्षिकादिभ्यः क्रिम्याद्युत्पत्तौ न दृश्यत इति ब्रह्मविलक्षणस्यापि जगतो ब्रह्मकार्यत्वं नानुपपन्नम् । नहि मृद्धिरण्यघटमकुटादिष्विव वस्वन्तरव्यावृत्तिहेतुभूतासाधारणाकारानुवृत्तिः माक्षिकगोमयक्रिमिवृश्चिकादिषु दृश्यते ॥ ६ ॥

१४५. असदिति चेन्न, प्रतिषेधमात्रत्वात् ॥ २ । १ । ७ ॥

यदि कार्यभूताजगतः कारणभूतं ब्रह्म विलक्षणम्, तर्हि कार्यकारणयोर्द्रव्यान्तरत्वेन कारणे परस्मिन्ब्रह्मणि कार्यं जगन्न विद्यत इत्यसत एव जगत उत्पत्तिः प्रसज्यत इति चेत्; नैतदेवम्, कार्यकारणयोस्सालक्षण्यनियमप्रतिषेधमात्रमेव हि पूर्वसूत्रेऽभिप्रेतम्, न तु कारणात्कार्यस्य द्रव्यान्तरत्वम् । कारणभूतं ब्रह्मैव स्वस्माद्विलक्षणजगदाकारेण परिणमत इत्येतत्तु न परित्यक्तम् । क्रिमिमाक्षिकयोरपि हि सति च वैलक्ष्ये कुण्डलहिरण्ययोरिव द्रव्यैक्यमस्त्येव ॥ ७ ॥

अत्र चोदयति—

१४६. अपीतौ तद्वत्प्रसंगादसमञ्जसम् ॥ २ । १ । ८ ॥

अपीतावित्यपीतिपूर्वकसृष्ट्यादेः प्रदर्शनार्थम्, *सदेव सोम्येदमग्र आसीत् *आत्मा वा इदमेक एवाग्र आसीत् इत्यादिविष्वप्यावस्थोपदेशपूर्वकत्वदर्शनास्तुष्ट्यादेः । यदि कार्यकारणयोर्द्रव्यैक्यमभ्युपेतम्, तदा कार्यस्य जगतो ब्रह्मण्यप्यसृष्ट्यादिषु ससु ब्रह्मण एव तत्तदेवस्थान्वय इति कार्यगतास्सर्व एवापुरुषार्थाः ब्रह्मणि प्रसज्येरत्, सुवर्णं इव कुण्डलगता विशेषाः । ततश्च वेदान्तवाक्यं सर्वमसमञ्जसं स्यात्, *यस्सर्बज्ञस्सर्ववित् *अपहतपाप्मा विजरो विमृत्युः *न तस्य कार्यं करणं च विद्यते न तत्समश्चाभ्यधिकारश्च दृश्यते *तयोरन्यः पिप्पलं स्वाद्वत्ति *अनीशश्चात्मा बन्ध्यते भोक्तृभावात् *अनीशया शीचति मुह्यमानः * इत्येकस्मिन्नेव वस्तुन्येषां परस्परविशद्धानां असक्तः ॥

अथोच्येत—चिदचिद्वस्तुशरीरकस्य परस्यैव ब्रह्मणः कार्यकारणभावाच्छरीरभूतचिदचिद्वस्तुगतत्वाच्च दोषाणाम्, न शरीरिणि ब्रह्मणि कार्यावस्थे कारणावस्थे च प्रसङ्गः इति । तदयुक्तम्, जगद्ब्रह्मणोऽशरीरशरीरिभावस्यैवासंभवात्; संभवे च ब्रह्मणि शरीरसंबन्धनिबन्धनदोषाणामनिवार्यत्वात् । न हि चिदचिद्वस्तुनोर्ब्रह्मणश्शरीरत्वं संभवति । शरीरं हि नाम कर्मफलरूपं सुखदुःखभोगसाधनभूतैन्द्रियाश्रयः पञ्चवृत्तिप्राणाधीनधारणः पृथिव्यादिभूतसङ्घातविशेषः; तथाविधस्य लोकेवेदयोश्शरीरत्वप्रसिद्धेः । परमात्मनश्च *अपहतपाप्मा विजरः *अनश्नन्नन्यो अभिन्नाक्रीति *अपाणिपादो जवनो ग्रहीता पश्यत्यचक्षुस्स श्रुणोत्यकर्णः *अप्राणो ह्यमनाः * इत्यादिभिः कर्मतत्फलभोगीशरीरभावादिन्द्रियाधीनभीगत्वाभावात्प्राण-

वस्वाभावाच्च न तं प्रति चेतनाचेतनयोश्शरीरत्वम् । नचाचेतनव्यष्टिरूपतृणकाष्ठादीनां समष्टिरूपस्य भूतसूक्ष्मस्य चेन्द्रियाश्रयत्वादि संभवति । भूतसूक्ष्मस्य पृथिव्यादिसञ्जातत्वं च न बिद्यते । चेतनस्य तु ज्ञानंकाकारस्य सर्वमेतन्न संभवतीति नतरां शरीरत्वसंभवः । नच भोगाम्रतनत्वं शरीरत्वमिति शरीरत्वसंभवः; भोगायतनेषु वेशमादिषु शरीरत्वाप्रसिद्धेः । यत्र वर्तमानस्यैव सुखदुःखोपभोगः, तदेव भोगायतनमिति चेन्न; परकायप्रवेशजन्मसुखदुःखोप-भोगायतनस्य परकायस्य प्रविष्टशरीरत्वाप्रसिद्धेः । ईश्वरस्य तु स्वतस्सिद्धनित्यनिरतिशयानन्दस्य भोगं प्रति चिदचितोरायतनत्वनिर्णयो न संभवति । एतेन भोगसाधनमात्रस्य शरीरत्वं प्रत्युक्तम् ॥

अथ मतम्, यदिच्छाधीनस्वरूपस्थितिप्रवृत्ति यत् तत्तस्य शरीरमिति, सर्वस्येश्वरेच्छा-धीनस्वरूपस्थितिप्रवृत्तिवैश्वरशरीरत्वं संभवतीति; तदपि न साधीयः, शरीरतया प्रसिद्धेषु तत्तच्चेतनेच्छायत्तस्वरूपत्वाभावात्, रग्णशरीरस्य तदिच्छाधीनप्रवृत्तित्वाभावात्, मृतशरीरस्य तद्रायत्तस्थितित्वाभावाच्च, सालभङ्गिकादिषु चेतनेच्छाधीनस्वरूपस्थितिप्रवृत्तिषु तच्छरीर-त्वाप्रसिद्धेश्च । चेतनस्य नित्यस्येश्वरेच्छायत्तस्वरूपत्वाभावाच्च, न तच्छरीरत्वसंभवः । नच यद्यदेकनियाम्यम्, यदेकधार्म्यम्, यस्यैव शेषभूतम्, तत्तस्य शरीरमिति वाच्यम्; क्रियादिषु व्यभिचारात् । *अशरीरं शरीरेषु *अपाणिपादो जवनो ग्रहीता* इत्यादिभिश्चेश्वरस्य शरीराभावः प्रतिपाद्यते । अतो जगद्ब्रह्मणोश्शरीरशरीरिभावस्यासंभवात्तत्संभवे च ब्रह्मणि दोषप्रसङ्गाद्ब्रह्मकारणवादे वेदान्तवाक्यानामसामञ्जस्यमिति ॥८॥

अत्रोत्तरम्—

१४७. न तु दृष्टान्तभावात् ॥ २-१-६ ॥

नैवमसामञ्जस्यम्, एकस्यैवावस्थाद्वयान्वयेऽपि गुणदोषव्यवस्थितेर्दृष्टान्तस्य विद्यमान-त्वात् । तुशब्दोऽत्र हेयसंबन्धगन्धस्यासंभावनोयतां द्योतयति । एतदुक्तं भवति—चिदचिद्वस्तु-शरीरतया तदात्मभूतस्य परस्य ब्रह्मणस्सङ्कोचविकासात्मककार्यकारणभावावस्थाद्वयान्वयेऽपि न कश्चिद्विरोधः, यतस्सङ्कोचविकासौ परब्रह्मशरीरभूतचिदचिद्वस्तुगतौ; शरीरगतास्तु दोषा-नात्मनि प्रसज्यन्ते; आत्मगताश्च गुणा न शरीरे; यथा देवमनुष्यादीनां सशरीराणां क्षेत्रज्ञानां शरीरगता बालत्वयुवत्वस्थविरत्वादयो नात्मनि संबध्यन्ते; आत्मगताश्च ज्ञानसुखादयो न शरीरे । अथ च देवो जातो, मनुष्यो जातः, तथा स एव बालो युवा स्थविरश्च इति व्यप-देशश्च मुख्यः । भूतसूक्ष्मशरीरस्यैव क्षेत्रज्ञस्य देवमनुष्यादिभाव इति *तदन्तरप्रतिपत्तौ* इति बध्यत इति ॥

अत्युनरुक्तं चिदचिदात्मकस्य जगतस्तूलस्य सूक्ष्मस्य च परमात्मानं प्रति शरीर-

भावो नोपपद्यत इति; तदनाकलितसम्बन्ध्यायानुगृहीतवेदान्तवाक्यगणस्य स्वमतिपरिकल्पित-
 कुतर्कविजृम्भितम् । सर्वं एव हि वेदान्ताः स्थूलस्य सूक्ष्मस्य चेतनस्याचेतनस्य समस्तस्य च
 परमात्मनो प्रति शरीरत्वं श्रावयन्ति । वाजसनेयके तावत्काण्डशाखायां माध्यन्दिनशाखायां
 चान्तर्यामिब्राह्मणे *यः पृथिव्यां तिष्ठन्...यस्य पृथिवी शरीरम्* इत्यारभ्य पृथिव्यादि-
 समस्तमचिद्वस्तु, *यो विज्ञाने तिष्ठन्...यस्य विज्ञानं शरीरम् *य आत्मनि तिष्ठन्...
 यस्यात्मा शरीरम्* इति चेतनं च पृथक्पृथङ्निर्दिश्य तस्यतस्य परमात्मशरीरत्वमभिधीयते ।
 सुबालोपनिषदि च *यः पृथिवीमन्तरे सञ्चरन्त्यस्य पृथिवी शरीरमित्यारभ्य तद्देव
 विदचित्तोत्सर्वावस्थयोः परमात्मशरीरत्वमभिधाय *एष सर्वभूतान्तरात्माऽपहतपाप्मा दिव्यो
 देव एको नारायणः* इति तस्य सर्वभूतानि प्रत्यात्मत्वमभिधीयते । स्मरन्ति च *जगत्सर्वं
 शरीरं ते *यदम्बु ब्रह्मणवः कायः *तत्सर्वं वै हरेस्तनुः *तानि सर्वाणि तद्वपुः *सोऽभिधाय
 शरोरात्स्वात्* इत्यादि । भूतसूक्ष्मात्स्वाच्छरीरादित्यर्थः ॥

लोके च शरीरशब्दो घटादिशब्दवदेकाकारद्रव्यनियतवृत्तिमनासादितः क्रिमिकोट-
 पतङ्गसर्पनरपशुप्रभृतिष्वत्यन्तविलक्षणाकारेषु द्रव्येष्वगौणः प्रयुज्यमानो दृश्यते । तेन तस्य
 प्रवृत्तिनिमित्तव्यवस्थापनं सर्वप्रयोगानुगुण्येनैव कार्यम् । त्वदुक्तं च कर्मफलभोगहेतुरित्यादिकं
 प्रवृत्तिनिमित्तलक्षणं न सर्वप्रयोगानुगुणम्, यथोक्तेष्वीश्वरशरीरतयाऽभिहितेषु पृथिव्यादिष्व-
 व्याप्तेः । किञ्च ईश्वरस्येच्छाविग्रहेषु, मुक्तानां च *स एकधा भवतोत्यादिवाक्यावगतेषु विग्र-
 हेषु तल्लक्षणमव्याप्तम्, कर्मफलभोगनिमित्तत्वाभावात्तेषाम् । परमपुरुषेच्छाविग्रहाश्च न
 पृथिव्यादिभूतसङ्घातविशेषाः, *न भूतसङ्घसंस्थानो देहोऽस्य परमात्मनः* इति स्मृतेः ।
 अतो भूतसङ्घातरूपत्वं च शरीरस्याव्याप्तम् । पञ्चवृत्तिप्राणाधीनधारणत्वं च स्थावरशरीरेष्व-
 व्याप्तम् । स्थावरेषु हि प्राणसङ्घातेऽपि तस्य पञ्चधा अवस्थाय शरीरस्य धारकत्वेनावस्थानं
 नास्ति । अहल्यादीनां कर्मनिमित्तशिलाकाष्ठादिशरीरेष्विन्द्रियाश्रयत्वं सुखदुःखहेतुत्वं
 चाव्याप्तम् ॥

अतो यस्य चेतनस्य यद्द्रव्यं सर्वतमना स्वार्थं नियन्तुं धारयितुं च शक्यम्, तच्छेष-
 तैकस्वरूपं च, तत्तस्य शरीरमिति शरीरलक्षणमास्थेयम् । रुग्णशरीरादिषु नियमनाद्यदर्शनं
 विद्यमानाया एव नियमनशक्तेः प्रतिबन्धकृतम्, अग्न्यादेशशक्तिप्रतिबन्धादौष्ण्याद्यदर्शनवत् ।
 मृतशरीरं च चेतनवियोगसमय एव विशरितुमारब्धम्; क्षणान्तरे च विशोर्यते । पूर्वं शरीर-
 तथा परिकल्पितसङ्घातैकदेशत्वेन च तत्र शरीरत्वव्यवहारः । अतस्सर्वं परमपुरुषेण सर्वात्मना
 स्वार्थं निर्याम्यं धार्यं तच्छेषतैकस्वरूपमिति सर्वं चेतनाचेतनं तस्य शरीरम् । *अशरीरं
 शरीरेषु* इत्यादि च कर्मनिमित्तशरीरप्रतिषेधपरम्, यथोक्तसर्वशरीरत्वश्रवणात् । उपरि-

तनाधिकरणेषु चैतदुपपादयिष्यते । *अपीतौ तद्वत्प्रसङ्गादसमञ्जसम् *नतु दृष्टान्तभावात् इति सूत्रद्वयेन *इतरव्यपदेशात्* इत्यधिकरणसिद्धोऽर्थस्स्मारितः ॥६॥

१४८. स्वपक्षदोषाच्च ॥ २-१-१० ॥

न केवलं ब्रह्मकारणवादस्य निर्दोषतयैतत्समाश्रयणम्; प्रधानकारणवादस्य दुष्टत्वाच्च तत्परित्यज्यैतदेव समाश्रयणीयम् । प्रधानकारणवादे हि जगत्प्रवृत्तिर्नोपपद्यते । तत्र हि निर्विकारस्य चिन्मात्रंकरसस्य पुरुषस्य प्रकृतिसन्निधानेन प्रकृतिधर्माध्यासनिबन्धना जगत्प्रवृत्तिः । निर्विकारस्य चिन्मात्ररूपस्य प्रकृतिधर्माध्यासहेतुभूतं प्रकृतिसन्निधानं किंरूपमिति विवेचनीयम् । किं प्रकृतेस्सद्भाव एव ? उत तद्गतः कश्चिद्विकारः ? अथ पुरुषगत एव कश्चिद्विकारः ? न तावत्पुरुषगतः, अनभ्युपगमात् । नापि प्रकृतेर्विकारः, तस्याध्यासकार्य-तयाऽभ्युपेतस्याध्यासहेतुत्वासंभवात्; सद्भावमात्रस्य सन्निधानत्वे मुक्तस्याप्यध्यासप्रसङ्ग इति त्वत्पक्षे जगत्प्रवृत्तिर्नोपपद्यते । अयमर्थस्साङ्ख्यपक्षप्रतिक्षेपसमये *अभ्युपगमेऽप्यर्थाभावात्* इत्यादिना प्रपञ्चयिष्यते ॥१०॥

१४९. तर्काप्रतिष्ठानादपि ॥ २-१-१२ ॥

तर्कस्याप्रतिष्ठितत्वादपि श्रुतिमूलो ब्रह्मकारणवाद एव समाश्रयणीयः; न प्रधान-कारणवादः । शाक्योलूक्याक्षपादक्षपणकपिलपतञ्जलितर्कानामन्योन्यव्याघातात्तर्कस्याप्रतिष्ठा-तत्त्वं गम्यते ॥११॥

१५०. अन्यथाऽनुमेयमिति चेदेवमप्यनिर्मोक्षप्रसङ्गः ॥ २-१-१२ ॥

इदानीं विद्यमानानां शाक्यादीनां तर्कानुद्बुध्यमान्यथा प्रधानकारणवादमतिक्रान्ततदुप-दर्शितदूषणत्वेनानुमास्यामह इति चेत्; एवमपि पुरुषबुद्धिमूलतर्ककावलम्बनस्य तथैव देशा-न्तरकालान्तरेषु त्वदधिककुतर्ककुशलपुरुषोत्प्रेक्षिततर्कदूष्यत्वसंभावनाया तर्काप्रतिष्ठानदोषाद-निर्मोक्षो दुर्वारः । अतोऽतीन्द्रियेऽर्थे शास्त्रमेव प्रमाणम्; तदुपबृंहणार्थैव तर्क उपादेयः; तथा चाह *आर्षं धर्मोपदेशं च वेदशास्त्राविरोधिना । यस्तर्कानुसन्धत्ते स धर्मं वेद नेतरः इति । वेदाख्यशास्त्राविरोधिनेत्यर्थः । अतो वेदविरोधित्वेन वेदार्थविशदोकरणरूपवेदोपबृंहणतर्को-पादानाय साङ्ख्यस्मृतिर्नादरणीया ॥१२॥ इति विलक्षणत्वाधिकरणम् ॥३॥



अथ शिष्टापरिग्रहाधिकरणम् ॥४॥

१५१. एतेन शिष्टापरिग्रहा अपि व्याख्याताः ॥ २-१-१३ ॥

शिष्टाः—परिशिष्टाः, न विद्यते वेदपरिग्रहो येषामित्यपरिग्रहाः; शिष्टाश्चापरिग्रहाश्च शिष्टापरिग्रहाः; एतेन—वेदापरिग्रहीतसाङ्ख्यपक्षपणेन, परिशिष्टाश्च वेदापरिग्रहीताः कण-

भक्षाक्षपादक्षपणकभिक्षुपक्षाः क्षपिता वेदितव्याः । परमाणुकारणवादेऽमीषां सर्वेषां संवादा-
त्कारणवस्तुविषयस्य तर्कस्याप्रतिष्ठितत्वं न शक्यते वक्तुमित्यधिकाशङ्का । तावन्मात्रसंवादेऽपि
तर्कमूलत्वाविशेषात्परमाणुस्वरूपेऽपि शून्यात्मकत्वाशून्यात्मकत्वज्ञानात्मकत्वार्थात्मकत्व-
क्षणिकत्वन्वित्यत्वेकान्तत्वानेकान्तत्वसत्यासत्यात्मकत्वादिविसंवाददर्शनाच्चाप्रतिष्ठितत्वमेवेति
परिहारः ॥१३॥ इति शिष्टपरिग्रहाधिकरणम् ॥४॥

अथ भोक्त्रापत्यधिकरणम् ॥५॥

१५२. भोक्त्रापत्तेरविभागश्चेत्स्याल्लोकवत् ॥ २-१-१४ ॥

पुनरपि साङ्ख्यः प्रत्यवतिष्ठते—यदुक्तं, स्थूलसूक्ष्मचिदचिद्वस्तुशरीरस्य परस्य
ब्रह्मणः कार्यकारणरूपत्वाज्जीवब्रह्मणोस्वभावविभाग उपपद्यत इति; स तु विभागो न
संभवति, ब्रह्मणस्सशरीरत्वे तस्य भोक्तृत्वापत्तेः, सशरीरत्वे जीवस्येश्वरस्यापि सशरीरत्व-
प्रयुक्तसुखदुःखयोर्भोक्तृत्वस्यावर्जनीयत्वात् । ननु च *संभोगप्राप्तिरिति चेन्न वैशेष्यादित्यत्रेश्व-
रस्य भोगप्रसङ्गपरिहार उक्तः, नैवसु; तत्र ह्युपास्यतया हृदयायतने सन्निहितस्य शरीरान्त-
र्वर्तित्वमात्रेण भोगप्रसङ्गो न विद्यत इत्युक्तम्, इह तु जीववद्ब्रह्मणोऽपि सशरीरत्वे तद्वदेव
सुखदुःखयोर्भोक्तृत्वप्रसङ्गो दुर्वार इत्युच्यते । दृश्यते हि सशरीराणां जीवानां शरीरगत-
बालत्वस्थविरत्वादिविकारासंभवेऽपि शरीरघातुसाम्यवैषम्यनिमित्तसुखदुःखयोगः । श्रुतिश्च
*न ह वै सशरीरस्य सतः प्रियाप्रिययोरपहतिरस्ति अशरीरं वा व सन्तं न प्रियाप्रिये
स्पृशतः* इति । अतस्सशरीरब्रह्मकारणवादे जीवेश्वरस्वभावविभागासंभवात्केवलब्रह्मकारण-
वादे मृतसुवर्णादिवज्जगदगतापुरुषार्थादिसर्वविशेषाश्रयत्वप्रसङ्गाच्च प्रधानकारणवाद एव
ज्यायानिति चेत्;

अत्रोत्तरं—स्याल्लोकवदिति । स्यादेव विभागो जीवेश्वरस्वभावयोः । नहि जीवस्य
शरीरघातुसाम्यवैषम्यनिमित्तं सुखदुःखयोर्भोक्तृत्वं सशरीरत्वकृतम्, अपि तु पुण्यपापरूप-
कर्मकृतम् । *न ह वै सशरीरस्येत्यपि कर्मारब्धदेहविषयम्, *स एकधा भवति त्रिधा भवति
*स यदि पितृलोककामो भवति *स तत्र पर्येति जक्षत्क्रीडन्नममाणः *इति कर्मबन्धविनि-
मुक्तस्याविर्भूतस्वरूपस्य सशरीरस्यैवापुरुषार्थगन्धाभावात् । अपहतपाप्मनस्तु परमात्मनः
स्थूलसूक्ष्मरूपकृत्स्नजगच्छरीरत्वेऽपि कर्मसंबन्धगन्धो नास्तीति नतरामपुरुषार्थगन्धप्रसङ्गः ।
लोकवत्—यथा लोके राजशासनानुवर्तिनां तदतिवर्तिनां च राजानुग्रहनिग्रहकृतसुखदुःख-
योगेऽपि न शरीरित्वमात्रेण शासके राज्यपि शासनानुवृत्त्यतिवृत्तिनिमित्तसुखदुःखयोर्भोक्तृत्व-
प्रसङ्गः । यथाऽऽह द्रमिडभाष्यकारः *यथा लोके राजा प्रचुरदन्दशूके घोरेऽनर्थसङ्कटेऽपि

प्रदेशे वर्तमानो व्यज्जनाद्यवधूतदेहो दोषैर्न स्पृश्यते, अभिप्रेतांश्च लोकान् परिपालयति, भोगांश्च गन्धादीनविश्वजनोपभोग्यान्धारयति, तथाऽसौ लोकेश्वरो भ्रमत्स्वसामर्थ्यचामरो दोषैर्न स्पृश्यते, रक्षति च लोकान्ब्रह्मलोकादीन्, भोगांश्चाविश्वजनोपभोग्यान्धारयति* इति । मृतसुवर्णादिवद्ब्रह्मस्वरूपपरिणामस्तु नैवाभ्युपगम्यते, अविकारत्वनिर्दोषत्वादिश्रुतेः ॥

यत्तु परं ब्रह्मकारणवादे भोक्तृभोग्यविभागाभावमाशङ्क्य समुद्रफेनतरङ्गदृष्टान्तेन विभागप्रतिपादनपरं सूत्रं व्याख्यातम्; तदयुक्तम्, अन्तर्भावितशक्त्यविद्योपाधिकाद्ब्रह्मण-स्पृष्टिमभ्युपगच्छतामेवमाक्षेपपरिहारयोरसङ्गतत्वात्, कारणान्तर्गतशक्त्यविद्योपाध्युपहितस्य भोक्तृत्वादुपाधेश्च भोग्यत्वात्; विलक्षणयोस्तयोः परस्परभावापत्तिर्हि न संभवति । स्वरूपपरिणामस्तु तंरपि नाभ्युपेयते, *न कर्माविभागादिति चेन्नानादित्वादिति क्षेत्रज्ञानां तद्गत-कर्मणां चानादित्वप्रतिपादनात् । स्वरूपपरिणामाभ्युपगमेऽपि भोक्तृभोग्यविभागाशङ्का कस्यचिदपि न जायते, मृतसुवर्णादिपरिणामरूपघटशरावकटकमकुटादिविभागवद्भोक्तृभोग्य-विभागोपपत्तेः । स्वरूपपरिणामे च ब्रह्मण एव भोक्तृभोग्यत्वापत्तिरिति पुनरप्यसामञ्जस्य-मेव ॥१४॥ इति भोक्त्रापत्यधिकरणम् ॥१५॥



अथ आरम्भणाधिकरणम् ॥६॥

१५३. तदनन्यत्वमारम्भणशब्दादिभ्यः ॥ २-१-१५ ॥

असदिति चेन्न प्रतिषेधमात्रत्वात् इत्यादिषु कारणभूताद्ब्रह्मणः कार्यभूतस्य जगतोऽनन्यत्वमभ्युपगम्य ब्रह्मणो जगत्कारणत्वमुपपादितम्, इदानीं तदेवानन्यत्वमाक्षिप्य समाधीयते ॥

तत्र काणादाः प्राहुः—न कारणात्कार्यस्यानन्यत्वं संभवति, विलक्षणबुद्धिबोधयत्वात्—न खलु तन्तुपटमृत्पिण्डघटादिषु कार्यकारणविषया बुद्धिरेकरूपा । शब्दभेदाच्च—न हि तन्तवः पट इत्युच्यन्ते, पटो वा तन्तव इति । कार्यभेदाच्च—नहि मृत्पिण्डेनोदकमाह्लियते, घटेन वा कुड्यं निर्मायते । कालभेदाच्च—पूर्वकालं च कारणम्, अपरकालं च कार्यम् । आकारभेदाच्च—पिण्डाकारं कारणम्, कार्यं च पृथुबुद्धोदराकारम् । तथा सत्यामेव मृदि घटो नष्ट इति व्यवह्रियते । सङ्ख्याभेदश्च दृश्यते—बहवस्तन्तवः, एकश्च पटः । कारकव्यापारवैयर्थ्यञ्च—कारणमेव चैत्कार्यं किं कारकव्यापारसाध्यं स्यात् ? सत्यपि कार्ये कार्योपयोगितया कार-कव्यापारेण भवितव्यं चेत्, सर्वदा कारकव्यापारेण नोपरन्तव्यम् । सर्वस्य सर्वदा सत्त्वेन नित्यानित्यविभागश्च न स्यात् । अथ कार्यं सदेव पूर्वमनभिव्यक्तं कारकव्यापारेणाभि-

व्यज्यते, अतः कारकव्यापारार्थवत्त्वं, नित्यानित्यविभागश्चोच्यते; तदसत्, अभिव्यक्तेरभिव्यक्त्यन्तरापेक्षत्वे अनवस्थानात् अनपेक्षत्वे कार्यस्य नित्योपलब्धिप्रसङ्गात्तदुत्पत्त्यभ्युपगमे चासत्कार्यवादप्रसङ्गात् । किञ्च कारकव्यापारस्याभिव्यक्तत्वे घटार्थेन कारकव्यापारेण करकादेरप्यभिव्यक्तिः प्रसज्यते, संप्रतिपत्ताभिव्यक्तभावेषु दोषादिष्वभिव्यक्त्यविशेषनियमादर्शनात्; नहि घटार्थमारोपितः प्रदीपः करकादीन्नाभिव्यनक्ति । अतोऽसतः कार्यस्योत्पत्तिहेतुत्वेनैव कारकव्यापारार्थवत्त्वम्, अतश्च सत्कार्यवादासिद्धिः । न च नियतकारणोपादानं सत एव कार्यत्वं साधयति; कारणशक्तिनियमादेव तदुत्पत्तेः । नन्वसत्कार्यवादिनोऽपि कारकव्यापारो नोपपद्यते; प्रागुत्पत्तेः कार्यस्यासत्त्वात् कार्यादित्यत्र कारकव्यापारेण भवितव्यम्; तत्रान्यत्वाविशेषात्तन्तुगतकारकव्यापारेण घटोत्पत्तिरपि प्रसज्यते । नैवम्, यत्कार्योत्पादनशक्तं यत्कारणम्, तद्गतकारकव्यापारेण तत्कार्योत्पत्तिसिद्धेः ॥

अत्राहुः—कारणादनन्यत्कार्यम् । नहि परमार्थतः कारणव्यतिरिक्तं कार्यं नाम वस्त्वस्ति, अविद्यानिबन्धनत्वात्सकलकार्यतव्यवहारयोः । अतो यथा कारणभूतान्मृद्वाद्घटादिषु विकारेषूपलभ्यमानाव्यतिरिक्तं घटशरावादिकार्यं व्यवहारमात्रालम्बनं मिथ्या, कारणभूतं मृद्द्रव्यमेव सत्यम्; तथा निर्विशेषसन्मात्रात्कारणभूताद्ब्रह्मणोऽन्योऽहङ्कारादिव्यवहारालम्बनः कृत्स्नः प्रपञ्चो मिथ्या, कारणभूतं सन्मात्रं ब्रह्मैव सत्यम् । तस्मात्कारणव्यतिरिक्तं कार्यं नास्तीति कारणादनन्यत्कार्यम् । नच वाच्यं शुक्तिकारजतादीनामिदं घटादिकार्याणामसत्यत्वात्प्रसिद्धेऽहङ्कारानुपपत्तिरिति । यतस्तत्रापि युक्त्या मृद्द्रव्यमात्रमेव सत्यतया व्यवस्थाप्यते; तदतिरिक्तं तु युक्त्या बाध्यते । का पुनरत्र युक्तिः ? मृद्द्रव्यमात्रस्यानुवर्तमानत्वम्, तदतिरिक्तस्य च व्यावर्तमानत्वम् । रज्जुतर्पादिषु ह्यनुवर्तमानस्याधिष्ठानभूतस्य रज्ज्वादेस्सत्यता, व्यावर्तमानस्य च सर्पभूदलनाम्बुधारादेरसत्यता दृष्टा; तथाऽनुवर्तमानमधिष्ठानभूतं मृद्द्रव्यमेव सत्यम्, व्यावर्तमानास्तु घटशरावाद्योऽसत्यभूताः ॥

किञ्च सत आत्मनो विनाशाभावादसतश्च शशविषाणादेरुपलब्ध्यभावादुपलब्धि-विनाशयोगि कार्यं सदसद्भूद्यामनिर्वचनीयमिति गम्यते । अनिर्वचनीयं च शुक्तिकारजतादिवन्मृषैव । तस्य चानिर्वचनीयत्वं प्रतीतिबाधाभ्यां सिद्धम् । किञ्च कार्यमुत्पादयन्मृदादिकारणद्रव्यं किमविकृतमेव कार्यमुत्पादयति, उत कञ्चन विशेषमापन्नम् ? न तावदविकृतमुत्पादयति, सर्वदोत्पादकत्वप्रसङ्गात् । नापि विशेषान्तरमापन्नम्, विशेषान्तरापत्तेरपि विशेषान्तरापत्तिपूर्वकत्वेन भवितव्यम्, तस्या अपि तथेत्यनवस्थानात् । अविकृतमेव देशकालनिमित्तविशेषसंबद्धं कार्यमुत्पादयतीति चेन्न । देशादिविशेषसंबन्धोऽपि ह्यविकृतस्य विशेषान्तरमापन्नस्य च पूर्ववन्न संभवति ॥

नच वाच्यं मृत्युवर्णदुग्धादिभ्यो घटरुचकदध्यादीनामुत्पत्तिर्दृश्यते; शुक्तिकारजतादि-
वद्देशकालादिप्रतिपन्नोपाधौ बाधश्च न दृश्यते, अतः प्रतीतिशरणां कारणत्कार्योत्पत्तिर-
वश्याश्रयणीयेति; विकल्पासहत्वात्—किं हेमादिमात्रमेव स्वस्तिकादेरारम्भकम् ? उत
रुचकादि ? अथ रुचकाद्याश्रयो हेमादि ? न तावद्धेमादिमात्रमारम्भकम्; हेमव्यतिरिक्तस्य
कार्यस्याभावात्, स्वात्मानं प्रत्यात्मन आरम्भकत्वासंभवाच्च । हेमव्यतिरिक्तं स्वस्तिकं दृश्यत
इति चेत्; न हेमव्यतिरिक्तं तत्, हेमप्रत्यभिज्ञानात्तदतिरिक्तवस्त्वन्तरानुपलब्धेश्च । बुद्धि-
शब्दान्तरादिभिर्वस्त्वन्तरत्वं साधितमिति चेन्न, अनिरूपितवस्त्ववलम्बनानां बुद्धिशब्दान्तरा-
दीनां शुक्तिकारजतशब्दबुद्ध्यादिवद्भ्रान्तिमूलत्वेन वस्त्वन्तरसद्भावस्यासाधकत्वात् । नापि
रुचकादिस्वस्तिकादेरारम्भकम्, स्वस्तिके हि रुचकं पट इव तन्तवो भवताऽपि नोषलभ्यते ।
नापि रुचकाश्रयभूतं हेम, रुचकाश्रयाकारेण हेमनस्वस्तिकेऽनुपलब्धेः ॥

अतो मृदादिकारणातिरिक्तस्य कार्यस्यासत्यत्वदर्शनाद्ब्रह्मव्यतिरिक्तं कृत्स्नं जगत्-
कार्यत्वेन मिथ्याभूतम् । तदिवं ब्रह्मव्यतिरिक्तमिथ्यात्वसुखप्रतिपत्तये काल्पनिकमृदादिसत्यत्व-
माश्रित्य कार्यस्यासत्यत्वं प्रतिपादितम् । परमार्थतस्तु मृत्युवर्णादिकारणमपि घटरुचकादि-
कार्यवन्मिथ्याभूतम्, ब्रह्मकार्यत्वाविशेषात् । *ऐतदात्म्यमिदं सर्वं तत्सत्यम् *नेह नानास्ति
किञ्चन *मृत्योस्स मृत्युमाप्नोति य इह नानेव पश्यति *यत्र हि द्वैतमिव भवति तदितर
इतरं पश्यति यत्र त्वस्य सर्वमात्मैवाभूत्तत्केन कं पश्येत् *इन्द्रो मायाभिः पुरुरूप ईयते*
इत्येवमादिभिश्श्रुतिभिश्च ब्रह्मव्यतिरिक्तस्य मिथ्यात्वमवगम्यते । नचागमावगतार्थस्य
प्रत्यक्षविरोधशङ्कनीयः; यथोक्तप्रकारेण कार्यस्य सर्वस्य मिथ्यात्वावगमात्, प्रत्यक्षस्य
सन्मात्रविषयत्वाच्च । विरोधे सत्यप्यसंभावितदोषस्य चरमभाविनस्वरूपसद्भावादौ प्रत्यक्षाद्य-
पेक्षत्वेऽपि प्रमितौ निराकाङ्क्षस्य निरवकाशस्य शास्त्रस्य बलीयस्त्वात् । अतः कारणभूताद्-
ब्रह्मणोऽन्यत्सर्वं मिथ्या ॥

नच प्रपञ्चमिथ्यात्वेन जीवमिथ्यात्वमाशङ्कनीयम्, ब्रह्मण एव जीवभावात् । ब्रह्मैव
हि सर्वशरीरेषु जीवभावमनुभवति *अनेन जीवेनात्मनाऽनुप्रविश्य *एको देवस्सर्वभूतेषु गूढः
*एको देवो बहुधा निविष्टः *एष सर्वेषु भूतेषु गूढोत्समा न प्रकाशते *नान्योऽतोऽस्ति ब्रह्मा*
इत्येवमादिभ्यः । नन्वेकमेव ब्रह्म सर्वशरीरेषु जीवभावमनुभवति चेत्; पादे मे वेदना,
शिरसि मे सुखमितिवत्सर्वशरीरेषु सुखदुःखप्रतिसन्धानं स्यात्; जीवेश्वरबद्धमुक्तशिष्टाचार्यज्ञत्वा-
ज्ञत्वादिन्यवस्था च न स्यात् ॥

अत्र केचिद्वितीयत्वं ब्रह्मणोऽभ्युपयन्त एवैवं समादधते—एकस्यैव ब्रह्मणः प्रति-
बिम्बभूतानां जीवानां सुखित्वदुःखित्वादय एकस्यैव मुखस्य प्रतिबिम्बानां मणिकृपाण-

दर्पणाविष्णुपलभ्यमानानामल्पत्वमहस्वमलिनत्वविमलत्वादिवत्तत्तदुपाधिवशात् व्यवस्थाप्यन्ते । ननु *अनेन जीवेनात्मनाऽनुप्रविश्येत्यादिश्रुतेर्न जीवा ब्रह्मणो भिद्यन्त इत्युक्तम्; सत्यम्, परमार्थतः; काल्पनिकं तु भेदमाश्रित्येयं व्यवस्थोच्यते । कस्य पुनः कल्पना ? न तावद्ब्रह्मणः, तस्य परिशुद्धज्ञानात्मनः कल्पनान्नून्यत्वात् । नापि जीवानाम्, इतरेतराश्रयत्वप्रसङ्गात्—कल्पनाधीनो हि जीवभावः, जीवाश्रया च कल्पनेति । नैतदेवम्, अविद्याजीवभावयोर्बीजाङ्कुरन्यायेनानादित्वात् । किञ्च—प्रासादनिगरणादिवदनुपपन्नतैकवेषायामवस्तुभूतायाम-विद्यायां नैतरेतराश्रयत्वादयो वस्तुदोषा अनवक्लृप्तिमावहन्ति । वस्तुतो ब्रह्माव्यतिरिक्तानां जीवानां स्वतो विशुद्धत्वैऽपि कृपाणादिगतमुखप्रतिबिम्बश्यामतादिवदौपाधिकाशुद्धिसंभवाद-विद्याश्रयत्वोपपत्तेः काल्पनिकत्वोपपत्तिः । प्रतिबिम्बगतश्यामतादिवज्जीवगताशुद्धिरपि भ्रान्तिरेव, अन्यथाऽनिर्मोक्षत्वप्रसङ्गात् । जीवानां भ्रमस्य प्रवाहानादित्वाच्च तद्धेतुरभवे षणीयः—इति ॥

तदेतदविदिताद्वैतयाथात्म्यानां भेदवादश्रद्धाजुजनसबहुमानावलोकनलिप्साविजृम्भितम् । तथा हि—जीवस्याकल्पितस्वाभाविकरूपेणाविद्याश्रयत्वे ब्रह्मण एवाविद्याश्रयत्वमुक्तं स्यात् । तदतिरिक्तेन तस्मिन्कल्पितेनाकारेणाविद्याश्रयत्वे जडस्याविद्याश्रयत्वमुक्तं स्यात् । न खल्वद्वैतवादिनस्तदुभयव्यतिरिक्तमाकरमभ्युपगच्छन्ति । कल्पिताकारविशिष्टेन स्वरूपेणैवाविद्याश्रयत्वमिति चेत्, तन्न स्वरूपस्याखण्डैकरसस्याविद्यामन्तरेण विशिष्टरूपत्वासिद्धेः; अविद्याश्रयाकार एव हि निरूप्यते ॥

किञ्च बन्धमोक्षादिव्यवस्थसिद्धयर्थं हि जीवाज्ञानवादाश्रयणम्, सा तु व्यवस्था जीवाज्ञानपक्षेऽपि न सिध्यति । अविद्याविनाश एव हि मोक्षः । तत्रैकस्मिन्मुक्ते अविद्याविनाशावितरेऽपि विमुच्येरत् । अन्यस्यामुक्तत्वादविद्या तिष्ठतीति चेत्, तद्धोक्तस्याप्य-मुक्तिस्स्यात्, अविद्याया अविनष्टत्वात् । प्रतिजीवमविद्याभेदः कल्प्यते, तत्र यस्याविद्या विनष्टा, स मोक्ष्यते, यस्य त्वविनष्टा, स भन्त्यत इति चेत्, तन्न, प्रतिजीवमिति जीवभेदमाश्रित्य ब्रूये, स जीवभेदः किं स्वाभाविकः ? उताविद्याकल्पितः ? न तावत्स्वाभाविकः, अनभ्युपगमात्; भेदसिद्धयर्थस्य चाविद्याकल्पनस्य व्यर्थत्वात् । अथाविद्याकल्पितः, तत्रेयं जीवभेदकल्पिकाऽविद्या किं ब्रह्मणः, इति चेत्, आगतोऽसि मदीयं मार्गम् । अथ जीवानाम्, किमस्या जीवभेदक्लृप्तिरिद्वैतार्थतां विस्मरसि ? अथ प्रतिजीवं बद्धमुक्तव्यवस्थसिद्धयर्थं या अविद्याः कल्प्यन्ते, ताभिरेव जीवभेदोऽपीति मनुष्ये, जीवे भेदसिद्धौ तास्मिद्वचन्ति, तामु सिद्धामु जीवभेदसिद्धिरितीतरेतराश्रयत्वम् । नचात्र बीजाङ्कुरन्यायस्सिध्यति । बीजाङ्कुरेषु ह्यन्यदन्यद्विजमन्यस्यान्यस्याङ्कुरस्योत्पादकम् । इह तु याभिरविद्याभिर्ये जीवाः कल्प्यन्ते,

तानेवाश्रित्य तासां सिद्धिरित्यशकनीयता । अथ बीजाङ्गु रन्यायेन पूर्वपूर्वजीवाश्रयाभिर-
विद्याभिरुत्तरोत्तरजीवकल्पनां मन्यसे, तथा सति जीवानां भङ्गु रत्वमकृताभ्यागमकृतविप्र-
णाशादिप्रसङ्गश्च । अत एव ब्रह्मणः पूर्वपूर्वजीवाश्रयाभिरविद्याभिरुत्तरोत्तरजीवभावकल्पन-
मित्यपि निरस्तम् । अविद्याप्रवाहेऽभ्युपगम्यमाने तत्कल्पितजीवभावस्यापि तद्वत्प्रवाहानादिता
स्यात्; न ध्रुवरूपता । आमोक्षाच्च जीवस्य ध्रुवत्वमिष्टं न सिद्ध्येत् ॥

यच्चोक्तमविद्याया अवस्तुरूपत्वेनानुपपन्नतंकवेषाया नेतरेतराश्रयत्वादयो वस्तुदोषा
अनवक्लृप्तिमावहन्तीति, तथा सति मुक्तात् परश्च ब्रह्माश्रयेदविद्या । शुद्धविद्यास्वरूपत्वाद्-
शुद्धिरूपा न तत्र प्रसजतीति चेत्, किमुपपत्त्यनुर्वातन्त्यविद्या ? एवं तर्ह्युक्ताभिरुपपत्तिभि-
र्जीवानपि नाश्रयेत् । किञ्च जीवाश्रयाया अविद्यायास्तत्त्वज्ञानोदयाद्वाशे सति जीवो नश्येद्वा ?
न वा ? यदि नश्येत्, स्वरूपोच्छित्तिलक्षणो मोक्षस्यात्; नो चेदविद्यानाशेऽप्यनिर्भोक्षः,
ब्रह्मस्वरूपव्यतिरिक्तजीवत्वावस्थानात् ॥

यच्चोक्तं मणिकृपाणदर्पणादिषुपलभ्यमानमुखमलिनत्वविमलत्वादिवचछुद्धयशुद्ध्यादि-
व्यवस्थोपपत्तिरिति; तत्रेदं विमर्शनीयम्—अल्पत्वमलिनत्वादय औपाधिका दोषाः कदा
नश्येयुरिति ? कृपाणाद्युपाध्यपगम इति चेत्, किं तदाऽल्पत्वाद्याश्रयः प्रतिबिम्बं तिष्ठति वा,
न वा ? तिष्ठति चेत्, तत्स्थानीयस्य जीवस्यापि स्थितत्वादिनिर्भोक्षप्रसङ्गः । नश्यति चेत्,
तद्वदेव जीवनाशात्स्वरूपोच्छित्तिलक्षणो मोक्षस्यात् । किञ्च यस्य ह्युपुरुषार्थरूपदोषप्रतिभासः,
तस्य तदुच्छेदः पुरुषार्थः; तत्र किमौपाधिकदोषप्रतिभासो बिम्बस्थानीयस्य ब्रह्मणः ? उत
प्रतिबिम्बस्थानीयस्य जीवस्य ? उतान्यस्य कस्यचित् ? आद्ययोः कल्पयोर्दृष्टान्तोऽयं न
सङ्गच्छते, मुखस्य मुखप्रतिबिम्बस्य चाल्पत्वादिदोषप्रतिभासशून्यत्वात् नहि मुखं तत्प्रतिबिम्बं
वा चेतयते । ब्रह्मणो दोषप्रतिभासे ब्रह्माविद्याप्रसङ्गश्च । तृतीयोऽपि कल्पो न कल्पते, जीव-
ब्रह्मव्यतिरिक्तस्य द्रष्टुरभावात् ॥

किञ्च अविद्याकल्पस्य जीवस्य कल्पकः क इति निरूपणीयम् । न तावदविद्या,
अचेतनत्वात् । नापि जीवः; आत्माश्रयदोषप्रसङ्गात्; शुक्तिकारजतादिवदविद्याकल्पत्वाच्च
जीवभावस्य । ब्रह्मैव कल्पकमिति चेत्, ब्रह्मज्ञानमेवायातम् । किञ्च ब्रह्माज्ञानानभ्युपगमे
किं ब्रह्म जीवान्पश्यति वा ? न वा ? न पश्यति चेत्, ईक्षापूर्विकाविचित्रसृष्टिर्निरूप-
व्याकरणमित्यादि ब्रह्मणो न स्यात् । अथ पश्यति, अखण्डकरसं ब्रह्म नाविद्यामन्तरेण
जीवान्पश्यतीति ब्रह्माज्ञानप्रसङ्गः । अत एव मायाविद्याविभागवादोऽपि निरस्तः । अज्ञान-
मन्तरेण हि मायिनोऽपि ब्रह्मणो जीवदर्शित्वं न स्यात् । नच मायावी परानदृष्टा मोहयितु-
मलम् । नापि माया मायाविनो दर्शनसाधनम्, दृष्टेषु परेषु तन्मोहनसाधनमात्रत्वात्तस्याः ।

अथ ब्रह्मणो माया तस्य जीवदाशित्वं कुर्वती जीवमोहनस्य हेतुरिति मन्यसे; तर्हि परिशुद्धस्याखण्डैकरसस्वप्रकाशस्य ब्रह्मणः परदर्शनं कुर्वती माया मायापरपर्याया अविद्यैव स्यात् ॥

अथ मतम्—विपरीतदर्शनहेतुरविद्या, माया तु मिथ्याभूतं ब्रह्मव्यतिरिक्तं मिथ्यात्वेन दर्शयन्ती न ब्रह्मणो विपरीतदर्शनहेतुः । अतस्तस्या नाविद्यात्वमिति । नैवम्—चन्द्रैकत्वे ज्ञायमाने द्विचन्द्रदर्शनहेतोरप्यविद्यात्वात् । यदि च ब्रह्म मिथ्यात्वेनैव स्वव्यतिरिक्तं जानाति, न तर्हि तन्मोहयति । न ह्यनुन्मत्तो मिथ्यात्वेन ज्ञातान्मोहयितुमीहते । अथापुरुषार्थापरमार्थदर्शनहेतुरविद्या, माया तु ब्रह्मणो नापुरुषार्थदर्शनहेतुः; अतोऽस्या नाविद्यात्वमिति मतम्; तन्न, द्विचन्द्रज्ञानस्य दुःखहेतुत्वाभावेनापुरुषार्थत्वाभावेऽपि तद्धेतुरविद्यैव, तन्निरसने च प्रयस्यन्ति । यदि च नापुरुषार्थदर्शनकरी माया; तर्ह्यनुच्छेद्यतया नित्या ब्रह्मस्वरूपानुबन्धिनी स्यात् । अस्तु को दोष इति चेत्, द्वैतदर्शनमेव दोषः । *यत्र हि द्वैतमिव भवति...यत्र त्वस्य सर्वमात्मैवाभूत्केन कं पश्येत् *इत्याद्यद्वैतश्रुतयः प्रकुप्येयुः । परमार्थविषया अद्वैतश्रुतयः; मायायास्त्वपरमार्थत्वादविरोध इति चेत्, अपरिच्छिन्नानन्दैकस्वरूपस्य ब्रह्मणोऽपरमार्थभूतमायादर्शनं तद्वत्ता चाविद्यामन्तरेण नोपपद्यते ॥

किञ्च अपरमार्थभूतया नित्यया मायया किं प्रयोजनं ब्रह्मणः ? जीवमोहनमिति चेत्, अपुरुषार्थेन मोहनेन किं प्रयोजनम् ? क्रीडेति चेत्, अपरिच्छिन्नानन्दस्य किं क्रीडया ? परिपूर्णभोगानामेव क्रीडा पुरुषार्थत्वेन लोके दृष्टेति चेत्, नैवमिहोपपद्यते; न ह्यपरमार्थभूतैः क्रीडोपकरणैरपरमार्थतया प्रतिभासमानैर्निष्पन्नयाऽपरमार्थभूतया क्रीडयाऽपरमार्थभूतेन च तत्प्रतिभासेनानुन्मत्तानां क्रीडारसो निष्पद्यते । मायाश्रयतयाऽभिमतब्रह्मव्यतिरेकेणाविद्याश्रयस्य जीवस्य कल्पनासंभवश्च पूर्ववदेव द्रष्टव्यः । अतो ब्रह्मैवानाद्यविद्याशबलं स्वगततानातवं पश्यतीत्यद्वितीयत्वं ब्रह्मणोऽभ्युपयद्भिरभ्युपेत्यम् ॥

यत्तु बन्धमोक्षव्यवस्था नोपपद्यत इति, न तद्ब्रह्माज्ञानवादिनश्रोत्र्यम्, एकस्यैव ब्रह्मणोऽज्ञस्य स्वाज्ञाननिवृत्त्या मोक्षमाणत्वाद्बद्धमुक्तादिव्यवस्थाया एवाभावात्, व्यवह्रियमाणायाम् बद्धमुक्तशिष्याचार्यादिव्यवस्थायाः काल्पनिकत्वात्, स्वप्नदर्शन इव चैकस्यैवाविद्यया सर्वकल्पनोपपत्तेः; स्वप्नदृशा ह्येकेन दृष्टाशिष्याचार्यादयस्तदविद्याकल्पिता एव । अत एव बह्वविद्याकल्पनमपि न युक्तिमत् । पारमार्थिकी बन्धमोक्षव्यवस्था स्वपरव्यवस्था च जीवाज्ञानवादिनाऽपि नाभ्युपेयते । अपारमार्थिकी त्वेकस्यैवाविद्ययोपपद्यते ॥

प्रयोगश्च—बन्धमोक्षव्यवस्था स्वपरव्यवस्थाश्च स्वविद्याकल्पिताः, अपारमार्थिकत्वात्, स्वप्नदृष्टव्यवस्थावदिति । शरीरान्तराण्यपि मयैवात्मवन्ति, शरीरत्वात्, एतच्छ-

रीरवत् । शरीरान्तराण्यपि मदविद्याकल्पितानि, शरीरत्वात्, कार्यत्वात्, जडत्वात्, कल्पित-
त्वाद्वा; एतच्छरीरवत् । विवादाध्यासितं चेतनजातमहमेव, चेतनत्वात्, यदनहम् तदचेतनं
दृष्टम्, यथा घटः । अतस्त्वपरविभागो बद्धमुक्तशिष्याचार्यादिव्यवस्थाश्रैकस्याविद्या-
कल्पिताः ॥

द्वैतवादिनाऽपि बद्धमुक्तव्यवस्था दुरुपपादा; अतीतानां कल्पनामानन्त्यादेकैकस्मि-
न्कल्पे एकैकमुक्तावपि सर्वेषां मोक्षसंभवादमुक्तानुपपत्तेः । अनन्तत्वादात्मनाममुक्ताश्च सन्तीति
चेत्, किमिदमनन्तत्वम् ? असङ्ख्येयत्वमिति चेन्न, भूयस्त्वादल्पज्ञैरसङ्ख्येयत्वेऽप्यश्वरस्य
सर्वज्ञस्य सङ्ख्येयो एव । तस्याप्यशक्यत्वे सर्वज्ञत्वं न स्यात्; आत्मनां निस्सङ्ख्यत्वादीश्वर-
स्याविद्यमानसङ्ख्यावेदनाभावो नासावैश्वर्याभावहतीति चेत्, भिन्नत्वे सङ्ख्याविधुरत्वं नोप-
पद्यते । आत्मानस्सङ्ख्यावन्तः, भिन्नत्वात्, माषसर्षपघटपटादिवत् । भिन्नत्वे चात्मनां
घटादिवज्जडत्वमनात्मत्वं क्षयित्वं च प्रसज्यते । ब्रह्मणश्चानन्तत्वं न स्यात् । अनन्तत्वं नाम
परिच्छेदरहितत्वम् । भेदवादे च वस्त्वन्तराद्विलक्षणत्वेन ब्रह्मणो वस्तुतः परिच्छेदरहितत्वं
न शक्यते वक्तुम्; वस्त्वन्तरभाव एव हि वस्तुतः परिच्छेदः । वस्तुतः परिच्छिन्नस्य देशतः
कालतश्चापरिच्छिन्नत्वं च न युज्यते; वस्त्वन्तराद्विलक्षणत्वेन वस्तुतः परिच्छिन्ना एव घटा-
दयो देशतः कालतश्च परिच्छिन्ना हि दृष्टाः; तथा सर्वे चेतनाः ब्रह्म च वस्तुतः परिच्छिन्नाः
देशकालाभ्यामपि परिच्छिद्यन्ते । एवञ्च *सत्यं ज्ञानमनन्तमित्यादिभिसर्वप्रकारपरिच्छेद-
रहितत्वं वदद्भिर्विरोधः । उत्पत्तिविनाशादयश्च जीवानां ब्रह्मणश्च प्रसज्येरन् । कालपरिच्छेद
एव ह्युत्पत्तिविनाशाभागीत्वम् । अत एकस्यैवापरिच्छिन्नस्य ब्रह्मणोऽविद्याविवृम्भितं
ब्रह्मादिस्तम्बर्षयन्तं कृत्स्नं जगत् । सुखदुःखप्रतिसन्धानव्यवस्थादयोऽपि स्वान्नव्यवस्थावद-
विद्यास्वाभाव्यादुपपद्यन्ते । तस्मादेकमेव नित्यमुक्तस्वप्रकाशस्वभावमनाद्यविद्यावशाज्जगदा-
कारेण विवर्तत इति परमार्थतो ब्रह्मव्यतिरिक्तभावात्तदनन्यत्वं जगतः—इति ॥

अत्रोच्यते—निर्विशेषस्वप्रकाशमात्रं ब्रह्मानाद्यविद्यातिरोहितस्वस्वरूपं स्वगतनानात्वं
पश्यतीत्येतत् प्रकाशस्वरूपस्य निरंशस्य प्रकाशनिवृत्तिरूपतिरोधाने स्वरूपनाशप्रसङ्गेन
तिरोधानासंभवादिभ्यस्सकलप्रमाणविरुद्धं स्ववचनविरुद्धं चेति पूर्वमेवोक्तम् । यत्पुनरुक्तं
कारणव्यतिरिक्तं कार्यं युक्तिबाधितत्वेन शुक्तिकारजतादिवदभ्रम् इति; तदयुक्तम्, युक्तेर-
भावात् । यत्वनुवर्तमानस्य कारणमात्रस्य सत्यत्वम्, व्यावर्तमानानां घटशरावादिकार्याणाम-
सत्यत्वमिति; तदप्यन्यत्र दृष्टस्यान्यत्र व्यावर्तमानता न बाधिकेत्यादिभिः पूर्वमेव परिहृतम् ।
यद्योपलभ्यमानत्वविनाशित्वाभ्यां सदसदनिर्वचनीयत्वेन कार्यस्य मृषात्वमिति; तदसत्, उप-
लब्धिविनाशयोगो हि न मिथ्यात्वं साधयति, कित्वनित्यत्वम् । यद्देशकालसंबन्धितया यदुप-

लब्धम्, तद्देशकालसंबन्धितया बाधितत्वमेव हि तस्य मिथ्यात्वे हेतुः । देशान्तरकालान्तर-संबन्धितयोपलब्धस्यान्यदेशकालसंबन्धित्वेन बाधितत्वं देशान्तरकालान्तराव्याप्तिमात्रं साधयति, न तु मिथ्यात्वम् । प्रतिप्रयोगश्च—घटादिकार्यं सत्यम्, देशकालादिप्रतिपन्नोपाधाव-बाधितत्वात्, आत्मवत् ॥

यच्चोक्तं कारणस्वरूपादविकृताद्विकृताच्च कार्योत्पत्तिर्न संभवतीति; तदसत्, देश-कालादिसहकारिसमवहितात्कारणात्कार्योत्पत्तिसंभवात् । तत्समवधानं च विकृतस्याविकृतस्य च न संभवतीति यदुक्तम्; तदयुक्तम्; पूर्वमविकृतस्यैव कालादिसमवधानसंभवात् । अ-विकृतत्वाविशेषात् पूर्वमपि देशकालादिसमवधानं प्रसज्यत इति चेन्न; देशकालादिसमवधानस्य कारणान्तरायत्तस्यैतदायत्तत्वाभावात् । अतो देशकालादिसमवधानरूपविशेषमापन्नं कारणं कार्यमुत्पादयतीति न किञ्चिदवहीनम् । कारणस्य च कार्यं प्रत्यारम्भकत्वमबाधितं दृश्यमानं न केनापि प्रकारेणापह्नोतुं शक्यते ॥

यत्तु हेमादिमात्रस्य, रुचकादिकार्यस्यैतदाश्रयस्य वा हेमादेरारम्भकत्वं न संभव-तीति; तदयुक्तम्, हेमादिमात्रस्यैव यथोक्तपरिकरयुक्तस्यारम्भकत्वसंभवात् । न चारम्भक-हेमव्यतिरिक्तं कार्यं न दृश्यत इति वक्तुं शक्यम्; हेमातिरिक्तस्य स्वस्तिकस्य दर्शनात्, बुद्धिशब्दान्तरादिभिर्वस्वन्तरस्य साधितत्वाच्च । नचायं शुक्तिकारजतादिवद्भ्रमः, उत्पत्ति-विनाशयोरन्तराल उपलभ्यमानस्य तद्देशकालसंबन्धितया बाधादर्शनात् । नचास्या उपलब्धे-र्वाधिका काचिदपि युक्तिर्दृश्यते । प्रागनुपलब्धस्वस्तिकोपलब्धिवेलायामपि हेमप्रत्यभिज्ञा स्वस्तिकाश्रयतया हेमोऽप्यनुवृत्तेरविरुद्धा ॥

श्रुतिभिस्तु पञ्चमिथ्यात्वसाधनं पूर्वमेव निरस्तम् । यच्चान्यदत्र प्रत्यक्षाविरोधादि प्रतिवक्तव्यम्, तदपि सर्वं पूर्वमेव सूक्तम् ॥

यच्चोक्तमेकेनात्मना सर्वाणि शरीराण्यात्मवन्तीति; तदसत्, एकस्यैव सर्वंशरीर-प्रयुक्तमुखदुःखप्रतिसन्धानप्रसङ्गात् । सौभरिप्रभृतिषु ह्यात्मैकत्वेनानेकशरीरप्रयुक्तमुखादिप्रति-सन्धानमेकस्य दृश्यते । न चाहमर्थस्य ज्ञानुत्वात्तद्भेदात्प्रतिसन्धानाभावो, नात्मभेदादिति वक्तुं शक्यम्; आत्मा ज्ञातैव, स चाहमर्थ एव, अन्तःकरणभूतस्त्वहङ्कारो जडत्वात्करणत्वाच्च शरीरेन्द्रियादिवन्न ज्ञातैत्युपपादितत्वात् । यच्च शरीरत्वजडत्वकार्यत्वकल्पितत्वैस्सर्वशरीरा-णामेकस्याविद्याकल्पितत्वमुक्तम्; तदपि सर्वशरीराणामविद्याकल्पितत्वस्यैवाभावादयुक्तम् । तदभावश्चाबाधितस्य सत्यत्वोपपादनात् । यच्च चेतनादन्यस्य जडत्वदर्शनात्सर्वचेतनानाम-नन्यत्वमुक्तम्, तदपि मुखदुःखव्यवस्थया भेदोपपादनादेव निरस्तम् ॥

यत्तु मयैवात्मवन्ति, मदविद्याकल्पितानि अहमेव सर्वं चेतनजातमित्यहमर्थस्यैक्य-

मुपपादितम्, तदज्ञातस्वसिद्धान्तस्य भ्रान्तिजल्पितम्; अहंत्वमाद्यर्थविलक्षणं चिन्मात्रं ह्यात्मा त्वन्मते ॥

किञ्च निर्विशेषचिन्मात्रातिरेकि सर्वं मिथ्येति वदतो मोक्षार्थश्रवणादिप्रयत्नो निष्फलः; अविद्याकार्यत्वात्; शुक्तिकारजतादिषु रजताद्युपादानादिप्रयत्नवत् । मोक्षार्थप्रयत्नो व्यर्थः; कल्पिताचार्यायत्तज्ञानकार्यत्वात्, शुक्रप्रह्लादवामदेवादिप्रयत्नवत् । तत्त्वमस्यादिवाक्य-जन्यज्ञानं न बन्धनिवर्तकम्, अविद्याकल्पितवाक्यजन्यत्वात्, स्वयमविद्यात्मकत्वात्, अविद्या-कल्पितज्ञात्राश्रयत्वात्, कल्पिताचार्यायत्तश्रवणजन्यत्वाद्वा, स्वाप्नबन्धनिवर्तनवाक्यजन्य-ज्ञानवत् । किञ्च निर्विशेषचिन्मात्रं ब्रह्म मिथ्या, अविद्याकार्यज्ञानगम्यत्वात्, अविद्याकल्पित-ज्ञात्राश्रयज्ञानगम्यत्वात्, अविद्यात्मकज्ञानगम्यत्वाद्वा, यदेवं तत्तथा, यथा स्वाप्नगन्धर्व-नगरादिः ॥

नच निर्विशेषचिन्मात्रं ब्रह्म स्वयं प्रकाशते, येन न प्रमाणान्तरमपेक्षते । यत्वात्म-साक्षिकं स्वयंप्रकाशज्ञानं दृश्यते, तत्तु ज्ञेयविशेषसिद्धिरूपं ज्ञातृगतमेव दृश्यत इति पूर्व-मेवोक्तम् । यानि च तस्य निर्विशेषत्वसाधकानि यौक्तिकानि ज्ञानान्युपन्यस्तानि, तानि चानन्तरोक्तैरविद्याकार्यत्वादित्यादिभिरनुमानैरिरेस्तानि । नच निर्विशेषस्य चिन्मात्रस्या-ज्ञानसाक्षित्वमहङ्कारादिजगद्व्यमश्रोपपद्यते । साक्षित्वमहमादयोऽपि हि ज्ञातृविशेषगता दृष्टाः; न ज्ञप्तिमात्रगताः । नच तस्य प्रकाशत्वं स्वायत्तप्रकाशता वा सिद्ध्यति । प्रकाशो हि कस्य-चित्पुरुषस्य कश्चनार्थविशेषं प्रति सिद्धिरूपो दृश्यते । तत एव हि तस्य स्वयंप्रकाशतोपपद्यते भवद्भिरपि । नचातादृशस्य निर्विशेषस्य प्रकाशता संभवति ॥

यः पुनः स्वगोष्ठीष्वपरमार्थादपि परमार्थकार्यं दृश्यत इत्युदघोषः, सोऽपि तानि कार्याणि सर्वाण्यबाधितकल्पानि व्यावहारिकसत्यानि; वस्तुतस्त्वविद्यात्मकान्येवेति स्वाभ्यु-पगमादेव निरस्तः । अस्माभिरपि सर्वत्र परमार्थादेव कारणात्सर्वकार्योत्पत्तिमुपपादयद्भिः पूर्वमेव निरस्तः । नच त्वयैषामनुमानानां श्रुतिविरोधो वक्तुं शक्यते, श्रुतेरप्यविद्यात्मकत्वेन चोक्तदृष्टान्तेभ्यो विशेषाभावात् ॥

यत्तु ब्रह्मणोऽपारमार्थिकज्ञानगम्यत्वेऽपि पश्चात्तनबाधादर्शनाद्ब्रह्म सत्यमेवेति; तदसत्, बुद्ध्यकारणजन्यज्ञानगम्यत्वे निश्चिते सति पश्चात्तनबाधादर्शनस्याकिञ्चित्करत्वात्; यथा शून्यमेव तत्त्वमिति वाक्यजन्यज्ञानस्य पश्चात्तनबाधादर्शनेऽपि दोषमूलत्वनिश्चयादेव तदर्थस्यासत्यत्वम् ॥

किञ्च *नेह नानाऽस्ति किञ्चन *विज्ञानमानन्दं ब्रह्मेति विज्ञानमात्रातिरिक्तस्य कृत्स्नस्य वस्तुजातस्य निषेधकत्वेन सर्वस्मात्परत्वात्पश्चात्तनबाधादर्शनमुच्यते; शून्यमेव

तत्त्वमिति तस्याप्यभावं वदतस्तस्मात्परत्वेन पश्चात्तनबाधो दृश्यते । सर्वशून्यत्वातिरेकि-
निषेधासंभवात्तस्यैव पश्चात्तनबाधादर्शनम् । दोषमूलत्वं तु प्रत्यक्षादीनां वेदान्तजन्मनस्सर्व-
शून्यज्ञानस्याप्यविशिष्टम् ॥

अतस्सर्वं विज्ञानजातं पारमार्थिकज्ञानुगतम्, स्वयं च परमार्थभूतमर्थविशेषसिद्धिरूपम्;
तत्र किञ्चित् ज्ञानं दोषमूलम्; दोषश्च परमार्थः; किञ्चिच्च निर्दोषं पारमार्थिकसामग्रीजन्यमिति
यावन्नाभ्युपेयते, न तावत्सत्यमिथ्यार्थव्यवस्था लोकव्यवहारश्च सेतस्यति । लोकव्यवहारो
हि पारमार्थिको भ्रान्तिरूपश्च पारमार्थिकज्ञानुगतार्थविशेषसिद्धिरूपप्रकाशपूर्वकः; निर्विशेष-
सन्मात्रस्य तु पारमार्थिकस्यापारमार्थिकस्य च प्रतिभासादेर्हेतुत्वासंभवात् लोकव्यवहारो
न संभवति ॥

यच्च तैर्निरधिष्ठानभ्रमासंभवात्सर्वाध्यासाधिष्ठानस्य सन्मात्रस्य पारमार्थिकत्वमुक्तम्,
तदपि दोषदोषाश्रयत्वज्ञानुत्वज्ञानानामपारमार्थ्येऽपि भ्रमोपपत्तिवदधिष्ठानापारमार्थ्येऽपि
भ्रमोपपत्तेर्निरस्तम् । अथ अधिष्ठानापारमार्थ्येऽपि न क्वचिद्भ्रमो दृष्ट इति सन्मात्रस्य
पारमार्थिकत्वमवश्याश्रयणीयमिति मन्यसे, हन्त तर्हि दोषदोषाश्रयत्वज्ञानुत्वज्ञानानामपार-
मार्थ्येऽपि न क्वचिद्भ्रमो दृष्ट इति दर्शनानुगुण्येन तेषामपि पारमार्थ्यमवश्याश्रयणीयमिति
न कश्चिद्विशेषोऽन्यत्र तत्संरम्भात् ॥

यत्तु भेदपक्षेऽप्यतीतकल्पानामानन्त्यात्सर्वेषामात्मनां मुक्तत्वेन बद्धासंभवाद्बद्धमुक्त-
व्यवस्था न संभवतीति, तदात्मानन्त्येन परिहृतम् । यत्त्वात्मनां भिन्नत्वे माषसर्षपघटपटादिवत्स-
ङ्ग्यावत्त्वमवर्जनीयमिति, तत्र घटादीनाप्यनन्तत्वाद्दृष्टान्तस्साध्यविकलसस्यात् । दशघटा-
स्सहस्रं माषा इति सङ्ग्यावत्त्वं दृश्यत इति चेत्, सत्यं, तत्तु न घटादिस्वरूपगतम्, अपितु
देशकालाद्युपाधिमद्वघटादिगतम्; तादृशं तु सङ्ग्यावत्त्वमात्मनामभ्युपगच्छामः । नच तावता
सर्वमुक्तिप्रसङ्गः; आत्मस्वरूपानन्त्यात् ॥

यत्तु आत्मनां भिन्नत्वे घटादिवज्जडत्वानात्मत्वक्षयित्वप्रसङ्ग इति; तदयुक्तं, एक-
जातीयानां भेदस्य तज्जातीयानां जात्यन्तरीयत्वानापादकत्वात् नहि घटानां भेदः तेषां पटत्व-
मापादयति ॥

यत्तु भिन्नत्वे वस्तुतः परिच्छेदाद्देशकालाभ्यामपि परिच्छेदो ब्रह्मणः प्रसज्यत इत्य-
नन्तत्वं ब्रह्मणो न सिध्यतीति; तदयुक्तं, वस्तुतः परिच्छिन्नानामपि देशकालपरिच्छेदस्य
न्यूनाधिकभावेनानियमदर्शनात्; देशकालसंबन्धेयत्तायाः प्रमाणान्तरायत्तनिर्णयत्वेन ब्रह्मण-
स्सर्वदेशकालसंबन्धस्यापि प्रमाणान्तरादापततो विरोधाभावात् । वस्तुतः परिच्छेदमात्रादपि
सर्वप्रकारपरिच्छेदरहितत्वाभावादानन्त्यासिद्धिरिति चेत्, तद्भवतोऽप्यविद्याविलक्षणत्वं

ब्रह्मणोऽभ्युपयतस्समानम् । अतस्सतोऽविद्याविलक्षणत्वाभ्युपगमात् ब्रह्मणोऽपि भिन्नत्वेन भेदप्रयुक्ता दोषास्सर्वे तवापि प्रसज्येरन् । यद्यविद्याविलक्षणत्वं नाभ्युपेयते; तर्ह्यविद्यात्मकमेव ब्रह्म स्यात् । *सत्यं ज्ञानमनन्तं ब्रह्मेति लक्षणवाक्यमपि तत एवापार्थकं स्यात् । भेदतत्त्वानभ्युपगमे हि स्वपक्षपरपक्षसाधनदूषणादिविवेकाभावात्सर्वमसमञ्जसं स्यात् । आनन्द्यप्रसिद्धिश्च देशकालपरिच्छेदरहितत्वमात्रेण; न वस्तुतोऽपि परिच्छेदरहितत्वेन, तथाविधस्य शशविषाणायमानस्यानुपलब्धेः । हेदवादिनस्तु सर्वचिदचिद्वस्तुशरीरत्वेन ब्रह्मणस्सर्वप्रकारत्वात् स्वतः परतोऽपि परिच्छेदो न विद्यते । तदेवं कारणाद्ब्रह्मस्य कार्यस्य सत्यत्वाद्ब्रह्मकार्यं कृत्स्नं जगद्ब्रह्मणोऽन्यदेव ॥

इति प्राप्तं प्रचक्ष्महे—तदनन्यत्वमारम्भणशब्दादिभ्यः । तस्मात् परमकारणाद्ब्रह्मणः, अनन्यत्वं जगतः आरम्भणशब्दादिभ्यः तदुपपादयद्भूयोऽवगम्यते । आरम्भणशब्दः आदिर्येषां वाक्यानाम्, तान्यारम्भणशब्दादीनि—*वाचारम्भणं विकारो नामधेयं मृत्तिकेत्येव सत्यम् *सदेव सोम्येदमग्र आसीदेकमेवाद्वितीयं तदक्षत बहु स्यां प्रजापेयेति तत्तेजोऽसृजत *अनेन जायेनात्मनानुप्रविश्य *सन्मूलास्सोम्येमास्सर्वाः प्रजास्सदायतनास्सत्प्रतिष्ठाः... ऐतदात्म्यमिदं सर्वं तत्सत्यं स आत्मा तत्त्वमसि श्वेतकेतो* इत्येतानि; प्रकरणान्तरस्थान्यप्येवंजातीयकान्यत्राभिप्रेतानि । एतानि हि वाक्यानि चिदचिदात्मकस्य जगतः परस्माद्ब्रह्मणोऽनन्यत्वमुपपादयन्ति ॥

तथा हि—*स्तब्धोऽस्युत तमादेशमप्राक्ष्यो येनाश्रुतं श्रुतं भवत्यमतं मतमविज्ञातं विज्ञातमिति कृत्स्नं जगतो ब्रह्मैककारणत्वम्, कारणात्कार्यस्यानन्यत्वं च हृदि निधाय कारणभूतब्रह्मविज्ञानेन कार्यभूतस्य सर्वस्य विज्ञाने प्रतिज्ञाते सति कृत्स्नस्य ब्रह्मैककारणतामजानता शिष्येण *कथं नु भगवस्स आदेशः* इत्यन्यज्ञानेनान्यज्ञाततासंभवं चोदितो, जगतो ब्रह्मैककारणतामुपदेक्ष्यन्, लौकिकप्रतीतिसिद्धं कारणात्कार्यस्यानन्यत्वं तावत् *यथा सोम्येकेन मृत्पिण्डेन सर्वं मृन्मयं विज्ञातं स्यात्* इति दर्शयति । यथैकमृत्पिण्डारब्धानां घटशरावादीनां तस्मादनतिरिक्तद्रव्यतया तज्ज्ञानेन ज्ञाततेत्यर्थः ॥

अत्र काणादवादेन कारणात्कार्यस्य द्रव्यान्तरत्वमाशङ्क्य लोकप्रतीत्यैव कारणात्कार्यस्यानन्यतामुपपादयति *वाचारम्भणं विकारो नामधेयं मृत्तिकेत्येव सत्यम्* इति । आरभ्यते आलभ्यते स्पृश्यते इत्यारम्भणम्; *कृत्यल्युटो बहुलम्* इति कर्मणि ल्युट् । वाचा—वाक्पूर्वकेण व्यवहारेण हेतुनेत्यर्थः । 'घटनोदकमाहर' इत्यादिवाक्पूर्वको ह्युदकाहरणादिव्यवहारः; तस्य व्यवहारस्य सिद्धये, तेनैव मृद्द्रव्येण पृथुबुध्नोदरत्वादिलक्षणो

विकारः—संस्थानविशेषः, तत्प्रयुक्तं च घट इत्यादिनामधेयम्, स्पृश्यते—उदकाहरणादिव्य-
वहारविशेषसिद्धार्थं मृद्द्रव्यमेव संस्थानान्तरनामधेयान्तरभागभवति । अतो घटाद्यपि
मृत्तिकेत्येव सत्यम्—मृत्तिकाद्रव्यमित्येव सत्यम्, प्रमाणेनोपलभ्यत इत्यर्थः, ननु द्रव्यान्तर-
त्वेन । अतस्तस्यैव मृद्धिरण्यादेर्द्रव्यस्य संस्थानान्तरभावत्वमात्रेण बुद्धिशब्दान्तरादय उपप-
द्यन्ते; यथैकस्यैव देवदत्तस्यावस्थाभेदैः बालो युवा स्थविर इति बुद्धिशब्दान्तरादयः कार्य-
विशेषाश्च दृश्यन्ते ॥

यदुक्तं सत्यामेव मृदि घटो नष्ट इति व्यवहारात्कारणादन्यत्कार्यमिति, तदुत्पत्ति-
विनाशादीनां कारणभूतस्यैव द्रव्यस्यावस्थाविशेषत्वाभ्युपगमादेव परिहृतम् । तत्तदवस्थस्यै-
कस्यैव द्रव्यस्य तेते शब्दास्तानितानि च कार्याणीति युक्तम् । द्रव्यस्य तत्तदवस्थत्वं कारक-
व्यापारायत्तमिति तस्यार्थवत्त्वम् ॥

अभिव्यक्त्यनुबन्धीनि चोद्धानि तस्या अनभ्युपगमादेव परिहृतानि । उत्पत्त्य-
भ्युपगमेऽपि सत्कार्यवादे न विरुध्यते; सत एवोत्पत्तेः । विप्रतिषिद्धमिदमभिधीयते—पूर्वमेव
सत्, तदुत्पद्यते चेति । अज्ञातोत्पत्तिविनाशयाथात्म्यस्येदं चोद्यम्; द्रव्यस्योत्तरोत्तरसंस्थान-
योगः पूर्वपूर्वसंस्थानसंस्थितस्य विनाशः, स्वावस्थस्य तूत्पत्तिः । अतस्सर्वावस्थस्य द्रव्यस्य
सत्त्वात्सत्कार्यवादे न विरुध्यते । संस्थानस्यासत उत्पत्तावसत्कार्यवादप्रसङ्ग इति चेत्,
असत्कार्यवादिनोऽप्युत्पत्तेरनुत्पत्तिमत्त्वे सत्कार्यवादप्रसङ्गः; उत्पत्तिमत्त्वे चानवस्था । अस्माकं
त्ववस्थानां पृथक्प्रतिपत्तिकार्ययोगानर्हत्वादवस्थावत एवोत्पत्त्यादिकं सर्वमिति निरवद्यम् ।
कपालत्वचूर्णत्वपिण्डत्वावस्थाप्रहाणेन घटत्वावस्थावदेकत्वावस्थाप्रहाणेन बहुत्वावस्था,
तत्प्रहाणेनैकत्वावस्था चेति न कश्चिद्विरोधः ॥

तथा *सदेव सोम्येदमग्र आसीदेकमेवाद्वितीयमिति सदेवेदम् इदानीं विभक्तनामरूप-
त्वेन नानारूपं जगत् अग्रे नामरूपविभागाभावेनैकमेवासीत्, सर्वशक्तित्वेनाधिष्ठात्रन्तरासहृताया
अद्वितीयं चेत्यनन्यत्वमेवोपपादितम् । तथा *तदैक्षत बहु स्यां प्रजायेयेति लक्ष्यमाणतेजःप्रभृति-
विविधविचित्रस्थिरत्रसरूपजगत्त्वेनात्मनो बहुभवनं सङ्कल्प्य जगत्सर्गाभिधानात्कार्यभूतस्य
जगतः परमकारणात्परस्माद्ब्रह्मणोऽनन्यत्वमवसीयते । सच्छब्दवाच्यस्य परस्य ब्रह्मण-
स्सर्वज्ञस्य सत्यसङ्कल्पस्य निरवद्यस्यैव सदेवेदमिति निर्देशार्हजगत्त्वम्, सच्छब्दवाच्यस्यैव
जगतो नामरूपविभागाभावेनैकत्वमधिष्ठात्रन्तरनिरपेक्षत्वम्, पुनरपि तस्यैव विचित्रस्थिरत्र-
सरूपजगत्त्वेन बहुभवनसङ्कल्परूपेक्षणम्, यथासङ्कल्पं सर्गश्च कथमुपपद्यत इत्याशङ्क्याह *सेयं
देवतैक्षत हन्ताहमिमास्तिस्रो देवताः अनेन जीवेनात्मनाऽनुप्रविश्य नामरूपे ध्याकरण-
वाणीति तासां त्रिवृतं त्रिवृतम्* इत्यादि । *तिस्रो देवता इति कृत्स्नमचिद्वस्तु निर्दिश्य

स्वात्मकजीवानुप्रवेशेनेतद्विचित्रनामरूपभाक्करवाणीत्युक्तम् । अनेन जीवेनात्मना—मदात्मक जीवेन आत्मतयाऽनुप्रविश्येतद्विचित्रनामरूपभाक्करवाणीत्यर्थः । स्वात्मनो जीवस्य चात्मतयाऽनुप्रवेशकृतं नामरूपभाक्त्वमित्युक्तं भवति । *तत्सृष्ट्वा, तदेवानुप्राविशत्, तदनुप्रविश्य, सच्च त्यच्चाभवत्* इति श्रुत्यन्तरेण स्पष्टं सजीवं जगत्परेण ब्रह्मणा आत्मतयाऽनुप्रविष्टमिति । तदेतत्कार्यावस्थस्य च कारणावस्थस्य च चिदचिद्वस्तुनः स्थूलस्य सूक्ष्मस्य च परब्रह्मशरीरत्वम्, परस्य च ब्रह्मण आत्मत्वमन्तर्यामिब्राह्मणादिषु सिद्धं स्मारितम् । अनेन पूर्वोक्ता शङ्का निरस्ता । अचिद्वस्तुनि सजीवे ब्रह्मण्यामतयाऽवस्थिते नामरूपव्याकरणवचनाच्चिदचिद्वस्तुशरीरकं ब्रह्मैव जगच्छब्दवाच्यमिति *सदेवेदमग्र एकमेवासीदित्यादि सर्वमुपपन्नतरम् । शरीरभूतचिदचिद्वस्तुगतास्सर्वे विकाराश्चापुरुषार्थाश्चेति ब्रह्मणो निरवद्यत्वं कल्याणगुणाकरत्वं च सुस्थितम् । तदेतत् *अधिकं तु भेदनिर्देशात्* इत्यनन्तरमेव वक्ष्यति । तथा ऐतदात्म्यमिदं सर्वमिति कृत्स्नस्य चेतनाचेतनस्य ब्रह्मतादात्म्यमुपदिशति । तदेव च *तत्त्वमसीति निगमयति ॥

तथा प्रकणान्तरस्थेष्वपि वाक्येषु *सर्वं खल्विदं ब्रह्म *आत्मनि खल्वरे हृष्टे श्रुते मते विज्ञात इदं सर्वं विदितम् *इदं सर्वं यदयमात्मा *ब्रह्मैवेदं सर्वम् *आत्मैवेदं सर्वम्* इत्यनन्यत्वं प्रतीयते । तथाऽन्यत्वं च निषिध्यते *सर्वं तं परादाद्योऽन्यत्रात्मनस्सर्वं वेद *नेह नानास्ति किञ्चन, मृत्योस्स मृत्युमाप्नोति य इह नानेव पश्यति *इति । तथा *यत्र हि द्वैतमिव भवति तदितर इतरं पश्यति यत्र त्वस्य सर्वमात्मैवाभूत्तत्केन कं पश्येत्* इत्यविदुषो द्वैतदर्शनं विदुषश्चाद्वैतदर्शनं प्रतिपादयदनन्यत्वमेव तात्त्विकमिति प्रतिपादयति । तदेवमारम्भणशब्दादिभ्यो जगतः परमकारणात्परस्माद्ब्रह्मणोऽनन्यत्वमुपपाद्यते ॥

अत्रेदं तत्त्वम्—चिदचिद्वस्तुशरीरतया तत्प्रकारं ब्रह्मैव सर्वदा सर्वशब्दाभिधेयम् । तत्कदाचित्त्वशरीरतयाऽपि पृथग्व्यपदेशानर्हसूक्ष्मदशापन्नचिदचिद्वस्तुशरीरम् । तत्कारणावस्थं ब्रह्म । कदाचिच्च विभक्तनामरूपव्यवहारार्हस्थूलदशापन्नचिदचिद्वस्तुशरीरम् । तच्च कार्यावस्थमिति कारणात्परस्माद्ब्रह्मणः कार्यरूपं जगदनन्यत् । शरीरभूतचिदचिद्वस्तुनः शरीरिणो ब्रह्मणश्च कारणावस्थायां कार्यावस्थायां च श्रुतिशतसिद्धया स्वभावव्यवस्थया गुणदोषव्यवस्था च *नतु दृष्टान्तभावात्* इत्यत्रोक्ता ॥

ये तु कार्यकारणयोरनन्यत्वं कार्यस्य मिथ्यात्वाश्रयणेन वर्णयन्ति, न तेषां कार्यकारणयोरनन्यत्वं सिध्यति, सत्यमिथ्यार्थयोरेक्यानुपपत्तेः; तथा सति ब्रह्मणो मिथ्यात्वं जगतस्सत्यत्वं वा स्यात् ॥ (ब्रह्माज्ञानवादिमतदूषणमिदम् ॥)

येच कार्यमपि पारमार्थिकमभ्युपयन्त एव जीवब्रह्मणोरौपाधिकमन्यत्वम्, स्वाभाविकं

चानन्यत्वम्, अचिद्ब्रह्मणोस्तु द्वयमपि स्वाभाविकमिति वदन्ति; तेषामुपाधिब्रह्मव्यतिरिक्त-
वस्त्वन्तराभावान्निरवयवस्याखण्डितस्य ब्रह्मण एवोपाधिसंबन्धाद्ब्रह्मस्वरूपस्यैव हेयाकार-
परिणामात्, शक्तिपरिणामाभ्युपगमे शक्तिब्रह्मणोरनन्यत्वान्न जीवब्रह्मणोः कर्मवश्यत्वापहत-
पाप्मत्वादिव्यवस्थावादिन्योऽचिद्ब्रह्मणोश्च परिणामापरिणामवादिन्यश्श्रुतयो व्याकुप्येयुः ॥
(भास्करमतदूषणमिदम् ॥)

ये पुनः निरस्तनिखिलभोक्तृत्वादिविकल्पविप्लवं सर्वशक्तियुतं सन्मात्रद्रव्यमेव
कारणं ब्रह्म; तच्च प्रलयवेलायां शान्ताशेषमुखदुःखानुभवविशेषं स्वप्रकाशमपि सुषुप्तात्म-
वदचिदविलक्षणमवस्थितम्; सृष्टिवेलायां मृत्तिकाद्रव्यमिव घटशरावादिरूपम्, समुद्र इव च
फेनतरङ्गबुद्बुदादिरूपो भोक्तृभोग्यनियन्तृरूपेणांशत्रयावस्थमवतिष्ठते; अतो भोक्तृभोग्य-
नियन्तृत्वानि तत्प्रयुक्ताश्च गुणदोषाः शरावत्वघटत्वमणिकत्ववत्तद्गतकार्यभेदवच्च व्यवतिष्ठन्ते;
भोक्तृभोग्यनियन्तृणां सदात्मनैकत्वं च घटशरावमणिकादीनां मृदात्मनैकत्ववदुपपद्यते; अतस्स-
न्मात्रद्रव्यमेव सर्वावस्थावस्थितमिति ब्रह्मणोऽनन्यजगदातिष्ठन्ते; तेषां सकलश्रुतिस्मृतीतिहास-
पुराणन्यायविरोधः ॥

सर्वा हि श्रुतयः सस्मृतीतिहासपुराणास्सर्वेश्वरेश्वरं सदैव सर्वज्ञं सर्वशक्तिं सत्यसङ्कल्पं
निरवच्छं देशकालानवच्छिन्नानवधिकातिशयानन्दं परमकारणं ब्रह्म प्रतिपादयन्ति; न पुनरी-
श्वरादपि परमीश्वरांशि सन्मात्रम् । तथा हि—*सदेव सोम्येदमग्र आसीदेकमेवाद्वितीयम्
*तदैक्षत बहु स्यां प्रजायेयेति *ब्रह्म वा इदमग्र आसीदेकमेव तदेकं सन्न व्यभवत् तच्छ्रेयो-
रूपमत्यसृजत क्षत्रं यान्येतानि देवत्राक्षत्राणीन्द्रो वरुणस्सोमो रुद्रः पर्जन्यो यमो मृत्युरीशान
इति *आत्मा वा इदमेक एवाग्र आसीत् नान्यत्किञ्चन मिषत् स ऐक्षत लोकान्नु सृजा
इति *एको ह वै नारायण आसीत् न ब्रह्मा नेशानो नेमे द्यावापृथिवी न नक्षत्राणि नापो
नाग्निर्न सोमो न सूर्यः स एकाको न रमेत तस्य ध्यानान्तस्थस्य* इत्यादिभिः परमकारणं
सर्वेश्वरेश्वरो नारायण एवेत्यवगम्यते । सद्ब्रह्मात्मशब्दा हि तुल्यप्रकरणस्थास्तत्तुल्यप्रकरण-
स्थेन नारायणशब्देन विशेषितास्तमेवावगमयन्ति । *तमीश्वराणां परमं महेश्वरम् *स कारणं
करणाधिपाधिपो न चास्य कश्चिज्जनिता न चाधिपः* इतीश्वरस्यैव कारणत्वं श्रूयते ॥

स्मृतिरपि मानवी *ततस्स्वयंभूर्भगवान्* इति प्रकृत्य, *सोऽभिध्याय शरीरात्स्वा-
त्सिसृक्षुर्विधाः प्रजाः । अप एव ससर्जादौ तासु वीर्यमपासृजत् ॥ इति ।

इतिहासपुराणान्यपि पुरुषोत्तममेव परमकारणमभिदधति—*नारायणो जगन्मूर्ति-
रनन्तात्मा सनातनः...स सिसृक्षुस्सहस्रांशादसृजत्पुरुषान् द्विधा *विष्णोस्सकाशादुद्भूतं
जगत्तत्रैव च स्थितम्* इत्यादिषु ॥

नचेक्षरसन्मात्रमेवेति वक्तुं शक्यम्, तस्य तदंशत्वाभ्युपगमात्सविशेषत्वाच्च । नच तस्य ज्ञानानन्दाद्यन्तकल्याणगुणयोगः कादावित्क इति वक्तुं शक्यते, तेषां स्वाभाविकत्वेन सदातनत्वात् । *पराऽस्य शक्तिर्विधैव श्रूयते स्वाभाविकी ज्ञानबलक्रिया च *यस्सर्वज्ञ-स्सर्ववित्* इत्यादिभ्यः । ज्ञानानन्दादिशक्तियोग एवास्य स्वाभाविक इति मा बोचः, शक्तिः स्वाभाविकी, ज्ञानबलक्रिया च स्वाभाविकी इति पृथङ्निर्देशाल्लक्षणाप्रसङ्गाच्च । नच पाच-कादिवत् सर्वज्ञः इत्यादिषु शक्तिमात्रे कृतप्रत्यय इति वक्तुं शक्यम्, कृतप्रत्ययमात्रस्य शक्ताव-स्मरणात्, *शक्तौ हस्तिकवाटयोः* इत्यादिषु केषाञ्चिदेव कृतप्रत्ययानां शक्तिविषयत्वस्मर-णात् । पाचकादिषु त्वगत्या लक्षणा समाश्रियते ॥

किञ्च ईश्वरस्य तदंशविशेषत्वात्तस्य चांशित्वे तरङ्गात्समुद्रस्येवांशादंशिनोऽधिकत्वात्, *तमीश्वराणां परमं महेश्वरम् *न तत्समश्चाभ्यधिकञ्च दृश्यते* इत्यादीनीश्वरविषयाणि पर-शतानि वचांसि बाध्येरन् । किञ्च सन्मात्रस्य सर्वात्मकत्वे अंशित्वे च ईश्वरस्य तदंशविशेष-त्वात् तस्य सर्वात्मकत्वांशित्वोपदेशा व्याह्नयेरन् । नहि मणिकात्मकत्वं तदंशत्वं वा घट-शरावादेः । स्वांशेषु सर्वेषु सन्मात्रस्य पूर्णत्वेनेश्वरांशेऽपि तस्य पूर्णत्वात् तदात्मकानि तदंशा-श्चेतराणि वस्तुनोति चेत्, घटेऽपि सन्मात्रस्य पूर्णत्वादीश्वरस्यापि घटात्मकत्वतदंशत्वप्रस-ङ्गात् । नच सन्मात्रस्य घटोऽस्ति, पटोस्तीति वस्तुधर्मतयाऽवगतस्य द्रव्यत्वं कारणत्वं बोध-पद्यते । व्यवहारयोग्यता हि सत्त्वम् । विरोधिव्यवहारयोग्यता तद्द्रव्यवहारयोग्यस्यासत्त्वम् । द्रव्यमेव सदित्यभ्युपगमे क्रियादीनामसत्त्वप्रसङ्गः । क्रियादिषु काशकुशावलम्बनेनापि सर्वत्र-करूपा सत्ता दुरुपपादा । सदात्मनाच सर्वस्याभिन्नत्वे सर्वज्ञत्वेन सर्वस्वभावप्रतिबन्धानात्सर्व-गुणदोषसङ्करप्रसङ्गश्च पूर्वमेवोक्तः । अतो यथोक्तप्रकारमेवानन्यत्वम् ॥ (यादवप्रकाशनत-द्वेषणमिदम्) ॥१५॥

अथोच्येत—एकस्यैवावस्थान्तरयोगेऽपि बुद्धिशब्दान्तरादयो बालत्वयुवत्वादिषु दृश्यन्ते, मृदारुहिरण्यादिषु द्रव्यान्तरत्वेऽपि दृश्यन्ते, तत्र मृदघटादिषु कार्यकारणेषु बुद्धिशब्दान्-तरादयोऽवस्थानिबन्धना एवेति कुतो निर्णयत इति । तत्रोत्तरम्—

१५४. भावे चोपलब्धेः ॥ २-१-१६ ॥

कुण्डलादिकार्यसङ्कावे च कारणभूतहिरण्यस्योपलब्धेः—‘इदं कुण्डलं हिरण्यम्’ इति हिरण्यत्वेन प्रत्यभिज्ञानादित्यर्थः । नचैवं हिरण्यादिषु द्रव्यान्तरेषु मृदादय उपलब्धन्ते । अतो बालयुवादिवत्कारणभूतमेव द्रव्यमवस्थान्तरापन्नं कार्यमिति गीयते; द्रव्यान्तरवादिनाऽप्य-भ्युपेतेनावस्थान्तरयोगेन बुद्धिशब्दान्तरादिषूपपन्नेष्वनुपलब्धद्रव्यान्तरकल्पनानुपपत्तेश्च । नच जातिनिबन्धनेयं प्रत्यभिज्ञा, जात्याश्रयभूतद्रव्यान्तरानुपलब्धेः; एकमेव हेमजातीयं द्रव्यं

कार्यकारणोभयावस्थं दृश्यते । नच द्रव्यभेदे समवायिकारणानुवृत्त्या कार्ये प्रतिसन्धानमिति वक्तुं शक्यम्, द्रव्यान्तरत्वे सत्याश्रयानुवृत्तिमात्रेण तदाश्रितद्रव्यान्तरे प्रतिसन्धानानुपपत्तेः । गोमयादिकार्ये वृश्चिकादौ गोमयादिप्रतिसन्धानं न दृश्यत इति चेन्न, तत्राप्याद्यकारणभूत-पृथिवीद्रव्यप्रत्यभिज्ञानात् । अग्निकार्ये धूमे अग्निप्रत्यभिज्ञानं न दृश्यत इति चेत्, भवतु न तत्र प्रत्यभिज्ञानम्; तथाऽपि न दोषः, अग्नेर्निमित्तकारणमात्रत्वात् । अग्निसंयुक्ताद्रेन्धनाद्धि धूमो जायते । गन्धैक्या ज्वाद्द्रेन्धनकार्यमेव धूमः । अतः कार्यभावे च तदेवेदमित्युपलब्धेर्बुद्धि-शब्दान्तरादयोऽवस्थाभेदमात्रनिबन्धना इत्यवगम्यते । तस्मात्कारणादनन्यत्कार्यम् ॥१६॥

इतश्च—

१५५. सत्त्वाच्चापरस्य ॥ २-१-१७ ॥

अपरस्य—कार्यस्य कारणे सत्त्वाच्च कारणात्कार्यस्यानन्यत्वम् । लोकवेदयोर्हि कार्यमेव कारणतया व्यपदिश्यते; यथा लोके सर्वमिदं घटशरावादिकं पूर्वाह्णे मृत्तिकैवासीदिति; वेदे च *सदेव सोम्येदमग्र आसीदिति ॥१७॥

१५६. असद्व्यपदेशान्नेति चेन्न, धर्मान्तरेण वाक्यशेषा-
द्युक्तेऽशब्दान्तराच्च ॥ २-१-१८ ॥

यदुक्तं कारणे कार्यस्य सत्त्वं लोकवेदाभ्यामवगम्यत इति; तदयुक्तम्, असद्व्यपदेशात्-
*असदेवेदमग्र आसीत् *असद्वा इदमग्र आसीत् *इदं वा अग्रे नैव किञ्चनासीत्* इति; लोके च सर्वमिदं घटशरावादिकं पूर्वाह्णे नासीदिति । अतो यथोक्तं नोपपद्यत इति चेत्; तन्न, धर्मान्तरेण तथा व्यपदेशात् । स खल्वसद्व्यपदेशस्तस्यैव कार्यद्रव्यस्य पूर्वकाले धर्मान्तरेण—संस्थानान्तरेण; न भवदभिप्रेतने तुच्छत्वेन । सत्त्वासत्त्वे हि द्रव्यधर्मावित्युक्तम् । तत्र सत्त्वधर्माद्धिमान्तरमसत्त्वम् । इदंशब्दनिदिष्टस्य जगतस्सत्त्वधर्मो नामरूपे; असत्त्वधर्मस्तु तद्विरोधिनी सूक्ष्मावस्था । अतो जगतो नामरूपयुक्तस्य तद्विरोधिसूक्ष्मदशापत्तिरसत्त्वम् । कथमिदमवगम्यते ? वाक्यशेषाद्युक्तेः शब्दान्तराच्च—वाक्यशेषस्तावत् *इदं वा अग्रे नैव किञ्चनासीत्* इत्यत्र *तदसदेव सन्मनोऽकुरुत स्यामिति* इति । अनेन वाक्यशेषगतेन मन-स्कारलिङ्गनासच्छब्दाद्यैर् तुच्छातिरिक्ते निश्चिते तदैकाग्र्यत् *असदेवेदमित्यादिव्यप्यसच्छब्द-स्यायमेवार्थ इति निश्चीयते । युक्तेश्चासत्त्वस्य धर्मान्तरत्वमवगम्यते । युक्तिर्हि सत्त्वासत्त्वे पदार्थधर्मावगमयति । मृद्द्रव्यस्य पृथुबुध्नोदराकारयोगो घटोऽस्तीति व्यवहारहेतुः; तस्यैव तद्विरोध्यवस्थान्तरयोगो घटो नास्तीति व्यवहारहेतुः । तत्र कपालाद्यवस्थायास्तद्विरोधित्वेन सैव घटावस्थस्य नास्तीति व्यवहारहेतुः । नच तद्व्यतिरिक्तो घटाभावो नाम

कश्चिदुपलभ्यते; न च कल्प्यते, तावतैवाभावव्यवहारोपपत्तेः । तथा शब्दान्तराच्च पूर्वकाले धर्मान्तरयोग एवावगम्यते । शब्दान्तरञ्च पूर्वोदाहृतं *सदेव सोम्येदमग्र आसीदित्यादिकम् । तत्र हि *कुतस्तु खलु सोम्येवं स्यात्* इति तुच्छत्वमाक्षिप्य *सदेव सोम्येदमग्र आसीदिति स्थापितम् *तद्धेदं तर्ह्यव्याकृतमासीत्सन्नामरूपाभ्यां व्याक्रियत* इति सुस्पष्टमुक्तम् ॥१८॥

इदानीं कार्यस्य कारणान्नन्यत्वे निदर्शनद्वयं द्वाभ्यां सूत्राभ्यां दर्शयति—

१५७. पटवच्च ॥ २ । १ । १६ ॥

यथा तन्तव एव व्यतिषङ्गविशेषभाजः पट इति नामरूपकार्यान्तरादिकं भजन्ते; तद्वद्ब्रह्मापि ॥ १६ ॥

१५८. यथाच प्राणादिः ॥ २ । १ । २० ॥

यथा च वायुरेक एवशरीरे वृत्तिविशेषं भजमानः प्राणापानादिनामरूपकार्यान्तराणि भजन्ते; तद्वद्ब्रह्मैकमेव विचित्रस्थिरत्रसरूपं जगद्भवतीति परमकारणात्परस्माद्ब्रह्मणोऽनन्यत्वं जगतस्सिद्धम् ॥ २० ॥ इति आरम्भणाधिकरणम् ॥ ६ ॥

अथ इतरव्यपदेशाधिकरणम् ॥ ७ ॥

१५९. इतरव्यपदेशाद्धिताकरणादिदोषप्रसक्तिः ॥ २ । १ । २१ ॥

जगतो ब्रह्मानन्यत्वं प्रतिपादयद्भिः *तत्त्वमसि *अयमात्मा ब्रह्म* इत्यादिभिर्जीव-स्यापि ब्रह्मानन्यत्वं व्यपदिश्यत इत्युक्तम् । तत्रेदं चोद्यते—यदीतरस्य जीवस्य ब्रह्मभावोऽमी-भिर्वाक्यैर्व्यपदिश्यते, तदा ब्रह्मणः सार्वभ्यसत्यसङ्कल्पत्वादियुक्तस्यात्मनो हितरूपजगद-करणमहितरूपजगत्करणमित्यादयोदोषाः प्रसज्येरन् । आध्यात्मिकाधिदेविकाधिभौतिकानन्त-दुःखाकरं चेदं जगतु; नचेदृशैस्वानर्थे स्वाधीनो बुद्धिमान् प्रवर्तते । जीवाद्ब्रह्मणो भेदवादिन्य-श्रुतयो जगद्ब्रह्मणोरनन्यत्वं वदता त्वयैव परित्यक्ताः; भेदे सत्यनन्यत्वासिद्धेः ॥

औपाधिकभेदविषया भेदश्रुतयः, स्वाभाविकाभेदविषयाश्चाभेदश्रुतय इति चेत्; तत्रेदं वक्तव्यम्—स्वभावतः स्वस्माद्भिन्नं जीवं किमनुपहितं जगत्कारणं ब्रह्म जानाति वा ? न वा ? न जानाति चेत्, सर्वज्ञत्वहानिः; जानाति चेत्, स्वस्माद्भिन्नस्य जीवस्य दुःखं स्वदुःखमिति जानतो ब्रह्मणो हितकरणहितकरणादिदोषप्रसक्तिरनिवार्या । जीवब्रह्मणोर-ज्ञानकृतो भेदः, तद्विषया भेदश्रुतिरिति चेत्, तत्रापि जीवज्ञानपक्षे पूर्वोक्तो विकल्पस्तत्फलं च तदवस्थम् । ब्रह्माज्ञानपक्षे स्वप्रकाशस्वरूपस्य ब्रह्मणोऽज्ञानसाक्षित्वं यत्कृतजगत्सृष्टिश्च न संभवति । अज्ञानेन प्रकाशितरोहितश्चेत्; तिरोधानस्य प्रकाशनिवृत्तिकरत्वेन प्रकाशस्यैव

स्वरूपत्वात्स्वरूपनिवृत्तिरेवेति स्वरूपनाशादिदोषसहस्रं प्रागेवोदीरितम् । अत इदमसङ्गतं
ब्रह्मणो जगत्कारणत्वम् ॥ २१ ॥

इति प्राप्ते ऽभिधीयते—

१६०. अधिकं तु भेदनिर्देशात् ॥ २ । १ । २२ ॥

तुशब्दः पक्षं व्यावर्तयति; आध्यात्मिकादिदुःखयोगार्हात्प्रत्यगात्मनः अधिकम्—
अर्थान्तरभूतं ब्रह्म । कुतः ? भेदनिर्देशात्—प्रत्यगात्मनो हि भेदेन निर्दिश्यते परं ब्रह्म *य
आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयति स
त आत्नाऽन्तर्याम्यमृत. *पृथगात्मानं प्रेरितारं च मत्वा जुष्टतस्तेनामृतत्वमेति *स कारणं
करणाधिपाधिपः *तयोरन्यः पिप्पलं स्वाद्वत्ति अनशनन्नन्यो अभिचाकशीति *ज्ञाज्ञौ
द्वावजावीशनीशौ *प्राज्ञेनात्मना संपरिष्वक्तः *प्राज्ञेनात्मनाऽन्वारूढः *अस्मान्मायो सृजते
विश्वमेतत् तस्मिंश्चान्यो मायया सन्निरुद्धः *प्रधानक्षेत्रज्ञपतिर्गुणेशः *नित्यो नित्यानां चेत-
नश्चेतनानामेको बहूनां यो विदधाति कामान् *योऽव्यक्तमन्तरे सञ्चरन् यस्याव्यक्तं शरीरं
यमव्यक्तं न वेद योऽक्षरमन्तरे सञ्चरन् यस्याक्षरं शरीरं यमक्षरं न वेद एष सर्वभूतान्तरात्मा-
ऽपहतपाप्मा दिव्यो देव एको नारायण* इत्यादिभिः ॥ २२ ॥

१६१. अश्मादिवच्च तदनुपपत्तिः ॥ २ । १ । २३ ॥

अश्मकाष्ठलोष्ठतृणादीनामत्यन्तहेयानां सततविकारास्पदानामचिद्विशेषाणां निरवद्य-
निर्विकारनिखिलहेयप्रत्यनीककल्याणैकतानस्वेतरसप्रतवस्तुविलक्षणानन्तज्ञानानन्दैकस्वरूप-
नानाविधानन्तमहाविभूतिब्रह्मस्वरूपैक्यं यथा नोपपद्यते, तथा चेतनस्याप्यनन्तदुःखयोगार्हस्य
खद्योतकल्पस्य *अपहतपाप्मा* इत्यादिवाक्यावगतसकलहेयप्रत्यनीकानवधिकातिशया-
सङ्गच्छेयकल्याणगुणाकरब्रह्मभावानुपपत्तिः । सामानाधिकरण्यानिर्देशः *यस्यात्मा शरीर-
मित्यादिश्रुतेर्जीवस्य ब्रह्मशरीरत्वाद्ब्रह्मणो जीवशरीरतया तदात्मत्वेनावस्थितेर्जीवप्रकार-
ब्रह्मप्रतिपादनपरश्चेतदविरोधी, प्रत्युतैतस्यार्थस्योपपादकश्चेति *अवस्थितेरिति काशकृत्स्नः*
इत्यादिभिरसकृदुपपादितम् । अतस्सर्वावस्थं ब्रह्म चिदचिद्वस्तुशरीरमिति सूक्ष्मचिदचिद्वस्तु
शरीरं ब्रह्म कारणम्; तदेव ब्रह्म स्थूलचिदचिद्वस्तुशरीरं जगदाख्यं कार्यमिति जगद्ब्रह्मणो-
स्सामानाधिकरण्योपपत्तिः; जगतो ब्रह्मकार्यत्वम्, ब्रह्मणोऽन्यत्वम्, अचिद्वस्तुनो जीवस्य च
ब्रह्मणश्च परिणामित्वदुःखित्वकल्याणगुणाकरत्वस्वभावासङ्करस्सर्वश्रुत्यविरोधश्च भवति ।
*सदेव सोम्येदमग्र आसीदेकमेवेत्यविभागावस्थायामप्यचिच्चुक्तजीवस्य ब्रह्मशरीरतया सूक्ष्म-
रूपेणावस्थानमवश्याभ्युपगन्तव्यम्, *वैषम्यनैर्घृण्ये न सापेक्षत्वात् । *न कर्माविभागादिति

चेन्नानादित्वादुपपद्यते चाप्युलभ्यते च* इति सूत्रद्वयोदितत्वात्तदानीमपि सूक्ष्मरूपेणावस्थानस्य । अविभागस्तु नामरूपविभागाभावादुपपद्यते । अतो ब्रह्मकारणत्वं संभवत्येव ॥

ये पुनरस्यैव जीवस्याविद्यावियुक्तावस्थामभिप्रेत्येवं भेदं वर्णयन्ति, तेषामिदं सर्वमसङ्गतं स्यात्; न हि तदवस्थस्य सर्वज्ञत्वं, सर्वेश्वरत्वं, समस्तकारणत्वं, सर्वात्मत्वं सर्वनियन्तृत्वमित्यादीनि सन्ति । अनेनैव रूपेण ह्याभिः श्रुतिभिः प्रत्यगात्मनो भेदः प्रतिपाद्यते । (तस्य सर्वस्याविद्यापरिकल्पितत्वात् ।) तत्सर्वं ह्यविद्यापरिकल्पितं त्वन्मते । नचाविद्यापरिकल्पितस्याविद्यावस्थायां शुक्तिकारजतादिभेदवत्परस्परभेदोऽत्र सूत्रकारेण *अधिकं तु भेदनिर्देशादित्यादिषु प्रतिपाद्यते । ब्रह्मजिज्ञासा कर्तव्येति जिज्ञास्यतया प्रकान्तस्य ब्रह्मणो जगज्जन्मादिकारणस्य वेदान्तवेद्यत्वम्, तस्य च स्मृतिन्यायविरोधपरिहारश्च क्रियते । *अपीतौ तद्वत्प्रसङ्गादसमञ्जसम् *न तु दृष्टान्तभावात्* इति सूत्रद्वयमेतदधिकरणसिद्धमनुवदति; तत्र हि विलक्षणयोः कार्यकारणभावसंभव एवाधिकरणार्थः । *असदिति चेन्न प्रतिषेधमात्रत्वादिति च पूर्वाधिकरणस्यमनुवदति ॥२३॥ इति इतरव्यपदेशाधिकरणम् ॥७॥



अथ उपसंहारदर्शनाधिकरणम् ॥६॥

१६२. उपसंहारदर्शनाच्चेति चेन्न क्षीरवद्धि ॥ २-१-२४ ॥

परस्य ब्रह्माणससर्वज्ञस्य सत्यसङ्कल्पस्य स्थूलसूक्ष्मावस्थसर्वचेतनाचेतनवस्तुशरीरतया सर्वप्रकारत्वेन सर्वात्मत्वं सकलेतरविलक्षणत्वं चाविरुद्धमिति स्थापितम् । इदानीं सत्यसङ्कल्पस्य परस्य ब्रह्मणः सङ्कल्पमात्रेण विचित्रजगत्सृष्टियोगो न विरुद्ध इति स्थाप्यते । ननु च परिमितशक्तीनां कारककलापोपसंहारसापेक्षत्वदर्शनेन सर्वशक्तेर्ब्रह्मणः कारककलापानुपसंहारेण जगत्कारणत्वविरोधः कथमाशङ्क्यते ? उच्यते—लोके तत्तत्कार्यजननशक्तियुक्तस्यापि तत्तदुपकरणापेक्षित्वदर्शनात्सर्वशक्तियुक्तस्य परस्य ब्रह्माणोऽपि तत्तदुपकरणविरहिणः स्रष्टृत्वं नोपपद्यत इति कस्यचिन्मन्दधियश्शङ्का जायत इति सा निराक्रियते । घटपटादिकारणभूतानां कुलालकुविन्दादीनां तज्जननसामर्थ्यं सत्यपि कानिचिदुपकरणान्युपसंहृत्यैव जनयितृत्वं दृश्यते । तज्जननाशक्ताः कारककलापोपसंहारेऽपि जनयितुं न शक्नुवन्ति; शक्ताः पुनः कारककलापोपसंहारे जनयन्तीत्येतावानेव विशेषः । ब्रह्माणोऽपि सर्वशक्तेः सर्वस्य जनयितृत्वं तदुपकरणानामनुपसंहारे नोपपद्यते । प्राक्सृष्टेऽत्रासहायत्वं *सदेव सोम्येदमग्र आसीत् *एको ह वै नारायण आसीत्* इत्यादिषु प्रतीयते । अतस्त्रष्टृत्वं नोपपद्यत इत्येवं प्राप्तम् । तदिदमाशङ्कते—उपसंहारदर्शनाच्चेति चेदिति ॥

परिहरति—न क्षीरवद्धीति । न सर्वेषां कार्यजननशक्तानामुपसंहारसापेक्षत्वमस्ति;

यथा क्षीरजलादेर्देधिहिमजननशक्तस्य तज्जनने । एवं ब्रह्मणोऽपि स्वयमेव सर्वजननशक्ते-
स्सर्वस्य जनयितृत्वमुपपद्यते । हीति प्रसिद्धवन्नित्देशश्रोद्यस्य मन्दात्ताख्यापनाय । क्षीरादिष्वा-
तञ्चनाद्यपेक्षा न दध्यादिभावाय; अपि तु शैघ्र्यार्थं रसविशेषार्थं च ॥२४॥

१६३. देवादिवदपि लोके ॥ २-१-२५ ॥

यथा देवादयः स्वेस्वे लोके सङ्कल्पमात्रेण स्वापेक्षितानि सृजन्ति; तथाऽसौ पुरुषोत्तमः
कृत्स्नं जगत्सङ्कल्पमात्रेण सृजति । देवादीनां वेदावगतशक्तौनां दृष्टान्ततयोपादानम्, ब्रह्मणो
वेदावगतशक्तेस्तुखग्रहणापेति प्रतिपत्तव्यम् ॥२५॥ इति उपसंहारदर्शनाधिकरणम् ॥=॥



अथ कृत्स्नप्रसक्त्यधिकरणम् ॥२॥

१६४. कृत्स्नप्रसक्तिर्निरवयवत्वशब्दकोपो वा ॥ २-१-२६ ॥

*सदेव सोम्येदमग्र आसीत् *इदं वा अग्रे नैव किञ्चनासीत् *आत्मा वा इदमेक
एवाग्र आसीत्* इत्यादिषु कारणावस्थायां ब्रह्मं कमेव निरवयवमासीदिति कारणावस्थायां
निरस्तच्चिदचिद्ब्रिभागतया निरवयवं ब्रह्मं वासीदित्युक्तम् । तदविभागमेकं निरवयवमेव ब्रह्म
*बहु स्यामिति सङ्कल्प्य आकाशवाय्वादिविभागं ब्रह्मादिस्तम्बपर्यन्तक्षेत्रज्ञविभागं चाभ-
वदिति चोक्तम् । एवं सति तदेव परं ब्रह्म कृत्स्नं कार्यत्वेनोपयुक्तमित्यभ्युपगन्तव्यम् । अथ
चिदंशः क्षेत्रज्ञविभागविभक्तः, अचिदंशश्चाकाशादिविभागविभक्त इत्युच्यते, तदा *सदेव
सोम्येदमग्र आसीत् एकमेवाद्वितीयम् *ब्रह्मं कमेव *आत्मैक एव* इत्येवमादयः कारणभूतस्य
ब्रह्मणो निरवयवत्ववादिनश्शब्दाः कुप्येयुः—बाधिता भवेयुः । यद्यपि सूक्ष्मच्चिदचिद्वस्तुशरीरं
ब्रह्म कारणम्, स्थूलचिदचिद्वस्तुशरीरं ब्रह्म कार्यमित्यभ्युपगम्यते; तथापि शरीर्यशस्यापि
कार्यत्वाभ्युपगमाद्भुक्तदोषो दुर्वारः । तस्य निरवयवस्य बहुभवनं च नोपपद्यते । कार्यत्वानु-
पयुक्तान्शस्थितिश्च नोपपद्यते । तस्मादसमञ्जसमिवाभाति । अतो ब्रह्मकारणत्वं नोप-
पद्यते ॥२६॥

इत्याक्षिप्ते समाधत्ते—

१६५. श्रुतेस्तु शब्दमूलत्वात् ॥ २-१-२७ ॥

तुशब्द उक्तदोषं व्यावर्तयति । नैवमसामञ्जस्यम्; कुतः ? श्रुतेः । श्रुतिस्त(वन्निर-
वयवत्वं ब्रह्मणस्ततो विचित्रसंगं चाह । श्रुतेऽर्थे यथाश्रुति प्रतिपत्तव्यमित्यर्थः । ननुच
श्रुतिरपि अग्निना सिञ्चोदितिवत्परपरान्वयायोग्यमर्थं प्रतिपादयितुं न समर्थः; अत आह—
शब्दमूलत्वादिति । शब्दैकप्रमाणकत्वेन सकलेतरवस्तुविसजातीयत्वादस्यार्थस्य विचित्रशक्ति-
योगो न विरुद्धश्च इति न सामान्यतो दृष्टं साधनं दूषणं वा अर्हति ब्रह्म ॥२७॥

१६६. आत्मनि चैवं विचित्राश्च हि ॥ २ । १ । २८ ॥

किञ्च—एवं वस्त्वन्तरसंबन्धिनो धर्मस्य वस्त्वन्तरे चारोपणे सति, अचेतने घटादौ दृष्ट्वा धर्मास्तद्विसजातीये चेतने नित्ये आत्मन्यपि प्रसज्यन्ते । तदप्रसक्तिश्च भावस्वभाव-
बैचित्र्यादित्याह—विचित्राश्च हीति । यथा अग्निजलादीनामन्योन्यवितजातीयानामौष्ण्यादि-
शक्त्यश्च विसजातीया दृश्यन्ते; तद्वञ्जोकदृष्टविसजातीये परे ब्रह्मणि तत्रतत्रादृष्टास्सहस्रशः
शक्त्यस्सन्तीति न किञ्चिदनुपपन्नम् । यथोक्तं भगवता पराशरेण—*निर्गुणस्याप्रमेयस्य
शुद्धस्याप्यमलात्मनः । कथं सर्गादिकतृत्वं ब्रह्मणोऽभ्युपगम्यते ॥ इति सामान्यदृष्ट्या परिचोद्य
*शक्त्यस्सर्वभावानामचिन्त्यज्ञानगोचराः । यतोऽतो ब्रह्मणस्नास्तु सर्गाद्या भावशक्तयः ।
भवन्ति तपतां श्रेष्ठ पावकस्य यथोष्णता ॥ इति । श्रुतिश्च *किं स्वद्वन्द्वं क उ स वृक्ष
आसीद्यतो द्यावापृथिवी निष्ठतक्षुः । मनोषिणो मनसा पृच्छतेऽुतद्यदध्यतिष्ठद्वनानि धारयन् ॥
ब्रह्म वनं ब्रह्म स वृक्ष आसीद्यतो द्यावापृथिवी निष्ठतक्षुः । मनोषिणो मनसा विब्रवीमि वो
ब्रह्माध्यतिष्ठद्वनानि धारयन् ॥ इति । सामान्यलो दृष्टं चोद्यं सर्ववस्तुविलक्षणे परे ब्रह्मणि
नावतरतीत्यर्थः ॥ २८ ॥

इतश्च—

१६७. स्वपक्षदोषाच्च ॥ २ । १ । २९ ॥

स्वपक्षे—प्रधानादिकारणवादे, लौकिकवस्तुविसजातीयत्वाभावेन प्रधानादेः लोकदृष्ट्या
दोषास्तत्र भवेयुरिति सकलेतरविलक्षणं ब्रह्मैव कारणमभ्युपगन्तव्यम् । प्रधानं च निरवयवम्;
तस्य निरवयवस्य कथमिव महदादिविचित्रजगदारम्भ उपपद्यते ? सत्त्वं रजस्तम इति
तस्यावयवा विद्यन्त इति चेत्, तत्रेदं विवेचनीयम्; किं सत्त्वरजस्तमसां समूहः प्रधानम् ?
उत सत्त्वरजस्तमोभिरारब्धं प्रधानम् ? अनन्तरे कल्पे प्रधानं कारणमिति स्वाभ्युपगम-
विरोधः; स्वाभ्युपेतसङ्ख्याविरोधश्च; तेषामपि निरवयवानां कार्यारम्भविरोधश्च । समूहपक्षे
च तेषां निरवयवत्वेन प्रदेशभेदमनपेक्ष्य संयुज्यमानानां न स्थूलद्रव्यारम्भकत्वसिद्धिः परमाणु-
कारणवादेऽपि तथैव अणवो निरंशा निष्प्रदेशाः प्रवेशभेदमनपेक्ष्य परस्परं संयुज्यमाना अपि
न स्थूलकार्यारम्भाय प्रभवेयुः ॥ २९ ॥

१६८. सर्वोपेता च तद्दर्शनात् ॥ २ । १ । ३० ॥

सकलेतरवस्तुविजातीया परा देवता सर्वशक्त्युपेता च । तथैव परां देवतां दर्शयन्ति
हि श्रुतयः—*पराऽस्य शक्तिविविधैव श्रूयते स्वाभाविकी ज्ञानबलक्रिया च,* तथा,
*अपहतपाप्मा विजरो विमृत्युविशोकोऽविजघत्सोऽपिपासः इति सकलेतरविसजातीयतां
परस्या देवतायाः प्रतिपाद्य *सत्यकामसत्यसङ्कल्पः* इति सर्वशक्तियोगं प्रतिपादयन्ति ।

तथा *मनोमयः प्राणशरीरो भारूपससत्यसङ्कल्प आकाशःत्मा सर्वकर्मा सर्वकामस्सर्वगन्ध-
स्सर्वरसः सर्वमिदमभ्यात्तोऽवाक्यनादरः* इति च ॥ ३० ॥

१६६. विकरणत्वान्नेति चेत्तदुक्तम् ॥ २ । १ । ३१ ॥

यद्यप्येकमेव ब्रह्म सकलेतरविलक्षणं सर्वशक्ति; तथापि *न तस्य कार्यं करणं च
विद्यते* इति करणविरहिणस्तस्य न कार्यारम्भस्संभवतीति चेत्, अत्रोत्तरं *शब्दमूलत्वात्
विचित्राश्च हि इत्युक्तम् । शब्दैकप्रमाणकं सकलेतरविलक्षणं तत्तत्करणविरहेणापि
तत्तत्कार्यसमर्थमित्यर्थः । तथाच श्रुतिः— *पश्यत्यत्रक्षुस्स श्रुणोत्यकर्णः अपाणिपादो जवनो
प्रहीता* इत्येवमाद्या ॥ ३१ ॥ इति कृत्स्नप्रसक्त्यधिकरणम् ॥ ६ ॥



अथ प्रयोजनवत्त्वाधिकरणम् ॥ १० ॥

१७०. न प्रयोजनवत्त्वात् ॥ २ । १ । ३२ ॥

यद्यपीश्वरः प्राक्सृष्टेरेक एव सन् सकलेतरविलक्षणत्वेन सर्वार्थशक्तियुक्तः स्वयमेव
विचित्रं जगत्स्रष्टुं शक्नोति । तथापीश्वरकारणत्वं न संभवति, प्रयोजनवत्त्वाद्विचित्रसृष्टेः,
ईश्वरस्य च प्रयोजनाभावात् । बुद्धिपूर्वकारिणामारम्भे द्विविधं हि प्रयोजनं—स्वार्थः परार्थो
वा । नहि परस्य ब्रह्मणस्त्वभावत् एवावाप्तसमस्तकामस्य जगत्सर्गेण किञ्चन प्रयोजनमन-
वाप्तमवाप्स्यते । नापि परार्थः, अवाप्तकामस्य परमार्थता हि परानुग्रहेण भवति; नचेद्दृशगर्भ-
जन्मजरामरणरकादिनानाविधानस्तदुःखबहुलं जगत्करुणावान् सृजति; प्रत्युत सुखैकतानमेव
जनयेज्जगत्करुणया सृजन् । अतः प्रयोजनाभावादब्रह्मणः कारणत्वं नोपपद्यत इति ॥ ३२ ॥

एवं प्राप्ते प्रचक्ष्महे—

१७१. लोकवत्तु लीलोकैवल्यम् ॥ २ । १ । ३३ ॥

अवाप्तसमस्तकामस्य परिपूर्णस्य स्वसङ्कल्पविकार्यविधिविचित्रचिदचिन्मिश्रजगत्सर्गे
लीलैव केवला प्रयोजनम्, लोकवत्—यथा लोके सप्तदीपामेव मेदिनीमधितिष्ठतस्संपूर्णशौर्य-
वीर्यपराक्रमस्यापि महाराजस्य केवललीलैकप्रयोजनाः कन्तुकाद्यारम्भा दृश्यन्ते; तथैव
परस्यापि ब्रह्मणः स्वसङ्कल्पमात्रावकलूजगज्जन्मस्थितिध्वंसादेर्लीलैव प्रयोजनमिति
निरवद्यम् ॥ ३३ ॥

१७२. वैषम्यनैर्घृण्ये न सापेक्षत्वात्तथा हि दर्शयति ॥ २ । १ । ३४ ॥

यद्यपि परमपुरुषस्य सकलेतरचिदचिद्वस्तुविलक्षणस्याचिन्त्यशक्तियोगात्प्राक्सृष्टे-
रेकस्मिन्निरवयवस्यापि विचित्रचिदचिन्मिश्रजगत्सृष्टिस्संभाव्येत; तथाऽपि देवतियंङ्मनुष्य-

स्थावरात्मनोत्कृष्टमध्यमापकृष्टसृष्ट्या पक्षपातः प्रसज्येत । अतिघोरदुःखयोगकरणार्त्नं घृण्यं चावर्जनीयमिति । तत्रोत्तरं— न सापेक्षत्वादिति । न प्रसज्येयातां वैषम्यनेवृण्ये । कुतः ? सापेक्षत्वात्—सृज्यमानदेवादिक्षेत्रज्ञकर्मसापेक्षत्वाद्विषमसृष्टेः । देवादीनां क्षेत्रज्ञानां देवाद्विशरीरयोर्गं तत्तत्कर्मसापेक्षं दर्शयन्ति हि श्रुतिस्मृतयः— *साधुकारी साधुर्भवति पापकारी पापो भवति पुण्यः पुण्येन कर्मणा भवति पापः पापेन कर्मणा* । तथा भगवता पराशरेणापि देवादिवैचित्र्यहेतुः सृज्यमानानां क्षेत्रज्ञानां प्राचीनकर्मशक्तिरेवेत्युक्तं— *निमित्तमात्रमेवासौ सृज्यानां सर्गकर्मणि । प्रधानकारणीभूता यतो वै सृज्यशक्तयः ॥ निमित्तमात्रं मुक्त्वं वानर्थात्किंचिदपेक्षते । नीयते तपतां श्रेष्ठ स्वशक्त्या वस्तु वस्तुताम् ॥ इति । स्वशक्त्या—स्वकर्मणैव देवादिवस्तुताप्राप्तिरिति ॥ ३४ ॥

१७३. न कर्माविभागादिति चेन्नानादित्वादुपपद्यते चाप्युपलभ्यते च ॥ २११ ॥ ३५ ॥

प्राक्सृष्टेः क्षेत्रज्ञा नाम न सन्ति; कुतः ? अविभागश्रवणात्, *सदेव सोम्येदमग्र आसीदिति; अतस्तदानीं तदभावात्तत्कर्म न विद्यते; कथं तदपेक्षं सृष्टिवैषम्यमित्युच्यते इति चेत्; न, अनादित्वात् क्षेत्रज्ञानां तत्कर्मप्रवाहाणां च । तदनादित्वेऽप्यविभाग उपपद्यते च; यतस्तत् क्षेत्रज्ञवस्तु परित्यक्तनामरूपं ब्रह्मशरीरतयाऽपि पृथग्व्यपदेशानर्हमतिसूक्ष्मम् । तथा-ऽनभ्युपगमे अकृताभ्यागमकृतविप्रणाशप्रसङ्गश्च । उपलभ्यते च तेषामनादित्वं— *न जायते त्रिनयते वा विपश्चित्* इति । सृष्टिप्रवाहानादित्वं च *सूर्याचन्द्रमसौ धाता यथापूर्वम-कल्पयत्* इत्यादौ । *तद्धेदं तद्वाव्याकृतमासीत्तन्नामरूपाभ्यां व्याक्रियत* इति नामरूप-व्याकरणमात्रश्रवणात् क्षेत्रज्ञानां स्वरूपानादित्वं सिद्धम् । स्मृतावपि *प्रकृतिं पुरुषं चैव विद्वद्यनादौ उभावपि* इति । अतस्सर्वविलक्षणत्वात्सर्वशक्तित्वात् लीलेकप्रयोजनत्वात्, क्षेत्रज्ञकर्मानुगुण्येन विचित्रसृष्टियोगाद्ब्रह्मैव जगत्कारणम् ॥ ३५ ॥

१७४. सर्वधर्मोपपत्तेश्च ॥ २११ ॥ ३६ ॥

प्रधानपरमाष्वादीनां कारणत्वे यद्धर्मवैकल्यमुक्तं, वक्ष्यमाणं च तस्य सर्वस्य धर्म-जातस्य कारणत्वोपपादिनो ब्रह्मण्युपपत्तेश्च ब्रह्मैव जगत्कारणमिति स्थितम् ॥ ३६ ॥ इति प्रयोजनवत्वाधिकरणम् ॥ १० ॥

इति श्रीभगवद्रामानुजविरचिते शारीरकमीमांसाभाष्ये द्वितीयस्याध्यायस्य प्रथमः पादः ॥ १ ॥

श्रीमते रामानुजाय नमः

द्वितीयाध्याये—द्वितीयः पादः—रचनानुपपत्त्यधिकरणम् ॥ १ ॥

१७५. रचनानुपपत्तेश्च नानुमानं प्रवृत्तेश्च ॥ २१२ ॥ १ ॥

उक्तं जगज्जन्मादिकारणं परं ब्रह्मेति; तत्र परं ब्रह्माविताश्च दोषाः परिहृताः ।

इदानीं स्वपक्षरक्षणाय परपक्षा प्रतिक्षिप्यन्ते । इतरथा कस्यचिन्मन्दधियस्तेषां पक्षाणां युक्त्याभासमूलतामजानतः प्रामाणिकत्वशङ्कया वैदिकपक्षे किञ्चिच्छ्रद्धावैकल्यं जायेतापि । अतः परपक्षप्रतिक्षेपोयानन्तरः पादः प्रवर्तते । तत्र प्रथमं तावत्कापिलमतं निरस्यते, वैदिकानुमतसत्कार्यवादाद्यर्थसङ्ग्रहेणैतस्य सत्पक्षनिक्षेपसंभावनाभ्रमहेतुत्वातिरेकात् । *ईक्षते-र्नाशब्दम्* इत्यादिभिः वैदिकवाक्यानामतत्परत्वमात्रमुक्तम्; अत्रैव तत्पक्षस्वरूपप्रतिक्षेपः क्रियत इति न पौनरुक्त्याशङ्का ॥

एषा हि साङ्ख्यानानां दर्शनस्थितिः—*मूलप्रकृतिरविकृतिर्महदाद्याः प्रकृतिविकृत-यस्सप्त । षोडशकश्च विकारो न प्रकृतिर्न विकृतिः पुरुषः ॥ इति तत्त्वसङ्ग्रहः । मूलप्रकृतिर्नाम सुखदुःखमोहात्मकानि लघवप्रकाशचलनपष्टम्भनगौरवावरणकार्याण्यत्यन्तातीन्द्रियाणि कार्यैकरूपणविवेकान्यन्यूनानतिरेकाणि समतामुपेतानि सत्त्वरजस्तमांसि द्रव्याणि । सा च सत्त्वरजस्तमसां साम्यरूपा प्रकृतिरेका स्वयमचेतनाऽनेकचेतनभोगापवर्गार्थि नित्या सर्वंगता सततविक्रिया न कस्यचिद्विकृतिः, अपितु परमकारणमेव । महदाद्यास्तद्विकृतयोऽप्येषां च प्रकृतयस्सप्त-महानहङ्कारः शब्दतन्मात्रं स्पर्शतन्मात्रं रूपतन्मात्रं रसतन्मात्रं गन्धतन्मात्र-मिति । तत्राहङ्कारस्त्रिधा—वैकारिकस्तेजसो भूतादिश्च, क्रमात्सात्त्विको राजसस्तामसश्च । तत्र वैकारिकसात्त्विक इन्द्रियादिः; भूताविस्तामसो महाभूतहेतुभूततन्मात्रहेतुः; तैजसो राजसस्तूभयोरनुप्राहकः । आकाशादीनि पञ्च महाभूतानि श्रोत्रादीनि पञ्च ज्ञानेन्द्रियाणि वागादीनि पञ्च कर्मेन्द्रियाणि मन इति केवलविकाराः षोडश । पुरुषस्तु निष्परिणामत्वेन न कस्यचित्प्रकृतिः, न कस्यचिद्विकृतिः; तत एव निर्धर्मकरचैतन्यमात्रवर्णनित्यो निष्क्रिय-स्सर्वंगतः प्रतिशरीरं भिन्नश्च । निविकारत्वान्निष्क्रियत्वाच्च तस्य कर्तृत्वं भोक्तृत्वं च न संभवति ॥

एवंभूतेऽपि तत्त्वे मूढाः प्रकृतिपुरुषसन्निधिसात्रेण पुरुषस्य चैतन्यं प्रकृतावध्यस्य प्रकृतेश्च कर्तृत्वं स्फटिकमणविव जपाकुसुमस्याहरिणामां पुरुषेऽध्यस्य 'अहं कर्ता भोक्ता' इति मन्यन्ते । एवमज्ञानाद्भोगः, तत्त्वज्ञानान्नापवर्गः । तदेतत्प्रत्यक्षानुमानागमैस्साध्यन्ति । तत्र प्रत्यक्षसिद्धेषु पदार्थेषु नातीव विवादपदमस्ति । आगमोऽपि कपिलादिसर्वज्ञानमूल इति सोऽपि प्रथमे काण्डे प्रमाणलक्षणे निरस्तप्रायः । यदिवं प्रधानमेव जगत्कारणमित्यनु-मानम्, तन्निरसनेन तन्मतं सर्वं निरस्तं भवतीति तदेव निरस्यते ॥

ते चैवं वर्णयन्ति—कृत्स्नस्य जगत एकमूलत्वमवश्याभ्युपगमनीयम्, अनेकेभ्यः कार्योत्पत्त्यभ्युपगमे कारणानवस्थानात् । तन्तुप्रभृतयो ह्यावयवाः स्वशाश्वतैष्वङ्घ्रिभिः पार्श्वैः परस्परं संयुज्यमाना अवयविनमुत्पादयन्ति; तेच तन्वावयवः स्वावयवैस्तथाभूतैरुत्पाद्यन्ते; तेच

तथाभूतैः स्वावयवैरिति परमाणुभिरपि स्वकीयेष्वङ्गभिः पार्श्वसंयुज्यमानैरेव स्वकार्यो-
त्पादनमभ्युपेतव्यम्; अन्यथा प्रथिमानुपपत्तेः । परमाणवोऽप्यंशित्वेन स्वांशैस्तथैवोत्पाद्यन्ते,
तेच स्वांशैरिति न क्वचित्कारणव्यवस्थितिः । अतः कारणव्यवस्थितिः सिद्धार्थमेकद्रव्यं
द्विविधविचित्रपरिणामशक्तियुक्तं स्वयमप्रच्युतस्वरूपमेव महदाद्यनन्तावस्थाश्रयः कारण-
माश्रयणीयम् । तच्चैकं कारणं गुणत्रयसाम्यरूपं प्रधानमिति तत्कल्पने हेतुनुपपत्त्यस्यन्ति—
*भेदानां परिमाणात्समन्वयाच्छक्तिः प्रवृत्तेश्च । कारणकार्यविभागाद्विभागाद्वैश्वरूप्यस्य ॥
कारणमस्त्यव्यक्तम्* इति । अयमर्थः—विश्वरूपमेव वैश्वरूप्यम्, विचित्रसन्निवेशं तनुभुवनवि-
कृत्स्नं जगत् । तच्च जगद्विचित्रसन्निवेशत्वेन कार्यभूतं तत्सरूपाव्यक्तकारणकम् । कुतः ?
कार्यत्वात् । कार्यस्य हि सर्वस्य तत्सरूपात्कारणविशेषाद्विभागस्तस्मिन्नेवाविभागश्च दृश्यते ।
यथा घटमकुटादेः कार्यस्य तत्सरूपान्मृतसुवर्णदिः कारणाद्विभागस्तस्मिन्नेव चाविभागः ।
अतो विश्वरूपस्य जगतस्तत्सरूपात्प्रधानादुत्पत्तिस्तस्मिन्नेव लयश्चेति प्रधानकारणकमेव
जगत् । गुणत्रयसाम्यरूपं प्रधानमेव जगत्सरूपं कारणम्; सत्त्वरजस्तमोमयमुखदुःखमोहा-
त्मकत्वाज्जगतः । यथा मृदात्मनो घटस्य मृदद्रव्यमेव कारणम् । तदेव हि तदुत्पत्त्यास्य-
प्रवृत्तिशक्तिमत्, तथा दर्शनात् । अव्यक्तस्य गुणसाम्यरूपस्य देशतः कालतश्चापरिमितस्यैव
कारणत्वं भेदानां महदहङ्कारतन्मात्रादीनां परिमितत्वादवगम्यते । महदादीनि च घटादि-
वत्परिमितानि कृत्स्नजगदुत्पत्तौ न प्रभवन्ति, अतस्त्रिगुणं जगद्गुणत्रयसाम्यरूपप्रधानैक-
कारणमिति निश्चीयते ॥

अत्रोच्यते—रचनानुपपत्तेश्च नानुमानं प्रवृत्तेश्च । अनुमीयत इत्यनुमानम् । न भव-
दुक्तं प्रधानं विचित्रजगद्रचनासमर्थम्, अचेतनत्वे सति तत्स्वभावाभिज्ञानधिष्ठितत्वात्; यदेवं
तत्तथा, यथा रथप्रासादादिनिर्माणे केवलदार्वादिकम् । दावादिरचेतनस्य तज्ज्ञानधिष्ठितस्य
कार्यरम्भानुपपत्तेर्दर्शनात्, तज्ज्ञानधिष्ठितस्य कार्यरम्भप्रवृत्तेर्दर्शनाच्च न प्राज्ञानधिष्ठितं प्रधानं
कारणमित्युक्तं भवति । चकारादन्वयस्यानेकान्त्यं समुच्चिनोति । न ह्यन्वितं शौक्ल्यगोत्वादि
कारणत्वव्याप्तम् । न च वाच्यं मा भूदन्वितानामपि शौक्ल्यचादिधर्माणां कारणत्वम्, द्रव्यस्य
तु हेमादेः कार्येऽन्वितस्य कारणत्वव्याप्तिरस्त्येव; सत्त्वादीन्यपि द्रव्याणि कार्येऽन्वितानि
कारणत्वव्याप्तानोति । यतस्सत्त्वादयो द्रव्यधर्माः, न तु द्रव्यस्वरूपम् । सत्त्वादयो हि
पृथिव्यादिद्रव्यगतलघुत्वप्रकाशादिहेतुभूतास्तत्स्वभावविशेषा एव । न तु मृद्धिरप्यादिवद्द्रव्य-
तया कार्यान्विता उपलभ्यन्ते । गुणा इत्येव च सत्त्वादीनां प्रसिद्धिः ॥

यच्च कारणव्यवस्थितिः सिद्धये जगतः एकमूलत्वमुक्तम्, तदपि सत्त्वादीनामनेकत्वाभ्युप-
पद्यते । अत एव कारणव्यवस्था च न सिद्धयति । साम्यावस्थास्तत्त्वाद्य एव हि प्रधान-

मिति त्वन्मतम् । अतः कारणबहुत्वादनवस्था तदवस्थैव । न च तेषामपरिमितत्वेन व्यवस्थासिद्धिः; अपरिमितत्वे हि त्रयाणामपि सर्वगतत्वेन न्यूनाधिकभावाभावाद्वेषम्यासिद्धेः कार्यारम्भासंभवात्, कार्यारम्भायैव परिमितत्वमवश्याश्रयणीयम् ॥१॥

यत्र रथादिषु स्पष्टं चेतनाधिष्ठितत्वं दृष्टम्, तद्व्यतिरिक्तं सर्वं पक्षीकृतमित्याह—

१७६. पयोम्बुवच्चेतत्रापि ॥ २-२-२ ॥

यदुक्तं प्रधानस्य प्राज्ञानधिष्ठितस्य विचित्रजगद्रचनानुपपत्तिरिति; तन्न, यतः पयोम्बुवत्प्रवृत्तिरुपपद्यते । पयसस्तावद्दधिभावेन परिणममानस्यानन्यापेक्षस्याद्यपरिस्पन्द-प्रभृतिपरिणामपरम्परा स्वत एवोपलभ्यते । यथा च वारिद्विमुक्तस्याम्बुन एकरसस्य नारिकेलतालचूतकपित्थनिम्बतिन्त्रिण्यादिविचित्ररसरूपेण परिणामप्रवृत्तिः स्वत एव दृश्यते । तथा प्रधानस्यापि परिणामस्वभावस्यान्यानधिष्ठितस्यैव प्रतिसर्गावस्थायां सदृशपरिणामेनावस्थितस्य सर्गावस्थायां गुणवेषम्यनिमित्तविचित्रपरिणाम उपपद्यते । यथोक्तं *परिणाम-तस्सलिलवत्प्रतिप्रतिगुणाश्रयविशेषात्* इति । तदेवमव्यक्तमनन्यापेक्षं प्रवर्तत इति चेत्, अत उत्तरं—तत्रापीति । यत् क्षीरजलादि दृष्टान्ततया निर्दाशितम्, तत्रापि प्राज्ञानधिष्ठाने प्रवृत्तित्तोपपद्यते; तदपि पूर्वत्र पक्षीकृतमित्यभिप्रायः । *उपसंहारदर्शान्नेति चेन्न क्षीरवद्धि* इत्यत्र दृष्टपरिकरान्तररहितस्यापि स्वासाधारणपरिणाम उपपद्यत इत्येतावदुक्तम्, न प्राज्ञाधिष्ठितत्वं पराकृतम्, *योऽप्यु तिष्ठन्* इत्यादिश्रुतेः ॥२॥

१७७. व्यतिरेकानवस्थितेश्चानपेक्षत्वात् ॥ २-२-३ ॥

इतश्च सत्यसङ्कल्पेश्चराधिष्ठानानपेक्षपरिणामित्वे सर्गव्यतिरेकेण प्रतिसर्गावस्थयाऽनवस्थितिप्रसङ्गाच्च न प्राज्ञानधिष्ठितं प्रधानं कारणम् । प्राज्ञाधिष्ठितत्वे तस्य सत्यसङ्कल्प-त्वेन सर्गप्रतिसर्गविचित्रसृष्टिव्यवस्थासिद्धिः । न च वाच्यं प्राज्ञाधिष्ठितत्वेऽपि तस्यावाप्त-समस्तकामस्य परिपूर्णस्यानवधिकातिशयानन्दस्य निरवद्यस्य निरञ्जनस्य सर्गप्रतिसर्ग-व्यवस्थाहेत्वभावाद्विषमसृष्टौ निर्देयत्वप्रसङ्गाच्च समानोऽयं दोष इति । परिपूर्णस्यापि लीलार्थप्रवृत्तिसंभवात्, सर्वज्ञस्य तस्य परिणामविशेषापन्नप्रकृतिदर्शनरूपसर्गप्रतिसर्गविशेष-हेतोः संभवात्, क्षेत्रज्ञकर्मणामेव विषमसृष्टिव्यवस्थापकत्वाच्च । नन्वेवं क्षेत्रज्ञपुण्यापुण्यरूपक-मंभिरेव सर्वा व्यवस्थासिद्ध्यन्तीति कृतमीश्वरेणाधिष्ठात्रा । पुण्यापुण्यरूपानुष्ठितकर्मसंस्कृता प्रकृतिरेव पुरुषार्थानुरूपं तथातथा व्यवस्थया परिणस्यते । यथा विषादिदूषितानामन्नपाना-दोनामौषधविशेषाध्यायितानां च सुखदुःखहेतुभूतः परिणामविशेषो देशकालव्यवस्थया दृश्यते । अतस्सर्गप्रतिसर्गव्यवस्था, देवादिविषमसृष्टिः, कैवल्यव्यवस्था च सर्वप्रकारपरिणाम-शक्तियुक्तस्य प्रधानस्यैवोपपद्यत इति ॥

अनभिज्ञो भवान् पुण्यापुण्यकर्मस्वरूपयोः । पुण्यापुण्यस्वरूपे हि शास्त्रं कसमधिगम्ये । शास्त्रं चानादिनिधनाविच्छिन्नपाठसंप्रदायानाघ्रातप्रमादादिदोषगन्धवेदाख्याक्षरराशिः । तच्च परमपुरुषवाराधनतद्विपर्ययरूपे कर्मणो पुण्यापुण्ये, तदनुग्रहनिग्रहायत्ते च तत्फले सुखदुःखे इति वदति । तथाऽऽह द्रमिडाचार्यः *फलसंबिभन्त्सया हि कर्मभिरात्मानं पिप्रीषन्ति स प्रीतोऽलं फलायेति शास्त्रमर्यादा* इति । तथाच श्रुतिः *इष्टापूर्तं ब्रह्मा जातं जायमानं विश्वं बिभर्ति भुवनस्य नाभिः* इति ॥

तथाच भगवता स्वयमेवोक्तं— *यतः प्रवृत्तिर्भूतानां येन सर्वमिदं ततं । स्वकर्मणा तमभ्यर्च्यं सिद्धिं विन्दति मानवः ॥ इति, *तानहं द्विषतः क्रूरान् संसारेषु नराधमान् । क्षिपाम्यजलमशुभानामुरीष्वेव योनिषु ॥ इति च । स भगवान् पुरुषोत्तमोऽवाप्तसमस्तकाम-स्सर्वज्ञस्सर्वेश्वरस्सत्यसङ्कल्पः, स्वमाहात्म्यानुगुणलोलाप्रवृत्तः, एतानि कर्माणि समीचीनाभ्ये-तान्यसमीचीनानीति कर्मद्वैविध्यं संविधाय, तदुपादानोचितदेहेन्द्रियादिकं तन्निष्पन्नशक्तिं च सर्वेषां क्षेत्रज्ञानां सामान्येन प्रदिश्य, स्वशासनावबोधे शास्त्रं च प्रदर्श्य, तदुपसंहारार्थं चान्तरात्मतयाऽनुप्रविशयानुमन्नुतया च नियच्छस्तिष्ठति । क्षेत्रज्ञानु तदाहितशक्त्यस्तत्प्रविष्ट-करणकलेबरादिकास्तदाधाराश्च स्वयमेव स्वेच्छानुगुण्येन पुण्यापुण्यरूपे कर्मणो उपाददते । ततश्च पुण्यरूपकर्मकारिणं स्वशासनानुवर्तनं ज्ञात्वा धर्मार्थकाममोक्षैर्वर्धयते । शासनाति-वर्तनं च तद्विपर्ययेयोजयति । अतः स्वातन्त्र्यादिवैकल्यचोद्यानि नावकाशं लभन्ते । दया हि नाम स्वार्थनिरपेक्षा परदुःखासहिष्णुता । सा च स्वशासनातिवृत्तिव्यवसायिन्यपि वर्तमाना न गुणायवकल्पते; प्रत्युतापुंस्त्वमेवावहति । तन्निग्रह एव तत्र गुणः; अन्यथा शत्रुनिग्रहार्दीनामगुणत्वप्रसङ्गात् । स्वशासनातिवृत्तिव्यवसायनिवृत्तिमात्रेणानाद्यनन्तकल्पोप-चितदुर्विषहानन्तरापाधानङ्गीकारेण निरतिशयमुखसंवृद्धये स्वयमेव प्रयतते । यथोक्तं— *तेषां सततयुक्तानां भजतां प्रीतिपूर्वकम् । ददामि बुद्धियोगं तं येन मामुपयान्ति ते ॥ तेषामेवानुकम्पार्थमहमज्ञानजं तमः । नाशयाम्यात्मभावस्थो ज्ञानदीपेन भ्रास्वता ॥ इति । अतः प्राज्ञानधिष्ठितं प्रधानं न कारणम् ॥ ३ ॥

अथ स्यात्—यद्यपि प्राज्ञानधिष्ठितायाः प्रकृतेः परिस्पन्दप्रवृत्तिरपि न संभवतीत्युक्तम्, तथाऽप्यनपेक्षया एव परिणामप्रवृत्तिः संभवति, तथा दर्शनात्; धेन्वादिनोपयुक्तं हि तृणोदकादि स्वयमेव क्षीराद्याकारेण परिणममानं दृश्यते । अतः प्रकृतिरपि स्वयमेव जगदा-कारेण परिणस्यत इति । तत्राह—

१७८. अन्यत्राभावाच्च न तृणादिवत् ॥ २ । २ । ४ ॥

नेतदुपपद्यते, तृणादेः प्राज्ञानधिष्ठितस्य परिणामाभावाद्दृष्टान्तात्तद्धेः । कथमसिद्धिः ?

अन्यत्राभावात्—यदि हि तृणोदकादिकमनडुदाद्युपयुक्तं प्रहीणं वा क्षीराकारेण पर्यगंस्यत; ततः प्राज्ञानधिष्ठितमेव परिणमत इति वक्तुमशक्यत । नचंतदस्ति; अतो धेन्वाद्युपयुक्तं प्राज्ञ एव क्षीरोकरोति । *पयोम्बुवच्चेत्त्रापीत्युक्तमेवात्र प्रपञ्चितं तत्रैव व्यभिचार-प्रदर्शनाय ॥ ४ ॥

१७६. पुरुषाश्मवदिति चेत्तथाऽपि ॥ २ । २ । ५ ॥

अथोच्येत—यद्यपि चैतन्यमात्रवपुः पुरुषो निष्क्रियः प्रधानमपि दृक्छक्तिविकल्पः; तथाऽपि पुरुषसन्निधानादचेतनं प्रधानं प्रवर्तते, तथा दर्शनात् । गमनशक्तिविकलदृक्छक्ति-युक्तपङ्क्तुसन्निधानात्तच्चैतन्योपकृतो दृक्छक्तिविकलः प्रवृत्तिशक्तेऽन्धः प्रवर्तते; अयस्कान्ता-श्मसन्निधानाच्चायः प्रवर्तते । एवं प्रकृतिपुरुषसंयोगकृतो जगत्सर्गः प्रवर्तते । यथोक्तं* पुरुषस्य दर्शनार्थं कैवल्यार्थं तथा प्रधानस्य । पङ्क्तुग्वन्धवदुभयोरपि संयोगस्तत्कृतस्सर्गः ॥ इति । पुरुषस्य प्रधानोपभोगार्थं कैवल्यार्थं च पुरुषसन्निधानात्प्रधानं सर्गादौ प्रवर्तते इत्यर्थः । अत्रोत्तरं—तथाऽपीति । एवमपि प्रधानस्य प्रवृत्त्यसंभवस्तदवस्थ एव, पङ्क्तुसंभवनशक्ति-विकलस्यापि मार्गदर्शनतदुपदेशादयः कादाचित्का विशेषाः सहस्रशस्सन्ति; अन्धोऽपि चेतन-स्संस्तदुपदेशाद्यवगमेन प्रवर्तते; तथा अयस्कान्तमणेरप्ययस्समीपागमनादयस्सन्ति । पुरुषस्य तु निष्क्रियस्य न तादृशा विकारास्संभवन्ति । सन्निधानमात्रस्य नित्यत्वेन नित्यसर्गप्रसङ्गः; नित्यमुक्तत्वेन बन्धाभावोऽपवर्गाभावश्च ॥ ५ ॥

१८०. अंगित्वानुपपत्तेश्च ॥ २ । २ । ६ ॥

गुणानामुत्कर्षनिकर्षनिबन्धनाङ्गाङ्गिभावाद्वि जगत्प्रवृत्तिः *प्रतिप्रतिगुणाश्रय-विशेषात्* इति बवद्भिर्भवद्भिर्भ्युपगम्यते । प्रतिसर्गावस्थायां तु साम्यावस्थानां सत्त्वर-जस्तमसामाम्योन्याधिक्यन्यूनत्वाभावादङ्गाङ्गिभावानुपपत्तेर्न जगत्सर्ग उपपद्यते । तदाऽपि त्रैषम्याभ्युपगमे नित्यसर्गप्रसङ्गः । अतश्च न प्राज्ञानधिष्ठितं प्रधानं कारणम् ॥ ६ ॥

१८१. अन्यथाऽनुमितौ च ज्ञशक्तिवियोगात् ॥ २ । २ । ७ ॥

दूषितप्रकारातिरिक्तप्रकारान्तरेण प्रधानानुमितौ च प्रधानस्य ज्ञानृत्वशक्तिवियोगात् एव दोषाः प्रादुष्युः । अतो न कथंचिदप्यनुमानेन प्रधानसिद्धिः ॥ ७ ॥

१८२. अभ्युपगमेऽप्यर्थाभावात् ॥ २ । २ । ८ ॥

अनुमानेन प्रधानसिद्धयभ्युपगमेऽपि प्रधानेन प्रयोजनाभावात् तदनुमातव्यम् । *पुरुषस्य दर्शनार्थं कैवल्यार्थं तथा प्रधानस्येति प्रधानस्य प्रयोजनं पुरुषभोगापवर्गावितिमितौ,

तौ च न संभवतः । पुरुषस्य चैतन्यमात्रवपुषो निष्क्रियस्य निर्विकारस्य निर्मलस्य तत एव नित्यमुक्तस्वरूपस्य प्रकृतिदर्शनरूपो भोगस्तद्वियोगरूपोऽपवर्गश्च न संभवति । एबंरूपस्यैव प्रकृतिसन्निधानान्तत्परिणामविशेषसुखदुःखदर्शनरूपभोगसंभावनायां प्रकृतिसन्निधानस्य नित्यत्वेन कदाचिदप्यपवर्गो न सेत्स्यति ॥ ८ ॥

१८३. विप्रतिषेधाच्चासमञ्जसम् ॥ २-२-६ ॥

विप्रतिषिद्धं चेदं साङ्ख्यानं दर्शनम् । तथा हि—प्रकृतेः परार्थत्वेन दृश्यत्वेन भोग्यत्वेन च प्रकृतेर्भोक्तारमधिष्ठातारं द्रष्टारं साक्षिणं च पुरुषमभ्युपगम्य प्रकृत्यैव साधनभूतया तस्य कैवल्यमपि प्राप्यं वदन्त एव तस्य नित्यनिर्विकारचैतन्यमात्रस्वरूपतया अकर्तृत्वं, कैवल्यं च स्वरूपमेवाहुः; तत एव बन्धमोक्षसाधनानुष्ठानं मोक्षं च प्रकृतेरेवेत्याहुः; एवंभूतनिर्विकारोदासीनपुरुषसन्निधानात्प्रकृतेरितरेतराध्यासेन सर्गादिप्रवृत्तिं पुरुषभोगापवर्गाथत्वं चाहुः—सङ्घातपरार्थत्वात् त्रिगुणादिविपर्ययादधिष्ठानात् । पुरुषोऽस्ति भोक्तृभावात् कैवल्यार्थप्रवृत्तेश्च ॥ तस्माच्च विपर्ययात्सिद्धं साक्षित्वमस्य पुरुषस्य । कैवल्यं माध्यस्थ्यं द्रष्टृत्वमकर्तृ भावश्च ॥ इति । *पुरुषविमोक्षनिमित्तं तथा प्रवृत्तिः प्रधानस्य* इत्युक्तत्वंवाहुः—तस्मान्न बध्यतेऽद्धा न मुच्यते नापि संसरति कश्चित् । संसरति बध्यते मुच्यते च नानाश्रया प्रकृतिः ॥ इति ॥

तथा *तस्मात्तत्संयोगादचेतनं चेतनावदिव लिङ्गम् । गुणकर्तृत्वे च तथा कर्तेव भवत्युदासीनः ॥ पुरुषस्य दर्शनार्थं कैवल्यार्थं तथा प्रधानस्य । पञ्चबन्धवदुभयोरपि संयोगस्तत्कृतस्सर्गः ॥ इति । साक्षित्वद्रष्टृत्वभोक्तृत्वादयो नित्यनिर्विकारस्याकर्तृरुदासीनस्य कैवल्यैकस्वरूपस्य न संभवन्ति । एबंरूपस्य तस्याध्यासमूलभ्रमोऽपि न संभवति, अध्यासभ्रमयोरपि विकारत्वात् । प्रकृतेश्च तौ न संभवतः, तयोश्चेतनधर्मत्वात् । अध्यासो हि नाम चेतनस्यान्यस्मिन्नन्यधर्मानुसन्धानम् । स च चेतनधर्मो विकारश्च । न च पुरुषस्य प्रकृतिसन्निधिमात्रेणाध्यासादव्यसंभवन्ति, निर्विकारत्वादेव । संभवन्ति चेत्, नित्यं प्रसज्येरत् । सन्निधेरकिञ्चित्करत्वञ्च *नविलक्षणत्वादित्यत्र प्रतिपादितम् । प्रकृतिरेव संसरति बध्यते मुच्यते चेत्; कथं नित्यमुक्तस्य पुरुषस्योपकारिणी सेत्युच्यते ? वदन्ति हि *नानाविधैरुपायैरुपकारिभ्यनुपकारिणः पुंसः । गुणवत्यगुणस्य सतस्तस्याथर्ममपार्थकं चरति ॥ इति ॥

तथा प्रकृतिर्येन पुरुषेण यथास्वभावा हृष्टा, तस्मात्पुरुषात्तदानीमेव निवर्तत इति चाहुः—*रङ्गस्य दर्शयित्वा निवर्तते नर्तकी यथा नृत्तात् । पुरुषस्य तथाऽऽत्मानं प्रकाशय विनिवर्तते प्रकृतिः ॥ प्रकृतेस्सुकुमारतरं न किञ्चिदस्तीति मे मतिर्भवति । या हृष्टाऽस्मीति

पुनर्न दर्शनमुपैति पुरुषस्य ॥ इति । तदप्यसङ्गतम्, पुरुषो हि नित्यमुक्तत्वान्निर्विकारत्वात्
तां कदाचिदपि पश्यति, नाध्यस्यति च । स्वयं च स्वात्मानं न पश्यति, अचेतनत्वात् ।
पुरुषस्य स्वात्मदर्शनं स्वदर्शनमिति नाध्यस्यति च, स्वयमचेतनत्वात्; पुरुषस्य च दर्शनरूप-
विकारासंभवात् । अथ सन्निधिमात्रमेव दर्शनमित्युच्यते; सन्निधौनित्यत्वेन नित्यदर्शनप्रसङ्ग-
इत्युक्तम् । स्वरूपातिरिक्तकादाचित्कसन्निधिरपि नित्यनिर्विकारस्य नोपपद्यते ॥

किञ्च मोक्षहेतुस्तु स्वसन्निधानरूपमेव दर्शनं चेत्; बन्धहेतुरपि तदेवेति नित्यवद्वन्धो-
मोक्षश्च स्याताम् । अयथादर्शनं बन्धहेतुः, यथावत्स्वरूपदर्शनं मोक्षहेतुरिति चेत्; उभय-
विधस्यापि दर्शनस्य सन्निधानरूपतानतिरेकात्सदोभयप्रसङ्ग एव । सन्निधेरनित्यत्वे तस्य
हेतुरन्वेषणीयः, तस्यापीत्यनवस्था । अथैतद्दोषपरिजिहीर्षया स्वरूपसद्भाव एव सन्निधिरिति,
तदा स्वरूपस्य नित्यत्वेन नित्यवद्वन्धमोक्षौ । अत एवमार्देवप्रतिषेधात्साङ्ख्यानानां दर्शन-
मसमञ्जसम् ॥

येऽपि कूटस्थनित्यनिर्विशेषस्वप्रकाशचिन्मात्रं ब्रह्माविद्यासाक्षित्वेनापारमार्थिकबन्ध-
मोक्षभागिति वदन्ति, तेषामप्युक्तनीत्याऽविद्यासाक्षित्वाध्यासाद्यसंभवादसामञ्जस्यमेव; इयांस्तु
विशेषः—साङ्ख्यैः जननमरणप्रतिनियमादिव्यवस्थसिद्धार्थं पुरुषबहुत्वमिच्छन्ति, ते तु
तदपि नेच्छन्तीति सुतरामसामञ्जस्यम् । यत् प्रकृतेः पारमार्थ्यापारमार्थ्यविभागेन वैषम्य-
मुक्तम्, तदयुक्तम्; पारमार्थिकत्वेऽप्यपारमार्थिकत्वेऽपि नित्यनिर्विकारस्वप्रकाशंकरसचिन्मात्रस्य
स्वव्यतिरिक्तसाक्षित्वाद्यनुपपत्तेः । अपारमार्थिकत्वे तु तस्याः दृश्यत्वबाध्यत्वाभ्युपगमात्
सुतरामसङ्गतम् । औपाधिकभेदवादेऽपि उपाधिसंबन्धिना ब्रह्मणोऽयमेव स्वभाव इत्युपाधि-
संबन्धाद्यनुपपत्तेरसामञ्जस्यं पूर्वमेवोक्तम् ॥ ६ ॥ इति रचनानुपपत्त्यधिकरणम् ॥ १ ॥



अथ महद्दीर्घाधिकरणम् ॥ २ ॥

१८४. महद्दीर्घवद्वा ह्रस्वपरिमण्डलाभ्याम् ॥ २ । २ । १० ॥

प्रधानकारणवादस्य युक्त्याभासमूलतया विप्रतिषिद्धत्वाच्चासामञ्जस्यमुक्तम्; संप्रति
परमाणुकारणवादस्याप्यसामञ्जस्यं प्रतिपाद्यते—महद्दीर्घवद्वा ह्रस्वपरिमण्डलाभ्यामिति ।
असमञ्जसमिति वर्तते । वाशब्दश्चार्थः । ह्रस्वपरिमण्डलाभ्यां—द्व्यणुकपरमाणुभ्यां,
महद्दीर्घवत्—त्र्यणुकोत्पत्तिवादवत्, अन्यच्च तदभ्युपगतं सर्वमसमञ्जसम्; परमाणुभ्यो
द्व्यणुकादिक्रमेण जगदुत्पत्तिवादवदन्यदप्यसमञ्जसमित्यर्थः । तथा हि—तन्तुप्रभृतयो ह्यवयवाः
स्वाशेष्यङ्भिः पार्श्वैस्संयुज्यमानाः अवयविनमुत्पादयन्ति, परमाणवोऽपि स्वकीयैः षड्भिः

पार्श्वेऽसंयुज्यमाना एव द्व्यणुकादीनामुत्पादका भवेयुः, अन्यथा परमाणूनां प्रदेशभेदाभावे सति सहस्रपरमाणुसंयोगेऽप्येकस्मात्परमाणोरनतिरिक्तपरिमाणतया अपुत्वह्रस्वत्वमहस्व-दीर्घत्वाद्यसिद्धिः स्यात् । प्रदेशभेदाभ्युपगमे परमाणवोऽपि सांज्ञाः स्वकीयैरंशैः, ते च स्वकीयैरंशैरित्यनवस्था । नच वाच्यम् अवयवात्पत्वमहस्वाभ्यां हि सर्षपमहोदरयोर्वेषम्यम्; परमाणोरप्यनन्तावयवत्वे अवयवानन्त्यसाम्यात्सर्षपमहोदरयोः वैषम्यासिद्धेः अवयवापकर्ष-काष्ठाऽवज्ञयाभ्युपगमनीयेति । परमाणूनां प्रदेशभेदाभावे सत्येकपरमाणुपरिमाणातिरेकि-प्रथिमा न जायेतेति सर्षपमहोदरयोरेवासिद्धेः । किं कुर्म इति चेत्; वैदिकः पक्षः परिगृह्यताम् ।

यत्तु परैः ब्रह्मकारणवाददूषणपरिहारपरमिदं सूत्रं व्याख्यातम्; तदसङ्गतं, पुनरुक्तं च । ब्रह्मकारणवादे परोक्तान् दोषान् पूर्वस्मिन् पादे परिहृत्य परपक्षप्रतिक्रियां ह्यस्मिन् पादे क्रियते । चेतनाद्ब्रह्मणो जगदुत्पत्तिसंभवश्च *न विलक्षणत्वादित्यत्रैव प्रपञ्चितः । अतो ह्रस्वपरिमण्डलाभ्यां महद्दीर्घाणुह्रस्वोत्पत्तिवदन्यञ्च तदभ्युपगतं सर्वमसमञ्जसमित्येव सूत्रार्थः ॥१०॥

किमत्रान्यदयमञ्जसमित्यत आह—

१०५. उभयधाऽपि न कर्मातस्तदभावः ॥ २-२-११ ॥

परमाणुकारणवादे हि परमाणुगतकर्मजनिततत्संयोगपूर्वकद्व्यणुकादिक्रमेण जगदुत्पत्तिरिष्यते । तत्र निखिलजगदुत्पत्तिकारणभूतं परमाणुगतमाद्यं कर्मादृष्टकारितमित्यभ्युपगम्यते *अनेरुर्ध्वञ्चलनं वायोस्तिर्यग्गमनमणुमनसोश्चाद्यं कर्मैत्यदृष्टकारितानि* इति । तदिदं परमाणुगतं कर्म स्वगतादृष्टकारितम्, आत्मगतादृष्टकारितं वा ? उभयधाऽपि न संभवति; क्षेत्रज्ञपुण्यपापानुष्ठानजनितस्यादृष्टस्य परमाणुगतत्वासंभवात् । संभवे च सदोत्पादकत्व-प्रसङ्गः । आत्मगतस्य चादृष्टस्य परमाणुगतकर्मात्पत्तिहेतुत्वं न संभवति । अथादृष्टवदात्म-संयोगादणु कर्मात्पत्तिः, तदा तस्यादृष्टप्रवाहस्य नित्यत्वेन नित्यसंगप्रसङ्गः । नन्वादृष्टं विपाकापेक्षं फलायालम् । कानिचिददृष्टानि तदानीमेव विपच्यन्ते, कानिचिज्जन्मान्तरे, कानिचित्कल्पान्तरे । अतो विपाकापेक्षत्वान्न सर्वदोत्पादकत्वप्रसङ्ग इति । नैतत्, अनन्त-रात्मभिरसङ्केतपूर्वकमयुगपदनुष्ठितानेकविधकर्मजनितानामदृष्टानामेकस्मिन्काले एकरूपविपा-कस्याप्रामाणिकत्वात् । अत एव युगपत्सर्वसंहारो द्विपरार्थकालमविपाकेनावस्थानं च न सम्भच्छते । नचेश्वरेच्छाहितविशेषादृष्टसंयोगादणु कर्म, आनुमानिकेश्वरासिद्धेः *शास्त्रयो-नत्वादित्यत्रोपपादितत्वात् । अतो जगदुत्पत्तेरणुगतकर्मपूर्वकत्वाभावः ॥११॥

१८६. समवायाभ्युपगमाच्च साम्यादनवस्थितेः ॥ २-२-१२ ॥

समवायाभ्युपगमाच्चासमञ्जसम् । कुतः ? साम्यादनवस्थितेः—समवायस्याप्यवय-
विजातिगुणवदुपपादकान्तरापेक्षासाम्यादुपपादकान्तरस्यापि तथेत्यनवस्थितेरसमञ्जसमेव ।
एतदुक्तं भवति—अयुतसिद्धानामाधाराधेयभूतानामिह प्रत्ययहेतुर्यस्संबन्धः, स समवाय इति
समवायोऽभ्युपगम्यते । अपृथक्स्थित्युपलब्धीनां जात्यादीनां तथाभावस्य निर्वाहकत्वेन
चेत्समवायोऽभ्युपगम्यते, समवायस्यापि तत्साम्यात्तथाभावहेतुरन्वेषणीयः, तस्यापि तथेत्यन-
वस्थितिः । समवायस्य तदपृथक्सिद्धत्वं स्वभाव इति परिकल्प्यते चेत्, जातिगुणानामेवैष
स्वभावः परिकल्पनीयः, न पुनरदृष्टवरं समवायमभ्युपगम्य तस्यैष स्वभाव इति कल्पयितुं
युक्तमिति ॥१२॥

समवायस्य नित्यत्वे अनित्यत्वे चायं दोषस्समानः; नित्यत्वे दोषान्तरं चाह—

१८७. नित्यमेव च भावात् ॥ २-२-१३ ॥

समवायस्य संबन्धत्वात्संबन्धस्य नित्यत्वे संबन्धिनो जगतश्च नित्यमेव भावाद-
समञ्जसम् ॥१३॥

१८८. रूपादिमत्त्वाच्च विपर्ययो दर्शनात् ॥ २-२-१४ ॥

परमाणूनां पार्थिवाप्यतैजसवायवीयानां चतुर्विधानां रूपरसगन्धस्पर्शवत्त्वाभ्यु-
पगमादभिमतनित्यत्वसूक्ष्मत्वनिरवयवत्वादिविपर्ययेणानित्यत्वस्थूलत्वसावयवत्वादि प्रसज्यते,
रूपादिमतां घटादीनामनित्यत्वतथाविधकारणान्तरारब्धत्वादिदर्शनात् । नहि दर्शनानुगुण्ये-
नादृष्टोऽर्थः कल्प्यमानः स्वाभिमतविशेषे व्यवस्थापयितुं शक्यः । दर्शनानुगुण्येन हि
परमाणूनां रूपादिमत्त्वं त्वया कल्प्यते । अतोऽप्यसमञ्जसम् ॥१४॥

अथैतद्दोषपरिजिहीर्षया परमाणूनां रूपादिमत्त्वं नाभ्युपगम्यते, तत्राह—

१८९. उभयधा च दोषात् ॥ २-२-१५ ॥

न केवलं परमाणूनां रूपादिमत्त्वाभ्युपगम एव दोषः, रूपादिविरहेऽपि कारणगुण-
पूर्वकत्वात्कार्यगुणानां पृथिव्यादयो रूपादिशून्यास्त्युः । तत्परिजिहीर्षया रूपादिमत्त्वाभ्युपगमे
पूर्वोक्तदोष इत्युभयधा च दोषादसमञ्जसम् ॥१५॥

१९०. अपरिग्रहाच्चात्यन्तमनपेक्षा ॥ २-२-१६ ॥

कापिलपक्षस्य श्रुतिन्यायविरोधपरित्यक्तस्यापि सत्कार्यवादादिना क्वचिदंशे वैदिकैः
परिग्रहोऽस्ति, अस्य तु काणादपक्षस्य केनाप्यंशेनापरिग्रहादनुपपन्नत्वाच्चात्यन्तमनपेक्षैव
निःश्रेयसार्थिभिः कार्या ॥१६॥ इति महदीर्घाधिकरणम् ॥२॥

अथ समुदायाधिकरणम् ॥ ३ ॥

१६१. समुदाय उभयहेतुकेऽपि तदप्राप्तिः ॥ २ । २ । १७ ॥

परमाणुकारणवादिनो वैशेषिका निरस्ताः; सौगताश्च जगतः परमाणुकारणत्व-
सभ्युपगच्छन्तीत्यनन्तरं तन्मतेऽपि जगदुत्पत्तितद्व्यवहारादिकं नोपपद्यत इत्युच्यते । ते
चतुर्विधाः—केचित्पार्थिवाप्यतैजसवायवीयपरमाणुसङ्घातरूपान् भूतभौतिकान् बाह्यांश्चित्त-
चैतन्यरूपांश्चाभ्यन्तरानर्थान् प्रत्यक्षानुमानसिद्धानभ्युपयन्ति; अन्ये तु बाह्यार्थान् सर्वान् पृथि-
व्यादीन्विज्ञानानुमेयान्वदन्ति; अपरे त्वर्थंशून्यं विज्ञानमेव परमार्थं सत्, बाह्यार्थास्तु
स्वाप्नार्थकत्वा इत्याहुः; त्रयोऽप्येते स्वाभ्युपगतं वस्तु क्षणिकमात्रक्षते, उक्तभूतभौतिकचित्त-
चैतन्यतिरिक्तमात्माकाशादिकं स्वरूपेणैव नानुमन्वते; अन्ये तु सर्वशून्यत्वमेव सङ्गिरन्ते ।
तत्र ये बाह्यार्थास्तित्ववादिनः, ते नावन्निरस्युते । ते चैवं मन्यन्ते—रूपरसस्पर्शगन्ध
स्वभावाः पार्थिवाः परमाणवः, रूपरसस्पर्शस्वभावाश्चाप्याः, रूपस्पर्शस्वभावाश्च तैजसाः,
स्पर्शस्वभावाश्च वायवीयाः पृथिव्यज्ञेजोवायुरूपेण संहन्यन्ते, तेभ्यश्च पृथिव्यादिभ्यः
शरीरेन्द्रियविषयरूपसङ्घाता भवन्ति; तत्र च शरीरान्तर्बतौ ग्राहकाभिमानारूढो विज्ञान-
सन्तान एवात्मत्वेनावतिष्ठते; तत एव सर्वो लौकिको व्यवहारः प्रवर्तत इति ॥

तत्राभिधीयते—समुदाय उभयहेतुकेऽपि तदप्राप्तिः । योऽयमणुहेतुकः पृथिव्यादि-
भूतात्मकस्समुदायः, यश्च पृथिव्यादिहेतुकश्शरीरेन्द्रियविषयरूपस्समुदायः, तस्मिन्नुभय-
हेतुकेऽपि समुदाये तदप्राप्तिर्नोपपद्यते—जगदात्मकसमुदायोत्पत्तिर्नोपपद्यत इत्यर्थः । परमाणूनां
पृथिव्यदिभूतानां च क्षणिकत्वाभ्युपगमात्, क्षणस्वंसिनः परमाणवो भूतानि च कदा संहतौ
व्याप्रियन्ते ? कदा वा संहन्यन्ते ? कदा विज्ञानविषयभूताः ? कदा च हानोपादानादिव्य-
वहारास्पदतां भजन्ते ? को वा विज्ञानात्मा क्व च विषयं स्पृशति ? कश्च विज्ञानात्मा
कमर्थं कदा वेदयते ? क्व वा विदितमर्थं कश्च कदोपादत्ते ? स्पृष्टा हि नष्टः, स्पृष्टच नष्टः;
तथा वेदिता विदितश्च नष्टः; कथं चान्येन स्पृष्टमन्यो वेदयते ? कथञ्चान्येन विदितमर्थंमन्य
उपादत्ते ? सन्तानानामेकत्वेऽपि सन्तानिभ्यस्तेषां वस्तुतो वस्त्वन्तरत्वानभ्युपगमाच्च
तन्निबन्धनं व्यवहारादिकमुपपद्यते । अहमर्थ एवात्मा, सच ज्ञातैवेति क्षोपपादितं
पुरस्तात् ॥१७॥

१६२. इतरेतरप्रत्ययत्वाद्दुपपन्नमिति चेन्न संघातभावानिमित्तत्वात् ॥२॥२॥१८॥

अविद्यादीनामितरेतरेहेतुत्वेनोपपन्नं सङ्घातभावादिकमिति चेत् । एतदुक्तं भवति—
यद्यपि क्षणिकास्सर्वे भावाः, तथाऽप्यविद्ययैतत्सर्वमुपपद्यते । अविद्या हि नाम विपरीतबुद्धिः
क्षणिकादिषु स्थिरत्वादिगोचरा । तथा संस्काराख्या रागद्वेषादयो जायन्ते; ततश्चित्ताभि-

ज्वलनरूपं विज्ञानम्; ततश्च नामाख्याश्रित्तचैत्ताः; ततश्च पृथिव्यादिकं (च) रूपिद्रव्यम्; ततष्पडायतनाख्यमिन्द्रियषट्कम्; ततः स्पर्शाख्यः कायः; ततो वेदनादयः ततश्च पुनरप्य-
विद्यादयो यथोक्ता इत्यनादिरियमविद्यादिकाऽन्योन्यमूला चक्रपरिवृत्तिः । एतच्च सर्वं
पृथिव्यादिभूतभौतिकसङ्घातमन्तरेण नोपपद्यते । अतस्सङ्घातभावादिकमुपपन्नमिति ।
तत्रोत्तरं—न सङ्घातभावानिमित्तत्वादिति । नैतदुपपद्यते, एषामविद्यादीनां पृथिव्यादिभूत-
भौतिकसङ्घातभावं प्रत्यनिमित्तत्वात् । न खल्वस्थिरादिषु स्थिरत्वादिबुद्ध्यात्मिकाऽविद्या
तन्निमित्ता रागद्वेषादयो वाऽऽन्तरस्य क्षणिकस्य संहतिहेतुतां प्रतिपद्यन्ते । शुक्तिकार-
जतादिबुद्धिर्ह न शुक्याद्यर्थसंहतिहेतुर्भवति । किञ्च यस्य क्षणिके स्थिरत्वबुद्धिः, स तद्वे-
नष्ट इति कस्य रागादय उत्पद्यन्ते ? संस्काराश्रयं स्थिरमेकं द्रव्यमनभ्युपगच्छतां संस्कारानु-
वृत्तिरपि न शक्या कल्पयितुम् ॥१८॥

१६३. उत्तरोत्पादे च पूर्वनिरोधात् ॥२।२।१६॥

इतश्च क्षणिकत्वपक्षे जगदुत्पत्तिर्नोपपद्यते; उत्तरक्षणोत्पत्तिवैलायां पूर्वक्षणस्य
विनष्टत्वात्, तस्योत्तरक्षणं प्रति हेतुत्वानुपपत्तेः । अभावस्य हेतुत्वे सर्वं सर्वत्र सर्वदोत्पद्यते;
अथ पूर्वक्षणवर्तित्वमेव हेतुत्वमित्युच्यते, एवं तर्हि कश्चिदेव घटक्षणस्तदुत्तरकालभाविनां
सर्वेषामेव गोमहिषाश्वकुण्ड्यपाषाणादीनां त्रैलोक्यवर्तिनां हेतुस्स्यात् । अथैकजातीयस्यैव
पूर्वक्षणवर्तिनो हेतुत्वमिष्यते, तथाऽपि सर्वदेशवर्तिनामुत्तरक्षणभाविनां घटानामेक एव
पूर्वक्षणवर्तिघटो हेतुस्स्यात् । अथैकस्यैव हेतुरेक इति मनुषे, तथाऽपि कस्यैकस्य को हेतुरिति
न ज्ञायते । अथ यस्मिन् देशे यो घटक्षणः स्थितः, तद्देशसंबन्धिन एवोत्तरघटक्षणस्य स
हेतुरिति, किं देशस्य स्थिरत्वं मनुषे ? किञ्च चक्षुरादिसंप्रयुक्तस्यार्थस्य ज्ञानोत्पत्तिकालेऽनव-
स्थितत्वात् कस्यचिदर्थस्य ज्ञानविषयत्वं संभवति ॥ १६ ॥

१६४. असति प्रतिज्ञोपरोधो यौगपद्यमन्यथा ॥ २।२।२० ॥

असत्यपि हेतो कार्यमुत्पद्यते चेत्; सर्वं सर्वत्र सर्वदोत्पद्येतेत्युक्तम् । न केवलमुत्पत्ति-
विरोध एव; प्रतिज्ञा च भवतामुपरुध्येत, अधिपतिसहकार्यालम्बनसमनन्तरप्रत्ययाश्रित्तत्वारो
विज्ञानोत्पत्तौ हेतव इति वः प्रतिज्ञा; अधिपतिः इन्द्रियम् । अथ प्रतिज्ञानुपरोधाय घटक्षणे
स्थित एव घटक्षणान्तरोत्पत्तिरिष्यते, तथा च सति द्वयोः कार्यकारणयोर्घटक्षणयोर्योग-
पद्येनोपलब्धिः प्रसज्येत, नच तथोपलभ्यते; क्षणिकत्वप्रतिज्ञा चैवं हीयेत । क्षणिकत्वं स्थित-
मेवेति चेत्, इन्द्रियसंप्रयोगज्ञानयोर्योगपद्यं प्रसज्येत ॥२०॥

१६५. प्रतिसंख्याप्रतिसंख्यानरोधाप्राप्तिरविच्छेदात् ॥ २।२।२१ ॥

एवं तावदसत उत्पत्तिरिस्ता; सतो निरन्वयविनाशोऽपि नोपपद्यते इत्युच्यते ।

क्षणिकत्ववादिभिर्मुद्गराभिघाताद्यनन्तरभावितयोपलब्धियोग्यसदृशसन्तानावसानरूपः स्थूलो यः, सदृशसन्ताने प्रतिक्षणभावी चोपलब्ध्यनर्हसूक्ष्मश्च यो निरन्वयो विनाशः प्रतिसङ्ख्या-निरोधाप्रतिसङ्ख्यानिरोधशब्दाभ्यामभिधीयेते, तौ न संभवत इत्यर्थः । कुतः ? अविच्छेदात्-सतो निरन्वयविच्छेदासंभवात् । असंभवश्च, सत उत्पत्तिविनाशौ नामावस्थान्तरापत्तिरेव; अवस्थायोगि तु द्रव्यमेकमेव स्थिरमिति कारणादनन्यत्वं कार्यस्योपपादयद्भिन्नस्माभिः *तदनन्यत्वमित्यत्र प्रतिपादितः । निर्वाणस्य दीपस्य निरन्वयविनाशदर्शनादन्यत्रापि विनाशो निरन्वयोऽनुमीयत इति चेन्न, घटशरावादी मृदादिद्रव्यानुवृत्त्युपलब्ध्या सतो द्रव्यस्यावस्थान्तरापत्तिरेव विनाश इति निश्चिते सति प्रदीपादौ सूक्ष्मदशापत्याऽप्यनुपलम्भोपपत्तेः तत्राप्यवस्थान्तरापत्तिकल्पनस्यैव युक्तत्वात् ॥२१॥

१६६. उभयधा च दोषात् ॥ २-२-२२ ॥

क्षणिकत्ववादिभिरभ्युपेता तुच्छादुत्पत्तिः उत्पन्नस्य तुच्छतापत्तिश्च न संभवती-त्युक्तम्; तदुभयप्रकाराभ्युपगतौ दोषश्च भवति । तुच्छादुत्पत्तौ तुच्छात्मकमेव कार्यं स्यात्; यद्धि यस्मादुत्पद्यते, तत्तदात्मकं दृष्टम्; यथा मृत्सुवर्णदिरूपं मणिकमकुटादि मृत्सुवर्णा-द्यात्मकं दृष्टम्; नच जगत्तुच्छात्मकं भवद्भिन्नभ्युपगम्यते; नच प्रतीयते । सतो निरन्वय-विनाशे सत्येकक्षणाद्ब्रह्म कृत्स्नस्य जगतस्तुच्छतापत्तिरेव स्यात्; पश्चात्तुच्छाज्जगदुत्पत्तौ अनन्तरोक्त तुच्छात्मकत्वमेव स्यात् । अत उभयधाऽपि दोषान्न भवदुक्तप्रकारादुत्पत्ति-निरोधौ ॥२२॥

१६७. आकाशे चाविशेषात् ॥ २-२-२३ ॥

बाह्याभ्यन्तरवस्तुनः स्थिरत्वप्रतिपादनाय प्रतिसङ्ख्याप्रतिसङ्ख्यानिरोधयोस्तुच्छ-रूपता निराकृता । तत्प्रसङ्गेन ताभ्यां सह तुच्छत्वेन सौगतैः परिगणितस्याकाशस्यापि तुच्छता प्रतिक्रियते । आकाशे च निरुपाख्यता न युक्ता, भावरूपत्वेनाभ्युपगतपृथिव्यादि-वदाकाशस्यापि अबाधितत्वेन । नच पृथिव्याद्यभावमात्रमाकाश इति वक्तुं शक्यम्, विकल्पा-सहत्वात् । पृथिव्यादेः प्रागभावः, प्रध्वंसाभावः, इतरेतराभावः, अत्यन्ताभावो वा आकाशः ? सर्वथाऽप्याकाशप्रतीत्यनुपपत्तिस्स्यात् । प्रागभावप्रध्वंसाभावयोराकाशत्वे पृथिव्या-दिषु वर्तमानेषु आकाशप्रतीत्ययोगात् निराकाशं जगत्स्यात् । इतरेतराभावस्याकाशत्वेऽपि इतरेतराभावस्य तत्तद्वस्तुगतत्वेन तेषामन्तराले आकाशप्रतीतिर्न स्यात् । अत्यन्ताभावस्तु पृथिव्यादीनां न संभवति । अभावस्य विद्यमानपदार्थावस्थाविशेषत्वोपपादनाच्चाकाशस्या-भावरूपत्वेऽपि न निरुपाख्यत्वम् । अण्डान्तर्वीतन आकाशस्य त्रिवृत्करणीपदेशप्रदर्शित-पञ्चीकरणेन रूपवत्त्वाच्चाक्षुषत्वेऽप्यविरोधः ॥२३॥

१६८. अनुस्मृतेश्च ॥ २-२-२४ ॥

पूर्वप्रस्तुतं वस्तुनः स्थिरत्वमेवोपपाद्यते । अनुस्मरणं—पूर्वानुभूतवस्तुविषयं ज्ञानम्, प्रत्यभिज्ञानमित्यर्थः । तदेवेदमिति सर्वं वस्तुजातमतीतकालानुभूतं प्रत्यभिज्ञायते । नच भवद्भिर्ज्वालादिष्विव सादृश्यनिबन्धनोऽयमेकत्वव्यामोह इति वक्तुं शक्यम्; व्यामुह्यतो ज्ञातुरेकस्यानभ्युपगमात् । न ह्यन्यानुभूतेनेकत्वं सादृश्यं वा स्वानुभूतस्यान्योऽनुसन्धत्ते । अतो मिस्रकालवस्त्वाश्रयसादृश्यानुभवनिबन्धनमेकत्वव्यामोहं वदद्भिर्ज्ञातुरेकत्वमवश्याश्रयणीयम् । नच ज्ञेयेष्वपि घटादिषु ज्वालादिष्विव भेदसाधनप्रमाणमुपलभामहे, येन सादृश्यनिबन्धनां प्रत्यभिज्ञां कल्पयेम । यदपि चेदमुच्यते प्रत्यक्षानुमानाभ्यां घटादेः क्षणिकत्वं सिध्यति । प्रत्यक्षं तावद्वर्तमानार्थविषयमवर्तमानाद्वस्तुनो व्यावृत्तं स्वविषयमवगमयति, नीलमिव पीतात् । एवं च भूतमविष्यद्भूतं वर्तमानस्य वस्त्वन्तरत्वमवगतं भवति ॥

अनुमानमपि—अर्थक्रियाकारित्वात् सत्त्वाच्च घटादिः क्षणिकः, यदक्षणिकं शश-
षिषाणादि, तदनर्थक्रियाकार्यसञ्च । तथा अन्यघटक्षणसत्त्वात्पूर्वघटक्षणसत्त्वानि विनाशीनि,
घटक्षणसत्त्वात्, अन्यघटक्षणसत्त्ववदिति । तच्च कार्यकारणभावानुपपत्त्यादिभिर्पूर्वमेव
निरस्तम् ॥

किञ्च प्रत्यक्षगम्या वर्तमानस्यावर्तमानाव्यावृत्तिर्न वर्तमानस्य वस्त्वन्तरत्वमव-
गमयति; अपितु वर्तमानकालयोगितामात्रम् । नच तत्त्वता वस्त्वन्तरत्वं सिध्यति, तस्यैव
कालान्तरयोगसंभवात् । यत्तु सत्त्वादर्थक्रियाकारित्वाच्चेति क्षणिकत्वे हेतुद्वयमुक्तम्, तदभि-
मतेविपरीतसंसाधनत्वाद्धिरुद्धम् । 'सत्त्वावर्थक्रियाकारित्वाद्वा घटादि स्थास्तु, यदस्थास्तु तद-
सदनर्थक्रियाकारि च, यथा शशविषाणमित्यपि हि वक्तुं शक्यम् । किञ्च अर्थक्रियाकारित्व-
मेक्षणिकत्वंमेव साधयेत् । क्षणध्वंसिनो हि व्यापारासंभवादर्थक्रियाकारित्वं न संभवती-
त्युक्तम् । तथाऽन्त्यघटक्षणस्य हेतुती नाशदर्शनादितरेऽपि घटक्षणा हेत्वपेक्षविनाशास्युरित्या-
मुद्गारादिहेतूपनिपातात् स्थास्तुत्वमेव । नच वाच्यं न'मुद्गारादयो विनाशहेतवः, अपितु
कपालादिविंसदृशसन्तानोत्पत्तिहेतव इति; कपालत्वावस्थापत्तिरेव घटादीनां विनाश
इत्युपपादितत्वात् । कपालोत्पत्तिव्यतिरिक्तत्वाभ्युपगमेऽपि विनाशस्य विनाशहेतुत्वमेव
मुद्गारादेरान्तर्गत्युक्तम् । अतः प्रत्यभिज्ञया स्थिरत्वमवगम्यमानं न केनापि प्रकारेणापह्नोतुं
शक्यम् । पूर्वपिरेकालसंबन्धयर्थक्यविषयायाः प्रत्यभिज्ञाया अन्त्यविषयत्वं ब्रूवन्नोलादिज्ञानाना-
मपि नीलादिरर्थान्तरविषयत्वं ब्रूयात् । किञ्च प्रमातृप्रमययोः क्षणिकत्वं वदद्भिर्व्याप्यव-
धारणतत्स्मरणपूर्वकानुमानाभ्युपगमोऽपि दुर्लभः । तथा इव क्षणिकमित्यादिप्रतिज्ञापूर्वक-

हेतूपन्यासादिकमपि नोपपद्यते भवताम्, प्रतिज्ञोपक्रमक्षण एव वक्षतुर्विनष्टत्वात्; न ह्यन्येनोपक्रान्तमजानद्विरन्यैस्समापयितुं शक्यम् ॥२४॥

१६६. नासतोऽदृष्टत्वात् ॥ २ । २ । २५ ॥

एवं तावद्वैभाषिकसौत्रान्तिकयोर्बाह्यार्थास्तित्ववादिनोस्साधारणानि दूषणान्युक्तानि । तत्र यदुक्तं संप्रयुक्तस्यार्थस्य ज्ञानोत्पत्तिकालेऽनवस्थितत्वान्न कस्यचिदर्थस्य ज्ञानविषयत्वं संभवतीति; तत्र सौत्रान्तिकः प्रत्यवतिष्ठते—न ज्ञानकालेऽनवस्थानमर्थस्य ज्ञानाविषयत्वहेतुः; ज्ञानोत्पत्तिहेतुत्वमेव हि ज्ञानविषयत्वम् । न चेतावता चक्षुरादेः ज्ञानविषयत्वप्रसङ्गः, स्वाकारसमर्पणेन ज्ञानहेतोरेव ज्ञानविषयत्वाभ्युपगमात् । ज्ञाने स्वाकारं समर्प्य विनष्टोऽप्यर्थो ज्ञानगतेन नीलाद्याकारेणानुमीयते । न च पूर्वपूर्वज्ञानेनोत्तरोत्तरज्ञानाकारसिद्धिः, नीलज्ञान-सन्ततौ पीतज्ञानानुत्पत्तिप्रसङ्गात् । अतोऽर्थकृतमेव ज्ञानवैचित्र्यमिति ॥

अत्रोच्यते—नासतोऽदृष्टत्वादिति । योऽयं ज्ञाने नीलादिराकार उपलभ्यते, स विनष्टस्या-सतोऽर्थस्याकारो भवितुं नार्हति । कुतः ? अदृष्टत्वात्—न खलु धर्मिणि विनष्टे तद्वर्त्मस्यार्था-न्तरे संक्रमणं दृष्टम् । प्रतिबिम्बादिकमपि स्थिरस्यैव भवति । तत्रापि न धर्ममात्रस्य । अतोऽर्थवैचित्र्यकृतं ज्ञानवैचित्र्यमर्थस्य ज्ञानकालेऽवस्थानादेव भवति ॥२५॥

पुनरपि साधारणं दूषणमाह—

२००. उदासीनानामपि चैवं सिद्धिः ॥ २ । २ । २६ ॥

एवं क्षणिकत्वासदुत्पत्त्यहेतुकविनाशाद्यभ्युपगमे उदासीनानाम्—अनुद्युञ्जानानामपि सर्वार्थसिद्धिः स्यात् । इष्टप्राप्तिरनिष्टनिवृत्तिर्वा प्रयत्नादिभिस्साध्यते । क्षणध्वंसे हि सर्वेषां भावानां पूर्वपूर्वं वस्तु तद्गतो वा विशेषः संस्कारादिको विद्यादिर्वा उत्तरत्र न कश्चिदनु-वर्तत इति प्रयत्नादिसाध्यं न किञ्चिदस्ति । एवं सत्यहेतुसाध्यत्वात्सर्वसिद्धीनामुदासीना-नामर्प्यैहिकामुष्मिकफलं मोक्षश्च सिद्धयेत् ॥ २६ ॥ इति समुदायाधिकरणम् ॥ ३ ॥

अथ उपलब्ध्यधिकरणम् ॥ ४ ॥

२०१. नाभाव उपलब्धेः ॥ २ । २ । २७ ॥

विज्ञानमात्रास्तित्ववादिनो योगाचाराः प्रत्यवतिष्ठन्ते—यदुक्तमर्थवैचित्र्यकृतं ज्ञान-वैचित्र्यमिति; तन्नोपपद्यते, अर्थवत् ज्ञानानामेव साकाराणां स्वयमेव विचित्रत्वात् । तच्च स्वरूपवैचित्र्यं वासनावशादेवोपपद्यते । वासना च विलक्षणप्रत्ययप्रवाह एव । यद्वटाकार-ज्ञानं कपालाकारज्ञानस्योत्पादकम्, तस्य तथाविधस्योत्पादकं तत्पूर्वघटज्ञानम्; तस्य च

तथाविधस्योत्पादकं ततःपूर्वघटज्ञानम् इत्येवंरूपः प्रवाह एव वासनेत्युच्यते । कथं बहिष्-
सर्षपमहीधरादेराकार आन्तरस्य ज्ञानस्येत्युच्यते ? इत्थम्—अर्थस्यापि व्यवहारयोग्यत्वं
ज्ञानप्रकाशायत्तम्, अन्यथा स्वपरवेद्ययोरनतिशयप्रसङ्गात् । प्रकाशमानस्यच ज्ञानस्य
साकारत्वमवद्याश्रयणीयम्, निराकारस्य प्रकाशायोमात् । एकश्रायमाकार उपलभ्यमानो
ज्ञानस्यैव । तस्य च बहिर्वदवभासोऽपि भ्रमकृतः । ज्ञानार्थयोस्सहोपलम्भनियमाच्च ज्ञाना-
दव्यतिरिक्तोऽर्थः । किञ्च बाह्यमर्थमभ्युपगच्छरपि घटपटादिविज्ञानेषु ज्ञानस्य तत्तदर्थसाधा-
रण्यं तत्तदर्थसारूप्यमन्तरेण नोपपद्यत इत्यवश्यं ज्ञानेऽर्थस्वरूपं रूपमास्थेयम् । तावतैव
सर्वव्यवहारोपपत्तेः तद्व्यतिरिक्तार्थकल्पना निष्प्रामाणिका अतो विज्ञानमात्रमेव तत्त्वम्,
न बाह्यार्थोऽस्तीति ॥

एवं प्राप्ते प्रचक्ष्महे—नाभाव उपलब्धेरिति । ज्ञानातिरिक्तस्यार्थस्याभावो वक्तुं न
न शक्यते; कुतः ? उपलब्धेः—ज्ञानुरात्मनोऽर्थविशेषव्यवहारयोग्यतापादनरूपेण ज्ञानस्योप-
लब्धेः । एवमेव हि सर्वे लौकिकाः प्रतियन्ति घटमहं जानामीति । एवं रूपेण सकर्मकेण
सक्तुं केन ज्ञाधात्वर्थेन सर्वलोकसाक्षिकमपरोक्षमवभासमानेनैव ज्ञानमात्रमेव परमार्थ इति
सावयन्तस्सर्वलोकोपहासोपकरणं भवन्तीति वेदवादच्छब्दप्रच्छन्नबौद्धनिराकरणे निपुणतरं
प्रपञ्चितम् । यत्तु *सहोपलम्भनियमादभेदो नीलतद्वियोरिति, तत् स्ववचनविरुद्धम्,
साहित्यस्यार्थभेदेनुकत्वात् । तदर्थव्यवहारयोग्यतैकस्वरूपस्य ज्ञानस्य तेन सहोपलम्भ-
नियमस्तस्मादबैलक्षण्यसाधनमिति च हास्यम् । निरन्वयविनाशिनां ज्ञानानामनुवर्तमान-
स्थिराकारविरहाद्वासना च दुरुपपादा । विनष्टेन पूर्वज्ञानेनानुत्पन्नमुत्तरज्ञानं वास्यते ?
अतो ज्ञानवैचित्र्यमप्यर्थवैचित्र्यकृतमेव । तत्तदर्थव्यवहारयोग्यतापादनरूपतया साक्षात्प्रतीय-
मानस्य ज्ञानस्य तत्तदर्थसंबन्धाद्यत्तं तत्तदसाधारण्यम् । संबन्धश्च संयोगलक्षणः । ज्ञानमपि
हि द्रव्यमेव । प्रभाद्रव्यस्य प्रदीपगुणभूतस्यैव ज्ञानस्याप्यात्मगुणभूतस्य द्रव्यत्वमविरुद्ध
मित्युक्तम् । अतो न बाह्यार्थाभावः ॥ २७ ॥

यत्परैः स्वप्नज्ञानदृष्टान्तेन जागरितज्ञानानामपि निरालम्बनत्वमुक्तम्; तत्राह—

२०२. वैधर्म्याच्च न स्वप्नादिवत् ॥ २ । २ । २८ ॥

स्वप्नज्ञानवैधर्म्याज्जागरितज्ञानानामर्थशून्यत्वं न युज्यते वक्तुम् । स्वप्नज्ञानानि
हि निद्रादिदोषदुष्टकरणजन्यानि, बाधितानि च; जागरितज्ञानानि तु तद्विपरीतानीति तेषां
न तत्साम्यम् । सर्वेषां च ज्ञानानामर्थशून्यत्वे भवद्विस्साध्योऽप्यर्थो न सिध्यति, निरालम्ब-
नानुमानस्याप्यर्थशून्यत्वात् । तस्यार्थवत्त्वे ज्ञानत्वस्यानैकान्त्यात् सुतरामर्थशून्यत्वा-
सिद्धिः ॥ २८ ॥

२०३. न भावोऽनुपलब्धेः ॥ २-२-२६ ॥

न केवलस्यार्थशून्यस्य ज्ञानस्य भावस्संभवति; कुतः? क्वचिदप्यनुपलब्धेः । न ह्यकतृकस्याकर्मकस्य वा ज्ञानस्य क्वचिदुपलब्धिः । स्वप्नज्ञानादिव्यपि नार्थशून्यत्वमिति ख्यातिनिरूपणे प्रतिपादितम् ॥२६॥ इति उपलब्ध्यधिकरणम् ॥३॥

अथ सर्वथानुपपत्त्यधिकरणम् ॥३॥

२०४. सर्वथाऽनुपपत्तेश्च ॥ २-२-३० ॥

अत्र सर्वशून्यवादी माध्यमिकः प्रत्यवतिष्ठते । शून्यवाद एव हि सुगतमतकाष्ठा । शिष्यबुद्धियोग्यतानुगुण्येनार्थाभ्युपगमादिना क्षणिकत्वाद्य उक्ताः । विज्ञानं बाह्याथार्थं सर्वं न सन्ति, शून्यमेव तत्त्वम्; अभावापत्तिरेव च मोक्ष इत्येव बुद्धस्याभिप्रायः । तदेव हि युक्तम्, शून्यस्याहेतुसाध्यतया स्वतस्सिद्धेः । सत एव हि हेतुरन्वेषणीयः । तच्च सत् भावादभावाच्च नोत्पद्यते; भावात्तावन्न कस्यचिदुत्पत्तिर्ह्येष्टा; न हि घटादिरनुपमृदिते पिण्डादिके जायते । नाप्यभावादुत्पत्तिस्संभवति, नष्टे पिण्डादिके ह्यभावादुत्पद्यमानं घटादिकमभावात्मकमेव स्यात् । तथा स्वतः परतश्चोत्पत्तिर्न संभवति । स्वतः स्वोत्पत्तावात्मश्रयदोषप्रसङ्गात्, प्रयोजनाभावाच्च । परतः परोत्पत्तौ परत्वाविशेषात् सर्वेषां सर्वेभ्य उत्पत्तिप्रसङ्गः । जन्माभावादेव विनाशस्याप्यभावः । अतः शून्यमेव तत्त्वम् । अतो जन्मविनाशसदसदादयो भ्रान्तिमात्रम् । न च निरधिष्ठानभ्रमासंभवाद्भ्रमाधिष्ठानं किञ्चित्पारमार्थिकं तत्त्वमाश्रितव्यम्, दोषदोषाश्रयत्वज्ञानुत्वाद्यपारमार्थ्येऽपि भ्रमोपपत्तेः । अतः शून्यमेव तत्त्वम् ॥

इति प्राप्त उच्यते—सर्वथाऽनुपपत्तेश्चेति । सर्वथाऽनुपपत्तेस्सर्वशून्यत्वं च भवदभिप्रेतं न संभवति । किं भवान् सर्वं सदिति वा प्रतिजानीते, असदिति वा, अन्यथा वा? सर्वथा तवाभिप्रेतं तुच्छत्वं न संभवति; लोके भावाभावशब्दयोस्तत्प्रतीत्योश्च विद्यमानस्यैव वस्तुनोऽवस्थाविशेषगोचरत्वस्य प्रतिपादितत्वात् । अतस्सर्वं शून्यमिति प्रतिजानता सर्वं सदिति प्रतिजानतेव सर्वस्य विद्यमानस्यावस्थाविशेषयोगितैव प्रतिज्ञाता भवतीति भवदभिमतता तुच्छता न कुतश्चिदपि सिद्ध्यति । किञ्च कुतश्चित्प्रमाणाच्छून्यत्वमुपलभ्य शून्यत्वं सिषाद्यिषता तस्य प्रमाणस्य सत्यत्वमभ्युपेत्यम्; तस्यासत्यत्वे सर्वं सत्यं स्यादिति सर्वथा सर्वशून्यत्वं चानुपपन्नम् ॥३०॥ इति सर्वथानुपपत्त्यधिकरणम् ॥३॥

अथ एकस्मिन्नसंभवाधिकरणम् ॥६॥

२०५. नैकस्मिन्नसंभवात् ॥ २-२-३१ ॥

निरस्तास्सौगताः । जैना अपि परमाणुकारणत्वादिकं जगतो वदन्तीत्यनन्तरं जैन-
पक्षः प्रतिक्षिप्यते । ते किल मन्यन्ते—जीवाजीवात्मकं जगदेतन्नरीश्वरम्; तच्च षड्द्रव्यात्म-
कम् । तानि च द्रव्याणि जीवधर्माधर्मपुद्गलकालाकाशाख्यानि । तत्र जीवाः—बद्धाः, योग-
सिद्धाः, मुक्ताश्चेति त्रिविधाः । धर्मो नाम गतिमतां गतिहेतुभूतो द्रव्यविशेषो जगद्व्यापी ।
अधर्मश्च स्थितिहेतुभूतो व्यापी । पुद्गलो नाम वर्णगन्धरसस्पर्शवद्द्रव्यम् । तच्च द्विविधम्—
परमाणुरूपं, तत्सङ्घातरूपं च पवनज्वलनसलिलधरणीतनुभुवननादिकम् । कालस्तु अभूदस्ति
भविष्यतीति व्यवहारहेतुरणुरूपो द्रव्यविशेषः । आकाशोऽप्येकोऽनन्तप्रदेशश्च । तेषु चाणुव्य-
तिरिक्तद्रव्याणि पञ्चास्तिकाया इति च संगृह्यन्ते—जीवास्तिकायः; धर्मास्तिकायः;
अधर्मास्तिकायः; पुद्गलास्तिकायः; आकाशास्तिकायः—इति । अनेकदेशवर्तिनि द्रव्येऽस्तिकाय-
शब्दः प्रयुज्यते ॥

जीवानां मोक्षोपयोगिनमपरमपि संप्रहं कुर्वन्ति—जीवाजीवास्त्रवन्धनिर्जरसंवर-
मोक्षाः इति । मोक्षसङ्ग्रहेण मोक्षोपायश्च गृहीतः । स च सम्यग्ज्ञानदर्शनचारित्ररूपः । तत्र
जीवस्तु ज्ञानदर्शनसुखवीर्यगुणः । अजीवश्च जीवभोग्यवस्तुजातम् । आस्रवः तद्भोगोपकरण-
भूतमिन्द्रियादिकम् । बन्धश्चाष्टविधः—घातिकर्मचतुष्टयमघातिकर्मचतुष्टयं चेति । तत्राद्यं
जीवगुणानां स्वाभाविकानां ज्ञानदर्शनवीर्यसुखानां प्रतिघातकरम् । अपरं शरीरसंस्थानतद-
भिमानतत्स्थितितत्प्रयुक्तसुखदुःखोपेक्षाहेतुभूतम् । निर्जरं मोक्षसाधनमर्हद्दुपदेशावगतं तपः ।
संवरो नामेन्द्रियनिरोधः समाधिरूपः । मोक्षस्तु निवृत्तरागादिक्लेशस्य स्वाभाविकात्म-
स्वरूपाविर्भावः । पृथिव्यादिहेतुभूताश्चाणवो वैशेषिकादीनामिव न चतुर्विधाः । अपित्वेक-
स्वभावाः । पृथिव्यादिभेदस्तु परिणामकृतः ॥

सर्वं च वस्तुजातं सत्त्वासत्त्वनित्यत्वानित्यत्वभिन्नत्वाभिन्नत्वादिभिरनेकान्तिक-
मिच्छन्ति—स्यादस्ति, स्यान्नास्ति, स्यादस्तिच नास्तिच, स्यादवक्तव्यम्, स्यादस्ति चाव-
क्तव्यं च, स्यान्नास्ति चावक्तव्यं च, स्यादस्तिच नास्ति चावक्तव्यं चेति सर्वत्र सप्तभङ्गी-
नयावतारात् । सर्वं वस्तुजातं द्रव्यपर्यायात्मकमिति द्रव्यात्मना सत्त्वेकत्वनित्यत्वाद्युपपाद-
यन्ति; पर्यायात्मना च तद्विपरीतम् । पर्यायाश्च द्रव्यस्यावस्थाविशेषाः । तेषां च भावाभाव-
रूपत्वात्सत्त्वासत्त्वादिकं सर्वमुपपन्नमिति ॥

अत्राभिधीयते—नैकस्मिन्नसंभवादिति । नैतद्दुपपद्यते; कुतः ? एकस्मिन्नसंभवात्—
एकस्मिन्वस्तुनि अस्तित्वनास्तित्वादेर्विरुद्धस्य च्छायातपवद्युगपदसंभवात् । एतदुक्तं भवति—

द्रव्यस्य तद्विशेषणभूतपर्यायशब्दाभिधेयावस्थाविशेषस्य च पृथक्पदार्थत्वान्नैकस्मिन्विरुद्धधर्म-
समावेशसंभवतीति । तथा हि—एकेनास्तित्वादिनाऽवस्थाविशेषेण विशिष्टस्य तदानीमेव न
तद्विपरीत नास्तित्वादिविशिष्टत्वं संभवति । उत्पत्तिविनाशाख्यपरिणामविशेषास्पदत्वं च
द्रव्यस्यानित्यत्वम्, तद्विपरीतं च नित्यत्वं तस्मिन् कथं समवैति ? विरोधधर्मश्रयत्वं च
भिन्नत्वम्, तद्विपरीतं चाभिन्नत्वं कथं वा तस्मिन् समवैति ? यथाऽश्वत्वमहिषत्वयोर्युगपदेक-
स्मिन्नसंभवः । अयमर्थः पूर्वमेव भेदाभेदादिनिरसनसमये *तत्तु समन्वयादित्यत्र प्रपञ्चितः ।
कालस्य पदार्थविशेषणतयैव प्रतीतेस्तस्य पृथगस्तित्वनास्तित्वादयो न वक्तव्याः; न च परि-
हृतव्याः । कालोऽस्ति नास्तोति व्यवहारो व्यवहर्तृणां जात्याद्यस्तित्वनास्तित्वव्यवहारतुल्यः ।
जात्यादयो हि द्रव्यविशेषणतयैव प्रतीयन्त इति पूर्वमेवोक्तम् । कथं पुनरेकमेव ब्रह्म सर्वात्मकमिति
श्रोत्रियैरुच्यते ? सर्वचेतनाचेतनशरीरत्वात्सर्वज्ञस्य सर्वशक्तेस्सत्यसङ्कल्पस्य पुरुषोत्तमस्ये-
त्युक्तम् । शरीरशरीरिणोस्तद्धर्माणाञ्चात्यन्तवैलक्षण्यमप्युक्तम् किञ्च जीवादीनां घण्णां
द्रव्यणामेकद्रव्यपर्यायत्वाभावात्तेषु द्रव्यैकत्वेन पर्यायात्मना चैकत्वानेकत्वादयो दुरुपपादाः ।
अथोच्येत—षडेतानि द्रव्याणि स्वकीयैः पर्यायैः स्वेनस्वेन चात्मना तथा भवन्तीति । एवमपि
सर्वमनैकान्तिकमित्यभ्युपगमविरोधः, अन्योन्यतादात्म्याभावात् । अतो न युक्तमिदं जैनमतम् ।
ईश्वरानधिष्ठितपरमाणुकारणवादे पूर्वोक्तदोषास्तथैवावतिष्ठन्ते ॥ ३१ ॥

२०६. एवं चात्माकात्स्न्यम् ॥ २ । २ । ३२ ॥

एवं भवदभ्युपगमे सति आत्मनश्चाकात्स्न्यं प्रसज्यते । जीवोऽसङ्ख्यातप्रदेशो देह-
परिमाण इति हि भवतां स्थितिः । तत्र हस्त्यादिशरीरेऽवस्थितस्यात्मनस्ततो न्यूनपरिमाणे
पिपीलिकादिशरीरे प्रविशतोऽल्पदेशव्यापित्वेनाकात्स्न्यं प्रसज्यते—अपरिपूर्णता प्रसज्यत
इत्यर्थः ॥ ३२ ॥

अथ सङ्कोचविकासधर्मतया आत्मनः पर्यायशब्दाभिधेयावस्थान्तरापत्त्या विरोधः
परिहृत्यत इत्युच्येत; तत्राह—

२०७. न च पर्यायादप्यविरोधो विकारादिभ्यः ॥ २ । २ । ३३ ॥

न च सङ्कोचविकासरूपावस्थान्तरापत्त्या विरोधः परिहर्तुं शक्यते, विकारतत्प्रयुक्ता-
नित्यत्वादिदोषप्रसक्तेर्घटादितुल्यत्वप्रसङ्गात् ॥ ३३ ॥

२०८. अन्त्यावस्थितेश्चोभयनित्यत्वादविशेषः ॥ २ । २ । ३४ ॥

जीवस्य यदन्त्यं परिमाणं मोक्षावस्थागतम्, तस्य पश्चाद्देहान्तरपरिग्रहाभावाद्-
वस्थितत्वादात्मनश्च मोक्षावस्थस्य तत्परिमाणस्य चोभयोनित्यत्वात्तदेव आत्मनः स्वाभाविकं

परिमाणमिति पूर्वमपि तस्मादविशेषः स्यात् । अतो वेदपरिमाणत्वमात्मनो न स्यादित्य-
सङ्गतमेवेदमार्हतमतम् ॥ ३४ ॥ इति एकस्मिन्नसंभवाधिकरणम् ॥ ६ ॥



अथ पशुपत्यधिकरणम् ॥ ७ ॥

२०६. पत्युरसामञ्जस्यात् ॥ २ । २ । ३५ ॥

कपिलकृणादसुगतार्हतमतानामसामञ्जस्यात् वेदबाह्यत्वाच्च निश्चयेयसार्थिभिरनादर-
णीयत्वमुक्तम्; इदानीं पशुपतिमतस्य वेदविरोधादसामञ्जस्याच्च अनादरणीयतोच्यते ।
तन्मतानुसारिणश्चतुर्विधाः—कापालाः कालामुखाः पाशुपताः शैवाश्चेति । सर्वे चैते वेद-
विरुद्धां तत्त्वप्रक्रियाम् ऐहिकामुष्मिकनिश्चयेयसाधनकल्पनाश्च कल्पयन्ति । निमित्तोपादन-
योर्भेदं, निमित्तकारणं च पशुपतिमाचक्षते । तथा निश्चयेयसाधनमपि मुद्रिकाषट्कधारणा-
दिकम् । यथाऽऽहुः कापालाः—*मुद्रिकाषट्कतत्त्वज्ञः परमुद्राविशारदः । भगवत्सन्स्थमात्मानं
ध्यात्वा निर्वाणमृच्छति ॥ *कण्ठिका रुचकं चैव कुण्डलं च शिखामणिः । भस्म यज्ञोपवीतं
च मुद्राषट्कं प्रचक्षते ॥ आभिर्मुद्रितदेहस्तु न भूय इह जायते ॥ इत्यादिकम् । तथा काला-
मुखा अपि कपालपात्रभोजनशवभस्मस्नानतत्प्राशनलगुडधारणसुराकुम्भस्थापनतदाधारदेव-
पूजादिकर्मेहिकामुष्मिकसकलफलसाधनमभिदधति । *रुद्राक्षकङ्कणं हस्ते जटा चैका च
मस्तके । कपालं भस्मना स्नानम्* इत्यादि च प्रसिद्धं शैवागमेषु । तथा केनचित्क्रिया-
विशेषेण विजातीयानामपि ब्राह्मण्यप्राप्तिमुत्तमाश्रमप्राप्तिं चाहुः—*दीक्षाप्रवेशमात्रेण ब्राह्मणो
भवति क्षणात् । कापालं व्रतमास्थाय यतिर्भवति मानवः ॥ इति ॥

तत्रेदमुच्यते—पत्युरसामञ्जस्यादिति । *नैकस्मिन्नसंभवादित्यतो नेत्यनुवर्तते । पत्युः—
पशुपतेः, मतं नादरणीयम्; कुतः ? असामञ्जस्यात् । असामञ्जस्यं च अन्योन्यव्याघातात्
वेदविरोधाच्च । मुद्रिकाषट्कधारणभगवत्सन्स्थमात्मानसुराकुम्भस्थापनतत्त्वदेवतार्चनगूढा-
चारश्मशानभस्मस्नानप्रणवपूर्वाभिध्यानान्यन्योन्यविरुद्धानि । वेदविरुद्धं चेदं तत्त्वपरिकल्पन-
मुपासनमाचारश्च । वेदाः खलु परं ब्रह्म नारायणमेव जगन्निमित्तमुपादानं च वदन्ति—
*नारायण परं ब्रह्म तत्त्वं नारायणः परः । नारायण परो ज्योतिरात्मा नारायणः परः
*तदैक्षत बहु स्यां प्रजायेयेति *सोऽकामयत बहु स्यां प्रजायेयेति *तदात्मानं स्वयमकुरुत*
इत्यादयः । परब्रह्मभूतपरमपुरुषवेदनमेव च मोक्षसाधनमुपासनं वदन्ति—*वेदाहमेतं पुरुषं
महान्तम्, आदित्यवर्णं तमसस्तु पारे...तमेवं विद्वानमृत इह भवति, नान्यः पन्था अयनाय
विद्यते* इत्यादिना एकतां गतास्सर्वे वेदान्ताः । तदितिकर्तव्यताभूतं कर्म च वेदविहित-
वर्णाश्रमसंबन्धि यज्ञादिकमेव वदन्ति—*तमेतं वेदानुवचनेन ब्राह्मणा विविदिषन्ति यज्ञेन

दानेन तपसाऽनाशकेन...एतमेव प्रव्राजिनः लोकमिच्छन्तः प्रव्रजन्ति* इत्यादयः । केवल-
परतस्त्वप्रतिपादनपरनारायणानुवाकसिद्धतस्त्वपराः केषुचिदुपासनाद्विधिपरेषु वावयेषु श्रुताः
प्रजापतिशिवेन्द्राकाशप्राणादिशब्दा इति *शास्त्रदृष्ट्या तूपदेशो वामदेववदित्यत्र प्रतिपादितम् ।
तथा *एको ह वै नारायण आसीन्न ब्रह्मा नेशानः, इत्यारभ्य *स एकाकी न रमेत* इति
सृष्टिवाक्योदितं स्रष्टारं नारायणमेव समानप्रकरणस्थाः *सदेव सोम्येदमग्र इत्यादिषु
साधारणाः सद्ब्रह्मात्मादिशब्दाः प्रतिपादयन्तीति *जन्माद्यस्य यतः इत्यत्र प्रतिपादितम् ।
अतो वेदविरुद्धतत्त्वोपासनानुष्ठानामिधानात्पशुपतिमतमनादरणीयमेव ॥ ३५ ॥

२१०. अधिष्ठानानुपपत्तेश्च ॥ २ । २ । ३६ ॥

वेदबाह्यानामनुमानाद्धि केवलनिमित्तेश्वरकल्पना । तथा सति दृष्टानुसारेण कुलाला-
दिवदधिष्ठानं कर्तव्यम्; न च कुलालादेर्मृदाद्यधिष्ठानवत्पशुपतेर्निमित्तभूतस्य प्रधानाधिष्ठान-
मुपपद्यते, अशरीरत्वात्; सशरीराणामेव हि कुलालादीनामधिष्ठानशक्तिर्दृष्टा । न चेश्वरस्य
सशरीरत्वमभ्युपगन्तव्यम्; तच्छरीरस्य सावयवस्य नित्यत्वे अनित्यत्वे च *शास्त्रयोनित्वादि-
त्यत्र दोषस्योक्तत्वात् ॥३६॥

२११. करणवच्चेन्न भोगादिभ्यः ॥ २-२-३७ ॥

यथा भोक्तुर्जीवस्य करणकलेबराद्यधिष्ठानमशरीरस्यैव दृश्यते; तद्वन्महेश्वरस्याप्य-
शरीरस्य च प्रधानाधिष्ठानमुपपद्यत इति चेन्न; भोगादिभ्यः—पुण्यपापरूपकर्मफलभोगार्थं
पुण्यपापरूपादृष्टकारितं हि तदधिष्ठानम्; तद्वत्पशुपतेरपि पुण्यपापरूपादृष्टवत्तया तत्फलभोगादि
सर्वं प्रसज्येत; अतो नाधिष्ठानसंभवः ॥३७॥

२१२. अन्तवत्त्वमसर्वज्ञता वा ॥ २-२-३८ ॥

वाशब्दश्चार्थः; पशुपतेः पुण्यपापरूपादृष्टवत्त्वे जीववदन्तवत्त्वं सृष्टिसंहाराद्यास्पदत्व-
मसर्वज्ञता च स्यादित्यनादरणीयमेवेदं मतम् । *विरोधे त्वनपेक्षं स्यात्* इत्यादिना वेद-
विरुद्धस्यानादरणीयत्वे सिद्धेऽपि पशुपतिमतस्य वेदविरुद्धताख्यापनार्थं *पत्युरसामञ्जस्या-
दिति पुनरारम्भः । यद्यपि पाशुपतशंभयोर्बेदाविरोधिन इव केचन धर्माः प्रतीयन्ते; तथाऽपि
वेदविरुद्धनिमित्तोपादानभेदकल्पनापरावरतत्त्वव्यत्ययकल्पनामूलत्वात् सर्वमसमञ्जसमेवेति
असामञ्जस्यादित्युक्तम् ॥३८॥ इति पशुपत्यधिकरणम् ॥७॥

अथ उत्पत्त्यसंभवाधिकरणम् ॥८॥

२१३. उत्पत्त्यसंभवात् ॥ २-२-३६ ॥

कपिलादितन्त्रसामान्याद्भगवदभिहितपरमनिःश्रेयससाधनावबोधनि पञ्चरात्रतन्त्रे-
ऽप्यप्रामाण्यमाशङ्क्य निराक्रियते । तत्रैवमाशङ्क्यते—परमकारणात्परब्रह्मभूतावासुदेवा-
त्सङ्कर्षणो नाम जीवो जायते, सङ्कर्षणात्प्रद्युम्नसंज्ञं मनो जायते, तस्मादनिरुद्धसंज्ञो-
हङ्कारो जायत इति हि भागवतप्रक्रिया । अत्र जीवस्योत्पत्तिः श्रुतिविरुद्धा प्रतीयते; श्रुतयो
हि जीवस्यानादित्वं वदन्ति *न जायते म्रियते वा विपश्चित्* इत्याद्याः ॥३६॥

२१४. न च कर्तुः करणम् ॥ २-२-४० ॥

*सङ्कर्षणात्प्रद्युम्नसंज्ञं मनो जायते इति कर्तुः जीवात्, करणस्य मनस उत्पत्तिं
संभवति, *एतस्माज्जायते प्राणो मनस्सर्वेन्द्रियाणि च* इति परस्मादेव ब्रह्मणो मनसो-
प्युत्पत्तिश्रुतेः । अतः श्रुतिविरुद्धार्थप्रतिपादनादस्यापि तन्त्रस्य प्रामाण्यं प्रतिषिद्धयत
इति ॥४०॥

एवं प्राप्ते प्रचक्षमहे—

२१५. विज्ञानादिभावे वा तदप्रतिषेधः ॥ २-२-४१ ॥

वाशब्दात्पक्षो विपरिवर्तते; विज्ञानं चादि चेति परब्रह्म विज्ञानादि । सङ्कर्षण-
प्रद्युम्नानिरुद्धानामपि परब्रह्मभावे सति तत्प्रतिपादनपरस्य शास्त्रस्य प्रामाण्यं न प्रति-
षिध्यते । एतदुक्तं भवति—भागवतप्रक्रियामजानतामिदं चोद्यं यज्जीवोत्पत्तिविरुद्धाऽभिहि-
तेति । वासुदेवाख्यं परं ब्रह्मैवाश्रितवत्सलं स्वाश्रितसमाश्रयणीयत्वाय स्वेच्छया चतुर्धाऽव-
तिष्ठत इति हि तत्प्रक्रिया । यथा पौष्करसंहितायां *कर्तव्यत्वेन वै यत्र चातुरात्म्य
मुपास्यते । क्रमागतैस्त्वसंज्ञाभिः ब्राह्मणैरागमं तु तत् ॥ इत्यादि । तच्च चातुरात्म्योपासनं
वासुदेवाख्यपरब्रह्मोपासनमिति सात्वतसंहितायामुक्तं *ब्राह्मणानां हि सद्ब्रह्मवासुदेवाख्य-
याजिनम् । त्रिवेकदं परं शास्त्रं ब्रह्मोपनिषदं महत् ॥ इति । तद्धि वासुदेवाख्यं परं ब्रह्म
संपूर्णषाड्गुण्यवपुः सूक्ष्मव्यूहविभवभेदभिन्नं यथाधिकारं भक्तैः ज्ञानपूर्वेण कर्मणा अभ्यर्चितं
सम्यक्प्राप्यते । विभवार्चनाव्यूहं प्राप्य व्यूहार्चनात्परं ब्रह्म वासुदेवाख्यं सूक्ष्मं प्राप्यत इति
वदन्ति । विभवो हि नाम रामकृष्णादिप्रादुर्भावगणः । व्यूहो वासुदेवसङ्कर्षणप्रद्युम्नानिरुद्ध-
रूपश्रुतव्यूहः । सूक्ष्मं तु केवलषाड्गुण्यविग्रहं वासुदेवाख्यं परब्रह्म । यथा पौष्करे *यस्मा-
त्सम्यक्परं ब्रह्म वासुदेवाख्यमव्ययम् । अस्मादब्रह्मप्यते शास्त्रात् ज्ञानपूर्वेण कर्मणा ॥ इत्यादि ।

अतस्सङ्कर्षणादीनामपि परस्यैव ब्रह्मणः स्वेच्छाविग्रहरूपत्वात् *अजायमानो बहुधा विजा-
यत इति श्रुतिसिद्धस्यैवाश्रितवात्सत्यनिमित्तस्वेच्छाविग्रहसङ्ग्रहरूपजननोऽभिधानात्तदभि-
धायिशाल्त्रप्रामाण्यस्याप्रतिषेध इति । तत्र जीवमनोहङ्कारतत्त्वानामधिष्ठातारः सङ्कर्षण-
प्रद्युम्नानिरुद्धा इति तेषामेव जीवादिशब्दैरभिधानमविरुद्धम्; यथा आकाशप्राणादिशब्दः
ब्रह्मणोऽभिधानम् ॥४१॥

२१६. विप्रतिषेधाच्च ॥ २ । २ । ४२ ॥

विप्रतिषिद्धा हि जीवोत्पत्तिस्तस्मिन्नपि तन्त्रे; यथोक्तं परमसंहितायाम्—*अचेतना
परार्था च नित्या सततविक्रिया । त्रिगुणा कर्मिणां क्षेत्रं प्रकृते रूपमुच्यते ॥ व्याप्तिरूपेण
संबन्धस्तस्याश्च पुरुषस्य च । स ह्यनादिरनन्तश्च परमार्थेन निश्चितः ॥ इति । एवं
सर्वास्वपि संहितासु जीवस्य नित्यत्ववचनाज्जीवस्वरूपोत्पत्तिः पञ्चरात्रतन्त्रे प्रतिषिद्धैव ।
जन्ममरणादिव्यवहारस्तु लोकवेदयोर्जीवस्य यथोपपद्यते, तथा *नात्मा श्रुतेरित्यत्र वक्ष्यते ।
अतो जीवस्योत्पत्तिस्तत्रापि प्रतिषिद्धैवेति जीवोत्पत्तिवादनिमित्ताप्रामाण्यशङ्का दूरोत्सारिता ॥

यश्चैष केषांचिदुद्धोषः *साङ्गेषु वेदेषु निष्ठामलभमानः शाण्डिल्यः पञ्चरात्रशास्त्र-
मधोतवान्* इति साङ्गेषु वेदेषु पुरुषार्थनिष्ठा न लब्धेति वचनाद्वेदविरुद्धमेवेदं तन्त्रमिति,
सोऽप्यनाप्रातवेदवचसामनाकलिततदुपबृंहणन्यायकलापानां श्रद्धामात्रविजृम्भितः । यथा
प्रातःप्रातरनुत्तं ते वदन्ति पुरोदयाज्जुह्वति येऽग्निहोत्रम् इति अनुदितहोमनिन्दा उदित-
होमप्रशंसार्थेत्युक्तम्; यथा च भूमविद्याप्रक्रमे नारदेन *ऋग्वेदं भगवोऽष्टयेमि यजुर्वेदं सामवेद
माथर्वणं चतुर्थमितिहासपुराणं पञ्चमम्* इत्यारभ्य सर्वं विद्यास्थानमभिधाय *सोऽहं भगवो
मन्त्रविदेवास्मि नात्मवित्* इति भूमविद्याव्यतिरिक्तसु सर्वासु विद्यास्वात्मवेदानालाभवचनं
वक्ष्यमाणभूमविद्याप्रशंसार्थं कृतम् । अथवा अस्य नारदस्य साङ्गेषु वेदेषु यत्परतत्त्वं प्रति-
पाद्यते, तदलाभनिमित्तोऽयं वादः; एवमेव शाण्डिल्यस्येति, पञ्चरात्रेदान्तवेद्यवासुदेवास्थ-
परब्रह्मतत्त्वाभिधानादवगम्यते । तथा वेदार्थस्य दुर्ज्ञानतया सुखावबोधार्थशाल्त्रारम्भः परम-
संहितायामुच्यते । *अधीता भगवन् वेदास्साङ्गोपाङ्गास्तस्विस्तराः । श्रुतानि च मयाऽङ्गानि
वाकोवाक्ययुतानि च । नचैतेषु समस्तेषु संशयेन विना क्वचित् । श्रेयोमार्गं प्रपश्यामि येन
सिद्धिर्भविष्यति ॥ इति, *वेदान्तेषु यथा सारं संगृह्य भगवान् हरिः । भक्तानुकम्पया विद्वान्-
संचिक्षेप यथासुखम् ॥ इति च । अतस्स भगवान्वेदैकवेद्यः परब्रह्माभिधानो वासुदेवो
निखिलहेयप्रत्यनीककल्याणैकतानानन्तज्ञानानन्दाद्यपरिमितोदारगुणसागरस्सत्यसङ्कल्पश्रानु-
बंध्यं चातुराश्रम्यव्यवस्थयाऽवस्थितान् धर्मार्थकाममोक्षाख्यपुरुषार्थाभिमुखान् भक्तानवलोक्या-
पारकारुण्यसौशील्यवात्सल्योदार्यमहोदधिः स्वस्वरूपस्वविभूतित्स्वाराधनतत्फलयाथात्म्याव-

बोधिनो वेदान् ऋग्यजुस्सामाथर्ववेदभिन्नानपरिमितशास्त्रात् विध्यर्थवादमन्त्ररूपान् स्वेतर-
सकलमुरनरदुरवगाहंश्चावधार्यं तदर्थयाथात्म्यावबोधि पञ्चरात्रशास्त्रं स्वयमेव निरमिमोतेति
निरवद्यम् ॥

यत्तु परंस्सूत्रचतुष्टयं कस्यचिद्विरुद्धांशस्य प्रामाण्यनिषेधपरं व्याख्यातम्; तत्
सूत्राक्षराननुगुणम्, सूत्रकाराभिप्रायविरुद्धं च ॥

तथा हि—सूत्रकारेण वेदान्तन्यायाभिधायीनि सूत्राण्यभिधाय वेदोपबृंहणाय च भारत-
संहितां शतसहस्रिकां कुर्वता भोक्षधर्मं ज्ञानकाण्डेऽभिहितं *गृहस्थो ब्रह्मचारी च वानप्रस्थोऽथ
भिक्षुकः । य इच्छेरिसद्धिमास्थायुं देवतां कां यजेत सः ॥ इत्यारभ्य महता प्रबन्धेन पञ्चरात्र-
शास्त्रप्रक्रियां प्रतिपाद्य, *इदं शतसहस्राद्धिं भारताख्यानविस्तरात् । आविध्य मतिमन्थानं
दृष्टो घृतमिवोद्घृतम् । नवनीतं यथा दृष्टो द्विपदां ब्राह्मणो यथा । आरण्यकं च वेदेभ्य
ओषधीभ्यो यथाऽऽमृतम् ॥ *इदं महोपनिषदं चतुर्वेदसमन्वितम् । साङ्ख्ययोगकृतान्तेन
पञ्चरात्रानुशब्दितम् ॥ इदं श्रेय इदं ब्रह्म इदं हितमनुत्तमम् । ऋग्यजुस्सामभिर्जुष्टमथर्वाङ्गिर-
सैस्तथा । भविष्यति प्रमाणं वा एतदेवानुशासनम् ॥ इति । साङ्ख्ययोगशब्दाभ्यां ज्ञानयोग-
कर्मयोगावभिहितौ; यथोक्तं—*ज्ञानयोगेन साङ्ख्यानानां कर्मयोगेन योगिनाम्* इति । भीष्म-
पर्वण्यपि—*ब्राह्मणैः क्षत्रियैर्वैश्यैः शूद्रैश्च कृतलक्षणैः । अर्चनीयश्च सेव्यश्च पूजनीयश्च
माधवः । सात्त्वतं विधिमास्थाय गीतस्सङ्कर्षणेन यः ॥ इति । कथमेवं ब्रुवाणो बादरायणो
वेदविदप्रेसरो वेदान्तवेद्यपरब्रह्मभूतवासुदेवोपासनाचर्चनादिप्रतिपादनपरस्य सात्त्वतशास्त्रस्या-
प्रामाण्यं ब्रूयात् ?

ननु च *साङ्ख्यं योगः पञ्चरात्रं वेदाः पाशुपतं तथा ।...किमेतान्येकनिष्ठानि
पृथङ्निष्ठानि वा मुने *इत्यादिना साङ्ख्यादीनामध्यादरणीयतोच्यते । शारीरके तु
साङ्ख्यादीनि प्रतिषिध्यन्ते । अत इदमपि तन्त्रं तत्तुल्यम् । नेत्युच्यते, यतस्तत्रापीममेव
शारीरकोक्तं न्यायमवतारयति । *किमेतान्येकनिष्ठानि पृथङ्निष्ठानि वेति प्रश्नस्यायमर्थः—
किं साङ्ख्ययोगपाशुपतवेदपञ्चरात्राण्येकतत्त्वप्रतिपादनपराणि, पृथक्तत्त्वप्रतिपादनपराणि वा ?
यदेकतत्त्वप्रतिपादनपराणि, किं तदेक तत्त्वम् ? यदा तु पृथक्तत्त्वप्रतिपादनपराणि, तदैहां
परस्परं विरुद्धार्थप्रतिपादनपरत्वाद्दृष्टुनि विकल्पासंभवाच्चैकमेव प्रमाणमङ्गीकरणीयम्,
किं तदेकम् ? इति । अस्योत्तरं ब्रुवन् *ज्ञानान्येतानि राजर्षे विद्धि नानामतानि वै ।
साङ्ख्यस्य वक्ता कपिलः* इत्यारभ्य साङ्ख्ययोगपाशुपतानां कपिलहिरण्यगर्भपशुपतिकृतत्वेन
पौल्लेयत्वं प्रतिपाद्य *अवान्तरतपा नाम वेदाचार्यस्स उच्यते* इति वेदानामपौल्लेयत्वम-
भिधाय *पञ्चरात्रस्य कृत्स्नस्य वक्ता नारायणस्स्वयम्* इति पञ्चरात्रतन्त्रस्य वक्ता नारायणः
स्वयमेवेत्युक्तवान् ॥

एवं वदतश्चायमाशयः—पौरुषेयाणां हि तन्त्राणां परस्परविरुद्धवस्तुवादितया अपौरुषेयत्वेन निरस्तप्रमादादिनिखिलदोषगन्धवेदवेद्यवस्तुविरुद्धाभिधायित्वाच्च यथावस्थित-वस्तुनि प्रामाण्यं दुर्लभम्; वेदवेद्यश्च परब्रह्मभूतो नारायणः; अतस्तत्तन्त्राभिहितप्रधान-पुरुषपशुपतिप्रभृतितत्त्वस्य वेदान्तवेद्यपरब्रह्मभूतनारायणात्मकतयैव वस्तुत्वमभ्युपगमनीय-मिति । तदिदमाह च *सर्वेषु च नृपश्रेष्ठ ज्ञानेष्वेतेषु दृश्यते । यथागमं यथान्यायं निष्ठा नारायणः प्रभुः ॥ इति । यथागमं यथान्यायमिति न्यायानुगृहीततत्तदागमोक्तं वस्तु परामृ-शतो नारायण एव सर्वस्य वस्तुनो निष्ठेति दृश्यते, अब्रह्मात्मकतया तत्तन्त्राभिहितानां तत्त्वानां *सर्वं खल्विदं ब्रह्म *विश्वं नारायणः* इत्यादिना सर्वस्य ब्रह्मात्मकतामनुसन्द-धानस्य नारायण एव निष्ठेति प्रतीयत इत्यर्थः । अतो वेदान्तवेद्यः परब्रह्मभूतो नारायणः स्वयमेव पञ्चरात्रस्य कृत्स्नस्य वक्तैति, तत्स्वरूपतदुपासनाभिधायि तत्तन्त्रमिति च तस्मिन्नि-तरतन्त्रसामान्यं न केनचिदुद्भावयितुं शक्यम् । अतस्तत्रैवेदमुच्यते—*एवमेकं साङ्ख्ययोगं वेदारण्यकमेव च । परस्पराङ्गान्येतानि पञ्चरात्रं तु कथ्यते ॥ इति । साङ्ख्यं च योगश्च साङ्ख्ययोगम्, वेदाश्चारण्यकानि च वेदारण्यकम्, परस्पराङ्गान्येतानि एकतत्त्वप्रतिपादन-परतयैकीभूतानि एकं पञ्चरात्रमिति कथ्यते । एतदुक्तं भवति—साङ्ख्योक्तानि पञ्चविंशति-तत्त्वानि, योगोक्तं च यमनियमाद्यात्मकं योगम्, वेदोदितकर्मस्वरूपाण्यङ्गीकृत्य तत्त्वानां ब्रह्मात्मकत्वं, योगस्य च ब्रह्मोपासनप्रकारत्वं कर्मणां च तदाराधनरूपतामभिदधति ब्रह्म-स्वरूपं प्रतिपादयन्त्यारण्यकानि । एतदेव परेण ब्रह्मणा नारायणेन स्वयमेव पञ्चरात्रतन्त्रे विशदीकृतमिति ॥

शारीरके च साङ्ख्योक्ततत्त्वानामब्रह्मात्मकतामात्रं निराकृतम्; न स्वरूपम् । योगपाशुपतयोश्चेत्परस्य केवलनिमित्तकारणता, परावरतत्त्वविपरीतकल्पना, वेदबहिष्कृता-चारो निराकृतः; न योगस्वरूपम्, पशुपतिस्वरूपं च । अतः *साङ्ख्यं योगः पञ्चरात्रं वेदाः पाशुपतं तथा । आत्मप्रमाणान्येतानि न हन्तव्यानि हेतुभिः ॥ इत्यपि तत्तदभिहिततत्त्व-स्वरूपमात्रमङ्गीकार्यम्; जिनसुगताभिहिततत्त्ववत् सर्वं न बहिष्कार्यमित्युच्यते, *यथागमं यथान्यायं निष्ठा नारायणः प्रभुरित्यनेनैकार्थ्यात् ॥४२॥ इति उत्पत्त्यसंभवाधिकरणम् ॥॥

इति श्रीभगवद्रामानुजविरचिते शारीरकमीमांसाभाष्ये द्वितीयाध्यायास्य द्वितीयः पादः ॥२॥

श्रीमते रामानुजाय नमः

द्वितीयाध्याये—तृतीयःपादः—वियदधिकरणम् ॥१॥

२१७. न वियदश्रुतेः ॥ २-३-१ ॥

साङ्ख्य्यादिवेदबाह्यतन्त्राणां न्यायाभासमूलतया विप्रतिषेधाच्चासाम्, स्यमुक्तम्;

इदानीं स्वपक्षस्य विप्रतिषेधादिदोषगन्धाभावख्यापनाय ब्रह्मकार्यतयाऽभिमतचिदचिदात्मक-
प्रपञ्चस्य कार्यताप्रकारां विशोध्यते । तत्र वियदुत्पद्यते, न वेति संशय्यते । किं युक्तम् ? न
वियदुत्पद्यत इति । कुतः ? अश्रुतेः; संभावितस्य हि श्रवणसंभवः; असंभावितस्य तु गगन-
कुमुमवियदुत्पत्त्यादेः शब्दाभिधेयत्वं न संभवति । न खलु निरवयवस्य सर्वगतस्याकाशस्य
आत्मन इवोत्पत्तिनिरूपयितुं शक्यते । अत एव चोत्पत्त्यसंभवात् छान्दोग्ये सृष्टिप्रकरणे
तेजःप्रभृतीनामेवोत्पत्तिरास्नायते—*तदैक्षत बहु स्यां प्रजायेयेति तत्तेजोऽसृजतेति । तैत्ति-
रीयकाथर्वणादिषु *तस्माद्वा एतस्मादात्मन आकाशस्संभूतः *एतस्माज्जायते प्राणो मन-
स्सर्वेन्द्रियाणि च, खं वायुर्ज्योतिरापः* इत्यादिषु श्रूयमाणा वियदुत्पत्तिः अर्थविरोधाद्-
बाध्यत इति ॥१॥

एवं प्राप्तेऽभिधीयते—

२१८. अस्ति तु ॥ २-३-२ ॥

अस्ति त्वाकाशस्योत्पत्तिः । अतीन्द्रियार्थविषया हि श्रुतिः प्रमाणान्तराप्रतीतामपि
वियदुत्पत्तिं प्रतिपादयितुं समर्थ्वेव । न च श्रुतिप्रतिपन्नोऽर्थे तद्विरोधिनिरवयवत्वादिहेतु-
कमनुत्पत्त्यनुमानमुदेतुमलम्; आत्मनोऽनुत्पत्तिर्न निरवयवत्वप्रयुक्तेति वक्ष्यते ॥२॥

पुनश्चोदयति—

२१९. गौण्यसंभवाच्छब्दाच्च ॥ २-३-३ ॥

*तस्माद्वा एतस्मादात्मन आकाशस्संभूतः इत्यादिवियदुत्पत्तिश्रुतिर्गौणीति कल्पयितुं
युक्तम्, *तत्तेजोऽसृजतेति सिसृक्षोः ब्रह्मणः प्रथमं तेज उत्पद्यत इति तेजउत्पत्तिप्राथम्येन
वियदुत्पत्तिप्रतिपादनासंभवात्, *वायुश्चान्तरिक्षं चैतदमृतम्* इति वियतोऽमृतत्व
शब्दाच्च ॥३॥

कथमेकस्य संभूतशब्दस्य आकाशापेक्षया गौणत्वम्, अग्न्याद्यपेक्षया मुख्यत्वमिति
चेत्, तत्राह—

२२०. स्याच्चैकस्य ब्रह्मशब्दवत् ॥ २-३-४ ॥

एकस्यैव *तस्माद्वा एतस्मादात्मन आकाशस्संभूतः इत्याकाशे मुख्यत्वासंभवात्
गौणतया प्रयुक्तस्य संभूतशब्दस्य *वायोरग्निः* इत्यादिष्वनुषक्तस्य मुख्यत्वं स्यादेव; ब्रह्म-
शब्दवत्—यथा ब्रह्मशब्दः, *तस्मादेतद्ब्रह्म नाम रूपमन्नं च जायते इत्यत्र प्रधाने गौणतया
प्रयुक्तस्तस्मिन्नेव प्रकरणे *तपसा चौयतै ब्रह्म ततोऽन्नमभिजायते* इति ब्रह्मणि मुख्यतया
प्रयुज्यते; तद्वत् । अनुषङ्गे च श्रवणावृत्ताविवाभिधानावृत्तिविद्यत एवेत्यर्थः ॥४॥

परिहरति—

२२१. प्रतिज्ञाहानिरव्यतिरेकात् ॥ २ । ३ । ५ ॥

छान्दोग्यश्रुत्यनुसारेणान्यासां वियदुत्पत्तिवादिनीनां श्रुतीनां गौणत्वं कल्पयितुं न युज्यते । यतः छान्दोग्यश्रुत्यैव वियदुत्पत्तिरङ्गीकृता; *येनाश्रुतं श्रुतमित्यादिना ब्रह्म-
विज्ञानेन सर्वविज्ञानप्रतिज्ञानात् । तस्या हि प्रतिज्ञायाः अहानिराकाशस्यापि ब्रह्मकार्यत्वेन
तदव्यतिरेकादेव भवति ॥ ५ ॥

२२२. शब्देभ्यः ॥ २ । ३ । ६ ॥

इतश्च वियदुत्पत्तिः छान्दोग्ये प्रतीयते, *सदेव सोम्येदमग्र आसीदेकमेवाद्वितीयमिति
प्राक्सृष्टेरेकत्वावधारणशब्दात्; *एतदात्म्यमिदं सर्वमित्येवमादिशब्देभ्यश्च कार्यत्वेन
ब्रह्मणोऽव्यतिरेकप्रतीतेः । न च *तत्तेजोऽसृजतेति तेजस उत्पत्तिश्रुतिवियदुत्पत्ति वारयति ।
वियदुत्पत्त्यवचनमात्रेण तेजसः प्रतीयमानं प्राथम्यं श्रुत्यन्तरप्रतिपक्षां वियदुत्पत्तिं न
निवारयितुमलम् ॥ ६ ॥

२२३. यावद्विकारं तु विभागो लोकवत् ॥ २ । ३ । ७ ॥

तुशब्दश्राव्यै; *एतदात्म्यमिदं सर्वमित्यादिभिराकाशस्य विकारत्ववचनेन तस्या-
काशस्य ब्रह्मणो विभागः—उत्पत्तिरप्युक्तं । लोकवत्—यथा लोके एते सर्वे देवदत्तपुत्राः
इत्यभिधाय तेषु केषांचित्तत् उत्पत्तिवचनेन सर्वेषामुत्पत्तिरुक्ता स्यात्, एवं च सति
*वायुश्रान्तरिक्षं चैतदमुलमिति सुराणामिव चिरकालस्थायित्वाभिप्रायम् ॥ ७ ॥

२२४. एतेन मातरिश्वा व्याख्यातः ॥ २ । ३ । ८ ॥

अनेनैव हेतुना मातरिश्चनो वायोरप्युत्पत्तिर्व्याख्याता । वियन्मातरिश्चनोः पृथग्योग-
करणं *तेजोऽतस्तथा ह्याहेति मातरिश्चपरामशार्थम् ॥ ८ ॥

२२५. असंभवस्तु सतोऽनुपपत्तेः ॥ २ । ३ । ९ ॥

तुशब्दोऽवधारणार्थः । असंभवः—अनुत्पत्तिः; सतः—ब्रह्मण एव; तद्व्यतिरिक्तस्य
कस्यचिदप्यनुत्पत्तिर्न संभवति, अनुपपत्तेः । एतदुक्तं भवति—वियन्मातरिश्चनोऽनुत्पत्तिप्रति-
पादनमुदाहरणार्थम्; उत्पत्त्यसंभवस्तु सतः परमकारणस्य परस्यैव ब्रह्मणः । तद्व्यतिरिक्तस्य
कृत्स्नस्याव्यक्तमहद्ब्रह्मारतन्मात्रेन्द्रियवियत्पवनादिकस्य प्रपञ्चस्यैकविज्ञानेन सर्वविज्ञान-
प्रतिज्ञादिभिरवगतकार्यभावस्यानुत्पत्तिर्नोपपद्यत इति ॥ ९ ॥ इति वियदधिकरणम् ॥ १ ॥



अथ तेजोधिकरणम् ॥ २ ॥

२२६. तेजोऽतस्तथा ह्याह ॥ २ । ३ । १० ॥

ब्रह्मव्यतिरिक्तस्य कृत्स्नस्य ब्रह्मकार्यत्वमुक्तम् । इदानीं व्यवहितकार्याणां किं केवलात्तत्तदनन्तरकारणभूताद्वस्तुन उत्पत्तिः, आहोस्वित्तत्तद्रूपाद्ब्रह्मण इति चिन्त्यते । किं युक्तम् ? केवलात्तद्वस्तुन इति कुतः ? तेजस्तावत् अतः—मातरिश्वन एवोत्पद्यते । *वायोरग्निः* इति ह्याह ॥ १० ॥

२२७. आपः ॥ २ । ३ । ११ ॥

आपोऽपि अतः—तेजस एवोत्पद्यन्ते, *अग्नेरापः* तदपोऽसृजत* इति ह्याह ॥ ११ ॥

२२८. पृथिवी ॥ २ । ३ । १२ ॥

पृथिवी अद्भ्य उत्पद्यते—*अद्भ्यः पृथिवी, *ता अन्नमसृजन्त* इति ह्याह ॥ १२ ॥
नवन्नशब्देन कथं पृथिव्यभिधीयते ? अत आह—

२२९. अधिकाररूपशब्दान्तरेभ्यः ॥ २ । ३ । १३ ॥

महाभूतसृष्ट्यधिकारात्पृथिव्येवान्नशब्देनोक्तं इति प्रतीयते । अदनीयस्य सर्वस्य पृथिवी-
विकारत्वात् कारणे कार्यशब्दः । तथा वाक्यशेषे भूतानां रूपसंशब्दने, *यदग्ने रोहितं रूपं
तेजसस्तद्रूपं यच्छुक्लं तदपां यत्कुष्णं तदन्नस्य* इत्यतेजसोऽसजातीयमेवान्नशब्दवाच्यं
प्रतीयते । शब्दान्तरं च समानप्रकरणे *अग्नेरापः, अद्भ्यः पृथिवी* इति श्रूयते । अतः
पृथिव्येवान्नशब्देनोच्यत इत्यद्भ्य एव पृथिवी जायते । उदाहृतास्तेजःप्रभृतयः प्रदर्शनार्थाः ।
महदादग्नोऽपि स्वानन्तरवस्तुन एवोत्पद्यन्ते, यथाश्रुत्यभ्युपगमाविरोधात् । *एतस्माज्जायते
प्राणो मनस्सर्वेन्द्रियाणि च । खं वायुर्ज्योतिरापः पृथिवी विश्वस्य धारिणी *तस्मादेतद्ब्रह्म
नामरूपमन्नं च जायते *तस्माद्वा एतस्मादात्मन आकाशस्संभूतः *तत्तेजोऽसृजत* इत्यादयो
ब्रह्मणः परम्परया कारणत्वेऽप्युपपद्यन्त इति ॥ १३ ॥

एवं प्राप्ते प्रचक्ष्महे—

२३०. तदभिध्यानादेव तु तल्लिगात्सः ॥ २ । ३ । १४ ॥

तुशब्दात्पक्षो व्यावृत्तः । महदादिकार्याणामपि तत्तदनन्तरवस्तुशारीरकस एव
पुरुषोत्तमः कारणम्; कुतः ? तदभिध्यानरूपात्तल्लिङ्गात् । अभिध्यानं—बहु स्यामिति
सङ्कल्पः, *तत्तेज ऐक्षत बहु स्यां प्रजायेयेति *ता आप ऐक्षन्त बह्व्यसस्यामः प्रजायेमहि*

इत्यात्मनो बहुभवनसङ्कल्परूपेक्षणश्रवणान्महदहङ्काराकाशादीनामपि कारणानां तथा-
विधेक्षापूर्विकैव स्वकार्यमृष्टिरिति गम्यते; तथाविधं चक्षुरां तत्तच्छरीरकस्य परस्यैव ब्रह्मण
उपपद्यते । श्रूयते च सर्वशरीरकत्वेन सर्वात्मकत्वं परस्य ब्रह्मणोऽन्तर्यामिब्राह्मणे *यः
पृथिव्यां तिष्ठन् *योऽप्सु तिष्ठन् *यस्तेजसि तिष्ठन् *यो वायौ तिष्ठन् *य आकाशे तिष्ठन्
*इत्यादि । सुबालोपनिषदि च *यस्य पृथिवी शरीरम्* इत्यारभ्य *यस्याहङ्कारश्शरीरम्
*यस्य बुद्धिश्शरीरम् *यस्याव्यक्तं शरीरम्* इत्यादि ॥१४॥

यञ्चोक्तम् *एतस्माज्जायते प्राणो मनस्सर्वेन्द्रियाणि चेत्यादिषु श्रूयमाणा ब्रह्मणः
प्राणादिसृष्टिः परम्परयाऽप्युपपद्यत इति; अत्रोच्यते—

२३१. विपर्ययेण तु क्रमोऽत उपपद्यते च ॥ २-३-१५ ॥

तुशब्दोऽवधारणार्थः । अव्यक्तमहदहङ्काराकाशादिक्रमाद्विपर्ययेण यस्सर्वेषां कार्याणां
ब्रह्मानन्तर्यरूपः क्रमः *एतस्माज्जायते प्राण इत्यादिषु प्रतीयते, स च क्रमस्तत्तद्रूपाद्ब्रह्मण-
स्तत्तत्कार्योत्पत्तरेवोपपद्यते । परम्परया कारणत्वे ह्यानन्तर्यश्रवणमुपहृद्येत । अतः
*एतस्माज्जायते इत्यादिकमपि सर्वस्य ब्रह्मणः साक्षात्संभवस्योत्तम्भनम् ॥१५॥

२३२. अन्तरा विज्ञानमनसो क्रमेण तल्लिङ्गादिति चेन्नाविशेषात् ॥ २-३-१६ ॥

विज्ञानसाधनत्वादिन्द्रियाणि विज्ञानमित्युच्यन्ते । यदुक्तम् *एतस्माज्जायते इत्या-
दिना सर्वस्य ब्रह्मणोऽनन्तरकार्यत्वं श्राव्यते; अतश्चानेन वाक्येन सर्वस्य साक्षाद्ब्रह्मण
उत्पत्तिरभिध्यानलिङ्गावगतोत्तभ्यत इति; तन्नोपपद्यते, क्रमविशेषपरत्वादस्य वाक्यस्य;
अत्रापि सर्वेषां क्रमप्रतीतेः । खादिषु तावत् श्रुत्यन्तरसिद्धः क्रमोऽत्रापि प्रतीयते; तैस्सहपाठ-
लिङ्गाद्भूतप्राणयोरन्तराले विज्ञानमनसो अपि क्रमेणोत्पद्येते इति प्रतीयते । अतस्सर्वस्य
साक्षाद्ब्रह्मण एव संभवस्योत्तम्भनमिदं वाक्यं न भवतीति चेत्; तन्न, अविशेषात्—
*एतस्माज्जायते प्राण इत्यनेनाविशेषात् । विज्ञानमनसोः खादीनां च *एतस्माज्जायते
इत्यनेन साक्षात्संभवरूपसंबन्धस्याभिधेयस्य सर्वेषां प्राणादिपृथिव्यन्तानामविशिष्टत्वात् स एव
विधेयः, न क्रमः । श्रुत्यन्तरसिद्धक्रमविरोधाच्च नेदं क्रमपरम्, *पृथिव्यप्सु प्रतीयते* इत्या-
रभ्य *तमः परे देव एकीभवतीत्यन्तेन क्रमान्तरप्रतीतेः । अतोऽव्यक्तादिशरीरकात्परस्माद्
ब्रह्मण एव सर्वकार्याणामुत्पत्तिः । तेजःप्रभृतयश्च शब्दास्तदात्मभूतं ब्रह्मैवाभिदधति ॥१६॥

नन्वेवं सर्वशब्दानां ब्रह्मवाचित्वे सति तैस्तंशशब्दः तत्तद्वस्तुव्यपदेशो व्युत्पत्तिसिद्ध
उपरुद्धयते; तत्राह—

२३३. चराचरव्यपाश्रयस्तु स्यात्तद्व्यपदेशो भाक्तस्तद्भावभावित्वात् ॥ २-३-१७ ॥

तुशब्दश्चोदिताशङ्कानिवृत्त्यर्थः । निखिलजङ्गमस्थावरव्यपाश्रयस्तत्तच्छब्दव्यपदेशः
भाक्तः—वाच्यैकदेशे भज्यत इत्यर्थः । समस्तवस्तुप्रकारिणो ब्रह्मणः प्रकारभूतवस्तुग्राहि-
प्रत्यक्षादिप्रमाणाविषयत्वाद्देवान्तश्रवणात्प्राक्प्रकार्यप्रतीतेः, प्रकारिप्रतीतिभावभावित्वाच्च
तत्पर्यवसानस्य, लोके तत्तद्वस्तुमात्रे वाच्यैकदेशे तेते शब्दाः भङ्क्त्वाभङ्क्त्वा व्यपदिश्यन्ते ।
अथवा तेजःप्रभृतिभिश्शब्दैस्तत्तद्वस्तुमात्रवाचितया व्युत्पन्नैर्ब्रह्मणो व्यपदेशो भाक्तस्यात्—
अमुख्यस्यादित्याशङ्क्य, चराचरव्यपाश्रयस्तु इत्याद्युच्यते । चराचरव्यपाश्रयः तद्व्यपदेशः—
तद्वाचिशब्दः, चराचरवाचिशब्दो ब्रह्मण्यभाक्तः—मुख्य एव; कुतः ? ब्रह्मभावभावित्वात्सर्व-
शब्दानां वाचकभावस्य; नामरूपव्याकरणश्रुत्या हि तयाऽवगतम् ॥ १७ ॥

इति तेजोधिकरणम् ॥ २ ॥

अथ आत्माधिकरणम् ॥ ३ ॥

२३४. नात्मा श्रुतेर्नित्यत्वाच्च ताभ्यः ॥ २-३-१८ ॥

वियदादेः कृत्स्नस्य परस्माद्ब्रह्मण उत्पत्तिरुक्ता । इदानीं जीवस्याप्युत्पत्तिरस्ति
नेति संशय्यते । किं युक्तम् ? अस्तीति, कुतः ? एकविज्ञानेन सर्वविज्ञानप्रतिज्ञोपपत्तेः,
प्राक्सृष्टेरेकत्वावधारणाच्च । वियदादेरिव जीवस्याप्युत्पत्तिर्वादिन्यः श्रुत्यश्च सन्ति—
*यतः प्रसूता जगतः प्रसूती तोयेन जीवान् व्यससर्ज भूम्याम् *प्रजापतिः प्रजा असृजत
*सम्मूलास्तोम्येमास्सर्वाः प्रजास्सदायतनास्सत्प्रतिष्ठाः *यतो वा इमानि भूतानि जायन्ते*
इति । एवं सचेतनस्य जगत उत्पत्तिवचनात् जीवस्याप्युत्पत्तिः प्रतीयते । न च वाच्यं
ब्रह्मणो नित्यत्वात् तत्त्वमस्यादिभिश्च जीवस्य ब्रह्मत्वावगमाच्च जीवस्य नित्यत्वमिति; *एत-
दात्म्यमिदं सर्वम् *सर्वं खल्विदं ब्रह्म* इत्येवमादिभिर्वियदादेरपि ब्रह्मत्वावगमात्तस्यापि
नित्यत्वप्रसक्तेः । अतो जीवोऽपि वियदादिवदुत्पद्यते इति ॥

एवं प्राप्तेऽभिधीयते—नात्मा श्रुतेरिति । नात्मोत्पद्यते; कुतः ? श्रुतेः—न जायते
न्निद्यते वा विपश्चित् *ज्ञानौ द्वावजौ* इत्यादिभिर्जीवस्थोत्पत्तिप्रतिषेधो हि श्रूयते ।
आत्मनो नित्यत्वं च ताभ्यः—श्रुतिभ्य एवावगम्यते *नित्यो नित्यानां चेतनश्चेतनानामेको
बहूनां यो विदधति कामान् * अजो नित्यश्शाश्वतोऽयं पुराणो न हन्यते हन्यमाने शरीरे*
इत्यादिभ्यः । अतश्च नात्मोत्पद्यते । कथं तर्ह्येकविज्ञानेन सर्वविज्ञानप्रतिज्ञोपपद्यते ?
इत्यमुपपद्यते—जीवस्यापि कार्यत्वात् कार्यकारणयोरनन्यत्वाच्च । एवं तर्हि वियदादिव-

दुत्पत्तिमत्त्वमङ्गीकृतं स्यात्; नेत्युच्यते । कार्यत्वं हि नामैकस्य द्रव्यस्यावस्थान्तरापत्तिः; तज्जीवस्याप्यस्त्येव । इयांस्तु विशेषः—वियदादेरचेतनस्य यादृशोऽन्यथाभावो न तादृशो जीवस्य; ज्ञानसङ्कोचविकासलक्षणो जीवस्यान्यथाभावः, वियदादेस्तु स्वरूपान्यथाभाव-लक्षणः । सेयं स्वरूपान्यथाभावलक्षणोत्पत्तिर्जीवे प्रतिषिध्यते ॥

एतदुक्तं भवति—भोग्यभोक्तृनियन्तृन् विविक्तस्वभावात् प्रतिपाद्य भोग्यगतमुत्पत्त्या-दिकं भोक्तृरि प्रतिषिध्य तस्य नित्यतां च प्रतिपाद्य, भोग्यगतमुत्पत्त्यादिकं भोक्तृगतं चापुरुषार्थाश्रयत्वं नियन्तरि प्रतिषिध्य, तस्य नित्यत्वं, निरवद्यत्वं, सर्वदा सर्वज्ञत्वं, सत्य-सङ्कल्पत्वं, करणाधिपाधिपत्वं, विश्वस्य पतित्वं च प्रतिपाद्य, सर्वावस्थयोश्चिदचित्तोस्तं प्रति शरीरत्वं, तस्य चात्मत्वं प्रतिपादितम् । अतस्सर्वदा चिदचिद्वस्तुशरीरतया तत्प्रकारं ब्रह्म । तत्कदाचित्स्वस्माद्विभक्तव्यपदेशानर्हातिसूक्ष्मदशापन्नचिद्वस्तुशरीरं तिष्ठति; तत्कारणावस्थं ब्रह्म । कदाचिच्च विभक्तनामरूपस्थूलचिदचिद्वस्तुशरीरम्; तच्च कार्यावस्थम् । तत्र कारणावस्थस्य कार्यावस्थापत्तावचिदंशस्य कारणावस्थायां शब्दादिविहीनस्य भोग्यत्वाय शब्दादिमत्तया स्वरूपान्यथाभावरूपविकारो भवति । चिदंशस्य च कर्मफलविशेषभोक्तृत्वाय तदनु रूपज्ञानविकासरूपविकारो भवति । उभयप्रकारविशिष्टे नियन्त्रंशे तदवस्थतदुभय-विशिष्टरूपविकारो भवति; कारणावस्थाया अवस्थान्तरापत्तिरूपविकारः प्रकारद्वये प्रकारिणि च समानः । अत एवैकस्यावस्थान्तरापत्तिरूपविकारापेक्षया *येनाश्रुतं श्रुत-मित्येकविज्ञानेन सर्वविज्ञानं प्रतिज्ञाय मृदादिदृष्टान्तो *यथा सौम्यैकेनेत्यादिना निर्दिशतः । ईदृशज्ञानसङ्कोचविकासकरतत्तद्देहसंबन्धवियोगाभिप्रायाः जीवस्योत्पत्तिमरणवादिन्यः, *प्रजापतिः प्रजा असृजत* इत्याद्याः श्रुतयः । अचिदंशवत्स्वरूपान्यथात्वाभावाभिप्राया उत्पत्तिप्रतिषेधवादिन्यो नित्यत्ववादिन्यश्च *न जायते म्रियते इत्याद्याः, *नित्यो नित्याना-मित्याद्याश्च श्रुतयः । स्वरूपान्यथात्वज्ञानसङ्कोचविकासरूपोभयविधानिष्ठविकाराभावाभि-प्रायाः *सवा एष महानज आत्माऽजरोऽमरोऽमृतो ब्रह्म *नित्यो नित्यानामित्याद्याः पर-विषयाः श्रुतयः । एवं सर्वदा चिदचिद्वस्तुविशिष्टस्य ब्रह्मणः प्राक्सृष्टेरेकत्वावधारणं च नामरूपविभागाभावादुपपद्यते । *तद्देवं तर्ह्यग्याकृतमासीत्तन्नामरूपाभ्यां व्याक्रियत* इति हि नामरूपविभागभावाभावाभ्यां नानात्वैकत्वे वदतीति ॥

ये त्वविद्योपाधिकं जीवत्वं वदन्ति, ये च पारमार्थिकोपाधिकृतम्, ये च सन्मात्र-स्वरूपं ब्रह्म स्वयमेव भोक्तृभोग्यनियन्तृरूपेण त्रिधाऽवस्थितं वदन्ति; सर्वेऽप्येते अविद्याशक्ते-रुपाधिशक्तेर्भोक्तृभोग्यनियन्तृशक्तीनां च प्रलयकालेऽवस्थानेऽपि तदानीमेकत्वावधारणं नाम-रूपविभागाभावादेवोपपादयन्ति । *वैषम्यनैर्घृण्ये न सापेक्षत्वात् *न कर्माविभागादिति चेन्नानादित्वादुपपद्यते चाप्युपलभ्यते च* इति सूत्राभ्यां जीवभेदस्य तत्कर्मप्रवाहस्य चाना-

दित्वाभ्युपगमाच्च । इयान्विशेषः—एकस्यानाद्यविद्यया ब्रह्म स्वयमेव मुह्यति; अन्यस्य पारमार्थिकानाद्युपाधिना ब्रह्मस्वरूपमेव ब्रह्मते, उपाधिब्रह्माव्यतिरिक्तवस्त्वन्तराभावात्; अपरस्य ब्रह्मैव विचित्राकारेण परिणमते, कर्मफलानि चानिष्टानि भुङ्क्ते; नियंत्रणस्य भोक्तृत्वाभावेऽपि सर्वज्ञत्वात्स्वस्मादभिन्नं भोक्तारमनुसंधधातीति स्वयमेव भुङ्क्ते । अस्माकं तु स्थूलसूक्ष्मावस्थच्चिदचिद्वस्तुशरीरं ब्रह्म कार्यकारणोभयावस्थावस्थितमपि सर्वदा निरस्तनिखिलदोषगन्धं सत्यसङ्कल्पत्वाद्यपरिमितोदारगुणसागरमवतिष्ठते । प्रकार-भूतचिदचिद्वस्तुगताः अपुरुषार्थाः स्वरूपान्यथाभावाश्चेति सर्वं समञ्जसम् ॥ १८ ॥ इति आत्माधिकरणम् ॥ ३ ॥



अथ ज्ञाधिकरणम् ॥ ४ ॥

२३५. ज्ञोऽत एव ॥ २ । ३ । १६ ॥

वियदादिवज्जीवो नोत्पद्यत इत्युक्तम्, तत्प्रसङ्गेन जीवस्वरूपं निरूप्यते । किं सुगत-कपिलाभिमतचिन्मात्रमेवात्मनस्स्वरूपम्; उत कणभुगभिमतपाषाणकल्पस्वरूपमचित्स्वभाव-मेवागन्तुकचैतन्यगुणकम्; अथ ज्ञातृत्वमेवास्य स्वरूपमिति । किं युक्तम् ? चिन्मात्रमिति; कुतः ? तथा श्रुतेः । अन्तर्यामिब्राह्मणे हि *य आत्मनि तिष्ठन्निति माध्यन्दिनीयपर्यायस्य स्थाने *यो विज्ञाने तिष्ठन्निति काण्वा अधीयते । तथा *विज्ञानं यज्ञं तनुते, कर्माणि तनुतेऽपि चेति कर्तुरात्मनो विज्ञानमेव स्वरूपं श्रूयते । स्मृतिषु च *ज्ञानस्वरूपमत्यन्तनिर्मलं परमार्थतः* इत्यादिष्वात्मनो ज्ञानस्वरूपत्वं प्रतीयते ॥

अपरस्तु—जीवात्मनो ज्ञानत्वे ज्ञातृत्वे च स्वाभाविकेऽभ्युपगम्यमाने तस्य सर्वगतस्य सर्वदा सर्वत्रोपलब्धिप्रसङ्गात्, करणानां च वैयर्थ्यात्, सुषुप्तिमुच्छ्रादिषु सतोऽप्यात्मन-श्चैतन्यानुपलब्धेर्जाग्रतस्सामग्र्यां सत्यां ज्ञानोत्पत्तिदशनादस्य न ज्ञानं स्वरूपम्; नापि ज्ञातृत्वम्; आगन्तुकमेव चैतन्यम्; सर्वगतत्वं चात्मनोऽवश्याभ्युपेत्यम्, सर्वत्र कार्योपलब्धेः सर्वत्रात्मनस्सन्निधानाभ्युपगमाच्छरीरगमनेनैव कार्यसंभवे सति गतिकल्पनायां प्रमाणा-भावाच्च । श्रुतिरपि सुषुप्तिवैलायां ज्ञानाभावं दर्शयति—*नाह खल्वयमेवं संप्रत्यात्मानं जानात्ययमहमस्मीति नो एवेमानि भूतानि* इति । तथा मोक्षदशायां ज्ञानाभावं दर्शयति—*न प्रेत्य संज्ञाऽस्ति* इति । *ज्ञानस्वरूपमित्यादिप्रयोगस्तु ज्ञानस्य तदसाधारणगुणत्वेन लाक्षणिक इति ॥

एवं प्राप्ते प्रचक्ष्महे—ज्ञोऽत एव । ज्ञ एव—अयमात्मा ज्ञातृस्वरूप एव, न ज्ञान-मात्रम्; नापि जडस्वरूपः; कुतः ? अत एव—श्रुतेरेवेत्यर्थः । *नात्मा श्रुतेरेति प्रकृता

श्रुतिः अत इति शब्देन परामृश्यते । तथा छान्दोग्ये प्रजापतिवाक्ये मुक्तामुक्तात्मस्वरूपकथने
 *अथ यो वेदेदं जिघ्र्णाणीति स आत्मा *मनसैवेतात् कामात् पश्यत् रमते य एते ब्रह्मालोके
 *सत्यकामस्सत्यसङ्कल्पः *नोपजनं स्मरन्निदं शरीरम् । अन्यत्रापि *न पश्यो मृत्युं
 पश्यति,* तथा वाजसनेयके *कतम आत्मेति पृष्ठा *योऽयं विज्ञानमयः प्राणेषु हृद्यन्तर्ज्योतिः
 पुरुषः इति; तथा *विज्ञातारमरे केन विजानीयात् *जानात्येवायं पुरुषः; तथा *एष हि
 ब्रह्म श्रोता घ्राता रसयिता मन्ता बोद्धा कर्ता विज्ञानात्मा पुरुषः; *एवमेवास्य परिब्रह्म-
 रिमाण्डोऽशकलाः* इति ॥१६॥

यत्कृतं ज्ञातृत्वे स्वाभाविके सति सर्वगतस्य तस्य सर्वदा सर्वत्रोपलब्धिः प्रसज्यत
 इति; तत्रोच्यते—

२३६. उत्क्रान्तिगत्यागतीनाम् ॥ २-३-२० ॥

नायं सर्वगतः, अपि त्वणुरेवायमात्मा; कुतः ? उत्क्रान्तिगत्यागतीनां श्रुतेः ।
 उत्क्रान्तिस्तावच्छ्रूयते *तेन प्रद्योतेनेष आत्मा निष्क्रामति चक्षुषो वा मूढर्नो वाऽन्धेभ्यो वा
 शरीरदेशेभ्यः* इति । गतिरपि *ये वै केचास्माल्लोकात्प्रयन्ति चन्द्रमसमेव ते सर्वे
 गच्छन्ति* इति । आगतिरपि *तस्माल्लोकात् पुनरेत्यस्मै लोकाय कर्मणे* इति । विभुत्वे
 ह्येता उत्क्रान्त्यादयो नोपपद्येरन् ॥२०॥

२३७. स्वात्मना चोत्तरयोः ॥ २-३-२१ ॥

चशब्दोऽवधारणे । यद्यपि शरीरवियोगरूपत्वेनोत्क्रान्तिः स्थितस्याप्यात्मनः कथंचिदु-
 पपद्यते; गत्यागती तु न कथंचिदुपपद्येते । अतस्ते स्वात्मनैव संपाद्ये ॥२१॥

२३८. नाणुरतच्छ्रूतेरिति चेन्नेतराधिकारात् ॥ २-३-२२ ॥

योऽयं विज्ञानमयः प्राणेषु इति जीवं प्रस्तुत्य *स वा एष महानज आत्मा*
 इति महत्त्वश्रुतेः नाणुर्जीव इति चेन्न । इतराधिकारात्—जीवावितरस्य प्राज्ञस्य तत्राधि-
 कारात् । यद्यप्युपक्रमे जीवः प्रस्तुतः; तथाऽपि *यस्यानुवित्तः प्रतिबुद्ध आत्मा* इति मध्ये
 परः प्रतिपाद्यत इति तत्संबन्धीदं महत्त्वम्; न जीवस्य ॥२२॥

२३९. स्वशब्दोन्मानाभ्यां च ॥ २-३-२३ ॥

साक्षादणुशब्द एव श्रूयते *एषोऽणुरात्मा चेतसा वेदितव्यो यस्मिन् प्राणः पञ्चधा
 संविवेश* इति । उद्घृत्य मानमुन्मानम्; अणुसदृशं वस्तूद्घृत्य तन्मानत्वं जीवस्य श्रूयते
 वालाग्रशतभागस्य शतधा कल्पितस्य च, भागो जीवस्त विज्ञेयः इति; *आराग्रमात्रो
 ह्यवरोऽपि दृष्टः* इति च । अतोऽणुरेवायमात्मा ॥२३॥

अथ स्यात्—आत्मनोऽणुत्वे सकलशरीरव्यापिनी वेदना नोपपद्यत इति; तत्र मतान्तरेण परिहारमाह—

२४०. अविरोधश्चन्दनवत् ॥ २-३-२४ ॥

यथा हरिचन्दनबिन्दुर्वेदकदेशवत्त्यपि सकलदेहव्यापिनमाह्लादं जनयति, तद्वदात्माऽपि देहकदेशवती सकलदेशवर्तिनी वेदनामनुभवति ॥२४॥

२४१. अवस्थितिर्वैशेष्यादिति चेन्नाभ्युपगमाद्बुद्धि हि ॥ २-३-२५ ॥

हरिचन्दनबिन्दुर्वेदकदेशविशेषावस्थितिविशेषात्तथाभावः, आत्मनस्तु तन्न विद्यत इति चेन्न; आत्मनोऽपि देहदेशविशेषे स्थित्यभ्युपगमात् । हृदयदेशे ह्यात्मनः स्थितिः श्रूयते *हृदि ह्ययमात्मा तत्रैकशतं नाडीनाम्* इति; तथा *कतम आत्मेति प्रकृत्य *योऽयं विज्ञानमयः प्राणेषु हृद्यन्तर्ज्योतिः* इति । आत्मनो देशविशेषस्थितिख्यापनाय चन्दनदृष्टान्तः प्रदर्शितः; न तु चन्दनस्य देशविशेषापेक्षा ॥२५॥

एकदेशवर्तिनस्सकलदेहव्यापिकार्यंकरत्वप्रकारं स्वमतेनाह—

२४२. गुणाद्वाऽऽलोकवत् ॥ २-३-२६ ॥

वाशब्दो मतान्तरव्यावृत्त्यर्थः । आत्मा स्वगुणेन ज्ञानेन सकलदेहं व्याप्यावस्थितः; आलोकवत्—यथा मणिद्युमणिप्रभृतीनामेकदेशवर्तिनामालोकोऽनेकदेशव्यापी दृश्यते, तद्वद्बुद्ध्यस्थस्यात्मनो ज्ञानं सकलदेहं व्याप्य वर्तते । ज्ञातुः प्रभास्थानीयस्य ज्ञानस्य स्वाश्रयादन्यत्र वृत्तिर्मणिप्रभावद्रुपपद्यत इति प्रथमसूत्रे स्थापितम् ॥२६॥

ननुक्तं ज्ञानमात्रमेवात्मेति; तत्कथं ज्ञानस्य स्वरूपव्यतिरिक्तगुणत्वमुच्यते; तत्राह—

२४३. व्यतिरेको गन्धवत्तथा च दर्शयति ॥ २-३-२७ ॥

यथा पृथिव्याः गन्धस्य गुणत्वेनोपलभ्यमानस्य ततो व्यतिरेकः, तथा जानामीति ज्ञातृगुणत्वेन प्रतीयमानस्य ज्ञानस्यात्मनो व्यतिरेकस्सिद्धः । दर्शयति च श्रुतिः *जानात्येवायं पुरुष इति ॥२७॥

२४४. पृथगुपदेशात् ॥ २-३-२८ ॥

स्वशब्देनैव विज्ञानं विज्ञातुः पृथगुपदिश्यते *न हि विज्ञातुर्विज्ञातेर्विपरिलोपो विद्यते इति ॥२८॥

यत्तूक्तं *यो विज्ञाने तिष्ठन् *विज्ञानं यन्न तनुते *ज्ञानस्वरूपमत्यन्तनिर्मलम्* इत्यादिषु ज्ञानमेवात्मेति व्यपदिश्यत इति, तत्राह—

२४५. तद्गुणसारत्वात्तु तद्व्यपदेशः प्राज्ञवत् ॥ २ । ३ । २६ ॥

तुशब्दश्रोत्रं व्यावर्तयति । तद्गुणसारत्वात्—विज्ञानगुणसारत्वात् आत्मनो विज्ञान-
मिति व्यपदेशः । विज्ञानमेवास्य सारभूतो गुणः, यथा प्राज्ञस्यानन्दस्सारभूतो गुण इति प्राज्ञ
आनन्दशब्देन व्यपदिश्यते—*यदेष आकाश आनन्दो न स्यात् *आनन्दो ब्रह्मेति व्यजानात्*
इति । प्राज्ञस्य ह्यानन्दस्सारभूतो गुणः— *स एको ब्रह्मण आनन्दः *आनन्दं ब्रह्मणो
विद्वात्, न बिभेति कुतश्चन* इति । यथा वा *सत्यं ज्ञानमनन्तं ब्रह्मेति विपश्चितः प्राज्ञस्य
ज्ञानशब्देन व्यपदेशः । *सह ब्रह्मणा विपश्चिता *यस्सर्वज्ञः* इत्यादिषु प्राज्ञस्य ज्ञानं सार-
भूतो गुण इति विज्ञायते ॥ २६ ॥

२४६. यावदात्मभावित्वाच्च न दोषस्तद्दर्शनात् ॥ २ । ३ । ३० ॥

विज्ञानस्य यावदात्मभावविधर्मत्वात्तेन तद्व्यपदेशो न दोषः; तथाच खण्डादयो
यावत्स्वरूपभाविगोत्वादिधर्मशब्देन गौरिति व्यपदिश्यमाना दृश्यन्ते; स्वरूपनिरूपणधर्मत्वा-
दित्यर्थः । चकारात् ज्ञानवदात्मनोऽपि स्वप्रकाशत्वेन विज्ञानमिति व्यपदेशो न दोष इति
समुच्चिनोति ॥ ३० ॥

यच्चोक्तं सुषुप्त्यादिषु ज्ञानाभावात् ज्ञानस्य न स्वरूपानुबन्धिधर्मत्वमिति, तत्राह—

२४७. पुंस्त्वादिवत्त्वस्य सतोऽभिव्यक्तियोगात् ॥ २ । ३ । ३१ ॥

तुशब्दश्रोत्रादिताश्ङ्गानिवृत्त्यर्थः । अस्य—ज्ञानस्य सुषुप्त्यादिष्वपि विद्यमानस्य
जागर्यादिष्वभिव्यक्तसंभवात् स्वरूपानुबन्धिधर्मत्वोपपत्तिः । पुंस्त्वादिवत्—यथा पुंस्त्वाद्य-
साधारणस्य धातोर्बाल्यावस्थायां सतोऽप्यनभिव्यक्तस्य युवत्वेऽभिव्यक्तौ पुंसस्तद्वत्ता न कादा-
चित्की भवति । समधातुमयत्वं हि शरीरस्य स्वरूपानुबन्धिं—*तत्सप्तधातु त्रिमलं द्वियोनि
चतुर्विधाहारमयं शरीरम्* इति शरीरस्वरूपव्यपदेशात् । सुषुप्त्यादिष्वप्यहमर्थः प्रकाशत
इति प्रागेवोक्तम् । तस्य विद्यमानस्य ज्ञानस्य विषयगोचरत्वं जागर्यादावुपलभ्यते । एते
चात्मनो ज्ञानृत्वादयो धर्माः प्रागेवोपपादिताः । अतो ज्ञानृत्वमेव जीवात्मनः स्वरूपम् । स
चायमात्माऽगुपरिमाणः । *न प्रेत्य संज्ञाऽस्ति* इत्यपि न मुक्तस्य ज्ञानाभाव उच्यते; अपि
तु *एतेभ्यो भूतेभ्यस्समुत्थाय तान्येवानुविनश्यति* इति संसारदशायां यद्भूतानुविधायित्व-
प्रयुक्तं जन्मनाशादिदर्शनम्, तन्मुक्तस्य न विद्यते; *न पश्यो मृत्युं पश्यति न रोगं नोत
दुःखताम् । सर्वं ह पश्यः पश्यति सर्वमाप्नोति सर्वशः ॥ *नोपजनं स्मरन्निदं शरीरम्
मनसैताम् कामान् पश्यन् रमते इत्यादिश्रुत्यैकाश्रयात् ॥ ३१ ॥

संप्रति ज्ञानात्मवादे तस्य सर्वगतत्वे दूषणमाह—

२४८. नित्योपलब्ध्यनुपलब्धिप्रसंगोऽन्यतरनियमो वाऽन्यथा ॥ २ । ३ । ३२ ॥

अन्यथा—सर्वगतत्वपक्षे तस्य ज्ञानमात्रत्वपक्षे च नित्यमुपलब्ध्यनुपलब्धी सहैव प्रसज्येयाताम्; अन्यतरनियमो वा—उपलब्धिरेव वा नित्यं स्यात्, अनुपलब्धिरेव वा । एतदुक्तं भवति—लोके तावद्वर्तमानयोराल्मोपलब्ध्यनुपलब्ध्योरयं ज्ञानात्मा सर्वगतो हेतुस्स्यात्; उपलब्धिरेव वा, अनुपलब्धिरेव वा । उभयहेतुत्वे सर्वदा सर्वत्रोभयं प्रसज्येत । यद्युपलब्धिरेव, सर्वस्य सर्वदा सर्वत्रानुपलम्भो न स्यात् । अथानुपलब्धिरेव, सर्वदा सर्वत्रोपलब्धिर्न स्यादिति । अस्माकं शरीरस्यान्तरेवावस्थितत्वादात्मनस्तत्रैवोपलब्धिर्नान्यत्रेति व्यवस्थसिद्धिः । करणायतोपलब्धिरेपि सर्वेषामात्मनां सर्वगतत्वेन सर्वैः करणैस्सर्वदा संयुक्तत्वाददृष्टादरेप्यनियमादुक्तदोषस्समानः ॥ ३२ ॥ इतिज्ञाधिकरणम् ॥ ४ ॥



अथ कर्त्रधिकरणम् ॥ ५ ॥

२४९. कर्ता शास्त्रार्थवत्त्वात् ॥ २ । ३ । ३३ ॥

अयमात्मा ज्ञाता, स चाणुपरिमाण इत्युक्तम्; इदानीं किं स एव कर्ता; उत स्वयमकर्तृव सन्नचेतनानां गुणानां कर्तृत्वमात्मन्यध्यस्यतीति चिन्त्यते । किमत्र युक्तम् ? अकर्तृत्वात्मेति । कुतः ? आत्मनो ह्यकर्तृत्वम्, गुणानामेव च कर्तृत्वमध्यात्मशास्त्रेषु श्रूयते । तथा हि कठवल्लीषु जीवस्य *न जायते म्रियते इत्यादिना जन्मजरामरणादिकं सर्वं प्रकृतिधर्मं प्रतिषिध्य हननादिषु क्रियासु कर्तृत्वमपि प्रतिषिध्यते—*हन्ता चेन्मन्यते हन्तुं हतश्चेन्मन्यते हतम् । उभौ तौ न विजानीतो नायं हन्ति न हन्यते ॥ इति । हन्तारमात्मानं जानन्न जानात्यात्मानमित्यर्थः । *तथा च भगवता स्वयमेव जीवस्याकर्तृत्वं स्वरूपम्, कर्तृत्वाभिमानस्तु व्यामोह इत्युच्यते—*प्रकृतेः क्रियमाणानि गुणैः कर्माणि सर्वशः । अहङ्कारविमूढात्मा कर्ताऽहमिति मन्यते ॥ *नान्यं गुणेषुः कर्तारं यदा द्रष्टाऽनुपश्यति *कार्यकारणकर्तृत्वे हेतुः प्रकृतिरुच्यते । पुरुषस्मुखदुःखानां भोक्तृत्वे हेतुरुच्यते ॥ इति च । अतः पुरुषस्य भोक्तृत्वमेव, प्रकृतेरेव तु कर्तृत्वमिति ॥

एवं प्राप्ते प्रचक्ष्महे—कर्ता शास्त्रार्थवत्त्वादिति । आत्मैव कर्ता; न गुणाः । कस्मात् ? शास्त्रार्थवत्त्वात् । शास्त्राणि हि यजेत स्वर्गकामः, मुमुक्षुर्ब्रह्मोपासीतेत्येवमादीनि स्वर्गमोक्षादिफलस्य भोक्तारमेव कर्तृत्वे नियुज्यते । न ह्यचेतनस्य कर्तृत्वेऽन्यो नियुज्यते । शासनाच्च शास्त्रम्; शासनं च प्रवर्तनम्; शास्त्रस्य च प्रवर्तकत्वं बोधजननद्वारेण; अचेतनं च प्रधानं न बोधयितुं शक्यम् । अतः शास्त्राणामर्थवत्त्वं भोक्तुश्चेतनस्यैव कर्तृत्वे भवेत् ।

तदुक्तं *शास्त्रफलं प्रयोक्तरीति । यदुक्तं *हन्ता चेन्मन्यते इत्यादिना हननक्रियायामकर्तृत्व-
मात्मनः श्रूयत इति; तदात्मनो नित्यत्वेन हन्तव्यत्वाभावादुच्यते । यच्च *प्रकृतेः क्रिय-
माणानीत्यादिना गुणानामेव कर्तृत्वं स्मर्यत इति; तत्सांसारिकप्रवृत्तिष्वस्य कर्तृता सत्वर-
जस्तमोगुणसंसर्गकृता; न स्वरूपप्रयुक्तेति प्राप्ताप्राप्तविवेकेन गुणानामेव कर्तृतेत्युच्यते । तथा
च तत्रैवोच्यते *कारणं गुणसङ्गोऽस्य सदसद्योनिजन्मसु* इति । तथा तत्रैवात्मनश्च कर्तृत्व-
मभ्युपेत्योच्यते *तत्रैवं सति कर्तारमात्मानं केवलं तु यः । पश्यत्यकृतबुद्धित्वान्न स पश्यति
दुर्मतिः ॥ इति । *अधिष्ठानं तथा कर्ता करणं च पृथग्विधम् । विविधा च पृथक् चेष्टा देवं
चंबात्र पञ्चमम् ॥ इत्यधिष्ठानादिदेवपर्यन्तसापेक्षे सत्यात्मनः कर्तृत्वे य आत्मानमेव केवलं
कर्तारं मन्यते, न स पश्यतीत्यर्थः ॥३३॥

२५०. उपादानाद्विहारोपदेशाच्च ॥ २-३-३४ ॥

*स यथा महाराजः इति प्रकृत्य, *एवमेवैष एतान् प्राणान् गृहीत्वा स्वे शरीरे
यथाकामं परिवर्तते* इति प्राणानामुपादाने विहारे च कर्तृत्वमुपदिश्यते ॥३४॥

२५१. व्यपदेशाच्च क्रियायां न चेन्निरदेशविपर्ययः ॥ २-३-३५ ॥

विज्ञानं यज्ञं तनुते, कर्माणि तनुतेऽपिच इति लौकिकवैदिकक्रियासु कर्तृत्वव्यप-
देशाच्च कर्ता । विज्ञानशब्देन नात्मनो व्यपदेशः; अपि त्वन्तःकरणस्य बुद्धेरिति चेत्; एवं
सति निरदेशविपर्ययस्स्यात्—बुद्धेः करणत्वाद्विज्ञानेनेति करणविभक्तिनिरदेशस्स्यात् ॥३५॥

२५२. उपलब्धिवदनियमः ॥ २-३-३६ ॥

आत्मनोऽकर्तृत्वे दोष उच्यते । यथाऽऽत्मनो विभुत्वे नित्योपलब्धयनुपलब्धिप्रसङ्ग-
इत्यादिनोपलब्धेरनियम उक्तः; तद्वदात्मनोऽकर्तृत्वे प्रकृतेश्च कर्तृत्वे तस्यास्सर्वपुरुषसाधारण-
त्वात्सर्वाणि कर्माणि सर्वेषां भोगाय स्युः; नैव वा कस्य चित् । आत्मनो विभुत्वाभ्युपगमा-
त्सन्निधानमपि सर्वेषामविशिष्टम् । अत एव चान्तःकरणादीनामपि नियमो नोपपद्यते, यदा-
यत्ता व्यवस्था स्यात् ॥३६॥

२५३. शक्तिविपर्ययात् ॥ २-३-३७ ॥

बुद्धेः कर्तृत्वे कर्तुरन्यस्य भोक्तृत्वानुपपत्तेर्भोक्तृत्वशक्तिरपि तस्या एव स्यादित्या-
त्मनो भोक्तृत्वशक्तिर्हीयेत । भोक्तृत्वं च बुद्धेरेव संपद्यत इति आत्मसद्भावे प्रमाणाभावश्च
स्यात् । *पुरुषोऽस्ति भोक्तृभावात्* इति हि तेषामभ्युपगमः ॥३७॥

२५४. समाध्यभावाच्च ॥ २-३-३८ ॥

बुद्धेः कर्तृत्वे भोक्षसाधनभूतसमाधावपि सैव कर्त्री स्यात् । स च समाधिः प्रकृते-
रन्योऽस्मीत्येवंरूपः; न च प्रकृतेरन्योऽस्मीति प्रकृतिस्समाधातुमलम् । अतोऽप्यात्मैव
कर्ता ॥३८॥

नन्वात्मनः कर्तृत्वेऽभ्युपगम्यमाने सर्वदा कर्तृत्वज्ञोपरमेतेत्यत्राह—

२५५. यथा च तक्षोभयथा ॥ २-३-३९ ॥

वागादिकरणसंपन्नोऽप्यात्मा यदेच्छति, तदा करोति; यदा तु नेच्छति, तदा न
करोति । यथा तक्षा वास्यादिकरणसन्निधानेऽपि इच्छानुगुण्येन करोति, न करोति च ।
बुद्धेस्त्वचेतनायाः कर्तृत्वे तस्याः भोगवाञ्छादिनियमकारणाभावात्सर्वदा कर्तृत्वमेव
स्यात् ॥३९॥ इति कर्त्रधिकरणम् ॥ ५ ॥

अथ परायत्ताधिकरणम् ॥६॥

२५६. परात्तु तच्छ्रुतेः ॥ २-३-४० ॥

इदं जीवस्य कर्तृत्वं किं स्वातन्त्र्येण, उत परमात्मायत्तमिति । किं प्राप्तम् ?
स्वातन्त्र्येणेति । परमात्मायत्तत्वे हि विधिनिषेधशास्त्रानर्थक्यं प्रसज्येत । यो हि स्वबुद्ध्या
प्रवृत्तिनिवृत्त्यारम्भशक्तः; स एव नियोज्यो भवति । अतस्स्वातन्त्र्येणास्य कर्तृत्वम् ॥ इति
प्राप्तेऽभिधीयते—परात्तु तच्छ्रुतेरिति । तुल्यवदः पक्षं व्यावर्तयति; तत्—कर्तृत्वम्, अस्य
जीवस्य परात्—परमात्मन एव हेतोर्भवति । कुतः ? श्रुतेः—अन्तः प्रविष्टशशास्ता जनानां
सर्वात्मा *य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो
यमयति स त आत्माऽन्तर्याम्यमृतः* इति । स्मृतिरपि *सर्वस्य चाहं हृदि सन्निविष्टो मत्तः
स्मृतिर्ज्ञानमपोहनं च *ईश्वरस्सर्वभूतानां हृद्देशेऽर्जुन तिष्ठति । ध्रामयन् सर्वभूतानि यन्त्रा-
रूढानि मायया ॥ इति ॥४०॥

नन्वेवं विधिनिषेधशास्त्रानर्थक्यं प्रसज्येतेत्युक्तम्; तत्राह—

२५७. कृतप्रयत्नापेक्षस्तु विहितप्रतिषिद्धावैयर्थ्यादिभ्यः ॥ २ । ३ । ४१ ॥

सर्वास्तु क्रियासु पुरुषेण कृतं प्रयत्नम्—उद्योगम् अपेक्षयास्तर्यामी परमात्मा तदनुमति-
दानेन प्रवर्तयति । परमात्मानुमतिमन्तरेणास्य प्रवृत्तिर्नोपपद्यत इत्यर्थः । कुत एतत् ?
विहितप्रतिषिद्धावैयर्थ्यादिभ्यः—आदिशब्देनानुग्रहनिग्रहदयो गृह्यन्ते । यथा द्वयोस्साधारणे

धने परस्वत्वापादनमन्यतरानुमतिमन्तरेण नोपपद्यते; अथापीतरानुमतेः स्वेनैव कृतमिति तत्फलं स्वस्यैव भवति । पापकर्मसु निवर्तनशक्तस्याप्यनुमन्तृत्वं न निर्दयत्वमावहतीति साङ्ख्यसमयनिरूपणे प्रतिपादितम् । नन्वेवम् *एष ह्येव साधु कर्म कारयति तं यमेभ्यो लोकेभ्य उन्निनीषति एष एवासाधु कर्म कारयति तं यमधो निनीषति* इत्युन्निनीषयाऽधो-निनीषया च स्वयमेव साधवसाधुनी कर्मणी कारयतीत्येतन्नोपपद्यते । उच्यते—एतन्न सर्व-साधारणम्, यस्त्वितिमात्रपरमपुरुषानुकूल्ये व्यवसितः प्रवर्तते; तमनुगृह्णन् भगवान् स्वयमेव स्वप्राप्त्युपायेष्वविकल्प्याणेषु कर्मस्वेव र्हाच जनयति । यश्चातिमात्रप्रातिकूल्ये व्यवसितः प्रवर्तते तं निगृह्णन् स्वप्राप्तिविरोधिष्वधोगतिसाधनेषु कर्मसु सज्जयति । यथोक्तं भगवता स्वयमेव—*अहं सर्वस्य प्रभवो मत्तस्सर्वं प्रवर्तते । इति मत्वा भजन्ते मां बुधा भाव-समन्विताः ॥ इत्यारभ्य *तेषां सततयुक्तानां भजतां प्रीतिपूर्वकम् । ददामि बुद्धियोगं तं येन मामुपयान्ति ते ॥ तेषामेवानुक्तम्पार्थमहमज्ञानजं तमः । नाशयाभ्यात्मभावस्थो ज्ञानदीपेन भास्वता ॥ इति । तथा *असत्यमप्रतिष्ठं ते जगदाहुरनीश्वरम्* इत्यादि, *मामात्मपरदेहेषु प्रद्विषन्तोऽभ्यसूयकाः इत्यन्तमुक्त्वा *तानहं द्विषतः क्रूरान् संसारेषु नराधमान् । क्षिपाम्य-जलमशुभानासुरीष्वेव योनिषु ॥ इत्युक्तम् ॥ ४१ ॥ इति परायत्ताधिकरणम् ॥ ६ ॥



अथ अंशाधिकरणम् ॥ ७ ॥

२५८. अंशो नानाव्यपदेशादन्यथा चापि दाशकितवादित्वमधीयत
एके ॥ २ । ३ । ४२ ॥

जीवस्य कर्तृत्वं परमपुरुषायत्तमित्युक्तम्; इदानीं किमयं जीवः परस्मादत्यन्तभिन्नः, उत परमेव ब्रह्म भ्रान्तम्, उत ब्रह्मैवोपाध्यवच्छिन्नम्, अथ ब्रह्मांश इति संशय्यते । श्रुति-विप्रतिपत्तेःसंशयः । ननु *तदनन्यत्वमारम्भणशब्दादिभ्यः *अधिकं तु भेदनिर्देशात्* इत्यत्रैवायमर्थो निर्णीतः सत्यम्, स एव नानात्वैकत्वश्रुतिविप्रतिपत्त्या आक्षिप्य जीवस्य ब्रह्मांशत्वोपपादनेन विशेषतो निर्णीयते । यावद्वि जीवस्य ब्रह्मांशत्वं न निर्णीतम्, तावज्जीवस्य ब्रह्मणोऽनन्यत्वं, ब्रह्मणस्तस्मादधिकत्वं च न प्रतिष्ठिति । किं तावत्प्राप्तम् ? अत्यन्तभिन्न इति । कुतः ? *ज्ञाज्ञौ द्वावजावोशनीशौ* इत्यादिभेदनिर्देशात् । ज्ञाज्ञयोरभेद-श्रुतयस्तु, अग्निना सिञ्चेदितिबद्विरुद्धार्थप्रतिपादनावोपचारिकयः । ब्रह्मणोऽंशो जीव इत्यपि न साधीयः, एकवस्त्वेकदेशवाचो ह्यंशशब्दः । जीवस्य ब्रह्मैकदेशत्वे तद्गता दोषा ब्रह्मणि भवेयुः । न, च ब्रह्मण्यण्डो जीव इत्यंशत्वोपपत्तिः, खण्डनानहंत्वाद्ब्रह्मणः, प्रागुक्तदोष-प्रसङ्गश्च । तस्मादत्यन्तभिन्नस्य च तदंशत्वं दुरुपपादम् । यद्वा भ्रान्तं ब्रह्मैव जीवः, कुतः ?

॥तत्त्वमसि ॥अयमात्मा ब्रह्मेत्यादिब्रह्मात्मभावोपदेशात् । नानात्ववादिन्यस्तु प्रत्यक्षादिसिद्धार्थानुवादित्वादनन्यथासिद्धाद्वैतोपदेशपराम्भिः श्रुतिभिः प्रत्यक्षादय इवाविद्यान्तर्गताः ख्याप्यन्ते । अथवा ब्रह्मवानाद्युपाध्यवच्छिन्नं जीवः । कुतः ? तत एव ब्रह्मात्मभावोपदेशात् । न चायमुपाधिभ्रान्तिपरिकल्पित इति वक्तुं शक्यम्, बन्धमोक्षादिव्यवस्थानुपपत्तेरिति ॥

एवं प्राप्तेऽभिधीयते ब्रह्मांश इति । कुतः ? नानाव्यपदेशात्, अन्यथा च—एकत्वेन व्यपदेशात् । उभयथा हि व्यपदेशो दृश्यते । नानात्वव्यपदेशस्तावत्स्रष्टृत्वसृज्यत्वनियन्तृत्वनियाम्यत्वसर्वज्ञत्वस्वाधीनत्वपराधीनत्वशुद्धत्वाशुद्धत्वकल्याणगुणाकरत्वतद्विपरीतत्वपतित्वशेषत्वादिभिर्दृश्यते । अन्यथा च अभेदेन व्यपदेशोऽपि ॥तत्त्वमसि ॥अयमात्मा ब्रह्मेत्यादिभिर्दृश्यते । अपि दाशकित्वादित्वमधीयत एके—॥ब्रह्मदाशा ब्रह्मदासा ब्रह्मेमे कितवाः॥ इत्याश्वर्षिणका ब्रह्मणो दाशकित्वादित्वमप्यधीयते । ततश्च सर्वजीवव्यापित्वेनाभेदो व्यपदिश्यत इत्यर्थः । एवमुभयव्यपदेशमुख्यत्वसिद्धये जीवोऽयं ब्रह्मणोऽंश इत्यभ्युपगन्तव्यः । न च भेदव्यपदेशानां प्रत्यक्षादिप्रसिद्धार्थत्वेनान्यथासिद्धत्वम्; ब्रह्मसृज्यत्वतन्निग्राम्यत्वतच्छरीरत्वतच्छेषत्वतदाधारत्वतत्पात्यत्वतत्संहार्यत्वतदुपासकत्वतत्प्रसादलभ्यधर्मार्थकाममोक्षरूपपुरुषार्थभाक्त्वादयस्तत्कृतश्च जीवब्रह्मणोर्भेदः प्रत्यक्षाद्यगोचरत्वेनानन्यथासिद्धः । अतो न जगत्सृष्ट्यादिवादिनीनां प्रमाणान्तरसिद्धभेदानुवादेन मिथ्यार्थोपदेशपरत्वम् । नचाखण्डेकरमचिन्मात्रस्वरूपेण ब्रह्मणा आत्मनोऽतद्भावानुसन्धानम्, बहुभवनसङ्कल्पपूर्वकवियदादिसृष्टि, जीवभावेन तत्प्रवेशं, विचित्रनामरूपव्याकरणं, तत्कृतानन्तविषयानुभवनमित्तसुखदुःखभागित्वम्, अभोक्तृत्वेन तत्र स्थित्वा तन्निग्रयमनेनान्तर्यामित्वं, जीवभूतस्य स्वस्य कारणब्रह्मात्मभावानुसन्धानं, संसारभोक्षं, तदुपदेशशालं च कुर्वाणेन भ्रमितव्यमित्युपदिश्यते; तथा सत्युन्मत्तप्रलपितत्वापातात् । उपाध्यवच्छिन्नं ब्रह्म जीव इत्यपि न साधीयः, पूर्वनिर्दिष्टनियन्तृत्वनियाम्यत्वादिव्यपदेशबाधादेव । नहि देवदत्तादेरेकस्यैव गृहाद्युपाधिभेदान्निग्रन्तृनियाम्यभावादिसिद्धः । अत उभयव्यपदेशोपपत्तये जीवोऽयं ब्रह्मणोऽंश इत्यभ्युपेत्यम् ॥४२॥

२५६. मन्त्रवर्णात् ॥ २ । ३ । ४३ ॥

॥पादोऽस्य विश्वभूतानि त्रिपादस्यामृतं दिवि॥ इति मन्त्रवर्णाच्च ब्रह्मांशो जीवः । अंशवाची हि पादशब्दः । ॥विश्वा भूतानीति जीवानां बहुत्वाद्बहुवचनं मन्त्रे । सूत्रेऽपि अंश इत्येकवचनं जात्यभिप्रायम्; ॥नात्मा श्रुतेरित्यत्राप्येकवचनं जात्यभिप्रायम्; ॥नित्यो नित्यानां चेतनश्चेतनानामेको बहूनां यो विदधाति कामात्॥ इत्यादिश्रुतिभ्य ईश्वराद्भेदस्यात्मनां

बहुत्वनित्यत्वयोश्चाभिधीयमानत्वात् । एवं नित्यानामात्मनां बहुत्वे प्रामाणिके सति ज्ञानस्वरूपत्वेन सर्वेषामेकरूपत्वेऽपि भेदकाकारः आत्मयाथात्म्यवेदनक्षमैरवगम्यते ।
असन्तेश्चाव्यतिकरः इत्यनन्तरमेव चात्मबहुत्वं वक्ष्यति ॥४३॥

२६०. अपि स्मर्यते ॥ २-३-४४ ॥

ममैवांशो जीवलोके जीवभूतस्सनातनः इति जीवस्य पुरुषोत्तमांशत्वं स्मर्यते;
अतश्चायमंशः ॥४४॥

अंशत्वेऽपि जीवस्य ब्रह्मं कदेशत्वेन जीवगता दोषा ब्रह्मण एवेत्याशङ्क्याह—

२६१. प्रकाशादिवत्तु नैवं परः ॥ २-३-४५ ॥

तुशब्दश्चोद्यं व्यावर्तयति । प्रकाशादिवच्चजीवः परमात्मनोऽंशः, यथाऽन्यादित्यादे-
र्भास्वतो भावरूपः प्रकाशोऽंशो भवति, यथा गवाश्वशुकलकृष्णादीनां गोत्वादिविशिष्टानां
वस्तुनां गोत्वादीनि विशेषणान्यंशाः, यथा वा देहिनो देवमनुष्यादिर्देहोऽंशः; तद्वत् । एक-
वस्त्वेकदेशत्वं ह्यंशत्वम् । विशिष्टस्यैकस्य वस्तुनो विशेषणमंश एव । तथा च विवेचकाः
विशिष्टे वस्तुनि विशेषणांशोऽयम्, विशेष्यांशोऽयमिति व्यपदिशन्ति । विशेषणविशेष्ययोरं-
शांशित्वेऽपि स्वभाववैलक्षण्यं दृश्यते । एवं जीवपरयोर्विशेषणविशेष्ययोरंशांशित्वं, स्वभाव-
भेदश्चोपपद्यते । तदिदमुच्यते—नैवं पर इति । यथाभूतो जीवः, न तथाभूतः परः । यथैव
हि प्रभायाः प्रभावानन्यथाभूतः तथा प्रमास्थानीयात् स्वांशाज्जीवादेशी परोऽप्यर्थान्तरभूत
इत्यर्थः । एवं जीवपरयोर्विशेषणविशेष्यत्वकृतं स्वभाववैलक्षण्यमाश्रित्य भेदनिर्देशाः प्रवर्तन्ते;
अभेदनिर्देशास्तु पृथक्सिद्धचनर्हविशेषणानां विशेष्यपर्यन्तत्वमाश्रित्य मुख्यत्वेनोपपद्यन्ते ।
*तत्त्वमसि *अयमात्मा ब्रह्मत्यादिषु, तच्छब्दब्रह्मशब्दवत् त्वमयमात्मेतिशब्दा अपि,
जीवशरीरकब्रह्मवाचकत्वेनैकार्थाधिधित्वादित्ययमर्थः प्रागेव प्रपञ्चितः ॥४५॥

२६२. स्मरन्ति च ॥ २-३-४६ ॥

एवं प्रभाप्रभावद्रूपेण शक्तिशक्तिमद्रूपेण शरीरात्मभावेन चांशांशिभावं जगद्ब्रह्मणोः
पराशरादयः स्मरन्ति *एकदेशस्थितस्याग्नेर्ज्योत्सना विस्तारिणी यथा । परस्य ब्रह्मण-
शशक्तिस्तथेदमखिलं जगत् ॥ *पत्किञ्चित्मृज्यते येन सत्त्वजातेन वै द्विज । तस्य सृज्यस्य
संभूतौ तत्सर्वं वै हरेस्तनुः ॥ इत्यादिना । चकाराच्छ्रुत्योऽपि—*यस्यात्मा शरीरम्*
इत्यादिना आत्मशरीरभावेनांशांशित्वं वदन्तीत्युच्यते ॥४६॥

एवं ब्रह्मणोऽंशत्वे, ब्रह्मप्रवर्त्यत्वे, जत्वे च सर्वेषां समाने केषांचित्त्वेवाद्ययनतदर्थानु-
ष्ठानाद्यनुज्ञा, केषांचित्तत्परिहारः, केषांचिद्दर्शनस्पर्शानाद्यनुज्ञा, केषांचित्तत्परिहारश्च, शास्त्रेषु
कथमुपपद्यत इत्याशङ्क्याह—

२६३. अनुज्ञापरिहारौ देहसंबन्धाज्ज्योतिरादिवत् ॥ २-३-४७ ॥

सर्वेषां ब्रह्मांशत्वादिनेकरूपत्वे सत्यपि ब्राह्मणक्षत्रियवैश्यशूद्रादिरूपशुच्यशुचिदेह-
संबन्धिनिबन्धानावनुज्ञापरिहारानुपपद्येते । ज्योतिरादिवत्—यथाऽग्नेरग्नित्वेनेकरूपत्वेऽपि
श्रोत्रियागारादग्निराह्लियते; श्मशानादेस्तु परिह्लियते; यथा चास्त्रादि श्रोत्रियादेरनुज्ञायते;
अभिशास्तावेस्तु परिह्लियते ॥४७॥

२६४. असन्ततेश्वान्यतिकरः ॥ २-३-४८ ॥

ब्रह्मांशत्वादिनेकरूपत्वे सत्यपि जीवानामन्योन्यभेदादणुत्वेन प्रतिशरीरं भिन्नत्वाच्च
भोगव्यतिकरोऽपि न भवति । भ्रान्तब्रह्मजीववादे चोपहितब्रह्मजीववादे च जीवपरयो-
र्जीवानां च भोगव्यतिकराद्यस्सर्वे दोषास्सन्तीत्यभिप्रायेण स्वपक्षे भोगव्यतिकराभाव
उक्तः ॥४८॥

ननु भ्रान्तब्रह्मजीववादेऽप्यविद्याकृतोपाधिभेदाद्भोगव्यवस्थादय उपपद्यन्ते; अत
आह—

२६५. आभास एव च ॥ २-३-४९ ॥

अखण्डंकरसप्रकाशमात्रस्वरूपस्य स्वरूपतिरोधानपूर्वकोपाधिभेदोपपादनहेतुराभास
एव । प्रकाशैकस्वरूपस्य प्रकाशतिरोधानं प्रकाशनाश एवेति प्रागेवोपपादितम् । *आभासा
एव इति वा पाठः; तथा सति हेतव आभासाः, चकारात् *पृथगात्मानं प्रेरितारं च मत्वा
*ज्ञाज्ञौ द्वौ *तयोरन्यः पिप्पलं स्वाद्वत्ति* इत्यादिश्रुतिविरोधश्च । अविद्यापरिकल्पितो-
पाधिभेदेऽपि सर्वोपाधिभिरुपहितस्वरूपस्यैकत्वाभ्युपगमात् भोगव्यतिकरस्तदवस्थ एव ॥४९॥

पारमार्थिकोपाध्युपहितब्रह्मजीववादेऽप्युपाधिभेदहेतुभूतानाद्यदृष्टवशाच्चवस्था भवि-
ष्यतीत्याशङ्क्याह—

२६६. अदृष्टानियमात् ॥ २-३-५० ॥

उपाधिपरम्पराहेतुभूतस्यादृष्टस्यापि ब्रह्मस्वरूपाश्रयत्वेन नियमहेत्वभावादव्यवस्थैव,
उपाधिभिरदृष्टं श्र स्वसंबन्धेन ब्रह्मस्वरूपच्छेदासंभवात् ॥५०॥

२६७. अभिसन्ध्यादिष्वपि चैवम् ॥ २-३-५१ ॥

अदृष्टहेतुभूताभिसन्ध्याविष्वप्युक्तादेव हेतोरनियम एव ॥५१॥

२६८. प्रदेशभेदादिति चेन्नान्तर्भावात् ॥ २-३-५२ ॥

यद्यप्येकमेव ब्रह्मस्वरूपम्, तच्छेदात्तर्हं नानाविधोपाधिभिसंबन्धयते; तथाऽप्युपाधि-
संबन्धिब्रह्मप्रदेशभेदादुपपद्यत एव भोगव्यवस्थेति चेत्; तत्र, उपाधीनां तत्रतत्र गमनात्संब-

प्रदेशानां सर्वोपाध्यन्तर्भावोद्भव्यतिकरस्तदवस्थ एव । प्रदेशभेदेन संबन्धेऽपि सर्वस्य ब्रह्म-
प्रदेशत्वात्तत्प्रदेशसंबन्धि दुःखं ब्रह्मण एव स्यात् । पूर्वत्र *नित्योपलब्ध्यनुपलब्धिप्रसङ्गो-
ऽन्यतरनियमो वाऽन्यथा *उपलब्धिवदनियमः* इत्याभ्यां सूत्राभ्यां वेदबाह्यानां सर्वगत-
जीववादिनां दोष उक्तः; अत्र तु *आभास एव चेत्यादिभिस्सूत्रैर्वेदावलम्बिनामात्मैकत्व-
वादिनां दोष उच्यते ॥ ५२ ॥ इति अंशाधिकरणम् ॥ ७ ॥

इति श्रीभगवद्रामानुजविरचिते शारीरकमीमांसाभाष्ये द्वितीयस्यस्याध्यायस्य तृतीयः पादः ॥ ३ ॥

श्रीमते रामानुजाय नमः

द्वितीयाध्याये—चतुर्थः पादः—प्राणोत्पत्त्यधिकरणम् ॥

२६६. तथा प्राणाः ॥ २ । ४ । १ ॥

ब्रह्मव्यतिरिक्तस्य वियदादेः कृत्स्नस्य कार्यत्वेनोत्पत्ताबुक्तायां जीवस्य कार्यत्वेऽपि -
स्वरूपान्यथाभावलक्षणोत्पत्तिरपोदिता । तत्प्रसङ्गेन जीवस्वरूपं शोधितम् । संप्रति जीवोप-
करणानामिन्द्रियाणां प्राणस्य चोत्पत्त्यादिप्रकारो विशोध्यते । तत्र किमिन्द्रियाणां कार्यत्वं
जीववत्; उत वियदादिवदिति चिन्त्यते । किं युक्तम् ? जीववदेवेत्याह पूर्वपक्षो तथा प्राणाः
इति । प्राणाः—इन्द्रियाणि । यथा जीवो नोत्पद्यते; तथेन्द्रियाण्यपि नोत्पद्यन्ते । कुतः ?
श्रुतेः । यथा जीवस्यानुत्पत्तिः श्रुतेरवगम्यते; तथा प्राणानामप्यनुत्पत्तिः श्रुतेरेवावगम्यते ।
तथा प्राणा इति प्रमाणमप्यतिदिश्यते । का पुनरत्र श्रुतिः ? *असद्वा इदमग्र आसीत्
तदाहुः किं तदासीदिति श्रुषयो वा व ते अग्रे सदासीत् तदाहुः के ते श्रुषय इति प्राणा वा
व श्रुषयः* इति जगदुत्पत्तेः प्राणिन्द्रियाणां सद्भावः श्रूयते । प्राणशब्दे बहुवचनादिन्द्रि-
याण्येवेति निश्चीयते । नचेयं श्रुतिः *वायुश्चान्तरिक्षं चैतदभूतम् *सैषाऽनस्तमिता देवतां
यद्वायुः* इतिवच्चिरकालावस्थायित्वेन परिणतुं शक्या, *अंसद्वा इदमग्र आसीत्* इति
कृत्स्नप्रपञ्चप्रलयवेलायामप्यवस्थितत्वश्रवणात् । उत्पत्तिर्वादिग्यस्तु जीवोत्पत्तिर्वादिभ्य इव
नेतव्या इति ॥

एवं प्राप्तोऽभिधीयते—वियदादिवदेव प्राणाश्रोत्पद्यते । कुतः ? *सदेव सोम्येदमग्र
आसीत् *आत्मा वा इदमेक एवाग्र आसीदित्यादिषु प्राकसृष्टे रैकत्वावधारणात्, *एतस्मा-
ज्जायते प्राणो मनस्सर्वेन्द्रियाणि च* इतीन्द्रियाणामुत्पत्तिश्रवणाच्च, प्रागवस्थानासंभवात् ।
मच्चान्तोत्पत्तिवादवदिन्द्रियोत्पत्तिवादाः परिणेतुं शक्याः, आत्मवदुत्पत्तिप्रतिषेधश्रुतीनां
नित्यत्वश्रुतीनां चादर्शनात् । *असद्वा इदमग्र आसीदित्यादिवाक्येऽपि प्राणशब्देन परिभाषितैर्दे-
वैर्निदिश्यते, *सर्वाणि ह वा इमानि भूतानि प्राणमेवाभिसंविशन्ति प्राणमंभुजिहेहते* इति

प्राणशब्दस्य परमात्मन्यपि प्रसिद्धेः । *प्राणा वा व ऋषयः* इति ऋषिशब्दश्च सर्वज्ञे तस्मिन्नेव युज्यते; न त्वचेतनेष्विन्द्रियेषु ॥ १ ॥

ऋषयः, प्राणा इति च बहुवचनश्रुतिः कथमुपपद्यत इति चेत्, तत्राह—

२७०. गौण्यसंभवात्तत्प्राक्छ्रुतेश्च ॥ २ । ४ । २ ॥

बहुवचनश्रुतिर्गौणी, बहुव्यासंभवात्; तस्यैव परमात्मनः सृष्टेः प्रागवस्थान-
श्रुतेरेव ॥ २ ॥

२७१. तत्पूर्वकत्वाद्वाचः ॥ २ । ४ । ३ ॥

इतश्च प्राणशब्दः परमात्मवचनः; वाचः—परमात्मव्यतिरिक्तविषयस्य नामधेयस्य वानिविषयभूतवियदादिसृष्टिपूर्वकत्वात् । *तद्वेदं तर्ह्यव्याकृतमासीत्तन्नामरूपाभ्यां व्याक्रियत* इति नामरूपभाजामभावात्तदानीं वागादीन्द्रियकार्याभावाच्च तानि न सन्तीत्यर्थः ॥ ३ ॥ इति प्राणोत्पत्यधिकरणम् ॥ १ ॥

अथ सप्तगंत्यधिकरणम् ॥ २ ॥

२७२. सप्त गतेर्विशेषितत्वाच्च ॥ २ । ४ । ४ ॥

तानीन्द्रियाणि किं सप्तं व स्युः, अथवैकादशेति चिन्त्यते । श्रुतिविप्रतिपत्तेस्संशयः । किं प्राप्तम्; सप्तं इति । कुतः ? गतेर्विशेषितत्वाच्च । गतिस्तावज्जायमानेन त्रियमाणेन न जीवेन सह लोकेषु सञ्चरणरूपा सप्तानामेव श्रूयते *सप्त इमे लोका येषु चरन्ति प्राणा गुहाशया निहितास्सप्तसप्त* इति । वीप्सा पुरुषभेदाभिप्राया । विशेषिताश्च ते गतिमन्तः प्राणाः स्वरूपतः *यदा पञ्चावतिष्ठन्ते ज्ञानानि मनसा सह । बुद्धिश्च न विचेष्टेत् तामाहुः परमां गतिम् ॥ इति । शरीरान्तस्संचरणं विहाय मोक्षार्थगमनं परमा गतिः । एवं जीवेन सह जन्ममरणयोस्सप्तानामेव गतिश्रवणात् योगदशायां ज्ञानानीति विशेषितत्वाच्च जीवस्य करणानि श्रोत्रत्वक्चक्षुर्जिह्वाप्राणबुद्धिमनांसि सप्तं वेति गम्यते । यानि स्वितरानि विषयाणां प्राहकत्वेन *अष्टौ प्रहाः *सप्त वै शीर्षण्याः प्राणाः द्वाववाञ्चौ* इत्यादिषु चतुर्दश-
पर्यन्तानि प्राणप्रतिपादकवाक्येषु वाक्पाणिपादपादपस्थोहङ्कारचित्तास्थानोन्द्रियाणि प्रतीयन्ते, तेषां जीवेन सह गतिश्रवणाभावाज्जीवस्यात्पात्पोपकारकत्वमात्रेणोपचारिकः प्राणव्यपदेशः ॥ ४ ॥

इति प्राप्तं प्रचक्ष्महे—

२७३. हस्याद्यस्तु स्थितेऽतो नैवम् ॥ २।४।५ ॥

न सप्तैवेन्द्रियाणि, अपि त्वेकादश; हस्तादीनामपि शरीरे स्थिते जीवे तस्य भोगोपकरणत्वात्, कार्यभेदाच्च । दृश्यते हि श्रोत्रादीनामिव हस्तादीनामपि कार्यभेद आदानादिः; अतस्तेऽपि सन्त्येव । अतो नैवम्—अतो हस्तादयो न सन्तीत्येवं न मन्तव्यमित्यर्थः । अध्यवसायाभिमानचिन्तावृत्तिभेदान्मन एव बुद्धयहङ्कारचित्तशब्दैर्व्यपदिश्यते इत्येकादशेन्द्रियाणि । अतः *दशोमे पुरुषे प्राणाः आत्मैकादशः* इत्यात्मशब्देन मनोऽभिधीयते । *इन्द्रियाणि दशैकं च पञ्च चेन्द्रियगोचराः *तैजसानीन्द्रियाण्याहुर्देवा वैकारिका दश । एकादशं मनश्चात्र* इत्यादिश्रुतिस्मृतिसिद्धेन्द्रियसङ्ख्या स्थिता । अधिकसङ्ख्यावादाः मनोवृत्तिभेदाभिप्रायाः; न्यूनव्यपदेशास्तु तत्रतत्र विवक्षितगमनादिकार्यविशेषप्रयुक्ताः ॥ ५ ॥ इति सप्तगत्यधिकरणम् ॥ २ ॥

अथ प्राणाणुत्वाधिकरणम् ॥ ३ ॥

२७४. अणवश्च ॥ २।४।६ ॥

त एते सर्व एव समाः सर्वेऽनन्ताः इत्यानन्त्यश्रवणाद्विभुत्वं प्राणानाम्; इति प्राप्तेऽभिधीयते— *प्राणमनूत्क्रामन्तं सर्वे प्राणा अनूत्क्रामन्ति* इत्युत्क्रान्त्यादिश्रवणात्परिमितत्वे सिद्धे सत्युत्क्रान्त्यादिषु पार्श्वस्थैरनुपलभ्यमानत्वाद्अणवश्च प्राणाः । अनन्त्यश्रुतिस्तु *अथ यो हैताननन्तानुपास्ते* इत्युपासनश्रवणादुपास्यप्राणविशेषणभूतकार्यबाहुल्याभिप्राया ॥ ६ ॥

२७५. श्रेष्ठश्च ॥ २।४।७ ॥

प्राणसंवादे शरीरस्थितिहेतुत्वेन श्रेष्ठतया निर्णीतो मुख्यप्राणः *आनोदवातं स्वधया तदेकम्* इति महाप्रलयसमये स्वकार्यभूतप्राणनसङ्कावश्रवणात्, *एतस्माज्जायते* इति जन्मश्रवणस्य जीवजन्मश्रवणवद्दुपपत्तेर्नोत्पद्यत इत्याशङ्क्य प्राक्सृष्टेरेकत्वावधारणादिविरोधात्, *एतस्माज्जायते प्राणः* इति पृथिव्यादितुल्योत्पत्तिश्रवणात्, उत्पत्तिनिषेधाभावाच्च, जायत एव श्रेष्ठश्च प्राण इत्युच्यते । *आनोदवातमिति तु न जैवं श्रेष्ठं प्राणमभिप्रेत्योच्यते; अपि तु परस्य ब्रह्मण एकस्यैव विद्यमानत्वमुच्यते, अवातमिति तत्रैव श्रवणात् । पूर्वैरेव तुल्यन्यायत्वेऽपि पृथग्योगकरणमुत्तरचिन्तार्थम् ॥ ७ ॥ इति प्राणाणुत्वाधिकरणम् ॥ ३ ॥



अथ वायुक्रियाधिकरणम् ॥ ४ ॥

२७६. न वायुक्रिये पृथगुपदेशात् ॥ २ । ४ । ८ ॥

सोऽयं श्रेष्ठः प्राणः किं महाभूतद्वितीयवायुमात्रम्; तस्य वा स्पन्दरूपक्रिया; अथवा वायुरेव कञ्चन विशेषमापन्नः ? इति विशये, वायुरेवेति प्राप्तम्, *यः प्राणस्स वायुः* इति व्यपदेशात् । यद्वा वायुमात्रे प्राणत्वप्रसिद्धचभावानुच्छ्वासनिश्वासादिवायुक्रियायां प्राणशब्दप्रसिद्धेश्च तत्क्रियैव ॥ इति प्राप्ते, न वायुमात्रम्, न च तत्क्रियेत्युच्यते । कुतः ? पृथगुपदेशात्— *एतस्माज्जायते प्राणोमनस्सर्वेन्द्रियाणि च, खं वायुः* इति । तत एव पृथगुपदेशात् वायुक्रियाऽपि न भवति प्राणः; न हि तेजःप्रभृतीनां क्रिया तैस्सह पृथग्द्रव्यतयोपदिश्यते । *यः प्राणस्स वायुरिति तु वायुरेवावस्थान्तरमापन्नः प्राणः; न तेजःप्रभृतिवत्त्वान्तरमिति ज्ञापनार्थम् । उच्छ्वासनिश्वासादावपि प्राणः स्पन्दत इति क्रियावति द्रव्य एव प्राणशब्दप्रसिद्धिः; न क्रियामात्रे ॥ ८ ॥

किमयं प्राणो वायोविकारस्सन्नग्निवद्भूतान्तरम् ? नेत्याह—

२७७. चक्षुरादिवत्तु तत्सहशिशिष्टादिभ्यः ॥ २ । ४ । ९ ॥

नायं भूतविशेषः; अपि तु चक्षुरादिवज्जीवोपकरणविशेषः । तच्चोपकरणत्वमुपकरणभूतेरिन्द्रियैस्सहशिशिष्टादिभ्योऽवगम्यते । चक्षुरादिभिस्सहायं प्राणः शिष्यते प्राणसंबादादिषु तत्सजातीयत्वे हि तैस्सह शासनं युज्यते । प्राणशब्दपरिगृहीतेषु करणेण्वस्य विशिष्याभिधानमादिशब्देन गृह्यते; *अथ ह य एवायं मुख्यः प्राणः *योऽयं मध्यमः प्राणः* इत्यादिषु विशिष्याभिधानात् ॥ ९ ॥

चक्षुरादिवदस्यापि करणत्वे तद्वदस्यापि जीवं प्रत्युपकारविशेषरूपक्रियया भवितव्यम्; सा तु न दृश्यते; अतो नायं चक्षुरादिवद्भूतिवितुमर्हतीति चेत्, तत्राह—

२७८. अकरणत्वाच्च न दीर्घस्तथा हि दर्शयति ॥ २ । ४ । १० ॥

अकरणत्वात्—करणं क्रिया, अक्रियत्वात्, अस्य प्राणस्य जीवं प्रत्युपकारविशेषरूपक्रियारहितत्वाच्च यो दोष उद्भाव्यते, स नास्ति; यत उपकारविशेषरूपां शरीरेन्द्रियधारणादिरूपां क्रियां दर्शयति श्रुतिः—*यस्मिन्नुत्क्रान्ते इवं शरीरं पापिष्ठतरमिव दृश्यते स वः श्रेष्ठः* इत्युक्त्वा वागाद्युत्क्रमणेऽपि शरीरस्येन्द्रियाणां च स्थितिं दर्शयित्वा प्राणोत्क्रमणे शरीरेन्द्रियशैथिल्याभिधानात् । अतः प्राणापानव्यानोदानसमानाकारेण पञ्चधाऽवस्थितोऽयं प्राणः शरीरेन्द्रियधारणादिना जीवस्योपकरोतीति चक्षुरादिवत्करणत्वम् ॥ १० ॥

नन्वेवं नामभेदात्कार्यभेदाच्च प्राणापानादयस्तत्त्वान्तराणि स्युः; तत्राह—

२७६. पञ्चवृत्तिर्मनोवद्वचपदिश्यते ॥ २ । ४ । ११ ॥

यथा कामादिवृत्तिभेदे तत्कार्यभेदेऽपि न कामादिकं मनसस्तत्त्वान्तरं, *कामस्स-
ङ्कलो विचिकित्सा श्रद्धाऽश्रद्धा धृतिरधृतिर्ह्रीर्धीर्भौरित्येतत्सर्वं मन एव* इति वचनात् ।
एवं *प्राणोऽपानो व्यान उदानस्समान इत्येतत्सर्वं प्राण एव* इति वचनात् अपानादयोऽपि
प्राणस्यैव वृत्तिविशेषाः; न तत्त्वान्तरमित्यवगम्यते ॥११॥ इति वायुक्रियाधिकरणम् ॥४॥

अथ श्रेष्ठाणुत्वाधिकरणम् ॥ ५ ॥

२८०. अणुश्च ॥ २ । ४ । १२ ॥

अणुश्चायम्, पूर्ववदुत्क्रान्त्यादिश्रवणात् *तमुत्क्रामन्तं प्राणोऽनुत्क्रामति* इत्यादिषु ।
अधिकाशङ्का तु *सम एभिस्त्रिभिर्लोकैस्समोऽनेन सर्वेण *प्राणे सर्वं प्रतिष्ठितम् *सर्वं ह्रीं
प्राणेनावृत्तम्* इत्यादिश्रवणात् महापरिमाण इति ! परिहारस्तु—उत्क्रान्त्यादिश्रवणा-
त्परिच्छिन्नत्वे निश्चिते सर्वस्य प्राणिजातस्य प्राणायत्तस्थितित्वेन बभूववादोपपत्तिरिति ॥१२॥

इति श्रेष्ठाणुत्वाधिकरणम् ॥५॥

अथ ज्योतिराद्यधिष्ठानाधिकरणम् ॥ ६ ॥

२८१. ज्योतिराद्यधिष्ठानं तु तदामननात्प्राणवता शब्दात् ॥ २ । ४ । १३ ॥

सश्रेष्ठानां प्राणानां ब्रह्मण उत्पत्तिरियत्तापरिमाणं चोक्तम् । तेषां प्राणानामननादि-
देवताधिष्ठितत्वं च पूर्वमेव *अभिमानिव्यपदेशस्तु विशेषानुगतिभ्यामित्यनेन सूत्रेण प्रसङ्गा-
दुपपादितम् । जीवस्य च स्वभोगसाधनानामेषामधिष्ठातृत्वं लोकसिद्धम्; *एवमेवैष एतान्
प्राणान् गृहीत्वा स्वे शरीरे यथाकामं परिवर्तते* इत्यादिश्रुतिसिद्धं च । तद्विदं जीवस्या-
ननादिदेवतानां च प्राणविषयमधिष्ठानं किं स्वायत्तम्, उत परमात्मायत्तमिति विशवे
नैरपेक्षयात्स्वायत्तम् ॥

इति प्राप्त उच्यते—ज्योतिराद्यधिष्ठानमिति । प्राणवता—जीवेन सह ज्योतिरादी-
नामसम्प्रादिदेवतानां प्राणान्निष्यमधिष्ठातृम्, तद्वामननात्—तस्य परमात्मनः आमननाद्भ-
वति । आमननम्—आभिमुख्येन मननम्, परमात्मनस्सङ्कल्पादेव भवतीत्यर्थः । कुत एतत् ?
शब्दात्—इन्द्रियाणां साभिमानिदेवतानां जीवात्मनश्च स्वकार्येषु परमपुरुषमननायत्तत्व-

शास्त्रात् । यथाऽन्तर्यामिब्राह्मणादिषु *योऽग्नौ तिष्ठन्नग्नेरन्तरो यमग्निर्न वेद यस्याग्निश्शरीरं योऽग्निमन्तरो यमयति स त आत्माऽन्तर्याम्यमृतः *यो वायौ तिष्ठन् *य आदित्ये तिष्ठन् *य आत्मनि तिष्ठन् *यश्चक्षुषि तिष्ठन्* इत्यादि । यथा च *भोषाऽस्माद्वातः पवते, भोषोदेति सूर्यः, भोषाऽस्मादग्निश्चेन्द्रश्च, मृत्युर्घावति पञ्चमः* इति । तथा *एतस्य वा अक्षरस्य प्रशासने गार्गी सूर्याचन्द्रमसौ विधृतौ तिष्ठतः* इत्यादि ॥१३॥

२८२. तस्य च नित्यत्वात् ॥ २-४-१४ ॥

सर्वेषां परमात्माधिष्ठितत्वस्य नित्यत्वात्, स्वरूपानुबन्धित्वेन नियतत्वाच्च तत्सङ्कल्पादेवैवमाधिष्ठातृत्वमवर्जनीयम् । *तत्सृष्ट्वा, तदेवानुप्राविशत्, तदनुप्रविश्य, सच्च त्यच्चाभवत्* इत्यादिना परमपुरुषस्य नियन्तृत्वेन सर्वचिदचिद्वस्त्वनुप्रवेशः स्वरूपानुबन्धी भूयते । स्मर्यते च *विष्टभ्याहमिदं कृत्स्नमेकांशेन स्थितो जगत्* इति ॥१४॥

इति ज्योतिराद्यधिष्ठानाधिकरणम् ॥६॥

अथ इन्द्रियाधिकरणम् ॥७॥

२८३. त इन्द्रियाणि तद्व्यपदेशादन्यत्र श्रेष्ठात् ॥ २-४-१५ ॥

किं सर्वे प्राणशब्दनिदिष्टा इन्द्रियाणि, उत श्रेष्ठप्राणव्यतिरिक्ता एवेति विशये प्राणशब्दवाच्यत्वात्, करणत्वाच्च सर्वे एवेन्द्रियाणि । इति प्राप्त उच्यते—श्रेष्ठव्यतिरिक्ता एव प्राणा इन्द्रियाणि । कुतः ? श्रेष्ठादन्येष्वेव प्राणेषु तद्व्यपदेशात् । *इन्द्रियाणि दशकं च पञ्च चेन्द्रियगोचराः* इत्यादिभिर्हि चक्षुरादिषु समनस्केष्वेव इन्द्रियशब्दो व्यपदिश्यते ॥१५॥

२८४ भेदश्रुतेर्वैलक्षण्याच्च ॥ २-४-१६ ॥

एतस्माज्जायते प्राणो मनस्सर्वेन्द्रियाणि च इत्यादिष्विन्द्रियेषुः प्राणस्य पृथक्द्रवणात्प्राणव्यतिरिक्तानामेवेन्द्रियत्वमवगम्यते । मनसः पृथक्द्रवणेऽपि तस्यान्यत्रेन्द्रिया-
न्तर्भाव उक्तः *मनस्षष्ठानीन्द्रियाणि* इत्यादौ । वैलक्षण्यं च चक्षुरादिभ्यः, श्रेष्ठप्राणस्यो-
पलभ्यते; सुषुप्तौ हि प्राणस्य वृत्तिरुपलभ्यते, चक्षुरादीनां तु वृत्तिर्नोपलभ्यते । कार्यं च
चक्षुर्वादीनां समनस्कानां ज्ञानकर्म्मसाधनत्वम्; प्राणस्य तु शरीरेन्द्रियधारणम् । प्राणाधीन-
धारणत्वात्त्विन्द्रियेषु प्राणशब्दव्यपदेशः । तथा च श्रुतिः *त एतस्यैव सर्वे रूपमभवत्
तस्मादेत एतैनाख्यायन्ते* इति । रूपमभवत्—शरीरमभवत्, तदधीनप्रवृत्तयोऽभव-
नित्यर्थः ॥ १६ ॥ इति इन्द्रियाधिकरणम् ॥ ७ ॥

अथ संज्ञामूर्तिक्लृप्त्यधिकरणम् ॥ ८ ॥

२८५. संज्ञामूर्तिक्लृप्तिस्तु त्रिवृत्कुर्वत उपदेशात् ॥ २ । ४ । १७ ॥

भूतेन्द्रियादीनां समष्टिसृष्टिः, जीवानां कर्तृत्वं च परस्माद्ब्रह्मण इत्युक्तं पुरस्तात् । जीवानां स्वेन्द्रियाधिष्ठानं च परायत्तमिति चानन्तरं स्थिरीकरणाय स्मारितम् । या त्वयं नामरूपव्याकरणात्मिका प्रपञ्चव्यष्टिसृष्टिः, सा किं समष्टिजीवरूपस्य हिरण्यगर्भस्यैव कर्म ? उत तेजःप्रभृतिशरीरकस्य परस्याबादिसृष्टिवद्विरण्यगर्भशरीरकस्य परस्य ब्रह्मणः ? इतीदानीं चिन्त्यते । किं युक्तम् ? समष्टिजीवस्येति; कुतः ? *अनेन जीवेनात्मनाऽनुप्रविश्य नामरूपे व्याकरवाणीति जीवकर्तृकत्वश्रवणात् । न हि परा देवता स्वेन रूपेण नामरूपे व्याकरवाणीत्यैक्षत; अपितु स्वांशभूतेन जीवरूपेण, *अनेन जीवेनात्मनेति वचनात् । नन्वेवं चारेणानुप्रविश्य परबलं सङ्कलयानीतिवत् *व्याकरवाणीत्युत्तमपुरुषः कर्तृस्थक्रियश्च प्रविशतिर्लाक्षणिकस्स्यात् । नैवम्, तत्र राजचारयोः स्वरूपशेदाल्लाक्षणिकत्वम्, इह तु जीवस्यापि स्वांशत्वेन स्वरूपत्वात्तेन रूपेण प्रवेशो व्याकरणं चात्मन एवेति न लाक्षणिकत्वप्रसङ्गः । नच सहयोगलक्षणैर्ग्रहं तृतीया, कारकविभक्तौ संभवन्त्यामुपपदविभक्तेरन्यायत्वात् । नच करणे तृतीया, ब्रह्मकर्तृकयोः प्रवेशव्याकरणयोर्योविस्य साधकतमत्वाभावात् । नच जीवस्य कर्तृत्वं प्रवेशमात्रे पर्यवस्यति, नामरूपव्याकरणां तु ब्रह्मण एवेति शक्यं वक्तुम्; क्त्वाप्रत्ययेन समानकर्तृकत्वप्रतीतेः । जीवस्य स्वांशत्वेन स्वरूपत्वेऽपि परस्वरूपव्यावृत्त्यर्थः *अनेन जीवेनेति परावत्वेन परामर्शः । अतो हिरण्यगर्भकर्तृकैयं नामरूपव्याक्रिया । अतएव च स्मृतिषु चतुर्मुखकर्तृकसृष्टिप्रकरणे नामरूपव्याकरणां सङ्कीर्त्यते *नाम रूपं च भूतानां कृत्यानां च प्रपञ्चनम् । वेदशब्देभ्य एवादौ देवादीनां चकार सः ॥ इत्यादि ॥

एवं प्राप्तेऽभिधीयते—संज्ञामूर्तिक्लृप्तिस्तु इति । तुशब्दः पक्षं व्यावर्तयति । संज्ञामूर्तिक्लृप्तिः—नामरूपव्याकरणम् । तत् त्रिवृत्कुर्वतः परस्यैव ब्रह्मणः, तस्यैव नामरूपव्याकरणोपदेशात् । त्रिवृत्करणं कुर्वत एव हि नामरूपव्याकरणमुपदिश्यते, *सैयं देवतैक्षत हन्ताहमिमास्तिस्त्रो देवता अनेन जीवेनात्मनाऽनुप्रविश्य नामरूपे व्याकरवाणि तासां त्रिवृत्त्रिवृत्तमेकैकां करवाणि* इति समानकर्तृकत्वप्रतीतेः । त्रिवृत्करणां तु चतुर्मुखस्याण्डान्तर्वर्तिनो न संभवति, त्रिवृत्कृतैस्तेजोबन्धैर्ह्यण्डमुत्पाद्यते । चतुर्मुखस्य चाण्डे संभवः स्मर्यते—*तस्मिन्ण्डेऽभवद्ब्रह्मा सर्वलोकपितामहः* इति । अतस्त्रिवृत्करणं परस्यैव ब्रह्मणः; तदसमानकर्तृकं नामरूपव्याकरणां च तस्यैवेति विज्ञायते । कथं तर्हि *अनेन जीवेनेति सङ्गच्छते ? *आत्मना जीवेनेति सामानाधिकरण्यात् जीवशरीरकं परं ब्रह्मैव जीवशब्देनाभिधीयते; यथा *तत्तेज ऐक्षत *तदपोऽसृजत *ता आप ऐक्षन्त *ता अन्नमसृजन्त* इति

तेजःप्रभृतिशरीरकं परमेव ब्रह्माभिधीयते । अतो जीवसमष्टिभूतहिरण्यगर्भशरीरकस्य परस्यैव ब्रह्मणः कर्म नामरूपव्याकरणम् । एवं च *प्रविश्य नामरूपे व्याकरवाणीति प्रविशतिरुत्तम-पुरुषश्चाक्लिष्टौ मुख्यथविभू भवतः । प्रवेशव्याकरणयोस्समानकर्तृ कत्वमप्युपपद्यते । चतुर्मुख-शरीरकस्य परस्यैव ब्रह्मणः कर्म देवादिविचित्रसृष्टिरिति चतुर्मुखकर्तृकसृष्टिप्रकरणे नामरूप-व्याक्रियोपदेशश्रोपपद्यते । अतः *स्वैयं देवतेत्यादिवाक्यस्यायमर्थः—इमाः—तेजोऽवन्नरूपा-स्तिन्नो देवताः, अनेन जीवेन—जीवसमष्टिविशिष्टेनात्मनाऽनुप्रविश्य नामरूपे व्याकरवाणि-देवादिविचित्रसृष्टिं तन्नामधेयानि च करवाणि । तदर्थमन्योन्यसंसर्गप्रसाप्तानामेषां तेजोब्रह्मानां विशेषसृष्ट्यसमर्थानां तत्सामर्थ्यायैकैकां त्रिवृत्तत्रिवृत्तं करवाणीति । अतः परस्यैव ब्रह्मणः कर्मदं नामरूपव्याकरणम् ॥१७॥

अथ स्यात्—नामरूपव्याकरणस्य त्रिवृत्करणेनैककर्तृ कत्वात्परमात्मकर्तृकमिति न शक्यते वक्तुम्, त्रिवृत्करणस्यापि जीवकर्तृ कत्वसंभवात् । अण्डसृष्ट्युत्तरकालं हि चतुर्मुख-सृष्ट्यजीवेषु त्रिवृत्करणप्रकार उपदिश्यते—यथा तु खलु सोम्येमास्तिलो देवताः पुरुषं प्राप्य त्रिवृत्तुः देकैका भवति तन्मे विजानीहीति *अन्नमशितं त्रेधा विधीयते तस्य यः स्थविष्ठो भागस्तत्पुरीषं भवति यो मध्यमस्तन्मांसं योऽणिष्ठस्तन्मनः* इत्यादिना । तथा पूर्वस्मिन्नपि वाक्ये *यदग्ने रोहितं रूपं तेजस्तद्रूपं यच्छुक्लं तदपां यत्कृष्णं तदन्नस्य* इत्यादिना चतुर्मुखसृष्ट्याग्न्यादित्यचन्द्रविद्युत्सु त्रिवृत्करणं प्रदर्शयते । नामरूपव्याकरणोत्तरकालं च त्रिवृ-त्करणं श्रूयते *सेयं देवतेमास्तिलो देवताः अनेन जीवेनात्मनाऽनुप्रविश्य नामरूपे व्याकरो-त्तासां त्रिवृत्तत्रिवृत्तमेकैकामकरोत्* इति । तत्राह—

२८६. मांसादि भौमं यथाशब्दमितरयोश्च ॥ २-४-१८ ॥

यदुक्तमण्डसृष्ट्युत्तरकालं चतुर्मुखसृष्ट्यदेवतादिविषयोऽयं *तासां त्रिवृत्तत्रिवृत्तमेकैकाम-करोदिति त्रिवृत्करणोपदेश इति; तन्नोपपद्यते; *अन्नमशितं त्रेधा विधीयते इत्यत्र मांस-मनसोः पुरीषादणुत्वेनाणीयस्त्वेन च व्यपविष्टयोः कारणानुविधायित्वेन।प्यतंजसत्वप्रसङ्गात्; *आपः पीताः इत्यत्रापि सूत्रप्राणयोः स्थविष्ठाणीयसोः पार्थिवत्वतंजसत्वप्रसङ्गाच्च । नचैव-मिष्यते; मांसादि हि भौममिष्यते—पुरीषवन्मांसमनसी अपि भौमे—पार्थिवे इष्येते, *अन्न-मशितं त्रेधेति प्रक्रमात् । यथाशब्दमितरयोश्च—इतरयोरपि *आपः पीताः *तेजोऽशितमिति पर्यायिभोर्यथाशब्दं विकारा इष्यन्ते । *आपः पीतास्त्रेधा विधीयन्त इत्यपामेव त्रेधा परि-णासः शब्दात्प्रतीयते; तथा *तेजोऽशितं त्रेधा विधीयत इत्यपि तेजस एव त्रेधा परिणामः शब्दात्प्रतीयते । अतः पुरीषमांसमनांसि पृथिवीविकाराः, सूत्रलोहितप्राणाः अद्विकाराः, अस्थिमज्जावाचस्तेजोविकारा इति प्रतिपत्तव्यम्; *अन्नमयं हि सोम्य मनः आपोमयः

प्राणस्तेजोमयी वाक्* इति वाक्यशेषाविरोधाच्च । अतः *तासां त्रिवृतं त्रिवृतमेकैकाम-
करोदित्युक्तस्त्रिवृत्करणप्रकारः *अन्नमशितमित्यादिना न प्रदर्शयते; तथा सति मनःप्राण-
वाचां त्रयाणामप्यणीयस्त्वेन तैजसत्वेन तैजसत्वात् *अन्नमयं हि सोम्य मनः* इत्यादिवि-
रुध्यते । प्रागेव त्रिवृत्कृतानां पृथिव्यादीनां पुरुषं प्राप्नानाम् *अन्नमशितमित्यादिनैकैकस्य
त्रेधा परिणाम उच्यते । अण्डसृष्टेः प्रागेव च तेजोब्रह्मनां त्रिवृत्करणेन भवितव्यम्, अत्रि-
वृत्कृतानां तेषां कार्यारम्भासामर्थ्यात् । अन्योन्यसंयुक्तानामेव हि कार्यारम्भसामर्थ्यम्; तदेव
च त्रिवृत्करणम् । तथा च स्मर्यते *नानावीर्या पृथग्भूतास्ततस्ते संहतिं विना । नाशक्नुवन्
प्रजास्रष्टुमसमागम्य कृत्स्नशः । समेत्यान्योन्यसंयोगं परस्परसमाश्रयाः । महदाद्या विशेषान्ता
ह्यण्डमुत्पादयन्ति ते ॥ इति । अत एव च *अनेन जीवेनात्मनाऽनुप्रविश्य नामरूपे व्याकरोत्
तासां त्रिवृतं त्रिवृतमेकैकामकरोत्* इति पाठक्रमोऽर्थक्रमेण बाध्यते । अण्डान्तर्वातित्वग्न्यादित्या-
दिषु त्रिवृत्करणप्रदर्शनं श्वेतकेतोश्शुश्रूषोरण्डान्तर्वातित्वेन तस्य बहिष्ठवस्तुषु त्रिवृत्करण-
प्रदर्शनान्योगात्त्रिवृत्कृतानां कार्येषु अग्न्यादित्यादिषु क्रियते ॥ १८ ॥

स्यादेतत्; *अन्नमशितम् *आपः पीताः *तेजोऽशितम्* इति त्रिवृत्कृतानामग्नादी-
नामेकैकस्य तेजोब्रह्मात्मकत्वेन त्रिरूपस्य कथमन्नमापस्तेज इत्येकैकरूपेण व्यपदेश उपपद्यत
इति; तत्राह—

२८७. वैशेष्यात् तद्वादेस्तद्वादः ॥ २ । ४ । १६ ॥

वैशेष्यं—विशेषभावः त्रिवृत्करणेन त्रिरूपेऽप्येकैकस्मिन्नग्नाद्याधिक्यात्तत्रतत्राग्नादि-
वादः । द्विरुक्तिरध्यायसमाप्तिं द्योतयति ॥ १६ ॥ इति संज्ञामूर्तिकल्प्यधिकरणम् ॥ ८ ॥

इति श्रीमगवद्रामानुजविरचिते शारीरकमीमांसाभाष्ये द्वितीयस्याध्यायस्य चतुर्थः पादः ॥ ४ ॥

समाप्तश्चाध्यायः ॥

श्रीमते रामानुजाय नमः

तृतीयाध्याये—प्रथमः पादः—तदन्तरप्रतिपत्त्यधिकरणम् ॥ १ ॥

२८८. तदन्तरप्रतिपत्तौ रंहति संपरिहृत्तः प्रश्ननिरूपणाभ्याम् ॥ ३-१-१ ॥

अतिक्रान्तान्ताध्यायद्वयेन निखिलजगदेककारणं निरस्तनिखिलदोषगन्धमपरिमितो-
दारगुणसागरं सकलेतरविलक्षणं परं ब्रह्म मुमुक्षुभिरुपास्यतया वेदान्ताः प्रतिपादयन्तीत्य-
यमर्थः स्मृतिन्यायविरोधपरिहारपरपक्षप्रतिक्षेपत्रेदान्तवाक्यपरस्परविरोधपरिहाररूपकार्य-
स्वरूपसंशोधनैस्तद्वुर्ध्वत्वंत्बहेतुभिस्सह स्थापितः । अतोऽध्यायद्वयेन ब्रह्मणस्स्वरूपं प्रति-

पादितम् । उत्तरेणेदानीं तत्प्राप्त्युपायैस्सह प्राप्तिप्रकारश्चिन्तयितुमिष्यते । तत्र तृतीयाध्याये उपायभूतोपासनविषया चिन्ता वर्तते । उपासनारम्भाभ्यर्हितोपायश्च प्राप्यवस्तुव्यतिरिक्त-
वैतृष्यम्, प्राप्यतृषणा चेति, तस्मिन्निर्दिष्टं जीवस्य लोकान्तरेषु संचरतां जाग्रतस्त्वप-
स्तुपुत्रस्य सूक्ष्मं तत्र दोषाः, परस्य च ब्रह्मणस्तद्रहितता, कल्याणगुणाकारत्वं च प्रथम-
द्वितीययोः पादयोः प्रतिपाद्यन्ते । तत्र देहाद्देहान्तरं गच्छन्नयं जीवो देहान्तरारम्भहेतुभिर्भूत-
सूक्ष्मैस्संपरिष्वक्त एव गच्छति, उत नेति चिन्तायां यत्रयत्र जीवो याति तत्रतत्र भूतसूक्ष्माणां
मुलभत्वादसंपरिष्वक्तो यातीति प्राप्तम् । पश्चादपि पूर्वपक्षबीजान्युपन्यस्य निरसिष्यति ॥

तत्र सिद्धान्तमाह—तदन्तरप्रतिपत्तौ रंहति संपरिष्वक्त इति । *संज्ञामूर्तिकञ्जुमिरिति
मूर्तिशब्देन देहः प्रस्तुतः; स तच्छब्देन परामृश्यते । तदन्तरप्रतिपत्तौ—देहान्तरगमने
भूतसूक्ष्मैस्संपरिष्वक्तो जीवोरंहति—गच्छतोत्यर्थः । कुतः ? प्रश्ननिरूपणार्थम्—प्रश्नप्रति-
वचनाभ्याम् । पश्चादग्निविद्यायामेवं प्रश्नप्रतिवचने आम्नायेते—इवेतकेतुं किलारुण्यं
पाञ्चालः प्रवाहणः कर्मिणां गन्तव्यदेशं, पुनरावृत्तिप्रकारं, देवयानपितृयाणपथव्यावर्तने,
अमुष्य लोकस्याप्राप्तारं च वेत्थेति पृष्ट्वेदमपि पप्रच्छ—*वेत्थ यथा पञ्चम्यामाहुतावापः
पुरुषवचसो भवन्ति* इति । तत इमं पश्चिमं प्रश्नं प्रतिब्रुवंश्च ह्युलोकमग्नित्वेन रूपयित्वा
तस्मिन्नेतस्मिन्नग्नौ देवाः श्रद्धां जुह्वति तस्या आहुतेस्सोमो राजा संभवति इत्यादिना
देवाख्याः जीवस्य प्राणाः अग्नित्वेन रूपिते ह्युलोके श्रद्धारूपं वस्तु प्रक्षिपन्ति; सा च श्रद्धा
सोमराजाख्यामृतमयदेहरूपेण परिणमते । तं चामृतमयं देहं त एव प्राणाः पर्जन्येऽग्नित्वेन
रूपिते प्रक्षिपन्ति; स च देहस्तत्र प्रक्षिप्तो वर्षं भवति । तच्च वर्षं त एव प्राणाः पृथिव्या-
मग्नित्वरूपितायां प्रक्षिपन्ति; तच्च तत्र प्रक्षिप्तमन्नं भवति । तच्चान्नं त एव पुरुषे-
ऽग्नित्वरूपिते प्रक्षिपन्ति; तच्च तत्र रेतो भवति । तच्च त एव योषायामग्नित्वरूपितायां
प्रक्षिपन्ति; तच्च तत्र प्रक्षिप्तं गर्भो भवतीत्युक्त्वा आह—*इति तु पञ्चम्यामाहुतावापः
पुरुषवचसो भवन्ति* इति । एवं पञ्चम्यामाहुतौ हुतायामापः पुरुषशब्दाभिलष्या भवन्तीत्यर्थः ।
एवमुक्ते पूर्वास्वप्याहुतिष्वनुवर्तमानानामेवापां सूक्ष्मरूपाणामिदानीं पुरुषाकारत्वं भवतीत्युक्तं
भवति । अत एव प्रश्नप्रतिवचनाभ्यां देहेतुभूतैर्भूतसूक्ष्मैस्सह तत्रतत्र यातीति गम्यते ॥१॥

ननु *आपः पुरुषवचस इत्युक्ते अपां पुरुषाकारपरिणामप्रतीतेर्गच्छता जीवेन तासा-
मेव परिष्वङ्गः प्रतीयते । अतः कथं सर्वेषां भूतसूक्ष्माराणां परिष्वङ्ग इति ? तत्राह—

२८६. व्यात्मकत्वात् भूयस्त्वात् ॥ ३ । १ । २ ॥

तुशब्दश्रीद्यं व्यावर्तयति । देहारम्भकारणामपां केवलानां न देहारम्भसंभवः ।

देहाद्यारम्भाय हि *तासां त्रिवृतं त्रिवृतमेकैकामिति त्रिवृत्करणम् । केवलानामपां श्रवणं तु तासां भूयस्त्वात् । देहे च लोहितादिभूयस्त्वेनारम्भकेष्वपां भूयस्त्वं गम्यते ॥२॥

२६०. प्राणगतेश्च ॥ ३-१-३ ॥

इतश्च भूतसूक्ष्मपरिष्वक्तस्य गमनमिति गम्यते । उत्क्रामति जीवे प्राणानां तदनुगति-
श्रूयते—*तमुत्क्रामन्तं प्राणोऽनूत्क्रामति प्राणमनूत्क्रामन्तं सर्वे प्राणा अनूत्क्रामन्ति* इति ।
स्मर्यते च—*मनष्षष्ठानीन्द्रियाणि प्रकृतिस्थानि कर्षति । शरीरं यदवाप्नोति यच्चाप्यु-
त्क्रामतीश्वरः । गृहीत्वैतानि संयाति वायुर्गन्धानिवाशयात् ॥ इति । नच निराश्रयाणां गति-
रूपद्यत इति तदाश्रयभूतानां भूतसूक्ष्माणामपि गतिरभ्युपगन्तव्या ॥३॥

२६१. अग्न्यादिगतिश्रुतेरिति चेन्न भाक्तत्वात् ॥ ३-१-४ ॥

यत्रास्य पुरुषस्य मृतस्याग्निं वागप्येति, वातं प्राणश्रक्षुरादित्यम् इत्यादिना
प्राणानां जीवमरणकाले अग्न्यादिष्वप्ययश्रवणात् तेषां जीवेन सह गमनमिति गतिश्रुतिरन्यथा
नेयेति चेत्, न, भाक्तत्वात् अग्न्यादिष्वप्ययश्रवणस्य । कथं भाक्तत्वम् ? *ओषधीर्लोमानि
वनस्पतीश्च केशाः* इत्यनपियद्ब्रूलोमादिभिस्सह श्रवणात् । अतश्चक्षुराद्यप्ययश्रुतिरधिष्ठानु-
देवतापक्रमणपरा ॥४॥

२६२. प्रथमेऽश्रवणादिति चेन्न ता एव ह्युपपत्तेः ॥ ३-१-५ ॥

यदुक्तमिद्विस्सुक्ष्मामिभूतान्तरसंसृष्टाभिः परिष्वक्तो जीवो गच्छतीति प्रश्नप्रतिवचना-
भ्यामवगम्यत इति; तन्नोपपद्यते, द्युलोकाग्निविषये प्रथमे होमे अपां होम्यत्वाश्रवणात् ।
तस्मिन्नेतस्मिन्ननौ देवाः श्रद्धां जुह्वति इति श्रद्धैव होम्यत्वेन श्रुता । श्रद्धा नाम
जीवस्य मनोवृत्तिविशेषत्वेन प्रसिद्धा । अतो नापस्तत्र होम्या इति चेत्, न, यतः ताः—आप
एव श्रद्धाशब्देन तत्राभिधीयन्ते; कुतः ? प्रश्नप्रतिवचनोपपत्तेः । *वेत्थ यथा पञ्चम्यामाहुता-
वापः पुरुषवचसो भवन्तीति प्रश्नस्य प्रतिवचनोपक्रमे हि श्रद्धा द्युलोकाग्नौ होम्यत्वेन
श्रुता । तत्र यदि श्रद्धाशब्देनापो नोच्येरन्, ततोऽन्यथा प्रश्नोऽन्यथा प्रतिवचनमित्यसङ्गतं
स्यात् । *इति तु पञ्चम्यामाहुतावापः पुरुषवचसः इति प्रतिवचननिगमनं च श्रद्धाया
अप्वमेव सूचयति । *वेत्थ यथेति हि प्रश्नगतः प्रकारः, *इति तु पञ्चम्यामितीति शब्देन
परिहारे निगम्यते । श्रद्धासोमराजवर्षान्नरेतोर्गर्भरूपेणापां परिणाममुक्त्वा ह्येवमापः
पुरुषवचस इति निगम्यते । श्रद्धाशब्दस्य चाप्सु वैदिकप्रयोगो दृश्यते—*अपः प्रणयति

श्रद्धा वा आपः* इति । *श्रद्धां जुह्वति तस्या आहुतेस्सोमो राजा संभवति* इति सोमाकारेण परिणामश्रापामेवोपपद्यते । अतो भूतान्तरसंसृष्टाभिरद्भिस्संपरिष्वक्तो जीवो रहतीत्युपपन्नम् ॥ ५ ॥

२६३. अश्रुतत्वादिति चेन्नेष्टादिकारिणां प्रतीतेः ॥ ३ । १ । ६ ॥

यत्पुनरुक्तमद्भिस्संपरिष्वक्तो जीवो यातीत्ययमर्थः एतस्माद्वाक्यादवगम्यत इति; तन्नोपपद्यते, अस्मिन्वाक्ये जीवस्याश्रवणात् । अत्र हि श्रद्धादय एवास्ववस्थाविशेषा होम्यत्वेन श्रुताः; न तु जीवस्तत्परिष्वक्त इति चेत्; तन्न, इष्टादिकारिणां प्रतीतेः—अस्मिन्नैव वाक्ये ह्युत्तरत्र ब्रह्मज्ञानविधुरेष्टापूर्तदत्तकारिणो ह्युलोकं प्राप्य सोमराजानो भवन्ति; पुण्य-कर्मवसाने च पुनरागत्य गर्भं प्राप्नुवन्तीत्युच्यते *अथ य इमे ग्रामे इष्टापूर्ते दत्तमित्युपासते ते धूममभिसंभवन्ति* इत्यारभ्य *पितृलोकादाकाशमाकाशाच्चन्द्रमसमेष सोमो राजा तद्देवानामन्नं तं देवा भक्षयन्ति* तस्मिन्वावत्सम्पानमुषित्वाऽथैतमेवाध्वानं पुनर्निवर्तन्ते *योयो ह्यन्नमस्ति योयो रेतस्सिञ्चति तद्भूय एव भवति* इति । अत्रापि ह्युलोकानौ *श्रद्धां जुह्वति तस्या आहुतेस्सोमो राजा संभवति* इति तदेकार्थत्वाच्छ्रद्धावस्थदेहविशिष्टस्सोमरूपदेहविशिष्टो भवतीत्युक्तमिति गम्यते । देहस्य जीवविशेषणतैकस्वरूपस्य वाचकः शब्दो विशेष्ये जीव एव पर्यवस्यति । अतस्संपरिष्वक्तो जीवो यातीत्युपपद्यते ॥ ६ ॥

ननुच *तं देवा भक्षयन्तीति देवैर्भक्ष्यमाणत्ववचनात् *सोमो राजेति न जीव उच्यते, जीवस्यानदनीयत्वात्; तत्राह—

२६४. भाक्तं वाऽनात्मवित्वात्तथा हि दर्शयति ॥ ३ । १ । ७ ॥

वाशब्दश्रोत्रं व्यावर्तयति । इष्टादिकारिणोऽनात्मवित्वात्स देवानां भोगोपकरण-त्वेनेहामुत्र च वर्तते । इहेष्टाविना तद्वाराधनं कुर्वन्नुपकरोति । आराधनप्रतीतेर्देवैर्दत्तममुं लोकं प्राप्य तत्र तत्समानभोगस्तदुपकरणं भवति । *यथा पशुरेवं स देवानाम्* इत्यनात्म-विदो देवानामुपकरणत्वं दर्शयति श्रुतिः । स्मृतिरप्यात्मविदां ब्रह्मप्राप्तिमनात्मविदां च देवभोग्यत्वं दर्शयति—देवान् देवयजो यान्ति मद्भुक्ता यान्ति मामपि* इति । अतो जीवस्य देवानां भोगोपकरणत्वाभिप्रायमन्नत्वेन भक्षयत्ववचनम्; अतस्तद्भुक्तम् । तेन तृप्तिरेव च देवानां भक्षणमिति श्रूयते *न ह वै देवा अश्नन्ति न पिबन्ति एतदेवामृतं दृष्ट्वा नृप्यन्ति* इति । तस्माद्भूतसूक्ष्मेस्संपरिष्वक्तो जीवो रहतीति सिद्धम् ॥ ७ ॥ इति तदन्तरप्रतिपत्त्य-धिकरणम् ॥ १ ॥



अथ कृतात्ययाधिकरणम् ॥ २ ॥

२६५. कृतात्ययेऽनुशयवान्दृष्टस्मृतिभ्यां यथेतमनेवं च ॥ ३-१-८ ॥

केवलेष्टापूर्तदत्तकारिणां धूमादिना पितृयाणेन पथा गमनं कर्मफलावसाने पुनरावर्तनं चाम्नातं *यावत्सम्पातमुषित्वाऽर्थमेवाद्यमानं पुननिवर्तन्ते* इति । तत्र प्रत्यवरोहन् जीवः किमनुशयवान् प्रत्यवरोहति, उत नेति संशय्यते । किं युक्तम् ? कर्मणः कृत्स्नस्योपभुक्तत्वात् नानुशयवानिति प्राप्तम् । अनुशयो ह्युपभुक्तशिष्टं कर्म । तच्च कृत्स्नफलोपभोगे सति नावशिष्यते । यावत्सम्पातमुषित्वेति वचनात् कृत्स्नोपभोगश्च ज्ञायते । संपतन्त्यनेन स्वर्गं लोकमिति संपातः कर्मोच्यते । श्रुत्यन्तरं च *प्राप्त्यान्तं कर्मणस्तस्य यत्किञ्चेह करोत्ययम् । तस्माल्लोकात्पुनरेत्यस्मै लोकाय कर्मणे ॥ इति ॥

एवं प्राप्तेऽभिधीयते—अनुशयवान् प्रत्यवरोहतीति । कुतः ? दृष्टस्मृतिभ्यां—श्रुतिस्मृतिभ्यामित्यर्थः । श्रुतिस्तावत्—*तद्य इह रमणीयचरणा अभ्याशो ह यत्ते रमणीयां योनिमापद्येरन् ब्राह्मणयोनिं क्षत्रिययोनिं वैश्ययोनिं वा अथ य इह कपूयचरणा अभ्याशो ह यत्ते कपूयां योनिमापद्येरन् श्वयोनिं वा सूकरयोनिं वा चण्डालयोनिं वा* इति प्रत्यवरूढान् प्रति श्रूयते । अमुष्माल्लोकात्प्रत्यवरूढेषु रमणीयकर्माणां रमणीयां ब्राह्मणादियोनिं प्रतिपद्यन्ते; कपूयचरणाः कुत्सितकर्माणः कुत्सितां सूकरचण्डालादियोनिं प्रतिपद्यन्ते इति प्रत्यवरूढानां पुण्यपापकर्मयोगं दर्शयति । स्मृतिरपि—*वर्णा आश्रमाश्च स्वकर्मनिष्ठाः प्रेत्य कर्मफलमनुभूय ततः शेषेण विशिष्टदेशजातिकुलरूपायुश्श्रुतवित्तवृत्तसुखमेघसो(हि)जन्म प्रतिपद्यन्ते विष्वञ्चो विपरीता नश्यन्ति* इति । तथा *ततः परिवृत्तौ कर्मफलशेषेण जातिं रूपं वर्णं बलं मेधां प्रज्ञां द्रव्याणि धर्मानुष्ठानमिति प्रतिपद्यन्ते तच्चक्रवदुभयोर्लोकयोस्सुख एव वर्तते* इति । *यावत्संपातमिति फलदानप्रवृत्तकर्मविशेषविषयम्; *यत्किञ्चेह करोत्ययम्* इतीदमपि तद्विषयमेव । अभुक्तफलानामकृतप्रायश्चित्तानां च कर्मणां कर्मन्तरफलानुभवाः ज्ञाशोऽप्यनुपपन्नः । अतोऽमुं लोकं गतास्सानुदया एव यथेतमनेवं च पुननिवर्तन्ते—आरोहणप्रकारेण च पुननिवर्तन्त इत्यर्थः । आरोहणं हि धूमराध्यपरपक्षदक्षिणायनवर्षमासपितृलोकाकाशचन्द्रक्रमेण; अवरोहणं तु चन्द्रमसः स्थानादाकाशवायुधूमाभ्रमेघक्रमेण । तत्राकाशावरोहणाद्यथेतम्; वाय्वादिप्राप्तेः पितृलोकाद्यप्राप्तेश्चानेवम् ॥ ८ ॥

२६६. चरणादिति चेन्न तदुपलक्षणार्थे तिः काष्ठीजिनिः ॥ ३ । १ । ६ ॥

*रमणीयचरणाः *कपूयचरणा इति न. चरणशब्देन पुण्यपापरूपं कर्माभिधीयते, चरणशब्दस्य लोकवेदयोराचारे प्रसिद्धेः । लौकिकाः खलु चरणमाचारः शीलं वृत्तमिति पर्यायानभिमान्यन्ते; वेदे च *यान्यतवद्यानि कर्माणि, तानि सेवितव्यानि *यान्यस्माकं

सुचरितानि, तानि त्वयोपास्यानि* इति चरणकर्मणो भेदेन व्यपदिश्येते । अतः चरणात्—
शोलात् योनिविशेषप्राप्तिः, नानुशयादिति चेत्; तन्न, चरणश्रुतिः कर्मोपलक्षणार्थेति काष्ण-
जिनिराचार्यो मन्यते, केवलादाचारात्सुखदुःखप्राप्त्यसंभवात् । सुखदुःखे हि पुण्यपापरूप-
कर्मफले ॥६॥

२६७. आनर्थक्यमिति चेन्न तदपेक्षत्वात् ॥ ३-१-१० ॥

एवं तद्व्युत्पत्त्यादाचारस्य स्मृतिविहितस्यानर्थक्यमेवेति चेत्; तन्न, तदपेक्षत्वा-
त्पुण्यस्य कर्मणः । आचारवत् एव पुण्यकर्मस्वधिकारः, *सन्ध्याहीनोऽशुचिर्नित्यमनर्हस्सर्व-
कर्मसु *आचारहीनं न पुनन्ति वेदाः* इत्यादिवचनेभ्यः । अतश्चरणश्रुतिः कर्मोपलक्षणार्थेति
काष्णजिनेरभिप्रायः ॥१०॥

२६८. सुकृतदुष्कृते एवेति तु बादरिः ॥ ३-१-११ ॥

पुण्यं कर्माचरति, पापं कर्माचरतीति कर्मणि चरतेः प्रयोगात्, पृथङ्निर्देशस्य च
प्रत्यक्षश्रुतिसिद्धाचारानुमितश्रुतिसिद्धविषयत्वेन गोबलीवर्दन्त्यायेनोपपत्तेः, मुख्ये संभवति न
लक्षणा न्यायेति सुकृतदुष्कृते एव चरणशब्दाभिधेये इति बादरिराचार्यो मन्यते । अत्र
बादरिमतमेव स्वमतम् । आचारानुमितश्रुतिविहितसन्ध्यावन्दनादेः कर्मान्तराधिकारसंपादनं
फलमिति तु स्वोक्तम् । अतस्सानुशया एव प्रत्यवरोहन्ति ॥११॥ इति कृतात्म्याधिकरणम् ॥२॥



अथ अनिष्टादिकार्यधिकरणम् ॥३॥

२६९. अनिष्टादिकारिणामपि च श्रुतम् ॥ ३-१-१२ ॥

केवलेष्टापूर्तदत्तकारिणश्चन्द्रमसं गत्वा सानुशया एव निवर्तन्त इत्युक्तम् । इदानी-
मनिष्टादिकारिणोऽपि चन्द्रमसं गच्छन्ति, नेति चिन्त्यते । ये विहितं न कुर्वन्ति, निषिद्धं च
कुर्वन्ति, त उभयेऽपि पापकर्माणोऽनिष्टादिकारिणः । किं युक्तम् ? तेऽपि चन्द्रमसं गच्छ-
न्तीति । कुतः ? तेषामपि हि तद्गमनं श्रुतम्, *ये वै केचास्मात्लोकात्प्रयन्ति चन्द्रमसमेव
ते सर्वे गच्छन्ति* इत्यविशेषेण सर्वेषामेव गतिश्रवणात् ॥१२॥

एवं तर्हि सुकृतदुष्कृतकारिणोरुभयोरप्यविशिष्टं च गतिस्स्यात्; नेत्याह—

३००. संयमने त्वनुभूयेतरेषामारोहावरोहौ तद्गतिदर्शनात् ॥ ३-१-१३ ॥

तुशब्दशब्दाङ्गं व्यावर्तयति । इतरेषाम् अनिष्टादिकारिणां चन्द्रारोहावरोहौ संयमने-
यमशासने तत्प्रयुक्तयातना अनुभूयैव, नान्यथा; कुतः ? तद्गतिदर्शनात्—दृश्यते हि पापक-

मृणां यमवश्यतया तद्गमनम् *अयं लोको नास्ति न पर इति मानी पुनःपुनर्वंशमापद्यते मे
वैवस्वतं संगमनं जनानां यमं राजानम् इत्यादिषु ॥१३॥

३०१. स्मरन्ति च ॥ ३-१-१४ ॥

स्मरन्ति च सर्वेषां यमवश्यतां पराशरादयः—*सर्वे चैते वंशं यान्ति यमस्य भगव-
न्किल* इत्यादिषु ॥१४॥

३०२. अपि सप्त ॥ ३-१-१५ ॥

पापकर्मणां गन्तव्यत्वेन रौरवादीन् सप्त नरकानपि स्मरन्ति ॥१५॥

ननु सप्तसु लोकेषु गच्छतां कथं यमसदनप्राप्तिः, अत आह—

३०३. तत्रापि तद्व्यापारादविरोधः ॥ ३-१-१६ ॥

तेष्वपि सप्तसु यमाज्ञयैव गमनादविरोधः । अतोऽनिष्टादिकारिणामपि यमलोकं प्राप्य
स्वकर्मानुरूपं यातनाश्रानुसूय पश्चाच्चन्द्रारोहावरोहौ स्तः ॥१६॥

इति प्राप्त उच्यते—

३०४. विद्याकर्मणोरिति तु प्रकृतत्वात् ॥ ३-१-१७ ॥

तुशब्दः पक्षव्यावृत्त्यर्थः । अनिष्टादिकारिणामपि चन्द्रप्राप्तिरस्तीत्येतन्नोपपद्यते;
कुतः ? विद्याकर्मणोरिति—विद्याकर्मणोः फलभोगार्थत्वाद्देवयानपितृयाणयोः । एतदुक्तं
भवति—अनिष्टादिकारिणां यथा विद्याविधुरत्वाद्देवयानेन यथा गमनं न संभवति; तद्वदेवेष्टा-
पूर्तदत्तविधुरत्वात्पितृयाणेन चन्द्रगमनमपि न संभवतीति । देवयानपितृयाणयोः विद्या-
विषयत्वं पुण्यकर्मविषयत्वं च कथमवगम्यत इति चेत्; प्रकृतत्वात्तयोः । प्रकृता हि देवयाने
विद्या, पितृयाणे च कर्म; *तद्य इत्थं विदुर्यं चेमेऽरण्ये श्रद्धा तप इत्युपासते* इत्युक्त्वा
तेऽर्चिषमभिसंभवत्यर्चिषोऽहः इत्यादिना देवयानवचनात्, *अथ य इमे ग्राम इष्टापूर्ते
दत्तमित्युपासते* इत्युक्त्वा *ते धूममभिसंभवन्ति* इत्यादिना पितृयाणवचनाच्च । *ये वै
के चास्माल्लोकात्प्रयान्ति चन्द्रमसमेव ते सर्वे गच्छन्ति* इत्येतदपि वचनं य इष्टादिकारिणः
ते सर्वे इति परिणेषम् ॥१७॥

ननु पापकर्मणां चन्द्रगमनाभावे पञ्चमाहुत्यसंभवाच्छरीरारम्भ एव नोपपद्यते; *पञ्च-
म्यामाहुतावापः पुरुषवचसो भवन्ति* इति हि शरीरारम्भश्रूयते, सा चाहुतिश्चन्द्रप्राप्ति-
पूर्विकेति दर्शितम्; अतश्शरीरारम्भायैव तेषामपि चन्द्ररोहावरोहाववश्याभ्युपेत्यावित्यत
आह—

३०५. न तृतीये तथोपलब्धेः ॥ ३-१-१८ ॥

तृतीयस्थानस्य शरीरारम्भाय न पञ्चमाहुत्यपेक्षा; कुतः ? तथोपलब्धेः—तृतीय-स्थानशब्देन केवलपापकर्माण उच्यन्ते, तेषां देहारम्भे पञ्चमाहुत्यनपेक्षत्वमुपलभ्यते *वेत्थ यथा केनासौ लोको न संपूर्यते* इत्यस्य प्रश्नस्य प्रतिवचने *अथेतयोः पथोर्न कतरेण च तानीभानि क्षुद्राण्यसकृदावर्तीनि भूतानि भवन्ति जायस्व अत्रियस्वेत्येतत्तृतीयं स्थानं तेनासौ लोको न संपूर्यते* इति तृतीयस्थानस्य द्युलोकारोहावरोहाभावेन द्युलोकसंपूर्तिवचनादस्य तृतीयस्थानस्य शरीरारम्भाय न पञ्चमाहुत्यपेक्षा । पञ्चम्यामाहुताविति चापां पञ्चमग्नि-संबन्धस्य पुरुषवचस्त्वहेतुत्वमात्रं प्रतिपादयति, नान्यञ्चिवारयति, अवधारणाश्रवणात् ॥१८॥

३०६. स्मर्यतेऽपि च लोके ॥ ३-१-१९ ॥

पुण्यकर्मणामपि केषाञ्चित्पञ्चमाहुत्यनपेक्षया देहारम्भो लोके स्मर्यते द्रौपदीद्युष्टुम्न-प्रभृतीनाम् ॥१९॥

३०७. दर्शनाच्च ॥ ३-१-२० ॥

श्रुतावपि दृश्यते केषाञ्चित्पञ्चमाहुत्यनपेक्षया देहारम्भः *तेषां खल्वेषां भूतानां त्रीण्येव बीजानि भवन्ति आण्डजं जीवजमुद्भिज्जम्* इति । एषुद्भिज्जस्वेदजयोः भूतयोः पञ्चमाहुतिभन्तरेणोत्पत्तिर्दृश्यते ॥२०॥

ननु स्वेदजानामत्र न सङ्कीर्तनमस्ति *त्रीण्येव बीजानीति वचनात्; तत्राह—

३०८. तृतीयशब्दावरोधस्संशोकजस्य ॥ ३-१-२१ ॥

संशोकजस्य—स्वेदजस्यापि *आण्डजं जीवजमुद्भिज्जमिरयत्र तृतीयेनोद्भिज्जशब्दे-नावरोधःसङ्ग्रहो विद्यत इत्यर्थः; अतः केवलपापकर्माणां चन्द्रप्रतिर्नि संभवति ॥२१॥

इति अनिष्टादिकार्यधिकरणम् ॥ ३ ॥

अथ तत्स्वाभाव्यापत्यधिकरणम् ॥ ४ ॥

३०९. तत्स्वाभाव्यापत्तिरुपपत्तेः ॥ ३-१-२२ ॥

इष्टप्रदिकारिणो भूतसूक्ष्मपरिष्वक्तास्तानुशयाश्रमद्रमसीश्वरोहन्तीत्युक्तम्; अवरोह-प्रकारश्च *अथेतमेवाद्यवानं पुनर्निवर्तन्ते यथेतमाकाशम् आकाशाद्वायुं वायुर्भूत्वा धूमो भवति

धूमो भूत्वाऽभ्रं भवति अभ्रं भूत्वा मेघो भवति मेघो भूत्वा प्रवर्षति* इति वचनात्; *यथे-
तमनेवञ्चेत्युक्तम् । तत्रास्याकाशादिप्रतिपत्ती देवमनुष्यादिभाववदाकाशादिभावः, उत
तत्सादृश्यापत्तिमात्रमिति विशये श्रद्धावस्थस्य सोमभाववदविशेषादाकाशादिभावः ॥

इति प्राप्ते तत्स्वाभाव्यापत्तिरेवेत्युच्यते । तत्स्वाभाव्यापत्तिः—तत्सादृश्यापत्ति-
रित्यर्थः । कुत एतत् ? उपपत्तेः—सोमभावमनुष्यभावादौ हि सुखदुःखोपभोगाय तद्भावः;
अत्र त्वाकाशादौ सुखदुःखोपभोगामावात्तद्भावानुपपत्तेस्तदापत्तिवचनं तत्संसर्गकृततत्सादृश्या-
पत्त्यभिप्रायम् ॥ २२ ॥ इति तत्स्वाभाव्यापत्त्यधिकरणम् ॥ ४ ॥

अथ नातिचिराधिकरणम् ॥ ५ ॥

३१० नातिचिरेण विशेषात् । ३ । १ । २३ ॥

आकाशप्राप्तिप्रभृति यावद्ब्रीह्यादिप्राप्ति किं तत्रतत्र नातिचिरं तिष्ठति, उतानियम
इति विशये नियमहेत्वभावादनियम इति प्राप्ते उच्यते—नातिचिरेणेति । कुतः ? विशेषात्—
उत्तरत्र ब्रीह्यादिप्राप्तौ *अतो वै खलु दुर्निष्प्रपतरम्* इति विशिष्य कृच्छ्रनिष्क्रमणत्वाभि-
मानात् पूर्वत्र ह्याकाशादिप्राप्त्यावचिरनिष्क्रमणं गम्यते । दुर्निष्प्रपतरमिति च्छान्दसस्तशब्द-
लोपः; दुर्निष्प्रप(त) तरं—दुःखनिष्क्रमणतरमित्यर्थः ॥ २३ ॥ इति नातिचिराधिकरणम् ॥ ५ ॥

अथ अन्याधिष्ठिताधिकरणम् ॥ ६ ॥

३११ अन्याधिष्ठिते पूर्ववदभिलापात् । ३ । १ । २४ ॥

अवरोहन्तो जीवाः ब्रीह्यादिभावेन जायन्त इति श्रूयते *मेघो भूत्वा प्रवर्षति त इह
ब्रीहियवा ओषधिवनस्पतयस्तिलमाषा इति जायन्ते* इति । ते किमन्यैर्भोक्तुभिर्ब्रीह्यादि-
शरीरंरंधिष्ठितान् ब्रीह्यादीनामिलप्यन्ति, उत ते भोक्तारो ब्रीह्यादिशरीरा जायन्त इति विशये
*जायन्त इति वचनात् देवो जायते मनुष्यो जायत इतिवद्ब्रीह्यादिशरीरा एव; इति प्राप्त
उच्यते—अन्याधिष्ठिते इति । जीवान्तरेणाधिष्ठिते ब्रीह्यादिशरीरे तेषां संश्लेषमात्रमेव ।
कुतः ? पूर्ववदभिलापात्—आकाशादिमेघपर्यन्तवत्केवलतद्भावभिलापात् । यत्र हि भोक्तृत्व-
मभिप्रेतम् ; तत्र तत्साधनभूतं कर्माभिलप्यते *रमणीयचरणाः...कपूयचरणाः* इति । इह
चाकाशादिवज्राभिलप्यते कर्म, फलप्रदाने प्रवृत्तस्य स्वर्गोपभोग्यफलस्येष्टादेः कर्मणः स्वर्गोप-
भोगावेव समाप्तत्वात्, अनारब्धस्य *रमणीयचरणाः...कपूयचरणाः इति वक्ष्यमाणत्वात्,
मध्ये कर्मान्तराभावाच्च । अत आकाशादिभाववचनवद्ब्रीह्यादिभावेन जन्मवचनमौप-
चारिकम् ॥ २४ ॥

३१२ अशुद्धिमिति चेन्न शब्दात् । ३ । १ । २५ ॥

नेतदस्ति यदन्याधिष्ठिते ब्रीह्याधिष्ठिते ब्रीह्यादिशरीरे संश्लेषमात्रम्, भोक्तृत्वहेत्व-
भावाद् ब्रीह्यादिभावेन जन्म, इति; भोक्तृत्वहेतुसद्भावात् । स्वर्गोपभोग्यफलमिष्टादिकर्मवा-
शुद्धम्—पापमिश्रम्, अग्नीषोमीयादिहिंसायुक्तत्वात् । हिंसा च *न हिंस्यात्सर्वा भूतानि*
इति निषिद्धत्वात्पापमेव । नचात्र पदाहवनीयादिवदुत्तर्गापवादभावस्संभवति, भिन्नविषयत्वात्
अग्नीषोमीर्याहिंसाविधिहिंसायाः क्रतूपकारकत्वं बोधयति; *न हिंस्यादिति तु हिंसायाः प्रत्य-
वायफलत्वम् । अथोच्येत—अग्नीषोमीयादिषु विधितः प्रवृत्तेर्न तद्विषयं निषेधविधिरास्कन्दति,
रागप्राप्तविषयत्वात्तस्येति; नैवम्, इहापि रागप्राप्तेरविशिष्टत्वात् । *स्वर्गकामो यजेतेत्येव-
मादौ हि कांभिनः कर्तव्यतया यागाद्युपदेशाद्यागादेः स्वर्गादिसाधनत्वमवगम्य फलरागत एव
यागादौ प्रवर्तते । अग्नीषोमीयादिष्वपि तेषां फलसाधनभूतस्य यागादेरुपकारकत्वं शास्त्रादव-
गम्य रागादेव प्रवर्तते । लौकिक्यामपि हिंसायां केनचित्प्रमाणेन हिंसायाः स्वसमीहितसाधन-
त्वमवगम्य रागात्प्रवर्तते इति न कश्चन विशेषः । तथा नित्येष्वपि कर्मसु *सर्ववर्णानां
स्वधर्मानुष्ठाने परमपरिमितं सुखम्* इत्यादिवचनात्फलसाधनत्वमवगम्य रागादेव प्रवृत्तिरिति
तेषामप्यशुद्धियुक्तत्वम् । अत इष्टादीनां पापमिश्रत्वेनाशुद्धियुक्तानां स्वर्गोऽनुभावं फलं स्वर्गो-
ऽनुभूय हिंसाशस्य फलं ब्रीह्यादिस्थावरभावेनानुभूयते । स्थावरभावं च पापफलं स्मरन्ति
शरीरजैः कर्मदोषैर्याति स्थावरतां नरः इति । अतो ब्रीह्यादिभावेन भोगायानुशयिनो
जायन्त इति चेत्; तन्न । कुतः ? शब्दात्—अग्नीषोमीयादेस्संज्ञपनस्य स्वर्गलोकप्राप्तिहेतु-
तया हिंसात्वाभावशब्दात् । पशोर्हि संज्ञपननिमित्तां स्वर्गलोकप्राप्तिं वदन्तं शब्दमामनन्ति
हिरण्यशरीर ऊर्ध्वः स्वर्गं लोकमेति इत्यादिकम् । अतिशयिताभ्युदयसाधनभूतो व्यापारो-
ऽल्पदुःखदोऽपि न हिंसा; प्रत्युत रक्षणमेव । तथा च मन्त्रवर्णः—*न वा उ वे तन्म्रयसे न
रिष्यसि, देवाँ इदेषि पथिभिसुगोभिः; यत्र यन्ति सुकृतो नापि दुष्कृतः तत्र त्वा देवस्सविता
दधातु* इति । चिकित्सकं च तादात्विकाल्पदुःखकारिणमपि रक्षकमेव वदन्ति, पूजयन्ति
च तज्ज्ञाः ॥ २५ ॥

३१३. रेतस्सिग्योगोऽथ ॥ ३ । १ । २६ ॥

इतश्चौपचारिकं ब्रीह्यादिजन्मवचनम्, ब्रीह्यादिभाववचनान्तरं *योयो ह्यन्नमस्ति
योयो रेतस्सिञ्चति तद्भूय एव भवति* इति रेतस्सिग्भावोऽनुशयिनां भूयमाणो यथा तद्योग-
मात्रं प्रतिपादयति; तद्वद्ब्रीह्यादिभावोऽपीत्यर्थः ॥ २६ ॥

३१४. योनेश्शरीरम् ॥ ३ । १ । २७ ॥

योनिप्राप्तेः पश्चादेवानुशयिनां शरीरप्राप्तिः, तत्रैव सुखदुःखोपभोगसद्भावात् । ततः प्रागाकाशादिप्राप्तिप्रभृति तद्योगमात्रमेवेत्यर्थः ॥ २७ ॥ इति अन्याचिञ्चिताधिकरणम् ॥ ६ ॥

इति श्रीभगवद्रामानुजविरचिते शारीरिकमीमांसाभाष्ये तृतीयस्याध्यायस्य प्रथमः पादः ॥ १ ॥



श्रीमते रामानुजाय नमः

तृतीयाध्याये—द्वितीयः पादः—सन्ध्याधिकरणम् ॥ १ ॥

३१५. सन्ध्ये सृष्टिराह हि ॥ ३ । २ । १ ॥

एवं कर्मानुरूपगमनागमनजन्मादियोगेन जाग्रतो जीवस्य दुःखित्वं ह्यापितम्; इदानीमस्य स्वप्नावस्था परीक्ष्यते । स्वप्नमधिकृत्य श्रूयते *न तत्र रथा न रथयोगा न पन्थानो भवन्ति अथ रथान् रथयोगान् पथस्सृजते न तत्रानन्दा मुदः प्रमुदो भवन्ति अथानन्दान् मुदः प्रमुदः सृजते न तत्र वेशान्ताः पुष्करिण्यः स्रवन्त्यो भवन्ति, अथ वेशान्तान् पुष्करिण्यः स्रवन्त्यस्सृजते स हि कर्ता* इति । तत्र संशयः—किमियं रथादिसृष्टिर्जीवैर्नैव क्रियते, आहोस्विदीश्वरेणेति । किं युक्तम् ? सन्ध्ये सृष्टिर्जीवैरेति । कुतः ? सन्ध्यं स्वप्नस्थानमुच्यते, *सन्ध्यं तृतीयं स्वप्नस्थानमिति वचनात्; सा तु जीवैर्नैव क्रियते; *सृजते स हि कर्तृत्याह हि । स्वप्नदृग्जीव एव तत्र प्रतीयते ॥ १ ॥

३१६. निर्मातारं चैके पुत्रादयश्च ॥ ३ । २ । २ ॥

किञ्च, एनं जीवं स्वप्ने कामानां निर्मातारमेके शाखिनोऽधीयते *य एषु सुप्तेषु जागर्ति कामं कामं पुरुषो निर्दिशते* इति । पुत्रादयश्च तत्र काम्यमानतया कामशब्देन निर्दिश्यन्ते; नेच्छामात्रम्; पूर्वत्र हि *सर्वान् कामान् छन्दतः प्रार्थयस्व *शतायुषः पुत्रपौत्रान् वृणीष्व* इति पुत्रादय एव कामाः प्रकृताः । अतो रथादीन् जीवः स्वप्ने सृजति । जीवस्य च सत्यसङ्कल्पत्वं प्रजापतिवाक्ये श्रुतम्; अत उपकरणाद्यभावेऽपि सृष्टिरुपपद्यते ॥ २ ॥

इति प्राप्तोऽभिधायते—

३१७. मायामात्रं तु कात्स्न्येनानभिव्यक्तस्वरूपत्वात् ॥ ३ । २ । ३ ॥

तुशब्दः पक्षं व्यावर्तयति । स्वप्ने रथपुष्करिण्याद्यर्थजातं मायामात्रं—परमपुरुषसृष्टमित्यर्थः । मायाशब्दो ह्याश्रयवाची । *जनकस्य कुले जाता देवमायेव निर्मिता* इत्यादिषु तथा दर्शनात् । अत्रापि, *न तत्र रथा न रथयोगा न पन्थानः—सकलेतरपुरुषानुभाव्यतया

न भवन्तीत्यर्थः; अथ रथान् रथयोगान्पथः सृजते—स्वप्नदृगनुभाव्यतया तत्कालमात्रावसानान् सृजत इत्याश्रयैरूपत्वमेवाह । एवंविधाश्रयैरूपा सृष्टिस्तत्यसङ्कल्पस्य परमपुरुषस्यैवोपपद्यते, न जीवस्य । तस्य सत्यसङ्कल्पत्वादियुक्तस्यापि संसारदशायां कात्स्न्येनानभिव्यक्तस्वरूपत्वात् जीवस्य तथाविधाश्रयैरूपत्वपद्यते । *कामं कामं पुरुषो निर्माणाण इति च परमपुरुषमेव निर्मातारमाह, *य एषु सुप्तेषु जागर्ति *तदेव शुक्रं तद्ब्रह्म तदेवामृतमुच्यते । तस्मिन् लोकाश्चितास्सर्वे तद्गु नात्येति कश्चन ॥ इत्युपक्रमोपसंहारयोः परमपुरुषासाधारणस्वभाव-प्रतीतेः । *अथ वेदान्तान् पुष्करिण्यः स्रवन्त्यः सृजते स हि कर्ता* इति च तया श्रुत्यै-कार्थ्यात्परमपुरुषमेव कर्तारमाह ॥ ३ ॥

स्वाभाविकं चेज्जीवस्यापहतपाप्मत्वादिकम्, कुतस्तन्नाभिव्यज्यत इत्यत आह—

३१८. पराभिध्यानात् तुरोहितं ततो ह्यस्य बन्धविपर्ययो ॥ ३-२-४ ॥

तुशब्दशङ्काव्यावृत्त्यर्थः; पराभिध्यानात्—परमपुरुषसङ्कल्पात्, अस्य जीवस्य स्वाभाविकं रूपं तिरोहितम्; अनादिकर्मपरम्परया कृतापराधस्य ह्यस्य स्वाभाविकं कल्याण-रूपं परमपुरुषस्तिरोधापयति; ततः तत्सङ्कल्पादेव हि अस्य—जीवस्य बन्धमोक्षौ श्रुतौ *यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते, अथ सोऽभयं गतो भवति, यदा ह्येवैष एतस्मिन्नुदरमन्तरं कुरुते, अथ तस्य भयं भवति *एष ह्येवानन्दयाति *भीषा-ऽस्माद्वातः पवते* इत्यादिषु ॥४॥

३१९. देहयोगाद्वा सोऽपि ॥ ३-२-५ ॥

सोऽपि—तिरोभावो देहयोगद्वारेण वा भवति, सूक्ष्माचिच्छक्तियोगद्वारेण वा; सृष्टि-काले देहावस्थेनाचिद्वस्तुना संयोगाद्भवति, प्रलयकाले नामरूपविभागानर्हातिसूक्ष्माचिद्वस्तु-योगात् । अतोऽनभिव्यक्तस्वरूपत्वात्स्वप्ने जीवो न रथादीन् सङ्कल्पमात्रेण स्वप्नं शक्नोति । *तस्मिँल्लोकाश्चितास्सर्वे तद्गु नात्येति कश्चनेति सर्वेषु सुप्तेषु जागरणं सर्वलोकाश्रयत्व-मित्यादयो हि परमपुरुषस्यैव संभवन्ति । अतो जीवानामल्पाल्पकमानुगुणफलानुभवायं तावन्मात्रकालावसानान् तदेकानुभाव्यानर्थानुत्पादयति ॥५॥

३२०. सूचकश्च हि श्रुतेराचक्षते च तद्विदः ॥ ३-२-६ ॥

इतश्च स्वप्ना अर्था न जीवसङ्कल्पपूर्वकाः; यतः स्वप्नोऽभ्युदयानभ्युदयोस्तिसूचकः श्रुतेरवगम्यते—*यदा कर्मसु काम्येषु स्त्रियं स्वप्नेषु पश्यति । समृद्धिं तत्र जानीयात्तस्मिन्

स्वप्ननिदर्शने ॥ इति; *अथ स्वप्ने पुरुषं कृष्णं कृष्णदन्तं पश्यति स एनं हन्ति* इत्यादेश्च । स्वप्नाध्यायविदश्च स्वप्नं शुभाशुभयोस्सूचकमाचक्षते । सूचकत्वं च स्वसङ्कल्पायत्तस्य नोपपद्यते; तथाचाशुभस्यानिष्टत्वाच्छुभस्य सूचकमेव सृष्ट्वा पश्येत् । अतः स्वप्ने सृष्टिरीश्वरेणैव कृता ॥६॥ इति सन्ध्याधिकरणम् ॥१॥

अथ तदभावाधिकरणम् ॥२॥

३२१. तदभावो नाडीषु तच्छ्रुतेरात्मनि च ॥ ३-२-७ ॥

इदानीं सुषुप्तिस्थानं परीक्ष्यते । इदमाम्नायते *अथ यत्रैतत्सुप्तस्तसमस्तस्संप्रसन्नः स्वप्नं न विजानाति आसु तदा नाडीषु सृप्तो भवति* इति; तथा *अथ यदा सुषुप्तो भवति यदा न कस्यचन वेद हिता नाम नाड्यो द्वासप्ततिसहस्राणि हृदयात्पुरीततमभिप्रतिष्ठन्ते ताभिः प्रत्यवसृप्य पुरीतति शैते* इति; तथा *यत्रैतत्पुरुषः स्वपिति नाम सता सोम्य तदा—संपन्नो भवति* इति । एवं नाड्यः पुरीतद्ब्रह्म च सुषुप्तिस्थानत्वेन श्रूयते; किमेषां विकल्पः सुमुच्चयो वेति विशये निरपेक्षत्वप्रतीतेः युगपदनेकस्थानवृत्त्यसंभवाच्च विकल्पः ॥ इति प्राप्त उच्यते—तदभाव इति । तदभावः—स्वप्नाभावः सुषुप्तिः नाडीषु पुरीतत्यात्मनि च भवति; एषां स्थानानां समुच्चय इत्यर्थः । कुतः ? तच्छ्रुतेः—त्रयाणां स्थानत्वश्रुतेः । न च कार्यभेदेन समुच्चये संभवति पाक्षिकबाधगर्भविकल्पो न्याय्यः । संभवति च प्रासादखट्वा-पर्यङ्कवस्त्राड्यादीनां कार्यभेदः । तत्र नाडीपुरीततौ प्रासादखट्वास्थानीयौ; ब्रह्म तु पर्यङ्क-स्थानीयम् । अतो ब्रह्मैव साक्षात्सुषुप्तिस्थानम् ॥७॥

३२२. अतः प्रबोधोऽस्मात् ॥ ३ । २ । ८ ॥

यतो ब्रह्मैव साक्षात्सुषुप्तिस्थानम्, अतः अस्मात् ब्रह्मणः एषां जीवानां प्रबोधः श्रूयमाण उपपद्यते *सत आगम्य न विदुः सत आगच्छामहे* इत्यादिषु ॥ ८ ॥

इति तदभावाधिकरणम् ॥२॥

अथ कर्मानुस्मृतिशब्दविध्वधिकरणम् ॥३॥

३२३. स एव तु कर्मानुस्मृतिशब्दविधिभ्यः ॥ ३ । २ । ९ ॥

किं सुषुप्त एव प्रबोधसमये उत्तिष्ठति, उतान्य इति संशये, अस्य सकलोपाधिनिर्मुक्तस्य ब्रह्मणि संपन्नस्य मुक्तादब्रह्मक्षणात्वेन प्राचीनशरीरेन्द्रियादिसंज्ञाभावादप्यः ॥

इति प्राप्त उच्यते—स एव तु—इति । तुशब्दः पक्षं व्यावर्तयति; स एवोत्तिष्ठति; कुतः ? कर्मानुस्मृतिशब्दविधिस्यः । कर्म तावत्—सुषुप्तेन पूर्वकृतं पुण्यपापरूपं तत्स्वज्ञानात्प्राक्तेनैव भोक्तव्यम् । अनुस्मृतिरपि—य एवाहं सुप्तः, स एव प्रबुद्धोऽस्मीति । शब्दोऽपि सुषुप्तप्रबुद्धस्स एवेति दर्शयति *त इह व्याघ्रो वा सिंहो वा वृको वा वराहो वा कीटो वा पतङ्गो वा दंशो वा मशको वा यद्यद्भूवन्ति तथा भवन्ति* इति । विधयश्च मोक्षार्थासुषुप्तस्य मुक्तत्वेऽनर्थकास्त्युः । न चासौ सर्वोपाधिविनिर्मुक्त आविर्भूतस्वरूपः *तद्यत्रैतत्सुषुप्तः* इति सुषुप्तं प्रकृत्य, *नाहं खल्वयमेवं संप्रत्यात्मानं जानात्ययमहमस्मीति नो एवेमानि भूतानि विनाशमेवापीतो भवति नाहमत्र भोग्यं पश्यामि* इति वचनात् । मुक्तस्य च *परं ज्योतिरुपसंपद्य स्वेन रूपेणाभिनिष्पद्यते *स तत्र पर्येति जक्षत्कीडन् रममाणः *स स्वराड्भवति तस्य सर्वेषु लोकेषु कामचारी भवति *सर्वं ह पश्यः पश्यति सर्वमाप्नोति सर्वशः* इति सर्वज्ञत्वादि श्रूयते । अतस्सुषुप्तस्संस्तरन्नेव आयस्तसर्वकरणो ज्ञानभोगाद्यशक्तो विश्रमस्थानं परमात्मानमुपसंपद्याश्चस्तः पुनर्भोगायोत्तिष्ठति ॥ ६ ॥

इति कर्मानुस्मृतिशब्दविध्यधिकरणम् ॥ ३ ॥

अथ मुग्धाधिकरणम् ॥ ४ ॥

३२४. मुग्धेऽर्धसंपत्तिः परिशेषात् ॥ ३-२-१० ॥

मुग्धमधिकृत्य चिन्त्यते; किमियं सूच्छां सुषुप्त्यादिध्वन्यतमावस्था, उतावस्थान्तरमिति विशये सुषुप्त्यादीनामन्यतमावस्थायामेव सूच्छांप्रसिद्धचुपपत्तेरवस्थान्तरकल्पने प्रमाणाभावादन्यतमावस्था ।

इति प्राप्त उच्यते—मुग्धेऽर्धसंपत्तिरिति । मुग्धे पुरुषे या तस्यावस्था, सा मरणायार्धसंपत्तिः । कुतः ? परिशेषात्—न तावत्स्वप्नजागरौ, ज्ञानाभावात्; निमित्तवैरूप्यादाकारवैरूप्याच्च न सुषुप्तिमरणे । निमित्तं हि सूच्छांया अभिघातादिः । परिशेष्यान्मरणायार्धसंपत्तिर्सूच्छां । मरणं हि सर्वप्राणदेहसंबन्धोपरतिः; सूक्ष्मप्राणदेहसंबन्धावस्थितिर्सूच्छां ॥ १० ॥ इति मुग्धाधिकरणम् ॥ ४ ॥

अथ उभयलिङ्गाधिकरणम् ॥ ५ ॥

३२५. न स्थानतोऽपि परस्योभयलिङ्गं सर्वत्र हि ॥ ३-२-११ ॥

दोषदर्शनाद्द्वाराग्योदयाय जीवस्यावस्थाविशेषा निरूपिताः । इदानीं ब्रह्मप्राप्तितृष्णाजननाम् प्राप्स्यस्य ब्रह्मणो निर्दोषत्वकल्याणगुणात्मकत्वप्रतिपादनायारभते । तत्र जागरस्वप्न-

सुषुप्तिमृग्युत्क्रान्तिषु स्थानेषु तत्तत्स्थानप्रयुक्ता जीवस्य ये दोषाः, ते तदन्तर्यामिणः परस्य ब्रह्मणोऽपि तत्रतत्रावस्थितस्य सन्ति, नेति विचार्यते । किं युक्तम् ? सन्तीति । कुतः ? तत्तदवस्थशरीरेऽवस्थानात् । ननु *संभोगप्राप्तिरिति चेन्न वैशेष्यात् *स्थित्यदनाभ्यां चेत्यादिषु परस्याकर्मवश्यत्वेन दोषाभाव उक्तः, तत्कथमकर्मवश्यस्य परस्य ब्रह्मणस्तत्तत्स्थानसंबन्धादोष उच्यते ? इत्थमुच्यते—कर्माप्यपि देहसंबन्धमापादयन्त्यपुह्वार्यजननानि भवन्तीति *वेह्योगाद्वे त्यत्रोक्तम् । तच्च देहसंबन्धस्यापुह्वार्यत्वेन भवति । इतरथा कर्माप्येव दुःखं जनयिष्यन्ति; किं देहसंबन्धेन ? अतोऽकर्मवश्यत्वे सत्यपि नानाविधाशुचिदेहसंबन्धोऽपुह्वार्य एव । अतस्तन्नियमनार्थं स्वेच्छया तत्प्रवेशोऽप्यपुह्वार्यसंबन्धोऽवर्जनीयः । पूयशोणितादिमज्जनं हि स्वेच्छाकारितमप्यपुह्वार्य एव । अतो यद्यपि जगदेककारणं सर्वज्ञत्वादि-कल्याणगुणाकरं च ब्रह्म; तथाऽपि *यः पृथिव्यां तिष्ठन् *य आत्मनि तिष्ठन् *यश्चक्षुषि तिष्ठन् *यो रेतसि तिष्ठन्* इत्यादिवचनात् तत्रतत्रावस्थितस्य तत्तत्संबन्धरूपापुह्वार्या-सन्तीति ॥

एवं प्राप्ते प्रचक्ष्महे—न स्थानतोऽपि परस्येति । न पृथिव्यात्माविस्थानतोऽपि परस्य ब्रह्मणः अपुह्वार्यसंबन्धसंभवति । कुतः ? उभयलिङ्गं सर्वत्र हि—यतः सर्वत्र श्रुतिस्मृतिषु परं ब्रह्म उभयलिङ्गम्—उभयलक्षणमभिधीयते; निरस्तनिखिलदोषत्वकल्याणगुणाकरत्व-लक्षणोपेतमित्यर्थः । *अपहतपाप्मा विजरो विमृत्युर्विशोकोऽविजिघत्सोऽपिपाससत्यकाम-स्सत्यसङ्कल्पः *समस्तकल्याणगुणात्मकोऽसौ स्वशक्तिलेशाद्घृतभूतसर्गः *तेजोबलैश्वर्यमहाव-बोधसुवीर्यशक्त्यादिगुणैकराशिः । परः पराणां सकला न यत्र क्लेशादयस्सन्ति परावरेणो ॥ *समस्तहेयरहितं विष्ण्वाख्यं परमं पदम्* इत्यादिश्रुतिस्मृतिभ्यः उभयलक्षणं हि ब्रह्माव-गतम् ॥११॥

३२६. भेदादिति चेन्न प्रत्येकमतद्वचनात् ॥ ३-२-१२ ॥

यथा जीवस्य प्रजापतिवाक्यावगतापहतपाप्मत्वाद्युभयलिङ्गस्यापि देवादिदेहयोग-रूपावस्थाभेदादपुह्वार्ययोगः, तथाऽन्तर्यामिणः परस्यापि स्वतोऽपहतपाप्मत्वाद्युभयलिङ्गस्य तत्तद्देवादिशरीरयोगरूपावस्थाभेदादपुह्वार्ययोगोऽवर्जनाय इति चेत्, तन्न; प्रत्येकमतद्वच-नात्—*यः पृथिव्यां तिष्ठन् *य आत्मनि तिष्ठन्नित्यादिषु प्रतिपर्यायं *स त आत्माऽन्तर्याम्य-मृतः* इत्यन्तर्यामिणोऽमृतत्ववचनेन तत्रतत्र स्वेच्छया नियमनं कुर्वन्तस्तत्तत्संबन्धप्रयुक्ता-पुह्वार्यप्रतिषेधात् । जीवस्य तु तत्स्वरूपं तिरोहितमिति *पराभिध्यानात् तिरोहितमित्य-त्रोक्तम् । ननु स्वेच्छया कुर्वतोऽपि तत्तद्वस्तुस्वभावायत्तापुह्वार्यसंबन्धोऽवर्जनीय इत्युक्तम्; नैतद्युक्तम्; न ह्यचिद्वस्तुत्रिपि स्वभावतोऽपुह्वार्यस्वरूपम्; कर्मवश्यानां तु कर्मस्वभावानुगुण्येन

परमपुरुषसङ्कल्पादेकमेव वस्तु कालभेदेन पुरुषभेदेन च सुखाय दुःखाय च भवति; वस्तु-
स्वरूपप्रयुक्ते तु ताद्रूप्ये सर्वं सर्वदा सर्वस्य सुखायैव दुःखायैव वा स्यात्; न चैवं दृश्यते ।
तथा चोक्तं—*नरकस्वर्गसंज्ञे वै पापपुण्ये द्विजोत्तम । वस्त्वेकमेव दुःखाय सुखायेष्यगिमाय
च । कोपाय च यतस्तस्माद्द्वस्तु वस्त्वात्मकं कुतः । तदेव प्रीतये भूत्वा पुनर्दुःखाय जायते ।
तदेव कोपाय यतः प्रसादाय च जायते । तस्माद्दुःखात्मकं नास्ति न च किञ्चित्सुखात्मकम् ॥
इति । अतो जीवस्य कर्मवश्यत्वात्तत्तत्कर्मनिगुण्येन तत्तद्वस्तुसंबन्ध एवापुरुषार्थस्स्यात्; परस्य
तु ब्रह्मणः स्वाधीनस्य स एव संबन्धस्तत्तद्विचित्रनियमनरूपलोलारसायैव स्यात् ॥१२॥

३२७. अपि चैवमेके ॥ ३-२-१३ ॥

अपि च एके शाखिनः एकस्मिन्नेव देहसंयोगे जीवस्यापुरुषार्थं परस्य तु तदभावं
नियमनरूपैश्वर्यायत्तदीप्तियोगं च स्वशब्देनाधीयते *द्वा सुपर्णा सयुजा सखाया समानं वृक्षं
परिष्वज्जाते । तयोरन्यः पिप्पलं स्वाद्वत्ति अनश्नन्नन्यो अभिचाकशीति ॥ इति ॥ १३ ॥

अथ स्यात्—*अनेन जीवेनात्मनाऽनुप्रविश्य नामरूपे व्याकरवाणीति ब्रह्मात्मक-
जीवानुप्रवेशपूर्वकं नामरूपव्याकरणमिति ब्रह्मणोऽपि तदात्मभूतस्य देवमनुष्यादिरूपत्वं तस्मा-
मभाक्त्वं चास्ति, ततश्च *ब्राह्मणो यजेतेत्यादिविधिनियमनरूपलोलारसायैव स्यात् कर्मवश्यत्वमवर्ज-
नीयमिति; तत्राह—

३२८. अरूपवदेव हि तत्प्रधानत्वात् ॥ ३-२-१४ ॥

देवादिशरीरानुप्रवेशे तेनतेन रूपेण युक्तमप्यरूपवदेव तत्—ब्रह्म रूपरहिततुल्यमेव;
जीववच्छरीरित्वनिबन्धनं कर्मवश्यत्वमस्य न विद्यत इत्यर्थः । कुतः ? निर्वाहकत्वेन प्रधान-
त्वात् । *आकाशो ह वै नामरूपयोर्निर्वर्हिता ते तदन्तरा तद्ब्रह्मेति सर्वानुप्रवेशोऽपि नाम-
रूपकार्यास्पृशेन नामरूपयोर्निर्वर्हित्वमेव ब्रह्मणः प्रतिपादयति । ननु तच्छरीरकत्वेन
तदन्तर्यामित्वे कथमरूपवदिति रूपसंबन्धरहिततुल्यत्वमुच्यते ? इत्यम्—यथा जीवस्य
तत्तज्जन्यसुखदुःखभाक्त्वेन तत्तद्रूपसंबन्धः, तथा तदभावात्परस्यारूपवत्त्वम् । विधिनियम-
शास्त्राण्यपि कर्मवश्यमेवाधिकुर्वन्ति । तस्मादरूपतुल्यमेव परं ब्रह्म । ततश्चान्तर्यामिरूपेणा-
वस्थितमपि ब्रह्म निरस्तनिखिलदोषत्वकल्याणगुणाकरत्वरूपोभयलिङ्गमेव ॥ १४ ॥

ननु च *सत्यं ज्ञानमनन्तं ब्रह्मेत्येति विभिर्निर्विशेषप्रकाशकस्वरूपं ब्रह्मावगम्यते, अन्यत्तु
सर्वज्ञत्वसत्यसङ्कल्पत्वजगत्कारणत्वसर्वान्तरात्मत्वसत्यकामत्वादिकं *नेतिनेति* इत्यादिभिः
प्रतिषिध्यमानत्वेन मिथ्याभूतमित्यवगन्तव्यम् । तत्कथं कल्याणगुणाकरत्वनिरस्तनिखिल-
दोषत्वरूपोभयलिङ्गत्वं ब्रह्मणः ? इत्यत आह—

३२६. प्रकाशवच्चावैयर्थ्यात् ॥ ३ । २ । १५ ॥

यथा *सत्यं ज्ञानमनन्तं ब्रह्मेत्यादिवाक्यावैयर्थ्यात्प्रकाशस्वरूपत्वं ब्रह्मणोऽभ्युपगम्यते
तथा सत्यसङ्कल्पत्वसर्वज्ञत्वजगत्कारणत्वसर्वात्मकत्वनिरस्तनिखिलाविद्यादिदोषत्वाद्यभिधा-
यिवाक्यावैयर्थ्यादुभयलिङ्गमेव ब्रह्म ॥ १५ ॥

३३०. आह च तन्मात्रम् ॥ ३ । २ । १६ ॥

किञ्च *सत्यं ज्ञानमनन्तमित्यादिवाक्यं ब्रह्मणः प्रकाशस्वरूपतामात्रं प्रतिपादयति,
नान्यत्सत्यसङ्कल्पत्वादिकं वाक्यान्तरावगतं निषेधति । *नेति नेतीति च निषेधस्य विषयो-
ऽनन्तरमेव वक्ष्यते ॥ १६ ॥

३३१. दर्शयति चाथो अपि स्मर्यते ॥ ३ । २ । १७ ॥

दर्शयति च वेदान्तगणः कल्याणगुणाकरत्वं निरस्तनिखिलदोषत्वं च *तमीत्राणां
परमं महेश्वरं तं देवतानां परमं च देवतम् । स कारणं करणाधिपाधिपो न चास्य
कश्चिज्जनिता न चाधिपः । न तस्य कार्यं करणं च विद्यते न तत्समश्चाभ्यधिकश्च दृश्यते ।
पराऽस्य शक्तिर्विधैव श्रूयते स्वाभाविको ज्ञानबलक्रिया च ॥ *यस्सर्वज्ञस्सर्ववित् यस्य
ज्ञानमयं तपः *भीषाऽस्माद्वातः पवते, भीषोदेति सूर्यः *स एको ब्रह्मण आनन्दः *यतो
वाचो निवर्तन्ते, अप्राप्य मनसा सह, आनन्दं ब्रह्मणो विद्वान्, न बिभेति कुतश्चेति *निष्कलं
निष्क्रियं शान्तं निरवद्यं निरञ्जनम्* इत्यादि । स्मर्यते च *यो मामजमनादिं च वेत्ति
लोकमहेश्वरम् *विष्टम्याहमिदं कृत्स्नमेकांशेन स्थितो जगत् *मयाऽऽयक्षेण प्रकृतिस्मूयते
सचराचरम् । हेतुनाऽनेन कौन्तेय जगद्धि परिवर्तते ॥ *उत्तमः पुष्पस्त्वन्यः परमात्मेत्यु-
दाहृतः । यो लोकत्रयमाविश्य बिभर्त्यव्यय ईश्वरः *सर्वज्ञस्सर्वकृत्सर्वशक्तिज्ञानबलद्विभान् ।
अन्यूनश्चाप्यवृद्धिश्च स्वाधीनोऽनादिमान्ब्रह्मो । क्लमतन्द्रीभयक्रोधकामादिभिरसंयुतः । निरवद्यः
परः प्राप्नोतिरधिष्ठोऽक्षरः क्रमः इत्यादि । अतस्सर्वत्रावस्थितस्यापि ब्रह्मण उभयलिङ्गत्वात्त-
त्तत्स्थानप्रयुक्ता दोषा न परं ब्रह्म स्पृशन्ति ॥ १७ ॥

३३२. अत एव चोपमा सूर्यकादिवत् ॥ ३ । २ । १८ ॥

यतो नानाविधेषु स्थानेषु स्थितस्यापि परस्य ब्रह्मणो न तत्प्रयुक्तदोषभावत्वम्, अत
एव जलदर्पणादिप्रतिबिम्बितसूर्यादिवत्परमात्मा तत्रतत्रावस्थितोऽपि निर्दोष इति शास्त्रेषूपमा
क्रियते—*आकाशमेकं हि यथा घटादिषु पृथग्भवेत् । तथाऽऽत्मको ह्यनेकस्थो जलाधारे-

ष्विवांशुमान् ॥ एक एव हि भूतात्मा भूतेभूते व्यवस्थितः । एकधा बहुधा चैव दृश्यते
जलचन्द्रवत् ॥ इत्यादिषु ॥ १८ ॥

अत्र चोदयति—

३३३. अम्बुवदग्रहणात् न तथात्वम् ॥ ३ । २ । १६ ॥

तुशब्दश्रोत्रं द्योतयति । अम्बुवदिति सप्रम्यन्तात् वतिः । अम्बुवदपणादिषु यथा
सूर्यमुख्यादयो गृह्यन्ते; न तथा पृथिव्यादिषु स्थानेषु परमात्मा गृह्यते । अम्बुवादिषु हि
सूर्यादयो भ्रान्त्या तत्रस्था इव गृह्यन्ते, न परमार्थतस्तत्रस्थाः । इह तु *यः पृथिव्यां तिष्ठन्
*योऽप्सु तिष्ठन् *य आत्मनि तिष्ठन्नित्येवमादिना परमार्थत एव परमात्मा पृथिव्यादिषु
स्थितो गृह्यते । अतस्सूर्यादिरम्बुवदपणादिप्रयुक्तदोषाननुषङ्गस्तत्रतत्र स्थित्यभावादेव । अतो
न तथा तथात्वं—दाष्टान्तिकस्य न दृष्टान्ततुल्यत्वमित्यर्थः ॥ १६ ॥

परिहरति—

३३४. वृद्धिहासभावत्वमन्तर्भावादुभयसामञ्जस्यादेवं दर्शनाच्च ॥ ३-२-२० ॥

पृथिव्यादिस्थानान्तर्भावात्स्थानिनः परस्य ब्रह्मणः स्वरूपतो गुणतश्च पृथिव्यादि-
स्थानगतवृद्धिहासादिदोषभावत्वमात्रं सूर्यादिदृष्टान्तेन निवर्त्यते । कथमिदमवगम्यते ?
उभयसामञ्जस्यादेवम्—उभयदृष्टान्तसामञ्जस्यादेवमिति निश्चीयते । *आकाशमेकं हि यथा
घटादिषु पृथग्भवेत् *जलाधरेष्विवांशुमान्* इति दोषवत्स्वनेकेषु वस्तुषु वस्तुतोऽवस्थितस्या-
काशस्य, वस्तुतोऽनवस्थितस्यांशुमतश्चोभयस्य दृष्टान्तस्योपादानं हि परमात्मनः पृथिव्या-
दिगतदोषभावत्वनिवर्तनमात्रे प्रतिपाद्ये समञ्जसं भवति । घटकरकादिषु तथा वृद्धिहासभाक्शु
पृथक्पृथक्संयुज्यमानमप्याकाशं वृद्धिहासादिदोषेण स्पृश्यते; यथा च जलाधारेषु विषमेषु
दृश्यमानोऽंशुमान् तद्गतवृद्धिहासादिभिर्न स्पृश्यते; तथाऽयं परमात्मा पृथिव्यादिषु नाना-
कारेष्वचेतनेषु चेतनेषु च स्थितस्तत्तद्गतवृद्धिहासादिदोषैरसंपृष्टस्सर्वत्र वर्तमानोऽप्येक
एवास्पृष्टदोषगन्धः कल्याणगुणाकर एव । एतदुक्तं भवति—यथा जलादिषु वस्तुतोऽन-
वस्थितस्यांशुमतो हेत्वभावाज्जलादिदोषानभिष्वङ्गः, तथा पृथिव्यादिष्ववस्थितस्यापि
परमात्मनो दोषप्रत्यनोकारतया दोषहेत्वभावात्त दोषसंबन्ध इति । दर्शनाच्च—दृश्यते
चैवं सर्वात्मना साधर्म्याभावेऽपि विवक्षितांशसाधर्म्याद्दृष्टान्तोपादानं, सिंह इव माणवक
इत्यादौ । अतः स्वभावतो निरस्तनिखिलाज्ञानादिदोषगन्धस्य समस्तकल्याणगुणाकरस्य
पृथिव्यादिस्थानतोऽपि न दोषसंबन्धः ॥ २० ॥

अथ स्यात्—*द्वे वाव ब्रह्मणो रूपे मूर्तं चैवामूर्तं चेति प्रकृत्य समस्तं स्थूलसूक्ष्म-
रूपं प्रपञ्चं ब्रह्मणो रूपत्वेन परामृश्य *तस्य हैतस्य पुरुषस्य रूपं यथा माहारजनं वासः*
इत्यादिना आकारविशेषं चाभिधाय *अथात आदेशो नेतिनेति न ह्येतस्मादिति नेत्यन्य-
त्परमस्ति* इति सर्वं प्रकृतं ब्रह्मणः प्रकारमिति शब्देन परामृश्य तत्सर्वं प्रतिषिध्य सर्व-
विशेषाधिष्ठानं सन्मात्रमेव ब्रह्म; विशेषास्त्वेवंविधं स्वस्वरूपमजानता ब्रह्मणा कल्पिता इति
दर्शयति; अतः कथमुभयलिङ्गत्वं ब्रह्मण इति । अत्राह—

३३५. प्रकृतैतावत्त्वं हि प्रतिषेधति ततो ब्रवीति च भूयः ॥ ३-२-२१ ॥

नैतदुपपद्यते—यद्ब्रह्मणः प्रकृतविशेषवत्त्वं *नेतिनेतीति प्रतिषिध्यत इति, तथा
सति भ्रातृजल्पितायमानत्वात् । न हि ब्रह्मणो विशेषणतया प्रमाणान्तराप्रज्ञातं सर्वं तद्वि-
शेषणत्वेनोपदिश्य पुनस्तदेवानुमत्तः प्रतिषेधति । यद्यपि निर्दिश्यमानेषु केचन पदार्थाः
प्रमाणान्तरप्रसिद्धाः, तथाऽपि तेषां ब्रह्मणः प्रकारत्वमप्रज्ञातमेव; इतरेषां तु स्वरूपं ब्रह्मणः
प्रकारत्वं चाज्ञातम् । अतस्तेषामनुवादासंभवादत्रैवोपदिश्यन्ते । अतस्तन्निषेधो नोपपद्यते ।
यस्मादेवं, तस्मात्प्रकृतैतावत्त्वं ब्रह्मणः प्रतिषेधतीदं वाक्यम् । ये ब्रह्मणो विशेषाः प्रकृताः;
तद्विशिष्टतया ब्रह्मणः प्रतीयमानेयत्ता *नेतिनेतीति प्रतिषिध्यते । नेतिनेति—नैवं नैवम्,
उक्तप्रकारमात्रविशिष्टं न भवति ब्रह्म; उक्तप्रकारविशिष्टतया या ब्रह्मण इयत्ता प्रकृता;
साऽत्र इति शब्देन परामृश्यत इत्यर्थः । यतश्च निषेधानन्तरं ब्रह्मणो भूयो गुणजातं ब्रवीति,
अतश्च प्रकृतविशेषणयोगित्वमात्रं ब्रह्मणः प्रतिषेधति । ब्रवीति हि भूयो गुणजातं—*न
ह्येतस्मादिति नेत्यन्यत्परमस्त्यथ नामधेयं सत्यस्य सत्यमिति प्राणा वै सत्यं तेषामेष सत्यम्*
इति । अयमर्थः—इति नेति यद्ब्रह्म प्रतिपादितम्, तस्मादेतस्मादन्यद्वस्तु परं न ह्यस्ति;
ब्रह्मणोऽन्यत् स्वरूपतो गुणतश्चोत्कृष्टं नास्तीत्यर्थः । तस्य च ब्रह्मणः सत्यस्य सत्यमिति
नामधेयम् । तस्य च निर्वचनं *प्राणा वै सत्यं तेषामेष सत्यमिति । प्राणशब्देन प्राणसाह-
चर्याज्जीवाः परामृश्यन्ते । ते तावत्सत्यम्, वियदादिवत्स्वरूपान्यथाभावरूपपरिणामा-
भावात् । तेषामेष सत्यम्—तेभ्योऽप्येष परमपुरुषसत्यम् । जीवानां कर्मानुगुण्येन ज्ञानसङ्कोच-
विकासौ विद्येते; परमपुरुषस्य त्वपहतपाप्मनस्तौ न विद्येते; अतस्तेभ्योऽप्येष सत्यम् ।
अतश्चैवं वाक्यशेषोदितगुणजातयोगात् *नेतिनेतीति ब्रह्मणस्सविशेषत्वं न प्रतिषिध्यते; अपि
तु पूर्वप्रकृतेयत्तामात्रम् । अत उभयलिङ्गमेव परं ब्रह्म ॥२१॥

ब्रह्मणः प्रमाणान्तरागोचरत्वेन तत्संबन्धितया मूर्तमित्तिरूपानुवादेन तन्निषेधा-
संभवात्प्रकृतेयत्ताप्रतिषेध उक्तः; तदेव प्रमाणान्तरागोचरत्वं द्रढयति—

३३६. तदव्यक्तमाह हि ॥ ३-२-२२ ॥

तत्—ब्रह्म प्रमाणान्तरेण न व्यज्यते; आह हि शास्त्रं—*न संदृशे तिष्ठति रूपमस्य न चक्षुषा पश्यति कश्चनेनम् *न चक्षुषा गृह्यते नापि वाचा* इत्यादि ॥२२॥

हेत्वन्तरं चाह—

३३७. अपि संराधने प्रत्यक्षानुमानाभ्याम् ॥ ३-२-२३ ॥

अपि च संराधने—सम्यक्प्रीणने भक्तिरूपापन्नं निदिध्यासन एवास्य साक्षात्कारः, नान्यत्रेति श्रुतिस्मृतिभ्यामवगम्यते । *नायमात्मा प्रवचनेन लभ्यो न मेधया न बहुना श्रुतेन । यमेवैष वृणुते तेन लभ्यस्तस्यैष आत्मा विवृणुते तन्नं स्वाम् ॥ *ज्ञानप्रसादेन विशुद्धसत्त्वस्ततस्तु तं पश्यति (ते) निष्कलं ध्यायमानः* इति श्रुतिः । स्मृतिरपि *नाहं वेदेनं तपसा न दानेन न चेज्यया *भक्त्या त्वनन्यया शक्य अहमेवंविधोऽजुंन । ज्ञातुं द्रष्टुं च तत्त्वेन प्रवेष्टुं च परन्तप ॥ इति । भक्तिरूपापन्नमेवोपासनं संराधनं तस्य प्रीणनमिति पूर्वमेवोक्तम् । अतो निदिध्यासनाय ब्रह्मस्वरूपमुपदिशत् *द्वे वाव ब्रह्मणः इत्यादिशास्त्रं ब्रह्मणो मूर्तामूर्तरूपद्वयादिविशिष्टतां प्रागसिद्धां नानुवदितुं क्षमम् ॥२३॥

३३८. प्रकाशादिवचचावैशेष्यं प्रकाशश्च कर्मण्यभ्यासात् ॥ ३-२-२४ ॥

इतश्च प्रकृतैतावत्त्वमेव प्रतिषेधति; न मूर्तामूर्तादिविशिष्टत्वम्; यतस्साक्षात्कृतपर-ब्रह्मस्वरूपाणां वामदेवादीनां दर्शने प्रकाशादिवत्—ज्ञानानन्दादिस्वरूपवन्मूर्तामूर्तादिप्रपञ्च-विशिष्टताया अपि ब्रह्मगुणत्वावैशेष्यं प्रतीयते *तद्धेतुपश्यन्नुषिर्षामदेवः प्रतिपेदे अहं मनुर-भवं सूर्यश्च* इत्यादि । ब्रह्मस्वरूपभूतप्रकाशानन्दादिश्च तेषां वामदेवादीनां संराधनात्मके कर्मण्यभ्यासादुपलभ्यते । तद्वचचाभ्यस्तसंराधनानां तेषां मूर्तामूर्तादिविशिष्टत्वमप्यविशेषेण प्रतीयत इत्यर्थः ॥२४॥

उक्तं ब्रह्मण उभयलिङ्गत्वमुपसंहरति—

३३९. अतोऽनन्तेन तथा हि लिङ्गम् ॥ ३-२-२५ ॥

अतः—उक्तैर्हेतुभिर्ब्रह्मणः अनन्तेन कल्याणगुणगणेन विशिष्टत्वं सिद्धम् । तथा हि सत्पुण्यलिङ्गं ब्रह्मोपपन्नं भवति ॥२५॥ इति उभयलिङ्गाधिकरणम् ॥ ५ ॥



अथ अहिकुण्डलाधिकरणम् ॥ ६ ॥

३४०. उभयव्यपदेशात्त्वहिकुण्डलवत् ॥ ३ । २ । २६ ॥

मूर्तामूर्तात्मकस्य अचित्प्रपञ्चस्य ब्रह्मणो रूपत्वं *द्वे वा व ब्रह्मणो रूपे इत्यादिनो-
पदिश्यते । *अथात आदेशो नेतिनेतीति मूर्तामूर्ताचिद्वस्तुरूपतया ब्रह्मण इयत्ता प्रति-
षिध्यते । *न ह्येतस्मादिति नेत्यन्यत्परमस्तीति ब्रह्मणोऽन्यदुत्कृष्टं न ह्यस्तीति प्रति-
पादितम् । तदुपपादनाय * अथ नामधेयं सत्यस्य सत्यमिति प्राणा वं सत्यं तेषामेष सत्यम्*
इति प्राणशब्दनिर्दिष्टेभ्यश्चेतनेभ्योऽप्येष सत्यमिति कदाचिदपि ज्ञानादिसङ्कोचाभावादुक्तम् ।
तथा *प्रधानक्षेत्रज्ञपतिर्गुणेशः *पति विश्वस्यात्मेश्वरम् नित्यो नित्यानां चेतनश्चेतनानाम्*
इत्यादिश्रुतेऽश्रयमर्थोऽवगम्यते । तस्याचिद्वस्तुनो ब्रह्मरूपत्वप्रकार इदानीं चिन्त्यते, ब्रह्मणो
निर्दोषत्वसिद्धार्थम् । किमस्याचिद्वस्तुनो ब्रह्मरूपत्वमहिकुण्डलन्यायेन, उत प्रभाप्रभावतोरि-
वकजातियोगेन, उत जीवस्येव विशेषणविशेष्यतयांशांशिभावेनेति । इह स्थाप्येमानं विशेषण-
विशेष्यभावमङ्गीकृत्य *प्रकृतिश्च प्रतिज्ञादृष्टान्तानुपरोधात् *तदनन्येत्त्वंभारम्भणशब्दादिभ्यः
इत्यत्र सूक्ष्मचिदचिद्वस्तुविशिष्टाद्ब्रह्मणः स्थूलचिदचिद्वस्तुविशिष्टस्योत्पत्तिरनन्यत्वं चोक्तम् ।
किं युक्तम् ? अहिकुण्डलवदिति; कुतः ? उभयव्यपदेशात्—*ब्रह्मैवेदं सर्वम् *आत्मैवेदं सर्वमिति
तादात्म्यव्यपदेशात्, *हन्ताहमिमास्तिस्त्रो देवताः अनेन जीवेनात्मनाऽनुप्रविश्येत्यादिभेदव्यप-
देशाच्च । अहेः कुण्डलभावर्जुभाववत् तस्यैव ब्रह्मणस्संस्थानविशेषा एवाचिद्वस्तुनि ॥ २६ ॥

३४१. प्रकाशाश्रयवद्वा तेजस्त्वात् ॥ ३ । २ । २७ ॥

वाशब्दः पक्षव्यावृत्त्यर्थः; ब्रह्मस्वरूपस्यैवाचिद्रूपेणावस्थाने भेदभ्रुतयो ब्रह्मणोऽ-
परिणामित्ववादिन्योऽपि बाधिता भवेयुः । अतो यथा तेजस्त्वेन प्रभातदाश्रययोर्भेदयोरपि
तादात्म्यम्; एवमचित्प्रपञ्चस्य ब्रह्मणो रूपत्वमित्यर्थः ॥ २७ ॥

३४२. पूर्ववद्वा ॥ ३ । २ । २८ ॥

वाशब्दः पक्षद्वयव्यावृत्त्यर्थः । एकस्यैव द्रव्यस्यावस्थाविशेषयोगेऽपि ब्रह्मस्वरूपस्यैवा-
चिद्रव्यरूपत्वात्कुतदोषादनिमोक्षः । अथ प्रभातदाश्रययोर्वाचिद्ब्रह्मणो ब्रह्मत्वजातियोग-
मात्रम्; एवं तद्दृष्टत्वात्त्ववद्ब्रह्मापीश्वरे चिदचिद्वस्तुनोऽनुवर्तमानं सामान्यमिति सकल-
श्रुतिस्मृतिव्यवहारविरोधः । पूर्ववद्देव—*अंशो नानाव्यपदेशात् *प्रकादिवत्तु नैवं परः*
इति जीववत्पृथक्सिद्धचनर्हविशेषणत्वेनाचिद्वस्तुनो ब्रह्मांशत्वम् । विशिष्टवस्त्वेकदेशत्वेना-
भेदव्यवहारो मुख्यः; विशेषणविशेष्ययोः स्वरूपत्वभावभेदेन भेदव्यवहारो मुख्यः; ब्रह्मणो

निर्दोषत्वं च रक्षितम् । तदेवं प्रकाशजातिगुणशरीराणां मणिव्यक्तिगुण्यात्मनः प्रत्यपृथक्सिद्धि-
लक्षणविशेषणतया तथांशत्वम्; तथेह जीवस्याचिद्वस्तुनश्च ब्रह्म प्रत्यंशत्वम् ॥ २८ ॥

३४३. प्रतिषेधाच्च ॥ ३ । २ । २६ ॥

*स वा एष महानज आत्माऽजरोऽमरः *नास्य जरयैतज्जीर्यति* इत्यादिभिः
ब्रह्मणोऽचिद्वर्मप्रतिषेधाच्च विशेषणविशेष्यत्वेनैवांशांशिभाव इत्यर्थः । अतस्सूक्ष्मचिदचिद्वस्तु-
विशिष्टं कारणभूतं ब्रह्म, स्थूलचिदचिद्वस्तुविशिष्टं कार्यभूतं ब्रह्मेति कारणात्कार्यस्या-
नन्यत्वम्, कारणभूतब्रह्मविज्ञानेन कार्यस्य ज्ञातयेत्यादि सर्वमुपपन्नम्; ब्रह्मणो निर्दोषत्वं
च रक्षितम् । ब्रह्मणो निर्दोषत्वेन कल्याणगुणाकरत्वेन चोभयलिङ्गत्वमपि सिद्धम् ॥ २६ ॥
इति अहिकुण्डलाधिकरणम् ॥ ६ ॥

अथ पराधिकरणम् ॥ ७ ॥

३४४. परमतस्सेतून्मानसंबन्धभेदव्यपदेशेभ्यः ॥ ३ । २ । ३० ॥

इदानीमस्मात्परस्माज्जगन्निमित्तोपादानरूपपरमकारणात्परब्रह्मणः परमपि किञ्चि-
त्त्वमस्तीति कैश्चिद्धैत्वाभासंराशङ्क्य निराक्रियते, अस्योपास्यस्य निर्दोषत्वानवधिकाति-
शयासङ्ग्येयकल्याणगुणाकरत्वस्थेने । तत्रेयमाशङ्का—यदिदं परं ब्रह्मोभयलिङ्गम्;
एतस्मान्निखिलजगत्कारणात्परमपि किञ्चित्त्वमस्ति । कथम् ? *अथ य आत्मा स सेतु-
विधुतिः* इत्यस्य परस्य सेतुत्वव्यपदेशात्, सेतुशब्दस्य च लोके कूलान्तरप्राप्तिहेतौ प्रसिद्धे-
रितोऽन्यदनेन प्राप्तव्यमस्तीति गम्यते । तथा *एतं सेतुं तीर्त्वाऽन्धस्सन्नन्धो भवति* इति
तरितव्यता चास्याभिधीयते, अतश्चान्यत्प्राप्यमस्ति । उन्मानव्यपदेशाच्च—उन्मितं—
परिमितम् इदं परं ब्रह्म, *चतुष्पाद्ब्रह्म *षोडशकलम्* इत्युन्मानव्यपदेशात् । सचाय-
मुन्मानव्यपदेशस्तेन सेतुना प्राप्यस्यानुन्मितस्वास्तित्तां ह्येतयति । तथा संबन्धव्यपदेशश्च
सेतुसेतुमतोः प्रापकत्वप्राप्यत्वलक्षणो दृश्यते *अमृतस्य परं सेतुं दग्धेन्धनमिवानलम्
अमृतस्यैव सेतुः इति । अतश्च परात्परमस्ति । भेदेन च परात्परं व्यपदिश्यते *परात्परं
पुरुषमुपैति *परात्परं ग्रन्हतो महान्तम्* इति च । तथा *तेनेदं पूर्णं पुरुषेण सर्वम् ततो
यदुत्तरतरं तदरूपमनामयम्* इति । अत एभ्यो हेतुभ्यः परस्माद्ब्रह्मणः परमपि किञ्चि-
दस्तीति गम्यतं इति ॥ ३० ॥

एवं प्राप्तेऽभिधीयते—

३४५. सामान्यात् ॥ ३ । २ । ३१ ॥

तुशब्दः पक्षं व्यावर्तयति । यत्तावदुक्तं सेतुव्यपदेशात्परात्परमस्तीति; तन्नोपपद्यते ।

न ह्ययमत्र किञ्चित्प्राप्यं प्रति सेतुरुच्यते, *एषां लोकानामसंभेदायेति सेतुसामान्येन सर्व-
लोकासङ्करकरत्वश्रुतेः । सिनोति—ब्रह्मनाति स्वस्मिन् सर्वं चिदचिद्ब्रह्मज्जातमसङ्कीर्णमिति
सेतुरुच्यते । *एतं सेतुं तीर्त्वेति तरतिश्च प्राप्तिवचनः । यथा *वेदान्तं तरतीति ॥३१॥

३४६. बुद्धयर्थः पादवत् ॥ ३-२-३२ ॥

योऽयं *चतुष्पादब्रह्म *षोडशकलम् *पादोऽस्य विश्वा भूतानीत्युन्मानव्यपदेशः; स
बुद्धयर्थः—उपासनार्थः; *सत्यं ज्ञानमनन्तं ब्रह्मेत्यादिभिर्जगत्कारणस्य ब्रह्मणोऽपरिच्छिन्न-
त्वावगमात्स्वत उन्मितत्वासंभवात् । जगत्कारणत्वं हि तस्यैव श्रूयते—*तस्माद्वा एतस्मा-
दात्मन आकाशस्संभूतः *सोऽकामयत, बहु स्यां प्रजायेयेति* इति । अतो यथा *वाक्पादः
प्राणः पादः चक्षुः पादो मनः पादः* इत्यादिना ब्रह्मणो वागादिपादव्यपदेश उपासनार्थः,
एवमयमपि ॥३२॥

स्वयमनुन्मितस्य कथमुपासनार्थतयाऽप्युन्मानसंभवः; तत्राह—

३४७. स्थानविशेषात्प्रकाशादिवत् ॥ ३-२-३३ ॥

प्रतिपक्षवागादिस्थानविशेषरूपोपाधिभेदात्तत्संबन्धितयोन्मितत्वानुसन्धानं संभवति;
यथा प्रकाशाकाशादेविततस्य वातायनघटादिस्थानभेदैः परिच्छिद्धानुसन्धानसंभव
इत्यर्थः ॥ ३३ ॥

३४८. उपपत्तेश्च ॥ ३-२-३४ ॥

यदुक्तम् *अमृतस्यैष सेतुरिति प्राप्यप्रापकसंबन्धव्यपदेशात्प्रापकात्परं प्राप्यमस्तीति;
तन्न, प्राप्यस्य परमपुरुषस्य स्वप्राप्तौ स्वस्यैवोपायत्वोपपत्तेः । *नायमात्मा प्रवचनेन लभ्यो
न मेधया न बहुना श्रुतेन । यमेवंष वृणुते तेन लभ्यस्तस्यैष आत्मा विवृणुते तन्नं स्वाम् ॥
इत्यनन्योपायत्वश्रवणात् ॥ ३४ ॥

३४९. तथाऽन्यप्रतिषेधात् ॥ ३-२-३५ ॥

यत्पुनरुक्तं *ततो यदुत्तरतरं *परात्परं पुरुषम् *अक्षरात्परतः परः* इत्यादिभेदव्य-
पदेशात्परात्परमस्तीति; तन्नोपपद्यते, तत्रैव ततोऽन्यस्य परस्य प्रतिषेधात्, *यस्मात्परं
नापरमस्ति किञ्चिद्ब्रह्मस्मान्नाणीयो न ज्यायोऽस्ति कश्चित् इति । यस्मादपरं परं नास्ति
किञ्चित्—न केनापि प्रकारेण परमस्तीत्यर्थः । तथाऽन्यत्रापि *न ह्येतस्मादिति नेत्यन्यत्पर-

मस्ति* इति—इति नेति निर्विष्टादेतस्माद्ब्रह्मणोऽन्यत्परं न ह्यस्तीत्यर्थः । तथा *न तस्येष्टे कश्चन तस्य नाम महद्यशः* इति । तद्धि जगदुपादानकारणतयाऽनन्तरमुक्तं *सर्वे निमेवा जज्ञिरे विद्युतः पुरुषादधि, *स आपः प्रदुघे उभे इमे* इत्यादिना । *अद्भ्यस्संभूतो हिरण्य- गर्भं इत्यष्टौ* इति च जगत्कारणं पुरुषमेतं प्रत्यभिज्ञापयति । *ततो यदुत्तरतरमिति किमु- च्यंत इति चेत्; पूर्वत्र *वेदाहमेतं पुरुषं महान्तमादित्यवर्णं तमसः परस्तात् । तमेव विदित्वा अतिमृत्युमेति नान्यः पन्था विद्यतेऽयनाय ॥ इति परस्य ब्रह्मणो महापुरुषस्य वेदनमेवामृतत्वसाधनम्, नान्योऽमृतत्वस्य पन्था इत्युपदिश्य तदुपादानाय *यस्मात्परं नापर- मस्ति किञ्चिदस्मान्नागो यो न ज्यायोऽस्ति कश्चित् । वृक्ष इव स्तब्धो विवि तिष्ठत्येकस्तेनेदं पूर्णं पुरुषेण सर्वम् ॥ इति पुरुषस्य परत्वं, तद्व्यतिरिक्तस्य परत्वासंभवञ्च प्रतिपाद्य, *ततो यदुत्तरतरं तदरूपमनामयम् । य एतद्विदुरमृतास्ते भवन्ति अथेतेरे दुःखमेवापि यन्ति* इति पूर्वोक्तमर्थं हेतुतो निगमयति—यदुत्तरतरं पुरुषतत्त्वम्, तदेवारूपमनामयं यतः, ततो य एतत्पुरुषतत्त्वं विदुः, त एवामृता भवन्ति, अथेतेरे दुःखमेवापि यन्ति—इति । अन्यथोपक्रम- विरोधोऽनन्तरोक्तिविरोधश्च । *परात्परं पुरुषमुपैति दिव्यम्* इति पूर्वत्र *अक्षरात्परतः परः* इति, अक्षरात्-अव्याकृतात् यः परः—समष्टिपुरुषः; तस्मात्परो योऽदृश्यत्वादिगुणक- सर्वज्ञः परमपुरुषः, स एवेहापि परात्पर इति समष्टिपुरुषात्परत्वेनोच्यते ॥ ३५ ॥

३५०. अनेन सर्वगतत्वमायामशब्दादिभ्यः ॥ ३-२-३६ ॥

अनेन-ब्रह्मणा, सर्वगतत्वम्-सर्वस्य जगतो व्याप्तत्वम्, आयामशब्दादिभ्यः—सर्वव्याप्ति- वाचिशब्देभ्योऽवगम्यमानमस्मात्परं नास्तीत्यवगमयति । आयामशब्दस्तावत् *तेनेदं पूर्णं पुरुषेण सर्वम् *यच्च किञ्चिज्जगत्यस्मिन् दृश्यते श्रूयतेऽपि वा । अन्तर्बहिश्च तत्सर्वं व्याप्य नारायणः स्थितः ॥ *नित्यं विश्वं सर्वगतं सुसूक्ष्मं यद्भूतयोनि परिपश्यन्ति धीराः* । आविशब्दात् *ब्रह्मैवेदं सर्वम् *आत्मैवेदं सर्वमित्यादयो गृह्यन्ते । अत इदं परं ब्रह्मैव सर्वस्मात्परम् ॥ ३६ ॥ इति पराधिकरणम् ॥ ७ ॥

अथ फलाधिकरणम् ॥ ८ ॥

३५१. फलमत उपपत्तेः ॥ ३-२-३७ ॥

उक्तमुपासिसिधोपजननार्थं जीवस्य सर्वाविस्थानु सवोषत्वं, प्राप्यस्य च परमपुरुषस्य निर्दोषत्वं, कल्याणगुणाकरत्वं, सर्वस्मात्परत्वं च । अतः परमुपासनं विवक्षन्नुपासीनानां परस्मादेवास्मात्पुरुषात्तत्प्राप्तिरूपमपवर्गाख्यं फलमिति संप्रति ब्रूते । तुल्यन्यायतया शास्त्रीय-

मैहिकामुष्मिकमपि फलम् अत एव परस्मात्पुरुषाद्भवतीति सामान्येन फलमत इत्युच्यते ।
 कुत एतत् ? उपपत्तेः—स एव हि सर्वज्ञस्सर्वशक्तिर्महोदारो यागदानहोमादिभिरुपासनेन
 चाराधित ऐहिकामुष्मिकभोगजातं स्वस्वरूपावाप्तिरूपमपवर्गं च दातुमीष्टे । न ह्यचेतनं
 कर्म क्षणध्वंसि कालान्तरभाविफलसाधनं भवितुमर्हति ॥ ३७ ॥

३५२. श्रुतत्वाच्च ॥ ३-२-३८ ॥

*स वा एष महानज आत्माऽज्ञादो वसुदानः *एष ह्येवानन्दयाति* इति भोगाप-
 वर्णरूपं फलमयमेव ददातीति हि श्रूयते ॥ ३८ ॥

संप्रति पूर्वपक्षमाह—

३५३. धर्मं जैमिनिरत एव ॥ ३ । २ । ३९ ॥

अत एव-उपपत्तेः, शास्त्राच्च, यागदानहोमोपासनरूपधर्ममेव फलप्रदं जैमिनिराचार्यो
 मन्यते । लोके हि कृष्णादिकं मर्दनादिकं च कर्म साक्षाद्वा, परम्परया वा स्वयमेव फल-
 साधनं दृष्टम्; एवं वेदेऽपि यागदानहोमादीनां साक्षात्फलसाधनत्वाभावेऽपि परंपरया अपूर्व-
 द्वारेण फलसाधनत्वमुपपद्यते । तथा *यजेत स्वर्गकामः* इत्यादिशास्त्रमपि सिषाद्यधिषित-
 स्वर्गस्य कर्तव्यतया यागालम्बिदधन्यथानुपपत्त्या अपूर्वद्वारेण फलसाधनत्वमवगमयति ॥ ३९ ॥

३५४. पूर्वं तु बादरायणो हेतुव्यपदेशात् ॥ ३ । २ । ४० ॥

तुशब्दः पक्षव्यावृत्त्यर्थः । पूर्वोक्तं परमपुरुषस्यैव फलप्रदत्वं भगवान्बादरायणो
 मन्यते । कुतः ? हेतुव्यपदेशात्—*यज-देवपूजायामिति देवताराधनभूतयागाराध्य-
 भूताग्निवाय्वादिदेवतानामेव तत्तत्फलहेतुतया तस्मिन्स्तस्मिन्नपि वाक्ये व्यपदेशात् । वायव्यं
 श्वेतभालभेत भूतकामो वायुर्वै क्षेपिष्ठा देवता वायुमेव स्वेन भागधेयेनोपधावति स एवैतं
 भूतिं गमयति* इत्यादिषु । कामिनस्सिषाद्यधिषितफलसाधनत्वप्रकारोपदेशोऽपि विध्यपेक्षित-
 एवेति नातत्परत्वशङ्का युक्ता । एवमपेक्षितेऽपि फलसाधनत्वप्रकारे शब्दादेवावगते सति
 तत्परित्यागमश्रुतापूर्वादिपरिकल्पनं च प्रामाणिका न सहन्ते । लिङ्गादयोऽपि देवताराधन-
 भूतयागदेः प्रकृत्यर्थस्य कर्तृव्यापारसाध्यतां व्युत्पत्तिसिद्धां शब्दानुशासनानुमतामभिदधति;
 नान्यदलौकिकमिति प्रागेवोक्तम्, तदेवं *वायुर्वै क्षेपिष्ठा देवतेत्यादिशब्दाद्वाय्वादीनां फल-
 प्रदत्वमवगम्यते । वाय्वाद्यात्मना च परमपुरुष एवाराध्यतया फलप्रदायित्वेन चावतिष्ठत
 इति श्रूयते *इष्टापूर्तं बहुधा जातं जायमानं विश्वं विभति भुवनस्य नाभिः, तदेवाग्निस्त-
 द्वायुस्तत्सूर्यस्तदु चन्द्रमाः* इति । अन्तर्यामिब्राह्मणे च *यो वायौ तिष्ठन्स्य वायुशरीरम्
 *योऽग्नेो तिष्ठन् *य आदित्ये तिष्ठन्* इत्यादि श्रूयते । स्मर्यते च *योयो यायां तन् भक्तः

श्रद्धयाऽर्चितुमिच्छति । तस्यतस्याचलां श्रद्धां तामेव विदधाम्यहम् ॥ स तथा श्रद्धया युक्तस्तस्याराधनमीहते । लभते च ततः कामान् मयैव विहितान् हि तान् ॥ इति, अहं हि सर्वयज्ञानां भोक्ता च प्रभुरेव चेति । प्रभुरिति—फलप्रदायीत्यर्थः । *देवान् देवयजो यान्ति मद्भुक्ता यान्ति मामपि, *यान्ति मद्याजिनोऽपि माम्* इति च । लोके च कृष्यादिभिर्विचित्ररूपात् द्रव्यविशेषान् संपाद्य तैः राजानं भृत्यद्वारेण साक्षाद्वाऽर्चयन्ति; अर्चितश्च राजा तत्तदर्चनानुगुणं फलं प्रयच्छन् दृश्यते । वेदान्तास्त्वतिपतितसकलेतरप्रमाणसंभावनाभूमिं निरस्तसमस्ताविद्यादिदोषगन्धं स्वाभाविकानवधिकातिशयापरिमितोदारगुणसागरं पुरुषोत्तमं प्रतिपाद्य, तदाराधनरूपाणि च यागदानहोमात्मकानि, स्तुतिनमस्कारकीर्तनार्चनध्यानानि च तदाराधनानि, आराधितात्परस्मात्पुरुषाद्भोगापवर्गरूपं फलं च वदन्तीति सर्वं समञ्जसम् ॥ ४० ॥ इति फलाधिकरणम् ॥ ८ ॥

इति श्रीभगवद्रामानुजविरचिते शारीरकमीमांसाभाष्ये तृतीयस्याध्यायस्य द्वितीयः पादः ॥ २ ॥



श्रीमते रामानुजाय नमः

तृतीयाध्याये—तृतीयः पादः—सर्ववेदान्तप्रत्ययाधिकरणम् ॥ १ ॥

३५५. सर्ववेदान्तप्रत्ययं चोदनाद्यविशेषात् ॥ ३ । ३ । १ ॥

उक्तं ब्रह्मोपासिसिषोपजननाय वक्तव्यं ब्रह्मणः फलदायित्वपर्यन्तम् । इदानीं ब्रह्मोपासनानां गुणोपसंहारविकल्पनिर्णयाय विद्याभेदाभेदचिन्ता प्रस्तुयते । प्रथमं तावदेकस्या वैश्वानरविद्यादिकायाः अनेकशाखासु श्रूयमाणायाः किमेकविद्यात्वम्, उत विद्याभेद इति चिन्त्यते । अविशेषपुनश्श्रवणस्य प्रकरणान्तरस्य च भेदकत्वाच्छाखान्तरे चोभयोरवर्जनीयत्वाद्विद्याभेद इति प्राप्तम् । अत एव *तेषामेवैतां ब्रह्मविद्यां वदेत शिरोव्रतं विधिवद्यैस्तु चोर्णम्* इति शिरोव्रतवतामाथर्वणिकानामेव विद्योपदेशनियम उपपद्यते । विद्यैक्ये हि विद्याङ्गस्य शिरोव्रतस्यान्येषामपि शाखिनां प्राप्तनियमो नोपपद्यते ॥

एवं प्राप्त उच्यते—सर्ववेदान्तप्रत्ययमेकमुपासनमिति । कुतः ? चोदनाद्यविशेषात्—चोदना तावत् *उपासीत *विद्यात्* इत्येवंजातीयको धात्वर्थविशेषविधिः । आदिशब्देन *एकं वा संयोगरूपचोदनाख्याविशेषात्* इति कर्मकाण्डशाखान्तराधिकरणसूत्रोक्तास्संयोगरूपाख्या गृह्यन्ते । एषां चोदनादीनामविशेषात् सैवेयं विद्येति शाखान्तरे प्रत्यभिज्ञायते । तथाहि—छान्दोग्यवाजसनेयकयोः *वैश्वानरमुपास्ते* इति चोदना तावदेकारूपा; वेष्टकनिरूपणीयस्वरूपस्य विदिपर्यायस्योपासेवेष्टभूतवैश्वानरैक्याद्रूपमप्यविशिष्टम्; आख्या च वैश्वानरविद्येत्यविशिष्टा । अत एभिः प्रत्यभिज्ञानाच्छाखान्तरेऽपि विद्यैक्यम् ॥ १ ॥

यत्तूक्तमविशेषपुनश्श्रवणात्प्रकरणान्तराच्च विधेयभेदप्रतीतेर्न विद्यैक्यमिति, तदनु-
भाष्य परिहरति—

३५६. भेदान्नेति चेदेकस्यामपि ॥ ३-३-२ ॥

अविशेषपुनश्श्रुत्या प्रकरणान्तराच्च विधेयभेदान्न विद्यैक्यमिति चेत्; एकस्यामपि
विद्यायां प्रतिपत्तूभेदात्पुनश्श्रुतिः प्रकरणान्तरं चोपपद्यते । यत्र ह्येकस्मिन् प्रतिपत्तरि
पुनश्श्रुतिः प्रकरणान्तरं च विद्यते; तत्रान्यथानुपपत्त्या विधेयभेदाद्विद्याभेदः, प्रतिपत्तूभेदे तु
तत्रप्रतिपत्त्यर्थतया पुनश्श्रुत्याद्युपपत्तेस्तत्र न विधेयान्तरसंभवः ॥ २ ॥

यच्चोक्तं शिरोव्रतवतामाथर्वणिकानामेव विद्योपदेशनियमदर्शनाद्विद्याभेदः प्रतीयत
इति, तत्राह—

३५७. स्वाध्यायस्य तथात्वेहि समाचारेऽधिकाराच्च सववच्च तन्नियमः

॥ ३-३-३ ॥

नेतदस्ति—शिरोव्रतोपदेशनियमदर्शनं विद्याभेदं द्योतयतीति, शिरोव्रतस्य विद्याङ्ग-
त्वाभावात् । स्वाध्यायस्य तथात्वे हि तन्नियमः—स्वाध्यायस्य तथात्वसिद्धयर्थं—तज्जन्य-
संस्कारभाक्त्वसिद्धयर्थं हि शिरोव्रतोपदेशनियमः; न विद्यायाः । कुत एतत् ? *नेतदचीर्ण-
व्रतोऽधीयीत* इति तस्याध्यायनसंयोगात् । समाचारेऽधिकाराच्च—समाचाराख्ये ग्रन्थे
इदमपि वेदव्रतेन व्याख्यातम् इत्यतिदेशात् । *तेषामेवैतां ब्रह्मविद्यां वदेत—वेदविद्यां-
मित्यर्थः । सववच्च तन्नियमः—यथाहि सवहोमास्सप्त सूर्यादयश्शतौदनपर्यन्ता आथर्वणि-
कैकाग्निसंबन्धिघनस्तत्रैव भवन्ति; न त्रेताग्निषु ॥ ३ ॥

३५८. दर्शयति च ॥ ३-३-४ ॥

दर्शयति च श्रुतिरुपासनस्य सर्ववेदान्तप्रत्ययत्वम् । तथाहि छान्दोग्ये *तस्मिन्ध-
दन्तस्तदन्वेष्टव्यम्* इत्युक्त्वा *किं तदत्र विद्यते यदन्वेष्टव्यम्* इति प्रश्नपूर्वकम् अपहृतपाप्म-
त्वादिगुणाष्टकविशिष्टः परमात्मा तस्मिन्नुपास्य इत्युक्तम् । तैत्तिरीयके तु छान्दोग्यस्थं
प्रतिनिवेशमुपजीव्य *तत्रापि बह्वं गगनं विशोकस्तस्मिन्धदन्तस्तदुपासितव्यम्* इति गुणा-
ष्टकविशिष्टस्य परमात्मन उपासनमुच्यते । तदुभयत्र विद्यैकत्वेन गुणोपसंहाराद्भेदोप-
पद्यते ॥ ४ ॥

तदेवं शाखान्तराधिकरणन्यायसिद्धं विद्यं कथं स्थिरीकृत्य तत्प्रयोजनमाह—

३५६. उपसंहारोऽर्थाभेदाद्विधिशेषवत्समाने च ॥ ३-३-५ ॥

एवं सर्ववेदान्तेषु समाने सत्युपासने वेदान्तान्तराम्नातानां गुणानां वेदान्तान्तर उपसंहारः कर्तव्यः; कुतः ? विधिशेषवदर्थभेदात्—यथैकस्मिन्वेदान्ते श्रुतो वैश्वानरदहराद्वि-
विधिशेषो गुणस्तद्विद्यासंबन्धात्तदुपकाररूपप्रयोजनसिद्धयर्थमनुष्ठायते; तथा वेदान्तान्तरोदि-
तोऽपि तद्विद्यासंबन्धित्वेन तदुपकाराविशेषादुपसंहर्तव्य इत्यर्थः । चशब्दोऽवधारणे ॥ ५ ॥
इति सर्ववेदान्तप्रत्ययाधिकरणम् ॥ १ ॥

अथ अन्यथात्वाधिकरणम् ॥ २ ॥

३६०. अन्यथात्वं शब्दादिति चेन्नाविशेषात् ॥ ३-३-६ ॥

एवं चोदनाद्यविशेषाद्विद्यं कत्वम्, एकत्वे च गुणोपसंहारः कर्तव्य इत्युक्तम् । अतः
परं काश्चन विद्या अधिकृत्य प्रत्यभिज्ञाहेतुसूतचोदनाद्यविशेषोऽस्ति, नेति निरूप्य निर्णीयते ।
अस्त्युद्गीथविद्या वाजिनां छन्दोगानां च । वाजिनां तावत् *इत्या ह प्राजापत्या देवाभ्रा-
सुराभ्र* इत्यारभ्य *ते ह देवा ऊचुः हन्तासुरान्यज्ञ उद्गीथेनात्ययाम* इत्युद्गीथेनासुर-
विध्वंसनं प्रतिज्ञायोद्गीथे वागादिमनःपर्यन्तहृष्टौ असुरैरभिभवमुक्त्वा *अथ हेममासनं
प्राणमूचुः* इत्यादिना उद्गीथे प्राणहृष्ट्या असुरपराभवमुक्त्वा *भवत्यात्मना परास्य द्विषन्
भ्रातृव्यो भवति य एवं वेद* इति शत्रुपराजयफलायोद्गीथे प्राणहृष्टिर्विहिता । एवं छन्दो-
गानामपि *देवासुरा ह वै यत्र संयेतिरे* इत्यारभ्य *तद् देवा उद्गीथमाजह्नु रनेनैतान-
भिहनिष्यामः* इत्युद्गीथेनासुरपराभवं प्रतिज्ञाय तद्देवोद्गीथे वागादिहृष्टौ दोषमभिधाय
अथ ह य एवायं मुखः प्राणस्तमुद्गीथमपासाञ्चक्रिरे इत्यादिना उद्गीथे प्राणहृष्ट्या
असुरपराभवमुक्त्वा *यथाऽश्मानमाखणमृत्वा विध्वंसते एवं हैव स विध्वंसते य एवंविदि
पापं कामयते* इति शत्रुपराभवाय उद्गीथे प्राणहृष्टिर्विहिता । वेदनविषयविधिप्रत्यया-
श्रवणेऽपि फलसाधनत्वश्रवणाद्वेदनविषयो विधिः कल्प्यते । उद्गीथविद्यायाः कत्वर्थत्वेन
ऋतुसाद्गुण्यफलत्वेऽप्यर्थवाविकमपि फलं तदविरुद्धं प्राह्यमेवेति देवताधिकरणे प्रति-
पादितम् ॥

तत्र संशयते—किमत्र विद्यं वयम्, उत नेति । किं युक्तम् ? विद्यं कथमिति । कुतः ?
उभयत्रोद्गीथस्यैवाद्यस्तप्राणभावस्योपास्यत्वश्रवणाच्चोदनाद्यविशेषात् । फलसंयोगस्ताव-
च्छत्रुपरिभवरूपो न विशिष्यते । रूपमप्यध्यस्तप्राणभावोद्गीथास्योपास्यैक्यादविशिष्टम् ।
चोदना च विविधात्वर्थगता अविशिष्टा । आख्या चोद्गीथविद्येत्यविशिष्टा । अत्र राद्धान्ति-

च्छायाया परिचोद्य परिहरति—अन्यथात्वं शब्दादिति चेन्नाविशेषादिति । यदुक्तं विद्यं क्य-
मिति, तन्नोपपद्यते, रूपभेदात्; रूपान्यथात्वं हि शब्दादेव प्रतीयते । वाजसनेयके हि *अथ
हेममासन्यं प्राणमूचुस्त्वं न उद्गायेति तथेति तेभ्य एष प्राण उद्गायत्* इत्युद्गानस्य
कर्तरि प्राणहृष्ट्याऽसुरपराभवमुक्त्वा *य एवं वेद* इति कर्तयैव प्राणहृष्टिरेवंशब्दादव-
गम्यते । छान्दोग्ये *अथ ह य एवायं मुख्यः प्राणस्तमुद्गीथमुपासाञ्चक्रिरे* इत्युद्गानस्य
कर्मण्युद्गीथे प्राणहृष्ट्या असुरपराभवमुक्त्वा *य एवंविदि पापं कामयते* इत्येवंशब्दा-
त्कर्मण्युद्गीथे प्राणहृष्टिर्विहिता । अत एकत्र कर्तरि प्राणहृष्टिशब्दादन्यत्र कर्मणि प्राणहृष्टि-
शब्दाच्च रूपान्यथात्वं स्पष्टम् । रूपान्यथात्वे च विधेयभेदे सति केवलचोदनाद्यविशेषोऽ-
किञ्चित्कर इति विद्याभेद इति चेत्; तन्न, अविशेषात्—अविशेषेण ह्युभयत्र उद्गीथसाधन-
कपरपरिभव उपक्रमे प्रतीयते; वाजसनेयके *ते ह देवा उचुर्हन्तासुरान्यज्ञ उद्गीथेनात्ययाम*
इत्युपक्रमे श्रूयते; छान्दोग्येऽपि *तद्व देवा उद्गीथमाजहुरुनेनानानिहनिष्यामः* इति ।
अत उपक्रमाविरोधाय *तेभ्य एष प्राण उद्गायत्* इत्यध्यस्तप्राणभाव उद्गीथ उद्गान-
कर्मभूत एव पाकादिष्वोदनादिवत्सौकर्यातिशयविवक्षया कर्तृत्वेनोच्यते; अन्यथोपक्रमगत
उद्गीथशब्दः कर्तरि लाक्षणिकः स्यात् । अतो विद्यं क्यम् ॥ ६ ॥

इति प्राप्तो प्रचक्ष्महे—

३६१. न वा प्रकरणभेदात्परोवरीयस्त्वादिवत् ॥ ३ । ३ । ७ ॥

नवेति पक्षं व्यावर्तयति; नचैतदस्ति, यद्विद्यं क्यमिति । कुतः ? प्रकरणभेदात्
ओमित्येतवक्षरमुद्गीथमुपासीत इति प्रकृतमुद्गीथावयवं प्रणवं प्रस्तुत्य *एतस्य वा
अक्षरस्योपव्याख्यानं भवति *देवासुरा हवै यत्र संयेतिरे* इत्यारभ्य, *अथ ह य एवायं
मुख्यः प्राणस्तमुद्गीथमुपासाञ्चक्रिरे* इत्युद्गीथावयवभूतप्रणवमुपासनं छन्दोगा अधीयते ।
वाजिनस्तु तादृशप्राचीनप्रकरणाभावात् *हन्तासुरान्यज्ञ उद्गीथेनात्ययाम* इति कृत्स्न-
मुद्गीथं प्रस्तुत्य *अथ हेममासन्यं प्राणमूचुस्त्वं न उद्गाय* इत्यादिकृत्स्नोद्गीथविषय-
मधीयते । अतः प्रकरणभेदेन विधेयभेदः, विधेयभेदे च रूपभेद इति न विद्यं क्यम् । किञ्च
अथ ह य एवायं मुख्यः प्राणस्तमुद्गीथमुपासाञ्चक्रिरे इति पूर्वप्रकृत उद्गीथावयवभूतः
प्रणव एवाध्यस्तप्राणभावरछन्दोगानामुपास्यः । वाजिनां तु कृत्स्नस्योद्गीथस्य कर्ताद्वाता
प्राणहृष्ट्योपास्य इति; *अथ हेममासन्यं प्राणमूचुस्त्वं न उद्गायेति तथेति तेभ्य एष प्राण
उद्गायत्* इत्युद्गातरि प्राणाध्यासं निविरय *य एवं वेद* इत्युद्गातेवाध्यस्तप्राणभाव
उपास्यो विधीयते । अतश्च रूपभेदः । नचोद्गातयुपास्ये विहिते *उद्गीथेनात्ययाम*
इत्याख्यायिकोपक्रमविरोधशङ्कनीयः; उद्गातुत्पासने उद्गीथस्योद्गानकर्मभूतस्यावस्था-

पेक्षितत्वात्स्यापि परपरिभवाख्यं फलं प्रति हेतुत्वात् । अतो रूपभेदाद्विद्याभेद इति चोदनाद्य-
विशेषेऽपि न विद्यैक्यम् । परोवरीयस्त्वादिवत्—यथैकस्यामपि शाखायामुद्गीथावयवभूते
प्रणवे परमात्मदृष्टिविधानसाम्येऽपि हिरण्यपुरुषदृष्टिविधानात् परोवरीयत्वादिगुणविशिष्ट-
दृष्टिविधानमर्थान्तरभूतम् ॥ ७ ॥

३६२. संज्ञातश्चेत्तदुक्तमस्ति तु तदपि ॥ ३ । ३ । ८ ॥

उद्गीथविद्येति संज्ञेयत्वात् तत्—विद्यैक्यमुक्तं चेत्; तत्—संज्ञेयं विधेयभेदेऽप्यस्येव ।
यथा अग्निहोत्रसंज्ञा नित्याग्निहोत्रे, कुण्डपायिनामयनाग्निहोत्रे च; यथा चोद्गीथविद्येति
छान्दोग्ये प्रथमप्रपाठकोदितासु बह्वीषु विद्यासु ॥ ८ ॥

३६३. व्याप्तेश्च समञ्जसम् ॥ ३ । ३ । ९ ॥

छान्दोग्ये प्रथमप्रपाठके उत्तरास्वपि विद्यासूद्गीथावयवस्य प्रणवस्य प्रथमप्रस्तुतस्यो-
पास्यत्वेन व्याप्तेश्च तन्मध्यगतस्य *तद्ध देवा उद्गीथमाजह्नुः* इत्युद्गीथशब्दस्य प्रणव-
विषयत्वमेव समञ्जसम् । अवयवे च समुदायशब्दः पदो द्रग्ध इत्यादिषु दृश्यते । अतश्चोद्-
गीथावयवभूतः प्रणव एवोद्गीथशब्दनिर्दिष्ट इति स एव प्राणदृष्ट्युपास्यश्छान्दोग्ये प्रति-
पत्तव्यः । वाजसनेयके तु कृत्स्नोद्गीथविषय उद्गीथशब्द इति कृत्स्नोद्गीथस्य कर्तोद्गीता
प्राणदृष्ट्युपास्य इति विद्यानानात्वं सिद्धम् ॥ ९ ॥ इति अन्यथात्वाधिकरणम् ॥ २ ॥

अथ सबभेदाधिकरणम् ॥ ३ ॥

३६४. सर्वाभेदादन्यत्वेमे ॥ ३ । ३ । १० ॥

छान्दोग्यवाजसनेयकयोः प्राणविद्या आम्नायते *यो ह वै ज्येष्ठं च श्रेष्ठं च वेद
ज्येष्ठश्च ह वै श्रेष्ठश्च भवति प्राणो हवा व ज्येष्ठश्च श्रेष्ठश्च* इत्यादि । तत्र ज्येष्ठश्च श्रेष्ठश्चगुणकं
प्राणमुपास्यं प्रतिपाद्य वाक्चक्षुश्श्रोत्रमनस्सु वसिष्ठत्वप्रतिष्ठात्वसंपत्त्यायतनत्वाख्यान् गुणान्
प्रतिपाद्य वागादीनां देहस्य च प्राणायत्तस्थितित्वेन तदायत्तसत्कार्यत्वेन च प्राणस्य श्रेष्ठ्यं
प्रतिपाद्य वागादिसंबन्धितया श्रुतान्वसिष्ठत्वादीन् गुणांश्च प्राणसंबन्धितया प्रतिपादयति ।
एवं छान्दोग्यवाजसनेयकयोर्यज्येष्ठश्च श्रेष्ठश्चगुणको वसिष्ठत्वादिगुणकश्च प्राण उपास्यः प्रति-
पाद्यते । कौषीतकिनं तु प्राणविद्यायां तथैव ज्येष्ठश्च श्रेष्ठश्चगुणकः प्राण उपास्यः
प्रतिपादितः; न पुनर्वसिष्ठत्वादयो वागादिसंबन्धितो गुणाः प्राणसंबन्धितया प्रति-
पादिताः । तत्र संशयः—किमत्र विद्या भिद्यते, उत नेति । किं युक्तम् ? भिद्यत इति ।

कुतः ? रूपभेदात् । यद्यप्युभयत्र प्राण एव ज्यैष्ठ्यश्रैष्ठ्यगुणक उपास्यः, तथाप्येकत्र वसिष्ठत्वादिभिरपि गुणैर्युक्तः प्राण उपास्यः प्रतीयते, इतरत्र तु तद्विधुर इत्युपास्यरूपभेदादिदृष्टाभेदः ॥

इति प्राप्ते ब्रूमः—सर्वाभिदादन्यत्रमे । नात्र विद्याभेदः, अन्यत्र कौषीतकिनं प्राण-विद्यायामपि इमे—वसिष्ठत्वादयो गुणा उपास्यास्सन्ति । कुतः ? सर्वाभिदात्—प्रतिज्ञातप्राण-ज्यैष्ठ्यश्रैष्ठ्योपपादनप्रकारस्य सर्वस्य तत्राप्यभेदात् । तथाहि—छन्दोगवाजसनेयिनां प्राण-विद्यायाम् *एता ह वै देवता अहंश्रेयसि व्युद्विरे *अहंश्रेयसे विवदमानाः इति चोपक्रम्य वागाद्येकैकापक्रमणे अन्येषां सप्राणानामिन्द्रियाणां शरीरस्य च स्थितिं तत्तत्कार्यं चाविकलं प्रतिपाद्य, प्राणोत्क्रमणे सर्वेषां विशरणमकार्यकरत्वं चाभिधाय, सर्वेषां प्राणाधीनस्थितित्व-तदधीनकार्यत्वाभ्यां प्राणस्य ज्यैष्ठ्यमुपपादितम् । एवमुपपादितं वागादिकार्यस्य प्राणाधीन-त्वम् *अथ हैनं वागुवाच यदहं वसिष्ठाऽस्मि त्वं तद्वसिष्ठोऽसि* इत्यादिना वागादिभिर-नूद्यते । कौषीतकिनं प्राणविद्यायामपि प्राणज्यैष्ठ्यश्रैष्ठ्यप्रतिपादनाय वागादिषु वसिष्ठ-त्वादयः प्रतिपादिताः । *अथ हेमा देवताः प्रजापतिं पितरमेत्याब्रुवन् को वै नः श्रेष्ठः* इत्यादिना वागादिगता गुणा वागादयश्च देहश्च प्राणाधीना इति प्राणस्य ज्यैष्ठ्यमुपपादि-तम् । वागादिभिः स्वस्वगुणानां वसिष्ठत्वादीनां प्राणाधीनत्वानुवादमात्रं तु न कृतम् । नैतावता रूपभेदः, वागादीनां वसिष्ठत्वादिगुणान्वितानां प्राणाधीनकार्यत्वोपपादनेनैव प्राणस्य वागादिवसिष्ठत्वादिगुणहेतुत्वस्य सिद्धत्वात् । तदेव हि प्राणस्य वसिष्ठत्वादि-गुणयोगित्वम्, यद्वागादिवसिष्ठत्वादिहेतुत्वम् । अतोऽत्रापि वसिष्ठत्वादिगुणयोगात्प्राणो ज्यैष्ठः प्रतिपन्न इति नास्ति विद्याभेदः ॥ १० ॥ इति सर्वाभिदाधिकरणम् ॥ ३ ॥

अथ आनन्दाद्यधिकरणम् ॥ ४ ॥

प्राणविद्याङ्गविषयमन्यदपि निरूपणमनन्तरमेव करिष्यते । यथा प्राणस्य वसिष्ठ-त्वाद्यनुसन्धानेन विना ज्यैष्ठ्यश्रैष्ठ्यानुसन्धानानुपपत्तेरनुक्तानामपि वसिष्ठत्वादीनां कौषीत-किप्राणविद्यायां प्राप्तिः; तथा ब्रह्मस्वरूपानुसन्धानं यैर्गुणैर्विना नोपपद्यते, ते ब्रह्मविद्यासु सर्वास्वप्यनुसन्धेया इत्ययमर्थः प्रतिपाद्यते—

३६५. आनन्दादयः प्रधानस्य ॥ ३-३-११ ॥

अत्र ब्रह्मस्वरूपगुणानां सर्वासु परविद्यासूपसंहारोऽस्ति, नेति विचार्यते । अप्रकरणा-धीतानामुपसंहारे प्रमाणाभावात्प्रकरणश्रुतानामेवोपसंहार इत्येवं प्राप्ते ब्रूमः—आनन्दादयः प्रधानस्य । अभेदादिति वर्तते । प्रधानस्य गुणिनो ब्रह्मणस्सर्वेषूपसासनेष्वभेदात्, गुण्यपृथ-ग्भावाद्गुणानां, सर्वत्रानन्दादयस्तद्गुणा उदसंहर्तव्याः ॥ ११ ॥

एवं तर्हि गुण्यपृथग्भावादेवानन्दादिवत्प्रियशिरस्त्वादयोऽपि *तस्य प्रियमेव शिरः* इत्यादौ ब्रह्मगुणत्वेन श्रुतास्सर्वत्र प्रसज्येरन्; नेत्याह—

३६६. प्रियशिरस्त्वाद्यप्राप्तिरुपचयापचयौ हि भेदे ॥ ३-३-१२ ॥

ब्रह्मस्वरूपगुणानां प्राप्ताबुच्यमानायां प्रियशिरस्त्वादीनामप्राप्तिः, तेषामब्रह्मगुणत्वात्; ब्रह्मणः पुरुषविधत्वरूपणमात्रान्तर्गतत्वात्प्रियशिरस्त्वादीनाम् । अन्यथा शिरःपक्षपुच्छाद्यवयवभेदे सति ब्रह्मणोऽप्युपचयापचयौ प्रसज्येयाताम् । तथा च सति *सत्यं ज्ञानमनन्तं ब्रह्मेत्यादि विरुध्यते ॥ १२ ॥

नन्वेवमेव ब्रह्मसंबन्धनामेवैश्वर्यगाम्भीर्योदार्यकारुण्यादीनां गुणानामनन्तानां गुण्यपृथक्स्थितत्वमात्रेण तत्राश्रुतानामप्युपसंहारे सर्वे सर्वत्र प्रसज्येरन्, आनन्त्यादुपसंहाराशक्तिश्च; तत्राह—

३६७. इतरे त्वर्थसामान्यात् ॥ ३-३-१३ ॥

तुशाब्दश्रोत्रं व्यावर्तयति । इतरेतु—आनन्दादयोः अर्थसामान्यात्सर्वत्रानुवर्तन्ते । ये त्वर्थसमानाः—अर्थस्वरूपनिरूपणधर्मत्वेनार्थप्रतीत्यनुबन्धिनाः; तेऽर्थस्वरूपवत्सर्वत्रानुवर्तन्ते । ते च गुणास्तस्यज्ञानानन्दात्मलत्वानन्तत्वानि । *यतो वा इमानीत्यादिना जगत्कारणतयोपलक्षितं ब्रह्म *सत्यं ज्ञानमनन्तं ब्रह्म *आनन्दो ब्रह्मेत्यानन्दादिभिर्हि स्वरूपतो निरूप्यते । अत उपस्थब्रह्मस्वरूपावगमाय सर्वासु विद्यास्वानन्दादयोऽनुवर्तन्ते । ये तु निरूपितस्वरूपस्य ब्रह्मणः कारुण्यादयो गुणाः प्रतिपन्नाः; तेषां गुण्यपृथक्स्थितत्वेऽपि प्रतीत्यनुबन्धित्वाभावात्, ये यत्र श्रुताः, ते तत्रोपसंहार्या इति निरवद्यम् ॥ १३ ॥

यद्युपचयापचयप्रसङ्गात्प्रियशिरस्त्वादयो ब्रह्मणः पुरुषविधत्वरूपणमात्रार्थाः, न तु ब्रह्मगुणाः; तर्ह्यतथारूपस्य ब्रह्मणस्तथात्वेन रूपणं किमर्थं क्रियते ? अतथाभूतस्य हि तथात्वरूपणे केनचित्प्रयोजनेन भवितव्यम्; यथा *आत्मानं रथिनं विद्धि* इत्यादिनोपासकस्य तदुपकरणानां च रथिरथादित्वरूपणम् उपासनोपकरणभूतशरीरेन्द्रियादिवशीकरणार्थं क्रियत इत्युक्तम् । नचेह तथाविधं किञ्चित्प्रयोजनं दृश्यत इति बलाद्ब्रह्मगुणत्वं प्रियशिरस्त्वादीनामभ्युपेत्यम् । तत्राह—

३६८. आध्यानाय प्रयोजनाभावात् ॥ ३-३-१४ ॥

प्रयोजनान्तराभावादाध्यानायायं रूपणोपदेशः क्रियते । आध्यानम् अनुचिन्तनम्, उपासनमुच्यते । *ब्रह्मविदानोति परमित्यत्रोपदिष्टाध्यानरूपवेदनसिद्धये ह्यानन्दमयब्रह्म-

प्रतिपत्त्यर्थमानन्दमयं ब्रह्म प्रियमोदादिरूपेण विभज्य शिरःपक्षादित्वेन रूपयित्वोपदिश्यते । यथाऽन्नमयः पुरुषः अयं देहः शिरःपक्षादिभिः *नस्येदमेव शिरः* इत्यादिना बुद्धावारोप्यते; यथा च प्राणमयमनोमयविज्ञानमयाः *तस्य प्राण एव शिरः* इत्यादिना प्राणाद्यवयवैर्बुद्धावारोप्यन्ते; एवमेभ्योऽर्थान्तरभूतस्तदन्तरात्मा आनन्दमयोऽपि प्रियमोदादिभिरेकदेशैः शिरःप्रभृतिस्त्वेन रूपितैराध्यानाय बुद्धावारोप्यते । एवमानन्दमयोपलक्षणत्वात्प्रियशिरस्त्वादीनां न सर्वदा आनन्दमयप्रतीतावनुवर्तन्ते ॥ १४ ॥

३६६. आत्मशब्दाच्च ॥ ३ । ३ । १५ ॥

अन्योऽन्तर आत्माऽऽनन्दमयः इत्यात्मशब्देन निर्देशादात्मनश्च शिरःपक्षपुच्छासंभवात्प्रियशिरस्त्वादयस्तस्य सुखप्रतिपत्त्यर्थं रूपणमात्रमिति गम्यते ॥ १५ ॥

ननु *अन्योऽन्तर आत्मा प्राणमयः *अन्योऽन्तर आत्मा मनोमयः* इत्यात्मशब्दस्यानात्मस्वपि पूर्वं प्रयुक्तत्वात् *अन्योऽन्तर आत्माऽऽनन्दमय इत्यात्मशब्दस्य परमात्मविषयत्वं कथं निश्चीयते ? तत्राह—

३७०. आत्मगृहीतिरितरवदुत्तरात् ॥ ३ । ३ । १६ ॥

*अन्योऽन्तर आत्माऽऽनन्दमय इत्यत्रात्मशब्देन परमात्मन एव ग्रहणम्; इतरवत्—यथेतन्न *आत्मा वा इदमेक एवाग्र आसीत्, स ईक्षत लोकान्नु सृजे* इत्यादिष्व्वात्मशब्देन परमात्मन एव ग्रहणम्; तद्वत् । कुत एतत् ? उत्तरात्— *सोऽकामयत, बहु स्यां प्रजायेयैत्यानन्दमयविषयादुत्तराद्वाक्यात् ॥ १६ ॥

३७१. अन्वयादिति चेत्स्यादवधारणात् ॥ ३ । ३ । १७ ॥

पूर्वत्र प्राणमयादिष्वनात्मशब्दान्वयदर्शनाच्चोत्तराद्भिश्चेतुं शक्यत इति चेत्; स्यादवधारणात्—स्यादेव निश्चयः; कुतः ? अवधारणात्—पूर्वत्रापि *तस्माद्वा एतस्मादात्मन आकाशसंभूतः* इति परमात्मन एव बुद्ध्याऽवधारितत्वात् अन्नमयादन्तरे प्राणमये प्रथमं परमात्मबुद्धिरवतीर्णा; तदनन्तरं च प्राणमयादन्तरे मनोमये; ततो विज्ञानमये; तत आनन्दमये प्रक्रान्ता परमात्मबुद्धिस्तदन्तराभावादुत्तराच्च *सोऽकामयतेति वाक्यात्प्रतिष्ठितैत्युपक्रमेऽप्यपरमात्मनि परमात्मबुद्ध्या आत्मशब्दान्वयः इति निरवद्यम् ॥ १७ ॥ इति आनन्दाद्यधिकरणम् ॥ ४ ॥

अथ कार्याख्यानाधिकरणम् ॥ ५ ॥

३७२. कार्याख्यानादपूर्वम् ॥ ३ । ३ । १८ ॥

पूर्वप्रस्तुतप्राणविद्याशेषभूतमिदानीं चिन्तयते । छान्दोग्यवाजसनेयकयोः ज्येष्ठं च श्रेष्ठं च प्राणमुपास्यमुक्त्वा प्राणस्य वासस्त्वेनापोऽभिधीयन्ते । छान्दोग्ये तावत् *स होवाच किं मे वासो भविष्यतीत्याप इति होचुस्तस्माद्वा एतदशिष्यन्तः पुरस्ताच्चोपरिष्ठाच्चाद्भिः परिदधति लम्भुको ह वासो भवत्यनग्नो भवति* इति । वाजसनेयके *किं मे वासः* इति प्राणेन पृष्ठा वागादयः ऊचुः *आपो वास इति तद्विद्वांसश्श्रोत्रिया अशिष्यन्त आचामन्य-शित्वा चाचामन्येतमेव तदनमनग्नं कुर्वन्तो मन्यन्ते *तस्मादेवंविदशिष्यन्नाचामेदशित्वा चाचामेदेतमेव तदनमनग्नं कुरुते* इति । तत्र संशयः—किमत्राचमनं विधीयते, उतापां प्राणवासस्त्वानुसन्धानमिति । *अशिष्यन्नाचामेदशित्वा चाचामेदित्याचमने विधिप्रत्यय-श्रवणात्, *एतमेव तदनमनग्नं कुरुत इति वेदने विधिप्रत्ययाभावादनग्नतासङ्कीर्तनस्य स्तुत्यर्थतयाऽन्वयोपपत्तेश्च, भोजनाङ्गस्याचमनस्य स्मृत्याचारप्राप्तत्वेन विधिप्रत्ययबलात्प्राण-विद्याङ्गमाचमनान्तरं विधीयते ।

इति प्राप्तौ ब्रूमः—आचमनीयानामपां प्राणस्य वासस्त्वानुसन्धानमेवेह अपूर्वम्—अप्राप्तं विधीयते, कार्याख्यानात्—अप्राप्ताख्यानात्; अप्राप्ताख्याने शब्दस्यार्थवत्त्वादित्यर्थः । एतदुक्तं भवति— *किं मे वासः *आपो वासः *अद्भिः परिदधति *एतमेव तदनमनग्नं कुरुते* इत्युपक्रमोपसंहारयोर्विषयस्यापां प्राणवासोदृष्टिपरत्वप्रतीतेराचमनस्य स्मृत्याचार-प्राप्तत्वादाचमनमनूद्याचमनीयास्वप्सु प्राणवासोदृष्टितरत्वप्रतीतेराचमनस्य स्मृत्याचारप्राप्तत्वा-दाचमनमनूद्याचमनीयास्वप्सु प्राणवासस्त्वानुसन्धानं विधीयत इति । अत एव छान्दोग्ये *तस्माद्वा एतदशिष्यन्तः पुरस्ताच्चोपरिष्ठाच्चाद्भिः परिदधति* इत्यद्भिः परिधानमेवोक्तम्; नाचमनम् ॥ १८ ॥ इति कार्याख्यानाधिकरणम् ॥ ५ ॥



अथ समानाधिकरणम् ॥ ६ ॥

३७३. समान एवं चाभेदात् ॥ ३ । ३ । १९ ॥

वाजसनेयके अग्निरहस्ये शाण्डिल्यविद्याऽऽम्नाता *सत्यं ब्रह्मेत्युपासीत अथ खलु क्रतुमयोऽयं पुरुषः* इत्यारभ्य *स आत्मानमुपासीत मनोमयं प्राणशरीरं भारूपं सत्यसङ्कल्प-माकाशात्मानमिति । तथा तस्मिन्नेव बृहदारण्यके पुनरपि शाण्डिल्यविद्याऽऽम्नायते *मनोमयोऽयं पुरुषो भास्सत्यं तस्मिन्नन्तर्हृदये यथा व्रीहिर्वा यवो वा स एष सर्वस्य वशी

सर्वस्थेशानस्सर्वस्याधिपतिस्सर्वमिदं प्रशास्ति यदिदं किञ्चेति । तत्र संशयः—किमत्र विद्या भिद्यते, उत नेति । संयोगचोदनाख्यानामविशेषेऽपि वशित्वाद्युपास्यगुणभेदेन रूपभेदाद्विद्याभेद इति प्राप्त उच्यते—समान एवमिति । यथाऽग्निरहस्ये मनोमयप्राणशरीरभारूपसत्यसङ्कल्पत्व-गुणगणः श्रुतः; एवं बृहदारण्यकेऽपि मनोमयत्वादिके समाने सत्यधिकस्य वशित्वादेश्च सत्य-सङ्कल्पत्वगुणाभेदान्न रूपभेदः; अतो विद्यैक्यम् ॥ १६ ॥ इति समानाधिकरणम् ॥ ६ ॥

अथ संबन्धाधिकरणम् ॥ ७ ॥

३७४. संबन्धादेवमन्यत्रापि ॥ ३-३-२० ॥

बृहदारण्यके श्रूयते—*सत्यं ब्रह्मेत्युपक्रम्य *तद्यत्सत्यमसौ स आदित्यो य एष एतस्मिन् मण्डले पुरुषो यश्चायं दक्षिणेऽक्षिन्* इत्युपक्रम्य आदित्यमण्डलेऽक्षिण च सत्यस्य ब्रह्मणो व्याहृतिशरीरत्वेनोपास्यत्वमुक्त्वा *तस्योपनिषदहरित्यधिदैवतम् *तस्योपनिषद-हमित्यध्यात्मम्* इति द्वे उपनिषदौ रहस्यनामनी उपासनशेषतयाम्नायेते । ते किं यथाश्रुत-स्थानविशेषनियतत्वेन व्यवस्थिते, उतोभयत्रोभे अनियमेनेति संशये, सत्यस्य व्याहृतिशरीर-स्यैवोपास्यस्य ब्रह्मणो द्वयोः स्थानयोस्संबन्धादुपास्यैक्येन रूपाभेदात्संयोगाद्यभेदाच्च विद्यै-क्यादनियमेनेति प्राप्तम् । तदिदमुच्यते संबन्धादेवमन्यत्रापि । यथा मनोमयत्वादिगुण-विशिष्टस्यैकत्वादुपास्यैक्येन रूपाभेदाद्विद्यैक्याद्गुणोपसंहारः; एवमन्यत्राक्ष्यादित्यसंबन्धिना ब्रह्मणस्सत्यस्यैकत्वेन विद्यैक्यादुभयोरुभयत्रोपसंहारः ॥ २० ॥

इत्येवं प्राप्तं प्रचक्ष्महे—

३७५. न वा विशेषात् ॥ ३-३-२१ ॥

न चेतदस्ति यद्विद्यैक्यादुपसंहार इति । कुतः ? विशेषात्—उपास्यरूपविशेषात् । ब्रह्मण एकत्वेऽप्येकत्रादित्यमण्डलस्थतया उपास्यत्वम्, इतरत्राक्ष्याधारतयोपास्यत्वमिति स्थानसंबन्धित्वभेदेन रूपभेदाद्विद्याभेदः । नैवं शाण्डिल्यविद्यायाः उपास्यस्थानं भिद्यते, उभयत्र हृदयाधारत्वेनोपास्यत्वात् । अतो व्यवस्थिते इति ॥ २१ ॥

३७६. दर्शयति च ॥ ३-३-२२ ॥

दर्शयति चाक्ष्याधारादित्याधारयोर्गुणानुपसंहारं *तस्यैतस्य तदेव रूपं यदमुष्य रूपम्* इत्यादिना रूपाद्यतिदेशेन । स्वतो ह्यप्राप्तावतिदेशेन प्राप्त्यपेक्षा ॥ २२ ॥ इति सम्बन्धाधिकरणम् ॥ ७ ॥

अथ सम्भृत्यधिकरणम् ॥ ८ ॥

३७७. संभृतिद्युव्याप्त्यपि चातः ॥ ३-३-२३ ॥

तैत्तिरीयके राणायनीयानां खिलेषु च *ब्रह्म ज्येष्ठा वीर्यां संभृतानि ब्रह्माग्रे ज्येष्ठं दिवमाततान । ब्रह्म भूतानां प्रथमोऽत जज्ञे तेनार्हति ब्रह्मणा स्पर्धितुं कः ॥ इति ब्रह्मणि ज्येष्ठानां वीर्याणां संभृतिः, द्युव्याप्तिश्चेत्यादिगुणजातमाग्नातम् । तेषामुपासनविशेषमनारभ्याधीतानां गुणानां सर्वासु विद्यासूपसंहारे प्राप्त उच्यते । संभृतिद्युव्याप्त्यपीति । संभृतिद्युव्याप्तीति समाहारद्वन्द्वत्वादेकवद्भावः । संभृत्यादिकमनारभ्याधीतमपि अत एव स्थानभेदान्ध्रुवस्थाप्यम्; न सर्वत्रोपसंहर्तव्यम् । कथमनारभ्याधीतानां स्थानविशेषनियतत्वम्; स्वसामर्थ्यादिति ब्रूमः । द्युव्याप्तिस्तावद्द्वयाद्यल्पस्थानगोचरामु विद्यासु नोपसंहर्तुं शक्या; संभृत्यादयोऽपि तत्सहचारिणस्तत्तुल्यदेशा इत्यल्पस्थानविषयासु विद्यास्वनुपसंहार्याः । शाण्डिल्यदहरादिविद्यास्वल्पस्थानविषयासु *ज्यायान् पृथिव्याः *यावान्वा अयमाकाशस्तावानेषोऽन्तर्हृदय आकाशः* इत्यादयस्तत्रतत्राशक्योपसंहाराः मनोमयत्वापहतपाप्मत्वादि-विशिष्टस्योपास्यस्य माहात्म्यप्रतिपादनपराः ॥ २३ ॥ इति संभृत्यधिकरणम् ॥ ८ ॥

अथ पुरुषविद्याधिकरणम् ॥ ९ ॥

३७८. पुरुषविद्यायामपि चेतरेषामनाम्नानात् ॥ ३-३-२४ ॥

तैत्तिरीयके पुरुषविद्याऽऽम्नायते *तस्यैवं विदुषो यज्ञस्यात्मा यजमानश्चन्द्रा पत्नी शरीरमिहममुरो वेदिलोमानि बर्हिः* इत्यादिका । छान्दोग्येऽपि पुरुषविद्याऽऽम्नायते *पुरुषो वाव यज्ञस्तस्य यानि चतुर्विंशतिवर्षाणि* इत्यादिका । तत्र संशयः—किमत्र विद्या भिद्यते, उत नेति । पुरुषविद्येति नामक्यात्पुरुषावयवेषु यज्ञावयवकल्पनसाम्येन रूपैक्यात् तैत्तिरीयके फलसंयोगाश्रवणात् *प्र ह षोडशं वर्षंशतं जीवति* इति छान्दोग्ये श्रुतस्यैव पुरुषविद्याफलत्वात्फलसंयोगस्याप्यविशेषाद्विद्यैक्यम् ॥

इति प्राप्त उच्यते—अभयत्राम्नातयोर्विद्ययोः पुरुषविद्यात्वेऽपि विद्याभेदोऽस्त्येव । कुतः ? इतरेषामनाम्नानात्—एकस्यां शाखायामान्नातानां गुणानामन्यत्रानाम्नातानात् । तथा हि *यत्सायं प्रातर्मध्यन्दिनं च तानि सवनानि* इत्यादयस्तैत्तिरीयके आम्नाताः छान्दोग्ये सवनत्वेन नाम्नायन्ते; त्रेधा विभक्तं पुरुषायुषं छान्दोग्ये सवनत्वेन कल्पन्ते । छान्दोग्ये श्रुतानामशिशिषादीनां दीक्षादित्वकल्पनं तैत्तिरीयके न कृतम् । यजमानवत्स्यादि-

परिकल्पनं चान्यथा । अतो रूपमुभयत्र भिद्यते । तथा फलसंयोगोऽपि भिद्यते; तैत्तिरीयके हि पूर्वानुवाके *ब्रह्मणे त्वामहस ओमित्यात्मानं युञ्जीत* इति ब्रह्मविद्यामभिधाय तत्फलत्वेन *ब्रह्मणो महिमानमाप्नोति* इत्युक्त्वा *तस्यैवं विदुषः* इत्यादिना आम्नाता पुरुषविद्या-
ऽस्यैव ब्रह्मविदुषो यज्ञत्वकल्पनमिति गम्यते । अतो ब्रह्मविद्याङ्गत्वाद्ब्रह्मप्राप्तिरेवात्र फलम्; *फलवत्सन्निधावफलं तदङ्गमिति न्यायातैत्तिरीयकाम्नाता पुरुषविद्या ब्रह्मविद्याङ्गमिति गम्यते । छान्दोग्ये त्वायुःप्राप्तिफला पुरुषविद्येत्युक्तम् । अतो रूपसंयोगयोर्भेदाद्विद्याभेद इत्येकत्राम्नातानां गुणानामितरत्रानुपसंहारः ॥ २४ ॥ इति पुरुषविद्याधिकरणम् ॥ ६ ॥

अथ वेधाद्यधिकरणम् ॥ १० ॥

३७६ वेधाद्यर्थभेदात् ॥ ३-३-२५ ॥

आथर्वणिका उपनिषदारम्भे *शुक्रं प्रविध्य हृदयं प्रविध्य* इत्यादीन्मन्त्रानधीयते; सामगात्र रहस्यब्राह्मणारम्भे *देव सवितः प्रसुव यज्ञं प्रसुव* इत्याद्यामनन्ति; काठकास्तै-
त्तिरीयकाश्च *शं नो मित्रशं वरुणः* इत्यादिकम्; शाठ्यायनिनश्च *श्वेतोऽश्वो हरिनीलो-
ऽसि* इत्यादिकम्; ऐतरेयिणस्तु महाव्रतब्राह्मणमधीयते *इन्द्रो ह वै वृत्रं हत्वा महानभवत्*
इत्यादि; कौषीतकिनोऽपि महाव्रतब्राह्मणमेव *प्रजापतिर्वै संवत्सरस्तस्यैष आत्मा यन्महा-
व्रतम्* इति; वाजसनेयिनस्तु प्रवर्ग्यब्राह्मणं *देवा ह वै सत्रं निषेदुः* इत्यादि । तत्र संशयः—किमुपनिषदारम्भेऽधीताः *शुक्रं प्रविध्य शं नो मित्रः* इत्यादयो मन्त्राः प्रवर्ग्यादीनि च कर्माणि विद्याङ्गम्, उत नेति । किं युक्तम् ? विद्याङ्गमिति । कुतः ? सन्निधिसाम्नानात् विद्याङ्गत्वप्रतीतेः । यद्यपि *शुक्रं प्रविद्येत्यादीनां मन्त्राणां प्रवर्ग्यदिश्च कर्मणः श्रुतिलिङ्गवाक्यैर्बलवद्भिर्यथायथं कर्मसु विनियोगोऽवगम्यते; तथाऽपि *शं नो मित्रः *सह नाववतु* इत्यादेर्मन्त्रस्यान्यत्र विनियोगाभावाद्विद्याधिकाराच्च विद्याङ्गत्वमवर्जनीयमिति सर्वासु विद्यासु इमे मन्त्राः उपसंहर्तव्याः ॥

एवं प्राप्तो प्रचक्ष्महे—वेधाद्यर्थभेदात् *शुक्रं प्रविध्य हृदयं प्रविध्य *श्रुतं वदि-
ष्यामि सत्यं वदिष्यामि *श्रुतमवादिषं सत्यमवादिषम् *तेजस्वि नावधीतमस्तु मा विद्विषा-
वहै* इत्यादिभिलिङ्गरभिचाराध्ययनादिष्वेषां विनियोगावगमात्त्र विद्याङ्गत्वम् । एतदुक्तं भवति—यथा *हृदयं प्रविद्येत्यादिमन्त्रसामर्थ्यात् शुक्रं प्रविध्येत्यादीनामभिचारादिशेषत्व-
मवगम्यते; एवमेव *श्रुतं वदिष्यामि *तेजस्वि नावधीतमस्तु* इत्यादिमन्त्रसामर्थ्यदिव स्वाध्ययशेषत्वं *शं नो मित्र इत्यादिमन्त्राणामवगम्यते; अतो न तेषां विद्याङ्गत्वमिति ।

॥ शुक्रं प्रविध्येत्यादीनां प्रवर्ग्यादिज्ञाह्वानानां चेह पाठो दिवाकीर्त्यत्वारण्येनुवाक्यत्वकृतः ॥ २५ ॥
इति वेधाद्यधिकरणम् ॥ १० ॥

अथ हान्यधिकरणम् ॥ ११ ॥

३८०. हानौ तूपायनशब्दशेषत्वात्कुशाच्छन्दस्स्तुत्युपगानवत्तदुक्तम्

॥ ३-३-२६ ॥

छन्दोगा आमनन्ति—*अश्व इव रोमाणि विध्वय पापं चन्द्र इव राहोर्मुखात्प्रमुच्य ।
धृत्वा शरीरमकृतं कृतात्मा ब्रह्मलोकमभिसंभवानि ॥ इति; आथर्वणिकाश्च *तदा विद्वान्
पुण्यपापे विध्वय निरञ्जन्ः परमं साम्यमुपैति* इति; शाठ्यायनिनस्तु *तस्य पुत्रा दायमुप-
यन्ति मुहृदस्साधुकृत्यां द्विषन्तः पापकृत्याम्* इत्यादि; कौषीतकिनस्तु *तत्सुकृतदुष्कृते
ध्ननुते तस्य प्रिया ज्ञातयस्सुकृतमुपयन्ति अप्रिया दुष्कृतम्* इति । एवं क्वचित्पुण्यपापयो-
र्हानिः, क्वचित्प्रियाप्रियेषु तत्प्राप्तिः, क्वचिदुभयं च श्रुतम् । तदुभयमेकैकविद्यायां श्रुतमपि
सर्वविद्याङ्गमास्थेयम्, सर्वब्रह्मविद्यानिष्ठस्यापि ब्रह्म प्राप्नुवतः पुण्यपापप्रहाणस्यावश्यं-
भावित्वात् प्रहीणविषयत्वाच्चोपायनस्य । तच्चिन्तनं च विधीयमानं सर्वविद्याङ्गं भवितु-
मर्हति । तत्रेदं विचार्यते—हानिचिन्तनमुपायनचिन्तनमुभयचिन्तनं च विकल्पेरन्, उप-
संहियेरन्वा ? किं युक्तम् ? विकल्पेरन्निति । कुतः ? पृथगाभ्मानसामर्थ्यात् । समुच्चये हि
सर्वत्रोभयानुसन्धानं स्यात्, तच्च कौषीतकीवाक्येनेव सिद्धमित्यन्यत्राभ्मानमनर्थकमेव स्यात् ।
अतोऽनेकत्राभ्मानस्य विकल्प एव प्रयोजनम् । नचाध्येतृभेदेन परिहर्तुं शक्यमनेकत्राभ्मानम्;
अविशेषपुनश्श्रवणं ह्याध्येतृभेदपरिहार्यम्; अत्र तु हानिरेव द्वयोश्शाखयोः, उपायनमेव
चैकस्याम् । न च विद्याभेदेन व्यवस्थापयितुं शक्यम्, सर्वशेषभूतमिदमनुसन्धानमि-
त्युक्तत्वात् ॥

अत्रेदमुच्यते—हानौ तूपायनशब्दशेषत्वादिति । तुशब्दः पक्षं व्यावर्तयति । हाना-
विति प्रदर्शनार्थम्; केवलायां हानौ केवले चोपायने श्रूयमाणे तयोरितरेतरसमुच्चयोऽवश्यं-
भावी । कुतः ? उपायनशब्दशेषत्वात्—उपायनशब्दस्य हानिवाक्यशेषत्वात् । उपायन-
वाक्यस्य हि हानिवाक्यशेषत्वमेवोचितम्, विदुषा त्यक्तयोः पुण्यपापयोः प्रवेशस्थानवाचित्वा-
दुपायनवाक्यस्य । प्रदेशान्तराभ्मानतस्य वाक्यस्य प्रदेशान्तराभ्मानतवाक्यशेषत्वे हृष्टान्ता उप-
न्यस्यन्ते—कुशाच्छन्दस्स्तुत्युपगानवदिति । कालापिनः *कुशा वानस्पत्याः* इत्यामनन्ति;
शाठ्यायनिनां तु *औदुम्बर्यः कुशाः* इति वाक्यं सामान्येन वानस्पत्यत्वेनावगताः कुशाः
औदुम्बर्य इति विशिष्यत्त्वाक्यशेषतामापद्यते । तथा *देवामुराणां छन्दोभिः* इत्यादिना

अविशेषेण देवासुराणां छन्दसां प्रसङ्गे *देवच्छन्दांसि पूर्वम्* इति वचनं क्रमविशेषं प्रति-
पादयत्तद्वाक्यशेषतां गच्छति । तथा *हिरण्येन षोडशिनः स्तोत्रमुपाकरोति* इत्यविशेषेण
प्राप्ते, *समयाविष्टिते सूर्ये षोडशिनः स्तोत्रमुपाकरोति* इति विशेषविषयं वाक्यं तद्वाक्य-
शेषतां भजते । तथा *ऋत्विज उपगायन्ति* इत्यविशेषप्राप्तस्य *नाध्वयुंरुपगायेत्* इति
वाक्यमनध्वयुं विषयनामवगमयत्तद्वाक्यशेषत्वमृच्छति । एवं सामान्येनावगतमर्थं विशेषे
व्यवस्थापयितुं क्षमस्य वाक्यस्य तच्छेषत्वमनभ्युपगच्छद्भिस्तयोरर्थयोर्विकल्पस्समाश्रयितव्यः;
स च संभवन्त्यां गतौ न युज्यते । तदुक्तं पूर्वस्मिन् काण्डे *अपि तु वाक्यशेषस्यादग्न्याय्य-
त्वाद्द्विकल्पस्य विधीनामेकदेशः स्यात्* इति । तदेवं केवलहानोपायनवाक्ययोरेकवाक्यत्वा-
त्केवलस्य हानस्य केवलस्य चोपायनस्याभावाद्विकल्पो नोपपद्यते । कौषीतकिनामुभयाम्ना-
नमविशेषपुनश्श्रवणत्वेन प्रतिपत्तुभेदादविरुद्धम् ॥ २६ ॥ इति हान्यधिकरणम् ॥ ११ ॥

अथ साम्परायाधिकरणम् ॥ १२ ॥

३८१. साम्पराये तर्तव्याभावात्तथा ह्यन्ये ॥ ३-३-२७ ॥

सुकृतदुष्कृतयोर्हानमुपायनं च सर्वासु विद्यासु चिन्तनीयमित्युक्तम्; तद्धानं किं देह-
वियोगकाले, देहादुत्क्रान्तस्याध्वनि च, उत देहवियोगकाल एवेति विशये उभयत्रेति युक्तम्,
उभयघा श्रुतत्वात् । एवं हि कौषीतकिनस्समामनन्ति *स एतं देवयानं पन्यानमापच्छाग्नि-
लोकं गच्छति* इत्युपक्रम्य *स आगच्छति विरजां नदीं तां मनसाऽऽपेति तत्सुकृतदुष्कृते
धृतुते* इति । अत्र वाक्ये अध्वनि सुकृतदुष्कृतहानिः प्रतीयते । ताण्डिनस्तु *अथ इव
रोमाणि विध्वय पापं चन्द्र इव राहोर्मुखात्प्रमुच्य । धृत्वा शरीरमकृतं कृतात्मा ब्रह्मलोकम-
भिसंभवानि ॥ इति । अत्र तु देहवियोगकाल इति प्रतीयते । शाठ्यायनकेऽपि *तस्य पुत्रा
दायमुपयन्ति सुहृदस्साधुकृत्यां द्विषन्तः पापकृत्याम्* इति पुत्रेषु दायसंक्रान्तिसमकालं
सुकृतदुष्कृतसंक्रमणं श्रूयमाणं देहवियोगकाल इति गम्यते । अतस्सुकृतदुष्कृतयोरेकदेशो
देहवियोगकाले हीयते; शेषस्त्वध्वनि ॥

इति प्राप्त उच्यते—साम्पराये इति । साम्पराये—देहादपक्रमणकाले एव विदुष-
स्सुकृतदुष्कृते निरवशेषं हीयेते । कुतः ? तर्तव्याभावात्—विदुषो देहवियोगात्पश्चात्सुकृत-
दुष्कृताभ्यां तरितव्यभोगाभावात् । विद्याफलभूतब्रह्मप्राप्तिव्यतिरेकेण हि सुकृतदुष्कृताभ्यां
भोक्तव्ये सुखदुःखे न विद्येते । तथा ह्यन्ये देहवियोगाद्दूर्ध्वं ब्रह्मप्राप्तिव्यतिरिक्तसुखदुःखोप-
भोगाभावमधीयते *अशरीरं वा व सन्तं न प्रियाप्रिये स्पृशतः *एष संप्रसादोऽस्माच्छरीरा-
त्समुत्थाय परं ज्योतिरुपसंपद्य स्वेन रूपेणाभिनिष्पद्यते *तस्य तावदेव चिरं यावन्न
विमोक्षयेऽय संपत्स्ये* इति ॥ २७ ॥

३८२. छन्दत उभयाविरोधात् ॥ ३-३-२८ ॥

एवमर्थस्वाभाव्यात्सुकृतदुष्कृतहानिकालेऽवधृते सत्युभयाविरोधेन—श्रुतेरर्थस्वभावस्य चाविरोधेन, छन्दतः—यथेष्टं पदानामन्वयो वर्णनीयः । कौषीतकीवाक्ये *तत्सुकृतदुष्कृते घृतुते* इति चरमश्रुतो वाक्यावयवः *एतं देवयानं पन्थानमापद्य* इति प्रथमश्रुतावयवात्प्रागनुगमयितव्य इत्यर्थः ॥ २८ ॥

अत्र पूर्वपक्षी प्रत्यवतिष्ठते—

३८३. गतेरर्थवत्त्वमुभयधाऽन्यथा हि विरोधः ॥ ३-३-२९ ॥

सुकृतदुष्कृतयोरेकदेशस्य देहवियोगकाले हानिः, शेषस्य च पश्चादिति उभयधा कर्मक्षये सत्येव गतेरर्थवत्त्वम्—देवयानगतिश्रुतेरर्थवत्त्वमित्यर्थः । अन्यथा हि विरोधः—देहवियोगकाल एव सर्वकर्मक्षये सूक्ष्मशरीरस्यापि विनाशस्स्यात्; तथा सति केवलस्यात्मनो गमन नोपपद्यते । अत उक्तान्तिसमये विदुषो निशेषकर्मक्षयो नोपपन्नः ॥ २९ ॥

अत्रोत्तरम्—

३८४. उपपन्नस्तल्लक्षणार्थोपलब्धेलोकवत् ॥ ३-३-३० ॥

उपपन्न एवोक्तान्तिकाले सर्वकर्मक्षयः । कथम् ? तल्लक्षणार्थोपलब्धेः—क्षीणकर्मणोऽप्याविर्भूतस्वरूपस्य देहसंबन्धलक्षणार्थोपलब्धेः । *परं ज्योतिरुपसंपद्य स्वेन रूपेणाभिनिष्पद्यते *स तत्र पर्येति जक्षत्कीडव्रममाणः *स स्वराड्भवति तस्य सर्वेषु लोकेषु कामचारो भवति *स एकधा भवति त्रिधा भवति* इत्यादिषु देहसंबन्धाख्योऽर्थो ह्युपलभ्यते । अतः क्षीणकर्मणोऽपि सूक्ष्मशरीरयुक्तस्य देवयानेन गमनमुपपद्यते । कथं सूक्ष्मशरीरमप्यारम्भककर्मविनाशोऽवतिष्ठत इति चेत्, विद्यामाहात्म्यादिति ब्रूमः । विद्या हि स्वयं सूक्ष्मशरीरस्यानारम्भिकाऽपि प्राकृतसुखदुःखोपभोगसाधनस्थूलशरीरस्य सर्वकर्मणां च निरवशेषक्षयेऽपि स्वफलभूतब्रह्मप्राप्तिप्रदानाय देवयानेन पर्यनं गमयितुं सूक्ष्मशरीरं स्थापयति । लोकवत्—यथा लोके सत्यादिसमृद्धचर्थमारब्धे तटाकादिके तद्धेतुषु तद्विच्छादिषु विनष्टेष्वपि तदेव तटाकादिकमशिक्षिलं कुर्वन्तस्तत्र पानीयपानादि कुर्वन्ति; तद्वत् ॥ ३० ॥

अथ स्यात्—ज्ञानिनां साक्षात्कृतपरतत्त्वानां देहपातसमये कर्मणो निरवशेषक्षयाद्देहपाताद्बुद्ध्वं सूक्ष्मशरीरमात्रं गत्यर्थमनुवर्तते, सुखदुःखानुभवो न विद्यत इति यदुक्तम्, तन्नोपपद्यते; वसिष्ठावान्तरतपःप्रभृतीनां साक्षात्कृतपरतत्त्वानां देहपाताद्बुद्ध्वं देहान्तरसङ्गमः, पुत्रजन्मत्रिपत्यादिनिमित्तसुखदुःखानुभवश्च दृश्यत इति ! अत उत्तरं पठति—

३८५. यावदधिकारमवस्थितिराधिकारिकाणाम् ॥ ३-३-३१ ॥

नास्माभिस्सर्वेषां ज्ञानिनां देहपातसमये सुकृतदुष्कृतयोर्विनाश उक्तः; अपितु येषां ज्ञानिनां देहपातानन्तरमर्चिरादिका गतिः प्राप्ता, तेषां देहपातसमये सुकृतदुष्कृतहानिरुक्ता । वसिष्ठादीनांत्वाधिकारिकाणां न देहपातानन्तरमर्चिरादिगतिप्राप्तिः, प्रारब्धस्याधिकारस्यासमाप्तत्वात् । तेषां कर्मविशेषेणाधिकारविशेषं प्राप्तानां यावदधिकारसमाप्ति तदारम्भकं कर्म न क्षीयते । प्रारब्धस्य हि कर्मणो भोगादेव क्षयः । अत आधिकारिकाणां तदारम्भकं कर्म यावदधिकारमवतिष्ठते । अतस्तेषां न देहपातादनन्तरमर्चिरादिगतिप्राप्तिः ॥ ३१ ॥ इति साम्पराधिकरणम् ॥ १२ ॥

अथ अनियमाधिकरणम् ॥ १३ ॥

३८६. अनियमस्सर्वेषामविरोधशब्दानुमानाभ्याम् ॥ ३-३-३२ ॥

उपकोसलादिषु येषुपासनेष्वर्चिरादिगतिः श्रूयते; किं तन्ननिष्ठानामेव तथा ब्रह्मप्राप्तिः, उतसर्वेषां ब्रह्मोपासननिष्ठानामिति संशये, इतरेष्वनाम्नानात्, *ये चेमेऽरण्ये श्रद्धा तप इत्युपासते *श्रद्धां सत्यमुपासते* इतीतरसकलब्रह्मविद्योपस्थापकत्वे प्रमाणाभावाच्च तन्ननिष्ठानामेवेति प्राप्ते अभिधीयते—अनियम इति । सर्वेषां—सर्वोपासननिष्ठानां तथैव गन्तव्यत्वात् तन्ननिष्ठानामेवेति नियमो नास्ति । सर्वेषां तथैव गमने हि सति शब्दानुमानाभ्यां—श्रुतिस्मृतिभ्यामविरोधः, अन्यथा विरोध एवेत्यर्थः । श्रुतिस्तावत् छान्दोग्यवाजसनेयकयोः पञ्चाग्निविद्यायामर्चिरादिमार्गेण सर्वब्रह्मोपासननिष्ठानां गमनमाह *य एवमेतद्विदुष्यं चामो अरण्ये श्रद्धां सत्यमुपासते तेऽर्चिषमभिसंभवन्ति* इति वाजसनेयके; *तद्य इत्थं विदुष्यं चेमेऽरण्ये श्रद्धा तप इत्युपासते तेऽर्चिषमभिसंभवन्ति* इति छान्दोग्ये; *य इत्थं विदुः* इति पञ्चाग्निविद्यानिष्ठान् *ये चेमे* इत्यादिना श्रद्धापूर्वकं ब्रह्मोपासनांश्रोद्दिश्यार्चिरादिका गतिरूपदिश्यते, *सत्यं ज्ञानमनन्तं ब्रह्म *सत्यं त्वेव विजिज्ञासितव्यम्* इति सत्यशब्दस्य ब्रह्मणि प्रसिद्धेः । तपशब्दस्यापि तेनेकार्थ्यात्सत्यतपशब्दाभ्यां ब्रह्मोपासिधीयते । श्रद्धापूर्वकं ब्रह्मोपासनं चान्यत्र श्रुतं—*सत्यं त्वेव विजिज्ञासितव्यम्* इत्युपक्रम्य *श्रद्धा त्वेव विजिज्ञासितव्या* इति । स्मृतिरपि *अग्निर्ज्योतिरहश्चुक्लः षण्मासा उत्तरायणम् । तत्र प्रयाता गच्छन्ति ब्रह्म ब्रह्मविदो जनाः ॥ इति सर्वेषां ब्रह्मविदामनेनैव मार्गेण यममभित्यहः । एवंजातीयकाः श्रुतिस्मृतयो ब्रह्मचरसन्ति । एवं सर्वविद्यासाधारणी इयं गतिः प्राप्तां दोषकोसलविद्यादावनूद्यते ॥ ३२ ॥ इति अनियमाधिकरणम् ॥ १३ ॥

अथ अक्षरध्यधिकरणम् ॥ १४ ॥

३८७. अक्षरधियां त्ववरोधस्सामान्यतद्भावाभ्यामौपसदवत्तदुक्तम् ॥ ३-३-३३ ॥

बृहदारण्यके श्रूयते *एतद्वै तदक्षरं गार्गी ब्राह्मणा अभिवदन्ति अस्थूलमनप्वह्रस्व-
मदीर्घमलोहितमस्नेहमच्छायमतमोऽवाय्व नाकाशमसङ्गमरसमगन्धमचक्षुष्कमश्रोत्रमवागम-
नोऽतेजस्कमप्राणमसुखममात्रमनन्तरमबाह्यं न तदश्नाति किञ्चन एतस्य वा अक्षरस्य
प्रज्ञासने गार्गी सूर्याचन्द्रमसौ विधृतौ तिष्ठतः* इति । तथा आथर्वणे *अथ परा यथा
तदक्षरमधिगम्यते यत्तदद्रेश्यमग्राह्यमगोत्रमवर्णमक्षुश्वोत्रं तदपाणिपादम्* इति । तत्र
संशयः—किमिमे अक्षरशब्दनिर्दिष्टब्रह्मसंबन्धितया श्रुताः अस्थूलत्वादयः प्रपञ्चप्रत्यनीकता-
स्वरूपास्सर्वासु ब्रह्मविद्यास्वनुसन्धेयाः, उत यत्र श्रूयन्ते तत्रैवेति । किं युक्तम् ? यत्र श्रुतास्त-
त्रैवेति । कुतः ? विद्यान्तरस्य रूपभूतानां गुणानां विद्यान्तरस्य रूपत्वे प्रमाणाभावात्,
प्रतिषेधरूपणामेषामानन्वादिब्रह्मस्वरूपावगमोपायत्वाभावाच्च । आनन्वादिभिरवगतस्वरूपे
हि ब्रह्मणि स्थूलत्वादयः प्रपञ्चधर्माः प्रतिषिध्यन्ते, निरालम्बनप्रतिषेधायोगात् ॥

एवं प्राप्ते प्रचक्ष्महे—अक्षरधियां त्ववरोधः इति । अक्षरब्रह्मसंबन्धिनीनामस्थूलत्वा-
दिधियां सर्वब्रह्मविद्यास्वरवरोधः—सङ्ग्रहणमित्यर्थः । कुतः ? सामान्यतद्भावाभ्यां—सर्वेषु-
पासनेषुपास्यस्याक्षरस्य ब्रह्मणः समानत्वादस्थूलत्वादीनां तत्स्वरूपप्रतीतौ भावाच्च । एतदुक्तं
भवति—असाधारणकारेण ग्रहणं हि वस्तुनो ग्रहणम् । नच केवलमानन्वादि ब्रह्मणो-
ऽसाधारणमाकारमुपस्थापयति, प्रत्यगात्मन्यप्यानन्वादेविद्यमानत्वात् । हेयप्रत्यनीको ह्यानन्वा-
दिब्रह्मणोऽसाधारणं रूपम् । प्रत्यगात्मनस्तु स्वतो हेयविरहिणोऽपि हेयसंबन्धयोग्यताऽस्ति;
हेयप्रत्यनीकत्वं च चिदचिदात्मकप्रपञ्चधर्मभूतस्थूलत्वादिबिपरीतरूपम् । अतोऽसाधारणा-
कारेण ब्रह्मानुसन्धेयताऽस्थूलत्वादिविशेषितज्ञानानन्वाद्याकारं ब्रह्मानुसन्धेयमिति अस्थूलत्वा-
दीनामानन्वादिब्रह्मस्वरूपप्रतीत्यन्तर्भावात्सर्वासु ब्रह्मविद्यासु तथैव ब्रह्मानुसन्धेयमिति ।
गुणानां प्रधानानुवर्तित्वे दृष्टान्तमाह—औपसदवत्—इति । यथा जामदग्न्यचतुरात्रपुरोडाशस्य
पसदगुणभूतः सामवेदपठितः *अग्निर्वै होत्रं वेतु* इत्यादिको मन्त्रः प्रधानानुवर्तितया
याजुर्वैदिकेनोपांशुत्वेन प्रयुज्यते । तदुक्तं प्रथमे काण्डे *गुणमुख्यव्यतिक्रमे तदर्थत्वान्मुख्येन
वेदसंयोगः* इति ॥ ३३ ॥

नन्वेवं सर्वासु ब्रह्मविद्यासु ब्रह्मण एव गुणित्वाद्गुणानां च प्रधानानुवर्तित्वात्
सर्वकर्मा सर्वगन्धस्सर्वरसः इत्यादेर्गुणजातस्य प्रतिविद्यं व्यवस्थितस्याप्यव्यवस्था स्यात्;
तत्राह—

३८८. इयदामननात् ॥ ३-३-३४ ॥

आमननम्—आभिमुख्येन मननम्, अनुचिन्तनम् । आमननाद्धेतोरियदेव गुणजातं सर्वत्रानुसन्धेयत्वेन प्राप्तम्, यदस्थूलत्वाद्विशेषितमानन्दादिकम् । येन गुणजातेन विना ब्रह्म-स्वरूपस्येतरव्यावृत्तस्यानुसन्धानं न संभवति; तदेव सर्वत्रानुवर्तनीयम्; तच्चेयदेवेत्यर्थः । इतरे तु सर्वकर्मत्वादयः प्रधानानुवर्तनोऽपि चिन्तनीयत्वेन प्रतिविद्यं व्यवस्थिताः ॥ ३४ ॥ इति अक्षरध्याधिकरणम् ॥ १४ ॥



अथ अन्तरत्वाधिकरणम् ॥ १५ ॥

३८९. अन्तरा भूतग्रामवत्स्वात्मनोऽन्यथा भेदानुपपत्तिरिति चेन्नोपदेशवत् ।

॥ ३-३-३५ ॥

बृहदारण्यके उषस्तप्रश्न एवमाग्नायते *यत्साक्षादपरोक्षाद्ब्रह्म य आत्मासर्वान्तरः तन्मेव्याचक्ष्व* इति । तस्य प्रतिवचनं *यः प्राणेन प्राणित स त आत्मा सर्वान्तरो योऽपापेनापानिति स त आत्मा* इत्यादि । अनुष्ठेन तेन पुनः पृष्ठ आह *न हृष्टेर्द्रष्टारं पश्येनं श्रुतेश्चोतारं शृणुयाः न मतेर्मन्तारं मन्वीथाः न विज्ञातेर्विज्ञातारं विजानीया एष त आत्मा सर्वान्तरोऽतोऽन्यदार्तम्* इति । तथा तदनन्तरं कहोलप्रश्ने चैवमाग्नायते *यदेव साक्षादपरोक्षाद्ब्रह्म य आत्मा सर्वान्तरः तन्मेव्याचक्ष्व* इति । प्रतिवचनं च *योऽज्ञानायापिपासे शोकं मोहं जरां मृत्युमत्येति एवं हैतमात्मानं विदित्वा ब्राह्मणः पुत्रेषणायाश्च* वित्तेषणायाश्च* इत्यादि *अतोऽन्यदार्तमित्यन्तम् । तत्र संशय्यते—किमनयोर्विद्याभेदोऽस्ति, नेति । किं युक्तम् ? भेद इति । कुतः ? रूपभेदात् । प्रतिवचनभेदाद्रूपं भिद्यते । प्रश्नस्यैकरूप्येऽपि प्रतिवचनप्रकारो हि भेदनोपलभ्यते । पूर्वत्र प्राणनादीनां कर्ता सर्वान्तरात्मत्वेनोच्यते; परत्राज्ञानायापिपासादिरहितः । अतः पूर्वत्र प्राणिता देहेन्द्रियबुद्धिमनःप्राणव्यतिरिक्तः प्रत्यगात्मोच्यते; परत्र तु तदतिरिक्तोऽज्ञानायापिपासादिरहितः परमात्मा । अतो रूपं भिद्यते । भूतग्रामवत्तश्च प्रत्यगात्मनस्तस्य भूतग्रामस्य सर्वस्यान्तरात्मत्वेन सर्वान्तरस्वमप्युपपन्नम् । यद्यपि प्रत्यगात्मनः सर्वान्तरत्वं भूतग्राममात्रापेक्षत्वेनापेक्षिकम्, तथापि तदेव ग्राह्यम्, अन्यथा मुख्यान्तरात्मपरिग्रहलोभात्परमात्मस्वीकारे प्रतिवचनभेदो नोपपद्यते । प्रतिवचनं हि पूर्वत्र प्रत्यगात्मविषयम्, परमात्मनः प्राणितृत्वापानितृत्वाद्यसंभवात् । परं च परमात्मविषयम्, अज्ञानायापिपासाद्यतीतत्वात् । तद्विदमाशङ्कते—अन्तरा भूतग्रामवत्स्वात्मनोऽन्यथा भेदानुपपत्तिरिति चेदिति । अन्तरा—सर्वान्तरत्वेन प्रथमप्रतिवचनं

भूतग्रामवत्स्वात्मनः—भूतग्रामवान्—तदन्तरः स्वात्मा, प्रत्यगात्मा सर्वान्तर इत्युच्यत इत्यर्थः । अन्यथा *यः प्राणेन प्राणिति* योऽशनायापिपासाद्यतीतः* इति प्रतिवचनभेदानुपपत्तिरिति चेत् ।

अत्रोत्तरं—नेति । न विद्याभेद इत्यर्थः । उभयत्र परिविषयत्वात्प्रश्नप्रतिवचनयोः । तथाहि—*यत्साक्षादपरोक्षाद्ब्रह्म य आत्मा सर्वान्तरः* इति प्रश्नस्तावत्परमात्मविषय एव । ब्रह्मशब्दस्य परमात्मासाधारणत्वेऽपि प्रत्यगात्मन्यपि कदाचिदुपचरितप्रयोगदर्शनात्तद्व्यावृत्त्या परमात्मप्रतिपत्त्यर्थं *यत्साक्षाद्ब्रह्मोति विशेषणं क्रियते । अपरोक्षत्वमपि सर्ववैशेषिकत्वसंबन्धिष्ठं *सत्यं ज्ञानमनन्तं ब्रह्मेत्यनन्तत्वेनावगतस्य परमात्मन एवोपपद्यते । सर्वान्तरत्वमपि *यः पृथिव्यां तिष्ठन् पृथिव्या अन्तरः* इत्यारभ्य *य आत्मनि तिष्ठन्नात्मनोऽन्तरः* इति सर्वान्तर्यामिणः परमात्मन एव संभवति । प्रतिवचनमपि तथैव परमात्मविषयम् । *यः प्राणेन प्राणिति* इति निरुपाधिकं प्राणनस्य कर्तृत्वं परमात्मन एव, प्रत्यगात्मनस्सुषुप्तौ प्राणनं प्रति कर्तृत्वाभावात् । एवमजानतोषस्तेन प्राणने कर्तृत्वमात्रमुक्तं मन्वानेन प्रत्यगात्मनोऽपि साधारणत्वं प्रतिवचनस्य मत्वा अनुष्ठेन पुनः पृष्टस्तं प्रति प्रत्यगात्मनो व्यावृत्तं निरुपाधिकत्वेन प्राणनस्य कर्तारं परमात्मानमाह—*न हृष्टेर्ब्रह्मरं पश्येरित्यादिना । इन्द्रियाधीनानां दर्शनश्रवणमननविज्ञानानां कर्तारं प्रत्यगात्मानं प्राणनस्य कर्तृत्वेनोक्त इति न मन्वीथाः; तस्य सुषुप्तिमूर्छादौ प्राणनादेरकर्तृत्वात् । *को ह्येवान्यात्कः प्राण्यात्, यदेष आकाश आनन्दो न स्यात्* इति सर्वप्राणिप्राणनहेतुत्वं हि परमात्मन एवान्यत्र श्रुतम् । अतः पूर्वप्रश्नप्रतिवचने परमात्मविषये । एवमुत्तरे अपि, अशनायाद्यतीतत्वस्य परमात्मासाधारणत्वात् । उभयत्र *अतोऽन्यदार्तमित्युपसंहारश्चैकरूपः । प्रश्नप्रतिवचनावृत्तिस्तु कृत्स्नप्राणिप्राणनहेतोः परस्य ब्रह्मणोऽशनायाद्यतीतत्वप्रतिपादना । तत्र दृष्टान्तमाह—उपदेशवदिति । यथा सद्विद्यायाम् *उत तमावेशमप्रादयः* इति प्रकान्ते सदुपदेशे *भगवांस्त्वेव मे तद्ब्रवीद्विति *भूय एव मा भगवान् विज्ञापयतु* इति प्रश्नस्य *एषोऽणिमा ऐतदात्म्यमिदं सर्वं तत्सत्यम्* इति प्रवचनस्य च भूयोभूय आवृत्तिस्सतो ब्रह्मणस्तत्तन्माहात्म्यविशेषप्रतिपादनाय दृश्यते; तद्वत् । अत एकस्यैव सर्वान्तरभूतस्य ब्रह्मणः कृत्स्नप्राणिप्राणनहेतुत्वाशनायाद्यतीतत्वप्रतिपादनेन रूपैक्याद्विद्यैक्यम् ॥ ३५ ॥

अथ स्यात्—यद्यच्छुभे प्रश्नप्रतिवचने परब्रह्मविषये; तथापि विद्याभेदोऽवर्जनीयः, एकत्र सर्वप्राणिप्राणनहेतुत्वेनोपास्यम्, इतरत्राशनायाद्यतीतत्वेनेत्युपास्यगुणभेदेन रूपभेदात्, प्रष्टुभेदाच्च; पूर्वत्र ह्युषस्तः प्रष्टा, उत्तरत्र कलोह इति; तत्राह—

३६०. व्यतिहारो विंशतिरन्ति हीतरवत् ॥ ३-३-३६ ॥

नात्र विद्याभेदः, प्रश्नप्रतिवचनाभ्यामेकरूपार्थविषयाभ्यामेकेन च विधिपदेनैक-

वाक्यत्वप्रतीतेः । प्रश्नद्वयं तावत्सर्वान्तरात्मत्वविशिष्टब्रह्मविषयम् । द्वितीये प्रश्ने *यदेव साक्षादपरोक्षाद्ब्रह्म य आत्मा सर्वान्तरः* इत्येवकारश्च पूर्वत्रोषस्तेन दृष्टगुणविशिष्टब्रह्म-विषयत्वं कहोलप्रश्नस्यावधारयति । प्रतिवचनं चोभयत्र *स त आत्मा सर्वान्तरः* इति सर्वान्तरात्मत्वविशिष्टब्रह्मविषयमेकरूपमेव । विधिप्रत्ययश्चोत्तरत्रैव दृश्यते *तस्माद्ब्रह्माणः पाण्डित्यं निर्विद्य बाल्येन तिष्ठासेत्* इति । एवं सर्वान्तरात्मत्वविशिष्टब्रह्मैकविषयत्वे द्वयोर-द्वगते सत्येकस्मिन्नेव सर्वान्तरात्मत्वविशिष्टे ब्रह्मण्युपास्ये उषस्तकहोलयोरितरेतरबुद्धि-व्यतिहारः कर्तव्यः । उषस्तस्य या सर्वान्तरात्मनो ब्रह्मणस्सर्वप्राणिप्राणनहेतुत्वविषया बुद्धिः सा कहोलेनापि प्रष्टा कार्या; या च कहोलस्य तस्यैव ब्रह्मणोऽशनायाद्यतीतत्वविषया बुद्धिः, सा उषस्तेनापि कार्या । एवं व्यतिहारे कृते उभाभ्यां सर्वान्तरस्य ब्रह्मणो जीवव्यावृत्तिर-वगता भवति । एनं सर्वान्तरात्मानं प्रत्यगात्मनो व्यावृत्तमवगमयितुं सर्वप्राणिप्राणनहेतुत्वा-शनायाद्यतीतत्वप्रतिपादनेन विंशतिषन्ति हि याज्ञवल्क्यस्य प्रतिवचनानि । अतो ब्रह्मणस्सर्वा-न्तरात्मत्वमेवोपास्यगुणः । प्राणनहेतुत्वाद्यस्तु तस्योपपादकाः; नोपास्याः । ननुपास्यगुणः सर्वान्तरात्मत्वमेव चेत्, प्राणनहेतुत्वस्य अशनायाद्यतीतत्वस्य च प्रष्टोः व्यतिहृत्यानुसन्धानं किमर्थम् ? तदुच्यते—सर्वप्राणिप्राणनहेतुत्वेन सर्वान्तरात्मनि जीवाद्वावृत्ते ब्रह्मण्युषस्तेनाव-गते सति कहोलेन जीवस्य सर्वात्मना असंभावितेन स्वभावविशेषेण सर्वान्तरात्मा व्यावृत्तो-ऽनुसन्धेय इति कृत्वा पुनः प्रश्नः कृतः । याज्ञवल्क्योऽपि तदभिप्रायमभिज्ञाय प्रत्यगात्मनोऽ-संभावितमशनायादिप्रत्यनोकत्वमुक्तवान् । अतश्चोपास्यस्य व्यावृत्तिप्रतीतिसिद्धार्थमुभाभ्यां परस्परबुद्धिव्यतिहारः कर्तव्यः । इतरवत्—यथेतरत्र सद्विद्यायां भूयोभूयः प्रश्नैः प्रतिवचनैश्च तदेव सद्विद्यैव व्यवच्छिद्यते; न पुनः पूर्वप्रतिपन्नाद्गुणाद्गुणान्तरविशिष्टतयोपास्यं प्रतिपाद्यते; तद्वत् ॥ ३६ ॥

तत्रापि प्रश्नप्रतिवचनभेदे सति कथमेक्यमवगम्यत इति चेत्, तत्राह—

३६१. सैव हि सत्यादयः ॥ ३-३-३७ ॥

सैव हि—सच्छब्दाभिहिता परमकारणभूता परा देवतैव *सेयं देवतैक्षत *तेजः परस्यां देवतायाम्* इति प्रकृता *यथा सोम्य मधु मधुकृतो निस्तिष्ठन्ति* इत्यादिषु पर्या-येषु सर्वेषूपपाद्यते । यतः *ऋतदात्म्यमिदं सर्वं तत्सत्यं स आत्मा* इति प्रथमपर्यायोदिता-स्सत्यादयस्सर्वेषु पर्यायेषूपपाद्योपसंहियन्ते ॥

केचित्सु, *व्यतिहारे विंशतिषन्ति हीतरवत् *सैव हि सत्यादयः इति सूत्रद्वयमधि-करणद्वयं, वर्णयन्ति । तत्र पूर्वेषु *त्वं वा ब्रह्मस्मि भगवो देवते अहं वै त्वमसि भगवो देवते

तद्योऽहं सोऽसौ योऽसौ सोऽहम्* इति वाक्ये जीवपरयोर्व्यतिहारानुसन्धानं प्रतिपाद्यत इत्यु-
च्यत इत्याहुः । तत्*सर्वं खल्विदं ब्रह्म *ऐतदात्म्यमिदं सर्वम्*तत्त्वमसि* इत्यवगत-
सर्वात्मभावविषयत्वादस्य वाक्यस्य नात्र प्रतिपादनीयमपूर्वमस्तीत्यनादरणीयम् । तत्
वक्ष्यते *आत्मेति तूपगच्छन्ति ग्राह्यन्ति चेति । नच सर्वात्मत्वानुसन्धानातिरेकेण परस्मिन्
ब्रह्मणि जीवत्वानुसन्धानम्, जीवे च परब्रह्मत्वानुसन्धानं, तथ्यं संभवति । उत्तरेण च सूत्रेण
स यो ह वै तन्महद्यक्षं प्रथमजं वेद सत्यं ब्रह्म इत्यादिवाक्यप्रतिपादितस्य सत्योपासनस्य
तद्यत्सत्यमसौ स आदित्यो य एष एतस्मिन्मण्डले पुरुषो यश्चायं दक्षिणेऽक्षिन् इत्यादि-
वाक्यप्रतिपादितोपासनस्य चैक्यं प्रतिपाद्यत इति; तदप्ययुक्तम्, उत्तरवाक्ये अक्षयादित्यस्थान-
भेदेन विद्याभेदस्य पूर्वमेव *न वा विशेषादित्येन प्रतिपादितत्वात् । नच द्वयोरनयोर्व्या-
हृत्यादिशरीरकत्वेन रूपवतोः *हन्ति पाप्मानं जहाति च य एवं वेद* इति पृथक्संयोग-
चोदनावतोर्द्वयोरुपासनयोः *स यो ह वै तन्महद्यक्षं प्रथमजं वेद सत्यं ब्रह्मेति जयतीमान्
लोकान्* इति संयोगरूपादिमतया निरपेक्षेण पूर्वोक्तोपासनेनाभेदसंभवति । नच *हन्ति
पाप्मानं जहाति* इति गुणफलाधिकारत्वम्, प्रमाणाभावात् । पूर्वोक्तविद्यात्वं प्रमाणमिति
चेन्न, इतरेतराश्रयत्वात् । एकविद्यात्वे निश्चिते पूर्वफलस्यैव प्रधानफलत्वेनोत्तरयोः फलयो-
गुणफलत्वम्, तयोर्गुणफलत्वे निश्चिते सति संयोगभेदाभावात्पूर्वेण विद्यैक्यमितोतरेतराश्रयत्व-
मित्येवमादिभिर्व्यथोक्तप्रकारमेव सूत्रद्वयम् ॥ ३७ ॥ इति अन्तरत्वाधिकरणम् ॥ १५ ॥

अथ कामाद्यधिकरणम् ॥ १६ ॥

३६२. कामादीतरत्र तत्र चायतनादिभ्यः ॥ ३-३-३८ ॥

छान्दोग्ये श्रूयते *अथ यदिदमस्मिन् ब्रह्मपुरे दहरं पुण्डरीकं वेश्म दहरोऽस्मिन्नन्तर
आकाशस्तस्मिन्यदन्तस्तदन्वेष्टव्यम्* इत्यादि; वाजसनेयके च *स वा एष महानज आत्मा
योऽयं विज्ञानमयः प्राणेषु य एषोऽन्तर्हृदय आकाशस्तस्मिच्छेते सर्वस्य वशी सर्वस्येशानः*
इत्यादि । तत्र संशयः—किमनयोर्विद्याभेदः, उत नेति । किं युक्तम् ? भेद इति । कुतः ?
रूपभेदात्; अपहृतपाप्मत्वादिगुणाष्टकविशिष्ट आकाशः छान्दोग्ये उपास्यः प्रतीयते;
वाजसनेयके त्वाकाशे शयानो वशिस्तादिगुणविशिष्ट उपास्यः प्रतीयते; अतो रूपभेदाद्वि-
द्याभेदः ॥

इति प्राप्ते प्रचक्ष्महे—न भेद इति । कुतः ? रूपाभेदात्—इतरत्र तत्र च कामाद्येव
द्वि रूपं—वाजसनेयके च्छान्दोग्ये च सत्यकामादिविशिष्टमेव ब्रह्मोपास्यमित्यर्थः । कुत

एतदवगम्यते ? आयतनादिभ्यः—हृदयायतनत्वसेतुत्वविधरणत्वादिभिस्तावदुभयत्र सैव विद्येति प्रत्यभिज्ञायते । वशिस्तावदयश्च वाजसनेयके श्रुताः । छान्दोग्यश्रुतस्य गुणाष्टकः न्यतम-
भूतस्य सत्यसङ्कल्पत्वस्य विशेषा एवेति सत्यसङ्कल्पत्वसहचारिणां सत्यकामत्वादीनामपहत-
पाप्मत्वपर्यन्तानां सद्भावमवगमयन्ति । अतो रूपं न भिद्यते । संयोगोऽपि *परं ज्योतिष्प-
संपद्य स्वेन रूपेणाभिनिष्पद्यते *अमयं वै ब्रह्म भवति* इति ब्रह्मप्राप्तिरूपो न भिद्यते ।
आकाशशब्दः छान्दोग्ये परमात्मविषय इति, *दहर उत्तरेभ्यः* इत्यत्र निर्णीतम् । वाजसने-
यके त्वाकाशे शयानस्य वशिस्तादिश्रवणात्तस्य शयानस्य परमात्मत्वे सति तदाधाराभि-
धायिन आकाशशब्दस्य *तस्यान्ते सुषिरं सूक्ष्मम्* इति हृदयान्तर्गतस्य सुषिरशब्दवाच्यस्या-
काशस्याभिधायकत्वमवगम्यते । अतो विद्यैक्यम् ॥ ३८ ॥

अथ स्यात्—यदुक्तं वाजसनेयके वशिस्तादिभिस्सह सत्यकामत्वादिसद्भावोऽवगम्यत
इति; तन्नोपपद्यते, वशिस्तादोनामेव तत्र परमार्थतस्सद्भावभावात् । तदभावश्च *मनसैवा-
नुद्गष्टव्यं नेह नानास्ति किञ्चन । मृत्योस्स मृत्युमाप्नोति य इह न,नेव पश्यति ॥ *एकधैवा-
नुद्गष्टव्यमेतदप्रमेयं ध्रुवम्* इति प्रकृतेन वाक्येन *स एष नेतिनेत्यात्मा* इत्युत्तरेण
चोपास्यस्य ब्रह्मणो निर्विशेषत्वप्रतीतेरवगम्यते । अतो वशिस्ताद्योऽपि स्थूलत्वानुत्ववन्नि-
षेध्या इति प्रतीयन्ते । अत एव छान्दोग्येऽपि सत्यकामत्वादयो न ब्रह्मणः पारमार्थिका
गुणा उच्यन्ते । अतोऽपारमार्थिकत्वादेवंजातीयकानां गुणानां भोक्षार्थेषुपासनेषु लोप इति ।
तत्राह—

३६३. आदरादलोपः ॥ ३-३-३६ ॥

ब्रह्मगुणत्वेन प्रमाणान्तरप्राप्तानां गुणानामेषां सत्यकामत्वादीनां *तस्मिन् यदन्तस्त-
दन्वेष्टव्यम् *एष आत्माऽपहतपाप्मा विजरो विमृत्युविशीकोऽविजिघत्सोऽपिपासस्त्यकाम-
स्त्यसङ्कल्पः *सर्वस्य वशी सर्वस्येशानः *एष सर्वेश्वर एष भूताधिपतिरेष भूतपाल एष
सेतुविधरण एषां लोकानामसंभेदाय* इत्यादिभिरनयोः श्रुत्योरन्यासु च भोक्षार्थोपासनो-
पास्यब्रह्मगुणत्वेन सादरमुपदेशादेषामलोपः; अपि तूपसंहार एव कार्यः । छान्दोग्ये तावत्
तद्य इहात्मानमनुविद्य द्रजन्त्येतांश्च सत्यात् कामान् तेषां सर्वेषु लोकेषु कामचारो भवति
इति सत्यकामत्वादिगुणविशिष्टस्य ब्रह्मणो वेदनमभिधाय *अथ य इहात्मानमनुविद्य
द्रजन्त्येतांश्च सत्यान्कामांस्तेषां सर्वेषु लोकेष्वकामचारो भवति* इत्यवेदननिन्दा क्रियमाणा
गुणविशिष्टवेदनस्यादरं दर्शयति । तथा वाजसनेयके *सर्वस्य वशी सर्वस्येशानः *एष सर्वेश्वर
एष भूताधिपतिरेष भूतपालः* इति भूयोभूय ऐश्वर्योपदेशाद्गुणेष्ववादः प्रतीयते । एवमन्य-

त्रापि । न च मातापितृसहस्रेभ्योऽपि वत्सलतरं शास्त्रं प्रतारकवदपारमार्थिकान्निरसनीयान् गुणान् प्रमाणान्तरप्रतिपन्नानादरेणोपदिश्य संसारचक्रपरिवर्तनेन पूर्वमेव बन्धश्च्यवमानान्मुमुक्षुन् भूयोऽपि भ्रमयितुमलम् । *नेह नानास्ति किञ्चन *एकधैवानुद्गृह्यम्* इति तु सर्वस्य ब्रह्मकार्यत्वेन तदात्मकत्वादेकधाऽनुदर्शनं विधायाब्रह्मात्मकत्वेन पूर्वसिद्धनानात्वदर्शनं निषेधतीत्ययमर्थः प्रागेव प्रपञ्चितः । *स एष नेतिनेत्यात्मा* इत्यत्र चेतिशब्देन प्रमाणान्तरप्रतिपन्नं प्रपञ्चाकारं परामृश्य न तथाविधं ब्रह्मेति सर्वात्मभूतस्य ब्रह्मणः प्रपञ्चविलक्षणत्वं प्रतिपाद्यते । तदेव चानन्तरमुपपादयति *अग्राह्यो न हि गृह्यते अशीर्यो न हि शीर्यते असङ्को न हि सज्यते अव्यथितो न व्यथते न रिष्यति* इति । प्रमाणान्तरग्रह्याविसजातीयत्वात्प्रमाणान्तरेण न गृह्यते । विशरणीयविसजातीयत्वान्न विशीर्यते । एवमुत्तरत्रानुसन्धेयम् । छान्दोग्येऽपि *नास्य जरयंतज्जीर्यति न वधेनास्य हन्यते एतत्सत्यं ब्रह्मपुरमस्मिन् कामास्समाहिताः* इति सर्वविसजातीयत्वं ब्रह्मणः प्रतिपाद्य तस्मिन् सत्यकामत्वादयो विधीयन्ते ॥ ३६ ॥

नन्वेवमपि *तद्य इहात्मानमनुविद्य ब्रजन्त्येतांश्च सत्यान् कामांस्तेषां सर्वेषु लोकेषु कामचारो भवति स र्यदि पितृलोककामो भवति* इत्यादिना सत्यकामादिगुणविशिष्टवेदनस्य सांसारिकफलसंबन्धश्रवणान्मुमुक्षोर्ब्रह्मप्रेप्सोर्न सगुरां ब्रह्मोपास्यम् । परविद्याफलं च *परं ज्योतिरुपसंपद्य स्वेन रूपेणाभिनिष्पद्यते* इतीदमेव । अतस्सत्यकामत्वादयो ब्रह्म प्रेप्सोर्नोपसंहार्याः इति । अत उत्तरं पठति—

३६४. उपस्थितेऽतस्तद्वचनात् ॥ ३-३-४० ॥

उपस्थितिः—उपस्थानम्, ब्रह्मोपसंपन्नं सर्वबन्धविनिर्मुक्ते स्वेन रूपेणाभिनिष्पन्नं प्रत्यगात्मनि अत एव—उपसंपत्तेरेव हेतोस्सर्वेषु लोकेषु कामचार उच्यते *परं ज्योतिरुपसंपद्य स्वेन रूपेणाभिनिष्पद्यते स उत्तमः पुरुषः स तत्र पर्येति जक्षत्क्रीडध्रममाणः स्त्रीभिर्वा यानैर्वा ज्ञातिभिर्वा नोपजनं स्मरन्निदं शरीरं स स्वराड्भवति तस्य सर्वेषु लोकेषु कामचारो भवति* इति । तदेतच्चतुर्थे निपुणतरमुपपादयिष्यते । अतस्सर्वेषु लोकेषु कामचारस्य मुक्तोपभोग्यफलत्वात् मुमुक्षोस्सत्यकामत्वादयो गुणा उपसंहार्याः ॥ ४० ॥

इति कामाद्यधिकरणम् ॥ १६ ॥

अथ तन्निर्धारणानियमाधिकरणम् ॥ १७ ॥

३६५. तन्निर्धारणानियमस्तद्दृष्टेः पृथग्यप्रतिबन्धः फलम् ॥ ३-३-४१ ॥

ओमित्येतदक्षरमुद्गोथमुपासीत इत्यादीनि कर्माङ्गाश्रयाण्युपासनानि कर्माङ्ग-

भूतोद्गीथादिमुखेन जुह्वादिमुखेन पर्णतादिवत् कर्माङ्गत्वेन निरूढानुष्ठानानीत्युद्गीथाद्युपा-
सनसंबन्धिनो ऋथदेव विद्यया करोति श्रद्धयोपनिषदा तदेव वीर्यवत्तरं भवति* इति
वर्तमाननिर्देशस्य पर्णतादिसंबन्धयुपापश्लोकश्रवणवत्पृथक्फलत्वकल्पनायोगात्क्रतुषु नियमेनोप-
संहार्याणीति ॥

एवं प्राप्तो प्रचक्ष्महे—तन्निर्धारणानियम इति । निर्धारणं—निश्चयेन मनसोऽवस्था-
पनम्, ध्यानमित्यर्थः; तन्निर्धारणानियमः—कर्मसूद्गीथाद्युपासनानामनियमः; कुतः ?
तद्दृष्टेः—उपलभ्यते ह्युपासनानुष्ठानानियमः *तेनोभो कुरुतो यश्चेतदेवं वेद यश्च न वेद*
इत्यविदुषोऽप्यनुष्ठानवचनात् । नचाङ्गत्वे सत्युपासनस्यानुष्ठानानियम उपपद्यते । एवमुपा-
सनस्यानङ्गत्वे निश्चिते सत्युपासनविधेः फलाकाङ्क्षायां रात्रिसन्न्यायेन वीर्यवत्तरत्वं
कर्मफलात्पृथग्भूतमेव फलमित्यवगम्यते । किमिदं वीर्यवत्तरत्वम् ? कर्मफलस्यैवाप्रतिबन्धः ।
प्रतिबध्यते हि कर्मफलं प्रबलकर्मान्तरफलेन तावन्तं कालम्; तदभावोऽप्रतिबन्धः । स ह्यप्रति-
बन्धः कर्मफलात्स्वर्गादिलक्षणात्पृथग्भूतमेव फलम् । तदिदमुच्यते—पृथग्यप्रतिबन्धः फल-
मिति । अतः कर्माङ्गाश्रयाणामपि पृथक्फलत्वाद्गोदोहनादिवत्कर्मसूद्गीथाद्युपासनानाम-
नियमेनोपसंहारः ॥ ४१ ॥ इति तन्निर्धारणानियमाधिकरणम् ॥ १७ ॥

अथ प्रदानाधिकरणम् ॥ १८ ॥

३६६. प्रदानवदेव तदुक्तम् ॥ ३-३-४२ ॥

दहरविद्यायां *तद्य इहात्मानमनुविद्य व्रजन्त्येतांश्च सत्यान्कामात्* इति दहरा-
काशस्य परमात्मन उपासनमुक्त्वा, *एतांश्च सत्यान्कामानिति गुणानामपि पृथगुपासनं
विहितम् । तत्र संशयः—गुणचिन्तनेऽपि तत्तद्गुणविशिष्टतया दहरस्यात्मनश्चिन्तनमावर्त-
नीयम्, उत नेति । दहराकाशस्यैवापहतपाप्मत्वादीनां गुणित्वात्तस्य च सङ्कदेवानुसन्धातुं
शक्यत्वाद्गुणार्थं तच्चिन्तनं नावर्तनीयम् ॥

इति प्राप्त उच्यते—प्रदानवदेवेति । प्रदानवदावर्तनीयमेवेत्यर्थः । यद्यपि दहराकाश
एक एवापहतपाप्मत्वादिगुणानां गुणी; स च प्रथमं चिन्तितः; तथाऽपि स्वरूपमात्राद्गुण-
विशिष्टाकारस्य भिन्नत्वात् *अपहतपाप्मा विजरः इत्यादिना गुणविशिष्टतया चोपास्यत्वेन
विहितत्वात्पूर्वं स्वरूपेणानुसंहितस्यापहतपाप्मत्वादिविशिष्टतयाऽनुसन्धानार्थमावृत्तिः कर्तव्या ।
यथा *इन्द्राय राज्ञे पुरोडाशमेकादशकपालं निर्वपेत् *इन्द्रायाधिराजाय *इन्द्राय स्वराज्ञे*

इतीन्द्रस्यैव राजत्वादिगुणविशिष्टत्वेऽपि तत्तद्गुणसंबन्ध्याकारस्य भिन्नत्वात्प्रदानावृत्तिः क्रियते । तदुक्तं साङ्ख्यर्षणे *नाना वा देवता पृथक्त्वात्* इति ॥४२॥ इति प्रदानाधिकरणम् ॥१८॥

अथ लिङ्गभूयस्त्वाधिकरणम् ॥ १९ ॥

३६७. लिंगभूयस्त्वात्तद्धि बलीयस्तदपि ॥ ३-३-४३ ॥

तैत्तिरीया दहरविद्यानन्तरमधीयते *सहस्रशीर्षं* देवं विश्वाक्षं विश्वशम्भुवम् । विद्वं नारायणं देवमक्षरं परम प्रभुम् ॥ इत्यारभ्य *सोऽक्षरः परमस्स्वराट्* इत्यन्तम् । तत्र संशयः—किं पूर्वंप्रकृतविद्यैकविद्यात्वेन तदुपास्यविशेषनिर्धारणमनेन क्रियते, उत सर्ववेदान्तोदितपरविद्योपास्यविशेषनिर्धारणमिति । किं युक्तम् ? दहरविद्योपास्यविशेषनिर्धारणमिति । कुतः ? प्रकरणात् । पूर्वस्मिन्ननुवाके दहरविद्या हि प्रकृता *दहं* विपापं परवेशमभूतं यत्पुण्डरीकं पुरमध्यसंस्थम् । तत्रापि दहं गगनं विशोकस्तस्मिन्यदन्तस्तदुपासितव्यम् ॥ इति । अस्मिन्नुवाके *पद्मकोशप्रतीकाशं हृदयं चाप्यधोमुखम्* इत्यादिना हृदयपुण्डरीकाभिधानमस्य नारायणानुवाकस्य दहरविद्योपास्यनिर्धारणार्थत्वमुपोद्बलयतीति ॥

एवं प्राप्ते प्रचक्ष्महे—लिङ्गभूयस्त्वादिति । अस्य निखिलपरविद्योपास्यविशेषनिर्धारणार्थत्वे भूयांसि लिङ्गानि दृश्यन्ते; तथा हि—परविद्यास्वक्षरशिवशम्भुपरब्रह्मपरज्योतिःपरतत्त्वपरमात्मादिशब्दनिर्दिष्टमुपास्यं वस्त्वह तैरेव शब्दैरनुद्य तस्य नारायणत्वं विधीयते । भूयसीषु विद्यासु श्रुताननुद्य नारायणत्वविधानभूयस्त्वं नारायण एव सर्वविद्यासूपास्यमस्थूलत्वादिविशेषितानन्दादिगुणकं परं ब्रह्मेति विशेषनिर्णये भूयः बहुतरं लिङ्गं भवति । अत्र लिङ्गशब्दः चिह्नपर्यायः । चिह्नभूतं वाक्यं बहुतरमस्तीत्यर्थः । तद्धि प्रकरणाद्बलीयः । तदप्युक्तं प्रथमकाण्डे *श्रुतिलिङ्गवाक्यप्रकरणस्थानसमाख्यानां समवाये परदोर्बल्यमर्थविप्रकर्षात्* इति । यत्कृतं *पद्मकोशप्रतीकाशमित्यादिवचनं दहरशेषत्वमस्योपोद्बलयतीति; तन्न, बलीयसा प्रमाणेन सर्वविद्योपास्यनिर्धारणार्थत्वेऽवधृते सति; दहरविद्यायामपि तस्यैव नारायणस्योपास्यत्वेन तद्वचनोपपत्तेः । नच *सहस्रशीर्षमित्यादिद्वितीयानिर्देशेन पूर्वानुवाकोदितोपासिना संबन्धश्शङ्कनीयः; *तस्मिन् यदन्तस्तदुपासितव्यम्* इत्युपासितेन कृतप्रत्ययेनोपास्यस्य कर्मणोऽभिहितत्वात्तदुपास्ये द्वितीयानुपपत्तेः । *विश्वमेवेदं पुरुषः *तत्त्वं नारायणः परः* इत्याविप्रथमानिर्देशाच्च प्रथमार्थे द्वितीया वेदितव्या । *अन्तर्ब्रह्मश्च तत्सर्वं* व्याप्य नारायणः स्थितः *तस्याशिक्षाया मध्ये परमात्मा व्यवस्थितः, स ब्रह्मा स शिवस्तेन्द्रः सोऽक्षरः परमस्स्वराट्* इति निर्देशैस्सर्वस्मात्परो नारायण एव

सर्वत्रोपास्य इति निर्णयमानत्वाच्च प्रथमार्थे द्वितीयेति निश्चीयते ॥ ४३ ॥
इति लिङ्गभूयस्त्वाधिकरणम् ॥ १६ ॥

अथ पूर्वविकल्पाधिकरणम् ॥ २० ॥

३६८. पूर्वविकल्पः प्रकरणात्स्यात्क्रिया मानसवत् ॥ ३-३-४४ ॥

वाजसनेयके अग्निरहस्ये मनश्चितादयोऽग्नयः श्रूयन्ते *मनश्चित्तो वाचिचतः प्राण-
चित्तः चक्षुश्चित्तः श्रोत्रचित्तः कर्मचित्तोऽग्निचित्तः* इति । तत्र संशयः—किमेते मनश्चिता-
दयस्साम्पादिकत्वेन विद्यारूपा अग्नयः क्रियामयक्रत्वनुप्रवेशेन क्रियारूपाः, आहोस्विद्विद्या-
मयक्रत्वनुप्रवेशेन विद्यारूपा एवेति विशये, क्रियारूपत्वं तावदाह—पूर्वविकल्प इत्यादिना ।
चित्वाग्नित्वेन संपादितानामेषां मनश्चितादीनां क्रत्वनुप्रवेशसाकाङ्क्षाणां स्वदेशे क्रतुविद्य-
भावात्पूर्वत्र *असद्वा इदमग्र आसीत्* इत्यादिनेष्टकचित्तस्याग्नेः प्रकृतत्वात् तस्य च क्रिया-
मयक्रत्वव्यभिचारित्वेन तत्र क्रतुसन्निधानात्तत्प्रकरणगृहीता मनश्चितादयस्तेनेष्टकचित्तेनाग्निना
विकल्प्यमानाः क्रियारूपा एव स्युः । विद्यारूपाणामपि क्रियामयक्रत्वनुप्रवेशेन क्रियारूपत्वं
मानसग्रहवदुपपद्यते । यथा द्वादशाहे अविवाक्ये दशमेऽहनि मानसग्रहस्य मनोनिष्पाद्य-
ग्रहणासादनस्तोत्रशस्त्रप्रत्याहरणभक्षणत्वेन विद्यारूपस्यापि क्रियामयक्रत्वङ्गतया क्रिया-
रूपत्वम्; तथेहापि ॥ ४४ ॥

३६९. अतिदेशाच्च ॥ ३-३-४५ ॥

इतश्चेष्टकचित्तेनाग्निना मनश्चितादीनां विकल्पः क्रियारूपत्वं चावगम्यते । *तेषा-
मेकैक एव तावान् यावानसौ पूर्वः* इति पूर्वस्येष्टकचित्तस्याग्नेर्वीर्यं मनश्चितादिष्वतिदिश्यते;
तेन तुल्यकार्यत्वाद्द्विकल्पः । ततश्चेष्टकचित्तवत्तत्क्रतुनिर्वर्तनेन तदङ्गभूताः मनश्चितादयः
(क्रियामयक्रत्वनुप्रवेशेन) क्रियारूपा एवेति ॥ ४५ ॥

एवं प्राप्तो प्रचक्ष्महे—

४००. विद्यैव तु निर्धारणाद्दर्शनाच्च ॥ ३-३-४६ ॥

तुशब्दः पक्षं व्यावर्तयति; यदुक्तं मनश्चितादयः क्रियामयक्रत्वनुप्रवेशेन क्रियारूपा
एवेति; नैतदस्ति; विद्यारूपा एवेति—विद्यारूपक्रत्वन्वयिन इत्यर्थः । कुतः ? निर्धारणाद्दर्श-
नाच्च । निर्धारणं तावत्—*ते हैतै विद्याचित्त एव विद्यया हैवैत एवंविदश्चिता भवन्ति*

इति । वाङ्मनश्चक्षुरादिव्यापाराणामिष्टकादिवच्चयनानुपपत्तेर्मनसा संपादिताग्नित्वेन विद्यारूपत्वे सिद्धेऽपि *विद्याचित एव *विद्यया हैवंते* इति चावधारणं विद्यामयक्रत्वन्वयेन विद्यारूपत्वज्ञापनार्थमिति निश्चीयते । दृश्यते चात्रैषां शेषी विद्यारूपः क्रतुः *ते मनसैवाधीयन्त मनसैवाचीयन्त मनसैषु ग्रहा अगृह्यन्त मनसास्तुवन्त मनसाशंसन् यत्किञ्च यज्ञे कर्म क्रियते, यत्किञ्च यज्ञीयं कर्म मनसैव तेषु मनोमयेषु मनश्चित्तु मनोमयमक्रियत* इति । इष्टकचित्तेष्वग्निषु यत्क्रियामयं यज्ञीयं कर्म क्रियते, तन्मनोनिर्वर्त्येषु मनश्चित्ताद्यग्निषु मनोमयेवाक्रियतेति वचनात् क्रतुरपि विद्यामयोऽत्र प्रतीयते ॥ ४६ ॥

नन्वत्र विधिपदाश्रवणात् फलसंबन्धाप्रतीतिशेष्टकचित्ताग्नद्युपस्थापितक्रियामयक्रतुप्रकरणाद्विद्यामयक्रत्वन्वयेन विद्यारूपतैषां बाध्येत; नेत्याह—

४०१. श्रुत्यादिबलीयस्त्वाच्च न बाधः ॥ ३-३-४७ ॥

श्रुतिलिङ्गवाक्यानां प्रकरणाद्बलीयस्त्वेन श्रुत्याद्यवगतः क्रतुरेषां तदन्वयश्च दुर्बलेन प्रकरणेन बाधितुं न शक्यते । श्रुतिस्तावत्—*ते हैते विद्याचित एवेति । तां विवृणोति *विद्यया हैवंत एवंविदश्चित्ता भवन्तीति । विद्यया विद्यामयेन श्रुतुना संबद्धा मनश्चित्तादयश्चित्ता भवन्तीत्यर्थः । *तात् हैतानेवंविदे सर्वदा सर्वाणि भूतानि चिन्वन्त्यपि स्वपते* इति लिङ्गम् । वाक्यं च * एवंविदे चिन्वन्ति* इति । समभिध्याहारो वाक्यम् । एवंविदे विद्यामयक्रतुमते सर्वदा सर्वाणि भूतानि चिन्वन्तीत्यर्थः । सर्वभूतकर्तृकं सर्वकालव्यापि चयनं मनसा संपादितं परिमितकर्तृकालक्रियामयेष्टकचित्कार्यद्वारेण क्रत्वनुप्रवेशसंभवमलभमानं विद्यामयक्रत्वनुप्रवेशे लिङ्गं भवति ॥ ४७ ॥

यच्चेदमुक्तं—विधिप्रत्ययाश्रवणात्फलसंबन्धाप्रतीतिश्च क्रियामयात्क्रतोरन्योऽत्र विद्यामयः क्रतुर्न संभवतीति, तत्राह—

४०२. अनुबन्धादिभ्यः प्रज्ञान्तरपृथक्त्ववद्दृष्टश्च तदुक्तम् ॥ ३-३-४८ ॥

इष्टकचित्तान्वयिनः क्रियामयात्क्रतोर्विद्यामयोऽयं क्रतुः पृथक्त्वेन अनुबन्धादिभ्यः पृथक्त्वहेतुभ्योऽवगम्यते । अनुबन्धाः यज्ञानुबन्धिनो ग्रहस्तोत्रशस्त्रादयः *मनसैषु ग्रहा अगृह्यन्त मनसास्तुवन्त मनसाशंसन्* इत्यादिना प्रतिपादिताः । आदिशब्देन श्रुत्यादयः पूर्वाक्ता गृह्यन्ते । श्रुत्यादिभिस्सानुबन्धैः विद्यामयक्रतुः पृथगवगम्यत इत्यर्थः । प्रज्ञान्तरपृथक्त्ववत्—यथा प्रज्ञान्तरं दहरविद्यादि क्रियामयात्क्रतोः पृथग्भूतं श्रुत्यादिभिरवगम्यते, एवमयमपि । एवं चानुबन्धादिभिः पृथग्भूतं विद्यामये यज्ञेऽवगते सति विधिः परिकल्प्यते । दृष्टश्चानुवाङ्मसरूपेषु कल्प्यमानो विधिः । तदुक्तं *वचनानि त्वपूर्ध्वत्वात्* इति । फलं च *तेषामेकैकं

एव तावान् यावानसौ पूर्वः* इत्यतिदेशात् स्वक्रतुद्वारेणैकचित्तस्याग्नेर्यत्फलम्, तदेव मनश्चितादीनामपि स्वक्रतुद्वारेण फलमित्यवगम्यते ॥ ४८ ॥

यत्पुनरतिदेशेन तुल्यकार्यत्वावगमात्क्रियामयक्रत्वनुप्रवेशोऽवगम्यत इत्युक्तम्, तत्राह—

४०३. न सामान्यादप्युपलब्धेर्मृत्युवन्न हि लोकापत्तिः ॥ ३-३-४६ ॥

नावश्यमतिदेशादवान्तरव्यापारस्यापि तुल्यतया भवितव्यम्, येन क्रियामयक्रत्वनु-
पवेश एषां स्यात्, यस्मात्कस्माच्चित्तसामान्यमात्रादतिदेशोपलब्धेः । उपलभ्यते हि *स एष
एव मृत्युर्य एष एतस्मिन् मण्डले पुरुषः* इत्यादिषु संहर्तृत्वादिसामान्यमात्रादतिदेशः । नहि
तत्र मण्डलपुरुषस्य मृत्युवत्तल्लोकापत्तिः—तद्देशप्राप्तिरपि भवति । एवमिहापि मनश्चिता-
दीनामिष्टकचित्ताग्निवद्भूत्वातिदेशमात्रेणैकचित्ताग्निदेशरूपक्रियामयक्रत्वनुप्रवेशेनापि न
भवितव्यम् । अत इष्टकचित्ताग्नेः स्वक्रतुद्वारेण यत्फलम्, तदेव मनश्चितादीनामपि विद्यामय-
क्रतुद्वारेण फलमित्यतिदेशादवगम्यते ॥ ४९ ॥

४०४. परेण च शब्दस्य ताद्विध्यं भूयस्त्वात्त्वनुबन्धः ॥ ३-३-५० ॥

परेण च ब्राह्मणेनास्यापि मनश्चिताद्यभिधायिनः शब्दस्य ताद्विध्यं—तद्विधत्वम्,
विद्यामयप्रतिपादित्वमवगम्यते । परेण हि ब्राह्मणेन *अयं वा व लोक एषोऽग्निचित्तस्तस्याप
एव परिश्रितः* इत्यादिना *स यो हैतदेवं वेद लोकं (पृणामेवं, पृणानमेवं) पृणानामेनं
भूतमेतत्सर्वमभिसंपद्यते* इति पृथक्फला विद्यैव विधीयते, तथा वैश्वानरविद्यादौ च विद्यैव
विधीयते । अतोऽग्निरहस्यस्य क्रियैकविषयत्वं नास्ति । एवं तर्हि विद्यामया मनश्चितादयो
बृहवारण्यकेऽनुबद्धव्याः किमर्थमिहानुबध्यन्ते ? तत्रोच्यते—भूयस्त्वात्त्वनुबन्ध इति ।
मनश्चितादिषु सम्पादनीयानामग्नधङ्गानां भूतस्त्वात्तत्सन्निधाविहानुबन्धः कृतः ॥ ५० ॥
इति पूर्वविकल्पाधिकरणम् ॥ २० ॥

अथ शरीरेभावाधिकरणम् ॥ २१ ॥

४०५. एक आत्मनश्शरीरे भावात् ॥ ३-३-५१ ॥

सर्वासु परत्रिद्यासूपास्योपासनस्वरूपवदुपासकरूपस्यापि ज्ञातव्यत्वमुक्तं *त्रयाणा-
मेवचैवमुपन्यासः प्रश्नश्चेति । वक्ष्यति चास्य प्रत्यगात्मनः परमात्मात्मकत्वेनानुसन्धानम्
*आत्मेति तूपगच्छन्ति प्राहयन्ति चेति । किमयं प्रत्यगात्मा ज्ञाता कर्ता भोक्तेः हामुत्र ।
संचारक्षमोऽनुसन्धेयः, उत प्रजापतिवाक्योदितापहृतपाप्मत्वादिस्वरूपः ? किं युक्तम् ?

ज्ञातृत्वाद्याकारमात्र इत्येके मन्यते । कुतः ? अस्योपासकस्यात्मनः शरीरे भावात् । आत्म-
नशरीरे वर्तमानस्य तादृशमेव रूपम् । तावतैवानुसन्धानेन तत्फलसिद्ध्युपपत्तेश्च । नहि
कर्मस्वधिकृतानां स्वर्गादिकर्त्ताथिनां ज्ञातृत्वाद्यतिरेकेण फलानुभवदशायां यादृशं रूपम्, तादृशं
रूपं साधनानुष्ठानदशायामनुसन्धातव्यम् । तावतैव साधनानुष्ठानतत्फलयोस्सिद्धेरतिरिक्तानु-
सन्धाने प्रयोजनाभावात्; तद्विशेषादिह्यापि तथैव । ननु चात्र *यथाऋतुरस्मिन् लोके पुरुषो
भवति तथेतः प्रेत्य भवति* इति विशेषवचनादपहतपाप्मत्वाद्याकार एवानुसन्धातव्य इत्यव-
गम्यते । नैवम्, *तं यथायथोपासते* इत्युपास्यविषयत्वात्तस्य ॥ ५१ ॥

एवं प्राप्ते प्रचक्ष्महे—

४०६. व्यतिरेकस्तद्भावभावित्वान्न तूपलब्धिवत् ॥ ३-३-५२ ॥

न त्वेतदस्ति—यत् ज्ञानुत्वाद्याकार एवानुसन्धेय इति । अस्यात्मनस्संसारदशायाः
मोक्षदशायां यो व्यतिरेकः, सोऽपहतपाप्मत्वादिऽनुसन्धेयः; अस्य मोक्षदशायां यादृशं रूपं,
तादृश्य एवोपासनवेलायामात्मानुसन्धेय इत्यर्थः । कुतः ? तद्भावभावित्वात्तद्रूपापत्तेः;
*यथाऋतुरस्मिन् लोके पुरुषो भवति तथेतः प्रेत्य भवति *तं यथायथोपासते तथैव भवति*
इति यथोपासनमेव हि प्राप्तिः श्रूयते । नच परस्वरूपमात्रविषयमेवेदमिति वक्तुं शक्यते,
प्रत्यगात्मनोऽप्युपास्यभूतपरब्रह्मशरीरतयोपास्यकोटिनिश्चितत्वात् । अतः प्रजापतिवाक्यो-
दितापहतपाप्मत्वादिगुणकप्रत्यगात्मशरीरपरमात्मोपासनस्य तथारूपमेव प्राप्यमित्युक्तं
भवति । अत एव *एवं ऋतुर्हामिं लोकं प्रेत्याभिसंभवितास्मि* इत्युच्यते । तस्मात्प्रत्यगात्मा
प्राप्याकार एवानुसन्धेयः । उपलब्धिवत्—ब्रह्मोपलब्धिवत् यथा ब्रह्मोपलब्धिर्विहिता यथा-
वस्थितब्रह्मस्वरूपविषया, तथाऽऽत्मोपलब्धिरपि यथावस्थितात्मस्वरूपविषयेत्यर्थः । कर्म-
स्वात्मस्वरूपानुसन्धानं कर्माङ्गम्; *यजेत स्वर्गकाम इति कर्मानुष्ठानमेव हि फलाय चोद्यते ।
देहातिरिक्तज्ञातृत्वाद्याकारात्मावगतिः कालन्तरभावफलसाधनकर्माधिकारार्थेति तावन्मात्र-
मेव तत्रापेक्षितमिति न किञ्चिदपहीनम् ॥ ५२ ॥ इति शरीरेभावाधिकरणम् ॥ २१ ॥

अथ अङ्गावबद्धाधिकरणम् ॥ २२ ॥

४०७. अंगावबद्धास्तु न शाखासु हि प्रतिवेदम् ॥ ३-३-५३ ॥

*ओमित्येतदक्षरमुद्गीथमुपासीत *लोकेषु पञ्चविधं सामोपासीत *उक्थमुक्थमिति
वै प्रजा वदन्ति तद्विदमेवोक्थम् इयमेव पृथिवी *अयं वा व लोक एषोऽग्निचिंतः* इत्येव-
माद्याः कृत्वङ्गाश्रया उपासना भवन्ति । ताः किं यासु शाखासु श्रूयन्ते, तास्वेव नियताः,

उत सर्वासु शाखासूद्गीथादिषु संबध्यन्त इति विचारः । सर्ववेदान्तप्रत्ययत्वे स्थितेऽपि प्रतिवेदं स्वरभेदादुद्गीथादयो भिद्यन्त इति तत्रतत्र व्यवतिष्ठेरन्निति युक्ता शङ्का । किं युक्तम् ? व्यवतिष्ठेरन्निति । कुतः ? *उद्गीथमुपासीतेति सामान्येनोद्गीथसंबन्धितया श्रुतायास्तस्यामेव शाखायां स्वरविशेषयुक्तस्योद्गीथविशेषस्य सन्निधानात्तस्मिन्नेव विशेषे पर्यवसानं युक्तमिति, एवमाद्यास्तास्वेव शाखासु व्यवतिष्ठेरन्निति ॥

एवं प्राप्ते प्रचक्ष्महे—अङ्गावबद्धास्त्विति । तुशब्दः पक्षं व्यावर्तयति । नह्युद्गीथाद्यङ्गावबद्धा उपासनास्तास्वेव शाखासु व्यवतिष्ठेरन्; अपितु प्रतिवेदं संबध्येरन्; सर्वासु शाखास्त्वित्यर्थः । हिशब्दो हेतौ । यस्माच्छ्रुत्यैवोद्गीथाद्यङ्गाभावावबद्धाः, तस्माद्यत्रोद्गीथादयः, तत्र सर्वत्र संबध्येरन् । यद्यपि स्वरभेदेनोद्गीथव्यक्तयो भिद्यन्ते; तथापि सामान्येनोद्गीथश्रुत्या सर्वा व्यक्तयस्सन्निहिता इति न क्वचिद्व्यवस्थायां प्रमाणमस्ति । सर्वशाखाप्रत्ययन्यायेन च सर्वासु शाखासु क्रतुरेकः । अतस्सर्वासु शाखास्वेकस्य क्रतोस्सन्निधानात् क्रत्वङ्गभूतोद्गीथादयोऽपि सन्निहिता इति नेकस्य सन्निधिविशेषोऽस्तीति न व्यवस्था ॥ ५३ ॥

४०८. मन्त्रादिवद्वाऽविरोधः ॥ ३-३-५४ ॥

वाशब्दश्चार्थे । आदिशब्देन जातिगुणसङ्ख्यासाहस्यक्रमद्रव्यकर्माणि गृह्यन्ते । यथा मन्त्रादीनामेकैकशाखास्वाम्नातानामपि शेषिणः क्रतोस्सर्वशाखास्वेकत्वेन यथायथं श्रुत्यादिभिस्सर्वासु शाखासु विनियोगो न विरुध्यते; तद्विद्विद्वाऽविरोधः ॥ ५४ ॥ इति अङ्गावबद्धाधिकरणम् ॥ २२ ॥

अथ भूमज्यायस्त्वाधिकरणम् ॥ २३ ॥

४०९. भूमनः क्रतुवज्ज्यायस्त्वं तथाहि दर्शयति ॥ ३-३-५५ ॥

प्राचीनशाल औपमन्यवः इत्यारभ्य वैश्वानरविद्या आम्नाता । तत्र वैश्वानरः परमात्मा त्रैलोक्यशरीर उपास्यश्रुतः स्वर्लोकादित्यवाग्वाकाशापृथिव्यवयवः । तत्र च द्यौर्मूर्धा, आदित्यब्रह्म; वायुः प्राणः, आकाशस्सन्देहः—मध्यकाय इत्यर्थः, आपो वस्तिः, पृथिवी पादादित्यवयवविशेषाः । तत्र संशयः—किमस्य त्रैलोक्यशरीरस्य व्यस्तस्योपासनं कर्तव्यम्, उत व्यस्तस्य समस्तस्य च, अथ समस्तस्यैवेति । किं युक्तम् ? व्यस्तोपासनोपदेशात् । तथा ह्युपदिश्यते—औपमन्यवादयः किलोद्दालकषष्ठाः केकयमश्वपतिमुपसद्य

॥आत्मानमेवेमं वैश्वानरं संप्रत्यध्वेषि तमेव नो ब्रूहि॥ इति पप्रच्छुः । स च तेभ्यः प्रत्येकं स्वोपास्यात् द्युप्रभृतीनुक्तवद्ब्रूचो मूर्धादिषु व्यस्तेषुपासनं तत्रतत्र फलं चोक्तवान् ॥अत्यन्तं पश्यति प्रियं भवत्यस्य ब्रह्मवर्चसं कुले य एतमेवमात्मानं वैश्वानरमुपास्ते मूर्धा त्वेष आत्मन इति एष वै सुतेजा आत्मा वैश्वानरः॥ इत्यादिना तेषुतेषुपासनेषुपास्यस्य वैश्वानरत्वं चाह । अतो व्यस्तस्योपासनं कर्तव्यम् । परत्र ॥यस्त्वेतमेवं प्रादेशमात्रमभिविमानमात्मानं वैश्वानरमुपास्ते॥ इति द्युप्रभृतिप्रदेशावच्छिन्नमात्रे वैश्वानरे उक्तस्य मूर्धाद्युपासनस्य समासेनोपसंहार इत्यवगन्तव्यम् । अपर आह—एवमेव समस्तस्याप्युपासनं कार्यमिति, पृथक्फलनिर्देशात् ॥यस्त्वेतमेवं प्रादेशमात्रमभिविमानमात्मानं वैश्वानरमुपास्ते स सर्वेषु लोकेषु भूतेषु सर्वेष्वामः स्वन्नमत्ति॥ इति । नचैतावता वाक्यभेदः । यथा भूमविद्योपक्रमे नामाद्युपासनं तत्तत्फलञ्चाभिधाय ॥एष तु वा अतिवदति॥ इत्यादिना भूमविद्यामुपदिश्य ॥स स्वराद्भवति तस्य सर्वेषु लोकेषु कामचारो भवति॥ इति तत्फलञ्च व्यपदिशति । तत्र भूमविद्यापरत्वेऽपि वाक्यस्य नामाद्यवन्तरोपासनं तत्तत्फलं चाङ्गीक्रियते, तथा इहापीति ॥

एवं प्राप्तेऽभिधीयते—भूमनो ज्यायस्त्वमिति । भूमनः—विपुलस्य, समस्तस्यैव, ज्यायस्त्वं—प्रामाणिकत्वमित्यर्थः; एकवाक्यत्वावगतेः । तथा हि ॥प्राचीनशाल औपमन्यवः॥ इत्युपक्रम्य ॥उद्दालको ह वै भगवन्तोऽयमारुणिस्संप्रतीममात्मानं वैश्वानरमध्वेति तं हस्ताभ्यागच्छाम॥ इति वैश्वानरात्मबुभुत्सयौपमन्यवादयः पञ्च महर्षयः तमुद्दालकमुपेत्य तत्र वैश्वानरात्मवेदनमलभमानास्तेन च सहाश्वपतिं केकयं वैश्वानरात्मवेदिनमुपसंगम्य ॥आत्मानमेवेमं वैश्वानरं संप्रत्यध्वेषि तमेव नो ब्रूहि॥ इति पृष्ट्वा तत्सकाशात् परमात्मानं वैश्वानरं स्वर्लोकादिपृथिव्यन्तशरीरमुपास्यमवगम्य तत्फलं च सर्वलोकसर्वभूतसर्वत्माभूतब्रह्मानुभवमवगतवन्त इत्युपसंहारतो वाक्यस्यैकत्वमवगम्यते । एवमेकवाक्यत्वेऽवगते सत्यवयवविशेषेषुपास्तिवचनं फलनिर्देशश्च समस्तोपासनैकदेशानुवादमात्रमिति निश्चीयते । ऋतुवत्—यथा ॥वैश्वानरं द्वादशकपालं पुत्रे जाते॥ इति विहितस्यैव क्रतोरैकदेशाः ॥यदष्टकपालो भवति॥ इत्यादिभिरनुद्यन्ते, तथा समस्तोपासनमेव न्याय्यम्, न व्यस्तोपासनम् । तथाहि दर्शयतीत्यं श्रुतिः व्यस्तोपासने अनर्थं ब्रुवती ॥मूर्धा ते व्यपतिष्यद्यन्मां नागमिष्यः॥ इति, ॥अन्धोऽभविष्यो यन्मां नागमिष्यः॥ इत्यादिका । अत इदमप्यपास्तं, यन्नामाद्युपासनसाम्यमुक्तम् । तत्रहि नामाद्युपासनेष्वनर्थो न श्रुतः, नामाद्युपासनेभ्यो भूमोपासनस्यातिशयितफलत्वं श्रुलम् ॥एष तु वा अतिवदति यस्सत्येनातिवदतीति । तत एव तत्र भूमविद्यापरत्वेऽपि वाक्यस्य नामाद्युपासनानां सफलानां विवक्षितत्वम्; अग्यथाऽतिशयितफलत्वनिमित्तातिवादेन भूमविद्यास्तुत्यनुपपत्तेः । अतस्समस्तोपासनमेव न्याय्यम् ॥५५॥ इति भूमज्यायस्त्वाधिकरणम् ॥२३॥



अथ शब्दादिभेदाधिकरणम् ॥ २४ ॥

४१०. नाना शब्दादिभेदात् ॥ ३-३-५६ ॥

इह ब्रह्मविद्यास्सर्वाः ब्रह्मप्राप्तिरूपमोक्षैकफलाः सद्विद्याभूमविद्यादहरविद्योपकोसल-
त्रिद्याशाण्डिल्यविद्यावैश्वानरविद्यानन्दमयविद्याक्षरविद्यादिका एकशाखागताश्शाखान्तरगता-
श्रोदाहरणम्; अन्याः प्राणाद्येकविषयफलाश्च । किमत्र विद्यैक्यम्, उत विद्याभेद इति
संशयते । अत्रैवासां परस्परभेदे समर्थिते सत्येकस्या दहरविद्यादिकायास्सर्ववेदान्तप्रत्यय-
न्यायः । किं युक्तम् ? विद्यैक्यमिति । कुतः ? वेद्यस्य ब्रह्मण एकत्वात्; वेद्यं हि विद्याया
रूपम्; अतो रूपैक्याद्विद्यैक्यमिति ॥

एवं प्राप्तेऽभिधीयते—नाना इति । नानाभूता विद्याः; कुतः ? शब्दादिभेदात्—
आदिशब्देनाभ्याससङ्ख्यागुणप्रक्रियानामधेयानि गृह्यन्ते । शब्दान्तरादिभिरत्र विधेयभेद-
हेतवोऽनुबन्धभेदाः दृश्यन्ते । यद्यपि वेदोपासीतेत्यादयः शब्दाः प्रत्ययावृत्त्यभिधायिनः;
प्रत्ययाश्च ब्रह्मैकविषयाः; तथाऽपि तत्तत्प्रकरणोदितजगदेककारणत्वापहतपाप्मत्वादि-
विशेषणविशिष्टब्रह्मविषयप्रत्ययावृत्त्यवबोधिः प्रत्ययावृत्तिरूपाः विद्या भिन्दन्ति । ब्रह्म-
प्राप्तिरूपफलसंबन्ध्युपासनविशेषाभिधायीनि च निराकाङ्क्षाणि वाक्यानि प्रतिप्रकरणं
विलक्षणविद्ययाभिधायीनीति निश्चीयते । अस्मिन्नर्थे *शब्दान्तरे कर्मभेदः* इत्यादिभिः पूर्व-
काण्डोदितैस्सूत्रैस्सिद्धेऽपि पुनरिह प्रतिपादनं वेदान्तवाक्यानि अविधेयज्ञानपराणीति कुट्टिष्ट-
निरसनाय । अतो विद्याभेद इति स्थितम् ॥ ५६ ॥ इति शब्दादिभेदाधिकरणम् ॥ २४ ॥

अथ विकल्पाधिकरणम् ॥ २५ ॥

४११. विकल्पोऽविशिष्टफलत्वात् ॥ ३-३-५७ ॥

ब्रह्मप्राप्तिकलानां सद्विद्यादहरविद्यादीनां नानात्वमुक्तम् । इदानीमासां विद्यानामेक-
सिंमन् पुरुषे प्रयोजनवस्त्वेन समुच्चयोऽपि संभवति, उत प्रयोजनाभावात्विकल्प एवेति विशये,
किं युक्तम् ? समुच्चयोऽपि संभवतीति । कुतः ? एकफलानां भिन्नशास्त्रार्थानामपि समुच्चय-
दर्शनात् । दृश्यते ह्येकस्यैव स्वर्गादिस्साधनानामग्निहोत्रदशपूर्णमासादीनां तस्यैव स्वर्गस्य
भूयस्त्वापेक्षयैकत्र पुरुषे समुच्चयः । एवमिहापि ब्रह्मानुभवभूयस्त्वापेक्षया समुच्चयोऽपि
संभवतीति ॥

एवं प्राप्ते प्रचक्ष्महे—विकल्प एव; न समुच्चयस्संभवतीति । कुतः ? अविशिष्टफल-
त्वात्—सर्वासां हि ब्रह्मविद्यानामनवधिकातिशयानन्दब्रह्मानुभवः फलमविशिष्टं भूयते

॥ ब्रह्मविदाप्नोति परम् ॥ स एको ब्रह्मण आनन्दः, श्रोत्रियस्य चाकामहतस्य ॥ यदा पश्यः पश्यते रुक्मवर्णं कतरिमीशं पुरुषं ब्रह्मयोनिम् ॥ तदा विद्वान् पुण्यपापे विधूय निरञ्जनः परमं साम्यमुपैति ॥ इत्यादिभ्यः । ब्रह्म हि स्वस्य परस्य च स्वयमनुभूयमानमनवधिकातिशयानन्दं भवति । स च तादृशो ब्रह्मानुभवः एकया विद्ययाऽवाप्यते चेत्, किमन्ययेति न समुच्चयसंभवः । स्वर्गादिर्हि देशतः कालतः स्वरूपतश्च परिमितत्वेन तत्र देशाद्यपेक्षया भूयस्त्वसंभवात्तदर्थिनस्समुच्चयस्संभवति; इह तु तद्विपरीतस्वरूपे ब्रह्मणि तन्न संभवति । सर्वाश्च विद्याः ब्रह्मानुभवविरोध्यनादिकर्माविद्यानिरसनमुखेन ब्रह्मप्राप्तिफला इत्यविशिष्टफलत्वात्सर्वासां विकल्प एव ॥ ५७ ॥

ब्रह्मप्राप्तिव्यतिरिक्तफलास्तु विद्यास्स्वर्गादिफलकर्मवद्यथेष्टं विकल्पेरन्, समुच्चो-
येरन्वा, तासां परिमितफलत्वेन भूयस्त्वापेक्षासंभवात् । तदाह—

४१२. काम्यास्तु यथाकामं समुच्चोयेरन्न वा पूर्वहेत्वभावात् ॥ ३-३-५८ ॥

अपरिमितफलत्वाभावादित्यर्थः ॥ ५८ ॥ इति विकल्पाधिकरणम् ॥ २५ ॥

अथ यथाश्रयभावाधिकरणम् ॥ २६ ॥

४१३. अङ्गेषु यथाश्रयभावः ॥ ३-३-५९ ॥

उद्गीथादिऋक्त्वङ्गेषु श्रिताः ॥ ओमित्येतदक्षरमुद्गीथमुपासीत ॥ इत्यादिका विद्याः किमुद्गीथादिवत्ऋक्त्वर्थतया ऋतुषु नियमेनोपादेयाः, उत गोदोहनादिवत्पुरुषार्थतया यथाकाममिति विशये, नियमेनोपादेया इति युक्तम् । ननु चासां पुरुषार्थत्वेनानियमः प्रतिपादितः ॥ तन्निर्धारणानियमस्तदृष्टेः पृथग्यप्रतिबन्धः फलम् ॥ इत्यत्र । सत्यम्; तदेव द्रढयितुं कंश्चिल्लिङ्गदर्शनैर्युक्त्या चाक्षिप्यते । तत्र हि ॥ तेनोभौ कुहतः ॥ इत्यनियमदर्शनात्पृथक्फलत्वमुक्तम् । उपासनाश्रयभूतोद्गीथादिवदुपासनानामप्यङ्गतयोपादाननियमे बहवो हेतव उपलभ्यन्ते । न ह्यत्र ॥ गोदोहनेन पशुकामस्य प्रणयेत् ॥ इत्यादिवदुपासनाविधवाक्ये फलसंबन्धः श्रूयते; ॥ उद्गीथमुपासीतेत्युद्गीथादिसंबन्धितयैवोपासनं प्रतीयते ॥ यदेव विद्यया करोति श्रद्धयोपनिषदा तदेव वीर्यवत्तरम् ॥ इति वर्तमानोपदेशरूपवाक्यान्तराद्धि फलसंबन्धो ज्ञायते । स्ववाक्येनैवाव्यभिचरितक्रतुसंबन्धयुद्गीथादिसंबन्धेन निर्जातऋक्त्वङ्गभावस्य वाक्यान्तरस्थवर्तमानफलसंबन्धनिर्देशोऽर्थवादमात्रं स्यात्, अपापश्लोकश्रवणादिवत् । अतो यथोद्गीथादय उपासनाश्रयाः ऋक्त्वङ्गतया प्रयोगविधिना नियमेनोपादीयन्ते; तथा तदाश्रिताश्चोपासनास्तन्मुखेन ऋक्त्वङ्गभूता इति नियमेनोपादेया एव ॥ ५९ ॥

४१४. शिष्टेश्च ॥ ३-३-६० ॥

शिष्टिः शासनम्, विधानमित्यर्थः । *उद्गीथमुपासीतेत्युद्गीथाङ्गतयोपासनविधाना-
च्चोपादाननियमः । *गोदोहनेन पशुकामस्य प्रणयेत्* इत्यादिवद्विधवाक्येऽधिकारान्तरा-
श्रवणादुद्गीथाङ्गभाव एव हि विधेय इति गम्यते ॥ ६० ॥

४१५. समाहारात् ॥ ३-३-६१ ॥

होतृषदनाद्धैवापि दुरुद्गीथमनुसमाहरति इत्युपासनस्य समाहारनियमो दृश्यते ।
दुरुद्गीथं वेदनविहीनमुद्गीथम् । वेदनहानावन्येन समाधानं ब्रुवत्तस्य नियमेनोपादानं
दर्शयति ॥ ६१ ॥

४१६. गुणसाधारण्यश्रुतेश्च ॥ ३-३-६२ ॥

उपासनगुणस्य उपासनाश्रयस्य प्रणवस्य सोपासनस्य *तेनेर्भं त्रयी विद्या वर्तते
ओमित्याश्रावयत्योमिति शंसत्योमित्युद्गायति* इति साधारण्यश्रुतेश्चोपासनसमाहारो
गम्यते । *तेनेति प्रकृतपरामर्शात्सोपासन एव प्रणवस्सर्वत्र सञ्चरति । अत उपासनस्य
प्रणवसहभावनियमदर्शनाच्चोद्गीथाद्युपासनानामुद्गीथादिवन्नियमेनोपादानम् ॥ ६२ ॥

इति प्राप्त उच्यते—

४१७. न वा तत्सहभावाश्रुतेः ॥ ३-३-६३ ॥

नचंतदस्ति—यदुद्गीथाद्युपासनानां ऋतुषुद्गीथादिवदुपादाननियम इति । कुतः ?
तत्सहभावाश्रुतेः—उद्गीथाङ्गभावाश्रुतेरित्यर्थः । अङ्गभावे हि सहभावनियमो भवति । यद्यपि
*उद्गीथमुपासीतेत्यस्मिन् पदसमुदायेऽधिकारान्तरं न प्रतीयते; तथापि तदन्तरमेव *यदेव
विद्यया करोति श्रद्धयोपनिषदा तदेव वीर्यवत्तरं भवति* इति विद्यायाः ऋतुवीर्यवत्तरत्वं
प्रति साधनभावः प्रतिपाद्यते । तेन ऋतुफलात्पृथग्भूतफलसाधनभूता विद्या *उद्गीथमुपा-
सीतेति कर्तव्यतया विधीयते । ऋतुफलात्पृथग्भूतफलसाधनतयाऽवगतस्योपासनस्य ऋत्वङ्ग-
भूतोद्गीथाङ्गत्तया विनियोगो नोपपद्यते । अत उपासनस्याश्रयापेक्षायां सन्निहित उद्गीथ
आश्रयमात्रं भवति । उद्गीथश्च ऋत्वङ्गभूत इति ऋतुप्रयुक्तोद्गीथाद्याश्रये उपासने ऋत्वधि-
कारिण एव ऋतोर्वीर्यवत्तरत्वेच्छानिमित्तमिबमधिकारान्तरमिति न ऋतुषु तदुपादाननियमः ।
वीर्यवत्तरत्वं च ऋतुफलस्य प्रबलकर्मान्तरफलेनाप्रतिबन्ध इत्युक्तम् । ऋतोरविलम्बितफलत्व-

मित्यर्थः । पर्णतादीनां तु *यदेव विद्यया करोति तदेव वीर्यवत्तरं भवतीति विद्यायाः फलसाधनत्ववदपापश्लोकश्रवणादिकलं प्रति साक्षात्साधनभावो न श्रुत इति ऋत्वङ्गभूत-
जुह्वाद्यङ्गतया विनियोगविरोधात्तदङ्गभूतानां फलान्तरसाधनभावकल्पनानुपपत्तेस्तत्र फल-
श्रुतिरर्थवादमात्रं स्यात् ॥ ६३ ॥

४१८. दर्शनाच्च ॥ ३ । ३ । ६४ ॥

दर्शयति च श्रुतिरूपासनोपादानानियमम् *एवं विद्ध वै ब्रह्मा यज्ञं यजमानं सर्वाश्र-
त्विजोऽभिरक्षति* इति ब्रह्मणो वेदनेन सर्वेषां रक्षणं ब्रुवती । उद्गातृप्रभृतीनां वेदनस्या-
नियमे सत्येतदुपपद्यते । अनेन लिङ्गेन पूर्वोक्तानां समाहारादिलिङ्गानां प्रायिकत्वमव-
गम्यते । अतोऽनियम एवेति स्थितम् ॥ ६४ ॥ इति यथाश्रयभावाधिकरणम् ॥ २६ ॥

इति श्रीभगवद्रामानुजविरचिते शारीरकमीमांसाभाष्ये तृतीयस्याध्यायस्य तृतीय. पाद. ॥ ३ ॥



श्रीमते रामानुजाय नमः

तृतीयाध्याये—चतुर्थः पादः—पुरुषार्थाधिकरणम् ॥ १ ॥

४१९. पुरुषार्थोऽतश्शब्दोदिति बादरायणः ॥ ३ । ४ । १ ॥

गुणोपसंहारानुपसंहाराफला विद्यैकत्वनातात्वचिन्ता कृता । इदानीं विद्यातः
पुरुषार्थः, उत विद्याङ्गकाल्कर्मण इति चिन्त्यते । किं युक्तम् ? अतः—विद्यातः पुरुषार्थं
इति भगवान् बादरायणो मन्यते । कुतः ? शब्दात्—दृश्यते ह्यौपनिषदश्शब्दो विद्यातः
पुरुषार्थं ब्रुवन् *ब्रह्मविदानोति परम् *वेदाहमेतं पुरुषं महान्तम्, आदित्यवर्णं तमसः
परस्तात्, तमेवं विद्वानमुत इह भवति, नान्यः पन्था विद्यतेऽयनाय ॥ यथा नद्यस्स्यन्द-
मानास्समुद्रे अस्तं गच्छन्ति नामरूपे विहाय । तथा विद्वान्नामरूपाद्दिमुक्तः परात्परं पुरुष-
मुपैति दिव्यम् ॥ इत्यादिः ॥ १ ॥

अत्र पूर्वपक्षो प्रत्यवलिष्ठते—

४२०. शेषत्वात्पुरुषार्थवादो यथाऽन्येऽपि जैमिनिः ॥ ३-४-२ ॥

नेतदेवम् यद्विद्यातः पुरुषार्थावाप्तिश्शब्दादवगम्यत इति । न ह्येषः *ब्रह्मविदानोति
परस्मिन्त्यादिशब्दो वेदनात्पुरुषार्थावाप्तिमवगमयति, कर्मसु कर्तृभूतस्यात्मनो याथात्म्यवेदन-

प्रतिपादनपरत्वात् । अतः कर्तृसंस्कारद्वारेण विद्यायाः क्रतुशेषत्वात्तत्र फलश्रुतिरर्थवादमात्रम्; यथाऽन्येषु द्रव्यादिषु—इति जैमिनिराचार्यो मन्यते । तदुक्तं *द्रव्यसंस्कारकर्मसु परार्थत्वात्कलश्रुतिरर्थवादस्यात्* इति । ननुच कर्मसु कर्तृर्जीवादन्यो मुमुक्षुभिः प्राप्यतया वेदान्तेषु वेद्युपदिश्यत इति प्रागेवोपपादितं— *नेतरोऽनुपपत्तेः *भेदव्यपदेशाच्च *अनुपपत्तेस्तु न शारीरः *इतरपरामर्शात्स इति चेश्वासंभवात्* इत्येवमादिभिस्सूत्रैः । तदेव ब्रह्म तत्त्व-मस्यादिसामानाधिकरण्येन जीवादनतिरिक्तमित्येतदपि *अधिकं तु भेदनिर्देशात्* इत्येव-मादिभिर्निरस्तम् । सामानाधिकरण्यनिर्देशश्च *ऐतदात्म्यमिदं सर्वम् *सर्वं खल्विदं ब्रह्म* इति चेतनाचेतनसाधारणः, *यः पृथिव्यां तिष्ठन् *य आत्मनि तिष्ठन्* इत्यादिनाऽवगत-तत्त्वात्मतयाऽवस्थितिनिबन्धन इति *अवस्थितेरिति काशकृत्स्नः* इत्यादिभिरुपपादितम् । तत्कथं कर्मसु कर्तृरात्मनो याथात्म्योपदेशपरा वेदान्तशब्दा इति विद्यायाः कर्माङ्गत्वं प्रतिपाद्यते ? उच्यते—वेदान्तवाक्येष्वेव विद्यायाः कर्मप्राधान्यं सूचयित्वा लिङ्गैस्तदुपबृंहित-सामानाधिकरण्यनिर्देशेन च वेदान्तशब्दा देहातिरिक्तजीवस्वरूपयाथात्म्योपदेशपरा इति बलादभ्युपगमनीयमिति पूर्वपक्षिणोऽभिप्रायः । ननु च कर्तृसंस्कारमुखेन विद्यायाः क्रत्वनु-प्रवेशो न शक्यते वक्तुम्, कर्तृलौकिकवैदिकसाधारणत्वेनाव्यभिचरितक्रतुसंबन्धित्वाभावात् । नैवम्, लौकिकस्य कर्मणः कर्तृदेहादव्यतिरिक्तत्वेऽप्युपपत्तेर्देहातिरिक्तनित्यात्मस्वरूपस्य क्रतावेवोपयोगात्तत्स्वरूपप्रतिपादनमुखेन क्रत्वनुप्रवेशो न विरुध्यते । अतो विद्यायाः क्रतु-शेषत्वान्नतः पुरुषार्थः ॥ २ ॥

कानि पुनस्तानि लिङ्गानि, यदुपबृंहितसामानाधिकरण्यनिर्देशेन वेदान्तशब्दा जीवस्वरूपपरा इति निर्णीयन्ते ? तत्राह—

४२१. आचारदर्शनात् ॥ ३-४-३ ॥

ब्रह्मविदां प्राधान्येन कर्मस्वेवाचारो दृश्यते अश्वपतिः केकयः किल आत्मवित्तमस्त-द्विज्ञानाद्योपगतांस्तानृषीन् प्रत्याह—*यक्ष्यमाणो ह वै भगवन्तोऽहमस्मि* इति । तथा जानकादथो ब्रह्मविदग्रेसराः कर्मनिष्ठाः स्मृतिषु दृश्यन्ते *कर्मणैव हि संसिद्धिमास्थिता जनकादयः *इयाज सोऽपि सुबहून् यज्ञान् ज्ञानव्यपाश्रयः* इति । अतो ब्रह्मविदां कर्मप्रधान-त्वदर्शनाद्विद्यायाः कर्तृस्वरूपवेदनरूपत्वेन कर्माङ्गत्वमेवेति न विद्यातः पुरुषार्थः ॥ ३ ॥

लिङ्गमिदम्; प्राप्तिरुच्यतामित्यत्राह—

४२२. तच्छ्रुतेः ॥ ३-४-४ ॥

श्रुतिरेव हि विद्यायाः कर्माङ्गत्वमाह—*यदेव विद्याया करोति श्रद्धयोपनिषदा तदेक-बीर्यवक्तरं भवति* इति । नैवं श्रुतिः प्रकरणादुद्गृहीयमात्रविषयेति व्यवस्थापयितुं

शक्या; यतः प्रकरणाच्छ्रुतिर्बलीयसी; *यदेव विद्यायां करोतीति विद्यामात्रविषया हीयं श्रुतिः ॥ ४ ॥

४२३. समन्वारम्भणात् ॥ ३-४-५ ॥

तं विद्याकर्मणी समन्वारभेते इति विद्याकर्मणोस्साहित्यं च दृश्यते । साहित्यं चोक्तेन न्यायेन विद्यायाः कर्माङ्गत्वे सत्येव भवति ॥ ५ ॥

४२४. तद्वतो विधानात् ॥ ३-४-६ ॥

विद्यावतः कर्मविधानाद्विद्या कर्माङ्गमित्यवगम्यते । *आचार्यकुलाद्वेदमधीत्य यथा-विधानं गुरोः कर्मातिशेषेणाभिसमावृत्य कुटुम्बे शुचौ देशे* इत्यादौ *वेदमधीत्येध्ययनवतः कर्माणि विदधदथावबोधपर्यन्ताध्ययनवत एव विदधाति । अर्थावबोधपर्यन्तं ह्यध्ययनमिति स्थापितम् । अतो ब्रह्मविद्याऽपि कर्मसु विनियुक्तेति न पृथक्फलायावकल्पते ॥ ६ ॥

४२५. नियमात् ॥ ३-४-७ ॥

इतश्च न विद्यातः पुरुषार्थः । *कुर्वन्नेवेह कर्माणि जिजीविषेच्छतं समाः* इत्यात्म-विदः पुरुषायुषस्य सर्वस्य कर्मसु नियमेन विनियोगात्कर्मण एव फलमित्यवगम्यते । विद्या तु कर्माङ्गमिति ॥ ७ ॥

एवं प्राप्ते प्रचक्ष्महे—

४२६. अधिकोपदेशात्तु बादरायणस्यैवं तद्दर्शनात् ॥ ३ । ४ । ८ ॥

तुशब्दात्पक्षो व्यावृत्तः । विद्यात एव पुरुषार्थः । कुतः ? अधिकोपदेशात्—कर्मसु कर्तुं जीवाद्धेयप्रत्यनीकानवधिकातिशयासङ्ख्यं यकल्याणगुणाकारत्वेनाधिकस्यार्थान्तरभूतस्य परस्य ब्रह्मणो वेद्यतयोपदेशात्, भगवतो बादरायणस्य विद्यातः फलमित्येवमेव मतम् । लिङ्गानि तिष्ठन्तु; वेद्यतयोपदेशस्तु तावत्कर्तुः प्रत्यगात्मनोऽधिकस्यैव । कथम् ? तद्दर्शनात्—प्रत्यगात्मन्यशुद्धे शुद्धेऽप्यसंभावनीयानन्तगुणाकरस्य वेद्यस्य निरस्तनिखिलहेयगन्धस्य स्वसङ्कल्पकृतजगदुदयविभवललयलीलस्य सर्वज्ञस्य सर्वशक्तेर्वाङ्मनसापरिच्छेद्व्यानन्दस्य जीवाधिपस्य कृत्स्नप्रशासितुः परस्य ब्रह्मणो वेदनोपदेशवाक्येषु दर्शनात् *अपहतपाप्मा विजरो विमृत्युर्विशोकोऽविजिघत्सोऽपिपासस्सत्यकामस्सत्यसङ्कल्पः *तदैक्षत बहु स्यां प्रजायेयेति तत्तेजोऽसृजत *यस्सर्वज्ञस्सर्ववित् *पराऽस्य शक्तिर्विधिर्धैव श्रूयते स्वाभाविकी ज्ञानबलक्रिया च *स एको ब्रह्मण आनन्दः *यतो वाचो निवर्तन्ते, अप्राप्य मनसा सह, आनन्दं ब्रह्मणो विद्वात्, न बिभेति कुतश्चेति *एष सर्वेश्वर एष भूताधिपतिरेष भूतपाल

एष सेतुविधरणः *स कारणं करणाधिपाधिपो नचास्य कश्चिज्जनिता नचाधिपः *एतस्य वा अक्षरस्य प्रशासने गार्गी सूर्याचन्द्रमसौ विधृतौ तिष्ठतः (*एतस्य वा अक्षरस्य प्रशासने गार्गी द्यावापृथिव्यौ विधृते तिष्ठतः) *भीषाऽस्माद्वातः पवते, भीषोदेति सूर्यः, भीषास्माद-
निश्चेन्द्रश्च, मृत्युर्धावति पञ्चमः* इत्यादिषु । तस्माद्देवनोपदेशशब्देषु कर्तुः प्रत्यगात्मनः
छद्योतकल्पस्याविद्यादिहेयसंबन्धयोग्यस्य गन्धोऽपि नास्तीति परमपुरुषविषयाया विद्या-
यास्तत्प्रामिर्रूपममृतत्वं तत्रतत्र श्रूयमाणं फलमिति विद्यातः पुरुषार्थ इति सुष्ठूक्तम् ॥ ८ ॥

लिङ्गान्यपि निरस्यन्ते—

४२७. तुल्यं तु दर्शनम् ॥ ३ । ४ । ६ ॥

यदुक्तं ब्रह्मविदां कर्मानुष्ठानदर्शनाद्विद्या कर्माङ्गमिति; तन्न, विद्याया अनङ्गत्वेऽपि
तुल्यं दर्शनम्—ब्रह्मविदां कर्मानुष्ठानदर्शनमनैकान्तिकमित्यर्थः, अननुष्ठानस्यापि दर्शनात् ।
दृश्यते हि ब्रह्मविदां कर्मत्यागः *ऋषयः कावषेयाः किमर्था वयमध्येष्यामहे किमर्था वयं
यक्ष्यामहे* इत्यादौ । अतो ब्रह्मविदां कर्मत्यागदर्शनात् विद्या कर्माङ्गम् । कथमिदमुपपद्यते
ब्रह्मविदां कर्मानुष्ठानमननुष्ठानञ्च ? फलाभिसन्धिरहितस्य यज्ञादिकर्मणो ब्रह्मविद्याङ्गत्वात्त-
थाविधस्य कर्मणोऽनुष्ठानदर्शनमुपपद्यते । वक्ष्यतिच *सर्वापेक्षा च यज्ञादिश्रुतेरश्वत्* इति ।
फलार्थस्य तस्यैव यज्ञादेः कर्मणो मोक्षैकफलब्रह्मविद्याविरोधित्वात्तस्याननुष्ठानदर्शनमुपपन्न-
तरम् । विद्यायाः कर्माङ्गत्वे कर्मत्यागः कथमपि नोपपद्यते ॥ ६ ॥

यदुक्तं श्रुत्यैव विद्यायाः कर्माङ्गत्वमवगम्यत इति; तत्राह—

४२८. असार्वत्रिकी ॥ ३ । ४ । १० ॥

न सर्वविद्याविषयेयं श्रुतिः; अपि तद्गोथविद्याविषयेव *यदेव विद्यया करोति*
इति यच्छब्दस्यानिर्धारितविशेषस्य *उद्गोथमुपासीत* इति प्रस्तुतोद्गोथविशेषनिष्ठत्वात् ।
नहि यत्करोति, तद्विद्ययेति संबध्यते; यदेव विद्यया करोति, तदेव वीर्यवत्तरमिति विद्यया
क्रियमाणं यच्छब्देन निर्दिश्य तस्य हि वीर्यवत्तरत्वमुच्यते ॥ १० ॥

यच्चेदमुक्तं *तं विद्याकर्मणी समन्वारभेते* इति विद्याकर्मणोऽसाहित्यदर्शनाद्विद्या
कर्माङ्गमिति; तत्राह—

४२९. विभागाश्शतवत् ॥ ३-४-११ ॥

तं विद्याकर्मणी समन्वारभेते इत्यत्रोक्तेन न्यायेन विद्याकर्मणोर्भाङ्गफलत्वाद्विद्या

स्वस्मै फलाय समन्वारभते, कर्म च स्वस्मै फलायेति विभागो द्रष्टव्यः । शतवत्—यथा क्षेत्ररत्नविक्रयिणं शतद्वयमन्वेतीत्युक्ते क्षेत्रार्थं शतम्, रत्नार्थं शतमिति विभागः प्रतीयते; तथेहापि ॥ ११ ॥

४३०. अध्ययनमात्रवतः ॥ ३-४-१२ ॥

यदुक्तं विद्यावतः कर्मविधानाद्विद्या कर्माङ्गमिति; नैतद्युक्तम्, *वेदमधीत्येत्यध्ययन-मात्रवतो विधानात् । नचाध्ययनविधिरेवार्थबोधे प्रवर्तयति, आधानवदध्ययनस्याक्षरराशि-ग्रहणमात्रे पर्यवसानात् । गृहीतस्य च स्वाध्यायस्य फलवत्कर्मावबोधित्वदर्शनात्तन्निर्णयफले तदर्थविचारे पुरुष स्वयमेव प्रवर्तते; ततः कर्माथी कर्मज्ञाने प्रवर्तते, मोक्षार्थी च ब्रह्मज्ञान इति न विद्या कर्माङ्गम् । यद्यध्ययनविधिरेवार्थबोधेप्रवर्तयति; तथापि न विद्या कर्मा-ङ्गम्, अर्थज्ञानादर्थान्तरत्वाद्विद्यायाः । यथा ज्योतिष्टोमादिकर्मस्वरूपविज्ञानात्फलसाधनभूतं तत्कर्मानुष्ठानमर्थान्तरम्; तथाऽर्थज्ञानरूपाद्ब्रह्मस्वरूपविज्ञानादर्थान्तरमेव ध्यानोपासनादि-शब्दवाच्या पुरुषार्थसाधनभूता विद्येति न तस्याः कर्मसंबन्धगन्धो विद्यते ॥ १२ ॥

४३१. नाविशेषात् ॥ ३-४-१३ ॥

यच्चोक्तं *कुर्वन्नवेह कर्माणीत्यात्मविदं ज्ञानाद्विद्यावत्यं यावज्जीवं कर्मानुष्ठाने नियमयतीति; तन्नोपपद्यते; अविशेषात्—नह्ययं नियमः फलसाधनभूतस्वतन्त्रकर्मविषय इति विशेषहेतुरस्ति, विद्याङ्गभूतकर्मविषयतयाऽप्युपपत्तेः । *कर्मणैव हि संसिद्धिमास्थिता जनकादयः* इति च विदुषस्त्वाप्रयाणादुपासनस्यानुवर्तमानत्वात् ॥ १३ ॥

एवमर्थस्वाभाव्येन चोद्यं परिहृत्य *कुर्वन्नवेह कर्माणीत्यस्य वाक्यस्यार्थमाह—

४३२. स्तुतयेऽनुमतिर्वा ॥ ३-४-१४ ॥

वाशब्दोऽवधारणार्थः; *ईशावास्यमिदं सर्वमिति विद्याप्रकरणाद्विद्यास्तुतये सर्वदा कर्मानुष्ठानानुमतिरियम् । विद्यामाहात्म्यात्सर्वदा कर्म कुर्वन्नपि न लिप्यते कर्मभिरिति हि विद्या स्तुता भवति । वाक्यशेषश्चैवमेव दर्शयति—*एवं त्वयि नान्यथेतोऽस्ति न कर्म लिप्यते नरे* इति । अतो न कर्माङ्गं विद्या ॥ १४ ॥

४३३. क्रामकारेण चैके ॥ ३-४-१५ ॥

अपि चैवमेके शाखिनः कायकारेण ब्रह्मविद्यानिष्ठस्य गार्हस्थ्यत्यागमधीयते *किं

प्रज्ञया करिष्यामो येषां नोऽयमात्माऽयं लोकः* इति । विदुषो विरक्तस्य कामकारेण गार्ह-
स्थ्यकर्मत्यागं ब्रुवदिवं वचनं ब्रह्मविद्यायाः कर्मनिङ्गत्वं दर्शयति । यज्ञादिकर्माङ्गत्वे हि
विद्यायाः विद्यानिष्ठस्य कामकारेण गार्हस्थ्यत्यागो न संभवति । अतो न विद्या
कर्माङ्गम् ॥ १५ ॥

४३४. उपमर्दं च ॥ ३-४-१६ ॥

पुण्यापुण्यरूपस्य समस्तसांसारिकदुःखमूलस्य कर्मणो ब्रह्मविद्ययोपमर्दं च प्रति-
वेदान्तमधीयते *मिच्छते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन्
दृष्टे परावरे ॥ इत्यादिकम् । तद्विद्यायाः कर्माङ्गत्वे न संगच्छते ॥ १६ ॥

४३५. ऊर्ध्वरेतस्तु च शब्दे हि ॥ ३-४-१७ ॥

ऊर्ध्वरेतस्स्वाश्रमेषु ब्रह्मविद्यादर्शनात्तेष्वग्निहोत्रदर्शपूर्णमासादिकर्माभावाच्च न
विद्या कर्माङ्गम् । ननु ऊर्ध्वरेतस आश्रमा न सन्त्येव, *यावज्जीवमग्निहोत्रं जुहोति* इत्यादि-
नाऽग्निहोत्रदर्शपूर्णमासादीनां यावज्जीवाधिकारश्रुतेः; श्रुतिविरुद्धानां स्मृतीनां चाप्रामाण्यात् ।
अत आह—शब्दे हीति । वैदिक एव हि शब्दे ते दृश्यन्ते *त्रयो धर्मस्कन्धाः *ये चेमेऽरण्ये
श्रद्धा तप इत्युपासते *एतमेव प्रजाजिनो लोकमिच्छन्तः प्रव्रजन्ति* इत्यादौ । यावज्जीव-
श्रुतिस्त्वविरक्तविषया ॥ १७ ॥

४३६. परामर्शं जैमिनिरचोदनाच्चापवदति हि ॥ ३ । ४ । १८ ॥

यदिवं *त्रयो धर्मस्कन्धाः* इत्यादौ वैदिके शब्दे ऊर्ध्वरेतस आश्रमा दृश्यन्ते, अतस्ते
सन्त्येवेति; नैतदुपपद्यते; यतः *त्रयो धर्मस्कन्धाः इत्यादिषु वाक्येषु तेषामाश्रमाणां परामर्श-
मात्रं क्रियते—अनुवादमात्रमित्यर्थः । कुत एतत् ? अचोदनात्—अविधानादित्यर्थः । न ह्यत्र
विधिशब्दः श्रूयते । *त्रयो धर्मस्कन्धा इत्यादिना हि प्रकृतं प्रणवेन ब्रह्मोपासनं स्तूयते,
ब्रह्मसंस्थोऽमृतत्वमेति इत्युपसंहारात् । अतोऽन्यार्थमनुवादमात्रमत्र क्रियते तेषामाश्र-
माणाम् । *ये चेमेऽरण्ये श्रद्धा तप इत्युपासते* इति च देवयानविधिपरत्वात्त्रापि नाश्र-
मान्तरविधिसंभवः । अपि चापवदति हि श्रुतिराश्रमान्तरं *वीरहा वा एष देवानां योऽग्नि-
मुद्गासयते* इत्यादिका । अत ऊर्ध्वरेतस आश्रमा न सन्तीति जैमिनिराचार्यो मन्यते ॥ १८ ॥

४३७. अनुष्ठेयं बादरायणस्साम्यश्रुतेः ॥ ३-४-१९ ॥

गृहस्थाश्रमवदाश्रमान्तरमप्यनुष्ठेयं भगवात् बादरायणो मन्यते । कुतः ? साम्यश्रुतेः—

उपादेयतयाऽभिमतगृहस्थाश्रमसाम्यं हि तेषामप्याश्रमाणां श्रूयते । *त्रयो धर्मस्कन्धा इत्यारभ्य ब्रह्मसंस्थस्तुत्यर्थतया सङ्कीर्तनं गृहस्थाश्रमस्येत्तरेषां च समानम् । अथ गृहस्थाश्रमस्यानुवादः प्राप्तौ सत्यामेव संभवतीति तस्य प्राप्तिरवश्याभ्युपेत्येति मतम्; तदितरेषामपि समानमन्यत्राभिविज्ञात् । नच गार्हस्थ्यधर्म एव *यज्ञोऽध्ययनं दानं तपो ब्रह्मचर्यम्* इति सर्वैशशब्दैरभिधीयते, ब्रह्मचर्यतपसोर्गृहस्थस्यैव संभवादिति युक्तम्; *त्रयो धर्मस्कन्धा इति त्रित्वेन संगृह्य *प्रथमो...द्वितीयः...तृतीयः* इति विभागवचनानुपपत्तेः । अतः *यज्ञोऽध्ययनं दानमिति गृहस्थाश्रम उच्यते । अध्ययनशब्दो वेदाभ्यासपरः । तपश्शब्देन वैखानसपारिव्राज्ययोर्ग्रहणम्, उभयोः तपःप्रधानत्वात् । तपश्शब्दो हि कायवलेशो रूढः; स च द्वयोरपि समानः । ब्रह्मचारिधर्म एव ब्रह्मचर्यशब्देनाभिधीयते । *ब्रह्मसंस्थोऽमृतत्वमेतीति परत्र श्रूयमाणो ब्रह्मसंस्थशब्दो यौगिकः सर्वाश्रमसाधारणः, सर्वेषामाश्रमिणां ब्रह्मसंस्थ्यासंभवात् । ब्रह्मणि संस्था—संस्थितिः ब्रह्मसंस्थत्वम्, तच्च सर्वेषां संभवत्येव । ब्रह्मनिष्ठाविकलाः केवलाश्रमिणः पुण्यलोकभाजः; तेष्वेव ब्रह्मनिष्ठोऽमृतत्वभागभवति । तदेतद्विस्पष्टमुक्तं भगवता पराशरेण *प्राजापत्यं ब्राह्मणानामित्यारभ्य *ब्राह्मं संन्यासिनं स्मृतम्* इत्यन्तेन वर्णानामाश्रमाणां च केवलानां ब्रह्मलोकप्राप्त्यन्तं फलमभिधाय *एकान्तिनस्सदा ब्रह्मध्यायिनो योगिनो हि ये । तेषां तत्परमं स्थानं यद्दृश्यन्ति सूरयः ॥ इति तेष्वेव ब्रह्मनिष्ठानां ब्रह्मप्राप्तिमभिदधता । अतो गृहस्थाश्रमनुल्याः ऊर्ध्वरेतस आश्रमा अपि दृश्यन्त इति तेष्यनुष्ठेयाः । *ये चेमेऽरण्ये श्रद्धा तप इत्युपासते* इति च अरण्ये इति तपःप्रधानाश्रमप्राप्त्यपेक्षत्वाद्देवयानविधानस्य तत्रापि तत्प्राप्तिरङ्गीकरणीया ॥ १६ ॥

परामशंपक्षे विधानपक्षे च गृहस्थाश्रमनुत्यमेषामप्यनुष्ठेयत्वमित्युपपाद्य विधिरेवायमाश्रमाणां सर्वेषां नानुवाद इत्युपपादयितुमाह—

४३८. विधिर्वा धारणवत् ॥ ३ । ४ । २० ॥

वाशब्दोऽवधारणार्थः । विधिरेवायमाश्रमाणां; धारणवत्—यथा दिष्टाग्निहोत्रे *अधस्तात्समिधं धारयन्ननुद्वेदुपरि हि देवेभ्यो धारयति* इत्यत्रानुवादसरूपादपि वाक्यादुपरि धारणस्याप्राप्तत्वाद्विधिराश्रयोते । यदुक्तं शेषलक्षणे *विधिस्तु धारणेऽपूर्वत्वात्* इति । तथाऽत्राप्यप्राप्तत्वाद्विधिरेवाश्रयणीयः । ब्रह्मचर्यं समाप्य गृही भवेत् गृहाद्वनो भूत्वा प्रब्रजेत् यद्वेत्तरथा ब्रह्मचर्यदिव प्रब्रजेत् गृहाद्वा वनाद्वा यदहरेव विरजेत् तदहरेव प्रब्रजेत्* इति जाबालानामाश्रमविधिमसन्तमिव कृत्वैतेष्वन्यपरेष्वपि वाक्येष्ववाश्रमप्राप्तिरवश्याश्रयणीयेत्युपपादितम् । एवमाश्रमान्तरविधानादृणश्रुतिर्धावज्जीवश्रुतिरपवादाश्रुतिश्चाविरक्तविषया एवेति वेदितव्याः । अन्याश्च ब्रह्मविदः कर्मणामाप्रयाणादवश्यकर्तव्यताविधायिन्यः श्रुतयः स्मृतयश्च

स्वस्वाश्रमधर्मविषयाः । अत ऊर्ध्वरेतस्सु च ब्रह्मविद्याविधानाद्विद्यातः पुरुषार्थं इति सिद्धम् ॥ २० ॥ इति पुरुषार्थाधिकरणम् ॥ १ ॥

अथ स्तुतिमात्राधिकरणम् ॥ २ ॥

४३६. स्तुतिमात्रमुपादानादिति चेन्नापूर्वत्वात् ॥ ३ । ४ । २१ ॥

इदमिदानीं चिन्त्यते *स एष रसानां रसतमः परार्थोऽष्टमो यदुद्गीथः* इति एवंजातीयकानि वाक्यानि ऋत्ववयवभूतोद्गीथादिस्तुतिमात्रपराणि, आहोस्विदुद्गीथादिषु रसतमादिदृष्टिविधानार्थानीति । अत्र प्रतिपादितमुपासनपरत्वमङ्गीकृत्योपासनस्य पुरुषार्थत्वेन क्रतुषुपादानानियम उक्तः । किं युक्तम् ? स्तुतिमात्रपराणीति । कुतः ? उद्गीथाद्युपादानात् । ऋत्वङ्गभूतानिह्युद्गीथादीन्युपादाय तेषां रसतमादित्वं प्रतिपादितम्; यथा जुह्वादीनां पृथिव्यादित्वं प्रतिपादयतो वचनस्य *इयमेव जुहः स्वर्गो लोक आहवनीयः* इत्यादिकस्य तत्स्तुतिमात्रपरत्वम्, तथेहापि । तदिदमाशङ्कते—स्तुतिमात्रमुपादानादिति चेदिति । उद्गीथाद्युपादानात्तत्स्तुतिमात्रमेवैषां वाक्यानां विवक्षितमिति चेत् । अत्रोत्तरं—नापूर्वत्वादिति । न स्तुतिमात्रत्वमुपपद्यते; कुतः ? अपूर्वत्वात्—अप्राप्तत्वात् । न ह्युद्गीथाद्योरसतमादितया प्रमाणान्तरेण प्रतिपन्नाः; येन तत्प्राशस्त्यबुद्ध्युत्पत्त्यर्थं रसतमादित्वेना-नूद्येरत् । नचोद्गीथादिविधिरत्र सन्निहितः; येन *इयमेव जुहस्वर्गो लोक आहवनीयः* इत्यादिवत्तदेकवाक्यत्वेन यथाकथाचन विषया तत्स्तुतिपरत्वमाश्रयेत् । अतः क्रतुवीर्यवत्तरत्वादिकलसिद्धार्थमुद्गीथादिषु रसतमादिदृष्टिविधानमेव न्याय्यम् ॥ २१ ॥

४५०. भावशब्दाच्च ॥ ३ । ४ । २२ ॥

*उपासीतेत्यादिभावशब्दाच्च विधिपरत्वमेव न्याय्यम् । विधिप्रत्यययुक्तो हि क्रियाशब्दो विधेयमेव स्वार्थमवगमयति । तस्मादुपासनविधानार्था एताश्श्रुतयः ॥ २२ ॥ इति स्तुतिमात्राधिकरणम् ॥ २ ॥

अथ पारिप्लवार्थाधिकरणम् ॥ ३ ॥

४४१. पारिप्लवार्था इति चेन्न विशेषितत्वात् ॥ ३ । ४ । २३ ॥

*प्रतर्दनो ह वै देवोदासिरिन्द्रस्य प्रियं धामोपजगाम *श्वेतकेतुर्हार्णवेय आस इत्येवमादीनि वेदान्तेष्वारुथानानि किं पारिप्लवप्रयोगार्थानि, उत विद्याविशेषप्रतिपादनार्थ-

नीति चिन्तायाम् *आख्यानानि शंसन्ति* इत्याख्यानानां पारिप्लवे विनियोगान्न विद्या-
प्रधानत्वं न्याय्यमिति चेत्; न सर्वाण्याख्यानानि पारिप्लवप्रयोगे विनियोगमर्हन्ति; कुतः ?
विशेषित्वाद्द्विनियोगस्य । *आख्यानानि शंसन्तीत्युक्त्वा तत्रैव *मनुर्व्वस्वतो राजा
इत्यादिना मन्वादीनामाख्यानानि विशेष्यन्ते; अतस्तेषामेव तत्र विनियोग इति गम्यते ।
तस्मान्न सर्वा वेदान्तेष्व्वाख्यानश्रुतयः पारिप्लवप्रयोगार्थाः; अपि तु विद्याविध्यर्थाः ॥ २३ ॥

४४२. तथा चैकवाक्योपबन्धात् ॥ ३ । ४ । २४ ॥

आत्मा वा अरे ब्रह्मण्यः इत्यादिविधिर्नैकवाक्यतयोपबन्धाच्चाख्यानानां विद्या-
विध्यर्थान्येव तानीति गम्यते; यथा *सोऽरोदीत्* इत्येवमादेः कर्मविध्यर्थत्वम्; न पारि-
प्लवार्थत्वम् ॥ २४ ॥ इति पारिप्लवार्थाधिकरणम् ॥ ३ ॥

अथ अग्नीन्धनाद्यधिकरणम् ॥ ४ ॥

४४३. अत एव चाग्नीन्धनाद्यनपेक्षा ॥ ३ । ४ । २५ ॥

स्तुतिप्रसङ्गादवान्तरसङ्गतिविशेषणार्थद्वयं चिन्तितम् । विद्यावन्त ऊर्ध्वरेतस
आश्रमिणस्सन्तीत्युक्तम् *ऊर्ध्वरेतसु च शब्दे हीत्यादिभिस्सूत्रैः । इदानीमूर्ध्वरेतसो यज्ञाद्य-
भावात्तदङ्गिकम् विद्या न संभवतीत्याशङ्क्याह—अत एव चाग्नीन्धनाद्यनपेक्षेति । यत
ऊर्ध्वरेतस आश्रमिणो विद्यासंबन्धित्वेन श्रुत्या परिगृह्यन्ते *ब्रह्मसंस्थोऽमृतत्वमेति *ये
चैमेऽरण्ये श्रद्धा तप इत्युपासते *एतमेव प्रब्राजिनो लोकमिच्छन्तः प्रब्रजन्ति *यदिच्छन्तो
ब्रह्मचर्यं चरन्ति इत्यादिकथा; अत एवोर्ध्वरेतसु विद्या अग्नीन्धनाद्यनपेक्षा—अग्नीन्धनम्—
अग्न्याधानम्; आधानपूर्वकाग्निहोत्रदशपूर्णमासादिकर्मानपेक्षा तेषु विद्या । केवलस्वाश्रम-
विहितकमपिक्षेत्यर्थः ॥ २५ ॥ इति अग्नीन्धनाद्यधिकरणम् ॥ ४ ॥

अथ सर्वापेक्षाधिकरणम् ॥ ५ ॥

४४४. सर्वापेक्षा च यज्ञादिश्रुतेरश्ववत् ॥ ३-४-२६ ॥

यदि विद्या यज्ञाद्यनपेक्षावमृतत्वं साधयति; तर्हि गृहस्थेष्वपि तदनपेक्षेत्र साधयितु-
मर्हति; यज्ञादिश्रुतिरपि *विविदिषन्तीति शब्दात्कर्मणो वेदनाङ्गतां न प्रतिपादयतीति ।
अत आह—सर्वापेक्षेति । अग्निहोत्रादिसर्वकमपिक्षैव विद्या कर्मवत्सु गृहस्थेषु; कुतः ?
यज्ञादिश्रुतेः । *तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन*

इत्यादिना यज्ञादयो हि विद्याङ्गत्वेन श्रूयन्ते । यज्ञादिना विविदिषन्ति—वेदितुमिच्छन्ति, यज्ञादिभिर्वेदनं प्राप्तुमिच्छन्तीत्यर्थः । यज्ञादीनां ज्ञानसाधनत्वे सत्येव यज्ञादिभिः ज्ञानं प्राप्तुमिच्छन्तीति व्यपदेश उपपद्यते; यथा असेहूननसाधनत्वे सति असिना जिघांसतीति व्यपदेशः । अतो यज्ञादीनां ज्ञानसाधनत्वमवगम्यते । ज्ञानं च वाक्यार्थज्ञानादर्थान्तरभूतं ध्यानीपासनादिशब्दवाच्यं विशदतमप्रत्यक्षतापन्नस्मृतिरूपं निरतिशयप्रियमहरहरभ्यासाधेयातिशयमाप्रयाणादनुवर्तमानं मोक्षसाधनमित्युक्तमस्माभिः पूर्वमेव; वक्ष्यति च *आवृत्तिसकृदुपदेशादित्यादिना । एवंरूपं च ध्यानमहरहरनुष्ठीयमानैर्नित्यनैमित्तिककर्मभिः परमपुरुषाराधनरूपैः परमपुरुषप्रसादद्वारेण जायत इति यज्ञादिना विविदिषन्तीति शास्त्रेण प्रतिपाद्यते । अतः कर्मवस्तु गृहस्थेषु यज्ञादिनित्यनैमित्तिकसर्वकर्मपेक्षा विद्या । अथवत्—यथा गमनसाधनभूतोऽश्वः स्वपरिकरबन्धपरिकर्मपेक्षा; एवं मोक्षसाधनभूताऽपि विद्या नित्यनैमित्तिककर्मपरिकरपेक्षा । तदिदमाह स्वयमेव भगवात् *यज्ञदानतपः कर्म न त्याज्यं कार्यमेव तत् । यज्ञो दानं तपश्चैव पावनानि मनोषिणाम् ॥ *यतः प्रवृत्तिभूतानां येन सर्वमिदं ततं । स्वकर्मणा तमभ्यर्च्य सिद्धिं विन्दति मानवः ॥ इति ॥ २६ ॥ इति सर्वपेक्षाधिकरणम् ॥ ५ ॥



अथ शमदमाद्यधिकरणम् ॥ ६ ॥

४४५. शमदमाद्युपेतस्स्यात्तथापि तु तद्विधेस्तदंगतया तेषामप्यवश्यानुष्ठेयत्वात्
॥ ३ । ४ । २७ ॥

गृहस्थस्य शमदमादीन्यप्यनुष्ठेयानि, उत नेति चिन्तायास्, अन्तरबाह्यकरणव्यापाररूपत्वात्कर्मानुष्ठानस्य, शमदमादीनां तद्विपरीतरूपत्वाच्चाननुष्ठेयानि ॥

इति प्राप्त उच्यते—यद्यपि गृहस्थः करणव्यापाररूपकर्मसु प्रवृत्तः; तथाऽपि स विद्यात् शमदमाद्युपेतस्स्यात्; कुतः ? तदङ्गतया तद्विधेः—विद्याङ्गतया तेषां विधेः *तस्मादेवं विच्छान्तो दान्त उपरतस्तितिक्षुस्समाहितो भूत्वाऽऽत्मन्येवात्मानं पश्येत्* इति । विद्योत्पत्तेभिरत्तसमाधानरूपत्वेन दृष्टपरिकरत्वाच्छमादीनां, विद्यानिवृत्तये तेषां—शमादीनामप्यवश्यानुष्ठेयत्वाच्च तान्यप्यनुष्ठेयानि । नच करणव्यापारतद्विपर्ययरूपत्वेन कर्मणां शमदमादीनां च परस्परविरोधः; भिन्नविषयत्वात्—विहितेषु करणव्यापारः, अविहितेषु प्रयोजनशून्येषु च तदुपशम इति । नच करणव्यापाररूपकर्मसु वर्तमानस्य वासनादशाच्छमादीनामुपादेयत्वासंभवः; विहितानां कर्मणां परमपुरुषाराधनतया तत्प्रसादद्वारेण निखिलविपरीतवासनोच्छेदहेतुत्वात् । अतो गृहस्थस्य शमदमादीन्यनुष्ठेयः ॥ २७ ॥ इति शमदमाद्यधिकरणम् ॥ ६ ॥



अथ सर्वान्मानुमत्यधिकरणम् ॥ ६ ॥

४४६. सर्वान्मानुमतिश्च प्राणात्यये तद्दर्शनात् ॥ ३ । ४ । २८ ॥

वाजिनं छन्दोगानां च प्राणविद्यायां *न ह वा अस्थानन्नं जग्धं भवति नानन्नं परिगृहीतं भवति *नह वा एवंविदि किञ्चनानन्नं भवति* इति प्राणविदः सर्वान्मानुमतिः सङ्कीर्त्यते । किमियं प्राणविद्यानिष्ठस्य सर्वान्मानुमतिः सर्वदा, उत प्राणात्ययापत्ताविति विशये, विशेषानुपादानात्सर्वदा । इति प्राप्त उच्यते—प्राणात्यय इति । चशब्दोऽवधारणे प्राणात्ययापत्तावेवेत्यर्थः । कुतः ? तद्दर्शनात्—दृश्यते ह्यन्यत्र ब्रह्मविदामपि प्राणात्ययापत्तावेव सर्वान्नाभ्यनुज्ञा; किं पुनःप्राणविदः । उषस्तिः किल चाक्रायणो ब्रह्मविदग्रेसरो मटचोहृतेषु कुरुषु दुर्मिक्षदूषितेष्विभ्यग्रामे वसन्ननशनेन प्राणसंशयमापन्नः ब्रह्मविद्यानिष्पत्तये प्राणानामनवसादमाकाङ्क्षमाण इभ्यं कुल्माषान् खादन्तं मिञ्जमाणस्तेन च उच्छिष्टेष्योऽज्ये न विद्यन्त इति प्रत्युक्तः पुनरपि *एतेषां मे देहि* इत्युक्त्वा तेन चेभ्येनोच्छिष्टेष्य आदाय दत्तात् कुल्माषान् प्रतिगृह्णानुपानप्रतिग्रहमिभ्येनाथितः *उच्छिष्टं वै मे पीतं स्यात्* इति वदन्नाक्रायणः, किमेते कुल्माषा अनुच्छिष्टा इति इभ्येन पर्यनुयुक्तः *न वा अजीविष्यमिमान्खादन्...कामो म उदपानम्* इति कुल्माषाखादने स्वस्य प्राणसंशयापत्तेस्तावन्मात्रखादनेन घृतप्राणस्य स्वस्योच्छिष्टोदकपानं कामकारितं निषिद्धं स्यादित्युक्त्वा स्वखादितशेषं जायायै दत्त्वा तत्रा च रक्षितानपरेष्टुर्थाजनेनाजिजीषया जिगमिषुः पुनरपि प्राणसंशयमापन्नस्तावेभ्योच्छिष्टान् स्वोच्छिष्टभूतान् पर्युषितांश्चखाद । अतो ब्रह्मविदामपि प्राणसंशय एव सर्वान्मानुमतिदर्शनादत्राविशेषेण कीर्तितमपि प्राणविदस्सर्वान्नीनत्वं प्राणात्ययापत्तावेवेति निश्चीयते ॥ २८ ॥

४४७. अब्राधाच्च ॥ ३-४-२९ ॥

आहारशुद्धौ सत्त्वशुद्धिः सत्त्वशुद्धौ ध्रुवा स्मृतिः इति ब्रह्मविद्योत्पत्तावाहारशुद्धिविधानाबाधादपि ब्रह्मविदां सर्वान्नीनत्वमापद्विषयमवगम्यते । एवं ब्रह्मविदामतिशयितशक्तीनामपि सर्वान्नीनत्वस्यापद्विषयत्वात्प्राणविदोऽल्पशक्तेः सर्वान्मानुमतिरापद्विषयैव ॥२९॥

४४८. अपि स्मर्यते ॥ ३-४-३० ॥

अपि च आपद्विषयमेव सर्वान्नीनत्वं ब्रह्मविदामन्येषां च स्मर्यते—प्राणसंशयमापन्नो योऽन्नमत्ति यतस्ततः । लिप्यते न स पापेन पद्मपत्रमिवाम्भसा ॥ इति ॥ ३० ॥

४४९. शब्दश्चातोऽकामकारे ॥ ३-४-३१ ॥

यतो ब्रह्मविदामन्येषां च सर्वान्नीनत्वमापद्विषयमेव; अत एव सर्वेषामकामकारे

शब्दः—कामकारस्य प्रतिषेधकः शब्दो वर्तते । अस्ति हि कठानां संहितायां कामकारस्य प्रतिषेधकः शब्दः *तस्माद्ब्राह्मणसुरां न पिबति पाप्मना नोत्सृजा इति* इति । पाप्मना संस्पृष्टो न भवानिति मत्वा ब्राह्मणः सुरां न पिबतीत्यर्थः ॥ ३१ ॥

इति सर्वानामुक्त्याधिकरणम् ॥ ७ ॥

अथ विहितत्वाधिकरणम् ॥ ८ ॥

४५०. विहितत्वाच्चाश्रमकर्मापि ॥ ३-४-३२ ॥

यज्ञादिकर्माङ्गिका ब्रह्मविद्येत्युक्तम्; तानि च यज्ञादीनि कर्माण्यमुमुक्षुणा केवलाश्रमिणाऽप्यनुष्ठेयानि, उत नेति चिन्तायां, विद्याङ्गानां सतां केवलाश्रमशेषत्वे नित्यानित्यसंयोगविरोधः प्रसज्यत इति यज्ञादीनां केवलाश्रमघर्मत्वं न संभवति ॥

इति प्राप्त उच्यते—आश्रमकर्मापीति । आश्रमस्य कर्मापि भवति । केवलाश्रमिणाऽपि अनुष्ठेयानीत्यर्थः । कुतः ? *यावज्जीवमग्निहोत्रं जुहोति* इत्यादिना विहितत्वात्—जीवननिमित्ततया नित्यवद्विहितत्वादित्यर्थः ॥ ३२ ॥

तथा विद्याङ्गतया च *तमेतं वेदानुवचनेन* इत्यादिना विहितत्वाद्विद्याशेषतयाऽप्यनुष्ठेयानीत्याह—

४५१. सहकारित्वेन च ॥ ३-४-३३ ॥

विद्योत्पत्तिद्वारेण विद्यासहकारितयाऽप्यनुष्ठेयानि । अग्निहोत्रादीनामिव जीवनाधिकारस्वर्गाधिकारवत् विनियोगपृथक्त्वेनोभयार्थत्वं न विरुध्यत इत्यर्थः ॥ ३३ ॥

तद्वदेव कर्मान्तरत्वमपि नास्तीत्याह—

४५२. सर्वथाऽपि त एवोभयलिङ्गात् ॥ ३-४-३४ ॥

सर्वथा—विद्यार्थत्वे आश्रमार्थत्वेऽपि, त एव यज्ञादय इति प्रतिपत्तव्यम्; न कर्मस्वरूपभेद इत्यर्थः । कुतः ? उभयलिङ्गात्—उभयत्र श्रुतौ यज्ञादिशब्दैः प्रत्यभिज्ञाप्य विनियोगात्, कर्मस्वरूपभेदे प्रमाणाभावाच्च ॥ ३४ ॥

४५३. अनभिभवं च दर्शयति ॥ ३-४-३५ ॥

धर्मण पापमपनुदति इत्यादिभिश्च तानेव यज्ञादिधर्माङ्गिर्दिश्य तैर्विद्याया अनभि-

भवं—पापकर्मभिर्हृत्पत्तिप्रतिबन्धाभावं दर्शयति । अहरहरनुष्ठीयमानैर्ह यज्ञादिभिर्विशुद्धेऽन्तः-
करणे प्रत्यहं प्रकृष्यमाणा विद्योत्पद्यते । अतस्त एवोभयत्र यज्ञादयः ॥ ३५ ॥

इति विहितत्वाधिकरणम् ॥ ८ ॥

अथ विद्युराधिकरणम् ॥ ८ ॥

४५४. अन्तरा चापि तु तद्दृष्टेः ॥ ३-४-३६ ॥

चतुर्णामाश्रमिणां ब्रह्मविद्यायामधिकारोऽस्ति; विद्यासहकारिण आश्रमधर्मा इति
चोक्तम् । ये पुनराश्रमानन्तरा वर्तन्ते विद्युरादयः; तेषां ब्रह्मविद्यायामधिकारोऽस्ति, नवेति
विशये; आश्रमधर्मेतिकर्तव्यताकत्वाद्विद्यायाः, अनाश्रमिणां चाश्रमधर्माभावात्प्रत्यधिकारः ।
इति प्राप्त उच्यते—अन्तराचापि त्विति । तुशब्दः पक्षव्यावृत्त्यर्थः । चशब्दोऽवधारणे ।
अन्तरा वर्तमानानाम्—अनाश्रमिणामपि विद्यायामधिकारोऽस्त्येव । कुतः ? तद्दृष्टेः—
दृश्यते हि रंक्वभोष्मसंवर्तदीनामनाश्रमिणामपि ब्रह्मविद्यानिष्ठत्वम् । नचाश्रमधर्मेरेव विद्या-
नुग्रह इति शक्यं वक्तुम्, *यज्ञेन दानेन तपसाऽनाशकेन* इति दानादीनामाश्रमेषु अनैकान्ति-
कानामप्यनुग्राहकत्वदर्शनात् । यथोद्धर्तेतस्सु विद्यानिष्ठत्वदर्शनादग्निहोत्रादिव्यतिरिक्तैरेव
विद्यानुग्रहः क्रियते; तथाऽनाश्रमिणवपि विद्यादर्शनादाश्रमानियतेर्जपोपवासदानदेवताराध-
नादिभिर्विद्यानुग्रहशक्यते कर्तुम् ॥ ३६ ॥

४५५. अपि स्मर्यते ॥ ३-४-३७ ॥

अपिच अनाश्रमिणामपि जपादिभिरेव विद्यानुग्रहः स्मर्यते *जप्येनापि च संसिध्येद्-
ब्राह्मणो नात्र संशयः । कुर्याद्व्यस्र वा कुर्यान्मैत्रो ब्राह्मण उच्यते ॥ इति । संसिध्येत्—
तपाद्यनुगृहीतया विद्यया सिद्धो भवतीत्यर्थः ॥ ३७ ॥

४५६. विशेषानुग्रहश्च ॥ ३-४-३८ ॥

न केवलं न्यायस्मृतिभ्यामयमर्थस्साधनीयः; श्रूयते चानाश्रमनियतेर्धर्मविशेषविद्यानु-
ग्रहः *तपसा ब्रह्मचर्येण श्रद्धया विद्ययाऽऽत्मानमन्विष्येत् इति ॥ ३८ ॥

४५७. अतस्त्वितरज्ज्यायो लिङ्गाच्च ॥ ३ । ४ । ३९ ॥

तुशब्दोऽवधारणे; अतः—अनाश्रमित्वात् इतरत्—आश्रमित्वमेव ज्यायः; अनाश्र-
मत्वमापद्विषयम् । शक्तस्य त्वाश्रमित्वमेवोपादेयमित्यर्थः; भूयोधर्मकाल्पधर्मकयोरतुल्यकार्य-
तात् । लिङ्गाच्च—स्मृतेरित्यर्थः । स्मर्यते च शक्तं प्रत्याश्रमस्योपादेयत्वम् *अनाश्रमी न

तिष्ठेत्तु दिनमेकमपि द्विजः* इत्यादिना । निवृत्तब्रह्मचर्यस्य मृतभार्यस्य च अवैराग्ये सति दारालाम आपत् ॥ ३६ ॥ इति विधुराधिकरणम् ॥ ६ ॥



अथ तद्भूताधिकरणम् ॥ १० ॥

४५८. तद्भूतस्य तु नातद्भावो जैमिनेरपि नियमात्तद्रूपाभावेभ्यः ॥ ३-४-४० ॥

नैष्ठिकवैखानसपरिव्राजकाश्रमेभ्यः प्रच्युतानामपि ब्रह्मविद्यायामधिकारोऽस्ति, नेति चिन्तायां, विधुरादिवदनाश्रमेकान्तैर्दानादिभिर्विद्यानुग्रहसंभवादस्त्यधिकारः ॥

इति प्राप्त उच्यते—तद्भूतस्य तु नातद्भाव इति । तुशब्दः पक्षव्यावृत्त्यर्थः । तद्भूतस्य—नैष्ठिकाद्याश्रमनिष्ठस्य, नातद्भावः—अतथाभावः, अनाश्रमित्वेनावस्थानं न संभवति; कुतः ? तद्रूपाभावेभ्यो नियमात्—तद्रूपाणि-तेषां नैष्ठिकादीनां रूपाणि—वेष्टाः, धर्मा इत्यर्थः; तेषामभावाः—तद्रूपाभावाः; तेभ्यः शास्त्रैर्नियमात् । नैष्ठिकाद्याश्रमप्रविष्टान् स्वाश्रमधर्मनिवृत्तिभ्यो नियच्छन्ति हि शास्त्राणि *ब्रह्मचार्याचार्यकुलवासी तृतीयोऽप्यन्त-मात्मानमाचार्यकुलेऽवसादयन्* इति, *अरण्यमियात्ततो न पुनरयात्* इति, *संन्यस्याग्निं न पुनरावर्तयेत्* इति च । अतो विधुरादिवत् नैष्ठिकादीनामनाश्रमित्वेनावस्थानासंभवात् तानधिकरोति ब्रह्मविद्या; जैमिनेरपीत्यविगानं दर्शयन्तुक्तं स्वामिमत्तं ब्रह्मयति ॥ ४० ॥

अथ स्यात्—नैष्ठिकादीनां ब्रह्मचर्यात्प्रच्युतानां प्रार्थञ्चितादधिकारस्संभवति । अस्ति च प्रायश्चित्तमधिकारलक्षणे निरूपितम् *अवकीर्णपशुश्च तद्वत्* इति । अतः प्रच्युतब्रह्म-चर्यस्य प्रायश्चित्तसंभवात्कृतप्रायश्चित्तो ब्रह्मविद्यायामधिकारिष्यतीति; तत्राह—

४५९. नचाधिकारिकमपि पतनानुमानात्तदयोगात् ॥ ३ । ४ । ४१ ॥

अधिकारलक्षणोक्तमपि प्रायश्चित्तं नैष्ठिकादीनां तद्विद्यमानं न संभवति; कुतः ? पतनानुमानात्तदयोगात्—नैष्ठिकादीनां प्रच्युतानां पतनस्मृतेस्तस्य प्रायश्चित्तस्यासंभवात्— *आरूढो नैष्ठिकं धर्मं यस्तु प्रच्यवते द्विजः । प्रायश्चित्तं न पश्यामि येन शुद्ध्येत्स आत्महा ॥ इति । अतोऽधिकारलक्षणोक्तं प्रायश्चित्तमितरब्रह्मचारिविषयम् ॥ ४१ ॥

४६०. उपपूर्वमपीत्येके भावमशनवत्तदुक्तम् ॥ ३ । ४ । ४२ ॥

नैष्ठिकादीनां ब्रह्मचर्यप्रच्यवनमुपपूर्वम्—उपपातकम्, महापातकेष्वपरिर्गणतत्वादिति तत्र प्रायश्चित्तस्य भावं—विद्यमानतामप्येके आचार्या मन्यन्ते । अशनवत्—यथा मध्वशनादि-निषेधस्तत्प्रायश्चित्तं चोपकुर्वाणस्य नैष्ठिकादीनां च समानम्; तदुक्तं स्मृतिकारैः *उत्तरेषां

चेतदविरोधि* इति । गुरुकुलवासिनो यदुक्तं, तत्स्वाश्रमाविरोध्युत्तरेषामप्याश्रमिणां भव-
तीत्यर्थः । तद्वदिहापि ब्रह्मचर्यप्रचयवने प्रायश्चित्तसंभवाद्ब्रह्मविद्यायोगिताऽप्यस्ति ॥ ४२ ॥

४६१. बहिस्तूभयधाऽपि स्मृतेराचाराच्च ॥ ३ । ४ । ४३ ॥

तुशब्दो मतान्तरव्यावृत्त्यर्थः । उपपातकत्वे महापातकत्वेऽप्येते बहिर्भूता एव ब्रह्म-
विद्याधिकारिभ्यः; ब्रह्मविद्यायामनधिकृता इत्यर्थः । कुतः ? स्मृतेः—पूर्वोक्तात् पतनस्मरणात् ।
यद्यपि कल्मषनिर्हरणाय कैश्चिद्रचनैः प्रायश्चित्ताधिकारो विद्यते, तथापि कर्माधिकारानुगुण-
शुद्धिहेतुप्रायश्चित्तं न संभवति, *प्रायश्चित्तं न पश्यामि येन शुष्येत्स आत्महा* इति स्मृते-
रित्यर्थः । आचाराच्च—शिष्टा हि नैष्ठिकादीन् भ्रष्टान् कृतप्रायश्चित्तानपि वर्जयन्ति, तेभ्यो
तेभ्यो ब्रह्मविद्यादिकं नोपदिशन्ति; अतस्तेषां नास्ति ब्रह्मविद्यायामधिकारः ॥ ४३ ॥
इति तद्भूताधिकरणम् ॥ १० ॥

अथ स्वाम्यधिकरणम् ॥ ११ ॥

४६२. स्वामिनः फलश्रुतेरित्यात्रेयः ॥ ३ । ४ । ४४ ॥

कर्माङ्गाश्रयाण्युद्गीथाद्युपासनानि किं यजमानकर्तृकाणि, उतत्त्विकृत्तृकाणीति
चिन्तायां यजमानकर्तृकाणीत्यात्रेयो मन्यते । कुतः ? फलश्रुतेः—वेदान्तविहितेषु दहराद्यु-
पासनेषु फलोपासनयोरेकाश्रयत्वदर्शनादिह च क्रतुफलाप्रतिबन्धरूपस्योद्गीथोपासनफलस्य
यजमानाश्रयत्वश्रवणादित्यर्थः । न च गोदोहनादिवदङ्गाश्रयत्वेन यजमानकर्तृकत्वासंभवः;
गोदोहनादिषु ह्यध्वर्युकर्तृकप्रणयनाश्रयगोदोहनोपादानमन्येनाशक्यम्; इह तूद्गातुकर्तृके-
ऽप्युद्गीथे तस्योद्गीथादेः रसतमत्वानुसन्धानं यजमानेनेव कर्तुं शक्यते ॥ ४४ ॥

इति प्राप्तेऽभिधीयते—

४६३. आर्त्विज्यमित्यौडुलोमिस्तस्मै हि परिक्रियते ॥ ३ । ४ । ४५ ॥

आर्त्विज्यम्—ऋत्विजः कर्मोद्गीथाद्युपासनमित्यौडुलोमिराचार्यो मन्यते; कुतः ?
तस्मै हि—प्रयोजनाय ऋत्विक्परिक्रियते; फलसाधनभूतस्य साङ्गस्य क्रतोरुपादानायेत्यर्थः ।
कर्मविधिषु *ऋत्विजो वृणोते *ऋत्विग्भ्यो दक्षिणां ददाति* इति ऋत्विक्कर्तृकत्वशास्त्रेण
फलसाधनभूतं साङ्गं कर्म ऋत्विगिभरनुष्ठेयमित्यवगम्यते; दत्तन्तर्गतानि कायिकानि मानसानि
च कर्माणि ऋत्विक्कर्तृकाप्येव; नच शक्यशक्ती तस्य निबन्धनम् । यद्यप्युद्गीथाद्युपासनं
पुरुषार्थः, तथापि क्रत्वधिकृताधिकारत्वात्क्रतोश्च साङ्गस्य ऋत्विक्कर्तृकत्वात्, *यदेव विद्यया
करोति...तदेव वीर्यवत्तरम्* इति ऋत्विक्कर्तृकक्रियोपयोगित्वेन विद्यायास्तदेकककर्तृकत्व-

श्रवणात्, ऋत्विक्कृत् काण्येतानि । दहरादिषुपासनेषु ऋत्विक्कृत् क्त्वाश्रवणात्, *शास्त्रफलं प्रयोक्तारि* इति न्यायाच्च फलिकर्तृक्त्वमेव ॥ ४५ ॥ इति स्वाम्यधिकरणम् ॥ १२ ॥

अथ सहकार्यन्तरविध्यधिकरणम् ॥ १२ ॥

४६४. सहकार्यन्तरविधिः पक्षेण तृतीयं तद्भूतो विध्यादिवत् ॥ ३-४-४६ ॥

तस्माद्ब्राह्मणः पाण्डित्यं निविद्य बाल्येन तिष्ठासेत् बाल्यं च पाण्डित्यं च निविद्याथ मुनिः इत्यत्र बाल्यपाण्डित्यवन्मौनमपि विधीयते, उतानूद्यत इति विशये; मौनपाण्डित्य-शब्दयोः ज्ञानार्थत्वात्, *पाण्डित्यं निविद्येति विहितमेव ज्ञानम् *अथ मुनिरित्यनूद्यते; विधि-शब्दो न ह्यत्र श्रूयत इति ॥

एवं प्राप्ते ब्रह्मः—सहकार्यन्तरविधिरिति तद्भूतः विद्यावतः; विद्यादिवत्-विधीयते इति यज्ञादिस्सर्वाश्रमधर्मः शमदमादिश्च विधिशब्देनोच्यते; आदिशब्देन श्रवणमनने गृह्येते; सहकार्यन्तरविधिरित्यत्रापि विधीयत इति विधिः, सहकार्यन्तरं विधिश्चेति सहकार्यन्तर-विधिः । एतदुक्तं भवति—यथा *तमेतं वेदानुवचनेन ब्राह्मणा विविदिषन्ति यज्ञेन दानेन* इत्यादिना *शान्ते दान्त इत्यादिना च सहकारी यज्ञादिशमदमादिश्च विधीयते; यथाच *श्रोतव्यो मन्तव्यः* इति श्रवणमनने चार्थप्राप्ते विद्यासहकारित्वेन गृह्येते; तथा *तस्माद्-ब्राह्मणः पाण्डित्यं निविद्येत्यादिना पाण्डित्यं, बाल्यं, मौनमिति त्रितयं विद्यायास्सहकार्यन्तरं विधीयत इति । मौनं च पाण्डित्यादर्थान्तरमित्याह—पक्षेणेत । मुनिशब्दस्य पक्षेण प्रकृष्ट-मननशीले व्यासादौ प्रयोगदर्शनात् मौनं पाण्डित्यबाल्ययोर्द्वयोस्तृतीयम् । यद्यपि *अथ मुनि-रित्यत्र विधिप्रत्ययो न श्रूयते; तथापि मौनस्याप्राप्तत्वाद्द्विधेयत्वमङ्गीकरणीयम्—अथ मुनि-स्त्यादिति । इदं च मौनं श्रवणप्रतिष्ठार्थान्मननादर्थान्तरभूतमुपासनालम्बनस्य पुनःपुनस्सं-शीलनं तद्भावनारूपम् । तदेवं वाक्यार्थः—ब्राह्मणः—विद्यावान् पाण्डित्यं निविद्य—उपास्यं ब्रह्मतत्त्वं परिशुद्धं परिपूर्णं च विदित्वा, श्रवणमननाभ्यामप्राप्तं वेदानं प्रतिलभ्येत्यर्थः । तच्च भगवद्भक्तिरसहकृतसत्त्वविवृद्धिकृतम्; यथोक्तं *नाहं वेदैः* इत्यारभ्य *भक्त्या त्वनन्यया शक्यः...ज्ञातुम्* इति । श्रुतिश्च *यस्य देवे परा भक्तिः *नायमात्मा प्रवचनेन* इत्यादिका । बाल्येन तिष्ठासेत्; बाल्यस्वरूपं चानन्तरमेव वक्ष्यते । बाल्यं च पाण्डित्यं च निविद्याथ मुनिस्त्यात्—बाल्यपाण्डित्ये यथावद्गुपादाय परिशुद्धे परिपूर्णं ब्राह्मणं प्रननशीलो भवेत्, निदिध्यासनरूपविद्यावाप्तये । एवमेव त्रितयोपादानेन लब्धविद्यो भवतीत्याह *अमौनं च मौनं च निविद्याथ ब्राह्मणः* इति । अमौनं मौनेतरसहकारिकलापः, तं च मौनं च

यथावदुपाददानो विद्याकाष्ठां तदेकनिष्पाद्यां लभेतेत्यर्थः । *स ब्राह्मणः केन स्यात्* इति उक्तादुपायात्किमन्योऽप्युपायोऽस्तीति पृष्ठे *येन स्यात्तेनेदृश एव* इति, येन मौनपर्यन्तेन ब्राह्मणस्स्यादित्युक्तम्, तेनेदृशस्स्यात्; न केनाप्यन्येनोपायेनेति परिहृतम् । अतस्सर्वेष्वश्रमेषु स्थितस्य विदुषो यज्ञादिस्वाश्रमधर्मवत्पाण्डित्यादिकं मौनतृतीयं विद्यायास्सहकार्यन्तरं विधीयते ॥ ४६ ॥

अथ स्यात्—यदि सर्वेष्वश्रमेषु स्थितानां विदुषां तत्तदाश्रमधर्मसहकारिणो मौन-
तृतीयसचिवा विद्या ब्रह्मप्राप्तिसाधनमुच्यते; कथं तर्हि च्छान्दोग्ये *अभिसमावृत्य कुटुम्बे
शुचौ देशे* इत्यारभ्य *स खल्वेवं वर्तयन्त्यावदायुषं ब्रह्मलोकमभिसंपद्यते न च पुनरावर्तते*
इति यावदायुषं गार्हस्थ्यधर्मेण स्थितिदर्शनमुपपद्यते ? अत आह—

४६५. कृत्स्नभावात्तु गृहिणोपसंहारः ॥ ३-४-४७ ॥

तुशब्दश्रोत्रं ध्यावर्तयति; कृत्स्नभावात्-कृत्स्नेषु भावात्, कृत्स्नेष्वश्रमेषु विद्यायास्स-
द्भावात् गृहिणोऽप्यस्तीति तेनोपसंहारः; तस्मात्सर्वाश्रमधर्मप्रदर्शनार्थं गृहिणोपसंहार
इत्यभिप्रायः ॥ ४७ ॥

तथैतस्मिन्नपि वाक्ये *ब्राह्मणः पुत्रेषणायाश्च वित्तेषणायाश्च लोकेषणायाश्च व्युत्था-
याथ भिक्षाचर्यं चरति* इति पारिव्राज्यैकान्तधर्मं प्रतिपाद्य *तस्माद्ब्राह्मणः पाण्डित्यं
निविद्येत्यादिना पारिव्राज्यधर्मस्थितिहेतुकमौनतृतीयसहकारिविधानं प्रदर्शनार्थमित्याह—

४६६. मौनवदितरेषामप्युपदेशात् ॥ ३-४-४८ ॥

सर्वेषणाविनिर्मुक्तस्य भिक्षाचरणपूर्वकमौनोपदेशः सर्वेषामाश्रमधर्माणां प्रदर्शनार्थः;
कुतः ? एवं विधमौनोपदेशवदितरेषामाश्रमिणामपि *त्रयो धर्मस्कन्धाः* इत्यारभ्य *ब्रह्म-
संस्थोऽमृतत्वमेति* इति ब्रह्मप्राप्त्युपदेशात् । उपपादितश्च पूर्वमेव ब्रह्मसंस्थशब्दः सर्वाश्रमि-
साधारण इति । अतस्सुष्ठूक्तं—यज्ञादिसर्वाश्रमधर्मवन्मौनतृतीयः पाण्डित्यादिविद्यासहकारि-
त्वेन विधीयत इति ॥ ४८ ॥ इति सहकार्यन्तरविध्यधिकरणम् ॥ १२ ॥

अथ अनाविष्काराधिकरणम् ॥ १३ ॥

४६७. अनाविष्कुर्वन्नवयात् ॥ ३-४-४९ ॥

*तस्माद्ब्राह्मणः पाण्डित्यं निविद्य बाल्येन तिष्ठासेवित्यत्र विदुषा बाल्यमुपादेयतया
श्रुतम् । बालस्य भावः, कर्म वा बाल्यम् । बालभावस्य बयोवस्थाविशेषस्यानुपादेयत्वात्कर्म-

वेह गृह्यते । तत्र किं बालस्य कर्म कामचारादिकं सर्वं विदुषोपादेयम्, उत डम्भादिरहितत्व-
भेवेति विशये विशेषाभावात्सर्वमूपादेयम्; नियमशास्त्राणि च विशेषविधिनाऽनेन बाध्यन्त
इति ॥ एवं प्राप्तेऽभिधीयते—अनाविष्कुर्वन्निति । बालस्य यत्स्वभावानाविष्काररूपं कर्म;
तदुपाददानो वर्तेत विद्वात् । कुतः ? अन्वयात् ॥ *बाल्येन तिष्ठसेत्* इत्यस्मिन्विधौ तस्यैव
ह्यन्वयसंभवः; इतरेषां विद्याविरोधित्वश्रवणात् *नाविरतो दुश्चरितास्त्राशान्तो नासमाहितः ।
नाशान्तमानसो वापि प्रज्ञानेनैनमाप्नुयात् ॥ *आहारशुद्धौ सत्त्वशुद्धिः* इत्यादिषु ॥ ४६ ॥
इति अनाविष्काधिकरणम् ॥ १३ ॥



अथ ऐहिकाधिकरणम् ॥ १४ ॥

४६८. ऐहिकमप्रस्तुतप्रतिबन्धे तद्दर्शनात् ॥ ३ । ४ । ५० ॥

द्विविधा विद्या—अभ्युदयफला, मुक्तिफला च । तत्राभ्युदयफला स्वसाधनभूतैः
पुण्यकर्मभिः पुण्यकर्मनन्तरमेव उत्पद्यते, उतानन्तरं कालान्तरे वेत्यनियम इति संशयः ।
पूर्वकृतेः पुण्यकर्मभिर्हि विद्वात् जायते; यथोक्तं भगवता *चतुर्विधा भजन्ते मां जनासुकृतिनो-
ऽर्जुन* इति । साधने निर्वृत्ते विलम्बहेत्वभावादनन्तरमेव । इति प्राप्त उच्यते—ऐहिकम-
प्रस्तुतप्रतिबन्ध इति । ऐहिकम्—अभ्युदयफलमुपासनम्, अप्रस्तुतप्रतिबन्धे-अप्रस्तुते-प्रबल-
कर्मान्तरप्रतिबन्धेऽसत्यनन्तरम्, प्रतिबन्धे सति तदुत्तरकालमित्यनियमः । कुतः ? तद्दर्शनात्-
दृश्यते हि प्रबलकर्मान्तरेण कर्मफलप्रतिबन्धाभ्युपगमः श्रुतौ *यदेव विद्यया करोति श्रद्ध-
योपनिषदा तदेव वीर्यवत्तरम्* इत्युद्गीथविद्यायुक्तस्य कर्मणः फलाप्रतिबन्धश्रवणात् ॥५०॥
इति ऐहिकाधिकरणम् ॥ १४ ॥



अथ मुक्तिफलाधिकरणम् ॥ १५ ॥

४६९. एवं मुक्तिफलानियमस्तदवस्थावधृतेस्तदवस्थावधृतेः ॥ ३ । ४ । ५१ ॥

मुक्तिफलस्याभ्युपासनस्य स्वसाधनभूतैरतिशयितकर्मभिरुपत्तावेवमेव कालानियमः,
तस्यापि पूर्ववत्प्रतिबन्धाभावप्रतिबन्धसमाप्तिरूपावस्थावगतेः—अत्रापि तस्य हेतोस्समानत्वा-
दित्यर्थः ॥ सर्वेभ्यः कर्मभ्यो मुक्तिफलविद्यासाधनस्य कर्मणः प्रबलत्वात्प्रतिबन्धासंभव
इत्यधिकाशङ्का ॥ तत्रापि ब्रह्मविदपचारानां पूर्वकृतानां प्रबलानां संभवात्प्रतिबन्धसंभव इति
परिहारः । द्विहृत्तरिद्वयायपरिसर्गात् छोटयति ॥ ५१ ॥ इति मुक्तिफलाधिकरणम् ॥ १५ ॥

इति श्रीभगवद्रामानुजविरचिते शारीरकमीमांसाभाष्ये तृतीयस्याध्यायस्य चतुर्थः पादः ॥ ४ ॥

समाप्तब्राह्मणः ॥ ३ ॥



श्रीमते रामानुजाय नमः

चतुर्थाध्याये—प्रथमः पादः—आवृत्त्यधिकरणम् ॥ १ ॥

४७०. आवृत्तिरसकृदुपदेशात् ॥ ४ । १ । १ ॥

तृतीयेऽध्याये साधनैस्सह विद्या चिन्तितः । अथेदानीं विद्यास्वरूपविशोधनपूर्वकं विद्याफलं चिन्त्यते । तत्र *ब्रह्मविदानोति परम् *तमेव विदित्वाऽतिमृत्युमेति *ब्रह्म वेद ब्रह्मैव भवति *यदा पश्यते ह्रमवर्णम्* इत्यादिवेदान्तवाक्येषु ब्रह्मप्राप्तिसाधनतया विहितं वेदनं किं सकृत्कृतमेव शास्त्रार्थः, उतासकृदावृत्तमिति संशयः । किं युक्तम् ? सकृत्कृतमिति; कुतः ? *ब्रह्म वेद ब्रह्मैव भवति* इति वेदनमात्रस्यैव विधानात्, असकृदावृत्तौ प्रमाणाभावात् । नचावघातादिवद्वेदनस्य ब्रह्मापरोक्ष्यं प्रति दृष्टोपायत्वाद्यावत्कार्यमावृत्तिरिति शक्यं वक्तुम्; वेदनस्य दृष्टोपायत्वाभावात् । ज्योतिष्टोमादिकर्माणि, वेदान्तविहितं च वेदनं परमपुरुषाराधनरूपम्, आराधिताच्च परमपुरुषाद्धर्मार्थकाममोक्षाख्यपुरुषार्थावाम्भिरिति हि *फलमत उपपत्तेरित्यत्र प्रतिपादितम् । अतो ज्योतिष्टोमादिवद्यथाशब्दं सकृत्कृतमेव शास्त्रार्थः ॥

इति प्राप्ते प्रचक्षमहे—आवृत्तिरसकृदिति । असकृदावृत्तमेव वेदनं शास्त्रार्थः; कुतः ? उपदेशात्—ध्यानोपासनपर्यायेण वेदनशब्देनोपदेशात् । तत्पर्यायत्वं च विद्युपास्तित्वाद्यनीनामेकस्मिन्विषये वेदनोपदेशपरवाक्येषु प्रयोगादवगम्यते । तथाहि *मनो ब्रह्मेत्युपासीत* इत्युपासनोपक्रान्तोऽर्थः *भाति च तपति च कीर्त्या यशसा ब्रह्मवर्चसेन य एवं वेद* इति विदिनोपसंह्रियते । तथा *यस्तद्वेद यत्स वेद स मयैतदुक्तः* इत्युपक्रमे विदिनोक्तं रैक्यस्य ज्ञानम् *अनु म एतां भगवो देवतां शाधि यां देवतामुपास्ते* इत्युपासनोपसंह्रियते । तथा *ब्रह्मविदानोति परम्* इत्यादिवाक्यसमानार्थेषु वाक्येषु *आत्मा वा अरे द्रष्टव्यः श्रोतव्यो मन्तव्यो निदिध्यासितव्यः *ततस्तु तं पश्यति निष्कलं ध्यायमानः* इत्यादिपु ध्यायतिना वेदनमधीयते । ध्यानं च चिन्तनम् । चिन्तनं च स्मृतिसन्ततिरूपम्; न स्मृतिमात्रम् । उपास्तिरपि तदेकार्थः, एकाग्रचित्तवृत्तिर्नैरन्तर्ये प्रयोगदर्शनात् । तदुभयैकार्थ्यात् असकृदावृत्तसन्ततस्मृतिरिह *ब्रह्म वेद ब्रह्मैव भवति *ज्ञात्वा देवं मुच्यते सर्वपाशः* इत्यादिषु वेदनादिशब्दैरभिधीयत इति निश्चीयते ॥ १ ॥

४७१. लिगाच्च ॥ ४ । १ । २ ॥

लिङ्ग-स्मृतिः । स्मृतेऽश्रायमर्थोऽवगम्यते । स्मर्यते हि भोक्षसाधनभूतं वेदनं स्मृति-सन्ततिरूपं *तद्रूपप्रत्यये चैका सन्ततिश्रान्यनिस्पृहा । तद्वचानं प्रथमेष्वङ्भिरङ्गैर्निष्पाद्यते तथा ॥ इति । तस्मादसकृदावृत्तमेव वेदनं शास्त्रार्थः ॥ २ ॥ इति आवृत्त्यधिकरणम् ॥ १ ॥

अथ आत्मत्वोपासनाधिकरणम् ॥ २ ॥

४७२. आत्मेति तूपगच्छन्ति ग्राह्यन्ति च ॥ ४-१-३ ॥

इदमिदानीं चिन्त्यते—किमुपास्यं ब्रह्मोपासितुरन्यत्वेनोपास्यम्, उतोपासितुरात्मत्वे-
नेति । किं युक्तम् ? अन्यत्वेनेति । कुतः ? उपासितुः प्रत्यगात्मनोऽर्थान्तरत्वात् ब्रह्मणः ।
अर्थान्तरत्वं च *अधिकं तु भेदनिर्देशात् *अधिकोपदेशात् *नेतरोऽनुपपत्तेः* इत्यादिषूपपा-
दितम् । यथावस्थितं च ब्रह्मोपास्यम्; अयथोपासने हि ब्रह्मप्राप्तिरप्ययथाभूता स्यात्, *यथा-
क्रनुरस्मिन्लोके पुरुषो भवति तथेतः प्रेत्य भवति* इति न्यायात् । अतोऽन्यत्वेनोपास्य-
मिति ॥

एवं प्राप्तेऽभिधीयते—आत्मेति त्विति । तुशब्दोऽवधारणे । उपासितुरात्मत्वेवो-
पास्यम्, उपासिता प्रत्यगात्मा स्वशरीरस्य स्वयं यथा आत्मा; तथा स्वात्मनोऽपि परं
ब्रह्मात्मत्वेवोपासीतेत्यर्थः । कुतः ? एवं ह्युपगच्छन्ति पूर्वं उपासितारः *त्वं वा अहमस्मि
भगवो देवते अहं वै त्वमसि* इति । उपासितुरर्थान्तरभूतं ब्रह्मोपासितारोऽहमिति कथम-
भ्युपगच्छन्तीत्यत्राह—ग्राह्यन्ति चेति । इममर्थंमविरुद्धमुपासितुं ग्राह्यन्ति शास्त्राणि—
तात् प्रत्युपपादयन्तीत्यर्थः । *य आत्मनि तिष्ठन्नात्मनोऽन्तरो यमात्मा न वेद यस्यात्मा
शरीरं य आत्मानमन्तरो यमयति स त आत्माऽन्तर्याम्यमृतः* इति; तथा *सन्मूलास्सोम्ये-
म।स्सर्वाः प्रजास्सदायतनास्सत्प्रतिष्ठाः ऐतदात्म्यमिदं सर्वम् *सर्वं खल्विदं ब्रह्म तज्जला-
निति* इति च सर्वस्य चिदचिद्वस्तुनस्तज्जत्वात्तलत्वात्तदनत्वात्तन्नियाभ्यत्वात्तच्छरीरत्वाच्च
सर्वस्यायमात्मा; अतस्स त आत्मा । अतो यथा प्रत्यगात्मनस्स्वशरीरं प्रत्यात्मत्वात् देवोऽहं
मनुष्योऽहमित्यनुसन्धानम्; तथा प्रत्यगात्मनोऽप्यात्मत्वात्परमात्मनस्तस्याप्यहमित्येवानुसन्धानं
युक्तमिति । एवं शास्त्रं रूपपादितं सर्वबुद्धीनां ब्रह्मैकनिष्ठत्वेन सर्वशब्दानां ब्रह्मैकनिष्ठत्वम-
भ्युपगच्छन्तः *त्वं वा अहमस्मि भगवो देवते अहं वै त्वमसि भगवो देवते* इति व्यति-
करेणोक्तवन्तः । एवं च *अथ योऽन्यां देवतामुपास्ते अन्योऽसावन्योऽहमस्मीति न स वेद
*अकृत्स्नो ह्येष आत्मत्वेवोपासीत *सर्वं तं परादाद्योऽन्यत्रात्मनस्सर्वं वेद* इत्यात्मत्वान-
नुसन्धाननिषेधः, *पृथगात्मानं प्रेरितारं च मत्वा* इति पृथक्त्वानुसन्धानविधानं चाविरु-
द्धम् । अहमिति स्वात्मतयाऽनुसन्धानादन्यत्वानुसन्धाननिषेधो रक्षितः । स्वशरीरात्स्वात्मनो-
ऽधिकत्वानुसन्धानवत्स्वात्मनोऽपि परमात्मनोऽधिकत्वानुसन्धानात्पृथक्त्वानुसन्धानविधानं च
रक्षितम् । अधिकस्य ब्रह्मणः प्रत्यगात्मन आत्मत्वात्तस्य च ब्रह्मशरीरत्वात्निषेधवाक्ये
अकृत्स्नो ह्येषः इत्युक्तम् । अत उपासितुरात्मत्वेन ब्रह्मोपास्यमिति स्थितम् ॥ ३ ॥
इति आत्मत्वोपासनाधिकरणम् ॥ २ ॥



अथ प्रतीकाधिकरणम् ॥ ३ ॥

४७३. न प्रतीके न हि सः ॥ ४-१-४ ॥

✽मनो ब्रह्मेत्युपासीत ✽स यो नाम ब्रह्मेत्युपास्ते✽ इत्यादिप्रतीकोपासनेष्वप्यात्मत्वानुसन्धानं कार्यम्, उत नेति चिन्तायां ✽मनो ब्रह्मेत्युपासीतेति ब्रह्मोपासनत्वसाम्याद्ब्रह्मणश्चोपासितुरात्मत्वादात्मैत्येवोपासीतेति । एवं प्राप्तेऽभिधीयते—न प्रतीक इति । प्रतीके नात्मत्वानुसन्धानं कार्यम्; न हि सः—नह्युपासितुरात्मानं प्रतीकः । प्रतीकोपासनेषु प्रतीक एवोपास्यः, न ब्रह्म । ब्रह्म तु तत्र दृष्टिविशेषणमात्रम् । प्रतीकोपासनं हि नाम अब्रह्मणि ब्रह्मदृष्ट्याऽनुसन्धानम्; तत्रोपास्यस्य प्रतीकस्योपासितुरात्मत्वाभावात् तथाऽनुसन्धेयम् ॥ ४ ॥

नन्वत्रापि ब्रह्मैवोपास्यम्; ब्रह्मण उपास्यत्वसंभवे मनआदीनामचेतनानामल्पशक्तीनां चोपास्यत्वाश्रयणस्यान्याय्यत्वात् । अतो मनआदिदृष्ट्या ब्रह्मैवोपास्यमिति; अत आह—

४७४. ब्रह्मदृष्टिरुत्कर्षात् ॥ ४ । १ । ५ ॥

मनआदिषु ब्रह्मदृष्टिरेव युक्ता, ब्रह्मणि मनआदिदृष्टिः; ब्रह्मणो मनआदिभ्य उत्कर्षात्; तेषां च विपर्ययात् । उत्कर्षटे हि राजनि भृत्यदृष्टिः प्रत्यवायकरी; भृत्ये तु राजदृष्टिरभ्युदयाय ॥ ५ ॥ इति प्रतीकाधिकरणम् ॥ ३ ॥

अथ आदित्यादिमत्यधिकरणम् ॥ ४ ॥

४७५. आदित्यादिमतयश्चाङ्ग उपपत्तेः ॥ ४-१-६ ॥

✽य एवासौ तपति तमुद्गीथमुपासीत✽ इत्यादिषु कर्माङ्गाश्रयेषूपानेषु संशयः—किमुद्गीथादौ कर्माङ्गे आदित्यादिदृष्टिः कर्तव्या, उतादित्यादिषूद्गीथादिदृष्टिरिति । उत्कृष्टदृष्टिर्निकृष्टे कर्तव्येति न्यायात्, उद्गीथादीनां च फलसाधनभूतकर्माङ्गत्वेनाफलेभ्य आदित्यादिभ्यः उत्कृष्टत्वादादित्यादिषूद्गीथादिदृष्टिः ॥ इति प्राप्तेऽभिधीयते—आदित्यादिमतयश्चाङ्ग इति । चशब्दोऽवधारणे । ऋत्वङ्गे उद्गीथादावादादित्यादिदृष्टय एव कार्याः; कुतः ? उपपत्तेः—आदित्यादीनामेवोत्कृष्टत्वोपपत्तेः । आदित्यादिदेवताराधनद्वारेण हि कर्मणामपि फलसाधनत्वम्; अतस्तद्दृष्टिरुद्गीथाद्यङ्गे ॥ ६ ॥ इति आदित्यादिमत्यधिकरणम् ॥ ४ ॥

अथ आसीनाधिकरणम् ॥ ५ ॥

४७६. आसीनस्संभवात् ॥ ४-१-७ ॥

मोक्षसाधनतया वेदान्तशास्त्रं विहितं ज्ञानं ध्यानोपासनादिशब्दवाच्यमसकृदावृत्तं सन्ततस्मृतिरूपमित्युक्तम् । तदनुतिष्ठन्नासीनश्शयानस्तिष्ठन् गच्छञ्च विशेषाभावादनियमेनानु-
तिष्ठेत् ॥ इति प्राप्त उच्यते—आसोन इति । आसोनः उपासनमनुतिष्ठेत्; कुतः ? संभवात्—
आसीनस्यैव ह्येकाग्रचित्तासंभवः; स्थितिगतयोः प्रयत्नसापेक्षत्वात्, शयने च निद्रासंभवात् ।
पञ्चार्धधारणप्रयत्ननिवृत्तये सापाश्रये आसीनः कुर्यात् ॥ ७ ॥

४७७. ध्यानाच्च ॥ ४-१-८ ॥

निदिध्यासितव्यः इति ध्यानरूपत्वादुपासनस्य, एकाग्रचित्ताऽवश्यंभाविनी ।
ध्यानं हि विजातीयप्रत्ययान्तराव्यवहितमेकचिन्तनमित्युक्तम् ॥ ८ ॥

४७८. अचलत्वं चापेक्ष्य ॥ ४-१-९ ॥

निश्चलत्वं चापेक्ष्य पृथिव्यन्तरिक्षादिषु ध्यानवाच्योयुक्तिर्दृश्यते *ध्यायतीव पृथिवी,
ध्यायतीवान्तरिक्षं, ध्यायतीव द्यौः, ध्यायन्तीवापो, ध्यायन्तीव पर्वताः* इति । अतः पृथिवी-
पर्वतादिवदेकाग्रचित्ततया निश्चलत्वमुपासकस्यासीनस्यैव संभवेत् ॥ ९ ॥

४७९. स्मरन्ति च ॥ ४-१-१० ॥

स्मरन्ति चासीनस्यैव ध्यानं *शुचौ देशे प्रतिष्ठाप्य स्थिरमासनमात्मनः । नात्युच्छ्रितं
नातिनीचं चेलाजिनकुशोत्तरम् । तत्रैकाग्रं मनः कृत्वा यतचित्तेन्द्रियक्रियः । उपविश्यासने
युञ्ज्याद्योगमात्मविशुद्धये ॥ इति ॥ १० ॥

४८०. यत्रैकाग्रता तत्राविशेषात् ॥ ४-१-११ ॥

एकाग्रतातिरिक्तदेशकालविशेषाश्रवणादेकाग्रतानुकूलो यो देशः कालश्च, स एवोपा-
सनस्य देशः कालश्च । *समे शुचौ शर्करावह्निवालुकाविर्बाजले* इति वचनमेकाग्रतैकाग्र-
देशमाह; न तु देशं नियच्छति, *मनोऽनुकूले* इति वाक्यशेषात् ॥ ११ ॥

इति आसीनाधिकरणम् ॥ ५ ॥



अथ आप्रयाणाधिकरणम् ॥ ६ ॥

४८१. आप्रयाणात्तत्रापि हि दृष्टम् ॥ ४-१-१२ ॥

तदिदमपवर्गसाधनमुक्तलक्षणमुपासनमेकाह एव संपाद्यम्, उताप्रयाणात्प्रत्यहमनुवर्तनीयमिति विशये, एकस्मिन्नेवाहनि शास्त्रार्थस्य कृतत्वात्तावतैव परिसमापनीयम् । इति प्राप्त उच्यते—आप्रयाणादिति । आमरणादनुवर्तनीयम्; कुतः ? तत्रापि हि दृष्टम्—उपासनोद्योगप्रभृत्याप्रयाणान्मध्ये यः कालः, तत्र सर्वत्रापि दृष्टमुपासनं *स खल्वेवं वर्तयन्यावदायुषं ब्रह्मलोकमभिसंपद्यते* इति ॥ १२ ॥ इति आप्रयाणाधिकरणम् ॥ ६ ॥

—*—

अथ तदधिगमाधिकरणम् ॥ ७ ॥

४८२. तदधिगम उत्तरपूर्वाघयोरश्लेषविनाशौ तद्व्यपदेशात् ॥ ४।१।१३ ॥

एवं विद्यास्वरूपं विशोध्य विद्याफलं चिन्तयितुमारभते; ब्रह्मविद्याप्राप्तौ पुरुषस्योत्तरपूर्वाघयोरश्लेषविनाशौ श्रूयते *तद्यथा पुष्करपलाश आपो न श्लिष्यन्ते एवमेवंविदि पापं कर्म न श्लिष्यते *तस्यैवात्मा पदवित्तं विदित्वा न कर्मणा लिप्यते पापकेन* इत्युत्तराघाश्लेषः, *तद्यथेषीकान्तुलमग्नौ प्रोतं प्रदूयते* हास्य सर्वे पाप्मानः प्रदूयन्ते *क्षीयन्ते चास्य कर्माणि तस्मिन् दृष्टे परावरे* इति पूर्वाघविनाशः । एतावदश्लेषविनाशौ विद्याफलभूतावुपपद्येते, नेति संशयः । किं युक्तम् ? नोपपद्येते इति । कुतः ? *नाभुक्तं क्षीयते कर्म कल्पकोटिशतैरपि* इत्यादिशास्त्रविरोधात् । अश्लेषविनाशव्यपदेशस्तु मोक्षसाधनसूतविद्याविधायिवाक्यशेषगतः कथञ्चिद्विद्यास्तुतिप्रतिपादनेनाप्युपपद्यते । न च विद्या पूर्वोत्तराघयोः प्रायश्चित्ततया विधीयते; येन प्रायश्चित्तेनाघविनाश उच्यते । विद्या हि *ब्रह्मविदाप्नोति परम् *ब्रह्म वेद ब्रह्मैव भवति* इति ब्रह्मप्राप्त्युपायतया विधीयते । अतो विद्यार्थवादीज्यमघविनाशाश्लेषव्यपदेश इति ॥

एवं प्राप्तेऽभिधीयते—तदधिगम इति । विद्याप्राप्तौ पुरुषस्य विद्यामाहात्म्यादुत्तरपूर्वाघयोरश्लेषविनाशावुपपद्येते; कुतः ? एवविधं हि विद्यामाहात्म्यमवगम्यते *एवंविदि पापं कर्म न श्लिष्यते *एवं हास्य सर्वे पाप्मानः प्रदूयन्ते* इत्यादिव्यपदेशात् । न च *नाभुक्तं क्षीयते कर्म* इत्यनेन शास्त्रेणास्य विरोधः, भिन्नविषयत्वात् । तद्वि कर्मणां फलजननसामर्थ्यब्रह्मविषयम्; एतत्तूपज्ञाया विद्यायाः प्राक्कृतानां पाप्मानां फलजननशक्तिविनाशसामर्थ्यमुत्पत्त्यमानानां च फलजननशक्त्युत्पत्तिप्रतिबन्धकरणसामर्थ्यं च प्रतिपादयतीति द्वयोर्विषयो भिद्यते । यथा अग्निजलयोरौष्ण्यतन्निवारणसामर्थ्यविषयो द्वयोः प्रमाणयोरपि विषयभेदात्प्रामाण्यम्; एवमत्रापि न कश्चिद्विरोधः । अघस्याश्लेषकरणं वैदिककर्मा-

योग्यतावासनाप्रत्यवायहेतुशक्त्युत्पत्तिप्रतिबन्धकरणम् । अधानि कृतानि पुरुषस्य वैदिक-
कर्मयोग्यतां, सजातीयकमन्तरारम्भश्चि, प्रत्यवायं च कुर्वन्ति । अघस्य विनाशकरणम्—
उत्पन्नायास्तच्छक्तेर्विनाशकरणम् । शक्तिरपि परमपुरुषप्रीतिरेव । तदेवं विद्या वेदितुर्वेद्या-
त्यर्थप्रियत्वेन स्वयमपि निरतिशयप्रिया सती वेद्यभूतपरमपुरुषाराधनस्वरूपा पूर्वकृता-
घसञ्चयजनितपरमपुरुषाप्रीतिं विनाशयति; सैव विद्या स्वोत्पत्त्युत्तरकालभाव्यघनिमित्त-
परमपुरुषाप्रीत्युत्पत्तिं च प्रतिबध्नाति । तदिदमश्लेषवचनं प्रामादिकविषयं मन्तव्यम्;
नाविरतो दुश्चरितात् इत्यादिभिःशास्त्रैराप्रयाणादहररुत्पद्यमानाया उत्तरोत्तरातिशय-
भागिन्याः विद्यायाः दुश्चरितविरतिनिष्पाद्यत्वावगमात् ॥ १३ ॥ इति तदधिगमाधिकरणम् ॥७॥



- अथ इतराधिकरणम् ॥ ८ ॥

४८३. इतरस्याप्येवमसंश्लेषः पाते तु ॥ ४ । १ । १४ ॥

उत्तरपूर्वाघयोर्विद्यया अश्लेषविनाशावुक्तौ । इतरस्य—पुण्यस्यापि, एवम्—उक्तेन
न्यायेनाश्लेषविनाशौ विद्यया स्याताम्, विद्याफलविरोधित्वसामान्याद्व्यपदेशाच्च । भवति
च व्यपदेशः उभे सुकृतदुष्कृते निर्विशय *सर्वे पाप्मानोऽतो निवर्तन्ते* इति, *तत्सुकृतदुष्कृते
ध्ननुते* इति च । मुमुक्षोरनिष्ठफलत्वात्सुकृतस्यापि पाप्मशब्देन व्यपदेशः । सुकृतस्यापि
शास्त्रीयत्वात्फलस्य केषांचिदिष्टत्वदर्शनाच्च विद्यया अविरोधशङ्कां निवर्तयितुमतिदेशः ।
ननु विदुषोऽपि सेतिकर्तव्यताकोपासननिवृत्तये वृष्ट्यन्नादिकफलानीष्टान्येव; कथं तेषां विरोधा-
द्विनाश उच्यते ? नत्राह—पाते त्विति । शरीरपाते तु तेषां विनाशः; शरीरपातादुर्ध्वं तु
विद्यानुगुणदृष्टफलानि सुकृतानि नश्यन्तीत्यर्थः ॥ १४ ॥ इति इतराधिकरणम् ॥ ८ ॥

अथ अनारब्धकार्याधिकरणम् ॥ ९ ॥

४८४. अनारब्धकार्ये एव तु पूर्वं तदवधेः ॥ ४ । १ । १५ ॥

ब्रह्मविद्योत्पत्तेः पूर्वोत्तरभाविनोस्सुकृतदुष्कृतयोरश्लेषविनाशावुक्तौ; ततः पूर्वभाविनोः
सुकृतदुष्कृतयोः किमविशेषेण विनाशः, उतानारब्धकार्ययोरेवेति विशये, *सर्वे पाप्मानः
प्रदूयन्ते* इति विद्याफलस्याविशेषश्रवणाद्विद्योत्पत्त्युत्तरकालभाविन्याश्च शरीरस्थितेः कुलाल-
चक्रभ्रमणादिवत्संस्कारवशादप्युपपत्तेरविशेषेण । इति प्राप्ते उच्यते—अनारब्धकार्ये एव तु
पूर्वं इति । विद्योत्पत्तेः पूर्वं सुकृतदुष्कृते अनारब्धकार्ये—अप्रवृत्तफले एव विद्यया विनश्यतः ।
कृतः ? तदवधेः—*तस्य तावदेव चिरं यावन्न विमोक्ष्ये अथ संपत्स्ये* इति शरीरपात-

विलम्बावधिश्च्युतेः । न च पुण्यापुण्यकर्मजन्यभगवत्प्रीत्यप्रीतिव्यतिरेकेण शरीरस्थितिहेतुभूत-
संस्कारसद्भावे प्रमाणमस्ति ॥ १५ ॥ इति अनारब्धकार्याधिकरणम् ॥ ६ ॥

अथ अग्निहोत्राद्यधिकरणम् ॥ १० ॥

४८५. अग्निहोत्रादि तु तत्कार्यायैव तद्दर्शनात् ॥ ४ । १ । १६ ॥

इतरस्याप्येवमसंश्लेष इति विद्याबलात्सुकृतस्याप्यसंश्लेष उक्तः । अग्निहोत्रादीनां
नित्यनैमित्तिकानां स्वाश्रमधर्माणामपि सुकृतत्वसामान्येन तत्फलस्याश्लेषादग्निहोत्रोऽननुष्ठाने
प्राप्त उच्यते—अग्निहोत्रादि त्विति तुशब्दस्सुकृतान्तरेभ्यो विशेषणार्थः । अग्निहोत्राद्याश्रम-
धर्माः फलाश्लेषासंभवादनुष्ठेया एव । तदसंभवश्च तत्कार्याथत्वात्तेषाम् । विद्यारूपकार्यायैव
हि विदुषोऽग्निहोत्राद्यनुष्ठानम् । कथमिदमवगम्यते ? तद्दर्शनात्; दृश्यते हि *तमेतं वेदानु-
वचनेन ब्राह्मणा विविदिषन्ति यज्ञेन दानेन तपसाऽनाशकेन* इत्यादिनाऽग्निहोत्रादीनां
विद्यासाधनत्वम् । विद्यायाश्चाप्रयाणादभ्यासाधेयातिशयाया अहरहृरुत्पाद्यत्वात्सदुत्पत्त्यर्थ-
माश्रमकर्माप्यहरहरनुष्ठेयमेव । अन्यथाऽऽश्रमकर्मलोपे दूषितान्तःकरणस्य विद्योत्पत्तिरेव
न स्यात् ॥ १६ ॥

यदि अग्निहोत्रादिसाधुकृत्या विद्योत्पत्त्यर्थाः, विद्योत्पत्तेः प्राचीनं च सुकृतं *धावत्सं-
पातमुषित्वा *प्राप्यान्तं कर्मणः* इत्यनुभवेन विनष्टम्; धुक्तशिष्टं च प्रारब्धफलम्; *सुहृद-
स्साधुकृत्यामित्यस्य को विषयः ? तत्राह—

४८६. अतोऽन्यापि ह्ये केषामुभयोः ॥ ४ । १ । १७ ॥

अतः—अग्निहोत्रादिसाधुकृत्यायाः विद्योत्पत्त्यर्थायाः अन्याऽपि विद्याधिगमात्पूर्वोत्तर-
योर्हभयोरपि पुण्यकर्मणोः प्रबलकर्मप्रतिबद्धफला साधुकृत्याऽनन्ता संभवत्येव; तद्विषयमिद-
मेकेषां शाखिनां वचनं *तस्य पुत्रा दायमुपयन्ति सुहृदस्साधुकृत्यामिति । विद्ययाऽऽश्लेष-
विनाशश्रुतिश्च तद्विषया ॥ १७ ॥

अनुष्ठितस्यापि कर्मणः फलप्रतिबन्धसंभवं पूर्वोक्तं स्मारयति—

४८७. यदेव विद्ययेति हि ॥ ४ । १ । १८ ॥

यदेव विद्यया करोति...तदेव वीर्यवत्तरम् इत्युदगीथविद्यायाः क्रतुफलाप्रतिबन्ध-

फलत्ववचनेनानुष्ठितस्यापि कर्मणः फलप्रतिबन्धस्सूच्यते हि । अतो विदुषोऽनुष्ठितप्रतिबद्ध-
फलविषयं *मुहृदस्साधुकृत्यामिति शाठ्यायनिकम् ॥ १८ ॥ इति अग्निहोत्राद्यधिकरणम् ॥१०॥



अथ इतरक्षणाधिकरणम् ॥ ११ ॥

४८८ भोगेन त्वितरे क्षपयित्वाऽथ संपद्यते ॥ ४ । १ । १६ ॥

ययोः पुण्यपापयोरश्लेषविनाशावुक्तौ, ताभ्यामितरे आरब्धकार्ये पुण्यपापे किं विद्या-
योनिशरीरावसाने, उत तच्छरीरावसाने शरीरान्तरावसाने वेत्यनियम इति संशये, *तस्य
तावदेव चिरं यावन्न विमोक्षे* इति तच्छरीरविमोक्षावसानत्वश्रवणात्तदवसाने । इति प्राप्त
उच्यते—भोगेन त्विति । तुशब्दः पक्षव्यावृत्त्यर्थः । इतरे-आरब्धकार्ये पुण्यपापे स्वारब्धफल-
भोगेन क्षपयित्वा तत्फलभोगसमाप्त्यनन्तरं ब्रह्म संपद्यते । ते च पुण्यपापे एकशरीरोपभोग्य-
फले चेत्, तच्छरीरावसाने संपद्यते; अनेकशरीरभोग्यफले चेत्, तदवसाने संपद्यते; भोगेनैव
क्षपयितव्यत्वादारब्धफलयोः कर्मणोः । *तस्य तावदेव चिरं यावन्न विमोक्षे* इति च भोगेन
तयोः कर्मणोः विमोक्ष उच्यते, देहावधिनियमाश्रवणात् । तदेवं ब्रह्मविद्यायाः प्रागनुष्ठितम-
भुक्तफलमारब्धफलं पुण्यपापरूपं कर्मानादिकालसंचितमनन्तं विद्यामाहात्म्याद्विनश्यति; विद्या-
रम्भोत्तरकालमनुष्ठितं च न शिल्ष्यति; तत्र पुण्यरूपं सर्वं विदुषस्सुहृदो गृह्णन्ति, पापं च
द्विषन्त इति निरवद्यम् ॥ १६ ॥ इति इतरक्षणाधिकरणम् ॥ ११ ॥

इमि श्रीभगवद्रामानुजवरचिते शारीरिकमीमांसाभाष्ये चतुर्थस्याध्यायस्य प्रथमः पादः ॥ १ ॥

श्रीमते रामानुजाय नमः

चतुर्थाध्याये—द्वितीयः पादः—वागधिकरणम् ॥ १ ॥

४८९. वाङ्मनसि दर्शनाच्छब्दाच्च ॥ ४ । २ । १ ॥

इदानीं विदुषो गतिप्रकारं चिन्तयितुमारभते । प्रथमं तावदुत्क्रान्तिश्चिन्त्यते ।
तत्रेदमात्नायते *अस्य सोम्य पुरुषस्य प्रयतो वाङ्मनसि संपद्यते मनः प्राणे प्राणस्तेजसि
तेजः परस्यां देवतायाम्* इति । अत्र *वाङ्मनसि संपद्यते इति वाचो मनसि संपत्तिश्रुतिः
किं वाग्वृत्तिमात्रविषया, उत वाग्विषयेति विशये; वृत्तिमात्रविषयेति युक्तम् । कुतः ? मनसो
वाक्प्रकृतित्वाभावात्तत्र वाक्स्वरूपसंपत्त्यसंभवात् । वागादिवृत्तीनां मनोधीनत्वेन वृत्तिश्रुतिः

कथंचिदुपपद्यत इति । एवं प्राप्तोऽभिधीयते—वाङ्मनसोति । वाक्स्वरूपमेव मनसि संपद्यते । कुतः ? दर्शनात्—दृश्यते हि वागिन्द्रिय उपरतेऽपि मनःप्रवृत्तिः । वृत्तिमात्रसंपत्त्याऽपि तदुपपद्यत इति चेत्, तत्राह—शब्दाच्चेति । *वाङ्मनसि संपद्यत इति वाक्स्वरूपसंपत्तावेव हि शब्दः; न वृत्तिमात्रसंपत्तौ । नहि तदानीं वृत्त्युपरमे वागिन्द्रियं प्रमाणान्तरेणोपलभ्यते; येन वृत्तिमात्रमेव संपद्यत इत्युच्येत । यदुक्तं मनसो वाक्प्रकृतित्वाभावाद्वाचो मनसि संपत्ति-
नोपपद्यत इति; तत्, *वाङ्मनसि संपद्यत इति वचनात् मनसा वाक्संयुज्यते, नतु तत्र लीयत इति परिहर्तव्यम् ॥ १ ॥

४६०. अत एव सर्वाण्यनु ॥ ४ । २ । २ ॥

यतो वाचो मनसा संयोगमात्रं संपत्तिः; न तु लयः; अत एव वाचमनु सर्वेषामिन्द्रियाणां मनसि संपत्तिभूतिरुपपद्यते *तस्मादुपशान्ततेजाः पुनर्भवमिन्द्रियमनसि संपद्यमानः* इति ॥२॥ इति वागधिकरणम् ॥ १ ॥

अथ मनोधिकरणम् ॥ २ ॥

४६१. तन्मनः प्राण उत्तरात् ॥ ४ । २ । ३ ॥

तत्—सर्वेन्द्रियसंयुक्तं मनः प्राणे संपद्यते—प्राणेन संयुज्यते; न मनोवृत्तिमात्रम् । कुतः ? उत्तरात्—*मनः प्राणे* इति वाक्यात् ॥ अधिकाशङ्का तु—*अन्नमयं हि सोम्य मनः इति वचनान्मनसोऽन्नप्रकृतित्वमवगम्यते; अन्नस्य च *ता अन्नमसृजन्त* इत्यम्मयत्वं सिद्धम्, *आपोमयः प्राणाः* इति चाप्रकृतित्वं प्राणस्यावगम्यते, अतो मनः प्राणे संपद्यत इत्यत्र प्राणशब्देन प्राणप्रकृतिभूता अपो निर्दिश्य तासु मनस्संपत्तिप्रतिपादने परम्परया स्वकारणे लय इति संपत्तिवचनमुपपन्नं भवतीति ॥ परिहारस्तु *अन्नमयं हि सोम्य मनः; आपोमयः प्राणः* इति मनःप्राणयोरन्नेनाद्भिश्चाप्यायनमुच्यते, न तत्प्रकृतित्वम्; आहङ्कारिकत्वान्मनसः, आकाशविकारत्वाच्च प्राणस्य । प्राणशब्देनापां लक्षणा च स्यादिति ॥३॥ इति मनोधिकरणम् ॥ २ ॥



अथ अध्यक्षाधिकरणम् ॥ ३ ॥

४६२. सोऽध्यक्षे तदुपगममादिभ्यः ॥ ४ । २ । ४ ॥

यथा *वाङ्मनसि संपद्यते, मनः प्राणे* इति वचनानुरोधेन मनःप्राणयोरेव वाङ्मनसयोस्संपत्तिः; तथा *प्राणस्तेजसि* इति वचनान्तेजस्येव प्राणस्संपद्यते । इति प्राप्त

उच्यते—सोऽध्यक्षे इति । सः-प्राणः, अध्यक्षे-करणाधिपे जीवे संपद्यते । कुतः ? तदुपगमा-
दिभ्यः-प्राणस्य जीवोपगमस्तावच्छ्रूयते *एवमेवेममात्मानमन्तकाले सर्वे प्राणा अभिसमा-
यन्ति* इति । तथा जीवेन सह प्राणस्योत्क्रान्तिः श्रूयते *तमुत्क्रामन्तं प्राणोऽनूत्क्रामति*
इति । प्रतिष्ठा च जीवेन सह श्रूयते *कस्मिन्नुत्क्रान्त उत्क्रान्तो भविष्यामि कस्मिन्वा प्रति-
ष्ठिते प्रतिष्ठास्यामि* इति । एवं जीवेन संयुज्य तेन सह तेजस्संपत्तिरिह *प्राणस्तेजसि*
इत्युच्यते; यथा यमुनायाः गङ्गाया संयुज्य सागरगमनेऽपि यमुना सागरं गच्छतीति वचो न
विरुद्ध्यते, तद्वत् ॥ ४ ॥ इति अध्यक्षाधिकरणम् ॥ ३ ॥

अथ भूताधिकरणम् ॥ ४ ॥

४६३. भूतेषु तच्छ्रूतेः ॥ ४-२-५ ॥

*प्राणस्तेजसीति जीवसंयुक्तस्य प्राणस्य तेजसि संपत्तिरुक्ता; सा संपत्तिः किं तेजो-
मात्रे, उत संहतेषु सर्वेषु भूतेष्विति विशये तेजोमात्रश्रवणात्तेजसि । इति प्राप्त उच्यते—
भूतेष्विति । भूतेषु संपद्यते । कुतः ? तच्छ्रूतेः *पृथिवीमयः आपोमयः...तेजोमयः* इति
जीवस्य सञ्चरतस्सर्वभूतमयत्वश्रूतेः ॥ ५ ॥

ननु तेजःप्रभृतिष्वेकैकस्मिन् क्रमेण संपत्तावपि *पृथिवीमय इत्यादिका श्रुतिरुपपद्यते,
अत आह—

४६४. नैकस्मिन् दर्शयतो हि ॥ ४-२-६ ॥

नैकस्मिन्, एकैकस्य कार्याक्षमत्वात् । दर्शयतो ह्यक्षमत्वं श्रुतिस्मृती *अनेन जीवेना-
त्मनाऽनुप्रविश्य नामरूपे व्याकरवाणि तासां त्रिवृतं त्रिवृतमेकैकां करवाणि* इति नामरूप-
व्याकरणयोग्यत्वाय त्रिवृत्करणमुपदिश्यते । *नानावीर्याः पृथग्भूताः ततस्ते संहतिं विना ।
नाशक्नुवन् प्रजास्त्रष्टुमसमागम्य कृत्स्नशः । समेत्यान्योन्यसंयोगं परस्परसमाश्रयाः । मह-
दाद्या विशेषान्ता ह्यण्डमूत्पादयन्ति ते ॥ इति । अतः *प्राणस्तेजसीति तेजशब्देन भूता-
न्तरसंसृष्टमेव तेजोऽभिधीयते । अतो भूतेष्वेव संपत्तिः ॥ ६ ॥ इति भूताधिकरणम् ॥ ४ ॥



अथ आसृत्युपक्रमाधिकरणम् ॥ ५ ॥

४६५. समाना चासृत्युपक्रमादमृतत्वं चानुपोष्य ॥ ४-२-७ ॥

इयमुत्क्रान्तिः किं विद्वद्विदुषोस्समाना, उताविदुष एवेति चिन्तायाम्, अविदुष
एवेति प्राप्तम् । कुतः ? विदुषोऽत्रैवामृतत्ववचनादुत्क्रान्त्यभावात् । विदुषो ह्यत्रैवामृतत्वं

श्राव्यते—*यदा सर्वे प्रमुच्यन्ते कामा येऽस्य हृदि स्थिताः । अथ मर्त्योऽमृतो भवत्यत्र ब्रह्म समश्नुते ॥ इति । एवं प्राप्तेऽभिधीयते—समाना चासृत्युपक्रमाविति । विदुषोऽप्यासृत्युपक्रमा-
दुत्क्रान्तिस्समाना । आसृत्युपक्रमात्—आगत्युपक्रमात्, नाडोप्रवेशात्प्रागित्यर्थः । विदुषोऽपि
हि नाडोविशेषेणोत्क्रम्य गतिः श्रूयते—*शतं चैका च हृदयस्य नाड्यस्तासां मूर्धानमभि-
निस्सृतंका । तयोर्ध्वमायन्नमृतत्वमेति विष्वङ्ङन्या उत्क्रमणे भवन्ति ॥ इति । एवं नाडो-
विशेषेण गतिश्रवणाद्विदुषोऽप्युत्क्रान्तिरवर्जनीया । सा च नाडोप्रवेशात्प्रागिवशेषाश्रवणा-
त्समाना । तत्प्रवेशदशायां च विशेषः श्रूयते *तेन प्रद्योतेनैष आत्मा निष्कामति चक्षुषो वा
मूर्धनो वा अन्येभ्यो वा शरीरदेशेभ्यः* इति । *शतं चैका च हृदयस्येत्यनया श्रुत्यैकार्थ्या-
न्मूर्धनो निष्क्रमणं त्रिद्विषयम्; इतरद्विद्विषयम् । यदुक्तं विदुषोऽत्रैवामृतत्वं श्राव्यत इति;
तत्रोच्यते—अमृतत्वं चानुपोष्येति । चशब्दोऽवधारणे । अनुपोष्य—शरीरेन्द्रियादिसंयन्धमद-
शब्दं, यदमृतत्वम्—उत्तरपूर्वाघयोरश्लेषविनाशरूपं प्राप्यते; तदुच्यते *यदा सर्वे प्रमुच्यन्ते*
इत्यादिकया श्रुत्येत्यर्थः । *अत्र ब्रह्म समश्नुत इति च उपासनवेलायां यो ब्रह्मानुभवः;
तद्विषयमित्यभिप्रायः ॥ ७ ॥

४६६. तदापीतेसंसारव्यपदेशात् ॥ ४-२-८ ॥

अवश्यं च तत्—अमृतत्वमदग्धदेहसंबन्धस्यैवेति विज्ञेयम् । कुतः ? आपीतेः संसार-
व्यपदेशात्—अपीतेः—अप्ययः, ब्रह्मप्राप्तिः । सा चार्चिरादिना मार्गेण देशविशेषं गत्वेति
वक्ष्यते । आतदवस्थाप्राप्तेः संसारः देहसंबन्धलक्षणो हि व्यपदिश्यते—*तस्य तावदेव चिरं
यावन्न विमोक्ष्येऽथ संपत्ये* इति, *अश्व इव रोमाणि विधूय पापं चन्द्र इव राहोर्मुखा-
त्प्रमुच्य । धृत्वा शरीरमकृतं कृतात्मा ब्रह्मलोकमभिसंभवानि ॥ इति च ॥ ८ ॥

४६७. सूक्ष्मं प्रमाणतश्च तथोपलब्धेः ॥ ४-२-९ ॥

इतश्च विदुषोऽपि बन्धो नात्र दग्धः; यतस्सूक्ष्मं शरीरमनुवर्तते । कुत इदमवगम्यते ?
प्रमाणतस्तथोपलब्धेः—उपलभ्यते हि देवयानेन पथा गच्छतो विदुषः *तं प्रतिब्रूयात् *सत्यं
ब्रूयात्* इति चन्द्रमसा संवादवचनेन शरीरसद्भावः । अतस्सूक्ष्मशरीरमनुवर्तते । अतश्च
बन्धो न दग्धः ॥ ९ ॥

४६८. नोपमर्देनातः ॥ ४-२-१० ॥

अतः *यदा सर्वे प्रमुच्यन्ते कामा येऽस्य हृदि स्थिताः । अथ मर्त्योऽमृतो भवत्यत्र
ब्रह्म समश्नुते ॥ इति वचनं न बन्धोपमर्देनामृतत्वं वदति ॥ १० ॥

४६६. अस्यैव चोपपत्तेरुष्मा ॥ ४-२-११ ॥

अस्य—सूक्ष्मशरीरस्य क्वचिद्विद्यमानत्वोपपत्तेर्विदुषः प्रक्रान्तमरणस्य मरणात्प्रागूष्मा स्थूले शरीरे क्वाचित्क उपलभ्यते । नच स्थूलस्यैव शरीरस्यायमूष्मा, अन्यत्रानुपलब्धेः । ततश्चोष्मणः क्वचिदुपलब्धिर्विदुषस्सूक्ष्मशरीरस्थोत्क्रान्तिनिबन्धनेति गम्यते । तस्माद्विदुषोऽप्यासृत्युपक्रमात्समानोत्क्रान्तिरिति सुष्ठूक्तम् ॥ ११ ॥

पुनरपि विदुष उत्क्रान्तिर्न संभवतीत्याशङ्क्य परिह्रियते—

५००. प्रतिषेधादिति चेन्न शारीरात्स्पष्टो ह्ये केषाम् ॥ ४ । २ । १२ ॥

यदुक्तं विदुषोऽप्युत्क्रान्तिस्समानेति; तन्नोपपद्यते, विदुष उत्क्रान्तिप्रतिषेधात् । तथाहि *स एतास्तेजोमात्रास्समभ्याददानो हृदयमेवान्वपक्रामति* इत्युपक्रम्य *तेन प्रद्यो-तेनेष आत्मा निष्क्रामति तमुत्क्रामन्तं प्राणोऽनूत्क्रामति* इत्यविदुष उत्क्रान्तिप्रकारमभिधाय *अन्यन्नवतरं कल्याणतरं रूपं कुरुते* इति देहान्तरपरिग्रहं चाभिधाय *प्राप्यान्तं कर्मण-स्तस्य यत्किंचेह करोत्ययम्, तस्माल्लोकात्पुनरेत्यस्मै लोकाय कर्मणे इति तु कामयमानः* इत्यविद्वद्विषयं परिसमाप्य *अथाकामयमानो योऽकामो निष्काम प्राप्तकाम आत्मकामः न तस्य प्राणा उत्क्रामन्ति ब्रह्मैव सन् ब्रह्माप्येति* इति विदुष उत्क्रान्तिः प्रतिषिध्यते । तथा पूर्वत्र आर्तभागप्रश्नेऽपि विदुष उत्क्रान्तिप्रतिषेधो दृश्यते *अप पुनर्मृत्युं जयति* इति विद्वांसं प्रस्तुत्य *याज्ञवल्क्येति होवाच यत्रायं पुरुषो ऋयते उदस्मात्प्राणाः क्रामन्त्याहो न* इति पृष्ठः *नेति होवाच याज्ञवल्क्योऽत्रैव समवलीयन्ते स उच्छ्वयत्याधमातो मृतः शैते* इति । अतो विद्वानिहैवामृतत्वं प्राप्नोतीति चेत् ॥

तन्न । शारीरात्-प्रत्यगात्मनः प्राणानामुत्क्रान्तिर्ह्यत्र प्रतिषिध्यते, न शरीरात् । *न तस्य प्राणा उत्क्रामन्तीत्यत्र तच्छब्देन *अथाकामयमान इति प्रकृतशरीर एव परामृश्यते; नाश्रुतं शरीरम् । *तस्येति षष्ठ्या प्राणानां संबन्धित्वेन शारीरो निर्दिष्टः; नतूत्क्रान्त्यपादनत्वेन । उत्क्रान्त्यपादानं तु शरीरमेवेति चेन्न, अपादानापेक्षायामश्रुताच्छरी-रात्संबन्धितया श्रुतस्यात्मन एव सन्निहितत्वेनापादानतयाऽपि ग्राह्यत्वात् । किञ्च प्राणानां जीवसंबन्धितयैव प्रज्ञातानां तत्संबन्धकथने प्रयोजनाभावात्संबन्धमात्रवाचिन्या षष्ठ्या अपादानमेव विशेष इति निश्चीयते; यथा नटस्य भृणोतीति । नचात्र विवदितव्यम्; स्पष्टो ह्ये केषां—माध्यन्दिनानामाम्नाये शारीरो जीव एवापादनमिति *योऽकामो निष्काम आत्-काम आत्मकामो न तस्मात्प्राणा उत्क्रामन्ति* इति । शरीरात्प्राणानामुत्क्रान्तिप्रसङ्गा-

भावात्तन्निषेधो नोपपद्यत इति चेन्न, *तस्य तावदेव चिरसु* इति विदुषश्शरीरवियोगकाले ब्रह्मसंपत्तिवचनेन प्राणान्नामपि तस्मिन् काले शारीराद्विदुषो वियोगः प्रसज्यते; ततश्च देवयानेन पथा ब्रह्मसंपत्तिर्नोपपद्यत इति *न तस्य प्राणा उत्क्रामन्ति—देवयानेन पथा ब्रह्मप्राप्तेः प्राग्जीवाद्विदुषोऽपि प्राणा न विश्लष्यन्तीत्युच्यते । आर्तभागप्रश्नोऽपि यदा विद्वद्विषयः, तदा अयमेव परिहारः । स त्वविद्वद्विषयः, तत्र प्रश्नप्रतिवचनोः ब्रह्मविद्या-प्रसङ्गादर्शनात् । तत्र हि ग्रहातिग्रहरूपेणेन्द्रियेन्द्रियार्थस्वभावः, अपामग्न्यन्नत्वं, म्रियमाणस्य जीवस्य प्राणापरित्यागः, मृतस्य नामवाच्यकीर्त्यनुवृत्तिः, तस्य च पुण्यपापानुगुणगतिप्राप्ति-रित्येतेऽर्थाः प्रश्नपूर्वकं प्रत्युक्ताः । तत्र च *अप पुनमृत्युं जयतीति अपामग्न्यन्नत्वज्ञाना-दग्निजय एव मृत्युजय उच्यते । अतो नात्र विदुषः प्रसङ्गः । अविदुषस्तु प्राणानुत्क्रान्ति-वचनं, स्थूलदेहवत्प्राणा न मुञ्चन्ति, अपि तु भूतसूक्ष्मवज्जीवं परिष्वज्य गच्छन्तीति प्रति-पादयतीति निरवद्यम् ॥ १२ ॥

५०१. स्मर्यते च ॥ ४ । २ । १३ ॥

स्मर्यते च विदुषोऽपि मूर्धन्यानाञ्ज्योत्क्रान्तिः *ऊर्ध्वमेकः स्थितस्तेषां यो भित्त्वा सूर्य-मण्डलम् । ब्रह्मालोकमतिक्रम्य तेन याति परां गतिम् ॥ इति ॥ १३ ॥ इति आमृत्युपक्रमविधि-करणम् ॥ ५ ॥

अथ परसंपत्त्यधिकरणम् ॥ ६ ॥

५०२. तानि परे तथा ह्याह ॥ ४ । २ । १४ ॥

सकरणग्रामः सप्राणः करणाद्यक्षः प्रत्यगात्मा उत्क्रान्तिवेलायां तेजःप्रभृतिभूत-सूक्ष्मेषु संपद्यत इत्युक्तम् । सैषा संपत्तिविदुषे न विद्यत इत्याशङ्क्य परिहृतम् । तानि पुनर्जीवपरिष्वक्तानि भूतसूक्ष्माणि किं यथाकर्म यथाविद्यं च स्वकार्याय गच्छन्ति, उत परमात्मनि संपद्यन्त इति विशये मध्ये परमात्मसंपत्तौ सुखदुःखोपभोगरूपकार्यादर्शनात्, तदुपभोगानुगुण्येन यथाकर्म यथाविद्यं च गच्छन्ति ॥

इति प्राप्त उच्यते—तानि परे इति । तानि परस्मिन्नात्मनि संपद्यन्ते; कुतः ? तथा ह्याह श्रुतिः— *तेजः परस्यां देवतायासु* इति । यथाह श्रुतिस्तदनुगुणं कार्यं कल्प्य-मित्यर्थः । सुषुप्तिप्रलययोर्मथा परमात्मसंपत्त्या सुखदुःखोपभोगायासविश्रमः; तद्विहापि ॥ १४ ॥ इति परसंपत्त्यधिकरणम् ॥ ६ ॥

अथ अविभागाधिकरणम् ॥ ७ ॥

५०३. अविभागो वचनात् ॥ ४ । २ । १५ ॥

सैयं परमात्मनि संपत्तिः किं प्राकृतलयवत्कारणापत्तिरूपा, उत *वाङ्मनसि* इत्यादिवदविभागरूपेति चिन्तायां, परमात्मनस्सर्वेषां योनिभूतत्वात्कारणापत्तिरूपा । इति प्राप्त उच्यते—अविभाग इति । अपृथग्भावः—पृथग्व्यवहारानर्हसंसर्ग इत्यर्थः । कुतः ? वचनात्—*तेजः परस्यां देवतायामित्यत्रापि *वाङ्मनसि संपद्यत इत्यतस्संपद्यत इति वचनस्यानुषङ्गात्, तस्य च संसर्गविशेषवाचित्वात्, अनुषक्तस्याभिधानवैरूप्ये प्रमाणाभावात्, उत्क्रान्तिवेलायां कारणापत्तिप्रयोजनाभावात्, तस्य च संसर्गविशेषवाचित्वात् अनुषक्तस्याभिधानवैरूप्ये प्रमाणाभावात्, उत्क्रान्तिवेलायां कारणापत्तिप्रयोजनाभावात् पुनस्तत्राव्यक्तादिसृष्ट्यवचनाच्च ॥ १५ ॥ इति अविभागाधिकरणम् ॥७॥



अथ तदोकोधिकरणम् ॥ ८ ॥

५०४. तदोकोऽग्रज्वलनं तत्प्रकाशितद्वारो विद्यासामर्थ्यात्तच्छेषगत्यनुस्मृति- योगाच्च हार्दानुगृहीतशताधिकया ॥ ४-२-१६ ॥

एवं गत्युपक्रमावधि विद्वद्विदुषोस्समानाकार उत्क्रान्तिप्रकार उक्तः; इदानीं विदुषो विशेष उच्यते । तत्रेदमाभ्यायते—*शतं चैका च हृदयस्य नाड्यस्तासां मूर्धानमभिनस्सृतंका । तयोर्ध्वमायन्नमृतत्वमेति विष्वङ्ङन्या उत्क्रमणे भवन्ति ॥ इति । अनया नाडीनां शताधिकया मूर्धन्यानाड्यं च विदुषो गमनम्, अन्याभिरेव चाविदुषो गमनमित्यर्थं नियम उपपद्यते, नेति संशयः । किं युक्तम् ? नियमो नोपपद्यत इति । कुतः ? नाडीनां भूयस्त्वादतिसूक्ष्मत्वाच्च दुर्विवेचतया पुरुषेणोपादानुमशक्यत्वात् । *तयोर्ध्वमायन्नमृतत्वमेति विष्वङ्ङन्या उत्क्रमणे भवन्तीति यादृच्छिकीमुत्क्रान्तिमनुवदतीति युक्तमिति । एवं प्राप्ते प्रचक्ष्महे—शताधिकयेति । विद्वान् शताधिकया मूर्धन्येव नाड्योत्क्रामति । नचास्याः विदुषो दुर्विवेचत्वम्; विद्वान् हि परमपुरुषाराधनभूतात्यर्थं प्रियविद्यासाधार्थ्याद्विद्याशेषभूततयाऽऽत्मनोऽत्यर्थं प्रियगत्यनुस्मरणयोगाच्च प्रसन्नो न हार्देन परमपुरुषेणानुगृहीतो भवति; ततश्च तदोक्तः—तस्य-जीवस्य स्थानं हृदयम्, अग्रज्वलनं भवति-अग्रे ज्वलनं प्रकाशनं यस्य, तदिदमग्रज्वलनम् परमपुरुषप्रसादात्प्रकाशितद्वारो विद्वान् तां नाडीं विजानातीति तथा विदुषो गतिरूपद्यते ॥ १६ ॥

इति तदोकोधिकरणम् ॥ ८ ॥

अथ रश्म्यनुसाराधिकरणम् ॥ ६ ॥

५०५. रश्म्यनुसारी ॥ ४-२-१७ ॥

विदुषो हृदयाच्छताधिकया सूर्ध्वन्धनाज्या निर्गतस्यादित्यरश्मीननुसृत्यादित्यमण्डल-
गतिः श्रूयते—*अथ यत्रैतदस्माच्छरीरादुत्क्रामत्यर्थैतरेव रश्मिभिरुद्ध्वंमारक्रमते* इति । तत्र
रश्म्यनुसारेणैवेत्ययं गतिनियमस्संभवति, नेति चिन्तायाम्, निशि मृतस्य विदुषो रश्म्यनु-
सारासंभवादनियमः । वचनं तु पञ्जप्राप्तविषयम् । इति प्राप्त उच्यते—रश्म्यनुसारीति ।
रश्म्यनुसार्येव विद्वानुद्ध्वं गच्छति । कुतः ? *अर्थैतरेव रश्मिभिरित्यवधारणात्; पाक्षिकत्वे
ह्येवकारोऽनर्थकस्स्यात् । यदुक्तं निशि मृतस्य रश्म्यसंभवाद्रश्मीननुसृत्य गमनं नोपपद्यत
इति; तन्न, निश्यपि सूर्यरश्म्यनुसारस्संभवति । लक्ष्यते हि निश्यपि निदाघसमये ऊष्मोप-
लब्ध्या रश्मिसद्भावः । हेमन्तादौ तु हिमाभिभवाद्दुर्दिन इवोष्मानुपलम्भः । श्रूयते च
नाडीरश्मीनां सर्वदाऽन्योन्यान्वयः—*तद्यथा महापथ आतत उभौ ग्रामौ गच्छतीमं चामुं च
एवमेवैत आदित्यस्य रश्मय उभौ लोकौ गच्छन्तीमं चामुं च अमुष्मादादित्यात्प्रतायन्ते त
आसु नाडीषु सृष्टाः आभ्यो नाडीभ्यः प्रतायन्ते तेऽमुष्मिन्नादित्ये सृष्टाः* इति । तस्मान्निश्यपि
रश्मिसंभवान्निशि मृतानामपि विदुषां रश्म्यनुसारेणैव ब्रह्मप्राप्तिरस्त्येव ॥ १७ ॥

इति रश्म्यनुसाराधिकरणम् ॥ ६ ॥



अथ निशाधिकरणम् ॥ १० ॥

५०६. निशि नेति चेन्न संबन्धस्य यावद्देहभावित्वाद्दर्शयति च ॥ ४-२-१८ ॥

इदमिदानीं चिन्त्यते—विदुषो निशि मृतस्य ब्रह्मप्राप्तिरस्ति, नेति । यद्यपि निशायां
सूर्यरश्मिसंभवाद्रश्म्यनुसारेण गतिनिशायामपि संभवति; तथापि निशामरणस्य शास्त्रेषु
गहितत्वात्परमपुरुषार्थलक्षणब्रह्मप्राप्तिनिशामृतस्य न संभवति । शास्त्रेषु दिवामरणं प्रशस्तम्,
विपरीतं निशामरणं—*दिवो च शुक्लपक्षश्च उत्तरायणमेव च । मुमुर्षतां प्रशस्तानि विप-
रीतं तु गहितम् ॥ इति । दिवामरणनिशामरणयोः प्रशस्तत्वविपरीतत्वे चोत्तमाद्यमगति-
हेतुत्वेन स्याताम् । अतो निशि मरणमद्योगतिहेतुत्वात् ब्रह्मप्राप्तिहेतुरिति चेत्; तन्न, विदुषः
कर्मसंबन्धस्य यावद्देहभावित्वात् । एतदुक्तं भवति—अनारब्धकार्याणामद्योगतिहेतुभूतानां
कर्मणां विद्यासंबन्धेनैव विनाशादुत्तरेषां चाश्लेषात्प्रारब्धकार्यस्य च चरमेवेहावधित्वाद्बन्ध-
हेत्वभावाद्द्विदुषो निशामृतस्यापि ब्रह्मप्राप्तिस्सिद्धैव । दर्शयति च श्रुतिः *तस्य तावदेव चिरं
यावन्न विमोक्ष्ये अथ संपत्स्ये* इति । *दिवो च शुक्लपक्षश्चेत्यादिवचनमद्विद्वद्विषयम् ॥ १८ ॥
इति निशाधिकरणम् ॥ १० ॥

अथ दक्षिणायनाधिकरणम् ॥ ११ ॥

५०७. अतश्चायनेऽपि दक्षिणे ॥ ४ । २ । १६ ॥

निशि मृतस्यापि विदुषो ब्रह्मप्राप्तौ यो हेतुरुक्तः, तत एव हेतोर्दक्षिणोऽप्ययने मृतस्य ब्रह्मप्राप्तिस्सिद्धा ॥

अधिकाशङ्का तु *अथ यो दक्षिणे प्रमोयते पितृणामेव महिमानं गत्वा चन्द्रमसस्सा-
युज्यं गच्छति* इति दक्षिणायने मृतस्य चन्द्रप्राप्तिश्रवणात् चन्द्रं प्राप्तानां च *तेषां यदा
तत्पर्यवैति *अथैतमेवाह्वानं पुनर्निवर्तन्ते* इति पुनरावृत्तिश्रवणात्, भीष्मादीनां च ब्रह्मविद्या-
निष्ठानामुत्तरायणप्रतीक्षादर्शनाद्दक्षिणायने मृतस्य ब्रह्मप्राप्तिनं संभवतीति । परिहारस्तु—
अविदुषां पितृयाणेन पथा चन्द्रं प्राप्तानामेव पुनरावृत्तिः, विदुषस्तु चन्द्रं प्राप्तस्यापि
तस्माद्ब्रह्मणो महिमानमाप्नोति इति वाक्यशेषात्तस्य दक्षिणायनमृतस्य चन्द्रप्राप्तिः ब्रह्म-
प्रेप्तौ विश्वमहेतुमात्रमिति गम्यते । वाक्यशेषाभावेऽपि पूर्वोक्तादेव बन्धहेत्वभावात् विदुष-
श्चन्द्रं प्राप्तस्यापि ब्रह्मप्राप्तिरनिवार्या । भीष्मादीनां योगप्रभावात् स्वच्छन्दमरणानां धर्म-
प्रवर्तनायोत्तरायणप्राप्त्यस्यप्रदर्शनार्थस्तथाविधाचारः ॥ १६ ॥

ननु च विदुषो मुमुर्षून् प्रति पुनरावृत्त्यपुनरावृत्तिहेतुत्वेन कालविशेषविधिर्दृश्यते
*यत्र काले त्वनावृत्तिमावृत्तिं चैवयोगिनः । प्रयाता यान्ति तं कालं वक्ष्यामि भरतर्षभ ॥
अग्निर्ज्योतिरहश्शुक्लः षण्मासा उत्तरायणम् । तत्र प्रयाता गच्छन्ति ब्रह्म ब्रह्मविदो जनाः ॥
धूमो रात्रिस्तथा कृष्णः षण्मासा दक्षिणायनम् । तत्र चन्द्रमसं ज्योतिर्योगी प्राप्य निवर्तते ॥
शुक्लकृष्णे गती ह्येते जगत्शशाश्वते मते । एकया यात्यनावृत्तिमन्ययाऽऽवर्तते पुनः ॥ इति ।
तत्राह—

५०८. योगिनः प्रति स्मर्येते स्मार्ते चैते ॥ ४ । २ । २० ॥

नात्र मुमुर्षून् प्रति मरणकालविशेषोपादानं स्मर्यते; अपितु योगिनः—योगनिष्ठान्
प्रति स्मार्ते-स्मृतिविषयभूते-स्मर्तव्ये देवयानपितृयाणारूपे गती स्मर्यते योगाङ्गतयाऽनुदिनं
स्मर्तुम् । तथा ह्युपसंहारः *नेते सृती पार्थ जानन्योगी मुह्यति कश्चन । तस्मात्सर्बेषु कालेषु
योगयुक्तो भवार्जुन ॥ इति । *अग्निर्ज्योतिः *धूमो रात्रिरिति च देवयानपितृयाणे प्रत्यभि-
ज्ञायते । उपक्रमे च *यत्र काले त्विति कालशब्दः कालाभिमानिदेवतातिवाहिकपरः,
अनघादेः कालत्वासंभवात् । अतः *तेर्दक्षमभिसंभवन्ति* इति विहितदेवयानानुस्मृतिरत्र

विद्यानिष्ठान् प्रति विधीयते, न मुमुर्षून् प्रति मरणकालविशेषः ॥ २० ॥ इति दक्षिणायनाधि-
करणम् ॥ ११ ॥

इति श्रीभगवद्रामानुजविरचिते श्रीशारीरकमीमांसाभाष्ये चतुर्थस्याध्यायस्य द्वितीयः पादः ॥ २ ॥

श्रीमते रामानुजाय नमः

चतुर्थ्याध्याये—तृतीयः पादः—अचिराद्यधिकरणम् ॥ १ ॥

५०६. अचिरादिना तत्प्रथितेः ॥ ४ । ३ । १ ॥

विदुष उक्तान्तस्य नाडीविशेषेण हार्दानुग्रहाद्गत्युपक्रम उक्तः । तस्य गच्छतो मार्ग इदानीं निर्णयते । तत्र श्रुतिषु मार्गप्रकाराः बहुधा आम्नायते । छान्दोग्ये तावन् *यथा पुष्करपलाश आपो न श्लिष्यन्ते एवमेवंविदि पापं कर्म न श्लिष्यते* इत्युपक्रम्य ब्रह्मविद्या-मुपदिशयाम्नायते *अथ यद्वास्त्रिञ्छव्यं कुर्वन्ति यद्बुच न अचिषमेवाभिसंभवन्ति अचिषोऽहरह्ण आपूर्यमाणपक्षमापूर्यमाणपक्षाद्यान् षडुदङ्घ्रिते मासांस्तान् मामेभ्यः संवत्सरं संवत्सरादादित्याच्चन्द्रमसं चन्द्रमसो विद्युतं तत्पुरुषोऽमानवः-स एनान् ब्रह्म गम्यन्तेषु देवपथो ब्रह्मपथः एतेन प्रतिपद्यमाना इमं मानवमावर्तं नावर्तन्ते* इति । तथाऽत्रैवाष्टमेको रश्मिभिरुर्ध्वमाक्रमते* इति । कौषीतकिनश्च देवयानमार्गमन्यथाऽधीयते *स एतं देवयानं पन्थानमापद्यानिलोकमागच्छति स वायुलोकं स वरुणलोकं स आदित्यलोकं स इन्द्रलोकं स प्रजापतिलोकं स ब्रह्मलोकम्* इति । तथा बृहदारण्यके *य एवमेतद्विदुषो चेत्येऽरण्ये श्रद्धां सत्यमुपासते तेऽचिषमभिसंभवन्ति अचिषोऽहरह्ण आपूर्यमाणपक्षमापूर्यमाणपक्षाद्यान् षण्मासानुदङ्घ्रादित्य एति मासेभ्यो देवलोकं देवलोकादादित्यमादित्याद्वैद्युतं वैद्युतात्पुरुषोऽमानवस्स एत्य ब्रह्मलोकान् गमयति* इति । तत्रैव पुनरन्यथा *यदा वै पुरुषोऽस्माल्लोकात्प्रति स वायुमागच्छति तस्मै स तत्र विजिहीते यथा रथचक्रस्य खं तेन स ऊर्ध्वमाक्रमते स आदित्य-मागच्छति तस्मै स तत्र विजिहीते यथा आडम्बरस्य खं तेन स ऊर्ध्वमाक्रमते स चन्द्रम-समागच्छति तस्मै स तत्र विजिहीते यथा दुन्दुभेः खम्* इत्यादि । तत्र संशयः—किमचिरा-दिरेक एव मार्ग आभिश्श्रुतिभिः प्रतिपाद्यत इति, तेनैव ब्रह्म गच्छति विद्वान् ? उत तस्मा-दन्येऽन्यत्र मार्गा इति, तैर्वाग्नेन वेत्यनियमः ? इति । किं युक्तम् ? अनिमय इति । कुतः ? अनेकरूपत्वान्नैरपेक्षयाच्चेति ॥

एवं प्राप्तेऽभिधीयते—अचिरादिनैति । अचिरादिरेक एव मार्गस्सर्वत्र प्रतिपाद्यते । अतोऽचिरादिनैव गच्छति । कुतः ? तत्प्रथितेः—तस्यैव सर्वत्र प्रथितेः । प्रथितेः—प्रसिद्धिः, तस्यैव सर्वत्र प्रत्यभिज्ञानादित्यर्थः । प्रत्यभिज्ञानात्स एव मार्गस्सर्वत्र य्यूनाधिकभावेन प्रति-

पाद्यत इति विद्यागुणोपसंहारवदन्यत्रोक्तानामन्यत्रोपसंहारः क्रियते । छान्दोग्ये तावदुप-
कोसलविद्यायां पञ्चाग्निविद्यायां चैकरूप एवाभ्नायते । वाजसनेयके च पञ्चाग्निविद्यायां
तथैर्वाचिरादिः अल्पास्तर आभ्नायते; अतस्तत्रापि स एवेति प्रतीयते । अन्यत्रापि सर्वत्रा-
नन्धादित्यादयः प्रत्यभिज्ञायन्ते ॥ १ ॥ इति अचिराद्यधिकरणम् ॥ १ ॥

अथ वाय्वधिकरणम् ॥ २ ॥

५१०. वायुमब्दादविशेषविशेषाभ्याम् ॥ ४ । ३ । २ ॥

अचिरादिनैव गच्छन्ति विद्वांस इत्युक्तम् । तत्राचिरादिके मार्गे छन्दोगाः मासादित्य-
योरन्तराले संवत्सरमधीयते—*मासेभ्यस्संवत्सरं संवत्सरादादित्यमिति । वाजसनेयिनस्तु
तयोरेवान्तराले देवलोकं *मासेभ्यो देवलोकं देवलोकादादित्यमिति । उभयत्रापि मार्गस्यै-
कत्वादुभाषुभयत्रोपसंहार्यौ । तत्र मासाद्दूर्ध्वमभिहितयोस्संवत्सरदेवलोकयोः पञ्चम्याऽभिहितस्य
श्रौतक्रमस्य तुल्यत्वेऽपि *अचिषोऽहुरह्ण आपुर्यमाणपक्षमापूर्यमाणपक्षाद्यान् षडुदङ्ङेति
मासांस्तानित्यधिककालानां न्यूनकालेभ्य उत्तरोत्तरत्वेन निवेशदर्शनाःसंवत्सरस्यैव मासाद-
नन्तरं बुद्धौ विपरिवृत्तेः संवत्सर एव मासाद्दूर्ध्वं निवेशयितव्य इति तत ऊर्ध्वं देवलोक
इति निश्चीयते । अन्यत्र वाजसनेयिनः *यदा वै पुरुषोऽस्माल्लोकात्प्रैति स वायुमागच्छति
तस्मै स तत्र विजिहीते यथा रथचक्रस्य खं तेन स ऊर्ध्वमाक्रमते स आदित्यमागच्छति*
इत्यादित्यात्पूर्वं वायुमधीयते । कौषीतकिनस्तु *स एतं देवयानं पन्थानमापद्याग्निलोक-
मागच्छति स वायुलोकमित्यग्निलोकशब्दनिर्दिष्टार्चिषः परं वायुमधीयते । तत्र कौषीतकिनां
पाठक्रमेणार्चिषः परत्वेन प्राप्तस्य वायोर्वाजसनेयिनां *तेन स ऊर्ध्वमाक्रमते स आदित्यमा-
गच्छतीत्यूर्ध्वशब्दनिर्दिष्टश्रौतक्रमेण पाठक्रमाद्बलीयसा आदित्यात्पूर्वं प्रवेशो निश्चीयते ।
अत आदित्यात्पूर्वं संवत्सराद्दूर्ध्वं देवलोको वायुश्च प्राप्तौ । तत्रेदं चिन्त्यते—किं देव
लोको वायुश्चाथन्तरभूतो यथेष्टक्रमेण विद्वानभिगच्छेत्, उतानथन्तरत्वेन संवत्सराद्दूर्ध्वं
देवलोकं सन्तं वायुमभिगच्छेदिति । किं युक्तम् ? भिन्नार्थत्वम्, प्रसिद्धेः । भिन्नार्थत्वे चोर्ध्व-
शब्देन पञ्चम्या चोभयोस्संवत्सरादित्यान्तराले श्रुतिक्रमेण प्राप्तत्वात्, विशेषाभावाच्च यथेष्टम् ॥

इति प्राप्त उच्यते—वायुमब्दादिति । वायुं संवत्सराद्दूर्ध्वमभिगच्छेत् । कुतः ?
अविशेषविशेषाभ्यां वायोरेव निर्दिष्टत्वात् । देवलोकशब्दो हि अविशेषेण—सामान्येन, देवानां
लोक इत्यनेन रूपेण वायुमभिधत्ते । *स वायुमागच्छति तस्मै स तत्रेति वायुशब्दो विशेषेण
वायुमभिधत्ते । अतो देवलोकवायुशब्दाभ्याम् अविशेषविशेषाभ्यां वायुरेवाभिधीयत इति
संवत्सराद्दूर्ध्वं वायुमेवाभिगच्छेत् । कौषीतकिनां वायुलोकशब्दश्चाग्निलोकशब्दवत् वायुश्रासौ

लोकश्चेति व्युत्पत्त्या वायुमेवाभिधत्ते । वायुश्च देवानामावासभूत इत्यन्यत्र श्रूयते *योऽयं पवत एष एव देवानां गृहाः* इति ॥ २ ॥ इति वाय्वधिकरणम् ॥ २ ॥



अथ वरुणाधिकरणम् ॥ ३ ॥

५११. तटितोऽधि वरुणस्संबन्धात् ॥ ४-३-३ ॥

कौषीतकिनां *स एतं देवयानं पन्थानमापद्याग्निलोकमागच्छति स वायुलोकं स वरुणलोकं स आदित्यलोकं स इन्द्रलोकं स प्रजापतिलोकं स ब्रह्मलोकमित्यत्राग्निलोकशब्द-
स्याच्चिःपर्यायित्वेन प्राथम्यमविगीतम् । वायोश्च संवत्सरादूर्ध्वं निवेदा उक्तः । आदित्यस्याप्यत्र प्राग्पाठक्रमबाधेन *देवलोकादादित्यमादित्याद्द्विद्युतमिति वाजग्नेयकोक्तश्रुतिक्रमाद्देवलोक-
शब्दाभिहिताद्वायोरुपरि निवेशस्तद्धः । इदानीं वरुणेन्द्रादिषु चिन्ता । किमेते वरुणादयो यथापाठं वायोर्दूर्ध्वं निवेशयितव्याः; आहोस्विद्विद्युतोऽधीति विशये, अचिद्रभृतिषु सर्वेषु
*अचिषोऽहृरित्यादिश्रुतिक्रमोपरोधाद्विद्युतः परस्ताच्च *तत्पुरुषोऽमानवस्स एनात् ब्रह्म गम-
यति* इति विद्युत्पुरुषस्य ब्रह्मगमयितृत्वश्वरणाच्च सर्वत्रावकाशाभावेनाप्राप्तौ च उपदेशा-
वैयर्थ्यायावश्यं कस्यचिद्बाध्यत्वे पाठक्रमानुरोधेन वायोरनन्तरं वरुणो निवेशयितव्यः ।
वाय्वादित्ययोः क्रमस्य बाधितत्वेनेन्द्रप्रजापतो अपि ह्यत्रैव निवेशयितव्यौ ॥

इति प्राप्त उच्यते—तटितोऽधि वरुण इति । वरुणस्तावद्विद्युत उपरिष्ठास्निवेशयि-
तव्यः । कुतः ? संबन्धात्—मेघोदरवर्तित्वाद्विद्युतो वरणेन संबन्धो लोकवेदयोः प्रसिद्धः ।
एतदुक्तं भवति—वरुणादीनामुपदेशावैयर्थ्याय क्वचिन्निवेशयितव्यत्वे सति पाठक्रमादर्थक्रमस्य
बलीयस्त्वाद्विद्युतोऽधि वरुणो निवेशयितव्यः । ततश्चामानवस्य गमयितृत्वं व्यवधानसह-
मित्यवगम्यते । तस्य च व्यवधानसहत्वादिन्द्रादेशोपदिष्टयावश्यनिवेशयितव्यस्य वरुणा-
दुपर्युपदिष्टत्वादागन्तूनामन्ते निवेशयितव्यत्वाच्च वरुणादुपरिन्द्रादिनिवेशयितव्य इति ॥३॥
इति वरुणाधिकरणम् ॥ ३ ॥



अथ आतिवाहिकाधिकरणम् ॥ ४ ॥

५१२. आतिवाहिकास्तलिङ्गात् ॥ ४-३-४ ॥

इदमिदानीं चिन्त्यते—किमचिरादयो मार्गचिह्नभूताः, उत भोगभूमयः, अथवा विदुषां
ब्रह्म प्रेम्सतामतिबोद्धार इति । किं तावद्युक्तम् ? मार्गचिह्नभूता इति । कुतः ? उपदेशस्य
तथाविधत्वात् । दृश्यते हि लोके ग्रामादीन् प्रति गन्तुणामेवविधो वैशिकरूपदेशः—इतो

निष्क्रम्यामुकं वृक्षममुकां नदीममुकं च पर्वतपार्श्वं गत्वाऽमुकं ग्रामं गच्छति । अथवा, भोग-
भूमय एतास्स्युः, कालविशेषतया प्रसिद्धानामहरादीनां मार्गचिह्नत्वानुपपत्तेरन्यस्य च मार्ग-
चिह्नसूतस्यैतेषामनभिधायकत्वात् । भोगभूमित्वं च *एत एव लोका यदहोरात्राण्यर्धमासा
मासा ऋतवस्संवत्सराः* इत्यहरादीनां लोकत्ववचनानुपपद्यते । अत एव च कौषीतकिनः
अग्निलोकमागच्छति इत्यादिना लोकशब्दानुविधानेनार्चिरादीन् पटन्तीति । एवं प्राप्ते
ब्रूमः—आतिवाहिका इति । विदुषामतिवाहे परमपुरुषेण नियुक्ताः आतिवाहिकाः देवता-
विशेषा एतेर्ऽर्चिरादयः । कुतः ? तल्लिङ्गान्—अतिवहनलिङ्गान् । अतिवहनं हि गन्तृणां
गमयितृत्वम् । गमयितृत्वं च *तत्पुरुषोऽमानवस्स एनान् ब्रह्म गमयति* इत्युपसंहारे श्रूय-
माणं पूर्वेषामप्यविशेषश्रुतानां स एव संबन्ध इति गमयति । वदन्ति चार्चिरादयश्शब्दाः
अर्चिराद्यात्मभूतानभिमानिदेवताविशेषान्; *तं पृथिव्यन्नवीत्* इतिवत् ॥ ४ ॥

यद्येवं *तत्पुरुषोऽमानवस्स एनान् ब्रह्म गमयतीति बंधुतस्यैव पुरुषस्य ब्रह्मगमयि-
तृत्वश्रुतेर्विद्युतः परेषां वरुणादीनां कथमातिवाहिकत्वेनान्वय इत्यत्राह—

५१३. वैद्युतेनैव ततस्तच्छ्रुतेः ॥ ४-३-५ ॥

ततः—विद्युत उपरि, बंधुतेन—अमानवेनैवातिवाहिकेन विदुषामाब्रह्मप्राप्तेर्गमनम् ।
कुतः ? तच्छ्रुतेः *स एनान् ब्रह्म गमयतीति तस्यैव गमयितृत्वश्रुतेः । वरुणादयस्त्वनु-
प्राहका इति तेषामप्यातिवाहिकत्वेनान्वयो विद्यत एव ॥५॥ इति आतिवाहिकाधिकरणम् ॥४॥

अथ कार्याधिकरणम् ॥ ५ ॥

५१४. कार्यं बादरिरस्य गत्युपपत्तेः ॥ ४-३-६ ॥

अर्चिरादिनैव गच्छति विद्वान्; अर्चिरादिरमानवान्तश्च गण आतिवाहिको विद्वान्सं
ब्रह्म गमयतीत्युक्तम् । इदमिदानीं चिन्त्यते । किमयमर्चिरादिको गणः कार्यं हिरण्यगर्भ-
मुपासीनान्नयति ? उत परमेव ब्रह्मोपासीनान् ? अथ परं ब्रह्मोपासीनान् प्रत्यगात्मानं ब्रह्मा-
त्मकतयोपासीनांश्च ? इति विशये, कार्यमुपासीनानेव गमयतीति बादरिराचार्यो मन्यते ।
कुतः ? अस्य—हिरण्यगर्भमुपासीनस्यैव गत्युपपत्तेः । न हि परिपूर्णं सर्वज्ञं सर्वगतं सर्वात्मभूतं
परं ब्रह्मोपासीनस्य तत्प्राप्तये देशान्तरगतिरुपपद्यते, प्राप्तत्वादेव । नित्यप्राप्तपरब्रह्मविषया-
विद्यानिवृत्तिमात्रमेव हि परविद्याकार्यम् । कार्यं तु हिरण्यगर्भरूपं ब्रह्मोपासीनस्य परिच्छिन्न-
देशवर्तिप्राप्यप्राप्त्यर्थं गमनमुपपद्यते । अतोर्ऽर्चिरादिरातिवाहिकगणस्तमेव नयति ॥ ६ ॥

५१५. विशेषितत्वाच्च ॥ ४-३-७ ॥

*पुरुषो मानस एत्य ब्रह्मलोकान्गमयतीति लोकशब्देन द्रुवचनेन च लोकविशेष-
वर्तिनं हिरण्यगर्भमुपासीनमेवामानवो गमयतीति विशेष्यते । किञ्च *प्रजापतेस्सभां वेश्म
प्रपद्ये * इति कार्यस्य हिरण्यगर्भस्य समीपगमनमर्चिरादिना गतः प्रत्यभिसंधत्ते ॥ ७ ॥

नन्वेवं *तत्पुरुषोऽमानवस्स एतान् ब्रह्म गमयति* इत्ययं निर्देशो नोपपद्यते; हिरण्य-
गर्भनयने हि *स एतान् ब्रह्माणं गमयतीति निर्दोष्यं स्यात् । अत आह—

५१६. सामीप्यात् तद्वचपदेशः ॥ ४ । ३ । ८ ॥

यो ब्रह्माणं विदधाति इति हिरण्यगर्भस्य प्रथमजत्वेन ब्रह्मसामीप्यात्तस्य ब्रह्म-
शब्देनव्यपदेश इति गत्यनुपपत्तिविशेषणादिभिरुक्तं हेतुभिर्निश्चीयत इत्यर्थः ॥ ८ ॥

अथ स्यात्—अर्चिरादिना हिरण्यगर्भप्राप्तौ *एष देवपथो ब्रह्मपथ एतेन प्रतिपद्य-
माना इमं मानवमावर्तं नावर्तन्ते *तयोर्ध्वमायन्नमृतत्वमेति* इत्यमृतत्वप्राप्त्यपुनरावृत्ति-
व्यपदेशो नोपपद्यते, हिरण्यगर्भस्य कार्यभूतस्य द्विपारधकालावसाने विनाशशास्त्रात्,
आब्रह्मभुवनाल्लोकाः पुनरावर्तनोऽर्जुन इतिवचनाद्विरण्यगर्भं प्राप्तस्य पुनरावृत्तेरवर्ज-
नीयत्वदिति; अत्राह—

५१७. कार्यात्यये तदध्यक्षेण सहातः परमभिधानात् ॥ ४ । ३ । ९ ॥

कार्यस्य-ब्रह्मलोकस्यात्यये तदध्यक्षेण-हिरण्यगर्भेणाधिकारिकेणावसिताधिकारेण
विदुषा सह स्वयमपि तत्राधिगतविद्यः अतः—कार्याद्ब्रह्मलोकात् परं ब्रह्म प्राप्नोतीति,
अर्चिरादिना गतस्यामृतत्वप्राप्त्यपुनरावृत्त्यभिधानात् *ते ब्रह्मलोके तु परान्तकाले परामृता-
त्परिमुच्यन्ति सर्वे* इति वचनाच्चावगम्यते ॥ ९ ॥

५१८. स्मृतेश्च ॥ ४ । ३ । १० ॥

स्मृतेश्चायमर्थोऽवगम्यते— ब्रह्मणा सह ते सर्वे संप्राप्ते प्रतिसञ्चरे । परस्यान्ते
कृतात्मानः प्रविशन्ति परं पदम् ॥ इति । अतः कार्यमुपासीनमेवार्चिरादिको गणो नयतीति
बादरेर्भतम् ॥ १० ॥

अत्र जैमिनिः पक्षान्तरपरिग्रहेण प्रत्यवतिष्ठते—

५१६. परं जैमिनिमुख्यत्वात् ॥ ४ । ३ । ११ ॥

परं ब्रह्मोपासीनानचिरादिर्नयतीति जैमिनिराचार्यो मन्यते । कुतः ? मुख्यत्वात्—
 *तत्पुरुषोऽमानवस्य एनात् ब्रह्म गमयतीति ब्रह्मशब्दस्य परस्मिन्नेव ब्रह्मणि मुख्यत्वात् ।
 प्रमाणात्तरेण कार्यत्वनिश्चये सत्येव हि लाक्षणिकत्वं युक्तम् । न च गमनानुपपत्तिः प्रमाणम्,
 परस्य ब्रह्मणस्सर्वगतत्वेऽपि विदुषो विशष्टदेशगतस्यैवाविद्यानिवृत्तिशास्त्रात् । यथा हि
 विद्योत्पत्तिर्वर्णाश्रमधर्मशौचाचारदेशकालाद्यपेक्षा *तमेतं वेदानुवचनेनेत्यादिशास्त्रादवगम्यते,
 तथा निश्शेषाविद्यानिवर्तनरूपविद्यानिष्पत्तिरपि विशिष्टदेशगतिसापेक्षेति गतिशास्त्रादव-
 गम्यते । विदुष उक्कान्तिप्रतिषेधादि तु पूर्वमेव परिहृतम् । यत्तु *ब्रह्मलोकानिति लोकशब्द-
 बहुवचनान्यां विशेषणत्कार्यभूतहिरण्यगर्भप्रतीतिरिति; तदयुक्तम्, निषादस्थपतिन्यायेन
 ब्रह्मैव लोको ब्रह्मलोक इति कर्मधारस्यैव युक्तत्वात्, अर्थस्य चैकत्वे निश्चिते बहुवचनस्य
 अदितिः पाशान् इतिवदुपपत्तेः । परस्य ब्रह्मणः परिपूर्णस्य सर्वगतस्य सत्यसङ्कल्पस्य
 स्वेच्छापरिकल्पिताः स्वासाधारणा अप्राकृताश्च लोका नात्यन्तान् न सन्ति, श्रुतिस्मृतीति-
 हासपुराणप्रामाण्यात् ॥ ११ ॥

५२०. दर्शनाच्च ॥ ४ । ३ । १२ ॥

दर्शयति च श्रुतिः मूर्धन्यनाड्या निष्क्रम्य देवयानेन गतस्य परब्रह्मप्राप्तिम् *एष
 संप्रसादोऽस्माच्छरीरात्समुत्थाय परं ज्योतिरुपसंपद्य स्वेन रूपेणाभिनियच्छते* इति ॥ १२ ॥

यदुक्तं *प्रजापतेस्सभां वेश्म प्रपद्ये* इत्याचिरादिना गतस्य कार्ये प्रत्यभिसन्धिर्हश्यत
 इति; तत्रोत्तरम्—

५२१. नच कार्ये प्रत्यभिसन्धिः ॥ ४ । ३ । १३ ॥

न चायं प्रत्यभिसन्धिः कार्ये हिरण्यगर्भं; अपि तु परस्मिन्नेव ब्रह्मणि; वाक्यशेषे
 यशोऽहं भवामि ब्राह्मणानाम् इति तस्याभिसंधातुस्सर्वाविद्याविमोक्तपूर्वकसर्वात्मभावाभि-
 सन्धानात्, *अथ इव रोमाणि विधूय पापं चन्द्र इव राहोर्मुखात्प्रमुच्य । धृत्वा शरीरमकृतं
 कृतात्मा ब्रह्मलोकमभिसंभवाभि ॥ इत्यभिसंभाव्यस्य ब्रह्मलोकस्याकृतत्वश्वघणात्, सर्वबन्ध-
 विनिर्मोक्तस्य च साक्षाच्छ्रवणात् । अतः परमेव ब्रह्मोपासीनमचिरादिरातिवाहिको गणो
 नयतीति जैमिनेर्मतम् ॥ १३ ॥

इदानीं बादरायणस्तु भगवान् स्वमतेन सिद्धान्तमाह—

५२२. अप्रतीकालम्बनान्नयतीति बादरायणः उभयधा च दोषात्तत्क्रतुश्च ।

॥ ४ । ३ । १४ ॥

अप्रतीकालम्बनान्-प्रतीकालम्बनव्यतिरिक्तान् नयत्यर्चिरादिनातिवाहिको गण इति भगवान् बादरायणो मन्यते । एतदुक्तं भवति—कार्यमुपासीनान्नयतीति नार्थं पक्षस्संभवति; परमेवोपासीनानित्ययमपि नियमो नास्ति; न च प्रतीकालम्बनानपि नयति । अपितु ये परं ब्रह्मोपासते, ये चात्मानं प्रकृतिवियुक्तं ब्रह्मात्मकमुपासते; तानुभयविधास्रयति । ये तु ब्रह्मकार्यान्तर्भूतनामादिकं वस्तु देवदत्तादिषु सिंहादिदृष्टिवत् ब्रह्मदृष्ट्या, केवलं वा तत्तद्वस्तुपासते, न तान्नयति । अतः परं ब्रह्मोपासीनानात्मानं च प्रकृतिवियुक्तं ब्रह्मात्मकमुपासीनान्नयतीति । कुतः ? उभयधा च दोषात् । कार्यमुपासीनान्नयतीति पक्षे *अस्माच्छरीरात्समुत्थाय परं ज्योतिरुपसंपद्येत्यादिकाः श्रुतयः प्रकुप्येयुः । परमेवोपासीनानिति नियमे *नद्य इत्थं विदुर्ये चेमेऽरण्ये श्रद्धा तप इत्युपासते तेऽर्चिषमभिसंभवन्तीति पश्चाग्निविदोऽर्चिरादिगणो नयतीति श्रुतिः प्रकुप्येत् । अतः उभयस्मिन्नपि पक्षे दोषस्स्यात् । तस्मादुभयविधास्रयतीति । तदेतदाह— तत्क्रतुश्चेति । तत्क्रतुः—यथोपासीनस्तथैव प्राप्नोतीत्यर्थः; *यथाक्रतुरस्मिन् लोके पुरुषो भवति तथेतः प्रेत्य भवति *तं यथायथोपासते* इति न्यायात्, पश्चाग्निविदोऽर्चिरादिना गतिश्रवणात्, अर्चिरादिना गतस्य ब्रह्मप्राप्त्यपुनरावृत्तिश्रवणाच्च । अत एव तत्क्रतुन्यायात्प्रकृतिविनिर्मुक्तब्रह्मात्मकात्मानुसन्धानं सिद्धम् । नामादिप्राणपर्यन्तप्रतीकालम्बनानां तूभयविधश्रुतिसिद्धोपासनभावादचिन्मिश्रोपासने तत्क्रतुन्यायाच्चार्चिरादिना गतिर्ब्रह्मप्राप्तिश्च न विद्यते ॥ १४ ॥

तमिमं विशेषं श्रुतिरेव दर्शयतीत्याह—

५२३. विशेषं च दर्शयति ॥ ४-३-१५ ॥

यावन्नाम्नो गतं तत्रास्य यथाकामचारो भवति इत्यादिका श्रुतिः नामादिप्राणपर्यन्तप्रतीकमुपासीनानां गत्यनपेक्षं परिमितफलविशेषं च दर्शयति । तस्मादचिन्मिश्रं केवलं वाचिद्वस्तु ब्रह्मदृष्ट्या तद्वियोगेन च य उपासते, न तान् नयति; अपितु परं ब्रह्मोपासीनानात्मानं च प्रकृतिवियुक्तं ब्रह्मात्मकमुपासीनानातिवाहिको गणो नयतीति सिद्धम् ॥ १५ ॥ इति कार्याधिकरणम् ॥ ५ ॥

इति श्रीभगवद्रामानुजविरचिते शारीरकमीमांसाभाष्ये चतुर्थस्याध्यायस्य तृतीयः पादः ॥ ३ ॥

श्रीमते रामानुजाय नमः

चतुर्थाध्याये—चतुर्थः पादः—संपद्याविर्भावाधिकरणम् ॥ १ ॥

५२४. संपद्याविर्भावस्त्वेनशब्दात् ॥ ४-४-१ ॥

परं ब्रह्मोपासीनानामात्मानं च प्रकृतिवियुक्तं ब्रह्मात्मकमुपासीनानामचिरादिना मार्गेणापुनरावृत्तिलक्षणा गतिरुक्ता । इदानीं मुक्तानामैश्वर्यप्रकारं चिन्तयितुमारभते । इदमा-
म्नायते—*एवमेवैष संप्रसादोऽस्माच्छरीरात्समुत्थाय परं ज्योतिरुपसंपन्न स्वेन रूपेणाभि-
निष्पद्यते* इति । किमस्माच्छरीरात्समुत्थाय परंज्योतिरुपसंपन्नस्य देवादिरूपवत्साध्येन
रूपेण संबन्धोऽनेन वाक्येन प्रतिपाद्यते, उत स्वाभाविकस्य स्वरूपस्याविर्भाव इति संशये,
साध्येन रूपेण संबन्ध इति युक्तम् । अन्यथा ह्यपुरुषार्थवबोधित्वं मोक्षशास्त्रस्य स्यात्,
स्वरूपस्य स्वतोऽपुरुषार्थत्वदर्शनात् । न हि सुषुप्तौ देहेन्द्रियव्यापारेषुपरतेषु केवलस्यात्म-
स्वरूपस्य पुरुषार्थसंबन्धो दृश्यते । न च दुःखनिवृत्तिमात्रं परं ज्योतिरुपसंपन्नस्य पुरुषार्थः,
येन स्वरूपाविर्भाव एव मोक्ष इत्युच्येत; *स एको ब्रह्मण आनन्दः, श्रोत्रियस्य चाकामहतस्य
रसं ह्येवायं लब्ध्वाऽऽनन्दो भवति इत्यादिभ्यो मुक्तस्य सुखानन्त्यश्रवणात् । नचापरि-
च्छिन्नानन्दरूपचैतन्यमेवावस्य स्वरूपम्, तच्च संसारदशायामविद्यया तिरोहितं परं ज्योति-
रुपसंपन्नस्याविर्भवतीति शक्यं वक्तुम्; ज्ञानस्वरूपस्य तिरोधानासंभवात् । प्रकाशपर्यायस्य
ज्ञानस्य तिरोधानं तद्विनाश एवेति हि पूर्वमेवोक्तम् । नच प्रकाशमात्रस्यानन्दता संभवति ।
सुखस्वरूपता ह्यानन्दस्वरूपता; सुखस्वरूपत्वं चात्मनोऽनुकूलत्वम् । प्रकाशमात्रात्मवादिनः
कस्य प्रकाशोऽनुकूलवेदनीयो भवेदिति प्रकाशमात्रात्मवादिनः कथंचिदप्यानन्दस्वरूपता दुरु-
पपादा । स्वरूपापत्तिमात्रे च साध्ये स्वरूपस्य नित्यनिष्पन्नत्वादुपसंपन्नस्य *स्वेन रूपेणा-
भिनिष्पद्यत इति वचनमनर्थकं स्यात् । अतोऽपूर्वेण साध्येन रूपेण संपद्यते । एवं च *अभि-
निष्पद्यते इति वचनं मुख्यार्थमेव भवति । *स्वेन रूपेणेत्यप्यानन्दैकान्तेन स्वासाधारणेनाभि-
निष्पद्यत इति सङ्गच्छत इति ॥

एवं प्राप्ते प्रचक्ष्महे—संपद्याविर्भाव इति । अयं प्रत्यगात्माऽचिरादिना परं ज्योति-
रुपसंपन्नं यं दशाविशेषमापद्यते, सः स्वरूपाविर्भवरूपः; नापूर्वाकारोत्पत्तिरूपः । कुतः ?
स्वेन शब्दात्—*स्वेन रूपेणेति विशेषणोपादानादित्यर्थः । आगन्तुकविशेषपरिग्रहे हि *स्वेन
रूपेणेति विशेषणमनर्थकं स्यात्, अविशेषणेऽपि तस्य स्वकीयरूपत्वसिद्धेः ॥ १ ॥

एतूक्तं स्वरूपस्य नित्यप्राप्तत्वात् *उपसंपद्याभिनिष्पद्यते इति वचनमनर्थकमिति,
तत्रोत्तरम्—

५२५. मुक्तः प्रतिज्ञानात् ॥ ४-४-२ ॥

कर्मसंबन्धतत्कृतदेहादिविनिर्मुक्तः स्वाभाविकरूपेणावस्थितोऽत्र *स्वेन रूपेणाभि-
निष्पद्यत इत्युच्यते । अतो नित्यप्राप्तस्यापि स्वरूपस्य कर्मरूपाविद्यातिरोहितस्य तिरोधान-
निवृत्तिरत्राभिनिष्पत्तिरुच्यते । कुतः ? प्रतिज्ञानात्—सा हि प्रतिपाद्यतया प्रतिज्ञाता । कुत
इदमवगम्यते ? *य आत्मा* इति प्रकृतं प्रत्यगात्मानं जागरिताद्यवस्थान्निवृत्तयविनिर्मुक्तं,
प्रियाप्रियहेतुभूतकर्मारब्धशरीरविनिर्मुक्तं च प्रतिपादायितुम् *एतं त्वेव ते भूयोऽनुव्याख्या-
स्यामि* इति पुनःपुनरुक्त्वा *एवमेवैष संप्रसादोऽस्माच्छरीरात्समुत्थाय परं ज्योतिरूपसंपद्य
स्वेन रूपेणाभिनिष्पद्यते* इत्यभिधानात् । अतः कर्मणा संबन्धस्य परं ज्योतिरूपसंपद्य बन्ध-
निवृत्तिरूपा मुक्तिः स्वेन रूपेणाभिनिष्पत्तिरुच्यते । स्वरूपाविभविऽप्यभिनिष्पत्तिद्वयो
दृश्यते, युक्त्याऽयमर्थो निष्पद्यत इत्यादिषु ॥ २ ॥

यच्चोक्तम्—आत्मस्वरूपस्य सुषुप्तावपुरुषार्थत्वदर्शनात्स्वरूपाविभवे भोक्षशास्त्रस्या-
पुरुषार्थाविबोधित्वं स्यादिति कृत्वा देवाद्यवस्थावत्सुखसंबन्धवस्थान्तरप्राप्तिसिद्धिनिष्पत्ति-
रिति; तत्रोत्तरम्—

५२६. आत्मा प्रकरणात् ॥ ४ । ४ । ३ ॥

स्वरूपेणैवायमात्मा अपहृतपाप्मत्वादिसत्यसङ्कल्पत्वपर्यन्तगुणकः प्रकरणाववगम्यते;
य आत्माऽपहृतपाप्मा विजरो विमृत्युर्विशोकोऽविजिघत्सोऽपिपाससत्यकामस्तत्यसङ्कल्पः
इति हि प्रजापतिवाक्यप्रक्रमः । इदं च प्रकरणं प्रत्यगात्मविषयमिति *उत्तराच्चेदा-
विर्भूतस्वरूपस्तु* इत्यत्र प्रतिपादितम् । अतोऽपहृतपाप्मत्वादिस्वरूप एवायमात्मा संसार-
दशायां कर्माख्याविद्यया तिरोहितस्वरूपः परं ज्योतिरूपसंपद्याविर्भूतस्वरूपो भवति । अतः
प्रत्यगात्मनोऽपहृतपाप्मत्वादयस्स्वाभाविका गुणाः परं ज्योतिरूपसंपद्यस्याविर्भवन्ति;
नोत्पद्यन्ते । यथोक्तं भगवता शौनकेनापि— *यथा न क्रियते ज्योतिरना मलप्रक्षालनान्मणः ।
दोषप्रहाणाच्च ज्ञानमात्मनः क्रियते तथा ॥ यथोदपानकरणात्क्रियते न जलाम्बरम् । सदेव
नीयते व्यक्तिमसतस्संभवः कुतः ॥ तथा हेयगुणध्वंसादवबोधादयो गुणाः । प्रकाश्यन्ते न
जन्मन्ते नित्या एवात्मनो हि ते ॥ इति । अतो ज्ञानानन्दादिगुणानां कर्मणा आत्मनि
संकुचितानां परं ज्योतिरूपसंपद्य कर्मरूपबन्धक्षये विकासरूपाविर्भावो नानुपपन्न इति सुस्पष्टं
संपद्याविर्भाव इति ॥ ३ ॥ इति सम्पद्याविर्भावाधिकरणम् ॥ २ ॥

अथ अविभागेनदृष्टत्वाधिकरणम् ॥ २ ॥

५२७. अविभागेन दृष्टत्वात् ॥ ४ । ४ । ४ ॥

किमयं परं ज्योतिरूपसंपन्नः सर्वबन्धविनिर्मुक्तः प्रत्यगात्मा स्वात्मानं परमात्मनः पृथग्भूतमनुभवति, उत तत्प्रकारतया तदविभक्तमिति विशये, *सोऽश्नुते सर्वात् कामान् सह, ब्रह्मणा विपश्चिता *यदा पश्यः पश्यते हृक्मवर्णं कर्तारमोशं पुरुषं ब्रह्मयोनिम् । तदा विद्वान् पुण्यपापे विधूय निरङ्गनः परमं साम्यमुपैति ॥ *इदं ज्ञानमुपाश्रित्य मम साधर्म्य-मागताः । सर्वेऽपि नोपजायन्ते प्रलये न व्यथन्ति च ॥ इत्यादिश्रुतिस्मृतिभ्यां मुक्तस्य परेण साहित्यसाम्यसाधर्म्यावगमात् पृथग्भूतमनुभवति ॥

इति प्राप्त उच्यते—अविभागेनेति । परस्माद्ब्रह्मणः स्वात्मानमविभागेनानुभवति मुक्तः । कुतः ? दृष्टत्वात्—परब्रह्मोपसंपत्त्या निवृत्ताविद्यातिरोधानस्य याथातथ्येन स्वात्मनो दृष्टत्वात् । स्वात्मनः स्वरूपं हि *तत्त्वमसि *अयमात्मा ब्रह्म *ऐतदात्म्यमिदं सर्वम् *सर्वं खल्विदं ब्रह्म* इत्यादिसामानाधिकरण्यनिर्देशैः *य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयति स त आत्माऽन्तर्याम्यमृतः* *अन्तः प्रविष्ट-शशास्ता जनानां सर्वात्मा* इत्यादिभिश्च परमात्मात्मकं तच्छरीरतया तत्प्रकारभूतमिति प्रतिपादितम् *अवस्थितेरिति काशकृत्स्नः* इत्यत्र । अतोऽविभागेन अहं ब्रह्मास्मीत्येवानु-भवति । साम्यसाधर्म्यव्यपदेशो ब्रह्मप्रकारभूतस्यैव प्रत्यगात्मनः स्वरूपं तत्सममिति देवादि-प्राकृतरूपप्रहाणेन ब्रह्मसमानशुद्धिं प्रतिपादयति । सह श्रुतिस्त्वेवंभूतस्य प्रत्यगात्मनः प्रकारिणा ब्रह्मणा सह तद्गुणानुभवं प्रतिपादयतीति न कश्चिद्विरोधः । ब्रह्मप्रकारतया तदविभागोक्तेर्हि *सङ्कल्पादेव तच्छ्रुतेः* इत्यादि न विरुध्यते, *अधिकन्तु भेदनिर्देशात् *अधिकोपदेशात्* इत्यादि च ॥ ४ ॥ इति अविभागेनदृष्टत्वाधिकरणम् ॥ २ ॥



अथ ब्रह्माधिकरणम् ॥ ३ ॥

५२८. ब्राह्मणेन जैमिनिरूपन्यासादिभ्यः ॥ ४ । ४ । ५ ॥

प्रत्यगात्मनः परं ज्योतिरूपसंपद्य निवृत्ततिरोधानस्य स्वरूपाविर्भाव एवेत्युक्तम् । तत्र येन स्वरूपेणायमाविर्भवति; तत्स्वरूपं श्रुतिवैविध्याद्विचार्यते । किमपहतपाप्मत्वादिक-मेवास्य स्वरूपमिति तेन रूपेणायमाविर्भवति, उत विज्ञानमात्रमेवेति तेन रूपेण, अयोभयो-विरोध इत्युभयरूपेणेति । किं तावत्प्राप्तम् ? ब्राह्मणेति जैमिनिराचार्यो मन्यते । ब्राह्मणेण—अपहतपाप्मत्वादिनेत्यर्थः । अपहतपाप्मत्वादयो हि दहरवाक्ये ब्रह्मसंबन्धितया श्रुताः । ब्राह्मणेति कुतोऽवगम्यते ? उपन्यासादिभ्यः; उपन्यस्यन्ते हि ब्रह्मगुणाः अपहत-पाप्मत्वादयः प्रत्यगात्मनोऽपि प्रजापतिवाक्ये *य आत्माऽपहतपाप्मेत्यादिना *सत्यसङ्कल्पः

इत्यन्तेन । आदिशब्देन सत्यसङ्कल्पत्वादिगुणायत्ता जक्षणादयः *जक्षत्कीडन्नममाणः* इत्यादिवाक्यावगता व्यवहारा गृह्यन्ते । अत एष्य उपन्यासादिभ्यः प्रत्यगात्मनो विज्ञान-मात्रस्वरूपत्वं न संभवतीति जैमिनेर्मतम् ॥ ५ ॥

५२६. चितितन्मात्रेण तदात्मकत्वादित्यौडुलोमिः ॥ ४ । ४ । ६ ॥

*चैतन्यमात्रमेवास्य स्वरूपमिति तेन रूपेणाविर्भवतीत्यौडुलोमिराचार्यो मन्यते । कुतः ? तदात्मकत्वात्—तावन्मात्रात्मकत्वादस्य प्रत्यगात्मनः । *स यथा सैन्धवघनो-जनन्तरोऽबाह्यकृत्स्नो रसघन एव एवं वा अरेऽयमात्माऽनन्तरोऽबाह्यः कृत्स्नः प्रज्ञानघन एव *विज्ञानघन एव* इत्यवधारणात् विज्ञानमात्रमेवास्य स्वरूपमित्यवगम्यते । अतोऽस्य गुणान्तराभावात् *अपहृतपाप्मेत्यादयश्शब्दाः विकारसुखदुःखाद्यविद्यात्मकधर्मव्यावृत्तिपरा इति चितितन्मात्ररूपेणाविर्भाव इत्यौडुलोमेर्मतम् ॥ ६ ॥

संप्रति भगवान् बादरायणः स्वमतेन सिद्धान्तमाह—

५३०. एवमप्युपन्यासात्पूर्वभावादविरोधं बादरायणः ॥ ४ । ४ । ७ ॥

एवमपि—विज्ञानमात्रस्वरूपत्वप्रतिपादने सत्यपि, सत्यकामत्वादीनां पूर्वोक्तानां गुणानामविरोधं बादरायण आचार्यो मन्यते । कुतः ? उपन्यासात्पूर्वभावात्—औपनिषदात् अथ आत्माऽपहृतपाप्मा* इत्याद्युपन्यासात्प्रमाणात् पूर्वेषाम्-अपहृतपाप्मत्वसत्यकामत्वादीना-पि भावात्--विद्यमानत्वात् । तुल्यप्रमाणकानामितरेतरबाधो न युज्यत इत्यर्थः । न च स्तुविरोधादपहृतपाप्मत्वादीनामविद्यापरिकल्पितत्वं न्याय्यम्; विशेषाभावात् विपरीतं स्मान्न भवतीति न्यायात् । तुल्यबलत्वे ह्यशक्यस्यावधारणस्यान्यपरत्वमेव न्याय्यम् । वमप्यविरोध इत्यभ्युपगम्य वदन् ज्ञानमात्रमेवास्य स्वरूपं नान्यत्किञ्चिदस्तीत्ययमर्थः* प्रज्ञानघन एवेत्यादिभिर्न प्रतिपाद्यत इति मन्यते । कस्तर्हि *विज्ञानघन एवेत्यवधारणस्यार्थः ? तन्नोऽप्यात्मा जडव्यावृत्तस्वप्रकाशः, नान्यायत्तप्रकाशः स्वल्पोऽपि प्रदेशोऽस्तीत्ययमर्थो वाक्यादेव सुव्यक्तः *स यथा सैन्धवघनोऽनन्तरोऽबाह्यः कृत्स्नो रसघन एव एवं वा अरेऽय-मात्माऽनन्तरोऽबाह्यः कृत्स्नः प्रज्ञान घन एवेति । नचैवं प्रत्यगात्मनो धर्मस्वरूपस्य कृत्स्नस्य ज्ञानघनत्वेऽप्यपहृतपाप्मत्वसत्यसङ्कल्पत्वादिधर्मसंबन्धो वाक्यान्तरावगतो विदध्यते; यथा सैन्धवघनस्य कृत्स्नस्य रसघनत्वे रसनेन्द्रियावगते चक्षुराद्यवगताः रूपकाठिन्यादयो न दृश्यन्ते । इदमत्र वाक्यतात्पर्यम्—यथा रसवत्स्वाप्नफलादिषु त्वगादिप्रदेशभेदेन रसभेदेऽपि सैन्धवघनस्य सर्वत्रैकरसत्वम्; तथाऽऽत्मनोऽपि सर्वत्र विज्ञानस्वरूपत्वम्—स्वप्रकाश-रूपत्वमित्यर्थः ॥ ७ ॥ इति ब्राह्माधिकरणम् ॥ ३ ॥

अथ सङ्कल्पाधिकरणम् ॥ ४ ॥

५३१. संकल्पादेव तच्छ्रुतेः ॥ ४-४-८ ॥

मुक्तः परं ब्रह्मोपसंपद्य ज्ञानस्वरूपोऽपहतपाप्मत्वादिसत्यसङ्कल्पत्वपर्यन्तगुणक आविर्भवतीत्युक्तम्; तमधिकृत्य सत्यसङ्कल्पत्वप्रयुक्ता व्यवहाराः श्रूयन्ते *स तत्र पर्येति जक्षत्कीड-त्रममाणः स्त्रीभिर्वा यानेर्वा ज्ञातिभिर्वा* इति । किमस्य ज्ञात्यादिप्राप्तिः प्रयत्नान्तरसापेक्षा, उत परमपुरुषस्येव सङ्कल्पमात्रादेव भवतीति विशये; लोके राजादीनां सत्यसङ्कल्पत्वेन व्यवहियमाणानां कार्यनिष्पादने प्रयत्नान्तरसापेक्षत्वदर्शनादस्यापि तत्सापेक्षा । इति प्राप्त उच्यते—सङ्कल्पादेवेति । कुतः ? तच्छ्रुतेः—*स यदि पितृलोककामो भवति सङ्कल्पादेवास्य पितरसमुत्तिष्ठन्ति* इति हि सङ्कल्पादेव पित्रादीनां समुत्थानं श्रूयते । नच प्रयत्नान्तरसापेक्षत्वाभिधायि श्रुत्यन्तरं दृश्यते; येनास्य *सङ्कल्पादेवेत्यवधारणस्य *विज्ञानघन एवेति-वच्छवस्थापनं क्रियते ॥ ८ ॥

५३२. अत एव चानन्याधिपतिः ॥ ४-४-९ ॥

यतो मुक्तसत्यसङ्कल्पः; अत एवानन्याधिपतिश्च । अन्याधिपतित्वं हि विधिनिषेधयोर्न्यत्वम् । विधिनिषेधयोग्यत्वे हि प्रतिहतसङ्कल्पत्वं भवेत् । अतस्तस्यसङ्कल्पत्वश्रुत्यैवानन्याधिपतित्वं च सिद्धम् । अत एव *स स्वराड्भवति* इत्युच्यते ॥ ९ ॥

इति सङ्कल्पाधिकरणम् ॥ ४ ॥

अथ अभावाधिकरणम् ॥ ५ ॥

५३३. अभावं बादरिराह ह्येवम् ॥ ४-४-१० ॥

किं मुक्तस्य देहेन्द्रियाणि न सन्ति, उत सन्ति, अथवा यथासङ्कल्पं सन्ति न सन्ति चेति विशये; शरीरेन्द्रियाणामभावं बादरिराचार्यो मन्यते । कुतः ? आह ह्येवम्—*न ह वै सशरीरस्य सतः प्रियाप्रिययोरपहतिरस्ति, अशरीरं वा व सन्तं न प्रियाप्रिये स्पृशतः* इति शरीरसंबन्धे दुःखस्यावर्जनीयत्वमभिधाय *अस्माच्छरीरात्समुत्थाय परं ज्योतिरुपसंपद्य स्वेन रूपेणाभिनिष्पद्यते* इति मुक्तस्याशरीरत्वं ह्याह श्रुतिः ॥ १० ॥

५३४. भावं जैमिनिर्विकल्पामननात् ॥ ४-४-११ ॥

मुक्तस्य शरीरेन्द्रियभावं जैमिनिराचार्यो मन्यते । कुतः ? विकल्पामननात्—विविधः कल्पो विकल्पः, वैविध्यमित्यर्थः; *स एकधा भवति त्रिधा भवति, पञ्चधा सप्तधा* इत्यादि-श्रुतेः । आत्मन एकस्याच्छेद्यस्यानेकधाभावासंभवात् त्रिधाभावादयः शरीरनिबन्धना इत्यवगम्यते । अशरीरत्ववचनं तु कर्मनिमित्तशरीराभावपरम्; तदेव हि शरीरं प्रियाप्रियहेतुः ॥ ११ ॥

भगवांस्तु बादरायणः स्वमतेन सिद्धान्तमाह —

५३५. द्वादशाहवदुभयविधं बादरायणोऽतः ॥ ४-४-१२ ॥

*सङ्कल्पादेवेत्येतदतश्शब्देन परामृश्यते; अत एव सङ्कल्पात्, उभयविधं सशरीरम-
शरीरं च मुक्तं भगवात् बादरायणो मन्यते । एवञ्चोभयो श्रुतिरूपपद्यते । द्वादशाहवत्—यथा
*द्वादशाहमृद्धिकामा उपेयुः *द्वादशाहेन प्रजाकामं याजयेत्* इत्युपैतियजतिचोदनाभ्यो
सङ्कल्परेवेन सत्रमहीनं च भवति ॥ १२ ॥

यदा शरीराद्युपकरणवत्त्वम्, तदा तानि शरीराद्युपकरणानि स्वेनैव सृष्टानीति
नास्ति नियम इत्याह—

५३६. तन्वभावे सन्ध्यवदुपपत्तेः ॥ ४-४-१३ ॥

स्वेनैव सृष्टतनुप्रभृत्युपकरणाभावे परमपुरुषसृष्टै रूपकरणेर्भोगोपपत्तेः सत्यसङ्कल्पोऽपि
स्वयं न सृजति । यथा स्वप्ने *अथ रथात् रथयोगात् पथस्सृजते* इत्यारभ्य *अथ वेशन्तान्
पुष्करिण्यः स्रवन्त्यः सृजते स हि कर्ता* इति, *य एषु सुप्तेषु जागर्ति कामं कामं पुरुषो
निमिमाणः, तदेव शुक्रं तद्ब्रह्म तदेवामृतमुच्यते, तस्मिन् लोकाश्चित्तास्सर्वे तदु नात्येति
कश्चन* इति ईश्वरसृष्टैः रथाद्युपकरणेर्जीवो भुङ्क्ते; तथा मुक्तोऽपि लीलाप्रवृत्तेश्वरेण सृष्टैः
पितृलोकादिभिर्लीलारसं भुङ्क्ते ॥ १३ ॥

५३७. भावे जाग्रद्वत् ॥ ४-४-१४ ॥

स्वसङ्कल्पादेव सृष्टतनुप्रभृतिपितृलोकाद्युपकरणभावे जाग्रत्पुरुषभोगवन्मुक्तोऽपि
लीलारसं भुङ्क्ते; परमपुरुषोऽपि लीलार्थं दशरथवसुदेवादिपितृलोकादिकमात्मनः सृष्ट्वा
तेर्मनुष्यधर्मलीलारसं यथा भुङ्क्ते; तथा मुक्तानामपि स्वलीलायै पितृलोकादिकं स्वयमेव
सृजति कदाचित्; कदाचिच्च मुक्ताः सत्यसङ्कल्पत्वात्परमपुरुषलीलान्तर्गतस्वपितृलोकादिकं
स्वयमेव सृजन्तीति सर्वमुपपन्नम् ॥ १४ ॥

नन्वात्माऽणुपरिमाण इत्युक्तम्; कथमनेकशरीरेष्वेकस्याणोरात्माभिमानसंभव
इत्यत्राह—

५३८. प्रदीपवदावेशस्तथाहि दर्शयति ॥ ४-४-१५ ॥

यथा प्रदीपस्यैकस्यैकस्मिन् देशे वर्तमानस्य स्वप्रभया देशान्तरावेशः; तथाऽऽत्मनोऽ-
प्येकदेहस्थितस्यैव स्वप्रभारूपेण चैतन्येन सर्वशरीरावेशो नानुपपन्नः । यथा चैकस्मिन्नपि देहे
हृदयाद्येकप्रदेशवर्तिनोऽपि चैतन्यव्याप्त्या सर्वस्मिन् देहे आत्माभिमानः; तद्वत् । इयान्विशेषः—
अमुक्तस्य कर्मणा सङ्कुचितज्ञानस्य देहान्तरेषु आत्माभिमानानुगुणा व्याप्तिर्न संभवति; मुक्तस्य

त्वसंकुचितज्ञानस्य यथासङ्कल्पमात्मभिमानानुगुणा व्याप्तिः इदमिति ग्रहणानुगुणा च नानु-
पपन्ना । तथाहि दर्शयति *बालाग्रशतभागस्य शतधा कल्पितस्य च । भागो जीवस्स विज्ञे-
यस्स चानन्त्याय कल्पते ॥ इति । अमुक्तस्य कर्म नियामकम्; मुक्तस्य तु स्वैच्छेति
विशेषः ॥ १५ ॥

ननु परं ब्रह्म प्राप्तस्थान्तरबाह्यज्ञानलोपं दर्शयति श्रुतिः *प्राज्ञेनात्मना संपरिष्वक्तो
न बाह्यं किञ्चन वेद नान्तरमिति; तत्कथं मुक्तस्य सार्वज्ञचमुच्यते ? तत्रोत्तरम्—

५३६. स्वाप्ययसंपत्त्योरन्यतरापेक्षमाविष्कृतं हि ॥ ४-४-१६ ॥

नेदं वचनं मुक्तविषयम्; अपितु स्वाप्ययसंपत्त्योरन्यतरापेक्षम् । स्वाप्ययः—सुषुप्तिः;
संपत्तिश्च—मरणम्, *बाङ्मनसि संपद्यत* इत्यारभ्य *तेजः परस्यां देवतायामिति वच-
नात् । तयोश्चावश्ययोः प्राज्ञप्राप्तिर्निसंबोधत्वं च विद्यते । अतस्तयोरन्यतरापेक्षमिदं वचनम् ।
सुषुप्तिमरणयोर्निसंबोधत्वं, मुक्तस्य च सर्वज्ञत्वमाविष्कृतं हि श्रुत्या *नाह खल्वयमेवं
संप्रत्यात्मानं जानात्ययमहमस्मीति नो एवेमानि भूतानि विनाशमेवापीतो भवति नाहमत्र
भोग्यं पश्यामि* इति सुषुप्तिवेल्यायां निसंबोधत्वमुक्त्वा तस्मिन्नेव वाक्ये मुक्तमधिकृत्य *स
वा एष दिव्येन चक्षुषा मनसैताव् कामान् पश्यन् रमते य एते ब्रह्मलोकै* इति सर्वज्ञत्व-
मुच्यते । तथा *सर्वं ह पश्यः पश्यति सर्वं प्राप्नोति सर्वं शः* इति च स्पष्टमेव सर्वज्ञत्व-
मुच्यते । तथा मरणे च निसंबोधत्वम् *एतेभ्यो भूतेभ्यस्समुत्थाय तान्येवानु विनश्यति*
इत्युक्तम् । विनश्यति—न पश्यतीत्यर्थः । अतः *प्राज्ञेनाऽत्मनैति वचनं स्वाप्ययसंपत्त्योरन्यत-
रापेक्षम् ॥ १६ ॥ इति अभावाधिकरणम् ॥ ५ ॥

अथ जगद्ध्यापारवर्जाधिकरणम् ॥ ६ ॥

५४०. जगद्ध्यापारवर्जं प्रकरणादसन्निहितत्वाच्च ॥ ४-४-१७ ॥

किं मुक्तस्यैश्वर्यं जगत्सृष्ट्यादि परमपुरुषासाधारणं सर्वेश्वरत्वमपि, उत तद्रहितं
केवलपरमपुरुषानुभवविषयमिति संशयः । किं युक्तम् ? जगदीश्वरत्वमपीति । कुतः ? *निर-
ञ्जनः परमं साम्यमुपैतीति परमपुरुषेण परमसाम्यापत्तिश्चुतेः, सत्यसङ्कल्पत्वश्चुतेश्च । नहि
परमसाम्यसत्यसङ्कल्पत्वे सर्वेश्वरासाधारणजगन्नियमनेन विनोपपद्यते । अतस्सत्यसङ्कल्पत्व-
परमसाम्योपपत्तये समस्तजगन्नियमनरूपमपि मुक्तस्यैश्वर्यमिति ॥

एवं प्राप्ते प्रचक्षमहे—जगद्ध्यापारवर्जमिति । जगद्ध्यापारः—निखिलचेतनाचेतन-
स्वरूपस्थितिप्रवृत्तिभेदनियमनम् । तद्वर्जं निरस्तनिखिलतिरोधानस्य निर्व्याजब्रह्मानुभवरूपं

मुक्तस्यैश्वर्यम् । कुतः ? प्रकरणात्—निखिलजगन्नियमनं हि परं ब्रह्म प्रकृत्याऽभ्नायते *यतो वा इमानि भूतानि जायन्ते, येन जातानि जीवन्ति, यत्प्रयन्त्यभिसंविशन्ति, तद्विजितासव तद्ब्रह्म* इति । यद्ये तन्निखिलजगन्नियमनं मुक्तानामपि साधारणं स्यात्, ततश्चेदं जगदीश्वरत्वरूपं ब्रह्मलक्षणं न संगच्छते । असाधारणस्य हि लक्षणत्वम् । तथा *मदेव सोम्येदमग्र आसीदेकमेवाद्वितीयं तदैक्षत बहू स्यां प्रजायेयेति तत्तेजोऽमृतम् *ब्रह्म वा इदमग्र आसीदेकमेव तदेकं सन्न व्यभवत् तच्छ्रेयोरूपमत्यमृतम् क्षत्रं यान्येतानि देवत्राक्षत्राणि इन्द्रो वरुणस्सोमो रुद्रः पर्जन्यो यमो मृत्युरीशान इति *आत्मा वा इदमेक एवाग्र आसीत् नान्यत्किञ्चन मिषत् स ईक्षत लोकान्नु सृजा इति स इमान् लोकानसृजत *एको ह वै नारायण आसीन्न ब्रह्मा नेशानो नेमे छावापृथिवी न नक्षत्राणि नापो नाग्निर्न सोमो न सूर्यः स एकाकी न रमेत तस्य ध्यानान्तस्थस्यैका कन्या दशेन्द्रियाणि* इत्यादिषु । *यः पृथिव्यां तिष्ठन् पृथिव्या अन्तरः इत्यारभ्य *य आत्मनि तिष्ठन्नित्यादिषु च निखिलजगन्नियमनं परमपुरुषं प्रकृत्यैव श्रूयते । असन्नहितत्वाच्च—नचैतेषु निखिलजगन्नियमनप्रसङ्गेषु मुक्तस्य सन्नियमनमस्ति, येन जगद्व्यापारस्तस्यापि स्यात् ॥ १७ ॥

५४१. प्रत्यक्षोपदेशादिति चेन्नाधिकारिकमण्डलस्थोक्तेः ॥ ४-४-१८ ॥

*स स्वराड्भवति तस्य सर्वेषु लोकेषु कामचारो भवति *इमान् लोकान् कामाग्नी कामरूप्यनुसंचरन्* इति प्रत्यक्षेण—श्रुत्या मुक्तस्य जगद्व्यापार उपदिश्यते; अतो न जगद्व्यापारवर्जमिति चेत्; तन्न, आधिकारिकमण्डलस्थोक्तेः; आधिकारिकाः-अधिकारेषु नियुक्ता हिरण्यगर्भादियः; मण्डलानि-तेषां लोकाः; तत्स्थाः-भोगाः मुक्तस्याकर्मवश्यस्य भवन्तीत्ययमर्थः *तस्य सर्वेषु लोकेषु कामचारो भवतीत्यादिनोच्यते । अकर्मप्रतिहतज्ञानो मुक्तो विकारलोकान् ब्रह्मविभूतिभूताननुभूय यथाकामं तृप्यतीत्यर्थः । तदेवं विकारान्तर्बर्तितः आधिकारिकमण्डलस्थान् सर्वां भोगान् ब्रह्मविभूतिभूताननुभवतीत्यनेन वाक्येनोच्यते; न जगद्व्यापारः ॥ १८ ॥

यदि संसारिवन्मुक्तोऽपि विकारान्तर्बर्तितो भोगान् भुङ्क्ते, तर्हि बद्धस्यैव मुक्तस्याप्यन्तर्बदेव भोग्यजातमल्पं च स्यात्; तत्राह—

५४२. विकारावर्ति च तथाहि स्थितिमाह ॥ ४ । ४ । १९ ॥

विकारे—जन्मादिके न वर्तत इति विकारावर्ति; निर्धूतनिखिलविकारं निखिलहेयप्रत्यनीककल्याणकतानं, निरातिशयानन्दं परं ब्रह्म सविभूतिकं सकलकल्याणगुणमनुभवति

मुक्तः । तद्विभूत्यन्तर्गतत्वेन विकारवर्तिनां लोकानामपि मुक्तभोग्यत्वम् । तथाहि परस्मिन्
ब्रह्माणि निर्विकारेऽनवधिकातिशयानन्दे मुक्तस्यानुभविदृष्टत्वेन स्थितिमाह श्रुतिः— *यदा
ह्येवंप एतस्मिन्नदृश्येऽनात्प्येऽनिरुक्तेऽनिलयनेऽभयं प्रतिष्ठां विन्दते, अथ सोऽभयं गतो भवति
भवति *रसो वै सः, रसं ह्येवायं लब्ध्वाऽऽनन्दो भवति* इत्यादिका । तद्विभूतिभूतं च
जगत्त्रैव वर्तते *तस्मिन् लोकाश्श्रितास्सर्वे तद्विनात्येति कश्चन* इति श्रुतेः । अतस्सविभूतिकं
ब्रह्मानुभवन्विकारान्तर्वर्तिनः आधिकारिकमण्डलस्थानपि भोगान् भुङ्क्ति इति *सर्वेषु लोकेषु
कामचार इत्यादिनोच्यते; न मुक्तस्य जगद्व्यापारः ॥ १६ ॥

५४३. दर्शयतश्चैवं प्रत्यक्षानुमाने ॥ ४ । ४ । २० ॥

अस्य प्रत्यगात्मनो मुक्तस्य नियाम्यभूतस्य नियन्तुभूतपरमपुरुषासाधारणं जगद्व्या-
पाररूपं नियमनं न संभवतीत्युक्तम् । निखिलजगन्नियमनरूपो व्यापारः परमपुरुषासाधारण
इति दर्शयतः श्रुतिस्मृती— *भीषाऽस्माद्वातः पवते, भीषोदेति सूर्यः भीषाऽस्मादग्निश्चेन्द्रश्च,
मृत्युर्धावति पञ्चमः इति *एतस्य वा अक्षरस्य प्रशासने गार्गी सूर्याचन्द्रमसौ विधृतौ तिष्ठतः*
इत्यादि । तथा *एष सर्वेश्वर एष भूताधिपतिरेष भूतपाल एष सेतुविधरण एषां लोकानाम-
संभेदाय* इति च श्रुतिः । स्मृतिरपि *मयाऽऽद्यक्षेण प्रकृतिस्सूयते । हेतुनाऽनेन कौन्तेय
जगद्धि परिवर्तते ॥ इति, *विष्टभ्याहमिदं कृत्स्नमेकांशेन स्थितो जगत्* इति च । तथा
मुक्तस्य सत्यसङ्कल्पत्वादिपूर्वकस्याप्यानन्दस्य परमपुरुष एव हेतुरिति श्रुतिस्मृती दर्शयतः
*एष ह्येवानन्दयाति, *मां च योऽव्यभिचारेण भक्तियोगेन सेवते । स गुणान् समतीत्यैतान्
ब्रह्माभूयाय कल्पते ॥ ब्रह्मणो हि प्रतिष्ठाऽहममृतस्याव्यस्य च । शाश्वतस्य च धर्मस्य सुखस्यै-
कान्तिकस्य च ॥ इति । यद्यप्यपहतपाप्मत्वादिससत्यसङ्कल्पत्वपर्यन्तो गुणगणः प्रत्यगात्मनः
स्वाभाविक एवाविर्भूतः, तथाऽपि तस्य तथाविधत्वमेव परमपुरुषायत्तम्; तस्य नित्यस्थितिश्च
तदायत्ता; परमपुरुषस्यैतन्नित्यतायाः नित्येष्टत्वान्नित्यतया वर्तत इति न कश्चिद्विरोधः ।
एवमेव परमपुरुषभोगोपकरणस्य लीलोपकरणस्य च नित्यतया शास्त्रावगतस्य परमपुरुषस्य
नित्येष्टत्वादेव तथाऽवस्थानमस्तीति शास्त्रादवगम्यते । अतो मुक्तस्य सत्यसङ्कल्पत्वं परम-
पुरुषसाम्यं च जगद्व्यापारवर्जम् ॥ २० ॥

५४४. भोगमात्रसाम्यलिगाच्च ॥ ४ । ४ । २१ ॥

ब्रह्मायाथात्म्यानुभवरूपभोगमात्रे मुक्तस्य ब्रह्मसाम्यप्रतिपादनाच्च लिङ्गाज्जगद्व्या-
पारवर्जमित्यवगम्यते *सोऽश्नुते सर्वान् कामान् सह, ब्रह्मणा विपश्चितेति । अतो मुक्तस्य
परमपुरुषसाम्यं सत्यसङ्कल्पत्वं च परमपुरुषासाधारणनिखिलजगन्नियमनश्रुत्यानुगुण्येन वर्ण-
नीयमिति जगद्व्यापारवर्जमेव मुक्तैर्भर्यम् ॥ २१ ॥

यदि परमपुरुषायत्तं मुक्तंश्वयम्, तर्हि तस्य स्वतन्त्रत्वेन तत्तद्भ्रूल्लपान्मुक्तस्य पुनरा-
वृत्तिसंभवाशङ्केत्यत्राह—

५४५. अनावृत्तिशब्दादनावृत्तिशब्दात् ॥ ४ । ४ । २२ ॥

यथा निखिलहेयप्रत्यनीककल्याणकतानो जगज्जन्मादिकारणं समस्तवस्तुविलक्षणस्सर्व-
ज्ञस्सत्यसङ्कल्पः आश्रितवात्सल्यैकजलधिः परमकारुणिको निरस्तसमाभ्यधिकसंभावनः
परब्रह्माभिधानः परमपुरुषोऽस्तीति शब्दादवगम्यते; एवमहरहरनुष्ठेयमानवर्णाश्रमधर्मानु-
गृहीततदुपासनरूपतत्समारोधनप्रीतः उपासीनाननादिकालप्रवृत्तानन्तदुस्तरकर्मसञ्चयरूपाविद्यां
विनिवर्त्य स्वयाथात्म्यानुभवरूपानवधिकातिशयानन्दं प्राप्य पुनर्निवर्तयतीत्यपि शब्दादेवाव-
गम्यते । शब्दश्च *स खल्वेवं वर्तयन्वावदायुषं ब्रह्मलोकमभिसंपद्यते न च पुनरावर्तते न च
पुनरावर्तते* इत्यादिकः । तथा च भगवता स्वयमेवोक्तं *मामुपेत्य पुनर्जन्म दुःखालयमशा-
श्वतम् । नाप्नुवन्ति महात्मानस्संसिद्धिं परमां गताः ॥ आब्रह्ममुवनल्लोकाः पुनरावर्तितो-
ऽर्जुन । मामुपेत्य तु कौन्तेय पुनर्जन्म न विद्यते ॥ इति । नचोच्छिन्नकर्मबन्धस्यासंकुचित-
ज्ञानस्य परब्रह्मानुभवैकस्वभावस्य तदेकप्रियस्सानवधिकातिशयानन्दं ब्रह्मानुभवतोऽन्यापेक्षा-
तदर्थारम्भाद्यसंभवात्पुरावृत्तिशङ्का । न च परमपुरुषस्सत्यसङ्कल्पोऽत्यर्थप्रियं ज्ञानिनं लब्ध्वा
कदाचिदावर्तयिष्यति; य एवमाह— *प्रियो हि ज्ञानिनोऽत्यर्थमहं स च मम प्रियः ।
उदारास्सर्व एवैते ज्ञानी त्वात्मैव मे मतम् ॥ आस्थितस्सहि युक्तात्मा मामेवानुत्तमां गतिम् ।
बहूनां जन्मनामन्ते ज्ञानवात् मां प्रपद्यते ॥ वासुदेवस्सर्वमिति स महात्मा सुवृत्तमः इति ।
सूत्राभ्यासशशास्त्रपरिसमाप्तिं द्योतयति । इति सर्वं समञ्जसम् ॥ २२ ॥

इति जगव्यापारवर्जाधिकरणम् ॥ ६ ॥

इति श्रीभगवद्रामानुजविरचिते शारीरकमीमांसाभाष्ये चतुर्थस्याध्यायस्य चतुर्थः पादः ॥ ४ ॥
समाप्तश्चाध्यायः ॥ ४ ॥ शास्त्रं च परिसमाप्तम् ॥

श्री भगवद्रामानुजग्रन्थमालायां शारीरकमीमांसाभाष्यं समाप्तम् ॥

शारीरक मीमांसा भाष्यस्य

शुद्धि-पत्रम्

पुट.	पं.	अशुद्धम्	शुद्धम्			सूत्रकारोऽपि	सूत्रकारोऽपि-
१	७	भुवन	भुवन	२१	१०	सूत्रकारोऽपि	सूत्रकारोऽपि-
२	२	त्कर्म	त्कर्म	२३	१५	प्रभाक्षयत्व	प्रभाश्रयत्व
”	”	हेतोर्ब्रह्म	हेतोर्ब्रह्म	”	२१	भवतः	भवः
”	३	ब्रह्म	ब्रह्म	”	२६	ज्ञातृत्व	ज्ञातृत्वं
३	१०	कर्मणो	कर्मणो	२४	२३	ज्ञानाक्षयत्वम्	ज्ञानाश्रयत्वम्
५	२	ज्ञाननिवृ	ज्ञानानिवृ (ज्ञानानुवृ)	२५	१५	यथातदानीं	तथातदानी
”	३	ज्ञाने	ज्ञानो	२८	१७	मिथ्या, प्रपञ्चवत्	इत्येतन्निष्का- सनीयम् ।
”	५	पपत्ते	पपत्तेः	२९	२२	भ्रान्तिमूल	तत्तु भ्रान्तिमूलं
”	२८	उपसन	उपासनं	३०	२६	स्वरूपात्	स्वरूपत्वात्
६	३०	ब्रगुण्या	ब्रगुण्या	३०	२५	स्यमावा	स्वमावा
७	२७	ज्ञरतृ	ज्ञातृ	३१	६	रहितकां	रहिततां
”	२८	ग्राह्य	ग्राह्य	”	२५	सर्वाश्रुतयो	सर्वाश्रुतयो
६	४	परम	परमः	३२	१	व्यतिरिक्त	व्यतिरिक्तं
”	११	सदाप्रमाद	सदाऽप्रमाद	३३	१५	वर्गः	व(स)र्गः
”	१६	यथा	तथा	”	२३	एवमेव	एवमेव
”	२०	कथ	कथं	३५	३	क्षयत्वं	श्रयत्व
१०	६	एकदुक्तं	एतदुक्तं	”	१६	यस्मिन्	अस्मिन्
”	”	अस्थूल	अस्थूलं	३७	२६	यद्य यो	यद्यन्यो
११	२	त्तद्वितीयं	त्तद्वितीयं	३८	७	दृव्य	दृव्य
”	१३	पादाना	पदाना	”	६	सर्वात्मना	सर्वात्मनां
”	२५	व्याय	न्याय	४३	११	येस्तु	यस्तु
१२	२	वश्याश्र	वश्याश्र	४५	१५	प्रकाशत्व	प्रकाशकत्व
”	३	द्धर्मस्तद्धर्मस्तस्या	द्धर्मस्तस्या-	”	२५	सितमं	मितं
”	६	माथंसती	माथंसती	४७	१६	यथार्थं	यथार्थं
१३	१२	विरोधादेव	विरोधादेव	४६	२५	यस्यास्तु	तस्यास्तु
”	१३	स्वभाव	स्वाभाव	५०	४	ज्ञानत्वेन	नाज्ञत्वेन
”	१७	प्रतिसंबद्धा	प्रति(सं)बद्धा	५२	७	क्षण	(प्रति) क्षण
”	१०	निर्धूत	यतो निर्धूत	५३	२	नास्ति	नास्ति (नाशि)
१४	१२	भेदनिविकल्प	भेद विकल्प	”	१८	वस्तु	वस्तु

५५	६	जीवाभ्युपगमात्	जीवभावाभ्युपगमात्	१०८	८	करणेन	करणेन
"	७	भेदवादिना	भेदवादिनां	१११	३	स्मिथिन	स्मिथिन
"	२३	यदेक	तदेक	११६	४	ब्रह्मोपास	ब्रह्मोपास
५६	१०	माकृतिगुण	माकृतिगुण	"	"	नार्थं वा	नार्थं गुणविधानार्थं चो
५८	१८	वादश्च	वादाश्च	"	६	म्नान	स्थान
६५	१६	वृहण	वृहण	१३८	१६	प्रति	प्रति
६६	२७	जीवनामेव	जीवनामेव	१४४	११	याप्रियवियुक्त	याप्रियावियुक्त
६७	७	मन्कर्तृ	मन्कर्तृ	"	१७	दिव्यवधूर्गति	(दिव्यवधूर्गति)
"	१४	तथैवा ति	तथैवावति	१५०	१	मिद्धान पूर्व	मिद्धान पूर्व
६८	२६	भिन्नै रेव	भिन्नयोरेव	१५२	७	क्रियया	क्रियाया
६९	७	च्छिति	च्छिति	१५४	१८	सामिध	सामिध
"	६	कर्तृकत्वे	कर्तृकत्वे	१५५	११	निवृत्तय	निवृत्तयेव
"	१४	नुमानः	नुमान विरोधः	"	२०	तद्देश	तद्देश
७२	२३	निष्प्रपञ्चविषयो	निष्प्रपञ्चब्रह्म- विषयो	१५८	१	विभूत ।	विभूत (विभः)
७३	१३	थावरान्त	स्थावरान्त	१६३		पेनृणा	त्रया ममेव-पेनृणा
"	१८	यथाऽऽहु	यथाऽऽहुः	१७६	७	शोषण	शोषणः
७६	१	वाधित्वाद्	वाधित्वात्	"	२४	नच	नच (किञ्चित्) मु वा
७८	"	भेदस्वाभा	भेदःस्वाभा	१७१	१६	प्रतिपाद्येन	प्रतिपाद्येन
७९	११	सिद्ध मूलत्वा	सिद्धशास्त्रमूलत्वा	१८१	१८	एति तमा	तमोऽभिधाना
८३	७	तन्निष्ठस्य	तन्निष्ठस्य				एति तमोऽभिधाना
८५	२	विजघत्सो	विजघत्सो	१८४	१३	विक्रीय	विक्रीय
८६	१५	प्रकान्त	प्रकान्त	"	१७	पञ्चाक्ष	पञ्चाक्ष
८८	१०	चाविज्ञान	चाविज्ञान	१८८	१५	ब्रह्मणः इति	ब्रह्मणः उच्यते
४	२६	दोष	दोष				इति तमोऽभिधाना
९१	२५	परिहृते	परिहृतये	२००	२२	मोक्षमाण	माध्यमाण
९२	१२	द्रव्यैकमेव	द्रव्यैकमेव	२०२	१६	पञ्च	प्रपञ्च
९७	२५	विपश्चित्त्व	विपश्चित्त्व	२०५	१८	कुम्भ	कुम्भस्य
९८	३	वाच्यानन्त	वाच्यनन्त	२०८	११	नियन्तृणा	नियन्तृणा
१००	२५	कामयत्	कामयत्	२११	३	संज्ञ	संज्ञ
१०२	१०	मिथेयतया	मिथेयतया	२११	२५	जीवज्ञान	जीवज्ञान
१००	२४	वाग्नेद्र	वाग्नेन्द्र	"	२६	यन्तृना	यन्तृना

२१५	२३	प्रवेश	प्रदेश			इत्यन्तं निष्कासनीयम् ।	
२२७	१६	रस्यते	रस्यन्ते	३१०	४	परिविषय	परिविषय
२३५	१२	द्रव्यणा	द्रव्याणा	„	२०	प्रतिपादना	प्रतिपादनाय
२३६	२२	भिदाना	भिधाना	३१५	७	यश्चेत् देवं	यश्चैतदेवं
२४७	४	नियन्तृन्	नियन्तृन्	३१६	६	परम	परम
„	४	स्वभावान्	स्वभावान्	३१८	१३	ऋतुना	ऋतुना
„	१०	चिद्दस्तु	चिदचिद्दस्तु	३२२	२२	कपालं पुत्रे	कपालनिर्वपेत्पुत्रे
२५६	८	सर्वज्ञत्वस्वाधीन	सर्वज्ञत्वाज्ञत्व- स्वाधीन	३३०	७	पुरुष	पुरुषः
„	२३	सिद्धः	सिद्धिः	३४१	४	विशेषित्वा	विशेषितत्वा
२५६	२३	त्पद्यते	त्पद्यन्ते	३४६	३	तदतो	तदतो
२६०	१५	माणेन न	माणेन च	३५१	१३	पुरुष प्रीति	पुरुषाप्रीति
२६४	२६	मभवत्	मभवत्	„	२४	मारब्ध	मनारब्ध
२६६	५	स्वेयं	सेयं	३५२	१०	वृत्तिश्रुतिः	वृत्तिसम्पत्ति श्रुतिः
२७०	४	कारिणा	कारिणां	३५५	१३	तेजाः पुन	तेजा (अ) पुन
„	११	म्यानमु	म्यातमु	३६०	८	प्राप्त	आप्त
२७१	२३	प्रकारेण च	प्रकारेण प्रकारान्त- रेण च	„	१२	आम्नायते	आम्नायन्ते
२७५	१३	भिभानात्	भिधानात्	„	१३	संबत्सरादादित्या	संबत्सरादादित्य- मादित्या
२७६	२०	वे तन्मि	एतन्मि	३६२	१०	वाष्टमे करे	वाष्टमेअथै तैरेव
२७१	१२	सुमुच्चयो	समुच्चयो	३६३	७	अर्चिप्रभृति	अर्चिः प्रभृति
२८३	१५	इत्यादि	इत्यादिः	३६७	२७	गन्तृणा	गन्तृणां
२८७	२३	ब्रह्मत्व	ब्रह्मत्व	३६६	१३	यत्तक्तं	यत्तुक्तं
२८८	२	तथांशत्वम्	त्यथांशत्वम्	३७०	७	तच्छरीर	तच्छरीर
२९६	१६	सेतुविधु	सेतुविधु	३७५	६	बाह्यः कृत्स्नो	बाह्यः कृत्स्नो
„	१४	ध्यायन	ध्ययन	„	१४	भुङ्क्ति	भुङ्क्ते
„	२३	निदश	निर्देश	३७६	१३	सूयते	सूयते सञ्चराचरम्
३००	१८-१६	प्राणवासो	इत्यारद्य'यास्वाप्सु-			तदेकप्रियस्त	तदेकप्रियस्या

— प्राप्ति-स्थान —

ग्रन्थमाला कार्यालय

३६, सन्निधिवादी

कांचीपुरम्

बनवारीलाल शर्मा
श्रीसर्वेश्वर प्रेस,
वृन्दावन ।

मुद्रक—
श्रीश्यामलाल हुकीम
श्रीहरिनाथ प्रेस,
३. दाबन ।



—

—

■